

THE  
ANANDAS'RAMA SANSKRITA SERIES,

No. 34,

SHRĪMAT BHAGAVADGĪTA

WITH

THE BHĀSHYA BY SRĪMAT SANKARĀCHĀRYA  
THE COMMENTARY BY ANALAGIRI ON THE SAME,  
INDEX TO ALL THE WORDS IN THE TEXT.  
INDEX TO ALL THE SLOKS &c., &c., &c.

EDITED BY

PANDIT KASINATHA SASTRI AGASE  
(OF THE ANANDAS'RAMA,)

PUBLISHED BY

HARI NĀRĀYANA ĀPTE,

*Superintendent—Anandas'rama.*

PRINTED AT THE ANANDAS'RAMA PRESS.

POONA.

1897.

---

[ All Rights Reserved ]

*Registered under Act XXV of 1867.*

---

Price Rs. 6-4

आनन्दाश्रमसंस्कृतग्रन्थावलिः ।

---

ग्रन्थाङ्कः ३४

श्रीवेदव्यासप्रणीतमहाभारतान्तर्गता

श्रीमद्भगवद्गीता

आनन्दगिरिविरचितटीकासंवलितशांकरभाष्यसमेता ।

( विषयानुक्रम—श्लोकवर्णानुक्रम—शब्दवर्णानुक्रमादिभिः  
सनाथीकृता च )

---

एतत्पुस्तकं वे० शा० रा० रा० काशीनाथशास्त्री  
आगाशे इत्येतैः संशोधितम् ।

तच्च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

---

शालिवाहनशकाब्दाः १८१८

ख्रिस्ताब्दाः १८९६

---

( अस्य सर्वेऽधिकारा राजशासनानुसारेण स्वायत्तीकृताः )

मूल्यं सपादरूपकषट्कम् ।



THE NEW YORK  
PUBLIC LIBRARY  
6413  
ASTOR, LENOX AND  
TILDEN FOUNDATIONS.  
1897.



## आदर्शपुस्तकोल्लेखपत्रिका ।

श्रीमद्भगवद्गीतायाः पुस्तकानि यैः परहितैकपरायणमनीषया संस्करणार्थं प्रदत्तानि तेषां नामग्रामादिकं पुस्तकानां संज्ञाश्च कृतज्ञतया प्रकाशयन्ते—

- १ क. इति संज्ञितम्—सटीकभाष्योपेतं पुण्यपत्तनस्थे जगद्धितेच्छुनाम्नि मुद्रणालये मुद्रितम् ।
- २ ख. इति संज्ञितम्—सटीकभाष्योपेतम्, पुण्यपत्तनस्थानां साठे इत्युपाहानां कै० रा० रा० 'गोपाळराव' इत्येतेषाम् ।
- ३ ग. इति संज्ञितम्—सटीकभाष्योपेतमपूर्णम्, रा० रा० "मल्हारराव पुरन्दरे" इत्येतेषाम् ।
- ४ घ. इति संज्ञितम्—केवलभाष्यसमेतम् । श्रीयुतानां किबे इत्युपाहानां इन्दूरपुरनिवासिनां रा० रा० "भाऊसाहेब बाळासाहेब" इत्येतेषाम् । लेखनकालः—संवत् १८१३ ।
- ५ ङ. इति संज्ञितम्—केवलटीकाया एव । श्रीयुतानां रा० रा० 'मोरोबा दादा फडणवीस' इत्येतेषाम् ।
- ६ च. इति संज्ञितम्—सटीकभाष्योपेतमपूर्णम् । साठय्ये इत्युपाहानां रा० रा० "रामचन्द्र हरी" इत्येतेषाम् ।
- ७ छ. इति संज्ञितम्—केवलभाष्यसहितमपूर्णम् । कै० रा० रा० 'बाळासाहेब देव' इत्येतेषाम् ।
- ८ ज. इति संज्ञितम्—केवलटीकाया एव । पुण्यपत्तनस्थानां रा० रा० भाऊसाहेब नगरकर इत्येतेषाम् ।
- ९ झ. इति संज्ञितम्—केवलभाष्यसहितमेव । श्रीयुतानां रा० रा० 'मोरोबा दादा फडणवीस' इत्येतेषाम् ।

समाप्तेयमादर्शपुस्तकोल्लेखपत्रिका ।





# अथ श्रीमद्भगवद्गीताश्लोकान्तर्गतविषयाणा- मध्यायक्रमेणानुक्रमणिका ।

## १ कर्मसंन्यासात्मकसाधनप्रधाना त्वंपदार्थप्रधाना चाऽऽद्या षडध्यायी ।

विषयक्रमः	श्लोकाङ्कः	विषयक्रमः	श्लोकाङ्कः
<b>प्रथमोऽध्यायः ( ९ )</b>		नार्थं श्रीकृष्णकृता विषादनाशिकोक्तिः	२—३
संजयं प्रति धृतराष्ट्रकृतप्रश्नः ...	१	अर्जुनस्य श्रीकृष्णं प्रति गुर्वादिभिः	
संजयस्य धृतराष्ट्रकृतप्रश्नोत्तरारम्भः	२	सह युद्धमयोग्यमितिकथनपूर्वकं युद्धक-	
युद्धसाहाय्यार्थं दुर्योधनकृता द्रोणा-		रणाकणयोर्मध्ये श्रेयोनिश्चयार्थं शिष्य-	
चार्यप्रार्थना ... .. ३—११		त्वेनोपसत्तिः ... .. ४—८	
दुर्योधनसंतोषार्थं भीष्मादिकृतशङ्क-		संजयोक्तिः ... .. ९—१०	
वादनम् ... .. १२—१३		अर्जुनस्य शोकमोहापनयनार्थं श्रीकृ-	
स्वसैन्यप्रोत्साहनार्थं कृष्णार्जुनादि-		ष्णकृता संसारनिवर्तकात्मतत्त्वज्ञान	
कृतं शङ्कवादनम् ... .. १४—१८		स्योक्तिः ... .. ११—३०	
पाण्डवकृतशङ्कवादानेन धार्तराष्ट्रहृद-		युद्धस्य क्षत्रियधर्मत्वेन कार्यत्वकथनम्	३१
यव्यथा ... .. १९		युद्धस्य स्वर्गप्रदत्वकथनम् ...	३२
युद्धार्थव्यवस्थितधार्तराष्ट्रानवलोक्य		स्वधर्मभूतयुद्धकरणाभावे स्वधर्मकी-	
विशेषतो युद्धभूमिस्थितयोद्धृदर्शनार्थं		तिहान्या पातककथनम् ... .. ३३	
श्रीकृष्णं प्रत्यर्जुनकृता सेनाद्वयमध्ये रथ-		संभावितस्य मरणादप्यकीर्तेर्दुः-	
स्थापनप्रार्थना ... .. २०—२३		सहत्वप्रदर्शनम् ... .. ३४	
सेनाद्वयमध्ये श्रीकृष्णकृतस्य रथ-		भयायुद्धान्निवृत्त इत्यादिनिन्दावच-	
स्थापनपूर्वकसंभाषणस्य धृतराष्ट्रं प्रति		नश्रवणेनात्यन्तं दुःखं स्यादिति कथनम् ३५—३६	
संजयोक्तिः ... .. २४—२५		युद्धमरणे स्वर्गप्राप्तेर्जये वा मही-	
युद्धभूमौ पित्रादीन्दृष्ट्वाऽर्जुनस्य		प्राप्तेः सत्त्वायुद्धकरणकृतनिश्चयो भवे-	
विषादः ... .. २६—२७		त्युक्तिः ... .. ३७	
श्रीकृष्णं प्रत्यर्जुनस्य विषादप्रद-		जयाजययोः समत्वबुद्ध्या युद्धक-	
क्षिकोक्तिः ... .. २८—४६		रणे दोषाभावकथनम् ... .. ३८	
श्लोकाकुलस्त्यार्जुनस्य चापबाणौ		आत्मतत्त्वज्ञानकारणस्य निष्कामक-	
संक्त्वा रथोपस्थोपवेशनम् ... .. ४७		र्मानुष्ठानस्य समाधियोगस्य च निरू-	
<b>द्वितीयोऽध्यायः ( २१ )</b>		पणम् ... .. ३९—५३	
संजयवचनम् ... .. १		अर्जुनकृतः स्थितप्रज्ञलक्षणविषयकः	
विषीदन्तमर्जुनं प्रति युद्धप्रवर्त-		प्रश्नः ... .. ५४	
		स्थितप्रज्ञलक्षणकथनम् ... .. ५५—५८	

विषयक्रमः	श्लोकाङ्कः	विषयक्रमः	श्लोकाङ्कः
इन्द्रियाणां विषयेभ्यो वैमुख्येऽपि तद्विषयरागानुवृत्तौ कथं प्रज्ञालाभः स्यादिति शङ्कायामुत्तरम् ... ..	५९	<b>चतुर्थोऽध्यायः (१३४)</b> उक्तस्य ज्ञानयोगस्य कृत्रिमत्वशङ्कानिवृत्तये वंशकथनपूर्विका स्तुतिः... ..	१—३
यतमानस्य विपश्चितोऽपीन्द्रियाणि मनो हरन्तीति कथनम् ... ..	६०	भगवति लोकस्थानीश्वरत्वशङ्कानिवर्तयितुमर्जुनप्रश्नः ... ..	४
इन्द्रियाणि संयम्य यो युक्त आस्ते तस्य प्रज्ञास्थैर्यं भवतीतिकथनम् ...	६१	अतीतानेकजन्मवत्त्वस्य सर्वप्राणि-साधारणत्वप्रदर्शनम्, स्वस्य तज्ज्ञानस-त्वस्य प्रदर्शनम् ... ..	५
विषयध्यानेन सङ्गादिद्वारा प्रणाशक-थनम्... ..	६२—६३	भगवतो जन्मस्वरूपतत्प्रयोजनयो-रुक्तिः... ..	६—८
मोक्षकारणकथनम् ... ..	६४—६५	श्रीकृष्णकृतं स्वदिव्यजन्मकर्मवेद-नेन पुनर्जन्माभावकथनम् ... ..	९
अशान्तस्य सुखाभावकथनम् ... ..	६६	पूर्वेषां ब्रह्मविदामप्येतन्मोक्षमार्गा-श्रयणेनैव प्राप्तकैवल्यत्वनिरूपणम् ...	१०
अजितेन्द्रियाणां मनः प्रज्ञां हरती-त्यत्र दृष्टान्तकथनम्... ..	६७	श्रीकृष्णकृतं स्वस्य कामनानुसारेण फलप्रदातृत्वकथनम् ... ..	११
जितेन्द्रियस्य प्रज्ञास्थैर्यं कथनम्... ..	६८	कर्मजसिद्धेः शीघ्रभाषित्वेन सर्वेषां कर्मप्रवृत्तिकथनम् ... ..	१२
सर्वभूतनिशायां परमार्थतत्त्वलक्ष-णायां योगी जागर्तीतिकथनम् ...	६९	चातुर्वर्ण्यसृष्टिकर्तुरपि भगवतस्तद-कर्तृत्वबोधनम्... ..	१३
विदुषस्य कैषणस्य स्थितप्रज्ञस्य यतेरेव मोक्षप्राप्तिर्न त्वसंन्यासिन इत्यत्र दृष्टान्तप्रतिपादनम् ... ..	७०	श्रीकृष्णकृतं स्वस्याकर्तृत्वज्ञानेनापि ज्ञातुः कर्मबन्धाभावकथनम् ...	१४
सर्वकामत्यागिनः पुरुषस्य शान्ति-प्राप्तिनिरूपणम् ... ..	७१	नाहं कर्ता न मे कर्मफले स्पृहेति ज्ञात्वा कर्म कुर्वित्युक्तिः ... ..	१५
ज्ञाननिष्ठास्तुतिः ... ..	७२	कर्माकर्मकथनप्रतिज्ञा ... ..	१६
<b>तृतीयोऽध्यायः (९६)</b>		कर्मणो दुर्विज्ञेयत्वकथनम् ... ..	१७
ज्यायसी चेत्कर्मणस्त इत्यादिरर्जु-नस्य प्रश्नः ... ..	१—२	कर्मादितत्त्वप्रदर्शनम् ... ..	१८
कर्मयोगज्ञानयोगयोर्भिन्नाधिकारिक-त्वकथनम् ... ..	३	कर्माकर्मणोरकर्मकर्मदर्शनस्तुतिः ... ..	१९—२३
अनात्मज्ञस्य कर्मयोगावश्यकत्वप्र-तिपादनम् ... ..	४—१६	उक्तज्ञानस्य यज्ञत्वसंपादनम् ... ..	२४
आत्मज्ञस्य कर्मयोगानावश्यकत्वप्र-तिपादनम् ... ..	१७—१८	दैवयज्ञादिकथनपुरःसरं सर्वयज्ञेभ्यो ज्ञानयज्ञस्य श्रेष्ठत्वप्रतिपादनम् ... ..	२५—३३
अर्जुनस्य सर्वथा फलासक्तिं त्यक्त्वा स्वधर्मे प्रवर्तनम् ... ..	१९—३५	उक्तज्ञानस्य गुरुप्रणिपातादिना प्राप्तिकथनम् ... ..	३४
अर्जुनकृतः पापाचरणप्रवृत्तिहेतु-विषयः प्रश्नः... ..	३६	ज्ञानमाहात्म्यकथनम् ... ..	३५—३८
सर्वानर्थहेतुभूतकामस्य वैरित्वप्र-तिपादनपुरःसरमिन्द्रियजयादिना नाश-प्रतिपादनम् ... ..	३७—४३	ज्ञानप्राप्त्युपायप्रदर्शनपूर्वकं ज्ञान-हेतौ कर्मयोगेऽर्जुनस्य प्रवर्तनम् ... ..	३९—४२
		<b>पञ्चमोऽध्यायः (१८४)</b> ज्ञानरहितसंन्यासकर्मयोगयोर्मध्ये किं प्रशस्यतरमित्यर्जुनप्रश्नः ... ..	१

विषयक्रमः	श्लोकाङ्कः	विषयक्रमः	श्लोकाङ्कः
ज्ञानरहितसंन्यासात्कर्मयोगस्य हेतु- युतं प्रशस्यतरत्वकथनम् ... ..	२—३	सोढुं समर्थस्यैव युक्तत्वसुखित्वयोः कथ- नम् ... ..	१३
ज्ञानसहितसंन्यासकर्मयोगरूपयोः साहचर्ययोगयोः फलैकत्वकथनम् ...	४—५	अन्तःसुखादिविशिष्टस्य ब्रह्मप्राप्ति- कथनम् ... ..	२४—२६
कर्मयोगं विना पारमार्थिकसंन्या- सस्य दुःखफलकत्वकथनम् ... ..	६	संक्षेपतो ध्यानयोगस्योपक्षेपः ... २७—२९	
सम्यग्दर्शने वर्तमानस्य लोकसंप्र- हाय कर्म कुर्वतोऽपि तत्फलालेपत्वोप- पादनम् ... ..	७—१०	<b>षष्ठोऽध्यायः ( २१० )</b>	
योगिनस्तत्फलालेपत्वे हेतुद्वयकथ- नम् ... ..	११—१२	निष्कामकर्मयोगस्य सत्त्वशुद्धिद्वारा ध्यानयोगारोहणसाधनत्वास्तुतिः ...	१—२
विदुषः सुखेन देहस्थितिकथनम्...	१३	ध्यानयोगेऽवस्थातुमसमर्थस्य निष्का- मकर्मयोगः समर्थस्य तु सर्वकर्मसं- न्यास इत्युक्तिः ... ..	३
आत्मनः प्रभोः कारयितुत्वाद्यभा- वप्रतिपादनपुरःसरं स्वभावस्य कार- यितुत्वादिप्रतिपादनम् ... ..	१४—१५	ध्यानयोगारूढलक्षणकथनम् ...	४—९
ज्ञानिनां ज्ञानेन ब्रह्मप्राप्तिप्रतिपाद- नम् ... ..	१६—१७	विस्तरेणाऽऽसनाहारविहारानिनिय- मकथनयुतं सफलध्यानयोगनिरूपणम्	१०—१२
ज्ञानिनो ब्राह्मणादौ समदर्शित्वकथ- नम् ... ..	१८	उक्तध्यानयोगस्य मनश्चाञ्चल्येन सुदुष्करत्वप्रतिपादकप्रश्नः ... ..	१३—१४
ज्ञानिनां समदर्शित्वेऽपि दोषवत्त्वा- भावप्रतिपादनम् ... ..	१९	अभ्यासवैराग्याभ्यां मनोनिग्रहे ध्यानयोगसिद्धिकथनम् ... ..	१५
ब्रह्मणि स्थितस्य प्रियाप्रियप्राप्ता- वपि हर्षोद्वेगरहितत्वकथनम्...	२०	असंयतात्मना ध्यानयोगस्य दुष्प्रा- पत्वकथनम् ... ..	१६
ब्रह्मणि स्थितस्य शब्दादिविषयेष्व- सक्तस्याक्षयसुखावासिकथनम् ...	२१	ध्यानयोगे प्रवृत्तस्य त्यक्तसर्वकर्मण- स्तत्फलसम्यग्दर्शनप्राप्तेः प्रागेव देहवि- योगे का गतिरित्यर्जुनप्रश्नः...	१७—१९
विषयेभ्यः सकाशादिन्द्रियनिवर्तने कारणकथनम् ... ..	२२	योगभ्रष्टस्य विनाशाभावप्रतिपादन- पूर्वकमुत्तमगतिप्राप्तिप्रतिपादनम् ...	४०—४५
प्राक्शरीरत्यागात्कामक्रोधोद्भवं वेगं		ध्यानयोगिनः सर्वश्रेष्ठत्वकथनपूर्वकं ध्यानयोगेऽर्जुनस्य प्रवर्तनम्...	४६
		रुद्रादित्यादिध्यानपराणां मध्ये वासु- देवध्यानपरस्य युक्ततमत्वबोधनम् ...	४७

## २ उपास्यनिष्ठा तत्पदार्थनिष्ठा वा मध्यमा षडध्यायी ।

### सप्तमोऽध्यायः ( २३९ )

मगवद्ध्यानयोगं कुर्वतः समस्तवि- भूतिबलशक्त्यैश्वर्यादिगुणसंपन्नभगव- ज्ज्ञानप्राप्तिप्रकारोपदेशप्रतिज्ञा ...	१—२	ज्ञानदुर्लभत्वप्रकटनम् ... ..	३
		अपरप्रकृतेरष्टधामिभ्रतत्वकथनम् ...	४
		जीवभूतपरप्रकृतिकथनम् ... ..	५
		उक्तप्रकृतिद्वयद्वारेणेश्वरस्य जग- त्कारणत्वप्रदर्शनम् ... ..	६



विषयक्रमः	श्लोकाङ्कः	विषयक्रमः	श्लोकाङ्कः
दृष्टान्तेन सर्वभूतानां परमेश्वरे		त्वकथनम् ... ..	२२
प्रथितत्वकथनम् ... ..	७	ध्यानयोगिनां कर्मिणां च क्रमेण	
संक्षेपेण रसादिबिभूतिकथनम् ...	८—१२	देवयानपितृयाणामार्गद्वयकथनम् ... २३—२५	
भूदानां त्रिविधसात्त्विकादिभावैर्भौ-		शुक्लकृष्णमार्गद्वयगतानां क्रमेणाना-	
हितत्वाद्भगवत्तत्त्वानभिज्ञतावर्णनम् ...	१३	वृत्त्यावृत्तिकथनम् ... ..	२६
भगवदेकशरणतया तत्त्वज्ञानद्वारेण		मार्गद्वयचिन्तनफलम् ... ..	२७
मायातिक्रमकथनम् ... ..	१४	योगमाहात्म्यम् ... ..	२८
दुष्कृतिनां भगवद्भजनपराङ्मुखत्व-			
कथनम् ... ..	१५	<b>नवमोऽध्यायः (२७७)</b>	
सुकृतित्वेन भगवद्भजनप्रवृत्तिबोध-		गुह्यतमपरब्रह्मतत्त्वज्ञानोपदेशः ... १—१०	
नपुरःसरं भक्तानां चतुर्विधत्वकथनम्	१६	श्रीकृष्णकृतं मूढकृतस्वावज्ञायाः	
चतुर्विधभक्तेषु ज्ञानिनः श्रेष्ठत्वप्र-		स्वतत्त्वज्ञानाभावरूपकारणस्य कथनम् ११—१२	
तिपादनम् ... ..	१७—१९	महात्मनां भगवद्भक्तिलक्षणमोक्ष-	
अन्यदेवताभजनेऽपहृतविवेकविज्ञा-		मार्गे प्रवृत्तिकथनम् ... ..	१३—१५
मत्त्वहेतुकथनम् ... ..	२०	संक्षेपेण विभूतिकथनम् ... ..	१६—१९
अन्यदेवतोपासकानां तत्तद्देवतोपा-		सकामानां संसारप्राप्तिकथनम् ... २०—२१	
सनश्रद्धादाढ्यकरणेन तत्तद्देवतास्वरू-		निष्कामभक्तानां सम्यग्दर्शिनो भग-	
पिणो मत्त एव कामप्राप्तिरिति कथनम् २१—२२		वतो योगक्षेमप्रापकत्वनिरूपणम् ...	२२
अन्यदेवतोपासकानां फलस्यान्त-		अन्यदेवताभक्तानामपि भगवद्भक्त-	
वत्त्वकथनम् ... ..	२३	त्वप्रतिपादनपूर्वकं भजनानुसारेण फल-	
परमार्थतत्त्वाज्ञाने हेतुकथनम् ... २४—२७		प्राप्तिकथनम् ... ..	२३—२५
सुकृतिनां भगवद्भजनेनोत्तमगति-		भगवदाराधनस्य सुकरत्वप्रतिपाद-	
प्राप्तिकथनम् ... ..	२८—३०	नम् ... ..	२६
<b>अष्टमोऽध्यायः (२५७)</b>		भगवदाराधनेऽर्जुनस्य प्रवर्तनम् २७—२९	
किं तद्ब्रह्मेत्यादिप्रश्नसप्तकम् ...	१—२	भक्तिमाहात्म्यप्रतिपादनपूर्वकमर्जु-	
उक्तप्रश्नसप्तकस्योत्तरम् ...	३—५	नस्य भक्तिमार्गे प्रवर्तनम् ... ..	३०—३३
अन्यभावानुसारेण देहान्तरप्रा-		ईश्वरभजनेतिकर्तव्यताप्रदर्शनम् ...	३४
प्तिकथनम् ... ..	६	<b>दशमोऽध्यायः (२९८)</b>	
सर्वेषु कालेषु भगवद्ध्ययानपूर्वकं		संक्षेपतो भगवत्कृतविभूतियोगज्ञा-	
युद्धादिकरणेऽर्जुनस्य प्रवर्तनम् ...	७	नोपदेशस्तत्फलकथनसहितः ... ..	१—११
योगयुक्तचेतसः परमपुरुषावाप्ति-		विस्तरेण विभूतियोगकथनार्थमर्जु-	
प्राप्तिकथनम् ... ..	८—१०	नप्रश्नः ... ..	१२—१८
प्रणवोपासनकथनम् ... ..	११—१४	विस्तरेण भगवत्कृतो विभूतियोगो-	
ईश्वरं प्राप्तानामपुनरावृत्तिकथनम्	१५	पदेशः ... ..	१९—४२
स्वर्गादिसत्यलोकान्तलोकगतानां		<b>एकादशोऽध्यायः ( ३१५ )</b>	
सहेतुकं पुनरावृत्तिकथनम् ... ..	१६—१९	विश्वरूपदिदक्षयाऽर्जुनकृता भगव-	
परतत्त्वस्वरूपप्रदर्शनम् ... ..	२०—२१	त्प्रार्थना ... ..	१—४
परपुरुषस्य ज्ञानलक्षणभक्तिलभ्य-		पश्य मे पार्थेत्यादिभगवद्भाषणम् ...	५—८

विषयक्रमः	श्लोकाङ्कः	विषयक्रमः	श्लोकाङ्कः
धृतराष्ट्रं प्रति संजयकृतं हरिः		र्यप्रदर्शनम् ... ..	५१
पार्थाय विश्वरूपं दर्शयामासेत्यादि		विश्वरूपदर्शनस्य भगवत्कृतं भक्त्ये-	
भाषणम् ... ..	९—१४	कसाध्यत्वप्रतिपादनम् ... ..	५२—५४
भगवद्दर्शितविश्वरूपस्य स्वानुभव-		भगवदर्थकर्मादियुतस्य भगवत्प्रा-	
प्रकटीकरणार्थमर्जुनवाक्यम् ... ..	१५—३१	प्तिप्रतिपादनम् ... ..	५५
स्वस्य भूभारहरणार्थं प्रवृत्तत्वान्म-		<b>द्वादशोऽध्यायः ( ३४३ )</b>	
वैत्रे हतास्त्वं निमित्तमात्रं भवेत्यादि		विश्वरूपोपासकानामक्षरोपासकानां	
श्रीकृष्णभाषणम् ... ..	३२—३४	च मध्ये केषां योगवित्तमत्वमित्यर्जुन-	
पराजयभयात्करिष्यति संधिमिति		प्रश्नः ... ..	१
दुष्ट्या संजयस्य धृतराष्ट्रं प्रति वृत्ता-		विश्वरूपोपासकानामक्षरोपासकानां	
न्तकथनम् ... ..	३५	च तारतम्यप्रतिपादनम् ... ..	२—७
अर्जुनकृता भगवत्स्तुतिः ... ..	३६—४३	विश्वरूपध्यानरूपे भक्तियोगेऽर्जु-	
पूर्वरूपप्रदर्शनार्थमर्जुनकृतभगवत्प्रा-		नस्य श्रीकृष्णकृतं प्रवर्तनम् ... ..	८
र्षणा ... ..	४४—४६	उक्तभक्तियोगेऽसमर्थस्याभ्यासयो-	
अर्जुनं भीतमुपलभ्य विश्वरूपमुपसं-		गादिसाधनकथम् ... ..	९—११
हस्य प्रियवचनेनाऽऽश्वासनार्थं श्रीकृ-		सर्वकर्मफलत्यागस्तुतिः ... ..	१२
ष्णस्योक्तिः ... ..	४७—४९	अद्वैष्टृत्वाद्यक्षरोपासकधर्मकथनम्	१३—१९
संजयभाषणम् ... ..	५०	श्रीकृष्णकृतमुक्तधर्मानुष्ठायिनां स्वस्या-	
पूर्वरूपदर्शनेनार्जुनकृतं स्वचित्तस्थै-		त्यन्तप्रियत्वनिरूपणम् ... ..	२०

## ३ तत्त्वंपदार्थैक्यरूपवाक्यार्थनिष्ठा सम्यग्धीप्रधानाऽ- न्तिमा षडध्यायी ।

<b>त्रयोदशोऽध्यायः ( ३५६ )</b>			
संक्षेपेण क्षेत्रक्षेत्रज्ञयोः स्वरूपकथ-		प्रकृतिपुरुषयोरनादित्वप्रदर्शनम्...	१९
नम् ... ..	१	कार्यकारणकर्तृत्वे प्रकृतेरारम्भक-	
सर्वक्षेत्रस्थक्षेत्रज्ञस्येश्वराभिन्नत्वक-		त्वेन हेतुत्वस्य, पुरुषस्य सुखदुःखानां	
थनयुतं क्षेत्रक्षेत्रज्ञयोर्ज्ञानस्य स्वाभि- तज्ञानत्वकथनम् ... ..	२	भोक्तृत्वे हेतुत्वस्य च कथनम् ... ..	२०
विशेषतः क्षेत्रक्षेत्रज्ञयाथात्म्यकथन-		पुरुषस्य भोक्तृत्वनिमित्तकथनम्...	२१
प्रतिज्ञा ... ..	३	पुरुषस्योपद्रष्टृत्वादिनिर्देशः ... ..	२२
क्षेत्रक्षेत्रज्ञयाथात्म्यस्तुतिः ... ..	४	प्रकृतिपुरुषज्ञानफलकथनम् ... ..	२३
विशेषतः क्षेत्रत्रयाथात्म्यकथनम् ... ..	५—६	आत्मदर्शने ध्यानाद्युपायविकल्पक-	
अमानित्वादिज्ञानसाधनानां कथनम्	७—११	थनम्... ..	२४—२६
क्षेत्रज्ञयाथात्म्यकथनम् ... ..	१२—१७	सम्यग्दर्शनतत्फलयोः कथनम् ... ..	२७—३४
क्षेत्रक्षेत्रज्ञयाथात्म्यज्ञानफलकथनम्	१८	<b>चतुर्दशोऽध्यायः ( ४०९ )</b>	
		उत्तमज्ञानोपदेशप्रतिज्ञा ... ..	१—२

विषयक्रमः	श्लोकाङ्कः	विषयक्रमः	श्लोकाङ्कः
क्षेत्रक्षेत्रज्ञसंयोजनेन हिरण्यगर्भो- त्पत्तिद्वीरा सर्वभूतोत्पासिकथनम् ...	३—४	त्रिविधयज्ञकथनम्... ..	११—१३
सत्त्वादिगुणानां जीवबन्धकत्वकथ- नम् ... ..	५	काथिकवाचिकमानसभेदेन तपस- त्रैविध्यकथनम् ... ..	१४—१६
सत्त्वादिगुणस्वरूपकार्यादिप्रदर्शनम्	६—१८	सात्त्विकराजसतामसभेदेन तपस- त्रैविध्यकथनम् ... ..	१७—१९
सम्यग्ज्ञानस्य मोक्षहेतुत्वकथनम्	१९—२०	सात्त्विकादिभेदेन दानस्य त्रैविध्य- प्रदर्शनम् ... ..	२०—२२
गुणातीतलक्षणप्रश्नः ... ..	२१	यज्ञादीनां साद्रुष्यायौतत्सदितिश- ब्दत्रयस्य विनियोगप्रदर्शनम् ...	२३—२७
गुणातीतलक्षणकथनम् ... ..	२२—२५	अश्रद्धया कृतस्य हवनादेः सर्वकर्म- णोऽसत्त्वप्रतिपादनम् ... ..	२८
अन्यभिचारभक्तियोगेन गुणाती- तत्त्वादिसिद्धिकथनम्... ..	२६		
आत्मनः सर्वप्रतिष्ठात्वकथनम् ...	२७		
<b>पञ्चदशोऽध्यायः (४२५)</b>		<b>अष्टादशोऽध्यायः (४६४)</b>	
संसारस्य वृक्षरूपत्वकल्पना ...	१—२	संन्यासत्यागयोस्तत्त्वविषयकः प्रश्नः	१
संसारवृक्षस्यासङ्गश्लेणे च्छेदने ब्रह्मपदप्राप्तिकथनम् ... ..	३—५	संन्यासत्यागपदार्थोक्तिः... ..	२
ब्रह्मपदलक्षणकथनम् ... ..	६	कर्मणस्त्यागात्यागयोः सांख्यमीमां- सकपक्षद्वयप्रदर्शनम् ... ..	३
जीवस्य भगवदंशताया उत्क्रान्ति- काल इन्द्रियाकर्षकत्वादेश्च कथनम् ...	७—९	फलासक्तिं त्यक्त्वा नित्यनैमित्तिकानि कर्माणि कर्तव्यानीतिस्वमतप्रदर्शनम्	४— ६
मढानामात्मज्ञानासंभवकथनम् ...	१०—११	नित्यकर्मत्यागोपपत्त्यभावकथनपुरः- सरं तामसादिभेदेन त्यागस्य त्रैविध्य- प्रतिपादनम् ... ..	७— ९
संक्षेपेण विभूतिवर्णनम् ... ..	१२—१५	फलासक्तिं त्यक्त्वा नित्यकर्म कुर्वतो नैष्कर्म्यलक्षणज्ञाननिष्ठाप्राप्तिप्रतिपाद- नम् ... ..	१०
क्षराक्षरोत्तमपुरुषाणां निरूपणम्...१६—१७		कर्मफलत्यागिनस्त्यागीत्यभिधान- कथनम् ... ..	११
हेतुकथनपुरःसरं भगवतः पुरुषोत्त- मत्वस्य तज्ज्ञानफलस्य च निरूपणम्	१८—१९	संन्यासिनामनिष्ठादित्रिविधफलाभा- वकथनम् ... ..	१२
भगवत्तत्त्वज्ञानप्रशंसा ... ..	२०	सर्वकर्मणामधिष्ठानादिकारणपञ्चक- वर्णनम् ... ..	१३—१५
<b>षोडशोऽध्यायः (४४०)</b>		केवलात्मनि कर्तृत्वाभिमानिनां दुर्म- तित्वस्य कथनम् ... ..	१६
देवासुरसंपदोः स्वरूपस्य फलस्य च वर्णनम् ... ..	१—५	कर्तृत्वाभिमानरहितस्य सुमतित्व- कथनम् ... ..	१७
विस्तरेणाऽऽसुरसंपद्वर्णनतत्त्याज्य- तयोः कथनम् ... ..	६—२२	कर्मप्रवर्तकज्ञानादित्रयस्य करणादि- त्रयस्य च प्रदर्शनम्... ..	१८
शास्त्रविधिमुत्सृज्य प्रवृत्तस्य सिद्ध- भावकथनम् ... ..	२३	ज्ञानकर्मकतृणां गुणभेदेन त्रैविध्यक- थनप्रतिज्ञा ... ..	१९
शास्त्रीये कर्मणि श्रीकृष्णकृतमर्जु- नस्य प्रवर्तनम् ... ..	२४		
<b>सप्तदशोऽध्यायः (४५२)</b>			
शास्त्रविधिमुत्सृज्य श्रद्धया कर्म कुर्वतां का गतिरित्यर्जुनस्य प्रश्नः ...	१		
श्रद्धात्रयविवरणम् ... ..	२—६		
त्रिविधाहारकथनम् ... ..	७—१०		



विषयक्रमः	श्लोकाङ्कः
सात्त्विकादिभेदेन ज्ञानकर्मकर्तृणां	
त्रैविध्यप्रदर्शनम् ... ..	२०—२८
बुद्धिघृत्योर्गुणभेदेन त्रैविध्यकथनप्र-	२९
तिज्ञासात्त्विकादिभेदेन बुद्धिधृतिसु-	
खायां त्रैविध्यकथनम् ... ..	३०—३९
संसारान्तर्गतस्य सर्वस्य त्रिगुणात्म-	
कत्वकथनम् ... ..	४०
ब्राह्मणसन्नियवैश्यशूद्रकर्मणां प्रवि-	
भाषकथनम् ... ..	४१—४४
ब्राह्मणादीनां स्वस्वकर्मणा भगवदा-	
रावनेन ज्ञाननिष्ठायोग्यतालक्षणसिद्धि-	
प्रतिपादनम् ... ..	४५—४६
स्वधर्मस्वात्याज्यताप्रतिपादनम् ...	४७—४८
आसक्त्यादिरहितस्य संन्यासेन ज्ञान-	
निष्ठालक्षणनैष्कर्म्यसिद्धिप्रतिपादनम्	४९
केषलात्मज्ञाननिष्ठारूपनैष्कर्म्यलक्ष-	
णसिद्धिप्राप्तिक्रमकथनप्रतिज्ञा ...	५०
विस्तरेण परज्ञाननिष्ठाप्राप्तिक्रमक-	
थनम् ... ..	५१—५३
उक्तक्रमेण ज्ञानलक्षणभक्तिप्राप्ति-	
कथनम् ... ..	५४
ज्ञानलक्षणभक्त्या भगवत्तत्त्वज्ञान-	
सिद्धिकथनम् ... ..	५५
ज्ञाननिष्ठायोग्यताफलकस्य भगव-	
द्भक्तियोगस्य स्तुतिः ... ..	५६
अर्जुनं प्रति श्रीकृष्णकृतो विवेकबु-	
द्ध्या मर्याश्वरे सर्वकर्मसंन्यासपूर्वकं	
स्माहितबुद्धित्वाश्रयणेन सर्वदा मदभि-	

विषयक्रमः	श्लोकाङ्कः
श्वश्वरे चित्तस्थापनोपदेशः ... ..	५७
अर्जुनं प्रति श्रीकृष्णकृतं मच्चित्तत्वे	
मत्प्रसादात्सर्वदुर्गतरणस्यान्यथा विना-	
शस्य च कथनम् ... ..	५८
अहंकाराश्रयणेन युद्धाकरणनिश्च-	
यस्य मिथ्यानिश्चयत्वकथनपूर्वकं अर्जु-	
नस्य प्रकृतिपरतन्त्रत्वकथनम् ...	५९—६०
ईश्वरस्यान्तर्यामित्वेन सर्वभूतप्रेरक-	
त्वकथनम् ... ..	६१
सर्वभावनेश्वराश्रयणेन शाश्वतपद-	
प्राप्तिकथनम् ... ..	६२
उक्तगुह्यतरज्ञानविचारेणेच्छानुरूप-	
करणानुज्ञा ... ..	६३
अर्जुनस्य परमप्रियत्वात्सर्वगुह्यतम-	
वचनश्रवणप्रवर्तनम् ... ..	६४
गुह्यतमस्य कर्मयोगनिष्ठारहस्यस्ये-	
श्वरशरणत्वस्य कर्मयोगनिष्ठाफलस्य च	
सम्यग्दर्शनस्योपदेशः ... ..	६५—६६
अपात्रे शास्त्रोपदेशनिषेधस्य पात्रे	
तदुपदेशफलस्य च कथनम् ... ..	६७—६९
एतच्छास्त्राध्ययनश्रवणयोः फलक-	
थनम् ... ..	७०—७१
मदुक्तगीताशास्त्रश्रवणेनाज्ञानसंमोहः	
प्रनष्टः कश्चिदित्यर्जुनं प्रति श्रीकृष्णप्रश्नः	७२
नष्टो मोहः स्मृतिर्लब्धेत्याद्यर्जुनो-	
त्तरम् ... ..	७३
इत्यहं वासुदेवस्येत्यादि संजयभाष-	
णम् ... ..	७४—७८

# अथ शांकरभाष्यस्थविशेषविषयानुक्रमणिका ।

विषयक्रमः	पृष्ठाङ्कः	विषयक्रमः	पृष्ठाङ्कः
<b>प्रथमोऽध्यायः ( १ )</b>		शास्त्रस्य विषयप्रदर्शनम्, एतच्छा- स्त्रस्यानुबन्धत्रयविशिष्टत्वाद्वाख्येयत्व- मित्युक्तिः ... .. ९	
श्रीमद्भगवद्गीताशास्त्रव्याख्यानस्य विघ्नोपप्रवृत्तशमनादिप्रयोजनसिद्धिद्वारा निष्पत्त्यर्थमपेक्षितप्रामाणिकव्यवहारप्र- माणक्रेष्टदेवतातस्वानुस्मरणरूपमङ्गला- चरणसंपत्त्यै मनस्यनवशेषणेतिहासपु- राणयोर्व्याचिख्यासितगीताशास्त्रेणैक- वाक्यतामभिप्रेत्य भाष्यकारकृतमन्त- र्यामिषियकपौराणिकश्लोकोदाहरणम् स्वोत्पादितजगत्स्थित्यर्थं मरीच्यादी- नुत्पाय वेदोक्तप्रवृत्तिलक्षणधर्मोपदेशपूर्- वकं भगवत्कृतस्य तेषां तद्धर्मप्रवर्त- नस्य सनकादीनुत्पाय वेदोक्तज्ञानवैरा- ग्यलक्षणनिवृत्तिधर्मोपदेशपुरःसरं तेषां तद्धर्मं भगवत्कृतप्रवर्तनस्य च कथ- नम्, द्विविधवेदोक्तधर्मप्रयोजनकथनम् कालमाहात्म्येन कामोद्भवद्वीयमा- नविवेकविज्ञानहेतुकेनाधर्मेणाभिभूय- माने धर्मे प्रवर्धमाने चाधर्मे जगत्स्थि- तिपरिपालनेच्छया विष्णोर्ब्राह्मण्यस्य रक्षणार्थं देवक्यां वसुदेवादेशेनोत्पत्ति- कथनम्, ब्राह्मण्यरक्षणेन वेदोक्तधर्म- संरक्षणोक्तिः... .. १५			
भूतानुजिघृक्षया गीताद्वारा भगव- त्कृतोऽर्जुनाय वेदोक्तधर्मद्वयस्योपदेश इत्युक्तिः, व्यासेन भगवदुपदिष्टधर्मस्य गीताख्यैः सप्तभिः श्लोकशतैरुपनिब- न्धनं कृतमित्युक्तिः ... .. १५		अथ द्वितीयोऽध्यायः ( २१ ) दृष्ट्वा तु पाण्डवानीकमित्यादि न योत्स्य इति गोविन्दमुक्त्वा तूर्ष्णां बभूव हेत्येतदन्तप्रमथस्य शोकमोहादिसंसार- कारणाविद्यादिप्रदर्शनार्थत्वप्रदर्शनम्, संगृहीतार्थविवरणम् ... .. २५	
समस्तवेदार्थसारसंप्रभूतगीताशा- स्त्रस्य दुर्विज्ञेयार्थत्वात्तदर्थोविष्करणाय संक्षेपतो विवरणकरणस्य भाष्यकृत्प्र- तिज्ञा ... .. १५		शोकमोहयोः संसारबीजत्वोपपाद- नम्, भशोच्यानित्यादिसंदर्भस्य सर्व- कर्मसंन्यासपूर्वकादात्मज्ञानादेव शोक- मोहयोर्निवृत्तिरिति सहेतुसंसारनिवर्त- कसम्यग्ज्ञानोपदेशे तात्पर्यमितिप्रदर्श- नम्, सर्वलोकानुप्रहार्थमेवार्जुनाय ज्ञानं भगवतोपदिष्टमिति कथनम् ... .. २६	
गीताशास्त्रस्य ससाधननिःश्रेयसा- ख्यप्रयोजनकथनम् ... .. १५		ज्ञापककथनयुतं श्रौतस्मार्तकर्मसहि- तज्ञानात्कैवल्यप्राप्तिरितिमतप्रदर्शनम्, हिसादियुक्तत्वाद्वैदिकं कर्माधर्मायैवेत्या- शङ्कानिरसनम्... .. २७	
		समुच्चयपक्षस्य भगवदुक्तविभागव- चनविरोधेनायुक्तत्वप्रदर्शनम्, सांख्य- योगशब्दार्थकथनम् ... .. २८	
		भगवदुक्तविभागवचनस्य मूलत्वेन शातपथीयब्राह्मणस्य प्रदर्शनम् ... .. ३०	
		समुच्चयपक्षे ज्यायसी चेत्कर्मणस्त इत्याद्यर्जुनप्रश्नानुपपत्तेर्विस्तरेण कथ- नम् ... .. ३१	
		पुनः प्रकारान्तरेण समुच्चयपक्षसम- र्थननिरसने ... .. ३२	
		केवलादेव तत्त्वज्ञानान्मोक्ष इतिसि- द्धान्तोपसंहारः ... .. ३४	
		दृष्टान्तादिकथनपुरःसरं विकारास- त्यत्वप्रतिपादनम् ... .. ४०	

विषयक्रमः	पृष्ठाङ्कः
आत्मनोऽप्रमेयत्वस्य शङ्कासमाधानान्यां समर्थनम् ... ..	४६
शङ्कानिरसनपूर्वकं विदुषः कर्मासंभवकारणकथनम् ... ..	५१
आत्मदर्शिनो विदुषो मुमुक्षुश्च सर्वकर्मसंन्यासाधिकारप्रतिपादनम् ...	५३
शास्त्राचार्योपदेशशमदमादिसंस्कृतस्य मनस आत्मदर्शने साधनत्वकथनम् ... ..	५५
विदुषो ज्ञानेऽधिकारबोधनम्, मनसेतिवचनात्सर्वकर्मसंन्यासाभावशङ्काया निरसनम् ... ..	५६
पुनःपुनरात्मनित्यत्वाद्युक्तेः पौनरुक्त्वाभावप्रतिपादनम् ... ..	५९
<b>अथ तृतीयोऽध्यायः (९६)</b>	
संक्षेपेण द्वितीयाध्यायोक्तार्थस्यानुवादः ... ..	९६
गृहस्थस्य श्रौतस्मार्तकर्मसहितज्ञानकैवल्यप्राप्तिरितरेषामाश्रमिणां तु स्मार्तकर्ममात्रसमुच्चिताज्ज्ञानात्कैवल्यप्राप्तिरित्यस्य ज्ञानकर्मसमुच्चयवादिमतस्य निरासप्रदर्शनम् ... ..	९९
पापकर्मक्षयस्य ज्ञानोत्पत्तिहेतुक्त्वे प्रमाणत्वेन ज्ञानमुत्पद्यत इतिश्लोकोपन्यासः... ..	१०८
पञ्चसूनाकृतकिल्बिषाद्देवयज्ञादिनिर्वर्तनेन मुक्तिकथनम् ... ..	११४
यज्ञात्पर्जन्योत्पत्तौ 'अमौ प्रास्ताऽऽइतिः' इतिस्मृतिकथनम् ... ..	११५
अधिकृतस्याध्ययनादिद्वारा जगच्चक्रानुवर्तनरूपाज्ञातिलङ्घिनः प्रत्यवायोक्तिः ... ..	११७
सर्वस्य भूतवर्गस्य प्रकृतिवशवर्तित्वे लौकिकवैदिकपुरुषकारविषयाभावाद्दिनिषेधानर्थक्यमितिशङ्कानिरासः ...	१२७
भगवत्पदार्थवर्णनम् ... ..	१२९

विषयक्रमः	पृष्ठाङ्कः
<b>अथ चतुर्थोऽध्यायः (१३४)</b>	
वर्णाश्रमादिकर्माधिकारो मृत्युलोक एवेतिप्रतिपादनम् ... ..	१४२
कर्मण्यकर्मैत्यत्र श्लोके सप्तम्यन्तयोः कर्माकर्मपदयोर्नित्यकर्मनित्यकर्माकरणपरतया वृत्तिकारव्याख्यानस्य दूषणप्रतिपादनम् ... ..	१५०
शारीरं केवलं कर्मैत्यत्र शारीरपदार्थनिष्कर्षः ... ..	१५६
ब्रह्मार्पणमित्यत्रार्पणादौ ब्रह्मदृष्टिविधिरिति पक्षमनूय दूषणकथनम् ...	१६३
श्रद्धावत्त्वतत्परत्वसंयतेन्द्रियत्वसाधनानां समुच्चितानां ज्ञानेन सहैकान्तिकत्वप्रदर्शनपूर्वकं प्राणिपातादिसाधनस्य बहिरङ्गसाधनत्वप्रदर्शनम् ... ..	१७४
<b>अथ पञ्चमोऽध्यायः (१७८)</b>	
तृतीये ज्ञानयोगकर्मयोगयोर्विभिन्नपुरुषानुष्ठेयत्वेनोक्तत्वेऽपि पुनः पञ्चमे कर्मसंन्यासकर्मयोगयोः प्रशस्यतरप्रशस्यार्जुनकृतस्य संगतिप्रातिपादनम् ...	१७८
संन्यासकर्मयोगशब्दान्यां निःश्रेयसकरौ योगौ प्रक्रम्य सांख्ययोगयोः फलैकत्वकथनमसंगतमितिशङ्कानिराकरणम् ... ..	१८७
'सर्वकर्माणि मनसा' इत्यत्र 'नवद्वारे पुरे' इति विशेषणप्रयोजनकथनम् सात्त्विकेषु राजसेषु तामसेषु च सत्त्वेषु समत्वदर्शनमनुचितमित्यस्याः शङ्काया निरसनम् ... ..	१९२
<b>अथ षष्ठोऽध्यायः (२०६)</b>	
षष्ठाध्यायस्य पञ्चमान्तोपक्षिप्तध्यानयोगविवरणरूपत्वस्य प्रतिपादनम्	२०६
कर्मयोगानुष्ठानस्य ध्यानयोगारोहणपर्यन्तत्वमेवेति व्यवस्थापनम् ...	२०७
फलेच्छां त्यक्त्वा कर्म कुर्वतः सामेः सक्रियस्य संन्यासित्वयोगित्वयोगौणत्वकथनम् ... ..	२११



विषयक्रमः	पृष्ठाङ्कः	विषयक्रमः	पृष्ठाङ्कः
सर्मकर्मोपरमस्य पुरुषार्थसाधनत्वे		फलत्यागसहितकर्मयोगस्याविलम्बेन	
पौराणिकसंमतिप्रदर्शनम् ... ..	२१३	श्रेयःसाधनत्वोक्तितात्पर्यकथनम् ...	३४९
सर्वेषां कामानां संकल्पमूलत्वे स्मृति-		अक्षरोपासकवदन्येषामपीश्वरात्म-	
प्रदर्शनम् ... ..	२१४	त्वाविशेषात्कुतस्तदधीनत्वमितिशङ्कायाः	
<b>अथ सप्तमोऽध्यायः ( २३९ )</b>		परिहारः ... ..	३५०
इच्छाद्वेषोत्पन्नद्वंद्वमोहेन सर्वभूतानां		देहस्थितिमात्रफलेनात्रादिना ज्ञानिनः	
प्रतिबद्धप्रज्ञानत्वेन संमोहितत्वादात्मभू-		संतुष्टत्वे प्रमाणत्वेन स्मृतिप्रदर्शनम्...	३५३
तभगवज्ज्ञानाभावप्रतिपादनम् ...	२५४	<b>अथ त्रयोदशोऽध्यायः ( ३५५ )</b>	
<b>अथाष्टमोऽध्यायः ( २५७ )</b>		ईश्वरस्य क्षेत्रज्ञैकत्वेऽनेकविधयु-	
ओंकार द्वाराश्रुत्युक्तब्रह्मोपासनस्या-		क्तीनां विस्तरेण शङ्कानिरसनपूर्वकं	
नुक्रमणम् ... ..	२६५	निरूपणम् ... ..	३५७
<b>अथ नवमोऽध्यायः ( २७७ )</b>		अविद्या सकार्या हातव्येत्यत्रानेकभ्रु-	
ईश्वरस्य साक्षित्वे प्रमाणत्वेन श्रुति-		तिप्रदर्शनम्, विद्यां विनाऽपि कारणा-	
कथनम् ... ..	२८३	न्तरान्मुक्तिमाशङ्क्य निरासः, भयहे-	
ईश्वरस्य साक्षित्वमात्रेण स्रष्टृत्वे		त्वविद्यानिरासपूर्वकं तज्जभयस्यापि	
किंनिमित्तेयं सृष्टिरित्यत्र प्रश्नप्रतिवचने		निरासकर्त्रीत्वोत्पत्त्युक्तः, विद्या-	
अनुपपन्ने इतिफलितार्थकथनम् ...	२८४	विद्याविषये स्मृतिप्रदर्शनम् ... ..	३५८
भक्तविषयेऽपि भगवतो योगक्षेमव-		विद्याफलमनर्थध्वस्तिरविद्याफलम-	
हत्वाभिष्कामभक्तज्ञानिमात्रविषये योग-		नर्थास्तिरित्यत्रान्वयव्यतिरेकाख्यन्या-	
क्षेमवहत्वाभिधानासंगतिशङ्काया निर-		यबाधनम् ... ..	३५९
सनम्... ..	२९१	बन्धमुक्तावस्थयोर्वस्तुत्वाभावप्रति-	
भगवदर्पणबुद्ध्या सर्वकर्म कुर्वतो		पादनम् ... ..	३६४
जीवन्मुक्तस्य प्रारब्धकर्मावसाने विदे-		शास्त्रस्याविद्वद्विषयत्वेनोकार्यवत्व-	
हकैवल्यस्याऽऽवश्यकत्वबोधनम्, भग-		स्याऽऽक्षेपसमाधिभ्यां प्रपञ्चनार्थमाक्षेपः	
वदर्पणकरणान्तसंन्यासयोगाच्च मुक्तिरिति		सर्वशास्त्रविदोऽपि संप्रदायविस्त्वा-	
पार्थक्येन साधनद्वयशङ्काया निरसनम्	२९४	भावे मूर्खवदेवोपेक्षणीयताकथनम् ...	३७०
भगवन्तं भजमानस्य दुराचारतायाः		अमानत्वादीनां ज्ञानत्वोक्तितात्पर्य-	
परित्यागकथनम् ... ..	२९६	कथनम् ... ..	३८२
<b>अथ दशमोऽध्यायः ( २९८ )</b>		ब्रह्मणोऽवस्तुतानिरसनार्थं पूर्वपक्षः ...	३८४
ईश्वरस्य दिव्यविभूतीनामित्यत्तारा-		मिथ्यारूपमपि ज्ञेयवस्तुज्ञानोपयो-	
हित्यकथनम् ... ..	३१३	गीत्यत्र 'अध्यारोपापवादाभ्यां निष्प्र-	
<b>अथैकादशोऽध्यायः ( ३१५ )</b>		पक्षं प्रपञ्च्यते ' इतिसंप्रदायविदुक्तिः	३८६
भगवतो विश्वरूपस्योपमाराहित्यप्र-		प्रकृतिं पुरुषं चैवेत्यत्रानादिपदे	
तिपादनम् ... ..	३१९	तत्पुरुषसमासपक्षनिराकरणम् ...	३९१
<b>अथ द्वादशोऽध्यायः ( ३४३ )</b>		प्रकृतिपुरुषयोः संसारकारणत्ववर्ण-	
द्वितीयाद्यध्यायोक्तस्य संक्षेपणानु-		नम् ... ..	३९३
वादः ... ..	३४३	ज्ञानोत्पत्त्यनन्तरं जन्मान्तराभाव-	
		समर्थनम् ... ..	३९७

विषयक्रमः	पृष्ठाङ्कः	विषयक्रमः	पृष्ठाङ्कः
ध्यानपदार्थोक्तिः ... ..	४००	वात्फलत्यागोक्त्यसंगतेस्तेषामपि फलव-	
क्षेत्रक्षेत्रज्ञसंयोगस्वरूपविवरणम्...	४०२	त्वस्य भगवदिष्टत्वनिरूपणेन परिहार-	
न हिनस्त्यात्मनाऽऽत्मानमित्यस्या-		प्रदर्शनम् ... ..	४१५
प्रसक्तप्रतिषेधत्वशङ्कानिरसनम् ...	४०४	कर्मत्यागात्यागविकल्पानां ज्ञाननिष्ठ-	
कर्तृत्वलेपयोरपारमार्थिकत्वप्रदर्श-		संन्यासिपरत्वव्युदसनम् ... ..	४१६
नम् ... ..	४०७	' एतान्यपि तु कर्माणि ' इत्यस्य	
<b>अथ चतुर्दशोऽध्यायः (४०९)</b>		व्याख्यानान्तरस्य दोषप्रदर्शनपुरःसरं	
क्षेत्रक्षेत्रज्ञसंयोगस्य विश्वोत्पादकत्व-		निरसनम् ... ..	४१९
प्रकारप्रदर्शनार्थं चतुर्दशोऽध्याय इति		कर्मपरित्यागस्य त्रैविध्यं प्रस्तुत्य	
कथनम् ... ..	४०९	सङ्गफलत्यागस्य तृतीयत्वेनोक्तेस्तात्पर्य-	
' न करोति न लिप्यते ' इत्यस्य		प्रदर्शनम् ... ..	४७१
' निबध्नन्ति महाबाहो ' इत्यस्य च		अधिष्ठानादीनां पञ्चानां सर्वकर्मका-	
विरोधपरिहारकथनम् ... ..	४१३	रणत्वे 'शरीरवाङ्मनोभिर्यत्कर्म प्रार-	
शक्तिशाफिमतोरनन्यत्वकथनम् ...	४२४	भते' इत्युक्त्युपपत्तिप्रदर्शनम् ...	४७७
<b>अथ पञ्चदशोऽध्यायः (४२६)</b>		'हत्वाऽपि न हन्ति' इति विप्रति-	
संसारवृक्षे प्रमाणभूतपुराणश्लोकप्र-		षिद्धमुच्यत इत्याशङ्कया निरसनम् ...	४७९
दर्शनम् ... ..	४२६	आत्मनोऽविक्रियत्वस्य श्रुतिस्मृति-	
जीवस्य भगवदंशत्वकथनतात्पर्य-		न्यायप्रसिद्धत्वप्रदर्शनम् ... ..	४८०
प्रदर्शनम् ... ..	४३१	शास्त्रप्रविभक्तानां शमादिकर्मणां	
चैतन्यज्योतिषः सर्वत्र समानत्वेऽपि		गुणप्रविभक्तत्वोक्तिविरोधपरिहारः ...	४९३
आदित्यादिषु आधिक्यकथनम् ...	४३४	सदोषमपि न त्यजेदित्यत्राशेषतः	
' द्वाविमौ पुरुषौ ' इत्यादिश्लोकानां		कर्मणां त्यक्तुमशक्यत्वस्य हेतुत्वसम-	
तात्पर्यप्रदर्शनम् ... ..	४३६	र्थनम् ... ..	४९७
तत्त्वज्ञाने सिद्धे कृतार्थत्वप्रदर्शकम-		असत्कार्यवादानिरसनम् ... ..	५००
जुषचनप्रदर्शनम् ... ..	४४०	सांख्यपरिणामपक्षनिरसनम् ...	५०२
<b>अथ षोडशोऽध्यायः (४४०)</b>		आत्मनो निराकारत्वसमर्थनम् ...	५०५
नषमाध्यायसूचितदैवासुरराक्षसप्र-		आत्मनो निराकारत्वे ज्ञाननिष्ठाया	
हर्तानां विस्तरेण प्रदर्शनस्याभयं सत्त्व-		दुःसाध्यतानिरसनम्... ..	५०८
शुद्धिरित्याद्यध्यायतात्पर्यस्य प्रदर्शनम्	४४०	ज्ञेयस्य वेदने ज्ञानावृत्तिलक्षणज्ञान-	
दैवासुरभेदेन भूतानां द्वैविध्ये मान-		निष्ठाया नापेक्षा किंतु ज्ञानमात्रस्यैव-	
त्वेनोद्गीयब्राह्मणोदाहरणम् ... ..	४४४	त्याक्षेपस्य ज्ञाननिष्ठाशब्दनिर्वचनेन	
<b>अथ सप्तदशोऽध्यायः (४६२)</b>		परिहारप्रदर्शनम् ... ..	५१३
ऐहिकमामुष्मिकं वा फलं भद्रार-		गीताशास्त्रनिश्चितस्य निःश्रेयससा-	
हितेनापि कर्मणा संपत्स्यते कुतोऽस्या-		धनस्य नानाशङ्कानिरासेन निष्कृष्य	
सत्त्वमित्याशङ्कया निरसनम् ...	४६३	निर्धारणम् ... ..	५२०
<b>अथाष्टादशोऽध्यायः (४६४)</b>		पूर्वोक्तस्य ज्ञानकर्मणोः साहित्यासं-	
नित्यनैमित्तिकानां कर्मणां फलाभा-		भवस्य निगमनम् ... ..	५२२
		अनारब्धफलपुण्यकर्मभावेऽपि कथं	
		भोक्षानुपपत्तिरित्याशङ्क्यसमाधानम् ...	५२४

विषयक्रमः	पृष्ठाङ्कः	विषयक्रमः	पृष्ठाङ्कः
नित्यानुष्ठानायासदुःखस्योपासदुरि- तफलत्वाभावप्रतिपादनम् ... ..	५२६	ज्ञानेच्छाप्रयत्नैरस्य कर्तृत्वं चास्तव- मिति मतमनूय तन्निरसनम्... ..	५३३
आत्मज्ञानवदग्निहोत्रादीनां मोक्षे साक्षादन्वयो नेत्यत्र कारणप्रदर्शनम् संघातेऽहंधियो मिथ्याधीत्वेऽपि न तत्कृतमात्मनि कर्तृत्वं किंतु आत्मियै-	५२८	संसारभ्रमस्य भ्रान्तिप्रत्ययनिमित्त- त्वेन तस्य सम्यग्ज्ञानादेवात्यन्तोपरम इति सिद्धान्तप्रदर्शनम् ... ..	५३८

इति श्रीमद्भगवद्गीताशांकरभाष्यविशेषविषयानुक्रमणिका समाप्ता ।

ॐ तत्सद्ब्रह्मणे नमः ।

श्रीवेदव्यासप्रणीतमहाभारतान्तर्गता

श्रीमद्भगवद्गीता

आनन्दगिरिकृतटीकासंवलितशांकरभाष्यसमेता ।

[ तत्रोपोद्धातारम्भः ]

दृष्टिं मयि \*विशिष्टार्थां कृपापीयूषवर्षिणीम् ॥

हेरम्ब देहि +प्रत्यूहक्ष्वेडव्यूहनिवारिणीम् ॥ १ ॥

यद्वक्त्रपङ्केरुहसंप्रसूतं निष्ठामृतं विश्वविभागनिष्ठम् ॥

साध्येतराम्यां परिनिष्ठितान्तं तं वासुदेवं सततं नतोऽस्मि ॥ २ ॥

प्रत्यञ्चमच्युतं नत्वा गुरूनपि गरीयसः ॥

क्रियते शिष्यशिक्षायै गीताभाष्यविवेचनम् ॥ ३ ॥

कर्मनिष्ठाज्ञाननिष्ठेत्युपायोपेयभूतं निष्ठाद्वयमधिकृत्य प्रवृत्तं गीताशास्त्रं व्याचिरूया-  
सुर्भगवान्भाष्यकारो विघ्नोपप्लवोपशमनादिप्रयोजनप्रसिद्धये प्रामाणिकव्यवहारप्रमाणक-  
मिष्टदेवतातत्त्वानुस्मरणं मङ्गलाचरणं संपादयन्ननवशेषेणेतिहासपुराणयोर्व्याचिरूयासि-  
तगीताशास्त्रेणैकवाक्यतामभिप्रेत्य पौराणिकश्लोकमेकमेवान्तर्यामिविषयमुदाहरति—

ॐ नारायणः परोऽव्यक्तादण्डमव्यक्तसंभवम् ॥

अण्डस्यान्तस्त्वमे लोकाः सप्तद्वीपा च मेदिनी ॥ १ ॥

नारायण इति । “आपो नारा इति प्रोक्ता आपो वै नरसूनवैः ।

अयनं तस्य ताः पूर्वं तेन नारायणः स्मृतः” ॥

इति स्मृतिसिद्धः स्थूलदृशां नारायणशब्दार्थः । सूक्ष्मदर्शिनः पुनराचक्षते—  
नरशब्देन चराचरात्मकं शरीरजातमुच्यते । तत्र नित्यसंनिहिताश्रिदाभासा जीवा  
नारा इति निरुच्यन्ते । तेषामयनमाश्रयो नियामकोऽन्तर्यामी नारायण इति ।  
यमधिकृत्यान्तर्यामिब्राह्मणं श्रीनारायणारूपं मन्त्रास्त्रायं चाधीयते । तदनेन शास्त्रप्रति-

\* विशिष्टः सर्वोत्तमोऽर्थो मोक्षरूपः प्रयोजनं यस्यास्ताम् । + प्रत्यूहरूपो यः क्ष्वेडव्यूहो विषस-  
मुदावस्तभिवर्तिकाम् ।

१ च. गीतामृतं । २ ख. ग. च. °वः । ता यदस्यायनं पूं ।

पाद्यं विशिष्टं तत्त्वमादिष्टं भवति । ननु परस्याऽऽत्मनो मायासंबन्धादन्तर्यामित्वं शास्त्र-  
प्रतिपाद्यत्वं च वक्तव्यमन्यथा कूटस्थासङ्गाविषयाद्वितीयस्य तदयोगात्, तथा च शुद्ध-  
तासिद्धौ कथं यथोक्ता परदेवता शास्त्रादावनुस्मर्यते । शुद्धस्य हि तत्त्वस्यानुस्मरणम-  
भीष्टफलवदभीष्टं तत्राऽऽह—परोऽव्यक्तादिति । अव्यक्तमव्याकृतं मायेत्यनर्थान्तरं  
तस्मात्परो व्यतिरिक्तस्तेनासंपृष्टोऽयं परः “ अक्षरात्परतः परः ” इति श्रुतेर्गृहीतः ।  
तत्त्वतो मायासंबन्धाभावेऽपि कल्पनया तदीयसंगतिमङ्गीकृत्यान्तर्यामित्वादिकमुन्नेयम् ।  
यस्मादीश्वरस्य व्यतिरेको विवक्षितस्तस्मिन्नव्यक्ते साक्षिसिद्धेऽपि कार्यलिङ्गकमनुमान-  
मुपन्यस्यति—अण्डमिति । अपञ्चीकृतपञ्चमहाभूतात्मकं हिरण्यगर्भं तत्त्वमण्डमित्यभि-  
लप्यते । तदव्यक्तात्पूर्वोक्तादुत्पद्यते । प्रसिद्धा हि श्रुतिस्मृतिवादिषु हिरण्यगर्भस्य मूल-  
कारणादुत्पत्तिः । तथा च कार्यलिङ्गादव्यक्तादभिव्यक्तिरित्यर्थः । हिरण्यगर्भे श्रुतिस्मृ-  
तिसमधिगतेऽपि कार्यलिङ्गकमनुमानमस्तीति मन्वानो विराडुत्पत्तिमुपदर्शयति—अण्ड-  
स्येति । उक्तस्याण्डस्य हिरण्यगर्भाभिधानीयस्यान्तरिमे भूरादयो लोका विराडात्मका  
वर्तन्ते । कार्यं हि कारणस्यान्तर्भवति । तेन हिरण्यगर्भान्तर्भूतौ भूरादयो लोका  
विराडात्मानस्तेन सृष्टा इति तल्लिङ्गाद्धिरण्यगर्भसिद्धिरित्यर्थः । लोकानेव पञ्चीकृतपञ्च-  
महाभूतात्मकविराडात्मत्वेन व्युत्पादयति—सप्तद्वीपेति । “ सा पृथिव्यभवत् ” इति  
श्रुतौ विराजो जन्म संकीर्तितमित्यङ्गीकारादशेषद्वीपोपेता पृथिवीत्यनेन सर्वलोकात्मको  
विराडेषोच्यते । चशब्देन विराजो हि हिरण्यगर्भे पूर्वोक्ताण्डात्मन्यन्तर्भावोक्तः संभ-  
वोऽनुकूप्यते । परमात्मा हि स्वाज्ञानद्वारा जगदशेषमुत्पाद्याऽऽत्मन्येवान्तर्भाव्याखण्डै-  
करससञ्चिदानन्दात्मना स्वे महिम्नि तिष्ठतीत्यर्थः । अत्र च नारायणशब्देनाभिधेयमु-  
क्तम् । नरा एव नारा जीवास्त्वंपदवाच्यास्तेषामयनमधिष्ठानं तत्पदवाच्यं परं ब्रह्म ।  
तथा च कल्पितस्याधिष्ठानातिरिक्तस्वरूपाभावाद्वाच्यस्य कल्पितत्वेऽपि लक्ष्यस्य ब्रह्म-  
मात्रत्वाद्ब्रह्मात्मैक्यं विषयोऽत्र सूच्यते । तेनार्थाद्विषयविषयिभावः संबन्धोऽपि ध्वनितः ।  
परोऽव्यक्तादित्यनेन मायासंपर्शाभावोक्त्या सर्वानर्थनिवृत्त्या परमानन्दाविर्भावलक्षणो  
मोक्षो विवक्षितः । तेन च तत्कामस्याधिकारो द्योतितः । पॅरिशिष्टेन तु वस्तुनो वास्तव-  
मद्वितीयत्वमावेदितम् । तेन च वस्तुद्वारा परमविषयत्वं तज्ज्ञाननिष्ठायास्तदुपायभूतक-  
र्मनिष्ठायाश्चान्तरविषयत्वमित्यर्थादुक्तमित्यवधेयम् ॥ १ ॥

ननु नैव साध्यसाधनभूतं निष्ठाद्वयमत्र भगवता प्रतिपाद्यते भूमिप्रार्थितेन ब्रह्मणाऽ-  
भ्यर्थितस्य भगवतो भूमिभारापहारार्थं वसुदेवेन देवक्यामाविर्भूतस्य तादर्थ्येन मध्यमं

\* क्षित्यङ्कुरादिकार्यं कर्तृजन्यं कार्यत्वादित्याकारकम् ।

१ ख. ग. च. 'बन्धेऽपि । २ ख. ग. ड. च. ज. 'कं हिरण्यगर्भत' । ३ ख. ग. ड. च.  
ज. 'ता लो' । ४ ड. परशब्देन । ५ क. तुशब्देन व' ।

पृषामृतं प्रथितमहिमानं प्रेरयितुं धर्मयोरिहानूद्यमानत्वादतो नास्य शास्त्रस्य निष्ठाद्वयं परापरविषयभावमनुभवितुमलमिति । तत्र भगवतो धर्मसंस्थापनस्वाभाव्यध्रौव्याद्धर्मद्वय-  
स्थापनार्थमेव प्रादुर्भावाभ्युपगमाद्भारपरिहारस्य चाऽऽर्थिकत्वादर्जनं निमित्तीकृत्याधि-  
कारिणं स्वधर्मप्रवर्तनद्वारा ज्ञाननिष्ठायाभवतारयितुं गीताशास्त्रस्य प्रणीतत्वाद्बुधितमस्य  
निष्ठाद्वयविषयत्वमिति परिहरति—स भगवानित्यादिना धर्मद्वयमर्जुनायोपदिदेशेत्य-  
नेन माप्येण ।

स भगवान्मृष्टेदं जगत्तस्य च स्थितिं चिकीर्षुर्मरीच्यादीनग्रे सृष्ट्वा प्रजा-  
पतीन्प्रवृत्तिलक्षणं धर्मं ग्राहयामास वेदोक्तम् । ततोऽन्यांश्च सनकसनन्दना-  
दीनुत्पाद्य निवृत्तिलक्षणं धर्मं ज्ञानवैराग्यलक्षणं ग्राहयामास ।

तत्र नेदं गीताशास्त्रं व्याख्यातुमृचितमाप्तप्रणीतत्वानिर्धारणात्तथाविधशास्त्रान्तरवदि-  
त्याशङ्क्य मङ्गलाचरणस्योद्देश्यं दर्शयन्नादौ शास्त्रप्रणेतुराप्तत्वनिर्धारणार्थं सर्वज्ञत्वादि-  
प्रतिज्ञापूर्वकं सर्वजगज्जनयितृत्वमाह—स भगवानिति । प्रकृतो नारायणाख्यो देवः  
सर्वज्ञः सर्वेश्वरः समस्तमपि प्रपञ्चमुत्पाद्य व्यवस्थितः । न च तस्यानाप्तत्वमीश्वरानुगृ-  
हीतानामाप्तत्वप्रसिद्ध्या तस्य परमाप्तत्वसिद्धेरित्यर्थः । ननु भगवता सृष्टमपि चातुर्व-  
र्ण्यदिविशिष्टं हिरण्यगर्भादिलक्षणं जगन्न व्यवस्थितिमास्थातुं शक्यते व्यवस्थापकमा-  
वान्न च परस्यैवेश्वरस्य व्यवस्थापकत्वं वैषम्यादिप्रसङ्गात्तत्राऽऽह—तस्य चेति ।  
सृष्टस्य जगतो मर्यादाविरहितत्वे शङ्किते तदीयां व्यवस्थां कर्तुमिच्छन्व्यवस्थापकमा-  
लोच्य क्षत्रस्यापि क्षत्रत्वेन प्रसिद्धं धर्मं तथाविधमधिगम्य सृष्टवानित्यर्थः । सृष्टस्य  
धर्मस्य साध्यस्वभावतया साधयितारमन्तरेणासंभवात्तस्यैव तदनुष्ठातृत्वान्म्युपगमात्प्रा-  
णिप्रमेदानामधर्मप्रायाणां तदयोगात्कृतस्तदीया सृष्टिरित्याशङ्क्याऽऽह—मरीच्यादी-  
निति । तेषां भगवता सृष्टानां प्रजोसृष्टिहेतूनां यागदानादिप्रवृत्तिसाध्यं धर्ममनुष्ठातुम-  
धिकृतानां स्वकीयत्वेन तदुपादानमुपपन्नमित्यर्थः । चैत्यवन्दनादिभ्यो विशेषार्थं धर्मं  
विशिनष्टि—वेदोक्तमिति । ननु नैतावता जगदशेषमपि व्यवस्थापयितुं शक्यते प्रवृ-  
त्तिमार्गस्य पूर्वोक्तधर्मं प्रति नियतत्वेऽपि निवृत्तिमार्गस्य तेन व्यवस्थापनायोग्यत्वात्त-  
त्राऽऽह—ततोऽन्यांश्चेति । निवृत्तिरूपस्य धर्मस्य शमदमाद्यात्मनो गमकमाह—  
ज्ञानेति । विवेकवैराग्यातिशये शमाद्यतिशयो गम्यते ततो विवेकादि तस्य गमकमित्यर्थः ।

द्विविधो हि वेदोक्तो धर्मः, प्रवृत्तिलक्षणो निवृत्तिलक्षणश्च । जगतः  
स्थितिकारणं प्राणिनां साक्षाद्भ्युदयनिःश्रेयसहेतुर्यः स धर्मो ब्राह्मणा-  
द्यैर्वाणिभिराश्रमिभिश्च श्रेयोर्थेभिरनुष्ठीयमानः । दीर्घेण कालेनानुष्ठातृणां

१ ख. ग. च. 'णं धं' । २ ख. ग. च. 'तदनुष्ठानायैव । ३ ख. ग. च. 'त्वाभ्यु' । ४ ख. ग.  
च. 'जापतिसृ' । ५ क. घ. 'श्च । तत्रैको ज' ।

कामोद्भवाद्गीयमानविवेकविज्ञानहेतुकेनाधर्मेणाभिभूयमाने धर्मे प्रवर्धमाने चाधर्मे जगतः स्थितिं परिपिपालयिषुः स आदिकर्ता नारायणाख्यो विष्णु-भौमस्य ब्रह्मणो ब्राह्मणत्वस्य रक्षणार्थं देवक्यां वसुदेवादंशेन किल संबभूव । ब्राह्मणत्वस्य हि रक्षणेन रक्षितः स्याद्वैदिको धर्मस्तदधीनत्वाद्वर्णाश्रमभेदानाम् ।

धर्मे बहुविदां विवाददर्शनाज्जगतः \*स्थेन्ने कारणीभूतधर्मान्तरमपि स्रष्टव्यमस्तीत्याशङ्क्याऽऽह—द्विविधो हीति । अतिप्रसङ्गाप्रसङ्गव्यावृत्तये प्रकृतं धर्मं लक्षयति—प्राणिनामिति । प्रवृत्तिलक्षणो धर्मोऽभ्युदयार्थिनां साक्षादभ्युदयहेतुः, निःश्रेयसार्थिनां परम्परया निःश्रेयसहेतुः, निवृत्तिलक्षणस्तु धर्मः साक्षादेव निःश्रेयसहेतुरिति विभागः । ज्ञानस्यैव निःश्रेयसहेतुत्वेऽपि शमादीनां ज्ञानद्वारा मोक्षहेतुत्वम् । ज्ञानातिरिक्तव्यवधानाभावाच्च साक्षादित्युक्तम् । यद्येवं धर्मो लक्ष्यते तर्हि वर्णित्वमाश्रित्वं चोपेक्ष्य सर्वैरेव पुरुषार्थार्थिभिर्द्वावपि धर्मौ यथायोग्यमनुष्ठेयावित्यनुष्ठातृनियमासिद्धिरित्याशङ्क्याऽऽह—ब्राह्मणाद्यैरिति । अर्थित्वाविशेषेऽपि श्रुतिस्मृतिपर्यालोचनयाऽनुष्ठानान्नियमसिद्धिरित्यर्थः । नित्यनैमित्तिकेषु यावज्जीवमनुष्ठानं काम्येषु करणांशे रागाधीना प्रवृत्तिरितिकर्तव्यतांशे वैधीति विभागेऽपि कदाचिदेवानुष्ठानमिति विभागमभिप्रेत्याऽऽह—दीर्घेणेति । अथ यथोक्तधर्मवशादेव जगतो विवक्षितस्थितिसिद्धेर्भगवतो नारायणस्याऽऽदिकर्तुरनेकानर्थकलुषितशरीरपरिग्रहासंभवादन्वयस्यैव कस्यचिदनाप्तस्य वैषम्यनैर्घृण्यवतो निग्रहपरिग्रहद्वारेण गीताशास्त्रप्रणयनमिति कुतोऽस्याऽऽप्तप्रणीतत्वं तत्राऽऽह—अनुष्ठातृणामिति । अथवा यथोक्तशङ्कायां दीर्घेणेत्यारभ्योत्तरम् । महता कालेन कृतत्रेतात्यये द्वापरावसाने साधकानां कामक्रोधादिपूर्वकादविवेकादधर्मबाहुल्याद्धर्माभिभवादधर्माभिवृद्धेश्च जगतो मर्यादाभेदे तदीयां मर्यादामात्मनिर्मितां पालयितुमिच्छन्प्रकृतो भगवानेतदर्थेन चातुर्वर्ण्यादिसंरक्षणार्थं लीलामयं मायाशक्तिप्रयुक्तस्वेच्छाविग्रहं जग्राहेत्यर्थः । 'भौमस्य ब्रह्मणो गुप्त्यै वसुदेवादजीजनत्' इति स्मृतिमनुसृत्य पदद्वयमनूद्य व्याचष्टे—भौमस्येति । अंशेनेति । स्वेच्छानिर्मितेन मायामयेन स्वरूपेणेत्यर्थः । किलेत्यास्मिन्नर्थे पौराणिकी प्रसिद्धिरनूद्यते । न हि भगवतो व्यतिरिक्तस्येदं जन्मेति युज्यते बहुविभागमविरोधादिति भावः । ननु वैदिकधर्मसंरक्षणार्थं भगवतो जन्म, यदा यदा हि धर्मस्येत्यादिदर्शनात्, किमिदं ब्राह्मणत्वस्य रक्षणार्थमिति तत्राऽऽह—ब्राह्मणत्वस्य हीति । तथाऽपि वर्णाश्रमभेदव्यवस्थापनं विना कथं यथोक्तधर्मरक्षणमित्याश-

\* स्थेन्ने स्थित्यै ।

१ क. 'न कृष्णः कि' । २ घ. 'जे र' । ३ ख. ग. ड. ज. 'विधानां वि' । ४ ख. ग. च. 'गीभवद्धर्मा' । ५ ड. ज. 'न ह' ।

क्याऽऽह—तदधीनत्वादिति । ब्राह्मणं हि पुरोधाय क्षत्रादि प्रतिष्ठां प्रतिपद्यते याजनाध्यापनयोस्तद्धर्मत्वात्तद्वारा च वर्णाश्रमभेदव्यवस्थापनादतो ब्राह्मण्ये रक्षिते सर्वमपि सुरक्षितं भवतीत्यर्थः ।

स च भगवाञ्ज्ञानैश्वर्यशक्तिबलवीर्यतेजोभिः सदा संपन्नस्त्रिगुणात्मिकां वैष्णवीं स्वां मायां मूलप्रकृतिं वशीकृत्याजोऽव्ययो भूतानामीश्वरो नित्यशुद्धबुद्धमुक्तस्वभावोऽपि सन्स्वमायया देहवानिव जात इव च लोकानुग्रहं कुर्वन्निव लक्ष्यते । स्वप्रयोजनाभावेऽपि भूतानुजिघृक्षया वैदिकं हि धर्मद्वयमर्जुनाय शोकमोहमहोदधौ निमग्नायोपदिदेश गुणाधिकैर्हि गृहीतोऽनुष्ठीयमानश्च धर्मः प्रचयं गमिष्यतीति । तं धर्मं भगवता यथोपदिष्टं वेदव्यासः सर्वज्ञो भगवान्गीताख्यैः सप्तभिः श्लोकशतैरुपनिबबन्ध ।

नन्वेवमपि भगवतो नारायणस्य शरीरादिमत्त्वे सत्यस्मदादिभिरविशेषादनीश्वरत्वप्रसाक्तिरित्याशङ्क्य ज्ञानादिकृतं विशेषमाह—स चेति । ज्ञानं ज्ञप्तिर्यपरिच्छित्तिः । ऐश्वर्यमीश्वरत्वं स्वातन्त्र्यं, शक्तिस्तदर्थनिर्वर्तनसामर्थ्यं, बलं सहायसंपत्तिः, वीर्यं पराक्रमवत्त्वं, तेजस्तु प्रागल्भ्यमप्रधृष्यत्वम्, एते च षड्गुणाः सर्वविषयाः सर्वदा भगवति वर्तन्ते । तथा च तस्य शरीरादिमत्त्वेऽपि नास्मदादिसाम्यमित्यर्थः । अथैवमपि कथमीश्वरस्यानादिनिधनस्य नित्यशुद्धबुद्धमुक्तस्वभावस्य स्वभावविपरीतं जन्मादि संभवति, नहि भूतानामीशिता स्वतन्त्रश्चाऽऽत्मनोऽनर्थं स्वयमेव संपादयितुमर्हति । न चास्य देहादिग्रहे किमपि फलमुपलभ्यते तत्राऽऽह—त्रिगुणात्मिकामिति । सिमृक्षितदेहादिगतवैरूप्यसिद्ध्यर्थमिदं विशेषणम् । तस्या व्यापकत्वं वक्तुं वैष्णवीमित्युक्तम् । ईश्वरपारवश्यं तस्या दर्शयति—स्वामिति । तस्याश्च प्रतिभासमात्रशरीरत्वमेव न तु वस्तुत्वमित्याह—मायामिति । तस्या नानाविधकार्याकारेण परिणामित्वं सूचयति—मूलप्रकृतिमिति । ईश्वरस्य प्रकृत्यधीनत्वं वारयति—वशीकृत्येति । नित्यत्वं कार्याकारविरहित्वं, शुद्धत्वमकारणत्वं, बुद्धत्वमजडत्वं, मुक्तत्वमविद्याकामकर्मपारतन्त्र्यराहित्यम् । नच नित्यत्वादयः संसारावस्थायामसन्तो मोक्षावस्थायां भवन्तीति युक्तमित्याह—स्वभाव इति । देहग्रहे प्राधान्यं मायाया दर्शयितुं पुनः स्वमाययेत्युक्तम् । “स वा अयं पुरुषो जायमानः शरीरमभिसंपद्यमानः” इति श्रुतिमाश्रित्याऽऽह—देहवानिति । इवकाराम्यां देहादेरवस्तुत्वेन कल्पितत्वं द्योत्यते । धर्मद्वयोपदेशद्वारा प्राणिवर्गस्याभ्युदयनिःश्रेयसैतत्परस्वापादनं लोकानुग्रहः । यद्यपि कूटस्थः स्वतन्त्रो नित्यत्वादिलक्षणश्चायमीश्वरः स्वतो दृश्यते तथाऽपि यथोक्तमायाशक्त्या देहादि

१ स. ग. क. च. ज. ब्राह्मण्यं । २ स. ग. च. छ. 'यां प्र' । ३ स. ग. च. ज. 'ति प्र' । ४ च. 'सप्रवणत्वा' ।



गृहीत्वा प्राणिनामनुग्रहमादधानो न स्वभावविपर्ययं प्रयातीत्यर्थः । ननु—‘प्रयोजनमनु-  
द्दिश्य न मन्दोऽपि प्रवर्तते’ इति न्यायादीश्वरस्याऽऽप्तकामतया कृतकृत्यस्य प्रयोज-  
नाभावादानुग्राह्याणां चाद्वैतवादे व्यतिरिक्तानामसत्त्वान्न धर्मद्वयमुपदेष्टुमुचितमिति  
तत्राऽऽह—स्वप्रयोजनेति । कल्पितभेदभाञ्जि भूतान्युपादाय तदनुग्रहेच्छया चैत्य-  
वन्दनादिविलक्षणं धर्मद्वयमर्जुनं निमित्तीकृत्याऽऽप्तकामोऽपि भगवानुपदिष्टवानित्यर्थः ।  
अर्जुनस्योपदेशोपेक्षाऽस्तीति दर्शयितुं विशिनष्टि—श्लोकेति । ननु भूतानुग्रहे कर्तव्ये  
किमित्यर्जुनाय धर्मद्वयं भगवतोपदिश्यते तत्राऽऽह—गुणाधिकैरिति । प्रचयं गमि-  
ष्यतीति मत्वा धर्मद्वयमर्जुनायोपदिदेशेति संषन्धः । अर्थे सुगतोपदिष्टधर्मवदयमपि  
भगवदुपदिष्टो धर्मो न प्रामाणिकोपादेयतामुपगच्छेदित्याशङ्क्य वेदोक्तत्वान्नास्य तत्तु-  
ल्यत्वमित्युत्तरमभिप्रेत्य शिष्टपरिगृहीतत्वाच्च भैवमित्याह—तं धर्ममिति । अधर्मे  
धर्मबुद्धिर्वेदव्यासस्य जातेत्याशङ्क्याऽऽह—सर्वज्ञ इति । ‘कृष्णद्वैपायनं विद्धि व्यासं  
नारायणं प्रभुम्’ इति स्मृतेः सज्जनोपकारकभगवदवतारत्वाच्च व्यासस्य नान्यथाबुद्धि-  
रित्याह—भगवानिति ।

तदिदं गीताशास्त्रं समस्तवेदार्थसारसंग्रहभूतं बुद्धिज्ञेयार्थम् । तदर्थविष्कर-  
णायानेकैर्विवृतपदपदार्थवाक्यार्थन्यायमप्यत्यन्तविरुद्धानेकार्थत्वेन लौकिकै-  
र्गुण्यमाणमुपलभ्याहं विवेकतोऽर्थनिर्धारणार्थं संक्षेपतो विवरणं करिष्यामि ।

गीताशास्त्रस्यानाप्तप्रणीतत्वमपाकृत्य व्याख्येयत्वमुपपादितमुपसंहरति—तदिद-  
मिति । पौरुषेयस्य वचसो मूलप्रमाणामावेनाप्रामाण्यमिति मत्वा विशिनष्टि—सम-  
स्तेति । शास्त्राक्षरैरेव तदर्थप्रतिपत्तिसंभवे किमिति व्याख्यानमित्याशङ्क्याऽऽह—  
बुद्धिज्ञेयार्थमिति ।

“पदच्छेदः पदार्थोक्तिविग्रहो वाक्ययोजना ।

\*आक्षेपस्य समाधानं व्याख्यानं पञ्चलक्षणम्”

इत्यादिक्रमेणास्य शास्त्रस्य पूर्वाचार्यैर्व्याख्यातत्वात्किमर्थमिदमारभ्यते गतार्थत्वात्त-  
त्राऽऽह—तदर्थेति । गीताशास्त्रार्थस्य प्रकटीकरणार्थं पदविभागस्तदर्थोक्तिः समासद्वारा  
वाक्यार्थनिर्देशस्तत्रापेक्षितो न्यायश्चाऽऽक्षेपसमाधानलक्षणो वृत्तिकारिर्देशितस्तथाऽपि  
तथाविधमेव शास्त्रं शास्त्रपरिचयशून्यैः समुच्चयासमुच्चयवादिभिर्विरुद्धानेकार्थत्वेनानेकार्थत्वेन  
च गृहीतमालक्ष्य तद्बुद्धिमनुरोद्बुद्धिमदारब्धव्यमित्यर्थः । येषां प्राचीने व्याख्याने

\* आक्षेपोऽयं समाधानं व्याख्यानं षड्विधं स्मृतम् , एवमपि क्वचित्पठ्यते ।

१ क. च. ‘यं पर्येती’ । २ क. ज. ‘य तथाय’ । ३ क. ग. च. ‘स्मृतेर्जुनो’ । ४ क. ग.  
क. घ. ज. ‘शास्त्रस्य । ५ क. ‘व्यय’ ।

बुद्धिरप्रविष्टा तेषां संप्रतितन एतस्मिन्नसौ प्रवेक्ष्यतीति कुतो नियमस्तत्राऽऽह—  
विवेकत इति । पूर्वव्याख्याने तत्तदर्थनिर्धारणार्थं न्यायः संकीर्णवैभ्रातीति न तत्र  
केषांचिन्मनीषा समुन्मिषति प्रकृते त्वसंप्रकीर्णतया तत्तत्पदार्थनिर्णयोपयोगी न्यायो  
विम्रियते । तेनात्र मन्वमध्यमयोरपि बुद्धिरवतरतीत्यर्थः । किंचानपेक्षिताधिकग्रन्थस-  
द्भाषात् प्राचीने व्याख्याने श्रोतॄणां प्रवृत्तिरत्र त्वपेक्षिताह्यग्रन्थे विवरणे प्रायशः  
सर्वेषां प्रवृत्तिः स्यादिति मत्वाऽऽह—संक्षेपत इति ।

तस्यास्य गीताशास्त्रस्य संक्षेपतः प्रयोजनं परं निश्रेयसं सहेतुकस्य संसा-  
रस्यात्यन्तोपरमलक्षणम् । तच्च सर्वकर्मसंन्यासपूर्वकादात्मज्ञाननिष्ठारूपाद्-  
र्माद्भवति । तथेममेव गीतार्थधर्ममुद्दिश्य भगवतैवोक्तम्—

“स हि धर्मः सुपर्याप्तो ब्रह्मणः पदवेदने” इत्यनुगीतासु ।

तत्रैव चोक्तम्—“नैव धर्मी न चाधर्मी नै चैव हि शुभाशुभी ।

यः स्यादेकासने लीनस्तूष्णीं किंचिदचिन्तयन्”

‘ज्ञानं संन्यासलक्षणम्’ इति च ।

इहापि चान्त उक्तमर्जुनाय—‘सर्वधर्मान्परित्यज्य मामेकं शरणं  
ब्रज’ इति । अभ्युदयार्थोऽपि यः प्रवृत्तिलक्षणो धर्मो वर्णाश्रमांश्चो-  
दिश्य विहितः स देवादिस्थानप्राप्तिहेतुरपि सभीश्वरैर्पणबुद्ध्याऽनुष्ठी-  
यमानः सत्त्वशुद्धये भवति फलाभिसंधिर्वाजितः । शुद्धसत्त्वस्य च ज्ञान-  
निष्ठायोग्यताप्राप्तिद्वारेण ज्ञानोत्पत्तिहेतुत्वेन च निःश्रेयसहेतुत्वमपि प्रति-  
पद्यते । तर्था चेममेवार्थमभिसंधाय वक्ष्यति—‘ब्रह्मण्याधाय कर्माणि’  
‘योगिनः कर्म कुर्वन्ति सङ्गं त्यक्त्वाऽऽत्मशुद्धये’ इति ।

नन्वनाप्तप्रणीतत्वाभावेऽपि नेदं शास्त्रं व्याख्येयं विषयाद्यनैबन्धस्यानभिहित-  
त्वेन शास्त्रत्वाभावादित्याशङ्क्य सर्वव्यापाराणां प्रयोजनार्थत्वादादौ प्रयोजनमाह—  
तस्येति । प्रसाधितप्रामाण्यस्य व्याख्येयत्वेन मनसि संनिहितस्य गीताशास्त्रस्य  
संक्षेपः संग्रहः संपिण्डितत्वमेकवाक्यत्वं तेनेदं परमं फलं यन्निश्चितं श्रेयो निःश्रेयसं  
कैवल्यम्, अवान्तरफलं तु तत्र तत्रावान्तरवाक्यभेदेन मनोनिग्रहादि विवक्ष्यते ।  
निःश्रेयसं च द्विविधं निरतिशयसुखाविर्भावो निःशेषामर्थोच्छित्तिश्च । तत्राऽऽद्य-

\* आदिपदेन प्रयोजनाधिकारिसंबन्धा गृह्यन्ते ।

१ क. च. ‘सोपन्यासः सं’ । २ ख. ग. ‘षद्भवती’ । ३ क. घ. ‘सु । किंचान्यदपि त’ ।  
४ क. ख. ग. च. ‘त्रैवोक्त’ । ५ ख. ग. च. न चापि स्याच्छुभा’ । घ. न चापि हि । ६ ख. ग.  
घ. झ. ‘सर्वेषु’ । ७ ख. ग. घ. झ. ‘थाव व’ । ८ ग. ङ. ज. ‘त्वेनाभा’ ।

मुदाहरति—परमिति । द्वितीयं दर्शयति—सहेतुकस्येति । संसारोपरमस्याऽऽत्यन्तिकत्वं प्रतियोगिनः संसारस्य पुनरुत्पत्त्ययोग्यत्वं तच्च स्वापमूर्च्छादिव्यवच्छेदार्थं विशेषणं तदेव साधयितुं सहेतुकस्येत्युक्तम् । उक्तं फलं समुच्चितादेकाकिनो वा कर्मणः स्यादिति तस्यैव शास्त्रप्रतिपाद्यतेत्याशङ्क्याभिधेयमभिधिस्समानः समाधत्ते—तच्चेति । आत्मज्ञाननिष्ठाशेषत्वेन कर्मनिष्ठाऽत्रोच्यते । प्राधान्येन त्वात्मज्ञाननिष्ठैवात्र प्रतिपाद्यत इत्यर्थः । ननु शेषिणी निष्ठा कुतो भवति न संन्यासात्, कर्मनिष्ठायाः शेषत्वात्तत्राऽऽह—सर्वेति । संन्यासद्वारेणासकृदनुष्ठितश्रवणादेः शेषिणी निष्ठा सिध्यति शेषत्वं च कर्मणस्तत्र परम्परायत्तमित्यर्थः । ननु—‘यज्ञदानतपःकर्म न त्याज्यं कार्यमेव तत्’ इति वाक्यशेषादसमुच्चितमात्मज्ञानमत्र न प्रतिपाद्यते नेत्याह—तथेति । सर्वकर्मसंन्यासपूर्वकमात्मज्ञाननिष्ठारूपं धर्मं निःश्रेयसप्रयोजनं प्रागुक्तं परामुशति—इममेवेति । बक्तृभेदादभिप्रायभेदाशङ्कां वारयति—भगवतैवेति । उक्तमनुगीतास्विति संबन्धः । ब्रह्मणः पदं पूर्वोक्तं निःश्रेयसं तस्य वेदनं लाभस्तत्र विशिष्टज्ञाननिष्ठारूपो धर्मः समर्थो भवतीत्यर्थः । यज्ञदानादिवाक्यस्य तु तद्ग्याख्यानावसरे तात्पर्यं वक्ष्यते । कर्मत्यागस्य भगवतोऽभिप्रेतत्वे वाक्यान्तरमनुगीतागतमेवोदाहरति—तत्रैवेति । धर्माधर्मपूर्वासंसर्गित्वे हेतुमाह—ने चैवेति । क्रियाद्वयसंबन्धामावात्तन्निर्वर्त्यापूर्वाभ्यामसंबन्धे प्राप्तमर्थमाह—यः स्यादिति । वागादिबाह्यकरणव्यापारविरहित्वं तूष्णीमित्युच्यते । किंचिदचिन्तयन्नित्यन्तःकरणव्यापाराभावोऽभिप्रेतः । द्विविधकरणव्यापारैर्विहितः सन्प्रागुक्तो योऽधिकारी केवलमेकस्मिन्नद्वितीये ब्रह्मण्यासनमवस्थानं तत्र लीनस्तस्मिन्नेव समाप्तिभागी स्यात्तस्यासंप्रज्ञातसमाधिनिष्ठस्य सर्वकर्मत्यागहेतुकं ज्ञानं मुक्तिहेतुर्भवतीत्यर्थः । न केवलमनुगीतास्वेव यथोक्तं ज्ञानमुक्तं किं तु प्रकृतेऽपि शास्त्रे समाप्त्यवसरे दर्शितमित्याह—इहापीति । नन्वत्र निवृत्तिलक्षणधर्मात्मकं संन्यासमात्मज्ञानमेव न प्रतिपाद्यते ‘कुरु कर्मैव तस्मात्त्वम्’ इत्यादौ प्रवृत्तिलक्षणस्यापि धर्मस्य वक्ष्यमाणत्वाद्धर्मयोश्च प्रकृतत्वाविशेषात्तत्राऽऽह—अभ्युदयार्थोऽपीति । ननु वार्णभिराश्रमिभिश्चानुष्ठेयत्वेनान्यत्र विहितस्यापि तस्य न युक्तं मोक्षसाधनत्वाधिकारे विधानं देवादिस्थानप्राप्तिहेतुत्वेन मोक्षप्रतिपक्षत्वात्, सत्यं, तथाऽपि फलाभिलाषमन्तरेणेश्वरार्पणधिया कृतस्य बुद्धिशुद्धिहेतुत्वात्तस्येह वचनमित्याह—स देवादीति । फलाभिसंधिद्वारा कृतः सन्निति शेषः । प्रवृत्तिलक्षणधर्मस्योत्करीत्या चित्तशुद्धिहेतुत्वेऽपि मोक्षहेतुत्वेन कुतो मोक्षाधिकारे निर्देशः स्यादित्याशङ्क्याऽऽह—शुद्धेति । प्रतिपाद्यते प्रागुक्तो धर्म इति शेषः । यदुक्तं फलाभिसंधिर्वाजितमीश्वरार्पणबुद्ध्याऽनुष्ठितं कर्म बुद्धिशुद्धये भवतीति तत्र वाक्यशेषमनुकूलयति—तथा चेति ।

१ क. च. 'शिष्टो ज्ञा' । २ ख. ग. च. न चेति । ३ क. म. 'रर' । ४ ख. ग. 'रही स' । ५ क. ज. 'त्वाद्द्वयो' ।

इमं द्विप्रकारं धर्मं निःश्रेयसप्रयोजनं परमार्थतत्त्वं च वासुदेवाख्यं परं ब्रह्माभिधेयभूतं विशेषतोऽभिव्यञ्जयद्विशिष्टप्रयोजनसंबन्धाभिधेयवद्गीता-शास्त्रम् । यतस्तदर्थं विज्ञाते समस्तपुरुषार्थसिद्धिरित्यतस्तद्विवरणे यत्नः क्रियते मया ।

शास्त्रस्य प्रयोजनं साधनमुक्तमनूय विषयं दर्शयति—इममिति । दर्शितेन फलेन शास्त्रस्य निष्ठाद्वयद्वारा साध्यसाधनभावः संबन्धो विषयेण विषयविषयित्वमिति विवक्षित्वाऽऽह—विशेषत इति । एवमनुबन्धत्रयविशिष्टं शास्त्रं व्याख्यानाहमित्युपसंहरति—विशिष्टेति । सिद्धे व्याख्यानयोग्यत्वे व्याख्येयत्वं फलितमाह—यत इति ।

अत्र च—

एवं गीताशास्त्रस्य साध्यसाधनभूतनिष्ठाद्वयविषयस्य परापराभिधेयप्रयोजनवतो व्याख्येयत्वं प्रतिपाद्य व्याख्यातुकामः शास्त्रं तदेकदेशस्य प्रथमाध्यायस्य द्वितीयाध्यायैकदेशसहितस्य तात्पर्यमाह—अत्र चेति । गीताशास्त्रे प्रथमाध्याये प्रथमश्लोके कथासंबन्धप्रदर्शनपरे स्थिते सतीति यावत् ।

अथ प्रथमोऽध्यायः ।

धृतराष्ट्र उवाच—

धर्मक्षेत्रे कुरुक्षेत्रे समवेता युयुत्सवः ॥

मामकाः पाण्डवाश्चैव किमकुर्वत संजय ॥ १ ॥

तत्रैषाऽक्षरयोजना—धृतराष्ट्रो हि प्रज्ञाचक्षुर्बाह्यचक्षुरभावाद्बाह्यमर्थं प्रत्यक्षयितुम-नीशः सन्नम्याशवर्तिनं संजयमात्मनो हितोपदेष्टारं पृच्छति—धर्मक्षेत्र इति । धर्मस्य तद्बुद्धेश्च क्षेत्रमभिवृद्धिकारणं यदुच्यते कुरुक्षेत्रमिति तत्र समवेताः संगता युयुत्सवो योद्धुकामास्ते च केचिन्मदीया दुर्योधनप्रभृतयः पाण्डवांश्चापरे युधिष्ठिरादयस्ते च सर्वे युद्धभूमौ संगता भूत्वा किं कृतवन्तः ॥ १ ॥

संजय उवाच—

दृष्ट्वा तु पाण्डवानीकं व्यूढं दुर्योधनस्तदा ॥

आचार्यमुपसंगम्य राजा वचनमब्रवीत् ॥ २ ॥

किमस्मदीयं प्रबलं बलं प्रतिलभ्य धीरपुरुषैर्भीष्मादिभिरधिष्ठितं परेषां भयमावि-रभूत्, यद्वा पक्षद्वयहिंसानिमित्ताधर्मभयमासीद्येनैते युद्धाद्दुपरमेरन्नित्येवं पुत्रपरवशस्य

पुत्रस्नेहाभिनिविष्टस्य धृतराष्ट्रस्य प्रभ्रे संजयस्य प्रतिवचनम्—दृष्टेत्यादि । पाण्डवानां भयप्रसङ्गो नास्तौत्येतत्तुशब्देन द्योत्यते । प्रत्युत दुर्योधनस्यैव राज्ञो मयं प्रभूतं प्रादुर्बभूव । पाण्डवानां पाण्डुसुतानां युधिष्ठिरादीनामनीकं सैन्यं धृष्टद्युम्नादिभिरतिधृष्टैर्व्यूहाधिष्ठितं दृष्ट्वा प्रत्यक्षेण प्रतीत्य त्रस्तहृदयो दुर्योधनो राजा तदा तस्यां सङ्ग्रामोद्योगावस्थायामाचार्यं द्रोणनामानमात्मनः शिक्षितारं रक्षितारं च श्लाघयन्नुपसंगम्य तदीयं समीपं विनयेन प्राप्य भयोद्विग्नहृदयत्वेऽपि तेजस्वित्वादेव वचनमर्थसहितं वाक्यमुक्तवानित्यर्थः ॥ २ ॥

तदेव वचनमुदाहरति—

पश्येतां पाण्डुपुत्राणामाचार्यं महतीं चमूम् ॥  
व्यूढां द्रुपदपुत्रेण तव शिष्येण धीमता ॥ ३ ॥

पश्येति । एतामस्मदभ्यांशे महापुरुषानपि भवत्प्रमुखानपरिगणय्य भयलेशशून्यामवस्थितां चमूमिमां सेनां पाण्डुपुत्रैर्युधिष्ठिरादिभिरानीतां महतीमनेकाक्षौहिणीसहितामक्षौभ्यां पश्येत्याचार्यं दुर्योधनो नियुङ्क्ते । नियोगद्वारा च तस्मिन्परेषामवज्ञां विज्ञापयन्क्रोधातिरेकमुत्पादयितुमुत्सहते । परकीयसेनाया वैशिष्ट्याभिधानद्वारा परपक्षेऽपि त्वदीयमेव बलमिति सूचयन्नाचार्यस्य तन्निरसनं सुकरमिति मन्वानः सन्नाह—व्यूढामिति । राज्ञो द्रुपदस्य पुत्रस्तव च शिष्यो धृष्टद्युम्नो लोके ख्यातिमुपगतः स्वयं च शस्त्रास्त्रविद्यासंपन्नो महामहिमा तेन व्यूहमापाद्याधिष्ठितामिमां चमूं किमिति न प्रतिपद्यसे किमिति वा मृष्यसीत्यर्थः ॥ ३ ॥

अन्येऽपि प्रतिपक्षे पराक्रमभाजो बहवः सन्तीत्यनुपेक्षणीयत्वं परपक्षस्य विवक्षयन्नाह—

अत्र शूरा महेष्वासा भीमार्जुनसमा युधि ॥  
युयुधानो विराटश्च द्रुपदश्च महारथः ॥ ४ ॥  
धृष्टकेतुश्चेकितानः काशिराजश्च वीर्यवान् ॥  
पुरुजित्कुन्तिभोजश्च शैब्यश्च नरपुंगवः ॥ ५ ॥

अत्रेति । अस्यां हि प्रतिपक्षभूतायां सेनायां शूराः स्वयमभीरवः शस्त्रास्त्रकुशला भीमार्जुनाभ्यां सर्वसंप्रतिपन्नवीर्याभ्यां तुल्या युद्धभूमावुपलभ्यन्ते । तेषां युद्धशौण्डीरं(र्यं) विशदीकर्तुं विशिनष्टि—महेष्वासा इति । इषुरस्यतेऽस्मिन्निति व्युत्पत्त्या धनुस्तदुच्यते । तच्च महदन्यैरप्रधृष्यं तद्येषां ते राजानस्तथा विवक्ष्यन्ते । तानेव पर-

सेनामध्यमध्यासीनान्परपक्षानुरागिणो राज्ञो विज्ञापयति—युयुधान इत्यादिना सौभद्रो द्रौपदेयाश्चेत्यन्तेन ॥ ४ ॥ ९ ॥

**युधामन्युश्च विक्रान्त उत्तमौजाश्च वीर्यवान् ॥**

**सौभद्रो द्रौपदेयाश्च सर्व एव महारथाः ॥ ६ ॥**

तेषां सर्वेषामपि महाबलपराक्रममाकत्वादनूपेक्ष्यत्वं पुनर्विषयति—सर्व एवेति ॥६॥  
यद्येवं परकीयं बलमतिप्रभूतं प्रतीत्यातिभीतवदभिदधासि हन्त संधिरेव परैरिष्यता-  
मलं विग्रहाग्रहेणेत्याचार्याभिप्रायमाशङ्क्य ब्रवीति—

**अस्माकं तु विशिष्टा ये तान्निबोध द्विजोत्तम ॥**

**नायका मम सैन्यस्य संज्ञार्थं तान्ब्रवीमि ते ॥ ७ ॥**

अस्माकमिति । तुशब्देनान्तरूपन्नमपि स्वकीयं भयं तिरोदधानो धृष्टतामात्मनो  
द्योतयति । ये खल्वस्मत्पक्षे व्यवस्थिताः सर्वेभ्यः समुत्कर्षजुषस्तान्मयोच्यमानान्निबोध  
निश्चयेन मद्ब्रचनादवधारयेत्यर्थः । यद्यपि त्वमेव त्रैवर्णिकेषु त्रैविद्यवृद्धेषु प्रधानत्वात्ता-  
न्प्रतिपत्तुं प्रभवसि तथाऽपि मदीयसैन्यस्य ये मुख्यास्तानहं ते तुभ्यं संज्ञार्थमसंख्येषु  
तेषु मध्ये कतिचिन्नामभिर्गृहीत्वा परिशिष्टानुपलक्षयितुं विज्ञापनं करोमि न त्वज्ञातं  
किंचित्तव ज्ञापयामीति मत्वाऽऽह—द्विजोत्तमेति ॥ ७ ॥

**भवान्भीष्मश्च कर्णश्च कृपश्च समितिंजयः ॥**

**अश्वत्थामा विकर्णश्च सौमदत्तिस्तथैव च ॥ ८ ॥**

तानेव स्वसेनानिविष्टान्पुरुषधौरेयानात्मीयभयपरिहारार्थं परिगणयति—भवानित्या-  
दिना ॥ ८ ॥

द्रोणादिपरिगणनस्य परिशिष्टपरिसंख्यार्थत्वं व्यावर्तयति—

**अन्ये च बहवः शूरा मदर्थं त्यक्तजीविताः ॥**

**नानाशस्त्रप्रहरणाः सर्वे युद्धविशारदाः ॥ ९ ॥**

अन्ये चेति । सर्वेऽपि भवन्तमारभ्य मदीयपृतनायां प्रविष्टाः स्वजीवितादपि मह्यं  
सृहयन्तीत्याह—मदर्थं इति । यत्तु तेषां शूरत्वमुक्तं तदिदानीं विशदयति—नानेति ।  
नानाविधान्येकप्रकाराणि शस्त्राप्यायुधानि प्रहरणानि प्रहरणसाधनानि येषां ते तथा ।  
बहुविधायुधसंपत्तावपि तत्प्रयोगे नैपुण्याभावे तद्वैफल्यमिति चेन्नेत्याह—सर्वे इति ॥९॥

राजा पुनरपि स्वकीयभयाभावे हेत्वन्तरमाचार्यं प्रत्यावेदयति—

**अपर्याप्तं तदस्माकं बलं भीष्माभिरक्षितम् ॥**

**पर्याप्तं त्विदमेतेषां बलं भीष्माभिरक्षितम् ॥ १० ॥**

अपर्याप्तमिति । अस्माकं खल्विदमेकादशसंख्याकाशौहिणीपरिगणितमपरिमितं बलं भीष्मेण च प्रथितमहामहिम्ना सूक्ष्मबुद्धिना सर्वतो रक्षितं पर्याप्तं परेषां परिभवे समर्थम् । एतेषां पुनस्तदरूपं सप्तसंख्याकाशौहिणीपरिमितं बलं भीमेन चपलबुद्धिना कुशलताविकलेन परिपालितमपर्याप्तमस्मानभिभवितुमसमर्थमित्यर्थः । अथवा तदिदमस्माकं बलं भीष्माधिष्ठितमपर्याप्तमपरिमितमभृष्यमक्षोभ्यमेतेषां तु पाण्डवानां बलं भीमेनाभिरक्षितं पर्याप्तं परिमितं सोढुं शक्यमित्यर्थः । अथवा तत्पाण्डवानां बलमपर्याप्तं नालमस्माकमस्मभ्यं भीष्माभिरक्षितं भीष्मोऽभिरक्षितोऽस्मै परबलनिवृत्त्यर्थमिति तदेव तथोच्यते, इदं पुनरस्मदीयं बलमेतेषां पाण्डवानां पर्याप्तं परिभवे समर्थं भीष्माभिरक्षितं भीमो दुर्बलद्वयो यस्मादस्मै परबलनिवृत्त्यर्थमभिरक्षितस्तस्मादस्माकं न किञ्चिदपि भयकारणमस्तीत्यर्थः ॥ १० ॥

स्वकीयबलस्य भीष्माधिष्ठितत्वेन बलिष्ठत्वमुक्त्वा भीष्मशेषत्वेन तदनुगुणत्वं द्रोणादीनां प्रार्थयते—

**अयनेषु च सर्वेषु यथाभागमवस्थिताः ॥**

**भीष्ममेवाभिरक्षन्तु भवन्तः सर्व एव हि ॥ ११ ॥**

अयनेष्विति । कर्तव्यविशेषद्योती चैशब्दः । समरसमारम्भसमये योधानां यथाप्रधानं युद्धभूमौ पूर्वापरादिदिग्भिर्भागेनावस्थितिस्थानानि नियम्यन्ते तान्यत्रायनान्युच्यन्ते । सेनापतिश्च सर्वसैन्यमधिष्ठाय मध्ये तिष्ठति तेषु सर्वेषु प्रकृतं प्रविभागमप्रत्याख्याय भवानश्वत्थामा कर्णश्चेत्येवमादयो भवन्तः सर्वेऽवस्थिताः सन्तो भीष्ममेव सेनापतिं सर्वतो रक्षन्तु । तस्य हि रक्षणे सर्वमस्मदीयं बलं रक्षितं स्यात्परबलनिवृत्त्यर्थत्वेन तस्यास्माभी रक्षितत्वादित्यर्थः ॥ ११ ॥

तमेवमाचार्यं प्रति संवादं कुर्वन्तं भयाविष्टं राजानं दृष्ट्वा तदभ्यासवतीं पितामहस्तद्बुद्ध्यनुरोधार्थमित्थं कृतवानित्याह—

**तस्य संजनयन्हर्षं कुरुवृद्धः पितामहः ॥**

**सिंहनादं विनद्योच्चैः शङ्खं दध्मौ प्रतापवान् ॥ १२ ॥**

१ ख. ग. ड. च. ज. 'मेन र' । २ ख. ग. ड. ज. 'स्मै नि' । ३ ख. ग. ड. च. ज. तुशब्दः ।

[अ० १५० १३-१७] आनन्दगिरिकृतटीकासंवलितशांकरभाष्यसमेता । १३

तस्येति । राज्ञो दुर्योधनस्य हर्षं बुद्धिगतमुल्लासविशेषं परपरिभवद्वारा स्वकीयवि-  
जयद्वारकं सम्यगुत्पादयन्मयं तदीयमपनिनीषुरुच्चैः सिंहनादं कृत्वा शङ्खमापूरि-  
तवान् । किमिति दुर्योधनस्य हर्षमुत्पादयितुं पितामहो यतते कुरुवृद्धत्वात्तस्य कुरुरा-  
जत्वात्पितामहत्वाच्चास्य दुर्योधनभयापनयार्था प्रवृत्तिरुचिता । तदुपजीवितया तद्वश-  
त्वाच्च तस्य च सिंहनादे शङ्खशब्दे च परेषां हृदयव्यथा संभाव्यते दूरादेवारिनिवहं  
प्रति भयजननलक्षणप्रतापत्वादित्यर्थः ॥ १२ ॥

ततः शङ्खाश्च भेर्यश्च पणवानकगोमुखाः ॥

सहसैवाभ्यहन्यन्त स शब्दस्तुमुलोऽभवत् ॥ १३ ॥

राजाभिप्रायं प्रतीत्य भीष्मप्रवृत्त्यनन्तरं तत्पक्षैस्तैस्तै राजभिः शङ्कादयो बाध-  
विशेषा ऋटिति शब्दवन्तः संपादिताः । स च शङ्कादिप्रयुक्तशब्दस्तुमुलो बहुलं मयं  
परेषां परिघोतयन्नासीदित्याह-तत इति ॥ १३ ॥

ततः श्वेतैर्हयैर्युक्ते महति स्यन्दने स्थितौ ॥

माधवः पाण्डवश्चैव दिव्यौ शङ्खौ प्रदध्मतुः ॥ १४ ॥

एवं दुर्योधनपक्षे प्रवृत्तिमालक्ष्य परिसरवर्तिनां केशवार्जुनौ श्वेतैर्हयैरतिबलपराक्रमैर्युक्ते  
महत्यप्रभृष्ये रथे व्यवस्थितावप्राकृतौ शङ्खौ पूरितवन्तावित्याह-ततः श्वेतैर्हयै  
रिति ॥ १४ ॥

पाञ्चजन्यं हृषीकेशो देवदत्तं धनंजयः ॥

पौण्ड्रं दध्मौ महाशङ्खं भीमकर्मा वृकोदरः ॥ १५ ॥

तयोः शङ्खयोर्दिव्यत्वमेवाऽऽवेदयति—पाञ्चजन्यमिति । केशवार्जुनयोर्युद्धा-  
भिमुख्यं दृष्ट्वा संहृष्टः स्वारस्येन समररसिको भीमसेनोऽपि युद्धाभिमुखोऽभूदित्याह—  
पौण्ड्रमिति ॥ १५ ॥

अनन्तविजयं राजा कुन्तीपुत्रो युधिष्ठिरः ॥

नकुलः सहदेवश्च सुघोषमणिपुष्पकौ ॥ १६ ॥

एतेषामिदृशीं प्रवृत्तिं प्रतीत्य परिपालनावकाशमासाद्य राज्ञो युधिष्ठिरस्यापि  
प्रवृत्तिं दर्शयति—अनन्तेति । ज्यायसां भ्रातृणामनुसरणमावश्यकमिति मत्वा तयो-  
र्यकीयसोभ्रात्रोरपि प्रवृत्तिमाह—नकुल इति ॥ १६ ॥

काश्यश्च परमेष्वासः शिखण्डी च महारथः ॥

धृष्टद्युम्नो विराटश्च सात्यकिश्चापराजितः ॥ १७ ॥



द्रुपदो द्रौपदेयाश्च सर्वशः पृथिवीपते ॥

सौभद्रश्च महाबाहुः शङ्खान्दध्मुः पृथक् पृथक् ॥ १८ ॥

अन्येषामपि तत्पक्षीयाणां राज्ञामैकमत्यं विज्ञापयन्धृतराष्ट्रस्य दुराशां संजयो व्युद-  
स्यति-काश्यश्चेत्यादिना । परमेष्वासादिविशेषणचतुष्टयं प्रत्येकं संबध्यते ॥ १७ ॥ १८ ॥

स घोषो धार्तराष्ट्राणां हृदयानि व्यदारयत् ॥

नभश्च पृथिवीं चैव तुमुलो व्यनुनादयन् ॥ १९ ॥

तैस्तै राजभिः शङ्कानापूरयद्भिरापादितो महान्घोषस्तुमुलोऽतिभैरवो नभश्चान्तरिक्षं  
पृथिवीं च भुवनं लोकत्रयं सर्वमेव विशेषणानुक्रमेण नादयन्नादयुक्तं कुर्वन्धार्त-  
राष्ट्राणां दुर्योधनादीनां हृदयान्यन्तःकरणानि व्यदारयद्विदारितवान् । युज्यते हि तत्प्रे-  
रितशङ्खघोषश्रवणात्रैलोक्याक्रोशे तमुपगृण्वतां तेषां हृदयेषु दोषूयमानत्वं तदाह—  
स घोष इति ॥ १९ ॥

अथ व्यवस्थितान्दृष्ट्वा धार्तराष्ट्रान्कपिध्वजः ॥

प्रवृत्ते शस्त्रसंपाते धनुरुद्यम्य पाण्डवः ॥ २० ॥

हृषीकेशं तदा वाक्यमिदमाह महीपते ॥

अर्जुन उवाच—

सेनयोरुभयोर्मध्ये रथं स्थापय मेऽच्युत ॥ २१ ॥

दुर्योधनादीनां धार्तराष्ट्राणामेवं भयप्राप्तिं प्रदर्श्य पार्थादीनां पाण्डवानां तद्वैपरी-  
त्यमिदानीमुदाहरति—अथेत्यादिना । भीतिप्रत्युपस्थितेरनन्तरं पलायने प्राप्तेऽपि  
वैपरीत्यौद्भव्यवस्थितानप्रचलितानेव परान्प्रत्यक्षेणोपलभ्य हनुमन्तं वानरवरं ध्वजलक्ष-  
णत्वेनाऽऽदायावस्थितोऽर्जुनो भगवन्तमाहेति संबन्धः । किमाहेत्यपेक्षायामिदं वक्ष्यमाणं  
हेतुमद्बचनमित्याह—वाक्यमिदमिति । कस्यामवस्थायामिदमुक्तवानिति तत्राऽऽह—  
प्रवृत्त इति । शस्त्राणामिषुप्रासप्रभृतीनां संपातः समुदायस्तस्मिन्प्रवृत्ते प्रयोगाभि-  
मुखे सतीति यावत् । किं कृत्वा भगवन्तं प्रत्युक्तवानिति तदाह—धनुरिति । मही-  
पतिशब्देन राजा प्रज्ञाचक्षुः संजयेन संबोध्यते । तदेव गाण्डीवधन्वनो वाक्यमनुक्रा-  
मति—सेनयोरिति । उभयोरपि सेनयोः संनिहितयोर्मध्ये मदीयं रथं स्थापयेत्यर्जुनेन  
सारथ्ये सर्वेश्वरो नियुज्यते किं हि भक्तानामशक्यं यद्भगवानपि तन्नियोगमनुतिष्ठति ।  
युक्तं हि भगवतो भक्तपारवश्यम् । अच्युतेतिसंबोधनतया भगवतः स्वरूपं न कदा-  
चिदपि प्रच्युतिं प्राप्नोतीत्युच्यते ॥ २० ॥ २१ ॥

१ ख. ग. च. ज. 'नां तं' । २ क. 'पि धैर्यमुत्पाद्य व्यव' । ३ ख. ग. च. 'त्याद्य व्यव' ।

मध्ये रथं स्थापयेत्युक्तं तदेव रथस्थापनस्थानं निर्धारयति —

यावदेतान्निरीक्षेऽहं योद्धुकामानवस्थितान् ॥

कैर्मया सह योद्धव्यमस्मिन्नरणसमुद्यमे ॥ २२ ॥

यावदिति । एतान्प्रतिपक्षे प्रतिष्ठितान् । भीष्मद्रोणादीनस्माभिः सार्धं योद्धुमपेक्षा-  
वतो यावद्गत्वा निरीक्षितुमहं क्षमः स्यां तावति प्रदेशे रथस्य स्थापनं कर्तव्यमित्यर्थः ।  
किञ्च प्रवृत्ते युद्धप्रारम्भे बहवो राजानोऽर्मुष्यां युद्धभूमावुपलभ्यन्ते तेषां मध्ये कैः सह  
मया योद्धव्यं न हि कचिदपि मम गतिप्रतिहतिरस्तीत्याह—कैर्मयेति ॥ २२ ॥

योत्स्यमानानवेक्षेऽहं य एतेऽत्र समागताः ॥

धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३ ॥

प्रतियोगिनामभावे कथं तव युद्धौत्सुक्यं फलवद्भवेदिति तत्राऽऽह—योत्स्यमा-  
नानिति । ये केचिदेते राजानो नानादेशेभ्योऽत्र कुरुक्षेत्रे समवेतास्तानहं योत्स्यमा-  
नान्परिगृहीतप्रहरणोपायानतितरां सङ्ग्रामसमुत्सुकानुपलभे तेन प्रतियोगिनां बाहुल्य-  
मित्यर्थः । तेषामस्माभिः सह पूर्ववैरामावे कथं प्रतियोगित्वं प्रकल्पयते तत्राऽऽह—  
धार्तराष्ट्रस्येति । धृतराष्ट्रपुत्रस्य दुर्योधनस्य दुर्बुद्धेः स्वरक्षणोपायमप्रतिपद्यमानस्य  
युद्धाय संरम्भं कुर्वतो युद्धे युद्धभूमौ स्थित्वा प्रियं कर्तुमिच्छवो राजानः समागता  
दृश्यन्ते तेन तेषामौपाधिकमस्मत्प्रतियोगित्वमुपपन्नमित्यर्थः ॥ २३ ॥

संजय उवाच—

एवमुक्तो हृषीकेशो गुडाकेशेन भारत ॥

सेनयोरुभयोर्मध्ये स्थापयित्वा रथोत्तमम् ॥ २४ ॥

भीष्मद्रोणप्रमुखतः सर्वेषां च महीक्षिताम् ॥

उवाच पार्थ पश्यैतान्समवेतान्कुरूनिति ॥ २५ ॥

एवमर्जुनेन प्रेरितो भगवानहिंसारूपं धर्ममाश्रित्य प्रायशो युद्धात्तं निवर्तयिष्यतीति  
धृतराष्ट्रस्य मनीषां दूदूषयिषुः संजयो राजानं प्रत्युक्तवानित्याह—संजय इति ।  
भगवतोऽपि भूभारापहारार्थं प्रवृत्तस्यार्जुनाभिप्रायप्रतिपत्तिद्वारेण स्वाभिसंधिं प्रतिलभमा-  
नस्य परोक्तिमनुसृत्य स्वाभिप्रायानुकूलमनुष्ठानमादर्शयति—एवमिति । भीष्मद्रोणा-  
दीनामन्येषां च राज्ञामन्तिके रथं स्थापयित्वा भगवान्किं कृतवानिति तदाह—उवा-

चेति । एतान्भ्यासे वर्तमानान्कुरुन्कुरुवंशप्रसूतान्भवद्भिः सार्धं युद्धार्थं संगतान्पश्य ।  
दृष्ट्वा च यैः सहात्र युयुत्सा तवोपावर्तते तैः साकं युद्धं कुरु । नो खल्वेतेषां शस्त्रा-  
स्त्रशिक्षावतां महीक्षितामुपेक्षोपपद्यते, सारध्ये तु न मनः खेदनीयमित्यर्थः ॥ २४ ॥  
॥ २५ ॥

एवं स्थिते महानधर्मो हिंसेति विपरीतबुद्ध्या युद्धादुपरिरंसा पार्यस्य संप्रवृत्तेति  
कथयति—

तत्रापश्यत्स्थितान्पार्थः पितृनथ पितामहान् ॥  
आचार्यान्मातुलान्भ्रातृन्पुत्रान्पौत्रान्सखींस्तथा ॥  
श्वशुरान्सुहृदश्चैव सेनयोरुभयोरपि ॥ २६ ॥

तत्रेत्यादिना । सप्तम्या भगवदभ्यनुज्ञाने समरसमारम्भाय संवृत्ते सतीत्ये-  
तदुच्यते । सेनयोरुभयोरपि स्थितान्पार्थोऽपश्यदिति संबन्धः । अथशब्दस्तथाश-  
ब्दपर्यायः । श्वशुरा भार्याणां जनयितारः । सुहृदो मित्राणि कृतवर्मप्रभृतयः ॥ २६ ॥

तान्समीक्ष्य स कौन्तेयः सर्वान्बन्धूनवस्थितान् ॥  
कृपया परयाऽऽविष्टो विषीदन्निदमब्रवीत् ॥ २७ ॥

सेनाद्वये व्यवस्थितान्यथोक्त्वात्पितृपितामहादीनालोच्य परमकृपापरवशः सन्नर्जुनो  
भगवन्तमुक्तवानित्याह—तानिति । विषीदन्यथोक्तानां पित्रादीनां हिंसासंरम्भनिब-  
न्धनं विषादमुपतापं कुर्वन्नित्यर्थः ॥ २७ ॥

अर्जुन उवाच—

दृष्ट्वेमं स्वजनं कृष्ण युयुत्सुं समुपस्थितम् ॥  
सीदन्ति मम गात्राणि मुखं च परिशुष्यति ॥ २८ ॥

तदेवेदंशब्दवाच्यं वचनमुदाहरति—दृष्ट्वेति । आत्मीयं बन्धुवर्गं मुद्वेच्छया युद्ध-  
भूमावुपस्थितमुपलभ्य शोकप्रवृत्तिं दर्शयति—सीदन्तीति । देवांशस्यैवार्जुनस्याना-  
त्मविदः स्वपरदेहेष्वात्मात्मीयाभिमानवतस्तत्प्रियस्य युद्धारम्भे तन्मृत्युप्रसङ्गदर्शनशोको  
महानासीदित्यर्थः ॥ २८ ॥

वेपथुश्च शरीरे मे रोमहर्षश्च जायते ॥  
गाण्डीवं स्रंसते हस्तात्त्वंकचैव परिदह्यते ॥ २९ ॥

[अ० १ श्लो० ३०-३९] आनन्दगिरिकृतटीकासंवलितशांकरभाष्यसमेता । १७

अङ्गेषु व्यथा मुखे परिशोषश्चेत्युभयं शोकलिङ्गमुक्तं संप्रति वेपथुप्रभृतीनि भीति-  
लिङ्गान्युपन्यस्यति—वेपथुश्चेति । रोमहर्षो रोम्णां गात्रेषु पुलकितत्वम् ॥ २९ ॥

किंचाधैर्यमपि संवृत्तमित्याह—

न च शक्रोम्यवस्थातुं भ्रमतीव च मे मनः ॥

निमित्तानि च पश्यामि विपरितानि केशव ॥ ३० ॥

न चेति । मोहोऽपि महान्भवतीत्याह—भ्रमतीवेति । विपरीतनिमित्तप्रतीतेरपि  
मोहो भवतीत्याह—निमित्तानीति । तानि विपरीतानि निमित्तानि यानि वामनेत्र-  
स्फुरणादीनि ॥ ३० ॥

न च श्रेयो नु पश्यामि हत्वा स्वजनमाहवे ॥

न काङ्क्षे विजयं कृष्ण न च राज्यं सुखानि च ॥ ३१ ॥

युद्धे स्वजनाहंसया फलानुपलम्भादपि तस्माद्दुपरिरंसा जायत इत्याह—न चेति ।  
प्राप्तानां युयुत्सूनां हिंसया विजयो राज्यं सुखानि च लब्धुं शक्यानीति कुतो युद्धाद्दु-  
परतिरित्याशङ्क्याऽऽह—न काङ्क्षे इति ॥ ३१ ॥

किं नो राज्येन गोविन्द किं भोगैर्जीवितेन वा ॥ ३२ ॥

येषामर्थे काङ्क्षितं नो राज्यं भोगाः सुखानि च ॥

त इमेऽवस्थिता युद्धे प्राणांस्यक्त्वा धनानि च ॥ ३३ ॥

किमिति राज्यादिकं सर्वाकाङ्क्षितत्वान्न काङ्क्ष्यते तेन हि पुत्रभ्रात्रादीनां  
स्वास्थ्यमाधातुं शक्यमित्याशङ्क्याऽऽह—किमिति । राज्यादीनामाक्षेपे हेतुमाह—  
येषामिति ॥ ३२ ॥ ३३ ॥

आचार्याः पितरः पुत्रास्तथैव च पितामहाः ॥

मातुलाः श्वशुराः पौत्राः श्यालाः संबन्धिनस्तथा ॥ ३४ ॥

तानेव विशिनष्टि—आचार्या इति । श्याला भार्याणां भ्रातरो धृष्टद्युम्नप्रभृतयः ॥ ३४ ॥  
वज्येष्वपि स्वराज्यपरिपन्थिष्वाततायिषु कृपाबुद्ध्या स्वधर्माद्युद्धात्पूर्वोक्तमोहादि-  
वशात्प्रच्युतिं प्रदर्शयति—

एतां न हन्तुमिच्छामि घ्नतोऽपि मधुसूदन ॥

अपि त्रैलोक्यराज्यस्य हेतोः किं नु महीकृते ॥ ३५ ॥

एतानिति । जिघांसन्तं जिघांसीयादिति न्यायादेतेषां हिंसा न दोषायेत्याशङ्क्याऽऽह—घ्नतोऽपीति । पृथिवीप्राप्त्यर्थं हि हननमेतेषामिष्यते न च तत्प्राप्तिः समीहितेति कैर्मुक्तिकन्यायेन दर्शयति—अपीति । न हि महदपि त्रैलोक्यलक्षणं राज्यं लब्धुं स्वजनहिंसायै मनो मदीयं सृहयति पृथिवीप्राप्त्यर्थं पुनर्बन्धुवधं न श्रद्धं धामीति किं वक्तव्यमित्यर्थः ॥ ३९ ॥

दुर्योधनादीनां शत्रूणां निग्रहे प्रीतिप्राप्तिसंभवाद्युद्धं कर्तव्यमित्याशङ्क्याऽऽह—

निहत्य धार्तराष्ट्रान्नः का प्रीतिः स्याज्जनार्दन ॥

पापमेवाऽऽश्रयेदस्मान्हत्वैतानाततायिनः ॥ ३६ ॥

निहत्येति । यदि पुनरमी दुर्योधनादयो न निगृह्येरन्भवन्तस्तर्हि तैर्निगृहीता दुःखिताः स्युरित्याशङ्क्याऽऽह—पापमेवेति । यदीमे दुर्योधनादयो निर्दोषानेवास्मानकस्माद्युद्धभूमौ हन्युः, तदैतानग्निदो गरदश्चेत्यादिलक्षणोपेतानाततायिनो निर्दोषस्वजनहिंसाप्रयुक्तं पापं पूर्वमेव पापिनः समाश्रयेदित्यर्थः । अथवा यद्यप्येते भवन्त्याततायिनस्तथाऽप्येतानतिशोच्यान्दुर्योधनादीर्निहसित्वा हिंसाकृतं पापमस्मानेवाऽऽश्रयेदतो नास्माभिरेते हन्तव्या इत्यर्थः । अथवा गुरुभ्रातृमुह्यत्प्रभृतीनेतान्हत्वा वयमाततायिनः स्याम ततश्चैतान्हत्वा तत्कृतं पापमाततायिनोऽस्मानेव समाश्रयेदिति युद्धादुपरमणमस्माकं श्रेयस्करमित्यर्थः ॥ ३६ ॥

फलाभावादनर्थसंभवाच्च परहिंसा न कर्तव्येत्युपसंहरति—

तस्मान्नार्हा वयं हन्तुं धार्तराष्ट्रान्स्वबान्धवान् ॥

स्वजनं हि कथं हत्वा सुखिनः स्याम माधव ॥ ३७ ॥

तस्मादिति । किंच राज्यसुखमुद्दिश्य युद्धमुपक्रम्यते न च स्वजनपरिक्षये सुखमुपपद्यते तेन न कर्तव्यं युद्धमित्याह—स्वजनं हीति ॥ ३७ ॥

कथं तर्हि परेषां कुलक्षये स्वजनहिंसायां च प्रवृत्तिस्तत्राऽऽह—

यद्यप्येते न पश्यन्ति लोभोपहतचेतसः ॥

कुलक्षयकृतं दोषं मित्रद्रोहे च पातकम् ॥ ३८ ॥

यद्यपीति । लोभोपहतबुद्धित्वात्तेषां कुलक्षयादिप्रयुक्तदोषप्रतीत्यभावात्प्रवृत्तिविक्षम्भः संभवतीत्यर्थः ॥ ३८ ॥

परेषामिवास्माकमपि प्रवृत्तिविक्रमः संभवेदिति चेन्नेत्याह—

कथं न ज्ञेयमस्माभिः पापादस्मान्निवर्तितुम् ॥

कुलक्षयकृतं दोषं प्रपश्यद्भिर्जनार्दन ॥ ३९ ॥

कथमिति । कुलक्षये मित्रद्रोहे च दोषं प्रपश्यद्भिस्समाभिस्तद्दोषशब्दितं पापं कथं न ज्ञातव्यं तदज्ञाने तत्परिहारसंभवादतोऽस्मात्पापान्निवृत्त्यर्थं तज्ज्ञानमपेक्षितमिति पापपरिहारार्थिनामस्माकं न युक्ता युद्धे प्रवृत्तिरित्यर्थः ॥ ३९ ॥

कोऽसौ कुलक्षये दोषो यद्दर्शनाद्युष्माकं युद्धादुपरतिरपेक्ष्यते तत्राऽऽह—

कुलक्षये प्रणश्यन्ति कुलधर्माः सनातनाः ॥

धर्मे नष्टे कुलं कृत्स्नमधर्मोऽभिभवत्युत ॥ ४० ॥

कुलेति । कुलस्य हि क्षये कुलसंबन्धिनश्चिरंतना धर्मास्तत्तदग्निहोत्रादिक्रिया-  
साध्या नाशमुपयान्ति कर्तुरभावादित्यर्थः । धर्मनाशोऽपि किं स्यादिति चेत्तत्राऽऽह—  
धर्म इति । कुलप्रयुक्ते धर्मे कुलनाशादेव नष्टे कुलक्षयकरस्य कुलं परिशिष्टमखिलमपि  
तदीयोऽधर्मोऽभिभवत्यधर्मभूयिष्ठं तस्य कुलं भवतीत्यर्थः ॥ ४० ॥

कुलक्षयकृतोऽवशिष्टकुलस्याधर्मप्रवणत्वे को दोषः स्यादिति तत्राऽऽह—

अधर्माभिभवात्कृष्ण प्रदुष्यन्ति कुलस्त्रियः ॥

स्त्रीषु दुष्टासु वाष्ण्येय जायते वर्णसंकरः ॥ ४१ ॥

अधर्मेति । पापप्रचुरे कुले प्रसूतानां स्त्रीणां प्रदुष्टत्वे किं दुष्यति तत्राऽऽह—  
स्त्रीष्विति ॥ ४१ ॥

वर्णसंकरस्य दोषपर्यवसायितामादर्शयति—

संकरो नरकार्यैव कुलघ्नानां कुलस्य च ॥

पतन्ति पितरो ह्येषां लुप्तपिण्डोदकक्रियाः ॥ ४२ ॥

संकर इति । कुलक्षयकराणां दोषान्तरं समुच्चिनोति—पतन्तीति । कुलक्षयकृतां  
पितरो निरयगामिनो भवन्तीत्यत्र हेतुमाह—लुप्तेति । पुत्रादीनां कर्तृणामभावाल्लुप्ता  
पिण्डस्योदकस्य च क्रिया येषां ते तथा, ततश्च प्रेतत्वपरावृत्तिकारणाभावान्नरकपतन-  
मेवाऽऽवश्यकमापतेदित्यर्थः ॥ ४२ ॥

दोषैरेतैः कुलघ्नानां वर्णसंकरकारकैः ॥

उत्साद्यन्ते जातिधर्माः कुलधर्माश्च शाश्वताः ॥ ४३ ॥

कुलक्षयकृतामेतैरुदाहृतैर्दोषैर्वर्णसंकरहेतुभिर्जातिप्रयुक्ता वंशप्रयुक्ताश्च धर्माः सर्वे समुत्साद्यन्ते तेन कुलक्षयकारणाद्यद्वादुपरतिरेव श्रेयसीत्याह—दोषैरिति ॥ ४२ ॥

उत्सन्नकुलधर्माणां मनुष्याणां जनार्दन ॥

नरके नियतं वासो भवतीत्यनुशुश्रुम ॥ ४४ ॥

किंच जातिधर्मेषु कुलधर्मेषु चोत्सन्नेषु तत्तद्धर्मवर्जितानां मनुष्याणामनधिकृतानां नरकपतनध्रौव्यादनर्थकरमिदमेव हेयमित्याह—उत्सन्नेति । यथोक्तानां मनुष्याणां नरकपातस्याऽऽवश्यकत्वे प्रमाणमाह—इत्यनुशुश्रुमेति ॥ ४४ ॥

अहो बत महत्पापं कर्तुं व्यवसिता वयम् ॥

यद्राज्यसुखलोभेन हन्तुं स्वजनमुद्यताः ॥ ४५ ॥

राज्यप्राप्तिप्रयुक्तमुखोपभोगलुब्धतया स्वजनहिंसायां प्रवृत्तिरस्माकं गुणदोषविभाग-विज्ञानैवतामतिकष्टेति परिभ्रष्टहृदयः सन्नाह—अहो बतेति ॥ ४५ ॥

यद्येवं युद्धे विमुखः सन्परपरिभवप्रतीकाररहितो वर्तेथास्तर्हि त्वां शस्त्रपरिग्रह-रहितं शत्रुं शस्त्रपाणयो धार्तराष्ट्रा निगृह्णीयुरित्याशङ्क्याऽऽह—

यदि मामप्रतीकारमशस्त्रं शस्त्रपाणयः ॥

धार्तराष्ट्रा रणे हन्युस्तन्मे क्षेमतरं भवेत् ॥ ४६ ॥

यदीति । प्राणनाशनादपि प्रकृष्टो धर्मः प्राणभृतामर्हिसेति भावः ॥ ४६ ॥

संजय उवाच—

एवमुक्त्वाऽर्जुनः संख्ये रथोपस्थ उपाविशत् ॥

विमृज्य सशरं चापं शोकसंविग्नमानसः ॥ ४७ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीमद्भगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादेऽर्जुनविषादयोगो

नाम प्रथमोऽध्यायः ॥ १ ॥

यथोक्तमर्जुनस्य वृत्तान्तं संजयो धृतराष्ट्रं राजानं प्रति प्रवेदितवांस्तमेव प्रवेदनप्रकारं दर्शयति—एवमिति । प्रदर्शितेन प्रकारेण भगवन्तं प्रति विज्ञापनं कृत्वा शोकमोहाभ्यां

परिभूतमानसः सन्नर्जुनः संख्ये युद्धमध्ये शरेण सहितं गाण्डीवं त्यक्त्वा न घोस्त्र्येऽ-  
हमिति ब्रुवन्मध्ये रथस्य संन्यासमेव श्रेयस्करं मत्वोपविष्टवानित्यर्थः ॥ ४७ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने प्रथमोऽध्यायः ॥ १ ॥

## अथ द्वितीयोऽध्यायः ।

अहिंसा परमो धर्मो भिक्षाशनं चेत्येवंलक्षणया बुद्ध्या युद्धवैमुख्यमर्जुनस्य श्रुत्वा  
स्वपुत्राणां राज्यैश्वर्यमप्रचलितमवधार्य स्वस्थहृदयं धृतराष्ट्रं दृष्ट्वा तस्य दुराशामपनेष्या-  
मीति मनीषया संजयस्तं प्रत्युक्तवानित्याह—

संजय उवाच—

तं तथा कृपयाऽऽविष्टमश्रुपूर्णाकुलेक्षणम् ॥

विषीदन्तमिदं वाक्यमुवाच मधुसूदनः ॥ १ ॥

संजय इति । परमेश्वरेण स्मर्यमाणोऽपि कृत्याकृत्ये सहसा नार्जुनः सस्मार  
विपर्ययप्रयुक्तस्य शोकस्य दृढतरमोहेहेतुत्वात्तथाऽपि तं भगवान्नोपेक्षितवानित्याह—

तं तथेति । तं प्रकृतं पार्थ तथा स्वजनमरणप्रसङ्गदर्शनेन कृपया करुणयाऽऽविष्ट-  
मधिष्ठितमश्रुभिः पूर्णं समाकुले चेक्षणे यस्य तमश्रुव्याप्ततरलाक्षं विषीदन्तं शोचन्तमिदं  
वक्ष्यमाणं वाक्यं सोपपत्तिकं वचनं मधुनामानमसुरं सूदितवानिति मधुसूदनो भगवा-  
नुक्तवान् तु यथोक्तमर्जुनमुपेक्षितवानित्यर्थः ॥ १ ॥

इति तद्वाक्यमित्यपेक्षायामाह—

श्री भगवानुवाच—

कुतस्त्वा कश्मलमिदं विषमे समुपस्थितम् ॥

अनार्यजुष्टमस्वर्ग्यमकीर्तिकरमर्जुन ॥ २ ॥

श्रीभगवानिति । कुतो हेतोस्त्वा त्वां सर्वक्षत्रियप्रवरं कश्मलं मलिनं शिष्टगर्हितं  
युद्धात्पराङ्मुखत्वं विषमे सभयस्थाने समुपस्थितं प्राप्तमनार्यैः शास्त्रार्थमविद्वद्भिर्जुष्टं  
सेवितमस्वर्ग्यं स्वर्गानर्हं प्रत्यवायकारणमिह चाकीर्तिकरमयशैस्करमर्जुननाम्ना प्रख्यातस्य  
तव नैतद्युक्तमित्यर्थः ॥ २ ॥



पुनरपि भगवानर्जुनं प्रत्याह—

क्लैब्यं मा स्म गमः पार्थ नैतत्त्वय्युपपद्यते ॥

क्षुद्रं हृदयदौर्बल्यं त्यक्त्वोत्तिष्ठ परंतप ॥ ३ ॥

क्लैब्यमिति । क्लैब्यं क्लीबभावमधैर्यं मा स्म गमो मा गा हे पार्थ पृथातनय । न हि त्वयि महेश्वरेणापि कृताहवे प्रख्यातपौरुषे महामहिमन्येतदुपपद्यते क्षुद्रं क्षुद्रत्व-कारणं हृदयदौर्बल्यं मनसो दुर्बलत्वमधैर्यं त्यक्त्वोत्तिष्ठ युद्धायोपक्रमं कुरु हे परंतप परं शत्रुं तापयतीति तथा संबोध्यते ॥ ३ ॥

अर्जुन उवाच—

कथं भीष्ममहं संख्ये द्रोणं च मधुसूदन ॥

इषुभिः प्रतियोत्स्यामि पूजार्हावरिसूदन ॥ ४ ॥

एवं भगवता प्रतिबोध्यमानोऽपि शोकाभिभूतचेतस्त्वादप्रतिबुध्यमानः सञ्जर्जुनः स्वा-भिप्रायमेव प्रकृतं भगवन्तं प्रत्युक्तवान्—कथमित्यादिना । भीष्मं पितामहं द्रोणं चाऽऽचार्यं संख्ये रणे हे मधुसूदन, इषुभिः सायकैस्तौ कथं प्रतियोत्स्यामि प्रतियोत्स्ये, तौ हि पूजाहौं कुसुमादिभिरर्चनयोग्यौ, हेऽरिसूदन सर्वानिवारीनयत्नेन सूदितवानिति भगवानेवं संबोध्यते ॥ ४ ॥

राज्ञां धर्मोऽपि युद्धे गुर्वादिवधे वृत्तिमात्रफलत्वं गृहीत्वा पापमारोप्य ब्रूते—

गुरुनहत्वा हि महानुभावा-

ञ्श्रेयो भोक्तुं भैक्षमपीह लोके ॥

हत्वार्थकामांस्तु गुरुनिहैव

भुञ्जीय भोगान् रुधिरप्रदिग्धान् ॥ ५ ॥

गुरुनिति । गुरु-भीष्मद्रोणादीन्भ्रात्रादींश्चात्र प्राप्तानर्हिसित्वा महानुभावान्महामा-हात्म्याञ्श्रुताभ्ययनसंपन्नाञ्श्रेयः प्रशस्यतरं युक्तं भोक्तुमभ्यवहर्तुं भैक्षं भिक्षाणां समूहं भिक्षाशनं नृपादीनां निषिद्धमपीह लोके व्यवहारभूमौ । न हि गुर्वादिर्हिसया राज्यभोगोऽपेक्ष्यते । किं च हत्वा गुर्वादीनर्थकामानेव भुञ्जीय न भोक्षमनुभवेयमिहैव भोगो न स्वर्गं । अर्थकामानेव विशिनष्टि—भोगानिति । भुज्यन्त इति भोगास्तान् रुधि-रप्रदिग्धाऽऽहितलिप्तानिवात्यन्तगर्हितानतो भोगान्गुरुवधादिसाध्यान्परित्यज्य भिक्षाशन-मेव युक्तमित्यर्थः ॥ ५ ॥

सन्नियाणां स्वधर्मत्वाद्युद्धमेव श्रेयस्करमित्याशङ्क्याऽऽह—

न चैतद्विद्मः कतरन्नो गरीयो  
यद्वा जयेम यदि वा नो जयेयुः ॥  
यानेव हत्वा न जिजीविषाम-  
स्तेऽवस्थिताः प्रमुखे धार्तराष्ट्राः ॥ ६ ॥

न चैतदिति । एतदपि न जानीमो मैशयुद्धयोः कतरन्नोऽस्माकं गरीयः श्रेष्ठं किं भैक्षं हिंसाशून्यत्वादुत युद्धं स्ववृत्तित्वादिति । संदिग्धा च जयस्थितिः । किं साम्य-मेवोभयेषां यद्वा वयं जयेमातिशयीमहि यदि वा नोऽस्मान्धार्तराष्ट्रा दुर्योधनादयो जयेयुः । जातोऽपि जयो न फलवान्यतो यान्वन्धून्हत्वा न जिजीविषामो जीवितुं नेच्छामस्त एवावस्थिताः प्रमुखे संमुखे धार्तराष्ट्रा धृतराष्ट्रस्यापत्यानि तस्मान्नैक्षाद्युद्धस्य श्रेष्ठत्वं न सिद्धमित्यर्थः ॥ ६ ॥

समधिगतसंसारदोषजातस्यातितरां निर्विण्णस्य मुमुक्षोरुपसन्नस्याऽऽत्मोपदेशसंग्रह-णेऽधिकारं सूचयति—

कार्पण्यदोषोपहतस्वभावः  
पृच्छामि त्वां धर्मसंमूढचेताः ॥  
यच्छ्रेयः स्यान्निश्चितं ब्रूहि तन्मे  
शिष्यस्तेऽहं शाधि मां त्वां प्रपन्नम् ॥ ७ ॥

कार्पण्येति । योऽरुपां स्वल्पामपि स्वक्षतिं न क्षमते स कृपणस्तद्विधत्वादखिलोऽनात्म-विदप्राप्तपरमपुरुषार्थतया कृपणो भवति “यो वा एतदक्षरं गार्ग्यविदित्वाऽस्माह्लोका-त्प्रैति स कृपणः” इति श्रुतेः । तस्य भावः कार्पण्यं दैन्यं तेन दोषेणोपहतो दूषितः स्वभावश्चित्तमस्येति विग्रहः । सोऽहं पृच्छाम्यनुयुञ्जे त्वा त्वां धर्मसंमूढचेता धर्मो धार-यतीति परं ब्रह्म तस्मिन्संमूढमविवेकतां गतं चेतो यस्य ममेति तथाऽहमुक्तः । किं पृच्छसि, यन्निश्चितमैकान्तिकमनापेक्षिकं श्रेयः स्यान्न रोगनिवृत्तिवदनैकान्तिकमनात्य-न्तिकं स्वर्गवदापेक्षिकं वा तन्निःश्रेयसं मे मद्ब्रूहि नापुत्रायाशिष्यायेति निषेधान्न प्रवक्तव्यमिति मा मंस्था यतः शिष्यस्तेऽहं भवाभि । शाध्यनुशाधि मां निःश्रेयसं त्वामहं प्रपन्नोऽस्मि ॥ ७ ॥

कुतो निःश्रेयसमेवेच्छसि तत्राऽऽह—

न हि प्रपश्यामि ममापनुद्या-  
द्यच्छोकमुच्छोषणमिन्द्रियाणाम् ॥

अवाप्य भूमावसपत्नमृद्धं

राज्यं सुराणामपि चाऽऽधिपत्यम् ॥ ८ ॥

न हीति । यस्मान्न प्रपश्यामि । किं न पश्यसि । ममापनुद्यादपनयेद्यच्छोकमुच्छोषणं प्रतपनमिन्द्रियाणां तन्न पश्यामि । ननु शत्रून्निहत्य राज्ये प्राप्ते शोकनिवृत्तिस्ते भविष्यति नेत्याह—अवाप्येति । भविष्यमानः सपत्नः शत्रुर्यस्य तद्दृढं राज्यं राज्ञः कर्म प्रजारक्षणप्रशासनादि तदिदमस्यां भूमाववाप्यापि शोकापनयकारणं न पश्यामीत्यर्थः । तर्हि देवेन्द्रत्वादिप्रोप्त्या शोकापनयस्ते भविष्यति नेत्याह—सुराणामपीति । तेषामाधिपत्यमधिपतित्वं स्वाम्यमिन्द्रत्वं ब्रह्मत्वं वा तदवाप्यापि मम शोको नौपर्गेच्छेदित्यर्थः ॥ ८ ॥

संजय उवाच—

एवमुक्त्वा हृषीकेशं गुडाकेशः परंतपः ॥

न योत्स्य इति गोविन्दमुक्त्वा तूष्णीं बभूव ह ॥९॥

एवमर्जुनेन स्वाभिप्रायं भगवन्तं प्रति प्रकाशितं संजयो राजानमावेदितवानित्याह—संजय इति । एवं प्रागुक्तप्रकारेण भगवन्तं प्रत्युक्त्वा परंतपोऽर्जुनो न योत्स्ये न संप्रहरिष्येऽत्यन्तासह्यशोकप्रसङ्गादिति गोविन्दमुक्त्वा तूष्णीमब्रुवन्बभूव ह किलेत्यर्थः ॥ ९ ॥

तमुवाच हृषीकेशः प्रहसन्निव भारत ॥

सेनयोरुभयोर्मध्ये विषीदन्तमिदं वचः ॥ १० ॥

तमर्जुनं सेनयोर्वाहिन्योरुभयोर्मध्ये विषीदन्तं विषादं कुर्वन्तमतिदुःखितं शोकमोहाभ्यामभिभूतं स्वधर्मात्प्रच्युतप्रायं प्रतीत्य प्रहसन्नवोपहासं कुर्वन्निव तदाश्वासार्थं हे भारत भरतान्वयेत्येवं संबोध्य भगवानिदं प्रश्नोत्तरं निःश्रेयसाधिगमसाधनं वचनमुचि-वानित्याह—तमुवाचेति ॥ १० ॥

श्रीभगवानुवाच—

तदेव वचनमुदाहरति—श्रीभगवानिति ।

‘दृष्ट्वा तु पाण्डवानीकम्’ इत्यारभ्य ‘न योत्स्य इति गोविन्द-  
मुक्त्वा तूष्णीं बभूव ह’ इत्येतदन्तः प्राणिनां शोकमोहादिसं-  
सारबीजदौषोद्भवकारणप्रदर्शनार्थत्वेन व्याख्येयो ग्रन्थः ।

अतीतसंदर्भस्येत्थमक्षरोत्थमर्थं विवक्षित्वा तस्मिन्नेव वाक्यविभागमवगमयति—दृष्ट्वा  
त्विति । ‘धर्मक्षेत्रे कुरुक्षेत्रे’ इत्यादिराद्यश्लोकस्तावदेकं वाक्यं शास्त्रस्य कथासंबन्ध-  
परत्वेन पर्यवसानात्, दृष्ट्वेत्यारभ्य यावत्तूष्णीं बभूव हेति तावच्चैकं वाक्यम्, इत आरभ्य  
‘इदं वचः’ इत्येतदन्तो ग्रन्थो भवत्यपरं वाक्यमिति विभागः । नन्वाद्यश्लोकस्य युक्त-  
मेकवाक्यत्वं प्रकृतशास्त्रस्य महाभारतेऽवतारावद्योतित्वादान्तिमस्यापि संभवत्येकवाक्य-  
त्वमर्जुनाश्वार्थतया प्रवृत्तत्वात्तन्मध्यमस्य तु कथमेकवाक्यत्वमित्याशङ्क्यार्थैकत्वादि-  
त्याह—प्राणिनामिति । शोको मानसस्तापो मोहो विवेकाभावः । आदिशब्दस्तदवा-  
न्तरभेदार्थः । स एव संसारस्य दुःखात्मनो बीजभूतो दोषस्तस्योद्भवे कारणमहंकारो  
ममकारस्तद्धेतुरविद्या च तत्प्रदर्शनार्थत्वेनेति योजना ।

तथा ह्यर्जुनेन राज्यगुरुपुत्रमित्रसुहृत्स्वजनसंबन्धिवान्धवेष्वहमेषां  
ममैत इत्येवंप्रत्ययनिमित्तस्त्रेहविच्छेदादिनिमित्तावात्मनः शोक-  
मोहौ प्रदर्शितौ ‘कथं भीष्ममहं संख्ये’ इत्यादिना । शोकमोहाभ्यां  
ह्यभिभूतविवेकविज्ञानः स्वत एव क्षत्रधर्मं युद्धे प्रवृत्तोऽपि तस्मा-  
द्युद्धादुपरराम । परधर्मं च भिक्षाजीवनादिकं कर्तुं प्रवृत्ते ।

संगृहीतमर्थं विवृणोति—तथा हीति । राज्यं राज्ञः कर्म परिपालनादि । पूजार्हा  
गुरवो भीष्मद्रोणादयः । पुत्राः स्वयमुत्पादिताः सौभद्रादयः । संबन्धान्तरमन्तरेण  
ज्ञेहगोचरा गुरुपुत्रप्रभृतयो मित्रशब्देनोच्यन्ते । उपकारनिरपेक्षतया स्वयमुपकारिणो  
हृदयानुरागभाजो भगवत्प्रमुखाः सुहृदः । स्वजना ज्ञातयो दुर्योधनादयः । संबन्धिनः  
श्वशुरश्यालप्रभृतयो द्रुपदभृष्टद्युम्नादयः । परम्परया पितृपितामहादिष्वनुरागभाजो  
राजानो बान्धवास्तेषु यथोक्तं प्रत्ययं निमित्तीकृत्य यः ज्ञेहो यश्च तैः सह विच्छेदो  
यश्च तेषामुपघाते पातकं या च लोकगर्हा सर्वं तन्निमित्तं ययोरात्मनः शोकमोहयो-  
स्तावेतौ संसारबीजभूतौ कथमित्यादिना दर्शितावित्यर्थः । कथं पुनरनयोः संसारबी-  
जयोरर्जुने संभावनोपपद्यते न हि प्रथितमहामहिम्नो विवेकविज्ञानवतः स्वधर्मं प्रवृत्तस्य  
तस्य शोकमोहावनर्हेतू संभावितावित्याशङ्क्य विवेकतिरस्कारेण तयोर्विहिताकरणप्रति-  
षिद्धाचरणकारणत्वादनर्थाधायकयोरस्ति तस्मिन्संभावनेत्याह—शोकमोहाभ्यामिति ।

१ ख. ग. घ. च. झ. ‘भ्य यावन्न यो’ । २ क. च. ‘रदुःखबी’ । ३ क. घ. च. ‘जमूतदो’ ।  
४ क. घ. च. ‘णहेतुप्र’ । ५ ख. ग. ‘त्याद्यारभ्याऽऽद्य’ । ६ ज. ‘त्याद्य’ । ७ क. ‘ससंतापो’ । ८ क.  
‘वंप्रान्तिप्र’ । ९ क. ‘त्राः स्वेनोत्पा’ । १० ख. ग. ड. ज. ‘स्तावनेन सं’ ।

भिक्षया जीवनं प्राणधारणम् । आदिशब्दादशेषकर्मसंन्यासलक्षणं पारित्राज्यमात्मा-  
भिध्यानमित्यादि गृह्यते ।

तथा च सर्वप्राणिनां शोकमोहादिदोषाविष्टचेतसां स्वभावत एव  
स्वधर्मपरित्यागः प्रतिषिद्धसेवा च स्यात् । स्वधर्मे प्रवृत्तानामपि तेषां  
वाङ्मनःकायादीनां प्रवृत्तिः फलाभिसंधिपूर्विकैव साहंकारा च भवति ।  
तत्रैवं सति धर्माधर्मोपचयादिष्टानिष्टजन्मसुखदुःखसंप्राप्तिलक्षणः संसा-  
रोऽनुपरतो भवतीत्यतः संसारबीजभूतौ शोकमोहौ । तयोश्च सर्वकर्मसं-  
न्यासपूर्वकादात्मज्ञानान्मान्यतो निवृत्तिरिति तदुपदिदिक्षुः सर्वलोकानु-  
ग्रहार्थमर्जुनं निमिचीकृत्याऽऽह भगवान्वासुदेवः—अशोच्यानित्यादि ।

किं चार्जुने दृश्यमानौ शोकमोहौ संसारबीजं शोकमोहत्वादस्मदादिनिष्ठशोकमोह-  
वदित्युपलब्धौ शोकमोहौ प्रत्येकं पक्षीकृत्यानुमातव्यमित्याह—तथा चेति<sup>१</sup> । शोक-  
मोहादीत्यादिशब्देन मिथ्याभिमानस्मेर्हर्गर्हादयो गृह्यन्ते स्वभावतश्चित्तदोषसामर्थ्यादि-  
त्यर्थः । अस्मदादीनामपि स्वधर्मे प्रवृत्तानां विहिताकरणत्वाद्यभावात् शोकादेः  
संसारबीजतेति दृष्टान्तस्य साध्यविकलतेति चेत्त्राऽऽह—स्वधर्म इति । कायादीना-  
मित्यादिशब्दादवशिष्टानीन्द्रियाण्यादीयन्ते । फलाभिसंधिस्तद्विषयोऽभिज्ञापः । कर्तृ-  
त्वभोक्तृत्वामिमानोऽहंकारः । प्रागुक्तप्रकारेण वागादिव्यापारे सति किं सिध्यति  
तत्राऽऽह—तत्रेति । शुभकर्मानुष्ठानेन धर्मोपचयादिष्टं देवादिजन्म ततः सुखप्राप्तिः,  
अशुभकर्मानुष्ठानेनाधर्मोपचयादिनिष्टं तिर्थगादिजन्म ततो दुःखप्राप्तिः, व्यामिश्रकर्मा-  
नुष्ठानादुभयानां धर्माधर्माभ्यां मनुष्यजन्म ततः सुखदुःखे भवतः, एवमात्मकः संसारः  
संततो वर्तत इत्यर्थः । अर्जुनस्यान्येषां च शोकमोहयोः संसारबीजत्वमुपपादितमुपसं-  
हरति—इत्यत इति । तदेवं प्रथमाध्यायस्य द्वितीयाध्यायैकदेशसहितस्याऽऽत्माज्ञानो-  
त्थनिवर्तनीयशोकमोहाख्यसंसारबीजप्रदर्शनपरत्वं दर्शयित्वा वक्ष्यमाणसंदर्भस्य सहे-  
तुंसंसारनिवर्तकसम्यग्ज्ञानोपदेशो तात्पर्यं दर्शयति—तयोश्चेति । तद्यथोक्तं ज्ञान-  
मुपदिदिक्षुरुपदेष्टुमिच्छन्भगवानाहेति संबन्धः । सर्वलोकानुग्रहार्थं यथोक्तं ज्ञानं  
भगवानुपदिदिक्षतीत्युक्तमर्जुनं प्रत्येवोपदेशादित्याशङ्क्याऽऽह—अर्जुनमिति । न  
हि तस्यामवस्थायामर्जुनस्य भगवता यथोक्तं ज्ञानमुपदेष्टुमिष्टं किंतु स्वधर्मानुष्ठानाद्बु-  
द्धिशुद्ध्युत्तरकालमित्यभिप्रेत्योक्तम्—निमिचीकृत्येति ।

१ क. ख. ग. 'दुःखादिप्रा' । झ. 'दुःखादिसंप्रा' । २ ख. ग. घ. झ. ससंन्यासादा' । ३ ख.  
ग. ङ. च. ज. 'ति मो' । ४ ख. ग. 'हप्रहाद' । ड. ज. 'हगृहाद' । ५ ख. ग. च. 'ने ध' ।  
६ च. 'ने पाध' । ७ क. च. 'तुकसं' ।

तत्र केचिदाहुः, सर्वकर्मसंन्यासपूर्वकादात्मज्ञाननिष्ठामात्रादेव केवलात्कैवल्यं न प्राप्यत एव किं तर्ह्यभिहोत्रादिश्रौतस्मार्तकर्मसहिताऽज्ञानात्कैवल्यप्राप्तिरिति सर्वासु गीतासु निश्चितोऽर्थ इति । ज्ञापकं चाऽऽहुरस्यार्थस्य — ‘अथ चेत्स्वमिमं धर्म्यं सङ्गमं न करिष्यसि’ ‘कर्मण्येवाधिकारस्ते’ ‘कुरु कर्मैव तस्मात्स्वम्’ इत्यादि ।

सर्वकर्मसंन्यासपूर्वकादात्मज्ञानादेव केवलात्कैवल्यप्राप्तिरिति गीताशास्त्रार्थः स्वाभिप्रेतो व्याख्यातः संप्रति वृत्तिकृतामभिप्रेतं निरसितुमनुवदति—तत्रेति । निर्धारितः शास्त्रार्थः सतिसप्तम्या परामृश्यते । तेषामुक्तिमेव विवृण्वन्नादौ सैद्धान्तिकमभ्युपगमं प्रत्यादिशति—सर्वकर्मैति । वैदिकेन कर्मणा समुच्चयं व्युत्सितुं मात्रपदम्, स्मार्तेन कर्मणा समुच्चयं निरसितुमवधारणम् । अभ्याससंबन्धं धुनीते—केवलादिति । नैवेत्येवकारः संबध्यते । केन तर्हि प्रकारेण ज्ञानं कैवल्यप्राप्तिकारणमित्याशङ्क्याऽऽह— किं तर्हीति । किं तर्भे प्रापकमित्याशङ्क्येदमेव शास्त्रमित्याह—इति सर्वास्विति । यथा प्रयानानुयागाद्युपकृतमेव दर्शपू(पौ)र्णमासादि स्वर्गसाधनं तथा श्रौतस्मार्तकर्मोपकृतमेव ब्रह्मज्ञानं कैवल्यं साधयति । विमतं सेतिकर्तव्यताकमेव स्वफलसाधकं करणत्वाद्दर्शपौर्णमासादिवत् । तदेवं ज्ञानकर्मसमुच्चयपरं शास्त्रमित्यर्थः । इतिपदमाहुरित्यनेन पूर्वेण संबध्यते । पौर्वापर्यपर्यालोचनायां शास्त्रस्य समुच्चयपरत्वं न निर्धारितमित्याशङ्क्याऽऽह—ज्ञापकं चेति । न केवलं ज्ञानं मुक्तिहेतुरपि तु समुच्चितमित्यस्यार्थस्य स्वधर्माननुष्ठाने पापप्राप्तिवचनसामर्थ्यलक्षणं लिङ्गं गमकमित्यर्थः । शास्त्रस्य समुच्चयपरत्वे लिङ्गवद्वाक्यमपि प्रमाणमित्याह—कर्मण्येवेति । तत्रैव वाक्यान्तरमुदाहरति—कुरु कर्मैति ।

हिंसादियुक्तत्वाद्द्वैदिकं कर्माधर्मायेतीयमप्याशङ्का न कार्या, कथं क्षात्रं कर्म युद्धलक्षणं गुरुभ्रातृपुत्रादिहिंसालक्षणमत्यन्तक्रूरमपि स्वधर्म इति कृत्वा नाधर्माय, तदकरणे च ‘ततः स्वधर्मं कीर्तिं च हित्वा पापमवाप्स्यासि’ इति ब्रुवता यावज्जीवादिभ्रुतिचोदितांर्नां पश्वादिहिंसालक्षणानां च कर्मणां प्रागेव नाधर्मत्वमिति सुनिश्चितमुक्तं भवतीति ।

ननु ‘न हिंस्यात्सर्वा भूतानि’ इत्यादिना प्रतिषिद्धत्वेन हिंसादेरनर्थहेतुत्वावगमात्तदुपेतं वैदिकं कर्माधर्मायेति नानुष्ठातुं शक्यते । तथा च तस्य मोक्षे ज्ञानेन समु-

१ ख. ग. ङ. ज. ‘ज्ञार्थेधाभि’ । २ ख. ग. ‘भिमतं नि’ । ङ. ज. ‘भिमतं मतं नि’ । ३ ङ. ज. अज्ञानाभ्यां । च. अज्ञानसं । ४ क. ‘त्र प्रमाप’ । ५ ख. ग. ‘सादिल’ । ६ ख. ग. ‘रतरम’ । ७ ख. ग. ‘तानासश्चमेधाधिकानां प’ । ८ क. ‘नां स्वकर्मणां प’ । ९ क. ‘स्य स्पेक्षणा’ ।

च्चयो न सिध्यतीति सांख्यमतमाशङ्क्य परिहरति—हिंसादीति । आदिशब्दादुच्छि-  
ष्टभक्षणं गृह्यते । यथोक्ताशङ्का न कर्तव्येत्यत्राऽऽकाङ्क्षापूर्वकं हेतुमाह—कथमि-  
त्यादिना । स्वशब्देन क्षत्रियो विवक्ष्यते । युद्धाकरणे क्षत्रियस्य प्रत्यवायश्रवणात्तस्य  
तं प्रति नित्यत्वेनावश्यकर्तव्यत्वप्रतीतेर्गुर्वादिहिंसायुक्तमतिक्रूरमपि कर्म नाधर्मायेति  
हेत्वन्तरमाह—तदकरणे चेति । आचार्यादिहिंसायुक्तमतिक्रूरमपि युद्धं नाधर्मायेति  
ब्रुवता भगवता श्रौतानां हिंसादियुक्तानामपि कर्मणां दूरतो नाधर्मत्वमिति स्पष्टमुप-  
दिष्टं भवति । सामान्यशास्त्रस्य व्यर्थहिंसानिषेधार्थत्वात्क्रतुविषये चोदितहिंसाया-  
स्तदविषयत्वात्कृतो वैदिककर्मानुष्ठानानुपपत्तिरित्यर्थः । ज्ञानकर्मसमुच्चयात्कैवल्यासिद्धि-  
रित्युपसंहर्तुमितिशब्दः ।

तदसत्, ज्ञानकर्मनिष्ठयोर्विभागवचनाद्बुद्धिद्वयाश्रययोरशोच्यानित्या-  
दिनां भगवता यावत् 'स्वधर्ममपि चावेक्ष्य' इत्येतदन्तेन ग्रन्थेन यत्प-  
रमार्थात्मतत्त्वनिरूपणं कृतं तत्सांख्यं तद्विषया बुद्धिरात्मनो जन्मा-  
दिषट्प्रविक्रियाभावादकर्ताऽऽत्मेति प्रकरणार्थनिरूपणाद्या जायते सा  
सांख्यबुद्धिः सा येषां ज्ञानिनामुचिता भवति ते सांख्याः ।

यत्तावद्ब्रह्मज्ञानं सेतिकर्तव्यताकं स्वफलसाधकं करणत्वादित्यनुमानं तद्ब्रुष्यति—  
तदसदिति । न हि शुक्तिकादिज्ञानमज्ञाननिवृत्तौ स्वफले सहकारि किञ्चिदपेक्षते,  
तथा च व्यभिचारादसाधकं करणत्वमित्यर्थः । यत्तु गीताशास्त्रे समुच्चयस्यैव प्रतिपा-  
द्यतेति प्रतिज्ञातं तदपि विभागवचनविरुद्धमित्याह—ज्ञानेति । सांख्यबुद्धिर्योगबुद्धि-  
श्चेति बुद्धिद्वयं तत्र सांख्यबुद्ध्याश्रयां ज्ञाननिष्ठां व्याख्यातुं सांख्यशब्दार्थमाह—  
अशोच्यानित्यादिनेति । अशोच्यानित्यादि स्वधर्ममपि चावेक्ष्येत्येतदन्तं वाक्यं याव-  
द्ब्रुविष्यति तावता ग्रन्थेन यत्परमार्थभूतमात्मतत्त्वं भगवता निरूपितं तद्यथा सम्य-  
क्ख्यायते प्रकाश्यते सा वैदिकी सम्यग्बुद्धिः संख्या तथा प्रकाश्यत्वेन संबन्धि प्रकृतं  
तत्त्वं सांख्यमित्यर्थः । सांख्यशब्दार्थमुक्त्वा तत्प्रकाशिकां बुद्धिं तद्वत्तश्च सांख्या-  
न्याकरोति—तद्विषयेति । तद्विषया बुद्धिः सांख्यबुद्धिरिति संबन्धः । तौमेव प्रकट-  
यति—आत्मन इति । न जायते म्रियते वेत्यादिप्रकरणार्थनिरूपणद्वारेणाऽऽत्मनः  
षड्भावविक्रियासंभवात्कूटस्थोऽसाविति या बुद्धिरूपद्यते सा सांख्यबुद्धिः, तत्पराः  
संन्यासिनः सांख्या इत्यर्थः ।

एतस्या बुद्धेर्जन्मनः प्रागात्मनो देहादिव्यतिरिक्तत्वकर्तृत्वभोक्तृत्वा-

१ क. ख. ग. घ. च. 'ना ग्रन्थेन भ' । २ क. तानेव । ३ क. ख. ग. घ. 'क्तस्य क' ।  
झ. 'क्तक' ।

द्यपेक्षो धर्माधर्मविवेकपूर्वको मोक्षसाधनानुष्ठाननिरूपणलक्षणो योगः,  
तद्विषया बुद्धिर्योगबुद्धिः । सा येषां कर्मिणामुचिता भवति ते योगिनः ।

संप्रति योगबुद्ध्याश्रयां कर्मनिष्ठां व्याख्यातुकामो योगशब्दार्थमाह—एतस्या इति । यथोक्तबुद्ध्युत्पत्तौ विरोधादेवानुष्ठानायोगात्तस्यास्तन्नवर्तकत्वात्पूर्वमेव तदुत्पत्तेरात्मनो देहादिव्यतिरिक्तत्वाद्यपेक्षया धर्माधर्म निष्कृष्य तेनेश्वराराधनरूपेण कर्मणा पुरुषो मोक्षाय युज्यते योग्यः संपद्यते तेन मोक्षसिद्धये परम्परया साधनीभूतप्रागृक्तधर्मानुष्ठानात्मको योग इत्यर्थः । अथ योगबुद्धिं विभजन्योगिनो विभजते—तद्विषयेति ।

तथा च भगवता विभक्ते द्वे बुद्धी निर्दिष्टे—‘एषा तेऽभिहिता सांख्ये बुद्धिर्योगे त्विमां शृणु’ इति । तयोश्च सांख्यबुद्ध्याश्रयां ज्ञानयोगेन निष्ठां सांख्यानां विभक्तां वक्ष्यति—‘पुरा वेदात्मना मया प्रोक्ता’ इति । तथा च योगबुद्ध्याश्रयां कर्मयोगेन(ण) निष्ठां विभक्तां वक्ष्यति—‘कर्मयोगेन(ण) योगिनाम्’ इति । एवं सांख्यबुद्धिं योगबुद्धिं चाऽऽश्रित्य द्वे निष्ठे विभक्ते भगवतैवोक्ते ज्ञानकर्मणोः कर्तृत्वाकर्तृत्वैकत्वानेकत्वबुद्ध्याश्रययोरेकपुरुषाश्रयत्वासंभवं पश्यता ।

उक्ते बुद्धिद्वये भगवतोऽभिमतिं दर्शयति—तथा चेति । सांख्यबुद्ध्याश्रया ज्ञाननिष्ठेत्येतदपि भगवतोऽभिमतमित्याह—तयोश्चेति । ज्ञानमेव योगो ज्ञानयोगस्तेन हि ब्रह्मणा युज्यते तादात्म्यमापद्यते तेन संन्यासिनां निष्ठा निश्चयेन स्थितिस्तात्पर्येण परिसमाप्तिस्तां कर्मनिष्ठातो व्यतिरिक्तां निष्ठयोर्मध्ये निष्कृष्य भगवान्वक्ष्यतीति यो नर्त्ता । “ल्लोकेऽस्मिन्द्विविधा निष्ठा पुरा प्रोक्ता मयाऽनघ । ज्ञानयोगेन सांख्यानाम्” इत्येतद्वाक्यमुक्तार्थविषयमर्थतोऽनुवदति—पुरेति । योगबुद्ध्याश्रया कर्मनिष्ठेत्यत्रापि भगवदनुमतिमादर्शयति—तथा चेति । कर्मेव योगः कर्मयोगस्तेन हि बुद्धिशुद्धिद्वारा मोक्षहेतुज्ञानाय पुमान्युज्यते तेन निष्ठां कर्मिणां ज्ञाननिष्ठातो विलक्षणां कर्मयोगेने(णे)त्यादिना वक्ष्यति भगवानिति योजना । निष्ठाद्वयं बुद्धिद्वयाश्रयं भगवता विभज्योक्तमुपसंहरति—एवमिति । कया पुनरनुपपत्त्या भगवता निष्ठाद्वयं विभज्योक्तमित्याशङ्क्याऽऽह—ज्ञानकर्मणोरिति । कर्म हि कर्तृत्वानेकत्वबुद्ध्याश्रयम्, ज्ञानं पुनरकर्तृत्वैकत्वबुद्ध्याश्रयं तदुभयमित्थं विरुद्धसाधनसाध्यत्वान्नैकावस्थस्यैव पुरुषस्य संभवत्यतो युक्तमेवं तयोर्विभागवचनमित्यर्थः ।

१ ख. ग. ड. ज. 'पेक्ष्य ध' । २ क. ख. ग. 'क्तां च व' । ३ ख. ग. ड. च. ज. 'ना. पु' । ४ च. ज. 'व भगवतो वि' ।



यथैतद्विभागवचनं तथैव दर्शितं शातपथीये ब्राह्मणे—“एतमेव प्रव्राजिनो लोकमिच्छन्तो ब्राह्मणाः प्रव्रजन्ति” इति सर्वकर्मसंन्यासं विधाय तच्छेषेण—“किं प्रजया करिष्यामो येषां नोऽयमात्माऽयं लोकः” इति । तत्रैव च—“प्राग्दारपरिग्रहात्पुरुषं आत्मा प्राकृतो धर्मजिज्ञासोत्तरकालं लोकत्रयसाधनं पुत्रं द्विप्रकारं च वित्तं मानुषं दैवं च, तत्र मानुषं वित्तं कर्मरूपं पितृलोकप्राप्तिसाधनं विद्यां च दैवं वित्तं देवलोकप्राप्तिसाधनं सोऽकामयत” इत्यविद्याकामवत एव सर्वाणि कर्माणि श्रौतादीनि दर्शितानि । “तेभ्यो व्युत्थाय प्रव्रजन्ति” इति व्युत्थानमात्मानमेव लोकमिच्छतोऽकामस्य विहितम् । तदेतद्विभागवचनमुपपन्नं स्याद्यदि श्रौतकर्मज्ञानयोः समुच्चयोऽभिप्रेतः स्याद्भगवतः ।

भगवदुक्तविभागवचनस्य मूलत्वेन श्रुतिमुदाहरति—यथेति । तत्र ज्ञाननिष्ठाविषयं वाक्यं पठति—एतमेवेति । प्रकृतमात्मानं नित्यविज्ञप्तिस्वभावं वेदितुमिच्छन्तस्त्रिविधेऽपि कर्मफले वैतृष्ण्यभाजः सर्वाणि कर्माणि परित्यज्य ज्ञाननिष्ठा भवन्तीति पञ्चमलकारस्वीकारेण संन्यासविधिं विवक्षित्वा तस्यैव विधेः शेषेणार्थवादेन किं प्रजयेत्यादिना मोक्षफलं ज्ञानमुक्तमित्यर्थः । ननु फलभावात्प्रजाक्षेपो नोपपद्यते पुत्रेणैतल्लोकजयस्य वाक्यान्तरसिद्धत्वादित्याशङ्क्य विदुषां प्रजासाध्यमनुष्यलोकस्याऽऽत्मव्यतिरेकेणाभावादात्मनश्चासाध्यत्वादाक्षेपो युक्तिमानिति विवक्षित्वाऽऽह—येषामिति । इति ज्ञानं दर्शितमिति शेषः । तस्मिन्नेव ब्राह्मणे कर्मनिष्ठाविषयं वाक्यं दर्शयति—तत्रैवेति । प्राकृतत्वमतत्त्वदर्शित्वेनाज्ञत्वं स च ब्रह्मचारी सन्गुरुसमीपे यथाविधि वेदमधीत्यार्थज्ञानार्थं धर्मजिज्ञासां कृत्वा तदुत्तरकालं लोकत्रयप्राप्तिसाधनं पुत्रादित्रयं सोऽकामयत जाया मे स्यादित्यादिना कामितवानिति श्रुतमित्यर्थः । वित्तं विभजते—द्विप्रकारमिति । तदेव प्रकारद्वैरूप्यमाह—मानुषमिति । मानुषं वित्तं व्याचष्टे—कर्मरूपमिति । तस्य फलपर्यवसायित्वमाह—पितृलोकेति । दैवं वित्तं विभजते—विद्यां चेति । तस्यापि फलनिष्ठत्वमाह—देवेति । कर्मनिष्ठाविषयत्वेनोदाहृतश्रुतेस्तात्पर्यमाह—अविद्येति । अज्ञस्य कामनाविशिष्टस्यैव कर्माणि सोऽकामयतेत्यादिना दर्शितानीत्यर्थः । ज्ञाननिष्ठाविषयत्वेन दर्शितश्रुतेरपि तात्पर्यं दर्शयति—तेभ्य इति । कर्मसु विरक्तस्यैव संन्यासपूर्विका ज्ञाननिष्ठा प्राग्गुदाहृतश्रुत्या दर्शितेत्यर्थः । अवस्थाभेदेन ज्ञानकर्मणोर्भिन्नाधिकारत्वस्य श्रुतत्वात्तन्मूलेन भगवतो विभागवचनेन शास्त्रस्य समुच्चयपरत्वं प्रतिज्ञातमप-

१ क. 'षष्ठाऽऽत्मा । २ क. ख. ग. झ. विद्या । ३ ख. ग. 'विद्यया का' । ४ ख. ग. च. झ. 'व क' । ५ ख. ग. 'प्रेतो भग' । ६ घ. च. झ. स्यात् । न । ७ ख. ग. 'च्छन्तो द्विवि' । ८ क. विद्या ।

बाधितमिति साधितम् । किञ्च समुच्चयो ज्ञानस्य श्रौतेन स्मार्तेन वा कर्मणा विवक्ष्यते यदि प्रथमस्तत्राऽऽह—तदेतदिति ।

न चार्जुनस्य प्रश्न उपपन्नो भवति 'ज्यायसी चेत्कर्मणस्ते' इत्यादिः । एकपुरुषानुष्ठेयस्वासंभवं बुद्धिकर्मणोर्भगवता पूर्वमनुक्तं कथमर्जुनोऽभ्युतं बुद्धेश्च कर्मणो ज्यायस्त्वं भगवत्यध्यारोपयेन्मृषैव ज्यायसी चेत्कर्मणस्ते मता बुद्धिरिति ।

समुच्चयेऽभिप्रेते प्रश्नानुपपत्तिं दोषान्तरमाह—न चेति । तामेवानुपपत्तिं प्रकटयति—एकपुरुषेति । यदि समुच्चयः शास्त्रार्थो भगवता विवक्षितस्तदा ज्ञानकर्मणोरेकेन पुरुषेणानुष्ठेयत्वमेव तेनोक्तमर्जुनेन च श्रुतं तत्कथं तदसंभवमनुक्तमश्रुतं च मिथ्यैव श्रोता भगवत्यारोपयेन्न च तदारोपादते किमिति मां कर्मण्येवातिक्रूरे युद्धलक्षणे नियोजयसीति प्रश्नोऽवैकरूपते । तथा च प्रश्नालोचनया प्रष्टृप्रतिवक्त्रोः शास्त्रार्थतया समुच्चयोऽभिप्रेतो न भवतीति प्रतिभातीत्यर्थः । किञ्च समुच्चयपक्षे कर्मापेक्षया बुद्धेर्ज्यायस्त्वं भगवता पूर्वमनुक्तमर्जुनेन चाश्रुतं कथमसौ तस्मिन्नारोपयितुमर्हति ततश्चानुवादवचनं श्रोतुरनुचितमित्याह—बुद्धेश्चेति ।

किञ्च यदि बुद्धिकर्मणोः सर्वेषां समुच्चय उक्तः स्यादर्जुनस्यापि स उक्त एवेति—'यच्छ्रेय एतयोरेकं तन्मे ब्रूहि सुनिश्चितम्' इति कथमन्यतरविषय एव प्रश्नः स्यात् । न हि पित्तप्रशैमाधिना वैद्येन मधुरं क्षीतं च भोक्तव्यमित्युपदिष्टे तयोरन्यतरत्पित्तप्रशमनकारणं ब्रूहीति प्रश्नो भवति ।

इतश्च समुच्चयः शास्त्रार्थो न भवत्यन्यथा पञ्चमादावर्जुनस्य प्रश्नानुपपत्तेरित्याह—किञ्चेति । ननु सर्वान्प्रत्युक्तेऽपि समुच्चये नार्जुनं प्रत्युक्तोऽसाविति तदीयप्रश्नोपपत्तिरित्याशङ्क्याऽऽह—यदीति । एतयोः कर्मतत्त्यागयोरिति यावत् । ननु कर्मापेक्षया कर्मत्यागपूर्वकस्य ज्ञानस्य प्राधान्यात्तस्य श्रेयस्त्वात्तद्विषयप्रश्नोपपत्तिरिति चेन्नेत्याह—न हीति । तथैव समुच्चये पुरुषार्थसाधने भगवता दर्शिते सत्यन्यतरगोचरो न प्रश्नो भवतीति शेषः ।

अयार्जुनस्य भगवदुक्तवचनार्थविवेकानवधारणनिमित्तः प्रश्नः कल्प्येत, तथाऽपि भगवता प्रश्नानुरूपं प्रतिवचनं देयं, मया बुद्धिकर्मणोः समुच्चय उक्तः किमर्थमित्थं त्वं भ्रान्तोऽसीति । न तु पुनः प्रतिवचनमनुरूपं पृष्ठादन्यदेव द्वे निष्ठे मया पुरा प्रोक्ते इति वक्तुं युक्तम् ।

१ घ. झ. 'नो ज्या' । २ झ. ग. ङ. ज. 'णोस्त्वेके' । ३ क. ख. ग. ङ. 'कल्प्यते । ४ क. ख. ग. च. 'यमुभयोरुपदेशे सत्यन्य' । ५ क. 'शमनाधिना वै' । ६ क. शीतलं । ७ च. मका' । ८ क. प्रश्नः संभ' । ९ क. ख. न संभ' । १० ख. ग. घ. ङ. कल्पेत । ११ झ. 'मनुपपन्नं प्रश्नाद्' ।

समुच्चये भगवतोक्तेऽपि तदज्ञानादर्जुनस्य प्रश्नोपपत्तिरिति शङ्कते—अथेति । अज्ञाननिमित्तं प्रश्नमङ्गीकृत्यापि प्रत्याचष्टे—तथाऽपीति । भगवतो भ्रान्त्यभावेन पूर्वापरानुसंधानसंभवादित्यर्थः । प्रश्नानुरूपत्वमेव प्रतिवचनस्य प्रकटयति—मयेति । व्यावर्त्यमंशमादर्शयति—न त्विति । प्रतिवचनस्य प्रश्नानुरूपत्वमेव स्पष्टयति—पृष्ठादिति ।

नापि स्मार्तेनैव कर्मणा बुद्धेः समुच्चयेऽ-  
भिप्रेते विभागवचनादि सर्वमुपपन्नम् ।

श्रौतेन कर्मणा समुच्चयो ज्ञानस्येति पक्षं प्रतिक्षिप्य पक्षान्तरं प्रतिक्षिपति—नापीति । श्रुतिस्मृत्योर्ज्ञानकर्मणोर्विभागवचनमादिशब्दगृहीतं बुद्धेर्ज्योयस्त्वं पञ्चमादौ प्रश्नो भगवत्प्रतिवचनं सर्वमिदं श्रौतेनेव स्मार्तेनापि कर्मणा बुद्धेः समुच्चये विरुद्धं स्यादित्यर्थः ।

किंच क्षत्रियस्य युद्धं स्मार्तं कर्म स्वधर्म इति जानतस्तर्त्तिक कर्मणि घोरं मां नियोजयसीत्युपालम्भोऽनुपपन्नस्तस्माद्गीताशास्त्र ईषन्मात्रेणापि श्रौतेन स्मार्तेन वा कर्मणाऽऽत्मज्ञानस्य समुच्चयो न केनचिद्दर्शयितुं शक्यः ।

द्वितीयपक्षासंभवे हेत्वन्तरमाह—किंचेति । समुच्चयपक्षे प्रश्नप्रतिवचनयोरसंभवात्नेदं गीताशास्त्रं तत्परमित्युपसंहरति—तस्मादिति । विशुद्धब्रह्मात्मज्ञानं स्वफलसिद्धौ न सहकारिसापेक्षमज्ञाननिवृत्तिफलत्वाद्ब्रह्मादितत्त्वज्ञानवत् । अथवा बन्धः सहायानपेक्षेण ज्ञानेन निवर्त्यतेऽज्ञानात्मकत्वाद्ब्रह्मसर्पादिवदिति भावः ।

यस्य त्वज्ञानाद्रागादिदोषतो वा कर्मणि प्रवृत्तस्य यज्ञेन दानेन तपसा वा विशुद्धसत्त्वस्य ज्ञानमुत्पन्नं परमार्थतत्त्वविषयमेकमेवेदं सर्वं ब्रह्माकर्तृ चेति, तस्य कर्मणि कर्मप्रयोजने च निवृत्तेऽपि लोकसंग्रहार्थं येत्नपूर्वं यथा प्रवृत्तस्तथैवं कर्मणि प्रवृत्तस्य यत्प्रवृत्तिरूपं दृश्यते न तत्कर्म येन बुद्धेः समुच्चयः स्यात् ।

ननु “ कुर्याद्विद्वांस्तथाऽसक्तश्चिकीर्षुर्लोकसंग्रहम् ” इति वक्ष्यमाणत्वात्कथं गीताशास्त्रे समुच्चयो नास्ति तत्राऽऽह—यस्य त्विति । चोदनासूत्रानुसारेण विधितोऽनुष्ठेयस्य कर्मणो धर्मत्वाद्वाद्यापारमात्रस्य तथात्वाभावात्तत्त्वविदश्च वर्णाश्रमाभिमानशून्यस्याधिकारप्रतिपत्त्यभावोद्यागादिप्रवृत्तीनामविद्यालेशतो जायमानानां कर्माभासत्वात्कुर्याद्विद्वांस्तथा इति वाक्यं न समुच्चयप्रापकमिति भावः । वाशब्दश्चार्थे । द्वितीयस्तु विविदिषार्वाक्यस्यसाधनान्तरसंग्रहार्थः । सांसारिकं ज्ञानं व्यावर्तयति—परमार्थेति । तदे-

१ ख. ग. प्रश्नादिति । २ ख. ग. यथापूर्वं यत्र प्रं । ३ क. 'वृत्तिस्तं' । ४ ख. ग. घ. ङ. 'व प्रं' । ५ क. ख. ग. ङ. च. 'वाद्वागा' । ६ ख. ग. ङ. च. 'वाक्यीयसा' ।

वाभिनयति—एकमिति । प्रवृत्तिरूपमिति रूपग्रहणमाभासत्वप्रदर्शनार्थं कर्माभासस-  
मुच्चयस्तु यादृच्छिकत्वान्न मोक्षं फलयतीति शेषः ।

यथा भगवतो वासुदेवस्य शान्त्रिकर्मचेष्टितं न ज्ञानेन समुच्चयते  
पुरुषार्थसिद्धये तद्वत्तत्फलाभिसंध्यहंकाराभावस्य तुल्यत्वाद्द्विवुषः ।  
तत्त्वविस्तु नाहं करोमीति मन्यते न च तत्फलमभिसंधत्ते । यथा  
च स्वर्गादिकामार्थिनोऽग्निहोत्रादिकामसाधनानुष्ठानायाऽऽहिताग्नेः  
काम्य एवाग्निहोत्रादौ प्रवृत्तस्य साभिकृते विनष्टेऽपि कामे  
तदेवाग्निहोत्राद्यनुतिष्ठतोऽपि न तत्काम्यमग्निहोत्रादि भवति ।

किंच ज्ञानिनो यागादिप्रवृत्तिर्न ज्ञानेनै फले समुच्चयते फलाभिसंधिविकल्पप्रवृत्ति-  
त्वाद्दहंकारविधुरप्रवृत्तित्वाद्वा भगवत्प्रवृत्तिवदित्याह—यथेति । हेतुद्वयस्यासिद्धिमा-  
शङ्क्य परिहरति—तत्त्वविदिति । कूटस्थं ब्रह्मैवाहमिति मन्वानो विद्वान्प्रवृत्ति  
तत्फलं वा नैव स्वगतत्वेन पश्यति रूपादिवद्दृश्यस्य द्रष्टृधर्मत्वायोगात् । किं तु कार्य-  
करणसंघातगतत्वेनैव प्रवृत्त्यादि प्रतिपद्यते । ततस्तत्त्वविदो व्याख्यानभिक्षाटनादा-  
वहंकारस्य तृप्त्यादिफलाभिसंधेश्चाऽऽभासत्वान्नासिद्धं हेतुद्वयमित्यर्थः । ननु ज्ञानो-  
दयात्प्रागवस्थायामिवोत्तरकालेऽपि प्रतिनियतप्रवृत्त्यादिदर्शान्न तत्त्वदर्शानिष्ठप्रवृत्त्या-  
देराभासत्वमिति तत्राऽऽह—यथा चेति । स्वर्गादिरेव काम्यमानत्वात्कामस्तदर्थिनः  
स्वर्गादिकामस्याग्निहोत्रादिरपेक्षितस्वर्गादिसाधनस्यानुष्ठानार्थमग्निमाधाय व्यवस्थितस्य  
तस्मिन्नेव काम्ये कर्मणि प्रवृत्तस्यार्थकृते केनापि हेतुना कामे विनष्टे तदेवाग्निहोत्रादि  
निर्वर्तयतो न तत्काम्यं भवति नित्यकाम्यविभागस्य स्वाभाविकत्वाभावात्कामोपबन्धा-  
नुपबन्धकृतत्वात् । तथा विदुषोऽपि विध्यधिकाराभावाद्वा(द्या)गादिप्रवृत्तीनां कर्मा-  
भासतेत्यर्थः ।

तथा च दर्शयति भगवान् ' कुर्वन्नपि ' ' न करोति न लिप्यते '  
इति तत्र तत्र । यच्च ' पूर्वेः पूर्वतरं कृतम् ' ' कर्मणैव हि संसिद्धिमा-  
स्थिता जनकादयः ' इति तंस्तु प्रविभज्य विज्ञेयम् । तत्कथम्, यदि ताव-  
त्पूर्वे जनकादयस्तत्त्वविदोऽपि प्रवृत्तकर्माणः स्युस्ते लोकसंग्रहार्थं गुणा  
गुणेषु वर्तन्त इति ज्ञानेनैव संसिद्धिमास्थिताः, कर्मसंन्यासे प्राप्तेऽपि  
कर्मणा सहैव संसिद्धिमास्थिता न कर्मसंन्यासं कृतवन्त इत्येषोऽर्थः ।

१ ख. ग. 'स्य क्षत्रधर्म' । २ घ. 'प्रधर्म' । च. 'प्रधर्मं चे' । ३ ग. घ. च. 'द्वत्फ' । ४ क.  
घ. झ. 'त्वात् । त' । ५ क. ख. ग. 'दिकर्मलक्षणधर्मानु' । घ. 'दिकर्मसा' । च. 'दिकाम्यसा' ।  
६ क. क. च. ज. 'नो वागा' । ७ क. 'न तत्फलेन स' । ८ ख. ग. झ. 'कृतं कर्म क' । ९ ख. ग.  
घ. झ. तत्र ।

विद्वत्प्रवृत्तीनां कर्माभासत्वमित्यत्र भगवदनुमतिमुपन्यस्यति—तथा चेति । ननु विद्वद्ब्रह्मापारेऽपि कर्मशब्दप्रयोगदर्शनात्तद्व्यापारस्य कर्माभासत्वानुपपत्तेः समुच्चय-सिद्धिरिति तत्राऽऽह—यच्चेति । ज्ञानकर्मणोः समुच्चित्यैव संसिद्धिहेतुत्वे प्रतिपत्ते कुतो विभज्यार्थज्ञानमिति पृच्छति—तत्कथमिति । तत्र किं जनकादयोऽपि तत्त्व-विद्ः प्रवृत्तकर्माणः स्युराहोस्विदतत्त्वविद इति विकल्प्य प्रथमं प्रत्याह—यदीति । तत्त्वविद्वे कथं प्रवृत्तकर्मत्वं कर्मणामकिञ्चित्करत्वादित्याशङ्क्याऽऽह—ते लोकेति । तेषामुक्तप्रयोजनार्थमपि न प्रवृत्तिर्युक्ता सर्वत्रोदासीनत्वादित्याशङ्क्याऽऽह—गुणा इति । इन्द्रियाणां विषयेषु प्रवृत्तिद्वारा तत्त्वविदां प्रवृत्तकर्मत्वेऽपि ज्ञानेनैव तेषां मुक्ति-रित्याह—ज्ञानेनेति । उक्तमेवार्थं संक्षिप्य दर्शयति—कर्मिति । कर्मणेत्यादौ बाधि-तानुवृत्त्या प्रवृत्त्याभासो गृह्यते ।

अथ न ते तत्त्वविद ईश्वरसमर्पितेन कर्मणा साध-  
नभूतेन संसिद्धिं सत्त्वशुद्धिं ज्ञानोत्पत्तिलक्षणां वा  
संसिद्धिमास्थिता जनकादय इति व्याख्येयम् ।

द्वितीयमनुवदति—अथेति । तत्र वाक्यार्थं कथयति—ईश्वरेति । विभज्य विज्ञे-  
यत्वं वाक्यार्थस्योक्तमुपसंहरति—इति व्याख्येयमिति ।

एतमेवार्थं वक्ष्यति भगवान्सत्त्वशुद्धये कर्म कुर्वन्तीति । 'स्वकर्मणा  
तमभ्यर्च्य सिद्धिं विन्दति मानवः' इत्युक्त्वा सिद्धिं प्राप्तस्य  
च पुनर्ज्ञाननिष्ठां वक्ष्यति 'सिद्धिं प्राप्तो यथा ब्रह्म' इत्यादिना ।

कर्मणां चित्तशुद्धिद्वारा ज्ञानहेतुत्वमित्युक्तेऽर्थे वाक्यशेषं प्रमाणयति—एतमेवेति ।  
योगिनः कर्म कुर्वन्तीत्यादिवाक्यमर्थतोऽनुवदति—सच्चेति । स्वकर्मणेत्यादौ साक्षादेव  
मोक्षहेतुत्वं कर्मणां वक्ष्यतीत्याशङ्क्याऽऽह—स्वकर्मणेति । स्वकर्मानुष्ठानादीश्वरप्रसाद-  
द्वारा ज्ञाननिष्ठायोग्यता लभ्यते । ततो ज्ञाननिष्ठया मुक्तिस्तेन न साक्षात्कर्मणां मुक्ति-  
हेतुत्वेत्यग्रे स्फुटी भविष्यतीत्यर्थः ।

तस्माद्गीतासु केवलादेव तत्त्वज्ञानान्मोक्षप्राप्तिर्न  
कर्मसमुच्चितादिति निश्चितोऽर्थः । यथा चायमर्थ-  
स्तथा प्रकरणज्ञो विभज्य तत्र तत्र दर्शयिष्यामः ।

तत्त्वज्ञानोत्तरकालं कर्मासंभवे फलितमुपसंहरति—तस्मादिति । ननु यद्यपि गीता-  
शास्त्रं तत्त्वज्ञानप्रधानमेकं वाक्यं तथाऽपि तन्मध्ये श्रूयमाणं कर्म तदङ्गमङ्गीकर्तव्यं  
प्रकरणप्रामाण्यादिति समुच्चयसिद्धिस्तत्राऽऽह—यथा चेति । अर्थशब्देनाऽऽत्मज्ञान-  
मेव केवलं कैवल्यहेतुरिति गृह्यते ।

तत्रैवं धर्मसंभूदचेतसो महति शोकसागरे निमग्नस्यार्जुनस्यान्य-  
त्राऽऽत्मज्ञानादुद्धरणमपश्यन्भगवान्वासुदेवैस्ततोऽर्जुनमुद्दिधारयि-  
पुरात्मज्ञानायावतारयन्नाह—

अशोच्यानन्वशोचस्त्वं प्रज्ञावादांश्च भाषसे ॥

गतासूनगतासूंश्च नानुशोचन्ति पण्डिताः ॥ ११ ॥

अशोच्यानित्यादि । न शोच्या अशोच्या भीष्मद्रोणादयः सद्वृत्त-  
त्वात्परमार्थरूपेण च नित्यत्वात् , तानशोच्यानन्वशोचोऽनुशोचितवा-  
नसि ते म्रियन्ते मन्निमित्तमहं तैर्विनाभूतः किं करिष्यामि राज्यसुखा-  
दिनेति । त्वं प्रज्ञावतां बुद्धिमतां वादांश्च वचनानि च भाषसे । तदेत-  
न्मौढ्यं पाण्डित्यं च विरुद्धमात्मनि दर्शयैस्युन्मत्त इवेत्यभिप्रायः । यस्मा-  
द्गतासूनात्प्राणान्मृतानगतासूनगतप्राणाञ्जीवतश्च नानुशोचन्ति पण्डिता  
आत्मज्ञाः पण्डाऽऽत्मविषया बुद्धिर्येषां ते हि पण्डिताः “ पाण्डित्यं  
निर्विद्य ” इति श्रुतेः । परमार्थतस्तु नित्यानशोच्याननुशोचस्यतो  
मूढोऽसीत्यभिप्रायः ॥ ११ ॥

वृत्तिकृतामभिप्रायं प्रत्याख्याय स्वाभिप्रेतः शास्त्रार्थः समर्थितः संप्रत्यशोच्यानि-  
त्यस्मात्प्राक्तनग्रन्थसंदर्भस्य प्रागुक्तं तार्त्पर्यार्थमनूद्याशोच्यानित्यादेः स्वधर्ममपि चावे-  
क्ष्येत्येतदन्तस्य समुदायस्य तात्पर्यमाह—तत्रेति । अत्र हि शास्त्रे त्रीणि काण्डा-  
न्यष्टादशसंख्याकानामध्यायानां षट्कत्रितयमुपादाय त्रैविध्यात्, तत्र पूर्वषट्का-  
त्मकं पूर्वकाण्डं त्वंपदार्थं विषयी करोति, मध्यमषट्करूपं मध्यमकाण्डं तत्प-  
दार्थं गोचरयति, अन्तिमषट्कलक्षणमन्तिमं काण्डं पदार्थयोरैक्यं वाक्यार्थमधि-  
करोति । तज्ज्ञानसाधनानि च तत्र तत्र प्रसङ्गादुपन्यस्यन्ते तज्ज्ञानस्य तदधी-  
नत्वात् । तत्त्वज्ञानमेव केवलं कैवल्यसाधनमिति च सर्वत्राविगीतम् । एवं पूर्वो-  
क्तरीत्या गीताशास्त्रार्थे परिनिश्चिते सतीति यावत् । धर्मे संभूदं कर्तव्याकर्तव्यविवेकवि-  
कलं चेतो यस्य तस्य मिथ्याज्ञानवतोऽहंकारममकारवतः शोकाख्यसागरे दुर्हृत्कारे  
प्रविश्य क्लिश्यतो ब्रह्मात्मैक्यलक्षणवाक्यार्थज्ञानमात्मज्ञानं तदतिरेकेणोद्धरणासिद्धेस्तम-

१ ख. ग. घ. तत्र । २ क. 'सो मिथ्याज्ञानवतो म' । ३ क. 'वस्तं ततः कृपयाऽर्जु' । च. छ.  
'वस्तं ततो' । ४ घ. 'ज्ञानमव' । ५ ख. ग. 'दिना । न । ६ ख. ग. 'यन्मुन्म' । ७ ख. ग. 'तस्त्वं नि' ।  
८ घ. च. 'सीलेतत् ॥ ११ ॥ ९ क. 'त्पर्यम' । १० ख. ग. क. ज. 'विध्यं तं' । ११ ख. ग. क. ज.  
'त । ज्ञा' । १२ क. च. 'हृत्तरे' । १३ ख. ग. क. ज. 'णोत्तरणा' ।

तिभक्तमतिस्निग्धं शोकादुद्धर्तुमिच्छन्मगवान्यथोक्तज्ञानं तमर्जुनमवतारयन्पदार्थपरिशो-  
धने प्रवर्तयन्नादौ त्वंपदार्थं शोधयितुमशोच्यानित्यादि वाक्यमाहेति योजना ।  
यस्याज्ञानं तस्य भ्रमो यस्य भ्रमस्तस्य पदार्थपरिशोधनपूर्वकं सम्यग्ज्ञानं वाक्यादु-  
देतीति ज्ञानाधिकारिणमभिप्रेत्याऽऽह—अशोच्यानित्यादीति । यत्तु कैश्चिदात्मा  
वा अरे द्रष्टव्य इत्याद्यात्मयाथात्म्यदर्शनविधिवाक्यार्थमनेन श्लोकेन व्याचष्टे स्वयं  
हरिरित्युक्तं, तदयुक्तं कृतियोग्यतैकार्थसमवेतश्रेयःसाधनताया वा पराभिमतनियोगस्य  
वा विध्यर्थस्यात्राप्रतीयमानस्य कल्पनाहंत्वभावात् । न च दर्शने पुरुषतन्त्रत्वरहिते  
विधेययागादिविलक्षणे विधिरूपपद्यते कृत्यान्तर्भूतैस्वार्थैर्त्वात्तव्यो न विधिमधिकरो-  
तीत्यभिप्रेत्य व्याचष्टे—न शोच्या इति । कथं तेषामशोच्यत्वमित्युक्ते भीष्मा-  
दिशब्दवाच्यानां वा शोच्यत्वं तत्पदलक्ष्याणां वेति विकल्प्याऽऽद्यं दूषयति—  
सङ्घटत्त्वादिति । ये भीष्मादिशब्दैरुच्यन्ते ते श्रुतिस्मृत्युदीरिताविगीताचारव-  
त्त्वान्न शोच्यतामश्रुवीरन्नित्यर्थः । द्वितीयं प्रत्याह—परमार्थेति । अरजते  
रजतबुद्धिवदशोच्येषु शोच्यबुद्ध्या भ्रान्तोऽसीत्याह—तानिति । अनुशोचनप्र-  
कारमभिनयन्भ्रान्तिमेव प्रकटयति—ते भ्रियन्त इति । पुत्रभार्यादिप्रयुक्तं सुखमा-  
दिशब्देन गृह्यते । इत्यनुशोचितवानसीति संबन्धः । विरुद्धार्थाभिधायित्वेनापि भ्रान्त-  
त्वमर्जुनस्य साधयति—त्वं प्रज्ञावतामिति । वचनान्युत्सन्नकुलधर्माणामित्या-  
दीनि । किमेतावता फलितमिति तदाह—तदेतदिति । तन्मौढ्यमशोच्येषु शोच्यद्व-  
ष्टिस्वमेतत्पाण्डित्यं बुद्धिमतां वचनभाषित्वमिति यावत् । अर्जुनस्य पूर्वोक्तभ्रान्तिभाक्त्वे  
निमित्तमात्माज्ञानमित्याह—यस्मादिति । ननु सूक्ष्मबुद्धिभाक्त्वमेव पाण्डित्यं न  
त्वात्मज्ञत्वं हेत्वभावादित्याशङ्क्याऽऽह—ते हीति । पाण्डित्यं पण्डितभावमात्मज्ञानं  
निर्विद्य निश्चयेन लब्ध्वा बाल्येन तिष्ठासेदिति बृहदारण्यकश्रुतिमुक्तार्थमुदाहरति—  
पाण्डित्यमिति । यथोक्तपाण्डित्यराहित्यं कथं ममावगतमित्याशङ्क्य कार्यदर्शनादि-  
त्याह—परमार्थतैस्त्विति । यस्मादित्यस्यापेक्षितं दर्शयति—अत इति ॥ ११ ॥

कुतस्तेऽशोच्या यतो नित्याः । कथम्—

न त्वेवाहं जातु नाऽऽसं न त्वं नेमे जनाधिपाः ॥

न चैव न भविष्यामः सर्वे वयमतः परम् ॥ १२ ॥

न त्वेव जातु कदाचिदहं नाऽऽसं किं त्वासमेवातीतेषु देहोत्पत्ति-  
विनाशेषु नित्यं एवाहमासमित्यभिप्रायः । तथा न त्वं नाऽऽसीः किं

१ ख. ग. ह. ज. 'हेतुत्व' । २ ह. च. ज. 'तश्चार्हा' । ३ ख. ग. 'तस्त्वमिति' । ४ ख. ग. 'षु घटादिषु वियदिव नि' । ५ ख. ग. च. घ. 'समेवा' ।

त्वासीरेव । तथा नेमे जनाधिपा नाऽऽसर्त्कि त्वासन्नेव । तथा न  
चैव न भविष्यामः, किं तु भविष्याम एव सर्वे वयमतोऽस्माद्देहविना-  
शात्परमुत्तरकालेऽपि त्रिष्वपि कालेषु नित्या आत्मस्वरूपेणेत्यर्थः ।  
देहभेदानुष्टय्या बहुवचनं नाऽऽत्मभेदाभिप्रायेण ॥ १२ ॥

नित्यत्वमशोच्यत्वे कारणमिति सूचितं विवेचयितुं प्रश्नपूर्वकं प्रतिजानीते—कुत  
इत्यादिना । नित्यत्वमसिद्धं प्रमाणाभावादिति चोदयति—कथमिति । आत्मा न  
जायते प्रागभावशून्यत्वान्नरविषाणवदिति परिहरति—न त्वेवेति । किंवाऽऽत्मा  
नित्यो भावत्वे सत्यजातत्वाद्यतिरेकेण घटवदित्यनुमानान्तरमाह—न चैवेति । यत्तु  
कैश्चिदात्मयाथात्म्यं जिज्ञासितं भगवानुपदिशति न त्वित्यादिना श्लोकचतुष्टयेनेत्यादिष्टं  
तदसद्विशेषवचने हेत्वभावात्सर्वत्रैवाऽऽत्मयाथात्म्यप्रतिपादनाविशेषादित्याशयेन । पद-  
च्छेदः पदार्थोक्तिर्वाक्ययोजनेति त्रितयमपि व्याख्यानाङ्गं संपादयति—न त्वि-  
त्यादिना । नन्वात्मनो देहोत्पत्तिविनाशयोरुत्पत्तिविनाशप्रसिद्धेरुक्तमनुमानद्वयं प्रसि-  
द्धिविरुद्धतया कालात्ययापदिष्टमिति नेत्याह—अतीतेष्विति । चराचरव्यपाश्रयस्तु  
स्यादिति न्यायेनाऽऽत्मनो जन्मविनाशप्रसिद्धेरौपाधिकजन्मविनाशविषयत्वान्निरुपाधि-  
कस्य तस्य जन्मादिराहित्यमिति भावः । यद्यपि तवेश्वरस्य जन्मराहित्यं तथाऽपि कथं  
ममेत्याशङ्क्याऽऽह—तथेति । तथाऽपि भीष्मादीनां कथं जन्माभावस्तत्राऽऽह—  
तथा नेम इति । द्वितीयमनुमानं प्रपञ्चयन्नुत्तरार्धं व्याचेष्ट—तथेत्यादिना । ननु  
देहोत्पत्तिविनाशयोराम्नो जन्मनाशाभावेऽपि महासर्गमहाप्रलययोस्तस्याग्निविस्फुल्लिङ्ग-  
दृष्टान्तश्रुत्या जन्मविनाशापेष्टव्यावित्याशङ्क्य नाऽऽत्माऽश्रुतेरिति न्यायेन परिहरति—  
त्रिष्वपीति । यावद्विकारं तु विभागो लोकवदिति न्यायेन भिन्नत्वाद्विकारित्वमात्मना-  
मनुमीयते । भिन्नत्वं च बहुवचनप्रयोगप्रभितमित्याशङ्क्याऽऽह—देहेति ॥ १२ ॥

तत्र कथमिव नित्य आत्मेति दृष्टान्तमाह—

देहिनोऽस्मिन् यथा देहे कौमारं यौवनं जरा ॥

तथा देहान्तरप्राप्तिर्धारस्तत्र न मुह्यति ॥ १३ ॥

देहिन इति । देहोऽस्यास्तीति देही तस्य देहिनो देहवदात्मनोऽ-  
स्मिन्वर्तमाने देहे यथा येन प्रकारेण कौमारं कुमारभावो बाल्यावस्था  
यौवनं यूना भावो मध्यमावस्था जरा वयोहानिर्जीर्णावस्थेत्येतास्तिस्त्रोऽ-  
वस्था अन्योन्यविलक्षणास्तासां प्रथमावस्थानाशे न नाशो द्वितीयाव-  
स्थोपजैनने नोपजैननमात्मनः किं तर्ह्यविक्रियस्यैव द्वितीयतृतीयावस्था-

१ झ. 'त्यभिप्रायः । दे' । २ ड. च. ज. 'त्मनोऽनु' । ३ ख. ग. 'जने । ४ ख. ग. 'जनः ।  
५ ड. झ. 'स्यैवैकस्य द्वि' ।



प्राप्तिरात्मनो दृष्टा यथा तथा तद्देव देहादन्यो देहान्तरं तस्य प्राप्ति-  
देहान्तरप्राप्तिरविक्रियस्यैवाऽऽत्मन इत्यर्थः । धीरो धीर्मास्तत्रैवं सति न  
मुह्यति न मोहमापद्यते ॥ १३ ॥

ननु पूर्वं देहं विहायापूर्वं देहमुपादानस्य विक्रियावत्त्वेनोत्पत्तिविनाशवत्त्वविभ्रमः  
समुद्भवेदिति शङ्कते—तत्रेति । अशोच्यत्वप्रतिज्ञायां नित्यत्वे हेतूकृते सतीति याव-  
त् । अवस्थाभेदे सत्यपि वस्तुतो विक्रियाभावादात्मनो नित्यत्वमुपपन्नमित्युत्तरश्लोकेन  
दृष्टान्तावष्टम्भेन प्रतिपादयतीत्याह—दृष्टान्तमिति । न केवलमागमादेवाऽऽत्मनो  
नित्यत्वं किं त्ववस्थान्तरवज्जन्मान्तरे पूर्वसंस्कारानुवृत्तेश्चेत्याह—देहिन इति । देह-  
वत्त्वं तस्मिन्नहंममाभिमानभाक्त्वं, तासामिति निर्धारणे षष्ठी । आत्मनः श्रुतिस्मृत्युपपत्ति-  
भिर्नित्यत्वज्ञानं धीमानित्यत्र धीर्विवक्ष्यते—एवं सतीति । तत्त्वतो विक्रियाभावाच्चि-  
त्यत्वे समधिगते सतीत्यर्थः ॥ १३ ॥

यद्यप्यात्मविनाशनिमित्तो मोहो न संभवति नित्य आत्मेति<sup>१</sup>  
विज्ञानतस्तथाऽपि शीतोष्णसुखदुःखप्राप्तिनिमित्तो मोहो लौकिको  
दृश्यते सुखवियोगनिमित्तौ दुःखसंयोगनिमित्तश्च शोक इत्येतदर्जुनस्य  
वचनमाशङ्क्याऽऽह—

मात्रास्पर्शास्तु कौन्तेय शीतोष्णसुखदुःखदाः ॥

आगमापायिनोऽनित्यास्तांस्तितिक्षस्व भारत ॥१४॥

मात्रास्पर्शा इति । मात्रा आभिर्मीयन्ते शब्दादय इति श्रोत्रादी-  
नीन्द्रियाणि, मात्राणां स्पर्शाः शब्दादिभिः संयोगास्ते शीतोष्णसुखदुः-  
खदाः शीतमुष्णं सुखं दुःखं च प्रयच्छन्तीति । अथवा स्पृश्यन्त इति  
स्पर्शा विषयाः शब्दादयः, मात्राश्च स्पर्शाश्च शीतोष्णसुखदुःखदाः शीतं  
कदाचित्सुखं कदाचिदुःखं तथोष्णमप्यनियतरूपं सुखदुःखे पुनर्नियतरूपे  
यतो न व्यभिचरतोऽतस्ताभ्यां पृथक्शीतोष्णयोर्ग्रहणम् । यस्मात्ते  
मात्रास्पर्शादय आगमापायिन आगमापायशीलास्तस्मादनित्या अत-  
स्ताऽशीतोष्णादींस्तितिक्षस्व प्रसहस्व तेषु हर्षं विषादं च मा  
कार्षीरित्यर्थः ॥ १४ ॥

आत्मनः श्रुत्यादिप्रमिते नित्यत्वे तदुत्पत्तिविनाशप्रयुक्तशोकमोहाभावेऽपि प्रका-  
रान्तरेण शोकमोहौ स्यातामित्याशङ्कामनूद्योत्तरत्वेन श्लोकमवतारयति—यद्यपीत्या-

१ ख. ग. 'त्मनि ना' । ध. 'त्मनो ना' । च. 'त्मना' । २ ख. ग. घ. ङ. 'ति जा' । ३ क.  
ख. ग. 'त्तो मोहो दुः' । ४ क. 'योगादिनि' । ५ क. ग. च. 'त्या उत्पत्तिविलयरूपत्वादत' ।

दिना । शीतोष्णयोस्ताभ्यां सुखदुःखयोश्च प्राप्तिं निमित्तीकृत्य यो मोहादिर्दृश्यते तस्यान्वयव्यतिरेकाभ्यां दृश्यमानत्वमाश्रित्य लौकिकविशेषणम् । अशोच्यानित्यत्र यो विद्याधिकारी सूचितस्तस्य “ तितिक्षुः समाहितो भूत्वा ” इति श्रुतेस्तितिक्षुत्वविशेषणमिहोपदिश्यते । व्याख्येयं पदमुपादाय करणव्युत्पत्त्या तस्येन्द्रियविषयत्वं दर्शयति—मात्रास्पर्शा इत्यादिना । षष्ठीसमासं दर्शयन्भावव्युत्पत्त्या स्पर्शाशब्दार्थमाह—मात्राणामिति । तेषामर्थक्रियामादर्शयति—ते शीतेति । संप्रति शब्दद्वयस्य कर्मव्युत्पत्त्या शब्दादिविषयपरत्वमुपेत्य समासान्तरं दर्शयन्विषयाणां कार्यं कथयति—अथवेति । ननु शीतोष्णप्रदत्वे सुखदुःखप्रदत्वस्य सिद्धत्वात्किमिति शीतोष्णयोः सुखदुःखाभ्यां पृथग्रहणमिति तत्राऽऽह—शीतमिति । विषयेभ्यस्तु पृथक्कथनं तदन्तर्भूतयोरेव तयोः सुखदुःखहेत्वोरानुकूल्यप्रातिकूल्ययोरुपलक्षणार्थम् । अभ्यात्मं हि शीतमुष्णं वाऽनुकूलं प्रतिकूलं वा संपाद्य बाह्या विषयाः सुखादि जनयन्ति । ननु विषयेन्द्रियसंयोगस्याऽऽत्मनि सदा सत्त्वात्तत्प्रयुक्तशीतादेरपि तथात्वाच्चन्निमित्तौ हर्षविषादौ तथैव तस्मिन्नापन्नावित्याशङ्क्योत्तरार्थं व्याचष्टे—यस्मादित्यादिना । अत्र च कौन्तेय भारतेति संबोधनाभ्यामुभयकुलशुद्धस्यैव विद्याधिकारित्वमित्येतदेव द्योत्यते ॥ १४ ॥

शीतोष्णादीन्सहतः किं स्यादिति शृणु—

यं हि न व्यथयन्त्येते पुरुषं पुरुषर्षभ ॥

समदुःखसुखं धीरं सोऽमृतत्वाय कल्पते ॥ १५ ॥

यं हीति । यं हि पुरुषं समदुःखसुखं समे दुःखसुखे यस्य तं समदुःखं सुखं सुखदुःखमाप्तौ हर्षविषादरहितं धीरं धीमन्तं न व्यथयन्ति न चालयन्ति नित्यात्मदर्शनादेते यथोक्ताः शीतोष्णादयः स नित्यात्मदर्शननिष्ठो द्वंद्वसहिष्णुरमृतत्वायामृतभावाय मोक्षाय कल्पते समर्थो भवति ॥ १५ ॥

अधिकारिविशेषणं तितिक्षुत्वं नोपयुक्तं केवलस्य तस्य पुमर्थाहेतुत्वादिति शङ्कते—शीतेति । विवेकवैराग्यादिसहितं तन्मोक्षहेतुज्ञानद्वारा तदर्थमिति परिहरति—शृण्विति । तितिक्षमाणस्य विवक्षितं लाभमुपलम्बयति—यं हीति । हर्षविषादरहितमित्यत्र शमादिसाधनसंपन्नत्वमुच्यते । धीमन्तमिति नित्यानित्यविवेकभागित्वम् । एतच्चोभयं वैराग्यादेरुपलक्षणम् । नित्यात्मदर्शनं त्वमर्थज्ञानम् । साधनच-

१ च. 'क इति वि' । २ क. च. 'क्षुत्वं वि' । ३ ख. ग. ड. ज. 'यत्वं' । ४ क. ख. ग. 'प्रहतेः सु' । ५ ख. ग. घ. झ. यं पु' । ६ क. 'त्यानित्यस्वरूपद' । ७ घ. 'त्मस्वरूपद' । ८ क. ख. ग. च. झ. 'क्षायेत्यर्थः । क' ।

तुष्टयवन्तमधिकारिणमनूर्ध्वं त्वंपदार्थज्ञानवतस्तस्य मोक्षौपयिकवाक्यार्थज्ञानयोग्यता-  
माह—स नित्येति ॥ १५ ॥

इतश्च शोकमोहावकृत्वा शीतोष्णादिसहनं युक्तं यस्मात्—

नासतो विद्यते भावो नाभावो विद्यते सतः ॥

उभयोरपि दृष्टोऽन्तस्स्वनयोस्तत्त्वदर्शिभिः ॥ १६ ॥

नासत इति<sup>१</sup> । नासतोऽविद्यमानस्य शीतोष्णादेः सकारणस्य न  
विद्यते नास्ति भावो भवनमस्तिता । न हि शीतोष्णादि सकारणं  
प्रमाणैर्निरूप्यमाणं वस्तु संभवति ।

अधिकारिविशेषणे तितिक्षुत्वे हेत्वन्तरपरत्वेनोत्तरश्लोकमवतारयति—इतश्चेति ।  
इतःशब्दार्थमेव स्फुटयति—यस्मादिति । यतः शीतादेः शोकादिहेतोरनात्मनो  
नास्ति वस्तुत्वं वस्तुनश्चाऽऽत्मनो निर्विकारत्वेनैकरूपत्वमतो मुमुक्षोर्विशेषणं तितिक्षुत्वं  
युक्तमित्याह—नेत्यादिना । कार्यस्यासत्त्वेऽपि कारणस्य सत्त्वेनात्यन्तासत्त्वासिद्धि-  
रित्याशङ्क्य विशिनष्टि—सकारणस्येति । नासत इत्युपादाय पुनर्नकारानुकर्षणम-  
न्वयार्थम् । असतः शून्यस्यास्तित्वप्रसङ्गाभावादप्रसक्तप्रतिषेधप्रसक्तिरित्याशङ्क्याऽऽह—  
न हीति । विमतमतात्त्विकमप्रामाणिकत्वाद्द्रज्जुसर्पवत्, न हि धर्मिग्राहकस्य प्रत्यक्षा-  
देस्तत्त्वावेर्देकं प्रामाण्यं कल्प्यते विषयस्य दुर्निरूपत्वादतोऽनिर्वाच्यं द्वैतमित्यर्थः ।

विकारो हि सः । विकारश्च व्यभिचरति, यथा घटादिसंस्थानं चक्षुषा  
निरूप्यमाणं मृद्वद्यतिरेकेणानुपलब्धेरसत्तथा सर्वो विकारः कारणव्य-  
तिरेकेणानुपलब्धेरसन् । जन्मप्रध्वंसाभ्यां प्रागूर्ध्वं चानुपलब्धेः । मृदादि-  
कारणस्य च तत्कारणव्यतिरेकेणानुपलब्धेरसत्त्वम् । तदसत्त्वे च सर्वा-  
भावप्रसङ्ग इति चेत् । न, सर्वत्र बुद्धिद्वयोपलब्धेः सद्बुद्धिरसद्बुद्धि-  
रिति । यद्विषया बुद्धिर्न व्यभिचरति तत्सत्, यद्विषया बुद्धिर्व्यभि-  
चरति तदसदिति सदसद्विभागे बुद्धितन्त्रे स्थिते सर्वत्र द्वे बुद्धी सर्वैरु-  
पलभ्येते समानाधिकरणे ।

कथं पुनरध्यक्षादिविषयस्य शीतोष्णादिद्वैतस्य दुर्निरूपत्वेनानिर्वाच्यत्वं तत्राऽऽह—  
विकारो हीति । ततश्च विमतं मिथ्याऽऽगमापायित्वात्संप्रतिपन्नवदिति फलि-  
तमाह—विकारश्चेति । वाचारम्भणश्रुतेर्द्वैतमिथ्यात्वेऽनुग्राहकत्वं दर्शयितुं चकारः ।  
किंच कार्यं कारणाद्भिन्नमभिन्नं वेति विकल्प्याऽऽद्यं दूषयति—यथेति । निरूप्य-

१ ख. ग. क. ज. 'य प' । २ ख. ग. 'क्तं स्याद्यस्मा' । ३ घ. 'ति । अस' । ४ ख. ग. क. ज. 'दनं प्रा' । ५ घ. 'क्षुरादिनि' । ६ क. 'ब्धेः कार्यस्य घटादेर्मु' । घ. 'ब्धेः कार्यस्य मृ' । ७ क. 'स्य तत्कारणस्य च ।

माणमन्तर्बाह्येति शेषः । विमतं कारणान्न तत्त्वतो मिथ्यते कार्यत्वाद्धटवदित्यर्थः । इतोऽपि कारणान्नेदेन नास्ति कार्यम् । 'आदावन्ते च यन्नास्ति वर्तमानेऽपि तत्तथा' इति न्यायादित्याह—जन्मेति । यदि कार्यं कारणादिभिन्नं तदा तस्य भेदेनासत्त्वे पूर्वस्मादविशेषः । तादात्म्येनावस्थानं तु न युक्तं तस्यापि कारणव्यतिरेकेणाभावात्कार्यकारणविभागविधुरे वस्तुनि कार्यकारणपरम्पराया विभ्रमादित्याभिप्रेत्याऽऽह—मृदादीति । कार्यकारणविभागविहीनं वस्त्वेव नास्तीति मन्वानश्रोदयति—तदसत्त्वं इति । अनुवृत्तव्यावृत्तबुद्धिद्वयदर्शनादानुवृत्ते च व्यावृत्तानां कल्पितत्वादकल्पितं सर्वभेदकल्पनाधिष्ठानमकार्यकारणं वस्तु सिध्यतीति परिहरति—न सर्वत्रेति । संप्रति सतो वस्तुत्वे प्रमाणमनुमानमुपन्यस्यति—यद्विषयेति । यद्यावृत्तेष्वनुवृत्तं तत्परमार्थसत्, यथा सर्पधारादिष्वनुगतो रज्ज्वादेरिदमंशः, विमतं सत्यमव्यभिचारित्वात्संप्रतिपन्नवदित्यर्थः । व्यावृत्तस्य कल्पितत्वे प्रमाणमाह—यद्विषयेत्यादिना । यद्यावृत्तं तन्मिथ्या यथा सर्पधारादि, विमतं मिथ्या व्यभिचारित्वात्संप्रतिपन्नवदित्यर्थः । इत्यनुमानद्वयमनुसृत्य सतोऽकल्पितत्वमसत्तश्च कल्पितत्वं स्थितमिति शेषः । ननु नेदमनुमानद्वयमुपपद्यते समस्तद्वैतवैतथ्यवादिनो विभागाभावादानुमानादिव्यवहारानुपपत्तेस्तत्राऽऽह—सदसदिति । उक्ते विभागे बुद्धिद्वयाधीने स्थिते सत्यनुमानादिव्यवहारो निर्वहति प्रातिभासिकविभागेन तद्योगात्परमार्थस्यैव तद्धेतुत्वे केवलव्यतिरेकाभावादित्यर्थः । कुतः सदसद्विभागस्य बुद्धिद्वयाधीनत्वं बुद्धिविभागस्यापि तवाभावात्तत्राऽऽह—सर्वत्रेति । व्यवहारभूमिः सप्तम्यर्थः । बुद्धिविभागस्यापि कल्पितस्यैव बोध्यविभागप्रतिभासहेतुतेति भावः । बुद्धिद्वयमनुरुध्य सदसद्विभागे सतः सामान्यरूपतया विशेषाकाङ्क्षायां सामान्यविशेषौ द्वे वस्तुनी वस्तुभूते स्यातामिति चेन्नैत्याह—समानाधिकरणे इति । पदयोः सामानाधिकरण्यं बुद्ध्योरुपचर्यते सोऽयमिति सामानाधिकरण्यवद्घटः सन्नित्यादि सामानाधिकरण्यमेकवस्तुनिष्ठं वस्तुभेदे घटपटयोरिव तदयोगादित्यर्थः ।

न नीलोत्पलवत्सन्घटः सन्पटः सन्हस्तीति । एवं सर्वत्र । तयोर्बुद्ध्योर्घटादिबुद्धिव्यभिचरति । तथा च दर्शितम् । न तु सदबुद्धिः । तस्माद्धटादिबुद्धिविषयोऽसन्व्यभिचारात्, न तु सदबुद्धिविषयोऽव्यभिचारात् । घटे विनष्टे घटबुद्धौ व्यभिचरन्त्यां सदबुद्धिरपि व्यभिचरतीति चेत् । न, पटादावपि सदबुद्धिदर्शनात् । विशेषणविषयैव सा सदबुद्धिः । सदबुद्धिवद्धटबुद्धिरपि घटान्तरे दृश्यत इति चेत् । न, पटादावदर्शनात् ।

१ क. च. 'भ्रमत्वादि' । २ क. चेतत्राऽऽह । ३ क. ख. ग. घ. 'दुधिरतोऽपि न विनश्यति । अयत् ।

नीलमुत्पलमिति वद्धर्मधर्मविषयतया सामानाधिकरण्यस्य सुवचत्वान्न वस्त्वैक्यविषयत्वमिति चेन्नेत्याह—न नीलेति । न हि सामान्यविशेषयोर्भेदेऽभेदे च तद्भावो भेदाभेदौ च विरुद्धावतो जातिव्यक्तयोः सामानाधिकरण्यं नीलोत्पलयोरिव न गौणं किं तु व्यावृत्तमनुवृत्ते कल्पितमित्येकनिष्ठमित्यर्थः । सामान्यविशेषयोरुक्तन्यायं गुणगुण्यादावतिदिशति—एवमिति । तुल्यौ हि तत्रापि विकल्पदोषाविति भावः । सामानाधिकरण्यानुपपत्त्या द्वे वस्तुनी सामान्यविशेषाविति पक्षं प्रतिक्षिप्य विशेषा एव वस्तुनीति पक्षं प्रतिक्षिपति—तयोरिति । बुद्धिव्यभिचाराद्बोध्यव्यभिचारेऽपि कथं व्यावृत्तानां विशेषाणामवस्तुत्वमित्याशङ्क्याऽऽह—तथा चेति । विकारो हि स इत्यादाविति शेषः । न चैकं वस्तु सामान्यविशेषात्मकमेकस्य द्वैरूप्यविरोधादित्याभिप्रेत्य सामान्यमेकमेव वस्तु तद्बुद्धेरव्यभिचाराद्बोध्यस्यापि सतस्तथात्वादित्याह—न त्विति । व्यभिचरतीति पूर्वेण संबन्धः । विशेषाणां व्यभिचारित्वे सतश्चाव्यभिचारित्वे फलितमुपसंहरति—तस्मादिति । असत्त्वं कल्पितत्वम् । तच्छब्दार्थमेव स्फोरयति—व्यभिचारादिति । सद्बुद्धिविषयस्य सतोऽकल्पितत्वे तच्छब्दोपात्तमेव हेतुमाह—अव्यभिचारादिति । बुद्धिव्यभिचारद्वारा बोध्यस्यापि व्यभिचारात्तदव्यभिचारित्वहेतोरसिद्धिरिति शङ्कते—घटे विनष्ट इति । सद्बुद्धेर्घटबुद्धिवद्घटविषयत्वाभावात् घटनाशे व्यभिचारोऽस्तीति परिहरति—न पटादाविति । सद्बुद्धेरघटविषयत्वे निरालम्बनत्वायोगाद्विषयान्तरं वक्तव्यमित्याशङ्क्याऽऽह—विशेषणेति । सतोऽकल्पितत्वहेतोरव्यभिचारित्वस्यासिद्धिमुद्धृत्य विशेषाणां कल्पितत्वहेतोर्व्यभिचारित्वस्यासिद्धिं शङ्कते—सदिति । यथा सद्बुद्धिर्घटे नष्टे पटादौ दृष्टत्वादव्यभिचारिणीत्यव्यभिचारः सतो दर्शितस्तथा घटबुद्धिरपि घटे नष्टे घटान्तरे दृष्टेत्यव्यभिचाराद्घटे व्यभिचारासिद्धौ विशेषान्तरेष्वपि कल्पितत्वहेतुर्व्यभिचारो न सिध्यतीत्यर्थः । घटबुद्धेर्घटान्तरे दृष्टत्वेऽपि पटादावदृष्टत्वेन व्यभिचारोद्धटादिविशेषेष्वपि व्यभिचारित्वसिद्धिरित्युत्तरमाह—न पटादाविति ।

सद्बुद्धिरपि नष्टे घटे न दृश्यत इति चेत् । न, विशेष्याभावात् । सद्बुद्धिर्विशेषणविषया सती विशेष्याभावे विशेषणानुपपत्तौ किंविषया स्यात्, नतु पुनः सद्बुद्धेर्विषयाभावात् । एकाधिकरणत्वं घटादिविशेष्याभावे न युक्तमिति चेत् । नेदमुदकमिति मरीच्यादा-

१ ख. ग. ङ. च. ज. 'मित्येक्यति' । २ ख. ग. ङ. ज. बोध्येऽपि । ३ ख. ग. ङ. ज. 'तत्त्वे हे' । ४ ख. ग. घ. ङ. ज. 'चारस्या' । ५ ख. ग. ङ. ज. 'तत्त्वे हे' । ६ ख. ग. ङ. ज. 'चारस्या' । ७ ख. ग. ङ. ज. 'द्वदव्य' । ८ क. च. 'हेतोर्व्य' । ख. ग. 'हेतुव्य' । ९ ख. ग. ङ. ज. 'रात्पटा' । १० क. घ. 'त् । न सदित्' ।

वन्यतरौभावेऽपि सामानाधिकरण्यदर्शनात् । तस्माद्दे-  
हादेर्द्वैतस्य च सकारणस्यासतो न विद्यते भाव इति ।

विशेषाणामेवं व्यभिचारित्वे सतोऽपि तदुपपत्तेरव्यभिचारित्वहेत्वसिद्धितादव-  
स्थ्यमिति शङ्कते—सद्बुद्धिरिति । घटादिनाशदेशे तदुपरक्ताकारेण सत्त्वाभावेऽपि  
नासत्त्वं घटाद्यभावाधिष्ठानतया भावादित्याह—न विशेष्येति । यथा सर्वगता  
जातिरित्यत्र खण्डमुण्डादिव्यक्त्यभावदेशे गोत्वं व्यञ्जकाभावान्न व्यज्यते न  
गोत्वाभावात्तथा सत्त्वमपि घटादिनाशे व्यञ्जकाभावान्न भाति न स्वरूपाभावादि-  
त्युक्तमेव प्रपञ्चयति—सदित्यादिना । सप्रतियोगिकविशेषणैव्यभिचारेऽपि स्वरू-  
पाव्यभिचाराद्युक्तं सतः सत्यत्वमिति भावः । द्वयोः सतोरेव विशेषणविशेष्यत्व-  
दर्शनाद्धैतसतोरपि विशेषणविशेष्यत्वे द्वयोः सत्त्वप्रौढ्याद्धटादिकल्पितत्वानुमानं  
सामानाधिकरण्यधीनाधितमिति चोदयति—एकेति । अनुभवमनुसृत्य बाधितवि-  
षयत्वमुक्तानुमानस्य निरस्यति—नेत्यादिना । घटादेः सति कल्पितत्वानुमानस्य  
दोषराहित्ये फलितमुपसंहरति—तस्मादिति । प्रथमपादव्याख्यानपरिसमाप्ताविति-  
शब्दः । ननु नेदं व्याख्यानं भाष्यकाराभिप्रेतं सर्वद्वैतशून्यत्वविषयक्षायां शास्त्रतद्भा-  
ष्यविरोधात्केनापि पुनर्दुर्विदग्धेन स्वमनीषिकयोत्प्रेक्षितमेतदिति चेत्, मैवं, किमिदं  
द्वैतप्रपञ्चस्य शून्यत्वं किं तुच्छत्वं किंवा सद्विलक्षणत्वं, नाऽऽद्योऽनभ्युपगमात्,  
द्वितीयानभ्युपगमे तु तवैव शास्त्रविरोधो भाष्यविरोधश्च सर्वं हि शास्त्रं तद्भाष्यं  
च द्वैतस्य सत्यत्वानधिकरणत्वसाधनेनाद्वैतसत्यत्वे पर्यवसितमिति त्रैविध्यवृद्धैस्तत्र  
तत्र प्रतिष्ठापितम् । तथा च प्रक्षेपाशङ्का संप्रदायपरिचयाभावादिति द्रष्टव्यम् ।

तथा सतैश्चाऽऽत्मनोऽभावोऽविद्यमानता न विद्यते सर्वत्राव्यभिचा-  
रादित्यवोचाम । एवमात्मानात्मनोः सदसतोरुभयोरपि दृष्ट उपल-  
ब्धोऽन्तो निर्णयः सत्सदेवासदसदेवेति त्वनयोर्यथोक्तयोस्तत्त्वद-  
र्शिभिः । तदिति सर्वनाम सर्वं च ब्रह्म तस्य नाम तदिति तद्भावस्तत्त्वं  
ब्रह्मणो याथात्म्यं तद्द्रष्टुं शीलं येषां ते तत्त्वदर्शिनस्तैस्तत्त्वदर्शिभिः ।  
त्वमपि तत्त्वदर्शिनां दृष्टिमाश्रित्य शोकं मोहं च हित्वा शीतोष्णा-  
दीनि नियतानियतरूपाणि द्रव्यानि विकारोऽयमसन्नेव मरीचिजलव-  
न्मिथ्याऽवभासत इति मनसि निश्चित्य तितिक्षस्वेत्याभिप्रायः ॥ १६ ॥

अनात्मजातस्य कल्पितत्वेनावस्तुत्वप्रतिपादनपरतया प्रथमपादं व्याख्याय द्विती-

१ ख. ग. 'वत्यन्ताभा' । २ झ. 'रात्यन्ताभा' । ३ क. ख. ग. ङ. 'णत्वव्य' । ४ क.  
सत्त्वमि' । ५ ख. ग. ङ. ज. सर्वस्य । ६ ख. ग. 'त आत्मनश्चाभा' । घ. च. 'त आत्न' । ७ घ. च.  
झ. 'ष्णादींस्तितिक्ष' । ८ ख. ग. व्यवस्य ।

यपादमात्मनः सर्वकल्पनाधिष्ठानस्याकल्पितत्वेन वस्तुत्वप्रसाधनपरतया व्याकरोति—  
तथेति । नन्वात्मनः सदात्मनो विशेषेषु विनाशिषु तदुपरक्तस्य विनाशः स्यादित्या-  
शङ्क्य विशिष्टनाशोऽपि स्वरूपानाशस्योक्तत्वान्मैवमित्याह—सर्वत्रेति । ननु कदा-  
चिदसदेव पुनः सत्त्वमापद्यते प्रागसतो घटस्य जन्मना सत्त्वाम्युपगमात्, सच्च कदा-  
चिदसत्त्वं प्रतिपद्यते स्थितिकाले सतो घटस्य पुनर्नाशेनासत्त्वाङ्गीकारादेवं सदसतोर-  
व्यवस्थितत्वाविशेषादुभयोरपि हेयत्वमुपादेयत्वं वा तुल्यं स्यादिति तत्राऽऽह—  
एवमिति । तुशब्दो दृष्टशब्देन संबध्यमानो दृष्टिमवधारयति । न हि प्रागसतो  
घटस्य सत्त्वमसत्त्वे स्थिते सत्त्वप्राप्तिविरोधादसत्त्वनिवृत्तिश्च सत्त्वप्राप्त्या चेत्प्राप्तमित-  
रेतराश्रयत्वमन्तरेणैव सत्त्वापत्तिमसत्त्वनिवृत्तावसत्त्वमनवर्काशि भवेत्, एतेन सतोऽ-  
सत्त्वापत्तिरपि प्रतिनीतेति भावः । कथं तर्हि सतोऽसत्त्वमसत्तश्च सत्त्वं प्रतिभातीत्या-  
शङ्क्य तत्त्वदर्शनाभावादित्याह—तत्त्वेति । तस्य भावस्तत्त्वम् । न च तच्छब्देन  
परामर्शयोग्यं किञ्चिदस्ति प्रकृतं प्रतिनियतमित्याशङ्क्य व्याचष्टे—तदित्यादिना ।  
ननु सदसतोरन्यथात्वं केचित्प्रतिपद्यन्ते केचित्तु तयोरुक्तनिर्णयमनुसृत्य तथात्वमेवाधि-  
गच्छन्ति तत्र केषां मतमेषितव्यमिति तत्राऽऽह—त्वमपीति ॥ १६ ॥

किं पुनस्तद्यत्सदेव सर्वदैवास्तीति, उच्यते—

अविनाशि तु तद्विद्धि येन सर्वमिदं ततम् ॥

विनाशमव्ययस्यास्य न कश्चित्कर्तुमर्हति ॥ १७ ॥

अविनाशीति । अविनाशि न विनष्टुं शीलमस्येति । तुशब्दोऽसतो  
विशेषणार्थः । तद्विद्धि विजानीहि । किं येन सर्वमिदं जगत्तत् व्योम्नं  
सदाख्येन ब्रह्मणो साकाशमाकाशेनेव घटादयः । विनाशमदर्शनमभा-  
वमव्ययस्य न व्येति, उपचयापचयौ न यातीत्यव्ययं तस्याव्ययस्य ।  
नैतत्सदाख्यं ब्रह्म स्वेन रूपेण व्येति व्यभिचरति निरवयवत्वाद्देहादि-  
घत् । नाप्यात्मीयेनाऽऽत्मीयाभावाद्यथा देवदत्तो धनहान्या व्येति न  
त्वेवं ब्रह्म व्येत्यतोऽव्ययस्यास्य ब्रह्मणो विनाशं न कश्चित्कर्तुमर्हति न  
कश्चिदात्मानं विनाशयितुं शक्नोतीश्वरोऽपि । आत्मा हि ब्रह्म स्वात्मनि  
च क्रियाविरोधात् ॥ १७ ॥

ननु सदिति सामान्यं स्वरूपं वा, प्रथमे तस्य विशेषसापेक्षतया प्रलयदशायामशेष-  
विशेषविनाशे विनाशः स्यात् । न चाऽऽत्मादयो विशेषास्तदाऽपि सन्तीति वाच्यम्,

१ ख. ग. ड. ज. 'काशी भं' । २ क. 'शब्दः स' । ३ क. घ. 'व्याप्तम्' । ४ ख. ग.  
'आऽऽकाशे' ।

आत्मातिरिक्तानां विशेषाणां कार्यत्वाङ्गीकारात्प्रलयावस्थायामनवस्थानादात्मनस्तु सामान्यात्मनो धर्मित्वाद्दुक्तदोषात् । द्वितीये तु स्वरूपस्य व्यावृत्तत्वे कल्पितत्वाद्भिनाशित्वमनुवृत्तत्वे तस्यैव सामान्यतया प्रागुक्तदोषानुषक्तिरिति मन्वानश्चोदयति—किं पुनरिति । सामान्यविशेषभावशून्यमखण्डैकरसं सदेवेत्यादिश्रुतिप्रमितं सर्वविक्रियारहितं वस्तु प्रकृतं सद्दिवक्षितमित्युत्तरमाह—उच्यते इति । आत्मनः सदात्मनो विनाशराहित्यविज्ञाने सर्वजगद्गद्यापकत्वं हेतुमाह—येनेति । आत्मनो विनाशाभावे युक्तिमाह—विनाशमिति । आत्मनो विनाशमिच्छता स्वतो वा परतो वा नाशस्तस्येष्यते नाऽऽद्य इत्याह—अविनाशीति । देहाद्विद्वैतमसदुच्यते ततः सतो विशेषणं स्वतो नाशराहित्यम् । तस्य द्योतको निपात इत्याह—तुशब्द इति । आकाङ्क्षापूर्वकं विशेष्यं दर्शयति—किमित्यादिना । विमतमविनाशि व्यापकत्वादाकाशवत्, न हि प्रमितमेवोदाहरणं किं तु प्रसिद्धमपीति भावः । न द्वितीय इत्याह—विनाशमिति । न खल्वस्य विनाशं कर्तुं कश्चिदर्हतीति संबन्धः । विनाशस्य सावशेषत्वनिरवशेषत्वाभ्यां द्वैराश्यमाश्रित्य व्याकरोति—अदर्शनमभावमिति । न कश्चिदस्याभावं कर्तुं शक्नोतीत्यत्र हेतुमाह—अव्ययस्येति । ब्रह्म हि स्वरूपेण व्येति स्वसंबन्धिना वेति विकल्प्याऽऽद्यं दूषयति—नैतदिति । न हि निरवयवस्य स्वावयवापचयरूपव्ययः संभवतीत्यत्र वैधर्म्यदृष्टान्तमाह—देहादिवदिति । द्वितीयं निरस्यति—नापीति । तदेव व्यतिरेकदृष्टान्तेन स्पष्टयति—यथेति । द्विविधेऽपि व्ययायोगे फलितमाह—अत इति । किं च ब्रह्म परतो न नश्यत्यात्मत्वाद्घटवदित्याह—न कश्चिदिति । आत्मत्वहेतोरसिद्धिमुद्धरति—आत्मा हीति । तादात्म्यश्रुतिरत्र हीति हेतू क्रियते । अस्तु तर्हि स्वयमेव ब्रह्माऽऽत्मनो नाशकमुद्बन्धनादिदर्शान्नेत्याह—स्वात्मनीति ॥ १७ ॥

किं पुनस्तदसद्यत्स्वात्मसत्तां व्यभिचरतीति । उच्यते—

अन्तवन्त इमे देहा नित्यस्योक्ताः शरीरिणः ॥

अनाशिनोऽप्रमेयस्य तस्माद्युध्यस्व भारत ॥ १८ ॥

अन्तवन्त इति । अन्तवन्तोऽन्तो विनाशो विद्यते येषां तेऽन्तवन्तो यथा मृगतृष्णिकोदकादौ सद्बुद्धिरनुवृत्ता प्रमाणनिरूपणान्ते विच्छिद्यते स तस्यो अन्तस्तथेमे देहाः । स्वप्नमायादेहादिवच्चान्तवन्तो नित्यस्य शरीरिणः शरीरवतोऽनाशिनोऽप्रमेयस्याऽऽत्मनोऽन्तवन्त इत्युक्ता विवेकिभिरित्यर्थः । नित्यस्यानाशिन इति न पुनरुक्तं नित्यत्वस्य द्विविध-

१ च. ब्रह्म स्वात्मं । २ ख. ग. भन्तो विं । ३ क. घ. च. ष्णिकादौ । ४ ख. ग. घ. च. म. 'स्यान्तं' ।



त्वाल्लोके नाशस्य च । यथा देहो भस्मीभूतोऽदर्शनं गतो नष्ट उच्यते  
विद्यमानोऽप्यन्यथापरिणतो व्याध्यादियुक्तो जातो नष्ट उच्यते ।  
तत्रानाशिनो नित्यस्येति द्विविधेनापि नाशेनासंबन्धोऽस्येत्यर्थः ।

सदसतोरनन्तरप्रकृतयोः स्वरूपाव्यभिचारित्वेन परमार्थतया सन्निर्धारितमिदानीमस-  
न्निर्धारयिषया पृच्छति—किं पुनरिति । असदसदेवेति निर्धारितत्वात्प्रश्नस्य निर-  
वकाशत्वमाशङ्क्य शून्यं व्यावर्त्य विवक्षितमसन्निर्धारयितुं तस्य सावकाशत्वमाह—  
यस्स्वात्मेति । देहादेरनात्मवर्गस्य प्रकृतासच्छब्दविषयतेत्याह—उच्यत इति । तेषां  
स्वातन्त्र्यं व्युदस्यति—नित्यस्येति । आकाशादिव्यावृत्त्यर्थं विशिनाष्टि—शरीरिण  
इति । परिणामिनित्यत्वं व्यवच्छिनत्ति—अनाशिन इति । तस्य प्रत्यक्षाद्यविषयत्व-  
माह—अप्रमेयस्येति । देहादेरवस्तुत्वादात्मनश्चैकरूपत्वाद्युद्धे स्वधर्मे प्रवृत्तस्यापि तव  
न हिंसादिदोषसंभावेनेत्याह—तस्मादिति । ननु देहादिषु सद्बुद्धेरनुवृत्तेस्तस्या विच्छे-  
दाभावात्कथमन्तवत्त्वं तेषामिष्यते तत्राऽऽह—यथेति । तथेमे देहाः सद्बुद्धिभाजोऽपि  
प्रमाणतो निरूपणायामवसाने विच्छेदादन्तवन्तो भवन्तीति शेषः । देहत्वादिना च  
जाग्रद्देहादेरन्तवत्त्वं संप्रतिपन्नवदनुमातुं शक्यमित्याह—स्वप्नेति । शरीरादेरन्तवत्त्वेऽपि  
प्रवाहरूपेणाऽऽत्मनस्तत्संबन्धस्यानन्तवत्त्वमाशङ्क्याऽऽह—नित्यस्येति । प्रवाहस्य  
प्रवाहिव्यतिरेकेणानिरूपणान्न तदात्मना देहाद्यभावे संबन्धसिद्धिरित्यभिसंधायोक्तं—  
विवेकिभिरिति । पदद्वयस्यैकार्थत्वमाशङ्क्य निरस्यति—नित्यस्येत्यादिना । नित्य-  
त्वस्य द्वैविध्यसिद्ध्यर्थं नाशद्वैविध्यं प्रतिज्ञातं प्रकटयति—यथेत्यादिना । नाशस्य  
निरवशेषत्वेन सावशेषत्वेन च सिद्धे द्वैविध्ये फलितमाह—तत्रेति । विशेषणाम्नां कूट-  
स्थनित्यत्वमात्मनो विवक्षितमित्यर्थः ।

अन्यथा पृथिव्यादिवर्द्धपि नित्यत्वं स्यादात्मनस्तन्मा भूदिति नित्य-  
स्यानाशिन इत्याह । अप्रमेयस्य न प्रमेयस्य प्रत्यक्षादिप्रमाणैरपरिच्छे-  
द्यस्येत्यर्थः । नन्वागमेनाऽऽत्मा परिच्छिद्यते प्रत्यक्षादिर्ना च पूर्वम् ।  
न, आत्मनः स्वतःसिद्धत्वात् । सिद्धे ह्यात्मानि प्रमातरि प्रमित्तोः  
प्रमाणान्वेषणा भवति । न हि पूर्वमित्थमहमित्यात्मनमप्रमाय पश्चात्प्र-  
मेयपरिच्छेदाय प्रवर्तते । न ह्यात्मा नाम कस्यचिदप्रसिद्धो भवति ।

अन्यतरविशेषणमात्रोपादाने परिणामिनित्यत्वमात्मनः शङ्कयेत्यनिष्टापत्तिमाश-

१ ख. ग. तथा धननाशोऽप्येवम् । तत्रां । २ ख. ग. ङ. ज. शून्यव्यावृत्तं विं । ३ च.  
व्यावृत्तं । ४ ग. °स्तस्य विं । ५ ख. ग. ङ. ज. °त्वं स्वप्नं । ६ क. ख. झ. °दिनिं । ७ च. झ.  
°स्थेत्तेत् । नं । ८ ख. ग. °ना चेति चेन्न पूर्वमात्मं । ९ क. च. न पूर्वमात्मं । १० क. ङ.  
°त्मानं प्रं ।

ङ्ग्याऽऽह—अन्यथेति । औपनिषदत्वविशेषणमाश्रित्याप्रमेयत्वमाक्षिपति—नन्विति । इतश्चाऽऽत्मनो नाप्रमेयत्वमित्याह—प्रत्यक्षादिनेति । तेन चाऽऽगमप्रवृत्त्यपेक्षया पूर्वा-  
वस्थायामात्मैव परिच्छिद्यते तस्मिन्नेवाज्ञातत्वसंभवादज्ञातज्ञापकं प्रमाणमिति च प्रमा-  
णलक्षणादित्यर्थः । एतदप्रमयमित्यादिश्रुतिमनुमृत्य परिहरति—नेत्यादिना । कथं  
मानमनपेक्षयाऽऽत्मनः सिद्धत्वमित्याशङ्क्योक्तं विवृणोति—सिद्धे हीति । प्रमित्सोः  
प्रमेयमिति शेषः । तदेव व्यतिरेकमुखेन(ण) विशदयति—न हीति । आत्मनः सर्वलो-  
कप्रसिद्धत्वाच्च तस्मिन्न प्रमाणमन्वेषणीयमित्याह—न ह्यात्मेति ।

शास्त्रं त्वन्त्यं प्रमाणमतद्धर्माध्यारोपणमात्रनिवर्तकत्वेन प्रमाणत्वमा-  
त्मनि प्रतिपद्यते न त्वज्ञातार्थज्ञापकत्वेन । तथा च श्रुतिः—“यत्सा-  
क्षादपरोक्षाद्ब्रह्म य औत्मा सर्वान्तरः” इति । यस्मादेवं नित्योऽ-  
विक्रियश्चाऽऽत्मा तस्माद्युध्यस्व युद्धादुपरमं मा कार्षीरित्यर्थः । न ह्यत्र  
युद्धकर्तव्यता विधीयते । युद्धे प्रवृत्त एव ह्यसौ शोकमोहप्रतिबद्धस्तृष्णी-  
मास्ते तस्यै कर्तव्यप्रतिबन्धापनयनमात्रं भगवता क्रियते । तस्मा-  
द्युध्यस्वेत्यनुवादमात्रं न विधिः ॥ १८ ॥

प्रत्यक्षादेरनात्मविषयत्वात्तत्र चाज्ञातताया व्यवहारे संभवात्तत्प्रामाण्यस्य च व्याव-  
हारिकत्वाद्विशिष्टे तत्प्रवृत्तावपि केवले तदप्रवृत्तेर्यद्यपि नाऽऽत्मनि तत्प्रामाण्यं तथाऽपि  
तद्धितश्रुत्या शास्त्रस्य तत्र प्रवृत्तिरवश्यंभाविनीत्याशङ्क्याऽऽह—शास्त्रं त्विति । शास्त्रेण  
प्रत्यग्भूते ब्रह्मणि प्रतिपादिते प्रमात्रादिविभागस्य व्यावृत्तत्वाद्युक्तमस्यान्त्यत्वमपौरुषेयतया  
निर्दोषत्वाच्चस्य प्रामाण्यमित्यर्थः । तथाऽपि कथमस्य प्रत्यगात्मनि प्रामाण्यं तस्य स्वतः-  
सिद्धत्वेनाविषयत्वादज्ञातज्ञापनायोगादित्याशङ्क्य स्वतो भानेऽपि प्रतीचो मनुष्योऽहं  
कर्ताऽहमित्यादिना मनुष्यत्वकर्तृत्वादीनामतद्धर्माणामध्यारोपणेनाऽऽत्मनि प्रतीयमान-  
त्वात्तन्मात्रनिवर्तकत्वेनाऽऽत्मनो विषयत्वमनापद्यैव शास्त्रं प्रामाण्यं प्रतिपद्यते सिद्धं तु  
निवर्तकत्वादिति न्यायादित्याह—अतद्धर्मेति । घटादाविव स्फुरणातिशयजनकत्वेन  
किमित्यात्मनि शास्त्रप्रामाण्यं नेष्टमित्याशङ्क्य जडत्वाजडत्वाभ्यां विशेषादिति मत्वाऽऽह—  
न त्विति । ब्रह्मात्मनो मानापेक्षामन्तरेण स्वतःस्फुरणे प्रमाणमाह—तथा चेति ।  
साक्षादन्यापेक्षामन्तरेणापरोक्षादपरोक्षस्फुरणात्मकं यद्ब्रह्म न च तस्याऽऽत्मनोऽर्था-  
न्तरत्वं सर्वाभ्यन्तरत्वेन सर्ववस्तुसारत्वात्तत्मात्मानं व्याचक्ष्वेति योजना । अप्रमेयत्वे-  
नाविनाशित्वं प्रतिपाद्य फलितं निगमयति—यस्मादिति । स्वधर्मनिवृत्तिहेतुनिषेधे

१ क. ख. ग. घ. झ 'त्मनः प्र' । २ ख. ग. घ. च आत्मेति । ३ क. ख. ग. घ. 'स्तेऽत-  
स्तस्य । ४ ख. ग. घ. घ. 'स्य प्र' । ५ क. 'तज्ञातता' । च. 'तज्ञाततया । ६ क. च. 'हारसं' ।  
७ क. च. 'श्चाऽऽगमस्य ।

तात्पर्यं दर्शयति—युद्धादिति । आत्मनो नित्यत्वादिस्वरूपमुपपाद्य युद्धकर्तव्यत्वविधानाज्ज्ञानकर्मसमुच्चयोऽत्र भातीत्याशङ्क्याऽऽह—न हीति । युध्यस्वेति वचनात्तत्कर्तव्यत्वविधिरस्तीत्याशङ्क्याऽऽह—युद्ध इति । कथं तर्हि कथं भीष्ममहमित्याद्यर्जुनस्य युद्धोपरमपरं वचनमिति तत्राऽऽह—शोकेति । यदि स्वतो युद्धे प्रवृत्तिस्तर्हि भगवद्वचनस्य का गतिरित्याशङ्क्याऽऽह—तस्येति । भगवद्वचनस्य प्रतिबन्धनिवर्तकत्वे सत्यर्जुनप्रवृत्तेः स्वाभाविकत्वे फलितमाह—तस्मादिति ॥ १८ ॥

शोकमोहादिसंसारकारणनिवृत्त्यर्थं गीताशास्त्रं न प्रवर्तकमित्येतस्यार्थस्य साक्षिभूते ऋचावानिनाय भगवान् । येषु मन्यसे युद्धे भीष्मादयो मया हन्यन्तेऽहमेव तेषां हन्तेत्येषा बुद्धिमृषैर्वै ते । कथम्—

य एनं वेत्ति हन्तारं यश्चैनं मन्यते हतम् ॥

उभौ तौ न विजानीतो नायं हन्ति न हन्यते ॥१९॥

य एनमिति । य एनं प्रकृतं देहिनं वेत्ति जानाति हन्तारं हननक्रियायाः कर्तारं, यश्चैनमन्यो मन्यते हतं देहहनने हतोऽहमिति हननक्रियायाः कर्मभूतं, तावुभौ न विजानीतौ न ज्ञातवन्तावविवेकेनाऽऽत्मानमहंप्रत्ययविषयं, हन्ताऽहं हतोऽस्म्यहमिति देहहर्त्तनेनाऽऽत्मानमहंप्रत्ययविषयं यौ विजानीतस्तावात्मस्वरूपानभिज्ञावित्यर्थः । यस्मान्नायमात्मा हन्ति न हननक्रियायाः कर्ता भवति, न हन्यते न च कर्म भवतीत्यर्थः, अविक्रियत्वात् ॥ १९ ॥

अविनाशि तु तद्विद्धीत्यत्र पूर्वार्धेन तत्पदार्थसमर्थनमुत्तरार्धेन निरीश्वरवादस्य परिणामवादस्य वा निराकरणमात्मनि जन्मादिप्रतिभानस्यौपचारिकत्वप्रदर्शनार्थमन्तवन्त इत्यादि वचनमिति केचित् । अस्तु नामायमपि पन्थाः, पूर्वोक्तस्य गीताशास्त्रार्थस्योत्प्रेक्षामात्रमूलत्वं निराकर्तुं मन्त्रद्वयं भगवानानीतवानिति श्लोकद्वयस्य संगतिं दर्शयति—शोकमोहादीति । तत्र प्रथममन्त्रस्य संगतिमाह—यश्चिन्निति । प्रत्यक्षनिबन्धनत्वादमुष्या बुद्धेर्मृषात्वमयुक्तमित्याक्षिपति—कथमिति । प्रत्यक्षस्याज्ञानप्रसूतत्वेनाऽऽभासत्वात्तत्कृता बुद्धिर्न प्रमेति परिहरति—य एनमिति । “हनता चेन्मन्यते हन्तुम्” इत्याद्यामृचमर्थतो दर्शयित्वा व्याचष्टे—य एनं प्रकृतमिति । हन्तारं हतं वाऽऽत्मानं मन्यमानस्य कथमज्ञानमित्याशङ्क्याऽऽह—हनताऽहमिति । हन्तृत्वादिज्ञान-

१ घ. यस्त्वं । च. यन्मन्यं । २ ख. ग. 'मेषां । ३ ख. ग. 'व । कं । ४ ख. ग. झ. 'तोऽवि' । ५ च. झ. 'त्मानं ह' । ६ घ. झ. 'नन आत्मा' । ७ क. 'त्मानं यौ । ८ ख. ग. च. झ. 'तो न । ९ क. झ. न च ह' । १० ख. ग. ड. च. 'शास्त्रस्यो' । ११ च. यदिति ।

मज्ञानमित्यत्र हेतुमाह—यस्मादिति । आत्मनो हननं प्रति कर्तृत्वकर्मत्वयोरभावे हेतुं दर्शयति—अविक्रियत्वादिति ॥ १९ ॥

कथमविक्रिय आत्मेति द्वितीयो मन्त्रः—

न जायते म्रियते वा कदाचि-

न्नायं भूत्वाऽभविता वा न भूयः ॥

अजो नित्यः शाश्वतोऽयं पुराणो

न हन्यते हन्यमाने शरीरे ॥ २० ॥

न जायते नोत्पद्यते जनिलक्षणा वस्तुविक्रिया नाऽऽत्मनो विद्यत इत्यर्थः । न म्रियते वा । वाशब्दश्चार्थे । न म्रियते चेत्यन्त्या विनाश-लक्षणा विक्रिया प्रतिषिध्यते । कदाचिच्छब्दः सर्वविक्रियाप्रतिषेधैः संबध्यते न कदाचिज्जायते न कदाचिन्म्रियत इत्येवम् । यस्मादय-मात्मा भूत्वा भवनक्रियामनुभूय पश्चाद्भविताऽभावं गन्ता न भूयः पुनस्तस्मान् म्रियते । यो हि भूत्वा न भविता स म्रियत इत्युच्यते लोके । वाशब्दाभ्यशब्दाच्चायमात्माऽभूत्वा भविता वा देहवन्न भूयः पुन-स्तस्मान् जायते । यो ह्यभूत्वा भविता स जायत इत्युच्यते नैवमा-त्माऽतो न जायते । यस्मादेवं तस्मादजो यस्मान् म्रियते तस्मान्नित्यश्च ।

तदेव साधयितुं न जायते म्रियते वा विपश्चिदित्यादिमन्त्रान्तरमवतारयति—कथ-मिति । सर्वविक्रियाराहित्यप्रदर्शनेन हेतुं विशदयन्मन्त्रमेव पठति—न जायत इति । जन्ममरणविक्रियाद्वयप्रतिषेधं साधयति—नायमिति । अयमात्मा भूत्वा नाभविता, न वाऽभूत्वा भूयो भवितेति योजना । न केवलं विक्रियाद्वयमेवात्र निषिध्यते किंतु सर्वमेव विक्रियाजातमित्याह—अज इति । वाच्यमर्थमुक्त्वा विषक्षितमर्थमाह—जनिलक्ष-णेति । विकल्पार्थत्वं व्यावर्तयति—वेति । निष्पन्नमर्थं निर्दिशति—नेत्यादिना । संबन्धमेवाभिनयति—न कदाचिदिति । अन्त्यविक्रियाभावे हेतुत्वेन नायमित्यादि व्याचष्टे—यस्मादिति । उक्तमेव व्यनक्ति—यो हीति । आत्मनि तु भूत्वा पुनरभ-वनाभावाच्चास्ति मृत्युरित्यर्थः । आत्मनो जन्माभावेऽपि हेतुरिहैव विवक्षित इत्याह—वाशब्दादिति । अभूत्वेति च्छेदः । देहवादिति व्यतिरेकोदाहरणम् । उक्तमेवार्थं साध-यति—यो हीति । जन्माभावे तत्पूर्विकाऽस्तित्वविक्रियाऽपि नाऽऽत्मनोऽस्तीत्याह—यस्मादिति । प्राणवियोगात्मनो मृतेरभावे सावशेषनाशाभाववन्निरवशेषनाशाभावोऽपि सिध्यतीत्याह—यस्मादिति ।

यद्यप्याद्यन्तयोर्विक्रिययोः प्रतिषेधे सर्वा विक्रियाः प्रतिषिद्धा भवन्ति तथाऽपि मध्यभाविनीनां विक्रियाणां स्वशब्दैरेव तदर्थैः प्रतिषेधः कर्तव्य इत्यनुक्तानामपि यौवनादिसमस्तविक्रियाणां प्रतिषेधो यथा स्यादित्याह शाश्वत इत्यादिना । शाश्वत इत्यपक्षयलक्षणा विक्रिया प्रतिषिध्यते शश्वद्भवः शाश्वतः । नापक्षीयते स्वरूपेण निरवयवत्वाभिर्गुणत्वाच्च नापि गुणक्षयेणापक्षयः । अपक्षयविपरीताऽपि वृद्धिलक्षणा विक्रिया प्रतिषिध्यते पुराण इति । यो ह्यवयवागमेनोपचीयते स वर्षतेऽभिनव इति चोच्यते । अयं त्वात्मा निरवयवत्वात्पुराऽपि नव एवेति पुराणो न वर्धत इत्यर्थः । तथा न हन्यते न विपरिणम्यते हन्यमाने विपरिणम्यमानेऽपि शरीरे । हन्तिरत्र विपरिणामार्थो द्रष्टव्योऽपुनरुक्ततायै न विपरिणम्यत इत्यर्थः । अस्मिन्मन्त्रे षड्भावविकारा लौकिकवस्तुविक्रिया आत्मनि प्रतिषिध्यन्ते । सर्वप्रकारविक्रियारहित आत्मेति वाक्यार्थः । यस्मादेवं तस्मादुभौ तौ न विजानीत इति पूर्वेण मन्त्रेणास्य संबन्धः ॥ २० ॥

ननु जन्मनाशयोर्निषेधे तदन्तर्गतानां विक्रियान्तराणामपि निषेधसिद्धेस्तन्निषेधार्थं न पृथक्प्रयतितव्यमिति तत्राऽऽह—यद्यपीति । स्वशब्दैर्मध्यवर्तिविक्रियानिषेधवाचकैरिति यावत् । आर्थिकेऽपि निषेधे निषेधस्य सिद्धतया शाब्दो निषेधो न पृथगर्थवानित्याशङ्क्याऽऽह—अनुक्तानामिति । नित्यशब्देन शाश्वतशब्दस्य पौनरुक्त्यं परिहरन्त्याकरोति—शाश्वत इत्यादिना । अपक्षयो हि स्वरूपेण वा स्याद्गुणापचयतो वेति विकल्प्य क्रमेण दूषयति—नेत्यादिना । पुराणपदस्यागतार्थत्वं कथयति—अपक्षयेति । तदेव स्फुटयति—यो हीति । न त्रियते वेत्यनेन चतुर्थपादस्य पौनरुक्त्यमाशङ्क्य व्याचष्टे—तथेत्यादिना । ननु हिंसार्थो हन्तिः श्रूयते तत्कथं विपरिणामो निषिध्यते तत्राऽऽह—हन्तिरिति । हिंसार्थत्वसंभवे किमित्यर्थान्तरं हन्तेरिष्यते तत्राऽऽह—अपुनरुक्तताया इति । हिंसार्थत्वे मृतिनिषेधेन पौनरुक्त्यं स्यात्तन्निषेधार्थं विपरिणामार्थत्वमेष्टव्यमित्यर्थः । पूर्वावस्थात्यागेनावस्थान्तरापत्तिर्विपरिणामस्तदर्थश्चेदत्र हन्तिरिष्यते तदा निष्पन्नमर्थमाह—नेति । न जायत इत्यादिमन्त्रार्थमुपसंहरति—अस्मिन्निति । षण्णां विकाराणामात्मनि प्रतिषेधे फलितमाह—सर्वेति । आत्मनः सर्वविक्रियाराहित्येऽपि किमायातमित्याशङ्क्याऽऽह—यस्मादिति ॥ २० ॥

य एनं वेत्ति हन्तारमित्यनेन मन्त्रेण हननक्रियायाः कर्ता कर्म च न

१ म. 'षिध्यन्ते त' । २ ख. ग. म. 'णां शब्देनैव । ३ च. 'णमते । ४ क. ख. ग. च. ह. 'णमत । ५ ख. ग. ङ. ज. 'ति । तदर्थैर्भ' । ६ ख. ग. च. आर्थेऽपि ।

भवतीति प्रतिज्ञाय 'न जायते' इत्यनेनाविक्रियत्वे हेतुमुक्त्वा प्रतिज्ञा-  
तार्थमुपसंहरति—

वेदाविनाशिनं नित्यं य एनमजमव्ययम् ॥

कथं स पुरुषः पार्थ कं घातयति हन्ति कम् ॥ २१ ॥

वेदाविनाशिनमिति । वेद विजानात्यविनाशिनमन्त्यभावविकारर-  
हितं नित्यं विपरिणामरहितं यो वेदेति संबन्धः । एनं पूर्वेण मन्त्रेणो-  
क्तलक्षणमजं जन्मरहितमव्ययमपक्षयरहितं कथं केन प्रकारेण स विद्वा-  
न्युरुषोऽधिकृतो हन्ति हननक्रियां करोति । कथं वा घातयति हन्तारं  
प्रयोजयति । न कथंचित्कंचिद्धन्ति न कथंचित्कंचिद्घातयतीत्युभय-  
त्राऽऽक्षेप एवार्थः प्रश्नार्थासंभवात् । हेत्वर्थस्य तुल्यत्वाद्विदुषः सर्वक-  
र्मप्रतिषेध एव प्रकरणार्थोऽभिप्रेतो भगवतः । हन्तेस्त्वाक्षेप उदाहरणा-  
र्थत्वेन । विदुषः कं कर्मासंभवे हेतुविशेषं पश्यन्कर्माण्याक्षिपति भग-  
वान्कथं स पुरुष इति ।

पूर्वश्लोकार्थस्यैवोत्तरत्रापि प्रतिभानात्पौनरुक्त्यमाशङ्क्य वृत्तानुवादपूर्वकमुत्तरश्लो-  
कमवतारयति—य एनमित्यादिना । कर्तृत्वाद्यभिमानविरोधादद्वैतकूटस्थात्मनिश्चयसा-  
मर्थ्यात्प्राप्तं विदुषः संन्यासं विद्यापरिपाकार्थमभ्यनुजानाति—वेदेति । पदद्वयस्य पूर्व-  
भेव पौनरुक्त्यपरिहारेऽपि प्रकारान्तरेणापौनरुक्त्यमाह—अविनाशिनमित्यादिना ।  
प्रश्नेऽपि संभवति किमिति नञ्छ्लेनेन व्याख्यायते तत्राऽऽह—उभयत्रेति । उत्तरत्र  
प्रतिवचनादर्शनात्तत्र प्रश्नः संभवतीत्यर्थः । विवक्षितं प्रकरणार्थं निगमयति—हेत्वर्थ-  
स्येति । अविक्रियत्वं हेत्वर्थस्तस्य विदुषः सर्वकर्मनिषेधे समानत्वादिति यावत् । यदि  
विदुषः सर्वकर्मनिषेधोऽभिमतस्तर्हि किमिति हन्त्यर्थ एवाऽऽक्षिप्यते तत्राऽऽह—हन्ते-  
रिति । उक्तं हेतुमाक्षेप्तुं पृच्छति—विदुष इति ।

ननूक्त एवाऽऽत्मनोऽविक्रियत्वं सर्वकर्मासंभवकारणविशेषः, सत्य-  
मुक्तो न तु स कारणविशेषोऽन्यत्वाद्विदुषोऽविक्रियादात्मन इति ।  
नैव विक्रियं स्थापुं विदितवतः कर्म न संभवतीति चेत्, न । विदुष  
आत्मत्वात् । न देहादिसंघातस्य विद्वत्ता । अतः पारिशेष्यादसंहत  
आत्मा विद्वानविक्रिय इति तस्य विदुषः कर्मासंभवादाक्षेपो युक्तः  
कथं स पुरुष इति । यथा बुद्ध्याद्याहृतस्य शब्दाद्यर्थस्याविक्रिय एव

१ क. ग. च. झ. 'मजमव्ययमुपजनापक्ष' । २ ख. ग. 'चिद्वा घात' । च. झ. 'चिद्वा' ।  
३ ख. ग. च. झ. 'भ्रासं' । ४ ख. ग. घ. 'र्थस्याविक्रियत्वस्य तु' । झ. 'र्थस्याविक्रियत्वस्य सर्व-  
प्रतिषेधसमानत्वा' । ५ क. ख. भगवता । ६ क. नन्ववि' ।

सन्बुद्धिवृत्त्यविवेकविज्ञानेनाविद्ययोपलब्धाऽऽत्मा कल्प्यते, एवमेवाऽऽत्मानात्मविवेकज्ञानेन बुद्धिवृत्त्या विद्ययाऽसत्यरूपयैव परमार्थतोऽविक्रिय एवाऽऽत्मा विद्वानुच्यते। विदुषः कर्मासंभववचनाद्यानि कर्माणि शास्त्रेण विधीयन्ते तान्यविदुषो विहितानीति भगवतो निश्चयोऽवगम्यते।

अभिप्रायमप्रतिपन्नमानो हेतुविशेषं पूर्वोक्तं स्मारयति—नन्विति। उक्तमङ्गीकृत्याऽऽक्षिपति—सत्यमिति। विदुषो विज्ञानात्मनो ब्रह्मणश्च वेद्यस्य विरुद्धधर्मत्वेन दहनतुहिनवद्भिन्नत्वाद्विदुषः सर्वकर्मत्यागे नासौ कारणविशेषः स्यादित्याह—अन्यत्वादिति। अविक्रियादिति च्छेदः। तथाऽपि कूटस्थमविक्रियं ब्रह्म प्रतिपद्यमानस्य कुतो विक्रिया संभवेद्ब्रह्मप्रतिपत्तिविरोधादित्याशङ्क्याऽऽह—नै हीति। “अयमात्मा ब्रह्म” इत्यादिश्रुत्या समाधत्ते—न विदुष इति। किंच विद्वत्ता विशिष्टस्य वा, केवलस्य वा, नाऽऽद्यो विशिष्टस्य विद्वत्तायां विशेषणस्यापि तत्प्रसङ्गात् न च विशेषणीभूतसंघातस्याचेतनत्वाद्विद्वत्ता युक्तेत्याह—न देहादीति। द्वितीये तु जीवब्रह्मविभागासिद्धिरित्याह—असंहत इति। किंच प्रामाणिकविरुद्धधर्मवत्त्वस्यासिद्धत्वात्प्रातिभासिकस्य च बिम्बप्रतिबिम्बयोरनैकान्त्याद्भेदानुमानायोगाज्जीवब्रह्मणोरभेदसिद्धिरित्यभिप्रेत्य फलितमाह—इति तस्येति। नन्वविक्रियस्य ब्रह्मस्वरूपतया सर्वकर्मासंभवे विदुषो विद्वत्ताऽपि कथं संभवति न हि ब्रह्मणोऽविक्रियस्य विद्यालक्षणा विक्रिया स्वीक्रियामर्हति तत्राऽऽह—यथेति। अदृष्टेन्द्रियादिसहकृतमन्तःकरणं प्रदीपप्रभावाद्धिषयपर्यन्तं परिणतं बुद्धिवृत्तिरुच्यते। तत्र प्रतिबिम्बितं चैतन्यमभिव्यञ्जकबुद्धिवृत्त्यविवेकाद्धिषयज्ञानमिति व्यवह्रियते। तेनोऽऽत्मोपलब्धा कल्प्यते। तच्चाविद्याप्रयुक्तमिध्यासंबन्धनिबन्धनम्। तथैवाऽऽध्यासिकसंबन्धेन ब्रह्मात्मैक्याभिव्यञ्जकवाक्योत्थबुद्धिवृत्तिद्वारा विद्वानात्मा व्यपदिश्यते, न च मिध्यासंबन्धेन पारमार्थिकाविक्रियत्वविहितरस्तीत्यर्थः। अहं ब्रह्मेति बुद्धिवृत्तेर्मोक्षावस्थायामपि भावादात्मनः सविशेषत्वमाशङ्क्य तस्या यावदुपाधि सत्त्वमेवेत्याह—असत्येति। ननु कूटस्थस्याऽऽत्मनो मिध्याविद्यावत्त्वेऽपि तस्य कर्माधिकारनिवृत्तौ कस्य कर्माणि विधीयन्ते न हि निरधिकाराणां तेषां विधिरित्याशङ्क्याऽऽह—विदुष इति।

ननु विद्याऽप्यविदुष एव विधीयते विदितविद्यस्य पिष्टपेषणवद्ध्याविधानानर्थक्यात्। तत्राविदुषः कर्माणि विधीयन्ते न विदुष इति विशेषो नोपपद्यते। न, अनुष्ठेयस्य भावाभावविशेषोपपत्तेः। अग्निहोत्रा-

१ ख. ग. 'सौ विशेषः का'। २ क. नन्विति। ३ क. च. अत। ४ ड. ज. 'यत्र'। ५ ख. ग. 'नाऽऽत्मनोपलब्ध्या कल्पितं तं'। ६ ड. ज. 'मिध्यावैवि'। च. 'मिध्याव वि'। ७ क. 'यत् इति च्छेद, अ'।

दिविध्यर्थज्ञानोत्तरकालमग्निहोत्रादिकर्मानेकसाधनोपसंहारपूर्वकमनुष्ठेयं कर्ताऽहं मम कर्तव्यमित्येवंप्रकारविज्ञानवतोऽविदुषो यथाऽनुष्ठेयं भवति न तु तथा न जायत इत्याद्यात्मस्वरूपविध्यर्थज्ञानोत्तरकालभावि किंचिदनुष्ठेयं भवति । किंतु नाहं कर्ता न भोक्तेत्याद्यात्मैकत्वाकर्तृत्वादिविषयज्ञानादन्यत्रोत्पद्यत इत्येष विशेष उपपद्यते । यः पुनः कर्ताऽहमिति वेस्यात्मानं तस्य ममेदं कर्तव्यमित्यवश्यंभाविनी बुद्धिः स्यात्तदपेक्षया सोऽधिक्रियत इति तं प्रति कर्माणि<sup>१</sup> । स चाविद्वान्—‘उभौ तौ न विजानीतः’ इति वचनात् । विशेषितस्य च विदुषः कर्माक्षेपवचनात्कथं स पुरुष इति । तस्माद्विशेषितस्याविक्रियात्मदक्षिणो विदुषो मुमुक्षोश्च सर्वकर्मसंन्यास एवाधिकारः । अत एव भगवान्भारायणः सांख्यान्विदुषोऽविदुषश्च कर्मिणः प्रविभज्य द्वे निष्ठे ग्राहयति—‘ज्ञानयोगेन सांख्यानां कर्मयोगेन(ण) योगिनाम्’ इति । तथा च पुत्रायाऽऽह भगवान्स्यासः—‘द्वाविमावथ पन्थानौ’ इत्यादि ।

कर्माप्यविदुषो विहितानीति विशेषमाक्षिपति—नन्विति । कर्मविधानमविदुषो विदुषश्च विद्याविधानमिति विभागे का हानिरित्याशङ्क्याऽऽह—विदितेति । विद्याया विदितत्वं लब्धत्वम् । कर्मविधिरविदुषो विदुषो विद्याविधिरिति विभागासंभवे फलितमाह—तत्रेति । धर्मज्ञानानन्तरमनुष्ठेयस्य भाषाद्ब्रह्मज्ञानोत्तरकालं च तदभावाद्ब्रह्मज्ञानहीनस्यैव कर्मविधिरिति समाधत्ते—नानुष्ठेयस्येति । विशेषोपपत्तिमेव प्रपञ्चयति—अग्निहोत्रादीति । ननु देहादिव्यतिरिक्तात्मज्ञानं विना पारलौकिकेषु कर्मसु प्रवृत्तेरनुपपत्तेस्तथाविधज्ञानवता कर्मानुष्ठेयमिति चेत्तत्राऽऽह—कर्ताऽहमिति । आत्मनि कर्ता भोक्तेत्येवंविज्ञानवत्त्वेऽपि ब्रह्मज्ञानविहीनत्वेनाविदुषोऽनुष्ठेयं कर्मेत्यर्थः । देहादिव्यतिरिक्तज्ञानवद्ब्रह्मज्ञानमपि ज्ञानत्वाविशेषात्कर्मप्रवृत्तावुपकरिष्यतीत्याशङ्क्याऽऽह—न त्विति । अनुष्ठेयविरोधित्वादाविक्रियात्मज्ञानस्येति शेषः । ननु ब्रह्मात्मैकत्वज्ञानादुत्तरकालमपि कर्ताऽहमित्यादिज्ञानोत्पत्तौ कर्मविधिः सावकाशः स्यादिति नेत्याह—नाहमिति । कारणाभावादिति शेषः । कर्तृत्वादिज्ञानमन्यदित्युक्तम् । अनुष्ठानाननुष्ठानयोरुक्तविशेषादविदुषोऽनुष्ठानं विदुषो नेत्युपसंहरति—इत्येष इति । नन्वात्मविदो न वेदनुष्ठेयं किंचिदस्ति कथं तर्हि विद्वान्यजेतेत्यादिशास्त्रात्तं प्रति कर्माणि विधीयन्ते तत्राऽऽह—यः पुनरिति । आत्मनि कर्तृत्वादिज्ञानापेक्षया कर्मस्वधिकृतत्वज्ञाने तथाविधं

१ घ. च. 'त्यादावात्म' । २ ग. झ. 'त्यादिज्ञानमात्मै' । ३ ख. ग. घ. झ. 'कर्तृत्वज्ञा' । ४ घ. झ. 'ज्ञोपपद्य' । ५ क. घ. च. 'णि संभवन्ति । स । ६ घ. झ. 'द्विदु' । ७ च. 'तस्य विदु' । ८ क. 'तिरिक्तात्मज्ञा' ।



पुरुषं प्रति कर्माणि विधीयन्ते । स च प्राचीनवचनादविद्वानेवेति निश्चीयते । न खल्व-  
कर्तृत्वादिज्ञानवतस्तद्विपरीतकर्तृत्वादिज्ञानद्वारा कर्मसु प्रवृत्तिरित्यर्थः । कर्मासंपत्ते  
ब्रह्मविदो हेत्वन्तरमाह—विशेषितस्येति । वेदाविनाशिनमित्यादिनेति शेषः । यद्यपि  
विदुषो नास्ति कर्म तथाऽपि विविदिषोः स्यादित्याशङ्क्याऽऽह—तस्मादिति ।  
विद्यया विरुद्धत्वादिष्यमाणमोक्षप्रतिपक्षत्वाच्च कर्मणामित्यर्थः । यद्यपि मुमुक्षोराश्रम-  
कर्माण्यपेक्षितानि तथाऽपि विद्यातत्फलाभ्यामविरुद्धान्येव तान्यभ्युपगतान्यन्यथा विवि-  
दिषासंन्यासविधिविरोधादित्यभिप्रेत्योक्तेऽर्थे भगवतोऽनुमतिमाह—अत एवेति ।  
विदुषो विविदिषोश्च संन्यासेऽधिकारोऽविदुषस्तु कर्मणीति विभागस्येष्टत्वादित्यर्थः ।  
अधिकारिभेदेन निष्ठाद्वयं भगवता वेदव्यासेनापि दर्शितमित्याह—तथा चेति ।  
अध्ययनविधिना स्वाध्यायपाठे त्रैवर्णिकस्य प्रवृत्त्यनन्तरं तत्र क्रियामार्गो ज्ञानमार्ग-  
श्चेति द्वौ मार्गावधिकारिभेदेनाऽऽवेदितावित्यर्थः । आदिशब्दाद्यत्र वेदाः प्रतिष्ठिता  
इत्यादि गृह्यते ।

तथा च क्रियापथश्चैव पुरस्तात्पश्चात्संन्यासश्चेति । एत-  
मेव विभागं पुनः पुनर्दर्शयिष्यति भगवान् । अतस्त्वविदहं-  
कारविमूढात्मा कर्ताऽहमिति मन्यते, तत्त्वविदुः, नाहं करो-  
मीति । तथा च सर्वकर्माणि मनसा संन्यस्याऽऽस्त इत्यादि ।

उक्तयोर्मार्गयोस्तुल्यतां परिहर्तुमुदाहरणान्तरमाह—तथेति । बुद्धिशुद्धिद्वारा कर्म-  
तत्फलयोर्वैराग्योदयात्पूर्वं कर्ममार्गो विहितो विरक्तस्य पुनः संन्यासपूर्वको ज्ञानमार्गो  
दर्शितः । स चेतस्मादतिशयशास्त्रीति श्रुतमित्यर्थः । उक्ते विभागे पुनरपि वाक्यशे-  
षानुकूल्यमादर्शयति—एतमेवेति । अहंकारविमूढास्मेत्यस्य व्याख्यानम्—अतस्त्व-  
विदिति । तत्त्ववित्त्विति श्लोकमवतार्य तात्पर्यार्थं संगृह्णाति—नाहमिति । पूर्वेण  
क्रियापदेनेतिशब्दः संबध्यते । विरक्तमधिकृत्य वाक्यान्तरं पठति—तथा चेति ।  
आदिशब्दस्तस्यैव श्लोकस्य शेषसंग्रहार्थः ।

तत्र केचित्पण्डितमन्या वदन्ति जन्मादिषट्भावविक्रियारहितोऽ-  
विक्रियोऽकर्तैकोऽहमात्मेति न कस्यचिज्ज्ञानमुत्पद्यते यस्मिन्सति सर्व-  
कर्मसंन्यास उपदिश्यते । नै न जायत इत्यादिशास्त्रोपदेशानैर्नैक्यात् ।  
यथा च शास्त्रोपदेशसामर्थ्याद्धर्मास्तित्वविज्ञानं कर्तुंश्च देहान्तरसंब-  
न्धिज्ञानं चोत्पद्यते, तथा शास्त्रात्तस्यैवाऽऽत्मनोऽविक्रियत्वाकर्तृत्वैक-  
त्वादिविज्ञानं कस्मान्नोत्पद्यत इति प्रष्टव्यास्ते । करणागोचरत्वादिति

चेन्न, मनसैवानुद्रष्टव्यमिति भ्रुतेः । शास्त्राचार्योपदेशशमदमादिसंस्कृतं मन आत्मदर्शने करणम् । तथा च तदधिगमायानुमान आगमे च सति ज्ञानं नोत्पद्यत इति साहसैमेतत् । ज्ञानं चोत्पद्यमानं तद्विपरीतमज्ञानमवश्यं बाधत इत्यभ्युपगन्तव्यम् । तथाज्ञानं दर्शितं हन्ताऽहं हतोऽस्मीत्युभौ तौ न विजानीत इति । अत्र चाऽऽत्मनो हननक्रियायाः कर्तृत्वं कर्मत्वं हेतुकर्तृत्वं चाज्ञानकृतं दर्शितम् ।

अविक्रियात्मज्ञानात्कर्मसंन्यासे दर्शिते मीमांसकमतमुत्थापयति— तत्रेति । आत्मनो ज्ञानक्रियाशक्त्याधारत्वेनाविक्रियत्वाभावादविक्रियात्मज्ञानं संन्यासकारणीभूतं न संभवतीत्यर्थः । यथोक्तज्ञानाभावो विषयाभावाद्वा मानाभावाद्देति विकल्प्याऽऽद्यं दूषयति—नेत्यादिना । न तावदविक्रियात्माभावो न जायते म्रियते वेत्यादिशास्त्रस्याऽऽसवाक्यतया प्रमाणस्यान्तरेण कारणमानर्थक्यायोगादित्यर्थः । द्वितीयं प्रत्याह— यथा चेति । पारलौकिककर्मविधिसामर्थ्यसिद्धं विज्ञानमुदाहरति—कर्तुश्चेति । कर्मकाण्डादज्ञाते धर्मादौ विज्ञानोत्पत्तिवज्ज्ञानकाण्डादज्ञाते ब्रह्मात्मनि विज्ञानोत्पत्तिरविरुद्धा प्रमाणत्वाविशेषादित्यर्थः । ज्ञानस्य मनःसंयोगजन्यत्वादात्मनश्च श्रुत्या मनोगोचरत्वनिरासाम्नाऽऽत्मज्ञाने साधनमस्तीति शङ्कते—करणेति । श्रुतिमाश्रित्य परिहरति—न मनसेति । तत्त्वमस्यादिवाक्योत्थमनोवृत्त्यैव शास्त्राचार्योपदेशमनुसृत्य द्रष्टव्यं तत्त्वमिति श्रूयते स्वरूपेण स्वप्रकाशमपि ब्रह्मात्मवस्तु वाक्योत्थबुद्धिवृत्त्यभिव्यक्तं सविकल्पकव्यवहाराच्छब्धं न भवतीति मनोगोचरत्वोपचारादसिद्धं करणागोचरत्वमित्यर्थः । कथं तर्हि ब्रह्मात्मनो मनोविषयत्वनिषेधश्रुतिरित्याशङ्क्यासंस्कृतमनोवृत्त्यविषयत्वविषया सेति मन्वानः सन्नाह—शास्त्रेति । सत्यपि श्रुत्यादौ तदनुग्राहकाभावात्नास्माकमविक्रियात्मज्ञानमुत्पत्तुमर्हतीत्याशङ्क्याऽऽह—तथेति । तस्याविक्रियस्याऽऽत्मनोऽधिगत्यर्थं, विमतो विकारो नाऽऽत्मधर्मो विकारत्वाद्बुभयाभिमतविकारवदित्यनुमाने पूर्वोक्तश्रुतिस्मृतिरूपागमे च सत्येव तस्मिन्नोत्पद्यते ज्ञानमिति वचः साहसमात्रं, सत्येव माने मेयं न भातीतिवदित्यर्थः । ननु यथोक्तं ज्ञानमुत्पन्नमपि हानायोपादानाय वा न भवतीति कुतोऽस्य फलवत्त्वं तत्राऽऽह—ज्ञानं चेति । अवश्यमिति । प्रकाशप्रवृत्तेस्तमोनिवृत्तिव्यतिरेकेणानुपपत्तिवदात्माज्ञाननिवृत्तिमन्तरेणाऽऽत्मज्ञानोत्पत्तेरनुपपत्तेरित्यर्थः । नन्वज्ञानस्य ज्ञानप्रागभावत्वात्तन्निवृत्तिरेव ज्ञानं न तु तन्निवर्तकमिति तत्राऽऽह—तच्चेति । कथं पुनर्भगवताऽपि ज्ञानाभावातिरिक्तमज्ञानं दर्शितमित्याशङ्क्याऽऽह—अत्र चेति । विमतं ज्ञानाभावो न भवत्युपादानत्वान्मूढादिवदिति भावः ।

१ ख. ग. 'तेः । तत्त्वमस्यादिवाक्योत्थमनोवृत्तावभिव्यक्तं ब्रह्मात्मैकत्वं सविकल्पव्यवहारगोचरमित्यर्थः । शां । २ क. च, 'शजानितश' । ३ क. 'समात्रमे' । ४ च. न भवती' ।

तच्च सर्वक्रियास्वपि समानं कर्तृत्वादेरविद्याकृतत्वमविक्रियत्वा-  
दात्मनः । विक्रियावान्हि कर्ताऽऽत्मनः कर्मभूतमन्यं प्रयोजयति  
कुर्विति । तदेतद्विशेषेण विदुषः सर्वक्रियासु कर्तृत्वं हेतुकर्तृत्वं च प्रति-  
षेधति भगवान्विदुषः कर्माधिकाराभावप्रदर्शनार्थं वेदाविनाशिनं कथं  
स पुरुष इत्यादिना । ६ पुनर्विदुषोऽधिकार इत्येतदुक्तं पूर्वमेव ज्ञान-  
योगेन सांख्यानामिति । तथा च सर्वकर्मसंन्यासं वक्ष्यति सर्वकर्माणि  
मनसेत्यादिना ।

ननु हननक्रियाया न हिंस्यादिति निषिद्धत्वात्तत्कर्तृत्वादेरज्ञानकृतत्वेऽपि विहित-  
क्रियाकर्तृत्वादेर्न तथात्वमिति नेत्याह—तच्चेति । न तावदात्मनि कर्तृत्वादि नित्यममु-  
क्तिप्रसङ्गान्न चानित्यमपि निरुपादानं भावकार्यस्योपादाननियमान्न चानात्मा तदुपा-  
दानमात्मनि तत्प्रतिमानान्न चाऽऽत्मैव तदुपादानं कूटस्थस्य तस्याविद्यां विना तदयो-  
गादित्याह—अविक्रियत्वादिति । कर्तृत्वाभावेऽपि कारयितृत्वं स्यादित्याश-  
ङ्क्याऽऽह—विक्रियावानिति । आत्मनि कर्तृत्वादिप्रतिमानस्यानाद्यनिर्वाच्यमज्ञान-  
मुपादानं तन्निवृत्तिश्च तत्त्वज्ञानादित्युक्तम्, इदानीं कर्तृत्वकारयितृत्वयोरविद्याकृतत्वे  
भगवतोऽनुमतिं दर्शयति—तदेतदिति । विदुषो यदि कर्माधिकाराभावो भगवतोऽ-  
भिमतस्तर्हि कुत्र तस्य जीवतोऽधिकारः स्यादिति पृच्छति—६ पुनरिति । ज्ञान-  
निष्ठायामित्युक्तं स्मारयति—उक्तमिति । तदङ्गभूते सर्वकर्मसंन्यासे च तस्याधिका-  
रोऽस्तीत्याह—तथेति ।

ननु मनसेति वचनात्त वाचिकानां कायिकानां च संन्यास इति  
चेन्न, सर्वकर्माणीति विशेषितत्वात् । मानसानामेव सर्वकर्मणामिति  
चेन्न, मनोव्यापारपूर्वकत्वाद्वाक्कायव्यापाराणां मनोव्यापाराभावे<sup>३</sup> तद-  
नुपपत्तेः । शास्त्रीयाणां वाक्कायकर्मणां कारणानि मानसानि वर्जयि-  
त्वाऽन्यानि सर्वकर्माणि मनसा संन्यसेदिति चेन्न, नैव कुर्वन्न  
कारयन्निति विशेषणात् । सर्वकर्मसंन्यासोऽयं भगवतोक्तो मरिष्यतो  
न जीवत इति चेन्न, नवद्वारे पुरे देहास्त इतिविशेषणानुपपत्तेः ।

वक्ष्यमाणे वाक्ये सर्वकर्मसंन्यासो न प्रतिभाति मानसानामेव कर्मणां विशेषणव-  
शात्त्यागावगमादिति शङ्कते—नन्विति । विशेषणान्तरमाश्रित्य दूषयति—न  
सर्वेति । मनसेतिविशेषणान्मानसेष्वेव कर्मसु सर्वशब्दः संकुचितः स्यादिति शङ्कते—  
मानसानामिति । सर्वात्मना मनोव्यापारत्यागे व्यापारान्तराणामनुपपत्तेः सर्वकर्मसं-

१ घ. 'त्वादेवाऽऽत्म' । २ घ. झ. 'या स' । ३ क. 'वे कर्मानु' ।

न्यासः सिध्यतीति परिहरति—नेत्यादिना । मानसेष्वपि कर्मसु संन्यासे संकोचान्न वागादिव्यापारानुपपत्तिरिति शङ्कते—शास्त्रीयाणामिति । अन्यानीति । अशास्त्री-  
यवाङ्मायकर्मकारणान्यशास्त्रीयाणि मानसानि तानि च सर्वाणि कर्माणीत्यर्थः । वाक्य-  
शेषमादाय दूषयति—न नैवेति । न हि विवेकबुद्ध्या सर्वाणि कर्माण्यशास्त्रीयाणि  
संन्यस्य तिष्ठतीति युक्तं नैव कुर्वन्नित्यादिविशेषणस्य विवेकबुद्धेश्च त्यागहेतोस्तुल्यत्वा-  
दित्यर्थः । भगवद्भिमत्सर्वकर्मसंन्यासस्यावस्थाविशेषे संकोचं दर्शयन्नाशङ्कते—परि-  
प्यत इति । संन्यासो जीवदवस्थायामेवात्र विवक्षित इत्यत्र लिङ्गं दर्शयन्नुत्तरमाह—  
न नवेति ।

न हि सर्वकर्मसंन्यासेन मृतस्य तदेह आसनं संभवति । अकुर्व-  
तोऽकारयतश्च देहे संन्यस्येति संबन्धो न देह आस्त इति चेन्न, सर्व-  
त्राऽऽत्मनोऽविक्रियत्वावधारणात् । आसनक्रियायाश्चाधिकरणापेक्ष-  
त्वात्तदनपेक्षत्वाच्च संन्यासस्य । संपूर्वस्तु न्यासशब्दस्त्यागार्थो न निक्षे-  
पार्थः । तस्माद्गीताशास्त्र आत्मज्ञानवतः संन्यास एवाधिकारो न कर्म-  
णीति तत्र तत्रोपरिष्ठादात्मज्ञानप्रकरणे दर्शयिष्यामः ॥ २१ ॥

अनुपपत्तिमेव स्फोरयति—न हीति । अन्यविशेषान्वाख्यानेन लिङ्गासिद्धिं चोद-  
यति—अकुर्वत इति । विवेकवशादशेषाण्यपि कर्माणि देहे यथोक्ते निक्षिप्याकुर्वन्न-  
कारयंश्च विद्वानवतिष्ठते । तथा च देहे कर्माणि संन्यस्याकुर्वतोऽकारयतश्च सुखमासन-  
मिति संबन्धसंभवाद्विशेषणस्य सति देहे कर्मत्यागविषयत्वाभावाज्जीवतः सर्वकर्मत्यागो  
नास्तीत्यर्थः । अथवाऽकुर्वत इत्यादि पूर्वत्रैव संबन्धनीयं, लिङ्गासिद्धिचोद्यं तु देहे संन्य-  
स्येत्यारभ्येत्युन्नेयम् । आत्मनः सर्वत्राविक्रियत्वनिर्धारणाद्देहसंबन्धमन्तरेण कर्तृत्वकार-  
यितृत्वाप्राप्तेरप्राप्तप्रतिषेधप्रसङ्गपरिहारार्थमस्मदुक्त एव संबन्धः साधीयानिति समा-  
षत्ते—न सर्वत्रेति । श्रुतिषु स्मृतिषु चेत्यर्थः । किंच संबन्धस्याऽऽकाङ्क्षासंनिधियो-  
म्यताधीनत्वाद्वाकाङ्क्षावशादस्मद्भिमत्संबन्धसिद्धिरित्याह—आसनेति । भवदिष्टस्तु  
संबन्धो न सिध्यत्याकाङ्क्षाभावादित्याह—तदनपेक्षत्वाच्चेति । संन्यासशब्दस्य  
निक्षेपार्थत्वात्तस्य चाधिकरणसापेक्षत्वादस्मदिष्टसंबन्धसिद्धिरित्याशङ्क्याऽऽह—संपूर्व-  
स्त्विति । अन्यथोपसर्गवैयर्थ्यादित्यर्थः । मनसा विवेकविज्ञानेन सर्वाणि कर्माणि परि-  
त्यज्याऽऽस्ते देहे विद्वानित्यस्यैव संबन्धस्य साधुत्वं मत्वोपसंहरति—तस्मादिति ।  
सर्वव्यापारोपरमात्मनः संन्यासस्याविक्रियात्मज्ञानाविरोधित्वात्प्रयोजकज्ञानवतो वैधे  
संन्यासेऽधिकारः सम्यग्ज्ञानवत्स्त्ववैधे स्वाभाविके फलात्मनीति विभागमभ्युपेत्योक्तेऽर्थे  
वाक्यशेषानुगुण्यं दर्शयति—इति तत्र तत्रेति ॥ २१ ॥

प्रकृतं तु वक्ष्यामः, तत्राऽऽत्मनोऽविनाशित्वं प्रतिज्ञातं तत्किमिवेत्युच्यते—

वासांसि जीर्णानि यथा विहाय  
नवानि गृह्णाति नरोऽपराणि ॥  
तथा शरीराणि विहाय जीर्णा-  
न्यन्यानि संयाति नवानि देही ॥ २२ ॥

वासांसीति । वासांसि वस्त्राणि जीर्णानि दुर्बलतां गतानि यथा लोके विहाय परित्यज्य नवान्यभिनवानि गृह्णात्युपादत्ते नरः पुरुषोऽपराण्यन्यानि तथा तद्वदेव शरीराणि विहाय जीर्णान्यन्यानि संयाति संगच्छति नवानि देहात्मा पुरुषवदविक्रिय एवेत्यर्थः ॥ २२ ॥

आत्मनोऽविक्रियत्वेन कर्मासंभवं प्रतिपाद्याविक्रियत्वहेतुसमर्थनार्थमेवोत्तरग्रन्थमवतारयति—प्रकृतं त्विति । किं तत्प्रकृतमिति शङ्कमानं प्रत्याह—तत्रेति । अविनाशित्वमित्युपलक्षणमविक्रियत्वमित्यर्थः । तदेव दृष्टान्तेन स्पष्टयितुमुत्तरश्लोकमुत्थापयति—तदित्यादिना । आत्मनः स्वतो विक्रियाभावेऽपि पुरातनदेहत्यागे नूतनदेहोपादाने च विक्रियावत्त्वध्रौव्यादविक्रियत्वमसिद्धमिति चेत्तत्राऽऽह—वासांसीति । शरीराणि जीर्णानि वयोहानिं गतानि वलीपलितासंगतानीत्यर्थः । वासां पुरातनानां परित्यागे नवानां चोपादाने त्यागोपादानकर्तृभूतलौकिकपुरुषस्याप्यविकारित्वेनैकरूपत्ववदात्मनो देहत्यागोपादानयोरविरुद्धमविक्रियत्वमिति वाक्यार्थमाह—पुरुषवदिति ॥ २२ ॥

कस्मादविक्रियै एवेति । आह—

नैनं छिन्दन्ति शस्त्राणि नैनं दहति पावकः ॥

न चैनं क्लेदयन्त्यापो न शोषयति मारुतः ॥ २३ ॥

नैनं छिन्दन्तीति । एनं प्रकृतं देहिनं न छिन्दन्ति शस्त्राणि निरवयवत्वाभावयवविभागं कुर्वन्ति शस्त्राण्यस्यादीनि । तथा नैनं दहति पावकोऽग्निरपि न भस्मी करोति । तथा नैनं क्लेदयन्त्यापः । अपां हि सावयवस्य वस्तुन आर्द्रीभावकरणेनावयवविश्लेषोपादाने सामर्थ्यं तन्न निरवयव आत्मनि संभवति । तथा स्नेहवद्द्रव्यं स्नेहशोषणेन नाशयति वायुरेनं स्वात्मानं न शोषयति मारुतोऽपि ॥ २३ ॥

पृथिव्यादिभूतचतुष्टयप्रयुक्तविक्रियाभाक्त्वादात्मनोऽसिद्धमविक्रियत्वमिति शङ्कते—

१ घ. झ. तत्र तत्रां । २ क. च. 'नि त्वग्वली' । ३ ख. ग. घ. झ. 'य इति । ४ च. 'वेत्यत आ' । ५ ख. ग. 'पि आकाशवत् ॥ २३ ॥

स्मादिति । यतो न भूतान्यात्मानं गोचरयितुमर्हन्त्यतो युक्तमाकाशवत्तस्याविक्रियत्वमित्याह—आहेत्यादिना ॥ २३ ॥

यत एवं तस्मात्—

अच्छेद्योऽयमदाह्योऽयमक्लेद्योऽशोष्य एव च ॥

नित्यः सर्वगतः स्थाणुरचलोऽयं सनातनः ॥ २४ ॥

अच्छेद्योऽयमिति । यस्मादन्योन्यनाशहेतूनि भूतान्येनमात्मानं नाशयितुं नोत्सहन्ते तस्माभित्यो नित्यत्वात्सर्वगतः सर्वगतत्वात्स्थाणुः स्थाणुरिव स्थिर इत्येतत् । स्थिरत्वादचलोऽयमात्माऽतः सनातनश्चिरंतनो न कारणात्कुतश्चिन्निष्पन्नोऽभिनव इत्यर्थः । नैतेषां श्लोकानां पौनरुक्त्यं चोदनीयम् । यत एकेनैव श्लोकेनाऽऽत्मनो नित्यत्वमविक्रियत्वं चोक्तं 'न जायते म्रियते वा' इत्यादिना । तत्र यदेवाऽऽत्मविषयं किञ्चिदुच्यते तदेतस्माच्छ्लोकार्थाभातिरिच्यते किञ्चिच्छब्दतः पुनरुक्तं किञ्चिदर्थत इति । दुर्बोधत्वादात्मवस्तुनः पुनः पुनः प्रसङ्गमापाद्य शब्दान्तरेण तदेव वस्तु निरूपयति भगवान्वासुदेवः कथं नु नाम संसारिणामव्यक्तं तत्त्वं बुद्धिगोचरतामापन्नं सत्संसारनिवृत्तये स्यादिति ॥ २४ ॥

पृथिव्यादिभूतप्रयुक्तच्छेदनाद्यर्थक्रियाभावे योग्यताभावं कारणमाह—यत इति । पूर्वार्धमुत्तरार्धं हेतुत्वेन योजयति—यस्मादिति । नित्यत्वादीनामन्योन्यं हेतुहेतुमद्भावं सूचयति—नित्यत्वादिद्यादिना । न च नित्यत्वं परमाणुषु व्यभिचारदसाधकं सर्वगतत्वस्येति वाच्यं तेषामेवाप्रामाणिकत्वेन व्यभिचारानवतारान्न च सर्वगतत्वेऽपि विक्रियाशक्तिमत्त्वमात्मनोऽस्तीति युक्तं विभुत्वेनामिमवे नभसि तदनुपलम्बान्न च विक्रियाशक्तिमत्त्वे स्थैर्यमास्थातुं शक्यं तथात्रिधस्य मृदादेरस्थिरत्वदर्शनादित्याशयेनाऽऽह—स्थिरत्वादिति । स्वतो नित्यत्वेऽपि कारणान्नाशसंभवादुत्पत्तिरपि संभावितेति कुतश्चिरंतनत्वमित्याशङ्क्याऽऽह—न कारणादिति । आत्मनोऽविक्रियत्वस्य न जायते म्रियते वेत्यादिना साधितत्वात्तस्यैव पुनः पुनरभिधाने पुनरुक्तिरित्याशङ्क्याऽऽह—नैतेषामिति । अनाशङ्कनियस्य चोद्यस्य प्रसङ्गं दर्शयति—यत इति । अतो वेदाविनाशिनमित्यादौ शङ्क्यते पौनरुक्त्यमिति शेषः । कथं तत्र पौनरुक्त्याशङ्का समुन्मिषति तत्राऽऽह—तत्रेति । वेदाविनाशिनमित्यादिश्लोकः सप्तम्या परामृश्यते । श्लोकशब्देन न जायते म्रियते वेत्यादिरुच्यते । नन्विह श्लोके जन्ममरणघभावोऽभिलक्ष्यते, वेदेत्यादौ पुनरपक्षयाद्यभावो विवक्ष्यते तत्र कथमर्थातिरेकाभावमा-

१ ख. ग. घ. ङ. 'तान्यात्मा' । २ ख. ग. 'न्तेऽन्यादीनि तं' । ३ ख. ग. 'ति । सत्यं दु' ।

४ क. 'लप्यते ।

दाय पौनरुक्त्यं चोद्यते तत्राऽऽह—किंचिदिति । कथं तर्हि पौनरुक्त्यं न चोदनी-  
यमिति मन्यसे तत्राऽऽह—दुर्बोधत्वादिति । पुनः पुनर्विधानभेदेन वस्तु निरूपयतो  
भगवतोऽभिप्रायमाह—कथं न्विति ॥ २४ ॥

किं च—

अव्यक्तोऽयमचिन्त्योऽयमविकार्योऽयमुच्यते ॥

तस्मादेवं विदित्वैनं नानुशोचितुमर्हसि ॥ २५ ॥

अव्यक्तोऽयमिति । अव्यक्तः सर्वकरणाविषयत्वान्न व्यज्यत इत्य-  
व्यक्तोऽयमात्मा । अत एवाचिन्त्योऽयम् । यद्दीन्द्रियगोचरं वस्तु ताषि-  
न्ताविषयत्वमापद्यतेऽयं त्वात्माऽनिन्द्रियगोचरत्वादाचिन्त्यः । अवि-  
कार्योऽयम् । यथा क्षीरं दध्यातश्चनादिना विकारि न तथाऽयमात्मा ।  
निरवयवत्वाच्चाविक्रियः । न हि निरवयवं किंचिद्विक्रियात्मकं दृष्टम् ।  
अविक्रियत्वादाविकार्योऽयमात्मोच्यते । तस्मादेवं यथोक्तप्रकारेणैना-  
त्मानं विदित्वा त्वं नानुशोचितुमर्हसि हन्ताऽहमेषां मयेमे हन्यन्त  
इति ॥ २५ ॥

त्वंपदार्थपरिशोधनस्य प्रकृतत्वात्तत्रैव हेत्वन्तरमाह—किंचेति । आत्मनो नित्य-  
त्वादिलक्षणस्य तथैव प्रथं किमिति न भवति तत्राऽऽह—अव्यक्त इति । मा तर्हि  
प्रत्यक्षत्वं भूदनुमेयत्वं तु तस्य किं न स्यादित्याशङ्क्याऽऽह—अत एवेति । तदेव  
प्रपञ्चयति—यद्दीति । अतीन्द्रियत्वेऽपि सामान्यतो दृष्टविषयत्वं भविष्यतीत्याशङ्क्य  
कूटस्थेनाऽऽत्मना व्याप्तिलङ्काभावान्मैवमित्याह—अविकार्य इति । अविकार्यत्वे  
व्यतिरेकदृष्टान्तमाह—यथेति । किं चाऽऽत्मा न विक्रियते निरवयवद्रव्यत्वादर्धटादि-  
वदिति व्यतिरेक्यनुमानमाह—निरवयवत्वाच्चेति । निरवयवत्वेऽपि विक्रियावत्त्वे  
का क्षतिरित्याशङ्क्याऽऽह—न हीति । सावयवस्यैव विक्रियावत्त्वदर्शनाद्विक्रियावत्त्वे  
निरवयवत्वानुपपत्तिरित्यर्थः । यद्वि सावयवं सक्रियं क्षीरादि तद्दध्यादिना विकारमा-  
पद्यते न चाऽऽत्मनः श्रुतिप्रमितनिरवयवत्वस्य सावयवत्वमतोऽविक्रियत्वान्नायं विकार्यो  
भवितुमलमिति फलितमाह—अविक्रियत्वादिति । आत्मयाथात्म्योपदेशमशोच्यानन्व-  
शोचस्त्वमित्युपक्रम्य व्याख्यातमुपसंहरति—तस्मादिति । अव्यक्तत्वाचिन्त्यत्वावि-  
कार्यत्वनित्यत्वसर्वगतत्वादिरूपो यस्मादात्मा निर्धारितस्तस्मात्तथैव ज्ञातुमुचितस्तज्ज्ञा-  
नस्य फलवत्त्वादित्यर्थः । प्रतिषेध्यमनुशोकमेवाभिनयति—हन्ताऽहमिति ॥ २५ ॥

१ क. ख. ग. अत एवावि° । २ घ. विकुहते । ३ ख. ग. झ. °रि । अयं नि° । ४ ख. ग.  
प्रयाप्रत्यक्षत्वं किं । ५ ज. प्रत्यक्षत्वं । ६ ख. ग. ड. ज. व्याप्तलि° । ६ ड. °वत्त्वा° । ७ ख. ग.  
ड. च. ज. °दृष्टव° । ८ क. ड. च. ज. °रेकानु° ।

आत्मनोऽनित्यत्वमभ्युपगम्येदमुच्यते—

अथ चैनं नित्यजातं नित्यं वा मन्यसे मृतम् ॥

तथाऽपि त्वं महाबाहो नैवं शोचितुमर्हसि ॥ २६ ॥

अथ चैनमिति । अथ चेत्यभ्युपगमार्थः । एनं प्रकृतमात्मानं नित्य-  
जातं लोकप्रसिद्धया प्रत्यनेकशरीरोत्पत्तिं जातो जात इति मन्यसे ।  
तथा प्रतिताद्विनाशं नित्यं वा मन्यसे मृतं मृतो मृत इति । तथाऽपि  
तथाभाविन्यप्यात्मनि त्वं महाबाहो नैवं शोचितुमर्हसि जन्मवतो जन्म-  
नाशवतो नाशश्चेत्येताववश्यंभाविनाविति ॥ २६ ॥

आत्मनो नित्यत्वस्य प्रागेव सिद्धत्वाद्दुत्तरश्लोकानुपपत्तिरित्याशङ्क्याऽऽह—आत्मन  
इति । अनित्यत्वमिति शब्देः । शाक्यानां लोकायतानां वा मतमिदमा परामृश्यते ।  
श्रोतुरर्जुनस्य पूर्वोक्तमात्मयाथात्म्यं श्रुत्वाऽपि तस्मिन्निर्धारणासिद्धेर्द्वयोर्मतयोरन्यतरम-  
ताभ्युपगमः शङ्कितस्तदर्थो निपातद्वयप्रयोग इत्याह—अथ चेति । प्रकृतस्याऽऽ-  
त्मनो नित्यत्वादिलक्षणस्य पुनः पुनर्जातत्वाभिमानो मानाभावादसंभवीत्याशङ्क्याऽऽह—  
श्लोकेति । नित्यजातत्वाभिनिवेशे पौनःपुन्येन मृतत्वाभिनिवेशो व्याहतः स्यादित्याश-  
ङ्क्याऽऽह—तथेति । परकीयमतमनुभाषितमभ्युपेत्याहो बत महत्पापं कर्तुं व्यवसिता  
व्यमित्यादेस्तदीयशोकस्य निरवकाशत्वमित्याह—तथाऽपीति । एवमित्यर्जुनस्य  
इयमानमनुशोकप्रकारं दर्शयित्वा तस्य कर्तुमयोग्यत्वे हेतुमाह—जन्मवत इति ।  
जन्मवतो नाशो नाशवतश्च जन्मेत्येताववश्यंभाविनौ मिथो व्याप्ताविति योजना ॥२६॥

तथा च सति—

जातस्य हि ध्रुवो मृत्युर्ध्रुवं जन्म मृतस्य च ॥

तस्मादपरिहार्येऽर्थे न त्वं शोचितुमर्हसि ॥ २७ ॥

जातस्येति । जातस्य हि लब्धजन्मनो ध्रुवोऽव्यभिचारी मृत्युर्मरणं  
ध्रुवं जन्म मृतस्य च तस्मादपरिहार्योऽर्थं जन्ममरणलक्षणोऽर्थस्तस्मिन्  
परिहार्येऽर्थे न त्वं शोचितुमर्हसि ॥ २७ ॥

तयोर्वश्यंभावित्वे सत्यनुशोकस्याकर्तव्यत्वे हेत्वन्तरमाह—तथा चेति ॥ २७ ॥  
कार्यकरणसंघातात्मकान्यपि भूतान्युद्दिश्य शोको न युक्तः कर्तुं यतः—

अव्यक्तादीनि भूतानि व्यक्तमध्यानि भारत ॥

अव्यक्तनिधनान्येव तत्र का परिदेवना ॥ २८ ॥



अव्यक्तादीनीति । अव्यक्तादीन्यव्यक्तमदर्शनमनुपलब्धिरादिर्येषां भूतानां पुत्रमित्रादिकार्यकरणसंघातात्मकानां तान्यव्यक्तादीनि भूतानि प्रागुत्पत्तेः । उत्पन्नानि च प्राञ्जरणाद्यक्तमध्यानि । अव्यक्तनिधनान्येव पुनरव्यक्तमदर्शनं निधनं मरणं येषां तान्यव्यक्तनिधनानि । मरणादूर्ध्वमप्यव्यक्ततामेव प्रतिपद्यन्त इत्यर्थः ।

तथा चोक्तम्—“अदर्शनादापतितः पुनश्चादर्शनं गतः ।

नासौ तव न तस्य त्वं वृथा का परिदेवना” इति ।

तत्र का परिदेवना को वा प्रलापोऽदृष्टदृष्टमनष्टभ्रान्तिभूतेषु भूतेष्वित्यर्थः ॥ २८ ॥

आत्मानमुद्दिश्यानुशोकस्य कर्तुमयोग्यत्वेऽपि भूतसंघातात्मकानि भूतान्युद्दिश्य तस्य कर्तव्यत्वमाशङ्क्याऽऽह—कार्येति । समनन्तरश्लोकस्तत्र हेतुरित्याह—यत् इति । चाक्षुषदर्शनमात्रव्यावृत्तिं व्यावर्तयति—अनुपलब्धिरिति । न हि यथोक्तसंघातरूपाणि भूतानि पूर्वमुत्पत्तेरुपलभ्यन्ते तेन तानि तथा व्यपदेशमाञ्जि भवन्तीत्यर्थः । किं तन्मध्यं यदेषां व्यक्तमिष्यते तदाह—उत्पन्नानीति । उत्पत्तेरूर्ध्वं मरणाच्च पूर्वव्यावहारिकं सत्त्वं मध्यमेषां व्यक्तमिति तथोच्यते । जन्मानुसारित्वं विलयस्य युक्तमिति मत्वा तात्पर्यार्थमाह—मरणादिति । उक्तेऽर्थे पौराणिकसंमतिमाह—तथा चेति । तत्रेत्यस्यार्थमाह—अदृष्टेति । पूर्वमदृष्टानि सन्ति पुनर्दृष्टानि तान्येव पुनर्नष्टानि तदेवं भ्रान्तिविषयतया घटीयन्त्रवच्चक्रीभूतेषु भूतेषु शोकनिमित्तस्य प्रलापस्य नावकाशोऽस्तीत्यर्थः ॥ २८ ॥

दुर्विज्ञेयोऽयं प्रकृत आत्मा किं त्वामेवैकमुपालभे साधारणे भ्रान्तिनिमित्ते । कथं दुर्विज्ञेयोऽयमात्मैति । आह—

आश्चर्यवत्पश्यति कश्चिदेन-

माश्चर्यवद्बदति तथैव चान्यः ॥

आश्चर्यवच्चैनमन्यः शृणोति

श्रुत्वाऽप्येनं वेद न चैव कश्चित् ॥ २९ ॥

आश्चर्यवदिति । आश्चर्यवदाश्चर्यमर्दृष्टमद्भुतमकस्माद्दृश्यमानं तेन तुल्यमाश्चर्यवदाश्चर्यमिवैवमात्मानं पश्यति कश्चित् । आश्चर्यवदेनं वदति तथैव

१ क. ख. ग. घ. झ. 'येकार' । २ ख. ग. घ. झ. गत इ' । ३ ख. ग. ङ. ज. 'न्ते न ।  
४ ख. ग. ङ. ज. 'नि व्य' । ५ क. च. 'त्मेत्यत आ' । ६ ख. ग. 'ष्टमपूर्वम' । क. 'ष्टपूर्वम' ।  
७ ख. ग. 'र्थमि' । ८ ख. ग. च. झ. 'देव व' ।

चान्यः । आश्चर्यवच्चैनमन्यः शृणोति । श्रुत्वा दृष्टोक्त्वाऽप्येनं वेद न  
चैव कश्चित् । अथ वा योऽयमात्मानं पश्यति स आश्चर्यतुल्यो यो  
वदति यश्च शृणोति सोऽनेकसहस्रेषु कश्चिदेव भवति । अतो दुर्बोध  
आत्मेत्यभिप्रायः ॥ २९ ॥

अर्जुनं प्रत्युपालम्भं दर्शयित्वा प्रकृतस्याऽऽत्मनो दुर्विज्ञेयत्वात्तं प्रत्युपालम्भो न  
संप्रवर्तते मन्वानः सन्नाह—दुर्विज्ञेय इति । तथा चाऽऽत्माज्ञाननिमित्तविभ्रमस्य  
साधारणत्वादसाधारणोपालम्भस्य निरवकाशतेत्याह—किं त्वामेवेति । अहंप्रत्ययवे-  
द्यत्वादात्मनो दुर्विज्ञेयत्वमसिद्धमिति शङ्कते—कथमिति । विशिष्टस्याऽऽत्मनोऽहंप्र-  
त्ययदृष्टत्वेऽपि केवलस्य तदभावादस्ति दुर्विज्ञेयतेति श्लोकमवतारयति—आहेति ।  
आश्चर्यवदित्याद्येन पादेनाऽऽत्माविषयदर्शनस्य दुर्लभत्वं दर्शयता द्रष्टुर्दौर्लभ्यमुच्यते ।  
द्वितीयेन तद्विषयवदनस्य दुर्लभत्वोक्त्या तदुपदेष्टुस्तथात्वं कथ्यते । तृतीयेन तदीयश्रवणस्य  
दुर्लभत्वद्वारा श्रोतुर्विरलता विवक्षिता । श्रवणदर्शनोक्तीनां भावेऽपि तद्विषयसाक्षात्का-  
रस्यात्यन्तायासलभ्यत्वं चतुर्थेनाभिप्रेतमिति विभागः । आत्मगोचरदर्शनादिदुर्लभत्व-  
द्वारा दुर्बोधत्वमात्मनः साधयति—आश्चर्यवदिति । संप्रत्यात्मनि द्रष्टुर्वक्तुः श्रोतुः  
साक्षात्कर्तुश्च दुर्लभत्वाभिधानेन तदीयं दुर्बोधत्वं कथयति—अथवेति । व्याख्यानद्व-  
येऽपि फलितमाह—अत इति ॥ २९ ॥

अथेदानीं प्रकरणार्थमुपसंहरन्ब्रूते—

देही नित्यमवध्योऽयं देहे सर्वस्य भारत ॥

तस्मात्सर्वाणि भूतानि न त्वं शोचितुमर्हसि ॥ ३० ॥

देहीति । \*सर्वस्य प्राणिजातस्य देहे वध्यमानेऽप्ययं देही न  
वध्यो यस्मात्तस्माद्गीष्मादीनि सर्वाणि भूतान्युद्दिश्य न त्वं शोचितुम-  
र्हसि ॥ ३० ॥

श्लोकान्तरमुत्थापयति—अथेति । आत्मनो दुर्ज्ञानत्वप्रदर्शनानन्तरमिति यावत् ।  
स्तुवृत्तापेक्षया शोकमोहयोरकर्तव्यत्वं प्रकरणार्थः । देहे वध्यमानेऽपि देहिनो वध्य-  
त्वाभावे फलितमाह—तस्मादिति । हेतुविभागं विभजते—सर्वस्येति । फलितप्रदर्शन-  
परं श्लोकार्थं व्याचष्टे—तस्माद्गीष्मादीनीति ॥ ३० ॥

\* इतः पूर्वं क. ख. ग. पुस्तकेषु 'देही शरीरी नित्यं सर्वदा सर्वावस्थास्ववध्यो निरवयव-  
ताभिसत्त्वाच्च तत्रावध्योऽयं देहे शरीरे सर्वस्य सर्वगतत्वात्स्वावरादिषु स्थितोऽपि' इत्यधिकं भाष्यं  
दत्तते ।

१ क. ख. ग. 'वत्त्वाऽप्यात्मानं । २ क. 'विप्रलम्भस्य । ३ ख. न. च. ज. 'मिमत्' । ४ क.  
ख. घ. 'धे उपसंहियते । ५ क. 'ह—यस्मा' ।

इह परमार्थतत्त्वापेक्षायां शोको मोहो वा न संभवतीत्युक्तं, न केवलं पर-  
मार्थतत्त्वापेक्षायामेव किं तु—

**स्वधर्ममपि चावेक्ष्य न विकम्पितुमर्हसि ॥**

**धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥३१॥**

स्वधर्ममिति । स्वधर्ममपि स्वो धर्मः क्षत्रियस्य युद्धं तमप्यवेक्ष्य त्वं  
न विकम्पितुं प्रचलितुं नार्हसि स्वाभाविकाद्धर्मादात्मस्वाभाव्यादित्य-  
भिप्रायः । तच्च युद्धं पृथिवीजयद्वारेण धर्मार्थं प्रजारक्षणार्थं चेति धर्मा-  
दनपेतं परं धर्म्यं तस्माद्धर्म्याद्युद्धाच्छ्रेयोऽन्यत्क्षत्रियस्य न विद्यते हि  
यस्मात् ॥ ३१ ॥

श्लोकान्तरमवतारयन्वृत्तं कीर्तयति—इहेति । पूर्वश्लोकः सप्तमर्थः । यत्पारमा-  
थिकं तत्त्वं तदपेक्षायामेव केवलं शोकमोहयोरसंभवो न भवति किं तु स्वधर्ममपि चावे-  
क्ष्येति संबन्धः । स्वकीयं क्षात्रं धर्ममनुसंधाय ततश्चलनं परिहर्तव्यमित्यर्थः । यद्धि  
क्षत्रियस्य धर्मादनपेतं श्रेयःसाधनं तदेव मयाऽनुवर्तितव्यमित्याशङ्क्याऽऽह—धर्म्यादिति ।  
जातिप्रयुक्तं स्वाभाविकं धर्ममेव विशिनष्टि—क्षत्रियस्येति । पुनर्नकारोपादानमन्वया-  
र्थम् । प्रचलितुमयोग्यत्वे प्रतियोगिनं दर्शयति—स्वाभाविकादिति । स्वाभाविकत्व-  
मशास्त्रीयत्वमिति शङ्कां वारयितुं तात्पर्यमाह—आत्मेति । आत्मनः स्वस्यार्जुनस्य  
स्वाभाव्यं क्षत्रियस्वभावप्रयुक्तं वर्णाश्रमोचितं कर्म तस्मादित्यर्थः । धर्मार्थं प्रजापरिपा-  
लनार्थं च प्रयतमानस्य युद्धादुपरिरंसा श्रद्धातव्येत्याशङ्क्याऽऽह—तच्चेति । ततोऽपि  
श्रेयस्करं किंचिदनुष्ठानं युद्धादुपरतिरुचितेत्याशङ्क्याऽऽह—तस्मादिति । तस्माद्यु-  
द्धात्प्रचलनमनुचितमिति शेषः ॥ ३१ ॥

कुतश्च तद्युद्धं कर्तव्यमिति । उच्यते—

**यदृच्छया चोपपन्नं स्वर्गद्वारमपावृतम् ॥**

**सुखिनः क्षत्रियाः पार्थ लभन्ते युद्धमीदृशम् ॥ ३२ ॥**

यदृच्छयेति । यदृच्छया चाप्रार्थितयोपपन्नमागतं स्वर्गद्वारमपावृतमु-  
द्घाटितं ये तदीदृशं युद्धं लभन्ते क्षत्रिया हे पार्थ किं न सुखि-  
नस्ते ॥ ३२ ॥

युद्धस्य गुर्वाद्यनेकप्राणिर्हिंसात्मकस्याहिंसाशास्त्रविरोधान्नास्ति कर्तव्येति शङ्कते—  
कुतश्चेति । अग्नीषोमीयर्हिंसावद् युद्धमपि क्षत्रियस्य विहितत्वादनुष्ठेयं सामान्यशा-

१ क. ख. ग. 'कं स्वध' । २ क. ख. ग. च. झ. 'तमागतमुपपन्नं स्व' । ३ च. 'दितमीदृ' ।  
४ ख. ग. 'तं यत्तदी' । क. 'तं य एत' ।

[अ०२श्लो० ३३-३४] आनन्दगिरिकृतटीकासंवलितशांकरभाष्यसमेता । ६५

अतो विशेषशास्त्रस्य बलीयस्त्वादित्याह—उच्यत इति । तथाऽपि युद्धे प्रवृत्तानामै-  
हिकामुष्मिकस्यायिसुखाभावादुपरतिरेव ततो युक्ता प्रतिभातीत्याशङ्क्याऽऽह—यद्द-  
च्छयेति । विरेण चिरतरेण च यागाद्यनुष्ठायिनः स्वर्गादिभाजो भवन्ति युध्यमानास्तु  
क्षत्रिया महिर्मुखताविहीनाः सहसैव स्वर्गादिसुखभोक्तरस्तेन तव कर्तव्यमेव युद्धमिति  
व्याख्यानेन स्फुटयति—यद्दच्छयेत्यादिना । इहामुत्र च भाविसुखवतामेव क्षत्रियाणां  
स्वधर्मभूतयुद्धसिद्धेस्तादर्थ्येनोत्थानं शोकमोहौ हित्वा कर्तव्यमित्यर्थः ॥ ३२ ॥

एवं कर्तव्यताप्राप्तमपि—

अथ चेत्त्वमिमं धर्म्यं सङ्ग्रामं न करिष्यसि ॥

ततः स्वधर्मं कीर्तिं च हित्वा पापमवाप्स्यसि ॥ ३३ ॥

अथ चेत्त्वमिमं धर्म्यं धर्मादनपेतं<sup>१</sup> सङ्ग्रामं युद्धं न करिष्यसि चेत्त-  
तस्तदकरणात्स्वधर्मं कीर्तिं च महादेवादिसमार्गमनिमित्तां हित्वा केवलं  
पापमवाप्स्यसि ॥ ३३ ॥

स्वधर्मस्य युद्धस्य श्रद्धया करणे स्वर्गादिमहाफलप्राप्तिं प्रदर्श्य तदकरणे प्रत्यवा-  
यप्राप्तिं प्रदर्शयन्नुत्तरश्लोकगताथशब्दार्थं कथयति—एवमिति । विहितत्वं फलवत्त्व-  
मित्यनेन प्रकारेणेत्यर्थः । अन्वयार्थं पुनश्चेदित्यनूद्यते । महादेवादीत्यादिशब्देन महे-  
न्द्रादवो गृह्यन्ते ॥ ३३ ॥

न केवलं स्वधर्मकीर्तिपरित्यागः—

अकीर्तिं चापि भूतानि कथयिष्यन्ति तेऽव्ययाम् ॥

संभावितस्य चाकीर्तिर्मरणादतिरिच्यते ॥ ३४ ॥

अकीर्तिं<sup>२</sup> चापि<sup>३</sup> भूतानि कथयिष्यन्ति ते तवाव्ययां दीर्घकालाम् ।  
धर्मात्मा शूर इत्येवमादिभिर्गुणैः संभावितस्य चाकीर्तिर्मरणादतिरि-  
च्यते । संभावितस्य चाकीर्तेर्वरं मरणमित्यर्थः ॥ ३४ ॥

युद्धाकरणे क्षत्रियस्य प्रत्यवायमामुष्मिकमापाद्य शिष्टगर्हालक्षणं दीर्घकालभाविन-  
मैहिकमपि प्रत्यवायं प्रतिलम्बयति—न केवलमिति । युद्धे स्वमरणसंदेहात्तत्परिहारा-  
धर्मकीर्तिरपि सोढव्याऽऽत्मसंरक्षणस्य श्रेयस्करत्वादित्याशङ्क्याऽऽह—धर्मात्मेति ।  
मान्यानामकीर्तिर्भवति मरणादपि दुःसहेति तात्पर्यार्थमाह—संभावितस्येति ॥ ३४ ॥

१ च. च कालेन या । २ ख. ग. 'मंकृत' । ३ क. ख. ग. 'तं विहितं स' । ४ घ. 'गम-  
वि' । ५ घ. 'तिं च युद्धे भू' । ६ क. 'पि युद्धे भू' ।

किंच—

भयाद्रणादुपरतं मंस्यन्ते त्वां महारथाः ॥

येषां च त्वं बहुमतो भूत्वा यास्यसि लाघवम् ॥३५॥

भयादिति । भयात्कर्णादिभ्यो रणाद्युद्धादुपरतं निवृत्तं मंस्यन्ते चिन्तयिष्यन्ति न कृपयेति त्वां महारथा दुर्योधनप्रभृतयः । येषां च त्वं दुर्योधनादीनां बहुमतो बहुभिर्गुणैर्युक्त इत्येवं बहुमतो भूत्वा पुनर्यास्यसि लाघवं लघुभावम् ॥ ३५ ॥

इतश्च त्वया युद्धं कर्तव्यमित्याह—किंचेति । प्राणिषु कृपया नाहं युद्धं करिष्यामीत्याशङ्क्याऽऽह—भयादिति । महारथानेव विशिनष्टि—येषां चेति । दुर्योधनादिभिस्तवोपहास्यतानिरसनार्थं सङ्ग्रामे प्रवृत्तिरवश्यंभाविनीत्यर्थः ॥ ३५ ॥

किंच—

अवाच्यवादांश्च बहून्वदिष्यन्ति तवाहिताः ॥

निन्दन्तस्तव सामर्थ्यं ततो दुःखतरं नु किम् ॥ ३६ ॥

अवाच्यवादानिति । अवाच्यवादानवक्तव्यवादांश्च बहून्नेकप्रकारान्वदिष्यन्ति तवाहिताः शत्रवो निन्दन्तः कुत्सयन्तस्तव त्वदीयं सामर्थ्यं निवातकर्वेचादियुद्धनिमित्तम् । तस्मात्ततो निन्दाप्राप्तेर्दुःखादुःखतरं नु किम् । ततः कष्टतरं दुःखं नास्तीत्यर्थः ॥ ३६ ॥

इतश्च मा त्वं युद्धादुपरतं कार्षीरित्याह—किंचेति । ननु भीष्मद्रोणादिवधप्रयुक्तं कष्टतरं दुःखमसहमानो युद्धानिवृत्तः स्वसामर्थ्यनिन्दनादि शत्रुकृतं सोढुं शक्यामीत्याशङ्क्याऽऽह—तत इति ॥ ३६ ॥

युद्धे पुनः क्रियमाणे कर्णादिभिः—

हतो वा प्राप्स्यसि स्वर्गं जित्वा वा भोक्ष्यसे महीम् ॥

तस्मादुत्तिष्ठ कौन्तेय युद्धाय कृतनिश्चयः ॥ ३७ ॥

हतो वेति । हतो वा प्राप्स्यसि स्वर्गं हतः सन्स्वर्गं प्राप्स्यसि जित्वा वा कर्णादींश्चूरान्भोक्ष्यसे महीम् । उभयथाऽपि तव लाभ एवेत्यभिप्रायः । यत एवं तस्मादुत्तिष्ठ कौन्तेय युद्धाय कृतनिश्चयो जेष्यामि शत्रून्मरिष्यामि वेति निश्चयं कृत्वेत्यर्थः ॥ ३७ ॥

तार्हं युद्धे गुर्वादिवधवशान्मध्यस्थनिन्दा ततो निवृत्तौ शत्रुनिन्देत्युभयतःपौशर-

ज्जुरित्याशङ्क्याऽऽह—युद्धे पुनरिति । जये पराजये च लाभघ्नौव्याद्युद्धार्थमुत्थानमावश्यकमित्याह—तस्मादिति । न हि परिशुद्धकुलस्य क्षत्रियस्य युद्धायोद्युक्तस्य तस्मादुपरमः साधीयानित्याह—कौन्तेयेति । जये पराजये चेत्येतदुभयधेत्युच्यते । जयादिनियमाभावेऽपि लाभनियमे फलितमाह—यत इति । कृतनिश्चयत्वमेव विशदयति—जेष्यामीति ॥ ३७ ॥

तत्र युद्धं स्वधर्म इत्येवं युध्यमानस्योपदेशमिमं शृणु—

सुखदुःखे समे कृत्वा लाभालाभौ जयाजयौ ॥

ततो युद्धाय युज्यस्व नैवं पापमवाप्स्यसि ॥ ३८ ॥

सुखदुःखे इति । सुखदुःखे समे तुल्ये कृत्वा रागद्वेषावैकृत्वत्येतत् ।

तथा लाभालाभौ जयाजयौ च समौ कृत्वा ततो युद्धाय युज्यस्व

घटस्व । नैवं युद्धं कुर्वन्पापमवाप्स्यसीत्येष उपदेशः प्रासङ्गिकः ॥ ३८ ॥

पापभीरुतयो युद्धाय निश्चयं कृत्वा नोत्थातुं शक्नोमीत्याशङ्क्याऽऽह—तत्रेति ।

युद्धस्य स्वधर्मतया कर्तव्यत्वे सतीति यावत् । सुहृज्जीवनमरणादिनिमित्तयोः सुखदुः-

खयोः समताकरणं कथमिति तत्राऽऽह—रागद्वेषाविति । लाभः शत्रुकोषादिप्राप्ति-

रलाभस्तद्विपर्ययः । न्याय्येन युद्धेनापरिभूतेन परस्य परिभवो जयस्तद्विपर्ययस्त्वजयस्त-

योर्लाभालाभयोर्जयाजययोश्च समताकरणं समानमेव रागषोषकृत्वद्वेत्येतद्दर्शयितुं तथेत्यु-

क्तम् । यथोक्तोपदेशवशात्परमार्थदर्शनप्रकरणे युद्धकर्तव्यतोक्तेः समुच्चयपरत्वं शास्त्रस्य

प्राप्तमित्याशङ्क्याऽऽह—एष इति । क्षत्रियस्य तव धर्मभूतयुद्धकर्तव्यतानुवादप्रसङ्गा-

गतत्वादस्योपदेशस्य नानेन मिषेण समुच्चयः सिध्यतीत्यर्थः ॥ ३८ ॥

श्लोकमोहापनयनाय लौकिको न्यायः स्वधर्ममपि चावेक्ष्येत्याद्यैः

श्लोकैरुक्तो न तु तात्पर्येण । परमार्थदर्शनं त्विह प्रकृतं तच्चोक्तमुपसं-

द्वियत एषा तेऽभिहितेति शास्त्रविषयविभागप्रदर्शनाय । इह हि दर्शिते

पुनः शास्त्रविषयविभाग उपरिष्ठाज्ज्ञानयोगेन सांख्यानां कर्मयोगेन(ण)

योगिनामिति निष्ठाद्वयविषयं शास्त्रं सुखं प्रवर्तिष्यते श्रोतारश्च विषय-

विभागेन सुखं ग्रहीष्यन्तीत्यंत आह—

एषा तेऽभिहिता सांख्ये बुद्धिर्योगे त्विमां शृणु ॥

बुद्ध्या युक्तो यया पार्थ कर्मबन्धं प्रहास्यसि ॥ ३९ ॥

१ ख. ग. च. झ. 'त्र स्व' । २ क. ख. ग. 'वप्यकृ' । ३ क. च. 'पफलम' । ४ ख. ग. ङ. 'जा नि' । ५ ख. ग. ङ. च. ज. 'कोशादि' । ६ ख. ग. ज. 'र्ययादि । न्या' । ७. 'र्ययादिः । न्या' । ७ ख. ग. ङ. च. ज. न्यायेन । ८ ख. ग. घ. च. झ. 'संहरत्येषा । ९ ख. ग. घ. 'ते श' । १० घ. 'लभिप्रायेणाऽऽह ।

एषा स इति । एषा ते तुभ्यमभिहितोक्ता सांख्ये परमार्थवस्तुविवे-  
कविषये बुद्धिर्ज्ञानं साक्षाच्छोकमोहादिसंसारहेतुदोषनिवृत्तिकारणम् ।  
योगे तु तत्प्राप्त्युपाये निःसङ्गतया द्वंद्वमहाणपूर्वकमीश्वराराधनार्थं कर्म-  
योगे कर्मानुष्ठाने समाधियोगे चेमामनन्तरमेवोच्यमानां बुद्धिं शृणु । तां  
बुद्धिं स्तौति प्ररोचनार्थं बुद्ध्या यया योगविषयया युक्तो हे पार्थ कर्म-  
बन्धं कर्मैव धर्माधर्माख्यो बन्धः कर्मबन्धस्तं महास्यसीश्वरप्रसादनिमि-  
त्तज्ञानप्राप्तेरित्यभिप्रायः ॥ ३९ ॥

ननु स्वधर्ममपि चावेक्ष्येत्यादिश्लोकैर्न्यायावष्टम्भेन शोकमोहापनयनस्य तात्पर्येणो-  
क्तत्वात्तस्मिन्नुपसंहर्तव्ये किमिति परमार्थदर्शनमुपसंह्रियते तत्राऽऽह—शोकेति ।  
स्वधर्ममपीत्यादिभिर्तीतैः श्लोकैः शोकमोहयोः स्वजनमरणगुर्वादिबधशङ्कानि-  
मित्तयोः सम्यग्ज्ञानप्रतिबन्धकयोरपनयार्थं वर्णाश्रमकृतं धर्ममनुतिष्ठतः स्वर्गादि  
सिध्यति नान्यथेत्यन्वयव्यतिरेकात्मको लोकप्रसिद्धो न्यायो यद्यपि दर्शितस्तथाऽपि  
नासौ तात्पर्येणोक्त इत्यर्थः । किं तर्हि तात्पर्येणोक्तं तदाह—परमार्थेति । न त्वेवाहं  
जातु नाऽऽसमित्यादि सप्तम्या परामृश्यते । उक्तं—‘न जायते म्रियते वा’ इत्या-  
दिनोपपादितमित्यर्थः । उपसंहारप्रयोजनमाह—आस्तेति । तस्य वस्तुद्वारा विषयो  
निष्ठाद्वयं तस्य विभक्तस्य तेनैव विभागेन प्रदर्शनार्थं परमार्थदर्शनोपसंहार इत्यर्थः ।  
ननु किमित्यत्र शास्त्रस्य विषयविभागः प्रदर्श्यत उत्तरत्रैव तद्विभागप्रवृत्तिप्रतिपत्त्योः  
संभवादिति तत्राऽऽह—इह हीति । शास्त्रप्रवृत्तेः श्रोतृप्रतिपत्तेश्च सौकर्यार्थमादौ विष-  
यविभागसूचनमित्यर्थः । उपसंहारस्य फलवत्त्वमेवमुक्त्वा तमेवोपसंहारभवतारयति—  
अत आहेति । परमार्थतत्त्वविषयां ज्ञाननिष्ठामुक्तामुपसंहृत्य वक्ष्यमाणां संगृह्णाति—  
योगे त्विति । तामेव बुद्धिं विशिष्टफलवत्त्वेनाभिष्टौति—बुद्ध्यति । तत्रोपसंहारभागं  
विभजते—एषेत्यादिना । बुद्धिशब्दस्यान्तःकरणविषयत्वं व्यावर्तयति—ज्ञान-  
मिति । तस्य सहकारिनिरपेक्षस्य विशिष्टं फलवत्त्वमाचष्टे—साक्षादिति । शोक-  
मोहौ रागद्वेषौ कर्तृत्वं भोक्तृत्वमित्यादिरनर्थः संसारस्तस्य हेतुदोषः स्वाज्ञानं तस्य  
निवृत्तौ निरपेक्षं कारणं ज्ञानमज्ञाननिवृत्तौ ज्ञानस्यान्वयव्यतिरेकसमधिगतसाधनत्वादि-  
त्यर्थः । योगे त्विमामित्यादि व्याकुर्वन्योगशब्दस्य प्रकृते चित्तवृत्तिनिरोधविषयत्वं  
व्यवच्छिनत्ति—तत्प्राप्तीति । प्रकृतं मुक्त्युपयुक्तं ज्ञानं तत्पदेन परामृश्यते ।  
ज्ञानोदयोपायमेव प्रकटयति—निःसङ्गतयेति । फलाभिसंधिवैधुर्यं निःसङ्गत्वम् ।  
बुद्धिस्तुतिप्रयोजनमाह—प्ररोचनार्थमिति । अभिष्टुता हि बुद्धिः श्रद्धातव्या  
सत्यनुष्ठातारमधिकरोति तेन स्तुतिरर्थवतीत्यर्थः । कर्मानुष्ठानविषयबुद्ध्या कर्मबन्धस्य

सुो निवृत्तिर्न हि तत्त्वज्ञानमन्तरेण समूलं कर्म हातुं शक्यमित्याशङ्क्याऽऽह—  
ईश्वरोति ॥ ३९ ॥

किंचान्यत्—

नेहाभिक्रमनाशोऽस्ति प्रत्यवायो न विद्यते ॥

स्वल्पमप्यस्य धर्मस्य त्रायते महतो भयात् ॥ ४० ॥

नेहाभीति । नेह मोक्षमार्गे कर्मयोगेऽभिक्रमनाशोऽभिक्रमणमभि-  
क्रमः प्रारम्भस्तस्य नाशो नास्ति । यथा कृष्यादेर्योगविषये प्रारम्भस्य  
नानैकान्तिकफलत्वमित्यर्थः । किंच नापि चिकित्सावत्प्रत्यवायो  
विद्यते । किं तु भवति । स्वल्पमप्यस्य योगधर्मस्यानुष्ठितं त्रायते रक्षति  
महतः संसारभयाज्जन्ममरणादिलक्षणात् ॥ ४० ॥

ननु कर्मानुष्ठानस्यानैकान्तिकफलत्वेनाकिंचित्करत्वाद्नेकानर्थकलुषितत्वेन दोषव-  
त्त्वाच्च योगबुद्धिरपि न श्रद्धेयेति तत्राऽऽह—किंचेति । अन्यच्च किंचिदुच्यते कर्मा-  
नुष्ठानस्याऽऽवश्यकत्वे कारणमिति यावत् । कर्मणा सह समाधेरनुष्ठानुमशक्यत्वाद्-  
नेकान्तरायसंभवात्तत्फलस्य च साक्षात्कारस्य दीर्घकालाम्याससाध्यस्यैकस्मिञ्जन्मन्यसं-  
भवादर्थद्योगी अश्येतानर्थे च निपतेदित्याशङ्क्याऽऽह—नेहेति । प्रतीकत्वेनोपात्तस्य  
नकारस्य पुनरन्वयानुगुणत्वेन नास्तीत्यनुवादः । यत्तु कर्मानुष्ठानस्यानैकान्तिकफलत्वे-  
नाकिंचित्करत्वमुक्तं तद्दूषयति—यथेति । कृषिवाणिज्यादेरारम्भस्यानियतं फलं  
संपावनामात्रोपनीतत्वान्न तथा कर्मणि वैदिके प्रारम्भस्य फलमनियतं युज्यते शास्त्रवि-  
रोषादित्यर्थः । यत्तु कर्मनेकानर्थकलुषितत्वेन दोषवदनुष्ठानमिति तत्राऽऽह—किंचेति ।  
इतोऽपि कर्मानुष्ठानमावश्यकमिति प्रतिज्ञाय हेत्वन्तरैमपि स्फुटयति—नापीति । चिकि-  
त्सायां हि क्रियमाणायां व्याध्यतिरेको वा मरणं वा प्रत्यवायोऽपि संभाव्यते कर्मपरि-  
पाकस्य दुर्धिवेकत्वान्न तथा कर्मानुष्ठाने दोषोऽस्ति विहितत्वादित्यर्थः । संप्रति कर्मानु-  
ष्ठानस्य फलं पृच्छति—किं त्विति । उत्तरार्धं व्याकुर्वन्विवक्षितं फलं कथयति—  
स्वल्पमपीति । सम्यग्ज्ञानोत्पादनद्वारेण रक्षणं विवक्षितम्—

“सर्वेषु सक्तोऽपि ध्यायन्निमिषमच्युतम् ।

यतिस्तपस्वी भवति पाङ्क्तिपावनपावनः” इति स्मृतेरित्यर्थः ॥ ४० ॥

येयं सांख्ये बुद्धिरुक्ता योगे च वक्ष्यमाणलक्षणा सा—

व्यवसायात्मिका बुद्धिरेकेह कुरुनन्दन ॥

बहुशाखा ह्यनन्ताश्च बुद्धयोऽव्यवसायिनाम् ॥ ४१ ॥

१ घ. 'ते भवति । किंतु स्व' । २ ग. 'स्य ध' । ३ क. च. 'रमेव स्फु' । ४ क. च. 'पाप-  
प्रस' । ५ क. च. 'म् । भूयस्त' ।



व्यवसायेति । व्यवसायात्मिका निश्चयस्वभावैकैव बुद्धिरितरविपरी-  
तबुद्धिशाखाभेदस्य बाधिका सम्यक्प्रमाणजनितत्वादिह श्रेयोमार्गे हे  
कुरुनन्दन । याः पुनरितरा बुद्ध्यो यासां शाखाभेदप्रचारवशादनन्तोऽ-  
पारोऽनुपरतः संसारो नित्यप्रततो विस्तीर्णो भवति, प्रमाणजनितवि-  
वेकबुद्धिनिमित्तवशाच्चोपरतास्वनन्तभेदबुद्धिषु संसारोऽप्युपरमते । ता  
बुद्ध्यो बहुशाखा बह्व्यः शाखा यासां ता बहुशाखा बहुभेदा इत्ये-  
तत् । प्रतिशाखाभेदेन ह्यनन्ताश्च बुद्ध्यः केषामव्यवसायिनां प्रमाणज-  
नितविवेकबुद्धिरहितानामित्यर्थः ॥ ४१ ॥

ननु बुद्धिद्वयातिरिक्तानि बुद्धयन्तराप्यपि काणादादिशास्त्रप्रसिद्धानि विद्यन्ते तथा  
च कथं बुद्धिद्वयमेव भगवतोपदिष्टमिति तत्राऽऽह—येयमिति । सैवैका प्रमाणमूला  
बुद्धिरित्याह—व्यवसायात्मिकेति । बुद्धयन्तराप्यविवेकमूलान्यप्रमाणानीत्याह—  
बहुशाखा हीति । व्यवसायात्मिकाया बुद्धेः श्रेयोमार्गे प्रवृत्ताया विवक्षितं फलमाह—  
इतरेति । प्रकृतबुद्धिद्वयापेक्षयेतरा विपरीताश्चाप्रमाणजनिताः स्वकपोलकल्पिता या  
बुद्ध्यस्तासां शाखाभेदः संसारहेतुस्तस्य बाधिकेति यावत् । तत्र हेतुः—सम्यगिति ।  
निर्दोषवेदवाक्यसमुत्थत्वाद्दुक्तमुपायोपेयभूतं बुद्धिद्वयं साक्षात्पारम्पर्याभ्यां संसारहेतुबा-  
धकमित्यर्थः । उत्तरार्धं व्याचष्टे—याः पुनरिति । प्रकृतबुद्धिद्वयापेक्षयाऽर्थान्तरत्वमि-  
तरत्वम् । तासामनर्थहेतुत्वं दर्शयति—यासामिति । अप्रामाणिकबुद्धीनां प्रसक्तानु-  
प्रसक्त्या जायमानानामतीव बुद्धिपरिणामविशेषाः शाखाभेदास्तेषां प्रचारः प्रवृत्तिस्तद्व-  
शादित्येतत् । अनन्तत्वं सम्यग्ज्ञानमन्तरेण निवृत्तिविरहितत्वम् । अपारत्वं कार्यस्यैव  
सतो वस्तुभूतकारणविरहितत्वम् । अनुपरतत्वं स्फोरयति—नित्येति । कथं तर्हि तन्नि-  
वृत्त्या पुरुषार्थपरिसमाप्तिस्तत्राऽऽह—प्रमाणेति । अन्वयव्यतिरेकाख्येना(णा)नुमाने-  
नाऽऽगमेन च पदार्थपरिशोधनपरिनिष्पन्ना विवेकात्मिका या बुद्धिस्तां निमित्तीकृत्य  
समुत्पन्नसम्यग्बोधानुरोधात्प्रकृता विपरीतबुद्ध्यो व्यावर्तन्ते । तास्वरूपातासु व्यावृ-  
त्तासु सतीषु निरालम्बनतया संसारोऽपि स्थातुमशक्नुवन्नुपरतो भवतीत्यर्थः । याः पुन-  
रित्युपक्रान्तास्तत्त्वज्ञानापनोद्याः संसारास्पदभूता विपरीतबुद्धीरनुक्रामति—ता बुद्ध्य  
इति । बुद्धीनां वृक्षस्येव कुतो बहुशाखित्वं तत्राऽऽह—बहुभेदा इत्येतदिति ।  
एकैकां बुद्धिं प्रति शाखाभेदोऽवान्तरविशेषस्तेन बुद्धीनामसंख्यात्वं प्रख्यातमित्याह—  
प्रतिशाखेति । बुद्धीनामानन्त्यप्रसिद्धिप्रद्योतनार्थो हिशब्दः । सम्यग्ज्ञानवतां यथोक्त-  
बुद्धिभेदभाक्त्वमप्रसिद्धमित्याशङ्क्य प्रत्याह—केषामित्यादिना ॥ ४१ ॥

येषां व्यवसायात्मिका बुद्धिर्नास्ति ते—

यामिमां पुष्पितां वाचं प्रवदन्त्यविपश्चितः ॥

वेदवादरताः पार्थ नान्यदस्तीतिवादिनः ॥ ४२ ॥

यामिति । यामिमां वक्ष्यमाणां पुष्पितां पुष्पितवृक्ष इव शोभमानां श्रूयमाणरमणीयां वाचं वाक्यलक्षणां प्रवदन्ति । केऽविपश्चितोऽल्पमेध-  
सोऽविवेकिन इत्यर्थः । वेदवादरता बहर्थवादफलसाधनप्रकाशकेषु वेद-  
वाक्येषु रता हे पार्थ नान्यत्स्वर्गप्राप्त्यादिफलसाधनेभ्यः कर्मभ्योऽस्ती-  
त्येवंवादिनो वदनशीलाः ॥ ४२ ॥

यदि सांख्ययोगरूपैकैव प्रमाणभूता बुद्धिस्तिर्हि सैव सर्वेषां चित्ते किमिति स्थिरा न भवति तत्राऽऽह—येषामिति । ते यामिमां वाचं प्रवदन्ति तथाऽपहृतचेतसां कामिनां कामवशान्निश्चयात्मिका बुद्धिर्न प्रायः स्थिरा भवतीत्याह—ते यामिति । इमामित्यध्ययनविध्युपात्तत्वेन प्रसिद्धत्वं कर्मकाण्डरूपाया वाचो विवक्ष्यते । वक्ष्यमा-  
प्तं क्रियाविशेषबहुलामित्यादौ द्रष्टव्यम् । किंशुको हि पुष्पशाली शोभमानोऽनुभू-  
यते न पुरुषभोग्यफलभागी लक्ष्यते । तथेयमपि कर्मकाण्डात्मिका श्रूयमाणदशायां रम-  
णीया वागुपलभ्यते साध्यसाधनसंबन्धप्रतिभानान्न त्वेषा निरतिशयफलभागिनी भवति कर्मानुष्ठानफलस्यानित्यत्वादिति मत्वाऽऽह—पुष्पितामिति । वाक्यत्वेन लक्ष्यतेऽर्थ-  
वत्त्वप्रतिभानाद्ब्रह्मस्तुतस्तु न वाक्यमर्थाभासत्वादित्याह—वाक्यलक्षणामिति । प्रवक्तृणां वेदवाक्यतात्पर्यपरिज्ञानाभावं सूचयति—अविपश्चित इति । वेदवादा वेदवाक्यानि तानि च बहुनामर्थवादानां फलानां साधनानां च विधिशेषाणां प्रकाशकानि तेषु रति-  
रासक्तिस्तान्निष्ठत्वं तद्वत्त्वमपि तेषां विशेषणमित्याह—वेदवादेति । कर्मकाण्डनिष्ठत्व-  
फलं कथयति—नान्यदिति । ईश्वरो वा मोक्षो वा नास्तीत्येवं वदन्तो नास्तिकाः सन्तः सम्यग्ज्ञानवन्तो न भवन्तीत्यर्थः ॥ ४२ ॥

ते च—

कामात्मानः स्वर्गपरा जन्मकर्मफलप्रदाम् ॥

क्रियाविशेषबहुलां भोगैश्वर्यगतिं प्रति ॥ ४३ ॥

कामात्मान इति । कामात्मानः कामस्वभावाः कामपरा इत्यर्थः । स्वर्गपराः स्वर्गः परः पुरुषार्थो येषां ते स्वर्गपराः स्वर्गप्रधाना जन्म-  
कर्मफलप्रदा कर्मणः फलं कर्मफलं जन्मैव कर्मफलं जन्मकर्मफलं तत्प्र-  
ददातीति जन्मकर्मफलप्रदा तां वाचं प्रवदन्तीत्यनुषज्यते । क्रियाविशे-

षबहुलां क्रियाणां विशेषाः क्रियाविशेषास्ते बहुला यस्यां वाचि तां स्वर्गपशुपुत्राद्यर्था यया वाचा बाहुल्येन प्रकाश्यन्ते । भोगैश्वर्यगतिं प्रति भोगैश्वर्यं च भोगैश्वर्यं तयोर्गतिः प्राप्तिर्भोगैश्वर्यगतिस्तां प्रति साधनभूर्ता ये क्रियाविशेषास्तद्बहुलां तां वाचं प्रवदन्तो मूढाः संसारे परिवर्तन्त इत्यभिप्रायः ॥ ४३ ॥

प्रकृतान्प्रवक्तृनविवेकिनो व्यवसायात्मकबुद्धिभाक्त्वासंभवसिद्धयर्थं विधान्तरेण विशिनष्टि—ते चेति । तेषां संसारपरिवर्तनपरिदर्शनार्थं प्रस्तुतां वाचमेव विशिनष्टि—जन्मेति । ननु पुंसां कामस्वभावत्वमयुक्तं चेतनस्येच्छावतस्तदात्मत्वानुपपत्तेरिति तत्राऽऽह—कामपरा इति । तत्परत्वं तत्तत्फलार्थित्वेन तत्तदुपायेषु कर्मस्वेव प्रवृत्ततया कर्मसंन्यासपूर्वकाज्ज्ञानाद्बहिर्मुखत्वम् । ननु कर्मनिष्ठानामपि परमपुरुषार्थपेक्षया मोक्षोपाये ज्ञाने भवत्याभिमुख्यमिति नेत्याह—स्वर्गेति । तत्परत्वं तस्मिन्नेवाऽऽसक्ततया तदतिरिक्तपुरुषार्थराहित्यनिश्चयवत्त्वम् । उच्चावचमध्यमदेहप्रमेदप्रहणं जन्म । वाचो यथोक्तफलप्रदत्वमप्रामाणिकमित्याशङ्क्यानुष्ठानद्वारा तदुपपत्तिरित्याह—क्रियेति । क्रियाणामनुष्ठानानां यागदानादीनां विशेषा देशकालाधिकारिप्रयुक्ताः सत्राहीनैकाहलक्षणास्ते खल्वस्यां वाचि प्राचुर्येण प्रतिभान्तीत्यर्थः । कथं यथोक्तायां वाचि क्रियाविशेषाणां बाहुल्येनावस्थानमित्याशङ्क्य प्रकाश्यत्वेनेत्येतद्विशदयति—स्वर्गेति । तथाऽपि तेषां मोक्षोपायत्वोपपत्तेस्तन्निष्ठानां मोक्षाभिमुख्यं भविष्यति नेत्याह—भोगेति । यथोक्तां वाचमभिवदतां पर्यवसानं दर्शयति—तद्बहुलामिति ॥ ४३ ॥

तेषां च—

**भोगैश्वर्यप्रसक्तानां तथाऽपहृतचेतसाम् ॥**

**व्यवसायात्मिका बुद्धिः समाधौ न विधीयते ॥४४ ॥**

भोगेति । भोगैश्वर्यप्रसक्तानां भोगः कर्तव्यमैश्वर्यं चेति भोगैश्वर्ययोरेव प्रणयवतां तदात्मभूतानां तथा क्रियाविशेषबहुलया वाचाऽपहृतचेतसामाच्छादितविवेकप्रज्ञानां व्यवसायात्मिका सांख्ये योगे वा बुद्धिः समाधौ समाधीयतेऽस्मिन्पुरुषोपभोगाय सर्वमिति समाधिरन्तःकरणं बुद्धिस्तस्मिन्समाधौ न विधीयते नै भवतीत्यर्थः ॥ ४४ ॥

ननु कर्मकाण्डनिष्ठानां कर्मानुष्ठायिनामपि बुद्धिशुद्धिद्वारेणान्तःकरणे साध्यसाधनभूतबुद्धिद्वयसमुदायसंभवादतो मोक्षो भविष्यति, नेत्याह—तेषां चेति । तदात्मभूतानां तयोरेव भोगैश्वर्ययोरात्मकर्तव्यत्वेनाऽऽरोपितयोरभिनिविष्टे चेतसि तादात्म्या-

१ क. ख. ग. च. झ. 'तास्ते क्रि' । २ च. 'लां वा' । ३ ख. ग. घ. न स्थिरी भ' । ४ क. च. 'दक्षतो ।

व्यासवतां बहिर्मुखाना(णा)मित्यर्थः । तथाऽपि शास्त्रानुसारिण्या विवेकप्रज्ञया व्यव-  
सायात्मिका बुद्धिस्तेषामुदेप्यतीत्याशङ्क्याऽऽह—तथेति । ननु समाधिः संप्रज्ञातासं-  
प्रज्ञातभेदेन द्विधोच्यते तत्र बुद्धिद्वयविधिरप्रसक्तः सन्कथं निषिध्यते तत्राऽऽह—  
समाधीयत इति ॥ ४४ ॥

य एवं विवेकबुद्धिरहितास्तेषां कामात्मनाम्—

त्रैगुण्यविषया वेदा निस्त्रैगुण्यो भवार्जुन ॥

निर्द्वन्द्वो नित्यसत्त्वस्थो निर्योगक्षेम आत्मवान् ॥४५ ॥

त्रैगुण्येति । त्रैगुण्यविषयास्त्रैगुण्यं संसारो विषयः प्रकाशयितव्यो  
वेषां ते वेदास्त्रैगुण्यविषयास्त्वं तु निस्त्रैगुण्यो भवार्जुन निष्कामो भवे-  
त्यर्थः । निर्द्वन्द्वः सुखदुःखहेतू सप्रतिपक्षौ पदार्थौ द्वंद्वशब्दवाच्यौ ततो  
निर्गतो निर्द्वन्द्वो भव । त्वं नित्यसत्त्वस्थः सदासत्त्वगुणाश्रितो भव ।  
व्या निर्योगक्षेमोऽनुपात्तस्योपादानं योगः, उपात्तस्य रक्षणं क्षेमः,  
योगक्षेमप्रधानस्य श्रेयसि प्रवृत्तिर्दुष्करेत्यतो निर्योगक्षेमो भव । आत्म-  
वानप्रमत्तश्च भव । एष तवोपदेशः स्वधर्ममनुतिष्ठतः ॥ ४५ ॥

अविवेकिनामपि वेदाभ्यासवतां विवेकबुद्धिरुदेप्यतीत्याशङ्क्याऽऽह—य एवमिति ।  
तर्हि वेदार्थतया कामात्मता प्रशस्तेत्याशङ्क्याऽऽह—निस्त्रैगुण्य इति । भवेति पदं  
निर्द्वन्वादि विशेषणेष्वपि प्रत्येकं संबध्यते । त्रयाणां सत्त्वादीनां गुणानां पुण्यपापव्या-  
भिन्नकर्मतत्फलसंबन्धलक्षणः समाहारस्त्रैगुण्यमित्यङ्गीकृत्य व्याचष्टे—संसार इति ।  
वेदशब्देनात्र कर्मकाण्डमेव गृह्यते । तदभ्यासवतां तदर्थानुष्ठानद्वारा संसारध्रौव्यान्न  
विवेकावसरोऽस्तीत्यर्थः । तर्हि संसारपरिवर्जनार्थं विवेकसिद्धये किं कर्तव्यमित्याश-  
ङ्क्याऽऽह—त्वं त्विति । कथं निस्त्रैगुण्यो भवेति गुणत्रयराहित्यं विधीयते नित्यस-  
त्त्वस्यो भवेतिवाक्यशेषविरोधादित्याशङ्क्याऽऽह—निष्काम इति । सप्रतिपक्षत्वं पर-  
स्परविरोधित्वम् । पदार्थौ शीतोष्णादिलक्षणौ । निष्कामत्वे द्वन्द्वान्निर्गतत्वं शीतोष्णा-  
दिसहिष्णुत्वं हेतुमुक्त्वा तत्रापि हेत्वपेक्षायां सदा सत्त्वगुणाश्रितत्वं हेतुमाह—  
नित्येति । योगक्षेमव्यापृतचेतसो रजस्तमोभ्यामस्पृष्टे सत्त्वमात्रे समाश्रितत्वमशक्यमि-  
त्याशङ्क्याऽऽह—तथेति । योगक्षेमयोर्जीवनहेतुतया पुरुषार्थसाधनत्वान्निर्योगक्षेमो  
भवेति कुतो विधिरित्याशङ्क्याऽऽह—योगेति । योगक्षेमप्रधानत्वं सर्वस्य स्वारसिक-  
मिति स्तो निर्गमनमशक्यमित्याशङ्क्याऽऽह—आत्मवानिति । अप्रमादो मनसो  
विषयपारवश्यशून्यत्वम् । अथ यथोक्तोपदेशस्य मुमुक्षुविषयत्वादर्जुनस्य मुमुक्षुत्वमिह  
विवक्षितमिति नेत्याह—एष इति ॥ ४५ ॥

सर्वेषु वेदोक्तेषु कर्मसु यान्यनन्तानि फलानि तानि नापेक्ष्यन्ते चेत्किमर्थं तानीश्वरायेत्यनुष्ठीयन्त इति, उच्यते शृणु—

यावानर्थ उदपाने सर्वतःसंप्लुतोदके ॥

तावान्सर्वेषु वेदेषु ब्राह्मणस्य विजानतः ॥ ४६ ॥

यावानिति । यथा लोके कूपतडागाद्यनेकस्मिन्शुदपाने परिच्छिन्नोदके यावान्यावत्परिमाणः स्नानपानादिरर्थः फलं प्रयोजनं स सर्वोऽर्थः सर्वतःसंप्लुतोदके तावानेव संपद्यते तत्रान्तर्भवतीत्यर्थः । एवं तावौस्तावत्परिमाण एव संपद्यते सर्वेषु वेदेषु वेदोक्तेषु कर्मसु योऽर्थो यत्कर्मफलम् । सोऽर्थो ब्राह्मणस्य संन्यासिनः परमार्थतत्त्वं विजानतो योऽर्थो विज्ञानफलं सर्वतःसंप्लुतोदकस्थानीयं तस्मिन्स्तावानेव संपद्यते तत्रैवान्तर्भवतीत्यर्थः । सर्वं तदभिसमेति यत्किञ्च प्रजाः साधु कुर्वन्ति यस्तद्वेद यत्स वेदेति श्रुतेः । 'सर्वं कर्माखिलम्' इति च वक्ष्यति । तस्मात्प्राग्ज्ञाननिष्ठाधिकारप्राप्तेः कर्मण्यधिकृतेन कूपतडागाद्यर्थस्थानीयमपि कर्म कर्तव्यम् ॥ ४६ ॥

ईश्वरार्पणधिया स्वधर्मानुष्ठानेऽपि फलकामनाभावाद्भैरव्यं योगमार्गस्येति मन्वानः शङ्कते—सर्वेष्विति । कर्ममार्गस्य फलवत्त्वं प्रतिजानीते—उच्यते इति । किं तत्फलमित्युक्ते तद्विषयं श्लोकमवतारयति—शृण्विति । यथोदपाने कूपादौ परिच्छिन्नोदके स्नानाचमनादियोऽर्थो यावानुत्पद्यते स तावानपरिच्छिन्ने सर्वतःसंप्लुतोदके समुद्रेऽन्तर्भवति परिच्छिन्नोदकानामपरिच्छिन्नोदकांशत्वात्, तथा सर्वेषु वेदोक्तेषु कर्मसु यावानर्थो विषयविशेषोपरक्तः सुखविशेषो जायते स तावानात्मविदः स्वरूपभूते सुखेऽन्तर्भवति परिच्छिन्नानन्दानामपरिच्छिन्नानन्दान्तर्भावाम्युपगमात् “ एतस्यैवाऽऽनन्दस्यान्यानि भूतानि मात्रामुपजीवन्ति ” इति श्रुतेः । तथा चापरिच्छिन्नात्मानन्दप्राप्तिपर्यवसायिनो योगमार्गस्य नास्ति वैफल्यमित्याह—यावानिति । उक्तमर्थमक्षरयोजनया प्रकटयति—यथेति । उदकं पीयतेऽस्मिन्निति व्युत्पत्त्या कूपादिपरिच्छिन्नोदकविषयत्वमुदपानशब्दस्य दर्शयति—कूपेति । कूपादिगतस्याभिधेयस्य समुद्रेऽन्तर्भावसंभवात्कथमिदमित्यमित्याशङ्क्यार्थशब्दस्य प्रयोजनविषयत्वं व्युत्पादयति—फलमिति । यत्फलगुत्वेन लीयते तत्फलमित्युच्यते तत्कथं तडागादिकृतं स्नानपानादि तथेत्याशङ्क्य तस्यास्वीयसो नाशोपपत्तेरित्याह—प्रयोजनमिति । तडागादिप्रयुक्तप्रयोजनस्य समुद्रनिमित्त-

१ च. याम्युक्तान्यं । २ क. 'केऽपि योऽर्थस्तावा' । च. झ. 'के योऽर्थस्तावा' । ३ घ. च. 'वास्तत्प' । ४ क. ग. घ. च. झ. 'र्थः । यथा कृताय विजितायाधरेयाः संयन्त्येवमेनं स' ।

प्रयोजनमात्रत्वमयुक्तमन्यस्थान्यात्मत्वानुपपत्तेरित्याशङ्क्याऽऽह—तत्रेति । घटाकाशादेरिव महाकाशे परिच्छिन्नोदककार्यस्यापारिच्छिन्नोदककार्येऽन्तर्भावः संभवति तत्प्राप्तावितरापेक्षाभावादित्यर्थः । पूर्वार्धे दृष्टान्तभूतमेवं व्याख्याय दार्ष्टान्तिकमुत्तरार्धे व्याकरोति—एवमित्यादिना । कर्मसु योऽर्थ इत्युक्तं व्यनक्ति—यत्कर्मफलमिति । सोऽर्थो विजानतो ब्राह्मणस्य योऽर्थस्तावानेव संपद्यत इति संबन्धः । तदेव स्पष्टयति—विज्ञानेति । तस्मिन्नन्तर्भवन्निति शेषः । सर्वं कर्मफलं ज्ञानफलेऽन्तर्भवतीत्यत्र प्रमाणमाह—सर्वमिति । यत्किमपि प्रजाः साधु कर्म कुर्वन्ति तत्सर्वं स पुरुषोऽभिसमेति प्राप्नोति यः पुरुषस्तद्वेद विजानाति यद्वस्तु स रैको वेद तद्वेद्यमिति श्रुतेरर्थः । कर्मफलस्य सगुणज्ञानफलेऽन्तर्भावः संवर्गविद्यायां श्रूयते कथमेतावता निर्गुणज्ञानफले कर्मफलान्तर्भावः संभवतीत्याशङ्क्याऽऽह—सर्वमिति । तर्हि ज्ञाननिष्ठैव कर्तव्या तावतैव कर्मफलस्य लब्धतया कर्मानुष्ठानानपेक्षणादित्याशङ्क्याऽऽह—तस्मादिति । योगमार्गस्य निष्फलत्वाभावस्तच्छब्दार्थः ॥ ४६ ॥

तत्र च—

कर्मण्येवाधिकारस्ते मा फलेषु कदाचन ॥

मा कर्मफलहेतुर्भूर्मा ते सङ्गोऽस्त्वकर्मणि ॥ ४७ ॥

कर्मणीति । कर्मण्येवाधिकारो न ज्ञाननिष्ठायां ते तत्र । तत्र च कर्म कुर्वतो मा फलेष्वधिकारोऽस्तु कर्मफलतृष्णा मा भूत्कदाचन कस्यांचिदप्यवस्थायामित्यर्थः । यदा कर्मफले तृष्णा ते स्यात्तदा कर्मफलप्राप्तेर्हेतुः स्यात्, एवं मा कर्मफलहेतुर्भूः । यदा हि कर्मफलतृष्णाप्रयुक्तः कर्मणि प्रवर्तते तदा कर्मफलस्यैव जन्मनो हेतुर्भवेत् । यदि कर्मफलं नेष्यते किं कर्मणा दुःखरूपेणेति मा ते तत्र सङ्गोऽस्त्वकर्मण्यकरणे प्रीतिर्मा भूत् ॥ ४७ ॥

तर्हि परम्परया पुरुषार्थसाधनं योगमार्गं परित्यज्य साक्षादेव पुरुषार्थकारणमात्मज्ञानं तदर्थमुपदेष्टव्यं तस्मै हि स्पृहयति मनो मदीयमित्याशङ्क्याऽऽह—तत्र चेति । तर्हि तत्फलाभिर्लौप्यपि स्यामिति नेत्याह—मा फलेष्विति । पूर्वोक्तमेवार्थं प्रपञ्चयति—मा कर्मेति । फलाभिसंध्यसंभवे कर्माकरणमेव श्रद्धान्यामित्याशङ्क्याऽऽह—मा त इति । ज्ञानानधिकारिणोऽपि कर्मत्यागप्रसक्तिं निवारयति—कर्मण्येवेति । कर्मण्येवेत्येवकारार्थमाह—न ज्ञानेति । न हि तत्राब्राह्मणस्यापरिपक्वकषायस्य मुर्योऽधिकारः सिध्यतीत्यर्थः । फलैस्तर्हि बन्धो दुर्वारः स्यादित्याशङ्क्याऽऽह—तत्रेति ।

१ क. ड. च. ज. 'वतीति । २ क. च. कथं । ३ ख. ग. घ. स्यात् । ४ क. ड. च. ज. 'लाषोऽपि स्यादिति । ५ क. संबन्धो ।

कर्मण्येवाधिकारे सतीति सप्तम्यर्थः । फलेष्वधिकाराभावं स्फोरयति—कर्मैति । कर्मानुष्ठानात्प्रागूर्ध्वं तत्काले चेत्येतत्कदाचनेति विवक्षितमित्याह—कस्यांचिदिति । फलाभिसंधाने दोषमाह—यदेति । एवं कर्मफलतृष्णाद्वारेणेत्यर्थः । कर्मफलहेतुत्वं विवृणोति—यदा हीति । तर्हि विफलं क्लेशात्मकं कर्म न कर्तव्यमिति शङ्कामनुभाष्य दूषयति—यदीत्यादिना । अकर्मणि ते सङ्गो मा भूदित्युक्तमेव स्पष्टयति—अकरण इति ॥ ४७ ॥

यदि कर्मफलप्रयुक्तेन न कर्तव्यं कर्म कथं तर्हि कर्तव्यमित्युच्यते—

योगस्थः कुरु कर्माणि सङ्गं त्यक्त्वा धनंजय ॥

सिद्धयसिद्धयोः समो भूत्वा समत्वं योग उच्यते ॥ ४८ ॥

योगस्थ इति । योगस्थः सन्कुरु कर्माणि केवलमीश्वरार्थं तत्रापीश्वरो मे तुष्यत्विति सङ्गं त्यक्त्वा धनंजय । फलतृष्णाभून्येन क्रियमाणे कर्मणि सत्त्वबुद्धिजा ज्ञानप्राप्तिलक्षणा सिद्धिस्तद्विपर्ययजाऽसिद्धिस्तयोः सिद्धयसिद्धयोरपि समस्तुल्यो भूत्वा कुरु कर्माणि । कोऽसौ योगो यत्रस्थः कुर्वित्युक्तमिदमेव तत्सिद्धयसिद्धयोः समत्वं योग उच्यते ॥ ४८ ॥

आसक्तिरकरणे न युक्ता चेत्तर्हि क्लेशात्मकं कर्म किमुद्दिश्य कर्तव्यमित्याशङ्कामनूद्य श्लोकान्तरमवतारयति—यदीत्यादिना । वक्ष्यमाणयोगमुद्दिश्य तन्निष्ठो भूत्वा कर्माणि क्लेशात्मकान्यपि विहितत्वादनुतिष्ठेत्याह—योगस्थः सन्निति । कर्मानुष्ठानस्योद्देश्यं दर्शयति—केवलमिति । फलान्तरापेक्षामन्तरेणेश्वरार्थं तत्प्रसादनार्थमनुष्ठानमित्यर्थः । तर्हीश्वरसंतोषोऽभिलाषगोचरीभूतो भविष्यति नेत्याह—तत्रापीति । ईश्वरप्रसादनार्थं कर्मानुष्ठाने स्थितेऽपीत्यर्थः । सङ्गं त्यक्त्वा कुर्विति पूर्वेण संबन्धः । आकाङ्क्षितं पूरयित्वा सिद्धिशब्दार्थमाह—फलेति । तद्विपर्ययजा सत्त्वाशुद्धिजन्याऽज्ञानप्राप्तिलक्षणेति यावत् । कर्माण्यनुतिष्ठतो योगमुद्दिश्य शेषतया प्रकृतमाकाङ्क्षापूर्वकं प्रकटयति—कोऽसावित्यादिना ॥ ४८ ॥

यत्पुनः समत्वबुद्धियुक्तमीश्वराराधनार्थं कर्मैतस्मात्कर्मणः—

दूरेण ह्यवरं कर्म बुद्धियोगाद्धनंजय ॥

बुद्धौ शरणमन्विच्छ कृपणाः फलहेतवः ॥ ४९ ॥

दूरेणेति । दूरेणातिविप्रकर्षेण ह्यवरं निकृष्टं कर्म फलार्थिना क्रियमाणं

१ ख. ग. ह. ज. 'वं फ' । २ च. 'हेतुं वि' । ३ क. ख. ग. झ. 'दि फ' । ४ ख. ग. कर्मोक्तमेत' । ५ घ. 'रेण वि' । ६ झ. 'णाल्यन्तवि' । ७ च. 'वेणाल्यन्तमेव ह्य' । झ. 'वेणाल्यन्तमेवाधममव' । ८ घ. 'वरमधमं नि' । ख. ग. 'वरमवरं' ।

बुद्धियोगात्समत्वबुद्धियुक्तात्कर्मणो जन्ममरणादिहेतुत्वाद्भनंजय । यत एवं योगविषयायां बुद्धौ तत्परिपाकजायां वा सांख्यबुद्धौ शरणमाश्रयमभ्य-  
 प्राप्तिकारणमन्विच्छ प्रार्थयस्व परमार्थज्ञानशरणो भवेत्यर्थः । यतोऽ-  
 वरं कर्म कुर्वाणाः कृपणा दीनाः फलहेतवः फलनृष्णाप्रयुक्ताः सन्तः  
 “ यो वा एतदक्षरं गार्ग्यविदित्वाऽस्माल्लोकात्मैति स कृपणः ” इति  
 श्रुतेः ॥ ४९ ॥

किमिति योगस्थेन तत्त्वज्ञानमुद्दिश्य कर्म कर्तव्यं फलाभिलाषेणापि तदनुष्ठानस्य  
 मूलमत्वादित्याशङ्क्य यथोक्तयोगयुक्तं कर्म स्तुवन्नन्तरश्लोकमुत्थापयति—यत्पुन-  
 रिति । अवरं कर्म बुद्धिसंबन्धविधुरमिति शेषः । बुद्धियुक्तस्य बुद्धियोगाधीनं प्रकर्ष  
 सूचयति—बुद्धीति । बुद्धिसंबन्धासंबन्धाभ्यां कर्मणि प्रकर्षनिकर्षयोर्भावे करणीयं  
 नियच्छति—बुद्धाविति । यत्तु फलेच्छयाऽपि कर्मानुष्ठानं सुकरमिति तत्राऽऽह—  
 कृपणेति । निकृष्टं कर्मैव विशिनष्टि—फलार्थिनेति । कस्मात्प्रतियोगिनः सका-  
 शादिदं निकृष्टमित्याशङ्क्य प्रतीकमुपादाय व्याचष्टे—बुद्धीत्यादिना । फलाभि-  
 लाषेण क्रियमाणस्य कर्मणो निकृष्टत्वे हेतुमाह—जन्मेति । समत्वबुद्धियुक्तात्कर्म-  
 ऋद्धीनस्य कर्मणो जन्मादिहेतुत्वेन निकृष्टत्वे फलितमाह—यत इति । योगवि-  
 षया बुद्धिः समत्वबुद्धिः । बुद्धिशब्दस्यार्थान्तरमाह—तत्परिपाकेति । तच्छब्देन  
 समत्वबुद्धिसमन्वितं कर्म गृह्यते । तस्य परिपाकस्तत्फलभूता बुद्धिशुद्धिः । शरण-  
 शब्दस्य पर्यायं गृहीत्वा विवक्षितमर्थमाह—अभयेति । सप्तमीमविवक्षित्वा द्वितीयं  
 श्लं गृहीत्वा वाक्यार्थमाह—परमार्थेति । तथाविधज्ञानशरणत्वे हेतुमाह—यत  
 इति । फलहेतुत्वं विवृणोति—फलेति । तेन परमार्थज्ञानशरणतैव युक्तेति शेषः ।  
 परमार्थज्ञानबहिर्मुखानां(णां) कृपणत्वे श्रुतिं प्रमाणयति—यो वा इति । अस्पृहा-  
 दिविशेषणमेतदित्युच्यते ॥ ४९ ॥

समत्वबुद्धियुक्तः सन्स्वधर्ममनुतिष्ठन्त्यत्फलं प्राप्नोति तच्छृणु—

बुद्धियुक्तो जहातीह उभे सुकृतदुष्कृते ॥

तस्माद्योगाय युज्यस्व योगः कर्मसु कौशलम् ॥५०॥

बुद्धीति । बुद्धियुक्तः समत्वंविषयया बुद्ध्या युक्तो बुद्धियुक्तो  
 जहाति परित्यजतीहास्मिँल्लोक उभे सुकृतदुष्कृते पुण्यपापे सत्त्वबुद्धि-  
 ज्ञानप्राप्तिद्वारेण यतस्तस्मात्समत्वबुद्धियोगाय युज्यस्व घटस्व । योगो  
 हि कर्मसु कौशलं स्वधर्माख्येषु कर्मसु वर्तमानस्य या सिद्धयसिद्धयोः



समत्वबुद्धिरीश्वरार्पितचेतस्तया तत्कौशलं कुशलभावः । तद्धि कौशलं  
यद्बन्धस्वभावान्यपि कर्माणि समत्वबुद्ध्या स्वभावाभिर्वर्तन्ते । तस्मा-  
त्समत्वबुद्धियुक्तो भव त्वम् ॥ ५० ॥

पूर्वोक्तसमत्वबुद्धियुक्तस्य स्वधर्मानुष्ठाने प्रवृत्तस्य किं स्यादित्याशङ्क्याऽऽह—  
समत्वेति । बुद्धियुक्तः स्वधर्माख्यं कर्मानुतिष्ठन्निति शेषः । बुद्धियोगस्य फलवत्त्वे  
फलितमाह—तस्मादिति । पूर्वार्धं व्याचष्टे—बुद्धीत्यादिना । ननु समत्वबुद्धिमा-  
त्रान्न पुण्यपापनिवृत्तिर्युक्ता परमार्थदर्शनवत्तत्रिवृत्तिप्रसिद्धेरिति तत्राऽऽह—  
सत्त्वेति । उत्तरार्धं व्याचष्टे—तस्मादिति । स्वधर्ममनुतिष्ठतो यथोक्तयोगार्थं किमर्थं  
मनो योजनीयमित्याशङ्क्याऽऽह—योगो हीति । तर्हि यथोक्तयोगसामर्थ्यादेव दर्शि-  
तफलसिद्धेरनास्था स्वधर्मानुष्ठाने प्राप्तेत्याशङ्क्याऽऽह—स्वधर्माख्येष्विति । ईश्व-  
रार्पितचेतस्तया कर्मसु वर्तमानस्यानुष्ठाननिष्ठस्य या यथोक्ता बुद्धिस्तत्तेषु कौशल-  
मिति योजना । कर्मणां बन्धस्वभावत्वात्तदनुष्ठाने बन्धानुबन्धः स्यादित्याशङ्क्य  
कौशलमेव विशदयति—तद्धीति । समत्वबुद्धेरेवंफलत्वे स्थिते फलितमुपसंहरति—  
तस्मादिति ॥ ५० ॥

यस्मात्—

कर्मजं बुद्धियुक्ता हि फलं त्यक्त्वा मनीषिणः ॥

जन्मबन्धविनिर्मुक्ताः पदं गच्छन्त्यनामयम् ॥ ५१ ॥

कर्मजमिति । कर्मजं फलं त्यक्त्वेति व्यवहितेन संबन्धः । इष्टानि-  
ष्टदेहप्राप्तिः कर्मजं फलं कर्मभ्यो जातं बुद्धियुक्ताः समत्वबुद्धियुक्ता  
हि यस्मात्फलं त्यक्त्वा परित्यज्य मनीषिणो ज्ञानिनो भूत्वा जन्मब-  
न्धविनिर्मुक्ता जन्मैव बन्धो जन्मबन्धस्तेन विनिर्मुक्ता जीवन्त एव  
जन्मबन्धविनिर्मुक्ताः सन्तः पदं परमं विष्णोर्मोक्षाख्यं गच्छन्त्यना-  
मयं सर्वोपद्रवरहितमित्यर्थः । अथ वा बुद्धियोगाद्धनंजयेत्यारभ्य पर-  
मार्थदर्शनलक्षणैव सर्वतःसंस्तुतोदकस्थानीया कर्मयोगजसत्त्वशुद्धिजनिता  
बुद्धिर्दाक्षिता साक्षात्सुकृतदुष्कृतप्रहाणादिहेतुत्वश्रवणात् ॥ ५१ ॥

समत्वबुद्धियुक्तस्य सुकृतदुष्कृततत्फलपरित्यागेऽपि कथं मोक्षः स्यादित्याश-  
ङ्क्याऽऽह—यस्मादिति । समत्वबुद्ध्या यस्मात्कर्मानुष्ठीयमानं दुरितादि त्याजयति  
तस्मात्परम्परयाऽसौ मुक्तिहेतुरित्यर्थः । मनीषिणो हि ज्ञानातिशयवन्तो बुद्धियुक्ताः सन्तः  
स्वधर्माख्यं कर्मानुतिष्ठन्तस्ततो जातं फलं देहप्रभेदं हित्वा जन्मलक्षणाद्बन्धाद्विनिर्मुक्ता

कैष्णवं पदं सर्वसंसारस्पर्शशून्यं प्राप्नुवन्तीति श्लोकोक्तमर्थं श्लोकयोजनया दर्शयति—  
 कर्मजमित्यादिना । इष्टो देहो देवादिलक्षणोऽनिष्टो देहस्तिर्यगादिलक्षणस्तत्प्राप्तिरेव  
 कर्मणो जातं फलं तद्यथोक्तबुद्धियुक्ता ज्ञानिनो भूत्वा तद्ब्रह्मादेव परित्यज्य बन्धविनिर्मु-  
 कपूर्वकं जीवन्मुक्ताः सन्तो विदेहकैवल्यभाजो भवन्तीत्यर्थः । बुद्धियोगादित्यादौ बुद्धि-  
 शब्दस्य समत्वबुद्धिरर्थो व्याख्यातः संप्रति परम्परां परिहृत्य सुकृतदुष्कृतप्रहाणहेतुत्वस्य  
 समत्वबुद्धावसिद्धेर्बुद्धिशब्दस्य योग्यमर्थान्तरं कथयति—अथ वेति । अनवच्छिन्नवस्तुगो-  
 चरत्वेनानवच्छिन्नत्वं तस्याः सूत्रयन्बुद्ध्यन्तराद्विशेषं दर्शयति—सर्वत इति । असाधारणं  
 निमित्तं तस्या निर्दिशति—कर्मति । यथोक्तबुद्धेर्बुद्धिशब्दार्थत्वे हेतुमाह—साक्षा-  
 दिति । जन्मबन्धविनिर्मुक्तादिरादिशब्दार्थः । यस्मिन्कर्मणि क्रियमाणे परमार्थदर्शन-  
 लक्षणा बुद्धिरुद्देश्यतया युज्यते तस्मात्कर्मणः सकाशादितरत्कर्म तथाविधोद्देश्यभूतबु-  
 द्धिसंबन्धविघ्नरमतिशयेन निष्कृष्यते । अतश्च परमार्थबुद्धिमुद्देश्यत्वेनाऽऽश्रित्य कर्मा-  
 नुष्ठातव्यं परिच्छिन्नं फलान्तरमुद्दिश्य तदनुष्ठाने कार्पण्यप्रसङ्गात्, किंच परमार्थबुद्धि-  
 मुद्देश्यामाश्रित्य कर्मानुतिष्ठन्नन्तःकरणशुद्धिद्वारा परमार्थदर्शनसिद्धौ जीवत्येव देहे  
 सुकृतादि हित्वा मोक्षमधिगच्छति । तथा च परमार्थदर्शनलक्षणयोगार्थं मनो धारयि-  
 तव्यम् । योगशाब्दितं हि परमार्थदर्शनमुद्देश्यतया कर्मस्वनुतिष्ठतो नैपुण्यमिष्यते ।  
 यदि च परमार्थदर्शनमुद्दिश्य तद्युक्ताः सन्तः समारभेरन्कर्माणि तदा तदनुष्ठानजनितै-  
 बुद्धिशुद्ध्या ज्ञानिनो भूत्वा कर्मजं फलं परित्यज्य निर्मुक्तबन्धना मुक्तिभाजो भवन्ती-  
 त्वेवमस्मिन्पक्षे श्लोकत्रयाक्षराणि व्याख्यातव्यानि ॥ ११ ॥

योगानुष्ठानजनितसत्त्वशुद्धिजा बुद्धिः कदा प्रोप्यत इत्युच्यते—

यदा ते मोहकलिलं बुद्धिर्व्यतितरिष्यति ॥

तदा गन्तासि निर्वेदं श्रोतव्यस्य श्रुतस्य च ॥ ५२ ॥

यदेति । यदा यस्मिन्काले ते तव मोहकलिलं मोहात्मकमविवेक-  
 रूपं कालुष्यं येनाऽऽत्मानात्मविवेकबोधं कलुषीकृत्य विषयं प्रत्यन्तःक-  
 रणं प्रवेत्ते तच्च बुद्धिर्व्यतितरिष्यति व्यतिक्रमिष्यति शुद्धिभावमार्प-  
 त्स्यत इत्यर्थः । तदा तस्मिन्काले गन्तासि प्राप्स्यसि निर्वेदं वैराग्यं  
 श्रोतव्यस्य श्रुतस्य च तदा श्रोतव्यं श्रुतं च निष्फलं प्रतिपद्यत इत्य-  
 भिप्रायः ॥ ५२ ॥

यथोक्तबुद्धिप्राप्तिकालं प्रश्नपूर्वकं प्रकटयति—योगेति । श्रुतं श्रोतव्यं दृष्टं द्रष्ट-

१ ख. ग. ङ. ज. 'द्वियोगश' । २ ख. ग. ङ. ज. तस्या । ३ ख. ग. ङ. ज. 'तशु' । ४ क.  
 प्राप्स्यत । ५ च. झ. 'वत्येते' । ६ क. 'माप्स्यत' ।

व्यमित्यादौ फलाभिलाषप्रतिबन्धान्नोक्ता बुद्धिरुदेप्यतीत्याशङ्क्याऽऽह—यदेति । विवेकपरिपाकावस्था कालशब्देनोच्यते । कालुष्यस्य दोषपर्यवसायित्वं दर्शयन्विशिनाष्टि—येनेति । तदनर्थरूपं कालुष्यं तवेत्यन्वयार्थं पुनर्वचनम् । बुद्धिशुद्धिफलस्य विवेकस्य प्राप्त्या वैराग्यप्राप्तिं दर्शयति—तदेति । अध्यात्मशास्त्रातिरिक्तं शास्त्रं श्रोतव्यादि-शब्देन गृह्यते । उक्तं वैराग्यमेव स्फोरयति—श्रोतव्यमिति । यथोक्तविवेकसिद्धौ सर्वस्मिन्ननात्माविषये नैष्फल्यं प्रतिभातीत्यर्थः ॥ १२ ॥

मोहकलिलात्ययद्वारेण लब्धात्मविवेकप्रज्ञः कदा कर्मयोगजं फलं परमार्थयोगमवाप्स्यामीति चेत्तच्छृणु—

श्रुतिविप्रतिपन्ना ते यदा स्थास्यति निश्चला ॥

समाधावचला बुद्धिस्तदा योगमवाप्स्यसि ॥ १३ ॥

श्रुतिविप्रतिपन्नेति । श्रुतिविप्रतिपन्नाऽनेकसाध्यसाधनसंबन्धप्रकाशन-श्रुतिभिः श्रवणैर्विप्रतिपन्ना नानाप्रतिपन्ना श्रुतिविप्रतिपन्ना विक्षिप्ता सती ते तव बुद्धिर्यदा यस्मिन्काले स्थास्यति स्थिरीभूता भविष्यति निश्चला विक्षेपचलनवर्जिता सती समाधौ समाधीयते चित्तमस्मिन्निति समाधिरात्मा तस्मिन्नात्मनीत्येतत् । अचला तत्रापि विकल्पवर्जितेत्येतत् । बुद्धिरन्तःकरणं तदा तस्मिन्काले योगमवाप्स्यसि विवेकप्रज्ञां समाधिं प्राप्स्यसि ॥ १३ ॥

बुद्धिशुद्धिविवेकवैराग्यसिद्धावपि पूर्वोक्तबुद्धिप्राप्तिकालो दर्शितो न भवतीति शङ्कते—मोहेति । प्रागुक्तविवेकादियुक्तबुद्धेरात्मनि स्थैर्यावस्थायां प्रकृतबुद्धिसिद्धिरि-त्याह—तच्छृण्विति । पृष्टं कालविशेषारुयं वस्तु तच्छब्देन गृह्यते । बुद्धेः श्रुतिविप्र-तिपन्नत्वं विशदयति—अनेकेति । नानाप्रतिपन्नत्वमेव संक्षिपति—विक्षिप्तेति । उक्तं हेतुद्वयमनुरुध्य वैराग्यपरिपाकावस्था कालशब्दार्थः, नैष्कल्यं विक्षेपराहित्यम्, अचलत्वं विकल्पशून्यत्वं, विक्षेपो विपर्ययः, विकल्पः संशय इति विवेकः ॥ १३ ॥

प्रश्नबीजं प्रतिलभ्यार्जुन उवाच लब्धसमाधिप्रज्ञस्य लक्षणबुभुत्सयाँ—

अर्जुन उवाच—

स्थितप्रज्ञस्य का भाषा समाधिस्थस्य केशव ॥

स्थितधीः किं प्रभाषेत किमासीत् ब्रजेत किम् ॥ १४ ॥

स्थितप्रज्ञस्येति । स्थिता प्रतिष्ठिताऽहमस्मि परं ब्रह्मेति प्रज्ञा यस्य

१ च. 'ते यस्मि' । झ. 'तेऽस्मि' । २ च. 'लभ्य ल' । ३ झ. 'या—स्थि' ।

स स्थितप्रज्ञस्तस्य का भाषा किं भाषणं वचनं कथमसौ परैर्भाष्यते समाधिस्तस्य समाधौ स्थितस्य केशव । स्थितधीः स्थितप्रज्ञः स्वयं वा किं प्रभाषेत । किमासीत् व्रजेत किम् । आसनं व्रजनं वा तस्य कथमित्यर्थः । स्थितप्रज्ञस्य लक्षणमनेन श्लोकेन पृच्छति ॥ ५४ ॥

विवेकद्वारा जाता प्रज्ञा प्रागुक्ता बुद्धिः समाधिस्तत्रैव निष्ठा संन्यासिनो ज्ञाननिष्ठा तत्प्राप्तिवचनं प्रश्नबीजं पृच्छतोऽर्जुनस्यामिप्रायमाह—लब्धेति । लब्धा समाधौ-वात्मनि समाधानेन वा प्रज्ञा परमार्थदर्शनलक्षणा येन तस्येति यावत् । ननु तस्य भाषा तत्तत्कार्यानुरोधिनी भविष्यति किमित्यसौ जिज्ञास्यते तत्राऽऽह—कथमिति । ज्ञाननिष्ठस्य लक्षणविवक्षया प्रश्नमवतार्य तन्निष्ठासाधनबुभुत्सया विशिनष्टि—समाधिस्येति । तस्यैवार्थक्रियां पृच्छति—स्थितधीरिति ॥ ५४ ॥

यो ज्ञादित एव संन्यस्य कर्माणि ज्ञानयोगनिष्ठायां प्रवृत्तो यश्च कर्मयोगेन(ण) तयोः स्थितप्रज्ञस्य प्रजहातीत्यारभ्याध्यायपरिसमाप्तिपर्यन्तं स्थितप्रज्ञलक्षणं साधनं चोपदिश्यते । सर्वत्रैव ब्रह्मात्मशास्त्रे कृतार्थलक्षणानि यानि तान्येव साधनान्युपदिश्यन्ते यत्नसाध्यत्वात् । यानि यत्नसाध्यानि साधनानि लक्षणानि च भवन्ति तानि—

### श्रीभगवानुवाच—

प्रजहाति यदा कामान्सर्वान्पार्थ मनोगतान् ॥

आत्मन्येवाऽऽत्मना तुष्टः स्थितप्रज्ञस्तदोच्यते ॥ ५५ ॥

श्रीभगवानुवाच प्रजहातीति । प्रजहाति प्रकर्षेण जहाति परित्यजति यदा यस्मिन्काले सर्वान्समस्तान्कामानिच्छाभेदान्हे पार्थ मनोगतान्मनसि प्रविष्टान्हृदि प्रविष्टान् । सर्वकामपरित्यागे तुष्टि-कारणाभावाच्छरीरधारणनिमित्तशेषे च सत्युन्मत्तप्रमत्तस्येव प्रवृत्तिः प्राप्तेत्यत उच्यते—आत्मन्येव प्रत्यगात्मस्वरूप एवाऽऽत्मना स्वेनैव बाह्यलाभनिरपेक्षस्तुष्टः परमार्थदर्शनामृतरसलाभेनान्यस्मादलंप्रत्यय-वान्स्थितप्रज्ञः स्थिता प्रतिष्ठिताऽऽत्मानात्मविवेकजा प्रज्ञा यस्य स स्थितप्रज्ञो विद्वांस्तदोच्यते । त्यक्तपुत्रवित्तलोकैषणः संन्यास्यात्माराम आत्मक्रीडः स्थितप्रज्ञ इत्यर्थः ॥ ५५ ॥

प्रतिवचनमवतारयितुं पातनिकां करोति—यो हीति । हिशब्देन कर्मसंन्यासकारणीभूतविरागतासंपत्तिः सूच्यते, आदितो ब्रह्मचर्यावस्थायामिति यावत्, ज्ञानमेव

योगो ब्रह्मभावप्रापकत्वात्तस्मिन्निष्ठा परिसमाप्तिस्तस्यामित्यर्थः, कर्मैव योगस्तेन कर्मा-  
 प्यसंन्यस्य तन्निष्ठायामेव प्रवृत्त इति शेषः । ननु कथमेकेन वाक्येनार्थद्वयमुपदि-  
 श्यते द्वैयर्थ्ये वाक्यमेदान्न च लक्षणमेव साधनं कृतार्थलक्षणस्य तत्स्वरूपत्वेन फलत्वे  
 साधनत्वानुपपत्तेरिति तत्राऽऽह—सर्वत्रैवेति । यद्यपि कृतार्थस्य ज्ञानिनो ज्ञानलक्षणं  
 तद्रूपेण फलत्वान्न साधनत्वमधिगच्छति तथाऽपि जिज्ञासोस्तदेव प्रयत्नसाध्यतया  
 साधनं संपद्यते लक्षणं चात्र ज्ञानसामर्थ्यलब्धमनूद्यते न विधीयते विदुषो विधिनिषेधा-  
 गोचरत्वात्तेन जिज्ञासोः साधनानुष्ठानाय लक्षणानुवादादेकस्मिन्नेव साधनानुष्ठाने तात्प-  
 र्यमित्यर्थः । उक्तेऽर्थे भगवद्वाक्यमुत्थापयति—यानीति । लक्षणानि च ज्ञानसामर्थ्य-  
 लभ्यान्ययत्नसाध्यानीति शेषः । स्थितप्रज्ञस्य का भाषेति प्रथमप्रश्नस्योत्तरमाह—  
 प्रजहातीति । कामत्यागस्य प्रकर्षो वासनाराहित्यम् । कामानामात्मनिष्ठत्वं कैश्चिदि-  
 प्यते तदयुक्तं तेषां मनोनिष्ठत्वश्रुतेरित्याशयवानाह—मनोगतानिति । आत्मन्येवाऽऽ-  
 त्मनेत्याद्युत्तरभागनिरस्यं चोद्यमनुवदति—सर्वकामेति । तर्हि प्रवर्तकाभावाद्धिदुषः  
 सर्वप्रवृत्तेरुपशान्तिरिति नेत्याह—शरीरेति । उन्मादवानुन्मत्तो विवेकविरेहितबुद्धि-  
 भ्रमभागी प्रकर्षेण मदमनुभवन्विद्यमानमपि विवेकं निरस्यन्भ्रान्तबद्धयवहरन्प्रमत्त  
 इति विभागः । उत्तरार्धमवतार्य व्याकरोति—उच्यते इति । आत्मन्येवेत्येवकार-  
 स्याऽऽत्मनेत्यत्रापि संबन्धं द्योतयति—स्वेनैवेति । बाह्यलाभनिरपेक्षत्वेन तुष्टिमेव  
 स्पष्टयति—परमार्थेति । स्थितप्रज्ञपदं विभजते—स्थितेति । प्रज्ञाप्रतिबन्धकसर्व-  
 कामविगमावस्था तदेति निर्दिश्यते । उक्तमेव प्रपञ्चयति—त्यक्तेति । आत्मानं  
 जिज्ञासमानो वैराग्यद्वारा सर्वैषणात्यागात्मकं संन्यासमासाद्य श्रवणाद्यावृत्त्या तज्ज्ञानं  
 प्राप्य तस्मिन्नेवाऽऽसक्त्या विषयवैमुख्येन तत्फलभूतां परितुष्टिं तत्रैव प्रतिष्ठमानः  
 स्थितप्रज्ञव्यपदेशभागित्यर्थः ॥ १५ ॥

किंच—

दुःखेष्वनुद्विग्नमनाः सुखेषु विगतस्पृहः ॥

वीतरागभयक्रोधः स्थितधीर्मुनिरुच्यते ॥ १६ ॥

दुःखेष्विति । दुःखेष्वध्यात्मिकादिर्षुं प्राप्तेषु नोद्विग्नं न प्रभुभितं दुःख-  
 प्राप्तौ मनो यस्य सोऽयमनुद्विग्नमनाः । तथा सुखेषु प्राप्तेषु विगता स्पृहा  
 तृष्णा यस्य नाग्निरिवेन्धनाद्याधाने सुखान्यनु विवर्धते स विगतस्पृहः ।  
 वीतरागभयक्रोधो रागश्च भयं च क्रोधश्च वीता विगता यस्मात्स वीत-  
 रागभयक्रोधः स्थितधीः स्थितप्रज्ञो मुनिः संन्यासी तदोच्यते ॥ १६ ॥

१ क. द्वैधार्थे । च. द्वैधार्थे । २ ख. ग. ङ. ज. 'रही दु' । ३ ख. ग. झ. 'षु नो' ।

लक्षणभेदानुवादद्वारा विविदिषोरेव कर्तव्यान्तरमुपदिशति—किंचेति । ज्वराशि-  
 रोगादिकृतानि दुःखान्याध्यात्मिकानि । आदिशब्देनाऽऽधिभौतिकानि व्याघ्रसर्पा-  
 दिप्रयुक्तान्याधिदैविकानि चातिवातवर्षादिनिमित्तानि दुःखानि गृह्यन्ते । तेषूपलब्धे-  
 ष्वपि नोद्विग्नं मनो यस्य स तथेति संबन्धः । नोद्विग्नमित्येतद्व्याचष्टे—न प्रक्षुभित-  
 मिति । दुःखानामुक्तानां प्राप्तौ परिहाराक्षमस्य तदनुभवपरिभावितं दुःखमुद्वेगस्तेन  
 सहितं मनो यस्य न भवति स तथेत्याह—दुःखप्राप्ताविति । मनो यस्य नोद्विग्न-  
 मिति पूर्वेण संबन्धः । सुखान्यपि दुःखवन्निविधानीति मत्वा तथेत्युक्तम् । तेषु प्राप्तेषु  
 सत्सु वेभ्यो विगता स्पृहा तृष्णा यस्य स विगतस्पृह इति योजना । अज्ञस्य हि  
 प्राप्तानि सुखान्यनु विवर्धते तृष्णा, विदुषस्तु नैवमित्यत्र वैधर्म्यदृष्टान्तमाह—नाभिरि-  
 वेति । यथा हि दाह्यस्येधनादेरभ्याघाने वद्विरनुविवर्धते तथाऽज्ञस्य सुखान्युपनतान्यनु  
 विवर्धमानाऽपि तृष्णा विदुषो न तान्यनु विवर्धते । न हि वद्विरदाह्यमुपनतमपि दग्धुं  
 विवृद्धिमधिगच्छति तेन जिज्ञासुना सुखदुःखयोस्तृष्णोद्वेगौ न कर्तव्यावित्यर्थः । रागा-  
 दयश्च तेन कर्तव्या न भवन्तीत्याह—वीतेति । अनुभूताभिनिवेशो विषयेषु रञ्जनात्म-  
 कस्तृष्णाभेदो रागः, परेणापकृतस्य गात्रमेत्रादिविकारकारणं भयं, क्रोधस्तु परवशीकृ-  
 त्याऽऽत्मानं स्वपरापकारप्रवृत्तिहेतुर्बुद्धिवृत्तिविशेषः । मनुत इति मुनिरात्मविदित्यङ्गीकृ-  
 त्याऽऽह—संन्यासीति । सुखादिविषयतृष्णादे रागादेश्चाभावावस्था तदेत्युच्यते ॥११॥

किं च—

यः सर्वत्रानभिस्नेहस्तत्तत्प्राप्य शुभाशुभम् ॥

नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥

यः सर्वत्रेति । यो मुनिः सर्वत्र देहजीवितादिष्वप्यनभिस्नेहोऽभिस्ने-  
 हवर्जितस्तत्तत्प्राप्य शुभाशुभं तत्तच्छुभमशुभं वा लब्ध्वा नाभिनन्दति  
 न द्वेष्टि शुभं प्राप्य न तुष्यति न हृष्यत्यशुभं च प्राप्य न द्वेष्टीत्यर्थः ।  
 तस्यैवं हर्षविषादवर्जितस्य विवेकजा प्रज्ञा प्रतिष्ठिता भवति ॥ ५७ ॥

लक्षणभेदानुवादद्वारा विविदिषोरेव कर्तव्यान्तरमुपदिशति—किंचेति । विवेकवतो  
 विविदिषोर्विवेकजन्या प्रज्ञा कथं प्रतिष्ठां प्रतिपद्यतामित्याशङ्क्याऽऽह—यः सर्वत्रेति ।  
 ननु देहजीवितादौ स्पृहा शुभाशुभप्राप्तौ हर्षविषादौ विदुषो विविदिषोश्चावर्जनीयाविति  
 प्रज्ञास्थैर्यासिद्धिस्तत्राऽऽह—यो मुनिरिति । तत्तदिति शोभनवत्त्वेनाशोभनवत्त्वेन वा  
 प्रतिद्वन्द्वं प्रतिनिर्दिश्यते । तदेव विभजते—शुभमिति । विषयेष्वभिष्वङ्गाभावः शुभा-  
 दिप्राप्तौ हर्षाद्यभावश्च प्रज्ञास्थैर्ये कारणमित्याह—तस्येति ॥ ५७ ॥

किं च—

यदा संहरते चायं कूर्मोऽङ्गानीव सर्वशः ॥

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८ ॥

यदा संहरत इति । यदा संहरते सम्यगुपसंहरते चायं ज्ञाननिष्ठायां प्रवृत्तो यतिः कूर्मोऽङ्गानीव सर्वज्ञो यथा कूर्मो भयात्स्वान्यङ्गान्युपसंहरति सर्वत एव ज्ञाननिष्ठ इन्द्रियाणीन्द्रियार्थेभ्यः सर्वविषयेभ्य उपसंहरते । तस्य प्रज्ञा प्रतिष्ठितेत्युक्तार्थं वाक्यम् ॥ ५८ ॥

जिज्ञासोरेव कर्तव्यान्तरं सूचयति—किंचेति । इन्द्रियाणां विषयेभ्यो वैमुख्यस्य प्रज्ञास्थैर्यकारणत्वादादौ जिज्ञासुना तदनृष्टेयमित्याह—यदेति । मुमुक्षुणा मोक्षहेतुं प्रज्ञां प्रार्थयमानेन सर्वेभ्यो विषयेभ्यः सर्वाणीन्द्रियाणि विमुखानि कर्तव्यानीति श्लोकव्याख्यानेन कथयति—यदेत्यादिना । उपसंहारः स्ववशत्वापादनं तस्य च सम्यक्त्वमतिदृढत्वम् । अयमिति प्रकृतस्थितप्रज्ञग्रहणं व्यावर्तयति—ज्ञाननिष्ठायामिति । इन्द्रियोपसंहारस्य प्रलयरूपत्वं व्यावर्त्य संकोचात्मकत्वं दृष्टान्तेन दर्शयति—कूर्म इति । दृष्टान्तं व्याकरोति—यथेति । दार्ष्टान्तिके योजयञ्ज्ञाननिष्ठपदं तत्र प्रवर्तयति—एवमिति । इन्द्रियाणां विषयेभ्यो वैमुख्यकरणं प्रज्ञास्थैर्यहेतुरित्युक्तमुपसंहरति—तस्येति ॥ ५८ ॥

तत्र विषयाननाहरत आतुरस्यापीन्द्रियाणि<sup>१</sup> निवर्तन्ते कूर्माङ्गानीव संहियन्ते न तु तद्विषयो रागः, स कथं संहियत इति । उच्यते—

विषया विनिवर्तन्ते निराहारस्य देहिनः ॥

रसवर्जं रसोऽप्यस्य परं दृष्ट्वा निवर्तते ॥ ५९ ॥

विषया इति । यद्यपि विषयोपलक्षितानि विषयशब्दाच्यानीन्द्रियाण्यथ वा विषया एव निराहारस्यानाद्वियमाणविषयस्य कष्टे तपसि स्थितस्य मूर्खस्यापि विनिवर्तन्ते देहिनो देहवतो रसवर्जं रसो रागो विषयेषु यस्तं वर्जयित्वा । रसशब्दो रागे प्रसिद्धः स्वरसेन प्रवृत्तो रसिको रसज्ञ इत्यादिदर्शनात् । सोऽपि रसो रञ्जनरूपः सूक्ष्मोऽस्य यतेः परं परमार्थतत्त्वं ब्रह्म दृष्टोपलभ्याहमेव तदिति वर्तमानस्य निवर्तते निर्बीजं विषयविज्ञानं संपद्यत इत्यर्थः । नासति सम्यग्दर्शने रस-

१ ख. ग. 'रति चा' । २ ख. ग. ङ. ज. 'के ज्ञान' । ३ क. च. 'निष्ठाप' । ४ च. योजयति । ५ घ. 'णि कू' । ६ ख. ग. घ. च. झ. कूर्मोऽङ्गानीव ।

स्योच्छेदः । तस्मात्सम्यग्दर्शनात्मिकायाः प्रज्ञायाः स्वैर्यं कर्तव्यमित्य-  
भिप्रायः ॥ ५९ ॥

इन्द्रियाणां विषयेभ्यो वैमुख्येऽपि तद्विषयरागानुवृत्तौ कथं प्रज्ञालाभः स्यादिति  
शङ्कते—तत्रेति । व्यवहारभूमिः सप्तम्यर्थः । विषयाननाहरतस्तदुपभोगविमुखस्येत्यर्थः ।  
प्राग्भेन्नोपसंहियते न तर्हि प्रज्ञालाभः संभवति रागस्य तत्परिपन्थित्वादिति मत्वाऽऽह—  
न कथमिति । रागनिवृत्त्युपायमुपदिशन्नन्तरमाह—उच्यते इति । विषयोपभो-  
गपरांभुखस्य कुतो विषयपरावृत्तिस्तत्परावृत्तिश्चाप्रस्तुतेत्याशङ्क्याऽऽह—यद्यपीति ।  
निराहारस्येत्यस्य व्याख्यानमनाहियमाणविषयस्येति । यो हि विषयप्रवणो न भवति  
तस्याऽऽत्यन्तिके तपसि क्लेशात्मके व्यवस्थितस्य विद्याहीनस्यापीन्द्रियाणि विषयेभ्यः  
प्रकाशाद्यद्यपि संहियन्ते तथाऽपि रागोऽवशिष्यते । स च तत्त्वज्ञानादुच्छिद्यत  
त्यर्थः । रसशब्दस्य माधुर्यादिषड्विधरसविषयत्वं निषेधति—रसशब्द इति । वृद्ध-  
प्रयोगमन्तरेण कथं प्रसिद्धिरित्याशङ्क्याऽऽह—स्वरसेनेति । स्वेच्छयेति यावत् ।  
रसिकः स्वेच्छावशवर्ती रसज्ञो विवक्षितापेक्षितज्ञातेत्यर्थः । कथं तर्हि तस्य निवृत्तिस्त-  
त्राऽऽह—सोऽपीति । दृष्टिमेवोपलब्धिपर्यायां स्पष्टयति—अहमेवेति । रागापगमे  
सिद्धमर्थमाह—निर्बीजमिति । ननु सम्यग्ज्ञानमन्तरेण रागो नापगच्छति चेत्तदप-  
गमाद्वेते रागवतः सम्यग्ज्ञानोदयायोगादितरेतराश्रयतेति नेत्याह—नासतीति । इन्द्रि-  
याणां विषयपारवश्ये विवेकद्वारा परिहृते स्थूलो रागो व्यावर्तते । ततश्च सम्यग्ज्ञानो-  
त्पत्त्या सूक्ष्मस्यापि रागस्य सर्वात्मना निवृत्त्युपपत्तेर्नेतरेतराश्रयतेत्यर्थः । प्रज्ञास्वैर्यस्य  
सफलत्वे स्थिते फलितमाह—तस्मादिति ॥ ५९ ॥

सम्यग्दर्शनलक्षणप्रज्ञास्वैर्यं चिकीर्षताऽऽदाविन्द्रियाणि स्ववशे स्थापयित-  
व्यानि यस्मात्तदनवस्थापने दोषमाह—

यततो ह्यपि कौन्तेय पुरुषस्य विपश्चितः ॥

इन्द्रियाणि प्रमाथीनि हरन्ति प्रसभं मनः ॥ ६० ॥

यतत इति । यततः प्रयत्नं कुर्वतोऽपि हि यस्मात्कौन्तेय पुरुषस्य  
विपश्चितो मेधाविनोऽपीति व्यवहितेन संबन्धः । इन्द्रियाणि प्रमाथीनि  
प्रमथनशीलानि विषयाभिमुखं हि पुरुषं विज्ञोभयन्त्याकुली कुर्वन्ति ।  
आकुलीकृत्य च हरन्ति प्रसभं प्रसह्य प्रकाशमेव पश्यतो विवेकविज्ञान-  
युक्तं मनो यतस्तस्मात् ॥ ६० ॥

श्लोकान्तरमवतारयति—सम्यग्दर्शनेति । मनसः स्ववशत्वादेव प्रज्ञास्वैर्यसंभवे



किमर्थमिन्द्रियाणां स्ववशत्वापादनमित्याशङ्क्याऽऽह—यस्मादिति । ननु विवेकवतो विषयदोषदर्शिनो विषयेभ्यः स्वयमेवेन्द्रियाणि व्यावर्तन्ते किं तत्र प्रज्ञास्थैर्यं चिकीर्षता कर्तव्यमिति तत्राऽऽह—यततो हीति । विषयेषु भूयो भूयो दोषदर्शनमेव प्रयत्नः । हिशब्दस्य यस्मादर्थस्य समाप्तौ संबन्धं वक्ष्यति । अपिशब्दस्य प्रयत्नं कुर्वतोऽपीति संबन्धं गृहीत्वा संबन्धान्तरमाह—पुरुषस्येति । प्रमथनशीलत्वं प्रकटयति—विषयेति । विक्षोभस्याऽऽकुलीकरणस्य फलमाह—आकुलीकृत्येति । प्रकाशमेवेत्युक्तं विशदयति—पश्यत इति । विपश्चितो विदुषोऽपि प्रकाशमेव प्रकाशशब्दितविवेकाख्य-विज्ञानेन युक्तमेव मनो हरन्तीन्द्रियाणीति संबन्धः । हिशब्दार्थमनूद्य तस्मादिन्द्रियाणि स्ववशे स्थापयितव्यानीति पूर्वेण संबन्धमभिसंधायाऽऽह—यतस्तस्मादिति ॥ ६० ॥

तानि सर्वाणि संयम्य युक्त आसीत मत्परः ॥

वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥

तानीति । तानि सर्वाणि संयम्यं संयमनं वशीकरणं कृत्वा युक्तः समाहितः सन्नासीत । मत्परोऽहं वासुदेवः सर्वप्रत्यगात्मा परो यस्य स मत्परो नान्योऽहं तस्मादित्यासीतेत्यर्थः । एवमासीनस्य यतेर्वशे हि यस्येन्द्रियाणि वर्तन्तेऽभ्यासैबलात्तस्य प्रज्ञा प्रतिष्ठिता ॥ ६१ ॥

इन्द्रियाणां स्ववशत्वसंपादनानन्तरं कर्तव्यमर्थमाह—तानीति । एवमासीनस्य किं स्यादिति तदाह—वशे हीति । समाहितस्य विक्षेपविकलस्य कथमासनमित्यपेक्षायामाह—मत्पर इति । परापरभेदशङ्कामपाकृत्याऽऽसनमेव स्फोरयति—नान्योऽहमिति । उत्तरार्धं व्याकरोति—एवमिति । हिशब्दार्थं स्फुटयति—अभ्यासेति । परस्मादात्मनो नौहमन्योऽस्मीति प्रागुक्तानुसंधानस्याऽऽदरेण नैरन्तर्यदीर्घकालानुष्ठानसामर्थ्यादित्यर्थः । अथवा विषयेषु दोषदर्शनाभ्याससामर्थ्यादिन्द्रियाणि संयतानीत्यर्थः ॥ ६१ ॥

अथेदानीं पराभविष्यतः सर्वानर्थमूलमिदमुच्यते—

ध्यायतो विषयान्पुंसः सङ्गस्तेषूपजायते ॥

सङ्गात्संजायते कामः कामात्क्रोधोऽभिजायते ॥ ६२ ॥

ध्यायत इति । ध्यायतश्चिन्तयतो विषयाञ्छब्दादिविषयविश्लेषानालोचयतः पुंसः पुरुषस्य सङ्ग आसक्तिः प्रीतिस्तेषु विषयेषूपजायते । सङ्गात्प्रीतेः संजायते समुत्पद्यते कामस्तृष्णा । कामात्कुतश्चित्प्रतिहतात्क्रोधोऽभिजायते ॥ ६२ ॥

समनन्तर-श्लोकद्वयतात्पर्यमाह—अथेति । पुरुषार्थोपायोपदेशानन्तर्यमथशब्दार्थः । तन्निष्ठत्वरहित्यावस्थां दर्शयति—इदानीमिति । परामविष्यतो महान्तमनर्थं गमिष्यतो विवेकविज्ञानविहीनस्येति यावत् । सर्वानर्थमूलं विषयाभिध्यानं तस्य तथात्वमनुभवसिद्धमिति वक्तुमिदमित्युक्तम् । विषयेषु विशेषत्वमारोपितरमणीयत्वम् । प्रीतिरासक्तिरिति साधारणासक्तिमात्रं गृह्यते । तृष्णेत्युद्रिक्तासक्तिरुक्ता । प्रतिबन्धेन प्रणाशेन वा प्रतिहतिः ॥ ६२ ॥

क्रोधाद्भवति संमोहः संमोहात्स्मृतिविभ्रमः ॥

स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३ ॥

क्रोधाद्भवति संमोहोऽविवेकः कार्याकार्यविषयः । क्रुद्धो हि संमूढः सन्गुरुमप्याक्रोशति । संमोहात्स्मृतिविभ्रमः शास्त्राचार्योपदेशाद्विवसंस्कारजनितायाः स्मृतेः स्याद्विभ्रमो भ्रंशः स्मृत्युत्पत्तिनिमित्तप्राप्तावनुत्पत्तिः । ततः स्मृतिभ्रंशाद्बुद्धेर्नाशः । कार्याकार्यविषयविवेकायोग्यताऽन्तःकरणस्य बुद्धेर्नाश उच्यते । बुद्धिनाशात्प्रणश्यति । तावदेव हि पुरुषो यावदन्तःकरणं तदीयं कार्याकार्यविषयविवेकयोग्यं तदयोग्यत्वे नष्ट एव पुरुषो भवत्यतस्तस्यान्तःकरणस्य बुद्धेर्नाशात्प्रणश्यति पुरुषार्थायोग्यो भवतीत्यर्थः ॥ ६३ ॥

क्रोधस्य संमोहहेतुत्वमनुभवेन द्रढयति—क्रुद्धो हीति । आक्रोशत्यधिक्षिपति तदयोग्यत्वमपेरर्थः । संमोहकार्यं कथयति—संमोहादिति । स्मृतेर्निमित्तनिवेदनद्वारा स्वरूपं निरूपयति—शास्त्रेति । क्षणिकत्वादेव तस्याः स्वतो नाशसंभवाच्च संमोहाधीनत्वं तस्येत्याशङ्क्याऽऽह—स्मृतीति । स्मृतिभ्रंशोऽपि कथं बुद्धिनाशः स्वरूपतः सिध्यति तत्राऽऽह—कार्येति । ननु पुरुषस्य नित्यसिद्धस्य बुद्धिनाशोऽपि प्रणाशो न कल्पते तत्राऽऽह—तावदेवेति । कार्याकार्यविवेचनयोग्यान्तःकरणाभावे सतोऽपि पुरुषस्य कर्मभवदपगततत्त्वविवेकविवक्षया नष्टत्वव्यपदेशः । तदेतदाह—पुरुषार्थेति ॥ ६३ ॥

सर्वानर्थस्य मूलमुक्तं विषयाभिधानमथेदानीं मोक्षकारणमिदमुच्यते—

रागद्वेषवियुक्तैस्तु विषयानिन्द्रियैश्वरन् ॥

आत्मवश्यैर्विधेयात्मा प्रसादमधिगच्छति ॥ ६४ ॥

रागद्वेषेति । रागद्वेषवियुक्तैः रागश्च द्वेषश्च रागद्वेषौ । तत्पुरःसरा  
हीन्द्रियाणां प्रवृत्तिः स्वाभाविकी । तत्र यो मुमुक्षुर्भवति स  
ताभ्यां वियुक्तैः श्रोत्रादिभिरिन्द्रियैर्विषयानवर्जनीयांश्चरन्नुपलभमान  
आत्मवश्यैरात्मनो वश्यानि वशीभूतानि तैरात्मवश्यैर्विधेयात्मेच्छातो  
विधेय आत्माऽन्तःकरणं यस्य सोऽयं प्रसादमधिगच्छति । प्रसादः  
प्रसन्नता स्वास्थ्यम् ॥ ६४ ॥

विषयाणां स्मरणमपि चेदनर्थकारणं सुतरां तर्हि भोगस्तेन जीवनार्थं मुञ्जानो  
विषयाननर्थं कथं न प्रतिपद्यत इत्याशङ्क्य वृत्तानुवादपूर्वकमुत्तरश्लोकतात्पर्यमाह—  
सर्वानर्थस्येति । अनर्थमूलकयनानन्तर्यमथशब्दार्थः । परिहर्तव्ये निर्णीते तत्परिहा-  
रोपायजिज्ञासां दर्शयति—इदानीमिति । रागद्वेषपूर्विका प्रवृत्तिरित्यत्रानुभवदर्श-  
नार्थो हिशब्दः, शास्त्रीयप्रवृत्तिव्यासेषार्थं स्वाभाविकीत्युक्तम् । तत्रेत्यधिकृतानधि-  
कृत्य प्रयोगः । अवर्जनीयानशनपानादीन्देहस्थितिहेतूनि यावत् । इन्द्रियाणां विष-  
येषु प्रवृत्तिश्चेन्नियमानुपपत्त्या वर्जनीयेष्वपि सा स्यादित्याशङ्क्याऽऽह—आत्मेति ।  
अन्तःकरणाधीनत्वेऽपीन्द्रियाणां तदनियमात्तेषामपि नियमानुपपत्तिरित्याशङ्क्याऽऽह—  
विधेयात्मेति ॥ ६४ ॥

प्रसादे सति किं स्यादित्युच्यते—

प्रसादे सर्वदुःखानां हानिरस्योपजायते ॥

प्रसन्नचेतसो ह्याशु बुद्धिः पर्यवतिष्ठते ॥ ६५ ॥

प्रसाद इति । प्रसादे सर्वदुःखानामाध्यात्मिकादीनां हानिर्विना-  
शोऽस्य यतेरुपजायते । किञ्च प्रसन्नचेतसः स्वस्थान्तःकरणस्य हि  
यस्मादाशु शीघ्रं बुद्धिः पर्यवतिष्ठत आकाशमिव परि समन्तादव-  
तिष्ठत आत्मस्वरूपेणैव निश्चली भवतीत्यर्थः । एवं प्रसन्नचेतसोऽ-  
वस्थितबुद्धेः कृतकृत्यता यतस्तस्माद्रागद्वेषवियुक्तैरिन्द्रियैः शास्त्राविरुद्धे-  
ष्ववर्जनीयेषु युक्तः समाचरेदिति वाक्यार्थः ॥ ६५ ॥

तथाऽपि नानाविधदुःखाभिभूतत्वान्न स्वास्थ्यमास्थातुं शक्यमित्याशयेन पृच्छति—  
प्रसाद इति । श्लोकार्धेनोत्तरमाह—उच्यत इति । सर्वदुःखान्या बुद्धिस्वास्थ्येऽपि  
प्रकृतं प्रज्ञास्यैर्यं कथं सिद्धमित्याशङ्क्याऽऽह—प्रसन्नेति । बुद्धिप्रसादस्यैव  
फलान्तरमाह—किंचेति । तस्माद्बुद्धिप्रसादार्थं प्रयतितव्यमिति शेषः । श्लोकद्वय-  
स्याक्षरोत्थमर्थमुक्त्वा तात्पर्यार्थमुपसंहरति—एवमिति । युक्तः समाहितो विषयपा-  
रवश्यशून्यः सन्निति यावत् ॥ ६५ ॥

सेयं प्रसन्नता स्तूयते—

नास्ति बुद्धिरयुक्तस्य न चायुक्तस्य भावना ॥

न चाभावयतः शान्तिरशान्तस्य कुतः सुखम् ॥६६॥

नास्तीति । नास्ति न विद्यते न भवतीत्यर्थः । बुद्धिरात्मस्वरूपविषयाऽयुक्तस्यासमाहितान्तःकरणस्य । न चास्त्ययुक्तस्य भावनाऽऽत्मज्ञानाभिनिवेशः । तथा न चास्त्यभावयत आत्मज्ञानाभिनिवेशमकुर्वतः शान्तिरुपशमः । अशान्तस्य कुतः सुखम्, इन्द्रियाणां हि विषयसेवातृष्णातो निवृत्तिर्या तत्सुखं न विषयविषया तृष्णा, दुःखमेव हि सा, न तृष्णार्या सत्यां सुखस्य गन्धमात्रमप्युपपद्यत इत्यर्थः ॥ ६६ ॥

किं पुनः सत्त्वशुद्धैव यथोक्तबुद्धिः सिध्यति नेत्याह—सेयमिति । असमाहितस्यापि बुद्धिमात्रमुत्पद्यमानं प्रतिभातीत्याशङ्क्य विशिनष्टि—आत्मस्वरूपेति । न हि विक्षिप्तचित्तस्याऽऽत्मस्वरूपविषया बुद्धिरुदेतुमर्हतीत्यत्र हेतुमाह—न चेति । आत्मज्ञाने शब्दादापाततो जाते स्मृतिसंतानकरणं साक्षात्कारार्थमभिनिवेशो भावनेति चोच्यते । न चासौ विक्षिप्तबुद्धेः सिध्यतीति हेत्वर्थं विवक्षित्वाऽऽह—आत्मज्ञानेति । भावनाद्वारा साक्षात्काराभावेऽपि का क्षतिरित्याशङ्क्याऽऽह—तथेति । असमाहितस्य भावनाभाववदिति यावत् । आत्मन्यापाततो ज्ञाते श्रवणाद्यावृत्तिरूपां स्मृतिमनातन्वानस्यापरोक्षबुद्धयभावे नानर्थनिवृत्तिः सिध्यतीत्याह—उपशम इति । अनिवृत्तानर्थस्य परमानन्दसागराद्विभक्तस्य संसारवारिधौ निमग्नस्य सुखाविर्भावो न संभवतीत्याह—अशान्तस्येति । तस्यापि विषयसेवातो वैषयिकं सुखं संभवतीत्याशङ्क्याऽऽह—इन्द्रियाणां हीति । तृष्णाक्षयस्य शास्त्रप्रसिद्धमानुभविकं च सुखत्वमिति वक्तुं हिशब्दः । विषयसेवातृष्णयाऽपि विषयोपभोगद्वारा सुखमुपलब्धमित्याशङ्क्याऽऽह—दुःखमेवेति । तत्रापि हिशब्दोऽनुभवावद्योती । तदेव स्पष्टयति—नेत्यादिना ॥ ६६ ॥

अयुक्तस्य कस्माद्बुद्धिर्नास्तीत्युच्यते—

इन्द्रियाणां हि चरतां यन्मनोऽनुविधीयते ॥

तदस्य हरति प्रज्ञां वायुर्नावमिवाम्भसि ॥ ६७ ॥

इन्द्रियाणामिति । इन्द्रियाणां हि यस्माच्चरतां स्वस्वविषयेषु प्रवर्तमानानां यन्मनोऽनुविधीयतेऽनुप्रवर्तते तदिन्द्रियविषयविकल्पनेन

प्रवृत्तं मनोऽस्य यतेर्हरति प्रज्ञामात्मानात्मविवेकजां नाशयति । कथं,  
वायुर्नावमिवाम्भस्युदके जिगमिषतां मार्गाद्बुद्धृत्योन्मार्गे यथा वायु-  
र्नावं प्रवर्तयत्येवमात्मविषयां प्रज्ञां हृत्वा मनो विषयविषयां करोति ।  
यततो ह्यपीत्युपन्यस्तस्यार्थस्यानेकधोपपत्तिमुक्त्वा तं चार्थमुपपाद्योप-  
संहरति ॥ ६७ ॥

आकाङ्क्षाद्वारा श्लोकान्तरमुत्थापयति—अयुक्तस्येति । विक्षिप्तचेतसो भावना-  
भावे साक्षात्कारलक्षणा बुद्धिर्न भवतीति हेत्वन्तरेण साधयति—इन्द्रियाणामिति ।  
यत्पदोपात्तं मनस्तत्पदेनापि गृह्यते । इन्द्रियाणां श्रोत्रादीनां विषयाः शब्दादय-  
स्तेषां विकल्पनं मिथो विभज्य ग्रहणं तेनेति यावत् । दृष्टान्तं व्याकरोति—  
उदक इति । करोति यस्मात्तस्मादयुक्तस्य नोत्पद्यते बुद्धिरिति योजना । यततो  
हीत्यादिश्लोकाम्यामुक्तस्यैवार्थस्य प्रकृतश्लोकाम्यामपि कथ्यमानत्वादस्ति पुनरुक्ति-  
रित्याशङ्क्य परिहरति—यततो हीत्यादिना । ध्यायतो विषयानित्यैादिनोपपत्ति-  
वचनमुन्नेयम् ॥ ६७ ॥

इन्द्रियाणां प्रवृत्तौ दोष उपपादितो यस्मात्—

तस्माद्यस्य महाबाहो निगृहीतानि सर्वशः ॥

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८ ॥

तस्माद्यस्य यतेर्हे महाबाहो निगृहीतानि सर्वशः सर्वप्रकारैर्मानसा-  
दिभेदैरिन्द्रियाणीन्द्रियार्थेभ्यः शब्दादिभ्यस्तस्य प्रज्ञा प्रतिष्ठिता ॥ ६८ ॥

तच्छब्दापेक्षितार्थोक्तिद्वारा श्लोकमवतारयति—इन्द्रियाणामिति । असमाहितेन  
मनसा यस्मादनुविधीयमानानीन्द्रियाणि प्रसह्य प्रज्ञामपहरन्ति तस्मादिति योजना ॥ ६८ ॥

योऽयं लौकिको वैदिकश्च व्यवहारः स उत्पन्नविवेकज्ञानस्य स्थितप्रज्ञस्या-  
विद्याकार्यत्वादविद्यानिवृत्तौ निवर्तते । अविद्यायाश्च विद्याविरोधाभिष्टितिरि-  
त्येतमर्थं स्फुटीकुर्वन्नाह—

या निशा सर्वभूतानां तस्यां जागर्ति संयमी ॥

यस्यां जाग्रति भूतानि सा निशा पश्यतो मुनेः ॥ ६९ ॥

या निशेति । या निशा रात्रिः सर्वपदार्थानामविवेककरी तमः-  
स्वभावत्वात्सर्वेषां भूतानां सर्वभूतानाम् । किं तत्परमार्थतत्त्वं स्थित-  
प्रज्ञस्य विषयः । यथा नक्तंचराणामहरेव सदन्येषां निशा भवति  
तद्वन्नक्तंचरस्थानीयानामज्ञानां सर्वभूतानां निशेव निशा परमार्थत-

स्वमगोचरत्वादतद्बुद्धीनाम् । तस्यां परमार्थतत्त्वलक्षणायामज्ञाननि-  
द्रायाः प्रबुद्धो जागर्ति संयमी संयमवाञ्छितेन्द्रियो योगीत्यर्थः ।

आत्मविदः स्थितप्रज्ञस्य सर्वकर्मपरित्यागेऽधिकारस्ताद्विपरीतस्याज्ञस्य कर्मणी-  
त्येतस्मिन्नर्थे समनन्तरश्लोकमवतारयति—योऽयमिति । अविद्यानिवृत्तौ सर्वकर्मनि-  
वृत्तिश्चेत्तन्निवृत्तिरेव कथमित्याशङ्क्याऽऽह—अविद्यायाश्चेति । स्फुटीकुर्वन्वाह्या-  
म्यन्तरकरणानां पराकप्रत्यक्प्रवृत्तिवत्तथाविधदर्शने च मिथो विरुध्येते पराग्द-  
र्शनस्योनाद्यात्मावरणाविद्याकार्यत्वादात्मदर्शनस्य च तन्निवर्तकत्वात्तत्राऽऽत्मदर्श-  
नार्थमिन्द्रियाण्यर्थेभ्यो निगृह्णीयादित्याहेति योजना । सर्वप्राणिनां निशा पदार्था-  
विवेकरीत्यत्र हेतुमाह—तमःस्वभावत्वादिति । सर्वप्राणिसाधारणां प्रसिद्धां  
निशां दर्शयित्वा तामेव प्रकृतानुगुणत्वेन प्रश्नपूर्वकं विशदयति—किं तदित्या-  
दिना । स्थितप्रज्ञविषयस्य परमार्थतत्त्वस्य प्रकाशैकस्वभावस्य कथमज्ञानप्रति  
निशात्वमित्याशङ्क्याऽऽह—यथेति । तत्र हेतुमाह—अगोचरत्वादिति । अत-  
द्बुद्धीनां परमार्थतत्त्वातिरिक्तद्वैतप्रपञ्चप्रवृत्तबुद्धीनामप्रतिपन्नत्वात्परमार्थतत्त्वं निशेवा-  
विदुषामित्यर्थः । तस्यामित्यादि व्याचष्टे—तस्यामिति । निशावदुक्तायामवस्थायामि-  
ति यावत् । योगीति ज्ञानी कथ्यते ।

यस्यां ग्राह्यग्राहकभेदलक्षणायामविद्यानिशायां प्रसुप्तान्येव भूतानि  
जाग्रतीत्युच्यते यस्यां निशायां प्रसुप्ता इव स्वप्नदृशः सा निशाऽ-  
विद्यारूपत्वात्परमार्थतत्त्वं पश्यतो मुनेः । अतः कर्माण्यविद्यावस्था-  
यामेव चोद्यन्ते न विद्यावस्थायाम् । विद्यायां हि सत्यामुदिते  
सवितरि शार्वरमिव तमः प्रणाशमुपगच्छत्यविद्या । प्राग्विद्योत्प-  
त्तेरविद्या प्रमाणबुद्ध्या गृह्यमाणा क्रियाकारकफलभेदरूपा सती सर्व-  
कर्महेतुत्वं प्रतिपद्यते । नाप्रमाणबुद्ध्या गृह्यमाणायाः कर्महेतुत्वोपपत्तिः ।  
प्रमाणभूतेन वेदेन मम चोदितं कर्तव्यं कर्मेति हि कर्मणि कर्ता प्रवर्तते  
नाविद्यामात्रमिदं सर्वं निशेवेति ।

द्वितीयार्थं विभजते—यस्यामिति । प्रसुप्तानां जागरणं विरुद्धमित्याशङ्क्याऽऽह—  
प्रसुप्ता इवेति । परमार्थतत्त्वमनुभवतो निवृत्ताविद्यस्य संन्यासिनो द्वैतावस्था निशेत्यत्र  
हेतुमाह—अविद्यारूपत्वादिति । परमार्थावस्था निशेवाविदुषां विदुषां तु द्वैतावस्था  
तपेति स्थिते फलितमाह—अत इति । अविद्यावस्थायामेव क्रियाकारकफलभेदप्रतिभाना-

१ ख. ग. ड. ज. 'स्याऽऽत्मा' । २ क. ख. ग. च. झ. 'निद्राया' । ३ ख. ग. झ. 'द्यन्ते  
ष' । ४ घ. तस्यां । ५ घ. च. 'सिः । यथा चोक्तं वातिके—उत्खातदंष्ट्रोरगवदविद्या किं करि-  
ष्यति । प्र' । ६ ख. ग. ड. 'मार्थवस्तु नि' ।

दित्यर्थः । विद्योदयेऽपि तत्प्रतिभानाविशेषात्पूर्वमिव कर्माणि विधीयेरन्नित्याशङ्क्याऽऽह—  
 विद्यायामिति । अविद्यानिवृत्तौ बाधितानुवृत्त्या विभागभानेऽपि नास्ति कर्मविधिर्वि-  
 भागाभिनिवेशाभावादित्यर्थः । अविद्यावस्थायामेव कर्माणीत्युक्तं व्यक्ती करोति—  
 प्रागिति । विद्योदयात्पूर्वं बाधकाभावादबाधिताऽविद्या क्रियादिभेदमापद्य प्रमाणानुरू-  
 पया बुद्ध्या ग्राह्यतां प्राप्य कर्महेतुर्भवति क्रियादिभेदाभिमानस्य तद्धेतुत्वादित्यर्थः ।  
 न विद्यावस्थायामित्युक्तं प्रपञ्चयति—नाप्रमाणेति । उत्पन्नायां च विद्यायामविद्याया  
 निवृत्तत्वात्क्रियादिभेदभानमप्रमाणमिति बुद्धिरुत्पद्यते तथा गृह्यमाणा यथोक्तविभागभा-  
 गिन्यप्यविद्या न कर्महेतुत्वं प्रतिपद्यते बाधितत्वेनाऽऽभासतया तद्धेतुत्वायोगादित्यर्थः ।  
 विद्याविद्याविभागेनोक्तमेव विशेषं विवृणोति—प्रमाणभूतेनेति । यथोक्तेन वेदेन काम-  
 नादिमतो मम कर्म विहितं तेन मया तत्कर्तव्यमिति मन्वानः सन्कर्मण्यज्ञोऽधिक्रियते तं  
 प्रति साधनविशेषादिनो वेदस्य प्रवर्तकत्वादित्यर्थः । सर्वमिदमविद्यामात्रं द्वैतं निशे-  
 वेति मन्वानस्तु न प्रवर्तते कर्मणीति व्यावर्त्यमाह—नाविद्येति ।

यस्य पुनर्निशेवाविद्यामात्रमिदं सर्वं भेदजातमिति ज्ञानं तस्याऽऽ-  
 त्मज्ञस्य सर्वकर्मसंन्यास एवाधिकारो न प्रवृत्तौ । तथा च दर्शयि-  
 ष्यति—‘तद्बुद्धयस्तदात्मानः’ इत्यादिना ज्ञाननिष्ठायामेव तस्या-  
 धिकारम् । तत्रापि प्रवर्तकप्रमाणाभावे प्रवृत्त्यनुपपत्तिरिति चेत्, न  
 स्वात्मविषयत्वादात्मज्ञानस्य । न ह्यात्मनः स्वात्मनि प्रवर्तकप्रमाणापे-  
 क्षताऽऽत्मत्वादेव तदन्तत्वाच्च सर्वप्रमाणानां प्रमाणत्वस्य । न ह्यात्म-  
 स्वरूपाधिगमे सति पुनः प्रमाणप्रमेयव्यवहारः संभवति । प्रमातृत्वं  
 ह्यात्मनो निवर्तयत्यन्त्यं प्रमाणम् । निवर्तयदेव चाप्रमाणी भवति स्वप्न-  
 कालप्रमाणमिव प्रबोधे । लोके च वस्त्वधिगमे प्रवृत्तिहेतुत्वादर्शना-  
 त्प्रमाणस्य । तस्मान्नाऽऽत्मविदः कर्मण्यधिकार इति सिद्धम् ॥ ६९ ॥

विदुषो न कर्मण्यधिकारश्चेत्तस्याधिकारस्तर्हि कुत्रेत्याशङ्क्याऽऽह—यस्येति ।  
 तस्याऽऽत्मज्ञस्य फलभूतसंन्यासाधिकारे वाक्यशेषं प्रमाणयति—तथा चेति । प्रव-  
 र्तकं प्रमाणं विधिस्तदभावे कर्मस्विव विदुषो ज्ञाननिष्ठायामपि प्रवृत्त्यनुपपत्तेराश्रयणीयो  
 ज्ञानवतोऽपि विधिरिति शङ्कते—तत्रापीति । किमात्मज्ञानं विधिमपेक्षते किं वाऽऽ-  
 त्मा नाऽऽद्यस्तस्य स्वरूपविषयस्य यथाप्रमाणप्रमेयमुत्पत्तेर्विध्यनपेक्षत्वादित्याह—  
 न स्वात्मेति । न द्वितीय इत्याह—न हीति । प्रवर्तकप्रमाणशब्दितस्य विधेः साध्य-  
 विषयत्वादात्मनश्चासाध्यत्वादिति हेतुमाह—आत्मत्वादेवेति । आत्मतज्ज्ञानयोर्विध्य-

१ क. 'माणरू' । २ क. ख. ग. 'स्य तु पु' । ३ क. 'वृत्तेरनु' । ४ क. ख. ग. 'त्मविज्ञा' ।  
 ५ घ. च. झ. 'पेक्षाऽऽत्म' । ६ घ. 'मेयादिव्य' । ७ क. च. ज. 'ति । आत्म' ।

नपेक्षत्वेऽपि ज्ञानिनो मानमेयव्यवहारप्रतिनियमार्थं विध्यपेक्षा स्यादित्याशङ्क्याऽऽह—  
 तदन्तत्वाच्चेति । सर्वेषां प्रमाणानां प्रामाण्यस्याऽऽत्मज्ञानोदयावसानत्वात्तस्मिन्नुत्पन्ने  
 व्यवहारस्य निरवकाशत्वान्न तत्प्रतिनियमाय ज्ञानिनो विधिरित्यर्थः । उक्तमेव व्यक्ती  
 करोति—न हीति । धर्माधिगमवदात्माधिगमेऽपि किमिति यथोक्तो व्यवहारो न  
 भवतीत्याशङ्क्याऽऽह—प्रमातृत्वं हीति । तन्नित्यतौ कथमद्वैतज्ञानस्य प्रामाण्यमित्या-  
 शङ्क्याऽऽह—निवर्तयदेवेति । प्रमातृत्वं निवर्तयदद्वैतज्ञानं स्वेनिवृत्तेर्न प्रमाणमित्यत्र  
 दृष्टान्तमाह—स्वप्नेति । आत्मज्ञानस्य विध्यनपेक्षत्वे हेत्वन्तरमाह—लोके चेति ।  
 व्यवहारमूमौ हि प्रमाणस्य वस्तुनिश्चयफलपर्यन्तत्वे सति प्रवर्तकविधिसोपेक्षत्वानुपल-  
 म्भादद्वैतज्ञानमपि प्रमाणत्वान्न विधिमपेक्षते रज्ज्वादिज्ञानवदित्यर्थः । आत्मज्ञानवतस्त-  
 न्निष्ठाया विधिमन्तरेण ज्ञानमाहात्म्येनैव सिद्धत्वात्तस्य कर्मसंन्यासेऽधिकारो न कर्म-  
 णीत्युपसंहरति—तस्मादिति ॥ ६९ ॥

विदुषस्त्यक्तैषणस्य स्थितप्रज्ञस्य यतेरेव मोक्षप्राप्तिर्न त्वसंन्यासिनः काम-  
 कामिन इत्येतमर्थं दृष्टान्तेन प्रतिपादयिष्यन्नाह—

आपूर्यमाणमचलप्रतिष्ठं  
 समुद्रमापः प्रविशन्ति यद्वत् ॥  
 तद्वत्कामा यं प्रविशन्ति सर्वे  
 स शान्तिमाप्नोति न कामकामी ॥ ७० ॥

आपूर्येति । आपूर्यमाणमद्भिरचलप्रतिष्ठमचलतया प्रतिष्ठोऽवस्थिति-  
 र्यस्य तमचलप्रतिष्ठं समुद्रमापः सर्वतो गताः प्रविशन्ति स्वात्मस्थमवि-  
 क्रियमेव सन्तं यद्वत्तद्वत्कामा विषयसंनिधावपि सर्वत इच्छाविशेषा यं  
 पुंरुषं समुद्रमिवाऽऽपोऽविकुर्वन्तः प्रविशन्ति सर्व आत्मन्येव प्रलीयन्ते  
 न स्वात्मवशं कुर्वन्ति स शान्तिं मोक्षमाप्नोति नेतरः कामकामी काम्यन्त  
 इति कामा विषयास्तान्कामयितुं शीलं यस्य स कामकामी नैव प्राप्नो-  
 तीत्यर्थः ॥ ७० ॥

नन्वसंन्यासिनाऽपि विद्यावतां विद्याफलस्य मोक्षस्य लब्धुं शक्यत्वात्किमिति विदुषः  
 संन्यासो नियम्यते तत्राऽऽह—विदुष इति । आपातज्ञानवतो विवेकवैराग्यादिविशि-  
 ष्टस्यैषणाम्यः सर्वाभ्यो व्युत्थितस्य श्रवणादिद्वारा समुत्पन्नसाक्षात्कारवतो मुख्यस्य

१ ख. ग. 'नो व्यं' । २ ड. 'मेयादिव्यं' । ३ क. ड. च. 'हारं प्रं' । ४ क. ड. च. ज.  
 स्वयं नि' । ५ ख. ग. घ. च. झ. 'घा यस्य' । ६ क. ख. ग. थं स' । ७ घ. मुनि । च. यति ।  
 ८ घ. 'र्वन्तं प्रं' । झ. 'र्वत्यः प्रं' ।



संन्यासिनो मोक्षो नान्यस्य विषयतृष्णापरिभूतस्येत्येतद्दृष्टान्तेन प्रतिपादयितुमिच्छन्नाग-  
द्वेषवियुक्तैस्त्विति श्लोकोक्तमेवार्थं पुनराहेति योजना । अद्भिः समुद्रस्य समन्तात्पूर्यमा-  
णत्वे वृद्धिहासवती तदीया स्थितिरापतेदित्याशङ्क्याऽऽह—अचलेति । न हि समुद्र-  
स्योदकात्मकं प्रतिनियतं रूपं कदाचिदपि वर्धते हसते वा तेन तदीया स्थितिरेकरूपैत्रे-  
त्यर्थः । तत्तन्नादेयाश्चेदापः समुद्रान्तर्गच्छन्ति तर्हि तस्य विक्रियावत्त्वादप्रतिष्ठा स्यादि-  
त्याशङ्क्याऽऽह—स्वात्मस्थमिति । इच्छाविशेषा विषयाणामसंनिधौ विदुषि निर्विका-  
रेऽप्रविशन्तोऽपि संनिधाने तस्मिन्प्रविशन्तो विकारमापादयेयुरित्याशङ्क्याऽऽह—विष-  
येति । प्रवेशं विशदयति—सर्वं इति । योऽकाम इत्यादिश्रुतेर्विषयविमुखस्य निष्का-  
मस्य मोक्षो न कामकामुकस्येत्याह—स शान्तिमिति ॥ ७० ॥

यस्मादेवं तस्मात्—

विहाय कामान्यः सर्वान्पुमांश्चरति निस्पृहः ॥

निर्ममो निरहंकारः स शान्तिमधिगच्छति ॥ ७१ ॥

विहायेति । विहाय परित्यज्य कामान्यः संन्यासी पुमान्सर्वानशे-  
षतः कात्स्न्येन चरति जीवनमात्रचेष्टाशेषः पर्यटतीत्यर्थः, निस्पृहः  
शरीरजीवनमात्रेऽपि निर्गता स्पृहा यस्य स निस्पृहः सैर्निर्ममः शरीर-  
जीवनमात्राक्षिप्तपरिग्रहेऽपि ममेदमित्यभिनिवेशवर्जितः, निरहंकारो  
विद्योवच्चादिनिमित्तात्मसंभावनारहित इत्यर्थः, स एवंभूतः स्थितप्रज्ञो  
ब्रह्मविच्छान्तिं सर्वसंसारदुःखोपरमलक्षणां निर्वाणारख्यामधिगच्छति  
प्राप्नोति ब्रह्मभूतो भवतीत्यर्थः ॥ ७१ ॥

यदि गृहस्थेनापि मनसा समस्ताभिमानं हित्वा कूटस्थं ब्रह्माऽऽत्मानं परिभावयता  
ब्रह्मनिर्वाणमाप्यते प्राप्तं तर्हि मौढ्यादिविडम्बनमेवेत्याशङ्क्याऽऽह—यस्मादिति ।  
शब्दादिविषयप्रवणस्य तत्तदिच्छाभेदभागिनो न मुक्तिरिति व्यतिरेकस्य सिद्धत्वात्पूर्वो-  
क्तमन्वयं निगमयितुमनन्तरवाक्यमित्यर्थः । अशेषविषयत्यागे जीवनमपि कथमित्याश-  
ङ्क्याऽऽह—जीवनेति । संभवद्रागद्वेषादिके देशे निवासव्यावृत्त्यर्थं चरतीत्येतद्या-  
चष्टे—पर्यटतीति । विहाय कामानित्यनेन पुनरुक्तिं परिहरति—शरीरेति । निस्पृ-  
हत्वमुक्त्वा निर्ममत्वं पुनर्वदन्कथं पुनरुक्तिमार्थिकीं न पश्यतीत्याशङ्क्याऽऽह—शरी-  
रजीवनेति । सत्यहंकारे ममकारस्याऽऽवश्यकत्वाच्चिरहंकारत्वं व्याकरोति—विद्या-

१ स. ग. क. च. ज. 'तुमनन्तरश्लोकप्रवृत्तिरित्यर्थः । दृष्टान्तेनैतमर्थं प्रतिपादयितुमि' । २ घ. 'सी विद्वान्पुमा' । ३ च. सभित्यभिप्रायः । नि' । ४ क. ख. ग. 'र्मम इति ममत्ववर्जितः स' । ५ स. 'यासंभन्धादि' । ६ घ. च. छ. इत्येतत् । ७ घ. स. 'ति ॥७१॥ ८ च. 'त्यभिप्रायः ॥७१॥

वत्त्वादीति । स शान्तिमाप्नोतीत्युक्तमुपसंहरति—स एवंभूत इति । संन्यासिनो मोक्षमपेक्षमाणस्य सर्वकामपरित्यागादीनि श्लोकोक्तानि विशेषणानि यत्नसाध्यानि तत्संपत्तिफलं तु कैवल्यमित्यर्थः ॥ ७१ ॥

सैषा ज्ञाननिष्ठा स्तूयते—

एषा ब्राह्मी स्थितिः पार्थ नैनां प्राप्य विमुह्यति ॥  
स्थित्वाऽस्यामन्तकालेऽपि ब्रह्मनिर्वाणमृच्छति ॥७२॥

इति श्रीमहाभारते शतसाहस्र्यां संहितायां वैयासिक्यां  
भीष्मपर्वाणि श्रीमद्भगवद्गीतासूपनिषत्सु ब्रह्मविद्यायां  
योगशास्त्रे श्रीकृष्णार्जुनसंवादे सांख्ययोगो  
नाम द्वितीयोऽध्यायः ॥ २ ॥

एषा ब्राह्मीति । एषा यथोक्ता ब्राह्मी ब्रह्मणि भवेयं स्थितिः सर्वं कर्म संन्यस्य ब्रह्मरूपेणैवावस्थानमित्येतत् । हे पार्थ नैनां स्थितिं प्राप्य लब्ध्वा न विमुह्यति न मोहं प्राप्नोति । स्थित्वाऽस्यां स्थितौ ब्राह्म्यां यथोक्तायामन्तकालेऽप्यन्ते वयस्यपि ब्रह्मनिर्वाणं ब्रह्मनिर्वृतिं मोक्षमृच्छति गच्छति किमु वक्तव्यं ब्रह्मचर्यादेव संन्यस्य यावज्जीवं यो ब्रह्मण्येवावतिष्ठते स ब्रह्मनिर्वाणमृच्छतीति ॥ ७२ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छंकरभगवतः कृतौ श्रीभगवद्गीताभाष्ये द्वितीयोऽध्यायः ॥ २ ॥

तत्र तत्र संक्षेपविस्तराभ्यां प्रदर्शितां ज्ञाननिष्ठामधिकारिप्रवृत्त्यर्थत्वेन स्तोतुमुत्तरश्लोकमवतारयति—सैषेति । गृहस्थः संन्यासीत्युभावापि चेन्मुक्तिभागिनौ किं तर्हि कष्टेन सर्वथैव संन्यासेनेत्याशङ्क्य संन्यासिव्यतिरिक्तानामन्तरायसंभवादपेक्षितः संन्यासो मुमुक्षोरित्याह—एषेति । स्थितिमेव व्याचष्टे—सर्वमिति । न विमुह्यतीति पुनर्नञोऽनुकर्षणमन्वयार्थम् । संन्यासिनो विमोहाभावेऽपि गृहस्थो धनहान्यादिनिमित्तं प्रायेण विमुह्यति विचिन्तः सन्परमार्थविवेकरहितो भवतीत्यर्थः । यथोक्ता ब्राह्मी स्थितिः सर्वकर्मसंन्यासपूर्विका ब्रह्मनिष्ठा, तस्यां स्थित्वा तामिमामायुषश्चतुर्थेऽपि भागे कृत्वेत्यर्थः । अपिशब्दसूचितं कैमुतिकन्यायमाह—किमु वक्तव्यमिति । तदेवं तत्त्वंपदार्थौ तदैक्यं

वाक्यार्थस्तज्ज्ञानादेकाकिनो मुक्तिस्तदुपायश्चेत्येतेषामेकैकत्र श्लोके प्राधान्येन प्रदर्शित-  
मिति निष्ठाद्वयमुपायोपेयभूतमध्यायेन सिद्धम् ॥ ७२ ॥

इति श्रीमत्परमहंसपरिव्राजकाचार्यश्रीमच्छ्रद्धानन्दपूज्यपादशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने द्वितीयोऽध्यायः ॥ २ ॥

( श्लोकानामादितः समष्ट्यङ्काः—११९ )

### अथ तृतीयोऽध्यायः ।

शास्त्रस्य प्रवृत्तिनिवृत्तिविषयभूते द्वे बुद्धी भगवता निर्दिष्टे सांख्ये  
बुद्धिर्योगे बुद्धिरिति च । तत्र प्रजहाति यदा कामानित्यारभ्याऽऽ-  
ध्यायपरिसमाप्तेः सांख्यबुद्ध्याश्रितानां संन्यासं कर्तव्यमुक्त्वा तेषां  
तन्निष्ठतयैव च कृतार्थतोक्ता—एषा ब्राह्मी स्थितिरिति । अर्जुनाय च  
'कर्मण्येवाधिकारस्ते' 'मा ते सङ्गोऽस्त्वकर्मणि' इति कर्मैव कर्तव्यमुक्त-  
वान्योगबुद्धिमाश्रित्य, न तत एव श्रेयःप्राप्तिमुक्तवान् ।

पूर्वोत्तराध्याययोः संबन्धं वक्तुं पूर्वस्मिन्नध्याये वृत्तमर्थं संक्षिप्यानुवदति—शास्त्र-  
स्येति । गीताशास्त्रप्रारम्भापेक्षितं हेतुफलभूतं बुद्धिद्वयं भगवतोपदिष्टमित्यर्थः । प्रष्टु-  
र्जुनस्याभिप्रायं निर्देष्टुं प्रवृत्तमर्थान्तरमनुवदति—तत्रेति । अध्यायो बुद्धिद्वयनिर्घा-  
रणं वा सप्तम्यर्थः । पारमार्थिके तत्त्वे यज्ज्ञानं तन्निष्ठानामशेषकामत्यागिनां कामयु-  
क्तानां कर्मिणामपि प्रतिपत्तिकर्मवच्ययागं कर्तव्यत्वेन भगवानुक्तवानित्यर्थः । तथाऽपि  
मोक्षसाधने विकल्पसमुच्चययोरन्यतरस्य विवक्षितत्वबुद्ध्या समनन्तरप्रश्नप्रवृत्तिरित्या-  
शङ्क्याऽऽह—उक्तेति । अर्जुनस्य मनसि व्याकुलत्वं प्रश्नबीजं दर्शयितुमुक्तमर्थान्तर-  
मनुभाषते—अर्जुनाय चेति । सांख्यबुद्धिमाश्रित्य कर्मत्यागमुक्त्वा पुनस्तस्यैव कर्त-  
व्यत्वं कथं मिथो विरुद्धं ब्रवीतीत्याशङ्क्याऽऽह—योगेति । यथा सांख्यबुद्धिमाश्रि-  
तानां संन्यासद्वारा तन्निष्ठानां कृतार्थतोक्ता तथा योगबुद्धिमाश्रित्य कर्म कुर्वतोऽपि  
कृतार्थत्वमुक्तमित्याशङ्क्याऽऽह—न तत एवेति । दूरेण ह्यवरं कर्म बुद्धियोगादिति  
दर्शनादिति शेषः ।

तदेतदालक्ष्य पर्याकुलीभूतबुद्धिरर्जुन उवाच । कथं भक्ताय श्रेयो-  
र्थिने यत्साक्षाच्छ्रेयःसाधनं सांख्यबुद्धिनिष्ठां श्रावयित्वा मां कर्मणि  
दृष्टानेकानर्थयुक्ते पारम्पर्येणाप्यनैकान्तिकश्रेयःप्राप्तिफले नियुञ्ज्या-  
दिति युक्तः पर्याकुलीभावोऽर्जुनस्य । नदनुरूपश्च प्रश्नो ज्यायसी

१ घ. झ. 'तिथि' । २ झ. ग. ड. घ. शास्त्रेति । ३ क. 'न्तरं कथयति ।

चेदित्यादिः । प्रश्नापाकरणवाक्यं च भगवतोक्तं यथोक्तविभागविषये शास्त्रे ।

बुद्धिव्याकुलत्वं प्रभवीजं प्रतिलभ्य प्रभं करोतीत्याह—तदेतदिति । साक्षादेव श्रेयः-साधनं ज्ञानमन्येभ्यो दर्शितं तदित्युच्यते, तद्विपरीतं कर्म स्वस्यानुष्ठेयत्वेनोक्तमेतदिति निर्दिश्यते, भगवदुक्तेऽर्थे संदिह्यमानस्य निर्णयाकाङ्क्षया प्रश्नप्रवृत्तेरस्ति पूर्वोत्तराध्याययोरुत्थाप्योत्थापकलक्षणा संगतिरित्यर्थः । अर्जुनस्य प्रश्ननिमित्तं पर्याकुलत्वं प्रपञ्चयति—कथमित्यादिना । यद्धि साक्षादेव श्रेयःसाधनं सांख्यशाब्दितपरमार्थतत्त्वविषयबुद्धौ निष्ठारूपं तदन्यस्मै श्रेयोर्थिने भक्ताय श्रावयित्वा मां पुनरभक्तमश्रेयोर्थिनमिव कर्मणि पूर्वोक्तविपरीते कथं भगवान्नियोक्तुमर्हतीत्यर्जुनस्य पर्याकुलीभावो युक्त इति संबन्धः । ज्ञाननिष्ठतो वैपरीत्यं स्फोरयितुं कर्म विशिनष्टि—दृष्टेति । युद्धे हि सन्नकर्मणि दृष्टानेकानर्थो गुरुभ्रातृहिंसादिस्तेन संबद्धे बुद्धिशुद्धिद्वाराऽपि वर्तमाने जन्मन्येव फलमित्यनियते मम भक्तस्य श्रेयोर्थिनो नियोगो भगवतो युक्तो न भवतीति शेषः । यथोक्तं निमित्तं प्रश्नस्य युक्तं तदनुगुणत्वात्तस्येति द्योतकमाह—तदनु रूप-श्रेति । ज्ञाननिष्ठानां कृतार्थता कर्मनिष्ठानां तु न तथेत्युक्तविभागभागि शास्त्रमित्यत्र लोकेऽस्मिन्नित्यादिवाक्यस्यापि द्योतकत्वं दर्शयति—प्रश्नेति ।

केचिस्वर्जुनस्य प्रश्नार्थमन्यथा कल्पयित्वा तत्प्रतिकूलं भगवतः प्रतिवचनं वर्णयन्ति, यथा चाऽऽत्मना संबन्धग्रन्थे गीतार्थो निरूपितस्तत्प्रतिकूलं चेह पुनः प्रश्नप्रतिवचनयोरर्थं निरूपयन्ति । कथं तत्र संबन्धग्रन्थे तावत्सर्वेषामाश्रमिणां ज्ञानकर्मणोः समुच्चयो गीताशास्त्रे निरूपितोऽर्थ इत्युक्तं पुनर्विशेषितं च यावज्जीवश्रुतिचोदितानि कर्माणि परित्यज्य केवलदेव ज्ञानान्मोक्षः प्राप्यत इत्येतदेकान्तेनैव प्रतिषिद्धमितीह त्वाश्रमविकल्पं दर्शयता यावज्जीवश्रुतिचोदितानामेव कर्मणां परित्याग उक्तः, तत्कथमीदृशं विरुद्धमर्थमर्जुनाय ब्रूयान्भगवान्, श्रोता वा कथं विरुद्धमर्थमवधारयेत् ।

साक्षादेव श्रेयःसाधनमन्येभ्यो भगवतोक्तं न तु मह्यमिति मत्वाऽऽकुलीभूतः सन्मुच्छतीति स्वाभिप्रायेण संबन्धमुक्त्वा वृत्तिकाराभिप्रायं दूषयति—केचिन्विति । ज्ञानकर्मणोः समुच्चयमवधारयितुं प्रश्नाङ्गीकारे समुच्चयावधारणेनैव प्रतिवचनमुचितं न च तथा भगवता प्रतिवचनमुक्तं तथा च प्रश्नस्य समुच्चयविषयत्वोपगमात्प्रत्युक्तेश्चासमुच्चयविषयत्वात्तयोर्मिथो विरोधो वृत्तिकारमते स्यादित्यर्थः । किंच केवलं प्रश्नप्रतिवचनयोरेव परमते परस्परविरोधो न भवत्यपि तु परेषां स्वग्रन्थेऽपि पूर्वापरविरो-

धोऽस्तीत्याह—यथा चेति । आत्मना वृत्तिकारैरिति यावत् । संबन्धग्रन्थो गीताशा-  
स्त्रारम्भोपोद्धातः । इहेति तृतीयाध्यायारम्भं परामृशति । तदेव विवृण्वन्नाकाङ्क्षामाह—  
कथमिति । पूर्वापरविरोधं स्फोरयितुं संबन्धग्रन्थोक्तमनुवदति—तत्रेति । परकीया  
वृत्तिः सप्तम्या समुल्लिख्यते, संबन्धग्रन्थे तावदयमर्थ उक्त इति संबन्धः । तमेवार्थं  
विशदयति—सर्वेषामिति । सर्वकर्मसंन्यासपूर्वकज्ञानादेव केवलात्कैवल्यामित्यस्मिन्नर्थे  
शास्त्रस्य पर्यवसानान्न समुच्चयो विवक्षितस्तत्रेत्याशङ्क्याऽऽह—पुनरिति । उक्तगी-  
तार्थो वृत्तिकारैरेव कर्मत्यागायोगेन विशेषितत्वाच्चाविवक्षितोऽलं भवितुमुत्सहते तथा च  
श्रौतानि कर्माणि त्यक्त्वा ज्ञानादेव केवलान्मुक्तिर्भवतीत्येतन्मतं नियमेनैव यावज्जीवश्रु-  
तिभिर्विप्रतिषिद्धत्वाच्चाभ्युपगन्तुमुचितमित्यर्थः । तथाऽपि कथं मिथो विरोधधीरित्याश-  
ङ्क्याऽऽह—इह त्विति । प्रथमतो हि संबन्धग्रन्थे समुच्चयो गीताप्रतिपाद्यत्वेन वृत्तिकृता  
प्रतिज्ञातः श्रौतकर्मपरित्यागश्च श्रुतिविरोधादेव न संभवतीत्युक्तं तृतीयाध्यायारम्भे पुनः  
संन्यासिनां ज्ञाननिष्ठा कर्मिणां कर्मनिष्ठेत्याश्रमविभागमभिदधता पूर्वप्रतिषिद्धकर्मत्यागा-  
भ्युपगमान्मिथो विरोधो दर्शितः स्यादित्यर्थः । ननु यथा भगवता प्रतिपादितं तथैव  
वृत्तिकृता व्याख्यातमिति न तस्यापराधोऽस्तीत्याशङ्क्याऽऽह—तत्कथमिति । न  
हीह भगवान्विरुद्धमर्थमभिधत्ते सर्वज्ञस्य परमाप्तस्य विरुद्धार्थवादित्वायोगात्किंतु तद-  
भिप्रायापारिज्ञानादेव व्याख्यातुर्विरुद्धार्थवादितेत्यर्थः । भगवतो विरुद्धार्थवादित्वाभावेऽपि  
श्रोतुर्विरुद्धार्थप्रतिपत्तिं प्रतित्य व्याचक्षाणो वृत्तिकारो नापराध्यतीत्याशङ्क्याऽऽह—  
श्रोता वेति । अर्जुनो हि श्रोता सोऽपि बुद्धिपूर्वकारी भगवदुक्तमेवावधारयन्न विरुद्ध-  
मर्थमवधारयितुमर्हति तथा च परस्यैव विरुद्धार्थवादितेत्यर्थः ।

तत्रैतत्स्याद्गृहस्थानामेव श्रौतकर्मपरित्यागेन केवलादेव ज्ञानान्मोक्षः  
प्रतिषिध्यते न त्वाश्रमान्तराणामित्येतदपि पूर्वोत्तरविरुद्धमेव । कथं,  
सर्वाश्रमिणां ज्ञानकर्मणोः समुच्चयो गीताशास्त्रे निश्चितोऽर्थ इति प्रति-  
ज्ञायेह कथं तद्विरुद्धं केवलादेव ज्ञानान्मोक्षं ब्रूयादाश्रमान्तराणाम् ।  
अथ मतं श्रौतकर्मापेक्षयैतद्वचनं केवलादेव ज्ञानाच्छ्रौतकर्मरहिताद्गृह-  
स्थानां मोक्षः प्रतिषिध्यत इति ।

विरोधं परिहरन्नाशङ्कते—तत्रेति । संबन्धग्रन्थे हि वृत्तिकारस्यैतदभिप्रेतं गृहस्था-  
नामेव सतां परिपक्वज्ञानमन्तरेण यावज्जीवश्रुतिचोदिताभिहोत्रादित्यागेन केवलादेवाऽऽ-  
पातिकादात्मज्ञानान्मोक्षमपेक्षमाणानां यावज्जीवादिशास्त्रैरसौ निषिध्यते न तु स्वरूपे-  
णैव कर्मत्यागो ज्ञानान्मोक्षो वा निषेद्घुमिष्यते । तृतीये पुनरध्याये कर्मत्यागिनां गृह-  
स्थेभ्यो व्यतिरिक्तानामेव केवलादात्मज्ञानान्मोक्षो विवक्ष्यतेऽतो भिन्नविषयत्वान्निषेधा-

म्यनुज्ञानयोर्न विरोधाशङ्केत्यर्थः । विधान्तरेण विरोधं दर्शयन्नुत्तरमाह—एतदपीति । विरोधमेवाऽऽकाङ्क्षाद्वारा साधयति—कथमित्यादिना । श्रौतं कर्म गृहस्थानामवश्यमनुष्ठेयमित्यनेनाभिप्रायेण तेषां केवलादात्मज्ञानान्मोक्षो निषिध्यते न तु गृहस्थानां ज्ञानमात्रायत्तं मोक्षं प्रतिषिद्धान्येषां केवलज्ञानाधीनो मोक्षो विवक्ष्यत आश्रमान्तराणामपि स्मार्तेन कर्मणा समुच्चयाम्युपगमादिति चोदयति—अथेति । एतत्परामृष्टं वचनमेवाभिनयति—केवलादिति ।

तत्र गृहस्थानां विद्यमानमपि स्मार्तं कर्माविद्यमानवदुपेक्ष्य ज्ञानादेव केवलादित्युच्यत इति । एतदपि विरुद्धम् । कथं, गृहस्थस्यैव स्मार्तकर्मणा समुच्चिताज्ज्ञानान्मोक्षः प्रतिषिध्यते न त्वाश्रमान्तराणामिति कथं विवेकिभिः शक्यमवधारयितुम् ।

ननु गृहस्थानां श्रौतकर्मराहित्येऽपि सति स्मार्ते कर्मणि कुतो ज्ञानस्य केवलत्वं छप्यते येन निषेधोक्तिरर्थवती तत्राऽऽह—तत्रेति । प्रकृतवचनमेव सप्तम्यर्थः । प्रधानं हि श्रौतं कर्म तद्राहित्ये सति स्मार्तस्य कर्मणः सतोऽप्यसद्भावमभिप्रेत्य ज्ञानस्य केवलत्वमुक्तमिति युक्ता निषेधोक्तिरित्यर्थः । गृहस्थानामेव श्रौतकर्मसमुच्चयो नान्येषाम्, अन्येषां तु स्मार्तेनेति पक्षपाते हेत्वभावं मन्वानः सन्परिहरति—एतदपीति । तमेव हेत्वभावं प्रश्नद्वारा विवृणोति—कथमित्यादिना । गृहस्थानां श्रौतस्मार्तकर्मसमुच्चितं ज्ञानं मुक्तिहेतुरित्यभ्युपगमात्केवलस्मार्तकर्मसमुच्चितात्ततो न मुक्तिरिति निषेधो युज्यते, ऊर्ध्वरेतसां तु स्मार्तकर्ममात्रसमुच्चिताज्ज्ञानान्मुक्तिरिति विभागे नास्ति हेतुरित्यर्थः ।

किंच यदि मोक्षसाधनत्वेन स्मार्तानि कर्माण्यूर्ध्वरेतसां समुच्चीयन्ते तथा गृहस्थस्यापीष्यतां स्मार्तेरेव समुच्चयो न श्रौतैः । अथ श्रौतैः स्मार्तैश्च गृहस्थस्यैव समुच्चयो मोक्षायोर्ध्वरेतसां तु स्मार्तकर्ममात्रसमुच्चिताज्ज्ञानान्मोक्ष इति । तत्रैवं सति गृहस्थस्याऽऽयासबाहुल्याच्छ्रौतं स्मार्तं च बहुदुःखरूपं कर्म शिरस्यारोपितं स्यात् ।

पक्षपाते कारणं नास्तीत्युक्त्वा पक्षपातपरित्यागे कारणमस्तीत्याह—किं चेति । गृहस्थानामपि ब्रह्मज्ञानं स्मार्तेरेव कर्मभिः समुच्चितं मोक्षसाधनं ब्रह्मज्ञानत्वाद्ूर्ध्वरेतःसु व्यवस्थितब्रह्मज्ञानवदिति पक्षपातत्यागे हेतुं स्फुटयति—यदीत्यादिना । यदि गृहस्थानां ब्रह्मज्ञानं स्मार्तेरेव कर्मभिः समुच्चितं मोक्षहेतुरिति विवक्षितं तदा तान्प्रति यावज्जीवश्रुतिर्विरुद्ध्येत, यदि स्मार्तेरपि कर्मभिः समुच्चितं तदीयं ज्ञानं मोक्षसाधनं विवक्ष्यते तदा सिद्धसाध्यतेति प्रागुक्तमभिप्रेत्य चोदयति—अथेति ।

आश्रमान्तराणां तर्हि केवलादेव ज्ञानान्मुक्तिरिति प्रागुक्तविरोधतादवस्थ्यमित्याशङ्क्याऽऽह—ऊर्ध्वरेतसां त्विति । यथोक्ते विभागे गार्हस्थ्यं क्लेशात्मकं कर्मबाहुल्यादनुपादेयमापद्येतेति दूषयति—तत्रेति ।

अथ गृहस्थस्यैवाऽऽयासबाहुल्यकारणान्मोक्षः स्यान्नाऽऽश्रमान्तराणां श्रौतनित्यकर्मरहितत्वादिति । तदप्यसत्, सर्वोपनिषत्स्वितिहासपुराणयोगशास्त्रेषु च ज्ञानाङ्गत्वेन मुमुक्षोः सर्वकर्मसंन्यासविधानादाश्रमविकल्पसमुच्चयविधानाच्च श्रुतिस्मृत्योः ।

साधनभूयस्त्वे फलभूयस्त्वमिति न्यायमाश्रित्य शङ्कते—अथेति । क्लेशबाहुल्योपेतं श्रौतं स्मार्तं च बहु कर्म तस्यानुष्ठानाद्गृहस्थस्य मोक्षः स्यादेवेत्यर्थः । एवकारनिरस्यं दर्शयति—नाऽऽश्रमान्तराणामिति । तेषां नास्ति मुक्तिरित्यत्र पावज्जीवादिश्रुतिविहितावश्यानुष्ठेयकर्मराहित्यं हेतुं सूचयति—श्रौतेति । शास्त्रविरोधिन्यायस्य निरवकाशत्वमभिप्रेत्य दूषयति—तदपीति । एकाश्रम्यस्मृत्या गार्हस्थ्यस्यैव प्राधान्यादनधिकृतान्धादिविषयं कर्मसंन्यासविधानमित्याशङ्क्याऽऽह—ज्ञानाङ्गत्वेनेति । न खल्वनधिकृतानामन्धादीनां संन्यासः श्रवणाद्यावृत्तिद्वारा ज्ञानाङ्गं भवितुमलं तेषां श्रवणाद्यभ्यासासामर्थ्यादतः श्रुत्यादिना विरोधे नास्ति गार्हस्थ्यस्य प्राधान्यमित्यर्थः । तस्य प्राधान्याभावे हेत्वन्तरमाह—आश्रमेति । “ब्रह्मचर्यं समाप्य गृही भवेद्गृहाद्वनी भूत्वा प्रव्रजेद्यदि वेतरथा ब्रह्मचर्यादेव प्रव्रजेद्ब्रह्महौद्धा वनाद्वा” इति श्रुतौ तस्याऽऽश्रमविकल्पमेके ब्रुवत इति यमिच्छेत्तमावसेदित्यादिस्मृतौ चाऽऽश्रमाणां समुच्चयेन विकल्पेन चाऽऽश्रमान्तरमिच्छन्तं प्रति विधानाच्च गार्हस्थ्यस्य प्रधानत्वमित्यर्थः ।

सिद्धस्तर्हि सर्वाश्रमिणां ज्ञानकर्मणोः समुच्चयः । न मुमुक्षोः सर्वकर्मसंन्यासविधानात् । “व्युत्थायाथ भिक्षाचर्यं चरन्ति । तस्मात्संन्यासमेषां तपसामतिरिक्तमाहुः । न्यास एवात्यरेचयत्” इति । “न कर्मणा न प्रजया धनेन त्यागेनैकेऽमृतत्वमानशुः” इति च । “ब्रह्मचर्यादेव प्रव्रजेत्” इत्यार्थाः ।

“त्यज धर्ममधर्मं च उभे सत्यानृते त्यज ।

उभे सत्यानृते त्यक्त्वा येन त्यजसि तस्यज”

१ क. ज. 'रोधे न्या' । २ च. एकाश्रमश्रुत्या । ३ ख. ग. च. ज. 'हाद्वना' । ४ क. 'त् । पुत्रैषणाया वितैषणायाश्च लोदैषणायाश्च व्यु' । ५ घ. च. 'स्मान्यास' । ६ क. घ. 'याः श्रुतयः । त्य' । ७ क. च. 'सि तं त्यज ।

“संसारमेव निःसारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः” इति बृहस्पतिः ।

“कर्मणा बध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः” इति शुकानुशासनम् ।

इहापि सर्वकर्माणि मनसा संन्यस्येत्यादि । मोक्षस्य चाकार्यत्वान्मु-  
मुक्षोः कर्मानर्थक्यम् ।

यदि सर्वेषामाश्रमाणां श्रुतिस्मृतिमूलत्वं तर्हि तत्तदाश्रमविहितकर्मणां ज्ञानेन समुच्चयः सिध्यतीति शङ्कते—सिद्धस्तर्हीति । यद्यपि ज्ञानोत्पत्तावाश्रमकर्मणां साध-  
नत्वं तथाऽपि ज्ञानमुत्पन्नं नैव फले सहकारित्वेन तान्यपेक्षतेऽन्यथा संन्यास-  
विध्यनुपपत्तेरिति दूषयति—न मुमुक्षोरिति । संन्यासविधानमेवानुक्रामति—व्युत्था-  
येत्यादिना । एषणाभ्यो वैमुख्येनोत्थानं तत्परित्यागः । आश्रमसंपत्त्यनन्तरं तत्र  
विहितधर्मकलापानुष्ठानमपि कर्तव्यमित्याह—अथेति । प्रागुक्तानां सत्यादीनाम-  
ल्पफलत्वाभ्यासस्य च ज्ञानद्वारा मोक्षफलत्वादित्याह—तस्मादिति । अतिरिक्त-  
मतिशयवन्तं महाफलमिति यावत् । प्रकृतकर्मभ्यः सकाशात्प्राप्त एवातिशयवा-  
नासीदित्युक्तेऽर्थे वाक्यान्तरं पठति—न्यास एवेति । लोकत्रयहेतुं साधनत्रयं परि-  
त्यज्य संसारद्विरक्ताः संन्यासपूर्वकादात्मज्ञानादेव प्राप्तवन्तो मोक्षमित्याह—न  
कर्मणेति । सति वैराग्ये नास्ति क्रमापेक्षा सत्यां सामग्र्यां कार्याक्षेपानुपपत्तेरि-  
त्याह—ब्रह्मचर्यादेवेति । इत्याद्याः सर्वकर्मसंन्यासविधायिन्यः श्रुतयो भवन्तीति  
शेषः । आत्मानमेव लोकमिच्छन्तः प्रव्रजन्तीत्यादिवाक्यसंग्रहार्थमादिपदम् । तत्रैव  
स्मृतीरुदाहरति—त्यजेति । धर्माधर्मयोः सत्यानृतयोश्च संसारारम्भकत्वान्मुमुक्षुणा  
तत्यागे प्रयतितव्यमित्यर्थः । त्यक्तत्वाभिमानस्यापि तत्त्वतः स्वरूपसंबन्धाभावात्त्या-  
ज्यत्वमविशिष्टमित्याह—येनेति । अनुभवानुसारेण प्रमातृताप्रमुखस्य संसारस्य  
दुःखफलत्वमालक्ष्य मोक्षहेतुसम्यग्ज्ञानसिद्धये ब्रह्मचर्यादेव पारिव्राज्यमनुष्ठेयमित्यु-  
त्पत्तिविधिमुपन्यस्यति—संसारमिति । तत्त्वज्ञानमुद्दिश्य ब्रह्मचर्यादेव कर्मसंन्यास-  
सामग्रीमभिदधानो विनियोगविधिं सूचयति—परमिति । ज्ञानकर्मणोरसमुच्चयार्थं  
फलविभागं कथयति—कर्मणेति । उक्तं फलविभागमनूद्य ज्ञाननिष्ठानां कर्मसंन्या-  
सस्य कर्तव्यत्वमाह—तस्मादिति । वाक्यशेषेऽपि सर्वकर्मसंन्यासो विवक्षितोऽस्ती-  
त्यंह—इहापीति । ज्ञानार्थिनो मुमुक्षोः संन्यासविध्यनुपपत्तिबाधितं समुच्चयवचनमि-  
त्युक्तमिदानीं मोक्षस्वभावालोचनयाऽपि समुच्चयवचनमनुचितमित्याह—मोक्षस्य चेति ।

१ घ. 'स्वतिरपि क्वचं प्रति । क' । २ क. 'तिः । परमात्मनि यो रक्तो योऽरक्तोऽपरमा-  
त्मनि । सर्वेषणाविनिर्मुक्तः स भैक्षं भोक्तुमर्हति । क' । ३ च. इहा' । ४ ख. ग. शुकः । ५ घ.  
'सने । इ' । ६ क. 'तकर्म' । ७ क. ख. ग. ड. ज. 'र्यापेक्षानु' । ८ ख. ग. च. 'कर्तृत्व' ।



नित्यानि प्रत्यवायपरिहारार्थमनुष्ठेयानीति चेत्, न, असंन्यासिविषयत्वात्प्रत्यवायप्राप्तेः । न ह्यग्निकार्याद्यकरणात्संन्यासिनः प्रत्यवायः कल्पयितुं शक्यो यथा ब्रह्मचारिणामसंन्यासिनामपि<sup>१</sup> कर्मिणाम् । न तावन्नित्यानां कर्मणामभावादेव भावरूपस्य प्रत्यवायस्योत्पत्तिः कल्पयितुं शक्या कथमसतः सज्जायेतेत्यसतः सज्जन्मासंभवश्च्युतेः ।

“अकुर्वन्निहितं कर्म निन्दितं च समाचरन् ।

प्रसज्जंश्चेन्द्रियार्थेषु नरः पतनमृच्छति”

इति स्मृतेर्भूमृक्षुणाऽपि प्रत्यवायनिवृत्तये कर्तव्यं नित्यं कर्मेति शङ्कते—नित्यानीति । यो यस्मिन्कर्मण्यधिकृतस्तस्य तदकरणात्प्रत्यवायो भवति न तु कर्मानधिकारिणः संन्यासिनस्तदकरणात्प्रत्यवायः संभवतीति दूषयति—नासंन्यासीति । तदेव स्पष्टयति—न हीति । समिद्धोमाध्ययनाद्यकरणात्प्रत्यवायः संन्यासिनो नास्तीत्यर्थः । तत्र व्यतिरेकोदाहरणमाह—यथेति । अकरणात्प्रत्यवायोत्पत्तिमभ्युपेत्योक्तं संप्रति प्रतिषिद्धकरणादेव प्रत्यवायो न त्वकरणाद्भावाद्भावोत्पत्तेर्लोकवेदविरुद्धत्वादित्याह—न तावदिति ।

यदि विहिताकरणादसंभाव्यमपि प्रत्यवायं ब्रूयाद्वेदस्तदाऽनर्थकरो वेदोऽप्रमाणमित्युक्तं स्यात्, विहितस्य करणाकरणयोर्दुःखमात्रफलत्वात् । तथा च कारकं शास्त्रं न ज्ञापकमित्यनुपपन्नार्थं कल्पितं स्यात् । न चैतदिष्टम् । तस्मान्न संन्यासिनां कर्माण्यतो ज्ञानकर्मणोः समुच्चयानुपपत्तिः । ‘ज्यायसी चेत्कर्मणस्ते मता बुद्धिः’ इत्यर्जुनस्य प्रश्नानुपपत्तेश्च ।

ननु नित्यकर्मविधायी वेदस्तदकरणात्प्रत्यवायो भवतीति ब्रवीति तत्कथमकरणात्प्रत्यवायो न भवतीति श्रुतिमाश्रित्योच्यते श्रुत्यन्तरविरोधादिति तत्राऽऽह—यदीति । विहितस्याकरणे सत्यनर्थप्राप्तेर्न नित्यकर्मविधायी वेदोऽनर्थकरत्वेनाप्रमाणमित्याशङ्क्याऽऽह—विहितस्येति । न विहितस्य करणे पितृलोकप्राप्तिलक्षणं फलं भवतिष्यते धूमादिना नयनपीडादि दुःखं तु प्रत्यक्षमेवाकरणे च प्रत्यवायोत्पत्तिरुभयथाऽपि पुरुषस्यानर्थकरो वेदोऽप्रमाणमेव स्यादित्यर्थः । नन्वभावस्यापि भावोत्पादनसामर्थ्यं वेदः संपादयिष्यति तथा च विहिताकरणप्रत्यवायपरिहारो विहितकरणे फलिष्यतीति नेत्याह—तथा चेति । लोकप्रसिद्धपदार्थशक्त्याश्रयणेन शास्त्रप्रवृत्त्यङ्गीकारादपूर्वशक्त्याधानायोगाज्ज्ञापकमेव शास्त्रमित्यर्थः । कारकत्वे च तस्याप्रामाण्यमप्रत्यूहं स्यादित्याह—कारकमिति । भवतु शास्त्रस्याप्रामाण्यमित्याशङ्क्यापौरुषेयतयाऽशेषदो-

१ क. ख. ग. च. झ. ‘रार्थानी’ । २ क. घ. झ. ‘पि । न । ३ घ. झ. ‘त्यानामकरणादभा’ । ४ क. ‘क्या युक्ता च क’ । ५ ख. ग. ङ. च. ज. ‘र्थः । व्य’ । ६ ख. ग. ङ. ज. ‘वतीति दृश्यते ।

शानान्धितस्वान्धैवमित्याह—न चेति । अनिर्वाच्यानुपलम्भस्य संवेदनमभावज्ञाने कारणं समीहितसाधनज्ञानं तु चरणन्यासादिप्रवृत्तिकारणमित्यङ्गीकृत्योपसंहरति—तस्मादिति । अकरणात्प्रत्यवायोत्पत्त्यसंभवस्तच्छब्दार्थः । संन्यासिनां ज्ञाननिष्ठानां कर्मसंन्यासित्वादेव कर्मासंभवे फलितमाह—अत इति । समुच्चयानुपपत्तौ हेत्वन्तरमाह—ज्यायसीति ।

यदि हि भगवता द्वितीयेऽध्याये ज्ञानं कर्म च समुच्चयेन त्वयाऽनुष्ठेयमित्युक्तं स्यात्ततोऽर्जुनस्य प्रश्नोऽनुपपन्नो ज्यायसी चेत्कर्मणस्ते मता बुद्धिरिति । अर्जुनाय चेद्बुद्धिकर्मणी त्वयाऽनुष्ठेये इत्युक्ते या कर्मणो ज्यायसी बुद्धिः साऽप्युक्तैवेति 'तत्किं कर्मणि घोरे मां नियोजयसि केशव' इति प्रश्नो न कथंचनोपपद्यते । न चार्जुनैस्यैव ज्यायसी बुद्धिर्नानुष्ठेयेति भगवतोक्तं पूर्वमिति कल्पयितुं युक्तं येन ज्यायसी चेदिति प्रश्नः स्यात् ।

प्रश्नानुपपत्तिमेव प्रपञ्चयति—यदि हीति । समुच्चयोपदेशे प्रश्नैकदेशानुपपत्तेश्च न तदुपदेशोपपत्तिरित्याह—अर्जुनायेति । 'कर्मण्येवाधिकारस्ते मा फलेषु कदाचन' इत्यर्जुनं प्रत्युपदेशात्तं प्रति ज्यायसी बुद्धिर्नोक्तेति युक्तं तत्किमित्याद्युपालम्भवचनमित्याशङ्क्याऽऽह—न चेति । येन कल्पनेन ज्यायसी चेदित्यारभ्य तत्किं कर्मणोऽप्युपालम्भात्मा प्रश्नः स्यात्तथा न युक्तं कल्पयितुम् 'एषा तेऽभिहिता सांख्ये बुद्धिः' इति वचनविरोधादिति योजना ।

यदि पुनरेकस्य पुरुषस्य ज्ञानकर्मणोर्विरोधाद्युगपदनुष्ठानं न संभवतीति भिन्नपुरुषानुष्ठेयत्वं भगवता पूर्वमुक्तं स्यात्ततोऽयं प्रश्न उपपन्नो ज्यायसी चेदित्यादिः । अविवेकतः प्रश्नकल्पनायामपि भिन्नपुरुषानुष्ठेयत्वेन भगवतः प्रतिवचनं नोपपद्यते । न चाज्ञाननिमित्तं भगवत्प्रतिवचनं कल्प्यम् । अस्माच्च भिन्नपुरुषानुष्ठेयत्वेन ज्ञानकर्मनिष्ठयोर्भगवतः प्रतिवचनदर्शनाज्ज्ञानकर्मणोः समुच्चयानुपपत्तिः । तस्मात्केवलादेव ज्ञानान्मोक्ष इत्येषोऽर्थो निश्चितो गीतासु सर्वोपनिषत्सु च । ज्ञानकर्मणोरेकं वद निश्चित्येति चैकविषयैव प्रार्थनाऽनुपपन्नोर्भयोः समुच्चयसंभवे । कुरु कर्मैव तस्माच्चमिति च ज्ञाननिष्ठासंभवमर्जुनस्यावधारणेन दर्शयिष्यति ।

१ घ. समुच्चय । २ क. इत्युपालम्भो वा प्रश्नो वा न । घ. झ. इत्युपालम्भो न । ३ घ. इत्युपालम्भो न । ४ क. 'ति विवेकतः प्र' । ५ घ. झ. 'तिः । के' । ६ ख. ग. च. झ. 'योः सं' ।

कस्मिन्पक्षे तर्हि प्रश्नस्योपपत्तिरित्याशङ्क्याऽऽह—यदीति । भगवदुक्तेऽर्थे प्रष्टु-  
 विवेकाभावात्प्रश्नः स्यादित्याशङ्क्य पूर्वोक्तमेवाधिकविवक्षया स्मारयति—अविवेकस्त  
 इति । भगवतोऽपि प्रतिवचनमज्ञाननिमित्तं प्रश्नानुरूपत्वादित्याशङ्क्याधिकं दर्शयति—  
 न चेति । भगवतः सर्वज्ञत्वप्रसिद्धिविरोधादज्ञानाधीनप्रतिवचनायोगादित्यर्थः । इतश्च  
 समुच्चयः शास्त्रार्थो न भवतीत्याह—अस्माच्चेति । कस्तर्हि शास्त्रार्थो विवक्षितस्त-  
 त्नाऽऽह—केवलादिति । ज्ञानकर्मणोः समुच्चयानुपपत्तौ कारणान्तरमाह—ज्ञानेति ।  
 वाक्यशेषवशादपि समुच्चयस्याशास्त्रार्थतेत्याह—कुरु कर्मैवेति ।

अर्जुन उवाच—

ज्यायसी चेत्कर्मणस्ते मता बुद्धिर्जनार्दन ॥

तर्त्तिक कर्मणि घोरे मां नियोजयसि केशव ॥ १ ॥

ज्यायसी श्रेयसी चेद्यदि कर्मणः सकाशात्ते तव मताऽभिप्रेता  
 बुद्धिर्ज्ञानं हे जनार्दन । यदि बुद्धिकर्मणी समुच्चिते इष्टे तदैकं श्रेयः-  
 साधनमिति कर्मणो ज्यायसी बुद्धिरिति कर्मणोऽतिरिक्तकरणं बुद्धेर-  
 नुपपन्नमर्जुनेन कृतं स्यान्न हि तदेव तस्मात्फलतोऽतिरिक्तं स्यात् ।  
 तथा कर्मणः श्रेयस्करी भगवतोक्ता बुद्धिरश्रेयस्करं च कर्म कुर्विति मां  
 प्रतिपादयति तर्त्तिकं नु कारणमिति भगवत् उपालम्भमिव कुर्वस्तर्त्तिकं  
 कस्मात्कर्मणि घोरे क्रूरे हिंसालक्षणे मां नियोजयसि केशवेति च  
 यदाह तच्च नोपपद्यते । अथ स्मार्तेनैव कर्मणा समुच्चयः सर्वेषां भगव-  
 तोक्तोऽर्जुनेन चावधारितश्चेत्तर्त्तिकं कर्मणि घोरे मां नियोजयसीत्यादि  
 कथं युक्तं वचनम् ॥ १ ॥

प्राथमिकेन संबन्धग्रन्थेन समस्तशास्त्रार्थसंग्राहकेण तद्विवरणात्मनोऽस्य संदर्भस्य  
 नास्ति पौनरुक्त्यमिति मत्वा प्रतिपदं व्याख्यातुं प्रश्नैकदेशं समुत्थापयति—ज्यायसी  
 चेदिति । वेदाश्चेत्प्रमाणमिति वच्चेदित्यस्य निश्चयार्थत्वं व्यावर्तयति—यदीति । बुद्धि-  
 शब्दस्यान्तःकरणविषयत्वं व्यवच्छिन्नमिति—ज्ञानमिति । पूर्वार्धस्याक्षरयोजनां कृत्वा  
 समुच्चयाभावे तात्पर्यमाह—यदीति । इष्टे भगवतेति शेषः । एकं ज्ञानं कर्म च समु-  
 च्चितमिति यावत् । ज्ञानकर्मणोरुभेष्टे समुच्चये समुचितस्य श्रेयःसाधनस्यैकत्वात्कर्मणः  
 सकाशाज्ज्ञानस्य पृथक्करणमयुक्तमित्यर्थः । एकमपि साधनं फलतोऽतिरिक्तं किं न  
 स्यादित्याशङ्क्याऽऽह—न हीति । न च केवलात्कर्मणो ज्ञानस्य केवलस्य फलतोऽति-

१ क. 'ज्ञाननु' । २ ख. ग. घ. च. झ. तदेकं । ३ घ. 'नेनाव' । ख. ग. च. 'नेन वाऽव' ।  
 ४ क. ख. ग. 'कर्मास' । ङ. ज. 'कर्मस' ।

रिक्तत्वं विवक्षित्वा पृथक्करणं समुच्चयपक्षे प्रत्येकं श्रेयःसाधनत्वान्म्युपगमादिति भावः ।  
पूर्वार्धस्येवोत्तरार्धस्यापि समुच्चयपक्षे तुल्याऽनुपपत्तिरित्याह—तथेति । दूरेण ह्यवरं कर्मैत्यत्र  
कर्मणः सकाशाद्बुद्धिः श्रेयस्करा भगवतोक्ता कर्म च बुद्धेः सकाशादश्रेयस्करमुक्तं  
तथाऽपि तदेव कर्म कर्मण्येवाधिकारस्ते मा फलेष्विति किम्वं मत्तं च मां प्रति कुर्विति  
भगवान्प्रतिपादयति तत्र कारणानुपलम्भादयुक्तमतिकूरे कर्मणि भगवतो मन्त्रियोजनमिति  
यदर्जुनो ब्रवीति तच्च समुच्चयपक्षेऽनुपपन्नं स्यादित्यर्थः । यत्तु वृत्तिकारैरुक्तं श्रौतेन  
स्मार्तेन च कर्मणा समुच्चयो गृहस्थानां श्रेयःसाधनमितरेषां स्मार्तेनैवेति भगवतोक्तमर्जुनेनै  
च निर्धारितमिति तदेतदनुवदति—अथेति । तत्रापि तत्किमित्याद्युपालम्भवचनमनुप-  
पन्नं कर्ममात्रे समुच्चयवादिनो भगवतो नियोजनाभावादिति दूषयति—तत्किमिति ॥१॥

किं च—

व्यामिश्रेणेव वाक्येन बुद्धिं मोहयसीव मे ॥

तदेकं वद निश्चित्य येन श्रेयोऽहमाप्नुयाम् ॥ २ ॥

व्यामिश्रेणेति । व्यामिश्रेणेव यद्यपि विविक्ताभिधायी भगवांस्त-  
थाऽपि मम मन्दबुद्धेर्व्यामिश्रमिव भगवद्वाक्यं प्रतिभाति । तेन मम  
बुद्धिं मोहयसीव । मम बुद्धिव्यामोहापनयाय हि प्रवृत्तस्त्वं तु कथं  
मोहयस्यतो ब्रवीमि बुद्धिं मोहयसीवमे ममेति । \*त्वं तु भिन्नकर्तृकयो-  
द्भानकर्मणोरेकपुरुषानुष्ठानासंभवं यदि मन्यसे तत्रैवं सति तत्तयोरेकं  
बुद्धिं कर्म वेदमेवार्जुनस्य योग्यं बुद्धिशक्त्यवस्थानुरूपमिति निश्चित्य  
षद ब्रूहि । येन ज्ञानेन कर्मणा वाऽन्यतरेण श्रेयोऽहमाप्त्यां प्राप्नुयाम् ।  
यदि हि कर्मनिष्ठायाम् गुणभूतमपि ज्ञानं भगवतोक्तं स्यात्तत्कथं तयोरेकं  
वदेत्येकविषयैवार्जुनस्य शुश्रूषा स्यात् । न हि भगवतोक्तमन्यतरदेव  
ज्ञानकर्मणोर्वक्ष्यामि नैव द्वयमिति । येनोभयप्राप्त्यसंभवमात्मनो मन्य-  
मान एकमेव प्रार्थयेत् ॥ २ ॥

इतश्च प्रश्नः समुच्चयानुसारी न भवतीत्याह—किंचेति । भगवतो विविक्तार्थवादि-  
त्वादयुक्तं व्यामिश्रेणेत्यादिवचनमित्याशङ्क्याऽऽह—यद्यपीति । यदि भगवद्वचनं  
संकीर्णमिव ते भाति तर्हि तेन त्वदीयबुद्धिव्यामोहनमेव तस्य विवक्षितमिति किमिति मोह-  
यसीवेत्युच्यते तत्राऽऽह—ममेति । ज्ञानकर्मणी मिथो विरोधाद्युपपदेकपुरुषाननुष्ठेयतया

\* पुस्तकेषु त्वं त्वित्यस्य स्थाने तत्रेति वर्तते तदनुरोधेन टीकायां त्वं त्वितीतिप्रतीकस्थाने  
तत्रेतीति प्रतीकं कल्प्यम् ।

१ क. 'ग्वं शिष्यं भ' । २ ख. ग. ड. च. ज. 'न नि' । ३ क. ख. ग. ड. ज. 'मात्रसं' ।  
४ ख. ग. च. 'नाभावं ।

भिन्नकर्तृके कथ्येते तथा च तयोरन्यतरस्मिन्नेव त्वं नियुक्तो न तु ते बुद्धिव्यामोहनम-  
भिमतमिति भगवतो मतमनुवदति—त्वं त्विति । तदेकमित्यादिश्लोकार्धेनोत्तरमाह—  
तत्रेति । उक्तं भागवतं मतं सप्तम्या परामृश्यते । एवमित्युक्तप्रकारोक्तिः । एकमि-  
त्युक्तमेव स्फुटयति—बुद्धिमिति । निश्चयप्रकारं प्रकटयति—इदमिति । योग्यत्वं  
स्पष्टयति—बुद्धीति । अस्य क्षत्रियस्य सतोऽन्तःकरणस्य देहशक्तेः समरसमारम्भाव-  
स्थायाश्चेदमेव ज्ञानं कर्म वाऽनुगुणमिति निर्धार्य ब्रूहीत्यर्थः । निश्चित्यान्यतरोक्तौ तेन  
श्रोतुः श्रेयोवार्ति फलमाह—येनेति । तदेकमित्यादिवाक्यस्याक्षरोत्थमर्थमुक्त्वा समु-  
च्चयस्य शास्त्रार्थत्वाभावे तात्पर्यमाह—यदि हीति । गुणभूतमपीत्यादिना प्रधानभूत-  
मपि वेति विवक्षितम् । ननुभयप्राप्त्यसंभवमात्मनो मन्यमानस्यार्जुनस्यान्यतरविषया  
शुश्रूषा भविष्यति नेत्याह—न हीति । यथोक्तभगवद्वचनाभावे द्वयप्राप्त्यसंभवबुद्ध्या  
नान्यतरप्रार्थना संभवतीत्याह—येनेति । न हि तथाविधं भगवद्वचनं भवतेष्टं भगवतः  
समुच्चयवादित्वाङ्गीकारादतस्तदभावादुक्तबुद्ध्या न युक्ताऽन्यतरप्रार्थनेत्यर्थः ॥ २ ॥

प्रश्नानुरूपमेव प्रतिवचनम्—

श्रीभगवानुवाच—

लोकेऽस्मिन्द्विविधा निष्ठा पुरा प्रोक्ता मयाऽनघ ॥  
ज्ञानयोगेन सांख्यानां कर्मयोगेन(ण) योगिनाम् ॥३॥

श्रीभगवानुवाच—लोकेऽस्मिन्निति । लोकेऽस्मिञ्शान्तानुष्ठानाधिकृ-  
तानां त्रैवर्णिकानां द्विविधा द्विप्रकारा निष्ठा स्थितिरनुष्ठेयतात्पर्यं पुरा पूर्वं  
सर्गादौ प्रजाः सृष्ट्वा तासामभ्युदयनिःश्रेयसप्राप्तिसाधनं वेदार्थसंप्रदाय-  
माविष्कुर्वता प्रोक्ता मया सर्वज्ञेश्वरेण हेऽनघापापै । तत्र का सा द्विविधा  
निष्ठेत्याह—तत्र ज्ञानयोगेन ज्ञानमेव योगस्तेर्न सांख्यानामात्माना-  
त्मविषयविवेकज्ञानवतां ब्रह्मचर्याश्रमादेव कृतसंन्यासानां वेदान्तवि-  
ज्ञानसुनिश्चितार्थानां परमहंसपरिव्राजकानां ब्रह्मण्येवावस्थितानां निष्ठा  
प्रोक्ता, कर्मयोगेन(ण) कर्मैव योगः कर्मयोगस्तेन कर्मयोगेन(ण) योगिनां  
कर्मिणां निष्ठा प्रोक्तेत्यर्थः । यदि चैकेन पुरुषेणैकस्मै पुरुषार्थाय ज्ञानं  
कर्म च समुच्चित्यानुष्ठेयं भगवतेष्टमुक्तं वक्ष्यमाणं वा गीतासु वेदेषु चोक्तं  
कथमिहार्जुनायोपसन्नाय प्रियाय विशिष्टभिन्नपुरुषकर्तृके एव ज्ञानकर्म-  
निष्ठे ब्रूयात् । यदि पुनरर्जुनो ज्ञानं कर्म च द्वयं श्रुत्वा स्वयमेवानुष्ठाय-

१ क. 'ज्ञार्थानु' । २ घ. झ. 'प । का । ३ क. 'ह—ज्ञानेति । त' । झ. 'ह ज्ञा' । ४ घ. 'न  
ज्ञानयोगेन ज्ञां' । ५ ख. ग. च. योग' । ६ ख. ग. च. झ. ज्ञानकर्मद्व' ।

त्यन्येषां तु भिन्नपुरुषानुष्ठेयतां वक्ष्यामीति मतं भगवतः कल्पयेत् तदा रागद्वेषवानप्रमाणभूतो भगवान्कल्पितः स्यात् । तच्चायुक्तम् । तस्मात्क्याऽपि युक्त्या न समुच्चयो ज्ञानकर्मणोः । यदर्जुनेनोक्तं कर्मणो ज्यायस्त्वं बुद्धेस्तच्च स्थितमनिराकरणात् । तस्याश्च ज्ञाननिष्ठायाः संन्यासिनामेवानुष्ठेयत्वं भिन्नपुरुषानुष्ठेयत्ववचनौच्च भगवत एवमेवानुमतमिति गम्यते ॥ ३ ॥

समुच्चयविरोधितया प्रश्नं व्याख्याय तद्विरोधित्वेनैव प्रतिवचनमुत्थापयति—प्रश्नेति । येयं व्यवहारभूमिरुपलभ्यते तत्र ये त्रैवर्णिका ज्ञानं कर्म वा शास्त्रीयमनुष्ठातुमधिक्रियन्ते तेषां द्वैयी स्थितिर्मया प्रोक्तेति पूर्वार्धं योजयति—लोकेऽस्मिन्निति । स्थितिमेव व्याकरोति—अनुष्ठेयेति । पूर्वं प्रवचनप्रसङ्गं प्रदर्शयन्प्रवक्तारं विशिनष्टि—सर्गादाविति । प्रवचनस्यायर्थार्थत्वशङ्कां वारयति—सर्वज्ञेनेति । अर्जुनस्य भगवदुपदेशयोग्यत्वं सूचयति—अनघेति । निर्धारणार्थं तत्रेति सप्तमी । ज्ञानं परमार्थवस्तुविषयं तदेव योगशब्दितं युज्यतेऽनेन ब्रह्मणेति व्युत्पत्तेस्तेन । निष्ठेत्यनुवर्तते । उक्तज्ञानोपायमुपदिदिक्षुः सांख्यशब्दार्थमाह—आत्मेति । तेषामेव कर्मनिष्ठत्वं व्यावर्तयति—ब्रह्मचर्येति । तेषां जपादिपारवश्येन श्रवणादिपराङ्मुखत्वं पराकरोति—वेदान्तेति । उक्तविशेषणवतां मूर्ख्यसंन्यासित्वेन फलावस्थत्वं दर्शयति—परमहंसेति । कर्म वर्णाश्रमविहितं धर्माख्यं तदेव युज्यतेऽनेनाभ्युदयेनेति योगस्तेन निष्ठा कर्मिणां प्रोक्तेत्यनुषङ्गं दर्शयन्नाह—कर्मैवेत्यादिना । एवं प्रतिवचनवाक्यस्थान्यक्षराणि व्याख्याय तस्यैव तात्पर्यार्थं कथयति—यदि चेति । इष्टस्यापि दुर्बोधत्वमाशङ्क्याऽऽह—उक्तमिति । ज्ञानस्यापि मूलविकलतया विभ्रमत्वमाशङ्क्याऽऽह—वेदेष्विति । तस्याशिष्यत्वबुद्ध्याऽन्यथाकथनमित्याशङ्क्याऽऽह—उपसन्नायेति । तथाऽपि तस्मिन्नौदासीन्यादन्ययोक्तिरित्याशङ्क्याऽऽह—प्रियायेति । ब्रवीति च भिन्नपुरुषकर्तृकं निष्ठाद्वयं तेन समुच्चयो भगवदभीष्टः शास्त्रार्थो न भवतीति शेषः । नन्वर्जुनस्य प्रेक्षापूर्वकारित्वाज्ज्ञानकर्मश्रवणानन्तरमुभयनिर्देशानुपपत्त्या समुच्चयानुष्ठानं संपत्स्यते तद्यतिरिक्तानां तु ज्ञानकर्मणोर्भिन्नपुरुषानुष्ठेयत्वं श्रुत्वा प्रत्येकं तदनुष्ठानं भविष्यतीति भगवतो मतं कल्प्यते तस्यार्जुनेऽनुरागातिरेकादितरेषु च तदभावादिति तत्राऽऽह—यदि पुनरिति । अप्रमाणभूतत्वमनासत्वम् । न च भगवतो रागादिमत्त्वेनानासत्त्वं युक्तं 'समं सर्वेषु भूतेषु तिष्ठन्तम्' इत्यादिविरोधादित्याह—तच्चेति । निष्ठाद्वयस्य भिन्नपुरुषानुष्ठेयत्वनिर्देशफलमुपसंहरति—तस्मादिति । किमिति भगवता बुद्धेर्ज्यायस्त्वं ज्यायसी चेदित्यत्रोक्तमुपे-

१ ख. ग. च. झ. कल्पेत । २ ख. ग. घ. च. झ. 'स्मान्न स' । ३ घ. 'सिन एवा' । झ. 'सिनैवा' । ४ घ. झ. 'नाद्गण' । ५ क. द्विधा । ६ ख. ग. ङ. च. ज. 'थार्थाश' ।

क्षितमिति तत्राऽऽह—यदर्जुनेनेति । किंच ज्ञाननिष्ठायां संन्यासिनामेवाधिकारो भगवतोऽभिप्रेतोऽन्यथा तदीयविभागवचनविरोधादिति विभागवचनसामर्थ्यसिद्धमर्थमाह—तस्याश्चेति ॥ ३ ॥

मां च बन्धकारणे कर्मण्येव नियोजयसीति विषण्णमनसमर्जुनं कर्म नाऽऽरभ इत्येवं मन्वानमालक्ष्याऽऽह भगवान्—न कर्मणामनारम्भादिति । अथ वा ज्ञानकर्मनिष्ठयोः परस्परविरोधादेकेन पुरुषेण युगपदनुष्ठातुमशक्यत्वे सतीतरेतरानपेक्षयोरेव पुरुषार्थहेतुत्वे प्राप्ते कर्मनिष्ठाय ज्ञाननिष्ठाप्राप्तिहेतुत्वेन पुरुषार्थहेतुत्वं न स्वातन्त्र्येण, ज्ञाननिष्ठा तु कर्मनिष्ठोपायलब्धात्मिका सती स्वातन्त्र्येण पुरुषार्थहेतुरन्यानपेक्षेत्येतमर्थं प्रदर्शयिष्यन्नाह भगवान्—

न कर्मणामनारम्भात्त्रैष्कर्म्यं पुरुषोऽश्रुते ॥

न च संन्यसनादेव सिद्धिं समधिगच्छति ॥ ४ ॥

न कर्मणामनारम्भादप्रारम्भात्कर्मणां क्रियाणां यद्वादीनामिह जन्मनि जन्मान्तरे वाऽनुष्ठितानामुपात्तदुरितक्षयहेतुत्वेन सत्त्वशुद्धिकारणानां तत्कारणत्वेन च ज्ञानोत्पत्तिद्वारेण ज्ञाननिष्ठाहेतूनां

“ज्ञानमुत्पद्यते पुंसां क्षयात्पापस्य कर्मणः ।

\*यथाऽऽदर्शतलप्रख्ये पश्यत्यात्मानमात्मनि”

इत्यादिस्मरणादनारम्भादननुष्ठानान्त्रैष्कर्म्यं निष्कर्मभावं कर्मशून्यतां ज्ञानयोगेन निष्ठां निष्क्रियात्मस्वरूपेणैवावस्थानमिति यावत्, पुरुषो नाश्रुते न प्राप्नोतीत्यर्थः ।

तर्हि विभागवचनानुरोधादर्जुनस्यापि संन्यासपूर्विकायां ज्ञाननिष्ठायामेवाधिकारो भविष्यति नेत्याह—मां चेति । बुद्धेर्ज्यायस्त्वमुपेत्यापीति चकारार्थः । अर्जुनमालक्ष्य भगवानाहेति संबन्धः । अन्तरेणापि कर्माणि श्रवणादिभिर्ज्ञानावाप्तिर्भविष्यतीति परबुद्धिमनुरुध्य विशिनष्टि—कर्ममिति । विभागवचनवशादसमुच्चयश्चेदुभयोरपि ज्ञानकर्मणोः स्वातन्त्र्येण पुरुषार्थहेतुत्वमन्यथा कर्मवज्ज्ञानमपि न स्वातन्त्र्येण पुरुषार्थसाधयेदित्याशङ्क्य संबन्धान्तरमाह—अथ वेति । तर्हि ज्ञाननिष्ठाऽपि कर्मनिष्ठावन्निष्ठात्वाविशेषान्न स्वातन्त्र्येण पुरुषार्थहेतुरिति समुच्चयसिद्धिरित्याशङ्क्याऽऽह—ज्ञाननिष्ठा त्विति । न हि रज्जुतत्त्वज्ञानमुत्पन्नं फलसिद्धौ सहकारिसापेक्षमाल-

\* इदमर्थं ख. ग. झ. पुस्तकेषु न विद्यते ।

१ क. 'सिर्न भवि' ।

इयते । तथेदमपि चोत्पन्नं मोक्षाय नान्यदपेक्षते तदाह—अन्येति । “यस्य चैत-  
स्कर्म्म” इति श्रुताविव कर्मशब्दस्य क्रियमाणवस्तुविषयत्वमाशङ्क्य व्याचष्टे—  
क्रियाणामिति । ताश्च नित्यनैमित्तिकत्वेन विभजते—यज्ञादीनामिति । अस्मिन्नेव  
जन्मन्यनुष्ठितानां कर्मणां बुद्धिशुद्धिद्वारा ज्ञानकारणत्वे ब्रह्मचारिणां कुतो ज्ञानो-  
त्पत्तिर्जन्मान्तरकृतानां वा कर्मणां तथात्वे गृहस्थानामैहिकानि कर्माणि न ज्ञान-  
हेतवः स्युरित्याशङ्क्या नियमं दर्शयति—इहेति । नेमानि सत्त्वशुद्धिकारणान्युपा-  
त्तदुरितप्रतिबन्धादित्याशङ्क्याऽऽह—उपात्तेति । तर्हि तावतैव कृतार्थानां कुतो  
ज्ञाननिष्ठाहेतुत्वं तत्राऽऽह—तत्कारणत्वेनेति । कर्मणां चित्तशुद्धिद्वारा ज्ञानहे-  
तुत्वे मानमाह—ज्ञानमिति । अनारम्भशब्दस्योपक्रमविपरीतविषयत्वं व्यावर्तयति—  
अननुष्ठानादिति । निष्कर्मणः संन्यासिनः कर्म ज्ञानं नैष्कर्म्यमिति व्याचष्टे—  
निष्कर्मेति । कर्माभावावस्थां व्यवच्छिनत्ति—ज्ञानयोगेनेति । तस्याः साधनपक्ष-  
पातित्वं व्यावर्तयति—निष्क्रियेति ।

कर्मणामनारम्भाच्चैष्कर्म्यं नाश्रुत इति वचनात्तद्विपर्ययात्तेषामार-  
म्भाच्चैष्कर्म्यमश्रुत इति गम्यते । कस्मात्पुनः कारणात्कर्मणामनारम्भा-  
च्चैष्कर्म्यं नाश्रुत इति । उच्यते, कर्मारम्भस्यैव नैष्कर्म्योपायत्वात् ।  
न श्रुपायमन्तरेणोपेयप्राप्तिरस्ति । कर्मयोगोपायत्वं च नैष्कर्म्यलक्ष-  
णस्य ज्ञानयोगस्य श्रुताविह च प्रतिपादनात् । श्रुतौ तावत्प्रकृतस्याऽऽ-  
त्मलोकस्य वेद्यस्य वेदनोपायत्वेन “तमेतं वेदानुवचनेन ब्राह्मणा  
विविदिषन्ति यज्ञेन” इत्यादिना कर्मयोगस्य ज्ञानयोगोपायत्वं प्रति-  
पादितम् । इहापि च—

“संन्यासस्तु महाबाहो दुःखमाप्तुमयोगतः”

“योगिनः कर्म कुर्वन्ति सन्नं त्यक्त्वाऽऽत्मशुद्धये”

“यज्ञो दानं तपश्चैव पावनानि मनीषिणाम्”

इत्यादि प्रतिपादयिष्यति । ननु च—‘अभयं सर्वभूतेभ्यो दत्त्वा  
नैष्कर्म्यमाचरेत्’ इत्यादौ कर्तव्यकर्मसंन्यासादपि नैष्कर्म्यप्राप्तिं दर्श-  
यति लोके च कर्मणामनारम्भाच्चैष्कर्म्यमिति प्रसिद्धतरमतश्च नैष्कर्म्या-  
र्थिनः किं कर्मारम्भेणेति प्राप्तमत आह—न च संन्यसनादेवोति ।  
नापि संन्यसनादेव केवलात्कर्मपरित्यागमात्रादेव ज्ञानरहितात्सिद्धिं  
नैष्कर्म्यलक्षणां ज्ञानयोगेन निष्ठां समधिगच्छति न प्राप्नोति ॥ ४ ॥  
कर्मानुष्ठानोपायलब्धा ज्ञाननिष्ठा स्वतन्त्रा पुमर्थहेतुरितिप्रकृतार्थसमर्थनार्थं व्यति-



रेकवचनस्यान्वये पर्यवसानं मत्वा व्याचष्टे—कर्मणामिति । तद्विपर्ययमेव व्याचष्टे—  
तेषामिति । उक्तेऽर्थे हेतुं पृच्छति—कस्मादिति । जिज्ञासितं हेतुमाह—उच्यत  
इति । उपायत्वेऽपि तदभावे कुतो नैष्कर्म्यासिद्धिरित्याशङ्क्याऽऽह—न हीति ।  
ज्ञानयोगं प्रति कर्मयोगस्योपायत्वे श्रुतिस्मृती प्रमाणयति—कर्मयोगेति । श्रौतमुपा-  
योपेयत्वप्रतिपादनं प्रकटयति—भ्रुताविति । यत्तु गीताशास्त्रे कर्मयोगस्य ज्ञान-  
योगं प्रत्युपायत्वोपपादनं तदिदानीमुदाहरति—इहापि चेति । न कर्मणाभित्यादिना  
पूर्वार्धं व्याख्यायोत्तरार्धं व्याख्यातुमाशङ्कयति—नन्वाति । आदिशब्देन “शान्तो  
दान्त उपरतस्तितिकुः” “संन्यासयोगाद्यतयः शुद्धसत्त्वाः” इत्यादि गृह्यते । तत्रैव  
लोकप्रसिद्धिमनुकूलयति—लोके चेति ।

प्रसिद्धतरम्—“यतो यतो निवर्तते ततस्ततो विमुच्यते ।

निवर्तनाद्धि सर्वतो न वेत्ति दुःखमण्वपि”

इत्यादिदर्शनादिति शेषः । लौकिकवैदिकप्रसिद्धिम्यां सिद्धमर्थमाह—अतश्चेति ।  
तत्रोत्तरत्वेनोत्तरार्धमवतार्य व्याकरोति—अत आहेत्यादिना । एवकारार्थमाह—  
केवलादिति । तदेव स्पष्टयति—कर्मेति । उक्तमेव नञ्मनुकृष्य क्रियापदेन संगतिं  
दर्शयति—न प्राप्नोतीति ॥ ४ ॥

कस्मात्पुनः कारणात्कर्मसंन्यासमात्रादेव ज्ञानरहितात्सिद्धिं नैष्कर्म्यल-  
क्षणां पुरुषो नाधिगच्छतीति हेत्वाकाङ्क्षायामाह—

न हि कश्चित्क्षणमपि जातु तिष्ठत्यकर्मकृत् ॥

कार्यते ह्यवशः कर्म सर्वः प्रकृतिजैर्गुणैः ॥ ५ ॥

न हीति । न हि यस्मात्क्षणमपि कालं जातु कदाचित्कश्चित्तिष्ठत्य-  
कर्मकृत्सन् । कस्मात्कार्यते हि यस्मादवश एव कर्म सर्वः प्राणी प्रकृ-  
तिजैः प्रकृतितो जातैः सत्त्वरजस्तमोभिर्गुणैः । अङ्ग इति वाक्यशेषो  
यतो वक्ष्यति—“गुणैर्यो न विचाल्यते” इति । सांख्यानां पृथक्करणाद-  
ज्ञानामेव हि कर्मयोगो न ज्ञानिनाम् । ज्ञानिनां तु गुणैरचाल्यमानानां  
स्वतश्चलनाभावात्कर्मयोगो नोपपद्यते । तथा च व्याख्यातं वेदाविना-  
शिनमित्यत्र ॥ ५ ॥

उक्तेऽर्थे बुभुत्सितं हेतुं वक्तुमुत्तरश्लोकमुत्थापयति—कस्मादिति । कस्मान्न कर्म-  
संन्यासादेव सिद्धिमधिगच्छतीति पूर्वेण संबन्धः । कदाचित्क्षणमात्रमपि न कश्चिद-  
कर्मकृत्तिष्ठतीत्यत्र हेतुत्वेनोत्तरार्धं व्याचष्टे—कस्मादिति । सर्वशब्दाज्ज्ञानवानपि

१ ङ. ज. 'त्वाऽऽच' । २ ख. ग. च. 'रार्धार्थम' । ३ क. 'व केवलाज्ज्ञान' । घ. 'व केव-  
लात्सि' । ४ घ. जातैर्गुणैः सत्त्वरजस्तमोभिः । अ° ।

गुणैरवशः सन्कर्म कार्यते ततश्च ज्ञानवतः संन्यासवचनमनवकाशं स्यादित्याशङ्क्याऽऽह—अज्ञ इतीति । तमेव वाक्यशेषं वाक्यशेषावष्टम्भेन स्पष्टयति—यत इति । आत्मज्ञानवतो गुणैरविचार्यतया गुणातीतत्ववचनादज्ञस्यैव सत्त्वादिगुणैरिच्छाभेदेन कार्यकरणसंघातं प्रवर्तयितुमशक्तस्याजितकार्यकरणसंघातस्य क्रियासु प्रवर्तमानत्वमित्यर्थः । ज्ञानयोगेनेत्यादिनोक्तन्यायाच्च वाक्यशेषोपपत्तिरित्याह—सांख्यानामिति । ज्ञानिनां गुणप्रयुक्तचलनाभावेऽपि स्वाभाविकचलनबलात्कर्मयोगो भविष्यतीत्याशङ्क्याऽऽह—ज्ञानिनां त्विति । प्रत्यगात्मनि स्वारसिकचलनासंभवे प्रागुक्तं न्यायं स्मारयति—तथा चेति ॥ ५ ॥

यस्त्वनात्मज्ञश्चोदितं कर्म नाऽऽरभत इति तदसदेवेत्याह—

**कर्मेन्द्रियाणि संयम्य य आस्ते मनसा स्मरन् ॥**

**इन्द्रियार्थान्विमूढात्मा मिथ्याचारः स उच्यते ॥ ६ ॥**

कर्मेन्द्रियाणीति । कर्मेन्द्रियाणि हस्तादीनि संयम्य संहृत्य य आस्ते तिष्ठति मनसा स्मरंश्चिन्तयन्निन्द्रियार्थान्विषयान्विमूढात्मा विमूढान्तःकरणो मिथ्याचारो मृषाचारः पापाचारः स उच्यते ॥ ६ ॥

आत्मवदनात्मज्ञस्यापि तर्हि कर्माकुर्वतो न प्रत्यवायः शरीरेन्द्रियसंघातं नियन्तुमसमर्थस्य मूर्खस्यापि संन्याससंभवादित्याशङ्क्याऽऽह—यस्त्विति । तस्य चोदिताकरणं तच्छब्देन परामृश्यते । (\*तदसदिति । मिथ्याचारत्वादिति भावः । मिथ्याचारतामेव वर्णयति—कर्मेन्द्रियाणीति) ॥ ६ ॥

**यस्त्विन्द्रियाणि मनसा नियम्याऽऽरभतेऽर्जुन ॥**

**कर्मेन्द्रियैः कर्मयोगमसक्तः स विशिष्यते ॥ ७ ॥**

यस्त्विति । यस्तु पुनः कर्मण्याधिकृतोऽज्ञो बुद्धीन्द्रियाणि मनसा नियम्याऽऽरभतेऽर्जुन कर्मेन्द्रियैर्वाक्पाण्यादिभिः । किमारभत इत्याह—कर्मयोगमसक्तः सन्स विशिष्यत इतरस्मान्मिथ्याचारात् ॥ ७ ॥

अनात्मज्ञस्य चोदितमकुर्वतो जाग्रतो विषयान्तरदर्शनघ्नौव्यान्मिथ्याचारत्वेन प्रत्यवायित्वमुक्त्वा विहितमनुतिष्ठतस्तस्यैव फलाभिलाषविकलस्य सदाचारत्वेन वैशिष्यमाचष्टे—यस्त्विन्द्रियाणीति । विहितमनुतिष्ठतो, मूर्खात्कर्म त्यजतो वैशिष्यमक्षरयोजनया स्पष्टयति—यस्तु पुनरिति ॥ ७ ॥

\* धनुश्चिह्नान्तर्गतं क. पुस्तक एव, लिखितपुस्तकेष्वभावात्कल्पितमिति प्रतिभाति ।

यत एवमतः—

नियतं कुरु कर्म त्वं कर्म ज्यायो ह्यकर्मणः ॥  
शरीरयात्राऽपि च ते न प्रसिध्येदकर्मणः ॥ ८ ॥

नियतमिति । नियतं नित्यं यो यस्मिन्कर्मण्यधिकृतः फलाय चाश्रुतं तन्नियतं कर्म तत्कुरु त्वं हेऽर्जुन । यतः कर्म ज्यायोऽधिकतरं फलतो हि यस्मादकर्मणोऽकरणादनारम्भात् । कथं शरीरयात्रा शरीरस्थिति-रपि च ते तव न प्रसिध्येत्प्रसिद्धिं न गच्छेदकर्मणोऽकरणात् । अतो दृष्टः कर्माकर्मणोर्विशेषो लोके ॥ ८ ॥

कर्मानुष्ठायिनो वैशिष्ट्यमुपदिष्टमनूद्य तदनुष्ठानमधिकृतेन कर्तव्यमिति निगमयति— यत इति । उक्तमेव हेतुं भगवदनुमतिकथनेन स्फुटयति—कर्मेति । इतश्च त्वया कर्तव्यं कर्मेत्याह—शरीरेति । तन्नियतं तस्याधिकृतस्येति संबन्धः । स्वर्गादिफले दर्शपूर्णमासादावधिकृतस्य तदपि नित्यं स्यादित्याशङ्क्य विशिनष्टि—फलायेति । नित्यं कर्म नियमेन कर्तव्यमित्यत्र हेतुमाह—यत इति । हिशब्दोपात्तमुक्तमेव हेतुम-नुवदति—यस्मादिति । करणस्याकरणान्ज्यायस्त्वं प्रश्नपूर्वकं प्रकटयति—कथमित्यादिना । सत्येव कर्मणि देहादिचेष्टाद्वारा शरीरं स्थातुं पारयति तदभावे जीवनमेव दुर्लभं भवेदिति फलितमाह—अत इति ॥ ८ ॥

यच्च मन्यसे बन्धार्थत्वात्कर्म न कर्तव्यमिति तदप्यसत्, कथम्—

यज्ञार्थात्कर्मणोऽन्यत्र लोकोऽयं कर्मबन्धनः ॥  
तदर्थं कर्म कौन्तेय मुक्तसङ्गः समाचर ॥ ९ ॥

यज्ञार्थादिति । “ यज्ञो वै विष्णुः ” इति श्रुतेर्यज्ञ ईश्वरस्तदर्थं यत्क्रियते तद्यज्ञार्थं कर्म, तस्मात्कर्मणोऽन्यत्रान्येन कर्मणा लोकोऽयम-धिकृतः कर्मकृत्कर्मबन्धनः कर्म बन्धनं यस्य सोऽयं कर्मबन्धनो लोको न तु यज्ञार्थादतस्तदर्थं यज्ञार्थं कर्म कौन्तेय मुक्तसङ्गः कर्मफलसङ्गवर्जितः सन्समाचर निर्वर्तय ॥ ९ ॥

कर्मणा बध्यते जन्तुरिति स्मृतेर्बन्धार्थं कर्म तन्न श्रेयोधिना कर्तव्यमित्याशङ्कामनूद्य दूषयति—यच्चेत्यादिना । कर्माधिकृतस्य तदकरणमयुक्तमिति प्रतिज्ञातं प्रश्नपूर्वकं विवृणोति—कथमित्यादिना । फलाभिसंधिमन्तरेण यज्ञार्थं कर्म कुर्वाणस्य बन्धाभावा-त्तादर्थ्येन कर्म कर्तव्यमित्याह—तदर्थमिति । यज्ञार्थं कर्मेत्ययुक्तं न हि कर्मार्थमेव कर्मेत्याशङ्क्य व्याचष्टे—यज्ञो वै विष्णुरिति । कथं तर्हि कर्मणा बध्यते जन्तुरिति

[अ० ३-श्लो० १०-१२] आनन्दगिरिकृतटीकासंवलितशांकरभाष्यसमेता । ११३

स्मृतिस्तत्राऽऽह—तस्मादिति । ईश्वरार्पणबुद्ध्या कृतस्य कर्मणो बन्धार्थत्वामावे फलि-  
तमाह—अत इति ॥ ९ ॥

इतश्चाधिकृतेन कर्म कर्तव्यम्—

सहयज्ञाः प्रजाः सृष्ट्वा पुरोवाच प्रजापतिः ॥

अनेन प्रसविष्वध्वमेष वोऽस्त्विष्टकामधुक् ॥ १० ॥

सहेति । सहयज्ञा यज्ञसहिताः प्रजास्रयो वर्णास्ताः सृष्ट्वेत्पाद्य पुरा  
सर्गादावुवाचोक्तवान्प्रजापतिः प्रजानां सृष्ट्वा, अनेन यज्ञेन प्रसविष्वध्वं  
प्रसवो वृद्धिरुत्पत्तिस्तां कुरुध्वम् । एष यज्ञो वो युष्माकमस्तु भवत्वि-  
ष्टकामधुगिष्टानभिप्रेतान्कामान्फलविशेषान्दोग्धीतीष्टकामधुक् ॥ १० ॥  
नित्यस्य कर्मणो नैमित्तिकसहितस्याधिकृतेन कर्तव्यत्वे हेत्वन्तरपरत्वेनानन्तर-श्लो-  
कमवतारयति—इतश्चेति । कथं पुनरनेन यज्ञेन वृद्धिरस्माभिः शक्या कर्तुमित्याश-  
ङ्क्याऽऽह—एष इति ॥ १० ॥

कथं—

देवान्भावयतानेन ते देवा भावयन्तु वः ॥

परस्परं भावयन्तः श्रेयः परमवाप्स्यथ ॥ ११ ॥

देवानिति । देवानिन्द्रादीन्भावयत वर्धयतानेन यज्ञेन ते देवा भाव-  
यन्त्वाप्याययन्तु वृष्ट्यादिना वो युष्मानेवं परस्परमन्योन्यं भावयन्तः  
श्रेयः परमपि ज्ञानप्राप्तिक्रमेणावाप्स्यथ स्वर्गं वा परं श्रेयोऽवा-  
प्स्यथ ॥ ११ ॥

कथं पुनरभीष्टफलविशेषहेतुत्वं यज्ञस्य विज्ञायते न हि देवताप्रसादादते स्वर्गादि-  
रम्युदयो लभ्यते नापि सम्यग्दर्शनमन्तरेण निःश्रेयसं सेद्भुं पारयतीति शङ्कते—कथ-  
मिति । तत्र श्लोकेनोत्तरमाह—देवानिति । मुमुक्षुत्वबुभुक्षुत्वविभागेन श्रेयसि  
विकल्पः ॥ ११ ॥

किंच—

इष्टान्भोगान्हि वो देवा दास्यन्ते यज्ञभाविताः ॥

तैर्दत्तानप्रदायैभ्यो यो भुङ्क्ते स्तेन एव सः ॥ १२ ॥

इष्टान्भोगानिति । इष्टानभिप्रेतान्भोगान्हि वो युष्मभ्यं देवा  
दास्यन्ते वितरिष्यन्ति स्त्रीपशुपुत्रादीन्यज्ञभाविता यज्ञैर्वर्धितास्तोषिता

इत्यर्थः । तैर्देवैर्दत्तान्भोगानप्रदायादत्त्वाऽऽनृण्यमकृत्वेत्यर्थः, एभ्यो देवेभ्यो यो भुङ्क्ते स्वदेहेन्द्रियाण्येव तर्पयति स्तेन एव तस्कर एव स देवादिस्वापहारी ॥ १२ ॥

इतश्चाधिकृतेन कर्म कर्तव्यमित्याह—किंचेति । कथमस्माभिर्भाविताः सन्तो देवा भार्वायिष्यन्त्यस्मानिति तदाह—इष्टानिति । यज्ञानुष्ठानेन पूर्वोक्तरीत्या स्वर्गापवर्गयोर्भावेऽपि कथं स्त्रीपशुपुत्रादिसिद्धिरित्याशङ्क्य पूर्वार्धं व्याकरोति—इष्टानभिप्रेतानिति । पश्चादिभिश्च यज्ञानुष्ठानद्वारा भोगो निर्वर्तनीयोऽन्यथा प्रत्यवायप्रसङ्गादित्युत्तरार्धं व्याचष्टे—तैरिति । आनृण्यमकृत्वेत्ययमर्थः—देवानामृषीणां पितॄणां च यज्ञेन ब्रह्मचर्येण प्रजया च संतोषमनापाद्य स्वकीयं कार्यकरणसंघातमेव पोष्टुं भुञ्जानस्तस्करो भवतीति ॥ १२ ॥

ये पुनः—

यज्ञशिष्टाशिनः सन्तो मुच्यन्ते सर्वकिल्बिषैः ॥

भुञ्जते ते त्वघं पापा ये पचन्त्यात्मकारणात् ॥ १३ ॥

यज्ञेति । देवयज्ञादीर्निर्वर्त्य तच्छिष्टमेशनममृताख्यमशितुं शीलं येषां ते यज्ञशिष्टाशिनः सन्तो मुच्यन्ते सर्वकिल्बिषैः सर्वपापैश्चुष्ट्यादिपञ्चसूनाकृतैः प्रमादकृतहिंसादिजनितैश्चान्यैः । ये त्वात्मंभरयो भुञ्जते ते त्वघं पापं स्वयमपि पापा ये पचन्ति पाकं निर्वर्तयन्त्यात्मकारणादात्महेतोः ॥ १३ ॥

देवादिभ्यः संविभागमकृत्वा भुञ्जानानां प्रत्यवायित्वमुक्त्वा तदन्येषां सर्वदोषराहित्यं दर्शयति—ये पुनरिति । यज्ञशिष्टाशिनो ये पुनस्ते तादृशाः सन्तः सर्वकिल्बिषैर्भुञ्जन्त इति योजना । तैर्दत्तानित्यादिनोक्तं निगमयति—भुञ्जते इति । देवयज्ञादीनित्यादिशब्देन पितृयज्ञो मनुष्ययज्ञो भूतयज्ञो ब्रह्मयज्ञश्चेति चत्वारो यज्ञा गृह्यन्ते । चुष्टीशब्देन पिठरधारणाद्यर्थक्रियां कुर्वन्तो विन्यासविशेषवन्तस्त्रयो ग्रावाणो विवक्ष्यन्ते । आदिशब्देन कण्डनी पेषणी मार्जन्युदकुम्भश्चेत्येते हिंसाहेतवो गृहीताः । तान्येतानि पञ्च प्राणिनां सूना स्थानानि हिंसाकारणानि तत्प्रयुक्तैः सर्वैरपि बुद्ध्यद्भिर्पूर्वकैर्दुरितैर्भुञ्जन्त इति संबन्धः । प्रमादो विचारव्यतिरेकेणाबुद्धिपूर्वकमुपनतं पादपातादिकर्म तेन प्राणिनां हिंसा संभाव्यते । आदिशब्देनाशुचिसंस्पर्शादि गृहीतं तदुत्थैश्च पापैर्महायज्ञकारिणो मुच्यन्ते ।

उक्तं हि—“कण्डनं(नी) पेषणं(णी) चुष्टी उदकुम्भश्च मार्जनी ।

पञ्च सूना गृहस्थस्य पञ्चयज्ञात्प्रणश्यति” इति ।

“पञ्च सूना गृहस्थस्य चुल्ली पेषण्यवस्करः ।

कण्ठनी चैव कुम्भश्च वध्यन्ते यास्तु वाहयन्” इति च ।

अस्यायमर्थः—या यथोक्ताः पञ्चसंख्याका गृहस्थस्य सूनास्ता यो वाहयन्नापादय-  
न्वर्तते तेन प्राणिनो बुद्धिपूर्वकमबुद्धिपूर्वकं च वध्यन्ते तत्प्रयुक्तं सर्वमपि पापं महा-  
यज्ञानुष्ठानात्प्रणश्यतीति । महायज्ञानुष्ठानस्तुत्यर्थं तदनुष्ठानविमुखाग्निन्दन्ति—ये  
त्विति । आत्मं मरित्वमेव स्फोरयति—ये पचन्तीति । स्वदेहेन्द्रियपोषणार्थमेव  
पाकं कुर्वता देवयज्ञादिपराङ्मुखानां पापभूयस्त्वं दर्शयति—भुञ्जत इति । पाठक्रम-  
स्त्वर्थक्रमादपवाधनीयः ॥ १३ ॥

इतश्चाधिकृतेन कर्म कर्तव्यम् । जगच्चक्रप्रवृत्तिहेतुर्हि कर्म । कथमिति ।

उच्यते—

अन्नाद्भवन्ति भूतानि पर्जन्यादन्नसंभवः ॥

यज्ञाद्भवति पर्जन्यो यज्ञः कर्मसमुद्भवः ॥ १४ ॥

अन्नाद्भवन्तीति । अन्नाद्भुक्ताल्लोहितरेतःपरिणतात्प्रत्यक्षं भवन्ति  
जायन्ते भूतानि, पर्जन्याद्दृष्टेरन्नस्य संभवोऽन्नसंभवः, यज्ञाद्भवति  
पर्जन्यः—

“अग्नौ प्रास्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः” इति स्मृतेः ।

यज्ञोऽपूर्वं स च यज्ञः कर्मसमुद्भव ऋत्विग्यजमानयोश्च व्यापारः कर्म  
ततः समुद्भवो यस्य यज्ञस्यापूर्वस्य स यज्ञः कर्मसमुद्भवः ॥ १४ ॥

देवयज्ञादिकं कर्माधिकृतेन कर्तव्यमित्यत्र हेत्वन्तरमितः शब्दोपात्तमेव दर्शयति—  
जगदिति । ननु भुक्तमन्नं रेतोलोहितपरिणतिक्रमेण प्रजारूपेण जायते तच्चान्नं  
वृष्टिसंभवं प्रत्यक्षदृष्टं तत्कथं कर्मणो जगच्चक्रप्रवर्तकत्वमिति शङ्कते—कथमिति ।  
पारम्पर्येण कर्मणस्तद्वेतुत्वं साधयति—उच्यत इति । उक्तेऽर्थे स्मृत्यन्तरं संवाद-  
यति—अग्नाविति । तत्र हि देवताभिध्यानपूर्वकं तदुद्देशेन प्रहिताऽऽहुतिरपूर्वतां  
गता रश्मिद्वारेणाऽऽदित्यमारुह्य वृष्ट्यात्मना पृथिवीं प्राप्य व्रीहियवाद्यन्नभावमापद्य  
संस्कृतोपभुक्ता शुक्रशोणितरूपेण परिणता प्रजाभावं प्राप्नोतीत्यर्थः । यज्ञः कर्म-  
समुद्भव इत्ययुक्तं स्वस्यैव स्वोद्भवे कारणत्वायोगादित्याशङ्क्याऽऽह—ऋत्विगिति ।  
द्रव्यदेवतयोः संग्राहकश्चकारः ॥ १४ ॥

१ क. च. इति । य' । झ. इत्यादि । य' । २ ख. ग. ङ. च. ज. 'न्दोक्तमेवोपद' । ३ ख.  
ग. ङ. ज. 'भिधान' ।

\*तच्च—

कर्म ब्रह्मोद्भवं विद्धि ब्रह्माक्षरसमुद्भवम् ॥

तस्मात्सर्वगतं ब्रह्म नित्यं यज्ञे प्रतिष्ठितम् ॥ १५ ॥

कर्मेति । कर्म ब्रह्मोद्भवं ब्रह्म वेदः स उद्भवः कारणं यस्य तत्कर्म ब्रह्मोद्भवं विद्धि जानीहि, ब्रह्म पुनर्वेदारूपमक्षरसमुद्भवम्, अक्षरं ब्रह्म परमात्मा समुद्भवो यस्य तदक्षरसमुद्भवं ब्रह्म वेद इत्यर्थः । यस्मात्साक्षात्परमात्मारूप्यादक्षरात्पुरुषनिश्वासवत्समुद्भूतं ब्रह्म तस्मात्सर्वार्थप्रकाशकत्वात्सर्वगतम् । सर्वगतमपि सन्नित्यं सदा यज्ञविधिप्रधानत्वाद्यज्ञे प्रतिष्ठितम् ॥ १५ ॥

यदपूर्वहेतुत्वेन कर्मोक्तं तर्किकं चैत्यवन्दनादि किंवाऽग्निहोत्रादीति संदिहानं प्रत्याह—कर्मेति । किमिति कर्मणो ब्रह्मोद्भवत्वमुच्यते सर्वस्य तद्ब्रह्मत्वाविशेषादित्याशङ्क्याऽऽह—ब्रह्म वेद इति । ब्रह्म तर्हि वेदारूपमनादिनिधनमिति तत्राऽऽह—ब्रह्म पुनरिति । अक्षरात्मनो वेदस्य पुनरक्षरेभ्यः सकाशादेव समुद्भवो न संभवतीत्याशङ्क्याऽऽह—अक्षरमिति । ब्रह्मेत्यक्षरमेवोक्तं तत्कथं तस्मादेवोद्भवतीत्याशङ्क्य ब्रह्मशब्दार्थमुक्तमेव स्मारयति—वेद इति । ननु ब्रह्मशब्दितस्य वेदस्यापि पौरुषेयत्वात्प्रामाण्यसंदेहात्कथं तदुक्तमग्निहोत्रादिकं कर्म निर्धारयितुं शक्यते तत्राऽऽह—यस्मादिति । कथं तर्हि तस्य यज्ञे प्रतिष्ठितत्वं सर्वगतत्वेन विशेषायोगादित्याशङ्क्याऽऽह—सर्वगतमपीति ॥ १५ ॥

एवं प्रवर्तितं चक्रं नानुवर्तयतीह यः ॥

अघायुरिन्द्रियारामो मोघं पार्थ स जीवति ॥ १६ ॥

एवमिति । एवमित्यमीश्वरेण वेदयज्ञपूर्वकं जगच्चक्रं प्रवर्तितं नानुवर्तयतीह लोके यः कर्मण्यधिकृतः सन्नघायुरघं पापमायुर्जीवनं यस्य सोऽघायुः पापजीवन इति यावत्, इन्द्रियाराम इन्द्रियैराराम आरमणमाक्रीडा विषयेषु यस्य स इन्द्रियारामो मोघं वृथा हे पार्थ स जीवति । तस्मादज्ञेनाधिकृतेन कर्तव्यमेव कर्मेति प्रकरणार्थः । प्रागात्मज्ञाननिष्ठायोग्यताप्राप्तेस्तादर्थ्येन कर्मयोगानुष्ठानमधिकृतेनानात्मज्ञेन कर्तव्यमेवेत्येतत् 'न कर्मणामनारम्भात्' इत्यत आरभ्य 'शरीरया-

\* क. पुस्तके 'तच्च विविधं कर्म कुतो जातमित्याह' इत्यवतरणिका वर्तते । तच्च कर्म ब्रह्मोद्भवमित्याहृति पाठश्च ।

आऽपि च ते न प्रसिध्येदकर्मणः' इत्येवमन्तेन प्रतिपाद्य 'यज्ञार्थात्कर्मणोऽन्यत्र' इत्यादिना 'मोघं पार्थ स जीवति' इत्येवमन्तेनापि ग्रन्थेन प्रासङ्गिकमधिकृतस्यानात्मविदः कर्मानुष्ठाने बहुकारणमुक्तं तदकरणे च दोषसंकीर्तनं कृतम् ॥ १६ ॥

अधिकृतेनाध्ययनादिद्वारा जगच्चक्रमनुवर्तनीयमन्यथेश्वराज्ञातिलङ्घिनस्तस्य प्रत्यवायः स्यादित्याह—एवमिति । न कर्मणामनारम्भादित्यादिनोक्तम्रुपसंहरति—तस्मादिति । जगच्चक्रस्य प्रागुक्तप्रकारेणाननुवर्तने वृथा जीवनमघसाधनं यस्मात्तस्माज्जीवता नियतं कर्म कर्तव्यमित्यर्थः । यद्यधिकृतेन कर्तव्यमेव कर्म तर्हि किमित्यज्ञेनेति विशेष्यते ज्ञाननिष्ठेनापि तत्कर्तव्यमेवाधिकृतत्वाविशेषादित्याशङ्क्य पूर्वोक्तमनुवदति—प्रागिति । न हि ज्ञानकर्मणोर्विरोधाज्ज्ञाननिष्ठेन कर्म कर्तुं शक्यते तथा चानात्मज्ञेनैव चित्तशुद्ध्यादिपरम्परया ज्ञानार्थं कर्मानुष्ठेयमिति प्रतिपादितमित्यर्थः । तर्हि यज्ञार्थादित्यादि किमर्थं न हि तत्र ज्ञाननिष्ठा प्रतिपाद्यते कर्मनिष्ठा तु पूर्वमेवोक्तत्वान्नात्र वक्तव्येत्याशङ्क्य वृत्तमर्थान्तरमनुवदति—प्रतिपाद्येति । प्रासङ्गिकमज्ञस्य कर्मकर्तव्यतोक्तिप्रसङ्गागतमिति यावत् । बहुकारणमीश्वरप्रसादो देवताप्रीतिश्चेत्यादि । दोषसंकीर्तनं तैर्दत्तानप्रदायेत्यादि ॥ १६ ॥

एवं स्थिते किमेवं प्रवर्तितं चक्रं सर्वेणानुवर्तनीयमाहोस्वित्पूर्वोक्तकर्मयोगानुष्ठानोपायप्राप्त्यामनात्मविदा ज्ञानयोगेनैव निष्ठामात्मविद्भिः सांख्यैरनुष्ठेयामप्राप्तेनैवेत्येवमर्थमर्जुनस्य प्रश्नमाशङ्क्य स्वयमेव वा शास्त्रार्थस्य विवेकप्रतिपत्त्यर्थमेतं वै तमात्मानं विदित्वा निवृत्तमिथ्याज्ञानाः सन्तो ब्राह्मणा मिथ्याज्ञानवद्भिरवश्यं कर्तव्येभ्यः पुत्रैषणादिभ्यो व्युत्थायाथ भिक्षाचर्यं शरीरस्थितिमात्रप्रयुक्तं चरन्ति, न तेषामात्मज्ञाननिष्ठाव्यतिरेकेणान्यत्कार्यमस्तीत्येवं श्रुत्यर्थमिह गीताशास्त्रे प्रतिपादयिषितमाविष्कुर्वन्नाह भगवान्—

यस्त्वात्मरतिरेव स्यादात्मतृप्तश्च मानवः ॥

आत्मन्येव च संतुष्टस्तस्य कार्यं न विद्यते ॥ १७ ॥

यस्त्विति । यस्तु सांख्य आत्मज्ञाननिष्ठ आत्मरतिरात्मन्येव रतिर्न विषयेषु यस्य स आत्मरतिरेव स्याद्भवेदात्मतृप्तश्चाऽऽत्मनैव तृप्तो नात्मसादिना मानवो मनुष्यः संन्यास्यात्मन्येव च संतुष्टः । संतोषो हि



वाङ्मार्थलाभे सर्वस्य भवति तमनपेक्षयाऽऽत्मन्येव च संतुष्टः सर्वतो  
वीततृष्ण इत्येतत् । य ईदृश आत्मवित्तस्य कार्यं करणीयं न विद्यते  
नास्तीत्यर्थः ॥ १७ ॥

वृत्तमर्थमेवं विभज्यानुद्यानन्तरश्लोकमाशङ्कोत्तरत्वेनावतारयति—एवमिति । अर्जु-  
नस्य प्रश्नमित्येवमर्थमाशङ्क्याऽऽह भगवानिति संबन्धः । नन्वेषाऽऽशङ्का नावकाशमा-  
सादयत्यनात्मज्ञेन कर्तव्यं कर्मेति बहुशो विशेषितत्वादित्याशङ्क्याऽऽह—स्वयमेवेति ।  
किमर्थं श्रुत्यर्थं स्वयमेव भगवानत्र प्रतिपादयतीत्याशङ्क्याऽऽह—शास्त्रार्थस्येति ।  
गीताशास्त्रस्य ससंन्यासं ज्ञानमेव मुक्तिसाधनमर्थो नार्थान्तरमिति विवेकार्थमिह श्रुत्यर्थं  
कीर्तयतीत्यर्थः । तमेव श्रुत्यर्थं संक्षिपति—एतमिति । सिद्धं चेदात्मवेदनमनर्थकं तर्हि  
व्युत्थानादीत्याशङ्क्याऽऽपातिकविज्ञानफलमाह—निवृत्तेति । ब्राह्मणग्रहणं तेषामेव  
व्युत्थाने मुख्यमधिकारित्वमितिज्ञापनार्थम् । क्लेशात्मकत्वादेष्टानां ताभ्यो व्युत्थानं  
सर्वेषां स्वाभाविकत्वादविधित्सितमित्याशङ्क्याऽऽह—मिथ्येति । भिक्षाचर्यं चरन्तीति  
वचनं व्युत्थानविरुद्धमित्याशङ्क्याऽऽह—शरीरेति । तर्हि तद्वदेव तेषामग्निहोत्राद्यपि  
कर्तव्यमापद्येतेत्याशङ्क्य व्युत्थायिनामाश्रमधर्मवदग्निहोत्रादेरनुष्ठापकाभावान्मैवमित्याह—  
न तेषामिति । यथोक्तं श्रुत्यर्थमस्मिन्गीताशास्त्रे पौर्वापर्येण पर्यालोच्यमाने प्रति-  
पादयितुमिष्टं प्रकटीकुर्वन्कर्तव्यमेव कर्म जीवतेति नियमे ‘ज्ञानयोगेन सांख्यानाम्’  
इति कथमुक्तमितिपरिचोद्यपरिहारमुपदर्शयतीत्याह—इत्येवमिति । आत्मनिष्ठस्य  
विषयसङ्गराहित्यं दृष्टं तदनात्मज्ञेन जिज्ञासुना कर्तव्यमिति मत्वाऽऽह—यस्तु सांख्य  
इति । किंचाऽऽत्मज्ञस्य ज्ञानेनाऽऽत्मनैव परितृप्तत्वान्नात्रपानादिना साध्या तृप्तिरिष्टा  
तेन विद्यार्थिना संन्यासिनाऽपि नात्रसादावासक्तिर्युक्ता कर्तुमित्याह—आत्मतृप्त  
इति । किंचाऽऽत्मविदः सर्वतो वैतृष्ण्यं दृष्टं तदनात्मविदा विद्यार्थिना कर्तव्यमित्याह—  
आत्मन्येवेति । रतितृप्तिस्तोषाणां मोदप्रमोदानन्दवदवान्तरभेदः, अथवा रतिर्विषया-  
सक्तिः, तृप्तिर्विषयविशेषसंपर्कजं सुखं, संतोषोऽभीष्टविषयमात्रलाभाधीनं सुखसामान्य-  
मिति भेदः । नन्वात्मरतेरात्मतृप्तस्याऽऽत्मन्येव संतुष्टस्यापि किञ्चित्कर्तव्यं मुक्तये भवि-  
ष्यतीति नेत्याह—य ईदृश इति ॥ १७ ॥

किंच—

नैव तस्य कृतेनार्थो नाकृतेनेह कश्चन ॥

न चास्य सर्वभूतेषु कश्चिदर्थव्यपाश्रयः ॥ १८ ॥

नैवेति । नैव तस्य परमात्मरतेः कृतेन कर्मणाऽर्थः प्रयोजनमस्ति ।

अस्तु तर्ह्यकृतेनाकरणेन प्रत्यवायाख्योऽनेर्थो नाकृतेनेह लोके कश्चन कश्चिदपि प्रत्यवायप्राप्तिरूप आत्महानिलक्षणो वा नैवास्ति । न चास्य सर्वभूतेषु ब्रह्मादिस्थावरान्तेषु भूतेषु कश्चिदर्थव्यपाश्रयः प्रयोजननिमित्तक्रियासाध्यो व्यपाश्रयो व्यपाश्रयणम् । कंचिद्भूतविशेषमाश्रित्य न साध्यः कश्चिदर्थोऽस्ति । येन तदर्थं क्रियाऽनुष्ठेया स्यात् । न त्वमेतस्मिन्सर्वतःसंभ्रुतोदकस्थानीये सम्यग्दर्शने वर्तसे ॥ १८ ॥

इतश्चाऽऽत्मविदो न किंचित्कर्तव्यमित्याह—किंचेति । अम्युदयनिःश्रेयसयोरन्तरत्प्रयोजनं कृतेन सुकृतेनाऽऽत्मविदो भविष्यतीत्याशङ्क्याऽऽह—नैवेति । प्रत्यवायनिवृत्तये स्वरूपप्रच्युतिप्रत्याख्यानाय वा कर्म स्यादित्याशङ्क्याऽऽह—नेत्यादिना । ब्रह्मादिषु स्थावरान्तेषु भूतेषु कंचिद्भूतविशेषमाश्रित्य कश्चिदर्थो विदुषः साध्यो भविष्यति तदर्थं तेन कर्तव्यं कर्मेत्याशङ्क्याऽऽह—न चेति । तत्राऽऽद्यं पादमादत्ते—नैवेति । तं व्याचष्टे—तस्येति । आत्मविदः स्वर्गाद्यम्युदयानर्थित्वं निःश्रेयसस्य प्राप्तत्वात् कृतं कर्मार्थवदित्यर्थः । आत्मविदा चेत्कर्म न क्रियते तर्हि तेनाकृतेन तस्यानर्थो भविष्यतीति तत्प्रत्याख्यानार्थं तस्य कर्तव्यं कर्मेति शङ्कते—तर्हीति । द्वितीयपादेनोत्तरमाह—नेत्यादिना । अतो न तन्निवृत्त्यर्थं कृतमर्थवदिति शेषः । द्वितीयं भागं विभजते—न चास्येति । व्यपाश्रयणमालम्बनं नेति संबन्धः । पदार्थमुक्त्वा वाक्यार्थमाह—कंचिदिति । भूतविशेषस्याऽऽश्रितस्यापि क्रियाद्वारा प्रयोजनप्रसवहेतुत्वमिति भवाऽऽह—येनेति । तर्हि मयाऽपि यथोक्तं तत्त्वज्ञानमाश्रित्य त्याज्यमेव कर्मेत्यर्जुनस्य मतमाशङ्क्याऽऽह—न त्वमिति ॥ १८ ॥

यत एवम्—

तस्मादसक्तः सततं कार्यं कर्म समाचर ॥

असक्तो ह्याचरन्कर्म परमाप्नोति पूरुषः ॥ १९ ॥

तस्मादिति । तस्मादसक्तः सङ्गवर्जितः सततं सर्वदा कार्यं कर्तव्यं नित्यं कर्म समाचर निर्वर्तय । असक्तो हि यस्मात्समाचरन्भीश्वरार्थं कर्म कुर्वन्परं मोक्षमाप्नोति पुरुषः सत्त्वशुद्धिद्वारेणेत्यर्थः ॥ १९ ॥

सम्यग्ज्ञाननिष्ठत्वाभावे कर्मानुष्ठानमावश्यकमित्याह—यत इति । तस्माज्ज्ञाननिष्ठाराहिस्यादिति यावत् । मोक्षमेवापेक्षमाणस्य कथं कर्मणि फलान्तरवति नियोगः स्यादित्याशङ्क्याऽऽह—असक्तो हीति ॥ १९ ॥

१ ख. ग. च. 'तेन । २ ख. ग. घ. 'नर्थस्तत्राऽऽह ना' । ३ क. 'णमालम्बनम् । ४ ख. घ. च. 'दर्थं तत्क्रिया' ।

यस्माच्च—

कर्मणैव हि संसिद्धिमास्थिता जनकादयः ॥

लोकसंग्रहमेवापि संपश्यन्कर्तुमर्हसि ॥ २० ॥

कर्मणैवेति । कर्मणैव हि यस्मात्पूर्वे क्षात्रिया विद्वांसः संसिद्धिं मोक्षं गन्तुमास्थिताः प्रवृत्ता जनकादयो जनकाश्वपतिप्रभृतयः । यदि ते प्राप्त-सम्यग्दर्शनास्ततो लोकसंग्रहार्थं प्रारब्धकर्मत्वात्कर्मणा सहैवासंन्यस्यैव कर्म संसिद्धिमास्थिता इत्यर्थः । अथाप्राप्तसम्यग्दर्शना जनकादयस्तदा कर्मणा सत्त्वशुद्धिसाधनभूतेन क्रमेण संसिद्धिमास्थिता इति व्याख्येयः श्लोकः । अथ मन्यसे पूर्वैरपि जनकादिभिरप्यजानद्भिरेव कर्तव्यं कर्म कृतं तावता नावश्यमन्येन कर्तव्यं सम्यग्दर्शनवता कृतार्थेनेति तथाऽपि प्रारब्धकर्मायत्तस्त्वं लोकसंग्रहमेवापि लोकस्थोन्मार्गप्रवृत्तिनिवारणं लोकसंग्रहस्तमेवापि प्रयोजनं संपश्यन्कर्तुमर्हसि ॥ २० ॥

यद्यपि जितेन्द्रियोऽपि विवेकी श्रवणादिभिरजलं ब्रह्मणि निष्ठातुं शक्नोति तथाऽपि क्षत्रियेण त्वया विहितं कर्म न त्याज्यमित्याह—यस्माच्चेति । तस्मात्त्वमपि कर्म कर्तुमर्ह-सीति संबन्धः । इतोऽपि त्वया विहितं कर्म कर्तव्यमित्याह—लोकेति । पूर्वार्धं विभजते—कर्मणैवेति । कथं जनकादीनां कर्मणा संसिद्धिप्राप्तिरुच्यते कर्मत्यजां हि सम्यग्दर्शनवतां प्रसिद्धा संसिद्धिरिति । तत्र किं जनकादयोऽपि प्राप्तसम्यग्दर्शनाः स्युरुताप्राप्त-सम्यग्दर्शना भवेयुरिति विकल्प्य प्रथमं प्रत्याह—यदीति । लोकसंग्रहार्थं कर्मणा सहैव संसिद्धिमास्थिता इति संबन्धः । कर्मणा सहैवेत्येतद्व्याकरोति—असंन्यस्यैव कर्मेति । तत्र हेतुमाह—प्रारब्धेति । जनकादीनां सत्यापि ज्ञानित्वे प्रारब्धकर्मवशा-त्कर्मापरित्यज्यैव लोकसंग्रहार्थं प्रवर्तमानानां ज्ञानमाहात्म्यादुपपन्ना संसिद्धिरित्यर्थः । द्वितीयमनूद्य पूर्वार्धेनैवोत्तरमाह—अथेत्यादिना । द्वितीयाध्व्यावत्यामाशङ्कामुत्थाप-यति—अथेति । अज्ञेनाकृतार्थेन कर्तव्यं कर्मेत्येतावता ज्ञानवता कृतकृत्येन न तत्कर्त-व्यमित्युक्तमङ्गी करोति—तथाऽपीति । तर्हि मयाऽपि ज्ञानवता कृतार्थेन कर्म न कर्त-व्यमित्याशङ्कार्जुनस्य कर्तव्यमेव कर्मेत्युत्तरार्धव्याख्यानेन कथयति—प्रारब्धेति ॥ २० ॥

लोकसंग्रहं कः कर्तुमर्हति कथं चेत्युच्यते—

यद्यदाचरति श्रेष्ठस्तत्तदेवेतरो जनः ॥

स यत्प्रमाणं कुरुते लोकस्तदनुवर्तते ॥ २१ ॥

[अ० ३-श्लो० २२-२३] आनन्दगिरिकृतटीकासंवलितशांकरभाष्यसमेता । १२१

यद्यदिति । यद्यत्कर्माऽऽचरति येषु येषु श्रेष्ठः प्रधानस्तत्तदेव  
कर्माऽऽचरतीतरोऽन्यो जनस्तदनुगतः । किंच स श्रेष्ठो यत्प्रमाणं कुरुते  
लौकिकं वैदिकं वा लोकस्तदनुवर्तते तदेव प्रमाणी करोतीत्यर्थः ॥ २१ ॥

ज्ञानवता कृतार्थेन लोकसंग्रहार्थमपि न प्रवर्तितव्यमित्याशङ्कामुत्थाप्य परिहरति—  
लोकैत्यादिना । श्रुताध्ययनसंपन्नत्वेनाभिमतो यद्यद्विहितं प्रतिषिद्धं वा कर्मानुतिष्ठति  
तत्तदेव प्राकृतो जनोऽनुवर्तते । तेन विद्यावताऽपि लोकमर्यादास्थापनार्थं विहितं कर्त-  
व्यमित्यर्थः । श्रेष्ठानुसारित्वमितरेषामाचारे दर्शयित्वा प्रतिपत्तावपि दर्शयति—  
किंचेति ॥ २१ ॥

यद्यत्र ते लोकसंग्रहकर्तव्यतायां विप्रतिपत्तिस्तर्हि मां किं न पश्यसि—

न मे पार्थास्ति कर्तव्यं त्रिषु लोकेषु किंचन ॥

नानवाप्तमवाप्तव्यं वर्त एव च कर्मणि ॥ २२ ॥

न म इति । न मे मम पार्थ नास्ति न विद्यते कर्तव्यं त्रिष्वपि  
लोकेषु किंचन किंचिदपि । कस्मान्नानवाप्तमवाप्तव्यं प्रापणीयं  
तथाऽपि वर्त एव च कर्मण्यहम् ॥ २२ ॥

कृतार्थस्यापि लोकसंग्रहार्थं विहितं कर्म कर्तव्यमित्युक्त्वा तत्रैव भगवन्तपुदाहरणत्वे-  
नोपन्यस्यति—यदीत्यादिना । अप्राप्तस्य प्राप्तये तवापि कर्तव्यसंभवात् किंचिदपि  
विद्यते कर्तव्यमिति कथमुक्तमित्याशङ्क्याऽऽह—नानवाप्तमिति । प्रतीकमुपादाय  
व्याख्यानद्वारा विद्यावतोऽपि कर्मप्रवृत्तिं संभावयति—नेत्यादिना । अन्वयार्थं पुनर्न-  
मोऽनुवादः । भगवतो नास्ति कर्तव्यमित्येतदाकाङ्क्षाद्वारा स्फोरयति—कस्मादित्या-  
दिना । प्रयोजनाभावे त्वयाऽपि नानुष्ठेयं कर्मेत्याशङ्क्य लोकसंग्रहार्थं ममापि कर्मा-  
नुष्ठानमिति मत्वाऽऽह—तथाऽपीति ॥ २२ ॥

यदि ह्यहं न \*वर्तेय जातु कर्मण्यतन्द्रितः ॥

मम वर्तमानुवर्तन्ते मनुष्याः पार्थ सर्वशः ॥ २३ ॥

यदि पुनरहं न \*वर्तेय जातु कदाचित्कर्मण्यतन्द्रितोऽनलसः सम्मम  
श्रेष्ठस्य सतो वर्तमं मार्गमनुवर्तन्ते मनुष्या हे पार्थ सर्वशः सर्वप्रकारैः  
॥ २३ ॥

\* बहुषु पुस्तकेषु वर्तेयमिति पाठः । + केषुचित्पुस्तकेषु वर्तेयमिति पाठः परं च स लेखकप्र-  
मादापिति प्रतिभाति ।

१ क. घ. 'ति श्रे' । २ क. ख. ग. घ. 'त्र लो' । ३ घ. वर्ते कर्मण्येवाह' । ४ ख. ग. घ.  
'सप्त' । ५ क. कर्तृत्वसं' । ६ ख. ग. ड. च. ज. 'व्यत्वसं' । ७ क. 'दि हि पु' ।

लोकसंग्रहोऽपि न ते कर्तव्यो विकलत्वादित्याशङ्क्याऽऽह—यदि हीति ॥ २३ ॥

तथा च को दोष इत्याह—

उत्सीदेयुरिमे लोका न कुर्या कर्म चेदहम् ॥

संकरस्य च कर्ता स्यामुपहन्यामिमाः प्रजाः ॥ २४ ॥

उदिति । उत्सीदेयुर्विनश्येयुरिमे सर्वे लोका लोकस्थितिनिमित्तस्य कर्मणोऽभावात्, न कुर्या कर्म चेदहम्, किंच संकरस्य च कर्ता स्याम् । तेन कारणेनोपहन्यामिमाः प्रजाः प्रजानामनुग्रहाय प्रवृत्ते उपहृतिमुपहननं कुर्यामित्यर्थः । ममेश्वरस्याननुरूपमापद्येत ॥ २४ ॥

श्रेष्ठस्य तव मार्गानुवर्तित्वं मनुष्याणामुचितमेवेत्याशङ्क्य दूषयति—तथा चेत्यादिना । ईश्वरस्य कर्मण्यप्रवृत्तौ तदनुवर्तिनामपि कर्मानुपपत्तेरिति हेतुमाह—लोकस्थितीति । इतश्चेश्वरेण कर्म कर्तव्यमित्याह—किंचेति । यदि कर्म न कुर्यामिति शेषः । संकरकरणस्य कार्यं कथयति—तेनेति । प्रजोपहृतिः परिप्राप्यते चेत्किंच तथा तव स्यादिति तत्राऽऽह—प्रजानामिति ॥ २४ ॥

यादि पुनरहमिव त्वं कृतार्थबुद्धिरात्मविदम्यो वा तस्याप्यात्मनः कर्तव्याभावेऽपि परानुग्रह एव कर्तव्य इति—

सक्ताः कर्मण्यविद्वांसो यथा कुर्वन्ति भारत ॥

कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ २५ ॥

सक्ता इति । सक्ताः कर्मण्यस्य कर्मणः फलं मम भविष्यतीति केचिदविद्वांसो यथा कुर्वन्ति भारत, कुर्याद्विद्वानात्मवित्तथाऽसक्तः सन् ।

तद्वत्किमर्थं करोति तच्छृणु चिकीर्षुः कर्तुमिच्छुर्लोकसंग्रहम् ॥ २५ ॥

स्वामनाचरन्तमनुवर्ततां सर्वेषां को दोषः स्यादित्यपेक्षायामीश्वरस्य कृतार्थतया कर्मानुष्ठानाभावे तदनुवर्तिनामपि तदभावादेव स्थितिहेत्वभावात्पृथिव्यादिमृतानां विनाशप्रसङ्गाद्गर्णाश्रमधर्मव्यवस्थानुपपत्तेश्चाधिकृतानां प्राणमृतां पापोपहतत्वप्रसङ्गात्परानुग्रहार्थं प्रवृत्तिरीश्वरस्येत्युक्तं संप्रति लोकसंग्रहाय कर्म कुर्वाणस्य कर्तृत्वामिमानेन ज्ञानामिभवे प्राप्ते प्रत्याह—यदि पुनरिति । कृतार्थबुद्धित्वे हेतुमाह—आत्मविदिति । यथावदात्मानमवगच्छन्कर्तृत्वाद्यभिमानाभावात्कृतार्थो भवत्येवेत्यर्थः । अर्जुनादन्यत्रापि ज्ञानवति कृतार्थबुद्धित्वं कर्तव्यत्वाद्यभिमानहीने तुस्यमित्याह—अन्यो वेति । तस्य तर्हि कर्मानुष्ठानमफलत्वादनवकाशमित्याशङ्क्याऽऽह—तस्या-

१ क. च दो । २ क. 'तस्तदुप' । ३ ख. ग. घ. ङ. 'हृति कु' । ४ घ. ङ. 'मिति । म' । ५ क. ख. ग. च. 'कीर्षुर्यथा क' ।

[अ०३श्लो०२६-२७] आनन्दगिरिकृतटीकासंवलितशांकरभाष्यसमेता । १२३

पीति । कर्तव्य इत्यात्मविदाऽपि परानुग्रहाय कर्तव्यमेव कर्मेत्याहेति शेषः ।  
दृष्टान्तदार्ष्टान्तिकरूपं श्लोकं व्याकरोति—सक्ता इत्यादिना । असक्तः सन्क-  
र्तृत्वाभिमानं फलाभिसंधिं वाऽकुर्वन्निति यावत् ॥ २६ ॥

एवं लोकसंग्रहं चिकीर्षोर्न ममाऽऽत्मविदः कर्तव्यमस्त्यन्यस्य वा  
लोकसंग्रहं मुक्त्वा ततस्तस्याऽऽत्मविद इदमुपदिश्यते—

न बुद्धिभेदं जनयेदज्ञानां कर्मसङ्गिनाम् ॥

जोषयेत्सर्वकर्माणि विद्वान्युक्तः समाचरन् ॥ २६ ॥

नेति । बुद्धेर्भेदो बुद्धिभेदो मयेदं कर्तव्यं भोक्तव्यं चास्य कर्मणः  
फलमितिनिश्चितरूपाया बुद्धेर्भेदनं चालनं बुद्धिभेदस्तं न जनयेन्नो-  
त्पादयेदज्ञानामविवेकिनां कर्मसङ्गिनां कर्मण्यासक्तानामासङ्गवताम् ।  
किं तु कुर्याज्जोषयेत्कारयेत्सर्वकर्माणि विद्वान्स्वयं तदेवाविदुषां कर्म  
युक्तोऽभियुक्तः समाचरन् ॥ २६ ॥

वृत्तमनूद्योत्तरश्लोकमवतारयति—एवमिति । कर्तव्यं कर्मेति शेषः । पूर्वार्धमेवं  
व्याख्यायोत्तरार्धं प्रश्नपूर्वकमवतार्य व्याचष्टे—किंतु कुर्यादिति । सर्वकर्माणि कार-  
येत्तेषु प्रीतिं कुर्वन्निति शेषः । कथं कारयेदित्याकाङ्क्षायामाह—तदेवेति ॥ २६ ॥  
अविद्वान्नः कथं कर्मसु सज्जत इत्याह—

प्रकृतेः क्रियमाणानि गुणैः कर्माणि सर्वशः ॥

अहंकारविमूढात्मा कर्ताऽहमिति मन्यते ॥ २७ ॥

प्रकृतेरिति । प्रकृतेः प्रकृतिः प्रधानं सत्त्वरजस्तमसां गुणानां  
साम्यावस्था तस्याः प्रकृतेर्गुणैर्विकारैः कार्यकरणरूपैः क्रियमाणानि  
कर्माणि लौकिकानि शास्त्रीयाणि च सर्वशः सर्वप्रकारैरहंकारविमू-  
ढात्मा कार्यकरणसंघातात्मप्रत्ययोऽहंकारस्तेन विविधं नानाविधं मूढ  
आत्माऽन्तःकरणं यस्य सोऽयं कार्यकरणधर्मा कार्यकरणाभिमान्यवि-  
धया कर्मण्यात्मनि मन्यमानस्तत्तत्कर्मणामहं कर्तेति मन्यते ॥ २७ ॥

अज्ञानां कर्मसङ्गिनामित्युक्तं तेनोत्तरश्लोकस्य संगतिमाह—अविद्वानिति । कर्तृ-  
त्वात्मनोऽवास्तवमित्यभ्युपगमाद्विद्वान्कथं कुर्वन्नेव तस्याभावं पश्यतीत्याशङ्क्याऽऽह—

१ घ 'येत्प्रेरयेत्स' । झ. 'येत्प्रीणयेत्स' । २ ख. ग. झ. 'र्थकार' । ३ ख. ग. झ. 'र्थकार' ।  
४ क. 'धं सू' । ५ झ. 'ना सू' । ६ ख. ग. घ. झ. 'र्थकार' । ७ घ. झ. 'र्थकार' । ८ ग. घ.  
झ. 'स्तत्क' ।

प्रकृतेरिति । कर्मस्वविदुषः सक्तिप्रकारं प्रकटयन्व्याकरोति—प्रकृतेरित्यादिना । प्रधानशब्देन मायाशक्तिरुच्यते । अविद्ययेत्युभयतः संबध्यते ॥ २७ ॥

यः पुनर्विद्वान्—

तत्त्ववित्तु महाबाहो गुणकर्मविभागयोः ॥

गुणा गुणेषु वर्तन्त इति मत्वा न सज्जते ॥ २८ ॥

तत्त्वविदिति । तत्त्ववित्तु महाबाहो कस्य तत्त्वविद्गुणकर्मविभागयो-  
गुणविभागस्य कर्मविभागस्य च तत्त्वविदित्यर्थः । गुणाः करणात्मका  
गुणेषु विषयात्मकेषु वर्तन्ते नाऽऽत्मेति मत्वा न सज्जते सक्तिं न  
करोति ॥ २८ ॥

अज्ञस्य कर्मसु सक्तिमुक्त्वा विदुषस्तदभावमभिदधाति—यः पुनरिति । तत्त्वं  
याथार्थ्यं वेत्तीति व्युत्पत्त्या तत्त्वविदिति तुशब्देनाज्ञाद्विशिष्टे निर्दिष्टे प्रश्नपूर्वकं  
द्वितीयपादमवतार्य व्याचष्टे—कस्येत्यादिना । गुणानामेव गुणेषु वर्तमानत्वमयुक्तं  
निर्गुणत्वात्तेषामित्याशङ्क्य विभजते—गुणा इति । कार्यकरणानामेव विषयेषु प्रवृ-  
त्तिरात्मनस्तु कूटस्थत्वान्मैवामिति ज्ञात्वा तत्त्ववित्कर्मसु हृदतरं कर्तृत्वाभिमानं न  
करोतीत्यर्थः ॥ २८ ॥

ये पुनः—

प्रकृतेर्गुणसंमूढाः सज्जन्ते गुणकर्मसु ॥

तान्कृत्स्नविदो मन्दान्कृत्स्नविन्न विचालयेत् ॥२९॥

प्रकृतेरिति । प्रकृतेर्गुणैः सम्यग्मूढाः संमोहिताः सन्तः सज्जन्ते  
गुणानां कर्मसु गुणकर्मसु वयं कर्म कुर्मः फलायेति, तान्कर्मसङ्गिनोऽकृ-  
त्स्नविदः कर्मफलमात्रदर्शिनो मन्दान्मन्दप्रज्ञान्कृत्स्नविदात्मवित्स्वयं न  
विचालयेद्बुद्धिभेदकरणमेव चालनं तन्न कुर्यादित्यर्थः ॥ २९ ॥

विद्वानविद्वानित्युभावपि प्रकृत्य विद्वानविदुषो बुद्धिभेदं न कुर्यादित्युपसंहरति—  
ये पुनरिति । प्रकृतेरुक्तगुणैर्देहादिभिर्विकारैः संमूढास्तानेवाऽऽत्मत्वेन मन्यमाना ये  
ते गुणानां तेषामेव देहादीनां कर्मसु व्यापारेषु सज्जन्ते सक्तिं दृढतरामात्मीयबुद्धिं कुर्व-  
न्तीत्याह—प्रकृतेरित्यादिना । तेषामनात्मविदां स्वयमात्मविद्बुद्धिभेदं नाऽऽपादये-  
दित्याह—तानित्यादिना ॥ २९ ॥

१. क. 'नर्मन्यते—त' । ख. ग. च. 'नर्मन्यते विद्वान्—त' । २. क. 'शिष्टो निर्दिष्टः । प्र' ।

कथं पुनः कर्मण्यधिकृतेनाग्नेन मुमुक्षुणा कर्म कर्तव्यमित्युच्यते—

मयि सर्वाणि कर्माणि संन्यस्याध्यात्मचेतसा ॥

निराशीर्निर्ममो भूत्वा युध्यस्व विगतज्वरः ॥ ३० ॥

मयीति । मयि वासुदेवे परमेश्वरे सर्वज्ञे सर्वात्मनि सर्वाणि कर्माणि संन्यस्य निक्षिप्याध्यात्मचेतसा विवेकबुद्ध्याऽहं कर्तेश्वराय भृत्यवत्करोमीत्यनया बुद्ध्या । किंच निराशीस्त्यक्ताशीर्निर्ममो ममभावश्च निर्गतो यस्य तव स त्वं निर्ममो भूत्वा युध्यस्व विगतज्वरो विगतसंतापो विगतशोकः सन्नित्यर्थः ॥ ३० ॥

यद्यपि कर्मण्यज्ञोऽधिक्रियते तथाऽपि मोक्षमाणेत तेन कर्म त्यक्तव्यं मोक्षस्य कर्मासाध्यत्वाच्च तु तेन कर्म कर्तुं शक्यं कर्मणः स्वापेक्षितविरोधित्वादिति शङ्कते—कथमिति । श्लोकेनोत्तरमाह—उच्यत इति । ययोक्ते परस्मिन्नात्मनि सर्वकर्मणां समर्पणे का(क)रणमाह—अध्यात्मोति । विवेकबुद्धिमेव व्याकरोति—अहमिति । दार्शितरीत्या कर्मसु प्रवृत्तस्य कर्तव्यान्तरमाह—किंचेति । त्यक्ताशीः फलप्रार्थनाहीनः सन्नित्यर्थः । निर्ममो भूत्वा पुत्रभ्रात्रादिष्विति शेषः । ननु युद्धे नियोगो नोपपद्यते पुत्रभ्रात्रादिर्हि सात्मनस्तस्य संतापहेतोर्नियोगविषयत्वायोगादिति तत्राऽऽह—विगतेति ॥ ३० ॥

यदेतन्मतं कर्म कर्तव्यमिति सप्रमाणमुक्तं तत्तथा—

ये मे मतमिदं नित्यमनुतिष्ठन्ति मानवाः ॥

श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१ ॥

ये म इति । ये मे मदीयमिदं मतमनुतिष्ठन्त्यनुवर्तन्ते मानवा मनुष्याः श्रद्धावन्तः श्रद्धावाना अनसूयन्तोऽसूर्या च मयि गुरौ वासुदेवेऽकुर्वन्तो मुच्यन्ते तेऽप्येवंभूताः कर्मभिर्धर्माधर्माख्यैः ॥ ३१ ॥

प्रकृतं भगवतो मतमुक्तप्रकारं मनुसृत्यैवानुतिष्ठतां क्रममुक्तिफलं कथयति—यदेतदिति । शास्त्राचार्योपदिष्टेऽदृष्टार्थे विश्वासवत्त्वं श्रद्धावत्त्वं, गुणेषु दोषाविष्करणमभ्या, अपिर्यथोक्ताया मुक्तेरमुख्यत्वद्योतनार्थः ॥ ३१ ॥

ये त्वेतदभ्यसूयन्तो नानुतिष्ठन्ति मे मतम् ॥

सर्वज्ञानविमूढांस्तान्विद्धि नष्टानचेतसः ॥ ३२ ॥



ये त्विति । ये तु तद्विपरीता एतन्मम मतमभ्यसूयन्तो नानुतिष्ठन्ति  
नानुवर्तन्ते मे मतं सर्वेषु ज्ञानेषु विविधं मूढास्ते, सर्वज्ञानविभूढास्ता-  
न्विद्धि नष्टाभाशं गतानचेतसोऽविवेकिनः ॥ ३२ ॥

भगवन्मताननुवर्तिनां प्रत्याययित्वं प्रत्याययति—ये त्विति । तद्विपरीतत्वं भगव-  
न्मतानुवर्तिभ्यो वैपरीत्यं, तदेव दर्शयति—एतदित्यादिना । अभ्यसूयन्तस्तत्रासन्त-  
मपि दोषमुद्गावयन्त इत्यर्थः, सर्वज्ञानानि सगुणनिर्गुणविषयाणि, प्रमाणप्रमेयप्रयोजन-  
विभागतो विविधत्वम् ॥ ३२ ॥

कस्मात्पुनः कारणाच्चदीयं मतं नानुतिष्ठन्ति परधर्माननुतिष्ठन्ति  
स्वधर्मं च नानुवर्तन्ते, त्वत्प्रतिकूलाः कथं न विभ्यति त्वच्छासनाति-  
क्रमदोषार्तं, तत्राऽऽह—

सदृशं चेष्टते स्वस्याः प्रकृतेर्ज्ञानवानपि ॥

प्रकृतिं यान्ति भूतानि निग्रहः किं करिष्यति ॥ ३३ ॥

सदृशमिति । सदृशमनुरूपं चेष्टते कस्याः स्वस्याः स्वकीयायाः  
प्रकृतेः, प्रकृतिर्नाम पूर्वकृतधर्माधर्मादिसंस्कारो वर्तमानजन्मादावभि-  
व्यक्तः सा प्रकृतिस्तस्याः सदृशमेव सर्वो जन्तुर्ज्ञानवानपि किं पुन-  
र्भूत्सि । तस्मात्प्रकृतिं यान्ति भूतानि निग्रहः किं करिष्यति मम वाऽ-  
न्यस्य वा ॥ ३३ ॥

भगवन्मता[न]नुवर्तनमन्तरेण परधर्मानुष्ठाने स्वधर्मानुष्ठाने च कारणं पृच्छति—  
कस्मादिति । भगवत्प्रतिकूलत्वमेव तत्र कारणमित्याशङ्क्याऽऽह—त्वत्प्रतिकूला  
इति । राजानुशासनातिक्रमे दोषदर्शनाद्भगवदनुशासनातिक्रमेऽपि दोषसंभवात्प्रतिकू-  
लत्वं भयकारणमित्यर्थः । उत्तरत्वेन श्लोकमवतारयति—सदृशमिति (तत्राऽऽहेति) ।  
सर्वस्य प्राणिवर्गस्य प्रकृतिवशवर्तित्वे कैमुतिकन्यायं सूचयति—ज्ञानवानपीति । सर्वा-  
प्यपि भूतान्यनिच्छन्त्यपि प्रकृतिसदृशीं चेष्टां गच्छन्तीति निगमयति—प्रकृतिमिति ।  
भूतानां प्रकृत्यधीनत्वेऽपि प्रकृतिर्भगवता निग्राह्येत्याशङ्क्याऽऽह—निग्रह इति ।  
का पुनरियं प्रकृतिर्यदनुसारिणी भूतानां चेष्टेति पृच्छति—प्रकृतिर्नामेति । भगवद-  
भिप्रेतां प्रकृतिं प्रकटयति—पूर्वेति । आदिशब्देन ज्ञानेच्छादि संगृह्यते । यथोक्तः  
संस्कारः स्वसत्तया प्रवर्तकश्चेत्प्रलयेऽपि प्रवृत्तिः स्यादित्याशङ्क्य विशिनष्टि—वर्त-

१ क. घ. च. 'न्तो निन्दन्तो ना' । २ क. घ. छ. 'न्ते स' । ३ क. घ. 'मूढास्ता' ।  
४ क. छ. 'घन्तेः प' । ख. ग. च. 'घन्ते प' । ५ घ. झ. 'धर्ममनु' । ६ घ. छ. 'द—स' । ७ ख.  
ग. च. 'वात्त्वत्प्र' ।

मानेति । सर्वो जन्तुरित्ययुक्तं विवेकिप्रवृत्तेरतथात्वादित्याशङ्क्य पश्चादिभिर्भावविशेषा-  
दिति न्यायमनुसरन्नाह—ज्ञानधानिति । ज्ञानवतामज्ञानवतां च प्रकृत्यधीनत्वाविशेषे  
फलितमाह—तस्मादिति । प्रकृतिं यान्ति प्रकृतिसदृशीं चेष्टां गच्छन्त्यनिच्छन्त्यपि  
सर्वाणि भूतानीत्यर्थः । प्रकृतेर्भगवता तत्तुल्येन वा केनचिन्निग्रहमाशङ्क्यावतारितचतु-  
र्भ्यप्रदस्यार्थापेक्षितं पूरयति—मम वेति ॥ ३३ ॥

यदि सर्वो जन्तुरात्मनः प्रकृतिसदृशमेव चेष्टते न च प्रकृतिशून्यः कश्चि-  
दस्ति ततः पुरुषकारस्य विषयानुपपत्तेः शास्त्रानर्थक्यप्राप्ताविदमुच्यते—

इन्द्रियस्येन्द्रियस्यार्थे रागद्वेषौ व्यवस्थितौ ॥

तयोर्न वशमागच्छेत्तौ ह्यस्य परिपन्थिनौ ॥ ३४ ॥

इन्द्रियस्येति । इन्द्रियस्येन्द्रियस्यार्थे सर्वेन्द्रियणामर्थे शब्दादिवि-  
षय इष्टे रागोऽनिष्टे द्वेष इत्येवं प्रतीन्द्रियार्थे रागद्वेषाववश्यंभाविनौ ।  
तत्रायं पुरुषकारस्य शास्त्रार्थस्य च विषय उच्यते । शास्त्रार्थे प्रवृत्तः  
पूर्वमेव रागद्वेषयोर्वशं नाऽऽगच्छेत् । या हि पुरुषस्य प्रकृतिः सा राग-  
द्वेषपुरःसरैव स्वकार्ये पुरुषं प्रवर्तयति तदा स्वधर्मपारित्यागः परधर्मानु-  
ष्ठानं च भवति । यदा पुना रागद्वेषौ तत्प्रतिपक्षेण नियमयति तदा  
शास्त्रदृष्टिरेव पुरुषो भवति न प्रकृतिवशः । तस्मात्तयो रागद्वेषयोर्वशं न  
गच्छेत् । यतस्तौ ह्यस्य पुरुषस्य परिपन्थिनौ श्रेयोमार्गस्य विघ्नकर्तारौ  
तस्कराविवेत्यर्थः ॥ ३४ ॥

सर्वस्य भूतवर्गस्य प्रकृतिवशवर्तित्वे लौकिकवैदिकपुरुषकारविषयाभावाद्धिधिनिषेधा-  
नर्थक्यमिति शङ्कते—यदीति । ननु यस्य न प्रकृतिरस्ति तस्य पुरुषकारसंभवादर्थ-  
वत्त्वं तद्विषये विधिनिषेधयोर्भविष्यति नेत्याह—न चेति । शङ्कितं दोषं श्लोकेन परि-  
हरति—इदमित्यादिना । वीप्सायाः सर्वकरणगोचरत्वं दर्शयति—सर्वेति । प्रत्यर्थं  
रागद्वेषयोरव्यवस्थया प्राप्तौ प्रत्यादिशति—इष्ट इति । प्रतिविषयं विभागेन तयोर-  
न्यतरस्याऽऽवश्यकत्वेऽपि पुरुषकारविषयाभावप्रयुक्त्या प्रागुक्तं दूषणं कथं समाधेय-  
मित्याशङ्क्याऽऽह—तत्रेति । तयोरित्याद्यवतारितं भागं विभजते—शास्त्रार्थ इति ।  
प्रकृतिवशत्वाज्जन्तोर्नैव नियोज्यत्वमित्याशङ्क्याऽऽह—या हीति । रागद्वेषद्वारा प्रकृ-  
तिवशवर्तित्वे स्वधर्मत्यागादि दुर्धारमित्युक्तमिदानीं विवेकविज्ञानेन रागादिनिवारणे  
शास्त्रीयदृष्ट्या प्रकृतिपारवश्यं परिहर्तुं शक्यमित्याह—यदेति । मिथ्याज्ञाननिबन्धनौ

१ अ. 'शास्त्रार्थे' । २ अ. 'मार्गे विघ्नस्य क' । ३ ग. 'रौ पथि त' । ४ घ. 'विव पथि ॥३४॥  
च. 'विव पथित्य' । अ. 'विव पथः ॥ ३४ ॥

हि रागद्वेषौ तत्प्रतिपक्षत्वं विवेकविज्ञानस्य मिथ्याज्ञानविरोधित्वाद्बोधयम् । रागद्वेष-  
योर्मूलनिवृत्त्या निवृत्तौ प्रतिबन्धध्वंसे कार्यसिद्धिमभिसंधायोक्तम्—तदेति । एवकार-  
स्यान्ययोगव्यवच्छेदकत्वं दर्शयति—नेति । पूर्वोक्तं नियोगमुपसंहरति—तस्मादिति ।  
तत्र हेतुमाह—यत् इति । हिशब्दोपात्तो हेतुर्यत इति प्रकटितः स च पूर्वेण तच्छ-  
ब्देन संबन्धनीयः । पुरुषपरिपन्थित्वमेव तयोः सोदाहरणं स्फोरयति—श्रेयोमार्ग-  
स्येति ॥ ३४ ॥

तत्र रागद्वेषप्रयुक्तो मन्यते शास्त्रार्थमप्यन्यथा परधर्मोऽपि धर्मत्वाद्नु-  
ष्ठेय एवेति तदसत्—

श्रेयान्स्वधर्मो विगुणः परधर्मात्स्वनुष्ठितात् ॥

स्वधर्मे निधनं श्रेयः परधर्मो भयावहः ॥ ३५ ॥

श्रेयानिति । श्रेयान्प्रशस्यतरः स्वो धर्मः स्वधर्मो विगुणोऽपि  
विगतगुणोऽप्यनुष्ठीयमानः परधर्मात्स्वनुष्ठितात्साङ्गुण्येन संपादितादपि,  
स्वधर्मे स्थितस्य निधनं मरणमपि श्रेयः परधर्मे स्थितस्य जीवितार्ते,  
कस्मात्परधर्मो भयावहः नरकादिलक्षणं भयमावहति यतः ॥ ३५ ॥

रागद्वेषयोः श्रेयोमार्गप्रतिपक्षत्वं प्रकटयितुं परमतोपन्यासद्वारा समनन्तरश्लोकमव-  
तारयति—तत्रेत्यादिना । व्यवहारभूमिः सप्तम्यर्थः । शास्त्रार्थस्यान्यथा प्रतिपत्तिमेव  
प्रत्याययति—परधर्मोऽपीति । स्वधर्मवदित्यपेरर्थः । अनुमानं दूषयन्नुत्तरत्वेन श्लोक-  
मुत्थापयति—तदसदिति । क्षत्रधर्माद्युद्गाहुरनुष्ठानात्परिभ्राद्धर्मस्य भिक्षाशानादिल-  
क्षणस्य स्वनुष्ठेयतयाऽपि कर्तव्यत्वं प्राप्तमित्याशङ्क्य व्याचष्टे—श्रेयानिति । उक्तेऽर्थे  
प्रश्नपूर्वकं हेतुमाह—कस्मादित्यादिना । स्वधर्ममवधूय परधर्ममनुतिष्ठतः स्वधर्मा-  
तिक्रमकृतदोषस्य दुष्परिहरत्वान्न तत्यागः साधीयानित्यर्थः ॥ ३५ ॥

यद्यप्यनर्थमूलं ध्यायतो विषयान्गुंसो रागद्वेषौ ह्यस्य परिपन्थिना-  
विति चोक्तं विशिष्टमनवधारितं च तदुक्तं तत्संक्षिप्तं निश्चितं चेदमेवेति  
ज्ञातुमिच्छन्नुर्जुन उवाच ज्ञाते हि तस्मिंस्तदुच्छेदाय यत्नं कुर्यामिति—

अर्जुन उवाच—

अथ केन प्रयुक्तोऽयं पापं चरति पुरुषः ॥

अनिच्छन्नपि वाष्ण्येय बलादिव नियोजितः ॥ ३६ ॥

१ क. ग. च. 'षयु' । २ क. ग. 'त्', यदि वा स्व आत्मा तस्य धर्मोऽप्यात्मावगतिरूपो  
विगुणः सत्वादिप्राकृतगुणवियुक्तो मुक्तिहेतुत्वात् । इन्द्रियाणि पराणि तेषां धर्मः प्राकृतिकस्तस्मा-  
त्स्वनुष्ठितादपि स्वधर्मे निधनं श्रेयोऽपुनर्भवत्वात्परधर्मो भयावहोऽविद्यारूपतया संसारहेतुत्वात् ।  
कं । ३ क. ड. च. ज. 'तया मयाऽ' । ४ क. ख. ग. च. यदुक्तं । ५ घ. 'च्छेद्ज्ञाते ।

अयेति । अथ केन हेतुभूतेन प्रयुक्तः सन्राज्ञेव भृत्योऽयं पापं कर्म  
 चरत्याचरति पूरुषः स्वयमनिच्छन्नपि हे वाष्णेय वृष्णि कुलप्रसूत बला-  
 दिव नियोजितो राज्ञेवेत्युक्तो दृष्टान्तः ॥ ३६ ॥

प्रागेवानर्थमूलस्योक्तत्वात्पुनस्तज्जिज्ञासया प्रश्नानुपपत्तिरित्याशङ्क्याऽऽह—यद्य-  
 पीति । विक्षिप्तं विविधेषु प्रदेशेषु क्षिप्तं दर्शितमिति यावत्, अनवधारितमनेकप्रोक्तत्वा-  
 दनेकेषांऽविवेककामादिभिर्विकल्पितत्वादित्यर्थः । नन्वनर्थमूलं परिहर्तव्यं तत्किमिति  
 ज्ञातुमिष्यते तत्राऽऽह—ज्ञाते हीति । कुर्यामिति तज्ज्ञानमर्थवदिति शेषः । वाक्या-  
 रम्भार्थत्वमथशब्दस्य गृहीत्वा प्रश्नवाक्यं व्याकरोति—अथेत्यादिना । अनिच्छ-  
 तोऽपि बलादेव दुश्चरितप्रेरितत्वे दृष्टान्तमाचष्टे—राज्ञेवेति । विनियोज्यत्वस्येच्छासा-  
 पेक्षत्वात्तदभावे तदसिद्धिमाशङ्क्य प्रागुक्तं स्मारयति—राज्ञेवेत्युक्त इति ॥ ३६ ॥

शृणु त्वं तं वैरिणं सर्वानर्थकरं यं त्वं पृच्छसि—

### श्रीभगवानुवाच ।

“ऐश्वर्यस्य समग्रस्य धर्मस्य यशसः श्रियः ।

वैराग्यस्याथ मोक्षस्य षण्णां भग इतीहना” ॥

ऐश्वर्यादिषट्कं यस्मिन्वासुदेवे नित्यमप्रतिबद्धत्वेन सामस्त्येन च  
 वर्तते ।

“उत्पत्तिं प्रलयं चैव भूतानामागतिं गतिम् ।

वेचि विद्यामविद्यां च स वाच्यो भगवानिति” ॥

उत्पत्त्यादिविषयं च विज्ञानं यस्य स वासुदेवो वाच्यो भग-  
 वानिति ।

काम एष क्रोध एष रजोगुणसमुद्भवः ॥

महाशनो महापाप्मा विद्ध्येनमिह वैरिणम् ॥ ३७ ॥

काम इति । काम एष सर्वलोकसञ्चुर्यभिभित्ता सर्वानर्थप्राप्तिः  
 प्राणिनां स एष कामः प्रतिहतः केनचित्क्रोधत्वेन परिणमते । अतः  
 क्रोधोऽप्येष एव । रजोगुणसमुद्भवो रजश्च तद्गुणश्च स रजोगुणैः स  
 समुद्भवो यस्य स कामो रजोगुणसमुद्भवो रजोगुणस्य वा समुद्भवः ।  
 कामो ह्युद्भूतो रजः प्रवर्तयन्पुरुषं प्रवर्तयति । तृष्णया ह्यहंकारित इति  
 दुःखितानां रजःकार्ये सेवादौ प्रवृत्तानां प्रलापः श्रूयते । महाशनो

१ क. 'कधीवि' । २ क. 'धा वा वि' । ३ ख. ग. रजोगुणात्समु' । ४ क. घ. च. 'क्ष र' ।

५ क. घ. च. 'णः समु' ।

महदशनमस्येति महाशनोऽत एव महापाप्मा । कामेन हि प्रेरितो जन्तुः  
पापं करोति । अतो विद्ध्येनं काममिह संसारे वैरिणम् ॥ ३७ ॥

संप्रति प्रतिवचनं प्रस्तौति—शृण्विति । तस्य वैरित्वं स्फोरयति—सर्वेति । अप्र-  
स्तुतं किमिति प्रस्तूयते तत्राऽऽह—यं त्वमिति । भगवच्छब्दार्थं निर्धारयितुं पौरा-  
णिकं वचनमुदाहरति—ऐश्वर्यस्येति । समग्रस्येत्येतत्प्रत्येकं विशेषणैः संबध्यते ।  
अथशब्दस्तथाशब्दपर्यायः समुच्चयार्थः । मोक्षशब्देन तदुपायो ज्ञानं विवक्ष्यते ।  
उदाहृतवचसस्तात्पर्यमाह—ऐश्वर्यादीति । स वाच्यो भगवानिति संबन्धः । तत्रैव  
पौराणिकं वाक्यान्तरं पठति—उत्पत्तिमिति । भूतानामिति प्रत्येकमुत्पत्त्यादिभिः  
संबध्यते । कारणार्थो चोत्पत्तिप्रलयशब्दौ क्रियामात्रस्य पुरुषान्तरगोचरत्वसंभवात् ।  
आगतिर्गतिश्चेत्यागामिन्यौ संपदापदौ सूच्येते । वाक्यान्तरस्यापि तात्पर्यमाह—उत्प-  
त्त्यादीति । वेत्तीत्युक्तः साक्षात्कारो विज्ञानमित्युच्यते । समग्रैश्वर्यादिसंपत्तिसमुच्च-  
यार्थश्चकारः । उक्तलक्षणो भगवान्किमुक्तवानिति तदाह—काम इति । कामस्य  
सर्वलोकशत्रुत्वं विशदयति—यन्निमित्तेति । तथाऽपि कथं तस्यैव क्रोधत्वं तदाह—  
स एष इति । कामक्रोधयोरेवहेयत्वद्योतनार्थं कारणं कथयति—रजोगुणेति ।  
कारणद्वारा कामादेरवहेयत्वमुक्त्वा कार्यद्वाराऽपि तस्य हेयत्वं सूचयति—रजोगुण-  
स्येति । कामस्य पुरुषप्रवर्तकत्वमेव न रजोगुणजनकत्वमित्याशङ्क्याऽऽह—कामो  
हीति । तत्रैवानुभवानुसारिणीं लोकप्रसिद्धिं प्रमाणयति—तृष्णया हीति । तस्य  
योग्यायोग्यविभागमन्तरेण बहुविषयत्वं दर्शयति—महाशन इति । बहुविषयत्वप्रयुक्तं  
कार्यं निर्दिशति—अत इति । सर्वविषयत्वेऽपि कुतोऽस्य पापत्वमित्याशङ्क्याऽऽह—  
कामेनेति । कामस्योक्तविशेषणवत्त्वे फलितमाह—अत इति ॥ ३७ ॥

कथं वैरीति दृष्टान्तैः प्रत्याययति—

धूमेनाऽऽत्रियते वह्निर्यथाऽऽदर्शो मलेन च ॥

यथोल्बेनाऽऽवृतो गर्भस्तथा तेनेदमावृतम् ॥ ३८ ॥

धूमेनेति । धूमेन सहजेनाऽऽत्रियते वह्निः प्रकाशात्मकोऽप्रकाशात्म-  
केन यथा वाऽऽदर्शो मलेन च यथोल्बेन गर्भवेष्टनेन जरायुणाऽऽवृत  
आच्छादितो गर्भस्तथा तेनेदमावृतम् ॥ ३८ ॥

उत्तर-श्लोकमवतारयति—कथमिति । अनेकदृष्टान्तोपादानं प्रतिपत्तिसौकर्या-  
र्थम् । सहजस्य धूमस्य प्रकाशात्मकवह्निं प्रत्यावरकत्वसिद्ध्यर्थं विशिनष्टि—अप्रका-  
शात्मकेनेति ॥ ३८ ॥

किं पुनस्तदिदंशब्दवाच्यं यत्कामेनाऽऽवृत्तमित्युच्यते—

आवृत्तं ज्ञानमेतेन ज्ञानिनो नित्यवैरिणा ॥

कामरूपेण कौन्तेय दुष्पूरेणानलेन च ॥ ३९ ॥

आवृत्तमिति । आवृत्तमेतेन ज्ञानं ज्ञानिनो नित्यवैरिणा । ज्ञानी हि जानात्यनेनाहमनर्थं प्रयुक्तः पूर्वमेवेति । दुःखी च भवति नित्यमेव । अतोऽसौ ज्ञानिनो नित्यवैरी न तु मूर्खस्य । स हि कामं तृष्णाकाले मित्रमिव पश्यंस्तत्कार्यं दुःखे प्राप्ते जानाति तृष्णयाऽहं दुःखित्वमापादित इति न पूर्वमेवातो ज्ञानिन एव नित्यवैरी । किंरूपेण कामरूपेण काम इच्छैव रूपमस्येति कामरूपस्तेन दुष्पूरेण दुःखेन पूरणमस्येति दुष्पूरस्तेनानलेन नास्यालं पर्याप्तिर्विद्यत इत्यनलस्तेन ॥ ३९ ॥

सामान्यतो निर्दिष्टं विशेषतो निर्देष्टुमाकाङ्क्षापूर्वकमनन्तरश्लोकमवतारयति—किं पुनरिति । कामस्य ज्ञानं प्रत्यावरणत्वसिद्धयर्थं ज्ञानिनो नित्यवैरिणेत्यादिविशेषणम् । प्रतीकमादाय व्याकरोति—आवृत्तमित्यादिना । ज्ञानिनं प्रति वैरित्वेऽपि नित्यवैरित्वं कामस्य कथमित्याशङ्क्याऽऽह—ज्ञानी हीति । अनर्थप्राप्तिमन्तरेण कामस्य प्रसङ्गावस्था पूर्वमेवेत्युच्यते, अतःशब्देन कामप्रसक्तिरेव परामृश्यते, नित्यमेवेत्युत्पत्त्यवस्था कार्यावस्था च कामस्य कथ्यते । ननु सर्वस्यापि कामात्मता न प्रशस्तेति कामो नित्यवैरी भवति ततः कुतो ज्ञानिविशेषणमित्याशङ्क्याऽऽह—न त्विति । अज्ञस्य नासौ नित्यवैरीत्येतदुपपादयति—स हीति । कार्यप्राप्तिप्रागवस्था पूर्वमित्युक्ता । अज्ञं प्रति वैरित्वे सत्यपि कामस्य नित्यवैरित्वाभावे फलितमाह—अत इति । स्वरूपतो नित्यवैरित्वाविशेषेऽपि ज्ञानाज्ञानाम्यामवान्तरभेदसिद्धिरित्यर्थः । आकाङ्क्षाद्वारा प्रकृतं वैरिणमेव स्फोरयति—किंरूपेणेत्यादिना ॥ ३९ ॥

किमधिष्ठानः पुनः कामो ज्ञानस्याऽऽवरणत्वेन वैरी सर्वस्येत्यपेक्षायामाह ज्ञाते हि शत्रोरधिष्ठाने सुखेन शत्रुनिबर्हणं कर्तुं शक्यत इति—

इन्द्रियाणि मनो बुद्धिरस्याधिष्ठानमुच्यते ॥

एतैर्विमोहयत्येष ज्ञानमावृत्य देहिनम् ॥ ४० ॥

इन्द्रियाणीति । इन्द्रियाणि मनो बुद्धिश्चास्य कामस्याधिष्ठानमाश्रय

१ घ. 'युक्त इति पू' । २ क. 'मेवातो दुः' । घ. 'मेवातो नित्यमेव च दुःखी भवति । जेवश्लो । ३ क. ख. घ. च. 'ष्पूरोऽतस्ते' । ४ क. व्याचष्टे । ५ ख. ग. ङ. च. ज. 'ति कु' ।

उच्यते । एतैरिन्द्रियादिभिराश्रयैर्विमोहयति विविधं मोहयत्येष कामो  
ज्ञानमावृत्त्याऽऽच्छाद्य देहिनं शरीरिणम् ॥ ४० ॥

कामस्य निराश्रयस्य कार्यकारकत्वाभावं मत्वा प्रश्नपूर्वकमाश्रयं दर्शयति—किम-  
धिष्ठान इति । कामस्य नित्यवैरित्वेन परिजिहीर्षितस्य किमित्यधिष्ठानं ज्ञाप्यते  
तत्राऽऽह—ज्ञाते हीति । इन्द्रियादीनां कामाधिष्ठानत्वं प्रकटयति—एतैरिति ।  
नन्वेताभिरिति वक्तव्ये कथमेतैरित्युच्यते तत्राऽऽह—इन्द्रियादिभिरिति ॥ ४० ॥

यत एवम्—

तस्मात्त्वमिन्द्रियाण्यादौ नियम्य भरतर्षभ ॥

पाप्मानं प्रजैर्हिद्येनं ज्ञानविज्ञाननाशनम् ॥ ४१ ॥

तस्मादिति । तस्मात्त्वमिन्द्रियाण्यादौ पूर्वं नियम्य वशीकृत्य भरत-  
र्षभ पाप्मानं पापाचारं कामं प्रजैर्हिदि परित्यज, एनं प्रकृतं वैरिणं  
ज्ञानविज्ञाननाशनं ज्ञानं शास्त्रत आचार्यतश्चाऽऽत्मादीनामवबोधः,  
विज्ञानं विशेषतस्तदनुभवस्तयोर्ज्ञानविज्ञानयोः श्रेयःप्राप्तिहेत्वोर्नाशेनं  
प्रजहिष्णात्मनः परित्यजेत्यर्थः ॥ ४१ ॥

तेषां कामाश्रयत्वे सिद्धे साश्रयस्य तस्य परिहर्तव्यत्वमाह—यत इति । तस्मादि-  
न्द्रियादीनामाश्रयत्वादिति यावत्, पूर्वं कामनिरोधात्प्रागवस्थायामित्यर्थः । तेषु निय-  
मितेषु मनोबुद्धयोर्नियमः सिध्यति तत्प्रवृत्तेरितरप्रवृत्तिव्यतिरेकेणाफलत्वादिति भावः ।  
पापमूलतया कामस्य तच्छब्दवाच्यत्वमुज्ज्वलम् । कामस्य परित्याज्यत्वे वैरित्वं हेतुं साध-  
यति—ज्ञानेति । ज्ञानविज्ञानशब्दयोरर्थभेदमावेदयति—ज्ञानमित्यादिना ॥ ४१ ॥

इन्द्रियाण्यादौ नियम्य कामं शत्रुं जैर्हिद्येत्युक्तं तत्र किमाश्रयः  
कामं जहादित्युच्यते—

इन्द्रियाणि पराण्याहुरिन्द्रियेभ्यः परं मनः ॥

मनसस्तु परा बुद्धिर्यो बुद्धेः परतस्तु सः ॥ ४२ ॥

इन्द्रियाणीति । इन्द्रियाणि श्रोत्रादीनि पञ्च देहं स्थूलं बाह्यं परि-  
च्छिन्नं चापेक्ष्य सौक्ष्म्यान्तरस्थत्वव्यापित्वाद्यपेक्ष्य पराणि प्रकृष्टा-  
न्याहुः पण्डिताः । तथेन्द्रियेभ्यः परं मनः संकल्पविकल्पात्मकम् ।  
तथा मनसस्तु परा बुद्धिर्निश्चयात्मिका । तथा यः सर्वदृश्येभ्यो बुद्ध्य-

१ ख. ग. घ. च. झ. ° हिनम् । २ क. °र्यकरत्वा । ३ झ. °जहीर्षे । ४ झ. °जहीहि ।  
५ क. °शनं नाशनमात्म । झ. °शनस्तं नाशनमात्म । ६ झ. जहीही । ७ ख. ग. च. °कस्यां ।

न्तेभ्योऽभ्यन्तरो यं देहिनमिन्द्रियादिभिराश्रयैर्युक्तः कामो ज्ञानावर-  
णद्वारेण मोहयतीत्युक्तं स बुद्धेर्द्रष्टा परमात्मा ॥ ४२ ॥

पूर्वोक्तमनूद्य कामत्यागस्य दुष्करत्वं मन्वानो रसोऽप्यस्येत्यत्रोक्तमेव स्पष्टीकर्तुं  
प्रश्नपूर्वकं श्लोकान्तरमवतारयति—इन्द्रियाणीत्यादिना । पञ्चेति ज्ञानेन्द्रियवत्कर्म-  
न्द्रियाण्यपि वागादीनि गृह्यन्ते । किमपेक्षया तेषां परत्वं तत्राऽऽह—देहमिति ।  
तथाऽपि केन प्रकारेण परत्वं तदाह—सौक्ष्म्येति । आदिशब्देन कारणत्वादि  
गृह्यते । इन्द्रियापेक्षया सूक्ष्मत्वादिना मनसः स्वरूपोक्तिपूर्वकं परत्वं कथयति—  
तथेति । मनसि दर्शितं न्यायं बुद्ध्यावतिदिशति—तथा मनसस्त्विति । यो बुद्धे-  
रित्यादि व्याचष्टे—तथेत्यादिना । आत्मनो यथोक्तविशेषणस्याप्रकृतत्वमाश-  
ङ्क्याऽऽह—यं देहिनमिति ॥ ४२ ॥

\*एवं बुद्धेः परं बुद्ध्या संस्तभ्याऽऽत्मानमात्मना ॥

जहि शत्रुं महाबाहो कामरूपं दुरासदम् ॥ ४३ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीमद्भगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे कर्मयोगो

नाम तृतीयोऽध्यायः ॥ ३ ॥

एवमिति । एवं बुद्धेः परमात्मानं बुद्ध्वा ज्ञात्वा संस्तभ्य सम्य-  
क्स्तम्भनं कृत्वा स्वेनैवाऽऽत्मना संस्कृतेन मनसा सम्यक्समाधायेत्यर्थः ।  
जघ्नेनं शत्रुं हे महाबाहो कामरूपं दुरासदं दुःखेनाऽऽसद आसादनं  
प्राप्तिर्यस्य तं दुरासदं दुर्विज्ञेयानेकविशेषमिति ॥ ४३ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-

करभगवतः कृतौ श्रीभगवद्गीताभाष्ये कर्मप्रशंसायोगो नाम

तृतीयोऽध्यायः ॥ ३ ॥

इन्द्रियादिसमाधानपूर्वकमात्मज्ञानात्कामजयो भवतीत्युपसंहरति—एवमित्यादिना ।  
संस्कृतं मनो मनःसमाधाने हेतुरिति सूचयति—संस्तभ्येति । प्रकृतं शत्रुमेव विशि-  
नष्टि—कामरूपमिति । तस्य दुरासदत्वे हेतुमाह—दुर्विज्ञेयेति । अनेकविशेषोऽ-

\* क. घ. च. पुस्तकेषु ततः किमित्यवतरणं वर्तते ।

१ क. 'कं बुद्धेः परतस्तु स स । २ घ. छ. 'ना स' ।



तादृशो महाशनत्वादिस्तदनेनोपायभूता कर्मनिष्ठा प्राधान्येनोक्ता, उपेया तु ज्ञाननिष्ठा गुणत्वेनेति विवेक्तव्यम् ॥ ४३ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने तृतीयोऽध्यायः ॥ ३ ॥

( श्लोकानामादितः समष्ट्यङ्काः—१६२ )

अथ चतुर्थोऽध्यायः ।

श्रीभगवानुवाच ।

योऽयं योगोऽध्यायद्वयेनोक्तो ज्ञाननिष्ठालक्षणः ससंन्यासः कर्मयो-  
गोपायो यस्मिन्वेदार्थः परिसमाप्तः प्रवृत्तिलक्षणो निवृत्तिलक्षणश्च,  
गीतासु च सर्वास्वयमेव योगो विवक्षितो भगवतास्तः परिसमाप्तं  
वेदार्थं मन्वानस्तं वंशकथनेन स्तौति<sup>१</sup> श्रीभगवान्—

इमं विवस्वते योगं प्रोक्तवानहमव्ययम् ॥

विवस्वान्मनवे प्राह मनुरिक्ष्वाकवेऽब्रवीत् ॥ १ ॥

इममध्यायद्वयेनोक्तं योगं विवस्वत आदित्याय सर्गादौ प्रोक्तवानहं  
जगत्परिपालयितृणां क्षत्रियाणां बलाधानाय । तेन योगबलेन युक्ताः  
समर्था भवन्ति ब्रह्म परिरक्षितुम् । ब्रह्मक्षत्रे परिपालिते जगत्परिपाल-  
यितुमलम् । अव्ययमव्ययफलत्वात् । न ह्यस्य सम्यग्दर्शननिष्ठालक्ष-  
णस्य मोक्षारूपं फलं व्येति । स च विवस्वान्मनवे प्राह मनुरिक्ष्वाकवे  
स्वपुत्रायाऽऽदिराजायाब्रवीत् ॥ १ ॥

पूर्वाम्यामध्यायाम्यां निष्ठाद्वयात्मनो योगस्य गीतत्वाद्देवार्थस्य च समाप्तत्वाद्ब-  
क्तव्यशेषाभावादुक्तयोगस्य कृत्रिमत्वशङ्कानिवृत्तये वंशकथनपूर्विकां स्तुतिं भगवानु-  
क्तवानित्याह—श्रीभगवानिति । तदेतद्भगवद्ब्रह्मचरं वृत्तानुवादद्वारेण प्रस्तौति—योऽ-  
यमिति । उक्तमेव योगं विभज्यानुवदति—ज्ञानेति । संन्यासेनेतिकर्तव्यतया सहि-  
तस्य ज्ञानात्मनो योगस्य कर्माख्यो योगो हेतुरतश्चोपायोपेयभूतं निष्ठाद्यं प्रतिष्ठापित-  
मित्यर्थः । उक्ते योगद्वये प्रमाणमुपन्यस्यति—यस्मिन्निति । अथवा ज्ञानयोगस्य  
कर्मयोगोपायत्वमेव स्फुटयति—यस्मिन्निति । प्रवृत्त्या लक्ष्यते ज्ञायते कर्मयोगो

निवृत्त्या च लक्ष्यते ज्ञानयोग इति विभागः । यद्यपि पूर्वस्मिन्नध्यायद्वये यथोक्तनिष्ठा-  
द्वयं व्याख्यातं तथाऽपि' विवक्ष्यमाणाध्यायेषु वक्तव्यान्तरमस्तात्याशङ्क्याऽऽह—  
गीतासु चेति । कथं तर्हि समनन्तराध्यायस्य प्रवृत्तिरत आह—अत इति । वंशकथनं  
संप्रदायोपन्यासः संप्रदायोपदेशश्च कृत्रिमत्वशङ्कानिवृत्त्या योगस्तुतौ पर्यवस्यति ।  
गुरुशिष्यपरम्परोपन्यासमेवानुक्रामति—इममिति । इममित्यस्य संनिहितं विषयं दर्श-  
यति—अध्यायेति । योगं ज्ञाननिष्ठावलक्षणं कर्मयोगोपायलभ्यमित्यर्थः । स्वयमकृता-  
र्थानां प्रयोजनव्यग्राणां परार्थप्रवृत्त्यसंभवाद्भगवतस्तथाविधप्रवृत्तिदर्शनात्कृतार्थता  
कल्पनीयेत्याह—विवस्वत इति । अव्ययवेदमूलत्वादव्ययत्वं योगस्य गमयितव्यं  
किमिति भगवता कृतार्थेनापि योगप्रवचनं कृतमिति तदाह—जगदिति । कथं यथोक्तेन  
योगेन क्षत्रियाणां बलाधानं तदाह—तेनेति । युक्ताः क्षत्रिया इति शेषः । ब्रह्मशब्देन  
ब्राह्मणत्वजातिरुच्यते । यद्यपि योगप्रवचनेन क्षत्रं रक्षितं तेन च ब्राह्मणत्वं तथाऽपि  
कथं रक्षणीयं जगदशेषं रक्षितमित्याशङ्क्याऽऽह—ब्रह्मेति । ताम्यां हि कर्मफलभूतं  
जगदनुष्ठानद्वारा रक्षितुं शक्यमित्यर्थः । योगस्याव्ययत्वे हेत्वन्तरमाह—अव्ययफल-  
त्वादिति । ननु कर्मफलवद्भुक्तयोगफलस्यापि साध्यत्वेन क्षयिष्णुत्वमनुमीयते नेत्याह—  
न हीति । अपुनरावृत्तिश्रुतिहेतमनुमानं न प्रमाणी भवतीति भावः । भगवता विवस्वते  
प्रोक्तो योगस्तत्रैव पर्यवस्यतीत्याशङ्क्याऽऽह—स चेति । स्वपुत्रायेत्युभयत्र संबध्यते ।  
आदिराजायेतीक्ष्वाकोः सूर्यवंशप्रवर्तकत्वेन वैशिष्ट्यमुच्यते ॥ १ ॥

**एवं परम्पराप्राप्तमिमं राजर्षयो विदुः ॥**

**स कालेनेह महता योगो नष्टः परंतप ॥ २ ॥**

एवमिति । एवं क्षत्रियपरम्पराप्राप्तमिमं राजर्षयो राजानश्च त ऋष-  
यश्च राजर्षयो विदुरिमं योगम् । स योगः कालेनेह महता दीर्घेण नष्टो  
विच्छिन्नसंप्रदायः संवृत्तो हे परंतप, आत्मनो विपक्षभूताः पर उच्यन्ते  
ताञ्छौर्यतेजोगभस्तिभिर्भानुरिव तापयतीति परंतपः शत्रुतापन  
इत्यर्थः ॥ २ ॥

यथोक्ते योगे परम्परागते विशिष्टजनसंमतिमुदाहरति—एवमिति । तस्य कथं  
संप्रति वक्तव्यत्वं तदाह—स कालेनेति । पूर्वार्धं व्याकरोति—एवमित्यादिना ।  
ऐश्वर्यसंपत्ती राजत्वं येषां तेषामेव सूक्ष्मार्थनिरीक्षणक्षमत्वमृषित्वम् । इहेति भगव-  
तोऽर्जुनेन सह संव्यवहारकालो गृह्यते । परंतपेति संबोधनं विभजते—आत्मन  
इति ॥ २ ॥

दुर्बलानजितेन्द्रियान्प्राप्य नष्टं योगमिममुपलभ्य लोकं चापुरुषार्थ-  
संबन्धिनम्—

स एवायं मया तेऽद्य योगः प्रोक्तः पुरातनः ॥

भक्तोऽसि मे सखा चेति रहस्यं ह्येतदुत्तमम् ॥ ३ ॥

स एवायमिति । स एवायं मया ते तुभ्यमद्येदानीं योगः प्रोक्तः  
पुरातनः, भक्तोऽसि मे सखा चासीति । रहस्यं हि यस्मादेतदुत्तमं योगो  
ज्ञानमित्यर्थः ॥ ३ ॥

किमिति वर्तमाने काले प्रकृतो योगः संप्रदायरहितोऽभूदित्याशङ्क्याधिकार्यभावा-  
दित्याह—दुर्बलानिति । तदेव दौर्बल्यं प्रकृतोपयोगित्वेन व्याकरोति—अजिते-  
न्द्रियानिति । यद्यपि कामक्रोधादिप्रधानान्पुरुषान्प्रतिलभ्य कामक्रोधादिभिरभिभूय-  
मानो योगो नष्टो विच्छिन्नसंप्रदायः संजातस्तथाऽपि योगादृते पुरुषार्थो लोकस्य लभ्यते  
चेत्किमनेन योगोपदेशेनेत्याशङ्क्य यथोक्तयोगाभावे परमपुरुषार्थाप्राप्तेर्मेधमित्याह—  
लोकं चेति । पूर्वं योगो विच्छिन्नसंप्रदायोऽधुना त्वन्यो योगो मर्दयमुच्यते भगवते-  
त्याशङ्क्याऽऽह—स एवेति । कस्मादन्यस्मै यस्मै कस्मैचित्पुरातनो योगो नोक्तो  
भगवतेत्याशङ्क्याऽऽह—भक्तोऽसीति । उक्तमधिकारिणं प्रति योगस्य वक्तव्यत्वे  
हेतुमाह—रहस्यं हीति । अनादिवेदमूलत्वाद्योगस्य पुरातनत्वम् । भक्तिः शरणबु-  
द्ध्या प्रीतिस्तया युक्तो निजरूपमपेक्ष्य भक्तो विवक्षितः । समानवयाः द्विग्वः सहायः  
सखेत्युच्यते । एतदिति कथं योगो विशेष्यते तत्राऽऽह—ज्ञानमिति ॥ ३ ॥

भगवता विप्रतिषिद्धमुक्तमिति मा भूत्कस्यचिद्बुद्धिरिति परिहारार्थं  
चोद्यमिव कुर्वन्—

अर्जुन उवाच—

अपरं भवतो जन्म परं जन्म विवस्वतः ॥

कथमेतद्विजानीयां त्वमादौ प्रोक्तवानिति ॥ ४ ॥

अपरमिति । अपरमर्वाग्वसुदेवगृहे भवतो जन्म परं पूर्वं सर्गादौ  
जन्मोत्पत्तिर्विवस्वत आदित्यस्य तत्कथमेतद्विजानीयामविरुद्धार्थतया  
यस्त्वमेवाऽऽदौ प्रोक्तवानिमं योगं स एव त्वमिदानीं मह्यं प्रोक्तवान-  
सीति ॥ ४ ॥

भगवति लोकस्यानीश्वरत्वशङ्कां निवर्तयितुं चोद्यमुद्भावयति—भगवतेति । परि-  
हारार्थं भगवतो मनुष्यवदवस्थितस्यानीश्वरत्वमुपेत्य तद्वचने शङ्कितविप्रतिषेधस्येति

शेषः । भगवतो निजरूपमुपेत्य नेदं चोद्यं किंतु लीलाविग्रहं गृहीत्वेति वक्तुं चोद्यमिवेत्युक्तम् । एतच्छब्दार्थमेव स्फुटयति—यस्त्वमिति ॥ ४ ॥

या वासुदेवेऽनीश्वरासर्वज्ञाशङ्का मूर्खाणां तां परिहरञ्छ्रीभगवानुवाच यदर्थो अर्जुनस्य प्रश्नः—

श्रीभगवानुवाच—

बहूनि मे व्यतीतानि जन्मानि तव चार्जुन ॥

तान्यहं वेद सर्वाणि न त्वं वेत्थ परंतप ॥ ५ ॥

बहूनीति । बहूनि मे मम व्यतीतान्यतिक्रान्तानि जन्मानि तव च हेऽर्जुन तान्यहं वेद जाने सर्वाणि न त्वं वेत्थ जानीषे धर्माधर्मादिप्रतिबद्धज्ञानशक्तित्वात् । अहं पुनर्नित्यशुद्धबुद्धमुक्तस्वभावत्वाद्नावरणज्ञानशक्तिरिति वेदाहं हे परंतप ॥ ५ ॥

भावत्यज्ञानान्मनुष्यत्वशङ्कां वारयितुं प्रतिवचनमवतारयति—या वासुदेव इति । अन्यथाप्रश्ने कथमाशङ्कान्तरं परिहर्तुं भगवद्वचनमित्याशङ्क्य प्रश्नप्रतिवचनयोरेकार्थत्वमाह—यदर्थो हीति । यस्य शक्तितस्य विरोधस्य परिहारार्थो यस्य प्रश्नस्तमेव परिहारं वक्तुं भगवद्वचनमित्यर्थः । अतीतानेकजन्मवत्त्वं ममैव नासाधारणं किंतु सर्वप्राणिसाधारणमित्याह—तव चेति । तानि प्रमाणाभावात् प्रतिभान्तीत्याशङ्क्याऽऽह—तानीति । ईश्वरस्यानावृतज्ञानत्वादित्यर्थः । किमिति तर्हि तानि मम न प्रतीयन्ते तवाऽऽवृतज्ञानत्वादित्याह—न त्वमिति । परान्परिकल्प्य तत्परिहारार्थं प्रवृत्तत्वात्तव ज्ञानावरणं विज्ञेयमित्याह—परंतपेति । अर्जुनस्य भगवता सहातीतानेकजन्मवत्त्वे तूल्येऽपि ज्ञानवैषम्ये हेतुमाह—धर्मेति । आदिशब्देन रागलोभादयो गृह्यन्ते । ईश्वरस्यातीतानागतवर्तमानसर्वार्थविषयज्ञानवत्त्वे हेतुमाह—अहमिति ॥ ५ ॥

कथं तर्हि तव नित्येश्वरस्य धर्माधर्माभावेऽपि जन्मेत्युच्यते—

अजोऽपि सन्नव्ययात्मा भूतानामीश्वरोऽपि सन् ॥

प्रकृतिं स्वामधिष्ठाय संभवाम्यात्ममायया ॥ ६ ॥

अजोऽपीति । अजोऽपि जन्मरहितोऽपि संस्तथाऽव्ययात्माऽक्षीणज्ञानशक्तिस्वभावोऽपि संस्तथा भूतानां ब्रह्मादिस्तम्बपर्यन्तानामीश्वर ईश्वनशीलोऽपि स प्रकृतिं स्वां मम वैष्णवीं मायां त्रिगुणात्मिकां यस्या वशे सर्वं जगद्वर्तते यया मोहितं सत्स्वमात्मानं वासुदेवं न जानाति

तां प्रकृतिं स्वामधिष्ठाय वशीकृत्य संभवामि देहवानिव भवामि जात  
इवाऽऽत्ममाययाऽऽत्मनो मायया न परमार्थतो लोकवत् ॥ ६ ॥

ईश्वरस्य कारणाभावाज्जन्मैवायुक्तमतीतानेकजन्मवत्त्वं तु दूरोत्सारितमिति शङ्कते—  
कथमिति । वस्तुतो जन्माभावेऽपि मायावशाज्जन्म संभवतीत्युत्तरमाह—उच्यते  
इति । पारमार्थिकजन्मायोगे कारणं पूर्वार्धेनानूद्य प्रातिभासिकजन्मसंभवे कारणमाह—  
प्रकृतिमिति । प्रकृतिशब्दस्य स्वरूपविषयत्वं प्रत्यादेष्टुमात्ममाययेत्युक्तम् । वस्तुतो  
जन्माभावे कारणानुवादभागं विवृणोति—अजोऽपीत्यादिना । प्रातिभासिकजन्मसं-  
भवे कारणकथनपरमुत्तरार्धं विभजते—प्रकृतिमित्यादिना । प्रकृतिशब्दस्य स्वरूप-  
शब्दपर्यायत्वं वारयति—मायामिति । तस्याः स्वातन्त्र्यं निराकृत्य भगवदधीनत्व-  
माह—ममेति । तस्याश्चाधिकरणद्वारेणानवच्छिन्नत्वं सूचयति—वैष्णवीमिति ।  
मायाशब्दस्यापि प्रज्ञानामसु पाठाद्विज्ञानशक्तिविषयत्वमाशङ्क्याऽऽह—त्रिगुणात्मि-  
कामिति । तस्यां कार्यलिङ्गकमनुमानं सूचयति—यस्या इति । जगतो मायावशव-  
र्तित्वमेव स्फुटयति—ययेति । यथा लोके कश्चिज्जातो देहवानालक्ष्यत एवमहमपि  
मायामाश्रित्य तथा स्ववशया संभवामि जन्मव्यवहारमनुभवामि तेन मायामयमीश्वरस्य  
जन्मेत्याह—तां प्रकृतिमित्यादिना । संभवामीत्युक्तमेव विभजते—देहवानिति ।  
अस्मदादेरिव तवापि परमार्थत्वाभिमानो जन्मादिविषये स्यादित्याशङ्क्य प्रागुक्तस्वरूपप-  
रिज्ञानवत्त्वादीश्वरस्य भवमित्याह—न परमार्थत इति । आवृतज्ञानवतो लोकस्य  
जन्मादिविषये परमार्थत्वाभिमानः संभवतीत्याह—लोकवदिति ॥ ६ ॥

तच्च जन्म कदा किमर्थं चेत्युच्यते—

यदा यदा हि धर्मस्य ग्लानिर्भवति भारत ॥

अभ्युत्थानमधर्मस्य तदाऽऽत्मानं सृजाम्यहम् ॥ ७ ॥

यदेति । यदा यदा हि धर्मस्य ग्लानिर्हानिर्वर्णाश्रमादिलक्षणस्य  
प्राणिनामभ्युदयनिःश्रेयससाधनस्य भवति भारत, अभ्युत्थानमुद्भवोऽधर्मस्य तदाऽऽत्मानं सृजाम्यहं मायया ॥ ७ ॥

यदीश्वरस्य मायानिबन्धनं जन्मेत्युक्तं तस्य प्रश्नपूर्वकं कालं कथयति—तच्चेत्या-  
दिना । चातुर्वर्ण्ये चातुराश्रम्ये च यथावदनुष्ठीयमाने नास्ति धर्महानिरिति मन्वानो  
विशिनष्टि—वर्णोति । वर्णैराश्रमैस्तदाचारैश्च लक्ष्यते ज्ञायते धर्मस्तस्येति यावत् । धर्म-  
हानौ समस्तपुरुषार्थमङ्गो भवतीत्यभिप्रेत्याऽऽह—प्राणिनामिति । न च यथोक्तस्य  
धर्मस्य हानिं सोढुं शक्तो भवानित्याह—भारतेति । न केवलं प्राणिनां धर्महानिरेव

भगवतो मायाविग्रहस्य परिग्रहे हेतुरपि तु तेषामधर्मप्रवृत्तिरपीत्याह—अभ्युत्थान-  
मिति । यदा यदेति पूर्वेण संबन्धः ॥ ७ ॥

किमर्थम्—

परित्राणाय साधूनां विनाशाय च दुष्कृताम् ॥  
धर्मसंस्थापनार्थाय संभवामि युगे युगे ॥ ८ ॥

परित्राणायेति । परित्राणाय परिरक्षणाय साधूनां सन्मार्गस्थानां  
विनाशाय च दुष्कृतां पापकारिणाम् । किंच धर्मसंस्थापनार्थाय धर्मस्य  
सम्यक्स्थापनं तदर्थं संभवामि युगे युगे प्रतियुगम् ॥ ८ ॥

यथोक्ते काले कृतकृत्यस्य भगवतो मायाकृते जन्मनि प्रश्नपूर्वकं प्रयोजनमाह—  
किमर्थमित्यादिना । यथा साधूनां रक्षणमसाधूनां निग्रहश्च भगवदवतारफलं तथा  
फलान्तरमपि तस्यास्तीत्याह—किंचेति । धर्मे हि स्थापिते जगदेव स्थापितं भवत्य-  
न्यथा भिन्नमर्यादं जगदसंगतमापद्येतेत्यर्थः ॥ ८ ॥

तत्—

जन्म कर्म च मे दिव्यमेवं यो वेत्ति तत्त्वतः ॥  
त्यक्त्वा देहं पुनर्जन्म नैति मामेति सोऽर्जुन ॥ ९ ॥

जन्मेति । जन्म मायारूपं, कर्म च साधुपरित्राणादि, मे मम दिव्य-  
मप्राकृतमैश्वरमेवं यथोक्तं यो वेत्ति तत्त्वतस्तत्त्वेन यथावच्च्यक्त्वा देह-  
मिमं पुनर्जन्म पुनरुत्पत्तिं नैति न प्राप्नोति मामेत्यागच्छति स मुच्यते  
हेऽर्जुन ॥ ९ ॥

मायामयमैश्वरस्य जन्म न वास्तवं तस्यैव च जगत्परिपालनं कर्म नान्यस्येति जानतः  
श्रेयोवार्तिं दर्शयन्विपक्षे प्रत्यवायं सूचयति—तज्जन्मेत्यादिना । यथोक्तं मायामयं  
कल्पितमिति यावत्, वेदनस्य यथावत्त्वं वेद्यस्य जन्मादेरुक्तरूपानतिवर्तित्वम् । यदि  
पुनर्भगवतो वास्तवं जन्म साधुजनपरिपालनादि चान्यस्यैव कर्म क्षत्रियस्येति विवक्ष्येत  
तदा तत्त्वापरिज्ञानप्रयुक्तो जन्मादिः संसारो दुर्वारः स्यादिति भावः ॥ ९ ॥

नैष मोक्षमार्ग इदानीं प्रवृत्तः किं तर्हि पूर्वमपि—

वीतरागभयक्रोधा मन्मया मामुपाश्रिताः ॥  
बहवो ज्ञानतपसा पृता मद्भावमागताः ॥ १० ॥

वीतरागेति । वीतरागभयक्रोधा रागश्च भयं च क्रोधश्च वीता विगता  
येभ्यस्ते वीतरागभयक्रोधा मन्मया ब्रह्मविद् ईश्वराभेददर्शिनो मामेव

परमेश्वरमुपाश्रिताः केवलज्ञाननिष्ठा इत्यर्थः । बहवोऽनेके ज्ञानतपसा ज्ञानमेव च परमात्मविषयं तपस्तेन ज्ञानतपसा पूताः परां शुद्धिं गताः सन्तो मद्भावमीश्वरभावं मोक्षमागताः समनुप्राप्ताः । इतरतपोनिरपेक्ष-ज्ञाननिष्ठा इत्यस्य लिङ्गं ज्ञानतपसेति विशेषणम् ॥ १० ॥

संप्रति प्रस्तुतमोक्षमार्गस्य नूतनत्वेनाव्यवस्थितत्वमाशङ्क्य परिहरति—नैष इति । मन्मयत्वस्य मद्भावगमनेनापौनरुक्त्यं दर्शयति—ब्रह्मविद् इति । आत्मनो भिन्नत्वेन भिन्नाभिन्नत्वेन वा ब्रह्मणि वेदानं व्यावर्तयति—ईश्वरेति । अभेददर्शनेन समुच्चित्य कर्मानुष्ठानं प्रत्याचष्टे—मामेवेति । तद्गुपाश्रयत्वमेव विशदयति—केवलेति । मामुपाश्रिता इति केवलज्ञाननिष्ठत्वमुक्त्वा ज्ञानतपसा पूता इति किमर्थं पुनरुच्यते तत्राऽऽह—इतरेति ॥ १० ॥

तव तर्हि रागद्वेषौ स्तः, येन केभ्यश्चिदेवाऽऽत्मभावं प्रयच्छसि न सर्वेभ्य इत्युच्यते—

ये यथा मां प्रपद्यन्ते तांस्तथैव भजाम्यहम् ॥

मम वर्तमानुवर्तन्ते मनुष्याः पार्थ सर्वशः ॥ ११ ॥

ये यथेति । ये यथा येन प्रकारेण येन प्रयोजनेन यत्फलार्थितया मां प्रपद्यन्ते तांस्तथैव तत्फलदानेन भजाम्यनुगृह्णाम्यहमित्येतत् । तेषां मोक्षं प्रत्यनर्थित्वात् । न श्लोकस्य मुमुक्षुत्वं फलार्थित्वं च युगपत्संभवति । अतो ये फलार्थिनस्तान्फलप्रदानेन । ये यथोक्तकारिणस्त्वफलार्थिनो मुमुक्षवश्च ताञ्ज्ञानप्रदानेन, ये ज्ञानिनः संन्यासिनो मुमुक्षवश्च तान्मोक्षप्रदानेन, तथाऽऽर्तानार्तिहरणेनेत्येवं यथा प्रपद्यन्ते ये तांस्तथैव भजामीत्यर्थः । न पुना रागद्वेषनिमित्तं मोहनिमित्तं वा कंचिद्भजामि । सर्वथाऽपि सर्वावस्थस्य ममेश्वरस्य वर्त्म मार्गमनुवर्तन्ते मनुष्याः । यत्फलार्थितया यस्मिन्कर्मण्यधिकृता ये प्रयतन्ते ते मनुष्या उच्यन्ते हे पार्थ सर्वशः सर्वप्रकारैः ॥ ११ ॥

ईश्वरः सर्वेभ्यो मोक्षं प्रयच्छति चेत्प्रागुक्तविशेषणवैयर्थ्यं यदि तु केभ्यश्चिदेव मोक्षं प्रयच्छेत्तर्हि तस्य रागादिमत्त्वादनीश्वरत्वापत्तिरिति शङ्कते—तव तर्हीति । ये मुमुक्षवस्तेभ्यो मोक्षमीश्वरो ज्ञानसंपादनद्वारा प्रयच्छति फलान्तरार्थिम्यस्तु तत्तद्गुपायानुष्ठानेन तदेव ददातीति नास्य रागद्वेषाविति परिहरति—उच्यत इति । मुमुक्षूणामीश्वरानुसारित्वेऽपि फलान्तरार्थिनां कुतस्तदनुसारित्वमित्याशङ्क्य फलमत उपपत्तेरिति

१ क. घ. च. झ. 'पेक्षा ज्ञा' । २ क. घ. 'व्या अत्रोच्य' । ३ क. 'भ्यो भूतेभ्यो मो' । ४ क. तत्तदे' ।

न्यायेन तत्तत्फलस्येश्वरायत्तत्वात्तदनुवर्तित्वमावश्यकमित्याह—ममेति । भगवद्वचनमा-  
 गिनां सर्वेषामेव कैवल्यमेकरूपं किमिति नानुगृह्यते तत्राऽऽह—तेषामिति । अभ्युद-  
 यनिःश्रेयसार्थित्वं प्रार्थनावैचित्र्यादेकस्यैव किं न स्यादित्याशङ्क्यापर्यायेण तदनुपपत्तिं  
 साधयति—न हीति । मुमुक्षूणां फलार्थिनां च विभागे स्थिते सत्यनुग्रहविभागं फलि-  
 त्माह—अत इति । फलप्रदानेनानुगृह्णामीति संबन्धः । नित्यनैमित्तिककर्मानुष्ठायि-  
 नामेव फलार्थित्वाभावे सति च मुमुक्षुत्वे कथं तेष्वनुग्रहः स्यादिति तत्राऽऽह—ये  
 यथोक्तेति । ज्ञानप्रदानेन भजामीत्युत्तरत्र संबन्धः । सन्ति केचित्त्यक्तसर्वकर्मणो  
 ज्ञानिनो मोक्षमेवापेक्षमाणान्तेष्वनुग्रहप्रकारं प्रकटयति—ये ज्ञानिन इति । केचिदार्ताः  
 सन्तो ज्ञानादिसाधनान्तररहिता भगवन्तमेवाऽऽर्तिमपहर्तुमनुवर्तन्ते तेषु भगवतोऽनुग्र-  
 हविशेषं दर्शयति—तथेति । पूर्वार्धव्याख्यानमुपसंहरति—इत्येवमिति । भगवतोऽ-  
 नुग्रहे निमित्तान्तरं निवारयति—न पुनरिति । फलार्थित्वे मुमुक्षुत्वे च जन्तूनां भग-  
 वदनुसरणमावश्यकमित्युत्तरार्धं विभजते—सर्वथाऽपीति । सर्वावस्थत्वं तेन तेनाऽऽ-  
 त्पना परस्यैवेश्वरस्यावस्थानं, मार्गो ज्ञानकर्मलक्षणः । मनुष्यग्रहणादितरेषामीश्वरमार्गा-  
 नुवर्तित्वपर्युदासः स्यादित्याशङ्क्याऽऽह—यत्फलेति । सर्वप्रकारैर्मम मार्गमनुवर्तन्त  
 इति पूर्वेण संबन्धः ॥ ११ ॥

यदि तवेश्वरस्य रोगादिदोषाभावात्सर्वप्राणिष्वनुजिघृक्षायां तुल्यायां सर्व-  
 फलप्रदानसमर्थे च त्वयि सति वासुदेवः सर्वमिति ज्ञानेनैव मुमुक्षवः सन्तः  
 कस्मात्त्वामेव सर्वे न प्रतिपद्यन्त इति शृणु तत्र कारणम्—

काङ्क्षन्तः कर्मणां सिद्धिं यजन्त इह देवताः ॥

क्षिप्रं हि मानुषे लोके सिद्धिर्भवति कर्मजा ॥ १२ ॥

काङ्क्षन्त इति । काङ्क्षन्तोऽभीप्सन्तः कर्मणां सिद्धिं फलनिष्पत्तिं  
 प्रार्थयन्तो यजन्त इहास्मिँल्लोके देवता इन्द्राग्न्याद्याः “अथ योऽन्यां  
 देवतामुपास्तेऽन्योऽसावन्योऽहमस्मीति न स वेद यथा पशुरेवं स देवा-  
 नाम्” इति श्रुतेः । तेषां हि भिन्नदेवतायाजिनां फलाकाङ्क्षिणां क्षिप्रं  
 शीघ्रं हि यस्मान्मानुषे लोके, मनुष्यलोके हि शास्त्राधिकारः । क्षिप्रं  
 हि मानुषे लोक इति विशेषणादन्येष्वपि कर्मफलसिद्धिं दर्शयति भग-  
 वान् । मानुषे लोके वर्णाश्रमादिकर्माणीति शेषः, तेषां वर्णाश्रमाद्यधि-  
 कारिकर्मणां फलसिद्धिः क्षिप्रं भवति कर्मजा कर्मणो जाता ॥ १२ ॥

१ च. 'वद्भजन' । २ घ. रागद्वेषा' । ३ क. 'भावस्तदा सर्व' । ४ ख. ग. घ. 'र्माधिकार  
 इति विज्ञे' । ५ ख. ग. 'रिणा' ।



अनुग्राह्याणां ज्ञानकर्मानुरोधेन भगवता तेष्वनुग्रहविधानात्तस्य रागद्वेषौ यदि न भवतस्तर्हि तस्य रागाद्यभावादेव सर्वेषु प्राणिष्वनुग्रहेच्छा तुल्या प्राप्ता, न च तस्यां सत्यामेव फलस्यार्थायसः संपादने सामर्थ्यं न तु भगवतो महतो मोक्षार्यस्य फलस्य प्रदाने शक्तिरिति प्रयुक्तमप्रतिहतज्ञानेच्छाक्रियाशक्तिमतस्तव सर्वफलप्रदानसामर्थ्यात्तथा च यथोक्तानुजिषृक्षायां सत्यां त्वयि च यथोक्तसामर्थ्यवति सर्वे फल्युफलादभ्युदयाद्विमुखा मोक्षमेवापेक्षमाणा ज्ञानेन त्वामेव किमिति न प्रतिपद्येरन्निति चोदयति— यद्गीति । मोक्षापेक्षाभावात्तदुपायभूतज्ञानादपि वैमुख्याद्भगवत्प्राप्त्यभावे हेतुमभिधानः समापत्ते—शृण्वति । कर्मफलसिद्धिमिच्छता किमिति मानुषे लोके देवतापूजनमिष्यते तत्राऽऽह—क्षिप्रं हीति । कर्मफलसंपत्त्यर्थिनां यष्टयष्टव्यविभागदर्शिनां तद्दर्शने कारणमात्माज्ञानमित्यत्र बृहदारण्यकश्रुतिमुदाहरति—अथेति । अविद्याप्रकरणोपक्रमार्थमथेत्युक्तम् । उपासनं भेददर्शनमित्यनूद्य कारणमात्माज्ञानं तत्रेति दर्शयति—नेति । यथाऽस्मदादीनां हलवहनादिना पशुरुपकरोत्येवमज्ञो देवादीनां यागादिभिरुपकरोतीत्याह—यथेति । किमिति ते फलाकाङ्क्षिणो भिन्नदेवतायाजिनो ज्ञानमार्गं नापेक्षन्ते तत्रोत्तरार्धमुत्तरत्वेन योजयति—तेषामित्यादिना । यस्माद्यथोक्तानामधिकारिणां कर्मप्रयुक्तं फलं लोकविशेषे झटिति सिध्यति तस्मात्तेषां मोक्षमार्गादस्ति वैमुख्यमित्यर्थः । मानुषलोकविशेषणं किमर्थमित्याशङ्क्याऽऽह—मनुष्यलोके हीति । लोकान्तरेषु तर्हि कर्मफलसिद्धिर्नास्तीत्याशङ्क्य क्षिप्रविशेषणस्य तात्पर्यमाह—क्षिप्रमिति । क्वचित्कर्मफलसिद्धिरविलम्बेन भवत्यन्यत्र तु विलम्बेनेति विभागे को हेतुरित्याशङ्क्य सामग्रीभावाभावाभ्यामित्याह—मानुष इति । मनुष्यलोके कर्मफलसिद्धेः शैथ्यात्तदभिमुखानां ज्ञानमार्गवैमुख्यं प्रायिकमित्युपसंहरति—तेषामिति ॥ १२ ॥

मानुष एव लोके वर्णाश्रमादिकर्माधिकारो नान्येषु लोकेष्विति नियमः किंनिमित्त इति, अथवा वर्णाश्रमादिप्रविभागोपेता मनुष्या मम वर्तमानुवर्तन्ते सर्वत्र इत्युक्तं कस्मात्पुनः कारणाभियमेन तवैव वर्तमानुवर्तन्ते नान्यस्येत्युच्यते—

चातुर्वर्ण्यं मया सृष्टं गुणकर्मविभागशः ॥

तस्य कर्तारमपि मां विद्वच्चर्तारमव्ययम् ॥ १३ ॥

चातुर्वर्ण्यमिति । चातुर्वर्ण्यं चत्वार एव वर्णाश्चातुर्वर्ण्यं मयेश्वरेण सृष्टमुत्पादितं “ ब्राह्मणोऽस्य मुखमासीत् ” इत्यादिभ्रुतेः, गुणकर्मवि-

भागश्चो गुणविभागश्चः कर्मविभागश्च गुणाः सत्त्वरजस्तमांसि ।  
 तत्र सात्त्विकस्य सत्त्वप्रधानस्य ब्राह्मणस्य शमो दमस्तप इत्यादीनि  
 कर्माणि । सत्त्वोपसर्जनरजःप्रधानस्य क्षत्रियस्य शौर्यतेजःप्रभृतीनि  
 कर्माणि । तमउपसर्जनरजःप्रधानस्य वैश्यस्य कृष्यादीनि कर्माणि ।  
 रजउपसर्जनतमःप्रधानस्य शूद्रस्य शुश्रूषैव कर्मेत्येवं गुणकर्मविभा-  
 गश्चातुर्वर्ण्यं मया सृष्टमित्यर्थः । तच्चेदं चातुर्वर्ण्यं नान्येषु लोके-  
 ष्वतो मानुषे लोक इति विशेषणम् । इन्त तर्हि चातुर्वर्ण्यसर्गादेः  
 कर्मणः कर्तृत्वात्तत्फलेन युज्यसेऽतो न त्वं नित्यमुक्तो नित्येश्वर  
 इति । उच्यते । यद्यपि मायासंव्यवहारेण तस्य कर्मणः कर्तारमपि  
 सन्तं मां परमार्थतो विद्ध्यकर्तारमत एवाव्ययमसंसारिणं च मां  
 विद्धि ॥ १३ ॥

मनुष्यलोके चातुर्वर्ण्यं चातुराश्रम्यमित्यनेन द्वारेण कर्माधिकारनियमे कारणं  
 पृच्छति—मानुष एवेति । आदिशब्देनावस्थाविशेषा विवक्ष्यन्ते । प्रकारान्तरेण वृत्ता-  
 न्वादपूर्वकं चोद्यमुत्थापयति—अथ वेत्यादिना । प्रश्नद्वयं परिहरति—उच्यत  
 इति । तर्हि तव कर्तृत्वभोक्तृत्वसंभवादस्मदादितुल्यत्वेनानीश्वरत्वमित्याशङ्क्याऽऽह—  
 बस्येति । ईश्वरस्य विषमसृष्टिं विदधानस्य सृष्टिवैषम्यनिर्वाहकं कथयति—गुणेति ।  
 गुणविभागेन कर्मविर्भागस्तेन चातुर्वर्ण्यस्य सृष्टिमनोपदिष्टां स्पष्टयति—तत्रेत्यादिना ।  
 प्रश्नद्वयप्रतिविधानं प्रकृतमुपसंहरति—तच्चेदमिति । मनुष्यलोके परं वर्णाश्रमादि-  
 पूर्वके कर्मण्यधिकारस्तत्रैव वर्णादेरीश्वरेण सृष्टत्वाच्च लोकान्तरेषु तत्र वर्णाद्यभावा-  
 दीश्वरमेव चातुर्वर्ण्याश्रमादिविभागभागिनोऽधिकारिणोऽनुवर्तन्ते तेनैव वर्णादेस्तद्या-  
 पारस्य च सृष्टत्वात्तदनुवर्तनस्य युक्तत्वादित्यर्थः । तस्येत्यादिद्वितीयभागापोह्यं  
 चोद्यमनुद्ववति—इन्तेति । यदि चातुर्वर्ण्यादिकर्तृत्वादीश्वरस्य प्रागुक्तो नियमोऽ-  
 भिमतस्तर्हि तद्विषयसृष्ट्यादेस्तन्निष्ठव्यापारस्य च धर्मादेर्निर्वर्तकत्वात्तत्फलस्य कर्तृगा-  
 मित्वात्कर्तृत्वभोक्तृत्वयोस्त्वयि प्रसङ्गान्नित्यमुक्तत्वादि ते न स्यादित्यर्थः । मायया  
 कर्तृत्वं परमार्थतश्चाकर्तृत्वमित्यभ्युपगमान्नित्यमुक्तत्वादि सिध्यतीत्युत्तरमाह—उच्यत  
 इति । मायौवृत्त्यादिसंव्यवहारेण चातुर्वर्ण्यादेस्तत्कर्मणश्च यद्यपि कर्ताऽहं तथाऽपि  
 तथाविधं मां परमार्थतोऽकर्तारं विद्धीति योजना । अकर्तृत्वादेवाभोक्तृत्वसिद्धिरि-  
 त्याह—अत एवेति ॥ १३ ॥

१ क. घ. 'र्ण्यस्य सं' । २ क. 'ते तस्येति । य' । ३ क. 'न्तं तथाऽपि मां' । ४ ख. ग.  
 'भागेन । ५ च. 'याप्रवृ' । क. 'याप्रवृत्तेन सं' ।

येषां तु कर्मणां कर्तारं मां मन्यसे परमार्थतस्तेषामकर्तैवाहं यतः—

न मां कर्माणि लिम्पन्ति न मे कर्मफले स्पृहा ॥

इति मां योऽभिजानाति कर्मभिर्न स बध्यते ॥१४॥

नेति । न मां तानि कर्माणि लिम्पन्ति देहाधारम्भकत्वेनाहंकारा-  
भावात् । न च तेषां कर्मणां फलेषु मे स्पृहा तृष्णा । येषां तु संसारि-  
णामहं कर्तैत्यभिमानः कर्मसु स्पृहा तत्फलेषु च तान्कर्माणि लिम्प-  
न्तीति युक्तं तदभावाच्च मां कर्माणि लिम्पन्तीत्येवं योऽन्योऽपि मामा-  
त्मत्वेनाभिजानाति नाहं कर्ता न मे कर्मफले स्पृहेति स कर्मभिर्न  
बध्यते । तस्यापि न देहाधारम्भकाणि कर्माणि भवन्तीत्यर्थः ॥ १४ ॥

ईश्वरस्य कर्तृत्वभोक्तृत्वयोर्वस्तुतोऽभावे कर्मतत्फलसंबन्धवैधुर्यं फलतीत्याह—येषां  
त्विति । कर्मतत्फलसंस्पर्शशून्यमीश्वरं पश्यतो दर्शनानुरूपं फलं दर्शयति—  
न मामिति । तानि कर्माणीति येषां कर्मणामहं कर्ता तवाभिमतस्तानीति यावत् ।  
देहेन्द्रियाधारम्भकत्वेन तेषां कर्मणामीश्वरे संस्पर्शाभावे तस्य तत्करणावस्थायामहंका-  
रामावं हेतुं करोति—अहंकाराभावादिति । कर्मफलतृष्णाभावाच्चेश्वरं कर्माणि न  
लिम्पन्तीत्याह—न चेति । उक्तमेव प्रपञ्चयति—येषां त्विति । तदभावात्कर्मस्वहं  
कर्तैत्यभिमानस्य तत्फलेषु स्पृहायाश्चाभावादित्यर्थः । ईश्वरस्य कर्मनिर्लेपेऽपि क्षेत्रज्ञस्य  
किमायातमित्याशङ्क्योत्तरार्धं व्याचष्टे—इत्येवमिति । अभिज्ञानप्रकारमभिनयति—  
नाहमिति । ज्ञानफलं कथयति—स कर्मभिरिति । कर्मासंबन्धं विदुषि विशद-  
यति—तस्यापीति ॥ १४ ॥

नाहं कर्ता न मे कर्मफले स्पृहेति—

एवं ज्ञात्वा कृतं कर्म पूर्वैरपि मुमुक्षुभिः ॥

कुरु कर्मैव तस्मात्त्वं पूर्वैः पूर्वतरं कृतम् ॥ १५ ॥

एवमिति । एवं ज्ञात्वा कृतं कर्म पूर्वैरप्यतिक्रान्तैर्मुमुक्षुभिः, कुरु तेन  
कर्मैव त्वं न तूष्णीमासनं नापि संन्यासः कर्तव्यस्तस्मात्त्वं पूर्वैरप्यनु-  
ष्ठितत्वाद्यर्घनात्मज्ञस्त्वं तदाऽऽत्मशुद्ध्यर्थं तत्त्वविच्छेदलोकसंग्रहार्थं पूर्वै-  
र्जनकादिभिः पूर्वतरं कृतं नाधुनातनं कृतं निर्वर्तितम् ॥ १५ ॥

तव कर्मतत्फलसंबन्धाभावे तथा ज्ञानवतश्च तदसंबन्धे ममापि किं कर्मणेत्याशङ्क्य  
कर्मणि कर्तृत्वाभिमानं तत्फले स्पृहां चाकृत्वा मुमुक्षुवत्त्वया कर्म कर्तव्यमेवेत्याह—  
नाहमित्यादिना । नाहं कर्तैत्येवमादि एवमा परामृश्यते । तेन पूर्वैर्मुमुक्षुभिरनुष्ठित-

[अ० ४ श्लो० १६-१७] आनन्दगिरिकृतटीकासंवलितशांकरभाष्यसमेता । १४५

त्वेन हेतुनेत्यर्थः । कर्मैवेत्येवकारार्थमाह—नेत्यादिना । त्वंशब्दस्य क्रियापदेन संबन्धः । तस्मादित्युक्तमेव स्फुटयति—पूर्वैरिति । यदुक्तं किं मम कर्मणेति तत्र त्वमज्ञो वा तत्त्वविद्धा यद्यज्ञस्तदा चित्तशुद्धयर्थं कुरु कर्मत्याह—यदीति । द्वितीयं प्रत्याह—तत्त्वविदिति । कुरु कर्मिति संबन्धः । पूर्वैर्मूर्धैराचरितमित्येतावता किमिति विवेकवता मया तत्कर्तव्यमित्याशङ्क्याऽऽह—जनकादिभिरिति । ते तां देवं संपाद्य कर्म कृतवन्तो न तदिदानीमप्रामाणिकत्वादननुष्ठेयमित्याशङ्क्याऽऽह—पूर्वतरमिति ॥ १५ ॥

तत्र कर्म चेतकर्तव्यं त्वद्वचनादेव करोम्यहं किं विशेषितेन पूर्वैः पूर्वतरं कृतमित्युच्यते यस्मान्महद्वैषम्यं कर्मणि कथम्—

किं कर्म किमकर्मिति कवयोऽप्यत्र मोहिताः ॥

तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥ १६ ॥

किं कर्मिति । किं कर्म किं चाकर्मिति कवयो मेधाविनोऽप्यत्रास्मिन्कर्मादिविषये मोहिता मोहं गता अतस्ते तुभ्यमहं कर्माकर्म च प्रवक्ष्यामि यज्ज्ञात्वा विदित्वा कर्मादि मोक्षयसेऽशुभात्संसारत् ॥ १६ ॥

कर्मविशेषणमाक्षिपति—तत्रेति । मनुष्यलोकः सप्तम्यर्थः । कर्मणि महतो वैषम्यस्य विद्यमानत्वात्तस्य पूर्वैरनुष्ठितत्वेन पूर्वतरत्वेन च विशेषितत्वे तस्मिन्प्रवृत्तिस्तव सुकरोति युक्तं विशेषणमिति परिहरति—उच्यते इति । कर्मणि देहादिचेष्टारूपे लोकप्रसिद्धे नास्ति वैषम्यमिति शङ्कते—कथमिति । विज्ञानवतामपि कर्मादिविषये व्यामोहोपपत्तेः सुतरामेव तव तद्विषये व्यामोहसंभवौत्तदपोहार्थमाप्तवाक्यापेक्षणादस्ति कर्मणि वैषम्यमित्युत्तरमाह—किं कर्मिति । तत्ते कर्मैत्यत्राकारानुबन्धेनापि पदं छेत्तव्यम् । कर्मादिप्रवचनस्य प्रयोजनमाह—यज्ज्ञात्वेति । तत्कर्माकर्म चेति संबन्धः । अतो मेधाविनामपि यथोक्ते विषये व्यामोहस्य सत्त्वादित्यर्थः ॥ १६ ॥

न चैतच्चया मन्तव्यं, कर्म नाम देहादिचेष्टा लोकप्रसिद्धमकर्म तदक्रिया तूष्णीमासनं किं तत्र बोद्धव्यमिति । कस्मादुच्यते—

कर्मणो ह्यपि बोद्धव्यं बोद्धव्यं च विकर्मणः ॥

अकर्मणश्च बोद्धव्यं गहना कर्मणो गतिः ॥ १७ ॥

कर्मण इति । कर्मणः शास्त्रविहितस्य हि यस्मादप्यस्ति बोद्धव्यं बोद्धव्यं चास्त्येव विकर्मणः प्रतिषिद्धस्य तथाऽकर्मणश्च तूष्णींभावस्य

बोद्धव्यमस्तीति त्रिष्वप्यध्याहारः कर्तव्यो यस्माद्गहना विषमा दुर्ज्ञाना,  
कर्मण इत्युपलक्षणार्थं कर्मादीनां कर्माकर्मविकर्मणां गतिर्यायात्म्यं  
तत्त्वमित्यर्थः ॥ १७ ॥

कर्मणोऽकर्मणश्च प्रसिद्धत्वात्तद्विषये न किञ्चिद्बोद्धव्यमिति चोद्यमनूद्य निरस्यति—  
चेति । तत्र हेत्वाकाङ्क्षापूर्वकमनन्तरश्लोकमवतारयति—कस्मादिति । त्रिष्वपि कर्मा-  
कर्मविकर्मसु बोद्धव्यमस्तीति यस्मादध्याहारस्तस्मान्मदीयं प्रवचनमर्थवदिति योजना ।  
बोद्धव्यमसद्भावे हेतुमाह—यस्मादिति । त्रितयं प्रकृत्यान्यतमस्य गहनत्ववचनमयु-  
क्तमित्याशङ्क्यान्यतमग्रहणस्योपलक्षणार्थत्वमुपेत्य विवक्षितमर्थमाह—कर्मादीनामिति  
॥ १७ ॥

किं पुनस्तत्त्वं कर्मादेर्यद्बोद्धव्यं वक्ष्यामीति प्रतिज्ञार्तमुच्यते—

कर्मण्यकर्म यः पश्येदकर्मणि च कर्म यः ॥

स बुद्धिमान्मनुष्येषु स युक्तः कृत्स्नकर्मकृत् ॥ १८ ॥

कर्मणीति । कर्मणि कर्म क्रियत इति व्यापारमात्रं तस्मिन्कर्मण्यकर्म  
कर्माभावं यः पश्येदकर्मणि च कर्माभावे कर्तृत्वत्वात्प्रवृत्तिनिवृत्त्योर्वे-  
स्त्वप्राप्त्यैव हि सर्व एव क्रियाकारकादिव्यवहारोऽविद्याभूमावेव कर्म  
यः पश्येत्पश्यति स बुद्धिमान्मनुष्येषु स युक्तो योगी कृत्स्नकर्मकृत्स-  
मस्तकर्मकृच्च स इति स्तूयते कर्माकर्मणोरितरेतरदर्शी । ननु किमिदं  
विरुद्धमुच्यते कर्मण्यकर्म यः पश्येदित्यकर्मणि च कर्मेति । न हि कर्माकर्म  
स्यादकर्म वा कर्म तत्र विरुद्धं कथं पश्येद्गृष्टा ।

उत्तरश्लोकमाकाङ्क्षापूर्वकमुपादत्ते—किं पुनरिति । प्रथमपादस्याक्षरोत्थमर्थं कथ-  
यति—कर्मणीत्यादिना । द्वितीयपादस्यापि शब्दप्रकाशितमर्थं निर्दिशति—अक-  
र्मणि चेति । कर्माभावे यः कर्म पश्यतीति संबन्धः । प्रवृत्तेरेव कर्मत्वाच्चिवृत्तेस्तदभा-  
वत्वात्तत्र कथं कर्मदर्शनमित्याशङ्क्य द्वयोरपि कारकाधीनत्वेनाविशेषमभिप्रेत्याऽऽह—  
कर्तृत्वत्वादिति । प्रवृत्ताविव निवृत्तावपि कर्मदर्शनमविरुद्धमिति शेषः । ननु निवृ-  
त्तेर्वेस्त्वधीनत्वात्कारकनिबन्धनाभावान्न तत्र कर्मदर्शनं युज्यते तत्राऽऽह—वस्त्विति ।  
क्रियाकारकफलव्यवहारस्य सर्वस्याविद्यावस्थायामेव प्रवृत्तत्वाद्बस्तुसंस्पर्शशून्यत्वात्प्रवृ-  
त्तिवन्निवृत्तावपि यः कर्म पश्यति स मनुष्येषु बुद्धिमानिति संबन्धः । कर्मण्यकर्माक-  
र्मणि च कर्म पश्यतो बुद्धिमत्त्वं युक्तत्वं समस्तकर्मकृत्त्वं च कथमित्याशङ्क्याऽऽह—  
इति स्तूयत इति । श्लोकस्य शब्दोत्पत्त्यर्थे दर्शिते तात्पर्यार्थापरिज्ञानान्मथोविरोधं

शङ्कते—नन्विति । कथमिदं विरुद्धमित्याशङ्क्य कर्मणीति विषयसप्तमी वा स्यादाधिकरणसप्तमी वेति विकल्प्याऽऽद्येऽन्याकारं ज्ञानमन्यालम्बनमिति स्पष्टो विरोधः स्यादित्याह—न हीति । अन्यस्यान्यात्मतायोगात्कर्माकर्मणोरभेदासंभवादकर्माकारं कर्मात्मनं ज्ञानमयुक्तमित्यर्थः । द्वितीयं दूषयति—तत्रेति । कर्मण्यधिकरणे ततो विरुद्धमकर्म कर्मभाषेयं द्रष्टा द्रष्टृमाष्टे न हि कर्माकर्मणोर्मिथोविरुद्धयोरार्थाभावेऽप्यभावः संभवतीत्यर्थः ।

नन्वकर्मैव परमार्थतः सत्कर्मवदवभासते मूढदृष्टेलोकस्य तथा कर्मैवाकर्मवच्च यथाभूतदर्शनार्थमाह भगवान्कर्मण्यकर्म यः पश्येदित्यादि । अतो न विरुद्धम् । बुद्धिमत्त्वाद्युपपत्तेश्च बोद्धव्यमिति च यथाभूतदर्शनमुच्यते । न च विपरीतज्ञानादशुभान्मोक्षणं स्याद्यज्ज्ञात्वा मोक्ष्यसेऽशुभादिति चोक्तम् । तस्मात्कर्माकर्मणी विपर्ययेण गृहीते प्राणिभिस्तद्विपर्ययग्रहणनिवृत्त्यर्थं भगवतो वचनं 'कर्मण्यकर्म यः' इत्यादि । न चात्र कर्माधिकरणमकर्मास्ति कुण्डे बदराणीव नाप्यकर्माधिकरणं कर्मास्ति कर्माभावत्वादकर्मणः । अतो विपरीतगृहीते एव कर्माकर्मणी लौकिकैर्यथा मृगतृष्णिकायामुदकं शुक्तिकायां वा रजतम् ।

विषयसप्तमीमभ्युपेत्य सिद्धान्तो परिहरति—नन्वकर्मैवेति । लोकस्य मूढदृष्टेर्विवेकवर्जितस्य परमार्थतो ब्रह्माकर्माक्रियमेव सद्भ्रान्त्या कर्मसहितं क्रियावदिव प्रतिभातीत्यक्षरार्थः । परस्परार्थासमभ्युपेत्योक्तं—तथेति । यथा स्वस्वकर्म कर्मवदुपलभ्यते तथा कर्म सक्रियमेव द्वैतमक्रिये ब्रह्मण्यधिष्ठाने संसृष्टं तद्वद्भातीत्यक्षरयोजना । कर्माकर्मणोरितरेतराध्यासे सिद्धे सम्यग्दर्शनसिद्धयर्थं भगवतो वचनमुचितमित्याह—तत्रेति । यथा यदिदं रजतमिति प्रतिपन्नं तदिदानीं शुक्तिशकलं पश्येति भ्रमसिद्धरजतरूपविषयानुवादेन तदधिष्ठानं शुक्तिमात्रमुपदिश्यते तथा भ्रमसिद्धकर्माद्यात्मकविषयानुवादेन तदधिष्ठानं कर्मादिरहितं कूटस्थं ब्रह्म भगवता व्यपदिश्यते तथा च भगवद्वचनमविरुद्धमित्याह—अत इति । इतश्चाध्यारोपितकर्माद्यनुवादपूर्वकं तदधिष्ठानस्य कर्मादिरहितस्य निर्विशेषस्य ब्रह्मणो भगवता बोध्यमानत्वान्न तत्र विरोधाशङ्कावकाशो भवतीत्याह—बुद्धिमत्त्वादीति । कूटस्थाद्ब्रह्मणोऽन्यस्य सर्वस्य मायामात्रत्वादन्यज्ञानाद्बुद्धिमत्त्वयुक्तत्वसर्वकर्मकृत्त्वानामनुपपत्तेरत्र च स बुद्धिमानित्यादिना बुद्धिमत्त्वादिनिर्देशाद्ब्रह्मज्ञानादेव तदुपपत्तेः सर्वक्रियारहितब्रह्मज्ञानमेव विवक्षितमित्यर्थः । बोधशब्दस्य सम्यग्ज्ञाने प्रसिद्धत्वात्कर्माकर्मविकर्मणां स्वरूपं बोद्धव्यमस्तीति वदता सम्यग्ज्ञानोपदेशस्य विवक्षितत्वादपि कूटस्थं ब्रह्मात्राभिप्रेतमित्याह—बुद्धव्यमिति चेति । फलवचनपर्यालोचनायामपि कूटस्थं ब्रह्मात्राभिप्रेतं प्रतिभातीत्याह—न चेति । सम्य-

ज्ञानाधीनफलमत्र न श्रुतमित्याशङ्क्याऽऽह—यज्ज्ञात्वेति । अध्यारोपापवादार्थं भगवद्वचनमविरुद्धमित्युपपादितमुपसंहरति—तस्मादिति । तद्विपर्ययेत्यत्र तच्छब्देन प्राणिनो गृह्यन्ते । विषयसप्तमीपरिग्रहेण परिहारमभिधायाधिकरणसप्तमीपक्षे दर्शितं दूषणमनङ्गीकारेण परिहरति—न चेति । व्यवहारभूमिरेत्युच्यते, योग्यत्वे सत्यनुपलब्धेरित्यर्थः । अकर्माधिकरणं कर्म न संभवतीत्यत्र हेत्वन्तरमाह—कर्माभावत्वादिति । न हि तुच्छस्याधिकरणं क्वचिद्द्रष्टुमिष्टं चेत्यर्थः । निरूप्यमाणे कर्माकर्मणोरधिकरणाधिकर्तव्यभावासंभवे फलितमाह—अत इति । शास्त्रपरिचयविरहिणामध्यारोपमुदाहरति—यथेति ।

ननु कर्मैव सर्वेषां न क्वचिद्द्रव्यभिरचरति । तन्न नौस्थस्य नावि गच्छन्त्यां तटस्थेष्वगतिषु नगेषु प्रतिकूलगतिदर्शनाद्दूरेषु चक्षुषाऽसंनिकृष्टेषु गच्छत्सु गत्यभावदर्शनात् । एवमिहाप्यकर्मण्यहं करोमीति कर्मदर्शनं कर्मणि चाकर्मदर्शनं विपरीतदर्शनं येन तन्निराकरणार्थमुच्यते कर्मण्यकर्मयः पश्येदित्यादि । तदेतदुक्तप्रतिवचनमप्येसकृदत्यन्तविपरीतदर्शनभाविततया मोमुह्यमानो लोकः श्रुतमप्यसकृत्तत्त्वं विस्मृत्य मिथ्याप्रसङ्गमवतार्यावतार्य चोदयतीति पुनः पुनरुत्तरमाह भगवान्दुर्विज्ञेयत्वं चाऽऽलक्ष्य वस्तुनः । अव्यक्तोऽयमचिन्त्योऽयं न जायते म्रियते इत्यादिनाऽऽत्मानि कर्माभावः श्रुतिस्मृतिन्यायप्रसिद्ध उक्तो बक्ष्यमाणश्च । तस्मिन्नात्मानि कर्माभावेऽकर्मणि कर्मविपरीतदर्शनमत्यन्तनिरूढम् ।

कर्माकर्मणोरारोपितत्वमुक्तममृष्यन्नाशङ्कते—नन्विति । कर्म कर्मैवेत्यत्राकर्म चाकर्मैवेति द्रष्टव्यं, विप्रतं सत्यमव्यभिचारित्वाद्ब्रह्मवदित्यर्थः । तत्र कर्म तत्त्वतो नाव्यभिचारि कर्मत्वाच्चौस्थस्य तटस्थवृक्षगमनवदित्यव्यभिचारित्वं कर्मण्यसिद्धमिति परिहरति—तन्नोति । अकर्म च तत्त्वतो नाव्यभिचारि कर्माभावत्वाद्दूरप्रदेशे चैत्रमैत्रादिषु गच्छत्स्वेव चक्षुषा संनिधानविधुरेषु दृश्यमानगत्यभाववदित्याह—दूरेष्विति । दूरत्वादेव विशेषतः संनिकर्षविरहितेषु तेषु स्वरूपेण चक्षुःसंनिकृष्टेषु चक्षुषा गत्यभावदर्शनादिति योजना । गतिरहितेषु तरुषु गतिदर्शनवत्प्रकृते ब्रह्मण्यविक्रिये कर्मदर्शनं सक्रिये च द्वैतप्रपञ्चे गतिमत्सु चैत्रादिषु गत्यभावदर्शनवत्कर्माभावस्य विपरीतस्य दर्शनं येन हेतुना संभवति तेन तस्य विपरीतदर्शनस्य निरसनार्थं भगवद्वचनमिति दार्ष्टान्तिकं निगमयति—एवमित्यादिना । ननु कर्मतदभावयोरारोपितत्वादविक्रियस्य ब्रह्मणो ज्ञानमत्राभिप्रेतं चेद्व्यक्तोऽयमचिन्त्योऽयं न जायते म्रियते वेत्यादिना पौनरुक्त्यं प्राप्तं तत्रैव ब्रह्मात्मनो निर्विकारस्योक्तत्वादिति तत्राऽऽह—तदेतदिति । तदेतदा-

१ ख. ग. 'तदात्मनि शाङ्कितं सक्रियत्वमसकृदं' । २ झ. 'प्यत्यं' । ३ ग. 'नमात्रमभि' ।

त्मनि शङ्कितं सक्रियत्वमसकृदुक्तप्रतिवचनमपि निर्विकारात्मवस्त्वपेक्षयाऽत्यन्तविपरीत-  
दर्शनं मिथ्याज्ञानं तेन भावितत्वं तत्संस्कारप्रचयवत्त्वं ततोऽतिशयेन मोहमापद्यमानो  
लोकः श्रुतमपि तत्त्वं विस्मृत्य पुनर्यत्किंचित्प्रसङ्गमापाद्य सक्रियत्वमेवाऽऽत्मनश्चोदयतीति  
पुनः पुनस्तत्त्वभूतमुत्तरं भगवानभिधत्ते । वस्तुनश्च दुर्विज्ञेयत्वात्पुनः पुनः प्रतिपादनं तत्त-  
द्वमनिराकरणार्थमुपयुज्यते । तथा च नास्ति पुनरुक्तिरित्यर्थः । असकृदुक्तप्रतिवचनमेवा-  
नुवदति—अव्यक्तोऽयमिति । कर्माभाव उक्त इति संबन्धः । उक्तस्य न जायते  
प्रियते वा विपश्चिदित्यादिश्रुतौ प्रकृतस्मृतावसङ्गत्वादिन्यायेन च प्रसिद्धत्वमस्ती-  
त्याह—श्रुतीति । न केवलमुक्तः कर्माभावः किंतु सर्वकर्माणि मनसा संन्यस्येत्यादौ  
वक्ष्यमाणश्चेत्याह—वक्ष्यमाणश्चेति । ननु कर्मणो देहादिनिर्वर्त्यत्वेन त्रैविध्यात्कूटस्थ-  
स्वभावस्याऽऽत्मनोऽसङ्गत्वात्तद्यापाररूपस्य कर्मणोऽप्रसिद्धत्वान्न तस्मिन्नकर्मणि विप-  
रीतस्य कर्मणो दर्शनं सिध्यतीत्याशङ्क्याऽऽह—तस्मिन्निति । कर्मैव विपरीतं तस्य  
दर्शनमिति यावत् । अहं कर्तेत्यात्मसमानाधिकरणस्य व्यापारस्यानुभवात्कर्मभ्रमस्ताव-  
दात्मन्यत्यन्तरूढोऽस्तीत्यर्थः ।

यतः 'किं कर्म किमकर्मेति कवयोऽप्यत्र मोहिताः' देहाद्याश्रयं  
कर्माऽऽत्मन्यध्यारोप्याहं कर्ता ममैतत्कर्म मयाऽस्यै फलं भोक्तव्यमिति  
च । तथाऽहं तूष्णीं भवामि येनाहं निरायासोऽकर्मा सुखी स्यामिति  
कार्यकरणश्रयव्यापारोपरमं तत्कृतं च सुखित्वमात्मन्यध्यारोप्य न  
करोमि किंचित्तूष्णीं सुखमासमित्यभिमन्यते लोकः । तत्रेदं लोकस्य  
विपरीतदर्शनापनयनायाऽऽह भगवान्कर्मण्यकर्म यः पश्येदित्यादि ।  
अत्र च कर्म कर्मैव सत्कार्यकरणश्रयं कर्मरहितेऽविक्रिय आत्मानि  
सर्वैरध्यस्तं यतः पण्डितोऽप्यहं करोमीति मन्यते । अत आत्मसमवेत-  
तया सर्वलोकप्रसिद्धे कर्मणि नदीकूलस्थेष्विव वृक्षेषु गतिः प्रातिलो-  
भ्येनाकर्म कर्माभावं यथाभूतं गत्यभावमिव वृक्षेषु यः पश्येदकर्मणि च  
कार्यकरणव्यापारोपरमे कर्मवदात्मन्यध्यारोपिते तूष्णीमकुर्वन्सुखमास  
इत्यहंकाराभिसंधिहेतुत्वात्तस्मिन्नकर्मणि च कर्म यः पश्येत् । य एवं  
कर्माकर्मविभागज्ञः स बुद्धिमान्पण्डितो मनुष्येषु स युक्तो योगी कृत्स्न-  
कर्मकृच्च सोऽशुभान्मोक्षितः कृतकृत्यो भवतीत्यर्थः ।

आत्मनि कर्मविभ्रमोऽस्तीत्यत्र हेतुमाह—यत इति । आत्मनो निष्क्रियत्वे  
कुतस्तस्मिन्यथोक्तो विभ्रमः संभवेदित्याशङ्क्याऽऽह—देहेति । इदानीमात्मन्यकर्मभ्र-

१ क. 'वर्तकत्वे' । २ घ. झ. 'हाश्र' । ३ क. 'स्य कर्मणः फ' । ४ ख. ग. झ. 'श्रयं व्या' ।  
५ ग. 'विज्ञक' । ६ क. 'भ्येनातोऽक' । ख. ग. 'भ्येन ततोऽक' । घ. 'भ्येन तत्राक' ।



ममुदाहरति—तथेत्यादिना । यथा शुक्तौ स्वाभाविकमरूप्यत्वं रूप्यत्वमारोपितं तदभावोऽप्यारोप्याभावत्वादारोपपक्षपाती तथाऽऽत्मनोऽपि स्वाभाविकमविक्रियत्वसक्रियत्वं पुनरध्यस्तं तदभावत्वात्कर्माभावोऽप्यध्यस्त एवेति मन्वानः सन्नपसंहरति—तत्रेदमिति । आत्मनि कर्मादिविभ्रमे लौकिके सिद्धे सतीदं कर्मणीत्यादिवचनं तत्परिहारार्थं भगवानुक्तवानित्यर्थः । संप्रत्युक्तेऽर्थे श्लोकाक्षरसमन्वयं दर्शयितुं कर्मणीत्यादि व्याचिख्यासुर्भूमिकां करोति—अत्र चेति । व्यवहारभूमौ कार्यकरणाधिकरणं कर्म स्वनेव रूपेण व्यवस्थितं सदात्मन्यविक्रिये कार्यकरणारोपणद्वारेण सर्वैरारोपितमित्यत्र हेतुमाह—यत इति । अविवेकिनां तु कर्तृत्वाभिमानः सुतरामिति वक्तुमपिशब्दः । एवमात्मनि कर्मारोपमुपपाद्य प्रथमपादं व्याचष्टे—अत इति । आत्मनि कर्मरहिते कर्मरूपे दृष्टान्तमाह—नदीति । आरोपवशादात्मनिष्ठत्वेन कर्मणि सर्वलोकप्रसिद्धे कर्माभावं यः पश्येत्स बुद्धिमानिति संबन्धः । अकर्मदर्शनस्य यथाभूतत्वं सम्यक्त्वम् । तत्र दृष्टान्तमाह—गत्यभावमिवेति । द्वितीयपादं व्याकरोति—अकर्मणि चेति । अध्यारोपमभिनयति—तूष्णीमिति । अकर्मणि कर्मदर्शने युक्तिमाह—अहंकारेति । पूर्वार्धेनोक्तमनूद्योत्तरार्धं विभजते—य एवमिति ।

अयं श्लोकोऽन्यथा व्याख्यातः कैश्चित्, कथं, नित्यानां किल कर्मणांमीश्वरार्थेऽनुष्ठीयमानानां तत्फलाभावादकर्माणि तान्युच्यन्ते गौण्या वृत्त्या । तेषां चाकरणमकर्म तच्च प्रत्यवायफलत्वात्कर्माच्यते गौण्यैव वृत्त्या । तत्र नित्ये कर्मण्यकर्म यः पश्येत्फलाभावाद्यथा धेनुरपि गौरगौरुच्यते क्षीराख्यं फलं न प्रयच्छतीति तद्वत् । तथा नित्याकरणे त्वकर्मणि कर्म यः पश्येन्नरकादिप्रत्यवायफलं प्रयच्छतीति । नैतद्युक्तं व्याख्यानमेवंज्ञानादशुभान्मोक्षानुपपत्तैर्यज्ज्ञात्वा मोक्षसेऽशुभादिति भगवतोक्तं वचनं बाध्येत । कथं, नित्यानामनुष्ठानादशुभात्स्यान्नाम मोक्षणं न तु तेषां फलाभावज्ञानात् । न हि नित्यानां फलाभावज्ञानमशुभमुक्तिफलत्वेन चोदितं नित्यकर्मज्ञानं वा । न च भगवतैवहोक्तम् ।

आत्मनि कार्यकरणसंघातसमारोपद्वारेण तद्व्यापारमात्रे कर्मणि शुक्तिकायामिव रजतमारोपितविषये तदभावमकर्म वस्तुतो यो रजताभाववदनुभवत्यकर्मणि च संघातव्यापारोपरमे तद्वारा स्वात्मन्यहं तूष्णीमासे सुखमित्यारोपिते गोचरे कर्माहंकारहेतुकं यस्तत्त्वतो मन्यते स रूप्यतदभावविभागहीनशुक्तिमात्रवदात्ममात्रं कर्मतदभावविभागशून्यं कूटस्थं परमार्थतोऽवगच्छन्बुद्धिमानित्यादिस्तुतियोग्यतां गच्छतीत्येवं स्वाभि-

१ क. ख. ग. ड. ज. 'न्दः । आ° । २ क. 'ति । एवमात्मनि कर्मरूपमुपपाद्य प्रथमपादं व्याचष्टे—अत इति । आ° । ख. ग. ड. ज. 'ति । एवमात्मनि कर्मरूपमुपपाद्य प्रथमपादं व्याचष्टे—तत इति । आ° ।

प्रयेण श्लोकं व्याख्याय तत्र वृत्तिकारव्याख्यानमुत्थापयति—अयमिति । अन्यथा-  
व्याख्यानमेव प्रश्नद्वारा प्रकटयति—कथमित्यादिना । ईश्वरार्थेनानुष्ठाने फलाभावव-  
चनं व्याहतमिति मत्वाऽऽह—किलेति । नित्यानामकर्मत्वमप्रसिद्धमित्याशङ्क्य  
फलहेतुत्वगुणयोगात्तेष्वकर्मव्यवहारः सिध्यतीत्याह—गौण्येति । नित्यानामकरणं  
मुख्यवृत्त्यैवाकर्मशब्दवाच्यमित्याह—तेषां चेति । तत्र कर्मशब्दस्य प्रत्यवाया-  
स्त्वफलहेतुत्वगुणयोगाद्गौण्येव वृत्त्या प्रवृत्तिरित्याह—तच्चेति । पातनिकामेवं कृत्वा  
श्लोकासराणि व्याचष्टे—तत्रेत्यादिना । अकर्मणि चेत्यादि व्याकरोति—तथेति ।  
त बुद्धिमानित्यादि पूर्ववत् । परकीयं व्याख्यानं दूषयति—नैतदिति । नित्यं कर्मा-  
कर्म नित्याकरणं कर्मेति ज्ञानाद्दुरितनिवृत्त्यनुपपत्तेर्भगवद्वचनं वृत्तिकारमते बाधितं  
स्यादित्यर्थः । “ धर्मेण पापमपनुदति ” इति श्रुतेर्नित्यानुष्ठानाद्दुरितनिवर्हणप्रसिद्धेस्त्व-  
दनुष्ठानस्य फलान्तराभावात्तदकर्मिति ज्ञात्वा नित्यानुष्ठाने क्रियमाणे कथमशुभक्षयो  
नेति शङ्कते—कथमिति । ‘ क्षेत्रज्ञस्येश्वरज्ञानाद्विशुद्धिः परमा मता ’ इति स्मरणा-  
त्कर्माणाऽऽत्यन्तिकाशुभक्षयाभावेऽप्यङ्गीकृत्य परिहरति—नित्यानामिति । नित्यानु-  
ष्ठानादशुभक्षयेऽपि नास्मिन्प्रकरणे तद्विवक्षितं यज्ज्ञात्वा मोक्ष्यसेऽशुभादिति ज्ञानाद-  
शुभक्षयस्य प्रतिज्ञातत्वात् न च तज्ज्ञानं फलाभावविषयमेषितव्यमित्याह—न त्विति ।  
अशुभस्य फलाभावाज्ञानकार्यत्वाभावात् फलाभावज्ञानात्क्षयः सिध्यतीत्यर्थः । किंचा-  
तौन्द्रियोऽर्थः शास्त्रान्निश्चीयते न च नित्यकर्मणां फलाभावज्ञानादशुभनिवृत्तिरि-  
त्यत्र शास्त्रमस्तीत्याह—न हीति । नित्याकरणं कर्मेति ज्ञानमपि नाशुभनिवृत्तिफल-  
त्वेन चोदितमस्तीत्याह—नित्यकर्मेति । भगवद्वचनमेवात्र प्रमाणमित्याशङ्क्याऽऽह—  
न चेति । साधारणमेव यज्ज्ञात्वेत्यादि भगवतो वचनं न तु नित्यानां फलाभावं  
ज्ञात्वेति विशेषविषयमित्यर्थः ।

एतेनाकर्मणि कर्मदर्शनं प्रत्युक्तम् । न ह्यकर्मणि कर्मेति दर्शनं कर्त-  
व्यतयेह चोद्यते, नित्यस्य तु कर्तव्यतामात्रम् । न चाकरणाभित्यस्य  
प्रत्यवायो भवतीति विज्ञानात्किञ्चित्फलं स्यात् । नापि नित्याकरणं  
ज्ञेयत्वेन चोदितम् । नापि कर्माकर्मेति मिथ्यादर्शनादशुभान्मोक्षणं  
बुद्धिमत्त्वं युक्तता कृत्स्नकर्मकृत्वादि च फलमुपपद्यते स्तुतिर्वा ।  
मिथ्याज्ञानमेव हि साक्षादशुभरूपं कुतोऽन्यस्मादशुभान्मोक्षणं, न हि  
तपस्तपसो निवर्तकं भवति ।

अशुभमोक्षणासंभवप्रदर्शनेन कर्मण्यकर्मदर्शननिराकरणन्यायेनाकर्मणि कर्मदर्शनं

१ क. 'ख्यायात्र । २ क. न्युदस्यति । ३ क. घ. 'णं न च बु' । ख. ग. च. 'णं न बु' ।  
४ क. ख. ग. च. 'कृदित्यादि ।

निराकरोति—एतेनेति । नामादिषु फलाय ब्रह्मदृष्टिवदकर्मण्यपि फलार्थं कर्मदृष्टिविधानान्नाशुभमोक्षणानुपपत्तिरित्याशङ्क्याऽऽह—न हीति । अत्र हि श्लोके नित्यस्य कर्तव्यतामात्रं परमते विवक्षितमतश्चाकर्मणि कर्मदर्शनं विधीयते तत्फलायेति कल्पना परस्य सिद्धान्तविरुद्धेत्याह—नित्यस्य त्विति । परमतेऽपि नित्यस्य कर्तव्यतामात्रमत्र श्लोके न विवक्षितं किंतु नित्यानुष्ठाने प्रवृत्तिसिद्धयर्थं नित्याकरणात्प्रत्यवायो भवतीति ज्ञानमपि कर्तव्यत्वेनात्र विवक्षितमेवेत्याशङ्क्याऽऽह—न चेति । न तावत्प्रवृत्तिरस्य विज्ञानस्य फलं नियोगादेव तदुपपत्तेर्नापि फलान्तरमनुपलम्भादतोऽफलत्वादकरणात्प्रत्यवायो भवतीति ज्ञानं नात्र कर्तव्यत्वेन विवक्षितमित्यर्थः । किंचाकरणे कर्मदृष्टिविधावकरणस्याऽऽलम्बनत्वेन प्रधानत्वाज्ज्ञेयत्वं वक्तव्यं तच्च तुच्छत्वादनुपपन्नमित्याह—नापीति । अकरणस्यासतो नामादिवदाश्रयत्वेन दर्शनासंभवेऽपि सामानाधिकरण्येनेदं रजतमिति वद्दर्शनं भविष्यतीत्याशङ्क्याऽऽह—नापि कर्मेति । आदिशब्देन सर्वोत्कर्षादि गृह्यते, फलवत्त्वं स्तुतिर्वा सम्यग्ज्ञानस्य युक्तं न मिथ्याज्ञानस्यानुपलब्धेरित्यर्थः । स्वप्ने मिथ्याज्ञानमपि फलवदुपलब्धमित्याशङ्क्य मिथ्याज्ञानस्याशुभावविरोधित्वान्न तस्मात्तन्निवृत्तिरित्याह—मिथ्याज्ञानमेवेति । अशुभादेवाशुभानिवृत्तौ दृष्टान्तमाह—न हीति ।

ननु कर्मणि यदकर्मदर्शनमकर्मणि वा कर्मदर्शनं न तन्मिथ्याज्ञानं किं तर्हि गौणं फलभावाभावनिमित्तम् । न कर्माकर्मविज्ञानादपि गौणात्फलस्याश्रवणात् । नापि श्रुतहान्यश्रुतपरिकल्पनया कश्चिद्विशेषो लभ्यते । स्वशब्देनापि शक्यं वक्तुं नित्यकर्मणां फलं नास्त्यकरणाच्च तेषां नरकपातः स्यादिति । तत्र व्याजेन परव्यामोहरूपेण कर्मण्यकर्म यः पश्येदित्यादिना किम् । तत्रैवं व्याचक्षणेन भगवतोक्तं वाक्यं लोकव्यामोहार्थमिति व्यक्तं कल्पितं स्यात् । न चैतच्छब्दरूपेण वाक्येन रक्षणीयं वस्तु, नापि शब्दान्तरेण पुनः पुनरुच्यमानं सुबोधं स्यादित्येवं वक्तुं युक्तम् । कर्मण्येवाधिकारस्त इत्यत्र हि स्फुटतर उक्तोऽर्थो न पुनर्वक्तव्यो भवति । सर्वत्र च प्रशस्तं बोद्धव्यं च कर्तव्यमेव न निष्प्रयोजनं बोद्धव्यमित्युच्यते ।

अविवेकपूर्वकमिदं रजतमिति सदसतोः सामानाधिकरण्यान्मिथ्याज्ञानं युक्तं कर्माकर्मणोस्तु विवेकेन भासमानयोः सामानाधिकरण्याधीनं ज्ञानं सिंहदेवदत्तयोरिव गौणं न मिथ्याज्ञानमिति शङ्कते—नन्विति । कर्माकर्मिति दर्शने फलभावो गुणोऽकर्म कर्मेति दर्शने तु फलभावो गुणस्तन्निमित्तमिदं ज्ञानं गौणमित्याह—फलेति । यथोक्तज्ञानस्य गौणत्वेऽपि प्रामाणिकफलाभावान्न तद्गौणतोचितेति दूषयति—नेत्यादिना । कर्माकर्मत्यादिगौणविज्ञानोपन्यासव्याजेन नित्यकर्म[णः] कर्तव्यतया विवक्षितत्वादौण-

ज्ञानस्याफलत्वमदूषणमित्याशङ्क्याऽऽह—नापीति । ज्ञानादशुभमोक्षणस्य श्रुतस्य हानिरश्रुतस्य नित्यानुष्ठानस्य कल्पनेत्यनेन व्यापारगौरवेण न कश्चिद्विशेषः सिध्यतीत्यर्थः । उक्तमेव प्रपञ्चयति—स्वशब्देनेति । नरकपातः स्यादतो विधेरेवानुष्ठेयानि तानीति शेषः । यथोक्तवाचककर्मशब्दप्रयोगादेवापोक्षितार्थसिद्धिसंभवे भगवतो व्याजवचनकल्पनमनुचितमित्याह—तत्रेति । प्रकृते श्लोके वृत्तिकृतां व्याख्यानानेन परमाप्तस्यैव भगवतो विप्रलम्भकत्वमापादितमिति तदीयं व्याख्यानमुपेक्षितव्यमिति फलितमाह—तत्रैवमिति । नित्यकर्मानुष्ठानसिद्धयर्थं व्याजरूपमपि भगवद्वचनमुचितमित्याशङ्क्य स्वशब्देनापीत्यादिप्रागुक्तपरिपाठ्या तदनुष्ठानबोधनसंभवान्मैवमित्याह—न चैतदिति । वस्तुशब्देन नित्यकर्मानुष्ठानमुच्यते । यथाऽऽत्मप्रतिपादनं सुबोधत्वसिद्धयर्थं पौनःपुन्येन क्रियते तथा नित्यानामपि कर्मणामनुष्ठानं कर्मण्यकर्मेत्यादिशब्दान्तरेणोच्यमानं सुबोधं स्यादिति भगवतः शब्दान्तरं युक्तमित्याशङ्क्य तस्य नित्यानुष्ठानवाचकत्वाभावान्मैवमित्याह—नापीति । किंच पूर्वमेव नित्यानुष्ठानस्य स्पष्टमुपदिष्टत्वात् तस्य सुबोधत्वार्थं शब्दान्तरमपेक्षितमित्याह—कर्मण्येवेति । कर्माकर्मादिषिज्ञानव्याजेन नित्यकर्मानुष्ठानकर्तव्यतायां तात्पर्यमित्येतान्निराकृत्य कर्माकर्मादिदर्शनं गौणमिति पक्षे दूषणान्तरमाह—सर्वत्र चेति । लोके वेदे च यथा प्र(त्प्र)शस्तं देवतादितत्त्वं यच्च कर्तव्यमनुष्ठानार्हमग्निहोत्रादि तदेव बोद्धव्यमित्युच्यते न निष्फलं काकदन्तादि कर्मण्यकर्मदर्शनमकर्मणि च कर्मदर्शनं गौणत्वादेवाप्रशस्तमकर्तव्यं च नातस्तद्बोद्धव्यवचनमर्हतीत्यर्थः ।

न च मिथ्याज्ञानं बोद्धव्यं भवति तत्प्रत्युपस्थापितं वा वस्त्वाभासम् । नापि नित्यानामकरणादभावात्प्रत्यवायभावोत्पत्तिर्नासतो विद्यते भाव इति वचनात्कथमसतः सज्जायेतेति च दर्शितम् । असतः सज्जन्मप्रतिषेधादसतः सदुत्पत्तिं ब्रुवताऽसदेव सद्भवेत्सच्चासद्भवेदित्युक्तं स्यात् । तच्चायुक्तं सर्वप्रमाणविरोधात् । न च निष्फलं विदध्यात्कर्म शास्त्रं दुःखस्वरूपत्वाद्दुःखस्य च बुद्धिपूर्वकतया कार्यत्वानुपपत्तेः । तदकरणे च नरकपाताभ्युपगमेऽनर्थयैवोभयथाऽपि करणेऽकरणे च शास्त्रं निष्फलं कल्पितं स्यात् । स्वाभ्युपगमविरोधश्च नित्यं निष्फलं कर्मेत्यभ्युपगम्य भोक्षफलायेति ब्रुवतः । तस्माद्यथाश्रुत एवार्थः कर्मण्यकर्म य इत्यादेः । तथा च व्याख्यातोऽस्माभिः श्लोकः ॥ १८ ॥

किंच कर्मादेर्मायामात्रत्वाद्गौणमपि तद्विषयं ज्ञानं मिथ्याज्ञानमिति न तस्य बोद्धव्यत्वसिद्धिरित्याह—न चेति । मिथ्याज्ञानस्य बोद्धव्यत्वाभावेऽपि तद्विषयस्य बोद्ध-

व्यता सिध्येदित्याशङ्क्य वस्त्वाभासत्वान्मैवमित्याह—तत्प्रत्युपस्थापितं चेति । यत्पु-  
नरकरणस्य प्रत्यवायहेतुत्वमकरणे गौण्या वृत्त्या कर्मशब्दप्रयोगे निमित्तमिति तद्दूष-  
यति—नापीति । अकरणात्प्रत्यवायो भवतीत्यत्र श्रुतिस्मृतिविरोधमभिधाय युक्तिवि-  
रोधमभिदधाति—असत इति । असतः सद्रूपेण भवनमभवनं च निःस्वरूपत्वादानुप-  
पन्नं निरस्तसमस्ततत्त्वस्य किञ्चित्तत्त्वाभ्युपगमे सर्वप्रमाणानामप्रामाण्यप्रसङ्गादित्याह—  
तच्चेति । यत्तु नित्यानां फलराहित्यं तत्राकर्मशब्दप्रयोगे निमित्तमिति तन्निरस्यति—  
न चेति । न केवलं विध्युद्देशे स्वफलाभावान्नित्यानां विध्यनुपपत्तिरपि तु धात्वर्थस्य  
क्लेशात्मकत्वात्तत्र श्रुतफलाभावे नैव विधिरवकाशमासादयेदित्याह—दुःखेति । दुःख-  
रूपस्यापि धात्वर्थस्य साध्यत्वेन कार्यत्वात्तद्विषयो विधिः स्यादिति चेन्नेत्याह—  
दुःखस्य चेति । स्वर्गादिफलाभावेऽपि नित्यानामकरणनिमित्तनिरयनिरासार्थं दुःखरू-  
पाणामपि स्यादनुष्ठेयत्वमित्याशङ्क्याऽऽह—तदकरणे चेति । फलान्तराभावेऽपि  
मोक्षसाधनत्वान्मुमुक्षुणा नित्यानि कर्माण्यनुष्ठेयानित्याशङ्क्याऽऽह—स्वाभ्युपगमेति ।  
वृत्तिकारव्याख्यानासंभवे फलितमुपसंहरति—तस्मादिति । कोऽसौ यथाश्रुतोऽर्थः  
श्लोकस्येत्याशङ्क्याऽऽह—तथा चेति ॥ १८ ॥

तदेतत्कर्मण्यकर्मादिदर्शनं स्तूयते—

यस्य सर्वे समारम्भाः कामसंकल्पवर्जिताः ॥

ज्ञानाग्निदग्धकर्माणं तमाहुः पण्डितं बुधाः ॥ १९ ॥

यस्येति । यस्य यथोक्तदर्शिनः सर्वे यावन्तः समारम्भाः कर्माणि  
समारभ्यन्त इति समारम्भाः कामसंकल्पवर्जिताः कामैस्तत्कारणैश्च संक-  
ल्पैर्वर्जिता मुधैव चेष्टामात्रा अनुष्ठीयन्ते प्रवृत्तेन चेल्लोकसंग्रहार्थं निवृ-  
त्तेन चेज्जीवनमात्रार्थं तं ज्ञानाग्निदग्धकर्माणं कर्मादावकर्मादिदर्शनं ज्ञानं  
तदेवाग्निस्तेन ज्ञानाग्निना दग्धानि शुभाशुभलक्षणानि कर्माणि यस्य  
तमाहुः परमार्थतः पण्डितं बुधा ब्रह्मविदः ॥ १९ ॥

कर्मण्यकर्मदर्शनं पूर्वोक्तं स्तोतुमुत्तरश्लोकं प्रस्तौति—तदेतदिति । यथोक्तदर्शित्वं  
पूर्वोक्तदर्शनसंपन्नत्वम् । समारम्भशब्दस्य कर्मविषयत्वं न रूढ्या किंतु व्युत्पत्त्ये-  
त्याह—समारभ्यन्त इतीति । कामसंकल्पवर्जितत्वे कथं कर्मणामनुष्ठानमित्याश-  
ङ्क्याऽऽह—मुधैवेति । उद्देश्यफलाभावे तेषामनुष्ठानं यादृच्छिकं स्यादित्याशङ्क्य  
प्रवृत्तेन निवृत्तेन वा तेषामनुष्ठानमिति विकल्प्य क्रमेण निरस्यति—प्रवृत्तेनेत्या-  
दिना । ज्ञानाग्नीत्यादि विभजते—कर्मादाविति । यथोक्तज्ञानं योग्यमेव कहति  
नायोग्यमिति विवक्षित्वा तस्मिन्नग्निपदम् । यथोक्तविज्ञानविरहिणामपि वैशेषि-

कादीनां पण्डितत्वप्रसिद्धिमाशङ्क्य तेषां पण्डिताभासत्वं विवक्षित्वा विशिनष्टि—पर-  
मार्थत इति ॥ १९ ॥

यस्त्वकर्मादिदर्शी सोऽकर्मादिदर्शनादेव निष्कर्मा संन्यासी जीवन-  
मात्रार्थचेष्टः सन्कर्मणि न प्रवर्तते यद्यपि प्राग्विवेकतः प्रवृत्तः । यस्तु  
प्रारब्धकर्मा सद्भुत्तरकालमुत्पन्नात्मसम्यग्दर्शनः स्यात्स कर्मणि प्रयोज-  
नमपश्यन्ससाधनं कर्म परित्यजत्येव । स कुतश्चिन्मिचित्तात्कर्मपरित्या-  
गासंभवे सति कर्मणि तत्फले च सङ्गरहिततया स्वप्रयोजनाभावाल्लो-  
कसंग्रहार्थं पूर्ववत्कर्मणि प्रवृत्तोऽपि नैव किञ्चित्करोति ज्ञानाभिदग्धक-  
र्मेत्वात्तदीयं कर्माकर्मैव संपद्यत इत्येतमर्थं दर्शयिष्यन्नाह—

त्यक्त्वा कर्मफलासङ्गं नित्यतृप्तो निराश्रयः ॥

कर्मण्यभिप्रवृत्तोऽपि नैव किञ्चित्करोति सः ॥ २० ॥

त्यक्त्वेति । त्यक्त्वा कर्मस्वभिमानं फलासङ्गं च यथोक्तेन ज्ञानेन  
नित्यतृप्तो निराकाङ्क्षो विषयेष्वित्यर्थः । निराश्रय आश्रयरहितः ।  
आश्रयो नाम यदाश्रित्य पुरुषार्थं सिसा(षा)धयिषति । दृष्टादृष्टेष्टफ-  
लसाधनाश्रयरहित इत्यर्थः । विदुषा क्रियमाणं कर्म परमार्थतोऽकर्मैव  
तस्य निष्क्रियात्मदर्शनसंपन्नत्वात् । तेनैवंभूतेन प्रयोजनाभावात्ससा-  
धनं कर्म परित्यक्तव्यमेवेति प्राप्ते ततो निर्गमासंभवाल्लोकसंग्रहचिकीर्षया  
शिष्टविगर्हणापरिजिहीर्षया वा पूर्ववत्कर्मण्यभिप्रवृत्तोऽपि निष्क्रियात्म-  
दर्शनसंपन्नत्वाच्चैव किञ्चित्करोति सः ॥ २० ॥

विवेकात्पूर्वं कर्मणि प्रवृत्तावपि सति विवेके तत्र न प्रवृत्तिरित्याशङ्क्याङ्गी  
करोति—यस्त्विति । विवेकात्पूर्वमभिनिवेशेन प्रवृत्तस्य विवेकानन्तरमभिनिवेशा-  
भावात्प्रवृत्त्यसंभवेऽपि जीवनमात्रमुद्दिश्य प्रवृत्त्याभासः संभवतीत्यर्थः । सत्यपि  
विवेके तत्त्वसाक्षात्कारानुदयात्कर्मणि प्रवृत्तस्य कथं तस्यागः स्यादित्याश-  
ङ्क्याऽऽह—यस्तु प्रारब्धेति । त्यक्त्वेत्यादिसमन्तरश्लोकमवतारयितुं भूमिकां  
कृत्वा तदवतारणप्रकारं दर्शयति—स कुतश्चिदिति । लोकसंग्रहादि निमित्तं विव-  
क्षितम् । कर्मपरित्यागासंभवे सति तस्मिन्प्रवृत्तोऽपि नैव करोति किञ्चिदिति  
संबन्धः । कर्मणि प्रवृत्तो न करोति कर्मेति कथमुच्यते तत्राऽऽह—स्वप्रयोजनाभा-  
वादिति । कथं तर्हि कर्मणि प्रवर्तते तत्राऽऽह—लोकेति । प्रवृत्तेरर्थक्रियाकारित्वा-  
भावं पश्चादिभिश्चाविशेषादिति न्यायेन व्यावर्तयति—पूर्ववदिति । कथं तर्हि विवेकि-  
नामविवेकिनां च विशेषः स्यादित्याशङ्क्य कर्मादौ सङ्गासङ्गाम्यामित्याह—कर्मणीति ।

उक्तेऽर्थे समनन्तरश्लोकमवतारयति—ज्ञानाग्नीति । एतमर्थं दर्शयिष्यन्निमं श्लोकमाहेति योजना । यथोक्तं ज्ञानं कूटस्थात्मदर्शनं तेन स्वरूपभूतं सुखं साक्षादनुभूय कर्मणि तत्फले च सङ्गमपास्य विषयेषु निरपेक्षश्चेष्टते विद्वानित्याह—त्यक्त्वेत्यादिना । इष्टसाधनसापेक्षस्य कुतो निरपेक्षत्वमित्याशङ्क्य विशिनष्टि—निराश्रय इति । यदाश्रित्येति यच्छब्देन फलसाधनमुच्यते । आश्रयरहित इत्यस्यार्थं स्पष्टयति—दृष्टेति । तेन ज्ञानवता पुरुषेणैवंभूतेन त्यक्त्वा कर्मफलासङ्गमित्यादिना विशेषितेनेत्यर्थः । ततः ससाधनात्कर्मणः सकाशादिति यावत् । निर्गमासंभवे हेतुमाह—लोकेत्यादिना । पूर्ववज्ज्ञानोदयात्प्रागवस्थायामिवेत्यर्थः । अभिप्रवृत्तोऽपि लोकदृष्टेति शेषः । नैव करोति किंचिदिति स्वदृष्टेति द्रष्टव्यम् ॥ २० ॥

यः पुनः पूर्वोक्तविपरीतः प्रागेव कर्मारम्भाद्ब्रह्मणि सर्वान्तरे प्रत्यागात्मनि निष्क्रिये संजातात्मदर्शनः स दृष्टादृष्टद्विषयाशीर्विर्वाजिततया दृष्टादृष्टार्थे कर्मणि प्रयोजनमपश्यन्ससाधनं कर्म संन्यस्य शरीरयात्रामात्रचेष्टो यतिर्ज्ञाननिष्ठो मुच्यत इत्येतमर्थं दर्शयितुमाह—

निराशीर्यतचित्तात्मा त्यक्तसर्वपरिग्रहः ॥

शारीरं केवलं कर्म कुर्वन्नाऽऽप्नोति किल्बिषम् ॥ २१ ॥

निरिति । निराशीर्निर्गता आशिषो यस्मात्स निराशीः, यतचित्तात्मा चित्तमन्तःकरणमात्मा बाह्यः कार्यकरणसंघातस्तावुभावपि यतौ संयतौ येन स यतचित्तात्मा, त्यक्तसर्वपरिग्रहस्त्यक्तः सर्वः परिग्रहो येन स त्यक्तसर्वपरिग्रहः, शारीरं शरीरस्थितिमात्रप्रयोजनं केवलं तत्राप्यभिमानवर्जितं कर्म कुर्वन्नाऽऽप्नोति न प्राप्नोति किल्बिषमनिष्टस्य पापं धर्मं च । धर्मोऽपि सुमुक्तोः किल्बिषमेव बन्धापादकत्वात् । किंच शारीरं केवलं कर्मेत्यत्र किं शरीरनिर्वर्त्य शारीरं कर्माभिप्रेतमाहोस्विच्छरीरस्थितिमात्रप्रयोजनं शारीरं कर्मेति । किंचातो यदि शरीरनिर्वर्त्य शारीरं कर्म यदि वा शरीरस्थितिमात्रप्रयोजनं शरीरमिति । उच्यते—यदा शरीरनिर्वर्त्य कर्म शरीरमभिप्रेतं स्यात्तदा दृष्टादृष्टप्रयोजनं कर्म प्रतिषिद्धमपि शरीरेण कुर्वन्नाऽऽप्नोति किल्बिषमिति भ्रुवतो विरुद्धाभिधानं प्रसज्येत ।

सत्यपि विक्षेपके कर्मणि कूटस्थात्मानुसंधानस्य सिद्धे कैवल्यहेतुत्वे विक्षेपामावे मुतरां तस्य तद्धेतुत्वसिद्धिरित्यभिप्रेत्याऽऽह—यः पुनरिति । पूर्वोक्तविपरीतत्वं लोकसंग्रहादिनिरपेक्षत्वम् । तदेव वैपरीत्यं स्फोरयति—प्रागेवेति । ससाधनसर्वकर्मसं-

न्यासे शरीरस्थितिरपि कथमित्याशङ्क्याऽऽह—शरीरेति । तर्हि तथाविधचेष्टानिवि-  
ष्टचेतस्तया सम्यग्ज्ञानबहिर्मुखस्य कुतो मुक्तिरित्याशङ्क्य यथोपदिष्टचेष्टायामनादरात्त्रै-  
वमित्याह—ज्ञाननिष्ठ इति । इति दर्शयितुमिमं श्लोकमाहेति पूर्ववत् । आशिषः  
प्रार्थनाभेदास्तृष्णाविशेषाः । आशिषां विदुषो निर्गतत्वे हेतुमाह—यतेति । चित्तवदा-  
त्मनः संयमनं कथमित्याशङ्क्याऽऽह—आत्मा बाह्य इति । द्वयोः संयमने सति  
सिद्धमर्थमाह—त्यक्तेति । सर्वपरिग्रहपरित्यागे देहस्थितिरपि दुःस्था स्यादित्याश-  
ङ्क्याऽऽह—शारीरमिति । मात्रशब्देन पौनरुक्त्यादनर्थकं केवलपदमित्याश-  
ङ्क्याऽऽह—तत्रापीति । शारीरं केवलमित्यादौ शारीरपदार्थं स्फुटीकर्तुमुभयथा संभा-  
वनया विकल्पयति—शारीरमिति । शरीरनिर्वर्त्य शारीरमित्यस्मिन्पक्षे किं दूषणं  
शरीरस्थित्यर्थं शारीरमित्यस्मिन्वा पक्षे किं फलमिति पूर्ववादी पृच्छति—किंचात्  
इति । शरीरनिर्वर्त्य शारीरमित्यस्मिन्पक्षे सिद्धान्ती दूषणमाह—उच्यत इति ।  
शरीरेण यन्निर्वर्त्य तर्किकं प्रतिषिद्धं विहितं वा, प्रथमे विरोधः स्यादित्याह—यदेति ।  
प्रतिषिद्धाचरणेऽपि नानिष्टप्राप्तिरित्युक्ते प्रतिषेधशास्त्रविरोधः स्यादित्यर्थः ।

शास्त्रीयं च कर्म दृष्टादृष्टप्रयोजनं शरीरेण कुर्वन्नाऽऽप्नोति किल्बिषमि-  
त्यपि झुवतोऽप्राप्तप्रतिषेधप्रसङ्गः । शारीरं कर्म कुर्वन्निति विशेषणात्केवल-  
शब्दप्रयोगाच्च वाङ्मनसनिर्वर्त्यं कर्म विधिप्रतिषेधविषयं धर्माधर्मशब्द-  
वाच्यं कुर्वन्नाप्नोति किल्बिषमित्युक्तं स्यात् । तत्रापि वाङ्मनसाभ्यां  
विहितानुष्ठानपक्षे किल्बिषप्राप्तिवचनं विरुद्धमापद्येत । प्रतिषिद्धसेवाप-  
क्षेऽपि भूतार्थानुवादमात्रमनर्थकं स्यात् । यदा तु शरीरस्थितिमात्रप्रयोजनं  
शारीरं कर्माभिप्रेतं भवेत्तदा दृष्टादृष्टप्रयोजनं कर्म विधिप्रतिषेधगम्यं  
शरीरवाङ्मनसनिर्वर्त्यमन्यदकुर्वन्स्तैरेव शरीरादिभिः शरीरस्थितिमात्र-  
प्रयोजनं केवलशब्दप्रयोगादहं करोमीत्यभिमानवर्जितः शरीरादिचेष्टा-  
मात्रं लोकदृष्ट्या कुर्वन्नाऽऽप्नोति किल्बिषम् । एवंभूतस्य पापशब्दवाच्य-  
किल्बिषप्राप्त्यसंभवात्किल्बिषं संसारं नाऽऽप्नोति ज्ञानाग्निदग्धसर्वक-  
र्मत्वादप्रतिबन्धेन मुच्यत एवेति पूर्वोक्तसम्यग्दर्शनफलानुवाद एवैषः ।  
एवं शारीरं केवलं कर्मेत्यस्यार्थस्य परिग्रहे निरवद्यं भवति ॥ २१ ॥

द्वितीये विहितकरणे सत्यनिष्टप्राप्त्यभावादप्राप्तप्रतिषेधः स्यादित्याह—शास्त्रीयं  
चेत्ति । दृष्टप्रयोजनं कारीर्यादिकं कर्मादृष्टप्रयोजनं स्वर्गसाधनं ज्योतिष्टोमादिकं कर्मेति  
विभागः । शरीरनिर्वर्त्यं कर्म शारीरमभिमतमिति पक्षे दूषणान्तरमाह—शारीरमिति ।  
वाचा मनसा वा कर्मणोऽनुष्ठाने संन्यासिनो भवत्येव किल्बिषप्राप्तिरित्याशङ्क्याऽऽह—



तत्रापीति । बाष्पनसाम्यां विहितानुष्ठाने वा प्रतिषिद्धकरणे वा किंस्त्रिषप्राप्तिः संन्या-  
सिनः स्यादिति विकल्प्याऽऽद्ये जपध्यानविधिविरोधः स्यादित्युक्त्वा द्वितीयं दूषयति—  
प्रतिषिद्धेति । शरीरनिर्वर्त्य कर्म शरीरमिति पक्षमेवं प्रतिक्षिप्य द्वितीयपक्षे लाभं  
दर्शयति—यदा त्विति । अन्यद्देहस्थितिप्रयोजनात्कर्मणः सकाशादिति शेषः ।  
तत्रापि विदुषः स्वदृष्ट्या न प्रवृत्तिरिति सूचयति—लोकेति । विद्वानुक्त्या रीत्या  
वर्तमानो नाऽऽप्नोति किंस्त्रिषमित्यत्र विवक्षितमर्थमाह—एवंभूतस्येति । विधिनिषेध-  
गम्यं कर्म देहस्थितिहेतुव्यतिरिक्तमकुर्वत इत्यर्थः । शरीरं केवलं कर्म कुर्वन्नाऽऽप्नोति  
किंस्त्रिषमित्यस्योक्तेन प्रकारेण परिग्रहे शरीरं केवलमिति विशेषणद्वयं निर्दोषं सिध्य-  
तीति फलितमाह—एवमिति ॥ २१ ॥

त्यक्तसर्वपरिग्रहस्य यतेरन्नादेः शरीरस्थितिहेतोः परिग्रहस्याभावा-  
द्याचनादिना शरीरस्थितौ कर्तव्यतायां प्राप्तायाम् 'अयाचितमसंस्कृतमु-  
पपन्नं यदृच्छया' इत्यादिना वचनेनानुज्ञातं यतेः शरीरस्थितिहेतोर-  
न्नादेः प्राप्तद्वारमाविष्कुर्वन्नाह—

यदृच्छालाभसंतुष्टो द्वंद्वातीतो विमत्सरः ॥

समः सिद्धावसिद्धौ च कृत्वाऽपि न निबध्यते ॥२२॥

यदृच्छेति । यदृच्छालाभसंतुष्टोऽप्रार्थितोपनतो लाभो यदृच्छालाभ-  
स्तेन संतुष्टः संजातालंपत्ययो द्वंद्वातीतो द्वंद्वैः शीतोष्णादिभिर्हन्यमानोऽ-  
प्यविषण्णाचित्तो द्वंद्वातीत उच्यते । विमत्सरो विगतमत्सरो निर्वैरबुद्धिः  
समस्तुल्यो यदृच्छालाभस्य सिद्धावसिद्धौ च । य एवंभूतो यतिरन्नादेः  
शरीरस्थितिहेतोर्लाभालाभयोः समो हर्षविषादवर्जितः कर्मादावकर्मा-  
दिदर्शी यथाभूतात्मदर्शननिष्ठः शरीरस्थितिमात्रप्रयोजने भिक्षाटनादि-  
कर्मणि शरीरादिनिर्वर्त्ये नैव किञ्चित्करोम्यहं 'गुणा गुणेषु वर्तन्ते'  
इत्येवं सदा संपरिचक्षण आत्मनः कर्तृत्वाभावं पश्यन्नैव किञ्चिद्भिक्षा-  
टनादिकं कर्म करोति । लोकव्यवहारसामान्यदर्शनेन तु लौकिकैरारो-  
पितकर्तृत्वे भिक्षाटनादौ कर्मणि कर्ता भवति । स्वानुभवेन तु शास्त्रप्र-  
माणादिजनितेनाकर्तृत्वं । स एवं पराधारोपितकर्तृत्वं शरीरस्थितिमात्र-  
प्रयोजनं भिक्षाटनादिकं कर्म कृत्वाऽपि न निबध्यते बन्धहेतोः कर्मणः  
सहेतुकस्य ज्ञानाग्निना दग्धत्वादित्युक्तानुवाद एवैषः ॥ २२ ॥

१ घ. घ. 'दिव' । २ घ. घ. 'जनो भि' । ३ क. 'ति । भिक्षाटनादिचेष्टास्वप्यकर्तृत्वाद्य-  
नुसंधानमेव विदुषः । स्वा' । ४ झ. 'तृत्वः श' ।

पूर्वश्लोकेन संगतिं दर्शयन्नुत्तरश्लोकमुत्थापयति—त्यक्तेति । अन्नादेरित्यादिशब्देन पादुकाच्छादनादि गृह्यते । याचनादिनेत्यादिपदेन सेवाकृष्याद्युपादीयते । भिक्षाटनार्थ-मुद्योगात्प्राङ्गले केनापि योग्येन निवेदितं भैक्षमयाचितम् । अभिशस्तं पतितं च वर्जयित्वा संकल्पमन्तरेण पञ्चम्यः सप्तम्यो वा गृहेभ्यः समानीतं भैक्षमसंस्कृतम् । सिद्धमन्नं भक्तजनैः स्वसमीपमुपनीतमुपपन्नम् । यदृच्छया स्वकीयप्रयत्नव्यतिरेकेणेति यावत् ।

आदिशब्देन—“माधुकरमसंस्कृतं प्राक्प्रणीतमयाचितम् ।

तात्कालिकोपपन्नं च भैक्षं पञ्चविधं स्मृतम्” इत्यादि गृह्यते ।

आविष्कुर्वन्निदं वाक्यमाहेति योजनीयम् । परोक्तहर्षामर्षपूर्विका स्वस्योत्कर्षाभि-वाञ्छा विगता यस्मादिति व्युत्पत्तिमाश्रित्य विवक्षितमर्थमाह—निर्वैरेति । संसेपतो दर्शितमर्थं विशदयति—य एवंभूत इति । तथाऽपि प्रकृतस्य यतेभिक्षाटनादौ कर्तृत्वं प्रतिभाति तदभावे भिक्षाटनाद्यभावेन जीवनाभावप्रसङ्गादित्याशङ्क्याऽऽह—लोकेति । लौकिकैरिविवेकिभिः सह व्यवहारस्य स्नानाचमनभोजनादिलक्षणस्य विदुष्यपि सामान्येन दर्शनात्तदनुसारेण लौकिकैरध्यारोपितकर्तृत्वभाक्त्वाद्विद्वानपि लोकदृष्ट्या भिक्षाटनादौ कर्तृत्वमनुभवतीत्यर्थः । कथं तार्हे तस्याकर्तृत्वं तत्राऽऽह—स्वानुभवेनेति । यदृच्छेत्यादिपादत्रयं व्याख्याय कृत्वाऽपीत्यादिचतुर्थपादं व्याचष्टे—स एवमिति । भिक्षाटनादिना प्रातिभासिकेन कर्मणा विदुषो बद्धत्वाभावेऽपि कर्मान्तरेण निबद्धत्वं भविष्यतीत्याशङ्क्याऽऽह—बन्धेति । ज्ञानाग्निदग्धत्वादित्येवं शारीरं केवलमित्यादावुक्तस्यायमनुवाद इति योजना । यथोक्तस्य कर्मणो मुक्त्या सहाविरोधाभ्युपगमसूचना-र्थोऽपिशब्दः ॥ २२ ॥

त्यक्त्वा कर्मफलासङ्गमित्यनेन श्लोकेन यः प्रारब्धकर्मा सन्यदा निष्क्रियब्रह्मात्मदर्शनसंपन्नः स्यात्तदा तस्याऽऽत्मनः कर्तृकर्मप्रयोजना-भावदर्शिनः कर्मपरित्यागे प्राप्ते कुतश्चिन्निमित्तात्तदसंभवे सति पूर्ववत्तस्मिन्कर्मण्यभिप्रवृत्तोऽपि नैव किञ्चित्करोति स इति कर्माभावः प्रदर्शितः । यस्यैवं कर्माभावो दर्शितस्तस्यैव—

गतसङ्गस्य मुक्तस्य ज्ञानावस्थितचेतसः ॥

यज्ञायाऽऽचरतः कर्म समग्रं प्रविलीयते ॥ २३ ॥

गतसङ्गस्य सर्वतो निवृत्तासक्तेर्मुक्तस्य निवृत्तधर्माधर्मादिबन्धनस्य ज्ञानावस्थितचेतसो ज्ञान एवावस्थितं चेतो यस्य सोऽयं ज्ञानावस्थित-चेतास्तस्य यज्ञाय यज्ञनिवृत्त्यर्थमाचरतो निर्वर्तयतः कर्म समग्रं सहा-

भ्रेण फलेन वर्तत इति समग्रं कर्म तत्समग्रं प्रविलीयते विनश्यती-  
त्यर्थः ॥ २३ ॥

गतसङ्गस्येत्यादिश्लोकस्य व्यवहितेन संबन्धं वक्तुं वृत्तं कीर्तयति—त्यक्त्वेति ।  
अनेन श्लोकेन 'नैव किञ्चित्करोति सः' इत्यत्र कर्माभावः प्रदर्शित इति संबन्धः ।  
कस्य कर्माभावप्रदर्शनमित्याशङ्क्याऽऽह—यः प्रारब्धेति । प्रारब्धकर्मा सन्योऽवति-  
ष्ठते तस्य कर्माभावः प्रदर्शितश्चेद्विरोधः स्यादित्याशङ्क्यावस्थाविशेषे तत्प्रदर्शना-  
न्मैवमित्याह—यदेति । ननु ज्ञानवतः क्रियाकारकफलाभावदर्शनः कर्मपरित्याग-  
ध्रौव्यात्कर्माभाववचनमप्राप्तप्रतिषेधः स्यादित्याशङ्क्याऽऽह—आत्मन इति । लोक-  
संग्रहादिनिमित्तं प्रागेवोक्तम् । अविद्यावस्थायामिवेति पूर्ववदित्युक्तम् । एवं वृत्तमनु-  
द्योत्तरश्लोकमवतारयति—यस्येति । यथोक्तस्यापि विद्यावतो मुक्तस्य भगवत्प्रीत्यर्थं  
कर्मानुष्ठानोपलम्भात्ततो बन्धारम्भः संभाव्येतेत्याशङ्क्याऽऽह—यज्ञायेति । धर्माधर्मा-  
दीत्यादिशब्देन रागद्वेषादिसंग्रहः, तस्य बन्धनत्वं करणव्युत्पत्त्या प्रतिपत्तव्यम् ।  
यज्ञनिर्वृत्त्यर्थं यज्ञशब्दितस्य भगवतो विष्णोर्नारायणस्य प्रीतिसंपत्त्यर्थमिति यावत् ।  
ज्ञानमेव वाञ्छतो ज्ञानस्य प्रतिबन्धकं कर्म परिशङ्कितं परिहरति—कर्मेति । सम-  
भ्रेणेत्यङ्गीकृत्य व्याचष्टे—सहेत्यादिना ॥ २३ ॥

कस्मात्पुनः कारणात्क्रियमाणं कर्म स्वकार्यारम्भमकुर्वत्समग्रं प्रवि-  
लीयत इत्युच्यते यतः—

ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ॥

ब्रह्मैव तेन गन्तव्यं ब्रह्मकर्मसमाधिना ॥ २४ ॥

ब्रह्मेति । ब्रह्मार्पणं येन करणेन ब्रह्मविद्धविरशावर्षयति तद्ब्रह्मै-  
वेति पश्यति तस्याऽऽत्मव्यतिरेकेणाभावं पश्यति यथा शुक्तिकायां  
रजताभावं पश्यति तेदुच्यते ब्रह्मैवार्पणमिति । यथा यद्रजतं तच्छु-  
क्तिकैवेति । ब्रह्म, अर्पणमित्यसमस्ते पदे ।

'नामुक्तं क्षीयते कर्म' इति स्मृतिमाश्रित्य शङ्कते—कस्मादिति । समस्तस्य  
क्रियाकारकफलात्मकस्य द्वैतस्य ब्रह्ममात्रत्वेन बाधितत्वाद्ब्रह्मविदो ब्रह्ममात्रस्य कर्म  
प्रविलीयते सर्वमिति युक्तमित्याह—उच्यत इति । ब्रह्मविदो ब्रह्मैव सर्वं क्रियाका-  
रकफलजातं द्वैतमित्यत्र हेतुत्वेनानन्तरश्लोकमवतारयति—यत इति । अर्पणशब्दस्य  
करणविषयत्वं दर्शयन्नर्पणं ब्रह्मेति पदद्वयपक्षे सामानाधिकरण्यं साधयति—येनेति ।  
यद्रजतं सा शुक्तिरिति वद्वाधायामिदं सामानाधिकरण्यमित्याह—तस्येति । तत्र

दृष्टान्तमाह—यथेति । उक्तेऽर्थे पदद्वयमवतारयति—तदुच्यत इति । उक्तमेवाथ स्पष्टयति—यथा यदिति । समासशङ्कां व्यावर्तयति—ब्रह्मेति ।

यदर्पणबुद्ध्या गृह्यते लोके तदस्य ब्रह्मविदो ब्रह्मैवेत्यर्थः । ब्रह्म हविस्तया यद्बुद्ध्या गृह्यमाणं तद्ब्रह्मैवास्य । तथा ब्रह्माग्नाविति समस्तं पदम् । अग्निरपि ब्रह्मैव यत्र हूयते ब्रह्मणा कर्त्रा ब्रह्मैव कर्तेत्यर्थः । यत्नेन हुतं हवनक्रिया तद्ब्रह्मैव । यत्नेन गन्तव्यं फलं तदपि ब्रह्मैव । ब्रह्मकर्मसमाधिना ब्रह्मैव कर्म ब्रह्मकर्म तस्मिन्समाधिर्यस्य स ब्रह्मकर्मसमाधिस्तेन ब्रह्मकर्मसमाधिना ब्रह्मैव गन्तव्यम् । एवं लोकसंग्रहं चिकीर्षुणाऽपि क्रियमाणं कर्म परमार्थतोऽकर्म ब्रह्मबुद्ध्युपमृदितत्वात् । एवं सति निवृत्तकर्मणोऽपि सर्वकर्मसंन्यासिनः सम्यग्दर्शनस्तुत्यर्थं यज्ञत्वसंपादनं ज्ञानस्य सुतरामुपपद्यते यदर्पणाद्यधियज्ञे प्रसिद्धं तदस्याध्यात्मं ब्रह्मैव परमार्थदर्शिन इति । अन्यथा सर्वस्य ब्रह्मत्वेऽर्पणादीनामेव विशेषतो ब्रह्मत्वाभिधानमनर्थकं स्यात् । तस्माद्ब्रह्मैवेदं सर्वमित्यभिजानतो विदुषः सर्वकर्माभावः । कारकबुद्ध्यभावाच्च । नहि कारकबुद्धिरहितं यज्ञाख्यं कर्म दृष्टम् । सर्वमेवाग्निहोत्रादिकं कर्म शब्दसमापितदेवताविशेषसंपदानादिकारकबुद्धिमत्कर्त्रभिमानफलाभिसंधिमच्च दृष्टं नोपमृदितक्रियाकारकफलभेदबुद्धिमत्कर्तृत्वाभिमानफलाभिसंधिरहितं वा । इदं तु ब्रह्मबुद्ध्युपमृदितार्पणादिकारकक्रियाफलभेदबुद्धिं कर्मातोऽकर्मैव तत् ।

पदद्वयपक्षे विवक्षितमर्थं कथयति—यदर्पणेति । ब्रह्म हविरिति पदद्वयमवतारय व्याचष्टे—ब्रह्मेत्यादिना । यदर्पणबुद्ध्या गृह्यते तद्ब्रह्मविदो ब्रह्मैवेति ययोक्तं तथेहापीत्याह—तथेति । अस्येति षष्ठी ब्रह्मविदमधिकरोति । पूर्ववदसमासमाशङ्क्य व्यावर्तयन्पदान्तरमवतार्य व्याकरोति—तथेति । प्रागुक्तासमासवदिति व्यतिरेकः । तत्र विवक्षितमर्थमाह—अग्निरपीति । ब्रह्मणेति पदस्याभिमतमर्थमाह—ब्रह्मणेति । कर्त्रा हूयत इति संबन्धः । कर्ता ब्रह्मणः सकाशाद्यतिरिक्तो नास्तीत्येतदभिप्रेतमित्याह—ब्रह्मैवेति । हुतमित्यस्य विवक्षितमर्थमाह—यत्नेनेति । ब्रह्मैव तेनेत्यादिभागं विभजते—ब्रह्मैवेत्यादिना । ब्रह्मकर्मेत्याद्यवतार्य व्याकरोति—ब्रह्मेति । कर्मत्वं ब्रह्मणो ज्ञेयत्वात्प्राप्यत्वाच्च प्रतिपत्तव्यम् । एवं ब्रह्मार्पणमन्त्रस्याक्षरार्थमुक्त्वा तात्पर्यमाह—एवमिति । निवृत्तकर्मणं संन्यासिनं प्रति कथमस्य मन्त्रस्य प्रवृत्तिरित्याशङ्क्याऽऽह—

१ क. तद्दु । २ क. ख. ग. झ. 'त्वात्तदेवं' । ३ ख. ग. च. झ. 'याकर्मफ' । ४ क. 'कर्मफ' । ५ झ. 'द्वि क' । ६ क. 'द्विमत्कर्मा' । ७ घ. 'त्वा' ।

निवृत्तेति । यथा बाह्ययज्ञानुष्ठानासमर्थस्याज्ञस्य संकल्पात्मकयज्ञो दृष्टस्तथा ज्ञानस्य यज्ञत्वसंपादनं स्तुत्यर्थं सुतरामुपपद्यते तेन स्तुतिलाभात्कल्पनायाः स्वाधीनत्वाच्चेत्यर्थः । ज्ञानस्य यज्ञत्वसंपादनमभिनयति—यदर्पणादीति । केन प्रमाणेनात्र यज्ञत्वसंपादनमवगतमित्याशङ्क्यार्पणादीनां विशेषतो ब्रह्मत्वाभिधानानुपपत्त्येत्याह—अन्यथेति । ज्ञानस्य यज्ञत्वे संपादिते फलितमाह—तस्मादिति । आत्मैवेदं सर्वमित्यात्मव्यतिरेकेण सर्वस्यावस्तुत्वं प्रतिपद्यमानस्य कर्माभावे हेत्वन्तरमाह—कारकेति । कारकबुद्धेस्तेष्वभिमानस्याभावेऽपि किमिति कर्म न स्यादित्याशङ्क्याऽऽह—न हीति । उक्तमेवान्वयव्यतिरेकाम्यां द्रवयति—सर्वमेवेति । इन्द्रायेत्यादिना शब्देन समर्पितो देवताविशेषः संप्रदानकारकमादिशब्दाद्ब्रीह्यादिकरणकारकं तद्विषयबुद्धिमत्कर्ताऽस्मीत्यभिमानपूर्वकं भोक्ष्ये फलमस्येति फलाभिसंधिमच्च कर्म दृष्टमिति योजना । अन्वयमुक्त्वा व्यतिरेकमाह—नेत्यादिना । उपमृदिता क्रियादिभेदविषया बुद्धिर्यस्य तत्कर्म तथा कर्तृत्वाभिमानपूर्वको भोक्ष्ये फलमस्येति योऽभिसंधिस्तेन रहितं च न कर्म दृष्टमित्यन्वयः । तथाऽपि ब्रह्मविदो भासमानकर्माभावे किमायातमित्याशङ्क्याऽऽह—इदमिति । यदिदं ब्रह्मविदो दृश्यमानं कर्म तद्दहमस्मि ब्रह्मेति बुद्ध्या निराकृतकारकादिभेदविषयबुद्धिमदतश्च कर्मैव न भवति तत्त्वज्ञाने सति व्यापकं कारकादि व्यावर्तमानं व्याप्यं कर्मापि व्यावर्तयति तत्त्वविदः शरीरादिचेष्टा कर्माभासः कर्मव्यापकरहितत्वात्सुषुप्तचेष्टावदित्यर्थः ।

तथा च दर्शितं 'कर्मण्यकर्म यः पश्येत्' 'कर्मण्यभिप्रवृत्तोऽपि नैव किञ्चित्करोति सः' 'गुणा गुणेषु वर्तन्ते' 'नैव किञ्चित्करोमीति युक्तो मन्येत तत्त्ववित्' इत्यादिभिः । तथा च दर्शयंस्तत्र तत्र क्रियाकारकफलभेदबुद्ध्युपमर्दं करोति । दृष्टा च काम्याभिहोत्रादौ कामोपमर्देन काम्याभिहोत्रादिहानिः । तथा मतिपूर्वकामतिपूर्वकादीनां कर्मणां कार्यविशेषस्याऽऽरम्भकत्वं दृष्टम् । तथेहापि ब्रह्मबुद्ध्युपमृदितार्पणादिकारकक्रियाफलभेदबुद्धेर्बाह्यचेष्टामात्रेण कर्मापि विदुषोऽकर्म संपद्यते । अत उक्तं समग्रं प्रविलीयत इति । अत्र केचिदाहुर्यद्ब्रह्म तदर्पणादीनि । ब्रह्मैव किलार्पणादिना पञ्चविधेन कारकात्मना व्यवस्थितं सत्तदेव कर्म करोति । तत्र नार्पणादिवुद्धिर्निवर्त्यते किंत्वर्पणादिषु ब्रह्मबुद्धिराधीयते । यथा प्रतिमादौ विष्ण्वादिवुद्धिर्यथा वा नामादौ ब्रह्मबुद्धिरिति । सत्यमेवमपि स्याद्यदि ज्ञानयज्ञस्तुत्यर्थं प्रकरणं न स्यात् । अत्र तु सम्यग्दर्शनं ज्ञानयज्ञशब्दितमनेकान्यज्ञशब्दितान्क्रियाविशेषानुपन्यस्य 'श्रेया-

न्द्रव्यमयाद्यज्ञाज्ज्ञानयज्ञः' इति ज्ञानं स्तौति । अत्र च समर्थमिदं वचनं  
 ब्रह्मार्पणमित्यादि ज्ञानस्य यज्ञत्वसंपादनेऽन्यथा सर्वस्य ब्रह्मत्वेऽर्पणा-  
 दीनामेव विशेषतो ब्रह्मत्वाभिधानमनर्थकं स्यात् । ये त्वर्पणादिषु प्रति-  
 मायां विष्णुदृष्टिवद्ब्रह्मदृष्टिः क्षिप्यते नामादिष्विव चेति ब्रुवते न तेषां  
 ब्रह्मविद्योक्तेह विवक्षिता स्यादर्पणादिविषयत्वाज्ज्ञानस्य । न च दृष्टिसं-  
 पादनज्ञानेन मोक्षफलं प्राप्यते 'ब्रह्मैव तेन गन्तव्यम्' इति चोच्यते ।  
 विरुद्धं च सम्यग्दर्शनमन्तरेण मोक्षफलं प्राप्यत इति । प्रकृतविरोधश्च ।  
 सम्यग्दर्शनं च प्रकृतं 'कर्मण्यकर्म यः पश्येत्' इत्यत्रान्ते च सम्य-  
 ग्दर्शनं तस्यैवोपसंहारात् । 'श्रेयान्द्रव्यमयाद्यज्ञाज्ज्ञानयज्ञः' 'ज्ञानं  
 लब्ध्वा परां शान्तिम्' इत्यादिना सम्यग्दर्शनस्तुतिमेव कुर्वन्नुप-  
 क्षीणोऽध्यायः । तत्राकस्मादर्पणादौ ब्रह्मदृष्टिप्रकरणे प्रतिमायाभिव  
 विष्णुदृष्टिरुच्यत इत्यनुपपन्नम् । तस्माद्यथाव्याख्यातार्थ एवायं  
 श्लोकः ॥ २४ ॥

ज्ञानवतो दृश्यमानं कर्माकर्मेवेत्यत्र भगवदनुमतिमाह—तथा चेति । ब्रह्मविदो  
 दृष्टं कर्म नास्तीत्युक्तेऽपि तत्कारणानुपमर्दात्पुनर्भविष्यतीत्याशङ्क्याऽऽह—तथा च  
 दर्शयन्निति । अविद्वानिव विद्वानपि कर्मणि प्रवर्तमानो दृश्यते तथाऽपि तस्य कर्मा-  
 कर्मेवेत्यत्र दृष्टान्तमाह—दृष्टा चेति । विद्वत्कर्मापि कर्मत्वाविशेषादितरकर्मवत्फलार-  
 म्भकमित्यापि शङ्का न युक्तेत्याह—तथेति । इदं कर्मेवं कर्तव्यमस्य च फलं भोक्त-  
 व्यमिति मतिस्तत्पूर्वकाण्यतत्पूर्वकाणि च कर्माणि तेषामवान्तरभेदसंग्रहार्थमादिपदम् ।  
 दार्ष्टान्तिकमाह—तथेति । सप्तम्या विद्वत्प्रकरणं परामृष्टं षष्ठ्यौ समानाधिकरणे ।  
 उक्तेऽर्थे पूर्ववाक्यमनुकूलयति—अत इति । ब्रह्मार्पणमन्त्रस्य व्याख्यानमुक्त्वा  
 स्वयूच्यव्याख्यानमनुवदति—अत्रेति । प्रसिद्धोद्देशेनाप्रसिद्धविधानस्य न्याय्यत्वादप्र-  
 सिद्धोद्देशेन प्रसिद्धविधानं कथमित्याशङ्क्याऽऽह—ब्रह्मैवेति । किलेत्यस्मिन्व्याख्याने  
 सिद्धान्तिनोऽसंप्रतिपत्तिं सूचयति । कर्तृकर्मकरणसंप्रदानाधिकरणरूपेण पञ्चविधेन  
 ब्रह्मैव व्यवस्थितं कर्म करोतीत्यङ्गीकारात्तदप्रसिद्ध्यभावात्तदनुवादेनार्पणादिष्वविरुद्धस्त-  
 दृष्टिविधिरित्यर्थः । दृष्टिविधिपक्षे सिद्धान्ताद्विशेषं दर्शयति—तत्रेति । अर्पणादिषु  
 कर्तव्यां ब्रह्मबुद्धिं दृष्टान्ताभ्यां स्पष्टयति—यथेत्यादिना । दृष्टिविधाने विधेयदृष्टेर्मा-  
 नसक्रियात्वेन सम्यग्ज्ञानत्वाभावात्प्रकरणमङ्गः स्यादित्यभिप्रेत्य परिहरति—सत्यमेव-  
 मिति । विधित्सितदृष्टिस्तुतिपरमेव प्रकरणं न ज्ञानस्तुतिपरमित्याशङ्क्य प्रकरणपर्या-  
 लोचनया ज्ञानस्तुतिरेवात्र प्रतिभातीति प्रतिपादयति—अत्र त्विति । किंच ब्रह्मार्प-

णमन्त्रस्यापि सम्यग्ज्ञानस्तुतौ सामर्थ्यं प्रतिभातीत्याह—अत्र चेति । नन्वर्पणादिषु ब्रह्मदृष्टिं कुर्वतामपि ब्रह्मविद्यैवात्र विवक्षितेति पक्षभेदासिद्धिरिति चेत्तत्राऽऽह—ये त्विति । यथा ब्रह्मदृष्ट्या नामादिकमुपास्यं तथाऽर्पणादिषु ब्रह्मदृष्टिकरणे सत्यर्पणादिकमेव प्राधान्येन ज्ञेयमिति ब्रह्मविद्या यथोक्तेन वाक्येन विवक्षिता न स्यादित्यर्थः । किंच ब्रह्मैव तेन गन्तव्यमिति ब्रह्मप्राप्तिफलाभिधानादपि दृष्टिविधानमश्लिष्टमित्याह—न चेति । न चार्पणाद्यालम्बना दृष्टिर्ब्रह्म प्रापयत्यप्रतीकालम्बनान्नयतीतिन्यायविरोधादिति भावः । दृष्टिविधानेऽपि नियोगबलादेव स्वर्गवददृष्टो मोक्षो भविष्यतीत्याशङ्क्याऽऽह—विरुद्धं चेति । ज्ञानादेव कैवल्यमुक्त्वा मार्गान्तरापवादिन्या श्रुत्या विरुद्धं मोक्षस्याविद्यानिवृत्तिलक्षणस्य दृष्टस्य नैयोगिकत्ववचनमित्यर्थः । दृष्टिनियोगान्मोक्षो भवतीत्येतत्प्रकरणविरुद्धं चेत्याह—प्रकृतेति । तदेव प्रपञ्चयति—सम्यग्दर्शनं चेति । अन्ते च सम्यग्दर्शनं प्रकृतमिति संबन्धः । तत्र हेतुः—तस्यैवेति । सम्यग्ज्ञानेनोपक्रम्य तेनैवोपसंहारेऽपि मध्ये किञ्चिदन्यदुक्तमिति प्रकरणस्यातद्विषयत्वमित्याशङ्क्याऽऽह—श्रेयानिति । प्रकरणे सम्यग्ज्ञानविषये सत्यनुपपन्नो दर्शनविधिरिति फलितमाह—तत्रेति । ब्रह्मार्पणमन्त्रे परकीयव्याख्यानासंभवे स्वकीयव्याख्यानं व्यवस्थितमित्युपसंहरति—तस्मादिति ॥ २४ ॥

तत्राधुना सम्यग्दर्शनस्य यज्ञत्वं संपाद्य तत्स्तुत्यर्थमन्येऽपि यज्ञा उपक्षिप्यन्ते—

दैवमेवापरे यज्ञं योगिनः पर्युपासते ॥

ब्रह्माग्नावपरे यज्ञं यज्ञेनैवोपजुह्वति ॥ २५ ॥

दैवमेवेत्यादिना । दैवमेव देवा इज्यन्ते येन यज्ञेनासौ दैवो यज्ञस्तमेवापरे यज्ञं योगिनः कर्मिणः पर्युपासते कुर्वन्तीत्यर्थः । ब्रह्माग्नौ “ सत्यं ज्ञानमनन्तं ब्रह्म ” “ विज्ञानमानन्दं ब्रह्म ” “ यत्साक्षादपरोक्षाद्ब्रह्म ” “ य आत्मा सर्वान्तरः ” इत्यादिवचनोक्तमशनायादिसर्वसंसारधर्मवर्जितं नेति नेतीति निरस्ताशेषविशेषं ब्रह्मशब्देनोच्यते । ब्रह्म च तदग्निश्च स होमाधिकरणत्वविवक्षया ब्रह्माग्निस्तास्मिन्ब्रह्माग्नावपरेऽन्ये ब्रह्मविदो यज्ञं यज्ञशब्दवाच्य आत्माऽऽत्मनामसु यज्ञशब्दस्य पाठात्तमात्मानं यज्ञं परमार्थतः परमेव ब्रह्म सन्तं बुद्ध्याद्युपाधिसंयुक्तमध्यस्तसर्वोपाधिधर्मकमाहृतिरूपं यज्ञेनैवाऽऽत्मनैवोक्तलक्षणेनोपजुह्वति प्रक्षिपन्ति । सोपाधिकस्याऽऽत्मनो निरुपाधिकेन परब्र-

ज्ञानस्वरूपेणैव यद्दर्शनं स तस्मिन्होमस्तं कुर्वन्ति ब्रह्मात्मैकत्वदर्शननिष्ठाः  
संन्यासिन इत्यर्थः । सोऽयं सम्यग्दर्शनलक्षणो यज्ञो दैवयज्ञादिषु यज्ञे-  
षूपक्षिप्यते ब्रह्मार्पणमित्यादिश्लोकैः ' श्रेयान्द्रव्यमयाद्यज्ञाज्ज्ञानयज्ञः  
परंतप ' इत्यादिना स्तुत्यर्थम् ॥ २५ ॥

ज्ञानस्य यज्ञत्वं संपाद्य पूर्वश्लोके स्थिते सत्यधुना तस्यैव ज्ञानस्य स्तुत्यर्थं यज्ञान्त-  
रनिर्देशार्थमुत्तरग्रन्थप्रवृत्तिरित्याह—तत्रेति । सर्वस्य श्रेयःसाधनस्य मुख्यगौणवृ-  
त्तिभ्यां यज्ञत्वं दर्शयन्नादौ यज्ञद्वयमादर्शयति—दैवमेवेत्यादिना । दैवमेवेति प्रती-  
कमादाय दैवयज्ञं व्याचष्टे—देवा इति । सम्यग्ज्ञानारूपं यज्ञं विभजते—ब्रह्माग्ना-  
विति । तत्र ब्रह्मशब्दार्थं श्रुत्यवष्टम्भेन स्पष्टयति—सत्यमिति । यदजडमनृतविपरीत-  
मपरिच्छिन्नं ब्रह्म तस्य परमानन्दत्वेन परमपुरुषार्थत्वमाह—विज्ञानमिति । तस्य ज्ञाना-  
धिकरणत्वेन ज्ञानत्वमौपचारिकमित्याशङ्क्याऽऽह—यत्साक्षादिति । जीवब्रह्मविभागे  
कथमपरिच्छिन्नत्वमित्याशङ्क्य विशिनष्टि—य आत्मेति । परस्यैवाऽऽत्मत्वं सर्व-  
स्माद्देहादेरव्याकृतौन्तादान्तरत्वेन साधयति—सर्वान्तर इति । विधिमुखं सर्वमेवोप-  
निषद्वाक्यं ब्रह्मविषयमादिशब्दार्थः । निषेधमुखं ब्रह्मविषयमुपनिषद्वाक्यमशेषमेवार्थतो  
निबध्नाति—अन्ननायेति । ब्रह्मण्यग्निशब्दप्रयोगे निमित्तमाह—स होमेति । बुद्ध्या-  
रूढतया सर्वस्य दाहकत्वाद्विलयस्य वा हेतुत्वादिति द्रष्टव्यम् । यज्ञशब्दस्याऽऽ-  
त्मनि त्वंपदार्थे प्रयोगे हेतुमाह—आत्मनामस्विति । आधाराधेयभावेन वास्तवभेदं  
ब्रह्मात्मनोर्व्यावर्तयति—परमार्थत इति । कथं तर्हि होमो न हि तस्यैव तत्र होमः  
संभवतीत्याशङ्क्याऽऽह—बुद्ध्यादीति । उपाधिसंयोगफलं कथयति—अध्यस्तेति ।  
उपाध्यध्यासद्वारा तद्धर्मध्यासे प्राप्तमर्थं निर्दिशति—आहुतीति । इत्थंभूतलक्षणां  
तृतीयामेव व्याकरोति—उक्तेति । अशनायादिसर्वसंसारधर्मवर्जितेन निर्विशेषेण स्वरू-  
पेणेति यावत् । आत्मनो ब्रह्मणि होममेव प्रकटयति—सोपाधिकस्येति । अपर  
इत्यस्यार्थं स्फोरयति—ब्रह्मेति । उक्तस्य ज्ञानयज्ञस्य दैवयज्ञादिषु ब्रह्मार्पणमित्या-  
दिश्लोकैरुपक्षिप्यमाणत्वं दर्शयति—सोऽयमिति । उपक्षेपप्रयोजनमाह—श्रेया-  
निति ॥ २५ ॥

श्रोत्रादीनीन्द्रियाण्यन्ये संयमाग्निषु जुह्वति ॥

शब्दादीन्विषयानन्य इन्द्रियाग्निषु जुह्वति ॥ २६ ॥

श्रोत्रादीनीति । श्रोत्रादीनीन्द्रियाण्यन्ये योगिनः संयमाग्निषु प्रती-

१ ख. ग. च. झ. 'कदं' । २ ख. ग. च. झ. 'ते श्रे' । ३ ख. ग. ड. च. ज. 'तादा' ।

४ क. 'पु यज्ञेषु अ' ।



न्द्रियं संयमो भिद्यत इति बहुवचनम्, संयमा एवाग्रयस्तेषु जुहतीन्द्रियसंयममेव कुर्वन्तीत्यर्थः । 'शब्दादीन्विषयानन्य इन्द्रियाग्निषु जुहति' इन्द्रियाण्येवाग्रयस्तेष्विन्द्रियाग्निषु जुहति श्रोत्रादिभिरविरुद्धविषयग्रहणं होमं मन्यन्ते ॥ २६ ॥

संप्रति यज्ञद्वयमुपन्यस्यति—श्रोत्रादीनीति । बाह्यानां करणानां मनसि संयमस्यै कत्वात्कथं संयमाग्निष्विति बहुवचनमित्याशङ्क्याऽऽह—प्रतीन्द्रियमिति । संयमानां प्रत्याहाराधिकरणत्वेन व्यवस्थितानां मनोरूपाणां होमाधारत्वादग्नित्वं व्यपदिशति—संयमा इति । विषयेभ्योऽन्तर्बाह्यानीन्द्रियाणि प्रत्याहरन्तीति संयमयज्ञं संक्षिप्य दर्शयति—इन्द्रियेति । श्रोत्रादीन्द्रियाग्निषु शब्दादिविषयहोमस्य तत्तदिन्द्रियैस्तत्तद्विषयोपभोगलक्षणस्य सर्वसाधारणत्वमाशङ्क्य प्रतिषिद्धान्वर्जयित्वा रागद्वेषरहितो(ता) भूत्वा प्रासान्विषयानुपभुञ्जते तैस्तैरिन्द्रियैरिति विवक्षितं होमं विशदयति—श्रोत्रादिभिरिति ॥ २६ ॥

किंच—

सर्वाणीन्द्रियकर्माणि प्राणकर्माणि चापरे ॥

आत्मसंयमयोगाग्नौ जुहति ज्ञानदीपिते ॥ २७ ॥

सर्वाणीति । सर्वाणीन्द्रियकर्माणीन्द्रियाणां कर्माणीन्द्रियकर्माणि तथा प्राणकर्माणि प्राणो वायुराध्यात्मिकस्तत्कर्माण्याकुञ्चनप्रसारणादीनि तानि चापर आत्मसंयमयोगाग्नौ वात्मनि संयम आत्मसंयमः स एव योगाग्निस्तस्मिन्नात्मसंयमयोगाग्नौ जुहति प्रक्षिपन्ति ज्ञानदीपिते स्नेहेनेव प्रदीपिते विवेकविज्ञानेनोज्ज्वलभावमापादिते प्रविलापयन्तीत्यर्थः ॥ २७ ॥

यज्ञान्तरं कथयति—किंचेति । इन्द्रियाणां कर्माणि श्रवणवदनादीनि । आत्मनि संयमो धारणाध्यानसमाधिलक्षणः । सर्वमपि व्यापारं निरुध्याऽऽत्मनि चित्तसमाधानं कुर्वन्तीत्याह—विवेकेति ॥ २७ ॥

द्रव्ययज्ञास्तपोयज्ञा योगयज्ञास्तथाऽपरे ॥

स्वाध्यायज्ञानयज्ञाश्च यतयः संशितव्रताः ॥ २८ ॥

द्रव्येति । द्रव्ययज्ञास्तीर्थेषु द्रव्यविनियोगं यज्ञबुद्ध्या कुर्वन्ति ये ते द्रव्ययज्ञाः, तपोयज्ञा ये तपस्विनस्ते तपोयज्ञाः, योगयज्ञाः प्राणायामप्रत्याहारादिलक्षणो योगो यज्ञो येषां ते योगयज्ञास्तथाऽपरे स्वाध्यायज्ञानयज्ञाश्च स्वाध्यायो यथाविधि ऋगाद्यभ्यासो यज्ञो येषां

[अ०४ श्लो० २९-३०] आनन्दगिरिकृतटीकासंवलितशांकरभाष्यसमेता । १६७

ते स्वाध्याययज्ञा ज्ञानयज्ञा ज्ञानं शास्त्रार्थपरिज्ञानं यज्ञो येषां ते ज्ञान-  
यज्ञाश्च यतयो यतनशीलाः संशितव्रताः सम्यक्शितानि तनूकृतानि  
तीक्ष्णीकृतानि व्रतानि येषां ते संशितव्रताः ॥ २८ ॥

यज्ञषट्कमवतारयति—द्रव्येति । तत्र द्रव्ययज्ञान्पुरुषानुपादाय विभजते—तीर्थे-  
ष्विति । तपस्विनो यज्ञबुद्ध्या तपोऽनुतिष्ठन्तो नियमवन्त इत्यर्थः । प्रत्याहारादीत्या-  
दिशब्देन यमनियमासनध्यानधारणासमाधयो गृह्यन्ते, यथाविधि प्राङ्मुखत्वपवित्रपा-  
णित्वाद्यङ्गविधिमनतिक्रम्येति यावत्, व्रतानां तीक्ष्णीकरणमतिदृढत्वम् ॥ २८ ॥

किंच—

अपाने जुह्वति प्राणं प्राणेऽपानं तथाऽपरे ॥

प्राणापानगती रुद्ध्वा प्राणायामपरायणाः ॥ २९ ॥

अपान इति । अपानेऽपानवृत्तौ जुह्वति प्राक्षिपन्ति प्राणं प्राणवृत्तिं  
पूरकार्ख्यं प्राणायामं कुर्वन्तीत्यर्थः । प्राणेऽपानं तथाऽपरे जुह्वति रेच-  
कार्ख्यं च प्राणायामं कुर्वन्तीत्येतत्, प्राणापानगती मुखनासिकाभ्यां  
वायोर्निर्गमनं प्राणस्य गतिस्तद्विपर्ययेणाधोगमनमपानस्य ते प्राणापान-  
गती एते रुद्ध्वा निरुध्य प्राणायामपरायणाः प्राणायामतत्पराः कुम्भ-  
कार्ख्यं प्राणायामं कुर्वन्तीत्यर्थः ॥ २९ ॥

प्राणायामाख्यं यज्ञमुदाहरति—किंचेति । प्राणायामपरायणाः सन्तो रेचकं पूरकं  
च कृत्वा कुम्भकं कुर्वन्तीत्याह—प्राणेति ॥ २९ ॥

किंच—

अपरे नियताहाराः प्राणान्प्राणेषु जुह्वति ॥

सर्वेऽप्येते यज्ञविदो यज्ञक्षपितकल्मषाः ॥ ३० ॥

अपर इति । अपरे नियताहारा नियतः परिमित आहारो येषां ते  
नियताहाराः सन्तः प्राणान्वायुभेदान्प्राणेष्वेव जुह्वति । यस्य यस्य  
वायोर्जयः क्रियत इतरान्वायुभेदांस्तस्मिंस्तस्मिञ्जुह्वति ते तत्र प्रविष्टा  
इव भवन्ति । सर्वेऽप्येते यज्ञविदो यज्ञक्षपितकल्मषा यज्ञैर्यथोक्तैः क्षपितो  
नाश्रितः कल्मषो येषां ते यज्ञक्षपितकल्मषाः ॥ ३० ॥

प्राणापानयोर्गती श्वासप्रश्वासी निरुध्य किं कुर्वन्तीत्यपेक्षायामाह—किंचेति ।  
प्राणापानगतिनिरोधरूपं कुम्भकं कृत्वा पुनः पुनर्वायुजयं कुर्वन्तीत्यर्थः । आहारस्य  
परिमितत्वं हितत्वमेध्यत्वोपलक्षणार्थम् । प्राणानां प्राणेषु होममेव विभजते—यस्येति ।

विजितेषु वायुभेदेष्वजितानां तेषां होमप्रकारं प्रकटयति—ते तत्रेति । प्रकृतान्यज्ञानुपसंहरति—सर्वेऽपीति ॥ ३० ॥

एवं यथोक्तान्यज्ञाभिर्वर्त्य—

यज्ञशिष्टामृतभुजो यान्ति ब्रह्म सनातनम् ॥

नायं लोकोऽस्ययज्ञस्य कुतोऽन्यः कुरुसत्तम ॥ ३१ ॥

यज्ञशिष्टामृतभुजो यज्ञानां शिष्टं यज्ञशिष्टं यज्ञशिष्टं च तदमृतं च यज्ञशिष्टामृतं तद्भुञ्जत इति यज्ञशिष्टामृतभुजो यथोक्तान्यज्ञान्कृत्वा तच्छिष्टेन कालेन यथाविधि चोदितमन्नममृताख्यं भुञ्जत इति यज्ञशिष्टामृतभुजो यान्ति गच्छन्ति ब्रह्म सनातनं चिरंतनं मुमुक्षवश्चेत्कार्त्तिक्रमापेक्षयेति सामर्थ्याद्भ्रम्यते । नायं लोकः सर्वप्राणिसाधारणोऽप्यस्ति यथोक्तानां यज्ञानामेकोऽपि यज्ञो यस्य नास्ति सोऽयज्ञस्तस्य कुतोऽन्यो विशिष्टसाधनसाध्यः कुरुसत्तम ॥ ३१ ॥

यथोक्तयज्ञनिर्वर्तनानन्तरं क्षीणे कल्मषे किं स्यादित्याशङ्क्याऽऽह—एवमिति । यथोक्तानां यज्ञानां मध्ये केनचिदपि यज्ञेनाविशेषितस्य पुरुषस्य प्रत्यवायं दर्शयति—नायमिति । कथं यथोक्तयज्ञानुष्ठायिनामवशिष्टेन कालेन विहितान्नभुजां ब्रह्मप्राप्तिरित्याशङ्क्य मुमुक्षुत्वे सति चित्तशुद्धिद्वारेत्याह—मुमुक्षवश्चेदिति । तत्किमिदानीं साक्षादेव मोक्षो विवक्षितः, तथाच गतिश्रुतिविरोधः स्यादित्याशङ्क्य गतिनिर्देशसामर्थ्यात्क्रममुक्तिरत्राभिप्रेतेत्याह—कार्त्तीतीति । तृतीयं पादं व्याचष्टे—नायमिति । विवक्षितं कैमुतिकन्यायमाह—कुत इति । साधारणलोकाभावे पुनरसाधारणलोकप्राप्तिर्दूरनिरस्तेत्यर्थः । यथोक्तेऽर्थे बुद्धिसमाधानं कुरुकुलप्रधानस्यार्जुनस्यानायासलभ्यमिति वक्तुं कुरुसत्तमेत्युक्तम् ॥ ३१ ॥

एवं बहुविधा यज्ञा वितता ब्रह्मणो मुखे ॥

कर्मजान्विद्धि तान्सर्वानिवं ज्ञात्वा विमोक्षयसे ॥ ३२ ॥

एवमिति । एवं यथोक्ता बहुविधा बहुप्रकारा यज्ञा वितता विस्तीर्णा ब्रह्मणो वेदस्य मुखे द्वारे वेदद्वारेणावगम्यमाना ब्रह्मणो मुखे वितता उच्यन्ते, तद्यथा वाचि हि प्राणं जुहुम इत्यादयः । कर्मजान्कायिकवाचिकमानसकर्मोद्भवान्विद्धि तान्सर्वाननात्मजान् । निर्व्यापारो ह्यात्मा । अत एव ज्ञात्वा विमोक्षयसेऽशुभात् । न मद्यापारा इमे

निर्व्यापारोऽहमुदासीन इत्येवं ज्ञात्वाऽस्मात्सम्यग्दर्शनान्मोक्षयसे संसारबन्धनादित्यर्थः ॥ ३२ ॥

उक्तानां यज्ञानां वेदमूलकत्वेनोत्प्रेक्षानिबन्धनत्वं निरस्यति—एवमिति । आत्मव्यापारसाध्यत्वमुक्तकर्मणामाशङ्क्य दूषयति—कर्मजानिति । आत्मनो निर्व्यापारत्वज्ञाने फलमाह—एवमिति । कथं ययोक्तानां यज्ञानां वेदस्य मुखे विस्तीर्णत्वमित्याशङ्क्याऽऽह—वेदद्वारेणेति । तेनावगम्यमानत्वमेवोदाहरति—तद्यथेति । “एतद्द स्म वै तत्पूर्वं विद्वांस आहुः” इत्युपक्रम्याध्ययनाद्याक्षिप्य हेत्वाकाङ्क्षायामुक्तं—वाचि हीति । ज्ञानशक्तिमद्विषये क्रियाशक्तिमदुपसंहारोऽत्र विवक्षितः, “प्राणे वा वाचं यो ह्येव प्रभवः स एवाप्ययः” इति वाक्यमादिशब्दार्थः, ज्ञानशक्तिमतां क्रियाशक्तिमतां चान्योन्योत्पत्तिप्रलयत्वात्तदभावे नाध्ययनादिसिद्धिरित्यर्थः । कर्मणामात्मजन्यत्वाभावे हेतुमाह—निर्व्यापारो हीति । तस्य च निर्व्यापारत्वं फलवत्त्वाज्ज्ञातव्यमित्याह—अत इति । एवंज्ञानमेव ज्ञापयन्मुक्तं व्यनक्ति—नेत्यादिना ॥ ३२ ॥

ब्रह्मार्पणमित्यादिश्लोकेन सम्यग्दर्शनस्य यज्ञत्वं संपादितं यज्ञानेक उपदिष्टास्तैः सिद्धपुरुषार्थप्रयोजनैर्ज्ञानं स्तूयते । कथम्—

श्रेयान्द्रव्यमयाद्यज्ञाज्ज्ञानयज्ञः परंतप ॥

सर्वं कर्माखिलं पार्थ ज्ञाने परिसमाप्यते ॥ ३३ ॥

श्रेयानिति । श्रेयान्द्रव्यमयाद्रव्यसाधनसाध्याद्यज्ञाज्ज्ञानयज्ञो हे परंतप । द्रव्यमयो हि यज्ञः फलस्याऽऽरम्भको ज्ञानयज्ञो न फलारम्भकोऽतः श्रेयान्प्रशस्यतरः । कथं यतः सर्वं कर्म समस्तमखिलमप्रतिबद्धं पार्थ ज्ञाने मोक्षसाधने सर्वतःसंप्लुतोदकस्थानीये परिसमाप्यतेऽन्तर्भवतीत्यर्थः । “यथा कृताय विजितायाधरेयाः संयन्त्येवमेनं सर्वं तदभिसमेति यत्किंचित्प्रजाः साधु कुर्वन्ति यस्तद्वेद यत्स वेद” इति श्रुतेः ॥ ३३ ॥

कर्मयोगेऽनेकधाऽभिहिते सर्वस्य श्रेयःसाधनस्य कर्मात्मकत्वप्रतिपत्त्या केवलं ज्ञानमनाद्रियमाणमर्जुनमालक्ष्य वृत्तानुवादपूर्वकमुत्तरश्लोकस्य तात्पर्यमाह—ब्रह्मेत्यादिना । सिद्धेति । सिद्धं पुरुषार्थभूतं पुरुषापेक्षितलक्षणं प्रयोजनं येषां यज्ञानां तैरनन्तरोपदिष्टैरिति यावत् । प्रश्नपूर्वकं स्तुतिप्रकारं प्रकटयति—कथमित्यादिना । ज्ञानयज्ञस्य द्रव्ययज्ञात्प्रशस्यतरत्वे हेतुमाह—सर्वमिति । द्रव्यसाधनसाध्यादित्युपलक्षणं स्वाध्यायादेरपि । ततोऽपि ज्ञानयज्ञस्य श्रेयस्त्वाविशेषाद्द्रव्यमयादियज्ञेभ्यो ज्ञानयज्ञस्य

प्रशस्यतरत्वं प्रपञ्चयति—द्रव्यमयो हीति । फलस्याभ्युदयस्येत्यर्थः । न फलारम्भको न कस्यचित्फलस्योत्पादकः किंतु नित्यासिद्धस्य मोक्षस्याभिव्यञ्जक इत्यर्थः । तस्य प्रशस्यतरत्वे हेत्वन्तरमाह—यत इति । समस्तं कर्मैत्यग्निहोत्रादिकमुच्यते । अखिलमविद्यमानं खिलं शेषोऽस्येत्यनल्पं महत्तरमिति यावत् । सर्वमखिलमिति पदद्वयोपादानमसंकोचार्थम् । सर्वं कर्म ज्ञानेऽन्तर्भवतीत्यत्र च्छान्दोग्यश्रुतिं प्रमाणयति—यथेति । चतुरायके हि द्यूते कश्चिदायश्चतुरङ्गः सन्कृतशब्देनोच्यते तस्मै विजिताय कृताय तादर्थ्येनाधरेयास्तस्मादधस्ताद्भाविनस्त्रिद्व्येकाङ्कास्त्रेताद्वापरकलिनामानः संयन्त्यायाः संगच्छन्ते चतुरङ्के खल्वाये त्रिद्व्येकाङ्कानामायानामन्तर्भावो भवति महासंख्यायामवान्तरसंख्यान्तर्भाववश्यंभावादेवमेतं विद्यावन्तं पुरुषं सर्वं तदाभिमुख्येन समेति संगच्छति । किं तत्सर्वं यद्विदुषि पुरुषेऽन्तर्भवति तदाह—यत्किंचिदिति । प्रजाः सर्वा यत्किमपि साधु कर्म कुर्वन्ति तत्सर्वमित्यर्थः । एनमभिसमेतीत्युक्तं तमेव विद्यावन्तं पुरुषं विशिनष्टि—यस्तदिति । किं तदित्युक्ते तदेव विशदयति—यत्स इति । स रैको यत्तत्त्वं वेद तत्तत्त्वं योऽन्योपि जानाति तमेतं सर्वं साधु कर्माभिसमेतीति योजना ॥ ३३ ॥

तदेतद्विशिष्टं ज्ञानं तर्हि केन प्राप्यत इत्युच्यते—

तद्विद्धि प्रणिपातेन परिप्रश्नेन सेवया ॥

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥

तद्विद्धीति । तद्विद्धि विजानीहि येन विधिना प्राप्यत इत्याचार्यानभिगम्य प्रणिपातेन प्रकर्षेण नीचैः पतनं प्रणिपातो दीर्घनमस्कारस्तेन कथं बन्धः कथं मोक्षः का विद्या का चाविद्येति परिप्रश्नेन सेवया गुरुशुश्रूषयैवमादिना प्रश्रयेणाऽऽर्जिता आचार्या उपदेक्ष्यन्ति कथयिष्यन्ति ते ज्ञानं यथोक्तविशेषणं ज्ञानिनो ज्ञानवन्तोऽपि केचिद्यथावत्तत्त्वदर्शनशीला अपरे नातो विशिनष्टि तत्त्वदर्शिन इति । ये सम्यग्दर्शनस्तरूपदिष्टं ज्ञानं कार्यक्षमं भवति नेतरदिति भगवतो मतम् ॥ ३४ ॥

यद्येवं प्रशस्यतरमिदं ज्ञानं तर्हि केनोपायेन तत्प्राप्तिरिति पृच्छति—तदेतदिति । ज्ञानप्राप्तौ प्रत्यासन्नमुपायमुपादिशति—उच्यत इति । तद्विज्ञानं गुरुभ्यो विद्धि गुरुवश्च प्रणिपातादिभिरुपायैरावर्जितचेतसो वदिष्यन्तीत्याह—तद्विद्धीति । उपदेष्टृत्वमुपदेशकर्तृत्वं परोक्षज्ञानमात्रेण न भवतीत्याह—उपदेक्ष्यन्तीति । तदिति प्रेप्सितं ज्ञानसाधनं गृह्यते येन विधिनेति शेषदर्शनात् । यद्वा येनाऽऽचार्यावर्जनप्रकारेण तदु-

[अ० ४ श्लो० ३९-३६] आनन्दगिरिकृतटीकासंवलितशांकरभाष्यसमेता । १७१

पदेशवशादपेक्षितं ज्ञानं लभ्यते तथा तज्ज्ञानमाचार्येभ्यो लभस्वेत्यर्थः । तदेव स्फुट-  
यति—आचार्यानिति । एवमादिनेत्यादिशब्देन शमादयो गृह्यन्ते, एवमादिना विद्धीति  
पूर्वेण संबन्धः । उत्तरार्धं व्याचष्टे—प्रश्रयेणेति । प्रश्रयो भक्तिश्रद्धापूर्वको निरति-  
शयो नतिविशेषः, यथोक्तविशेषणं पूर्वोक्तेन प्रकारेण प्रशस्यतममित्यर्थः । विशेषणस्य  
पौनरुक्त्यपरिहारार्थमर्थभेदं कथयति—ज्ञानवन्तोऽपीति । ज्ञानिन इत्युक्त्वा पुनस्त-  
त्त्वदर्शिन इति ब्रुवतो भगवतोऽभिप्रायमाह—ये सम्यगिति । बहुवचनं चैतदाचार्यवि-  
षयं बहुम्यः श्रोतव्यं बहुधा चेतिसामान्यन्यायाभ्यनुज्ञानार्थं न त्वात्मज्ञानमधिकृत्याऽऽ-  
चार्यबहुत्वं विवक्षितं तस्य तत्त्वसाक्षात्कारवदाचार्यमात्रोपदेशादेवोदयसंभवात् ॥ ३४ ॥

तथा च सतीदमपि समर्थं वचनम्—

यज्ज्ञात्वा न पुनर्मोहमेवं यास्यसि पाण्डव ॥

येन भूतान्यशेषेण द्रक्ष्यस्यात्मन्यथो मयि ॥ ३५ ॥

यदिति । यज्ज्ञात्वा यज्ज्ञानं तैरुपदिष्टमधिगम्य प्राप्य पुनर्भूयो मोह-  
मेवं यथेदानीं मोहं गतोऽसि पुनरेवं न यास्यसि हे पाण्डव । किंच येन  
ज्ञानेन भूतान्यशेषेण ब्रह्मादीनि स्तम्बपर्यन्तानि द्रक्ष्यसि साक्षादा-  
त्मनि प्रत्यगात्मनि मत्संस्थानीमानि भूतानीति, अथो अपि मयि  
वासुदेवे परमेश्वरे चेमानीति क्षेत्रज्ञेश्वरैकत्वं सर्वोपनिषत्प्रसिद्धं द्रक्ष्य-  
सीत्यर्थः ॥ ३५ ॥

विशिष्टैराचार्यैरुपदिष्टे ज्ञाने कार्यक्षमे प्राप्ते सति समनन्तरवचनमपि योग्यविषयम-  
र्थवद्भवतीत्याह—तथा चेति । अतस्तस्मिन्विशिष्टे ज्ञाने त्वदीयमोहापोहहेतौ निष्ठा-  
वतां भवितव्यमिति शेषः । तत्र निष्ठाप्रतिष्ठायै तदेव ज्ञानं पुनर्विशिनष्टि—येनेति ।  
यज्ज्ञात्वेत्युक्तं ज्ञाने ज्ञानायोगादित्याशङ्क्य प्राप्त्यर्थत्वमधिपूर्वस्य गमेरङ्गीकृत्य  
व्याकरोति—अधिगम्येति । इतश्चाऽऽचार्योपदेशलभ्ये ज्ञाने फलवति प्रतिष्ठावता भवि-  
त्वमित्याह—किंचेति । जीवे चेश्वरे चोभयत्र भूतानां प्रतिष्ठितत्वप्रतिनिर्देशो भेद-  
वादानुमतिः स्यादित्याशङ्क्याऽऽह—क्षेत्रज्ञेति । मूलप्रमाणाभावे कथं तदेकत्वदर्शनं  
स्यादित्याशङ्क्याऽऽह—सर्वेति ॥ ३५ ॥

किंचैतस्य ज्ञानस्य माहात्म्यम्—

अपि चेदसि पापेभ्यः सर्वेभ्यः पापकृत्तमः ॥

सर्वं ज्ञानप्लुवेनैव वृजिनं संतरिष्यसि ॥ ३६ ॥

अपीति । अपि चेदासि पापेभ्यः पापकृद्भ्यः सर्वेभ्योऽतिज्ञेयान् पाप-  
कृत्पापकृत्तमः सर्वं ज्ञानप्लवेनैव ज्ञानमेव पुत्रं कृत्वा वृजिनं वृजिनार्णवं  
पापं संतरिष्यसि, धर्मोऽपीह मुमुक्षोः पापमुच्यते ॥ ३६ ॥

ज्ञानस्य प्रकारान्तरेण प्रशंसां प्रस्तौति—किंचेति । पापकारिभ्यः सर्वेभ्यः सका-  
शादतिशयेन पापकारित्वमेकस्मिन्नसंभावितमपि ज्ञानमाहात्म्यप्रसिद्धयर्थमङ्गीकृत्य  
ब्रवीति—अपि चेदिति । ब्रह्मात्मैक्यज्ञानस्य सर्वपापनिवर्तकत्वेन माहात्म्यमिदानीं  
प्रकटयति—सर्वमिति । अधर्मे निवृत्तेऽपि धर्मप्रतिबन्धान्न ज्ञानवतोऽपि मोक्षः संभ-  
वतीत्याशङ्क्याऽऽह—धर्मोऽपीति । इहेत्यध्यात्मशास्त्रं गृह्यते ॥ ३६ ॥

ज्ञानं कथं नाशयति पापमिति सद्दृष्टान्तमुच्यते—

यथैधांसि समिद्धोऽग्निर्भस्मसात्कुरुतेऽर्जुन ॥

ज्ञानाग्निः सर्वकर्माणि भस्मसात्कुरुते तथा ॥ ३७ ॥

यथेति । यथैधांसि काष्ठानि समिद्धः सम्यग्निद्धो दीप्तोऽग्निर्भस्मसा-  
त्कुरुतेऽर्जुन ज्ञानमेवाग्निर्ज्ञानाग्निः सर्वकर्माणि भस्मसात्कु-  
रुते तथा निर्बीजी करोतीत्यर्थः । न हि साक्षादेव ज्ञानाग्निः कर्माणी-  
न्धनवत्कुरुते शक्नोति, तस्मात्सम्यग्दर्शनं सर्वकर्मणां निर्बीजत्वे  
कारणमित्यभिप्रायः । सामर्थ्याद्येन कर्मणा शरीरमारब्धं तत्प्रवृत्तफल-  
त्वादुपभोगेनैव क्षीयतेऽतो यान्यप्रवृत्तफलानि ज्ञानोत्पत्तेः प्राकृतानि  
ज्ञानसहभावीनि चातीतानेकजन्मकृतानि च तान्येव सर्वाणि भस्मसात्कु-  
रुते ॥ ३७ ॥

ज्ञाने सत्यपि धर्माधर्मयोरुपलम्भात्कृतस्ततो निवृत्तिरित्याशङ्क्य ज्ञानस्य धर्माधर्म-  
निवर्तकत्वं दृष्टान्तेन दर्शयितुमन्तरश्लोकमवतारयति—ज्ञानमिति । योग्यायोग्यवि-  
भागेन निवर्तकत्वानिवर्तकत्वविभागमुदाहरति—यथेति । दृष्टान्तानुरूपं दार्ष्टान्तिक-  
माचष्टे—ज्ञानाग्निरिति । योग्यविषयेऽपि दाहकत्वमग्नेरप्रतिबन्धापेक्षयेति विवक्षित्वा  
विशिनष्टि—सम्यगिति । दार्ष्टान्तिकं व्याचष्टे—ज्ञानमेवेति । ननु ज्ञानं साक्षादेव  
कर्मदाहकं किमिति नोच्यते, निर्बीजी करोति कर्मेति किमिति व्याख्यायित्वाश-  
ङ्क्याऽऽह—न हीति । ज्ञानस्य स्वप्नेयावरणाज्ञानापाकरणे सामर्थ्यस्य लोके दृष्ट-  
त्वादविक्रियब्रह्मात्मज्ञानमपि तदज्ञानं निवर्तयत्तज्जन्यकर्तृत्वभ्रमं कर्मबीजभूतं निवर्त-  
यति तन्निवृत्तौ च कर्माणि न स्यातुं पारयन्ति न तु साक्षात्कर्मणां निवर्तकं ज्ञानमज्ञा-  
नस्यैव निवर्तकमिति व्यासेस्तदनिवृत्तौ पुनरपि कर्मोद्भवसंभवादित्यर्थः । ज्ञानस्य साक्षा-

[अ०४४श्लो०३८-३९]आनन्दगिरिकृतटीकासंवलितशांकरभाष्यसमेता । १७३

त्कर्मनिवर्तकत्वाभावे फलितमाह—तस्मादिति । सम्यग्ज्ञानं मूलमूताज्ञाननिवर्तनेन कर्मनिवर्तकमिष्टं चेदारब्धफलस्यापि कर्मणो निवृत्तिप्रसङ्गाज्ज्ञानोदयसमकालमेव शरीरपातः स्यादित्याशङ्क्याऽऽह—सामर्थ्यादिति । ज्ञानोदयसमसमयमेव देहापोहे तत्त्वदर्शिभिरुपदिष्टं ज्ञानं फलवदिति भगवदभिप्रायस्य बाधितत्वप्रसङ्गादाचार्यलाभान्यथानुपपत्त्या प्रवृत्तफलकर्मसंपादकमज्ञानलेशं न नाशयति ज्ञानमित्यर्थः । कथं तर्हि प्रारब्धफलं कर्म नश्यतीत्याशङ्क्याऽऽह—येनेति । तर्हि कथं ज्ञानाग्निः सर्वकर्माणि भस्मसात्करोतीत्युक्तं तत्राऽऽह—अत इति । ज्ञानादारब्धफलानां कर्मणां निवृत्त्यनुपपत्तेरनारब्धफलानि यानि कर्माणि पूर्वं ज्ञानोदयादस्मिन्नेव जन्मनि कृतानि ज्ञानेन च सह वर्तमानानि प्राचीनेषु चानेकेषु जन्मस्वर्जितानि तानि सर्वाणि ज्ञानं कारणनिवर्तनेन निवर्तयतीत्यर्थः ॥ ३७ ॥

यत एवमतः—

न हि ज्ञानेन सदृशं पवित्रमिह विद्यते ॥

तत्स्वयं योगसंसिद्धः कालेनाऽऽत्मनि विन्दति ॥३८॥

न हीति । न हि ज्ञानेन सदृशं तुल्यं पवित्रं पावनं शुद्धिकरमिह विद्यते तज्ज्ञानं स्वयमेव योगसंसिद्धो योगेन कर्मयोगेन(ण) समाधियोगेन च संसिद्धः संस्कृतो योग्यतामापन्नो मुमुक्षुः कालेन महताऽऽत्मनि विन्दति लभत इत्यर्थः ॥ ३८ ॥

नन्वन्येनैव परिशुद्धिकरेण केनचिदश्रमेधादिना परमपुरुषार्थसिद्धेरलमात्मज्ञानेन-त्याशङ्क्याऽऽह—यत इति । पूर्वोक्तेन प्रकारेण ज्ञानमाहात्म्यं यतः सिद्धमतस्तेन ज्ञानेन तुल्यं परिशुद्धिकरं परमपुरुषार्थोपयिकमिह व्यवहारभूमौ नास्तीत्यर्थः । तत्पुनरात्मविषयं ज्ञानं सर्वेषां किमिति झटिति नोत्पद्यते तत्राऽऽह—तैस्त्वयमिति । महता कालेन यथोक्तेन साधनेन योग्यतामापन्नस्तदधिकृतः स्वयं तदात्मनि ज्ञानं विन्दतीति योजना । सर्वेषां झटितिज्ञानानुदयो योग्यतावैधुर्यादिति भावः ॥ ३८ ॥

येनैकान्तेन ज्ञानप्राप्तिर्भवति स उपाय उपदिश्यते—

श्रद्धावाँल्लभते ज्ञानं तत्परः संयतेन्द्रियः ॥

ज्ञानं लब्ध्वा परां शान्तिमचिरेणाधिगच्छति ॥३९॥

श्रद्धावानिति । श्रद्धावाञ्छ्रद्धालुर्लभते ज्ञानम् । श्रद्धालुत्वेऽपि भवति कश्चिन्मन्दप्रस्थानोऽत आह तत्परो गुरुपासनादावभियुक्तो ज्ञानलब्धुपाये श्रद्धावाँस्तत्परोऽप्यजितेन्द्रियः स्यादित्यत आह संयतेन्द्रियः



संयतानि विषयेभ्यो निवर्तितानि यस्येन्द्रियाणि स संयतेन्द्रियः । य एवंभूतः श्रद्धावांस्तत्परः संयतेन्द्रियश्च सोऽवश्यं ज्ञानं लभते । प्रणिपातादिस्तु बाह्योऽनैकान्तिकोऽपि भवति मायावित्वादिसंभवात् न तु तच्छ्रद्धावत्त्वादावित्येकान्ततो ज्ञानलब्धुपायः । किं पुनर्ज्ञानलाभात्स्यादित्युच्यते ज्ञानं लब्ध्वा परां मोक्षाख्यां शान्तिमुपरतिमचिरेण क्षिप्रमेवाधिगच्छति । सम्यग्दर्शनात्क्षिप्रं मोक्षो भवतीति सर्वशास्त्रन्यायप्रसिद्धः सुनिश्चितोऽर्थः ॥ ३९ ॥

कर्मयोगेन(ण) समाधियोगेन च संपन्नस्य ज्ञानोत्पत्तावन्तरङ्गं साधनमुपदिशति— येनेति । ज्ञानलौभप्रयोजनमाह—ज्ञानमिति । न केवलं श्रद्धालुत्वमेवासहायं ज्ञानलाभे हेतुरपि तु तात्पर्यमपीत्याह—श्रद्धालुत्वेऽपीति । मन्दप्रस्थानत्वं तात्पर्यविधुरत्वम् । न च तस्योपदिष्टमपि ज्ञानमुत्पत्तुमीष्टे तेन तात्पर्यमपि तत्र कारणं भवतीत्याह—अत आहृति । अभियुक्तो निष्ठावान् । उपासनादावित्यादिशब्देन श्रवणादि गृह्यते । न च श्रद्धा तात्पर्यं चेत्युभयमेव ज्ञानकारणं किंतु संयतेन्द्रियत्वमपि तद्भावे श्रद्धादेरकिंचित्करत्वादित्याशयेनाऽऽह—श्रद्धावानिति । उक्तसाधनानां ज्ञानेन सहैकान्तिकत्वमाह—य एवंभूत इति । ‘तद्विद्धि प्रणिपातेन’ इत्यादौ प्रागेव प्रणिपातादेर्ज्ञानहेतोरुक्तत्वात्किमितीदानीं हेत्वन्तरमुच्यते तत्राऽऽह—प्रणिपातादिस्त्विति । तद्धि बहिरङ्गमिदं पुनरन्तरङ्गं, न च तत्र ज्ञानं प्रतिनियमो मनस्यन्यथा कृत्वा बहिरन्यथाप्रदर्शनात्मनो मायावित्त्वस्य संभवाद्धिप्रलम्भकत्वादेरपि संभावनेोपनीतत्वादित्यर्थः । मायावित्वादेः श्रद्धावत्त्वतात्पर्यादावपि संभवादनैकान्तिकत्वमविशिष्टमित्याशङ्क्याऽऽह—न त्विति । न हि मायया विप्रलम्भेन वा श्रद्धातात्पर्यसंयमाभियोगतो निष्ठातुमर्हतीत्यर्थः । उत्तरार्धं प्रश्नपूर्वकमवतार्य व्याकरोति—किं पुनरित्यादिना । सम्यग्ज्ञानादभ्यासादिसाधनानपेक्षान्मोक्षो भवतीत्यत्र प्रमाणमाह—सम्यग्दर्शनादिति । शास्त्रशब्देन “ तमेव विदित्वा ” “ ज्ञानादेव तु कैवल्यम् ” इत्यादि विवक्षितं, न्यायस्तु ज्ञानादज्ञाननिवृत्ते रज्ज्वादौ प्रसिद्धत्वादात्मज्ञानादपि निरपेक्षादज्ञानतत्कार्यप्रक्षयलक्षणो मोक्षः स्यादित्येवंलक्षणः ॥ ३९ ॥

अत्र संशयो न कर्तव्यः पापिष्ठो हि संशयः कथंमुच्यते—

अज्ञश्चाश्रद्धानश्च संशयात्मा विनश्यति ॥

नायं लोकोऽस्ति न परो न सुखं संशयात्मनः ॥४०॥

१ क. ख. ग. च. तु तथा तं । २ ख. ग. व. झ. 'न्तज्ञा' । ३ क. ड. ज. 'लाभे प्र' । ४ क. ख. ग. ड. ज. 'नेन प्र' । ५ क. ख. झ. 'यो हि न । ६ क. 'थमित्युच्य' ।

अज्ञश्चेति । अज्ञश्चानात्मज्ञोऽश्रद्धानश्च संशयात्मा च विनश्यति ।  
अज्ञाश्रद्धानौ यद्यपि विनश्यतस्तथाऽपि न तथा यथा संशयात्मा,  
संशयात्मा तु पापिष्ठः सर्वेषाम् । कथं, नार्यं साधारणोऽपि लोकोऽस्ति  
तथा न परो लोको न सुखं तत्रापि संशयोपपत्तेः संशयात्मनः संशय-  
चित्तस्य । तस्मात्संशयो न कर्तव्यः ॥ ४० ॥

उत्तरश्लोकस्य पातनिकां करोति—अत्रेति । यथोक्तसाधनवानुपदेशमपेक्ष्याचिरेण  
ब्रह्म साक्षात्करोति साक्षात्कृतब्रह्मत्वेऽचिरेणैव मोक्षं प्राप्नोतीत्येषोऽर्थः सप्तम्या परामृ-  
श्यते । संशयस्याकर्तव्यत्वे हेतुमाह—पापिष्ठो हीति । उक्तं हेतुं प्रश्नपूर्वकमुत्तर-  
श्लोकेन साधयति—कथमित्यादिना । अज्ञादश्रद्धानाच्च संशयचित्तस्य विशेषमा-  
दर्शयति—नायमिति । द्वितीयविभागविभजनार्थं भूमिकां करोति—अज्ञेति । अज्ञा-  
दीनां मध्ये संशयात्मनो यत्पापिष्ठत्वं तत्प्रश्नद्वारा प्रकटयति—कथमिति । लोकद्व-  
यस्य तत्प्रयुक्तसुखस्य चाभावे हेतुमाह—तत्रापीति । संशयचित्तस्य सर्वत्र संशय-  
प्रवृत्तेर्दुर्निवारत्वादित्यर्थः । संशयस्यानर्थमूलत्वे स्थिते फलितमाह—तस्मादिति ॥ ४० ॥

कस्मात्—

योगसंन्यस्तकर्माणं ज्ञानसंछिन्नसंशयम् ॥

आत्मवन्तं न कर्माणि निवघ्नन्ति धनंजय ॥ ४१ ॥

योगेति । योगसंन्यस्तकर्माणं परमार्थदर्शनलक्षणेन योगेन संन्य-  
स्तानि कर्माणि येन परमार्थदर्शिना धर्माधर्माख्यानि(णि) तं योगसंन्य-  
स्तकर्माणम् । कथं योगसंन्यस्तकर्मेत्याह ज्ञानेनाऽऽत्मेश्वरैकत्वदर्शनल-  
क्षणेन संछिन्नः संशयो यस्य स ज्ञानसंछिन्नसंशयः । य एवं योगसं-  
न्यस्तकर्मां तमात्मवन्तमप्रमत्तं गुणचेष्टारूपेण दृष्टानि कर्माणि न निव-  
घ्नन्त्यनिष्टादिरूपं फलं नाऽऽरभन्ते हे धनंजय ॥ ४१ ॥

यद्यपि संशयः सर्वानर्थहेतुत्वात्कर्तव्यो न भवति तथाऽपि निवर्तकाभावे तदकरण-  
मस्वाधीनमिति शङ्कते—कस्मादिति । श्रुतियुक्तिप्रयुक्तमैक्यज्ञानं तन्निवर्तकमित्युत्तर-  
माह—ज्ञानेति । संशयरहितस्यापि कर्माण्यनर्थहेतवो भवन्तीत्याशङ्क्याऽऽह—  
योगेति । विषयपरवशस्य पुंसो योगायोगात्कृतो योगसंन्यस्तकर्मत्वमित्याशङ्क्याऽऽह—  
आत्मवन्तमिति । परमार्थदर्शनतः संशयोच्छित्तौ तदुच्छेदकज्ञानमाहात्म्यादेव  
कर्मणां च निवृत्तावप्रमत्तस्य प्रातिभासिकानि कर्माणि बन्धहेतवो न भवन्तीत्याह—  
न कर्माणीति । कर्मयोगादेव कर्मसंन्यासस्यानुपपत्तिमाशङ्क्याऽऽद्यं पादं विभजते—

परमार्येति । तच्च वैधसंन्यासपक्षे परोक्षं फलसंन्यासपक्षे त्वपरोक्षमिति विवेकः । यथोक्तज्ञानेन संन्यस्तकर्मत्वमेव सति संशये न सिध्यति संशयवतस्तदयोगादिति शङ्कते—कथमिति । द्वितीयं पादं व्याकुर्वन्परिहरति—आहेत्यादिना । पाठक्रमादर्थक्रमस्य बलीयस्त्वादादौ द्वितीयं पादं व्याख्याय पश्चादाद्यं पादं व्याचक्षीते—त्याह—य एवमिति—सर्वमिदं प्रमादवतो विषयपरवशस्य न सिध्यतीत्यभिसंधायाऽऽत्मवन्तं व्याकरोति—अप्रमत्तमिति । न कर्माणीत्यादिफलोक्तिं व्याचष्टे—गुणचेष्टेति । अनिष्टादीत्यादिशब्देनेष्टं मिश्रं च गृह्यते ॥ ४१ ॥

यस्मात्कर्मयोगानुष्ठानादशुद्धिक्षयहेतुकज्ञानसंछिन्नसंशयो न निबध्यते कर्मभिर्ज्ञानाग्निदग्धकर्मत्वादेव यस्माच्च ज्ञानकर्मानुष्ठानविषये संशयवान्विनश्यति—

तस्मादज्ञानसंभूतं हृत्स्थं ज्ञानासिनाऽऽत्मनः ॥

छित्त्वेनं संशयं योगमातिष्ठोत्तिष्ठ भारत ॥ ४२ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीमद्भगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे ज्ञानकर्मसंन्यास-

योगो नाम चतुर्थोऽध्यायः ॥ ४ ॥

तस्मादिति । तस्मात्पापिष्ठमज्ञानसंभूतमज्ञानादविवेकाज्जातं हृत्स्थं हृदि बुद्धौ स्थितं ज्ञानासिना शोकमोहादिदोषहरं सम्यग्दर्शनं ज्ञानं तदेवासिः खड्गस्तेन ज्ञानासिनाऽऽत्मनः स्वस्याऽऽत्मविषयत्वात्संशयस्य । न हि परस्य संशयः परेण च्छेत्तव्यतां प्रोप्तो येन स्वस्येति विश्लेष्यतेऽत आत्मविषयोऽपि स्वस्यैव भवति । छित्त्वेनं संशयं स्वधिनाशहेतुभूतं योगं सम्यग्दर्शनोपायकर्मानुष्ठानमातिष्ठ कुर्वित्यर्थः । उत्तिष्ठेदानीं युद्धाय भारतेति ॥ ४२ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-

करभगवतः कृतौ श्रीभगवद्गीताभाष्ये ब्रह्मयज्ञप्रशंसा नाम

चतुर्थोऽध्यायः ॥ ४ ॥

१ क. 'ह—ए' । २ घ. 'नाशु' । ३ ख. ग. परस्य । ४ ख. ग. च. 'सो स्तेन । ५ घ. 'क्षेप्येतात ।

तस्मादित्यादिसमनन्तरश्लोकगततत्पदापेक्षितमर्थमाह—यस्मादिति । सतां कर्म-  
णामस्मदादिषु फलारम्भकत्वोपलम्भाद्विदुष्यपि तेषां तद्भाव्यमनपबाधमित्याश-  
ङ्क्याऽऽह—ज्ञानाग्नीति । ननु संदिहानस्य तत्प्रतिबन्धान्न कर्मयोगानुष्ठानं नापि  
तद्वेतुकं ज्ञानं तत्रापि संशयावतारादित्याशङ्क्याऽऽह—यस्माच्चेति । श्लोकाक्षराणि  
व्याचष्टे—तस्मादित्यादिना । पापिष्ठमिति संशयस्य सर्वानर्थमूलत्वेन त्याज्यत्वं  
सूच्यते । विवेकाग्रहप्रसूतत्वादपि तस्यावहेयत्वमविवेकस्यानर्थकरत्वप्रसिद्धेरित्याह—  
अविवेकादिति । न च तस्य चैतन्यवदात्मनिष्ठत्वादत्याज्यत्वं शङ्कितव्यमित्याह—  
हृदीति । शोकमोहाभ्यामभिभूतस्य पुंसो मनसि प्रादुर्भवतः संशयस्य प्रबलप्रतिबन्ध-  
काभावे नैव प्रध्वंसः सिध्येदित्याशङ्क्याऽऽह—ज्ञानासिनेति । स्वाश्रयस्य संशयस्य  
स्वाश्रयेणैव ज्ञानेन समुच्छेदसंभवात्कमिति स्वस्येति विशेषणमित्याशङ्क्याऽऽह—  
आत्मविषयत्वादिति । स्थाण्वादिविषयः संशयस्तद्विषयेण ज्ञानेन देवदत्तनिष्ठेन  
तन्निष्ठो व्यावर्त्यते प्रकृते त्वात्मविषयस्तदाश्रयश्च संशयस्तथाविधेन ज्ञानेनाप-  
नीयते तेन विशेषणमर्थवदित्यर्थः । तदेव प्रपञ्चयति—न हीति । आत्माश्रयत्वस्य  
प्रकृते संशये सिद्धत्वेनाविषयित्वात्तद्विषयस्य तद्विषयेणैव तस्य तेन निवृत्तिर्विवक्षि-  
तेत्युपसंहरति—अत इति । संशयसमुच्छित्त्यनन्तरं कर्तव्यमुपदिशति—छिच्चै-  
नमिति । अग्निहोत्रादिकं कर्म भवदाज्ञया क्रमेण करिष्यामि युद्धात्पुनरुपरिरंसैवे-  
त्याशङ्क्याऽऽह—उच्छिष्टेति । भरतान्वये महति क्षत्रियवंशे प्रसूतस्य समुपस्थितस-  
मरविमुखत्वमनुचितमिति मन्वानः सन्नाह—भारतेति । तदनेन योगस्य कृत्रिमत्वं  
भगवतोऽनीश्वरत्वं च निराकृत्य कर्मादावकर्मादिदर्शनादात्मनः सम्यग्ज्ञानात्प्रणिपाता-  
देर्बहिरङ्गादन्तरङ्गाच्च श्रद्धादेरुद्धतादशेषानर्थनिवृत्त्या ब्रह्मभावमभिदधता सर्वस्माद्-  
त्कृष्टे तस्मिन्नसंशयानस्याधिकारादशेषदोषवन्तं संशयं हित्वोत्तमस्यं ज्ञाननिष्ठाऽ-  
परस्य कर्मनिष्ठेति स्थापितम् ॥ ४२ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादाशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने चतुर्थोऽध्यायः ॥ ४ ॥

( श्लोकानामादितः समष्ट्यङ्काः—२०४ )

## अथ पञ्चमोऽध्यायः ।

‘कर्मण्यकर्म यः पश्येत्’ इत्यारभ्य ‘स युक्तः कृत्स्नकर्मकृत्’  
 ‘ज्ञानाग्निदग्धकर्माणं’ ‘शारीरं केवलं कर्म कुर्वन्’ ‘यदृच्छालाभसं-  
 तुष्टः’ ‘ब्रह्मार्पणं ब्रह्म हविः’ ‘कर्मजान्बिद्धि तान्सर्वान्’ ‘सर्वे  
 कर्माखिलं पार्थ’ ‘ज्ञानाग्निः सर्वकर्माणि’ ‘योगसंन्यस्तकर्माणम्’  
 इत्यन्तैर्वचनैः सर्वकर्मसंन्यासमवोचद्भगवान्, ‘छित्त्वेन संशयं योगमा-  
 तिष्ठ’ इत्यनेन वचनेन योगं च कर्मानुष्ठानलक्षणमनुतिष्ठेत्युक्तवान् ।  
 तयोरुभयोश्च कर्मानुष्ठानकर्मसंन्यासयोः स्थितिगतित्वत्परस्परविरोधा-  
 देकेन सह कर्तुमशक्यत्वात्कालभेदेन चानुष्ठानविधानाभावादर्थदेतयो-  
 रन्यतरकर्तव्यताप्राप्तौ सत्यां यत्प्रशस्यतरमेतयोः कर्मानुष्ठानकर्मसं-  
 न्यासयोस्तत्कर्तव्यं नेतरदित्येवं मन्यमानः प्रशस्यतरबुभुत्सयाऽर्जुन  
 उवाच संन्यासं कर्मणां कृष्णेत्यादिना ।

पूर्वोत्तराध्याययोः संबन्धमभिदधानो वृत्तानुवादपूर्वकमर्जुनप्रश्नस्याभिप्रायं प्रद-  
 र्शयितुं प्रक्रमते—कर्मणीत्यादिना । इत्यारभ्य कर्मण्यकर्मदर्शनमुक्त्वा तत्प्रशंसा  
 प्रसारितेत्याह—स युक्त इति । ज्ञानवन्तं सर्वाणि कर्माणि लोकसंग्रहार्थं कुर्वन्तं  
 ज्ञानलक्षणेनाग्निना दग्धसर्वकर्माणं कर्मप्रयुक्तबन्धविधुरं विवेकवन्तो वदन्तीति ज्ञान-  
 वतो ज्ञानफलभूतं संन्यासं विवक्षन्विविदिषोः साधनरूपमपि संन्यासं भगवान्विव-  
 क्षितवानित्याह—ज्ञानाग्नीति । निराशीरित्यारभ्य शरीरस्थितिमात्रकारणं कर्म  
 शरीरस्थितावपि सङ्गरहितः सन्नाचरन्धर्माधर्मफलभागी न भवतीत्यपि पूर्वोत्तराम्या-  
 मध्यायाम्यां द्विविधं संन्यासं सूचितवानित्याह—शारीरमिति । यदृच्छेत्यादावपि  
 संन्यासः सूचितस्तद्धर्मकलापोपदेशादित्याह—यदृच्छेति । ज्ञानस्य यज्ञत्वसंपादनपूर्-  
 वकं प्रशंसावचनादपि कर्मसंन्यासो दर्शितो ज्ञाननिष्ठस्येत्याह—ब्रह्मार्पणमिति ।  
 ज्ञानयज्ञस्तुत्यर्थं नानाविधान्यज्ञाननूद्य तेषां देहादिव्यापारजन्यत्ववचनेनाऽऽत्मनो  
 निर्व्यापारत्वविज्ञानफलाभिलाषादपि यथोक्तमात्मानं विविदिषोः सर्वकर्मसंन्यासेऽधि-  
 कारो ध्वनित इत्याह—कर्मजानिति । समस्तस्यैवावशेषवर्जितस्य कर्मणो ज्ञाने  
 पर्यवसानाभिधानाच्च जिज्ञासोः सर्वकर्मसंन्यासः सूचित इत्याह—सर्वमिति ।  
 तद्विद्धीत्यादिना ज्ञानप्राप्त्युपायं प्रणिपातादि(दिं) प्रदर्श्य प्राप्तेन ज्ञानेनातिशय-  
 माहात्म्यवता सर्वकर्मणां निवृत्तिरेवेति वदता च ज्ञानार्थिनः संन्यासेऽधिकारो

१ घ. छ. झ. इत्येतैर्व । २ घ. छ. 'न् । उभ' । ३ झ. 'योश्च । ४ क. 'र्थं विहिताभा-  
 नावि' । ख. ग. 'र्थं कल्पिताज्ञानावि' । ५ छ. ज. 'स्यैव विज्ञे' ।

दर्शितो भगवतेत्याह—ज्ञानाग्निरिति । ज्ञानेन समुच्छिन्नसंशयं तस्मादेव ज्ञानात्कर्माणि संन्यस्य व्यवस्थितमप्रमत्तं वशीकृतकार्यकरणसंघातवन्तं प्रातिभासिकानि कर्माणि न निबध्नन्तीत्यपि द्विविधः संन्यासो भगवतोक्त इत्याह—योगेति । कर्मणीत्यारम्य योगसंन्यस्तकर्माणामित्यन्तैरुदाहृतैर्वचनैरुक्तं संन्यासमुपसंहरति—इत्यन्तैरिति । तर्हि कर्मसंन्यासस्यैव जिज्ञासुना ज्ञानवता चाऽऽदरणीयत्वात्कर्मानुष्ठानमनादेयमापन्नमित्याशङ्क्योक्तमर्थान्तरमनुवदति—छित्त्वैनमिति । कर्मतत्त्यागयोरुक्तयोरेकेनैव पुरुषेणानुष्ठेयत्वसंभवान्न विरोधोऽस्तीत्याशङ्क्य युगपद्वा क्रमेण वाऽनुष्ठानमिति विकल्प्याऽऽद्यं दूषयति—उभयोश्चेति । द्वितीयं प्रत्याह—कालभेदेनेति । उक्तयोर्द्वयोरेकेन पुरुषेणानुष्ठेयत्वासंभवे कथं कर्तव्यत्वसिद्धिरित्याशङ्क्याऽऽह—अर्थादिति । द्वयोरुक्तयोरेकेन युगपत्क्रमाभ्यामनुष्ठानानुपपत्तेरित्यर्थः । अन्यतरस्य कर्तव्यत्वे कतरस्येति कुतो निर्णयो द्वयोः संनिधानाविशेषादित्याशङ्क्याऽऽह—यत्प्रशस्यतरमिति । भगवता कर्मणां संन्यासो योगश्चोक्तो न च तयोः समुच्चित्यानुष्ठानं तेनान्यतरस्य श्रेष्ठस्यानुष्ठेयत्वे तद्बुभुत्सया प्रश्नोपपत्तिरित्युपसंहरति—इत्येवमिति ।

ननु चाऽऽत्मविदो ज्ञानयोगेन निष्ठां प्रतिपिपादयिषन्पूर्वोदाहृतैर्वचनैर्भगवान्सर्वकर्मसंन्यासमवोचन्न त्वनात्मज्ञस्यातश्च कर्मानुष्ठानकर्मसंन्यासयोर्भिन्नपुरुषविषयत्वादन्यतरस्य प्रशस्यतरत्वबुभुत्सया प्रश्नोऽनुपपन्नः । सत्यमेव त्वदभिप्रायेण प्रश्नो नोपपद्यते प्रष्टुः स्वाभिप्रायेण पुनः प्रश्नो युज्यत एवेति वदामः । कथं, पूर्वोदाहृतैर्वचनैर्भगवता कर्मसंन्यासस्य कर्तव्यतया विवक्षितत्वात्प्राधान्यमन्तरेण च कर्तारं तस्य कर्तव्यत्वासंभवात् । अनात्मविदपि कर्ता पक्षे प्राप्तोऽनूद्यत एव न पुनरात्मवित्कर्तृकत्वमेव संन्यासस्य विवक्षितमिति । एवं मन्वानस्यार्जुनस्य कर्मानुष्ठानकर्मसंन्यासयोरविद्वत्पुरुषकर्तृकत्वमप्यस्तीति पूर्वोक्तेन प्रकारेण तयोः परस्परविरोधादन्यतरस्य कर्तव्यत्वे प्राप्ते प्रशस्यतरं च कर्तव्यं नेतरदिति प्रशस्यतरविविदिषया प्रश्नो नानुपपन्नः । प्रतिवचनवाक्यार्थनिरूपणेनापि प्रष्टुरभिप्राय एवमेवेति गम्यते ।

नायं प्रष्टुरभिप्रायः कर्मसंन्यासकर्मयोगयोर्भिन्नपुरुषानुष्ठेयत्वस्योक्तत्वादेकस्मिन्पुरुषे प्राप्यभावादिति शङ्कते—नन्विति । चोद्यमङ्गीकृत्य परिहरति—सत्यमेवेति । कीदृशस्तर्हि प्रष्टुरभिप्रायो येन प्रश्नप्रवृत्तिरिति पृच्छति—कथमिति । एकस्मि-

न्पुरुषे कर्मतत्त्यागयोरास्ति प्राप्तिरिति प्रष्टुरभिप्रायं प्रतिनिर्दिष्टुं प्रारभते—पूर्वोदा-  
हृतैरिति । यथा “ स्वर्गकामो यजेत ” इति स्वर्गकामोद्देशेन यागो विधीयते न तु  
तस्यैवाधिकारो नान्यस्येत्यपि प्रतिपाद्यते वाक्यभेदप्रसङ्गात्तथाऽनात्मवित्कर्ता संन्या-  
सपक्षे प्राप्तोऽनूद्यते न त्वात्मवित्कर्तृकत्वमेव संन्यासस्य नियम्यते वैराग्यमात्रेणा-  
ज्ञस्यापि संन्यासविधिदर्शनात्तस्मात्कर्मतत्त्यागयोरविद्वत्कर्तृकत्वमस्तीति मन्वानस्या-  
र्जुनस्य प्रश्नः संभवतीति भावः । भवतु संन्यासस्य कर्तव्यत्वविवक्षा तथाऽपि  
कथं प्रशस्यतरबुभुत्सया प्रश्नप्रवृत्तिरित्याशङ्क्याऽऽह—प्राधान्यमिति । तथाऽपि  
कथमेकस्मिन्पुरुषे तयोरप्राप्तावुक्ताभिप्रायेण प्रश्नवचनं प्रकल्प्यते तत्राऽऽह—अना-  
त्मविदपीति । आत्मविदो विद्यासामर्थ्यात्कर्मत्यागध्रौव्यवदितरस्यापि सति वैराग्ये  
तत्त्यागस्याऽऽवश्यकत्वात्तत्र कर्ताऽसौ प्राप्तोऽत्रानूद्यते तथाच कर्मतत्त्यागयो-  
रेकस्मिन्नविदुषि प्राप्तेर्व्यक्तत्वादुक्ताभिप्रायेण प्रश्नप्रवृत्तिरविरुद्धेत्यर्थः । संन्यास-  
स्याऽऽत्मवित्कर्तृकत्वमेवात्र विवक्षितं किं न स्यादित्याशङ्क्य कर्त्रन्तरपर्युदासः संन्या-  
सविधिश्चेत्यर्थभेदे वाक्यभेदप्रसङ्गान्मैवमित्याह—न पुनरिति । इतिशब्दो वाक्य-  
भेदप्रसङ्गहेतुद्योतनार्थः । ततः किमित्याशङ्क्य फलितमाह—एवमिति । कर्मानु-  
ष्ठानकर्मसंन्यासयोरविद्वत्कर्तृकत्वमप्यस्तीत्येवं मन्वानस्यार्जुनस्य प्रशस्यतरविविदि-  
षया प्रश्नो नानुपपन्न इति संबन्धः । तयोः समुच्चित्यानुष्ठानसंभवे कथं प्रशस्य-  
तरविविदिषेत्याशङ्क्याऽऽह—पूर्वोक्तेनेति । उभयोश्चेत्यादावुक्तप्रकारेण कर्मत-  
त्त्यागयोर्मिथो विरोधान्न समुच्चित्यानुष्ठानं सावकाशमित्यर्थः । भवतु तर्हि यस्य  
कस्यचिदन्यतरस्यानुष्ठेयत्वमिति कुत उक्ताभिप्रायेण प्रश्नप्रवृत्तिरित्याशङ्क्याऽऽह—  
अन्यतरस्येति । उभयप्राप्तौ समुच्चयानुपपत्तावन्यतरपरिग्रहे विशेषस्यान्वेष्यत्वादुक्ता-  
भिप्रायेण प्रश्नोपपत्तिरित्यर्थः । इतश्चाविद्वत्कर्तृकयोः संन्यासकर्मयोगयोः कतरः  
श्रेयानिति प्रष्टुरभिप्रायो भातीत्याह—प्रतिवचनेति ।

कथं संन्यासकर्मयोगौ निःश्रेयसकरौ तयोस्तु कर्मयोगो विशिष्यत  
इति प्रतिवचनमेतन्निरूप्यं किमनेनाऽऽत्मवित्कर्तृकयोः संन्यासकर्मयो-  
गयोर्निःश्रेयसकरत्वं प्रयोजनमुक्त्वा तयोरेव कुतश्चिद्विशेषात्कर्मसंन्या-  
सात्कर्मयोगस्य विशिष्टत्वमुच्यत आहोस्विदनात्मवित्कर्तृकयोः संन्यास-  
कर्मयोगयोस्तदुभयमुच्यत इति । किंचातो यद्यात्मवित्कर्तृकयोः संन्या-  
सकर्मयोगयोर्निःश्रेयसकरत्वं तयोस्तु कर्मसंन्यासात्कर्मयोगस्य विशिष्ट-  
त्वमुच्यते यदि वाऽनात्मवित्कर्तृकयोः संन्यासकर्मयोगयोस्तदुभयमुच्यत  
इति । अत्रोच्यते, आत्मवित्कर्तृकयोः संन्यासकर्मयोगयोरसंभवात्त-

योनिःश्रेयसकरत्ववचनं तदीयाच्च कर्मसंन्यासात्कर्मयोगस्य विशिष्ट-  
त्वाभिधानमित्येतदुभयमनुपपन्नम् । यद्यनात्मविदः कर्मसंन्यासस्तत्प्र-  
विकूलश्च कर्मानुष्ठानलक्षणः कर्मयोगः संभवेतां तदा तयोनिःश्रेयसकर-  
त्वोक्तिः कर्मयोगस्य च कर्मसंन्यासाद्विशिष्टत्वाभिधानमित्येतदुभय-  
मुपपद्यते, आत्मविदस्तु संन्यासकर्मयोगयोरसंभवात्तयोनिःश्रेयसकर-  
त्वाभिधानं कर्मसंन्यासाच्च कर्मयोगो विशिष्यत इति चानुपपन्नम् ।  
अत्राऽऽह, किमात्मविदः संन्यासकर्मयोगयोरप्यसंभव आहोस्विदन्यत-  
रस्यासंभवो यदा चान्यतरस्यासंभवस्तदा किं कर्मसंन्यासस्योत कर्म-  
योगस्येत्यसंभवे कारणं च वक्तव्यमिति ।

किं तत्प्रतिवचनं कथं वा तन्निरूपणमिति पृच्छति—कथमिति । तत्र प्रतिवचनं  
दर्शयति—संन्यासेति । तन्निरूपणं कथयति—एतदिति । तदुभयमिति निःश्रेयस-  
करत्वं कर्मयोगस्य श्रेष्ठत्वं चेत्यर्थः । गुणदोषविभागविवेकार्थं पृच्छति—किंचेति ।  
अतोऽस्मिन्नाद्ये पक्षे किं दूषणमस्मिन्वा द्वितीये पक्षे किं फलमिति प्रश्नार्थः । तत्र  
सिद्धान्ती प्रथमपक्षे दोषमादर्शयति—अत्रेत्यादिना । तदेवानुपपन्नत्वं व्यतिरेकद्वारा  
विवृणोति—यदीत्यादिना । निःश्रेयसकरत्वोक्तिरित्यत्र पारम्पर्येणेति द्रष्टव्यम् ।  
विशिष्टत्वाभिधानमिति प्रतियोगिनोऽसहायत्वादस्य च शुद्धिद्वारा ज्ञानार्थत्वादित्यर्थः ।  
आत्मज्ञस्य कर्मसंन्यासकर्मयोगयोरसंभवे दर्शिते चोदयति—अत्राऽऽहेति । चोदयिता  
निर्धारणार्थं विमृशति—किमित्यादिना । अन्यतरासंभवेऽपि संदेहात्प्रश्नोऽवतरती-  
त्याह—यदा चेति । यस्य कस्यचिदन्यतरस्यासंभवो भविष्यतीत्याशङ्क्य कारणम-  
न्तरेणासंभवो भवन्नतिप्रसङ्गी स्यादिति मन्वानः सन्नाह—असंभव इति ।

अत्रोच्यते, आत्मविदो निवृत्तमिध्याज्ञानत्वाद्विपर्ययज्ञानमूलस्य  
कर्मयोगस्यासंभवः स्याज्जन्मादिसर्वविक्रियारहितत्वेन निष्क्रियमात्मा-  
नमात्मत्वेन यो वेत्ति तस्याऽऽत्मविदः सम्यग्दर्शनेनापास्तमिध्याज्ञा-  
नस्य निष्क्रियात्मस्वरूपावस्थानलक्षणं सर्वकर्मसंन्यासमुक्त्वा तद्विपरी-  
तस्य मिध्याज्ञानमूलकर्तृत्वाभिमानपुरःसरस्य सक्रियात्मस्वरूपावस्था-  
नरूपस्य कर्मयोगस्येह शास्त्रे तत्र तत्राऽऽत्मस्वरूपनिरूपणप्रदेशेषु सम्य-  
ग्ज्ञानमिध्याज्ञानतत्कार्यविरोधादभावः प्रतिपाद्यते यस्मात्तस्मादात्म-  
विदो निवृत्तमिध्याज्ञानस्य विपर्ययज्ञानमूलः कर्मयोगो न संभवतीति  
युक्तमुक्तं स्यात् । केषु केषु पुनरात्मस्वरूपनिरूपणप्रदेशेष्व्वात्मविदः  
कर्माभावः प्रतिपाद्यत इति । अत्रोच्यते, अधिनाशि तु तद्विद्दीति प्रकृत्य



‘य एनं वेत्ति हन्तारम्’ ‘वेदाविनाशिनं नित्यम्’ इत्यादौ तत्र तत्राऽऽत्मविदः कर्माभाव उच्यते ।

आत्मविदः सकारणं कर्मयोगासंभवं सिद्धान्ती दर्शयति—अत्रेति । संग्रहवाक्यं विवृण्वन्नात्मविच्चं विवृणोति—जन्मादीति । तस्य यदुक्तं निवृत्तमिध्याज्ञानत्वं तादिदानीं व्यनक्ति—सम्यगिति । विपर्ययज्ञानमूलस्येत्यादिनोक्तं प्रपञ्चयति—निष्क्रियेति । यथोक्तसंन्यासमुक्त्वा ततो विपरीतस्य कर्मयोगस्याभावः प्रतिपाद्यत इति संबन्धः । वैपरीत्यं स्फोरयन्कर्मयोगमेव विशिनष्टि—मिध्याज्ञानेति । मिध्या च तदज्ञानं चेत्यनाद्यनिर्वाच्यमज्ञानं तन्मूलोऽहं कर्तेत्यात्मनि कर्तृत्वाभिमानस्तज्जन्यस्येति यावत् । यथोक्तं संन्यासमुक्त्वा यथोक्तकर्मयोगस्यासंभवप्रतिपादने हेतुमाह—सम्यग्ज्ञानेति । कुत्र तदभावप्रतिपादनं तदाह—इहेति । उक्तं हेतुं कृत्वाऽऽत्मज्ञस्य कर्मयोगासंभवे फलितमाह—यस्मादिति । इह शास्त्रे तत्र तत्रेत्यादावुक्तमेव व्यक्ती कर्तुं पृच्छति—केषु केष्विति । तानेषु प्रदेशान्दर्शयति—अत्रेति ।

ननु च कर्मयोगोऽप्यात्मस्वरूपनिरूपणप्रदेशेषु तत्र तत्र प्रतिपाद्यत एव तद्यथा ‘तस्माद्युध्यस्व भारत’ ‘स्वधर्ममपि चावेक्ष्य’ ‘कर्मण्यबोधिकारस्ते’ इत्यादावतश्च कथमात्मविदः कर्मयोगस्यासंभवः स्यादिति । अत्रोच्यते सम्यग्ज्ञानमिध्याज्ञानतत्कार्यविरोधात् । ‘ज्ञानयोगेन सांख्यानाम्’ इत्यनेन सांख्यानामात्मतत्त्वविदामनात्मवित्कर्तृककर्मयोगानिष्ठातो निष्क्रियात्मस्वरूपावस्थानलक्षणाया ज्ञानयोगानिष्ठायाः पृथक्करणात्कृतकृत्यत्वेनाऽऽत्मविदः प्रयोजनान्तराभावात् ‘तस्य कार्यं न विद्यते’ इति कर्तव्यान्तराभाववचनाच्च । ‘न कर्मणामनारम्भात्’ ‘संन्यासस्तु महाबाहो दुःखमाप्तुमयोगतः’ इत्यादिना चाऽऽत्मज्ञानाङ्गत्वेन कर्मयोगस्य विधानात्, ‘योगारूढस्य तस्यैव शमः कारणमुच्यते’ इत्यनेन चोत्पन्नसम्यग्दर्शनस्य कर्मयोगाभाववचनात् । ‘शरीरं केवलं कर्म कुर्वन्नाऽऽप्नोति किल्बिषम्’ इति च शरीरस्थितिकारणातिरिक्तस्य कर्मणो निवारणात् ‘नैव किञ्चित्करोमीति युक्तो मन्येत तत्त्ववित्’ इत्यनेन च शरीरस्थितिमात्रप्रयुक्तेष्वपि दर्शनश्रवणादिकर्मस्वात्मयाथात्म्याविदः करोमीति प्रत्ययस्य समाहितचेतस्तया सदाऽकर्तव्यत्वोपदेशादात्मतत्त्वविदः सम्यग्दर्शनविरुद्धो मिध्याज्ञानहेतुकः कर्मयोगः स्वप्नेऽपि न संभावयितुं शक्यते यस्मात्तस्मादनात्मवित्कर्तृकयोरेव संन्यासकर्मयोगयोर्निःश्रेयसकरत्ववचनं तदीयाच्च कर्मसंन्यासात्पूर्वोक्तात्मवित्कर्तृक-

सर्वकर्मसंन्यासविलक्षणात्सत्येव कर्तृत्वविज्ञाने कर्मैकदेशविषयाद्यमनियमादिसहितत्वेन च दुरनुष्ठेयत्वात्सुकरत्वेन च कर्मयोगस्य विशिष्टत्वाभिधानमित्येवं प्रतिवचनवाक्यार्थनिरूपणेनापि पूर्वोक्तः प्रष्टुरभिप्रायो निश्चीयत इति स्थितम् ।

आत्मस्वरूपनिरूपणप्रदेशेषु संन्यासप्रतिपादनादात्मविदः संन्यासो विवक्षितश्चेत्तर्हि कर्मयोगोऽपि तस्य कस्मान्न भवति प्रकरणाविशेषादिति शङ्कते—ननु चेति । आत्मविद्याप्रकरणे कर्मयोगप्रतिपादनमुदाहरति—तद्यथेति । प्रकरणादात्मविदोऽपि कर्मयोगस्य संभवे फलितमाह—अतश्चेति । आत्मज्ञानोपायत्वेनापि प्रकरणपाठसिद्धौ ज्ञानादूर्ध्वं न्यायविरुद्धं कर्म कल्पयितुमशक्यमिति परिहरति—अत्रोच्यत इति । सम्यग्ज्ञानमिध्याज्ञानयोस्तत्कार्ययोश्च भ्रमनिवृत्तिभ्रमसद्भावयोर्मिथो विरोधात्कर्तृत्वादिभ्रममूलं कर्म सम्यग्ज्ञानादूर्ध्वं न संभवतीत्यर्थः । आत्मज्ञस्य कर्मयोगासंभवे हेत्वन्तरमाह—ज्ञानयोगेनेति । इतश्चाऽऽत्मविदो ज्ञानादूर्ध्वं कर्मयोगो न युक्तिमानित्याह—कृतकृत्यत्वेनेति । ज्ञानवतो नास्ति कर्मैत्यत्र कारणान्तरमाह—तस्येति । तर्हि ज्ञानवता कर्मयोगस्य हेयत्ववज्जिज्ञासुनाऽपि तस्य त्याज्यत्वं ज्ञानप्राप्त्या तस्यापि पुरुषार्थसिद्धेरित्याशङ्क्य जिज्ञासोरस्ति कर्मयोगापेक्षेत्याह—न कर्मणामिति । स्वरूपोपकार्यक्रमन्तरेणाङ्गिस्वरूपानिष्पत्तेर्ज्ञानार्थिना कर्मयोगस्य शुद्ध्यादिविद्वान् ज्ञानहेतोरादेयत्वमित्यर्थः । तर्हि ज्ञानवताऽपि ज्ञानफलोपकारित्वेन कर्मयोगो मृग्यतामित्याशङ्क्याऽऽह—योगारूढस्येति । उत्पन्नसम्यग्ज्ञानस्य कर्माभावे शरीरस्थितिहेतोरपि कर्मणोऽसंभवाच्च तस्य शरीरस्थितिरस्तदस्थितौ च कुतो जीवन्मुक्तिस्तदभावे च कस्योपदेष्टृत्वमुपदेशाभावे च कुतो ज्ञानोदयः स्यादित्याशङ्क्याऽऽह—शरीरमिति । विदुषोऽपि शरीरस्थितिरास्थिता चेत्तन्मात्रप्रयुक्तेषु दर्शनश्रवणादिषु कर्तृत्वाभिमानोऽपि स्यादित्याशङ्क्याऽऽह—नैवेति । तत्त्वविदित्यनेन च समाहितचेतस्तया करोमीति प्रत्ययस्य सदैवाकर्तव्यत्वोपदेशादिति संबन्धः । यत्तु विदुषः शरीरस्थितिनिमित्तकर्माम्यनुज्ञाने तस्मिन्कर्तृत्वाभिमानोऽपि स्यादिति तत्राऽऽह—शरीरेति । आत्मयाथात्म्यविदस्तेष्वपि नाहं करोमीति प्रत्ययस्य नैव किञ्चित्करोमीत्यादावकर्तृत्वोपदेशाच्च कर्तृत्वाभिमानसंभावनेत्यर्थः । यथोक्तोपदेशानुसंधानाभावे विदुषोऽपि करोमीतिस्वाभाविकप्रत्ययद्वारा कर्मयोगः स्यादित्याशङ्क्याऽऽह—आत्मतत्त्वेति । यद्यपि विद्वान्यथोक्तमुपदेशं कदाचिन्नानुसंधत्ते तथाऽपि तत्त्वविद्याविरोधान्मिध्याज्ञानं तन्निमित्तं कर्म वा तस्य संभाषयितुमशक्यमित्यर्थः । आत्मवित्कर्तृकयोः संन्यासकर्मयोगयोरयोगात्तयोर्निःश्रेयसकरत्वमन्यतरस्य विशिष्टत्वमित्येतद्युक्तमिति सिद्धत्वाद्द्वितीयं पक्षमङ्गी करोति—

यस्मादित्यादिना । तदीयाच्च कर्मसंन्यासात्कर्मयोगस्य विशिष्टत्वाभिधानमिति संबन्धः । ननु कर्मयोगेन(ण) शुद्धबुद्धेः संन्यासो जायमानस्तस्मादुत्कृष्यते कथं तस्मात्कर्मयोगस्योत्कृष्टत्ववाचोयुक्तिर्युक्तेति तत्राऽऽह—पूर्वोक्तेति । वैलक्षण्यमेव स्पष्टयति—सत्येवेति । स्वाश्रमविहितश्रवणादौ कर्तृत्वविज्ञाने सत्येव पूर्वाश्रमोपात्तकर्मैकदेश-विषयसंन्यासात्कर्मयोगस्य श्रेयस्त्ववचनं “ नैतादृशं ब्राह्मणस्यास्ति वित्तम् ” इत्यादिस्मृतिविरुद्धमित्याशङ्क्याऽऽह—यमनियमादीति ।

“आनृशंस्यं क्षमा सत्यमहिंसा दम आर्जवम् ।

प्रीतिः प्रसादो माधुर्यमक्रोधश्च यमा दश ”

“दानमिज्या तपो ध्यानं स्वाध्यायोपस्थनिग्रहौ ।

ब्रतोपवासौ मौनं च ज्ञानं च नियमा दश ”

इत्युक्तैर्यमनियमैरन्यैश्चाऽऽश्रमधर्मैर्विशिष्टत्वेनानुष्ठातुमशक्यत्वाद्दुक्तसंन्यासात्कर्मयोगस्य विशिष्टत्वोक्तिर्युक्तेत्यर्थः । न हि कश्चिदिति न्यायेन कर्मयोगस्येतरापेक्षया सुकरत्वाच्च तस्य विशिष्टत्ववचनं श्लिष्टमित्याह—सुकरत्वेन चेति । प्रतिवचनवाक्यार्थालोचनात्सिद्धमर्थमुपसंहरति—इत्येवमिति । संन्यासकर्मयोगयोर्भिधो विरुद्धयोः समुच्चित्यानुष्ठातुमशक्ययोरन्यतरस्य कर्तव्यत्वे प्रशस्यतरस्य तद्भावात्तद्भावस्य चानिर्धारितत्वात्तन्निर्धारयिषया प्रश्नः स्यादिति प्रश्नवाक्यार्थपर्यालोचनया प्रष्टुरभिप्रायो यथा पूर्वमुपदिष्टस्तथा प्रतिवचनार्थनिरूपणेनापि तस्य निश्चितत्वात्प्रश्नोपपत्तिः सिद्धेत्यर्थः ।

‘ज्यायसी चेत्कर्मणस्ते’ इत्यत्र ज्ञानकर्मणोः सहासंभवे यच्छ्रेय एतयोस्तन्मे ब्रूहीत्येवं पृष्ठोऽर्जुनेन भगवान्सांख्यानं संन्यासिनां ज्ञानयोगेन निष्ठां पुनः कर्मयोगेन(ण) योगिनां निष्ठां प्रोक्तेति निर्णयं चकार । न च संन्यसनादेव केवलमसिद्धिं समधिगच्छतीति वचनाज्ज्ञानसहितस्य सिद्धिसाधनत्वमिष्टं कर्मयोगस्य च विधानात् । ज्ञानरहितः संन्यासः श्रेयान्किं वा कर्मयोगः श्रेयानित्येतयोर्विशेषबुभुत्सया—

अर्जुन उवाच—

संन्यासं कर्मणां कृष्ण पुनर्योगं च शंससि ॥

यच्छ्रेय एतयोरेकं तन्मे ब्रूहि सुनिश्चितम् ॥ १ ॥

संन्यासं परित्यागं कर्मणां शास्त्रीयाणामनुष्ठानविशेषाणां शंससि कथयसीत्येतत् । पुनर्योगं च तेषामेवानुष्ठानमवश्यकर्तव्यत्वं शंसस्यतो मे कतरच्छ्रेय इति संशयः किं कर्मानुष्ठानं श्रेयः किंवा तद्दानमिति

प्रशस्यतरं चानुष्ठेयमतश्च यच्छ्रेयः प्रशस्यतरमेतयोः कर्मसंन्यासकर्मानु-  
ष्ठानयोर्यदनुष्ठानाच्छ्रेयोवाप्तिर्मम स्यादिति मन्यसे तदेकमन्यतरत्सहैक-  
पुरुषानुष्ठेयत्वासंभवान्मे ब्रूहि सुनिश्चितमभिप्रेतं तवेति ॥ १ ॥

ननु तृतीये यथोक्तप्रश्नस्य भगवता निर्णीतत्वान्नात्र प्रश्नप्रतिवचनयोः सावकाश-  
त्वमित्याशङ्क्य विस्तरेणोक्तमेव संबन्धं पुनः संक्षेपतो दर्शयति—ज्यायसी चेदिति ।  
सांख्ययोगयोर्भिन्नपुरुषानुष्ठेयत्वेन निर्णीतत्वान्न पुनः प्रश्नयोग्यत्वमित्यर्थः । इतोऽपि  
न तयोः प्रश्नविषयत्वमित्याह—न चेति । एवकारविशेषणाज्ज्ञानसहितसंन्यासस्य  
सिद्धिसाधनत्वं भगवतोऽभिमतं 'छित्तैर्न संशयं योगमातिष्ठ' इति च कर्मयोगस्य  
विधानात्तस्यापि सिद्धिसाधनत्वमिष्टं ततश्च निर्णीतत्वान्न प्रश्नस्तद्विषयः सिध्यती-  
त्यर्थः । केनाभिप्रायेण तर्हि प्रश्नः स्यादित्याशङ्क्य ज्ञानरहितसंन्यासात्कर्मयोगस्य  
प्रशस्यतरत्वबुभुत्सयेत्याह—ज्ञानरहित इति । प्रष्टुरभिप्रायमेवं प्रदर्श्य प्रश्नोपप-  
त्तिश्रुत्वा प्रश्नमुत्थापयति—संन्यासमिति । तर्हि द्वयं त्वयाऽनुष्ठेयमित्याशङ्क्य  
तदशकैरुक्तत्वात्प्रशस्यतरस्यानुष्ठानार्थं तदिदमिति निश्चित्य वक्तव्यमित्याह—  
यच्छ्रेय इति । काम्यानां प्रतिषिद्धानां च कर्मणां परित्यागो मयोच्यते न सर्वेषा-  
मित्याशङ्क्य कर्मण्यकर्मैत्यादौ विशेषादर्शान्मैवमित्याह—शास्त्रीयाणामिति ।  
अस्तु तर्हि शास्त्रीयाशास्त्रीययोरशेषयोरपि कर्मणोस्त्यागो नेत्याह—पुनरिति । तर्हि  
कर्मत्यागस्तद्योगश्चेत्युभयमाहर्तव्यमित्याशङ्क्य विरोधान्मैवमित्यभिप्रेत्याऽऽह—अत  
इति । द्वयोरेकेनानुष्ठानायोगस्योक्तत्वात्कर्तव्यत्वोक्तेश्च संशयो जायते तमेव संशयं विश-  
दयति—किं कर्मिति । प्रशस्यतरबुभुत्सा किमर्थेत्याशङ्क्याऽऽह—प्रशस्यतरं चेति ।  
तस्यैवानुष्ठेयत्वे प्रश्नस्य सावकाशत्वमाह—अतश्चेति । तदेव प्रशस्यतरं विशिनष्टि—  
यदनुष्ठानादिति । तदेकमन्यतरन्मे ब्रूहीति संबन्धः । उभयोरुक्तत्वे सति किमित्येकं वक्त-  
व्यमिति नियुज्यते तत्राऽऽह—सहेति । कर्मतत्त्यागयोर्मिथो विरोधादित्यर्थः ॥ १ ॥

स्वाभिप्रायमाचक्षणाणो निर्णयाय—

श्रीभगवानुवाच—

संन्यासः कर्मयोगश्च निःश्रेयसकरावुभौ ॥

तयोस्तु कर्मसंन्यासात्कर्मयोगो विशिष्यते ॥ २ ॥

संन्यासः कर्मणां परित्यागः कर्मयोगश्च तेषामनुष्ठानं तावुभावपि  
निःश्रेयसकरौ निःश्रेयसं मोक्षं कुर्वते ज्ञानोत्पत्तिहेतुत्वेनोभौ यद्यपि  
निःश्रेयसकरौ तथाऽपि तयोस्तु निःश्रेयसहेत्वोः कर्मसंन्यासात्केवला-  
त्कर्मयोगो विशिष्यत इति कर्मयोगं स्तौति ॥ २ ॥

प्रश्नेष्वमुत्थाप्य प्रतिवचनमुत्थापयति—स्वाभिप्रायमिति । निर्णयाय तद्द्वारेण परस्य संशयनिवृत्त्यर्थमित्यर्थः । एवं प्रश्ने प्रवृत्ते कर्मयोगस्य सौकर्यमभिप्रेत्य प्रशस्यतरत्वमभिधित्सुर्भगवान्प्रतिवचनं किमुक्तवानित्याशङ्क्याऽऽह—संन्यास इति । उभयोरपि तुल्यत्वशङ्कां वारयति—तयोस्त्विति । कथं तर्हि तयोरेव मोक्षोपायत्वं विवक्ष्यते तत्राऽऽह—ज्ञानोत्पत्तीति । तर्हि द्वयोरपि प्रशस्यत्वमप्रशस्यत्वं वा तुल्यमित्याशङ्क्याऽऽह—उभाविति । ज्ञानसहायस्य कर्मसंन्यासस्य कर्मयोगापेक्षया विशिष्टत्वविवक्षया विशिनष्टि—केवलादिति ॥ २ ॥

कस्मादित्याह—

ज्ञेयः स नित्यसंन्यासी यो न द्वेष्टि न काङ्क्षति ॥

निर्द्वन्द्वो हि महाबाहो सुखं बन्धात्प्रमुच्यते ॥ ३ ॥

ज्ञेय इति । ज्ञेयो ज्ञातव्यः स कर्मयोगी नित्यसंन्यासीति यो न द्वेष्टि किञ्चिन्न काङ्क्षति दुःखसुखे तत्साधने चैवंविधो यः कर्मणि वर्तमानोऽपि स नित्यसंन्यासीति ज्ञातव्य इत्यर्थः । निर्द्वन्द्वो द्वंद्ववर्जितो हि यस्मान्महाबाहो सुखं बन्धादनायासेन प्रमुच्यते ॥ ३ ॥

कर्म हि बन्धकारणं प्रसिद्धं तत्कथं निःश्रेयसकरं स्यादिति शङ्कते—कस्मादिति । अकर्त्रात्मविज्ञानात्प्रागपि सर्वदाऽसौ संन्यासी ज्ञेयो यो रागद्वेषौ कचिदपि न करोतीत्याह—इत्याहेति । यथाऽननुष्ठीयमानानि कर्माणि संन्यासिनं न बध्नन्ति कृतानि च वैराग्येन्द्रियसंयमादिना निवर्तन्ते तथैवानभिसंहितफळानि नित्यनैमित्तिकानि योगिनमपि न बध्नन्ति निवर्तयन्ति च संचितं दुरितमित्यभिप्रेत्याऽऽह—निर्द्वन्द्वो हीति । कर्मयोगिनो नित्यसंन्यासित्वज्ञानमन्यथाज्ञानत्वान्मिथ्याज्ञानमित्याशङ्क्याऽऽह—एवंविध इति । कर्मिणोऽपि रागद्वेषाभावेन संन्यासित्वं ज्ञातुमुचितमित्यर्थः । रागद्वेषरहितस्यानायासेन बन्धप्रध्वंससिद्धेश्च युक्तं तस्य संन्यासित्वमित्याह—निर्द्वन्द्व इति ॥ ३ ॥

संन्यासकर्मयोगयोर्भिन्नपुरुषानुष्ठेययोर्विरुद्धयोः फलेऽपि विरोधो युक्तो न तूभयोर्निःश्रेयसकरत्वमेवेति प्राप्त इदमुच्यते—

सांख्ययोगौ पृथग्बालाः प्रवदन्ति न पण्डिताः ॥

एकमप्यास्थितः सम्यगुभयोर्विन्दते फलम् ॥ ४ ॥

सांख्ययोगाविति । सांख्ययोगौ पृथग्विरुद्धभिन्नफलो बालाः प्रवदन्ति न पण्डिताः । पण्डितास्तु ज्ञानिन एकं फलमविरुद्धमिच्छन्ति । कथमेकमपि सांख्ययोगयोः सम्यगास्थितः सम्यगनुष्ठितवानित्यर्थः ।

उभयोर्विन्दते फलमुभयोस्तदेव हि निःश्रेयसं फलमतो न फले विरो-  
धोऽस्ति । ननु संन्यासकर्मयोगशब्देन प्रस्तुत्य सांख्ययोगयोः फलै-  
कत्वं कथमिहाप्रकृतं ब्रवीति । नैष दोषो यद्यप्यर्जुनेन संन्यासं कर्म-  
योगं च केवलमभिप्रेत्य प्रश्नः कृतो भगवांस्तु तदपरित्यागेनैव स्वाभि-  
प्रेतं च विशेषं संयोज्य शब्दान्तरवाच्यतया प्रतिवचनं ददौ सांख्य-  
योगाविति । तावेव संन्यासकर्मयोगौ ज्ञानतदुपायसमबुद्धित्वादिसंयुक्तौ  
सांख्ययोगशब्दवाच्याविति भगवतो मतमतो नाप्रकृतप्रक्रियेति ॥ ४ ॥

यदुक्तं संन्यासकर्मयोगयोर्निःश्रेयसकरत्वं तदाक्षिपति—संन्यासेति । तत्रोत्तरत्वे-  
नोत्तरश्लोकमवतारयति—इति प्राप्त इति । विवेकिनस्तर्हि कथं वदन्तीत्याकाङ्क्षायाः  
माह—एकमिति । संख्यामात्मसमीक्षामर्हतीति सांख्यः संन्यासो योगस्तु कर्मयोगस्ता-  
वुमावपि पृथगित्यस्यार्थमाह—विरुद्धेति । शास्त्रार्थे विवेकशून्यत्वं बालत्वम् । उत्तरा-  
र्धमवतारयितुं भूमिकां करोति—पण्डितास्त्विति । ज्ञानिनो योगिनश्चेति शेषः ।  
द्वयोरविरुद्धफलत्वमेव प्रश्नपूर्वकं प्रकटयति—कथमित्यादिना । एकं साधनमनुष्ठित-  
वतो द्वयोरपि फलं भवतीति विरुद्धमित्याशङ्क्याऽऽह—उभयोरिति । सांख्ययोगयोः  
संन्यासकर्मानुष्ठानयोस्तत्त्वज्ञानद्वारा निःश्रेयसफलत्वात् विरुद्धफलत्वशङ्केत्यर्थः ।  
सांख्ययोगयोरैकफलत्ववचनं प्रकरणाननुगुणमिति शङ्कते—नन्विति । अप्रकृतत्वम-  
सिद्धमिति परिहरति—नैष दोष इति । संन्यासं कर्मणामित्यादिना संन्यासं कर्म-  
योगं चाङ्गीकृत्य प्रश्ने संन्यासः कर्मयोगश्चेत्यादिना तथैव प्रतिवचने कथं सांख्ययोग-  
योरैकफलत्वमप्रकृतं न भवतीत्युच्यते तत्राऽऽह—यद्यपीति । प्रतिवचनमपि तदनु-  
पमेव भगवता निरूपितमिति विशेषानुपपत्तिरित्याशङ्क्याऽऽह—भगवांस्त्विति ।  
तदपरित्यागेनेत्यत्र तत्पदेन प्रष्टा प्रतिनिर्दिष्टौ कर्मसंन्यासकर्मयोगावुच्येते । सांख्ययो-  
गाविति शब्दान्तरवाच्यतया तयोरेव संन्यासकर्मयोगयोरित्यागेन स्वाभिप्रेतं च विशेषं  
संयोज्य भगवान्प्रतिवचनं ददाविति योजना । यदुक्तं स्वाभिप्रेतं च विशेषं संयोज्येति  
तदेतद्व्यक्ती करोति—तावेवेति । समबुद्धित्वादीत्यादिशब्देन ज्ञानोपायभूतः शमादि-  
रादीयते प्रकृतयोरेव संन्यासकर्मयोगयोरुपादाने फलितमाह—अत इति । सांख्ययो-  
गावित्यादिश्लोकव्याख्यानसमाप्तिरिति शब्दार्थः ॥ ४ ॥

एकस्यापि सम्यगनुष्ठानात्कथमुभयोः फलं विन्दत इत्युच्यते—

यत्सांख्यैः प्राप्यते स्थानं तद्योगैरपि गम्यते ॥

एकं सांख्यं च योगं च यः पश्यति स पश्यति ॥ ५ ॥

यदिति । यत्सांख्यैर्ज्ञाननिष्ठैः संन्यासिभिः प्राप्यते स्थानं मोक्षारूपं

तद्योगैरपि ज्ञानप्राप्त्युपायत्वेनेश्वरे समर्प्य कर्माण्यात्मनः फलमपभिसं-  
धायानुतिष्ठन्ति ये ते योगिनस्तैरपि परमार्थज्ञानसंन्यासप्राप्तिद्वारेण  
गम्यत इत्यभिप्रायोऽत एकं साख्यं योगं च यः पश्यति फलैकत्वात्सै  
सम्यक्पश्यतीत्यर्थः ॥ ५ ॥

प्रश्नपूर्वकं श्लोकान्तरमवतारयति—एकस्यापीति । केचिदेव तयोरेकफलत्वं पश्य-  
न्तीत्याशङ्क्य तेषामेव सम्यग्दर्शित्वं नेतरेषामित्याह—एकमिति । तिष्ठत्यस्मिन्न  
च्यवते पुनरिति व्युत्पत्तिमाश्रित्याऽऽह—मोक्षाख्यामिति । योगशब्दार्थमाह—ज्ञान-  
प्राप्तीति । ये हि जिज्ञासवः सर्वाणि कर्माणि भगवत्प्रीत्यर्थत्वेन तेषां फलाभिलाषम-  
कृत्वा ज्ञानप्राप्तौ बुद्धिशुद्धिद्वारेणोपायत्वेनानुतिष्ठन्ति तेऽत्र योगा विवक्ष्यन्ते । अचप्र-  
त्ययस्य मत्वर्थत्वं गृहीत्वोक्तं योगिन इति । सर्वोऽपि द्वैतप्रपञ्चो न वस्तुभूतो माया-  
विलासत्वादात्मा त्वविक्रियोऽद्वितीयो वस्तु सन्निति प्रयोजकज्ञानं परमार्थज्ञानं तत्पूर्व-  
कसंन्यासद्वारेण कर्मिभिरपि तदेव स्थानं प्राप्यमित्येकफलत्वं संन्यासकर्मयोगयोरविरु-  
द्धमित्याह—तैरपीति । फलैकत्वे फलितमाह—अत इति ॥ ५ ॥

एवं तर्हि योगात्संन्यास एव विशिष्यते । कथं तर्हीदमुक्तं तयोस्तु  
कर्मसंन्यासात्कर्मयोगो विशिष्यत इति । शृणु तत्र कारणम् । त्वया  
पृष्ठं केवलं कर्मसंन्यासं कर्मयोगं चाभिप्रेत्य तयोरन्यतरः कः श्रेयोऽन ।  
तदनु रूपं प्रतिवचनं मयोक्तं कर्मसंन्यासात्कर्मयोगो विशिष्यत इति  
ज्ञानमनपेक्ष्य । ज्ञानापेक्षस्तु संन्यासः सांख्यमिति मयाऽभिप्रेतः । पर-  
मार्थयोगश्च स एव । यस्तु कर्मयोगो वैदिकः स तादर्थ्याद्योगः संन्यास  
इति चोपचर्यते । कथं तादर्थ्यमित्युच्यते—

संन्यासस्तु महाबाहो दुःखमाप्तुमयोगतः ॥

योगयुक्तो मुनिर्ब्रह्म नचिरेणाधिगच्छति ॥ ६ ॥

संन्यासस्तु पारमार्थिको दुःखमाप्तुं प्राप्तुमयोगतो योगेन विना ।  
योगयुक्तो वैदिकेन कर्मयोगेने(णे)श्वरसमर्पितरूपेण फलनिरपेक्षेण युक्तो  
मुनिर्भननादीश्वरस्वरूपस्य मुनिर्ब्रह्म परमात्मज्ञानलक्षणत्वात्प्रकृतः  
संन्यासो ब्रह्मोच्यते “न्यास इति ब्रह्मा ब्रह्मा हि परः” इति श्रुतेः ।  
ब्रह्म परमार्थसंन्यासं परमात्मज्ञाननिष्कलक्षणं न चिरेण सिप्रमेवाधिग-  
च्छति प्राप्नोत्यतो मयोक्तं कर्मयोगो विशिष्यत इति ॥ ६ ॥

१ क. घ. °ख्यं च यो° । २ क. घ. झ. °ति स पश्यति फ° । ३ क. घ. छ. झ. °त्सम्ब° ।  
४ क. ख. ग. छ. झ. °यानिति । त° । ५ क. ख. ब्रह्म । ६ क. ब्रह्म ।

यदि यथोक्तज्ञानपूर्वकसंन्यासद्वारा कर्मिणामपि श्रेयोवाप्तिरिष्टा तर्हि संन्यास-  
स्यैव श्रेयस्त्वं प्राप्तमिति चोदयति—एवं तर्हीति । संन्यासस्य श्रेष्ठत्वे कर्मयोगस्य  
प्रशस्तत्ववचनमनुचितमित्याह—कथं तर्हीति । पूर्वोक्तमेवाभिप्रायं स्मारयन्परिहरति—  
शृष्विति । कर्मयोगस्य विशिष्टत्ववचनं तत्रेति परामृष्टम् । तदेव कारणं कथयति—  
त्वयेत्यादिना । केवलं विज्ञानरहितमिति यावत् । तयोरन्यतरः कः श्रेयानितीतिश-  
ब्दोऽध्याहर्तव्यः । त्वदीयं प्रश्नमनुसृत्य तदनुगुणं प्रतिवचनं ज्ञानमनपेक्ष्य तद्रहिता-  
त्केवलादेव संन्यासाद्योगस्य विशिष्टत्वमिति मयोक्तमित्याह—तदनुरूपमिति ।  
ज्ञानापेक्षः संन्यासस्तर्हि कीदृगित्याशङ्क्याऽऽह—ज्ञानेति । तर्हि कर्मयोगे कथं  
योगशब्दः संन्यासशब्दो वा प्रयुज्यते तत्राऽऽह—यस्त्विति । तादर्थ्यात्परमार्थज्ञा-  
नशेषत्वादिति यावत् । तदेव तादर्थ्यं प्रश्नपूर्वकं प्रसाधयति—कथमित्यादिना । कर्मा-  
नुष्ठानाभावे बुद्धिशुद्धयभावात्परमार्थसंन्यासस्य सम्यग्ज्ञानात्मनो न प्राप्तिरिति व्यति-  
रेकमुपन्यस्यान्वयमुपन्यस्यति—योगेति । पारमार्थिकः सम्यग्ज्ञानात्मकः । सामान्य-  
भावे कार्यप्राप्तिरयुक्तेति मत्वाऽऽह—दुःखमिति । योगयुक्तत्वं व्याचष्टे—वैदिके-  
नेति । ईश्वरस्वरूपस्य सविशेषस्येति शेषः । ब्रह्मेति व्याख्येयं पदमुपादाय व्याचष्टे—  
प्रकृत इति । तत्र ब्रह्मशब्दप्रयोगे हेतुमाह—परमात्मेति । लक्षणशब्दो गमक-  
विषयः । संन्यासे ब्रह्मशब्दप्रयोगे तैत्तिरीयकश्रुतिं प्रमाणयति—न्यास इति । कथं  
संन्यासे हिरण्यगर्भवाची ब्रह्मशब्दः प्रयुज्यते द्वयोरपि परत्वाविशेषादित्याह—ब्रह्मा  
हीति । ब्रह्मशब्दस्य संन्यासविषयत्वे फलितं वाक्यार्थमाह—ब्रह्मेत्यादिना । नद्याः  
स्रोतांसीव निम्नप्रवणानि कर्मभिरतितरां परिपक्वकषायस्य करणानि सर्वतो व्यावृत्तानि  
निरस्ताशेषविशेषकूटस्थप्रत्यगात्मान्वेषणप्रवणानि भवन्तीति कर्मयोगस्य परमार्थसंन्यास-  
प्राप्त्युपायत्वे फलितमाह—अत इति ॥ ६ ॥

यदा पुनरयं सम्यग्दर्शनप्राप्त्युपायत्वेन—

योगयुक्तो विशुद्धात्मा विजितात्मा जितेन्द्रियः ॥

सर्वभूतात्मभूतात्मा कुर्वन्नपि न लिप्यते ॥ ७ ॥

योगेन युक्तो योगयुक्तो विशुद्धात्मा विशुद्धसत्त्वो विजितात्मा विजि-  
तदेहो जितेन्द्रियश्च सर्वभूतात्मभूतात्मा सर्वेषां ब्रह्मादीनां स्तम्बपर्य-  
न्तानां भूतानामात्मभूत आत्मा प्रत्यक्चेतनो यस्य स सर्वभूतात्मभूतात्मा  
सम्यग्दर्शीत्यर्थः । स तत्रैवं वर्तमानो लोकसंग्रहाय कर्म कुर्वन्नपि न  
लिप्यते न कर्मभिर्बध्यत इत्यर्थः ॥ ७ ॥



ननु पारिव्राज्यं परिगृह्य श्रवणादिसाधनमसकृदनुतिष्ठतो लब्धसम्यग्बोधस्यापि यथा-  
पूर्वं कर्माण्युपलभ्यन्ते तानि बन्धहेतवो भविष्यन्तीत्याशङ्क्य श्लोकान्तरमवतारयति—  
यदा पुनरिति । सम्यग्दर्शनप्राप्त्युपायत्वेन यदा पुनरेष पुरुषो योगयुक्तत्वादिविशे-  
षणः सम्यग्दर्शी संपद्यते तदा प्रातिभासिकीं वृत्तिमनुसृत्य कुर्वन्नपि न लिप्यत इति  
योजना । योगेन नित्यनैमित्तिककर्मानुष्ठानेनेति यावत् । आदौ नित्याद्यनुष्ठानवतो रज-  
स्तमोमलाम्यामकलुषितं सत्त्वं सिध्यतीत्याह—विशुद्धेति । बुद्धिशुद्धौ कार्यकरण-  
संघातस्यापि स्वाधीनत्वं भवतीत्याह—विजितेति । तस्य यथोक्तविशेषणवतो  
जायते सम्यग्दर्शित्वमित्याह—सर्वभूतेति । सम्यग्दर्शिनस्तर्हि कर्मानुष्ठानं कुतस्त्वं  
तदनुष्ठाने वा कुतो बन्धविश्लेषसिद्धिरित्याशङ्क्याऽऽह—स तत्रेति । सम्यग्दर्शनं  
ससम्यर्थः ॥ ७ ॥

न चासौ परमार्थतः करोत्यतः—

नैव किञ्चित्करोमीति युक्तो मन्येत तत्त्ववित् ॥ ८ ॥

नैव किञ्चित्करोमीति युक्तः समाहितः सन्मन्येत चिन्तयेत्तत्त्वविदा-  
त्मनो याथात्म्यं तत्त्वं वेत्तीति तत्त्ववित्परमार्थदर्शीत्यर्थः ॥ ८ ॥

कर्माण्यङ्गीकृत्य तैरस्य विदुषो बन्धो नास्तीत्युक्तमिदानीं वस्तुतस्तस्य कर्माण्येव न  
सन्तीत्याह—न चेति । लोकदृष्ट्या विदुषोऽपि कर्माणि सन्तीत्याशङ्क्य स्वदृष्ट्या तद-  
भावमभिप्रेत्याऽऽह—नैवेति ॥ ८ ॥

कदा कथं वा तत्त्वमवधारयन्मन्येतेत्युच्यते—

पश्यञ्शृण्वन्स्पृशन्निघ्नन्नश्रन्गच्छन्स्वपञ्श्वसन् ॥

प्रलपन्विसृजन्गृह्णन्मिषन्निमिषन्नपि ॥

इन्द्रियाणीन्द्रियार्थेषु वर्तन्त इति धारयन् ॥ ९ ॥

मन्येतेति पूर्वेण संबन्धः । यस्यैवं तत्त्वविदः सर्वकार्यकरणचेष्टासु  
कर्मस्वकर्मैव पश्यतः सम्यग्दर्शिनस्तस्य सर्वकर्मसंन्यास एवाधिकारः  
कर्मणोऽभावदर्शनात् । न हि मृगतृष्णिकायामुदकबुद्ध्या पानाय प्रवृत्त  
उदकाभावज्ञानेऽपि तत्रैव पानप्रयोजनाय प्रवर्तते ॥ ९ ॥

सार्धं समनन्तरश्लोकमाकाङ्क्षापूर्वकमुत्थापयति—कदेत्यादिना । चक्षुरादिज्ञा-  
नेन्द्रियैर्वागादिकर्मन्द्रियैः प्राणादिवायुभेदैरन्तःकरणचतुष्टयेन च तत्तच्चेष्टानिर्वर्तनाव-  
स्थायां तत्तदर्थेषु सर्वा प्रवृत्तिरिन्द्रियाणामेवेत्यनुसंधानो नैव किञ्चित्करोमीति विद्वा-  
न्प्रतिपद्येतेत्यर्थः । यथोक्तस्य विदुषो विध्यभावेऽपि विद्यासामर्थ्यात्प्रतिपत्तिकर्मभूतं

[अ०१००१०—१२]आनन्दगिरिकृतटीकासंवलितशांकरभाष्यसमेता । १९१

कर्मसंन्यासं फलात्मकमभिलषति—यस्येति । अज्ञस्येव विदुषोऽपि कर्मसु प्रवृत्तिसंभ-  
वात्कृतः संन्यासेऽधिकारः स्यादित्याशङ्क्याऽऽह—न हीति ॥ ९ ॥

यस्तु पुनरतस्त्ववित्प्रवृत्तश्च कर्मयोगे—

ब्रह्मण्याधाय कर्माणि सङ्गं त्यक्त्वा करोति यः ॥

लिप्यते न स पापेन पद्मपत्रमिवाम्भसा ॥ १० ॥

ब्रह्मणीश्वर आधाय निक्षिप्य तदर्थं करोमीति भृत्य इव स्वाम्यर्थं  
सर्वाणि कर्माणि मोक्षेऽपि फले सङ्गं त्यक्त्वा करोति यः सर्वकर्माणि,  
लिप्यते न स पापेनै न संबध्यते पद्मपत्रमिवाम्भसोदकेन ॥ १० ॥

तर्हि विद्वानिवाविद्वानपि कर्मणि न प्रवर्तेत पापोपहृतिसंभवादित्याशङ्क्याऽऽह—  
यस्त्विति । यथा भृत्यः स्वाम्यर्थं कर्माणि करोति न स्वफलमपेक्षते तथैव योऽविद्वान्-  
मोक्षेऽपि सङ्गं त्यक्त्वा भगवदर्थमेव सर्वाणि कर्माणि करोति न स कर्मणा बध्यते न  
हि पद्मपत्रमम्भसा संबध्यते तद्वदित्यर्थः ॥ १० ॥

केवलं सत्त्वशुद्धिमात्रफलमेव तस्य कर्मणः स्यात्, यस्मात्—

कायेन मनसा बुद्ध्या केवलैरिन्द्रियैरपि ॥

योगिनः कर्म कुर्वन्ति सङ्गं त्यक्त्वाऽऽत्मशुद्धये ॥११॥

कायेन देहेन मनसा बुद्ध्या च केवलैर्ममत्ववर्जितैरीश्वरायैव कर्म  
करोमि न मम फलायेति ममत्वबुद्धिशून्यैरिन्द्रियैरपि, केवलशब्दः काया-  
दिभिरपि प्रत्येकं संबध्यते सर्वव्यापारेषु ममतावर्जनाय, योगिनः  
कर्मिणः कर्म कुर्वन्ति सङ्गं त्यक्त्वा फलविषयमात्मशुद्धये सत्त्वशुद्धय  
इत्यर्थः । तस्माच्चत्रैव तवाधिकार इति कुरु कर्मैव ॥ ११ ॥

अविदुषस्तर्हि कृतेन कर्मणा किं स्यादित्याशङ्क्याऽऽह—केवलमिति । अज्ञस्ये-  
श्वरार्पणबुद्ध्याऽनुष्ठितं कर्म बुद्धिशुद्धिफलमित्यत्रैव हेतुमाह—यस्मादिति । केवलश-  
ब्दस्य प्रत्येकं संबन्धे प्रयोजनमाह—सर्वव्यापारेष्विति । कर्मणश्चित्तशुद्धिफलत्वे  
तादर्थ्येन कर्मानुष्ठानमेव तव कर्तव्यमिति यस्मादित्यस्यापेक्षितं वदन्फलितमाह—तस्मा-  
दिति ॥ ११ ॥

यस्माच्च—

युक्तः कर्मफलं त्यक्त्वा शान्तिमाप्नोति नैष्ठिकीम् ॥

अयुक्तः कामकारेण फले सक्तो निबध्यते ॥ १२ ॥

युक्त ईश्वराय कर्माणि न मम फलायेत्येवं समाहितः सन्कर्मफलं त्यक्त्वा परित्यज्य शान्तिं मोक्षाख्यामाप्नोति नैष्ठिकीं निष्ठायां भवां सच्चशुद्धिज्ञानप्राप्तिसर्वकर्मसंन्यासज्ञाननिष्ठाक्रमेणेति वाक्यशेषः । यस्तु पुनरयुक्तोऽसमाहितः कामकारेण करणं कारः कामस्य कारः कामकारस्तेन कामकारेण कामप्रेरिततयेत्यर्थः । मम फलायेदं करोमि कर्मेत्येवं फले सक्तो निबध्यतेऽतस्त्वं युक्तो भवेत्यर्थः ॥ १२ ॥

इतश्च सङ्गं त्यक्त्वा कर्मानुष्ठानं त्वया कर्तव्यमित्याह—यस्माच्चेति । युक्तः सन्फलं त्यक्त्वा कर्म कुर्वन्मोक्षाख्यां शान्तिं यस्मादाप्नोति तस्माच्च त्वया सङ्गं त्यक्त्वा कर्म कर्तव्यमिति योजना । विपक्षे दोषमाह—अयुक्त इति । युक्तत्वं व्याकरोति—ईश्वरायेति । फलं परित्यज्य कर्म कुर्वन्निति शेषः । नैष्ठिकी शान्तिरित्येतदेव विशदयति—सच्चेति । द्वितीयमर्थं विभजते—यस्त्विति । असमाधाने दोषादर्जुनस्य नियोगं दर्शयति—अतस्त्वमिति ॥ १२ ॥

यस्तु परमार्थदर्शी सः—

सर्वकर्माणि मनसा संन्यस्याऽऽस्ते सुखं वशी ॥

नवद्वारे पुरे देही नैव कुर्वन्न कारयन् ॥ १३ ॥

सर्वाणि कर्माणि सर्वकर्माणि संन्यस्य परित्यज्य नित्यं नैमित्तिकं काम्यं प्रतिषिद्धं च सर्वकर्माणि तानि मनसा विवेकबुद्ध्या कर्मादावकर्मसंदर्शनेन संत्यज्येत्यर्थः । आस्ते तिष्ठति सुखं त्यक्तवाङ्मनः-कायचेष्टो निरायासः प्रसन्नचित्त आत्मनोऽन्यत्र निवृत्तबाह्यसर्वप्रयोजन इति सुखमास्त इत्युच्यते । वशी जितेन्द्रिय इत्यर्थः । क्व कथमास्त इत्याह नवद्वारे पुरे सप्त शीर्षणान्यात्मन उपलब्धिद्वाराण्यर्वाग्दे मूत्रपुरीषविसर्गार्थं तैर्द्वारैर्नवद्वारं पुरमुच्यते, शरीरं पुरमिव पुरमात्मैकस्वामिकं तदर्थप्रयोजनैश्चेन्द्रियमनोबुद्धिविषयैरनेकफलविज्ञानस्योत्पादकैः पौरैरिवाधिष्ठितं तस्मिन्नवद्वारे पुरे देही सर्वं कर्म संन्यस्याऽऽस्ते । किं विशेषणेन, सर्वो हि देही संन्यास्यसंन्यासी वा देह एवाऽऽस्ते, तत्रानर्थकं विशेषणमिति । उच्यते, यस्त्वज्ञो देही देहेन्द्रियसंघातमात्रात्मदर्शी स सर्वो गेहे भूमावासने वाऽऽस इति मन्यते । न हि देहमात्रात्मदर्शिनो गेह इव देह आस इति प्रत्ययः संभवति । देहादिसंघातव्यतिरिक्तात्मदर्शिनस्तु देह आस इति प्रत्यय उपपद्यते ।

परकर्मणां च परस्मिन्मात्मन्यविद्ययाऽध्यारोपितानां विद्यया विवेक-  
ज्ञानेन मनसा संन्यास उपपद्यते । उत्पन्नविवेकज्ञानस्य सर्वकर्म-  
संन्यासिनोऽपि गेह इव देह एव नवद्वारे पुर आसनं प्रारब्धफल-  
कर्मसंस्कारशेषानुवृत्त्या देह एव विशेषविज्ञानोत्पत्तेर्देह एवाऽऽस्त  
इत्यस्त्येव विशेषणफलं विद्वद्विद्वत्प्रत्ययभेदापेक्षत्वात् । यद्यपि कार्य-  
करणकर्माण्यविद्ययाऽऽत्मन्यध्यारोपितानि संन्यस्याऽऽस्त इत्युक्तं  
तथाऽप्यात्मसमवायि तु कर्तृत्वं कारयितृत्वं च स्यादित्याशङ्क्याऽऽह  
नैव कुर्वन्स्वयं न कार्यकरणानि कारयन्क्रियासु प्रवर्तयन् । किं यत्त-  
त्कर्तृत्वं कारयितृत्वं च देहिनः स्वात्मसमवायि सत्संन्यासात् भवति  
यथा गच्छतो गतिर्गमनव्यापारपरित्यागे न स्यात्तद्वत्, किं वा स्वत-  
एवाऽऽत्मनो नास्तीति । अत्रोच्यते नास्त्यात्मनः स्वतः कर्तृत्वं कार-  
यितृत्वं च । उक्तं हि—‘अविकार्योऽयमुच्यते’ ‘शरीरस्थोऽपि कौन्तेय  
न करोति न लिप्यते’ इति । “ ध्यायतीव लेलायतीव ” इति च  
श्रुतेः ॥ १३ ॥

तर्हि फले सक्तिं त्यक्त्वा सर्वैरपि कर्म कर्तव्यमिति कर्मसंन्यासस्य निरवकाशत्वमि-  
त्याशङ्क्याविदुषः सकाशाद्विदुषो विशेषं दर्शयति—यस्त्विति । सर्वकर्मपरित्यागे प्राप्तं  
मरणं व्यावर्तयति—आस्त इति । वृत्तिं लभमानोऽपि शरीरतापेनाऽऽध्यात्मिकादिना  
तप्यमानस्तिष्ठतीति चेन्नेत्याह—सुखमिति । कार्यकरणसंघातपारवश्यं पर्युदस्यति—  
वशीति । आसनस्यापेक्षितमधिकरणं निर्दिशति—नवेति । देहसंबन्धाभिमानाभासव-  
त्त्वमाह—देहीति । मनसा सर्वकर्मसंन्यासेऽपि लोकसंग्रहार्थं बहिः सर्वं कर्म कर्तव्य-  
मिति प्राप्तं प्रत्याह—नैवेति । तान्येव सर्वाणि कर्माणि परित्याज्यानि विशिनष्टि—  
नित्यमिति । तेषां परित्यागे हेतुमाह—तानीति । यदुक्तं सुखमास्त इति तदुपपाद-  
यति—त्यक्तेति । जितेन्द्रियत्वं कायवशीकारस्याप्युपलक्षणम् । द्वे श्रोत्रे द्वे चक्षुषी  
द्वे नासिके वागेकेति सप्त शीर्षण्यनि शिरोगतानि शब्दाद्युपलब्धिद्वाराणि । अथापि  
कथं नवद्वारत्वमधोगताभ्यां पायूपस्थाभ्यां सहेत्याह—अर्वागिति । शरीरस्य पुर-  
साम्यं स्वामिना पौरैश्चाधिष्ठितत्वेन दर्शयति—आत्मेत्यादिना । यद्यपि देहजीवन-  
त्वाद्देहसंबन्धाभिमानाभासवान्वतिष्ठते तथाऽपि प्रवासीव परगेहे तत्पूजापरिभवादिभि-  
रप्रहृष्यन्नविषीदन्व्यामोहादिरहितश्च तिष्ठतीति मत्वाऽऽह—तस्मिन्निति । विशेष-  
णमाक्षिपति—किमिति । तदनुपपत्तिमेवोपपादयति—सर्वो हीति । सर्वसाधारणे  
देहावस्थाने संन्यस्य देहे तिष्ठति विद्वानिति विशेषणमकिंचित्करमिति फलितमाह—

तत्रेति । विशेषणफलं दर्शयन्नन्तरमाह—उच्यते इति । किमविवेकिनं प्रति विशेषणानर्थक्यं चोच्यते किं वा विवेकिनं प्रतीति विकल्प्याऽऽद्यमङ्गी करोति—यस्त्विति । अज्ञत्वं देहित्वे हेतुः । तदेव देहित्वं स्फुटयति—देहेति । संघातात्मदर्शिनोऽपि देहे स्थितिप्रतिभासः स्यादिति चेन्नेत्याह—न हीति । द्वितीयं दूषयति—देहादीति । गृहादिषु देहस्यावस्थानेनाऽऽत्मावस्थानभ्रमव्यावृत्त्यर्थं देहे विद्वानास्त इति विशेषणमुपपद्यते विवेकवतो देहेऽवस्थानप्रतिभाससंभवादित्यर्थः । ननु विवेकिनो देहावस्थानप्रतिभासेऽपि बाष्पनोदेहव्यापारात्मनां कर्मणां तस्मिन्प्रसङ्गाभावात्तत्त्यागेन कुतस्तस्य देहेऽवस्थानमुच्यते तत्राऽऽह—परकर्मणां चेति । ननु विवेकिनो दिगाद्यनवच्छिन्नबाष्पाभ्यन्तराविक्रियब्रह्मात्मतां मन्यमानस्य कुतो देहेऽवस्थानमास्थातुं शक्यते तत्राऽऽह—उत्पन्नेति । तत्र हेतुमाह—प्रारब्धेति । यदि प्रारब्धफलं धर्माधर्मात्मकं कर्म तस्योपभुक्तस्य शेषादनुपभुक्तादेहादिसंस्कारोऽनुवर्तते तदनुवृत्त्या च तत्रैव देहे विशेषविज्ञानमवस्थानविषयमुपपद्यतेऽतो विवेकवतः संन्यासिनो देहेऽवस्थानव्यपदेशः संभवतीत्यर्थः । अविद्वत्प्रत्ययापेक्षया विशेषणासंभवेऽपि विद्वत्प्रत्ययापेक्षया विशेषणमर्थवदित्युपसंहरति—देह एवेति । देहे स्वावस्थानविषयो विद्वत्प्रत्ययस्तदविषयश्चाविद्वत्प्रत्ययस्तयोरेवं भेदे विद्वत्प्रत्ययापेक्षत्वादुपपन्नं विशेषणमित्युक्तमेव हेतुं विशदयति—विद्वदिति । आरोपितकर्तृत्वाद्यभावेऽपि स्वगतकर्तृत्वादि दुर्वारमित्याशङ्कामनूद्य दूषयति—यद्यपीत्यादिना । क्रियासु प्रवर्तयन्नास्त इति पूर्वेण संबन्धः । पूर्वस्यापि शतुरेवमेव संबन्धः । कर्तृत्वं कारयितृत्वं चाऽऽत्मनो नेत्यत्र विचारयति—किमिति । यत्कर्तृत्वं कारयितृत्वं च तर्किं देहिनः स्वात्मसमवायि सदेव संन्यासान्न भवतीत्युच्यते यथा गच्छतो देवदत्तस्य स्वगतैव गतिस्तत्स्थित्या त्यागान्न भवत्यथ वा स्वारस्येन कर्तृत्वं कारयितृत्वं चाऽऽत्मनो नास्तीति वक्तव्यमाद्ये सक्रियत्वं द्वितीये कूटस्थत्वमित्यर्थः । द्वितीयं पक्षमाश्रित्योत्तरमाह—अत्रेति । उक्तेऽर्थे वाक्योपक्रममनुकूलयति—उक्तं हीति । तत्रैव वाक्यशेषमपि संवादयति—शरीरस्योऽपीति । स्मृत्युक्तेऽर्थे श्रुतिमपि दर्शयति—ध्यायतीवेति । उपाधिगतैव सर्वा विक्रियानाऽऽत्मनि स्वतोऽस्तीत्यर्थः ॥ १३ ॥

न कर्तृत्वं न कर्माणि लोकस्य सृजति प्रभुः ॥

न कर्मफलसंयोगं स्वभावस्तु प्रवर्तते ॥ १४ ॥

न कर्तृत्वमिति । न कर्तृत्वं स्वतः कुर्विति नापि कर्माणि रथघटप्रासादादीनीप्सिततमानि लोकस्य सृजत्युत्पादयति प्रभुरात्मा नापि रथादि कृतवतस्तत्फलेन संयोगं न कर्मफलसंयोगम् । यदि किञ्चिदपि

[अ०१००१९-१६] आनन्दगिरिकृतटीकासंवलितशांकरभाष्यसमेता । १९५

स्वतो न करोति न कारयति च देही कस्तर्हि कुर्वन्कारयंश्च प्रवर्तत  
इत्युच्यते स्वभावस्तु स्वो भावः स्वभावोऽविद्यालक्षणा प्रकृतिर्माया  
प्रवर्तते दैवी हीत्यादिना वक्ष्यमाणा ॥ १४ ॥

आत्मनो यदुक्तं कारयितृत्वं नास्तीति तत्प्रपञ्चयति—नेत्यादिना । यद्यपि  
लोकस्य कर्तृत्वं न सृजतीति नास्ति कारयितृत्वं तथाऽपि रथशकटादीनि कुर्वन्भवति  
कर्तेत्याशङ्क्याऽऽह— न कर्माणीति । तथाऽपि भोजयितृत्वेन विक्रियावत्त्वं दुष्परि-  
हरमित्याशङ्क्याऽऽह— न कर्मेति । कस्य तर्हि प्रवर्तकत्वं तदाह—स्वभावस्त्विति ।  
कुर्विति कर्तृत्वं लोकस्य न सृजत्यात्मेति संबन्धः । रथादीनां कर्मत्वं साधयति—  
ईप्सितेति । आत्मनो देहादिस्वामित्वेन प्रभुत्वं रथादि कृतवतो लोकस्य रथादिफलेन  
संबन्धमपि न सृजत्यात्मेत्यात्मनो भोजयितृत्वं प्रत्याचष्टे—नापीति । चतुर्थपादं शङ्को-  
त्तरत्वेनावतारयति—यदीत्यादिना । स्वभाववादस्तर्हीत्याशङ्क्य व्याकरोति—अवि-  
द्यालक्षणेति । प्रकृतेर्विद्याभावत्वं व्युदसितुं मायेत्युक्तं सा च सप्तमे वक्ष्यते तेन प्रधा-  
नविलक्षणेत्याह—दैवी हीति ॥ १४ ॥

परमार्थतस्तु—

नाऽऽदत्ते कस्यचित्पापं न चैव सुकृतं विभुः ॥

अज्ञानेनाऽऽवृतं ज्ञानं तेन मुह्यन्ति जन्तवः ॥ १५ ॥

नाऽऽदत्ते न च शृणाति भक्तस्यापि कस्यचित्पापं न चैवाऽऽदत्ते  
सुकृतं भक्तैः प्रयुक्तं विभुः । किमर्थं तर्हि भक्तैः पूजादिलक्षणं यागदा-  
नहोमादिकं च सुकृतं प्रयुज्यत इत्याह—अज्ञानेनाऽऽवृतं ज्ञानं विवेक-  
विज्ञानं तेन मुह्यन्ति करोमि कारयामि भोक्ष्ये भोजयामीत्येवं मोहं  
गच्छन्त्यविवेकिनः संसारिणो जन्तवः ॥ १५ ॥

कर्तृत्वभोक्तृत्वैश्वर्याण्यात्मनोऽविद्याकृतानित्युक्तमिदानीमीश्वरे संन्यस्तसप्तव्यापा-  
रस्य तदेकशरणस्य दुरितं सुकृतं वा तदनुग्रहार्थं भगवानादत्ते मदेकशरणो मत्प्रीत्यर्थं  
कर्म कुर्वाणो दुष्कृताद्यपनोदेनानुग्राह्यो मयेतिप्रत्ययभाक्त्वादित्याशङ्क्य सोऽपि परमा-  
र्थतो नास्यास्त्यविक्रियत्वादित्याह—परमार्थतस्त्विति । कथं तर्हि भक्तानामनुग्राह्य-  
त्वमीश्वरस्यानुग्रहीतृत्वमिति प्रसिद्धिस्तत्राऽऽह—अज्ञानेनेति । पूर्वार्धगतान्यक्षराणि  
व्याख्यायाऽऽकाङ्क्षापूर्वकमुत्तरार्धमवतार्य व्याचष्टे—किमर्थमित्यादिना ॥ १५ ॥

ज्ञानेन तु तदज्ञानं येषां नाशितमात्मनः ॥

तेषामादित्यवज्ज्ञानं प्रकाशयति तत्परम् ॥ १६ ॥

ज्ञानेनेति । ज्ञानेन तु येनाज्ञानेनाऽऽवृता मुह्यन्ति जन्तवस्तदज्ञानं

येषां जन्तूनां विवेकज्ञानेनाऽऽत्मविषयेण नाशितमात्मनो भवति तेषा-  
मादित्यवद्यथाऽऽदित्यः समस्तं रूपजातमवभासयति तद्वद्ज्ञानं ज्ञेयं  
वस्तु सर्वं प्रकाशयति तत्परं परमार्थतत्त्वम् ॥ १६ ॥

तर्हि सर्वेषामनाद्यज्ञानावृत्तज्ञानत्वाद्ब्यामोहापोहाभावाच्च कुतः संसारनिवृत्तिरिति  
तत्राऽऽह—ज्ञानेनेति । सर्वमिति पूर्णत्वमुच्यते । ज्ञेयस्यैव वस्तुनस्तत्परमिति विशेष-  
णम् । तद्व्याचष्टे—परमार्थतत्त्वमिति ॥ १६ ॥

यत्परं ज्ञानं प्रकाशितम्—

तद्बुद्ध्यस्तदात्मानस्तन्निष्ठास्तत्परायणाः ॥

गच्छन्त्यपुनरावृत्तिं ज्ञाननिर्धूतकल्मषाः ॥ १७ ॥

तस्मिन्गता बुद्धिर्येषां ते तद्बुद्ध्यस्तदात्मानस्तदेव परं ब्रह्माऽऽत्मा  
येषां ते तदात्मानस्तन्निष्ठा निष्ठाऽभिनिवेशस्तात्पर्यं सर्वाणि कर्माणि  
संन्यस्य ब्रह्मण्येवावस्थानं येषां ते तन्निष्ठास्तत्परायणाश्च तदेव परम-  
यनं परा गतिर्येषां भवति ते तत्परायणाः केवलात्परतय इत्यर्थः । येषां  
ज्ञानेन नाशितमात्मनोऽज्ञानं ते गच्छन्त्येवंविधा अपुनरावृत्तिमपुन-  
र्देहसंबन्धं ज्ञाननिर्धूतकल्मषा यथोक्तेन ज्ञानेन निर्धूतो नाशितः  
कल्मषः पापादिसंसारकारणदोषो येषां ते ज्ञाननिर्धूतकल्मषा यतय  
इत्यर्थः ॥ १७ ॥

विदुषां विविदिषूणां चान्तरङ्गाणि विद्यापरिपाकसाधनान्युपदिदिक्षुरुत्तरश्लोकस्यापे-  
क्षितं पूरयति—यत्परमिति । तस्मिन्परमार्थतत्त्वे परस्मिन्ब्रह्माणि बाह्यं विषयमपोह्य  
गता प्रवृत्ता श्रवणमनननिदिध्यासनैरसकृदनुष्ठितैर्बुद्धिः साक्षात्कारलक्षणा येषां ते तथेति  
प्रथमविशेषणं विभजते—तस्मिन्निति । तर्हि बोद्धा जीवो बोद्धव्यं ब्रह्मेति जीवब्रह्म-  
भेदाभ्युपगमो नेत्याह—तदात्मान इति । कल्पितं बोद्धृबोद्धव्यत्वं वस्तुतस्तु न  
भेदोऽस्तीत्यङ्गीकृत्य व्याचष्टे—तदेवेति । ननु देहादावात्माभिमानमपनीय ब्रह्मण्येवा-  
हमस्मीत्यवस्थानं तत्तदनुष्ठीयमानकर्मप्रतिबन्धान्न सिध्यतीत्याशङ्क्य विशेषणान्तरमा-  
दत्ते—तन्निष्ठा इति । तत्र निष्ठाशब्दार्थं दर्शयन्निवक्षितमर्थमाह—निष्ठेत्यादिना ।  
तथाऽपि पुरुषार्थान्तरापेक्षात्प्रतिबन्धात्कथं यथोक्ते ब्रह्मण्येवावस्थानं सेद्धुं पारयन्ति  
तत्राऽऽह—तत्परायणाश्चेति । यथोक्तानामाधिकारिणां परमपुरुषार्थस्योक्तब्रह्मान-  
तिरेकान्नान्यत्राऽऽसक्तिरिति तात्पर्यार्थमाह—केवलेति । ननु यथोक्तविशेषणवतां  
वर्तमानदेहपातेऽपि देहान्तरपरिग्रहव्यग्रतया कुतो यथोक्ते ब्रह्मण्यवस्थानमास्यातुं  
शक्यते तत्राऽऽह—येषामिति । सति संसारकारणे दुरितादौ संसारप्रसरस्य दुर्वार-

[अ०१०१८-१९] आनन्दगिरिकृतटीकासंवलितशांकरभाष्यसमेता । १९७

त्वानापुनरावृत्तिसिद्धिरित्याशङ्क्याऽऽह—ज्ञानेति । उक्तविशेषणसंपत्त्या दर्शितफल-  
शालित्वमाश्रमान्तरेष्वसंभावितमिति मन्वानो विशिनष्टि—यतय इति ॥ १७ ॥

येषां ज्ञानेन नाशितमात्मनोऽज्ञानं ते पण्डिताः कथं तत्त्वं पश्यन्ती-  
त्युच्यते—

विद्याविनयसंपन्ने ब्राह्मणे गवि हस्तिनि ॥

शुनि चैव श्वपाके च पण्डिताः समदर्शिनः ॥ १८ ॥

विद्याविनयसंपन्ने विद्या च विनयश्च विद्याविनयौ विनयं उपशम-  
स्ताभ्यां विद्याविनयाभ्यां संपन्नो विद्याविनयसंपन्नो विद्वान्विनीतश्च  
यो ब्राह्मणस्तस्मिन्ब्राह्मणे गवि हस्तिनि शुनि चैव श्वपाके च पण्डिताः  
समदर्शिनो विद्याविनयसंपन्न उत्तमसंस्कारवति ब्राह्मणे सात्त्विके  
मध्यमायां च राजस्यां गवि संस्कारहीनायामत्यन्तमेव केवलतामसे  
हस्त्यादौ च सत्त्वादिगुणैस्तज्जैश्च संस्कारैस्तथा राजसैस्तथा तामसैश्च  
संस्कारैरत्यन्तमेवास्पृष्टं सममेकमविक्रियं ब्रह्म द्रष्टुं शीलं येषां ते पण्डि-  
ताः समदर्शिनः ॥ १८ ॥

यदपुनरावृत्तिसाधनं तत्त्वज्ञानं तदेव प्रश्नद्वारेण विवृणोति—येषामित्यादिना ।  
विद्या वेदार्थविज्ञानमित्यङ्गीकृत्य विनयं व्याचष्टे—विनय इति । उपशमो निरहं-  
कारत्वमनौद्धत्यम् । पदार्थमेवमुक्त्वा वाक्यार्थं दर्शयति—विद्वानिति । गवीत्याद्यनूद्य  
वाक्यार्थं कथयति—विद्येति । हस्त्यादौ पण्डिताः समदर्शिन इत्युत्तरत्र संबन्धः ।  
तत्र तत्र प्राणिभेदेषु तत्तद्गुणैस्तत्तन्निमित्तसंस्कारैश्च संस्पृष्टत्वसंभवात् ब्रह्मणः समत्वमि-  
त्याशङ्क्याऽऽह—सत्त्वादीति । तज्जैश्चेत्यत्र तच्छब्देन सत्त्वमेव गृह्यते । सात्त्विक-  
संस्कारैरिव राजससंस्कारैरपि सर्वथैवासंस्पृष्टं ब्रह्मेत्याह—तथेति । राजसैरिव तामसै-  
रपि संस्कारैर्ब्रह्मात्यन्तमेवास्पृष्टमित्याह—तथा तामसैरिति । ब्रह्मणोऽद्वितीयत्वं कूट-  
स्थत्वमसङ्गत्वं चोक्तेऽर्थे हेतुरिति मत्वा समशब्दार्थमाह—सममिति । समदर्शित्वमेव  
पाण्डित्यं तद्याचष्टे—ब्रह्मेति ॥ १८ ॥

नन्वभोज्यान्नास्ते दोषवन्तः 'समासमाभ्यां विषमसमे पूजातः' इति  
स्मृतेर्न ते दोषवन्तः । कथम्—

इहैव तैर्जितः सर्गो येषां साम्ये स्थितं मनः ॥

निर्दोषं हि समं ब्रह्म तस्माद्ब्रह्मणि ते स्थिताः ॥१९॥

१ क. 'यौ विद्याऽऽत्मनो बोधो वि' । ख. ग. 'यौ विद्याऽऽत्मबोधो वि' । २ क. ख. ग.  
'यधोप' । ३ झ. 'रैर' ।



इहैव जीवन्निरेष तै समदर्शिभिः पण्डितैर्जितो वशीकृतः सर्गो जन्म  
 येषां साम्ये सर्वभूतेषु ब्रह्माणि समभावे स्थितं निश्चलीभूतं मनोऽन्तः-  
 करणं निर्दोषम् । यद्यपि दोषवत्सु श्रुपाकादिषु यूढैस्तद्दोषैर्दोषवदिव  
 विभाव्यते तथाऽपि तद्दोषैरस्पृष्टमिति निर्दोषं दोषवर्जितं हि यस्मा-  
 न्नापि स्वगुणभेदभिन्नं निर्गुणत्वाच्चैतन्यस्य, वक्ष्यति च भगवानिच्छा-  
 दीनां क्षेत्रधर्मत्वमनादित्वाभिर्गुणत्वादिति च । नाप्यन्त्या विशेषा  
 आत्मनो भेदकाः सन्ति प्रतिशरीरं तेषां सत्त्वे प्रमाणानुपपत्तेरतः समं  
 ब्रह्मैकं च तस्माद्ब्रह्मण्येष ते स्थितास्तस्मात्त दोषगन्धमात्रमपि तान्स्पृ-  
 शति देहादिसंघातात्मदर्शनाभिमानाभावात् । देहादिसंघातात्मदर्शना-  
 भिमानवद्विषयं तु तत्सूत्रं “ समासमाभ्यां विषमसमे पूजातः ” इति  
 पूजाविषयत्वविशेषणात् । दृश्यते हि ब्रह्मवित्पदब्रह्मविष्यतुर्वेदविदिति  
 पूजादानादौ गुणविशेषसंबन्धः कारणं ब्रह्म तु सर्वगुणदोषसंबन्धवर्जि-  
 तमित्यतो ब्रह्मणि ते स्थिता इति युक्तम् । कर्मविषयं च समासमाभ्या-  
 मित्यादीदं तु सर्वकर्मसंन्यासिविषयं प्रस्तुतं सर्वकर्माणि मनसेत्यार-  
 भ्याऽऽध्यायपरिसमाप्तेः ॥ १९ ॥

सात्त्विकेषु राजसेषु तामसेषु च सत्त्वेषु समत्वदर्शनमनुचितमिति शङ्कते—नन्विति ।  
 सर्वत्र समदर्शिनस्तच्छब्देन परामृश्यन्ते । तेषां दोषवत्त्वादभोन्यान्नत्वमित्यत्र प्रमाणमाह—  
 समासमाभ्यामिति । समानामध्ययनादिभिः समानधर्मकाणां वस्त्रालंकारादिपूजया  
 विषमे प्रतिपत्तिविशेषे क्रियमाणे सत्यसमानां चासमानधर्मकाणां कस्यचिदेकवेदत्वमप-  
 रस्य द्विवेदत्वमित्यादिधर्मवतां प्रागुक्तया पूजया समे प्रतिपत्तिविशेषे पूजयिता पुरुषवि-  
 शेषं ज्ञात्वा प्रतिपत्तिमकुर्वन्धनाद्धर्माच्च हीयते तेन सात्त्विके राजसतामसयोश्च सम-  
 बुद्धिं कुर्वन्प्रत्यवैतीत्यर्थः । उत्तरत्वेनोत्तरश्लोकमवतारयति—न ते दोषवन्त इति ।  
 स्मृत्यवष्टम्भेन सर्वसत्त्वेषु समत्वदर्शिनां दोषवत्त्वमुक्तं कथं नास्तीति प्रतिज्ञामात्रेण सिद्ध्य-  
 तीति शङ्कते—कथमिति । स्मृतेर्गतिमग्रे वदिष्यन्निर्दोषत्वं समत्वदर्शिनां विशदयति—  
 इहैवेति । सर्वेषां चेतनानां साम्ये प्रवणमनसां ब्रह्मलोकगमनमन्तरेणास्मिन्नेव देहे  
 परिभूतजन्मनामशेषदोषराहित्ये हेतुमाह—निर्दोषं हीति । वर्तमानो देहः सप्तम्या  
 परिगृह्यते । तानेव समदर्शिनो विशिनष्टि—येषामिति । ननु ब्रह्मणो निर्दोषत्व-  
 मसिद्धं दोषवत्सु श्रुपाकादिषु तद्दोषैर्दोषवत्त्वोपलम्भसंभवात्तत्राऽऽह—यद्यपीति ।  
 यस्मात्तन्निर्दोषं तस्मात्तस्मिन्ब्रह्मणि स्थितैर्निर्दोषैः सर्गो जित इति संबन्धः ।  
 ब्रह्मणो गुणभूयस्त्वादरूपीयान्दोषोऽपि स्यादित्याशङ्क्याऽऽह—नापीति । चेतनस्य

स्वगुणविशेषविशिष्टत्वमनिष्टं निर्गुणत्वश्रवणादित्युक्तमिच्छादीनां परिशेषादात्म-  
 र्धमत्वस्य कैश्चिन्निश्चितत्वादित्याशङ्क्याऽऽह—वक्ष्यति चेति । आत्मनो निर्गुणत्वे  
 वाक्यशेषं प्रमाणयति—अनादित्वादिति । चकारो वक्ष्यतीत्यनेन संबन्धार्थः ।  
 गुणदोषवशादात्मनो भेदाभावेऽपि भेदोऽन्त्यविशेषेभ्यो भविष्यतीत्यतिप्रसङ्गादाशङ्क्य  
 दूषयति—नापीति । प्रतिशरीरमात्मभेदसिद्धौ तद्धेतुत्वेन तेषां सत्त्वं तेषां च सत्त्वे  
 प्रतिशरीरमात्मनो भेदसिद्धिरिति परस्पराश्रयत्वमभिप्रेत्य हेतुमाह—प्रतिशरीरमिति ।  
 आत्मनो भेदकाभावे फलितमाह—अत इति । समत्वमेव व्याकरोति—एकं चेति ।  
 ब्रह्मणो निर्विशेषत्वेनैकत्वाज्जीवानां च भेदकाभावेनैकत्वस्योक्तत्वादेकलक्षणत्वादेकत्वं  
 नीवब्रह्मणोरेष्टव्यमित्याह—तस्मादिति । जीवब्रह्मणोरेकत्वे जीवानां ब्रह्मवन्नि-  
 दोषत्वं सिध्यतीत्याह—तस्माच्चेति । तच्छब्दार्थमेव स्फोरयति—देहादीति । यदि  
 सर्वसत्त्वेषु समत्वदर्शनमदुष्टमिष्टं तर्हि कथं गौतमसूत्रमित्याशङ्क्याऽऽह—देहादि-  
 संघातेति । सूत्रस्य यथोक्ताभिमानवाद्विषयत्वे गमकमाह—पूजति । यदि चतुर्वे-  
 दानामेव सतां पूजया वैषम्यं यदि वा चतुर्वेदानां षडङ्गविदां ब्रह्मविदां च पूजया  
 साम्यं तदा तेषामुक्तपूजाविषयाणां केषांचिन्मनोविकारसंभवे कर्ता प्रत्यवैतीत्य-  
 विद्वद्विषयत्वं सूत्रस्य प्रतिपातीत्यर्थः । तत्रैव चानुभवमनुकूलत्वेनोदाहरति—दृश्यते  
 हीति । देहादिसंघाताभिमानवतां गुणदोषसंबन्धसंभवात्तद्विषयं सूत्रमित्युक्तमिदानीं  
 ब्रह्मात्मदर्शनाभिमानवतां गुणदोषसंबन्धान्न तद्विषयं सूत्रमित्यभिप्रेत्याऽऽह—ब्रह्म  
 त्विति । इतश्च नेदं सूत्रं ब्रह्मविद्विषयमित्याह—कर्षीति । तत्रैव पूजापरिभवसंभवा-  
 दित्यर्थः । ननु यत्र समत्वदर्शनं तत्रैव त्विदं सूत्रं न तु कैमिष्यकर्मिणि वेति  
 विभागोऽस्ति तत्राऽऽह—इदं त्विति । समत्वदर्शनस्य संन्यासिविषयत्वेन प्रस्तुतत्वे  
 हेतुमाह—सर्वकर्माणीति । अ(आऽ)ध्यायपरिसमाप्तेः सर्वकर्माणीत्यारभ्य तत्र तत्र  
 सर्वकर्मसंन्यासाभिधानात्तद्विषयमिदं समत्वदर्शनं गम्यते तत्रै तन्निरहंकारे निरव-  
 काशं सूत्रमित्यर्थः ॥ १९ ॥

यस्माभिर्दोषं समं ब्रह्माऽऽत्मा तस्मात्—

न प्रहृष्येत्प्रियं प्राप्य नोद्विजेत्प्राप्य चाप्रियम् ॥

स्थिरबुद्धिरसंमूढो ब्रह्मविद्वद्ब्रह्मणि स्थितः ॥ २० ॥

न प्रहृष्येन्न प्रहर्षं कुर्यात्प्रियमिष्टं प्राप्य लब्ध्वा नोद्विजेत्प्राप्यैव  
 चाप्रियमनिष्टं लब्ध्वा देहमात्रात्मदर्शनां हि प्रियाप्रियप्राप्ती हर्षविषा-

१ ख. ग. ड. ज. 'विषय' । २ ख. ग. ड. ज. कर्मण्यकर्म चेति भा' । ३ ख. ग. 'त्वे हे' ।  
 ४ ड. 'अ च निर' ।

दस्थाने न केवलात्मदर्शिनस्तस्य प्रियाप्रियप्राप्त्यसंभवात् । किंच सर्वभूतेष्वेकः समो निर्दोष आत्मेति स्थिरा निर्विचिकित्सा बुद्धिर्यस्य स स्थिरबुद्धिरसंप्रदुः संमोहवर्जितश्च स्याद्यथोक्तब्रह्मविद्वद्ब्रह्मणि स्थितोऽ-  
कर्मकृत्सर्वकर्मसंन्यासीत्यर्थः ॥ २० ॥

नन्विष्टानिष्टप्राप्तिभ्यां हर्षविषादौ विद्वानपि कुर्वन्निर्दोषे ब्रह्मणि कथं स्थितिं लभेतेत्याशङ्क्याऽऽकाङ्क्षितं पूर्यन्नृत्तरश्लोकमुत्थापयति—यस्मादिति । आत्मज्ञाननिष्ठावतो विदुषो हर्षविषादनिमित्ताभावात् तावुचितावित्याह—स्थिरबुद्धिरिति । ननु हर्षविषादनिमित्तत्वं प्रियाप्रिययोः सिद्धमिति कथं तत्प्राप्त्या हर्षोद्वेगौ न कर्तव्याविति नियुज्यते तत्राऽऽह—देहेति । विदुषोऽपि प्रियाप्रियप्राप्तिसामर्थ्यादेव हर्षविषादौ दुर्बारावित्याशङ्क्याऽऽह—न केवलेति । अद्वितीयात्मदर्शनशीलस्य व्यतिरिक्तप्रियाप्रियप्राप्त्ययोगान्न तन्निमित्तौ हर्षविषादावित्यर्थः । इतोऽपि विदुषो हर्षविषादावसंभावित्वावित्याह—किंचेति । निर्दोषे ब्रह्मणि प्रागुक्ते दृढप्रतिपत्तिः संमोहेन हर्षादिहेतुना रहितो यथोक्ते सर्वदोषरहिते ब्रह्मण्यहमस्मीतिविद्यावानशेषदोषशून्ये तस्मिन्नेव ब्रह्मणि स्थितस्तदनुरोधात्कर्माण्यमृष्यमाणो नैव हर्षविषाद-  
भागी भवितुमलमित्यर्थः ॥ २० ॥

किंच ब्रह्मणि स्थितः—

बाह्यस्पर्शेष्वसक्तात्मा विन्दत्यात्मनि यत्सुखम् ॥

स ब्रह्मयोगयुक्तात्मा सुखमक्षयमश्नुते ॥ २१ ॥

बाह्यस्पर्शेषु बाह्याश्च ते स्पर्शाश्च बाह्यस्पर्शाः स्पृश्यन्त इति स्पर्शाः शब्दादयो विषयास्तेषु बाह्यस्पर्शेष्वसक्त आत्माऽन्तःकरणं यस्य सोऽयमसक्तात्मा विषयेषु प्रीतिवर्जितः सन्विन्दति लभत आत्मनि यत्सुखं तद्विन्दतीत्येतत् । स ब्रह्मयोगयुक्तात्मा ब्रह्मणि योगः समाधिर्ब्रह्मयोगस्तेन ब्रह्मयोगेन(ण) युक्तः समाहितस्तस्मिन्व्यापृत आत्माऽन्तःकरणं यस्य स ब्रह्मयोगयुक्तात्मा सुखमक्षयमश्नुते व्याप्नोति । तस्माद्बाह्यविषयप्रीतेः क्षणिकाया इन्द्रियाणि निवर्तयेदात्मन्यक्षय-  
सुखार्थीत्यर्थः ॥ २१ ॥

शब्दादिविषयप्रीतिप्रतिबन्धान्न कस्यचिदपि ब्रह्मणि स्थितिः सिध्येदित्याशङ्क्याऽऽह—किंचेति । न केवलं पूर्वोक्तरीत्या ब्रह्मणि स्थितो हर्षविषादरहितः किं तु विधान्तरेणापीत्यर्थः । यावद्यावद्विषयेषु रागरूपमावरणं निवर्तते तावत्तावदा-

त्वस्वरूपसुखमभिव्यक्तं भवतीत्याह—बाह्येति । न केवलमसक्तात्मा शमवशादेव सुखं विन्दते किं तु ब्रह्मसमाधिना समाहितान्तःकरणः सुखमनन्तं व्याप्नोतीत्याह—स ब्रह्मेति । तत्र पूर्वार्धं व्याचष्टे—बाह्याश्चेति । समाधानाधीनसम्यग्ज्ञानद्वारा निरतिशयसुखप्राप्तिमुत्तरार्धव्याख्यानेन कथयति—ब्रह्मणीत्यादिना । शब्दादिविषयविमुखस्यानन्तसुखाप्तिसंभवात्तदर्थिना प्रयत्नेन विषयवैमुख्यं कर्तव्यमिति शिष्यशिक्षार्थमाह—तस्मादिति ॥ २१ ॥

इतश्च निवर्तयेत्—

ये हि संस्पर्शजा भोगा दुःखयोनय एव ते ॥

आद्यन्तवन्तः कौन्तेय न तेषु रमते बुधः ॥ २२ ॥

ये हि यस्मात्संस्पर्शजा विषयेन्द्रियसंस्पर्शेभ्यो जाता भोगा भुक्तयो दुःखयोनय एव तेऽविद्याकृतत्वात् । दृश्यन्ते ह्याध्यात्मिकादीनि दुःखानि तन्निमित्तान्येव । यथेह लोके तथा परलोकेऽपीति गम्यत एव-ञ्चदात् । न संसारे सुखस्य गन्धमात्रमप्यस्तीति बुद्ध्वा विषयमृगतृष्णिकाया इन्द्रियाणि निवर्तयेत् । न केवलं दुःखयोनय आद्यन्तवन्तश्चाऽऽदिविषयेन्द्रियसंयोगो भोगानामन्तश्च तद्वियोग एवात आद्यन्तवन्तोऽनित्या मध्यक्षणभावित्वादित्यर्थः । कौन्तेय न तेषु रमते बुधो भोगेषु विवेक्यवगतपरमार्थतत्त्वोऽत्यन्तमूढानामेव हि विषयेषु रतिर्दृश्यते यथा पशुमभृतीनाम् ॥ २२ ॥

तत्रैव हेत्वन्तरपरत्वेनोत्तरश्लोकमुदाहरति—इतश्चेति । विषयेभ्यः सकाशादिन्द्रियाणीति शेषः । वैराग्यार्थमेव वैषयिकाणि सुखानि दूषयति—ये हीति । ननु विषयेन्द्रियसंप्रयोगसंप्रभूतेषु भोगेषु जन्तूनामभिरुचिदर्शनात्कुतस्तेषां दुःखयोनित्वमित्याशङ्क्याविवेकिनां तेष्वासङ्केऽपि न विवेकिनामित्याह—आद्यन्तवन्त इति । यस्मादाधिव्याधिरामरणादिसहितेभ्यः समागमनादिक्लेशरूपभागिम्यश्च विषयेन्द्रियसंबन्धेभ्यो भोगाः सुखलवानुभवा जायन्ते तस्मात्ते दुःखहेतवो भवन्तीति योजना । अविद्याकार्यत्वाद्दुःखानां कुतो भोगजन्यत्वमित्याशङ्क्य भोगानामविद्याप्रयुक्तत्वात्तन्निबन्धनत्वं दुःखानां युक्तमित्यभिप्रेत्याऽऽह—अविद्येति । भोगानां दुःखयोनित्वे मानमनुभवमुपन्यस्यति—दृश्यन्ते हीति । ऐहिकानां भोगानां दुःखनिमित्तत्वेऽपि नाऽऽमुष्मिकाणां तथात्मनुभवाभावादित्याशङ्क्यावधारणसामर्थ्यसिद्धमर्थमाह—यथेति । पूर्वार्धस्याक्षरार्थमुक्त्वा तात्पर्यार्थमाह—नेत्यादिना । इतश्च विषयेभ्यः सकाशादिन्द्रियाणि निव-

तैयितव्यानीत्याह— न केवलमिति । आद्यन्तवत्त्वे मध्यक्षणवर्तित्वेन क्षणभङ्गुरत्वादु-  
पेक्षणीयत्वं भोगानां सिध्यति । अस्ति हि तेषां क्षणभङ्गुरत्वं क्षणिकविषयाकारमनोवृ-  
त्तिव्यङ्ग्यत्वादिति मन्वानः सन्नाह— अत इति । बुद्धिपूर्वकारिणां विवेकवतां भोगे-  
षूपेक्षोपलब्धेश्च तेषामामासत्वं प्रतिभातीत्याह— न तेष्विति । प्रतीकोपादानमाद्यमिदं  
पुनर्व्याख्यानमिति न पुनरुक्तिः । ननु केषांचिद्भोगेष्वभिरुचिरुपलभ्यते तत्राऽऽह—  
अत्यन्तेति ॥ २२ ॥

अयं च श्रेयोमार्गप्रतिपक्षी कष्टतमो दोषः सर्वानर्थप्राप्तिहेतुर्दुर्निवार्य-  
श्चेति तत्परिहारे यत्नाधिक्यं कर्तव्यमित्याह भगवान्—

शक्नोतीहैव यः सोढुं प्राक्शरीरविमोक्षणात् ॥

कामक्रोधोद्भवं वेगं स युक्तः स सुखी नरः ॥ २३ ॥

शक्नोत्युत्सहत इहैव जीवन्नेव यः सोढुं प्रसहितुं प्राक्पूर्वं शरीरवि-  
मोक्षणादा मरणात् । मरणसीमाकरणं जीवतोऽवश्यंभावी हि कामक्रो-  
धोद्भवो वेगोऽनन्तनिमित्तवान् हि स इति । यावन्मरणं तावन्न विश्र-  
म्भणीय इत्यर्थः । काम इन्द्रियगोचरप्राप्त इष्टे विषये श्रूयमाणे स्मर्य-  
माणे वाऽनुभूते सुखहेतौ या गर्धिस्तृष्णा स कामः, क्रोधश्चाऽऽत्मनः  
प्रतिकूलेषु दुःखहेतुषु दृश्यमानेषु श्रूयमाणेषु स्मर्यमाणेषु वा यो द्वेषः स  
क्रोधस्तौ कामक्रोधोद्भवो यस्य वेगस्य स कामक्रोधोद्भवो वेगः,  
रोमाञ्चनहृष्टनेत्रवदनादिलिङ्गोऽन्तःकरणप्रक्षोभरूपः कामोद्भवो वेगो  
गात्रप्रकम्पप्रस्वेदसंदष्टौष्ठपुटरक्तनेत्रादिलिङ्गः क्रोधोद्भवो वेगस्तं काम-  
क्रोधोद्भवं वेगं य उत्सहते प्रसहते सोढुं प्रसहितुं स युक्तो योगी सुखी  
चेह लोके नरः ॥ २३ ॥

उत्तरश्लोकस्य तात्पर्यमाह—अयं चेति । श्रेयोमार्गप्रतिपक्षत्वं कष्टतमत्वे हेतुस्त-  
त्रैव हेत्वन्तरमाह—सर्वेति । प्रयत्नाधिक्यस्य कर्तव्यत्वे हेतुं सूचयति— दुर्निवार्य  
इति । प्रसिद्धं हि कामक्रोधोद्भवस्य वेगस्य दुर्निवारत्वं येन मातरमपि चाधिरोहति  
पितरमपि हन्ति तमवश्यं परिहर्तव्यं दर्शयति—शक्नोतीति । यथोक्तं वेगं बहिरनर्थ-  
रूपेण परिणामात्प्रागेव देहान्तररूपन्नं यः सोढुं क्षमते तं स्तौति—स युक्त इति ।  
मरणसीमाकरणस्य तात्पर्यमाह—मरणेति । प्रसिद्धौ हिशब्दः । तत्र हेतुमाह—  
अनन्तेति । व्याध्युपहतानां वृद्धानां च कामादिवेगो न भवतीत्याशङ्क्याऽऽह—  
यावदिति । कामक्रोधोद्भवं वेगं व्याख्यातुमादौ कामं मनोविकारविशेषत्वेन व्याचष्टे—  
काम इति । कथमस्य मनोविकारविशेषत्वं तदाह—इन्द्रियेति । कामो गर्धिस्तृष्णेति  
पर्यायाः सन्तः शब्दा मनोविकारविशेषे पर्यवस्यन्तीत्यर्थः । क्रोधश्च मनोविकारविशेष-

[अ०९ श्लो० २४-२९] आनन्दगिरिकृतटीकासंवलितशांकरभाष्यसमेता । २०३

स्तद्वदित्याह—क्रोधश्चेति । तमेव क्रोधं स्पष्टयति—आत्मन इति । एवं कामक्रोधौ व्याख्याय तयोरुत्कटत्वावस्थात्मनो वेगस्य ताभ्यामुत्पत्तिमुपन्यस्यति—ताविति । यथोक्तवेगावगमोपायमुपदिशति—रोमाञ्चनहृष्टनेत्रेत्यादिना । उभयविधवेगं यो जीवन्नेव सोढुं शक्नोति तं पुरुषधौरेयत्वेन स्तौति—तमित्यादिना ॥ २३ ॥

कथंभूतश्च ब्रह्मणि स्थितो ब्रह्म प्राप्नोतीत्याह—

योऽन्तःसुखोऽन्तरारामस्तथाऽन्तर्ज्योतिरेव यः ॥

स योगी ब्रह्मनिर्वाणं ब्रह्मभूतोऽधिगच्छति ॥ २४ ॥

योऽन्तःसुखोऽन्तरात्मनि सुखं यस्य सोऽन्तःसुखस्तथाऽन्तरेवाऽऽत्मन्याराम आक्रीडा यस्य सोऽन्तरारामस्तथैवान्तरात्मैव ज्योतिः प्रकाशो यस्य सोऽन्तर्ज्योतिरेव । य ईदृशः स योगी ब्रह्मनिर्वाणं ब्रह्मणि निर्वृतिं मोक्षमिह जीवन्नेव ब्रह्मभूतः सन्नधिगच्छति प्राप्नोति ॥ २४ ॥

ज्ञानस्यात्यन्तमन्तरङ्गमात्ममात्रनिरतत्वं दर्शयन्प्रकृतं ब्रह्मविदमेव विशिनष्टि— कथंभूतश्चेति । यथाऽन्तरेव सुखं न बाह्यैर्विषयैस्तथाऽन्तरेव ज्योतिर्न श्रोत्रादिभिरतो विषयान्तरविज्ञानरहित इत्याह—तथेति । यथोक्तविशेषणसमाधिमाञ्जीवन्नेव मुक्तिमधिगच्छतीत्याह—स योगीति । आत्मन्यन्तः सुखमिति बाह्यविषयनिरपेक्षत्वं विवक्षितमन्तरारामत्वं च ह्यादिविषयापेक्षामन्तरेण क्रीडाप्रयुक्तफलभाक्त्वमभिमतमिन्द्रियादिजन्यप्रकाशशून्यत्वमात्मज्योतिष्टमिष्टम् । यथोक्तविशेषणसंपन्नः समाहितश्च जीवन्नेव ब्रह्मभावं प्राप्नोति ब्रह्मणि परिपूर्णं निर्वृतिं सर्वानर्थनिवृत्त्युपलक्षितां स्थितिमनतिशयानन्दाविर्भावलक्षणां प्राप्नोतीत्याह—य ईदृश इति ॥ २४ ॥

किंच—

लभन्ते ब्रह्मनिर्वाणमृषयः क्षीणकल्मषाः ॥

छिन्नद्वैधा यतात्मानः सर्वभूतहिते रताः ॥ २५ ॥

लभन्ते ब्रह्मनिर्वाणं मोक्षमृषयः सम्यग्दर्शिनः संन्यासिनः क्षीणकल्मषाः क्षीणपापादिदोषाश्छिन्नद्वैधाश्छिन्नसंशया यतात्मानः संयतेन्द्रियाः सर्वभूतहिते रताः सर्वेषां भूतानां हित आनुकूल्ये रता अहिंसका इत्यर्थः ॥ २५ ॥

मुक्तिहेतोर्ज्ञानस्य साधनान्तरमाह—किंचेति । यज्ञादिनित्यकर्मानुष्ठानात्पापादिलक्षणं कल्मषं क्षीयते ततश्च श्रवणाद्यावृत्तेः सम्यग्दर्शनं जायते ततो मुक्तिरप्रयत्नेन भवतीत्याह—लभन्त इति । ज्ञानप्राप्त्युपायान्तरं दर्शयति—छिन्नेति । श्रवणादिना

संशयनिरसनं कार्यकरणनियमनं च दयालुत्वेनाहिंसकत्वमित्येतदपि सम्यग्ज्ञानप्राप्तौ कारणमित्यर्थः । अक्षरव्याख्यानं स्पष्टत्वान्न व्याख्यायते ॥ २५ ॥

किंच—

कामक्रोधवियुक्तानां यतीनां यतचेतसाम् ॥

अभितो ब्रह्मनिर्वाणं वर्तते विदितात्मनाम् ॥ २६ ॥

कामक्रोधवियुक्तानां कामश्च क्रोधश्च कामक्रोधौ ताभ्यां वियुक्तानां यतीनां संन्यासिनां यतचेतसां संयतान्तःकरणानामभित उभयतो जीवतां मृतानां च ब्रह्मनिर्वाणं मोक्षो वर्तते, विदितात्मनां विदितो ज्ञात आत्मा येषां ते विदितात्मानस्तेषां विदितात्मनां सम्यग्दर्शिनमित्यर्थः ॥ २६ ॥

पूर्वं कामक्रोधयोर्वेगः सोढव्यो दर्शितः संप्रति तावेव त्याज्यावित्याह—किंचेति । ननु दर्शितविशेषणवतां मृतानामेव मोक्षो न तु जीवतामिति चेन्नेत्याह—अभित इति । अस्मदादीनामपि तर्हि प्रभूतकामादिप्रभावविधुराणां किमिति मोक्षो न भवतीत्याशङ्क्य सम्यग्दर्शनवैशेष्याभावादित्याह—विदितेति । उक्तेऽर्थे श्लोकाक्षराणामन्वयमाचष्टे—कामक्रोधेत्यादिना ॥ २६ ॥

सम्यग्दर्शननिष्ठानां संन्यासिनां सद्योपुक्तिरुक्ता कर्मयोगश्वरार्पितसर्वभावेनेश्वरे ब्रह्मण्याधाय क्रियमाणः सत्त्वशुद्धिज्ञानप्राप्तिसर्वकर्मसंन्यासक्रमेण मोक्षायेति भगवान्पदे पदेऽब्रवीद्वक्ष्यति च । अथेदानीं ध्यानयोगं सम्यग्दर्शनस्यान्तरङ्गं विस्तरेण वक्ष्यामीति तस्य सूत्रस्थानीयाञ्छ्लोकानुपदिशति स्म—

स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ॥

प्राणापानौ समौ कृत्वा नासाभ्यन्तरचारिणौ ॥२७॥

स्पर्शाञ्छब्दादीन्कृत्वा बहिर्बाह्याञ्छ्रोत्रादिद्वारेणान्तर्बुद्धौ प्रवेशिताः शब्दादयो विषयास्तानचिन्तयतो बाह्या बहिरेव कृता भवन्ति । तानेवं बहिः कृत्वा चक्षुश्चैवान्तरे भ्रुवोः, कृत्वेत्यनुषज्यते । तथा प्राणापानौ नासाभ्यन्तरचारिणौ समौ कृत्वा ॥ २७ ॥

वृत्तमनूद्योत्तरश्लोकप्रयस्य तात्पर्यार्थमाह—सम्यग्दर्शनेति । ईश्वरार्पितसर्वभावेनेति । भगवति परस्मिन्नीश्वरे समर्पितः सर्वेषां देहेन्द्रियमनसां भावश्चेष्टाविशेषो न

[अ०११०२८-२९] आनन्दगिरिकृतटीकासंवलितशांकरभाष्यसमेता । २०५

कचिदपि बहिस्तेषां व्यापारस्तेनेत्यर्थः । कर्मयोगस्य तत्फलस्य चाभिधानानन्तरमित्य-  
यशब्दार्थः । स्वतो बाह्यानां विषयाणां कुतो बहिष्करणमित्याशङ्क्याऽऽह—श्रोत्रा-  
दीति । तेषां बहिष्करणं कीदृगित्याशङ्क्याऽऽह—तानिति ॥ २७ ॥

यतेन्द्रियमनोबुद्धिर्मुनिर्मोक्षपरायणः ॥

विगतेच्छाभयक्रोधो यः सदा मुक्त एव सः ॥ २८ ॥

यतेन्द्रिय इति । यतेन्द्रियमनोबुद्धिर्यतानि संयतानीन्द्रियाणि मनो  
बुद्धिश्च यस्य स यतेन्द्रियमनोबुद्धिर्मननान्मुनिः संन्यासी मोक्षपरायण  
एवं देहसंस्थानो मोक्षपरायणो मोक्ष एव परमयनं परा गतिर्यस्य सोऽयं  
मोक्षपरायणो मुनिर्भवेत् । विगतेच्छाभयक्रोध इच्छा च भयं च क्रोध-  
श्चेच्छाभयक्रोधास्ते विगता यस्मात्स विगतेच्छाभयक्रोधः । य एवं वर्तते  
सदा संन्यासी मुक्त एव स न तस्य मोक्षोऽन्यः कर्तव्योऽस्ति ॥ २८ ॥

विषयप्रावण्यं परित्यज्य चक्षुरपि भ्रुवोर्मध्ये विक्षेपपरिहारार्थं कृत्वा प्राणापानौ च  
नासाम्यन्तरचरणशीलौ समौ न्यूनाधिकवर्जितौ कुम्भकेन निरुद्धौ कृत्वा करणानि  
सर्वाण्येवं संयम्य प्राणायामपरो भूत्वा किं कुर्यादित्यपेक्षायामाह—यतेन्द्रियेति ।  
इन्द्रियादिसंयमं कृत्वा मोक्षमेवापेक्षमाणो मननशीलः स्यादित्यर्थः । ज्ञानातिशयनिष्ठस्य  
सर्वदेच्छादिशून्यस्य संन्यासिनो मुक्तेरनायाससिद्धत्वान्न तस्य किंचिदपि कर्तव्यमस्ती-  
त्याह—विगतेति । पूर्वार्धाक्षराणि व्याकरोति—यतेत्यादिना । द्वितीयार्धाक्षराणि  
व्याचष्टे—विगतेत्यादिना ॥ २८ ॥

एवं समाहितचित्तेन किं विज्ञेयमित्युच्यते—

भोक्तारं यज्ञतपसां सर्वलोकमहेश्वरम् ॥

सुहृदं सर्वभूतानां ज्ञात्वा मां शान्तिमृच्छति ॥२९॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीमद्भगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे संन्यासयोगो

नाम पञ्चमोऽध्यायः ॥ ५ ॥

भोक्तारं यज्ञानां तपसां च कर्तृरूपेण देवतारूपेण च सर्वलोकमहे-  
श्वरं सर्वेषां लोकानां महान्तमीश्वरं सर्वलोकमहेश्वरं सुहृदं सर्वभूतानां



सर्वप्राणिनां प्रत्युपकारनिरपेक्षतयोपकारिणं सर्वभूतानां हृदयेश्वरं सर्व-  
कर्मफलाध्यक्षं सर्वप्रत्ययसाक्षिणं मां नारायणं ज्ञात्वा शान्तिं सर्वसं-  
सारोपरतिमृच्छति प्राप्नोति ॥ २९ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
करभगवतः कृतौ श्रीभगवद्गीताभाष्ये प्रकृतिगर्भो नाम  
पञ्चमोऽध्यायः ॥ ५ ॥

अधिकारिणो यथोक्तस्य कर्तव्याभावे ज्ञातव्यमपि नास्तीत्याशङ्क्य परिहरति—  
एवमित्यादिना । प्रसिद्धं भोक्तारं व्यवच्छिनत्ति—सर्वलोकेति । ततो ह्यस्य बन्ध-  
विपर्ययाविति न्यायेन सर्वफलदातृत्वं दर्शयति—सुहृदमिति । उक्तेश्वरज्ञाने फलं  
कथयति—ज्ञात्वेति । यज्ञेषु तपःसु च द्विधा भोक्तृत्वं व्यनक्ति—कर्तृरूपेणेति ।  
हिरण्यगर्भोदिव्यवच्छेदार्थं विशिनष्टि—महान्तमिति । स्वपरिकरोपकारिणं राजानं  
व्यावर्तयति—प्रत्युपकारेति । ईश्वरस्य ताटस्थ्यं व्युदस्यति—सर्वभूतानामिति ।  
तर्हि तत्र तत्र व्यवस्थितकर्मतत्फलसंसर्गित्वं स्यादित्याशङ्क्याऽऽह—सर्वकर्मेति ।  
न च तस्य बुद्धितद्वृत्तिसंबन्धोऽपि वस्तुतोऽस्तीत्याह—सर्वप्रत्ययेति । यथोक्तेश्वर-  
परिज्ञानफलमभिदधाति—मां नारायणमिति । तदेवं कर्मयोगस्यामुख्यसंन्यासापेक्षया  
प्रशस्तत्वेऽपि ततो मुख्यसंन्यासस्याऽऽधिक्यात्तद्वतो बुद्धिशुद्ध्यादियुक्तस्य कामक्रो-  
धोद्धवं वेगमिहैव सोढुं शक्तस्य शमदमादिमतो योगाधिकृतस्य त्वंपदार्थाभिज्ञस्य पर-  
मात्मानं प्रत्यक्त्वेन जानतो मुक्तिरिति सिद्धम् ॥ २९ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने पञ्चमोऽध्यायः ॥ ५ ॥

( श्लोकानामादितः समष्ट्यङ्काः—२३२ )

अथ षष्ठोऽध्यायः ।

श्रीभगवानुवाच—

अतीतानन्तराध्यायान्ते ध्यानयोगस्य सम्यग्दर्शनं प्रत्यन्तरङ्गस्य  
सूत्रभूताः श्लोकाः स्पर्शान्कृत्वा बहिरित्यादय उपदिष्टास्तेषां वृत्ति-  
स्थानीयोऽयं षष्ठोऽध्याय आरभ्यते । तत्र ध्यानयोगस्य बहिरङ्गं कर्मेति  
यावद्भ्यानयोगारोहणासमर्थस्तावद्बृहस्येनाधिकृतेन कर्तव्यं कर्मेत्यतस्त-

स्तौति । ननु किमर्थं ध्यानयोगारोहणसीमाकरणं यावताऽनुष्ठेयमेव विहितं कर्म यावज्जीवम् । नाऽऽरुरुक्षोर्युनेयोगं कर्म कारणमुच्यत इति विशेषणादारूढस्य च शमेनैव संबन्धकरणात् । आरुरुक्षोरारूढस्य च श्रमः कर्म चोभयं कर्तव्यत्वेनाभिप्रेतं चेत्स्यात्तदाऽऽरुरुक्षोरारूढस्य चेति श्रमकर्मविषयभेदेन विशेषणं विभागकरणं चानर्थकं स्यात् ।

ध्यानयोगप्रस्तावानन्तरं तद्योग्यताहेतुकर्मणः स्तुतिं भगवानुक्तवानित्याह—श्रीभगवानिति । पूर्वोत्तराध्याययोः संगतिमभिदधानो वृत्तमनूद्याध्यायान्तरमवतारयति—अतीतेति । सम्यग्दर्शनप्रकरणे ध्यानयोगस्य प्रसङ्गाभावं व्युदस्यति—सम्यगिति । संग्रहविवरणयोरतीतानन्तराध्याययोर्युक्तं हेतुहेतुमत्त्वमिति भावः । अध्यायसंबन्धमभिधायानाश्रितः कर्मफलमित्यादिश्लोकद्वयस्य तात्पर्यमाह—तत्रेति । कर्मयोगस्य संन्यासहेतोर्मर्यादां दर्शयितुं साङ्गं च योगं विचारयितुमध्याये प्रवृत्ते सतीति सप्तमर्थः । संन्यासिना कर्तव्यं कर्मेत्येवं प्रतिभासं व्युदस्यति—गृहस्थेनेति । कर्तव्यत्वं स्तुतियोग्यत्वमतःशब्दार्थः । समुच्चयवादी सीमाकरणमाक्षिपति—नन्विति । यावज्जीवश्रुतिवशाच्चाहारोहणसामर्थ्ये सत्यपि कर्मानुष्ठानस्य दुर्वारत्वादिति हेतुमाह—यावतेति । भार्यावियोगादिप्रतिबन्धाद्यावज्जीवश्रुतिचोदितकर्मानुष्ठानवद्वैराग्यप्रतिबन्धादपि तदननुष्ठानसंभवाद्भवतो विशेषणवचनाच्च न यावज्जीवं कर्मानुष्ठानप्रसक्तिरिति परिहरति—नाऽऽरुरुक्षोरिति । उक्तमेवार्थं व्यतिरेकद्वारेण विवृणोति—आरुरुक्षोरित्यादिना । आरोढुमिच्छतीत्यारुरुक्षुरित्यत्राऽऽरोहणेच्छा विशेषणमारोहणं कृतवानित्यारूढ इत्यत्र पुनरिच्छाविषयभूतमारोहणं विशेषणमेवं शमकर्मविषययोर्भेदेन विशेषणं मर्यादाकरणानङ्गीकरणे विरुद्धमापद्येत, तयोरेव विभागकरणं च भागवतं सीमानङ्गीकारे न युज्येतेत्यर्थः ।

तत्राऽऽश्रमिणां कश्चिद्योगमारुरुक्षुर्भवत्यारूढश्च कश्चिदन्ये नाऽऽरुरुक्षवो न चाऽऽरूढास्तानपेक्ष्याऽऽरुरुक्षोरारूढस्य चेति विशेषणं विभागकरणं चोपपद्यत एवेति चेत् । न तस्यैवेति वचनात् । पुनर्योगग्रहणाच्च योगारूढस्येति य आसीत्पूर्वं योगमारुरुक्षुस्तस्यैवाऽऽरूढस्य श्रम एव कर्तव्यं कारणं योगफलं प्रत्युच्यत इति । अतो न यावज्जीवं कर्तव्यत्वप्राप्तिः कस्यचिदपि कर्मणः, योगविभ्रष्टवचनाच्च । गृहस्थस्य चेत्कर्मिणो योगो विहितः षष्ठेऽध्याये स योगविभ्रष्टोऽपि कर्मगतिं कर्मफलं प्राप्नोतीति तस्य नाशाशङ्काऽनुपपन्ना स्यात् । अवश्यं हि कृतं कर्म काम्यं नित्यं वा मोक्षस्य नित्यत्वादनारभ्यत्वे स्वं फलमारभत एव ।

विशेषणविभागकरणयोरन्यथोपपत्तिमाशङ्कते—तत्रेति । व्यवहारभूमिः ससम्यर्थः । षष्ठी निर्धारणे । भवत्वधिकारिणां त्रैविध्यं तथाऽपि प्रकृते विशेषणादौ किमायात-  
मित्याशङ्क्य तृतीयापेक्षया तदुपपत्तिरित्याह—तानपेक्षयेति । आरुरुक्षोरारुरुढस्य  
च भेदे तस्यैवेति प्रकृतपरामर्शानुपपत्तिरिति दूषयति—न तस्येति । यद्यनारुरुक्षुं  
पुरुषमपेक्ष्याऽऽरुरुक्षोरिति विशेषणं तस्य च कर्मरौहणकारणमनारुरुढं च पुरुषमपे-  
क्ष्याऽऽरुरुढस्येति विशेषणं तस्य च शमः संन्यासो योगफलप्राप्तौ कारणमिति  
विशेषणविभागकरणयोरुपपत्तिस्तदाऽऽरुरुक्षोरारुरुढस्य च भिन्नत्वात्प्रकृतपरामर्शिनस्त-  
च्छब्दस्यानुपपत्तेर्न युक्तमित्थं विशेषणाद्युपपादनमित्यर्थः । किंच योगमारुरुक्षो-  
स्तदारोहणे कारणं कर्मेत्युक्त्वा पुनर्योगारुरुढस्येति योगशब्दप्रयोगाद्यो योगं  
पूर्वमारुरुक्षुरासीत्तस्यैवापेक्षितं योगमारुरुढस्य तत्फलप्राप्तौ कर्मसंन्यासः शमशब्द-  
वाच्यो हेतुत्वेन कर्तव्य इति वचनादारुरुक्षोरारुरुढस्य चाभिन्नत्वप्रत्यभिज्ञानान्न तयो-  
र्भिन्नत्वं शङ्कितुं शक्यमित्याह—पुनरिति । यत्तु यावज्जीवश्रुतिविरोधाद्योगारोहण-  
सीमाकरणं कर्मणोऽनुचितमिति तत्राऽऽह—अत इति । पूर्वात्करीत्या कर्मतत्त्याग-  
योर्विभागोपपत्तौ श्रुतेरन्यविषयत्वाद्योगमारुरुढस्य मुमुक्षोर्जिज्ञासमानस्य नित्यनैमि-  
त्तिककर्मस्वपि परित्यागसिद्धिरित्यर्थः । इतश्च यावज्जीवं कर्म कर्तव्यं न भवती-  
त्याह—योगेति । संन्यासिनो योगभ्रष्टस्य विनाशशङ्कावचनान्न यावज्जीवं कर्म  
कर्तव्यं प्रतिभातीत्यर्थः । ननु योगभ्रष्टशब्देन गृहस्यस्यैवाभिधानात्तस्यैवास्मिन्नध्याये  
योगविधानाद्योगारोहणयोग्यत्वे सत्यपि यावज्जीवं कर्म कर्तव्यमिति नेत्याह—  
गृहस्यस्येति । तेनापि मुमुक्षुणा कृतस्य कर्मणो मोक्षातिरिक्तफलानारम्भकत्वाद्यो-  
गभ्रष्टोऽसौ छिन्नाभ्रमिव नश्यतीति शङ्का सावकाशेत्याशङ्क्याऽऽह—अवश्यं हीति ।  
अपौरुषेयान्निर्दोषाद्वेदात्फलदायिनी कर्मणः स्वाभाविकी शक्तिरवगता ब्रह्मभावस्य च  
स्वतःसिद्धत्वान्न कर्मफलत्वमतो मोक्षातिरिक्तस्यैव फलस्य कर्माऽऽरम्भकमिति कर्मणि  
योगभ्रष्टेऽपि कर्मगतिं गच्छतीति निरवकाशा शङ्केत्यर्थः ।

नित्यस्य च कर्मणो वेदप्रमाणावबुद्धत्वात्फलेन भवितव्यमित्य-  
वोचामान्यथा वेदस्यैव नर्यार्थत्वप्रसङ्गादिति । न च कर्मणि सत्युभय-  
विभ्रष्टवचनमर्थवत्कर्मणो विभ्रंशकारणानुपपत्तेः ।

ननु मुमुक्षुणा काम्यप्रतिषिद्धयोरकरणात्कृतयोश्च नित्यनैमित्तिकयोरफलत्वात्कथं  
तदीयस्य कर्मणो नियमेन फलारम्भकत्वं तत्राऽऽह—नित्यस्य चेति । चकारेण  
नैमित्तिकं कर्मानुकुप्यते । वेदप्रमाणकत्वेऽपि नित्यनैमित्तिकयोरफलत्वे दोषमाह—  
अन्यथेति । इति कर्मणोऽनुष्ठितस्य फलारम्भकत्वध्रौव्याद्गृहस्यो योगभ्रष्टोऽपि

कर्मगतिं गच्छतीति न तस्य नाशाशङ्केति शेषः । इतोऽपि गृहस्थो योगभ्रष्टशब्द-  
वाच्यो न भवतीत्याह—न चेति । ज्ञानं कर्म चेत्युभयं ततो विभ्रष्टोऽयं नश्यतीति  
वचनं गृहस्थे कर्मणि सति नार्थवद्भवितुमलं तस्य कर्मनिष्ठस्य कर्मणो विभ्रंशो हेत्व-  
भावात्तत्फलस्याऽऽवश्यकत्वादित्यर्थः ।

कर्म कृतमीश्वरे संन्यस्येत्यतः कर्तरि कर्म फलं नाऽऽरभत इति चेत् ।  
नेश्वरे संन्यासस्याधिकतरफलहेतुत्वोपपत्तेः । मोक्षायैवेति चेत्स्वकर्मणां  
कृतानामीश्वरे न्यासो मोक्षायैव न फलान्तराय योगसहितो योगाच्च  
विभ्रष्ट इत्यतस्तं प्रति नाशाशङ्का युक्तैवेति चेत् । न 'एकाकी यत्-  
चित्तात्मा निराशीरपरिग्रहः' 'ब्रह्मचारिव्रते स्थितः' इति कर्मसं-  
न्यासविधानात् । न चात्र ध्यानकाले स्त्रीसहायत्वाशङ्का येनैकाकित्वं  
विधीयते । न च गृहस्थस्य निराशीरपरिग्रह इत्यादिवचनमनुकूलम् ।  
उभयविभ्रष्टप्रश्नानुपपत्तेश्च । अनाश्रित इत्यनेन कर्मिण एव संन्या-  
सित्वं योगित्वं चोक्तं प्रतिषिद्धं च निरग्रेरक्रियस्य च संन्यासित्वं  
योगित्वं चेति चेत् । न ध्यानयोगं प्रति बहिरङ्गस्य सतः कर्मणः फलाका-  
ङ्क्षासंन्यासस्तुतिपरत्वात् । न केवलं निरग्रेरक्रिय एव संन्यासी  
योगी च किं तर्हि कर्म्यपि कर्मफलासङ्गं संन्यस्य कर्मयोगमनुतिष्ठ-  
न्स्वभुङ्क्ष्यर्थं स संन्यासी च योगी च भवतीति स्तूयते । न चैकेन  
वाक्येन कर्मफलासङ्गसंन्यासस्तुतिश्चतुर्थाश्रमप्रतिषेधश्चोपपद्यते । न च  
प्रसिद्धं निरग्रेरक्रियस्य परमार्थसंन्यासिनः श्रुतिस्मृतिपुराणेतिहास-  
योगशास्त्रविहितं संन्यासित्वं योगित्वं च प्रतिषेधति भगवान् ।  
स्ववचनविरोधाच्च ।

कृतस्य कर्मणो मुमुक्षुणा भगवति समर्पणात्कर्तरि फलानारम्भकत्वादस्ति विभ्रंश-  
कारणमिति शङ्कते—कर्मेति । राजाराधनबुद्ध्या धनधान्यादिसमर्पणस्याधिकफलहे-  
तुत्वोपलम्भादीश्वरे समर्पणे न भ्रंशकारणमिति दूषयति—नेत्यादिना । अधिकफ-  
लहेतुत्वेऽपि मोक्षहेतुत्वमिष्यतामिति शङ्कते—मोक्षायैति । तदेव चोद्यं विवृणोति—  
स्वकर्मणामिति । सहकारिसामर्थ्यात्तस्य फलान्तरं प्रत्युपायत्वासिद्धिरिति हेतुं सूच-  
यति—योगेति । ध्यानसहितस्य संन्यासस्य मोक्षौपयिकत्वे कुतो योगभ्रष्टमधिकृत्य  
नाशाशङ्केत्याशङ्क्याऽऽह—योगाच्चेति । सहकार्यभावे सामान्यभावात्फलानुपपत्तेर्युक्ता  
नाशाशङ्केत्यर्थः । ध्यानसहितमीश्वरे कर्मसमर्पणं मोक्षायैत्यत्र प्रमाणाभावाद्गृहस्थो  
योगभ्रष्टशब्दवाच्यो न भवतीति दूषयति—नेति । गृहस्थस्य योगभ्रष्टशब्दवाच्य-

त्वाभावे हेत्वन्तरमाह—एकाकीति । न खल्वेतानि विशेषणानि गृहस्थसमवायीनि संभवन्ति तेन तस्य ध्यानयोगविध्यभावान्न तं प्रति योगभ्रष्टशब्दवचनमुचितमित्यर्थः । एकाकित्ववचनं गृहस्थस्यापि ध्यानकाले स्त्रीसहायत्वाभावाभिप्रायेण भविष्यतीत्याशङ्क्याग्निहोत्रादिविद्यानस्य पत्नीसाध्यत्वाभावादप्राप्तप्रतिषेधान्मैवमित्याह—न चात्रेति । विशेषणान्तरपर्यालोचनयाऽपि नायमेकाकिशब्दो गृहस्थपरो भवितुमर्हतीत्याह—न चेति । किंच गृहस्थस्यैवैकाकित्वादि विवक्षित्वा ध्यानयोगविधौ तं प्रत्युभयभ्रष्टप्रश्नो नोपपद्यत इत्याह—उभयोति । न हि गृहस्थं प्रत्युभयस्माज्ज्ञानात्कर्मणश्च विभ्रष्टत्वमुपेत्य प्रष्टुं युज्यते तस्य ज्ञानाद्भ्रंशोऽपि कर्मणस्तदभावादनुष्ठीयमानकर्मभ्रंशोऽपि प्रागनुष्ठितकर्मवशात्फलप्रतिलम्भादतो यथोक्तप्रश्नालोचनया न गृहस्थं प्रति ध्यानविधानोपपत्तिरित्यर्थः । ननु भगवता संन्यासस्य प्रतिषिद्धत्वाद्गृहस्थस्यैव योगविधानात्तस्यैव योगभ्रष्टशब्दवाच्यत्वमिति शङ्कते—अनाश्रित इत्यनेनेति । भगवद्वाक्यं न प्रतिषेधपरमिति परिहरति—न ध्यानेति । स्तुतिपरत्वमेव स्फोरयति—न केवलमिति । सत्त्वशुद्ध्यर्थमनुतिष्ठन्निति संबन्धः । वाक्यस्योभयपरत्वमाशङ्क्य वाक्यभेदप्रसङ्गान्मैवमित्याह—न चेति । इतोऽपि भगवतः संन्यासाश्रमप्रतिषेधोऽभिप्रेतो न भवतीत्याह—न च प्रसिद्धमिति । तस्य प्रसिद्धं संन्यासित्वं योगित्वं चेति संबन्धः । प्रसिद्धत्वमेव व्याकरोति—श्रुतीति । इतोऽपि संन्यासाश्रमं भगवान्न प्रतिषेधतीत्याह—स्ववचनेति ।

सर्वकर्माणि मनसा संन्यस्य नैव कुर्वन्न कारयन्नास्ते मौनी संतुष्टो येन केनचिदनिकेतः स्थिरमतिर्विहाय कामान्यः सर्वान्पुमांश्चरति निस्पृहः सर्वारम्भपरित्यागीति च तत्र तत्र भगवता स्ववचनानि दर्शितानि तैर्विरुध्येत चतुर्थाश्रमप्रतिषेधः । तस्मान्मुनेर्योगमारुरुक्षोः प्रतिपन्नगार्हस्थ्यस्याग्निहोत्रादि फलनिरपेक्षमनुष्ठीयमानं ध्यानयोगारोहणसाधनत्वं सत्त्वशुद्धिद्वारेण प्रतिपद्यत इति स संन्यासी च योगी चेति स्तूयते—

अनाश्रितः कर्मफलं कार्यं कर्म करोति यः ॥

स संन्यासी च योगी च न निरग्निर्न चाक्रियः ॥१॥

अनाश्रितो नाऽऽश्रितोऽनाश्रितः किं कर्मफलं कर्मणः फलं कर्मफलं यत्तदनाश्रितः कर्मफलवृष्णारहित इत्यर्थः । यो हि कर्मफलवृष्णावान्स कर्मफलमाश्रितो भवत्ययं तु तद्विपरीतोऽतोऽनाश्रितः कर्मफलेभ्येभूतः सन्कार्यं कर्तव्यं नित्यं काम्यविपरीतमग्निहोत्रादिकं करोति निर्वर्तयति । यः कश्चिदीदृशः कर्मां स कर्म्यन्तरेभ्यो विशिष्यत

इत्येवमर्थमाह स संन्यासी च योगी चेति । संन्यासः परित्यागः स यस्यास्ति स संन्यासी च योगी च योगश्चित्तसमाधानं स यस्यास्ति स योगी चेत्येवं गुणसंपन्नोऽयं मन्तव्यो न केवलं निरभिरक्रिय एव संन्यासी योगी चेति मन्तव्यः । निर्गता अग्नयः कर्माङ्गभूता यस्मात्स निरभिरक्रियश्चानभिसाधना अप्यविद्यमानाः क्रियास्तपोदानादिका यस्यासावक्रियः ॥ १ ॥

विरोधमेव साधयति—सर्वकर्माणीत्यादिना । अनाश्रित इत्यादिवाक्यस्य यथा-श्रुतार्थत्वानुपपत्तेः स्तुतिपरत्वमुपपादितमुपसंहरति—तस्मादिति । कर्मफलसंन्यासित्वमत्र मुनिशब्दार्थः । स्तुतिपरं वाक्यमक्षरयोजनार्थमुदाहरति—अनाश्रित इति । कर्मफलेऽभिलाषो नास्तीत्येतावता कथं तदनाश्रितत्ववाचोयुक्तिरित्याशङ्क्य व्यतिरेक-मुखेन(ण) विशदयति—यो हीति । कार्यमित्यादि व्याकरोति—एवंभूतः सञ्ज्ञिति । कथं कर्मिणः संन्यासित्वं योगित्वं च कर्मित्वविरोधादित्याशङ्क्याऽऽह—ईदृश इति । स्तुतेरत्र विवक्षितत्वानुपपत्तिश्चोदनीयेति मन्वानः सन्नाह—इत्येवमिति । न निरभिरित्यादेरर्थमाह—न केवलमिति । अग्नयो गार्हपत्याहवनीयान्वाहार्यपचनप्रभृतयः । न्वनभित्वे सिद्धमक्रियत्वमभिसाध्यत्वात्क्रियाणां तथा च न निरभिरित्येतावतैवा-पेक्षितसिद्धेर्न चाक्रिय इत्यनर्थकमर्थपुनरुक्तेरिति तत्राऽऽह—अनग्नीति ॥ १ ॥

ननु च निरभेरक्रियस्यैव श्रुतिस्मृतियोगशास्त्रेषु संन्यासित्वं योगित्वं च प्रसिद्धं कथमिह साम्रेः सक्रियस्य संन्यासित्वं योगित्वं चाप्रसिद्ध-मुच्येत इति । नैष दोषः । कयाचिद्गुणवृत्त्योभयस्य संपिपादयिषित-त्वात् । तत्कथं कर्मफलसंकल्पसंन्यासात्संन्यासित्वं योगाङ्गत्वेन च कर्मानुष्ठानात्कर्मफलसंकल्पस्य वा चित्तविक्षेपहेतोः परित्यागाद्योगित्वं चेति गौणमुभयं न पुनर्मुख्यं संन्यासित्वं योगित्वं चाभिप्रेतमित्येतमर्थं दर्शयितुमाह—

यं संन्यासमिति प्राहुर्योगं तं विद्धि पाण्डव ॥

न ह्यसंन्यस्तसंकल्पो योगी भवति कश्चन ॥ २ ॥

यं सर्वकर्मतत्फलपरित्यागलक्षणं परमार्थसंन्यासमिति प्राहुः श्रुति-स्मृतिविदो योगं कर्मानुष्ठानलक्षणं तं परमार्थसंन्यासं विद्धि जानीहि हे पाण्डव । कर्मयोगस्य प्रवृत्तिलक्षणस्य तद्विपरीतेन निवृत्तिलक्षणेन परमार्थसंन्यासेन कीदृशं सामान्यमङ्गीकृत्य तद्भाव उच्यत इत्यपेक्षया-

मिदमुच्यते । अस्ति परमार्थसंन्यासेन सादृश्यं कर्तृद्वारकं कर्मयोगस्य । यो हि परमार्थसंन्यासी स त्यक्तसर्वकर्मसाधनतया सर्वकर्मतत्फलविषयं संकल्पं प्रवृत्तिहेतुकामकारणं संन्यस्यति । अयमपि कर्मयोगी कर्म कुर्वाण एव फलविषयं संकल्पं संन्यस्यतीत्येतमर्थं दर्शयन्नाह न हि यस्मादसंन्यस्तसंकल्पोऽसंन्यस्तोऽपरित्यक्तः फलविषयः संकल्पोऽभिसंधियेन सोऽसंन्यस्तसंकल्पः कश्चन कश्चिदपि कर्मा योगी समाधानवान्भवति न संभवतीत्यर्थः । फलसंकल्पस्य चित्तविक्षेपहेतुत्वात् । तस्माद्यः कश्चन कर्मा संन्यस्तफलसंकल्पो भवेत्स योगी समाधानवानविक्षिप्तचित्तो भवेच्चित्तविक्षेपहेतोः फलसंकल्पस्य संन्यस्तत्वादित्यभिसंधियः । एवं परमार्थसंन्यासकर्मयोगयोः कर्तृद्वारकं संन्याससौमान्यमपेक्ष्य 'यं संन्यासमिति प्राहुर्योगं तं विद्धि पाण्डव' इति कर्मयोगस्य स्तुत्यर्थं संन्यासत्वमुक्तम् ॥ २ ॥

उत्तरश्लोकस्य तात्पर्यं दर्शयितुं व्यावर्त्यामाशङ्कां दर्शयति—ननु चेति । प्रसिद्धिपरित्यज्याप्रसिद्धिरूपादीयमाना प्रसिद्धिविरुद्धेति चोद्यं दूषयति—नैष दोष इति । उभयस्य साम्नौ सक्रिये च संन्यासित्वस्य योगित्वस्य चेत्यर्थः । गुणवृत्त्योभयसंपादनं प्रश्नपूर्वकं प्रकटयति—तत्कथमित्यादिना । संभवति मुख्ये संन्यासित्वादौ किमिति गौणमुभयमभीष्टमित्याशङ्क्य मुख्यस्य कर्मिण्यसंभवादौ गौणमेव स्तुतिसिद्धयर्थं तदिष्टमित्यभिप्रेत्याऽऽह—न पुनरिति । चित्तव्याकुलत्वहेतुकामनात्यागाच्चित्तसमाधानसिद्धेर्योगित्वं कर्मिणोऽपि युक्तं संन्यासित्वं तु तस्य विरुद्धमिति शङ्कमानं प्रत्युक्तेऽर्थे श्लोकमवतारयति—इत्येतमिति । परमार्थसंन्यासं प्राहुरिति संबन्धः । इतीत्थं संन्यासस्य प्रामाणिकाम्युपगतत्वादितीतिशब्दो योज्यः । योगं फलतृष्णां परित्यज्य समाहितचेतस्तथेति शेषः । यदुक्तं संन्यासित्वं योगित्वं च गृहस्थस्य गौणमिति तदुत्तरार्धयोजनया प्रकटयितुमुत्तरार्धमुत्थापयति—कर्मयोगस्येति । कर्मयोगस्य परमार्थसंन्यासेन कर्तृद्वारकं साम्यमुक्तं व्यक्ती करोति—यो हीति । त्यक्तानि सर्वाणि कर्माणि साधनानि च येन स तथोक्तस्तस्य भावस्तत्ता तथा सर्वकर्मविषयं तत्फलविषयं च संकल्पं त्यजतीत्यर्थः । संकल्पत्यागे तत्कार्यकामत्यागस्तत्यागे तज्जन्यप्रवृत्तित्यागश्च सिध्यतीत्यभिसंधाय विशिनष्टि—प्रवृत्तीति । कर्मिण्यपि यथोक्तसंकल्पसंन्यासित्वमस्तीत्याह—अयमपीति । तदपरित्यागे व्याकुलचेतस्तया कर्मानुष्ठानस्यैव दुःशकत्वादित्यर्थः । उक्तमेव साम्यं व्यक्ती कुर्वन्व्यतिरेकं दर्शयति—इत्येतमिति ।

१ घ. छ. 'शंयिष्यन्ना' । २ क. घ. 'यः । योगाङ्गत्वेन कर्मानुष्ठानात्कर्मफलसंकल्पस्य च चित्तविक्षेपहेतोः परित्यागाद्योगित्वं चेति संन्यासित्वं चेत्सिद्धिप्रेतमुच्यते । ए' । ३ घ. 'साम्यम्' ।

फलसंकल्पापरित्यागे किमिति समाधानवत्त्वाभावस्तत्राऽऽह—फलेति । व्यतिरेक-  
मुत्सेनो(णो)क्तमर्थमन्वयमुखेनोपसंहरति—तस्मादिति । हिशब्दार्थस्य यस्मादित्यु-  
क्तस्य तस्मादित्यनेन संबन्धः । कर्मिणं प्रति यथोक्तविधौ हेतुहेतुमद्भावमभिप्रेत्य  
द्वितीयविधौ हेतुमाह—चित्तविक्षेपेति । पूर्वश्लोके पूर्वोत्तरार्धाभ्यामुक्तमनुवदति—  
एवमिति ॥ २ ॥

ध्यानयोगस्य फलनिरपेक्षः कर्मयोगो बहिरङ्गं साधनमिति तं संन्या-  
सत्वेन स्तुत्वाऽधुना कर्मयोगस्य ध्यानयोगसाधनत्वं दर्शयति—

**आरुरुक्षोर्मुनेर्योगं कर्म कारणमुच्यते ॥**

**योगारूढस्य तस्यैव शमः कारणमुच्यते ॥ ३ ॥**

आरुरुक्षोरारोदुभिच्छतोऽनारूढस्य ध्यानयोगेऽवस्थातुमशक्तस्यैव-  
त्यर्थः । कस्याऽऽरुरुक्षोर्मुनेः कर्मफलसंन्यासिन इत्यर्थः । किमारुरुक्षो-  
योगं कर्म कारणं साधनमुच्यते । योगारूढस्य पुनस्तस्यैव शम उप-  
शमः सर्वकर्मभ्यो निवृत्तिः कारणं योगारूढत्वस्य साधनमुच्यते  
इत्यर्थः । यावद्यावत्कर्मभ्य उपरमते तावत्तावभिरायासस्य जितेन्द्रि-  
यस्य चित्तं समाधीयते । तथा सति स झटिति योगारूढो भवति ।  
तथा चोक्तं व्यासेन—

“नैतादृशं ब्राह्मणस्यास्ति वित्तं यथैकता समता सत्यता च ।

शीलं स्थितिर्दण्डनिधानमार्जवं ततस्ततश्चोपरमः क्रियाभ्यः” इति ॥ ३ ॥

परमार्थसंन्यासस्य कर्मयोगान्तर्भावे कर्मयोगस्यैव सदा कर्तव्यत्वमापद्येत तेनेतरस्यापि  
कृतत्वसिद्धेरित्याशङ्क्योक्तानुवादपूर्वकमुत्तरश्लोकतात्पर्यमाह—ध्यानयोगस्येति ।  
भाविन्या वृत्त्या मुनेर्योगमारोदुभिच्छोरिष्यमाणस्य योगारोहणस्य कर्म हेतुश्चेदपेक्षितं  
योगमारूढस्यापि तत्फलप्राप्तौ तदेव कारणं भविष्यति तस्य कारणत्वे क्लृप्तशक्तिवादित्य-  
त्याशङ्क्याऽऽह—योगारूढस्येति । अनारूढस्येत्येतस्यैवार्थं स्फुटयति—ध्यानेति ।  
मुनित्वं कर्मफलसंन्यासिन्यौपचारिकमित्याह—कर्मफलेति । साधनं चित्तशुद्धिद्वारा  
ध्यानयोगप्राप्तीच्छायामिति शेषः । तस्येति प्रकृतस्य कर्मिणो ग्रहणम् । एवकारो  
भिन्नक्रमः शमशब्देन संबध्यते । कस्यान्ययोगव्यवच्छेदेन शमो हेतुरिति तत्राऽऽह—  
योगारूढत्वस्येति । सर्वव्यापारोपरमरूपोपशमस्य योगारूढत्वे कारणत्वं विवृणोति—  
यावद्यावदिति । सर्वकर्मनिवृत्तावायासाभावाद्दशीकृतेन्द्रियग्रामस्य चित्तसमाधाने योगा-  
रूढत्वं सिध्यतीत्यर्थः । सर्वकर्मोपरमस्य पुरुषार्थसाधनत्वे पौराणिकीं संमतिमाह—



तथा चेति । एकता सर्वेषु भूतेषु वस्तुतोद्वैताभावोपलक्षितत्वमिति प्रतिपत्तिः । समता तेष्वेवौपाधिकविशेषेऽपि स्वतोनिर्विशेषत्वधीः । सत्यता तेषामेव हितवचनम् । शीलं स्वभावसंपत्तिः । स्थितिः स्थैर्यम् । दण्डनिधानमहिंसनम् । आर्जवमवक्रत्वम् । क्रियाम्यः सर्वाभ्यः सकाशादुपरतिश्चेत्येतदुक्तं सर्वं यथा यादृशमेतादृशं नान्यद्वाङ्मणस्य वित्तं पुमर्थसाधनमस्ति तस्मादेतदेवास्य निरतिशयं पुरुषार्थसाधनमित्यर्थः ॥ ३ ॥

अथेदानीं कदा योगारूढो भवतीत्युच्यते—

यदा हि नेन्द्रियार्थेषु न कर्मस्वनुषजते ॥

सर्वसंकल्पसंन्यासी योगारूढस्तदोच्यते ॥ ४ ॥

यदा समाधीयमानचित्तो योगी हीन्द्रियार्थेष्विन्द्रियाणामर्थाः शब्दादयस्तेष्विन्द्रियार्थेषु कर्मसु च नित्यनैमित्तिककाम्यप्रतिषिद्धेषु प्रयोजनाभावबुद्ध्या नानुषज्जतेऽनुषङ्गं कर्तव्यताबुद्धिं न करोतीत्यर्थः । सर्वसंकल्पसंन्यासी सर्वान्संकल्पानिहामुत्रार्थकामहेतून्संन्यसितुं शीलमस्येति सर्वसंकल्पसंन्यासी योगारूढः प्राप्तयोग इत्येतत्तदा तस्मिन्काल उच्यते । सर्वसंकल्पसंन्यासीति वचनात्सर्वाश्च कामान्सर्वाणि च कर्माणि संन्यसेदित्यर्थः । संकल्पमूला हि सर्वे कामाः—

“संकल्पमूलः कामो वै यज्ञाः संकल्पसंभवाः ।

काम जानामि ते मूलं संकल्पैर्त्वं हि जायसे ॥

न त्वां संकल्पयिष्यामि तेन मे न भविष्यसि” इत्यादिस्मृतेः ।

सर्वकामपरित्यागे च सर्वकर्मसंन्यासः सिद्धो भवति “स यथाकामो भवति तत्क्रतुर्भवति यत्क्रतुर्भवति तत्कर्म कुरुते” इत्यादिश्रुतिभ्यो ‘यद्यद्धि कुरुते कर्म तत्तत्कामस्य चेष्टितम्’ इत्यादिस्मृतिभ्यश्च । न्यायाच्च । न हि सर्वसंकल्पसंन्यासे कश्चित्स्पन्दितुमपि शक्तः । तस्मात्सर्वसंकल्पसंन्यासीति वचनात्सर्वान्कामान्सर्वाणि कर्माणि च त्याजयति भगवान् ॥४॥

योगप्राप्तौ कारणकथनानन्तरं तत्प्राप्तिकालं दर्शयितुं श्लोकान्तरमवतारयति—  
अथेति । समाधानावस्था यदेत्युच्यते । अत एवोक्तं समाधीयमानचित्तो योगीति । शब्दादिषु कर्मसु चानुषङ्गस्य योगारोहणप्रतिबन्धकत्वात्तदभावस्य तदुपायत्वं प्रसिद्धमिति द्योतयितुं हीत्युक्तम् । सर्वेषामपि संकल्पानां योगारोहणप्रतिबन्धकत्वमभिप्रेत्य सर्वसंकल्पसंन्यासीत्यत्र विवक्षितमर्थमाह—सर्वानिति । सर्वसंकल्पसंन्यासेऽपि सर्वेषां कामानां कर्मणां च प्रतिबन्धकत्वसंभवे कुतो योगप्राप्तिरित्याशङ्क्याऽऽह—सर्वेति ।

सर्वसंकल्पपरित्यागे यथोक्तविध्यनुष्ठानमयत्नसिद्धमिति मन्वानः सन्नाह—संकल्पेति ।  
 मूढोन्मूलने च तत्कार्यनिवृत्तिरयत्नलभ्येति भावः । तत्र प्रमाणमाह—संकल्पमूल  
 इति । तत्रान्वयव्यतिरेकावभिप्रेत्योक्तमुपपादयति—कामेति । सर्वसंकल्पाभावे कामा-  
 भाववत्कर्माभावस्य सिद्धत्वेऽपि कर्मणां कामकार्यत्वात्तन्निवृत्तिप्रयुक्तामपि निवृत्तिमुप-  
 न्यस्यति—सर्वकामेति । यदुक्तं कर्मणां कामकार्यत्वं तत्र श्रुतिस्मृती प्रमाणयति—  
 स यथेति १ स पुरुषः स्वरूपमजानन्यत्फलकामो भवति तत्साधनमनुष्ठेयतया बुद्धौ  
 धारयतीति तत्क्रतुर्भवति यच्चानुष्ठेयतया गृह्णाति तदेव कर्म बहिरपि करोतीति कामा-  
 धीनं कर्मोक्तमिति श्रुत्यर्थः । कामजन्यं कर्मैत्यन्वयव्यतिरेकसिद्धमिति द्योतयितुं स्मृतौ  
 हिशब्दः । न्यायमेव दर्शयति—न हि सर्वसंकल्पेति । स्वापादावदर्शनादित्यर्थः ।  
 नित्यनैमित्तिककर्मानुष्ठानं दूरनिरस्तमिति वक्तुमपिशब्दः । श्रुतिस्मृतिन्यायसिद्धमर्थमु-  
 पसंहरति—तस्मादिति ॥ ४ ॥

यदैवं योगारूढस्तदा तेनाऽऽत्माऽऽत्मनोद्धृतो भवति संसारादनर्थ-  
 जातादतः—

उद्धरेदात्मनाऽऽत्मानं नाऽऽत्मानमवसादयेत् ॥

आत्मैव ह्यात्मनो बन्धुरात्मैव रिपुरात्मनः ॥ ५ ॥

उद्धरेत्संसारसागरे निमग्नमात्मनाऽऽत्मानं तत उद्धूर्ध्वं हरेदुद्धरे-  
 द्योगारूढतामापादयेदित्यर्थः । नाऽऽत्मानमवसादयेन्नाधो नयेन्नाधो  
 गमयेत् । आत्मैव हि यस्मादात्मनो बन्धुः । न ह्यन्यः कश्चिद्बन्धुर्यः  
 संसारमुक्तये भवति । बन्धुरपि तावन्मोक्षं प्रति प्रतिकूल एव स्नेहादि-  
 बन्धनायतनत्वात्तस्माद्युक्तमवधारणमात्मैव ह्यात्मनो बन्धुरिति । आत्मैव  
 रिपुः शत्रुर्योऽन्योऽपकारी बाह्यः शत्रुः सोऽप्यात्मप्रयुक्त एवेति  
 युक्तमेवावधारणमात्मैव रिपुरात्मन इति ॥ ५ ॥

योगारूढस्य किं स्यादित्याशङ्क्याऽऽह—यदैवमिति । योगारोहस्य दृष्टादृष्टोपा-  
 यैरवश्यकर्तव्यतायै मुक्तिहेतुत्वं तद्विपर्ययस्याधःपतनहेतुत्वं च दर्शयति—अत इति ।  
 तत्र हेतुमाह—आत्मैव हीति । उद्धरणापेक्षामात्मनः सूचयति—संसारेति । संसारा-  
 दूर्ध्वं हरणं कीदृगित्याशङ्क्याऽऽह—योगारूढतामिति । योगप्राप्तावनास्था तु न  
 कर्तव्येत्याह—नाऽऽत्मानमिति । योगप्राप्त्युपायश्चेन्नानुष्ठीयते तदा योगाभावे संसार-  
 परिहारासंभवादात्माऽधो नीतः स्यादित्यर्थः । नन्वात्मानं संसारे निमग्नं तदीयो बन्धु-  
 स्तस्मादुद्धरिष्यति नेत्याह—आत्मैव हीति । कुतोऽवधारणमन्यस्यापि प्रसिद्धस्य बन्धोः

संभवात्तत्राऽऽह—न हीति । अन्यो बन्धुः सन्नपि संसारमुक्तये प्रतिन भवतीत्येतदुपपा-  
दयति—बन्धुरपीति । ज्ञेहादीत्यादिशब्दात्तदनुगुणप्रवृत्तिविषयत्वत्त्वं गृह्यते । आत्मा-  
तिरिक्तस्यापि शत्रोरपकारिणः सुप्रसिद्धत्वादवधारणमनुचितमित्येवमाशङ्क्याऽऽह—  
योऽन्य इति ॥ १ ॥

आत्मैव बन्धुरात्मैव रिपुरात्मन इत्युक्तं तत्र किलक्षण आत्मनो बन्धुः  
किलक्षणो वाऽऽत्मनो रिपुरित्युच्यते—

बन्धुरात्माऽऽत्मनस्तस्य येनाऽऽत्मैवाऽऽत्मना जितः ॥  
अनात्मनस्तु शत्रुत्वे वर्तेताऽऽत्मैव शत्रुवत् ॥ ६ ॥

बन्धुरात्माऽऽत्मनस्तस्य तस्याऽऽत्मनः स आत्मा बन्धुर्येनाऽऽत्म-  
नाऽऽत्मैव जित आत्मा कार्यकरणसंघातो येन वशीकृतो जितोन्द्रिय  
इत्यर्थः । अनात्मनस्त्वजितात्मनस्तु शत्रुत्वे शत्रुभावे वर्तेताऽऽत्मैव  
शत्रुवद्यथाऽनात्मा शत्रुरात्मनोऽपकारी तथाऽऽत्माऽऽत्मनोऽपकारे वर्ते-  
तेत्यर्थः ॥ ६ ॥

उक्तमनूय प्रश्नपूर्वकं श्लोकान्तरमवतारयति—आत्मैवेत्यादिना । एकस्यैवाऽऽ-  
त्मनो मिथो विरुद्धं बन्धुत्वं रिपुत्वं च लक्षणभेदमन्तरेणायुक्तमिति चोदिते वशीकृतसं-  
घातस्याऽऽत्मानं प्रति बन्धुत्वमितरस्य शत्रुत्वमित्यविरोधं दर्शयति—बन्धुरित्यादिना ।  
वशीकृतसंघातस्य विक्षेपाभावादात्मनि समाधानसंभवाद्दुपपन्नमात्मानं प्रति बन्धुत्वमिति  
साधयति—तस्येति । अवशीकृतसंघातस्य पुनर्विक्षेपोपपत्तेरात्मनि समाधानायोगादा-  
त्मानं प्रति शत्रुभावे प्रसिद्धशत्रुवदात्मैव शत्रुत्वेन वर्तेतेत्युत्तरार्धं व्याकरोति—अना-  
त्मन इति । दृष्टान्तं व्याचष्टे—यथेति । उक्तदृष्टान्तवशादवशीकृतसंघातः स्वस्य  
हितानाचरणादात्मानं प्रति शत्रुरेवेति दार्ष्टान्तिकमाह—तथेति ॥ ६ ॥

जितात्मनः प्रशान्तस्य परमात्मा समाहितः ॥

शीतोष्णसुखदुःखेषु तथा मानापमानयोः ॥ ७ ॥

जितात्मन इति । जितात्मनः कार्यकरणादिसंघात आत्मा जितो  
येन स जितात्मा तस्य जितात्मनः प्रशान्तस्य प्रसन्नान्तःकरणस्य सतः  
संन्यासिनः परमात्मा समाहितः साक्षादात्मभावेन वर्तत इत्यर्थः ।  
किंच शीतोष्णसुखदुःखेषु तथा मानेऽपमाने च मानापमानयोः पूजा-  
परिभवयोः ॥ ७ ॥

कथं संयतकार्यकरणस्य बन्धुरात्मेति तत्राऽऽह—जितात्मन इति । जितकार्यः

करणसंघातस्य प्रकर्षेणोपरतबाह्याभ्यन्तरकरणस्य परमात्मा विक्षेपेण पुनः पुनरनभिभू-  
यमानो निरन्तरं चित्ते प्रथत इत्यर्थः । जितात्मानं संन्यस्तसमस्तकर्माणमधिकारिणं  
प्रदर्श्य योगाङ्गानि दर्शयति—शीतेति । समः स्यादित्यध्याहारः । पूर्वार्धं व्याचष्टे—  
जितेत्यादिना । न केवलं तस्य परमात्मा साक्षादात्मभावेन वर्तते किं तु शीतोष्णा-  
दिभिरपि नासौ चाल्यते तत्त्वज्ञानादित्युत्तरार्धं विभजते—किंचेति । तेषु समः स्यादिति  
संबन्धः ॥ ७ ॥

ज्ञानविज्ञानतृप्तात्मा कूटस्थो विजितेन्द्रियः ॥

युक्त इत्युच्यते योगी समलोष्टाश्मकाञ्चनः ॥ ८ ॥

ज्ञानेति । ज्ञानविज्ञानतृप्तात्मा ज्ञानं शास्त्रोक्तपदार्थानां परिज्ञानं,  
विज्ञानं तु शास्त्रतो ज्ञातानां तथैव स्वानुभवकरणं ताभ्यां ज्ञानविज्ञान-  
नाभ्यां तृप्तः संजातालंप्रत्यय आत्माऽन्तःकरणं यस्य स ज्ञानविज्ञान-  
नतृप्तात्मा कूटस्थोऽप्रकम्प्यो भवतीत्यर्थः । विजितेन्द्रियश्च । य ईदृशो  
युक्तः समाहित इति स उच्यते कथ्यते । स योगी समलोष्टाश्मकाञ्चनो  
लोष्टाश्मकाञ्चनानि समानि यस्य स समलोष्टाश्मकाञ्चनः ॥ ८ ॥

चित्तसमाधानमेव विशिष्टं फलं चेदिष्टं तर्हि कथंभूतः समाहितो व्यवहियते  
तत्राऽऽह—ज्ञानेति । परोक्षापरोक्षाभ्यां ज्ञानविज्ञानाभ्यां संजातोऽलंप्रत्ययो यस्मिन्न-  
(स्या)न्तःकरणे सोऽविक्रियो हर्षविषादकामक्रोधादिरहितो योगी युक्तः समाहित  
इति व्यवहारभागी भवतीति पादत्रयव्याख्यानेन दर्शयति—ज्ञानमित्यादिना । स  
च योगी परमहंसपरिव्राजकः सर्वत्रोपेक्षानुद्धिरनतिशयवैराग्यमागीति कथयति—  
स योगीति ॥ ८ ॥

किंच—

सुहृन्मित्रार्युदासीनमध्यस्थद्वेष्यबन्धुषु ॥

साधुष्वपि च पापेषु समबुद्धिर्विशिष्यते ॥ ९ ॥

सुहृदित्यादिश्लोकार्थमेकं पदम् । सुहृदिति प्रत्युपकारमनपेक्ष्योपकर्ता ।  
मित्रं स्नेहवान् । अरिः शत्रुः । उदासीनो न कस्यचित्पक्षं भजते ।  
मध्यस्थो यो विरुद्धयोरुभयोर्हितैषी । द्वेष्य आत्मनोऽप्रियः । बन्धुः  
संबन्धीत्येतेषु साधुषु शास्त्रानुवर्तिष्वपि च पापेषु प्रतिषिद्धकारिषु सर्वे-  
ष्वेतेषु समबुद्धिः कः किंकर्मेत्यव्यापृतबुद्धिरित्यर्थः । विशिष्यते विमु-  
च्यत इति वा पाठान्तरम् । योगारूढानां सर्वेषामयमुत्तम इत्यर्थः ॥९॥

योगारूढस्य प्रशस्तत्वमभ्युपेत्य योगस्याङ्गान्तरं दर्शयति—किंचेति । पद-  
च्छेदः पदार्थोक्तिरिति व्याख्यानाङ्गं संपादयति—सुहृदितीति । अरिर्नाम परोक्षम-  
पकारकः प्रत्यक्षमप्रियो द्वेष्य इति विभागः । समबुद्धिरिति व्याचष्टे—कः किमिति ।  
प्रथमो हि प्रश्नो जातिगोत्रादिविषयो द्वितीयो व्यापारविषयः । उक्तप्रकारेणाव्या-  
पृतबुद्धेः सर्वोत्कर्षो वा सर्वपापविमोक्षो वा सिध्यतीत्याह—विशिष्यत इति । पाठ-  
द्वयेऽपि सिद्धमर्थं संगृह्य कथयति—योगारूढानामिति ॥ ९ ॥

अत एवमुत्तमफलप्राप्तये—

योगी युञ्जीत सततमात्मानं रहसि स्थितः ॥

एकाकी यतचित्तात्मा निराशीरपरिग्रहः ॥ १० ॥

योगी ध्यायी युञ्जीत समादध्यात्सततं सर्वदाऽऽत्मानमन्तःकरणं  
रहस्येकान्ते गिरिगुहादौ स्थितः सन्नेकाक्यसहायः । रहसि स्थित  
एकाकी चेति विशेषणात्संन्यासं कृत्वेत्यर्थः । यतचित्तात्मा चित्तमन्तः-  
करणमात्मा देहश्च संयतौ यस्य स यतचित्तात्मा निराशीर्वीतवृष्णोऽ-  
परिग्रहश्च परिग्रहरहित इत्यर्थः । संन्यासित्वेऽपि त्यक्तसर्वपरिग्रहः  
सन्युञ्जीतेत्यर्थः ॥ १० ॥

यथोक्तविशेषणवतो योगारूढेषूत्तमत्वे योगानुष्ठाने प्रयतितव्यमित्यङ्गामिधानानन्तरं  
प्रधानमभिदधाति—अत एवमिति । आदरनैरन्तर्यदीर्घकालत्वं विशेषणत्रयं योगस्य  
सूचयति—सततमिति । तस्यैव पञ्चाङ्गान्युपन्यस्यति—रहसीत्यादिना । सर्वदेत्या-  
दरदीर्घकालयोरुपलक्षणम् । प्रत्यगात्मानं व्यावर्तयति—अन्तःकरणमिति । गिरिगु-  
हादावित्यादिशब्देन योगप्रतिबन्धकदुर्जनादिविधुरो देशो गृह्यते । विशेषणद्वयस्य  
तात्पर्यमाह—रहसीति । योगं युञ्जानस्य संन्यासिनो विशेषणान्तराणि दर्शयति—  
यतेति । सति संन्यासित्वे किमित्यपरिग्रहग्रहणमर्थपुनरुक्तेरित्याशङ्क्य कौपीनाच्छा-  
दनादिष्वपि सक्तिनिवृत्त्यर्थमित्याह—संन्यासित्वेऽपीति ॥ १० ॥

अयेदानीं योगं युञ्जत आसनाहारविहारादीनां योगसाधनत्वेन  
नियमो वक्तव्यः प्राप्तयोगैर्लक्षणं तत्फलादि चेत्यत आरभ्यते । तत्राऽऽ-  
सनमेव तावत्प्रथममुच्यते—

शुचौ देशे प्रतिष्ठाप्य स्थिरमासनमात्मनः ॥

नात्युच्छ्रितं नातिनीचं चैलाजिनकुशोत्तरम् ॥ ११ ॥

शुचौ शुद्धे विविक्ते स्वभावतः संस्कारतो वा देशे स्थाने प्रति-  
ष्ठाप्य स्थिरमर्चलनमात्मन आसनं नात्युच्छ्रितं नातीवोच्छ्रितं नाप्य-  
तिनीचं तच्च चैलाजिनकुशोत्तरं चैलमजिनं कुशाश्चोत्तरे यस्मिन्नासने  
तदासनं चैलाजिनकुशोत्तरं पाठक्रमाद्विपरीतोऽत्र क्रमश्चैलादीनाम् ॥ ११ ॥

योगं योगाङ्गानि चोपदिश्योत्तरसंदर्भस्य तात्पर्यमाह—अथेति । योगस्वरूप-  
कतिपयतदङ्गप्रदर्शनानन्तर्यमथशब्दार्थः । विहारादीनामित्यादिशब्देन यथोक्तासनादि-  
गतावान्तरभेदग्रहणम् । तत्फलादि चेत्यादिशब्देन योगफलसम्यग्ज्ञानं च तत्फलं कैवल्यं  
ततो भ्रष्टस्याऽऽत्यन्तिकाविनष्टत्वमित्यादि गृह्यते । एवं समुदायतात्पर्ये दर्शिते किमा-  
सीनः शयानस्तिष्ठन्गच्छन्कुर्वन्वा युञ्जीतेत्यपेक्षायामनन्तरश्लोकतात्पर्यमाह—तत्रेति ।  
निर्धारणे सप्तमी । प्रथमं योगानुष्ठानस्य प्रधानमासीनः संभवादिति न्यायादिति यावत् ।  
विविक्तत्वं द्वेषा विभजते—स्वभावत इति । आसनस्यास्यैर्यं तत्रोपविश्य योगमनु-  
तिष्ठतः समाधानायोगाद्योगासिद्धिरित्यभिसंधाय विशिनष्टि—अचर्लनमिति । आस्य-  
तेऽस्मिन्निति व्युत्पत्तिमनुश्रि(स्र)त्याऽऽह—आसनमिति । आत्मन इति परकीया-  
सनव्युदासार्थं, पतनमयपरिहारार्थं नात्युच्चमित्युक्तं, नाप्यतिनीचमिति भूतलपाषाणादि-  
संश्लेषे वातक्षोभाग्निमान्द्यादिसंभावितदोषनिरासार्थं, चैलं बल्लमजिनं चर्म पशूनां तच्च  
मृगस्य कुशा दर्भास्ते चोत्तरे यस्मिन्नुपरिष्ठादारम्य तत्तथोक्तम् । प्रथमं चैलं ततोऽजिनं  
ततश्च कुशा इति प्रैतिपर्नपाठक्रममतिक्रम्याऽऽदौ कुशास्ततोऽजिनं ततश्चैलमिति क्रमं  
विषसित्वाऽऽह—विपरीतोऽत्रेति ॥ ११ ॥

प्रतिष्ठाप्य किम्—

तत्रैकाग्रं मनः कृत्वा यतचित्तेन्द्रियक्रियः ॥

उपविश्याऽऽसने युञ्ज्याद्योगमात्मविशुद्धये ॥ १२ ॥

तत्र तस्मिन्नासने उपविश्य योगं युञ्ज्यात् । कथं, सर्वविषयेभ्य  
उपसंहृत्यैकाग्रं मनः कृत्वा यतचित्तेन्द्रियक्रियः, चित्तं चेन्द्रियाणि च  
चित्तेन्द्रियाणि तेषां क्रियाः संयता यस्य स यतचित्तेन्द्रियक्रियः ।  
स किमर्थं योगं युञ्ज्यादित्याहाऽऽत्मविशुद्धयेऽन्तःकरणस्य विशुद्ध्य-  
र्थमित्येतत् ॥ १२ ॥

यथोक्तमासनं संपाद्य किं कर्तव्यमितिप्रश्नपूर्वकं कर्तव्यं तन्निर्दिशति—प्रतिष्ठा-  
प्येति । योगं युञ्जानस्येतिकर्तव्यताकलापं पृच्छति—कथमिति । सर्वेभ्यो विषयेभ्यः

१ क. घ. छ. 'लमा' । २ घ. झ. 'रं विप' । ३ क. 'फलं स' । ४ ड. ज. 'लमि' । ५ ग. प्रपञ्चक्रमः  
पाठकः । ६ क. ड. ज. 'भ्रक्रममापातिकं क्रं' । ख. 'भ्रक्रमः पाठातिक्रं' । ७ ख. ग. ड. ज. 'पं च पृ' ।

सकाशात्प्रत्याहृत्य मनसो यदेकस्मिन्नेव ध्येये विषये समाधानं यच्चित्तस्येन्द्रियाणां च बाह्यक्रियाणां संयमनं तदुभयं कृत्वा योगमनुतिष्ठेदित्याह—सर्वेति । आसने यथोक्ते स्थित्वा यथोक्तया रीत्या योगानुष्ठानस्य प्रश्नपूर्वकं फलमाह—स किमर्थमित्यादिना ॥ १२ ॥

बाह्यमासनमुक्तमधुना शरीरधारणं कथमित्युच्यते—

समं कायशिरोग्रीवं धारयन्नचलं स्थिरः ॥

संप्रेक्ष्य नासिकाग्रं स्वं दिशश्चानवलोकयन् ॥ १३ ॥

समं कायशिरोग्रीवं कायश्च शिरश्च ग्रीवा च कायशिरोग्रीवं तत्समं धारयन्नचलं च समं धारयतश्चलनं संभवत्यतो विश्विनष्टि अचलमिति । स्थिरः स्थिरो भूत्वेत्यर्थः । स्वं नासिकाग्रं संप्रेक्ष्य सम्यक्प्रेक्षणं दर्शनं कृत्वेवेतीवशब्दो लुप्तो द्रष्टव्यः । न हि स्वनासिकाग्रसंप्रेक्षणमिह विधित्सितं किं तर्हि चक्षुषोर्दृष्टिसंनिपातः । स चान्तःकरणसमाधानापेक्षो विवक्षितः । स्वनासिकाग्रसंप्रेक्षणमेव चेद्विवक्षितं मनस्तत्रैव समाधीयेत नाऽऽत्मनि । आत्मनि हि मनसः समाधानं वक्ष्यत्यात्मसंस्थं मनः कृत्वेति । तस्मादिवशब्दलोपेनाक्ष्णोर्दृष्टिसंनिपात एव संप्रेक्ष्येत्युच्यते । दिशश्चानवलोकयन्दिशां चावलोकनमन्तराऽकुर्वन्मित्येतत् ॥ १३ ॥

उक्तमनूधानन्तरश्लोकैस्त्य पुनरुक्तमर्थमाह—बाह्यमिति । समत्वमृजुत्वं कायः शरीरमध्यम् । अचलमिति विशेषणमवतार्य तस्य तात्पर्यमाह—सममिति । कार्यकरणयोर्विषयपारवश्यशून्यत्वमचलत्वं स्थैर्यम् । किमितीवशब्दलोपोऽत्र कल्प्यते स्वनासिकाग्रसंप्रेक्षणमेव योगाङ्गत्वेनात्र विधित्सितं किं न स्यादित्याशङ्क्याऽऽह—न हीति । तर्हि किमत्र विवक्षितमिति प्रश्नपूर्वकमाह—किं तर्हीति । दृष्टिसंनिपातो दृष्टेश्चक्षुषो रूपादिविषयप्रवृत्तिराहित्यम् । कथमसावनायासेन सिध्यति तत्राऽऽह—स चेति । समाधानस्य प्राधान्येनात्र विवक्षितत्वाद्दृष्टेर्बहिर्विषयत्वेन तद्भङ्गप्रसङ्गात्तस्या विषयेभ्यो व्यावृत्त्याऽन्तरेव संनिपातो विवक्षितो भातीत्यर्थः । तथाऽपि कथं स्वनासाग्रसंप्रेक्षणमत्र श्रुतमविवक्षितमित्याशङ्क्याऽऽह—स्वनासिकेति । तत्रैव मनःसमाधाने का हानिरित्याशङ्क्य वाक्यशेषविरोधान्मैवमित्याह—आत्मनि हीति । किं तर्हि संप्रेक्ष्येत्यादौ विवक्षितमित्याशङ्क्याऽऽह—तस्मादिति । दक्षिणेतरेचक्षुषोर्या

१ ख. ग. घ. छ. झ. 'र्थः । सं' । २ क. 'कस्यापु' । ३ ख. ग. 'ष्टेष्वाक्षुष्या रू' । ड. ज. 'ष्टेष्वाक्षुषरू' ।

[अ०६ श्लो० १४—१५] आनन्दगिरिकृतटीकासंवलितशांकरभाष्यसमेता । २२१

दृष्टिस्तस्या बाह्याद्विषयाद्वैमुख्येनान्तरेव संनिपतनमत्र स्वकीयं नासिकाग्रं नासिकान्तं  
संप्रेक्ष्येति विवक्षितमित्यर्थः । तत्रैवोत्तरमपि विशेषणमनुकूलमित्याह—दिशश्चेति ।  
अनवलोकयन्नासीतेत्युत्तरत्र संबन्धः । अन्तराऽन्तरा दिशामवलोकनमपि योगप्रतिब-  
न्धकमिति तत्प्रतिषेधः ॥ १३ ॥

किंच—

प्रशान्तात्मा विगतभीर्ब्रह्मचारिव्रते स्थितः ॥

मनः संयम्य मच्चित्तो युक्त आसीत् मत्परः ॥ १४ ॥

प्रशान्तात्मा प्रकर्षेण शान्त आत्माऽन्तःकरणं यस्य सोऽयं प्रशा-  
न्तात्मा विगतभीर्विगतभयो ब्रह्मचारिव्रते स्थितो ब्रह्मचारिणो व्रतं  
ब्रह्मचर्यं गुरुशुश्रूषाभिक्षाभुक्त्यादि तस्मिन्स्थितस्तदनुष्ठाता भवेदित्यर्थः ।  
किंच मनः संयम्य मनसो वृत्तीरुपसंहृत्येतन्मच्चित्तो मयि परमेश्वरे  
चित्तं यस्य सोऽयं मच्चित्तो युक्तः समाहितः सन्नासीतोपविष्टेन्मत्परोऽहं  
परो यस्य सोऽयं मत्परः । भवति कश्चिद्रागी स्त्रीचित्तो न तु स्त्रियमेव  
परत्वेन गृह्णाति, किं तर्हि राजानं महादेवं वाऽयं तु मच्चित्तो मत्प-  
रश्च ॥ १४ ॥

योगं युञ्जानस्य विशेषणान्तराणि दर्शयति—किंचेति । अन्तःकरणस्य प्रशान्ती  
रागद्वेषादिदोषराहित्यं तस्याश्च प्रकर्षो रागादिहेतोरपि निवृत्तिः । विगतभयत्वं सर्वकर्म-  
परित्यागे शास्त्रीयनिश्चयवशान्निःसंदिग्धबुद्धित्वम् । भिक्षाभुक्त्यादीत्यादिशब्देन त्रिष-  
वणभ्रानशौचाचमनादि गृह्यते । विशेषणान्तरमाह—किंचेति । उपसंहृत्य योग-  
निष्ठो भवेदिति शेषः । मनोवृत्त्युपसंहारे ध्यानमपि न सिध्येत्तस्य तद्वृत्त्यावृत्तिरूप-  
त्वादित्याशङ्क्याऽऽह—मच्चित्त इति । विषयान्तरविषयमनोवृत्त्युपसंहारेणाऽऽत्म-  
न्येव तन्नियमनान्न ध्यानानुपपत्तिरित्यर्थः । मच्चित्तत्वेनैव मत्परत्वस्य सिद्धत्वान्मत्पर  
इति पृथग्विशेषणमनर्थकमित्याशङ्क्याऽऽह—भवतीति । अन्तःकरणशुद्धिर्योगस्या-  
वान्तरफलम् ॥ १४ ॥

अथेदानीं योगफलमुच्यते—

युञ्जन्नेवं सदाऽऽत्मानं योगी नियतमानसः ॥

शान्तिं निर्वाणपरमां मत्संस्थामधिगच्छति ॥ १५ ॥

युञ्जन्समाधानं कुर्वन्नेवं यथोक्तेन विधानेन सदाऽऽत्मानं योगी  
नियतमानसो नियतं संयतं मानसं मनो यस्य सोऽयं नियतमानसः  
शान्तिमुपरतिं निर्वाणपरमां निर्वाणं मोक्षस्तत्परमा निष्ठा यस्याः शान्तेः



सा निर्वाणपरमा तां निर्वाणपरमां मत्संस्थां मदधीनामधिगच्छति  
प्राप्नोति ॥ १५ ॥

संप्रति परमफलकथनपरत्वेनानन्तरश्लोकमादत्ते—अथेति । योगस्वरूपं तदङ्गमा-  
सनद्वयं तत्कर्तृविशेषणमित्यस्यार्थस्य प्रकथनानन्तरमित्यथशब्दार्थः । आत्मानं युञ्ज-  
न्निति संबन्धः । आत्मशब्दो मनोविषयः । यथोक्तो विधिरासनादिः । उक्तविशेषण-  
प्रयद्योतनार्थं सदेत्युक्तम् । योगी ध्यायी संन्यासीत्यर्थः । मनःसंयमस्य योगं प्रत्य-  
साधारणत्वं दर्शयति—नियतेति । शान्तिशब्दितोपरतेः सर्वसंसारनिवृत्तिपर्यवसा-  
यित्वं मत्वा विशिनष्टि—निर्वाणेति । यथोक्ताया मुक्तेर्ब्रह्मस्वरूपावस्थानादनर्थान्तर-  
त्वमाह—मत्संस्थामिति । मदधीनां मदात्मिकामित्यर्थः ॥ १५ ॥

इदानीं योगिन आहारादिनियम उच्यते—

नात्यश्रतस्तु योगोऽस्ति न चैकान्तमनश्रतः ॥

न चातिस्वप्नशीलस्य जाग्रतो नैव चार्जुन ॥ १६ ॥

नात्यश्रत आत्मसंमितमन्नपरिमाणमतीत्याश्रतोऽत्यश्रतो न योगोऽस्ति,  
न चैकान्तमनश्रतो योगोऽस्ति “यद्बु ह वा आत्मसंमितमन्नं तदवति  
तन्न हिनस्ति, यद्भूयो हिनस्ति तद्यत्कनीयो न तदवति” इति श्रुतेः ।  
तस्माद्योगी नाऽऽत्मसंमितादन्नादधिकं न्यूनं वाऽश्रीयात् । अथ वा  
योगिनो योगशास्त्रे परिपठितादन्नपरिमाणादतिमात्रमश्रतो योगो नास्ति ।

उक्तं हि—“अर्धमन्नस्य सव्यञ्जनस्य तृतीयमुदकस्य तु ।

वायोः संचरणार्थं तु चतुर्थमवशेषयेत्” इत्यादि परिमाणम् ।

तथा न चातिस्वप्नशीलस्य योगो भवति नैव चातिमात्रं जाग्रतो योगो  
भवति चार्जुन ॥ १६ ॥

आहारादीत्यादिशब्देन विहारजागरितादि चोच्यते । आत्मसंमितमन्नपरिमाणमष्टग्रा-  
सादि । आहारनियमे शतपथश्रुतिं प्रमाणयति—यद्बु ह वा इति । तदन्नं भुज्यमानं यद्बु  
ह वा इति प्रसिद्ध्याऽनूदितमवति अनुष्ठानयोग्यतामापाद्यानुष्ठानद्वारेण भोक्तरं रक्षति  
न पुनस्तदन्नमस्यानर्थाय भवतीत्यर्थः । यत्पुनरात्मसंमिताद्भूयोऽधिकतरं शास्त्रमतिक्रम्य  
भुज्यते तदात्मानं हिनस्ति भोक्तरनर्थाय भवति । यच्चान्नं कनीयोऽल्पतरं शास्त्रनिश्चया-  
भावादद्यते तदन्नमनुष्ठानयोग्यतादिद्वारा न रक्षितुं क्षमते । तस्मादत्यधिकमत्यल्पं चान्नं  
योगमारुरुक्षता त्याज्यमित्यर्थः । श्रुतिसिद्धमर्थं निगमयति—तस्मादिति । नेत्यादेर्व्या-  
ख्यानान्तरमाह—अथ वेति । किं तदन्नपरिमाणं योगशास्त्रोक्तं यदधिकं न्यूनं वाऽ-  
भ्यवहरतो योगानुपपत्तिरित्याशङ्क्याऽऽह—उक्तं हीति ।

“पूरयेदशनेनार्धं तृतीयमुदकेन तु ।

वायोः संचरणार्थाय चतुर्थमवशेषयेत्”

इति वाक्यमादिशब्दार्थः । \*यथाऽत्यन्तमश्रतोऽनश्रतश्च योगो न संभवति तथाऽत्यन्तं स्वपतो जाग्रतश्च न योगः संभवतीत्याह—तथेति ॥ १६ ॥

कथं पुनर्योगो भवतीत्युच्यते—

युक्ताहारविहारस्य युक्तचेष्टस्य कर्मसु ॥

युक्तस्वप्नावबोधस्य योगो भवति दुःखहा ॥ १७ ॥

युक्ताहारविहारस्याऽऽहियत इत्याहारोऽन्नं विहरणं विहारः पाद-  
क्रमस्तौ युक्तौ नियतपरिमाणौ यस्य तथा युक्तचेष्टस्य युक्ता नियता  
चेष्टा यस्य कर्मसु तथा युक्तस्वप्नावबोधस्य युक्तौ स्वप्नश्चावबोधश्च तौ  
नियतकालौ यस्य तस्य युक्ताहारविहारस्य युक्तचेष्टस्य कर्मसु युक्तस्व-  
प्नावबोधस्य योगिनो योगो भवति दुःखहा दुःखानि सर्वाणि इन्तीति  
दुःखहा सर्वसंसारदुःखक्षयकृद्योगो भवतीत्यर्थः ॥ १७ ॥

आहारनिद्रादिनियमविरहिणो योगव्यतिरेकमुक्त्वा तन्नियमवतो योगान्वयमन्वाचष्टे-  
कथं पुनरित्यादिना । अन्नस्य नियतत्वमर्धमशनस्येत्यादि, विहारस्य नियतत्वं योज-  
नान्न परं गच्छेदित्यादि, कर्मसु चेष्टाया नियतत्वं वाङ्नियमादि, रात्रौ प्रथमतो दश-  
घटिकापरिमिते काले जागरणं मध्यतः स्वपनं पुनरपि दशघटिकापरिमिते जागरणमिति  
स्वप्नावबोधयोर्नियतकालत्वम् । एवं प्रयतमानस्य योगिनो भवतो योगस्य फलमाह—  
दुःखहेति । सर्वाणीत्याध्यात्मिकादिभेदभिन्नानीत्यर्थः । यथोक्तयोगमन्तरेणापि स्वप्नादौ  
दुःखनिवृत्तिरस्तीति विशिनष्टि—सर्वेति । विशुद्धविज्ञानद्वारेति शेषः ॥ १७ ॥

अथाधुना कदा युक्तो भवतीत्युच्यते—

यदा विनियतं चित्तमात्मन्येवावतिष्ठते ॥

निःस्पृहः सर्वकामेभ्यो युक्त इत्युच्यते तदा ॥ १८ ॥

यदा विनियतं चित्तं विश्लेषेण नियतं संयतमेकाग्रतामापन्नं चित्तं  
हित्वा बाह्यचिन्तामात्मन्येव केवलेऽवतिष्ठते स्वात्मनि स्थितिं लभत  
इत्यर्थः । निःस्पृहः सर्वकामेभ्यो निर्गता दृष्टादृष्टविषयेभ्यः स्पृहा  
तृष्णा यस्य योगिनः स युक्तः समाहित इत्युच्यते तदा तस्मि-  
न्काले ॥ १८ ॥

\* सर्वपुस्तकेषु यथा नाल्यन्तमिति वर्तते तत्प्रामादिकम् ।

सफलस्य साङ्गस्य योगस्योक्त्यनन्तरं यदा हीत्यादावुक्तकालानुवादेन युक्तं लक्ष-  
यितुमनन्तरश्लोकप्रवृत्तिं दर्शयति—अथाधुनेति । विशेषेण संयतत्वमेव संक्षिपति—  
एकाग्रतामिति । आत्मन्येवेत्येवकारार्थं कथयति—हित्वेति । केवलत्वमद्वितीयत्वम् ।  
तस्याऽऽत्मस्थितिं विवृणोति—स्वात्मनीति । चित्तस्य हि कल्पितस्याऽऽत्मैव तत्त्वं  
तत्पुनरन्यतः सर्वतो निवारितमधिष्ठाने निमग्नं तिष्ठतीति भावः । तस्यामवस्थायां सर्वेभ्यो  
विषयेभ्यो व्यावृत्ततृष्णो युक्तो व्यवहियत इत्याह—निःस्पृह इति ॥ १८ ॥

तस्य योगिनः समाहितं यच्चित्तं तस्योपमोच्यते—

यथा दीपो निवातस्थो नेङ्गते सोपमा स्मृता ॥

योगिनो यतचित्तस्य युञ्जतो योगमात्मनः ॥ १९ ॥

यथा दीपः प्रदीपो निवातस्थो निवाते वातवर्जिते देशे स्थितो नेङ्गते  
न चलति सोपमोपमीयतेऽनयेत्युपमा योगश्चैतत्प्रचारदर्शिभिः स्मृता  
चिन्तिता । योगिनो यतचित्तस्य संयतान्तःकरणस्य युञ्जतो योगमनु-  
तिष्ठत आत्मनः समाधिमनुतिष्ठत इत्यर्थः ॥ १९ ॥

उपमा योगिनश्चित्तस्यैर्यस्योदाहरणमित्यर्थः । उपमाशब्दस्य प्रदीपविषयत्वसि-  
द्ध्यर्थं करणव्युत्पत्तिं दर्शयति—उपमीयत इति । योगिनो यथोक्तविशेषणवत्चित्त-  
स्यैर्यस्येति शेषः ॥ १९ ॥

एवं योगाभ्यासबलादेकाग्रीभूतं निवातप्रदीपकल्पं सत्—

यत्रोपरमते चित्तं निरुद्धं योगसेवया ॥

यत्र चैवाऽऽत्मनाऽऽत्मानं पश्यन्नात्मनि तुष्यति ॥२०॥

यत्र यस्मिन्काल उपरमते चित्तमुपरतिं गच्छति निरुद्धं सर्वतोनिवा-  
रितप्रचारं योगसेवया योगानुष्ठानेन यत्र चैव यस्मिंश्च काल आत्मना  
समाधिपरिशुद्धेनान्तःकरणेनाऽऽत्मानं परं चैतन्यज्योतिःस्वरूपं पश्य-  
न्नुपलभमानः स्व एवाऽऽत्मनि तुष्यति तुष्टिं भजते ॥ २० ॥

द्विविधः समाधिः संप्रज्ञातोऽसंप्रज्ञातश्च, ध्येयैकाकारसत्त्ववृत्तिर्भेदेन कथंचिज्ज्ञाय-  
माना संप्रज्ञातः समाधिः, कथमपि पृथग्ज्ञायमाना सैव सत्त्ववृत्तिरसंप्रज्ञातः समाधि-  
स्तत्र सामान्येन समाधिलक्षणमभिधायसंप्रज्ञातस्य समाधेरधुना लक्षणं विवक्षन्नाह—  
एवमिति । काले समाध्युपलक्षिते, एवकारस्तुष्यतीत्यनेन संबध्यते । चकारस्य संब-  
न्धमाह—यस्मिंश्चेति । कालस्तु पूर्ववत् । कर्मकारकत्वेन निर्दिष्टमात्मानं तत्पदार्थत्वेन

[अ०६ श्लो० २१-२२] आनन्दगिरिकृतटीकासंवलितशांकरभाष्यसमेता । २२६

व्याचष्टे—परमिति । आत्मनीत्यस्य त्वंपदार्थविषयत्वमाह—स्व एवेति । परमात्मानं प्रतीच्येव तद्भावेनापरोक्षीकुर्वन्नतुष्टिहेत्वभावात्तुष्यत्येवेत्यर्थः । तस्मिन्काले योगसिद्धिर्भवतीति शेषः ॥ २० ॥

किंच—

सुखमात्यन्तिकं यत्तद्बुद्धिग्राह्यमतीन्द्रियम् ॥

वेत्ति यत्र न चैवायं स्थितश्चलति तत्त्वतः ॥२१॥

सुखमात्यन्तिकमत्यन्तमेव भवतीत्यात्यन्तिकमनन्तमित्यर्थः । यत्तद्बुद्धिग्राह्यं बुद्ध्यैवेन्द्रियनिरपेक्षया गृह्यत इति बुद्धिग्राह्यमतीन्द्रियमिन्द्रियगोचरातीतमविषयजनितमित्यर्थः । वेत्ति तदीदृशं सुखमनुभवति यत्र यस्मिन्काले न च, एव, अयं विद्वानात्मस्वरूपे स्थितस्तस्माद्भैव चलति तत्त्वतस्तत्त्वस्वरूपात् प्रच्यवत इत्यर्थः ॥ २१ ॥

योगसिद्धिकालं प्रकारान्तरेण प्रकटयति—किंचेति । बुद्धिशब्दः स्वानुभवविषयः । इन्द्रियनिरपेक्षस्वानुभवगम्यत्वोक्तेरतीन्द्रियमिति पुनरुक्तमित्याशङ्क्याऽऽह—अविषयेति । पदच्छेदः—न चेत्यादि । अपेक्षितपूरणम्—आत्मस्वरूप इति । तस्मात्तत्त्वत इति संबन्धः, नैवेत्येवकारसंबन्धोक्तिः, चकारः सप्तम्या संबन्धनीयः । यत्रेति पूर्ववत्संबन्धः ॥ २० ॥

किंच—

यं लब्ध्वा चापरं लाभं मन्यते नाधिकं ततः ॥

यस्मिन्स्थितो न दुःखेन गुरुणाऽपि विचाल्यते ॥२२॥

यं लब्ध्वा यमात्मलाभं लब्ध्वा प्राप्य चापरमन्यलाभान्तरं ततोऽधिकमस्तीति न मन्यते न चिन्तयति । किंच यस्मिन्नात्मतत्त्वे स्थितो दुःखेन शस्त्रनिपातादिलक्षणेन गुरुणा महताऽपि न विचाल्यते ॥२२॥

प्रकारान्तरेण प्रकृतं योगं विशिनाष्टि—किंचेति । आत्मलाभान्न परं विद्यत इति स्मृत्या व्याचष्टे—यमात्मलाभमिति । लाभान्तरं पुरुषार्थभूतं, ततस्तस्मादात्मलाभादिति यावत्, तं विद्यादित्युत्तरत्र संबन्धः । यस्मिन्त्रियाद्यवतारयति—किंचेति । अपरिपक्वयोगो यथा दर्शितेन दुःखेन प्रच्यव्यते नैवं विचाल्यते यस्मिन्स्थितो योगी तं योगं विद्यादिति पूर्ववत् ॥ २२ ॥

१ घ. °परं लाभा° । २ क. ख. ग. नचैव ।

यत्रोपरमत इत्याद्यारभ्य यावद्भिर्विशेषणैर्विशिष्ट आत्मावस्थाविशेषो योग उक्तः—

तं विद्याद्दुःखसंयोगवियोगं योगसंज्ञितम् ॥

स निश्चयेन योक्तव्यो योगोऽनिर्विण्णचेतसा ॥ २३ ॥

तं विद्याद्विजानीयाद्दुःखसंयोगवियोगं दुःखैः संयोगो दुःखसंयोगस्तेन वियोगो दुःखसंयोगवियोगस्तं दुःखसंयोगवियोगं योग इत्येव संज्ञितं विपरीतलक्षणेन विद्याद्विजानीयादित्यर्थः । योगफलमुपसंहृत्य पुनरन्वारम्भेण योगस्य कर्तव्यतोच्यते निश्चयानिर्वेदयोर्योगसाधनत्वविधानार्थम् । स यथोक्तफलो योगो निश्चयेनाध्यवसायेन योक्तव्योऽनिर्विण्णचेतसा न निर्विण्णमनिर्विण्णं किं तच्चेतस्तेन निर्वेदरहितेन चेतसा चित्तेनेत्यर्थः ॥ २३ ॥

तं विद्यादित्याद्यपेक्षितं पूरयन्नवतारयति—यत्रेति । तमित्यात्मावस्थाविशेषं परामृशति । दुःखसंयोगस्य वियोगो वियोगसंज्ञितो युज्यते स कथं योगसंज्ञितः स्यादित्याशङ्क्याऽऽह—विपरीतेति । इयं हि योगावस्था समुत्त्वातनिखिलदुःखभेदेति दुःखसंयोगाभावो योगसंज्ञामर्हतीत्यर्थः । उपसंहृते योगफले किमिति पुनर्योगस्य कर्तव्यत्वमुच्यते तत्राऽऽह—योगफलमिति । प्रकारान्तरेण योगस्य कर्तव्यत्वोपदेशारम्भोऽत्रान्वारम्भः । योगं युञ्जानस्तत्क्षणादुक्तां संसिद्धिमलभमानः संशयानो निर्वर्तेतेति तन्निवृत्त्यर्थं पुनः कर्तव्यत्वोपदेशोऽर्थवानिति मत्वाऽऽह—निश्चयेति । तयोः साधनत्वविधानमेवाक्षरयोजनया साधयति—स यथेति । इह जन्मनि जन्मान्तरे वा सेत्स्यतीत्यध्यवसायः । योक्तव्यः कर्तव्यः ॥ २३ ॥

किंच—

संकल्पप्रभवान्कामास्त्यक्त्वा सर्वानशेषतः ॥

मनसैवेन्द्रियग्रामं विनियम्य समन्ततः ॥ २४ ॥

संकल्पप्रभवान्संकल्पः प्रभवो येषां कामानां ते संकल्पप्रभवाः कामास्तास्त्यक्त्वा परित्यज्य सर्वानशेषतो निर्लेपेन । किंच मनसैव विवेकयुक्तेनेन्द्रियग्राममिन्द्रियसमुदायं विनियम्य नियमनं कृत्वा समन्ततः समन्तात् ॥ २४ ॥

इतश्च योगस्य कर्तव्यत्वमिति प्रतिजानीते—किंचेति । केन क्रमेण कर्तव्यत्वमित्यपेक्षायामाह—संकल्पेति । संकल्पः शोभनाध्यासः । सर्वानित्युक्त्वा पुनरशेषतः

[अ०६ श्लो० २९-२६] आनन्दगिरिकृतटीकासंवलितशांकरभाष्यसमेता । २२७

इति पुनरुक्तिरित्याशङ्क्याऽऽह—निर्लेपेनेति । यथा शेषो न भवति तथा सर्वेषां कामानां शोभनाध्यासाधीनानां त्यागस्य योगानुष्ठानशेषत्ववद्विवेकयुक्तेन मनसा करणसमुदायस्य सर्वतो नियमनमपि तत्र शेषत्वेन कर्तव्यमित्याह— किंचेति ॥२४॥

**ज्ञनैः ज्ञनैरुपरमेद्बुद्ध्या धृतिगृहीतया ॥**

**आत्मसंस्थं मनः कृत्वा न किंचिदपि चिन्तयेत् ॥२५॥**

ज्ञनैः ज्ञनैर्न सहसोपरमेदुपरतिं कुर्यात् । कया बुद्ध्या । किंचिशिष्ट्या धृतिगृहीतया धृत्या धैर्येण गृहीतया धृतिगृहीतया धैर्येण युक्तयेत्यर्थः । आत्मसंस्थमात्मनि संस्थितमात्मैव सर्वं न ततोऽन्यत्किंचिदस्तीत्येवमात्मसंस्थं मनः कृत्वा न किंचिदपि चिन्तयेत् । एष योगस्य परमो विधिः ॥ २५ ॥

कामत्यागद्वारेणेन्द्रियाणि प्रत्याहृत्य किं कुर्यादिति शङ्कितारं प्रत्याह—ज्ञनैः ज्ञनैरिति । सहसा विषयेभ्यः सकाशादुपरमे मनसो न स्वास्थ्यं संभवतीत्यभिप्रेत्याऽऽह— न सहसेति । तत्र साधनं धैर्ययुक्ता बुद्धिरित्याह—कयेत्यादिना । मूढ्यादीरव्याकृतपर्यन्ताः प्रकृतीरष्ट पूर्वपूर्वत्र धारणं कृत्वोत्तरोत्तरक्रमेण प्रविलापयेदिति भावः । अव्यक्तमात्मनि प्रविलाप्याऽऽत्ममात्रनिष्ठं मनो विधाय चिन्तयितव्याभावादतिस्वस्यो भवेदित्याह—आत्मेति । तत्र संस्थितिमेव मनसो विवृणोति—आत्मैवेति । योगविधिमुपक्रम्य किमिदमुक्तमित्याशङ्क्याऽऽह—एष इति । यन्मनसो नैश्चल्यमिति शेषः ॥ २५ ॥

तत्रैवमात्मसंस्थं मनः कर्तुं प्रवृत्तो योगी—

**यतो यतो निश्चरति मनश्चञ्चलमस्थिरम् ॥**

**ततस्ततो नियम्यैतदात्मन्येव वशं नयेत् ॥ २६ ॥**

यतो यतो यस्माद्यस्मान्निमित्ताच्छब्दादेर्निश्चरति निर्गच्छति स्वभावदोषान्मनश्चञ्चलमत्यर्थं चलमत एवास्थिरं ततस्ततस्तस्मात्तस्माच्छब्दादेर्निमित्तान्निमित्तं याथात्म्यनिरूपणेनाऽऽभासीकृत्य वैराग्यभावनया चैतन्मन आत्मन्येव वशं नयेदात्मवश्यतामापादयेत् । एवं योगाभ्यासबलाद्योगिन आत्मन्येव प्रशाम्यति मनः ॥ २६ ॥

ननु मनसः शब्दादिनिमित्तानुरोधेन रागद्वेषवशादत्यन्तचञ्चलस्यास्थिरस्य तत्र तत्र स्वभावेन प्रवृत्तस्य कुतो नैश्चल्यं नैश्चिन्त्यं चेति तत्राऽऽह—तत्रेति । योगप्रारम्भः

सप्तम्यर्थः । एवंशब्देन मनसैवेत्यादिरुक्तप्रकारो गृह्यते । स्वामाविको दोषो मिथ्या-  
ज्ञानाधीनो रागादिः । शब्दादेर्मनसो नियमनं कथमित्याशङ्क्याऽऽह—तत्तन्निमित्त-  
मिति । याथात्म्यनिरूपणं क्षयिष्णुत्वदुःखसंमिश्रत्वाद्यालोचनं तेन तत्र तत्र वैराग्य-  
भावनया तत्तदाभासीकृत्य ततस्ततो नियम्यैतन्मन इति संबन्धः । मनोवशीकरणेनोप-  
शमे किं स्यादित्याशङ्क्याऽऽह—एवमिति । योगाम्यासो विषयविवेकद्वारा मनो-  
निग्रहाद्यावृत्तिः । प्रशान्तमात्मन्येव प्रलीनमिति यावत् ॥ २६ ॥

प्रशान्तमनसं ह्येनं योगिनं सुखमुत्तमम् ॥

उपैति शान्तरजसं ब्रह्मभूतमकल्मषम् ॥ २७ ॥

प्रशान्तमनसं प्रशान्तं मनो यस्य स प्रशान्तमनास्तं प्रशान्तमनसं  
ह्येनं योगिनं सुखमुत्तमं निरतिशयमुपैत्युपगच्छति । शान्तरजसं प्रक्षीण-  
मोहादिक्लेशरजसमित्यर्थः । ब्रह्मभूतं जीवन्मुक्तं ब्रह्मैव सर्वमित्येवंनिश्च-  
यवन्तं ब्रह्मभूतमकल्मषमधर्मादिवर्जितम् ॥ २७ ॥

मनस्तद्वृत्त्योरभावे स्वरूपभूतसुखाविर्भावस्य स्वापादौ प्रसिद्धिं द्योतयितुं हिशब्दः ।  
मोहादिक्लेशप्रतिबन्धाद्योगिनि यथोक्तसुखाप्राप्तिमाशङ्क्य मनोविलयमुपेत्य परिहरति—  
शान्तेति । तस्यास्मदादिविलक्षणत्वमाह—ब्रह्मभूतमिति । अस्मदादेरपि स्वतो ब्रह्म-  
भूतत्वेन तुल्यं जीवन्मुक्तत्वमित्याशङ्क्याऽऽह—ब्रह्मैवेति । धर्माधर्मप्रतिबन्धादयुक्ता  
यथोक्तसुखप्राप्तिरित्याशङ्क्योक्तम्—अकल्मषमिति ॥ २७ ॥

युञ्जन्नेवं सदाऽऽत्मानं योगी विगतकल्मषः ॥

सुखेन ब्रह्मसंस्पर्शमत्यन्तं सुखमश्नुते ॥ २८ ॥

युञ्जन्मिति । युञ्जन्नेवं यथोक्तेन क्रमेण योगी योगान्तरायवर्जितः  
सदाऽऽत्मानं विगतकल्मषो विगतपापः सुखेनानायासेन ब्रह्मसंस्पर्शं  
ब्रह्मणा परेण संस्पर्शो यस्य तद्ब्रह्मसंस्पर्शं सुखमत्यन्तमन्तमतीत्य वर्तते  
इत्यत्यन्तमुत्कृष्टं निरतिशयमश्नुते व्याप्नोति ॥ २८ ॥

उत्तमं सुखं योगिनो भवतीत्युक्तं तदेव स्फुटयति—युञ्जन्मिति । क्रमो यथोक्तो  
मनसैवेन्द्रियग्राममित्यादिः, योगान्तरायो रागद्वेषादिः, सदाऽऽत्मानं युञ्जन्मिति  
संबन्धः । पापपदमुपलक्षणं पुण्यस्यापि । संस्पर्शस्तादात्म्यमैकरस्यम् । उत्कर्षो विष-  
यासंस्पर्शः ॥ २८ ॥

१ क. मनसो व' । २ घ. झ. 'बन्धियं व' । ३ क. छ. 'त्मसं धर्माव' । ४ क.  
'शङ्क्याऽऽह—अ' ।

इदानीं योगस्य यत्फलं ब्रह्मैकत्वदर्शनं सर्वसंसारविच्छेदकारणं  
तत्प्रदर्श्यते—

सर्वभूतस्थमात्मानं सर्वभूतानि चाऽऽत्मनि ॥

ईक्षते योगयुक्तात्मा सर्वत्रसमदर्शनः ॥ २९ ॥

सर्वभूतस्थं सर्वेषु भूतेषु स्थितं स्वमात्मानं सर्वभूतानि चाऽऽत्मनि  
ब्रह्मादीनि स्तम्बपर्यन्तानि च सर्वभूतान्यात्मन्येकतां गतानीक्षते पश्यति  
योगयुक्तात्मा समाहितान्तःकरणः सर्वत्रसमदर्शनः सर्वेषु ब्रह्मादिस्था-  
वरान्तेषु विषमेषु सर्वभूतेषु समं निर्विशेषं ब्रह्मात्मैकत्वाविषयं दर्शनं  
ज्ञानं यस्य स सर्वत्रसमदर्शनः ॥ २९ ॥

योगमनुतिष्ठतो ब्रह्मभूतस्य सर्वानर्थनिवृत्तिनिरतिशयसुखप्राप्तिच्छक्षणो द्विविधो मोक्षो  
हेतुना केन स्यादिति शङ्कमानं प्रत्याह—इदानीमिति । स्वमात्मानमीक्षत इति  
संबन्धः । सर्वभूतान्यपि तद्विशेषणत्वेन पश्यति चेन्न शुद्धवस्तुज्ञानमिति नाविद्या-  
निवृत्तिरित्याशङ्क्याऽऽह—सर्वभूतानीति । उक्ते दर्शने चित्तसमाधानमुपायं दर्श-  
यति—योगेति । विषमेषूपाधिषु तदनुरोधाद्विषममेव दर्शनं तदुपदर्शितदर्शनप्रतिब-  
न्धकं प्रत्युदस्यति—सर्वत्रेति ॥ २९ ॥

एतस्याऽऽत्मैकत्वदर्शनस्य फलमुच्यते—

यो मां पश्यति सर्वत्र सर्वं च मयि पश्यति ॥

तस्याहं न प्रणश्यामि स च मे न प्रणश्यति ॥३०॥

यो मां पश्यति वासुदेवं सर्वस्याऽऽत्मानं सर्वत्र सर्वेषु भूतेषु सर्वं च  
ब्रह्मादिभूतजातं मयि सर्वात्मनि पश्यति तस्यैवमात्मैकत्वदर्शिनोऽहमी-  
श्वरो न प्रणश्यामि न परोक्षतां गमिष्यामि । स च मे न प्रणश्यति स  
च विद्वान्मम वासुदेवस्य न प्रणश्यति न परोक्षी भवति तस्य च मम  
चैकात्मकत्वात् । स्वात्मा हि नामाऽऽत्मनः प्रिय एव भवति । यस्मा-  
च्चाहमेव सर्वात्मैकत्वदर्शी ॥ ३० ॥

उक्तस्यैकत्वज्ञानस्य फलविकल्पत्वशङ्कां शिथिलयति—एतस्येति । तत्रैकत्वदर्श-  
नमनुवदति—यो मामिति । तत्फलमिदानीमुपन्यस्यति—तस्येति । ज्ञानानुवादभागं  
विपजते—यो मामिति । तत्फलोक्तिभागं व्याचष्टे—तस्यैवमिति । अनेकत्वदर्शि-  
नोऽपीश्वरो नित्यत्वाच्च प्रणश्यतीत्याशङ्क्याऽऽह—नेति । अहं परमानन्दो न तं प्रति



परोक्षी भवामीत्यर्थः । स चेत्यादि व्याचष्टे—विद्वानिति । विद्वानिवाविद्वानपिश्वरस्य न नश्यतीत्याशङ्क्योक्तं—नेत्यादिना । अविदुषश्च स्वरूपेण सतोऽपि व्यवहितत्वाद्-विद्यया नष्टप्रायतेत्यर्थः । ईश्वरस्य विदुषश्च परस्परमपरोक्षत्वे हेतुमाह—तस्य चेति । आत्मैकत्वेऽपि कथं मिथोऽपरोक्षत्वं तत्राऽऽह—स्वात्मेति । विद्वदीश्वरयोरेकत्वानु-वादेन विद्याफलं विवृणोति—यस्माच्चेति । तस्मादेकत्वदर्शनार्थं प्रयतितव्यमिति शेषः ॥ ३० ॥

सर्वभूतस्थितं यो मां भजत्येकत्वमास्थितः ॥

सर्वथा वर्तमानोऽपि स योगी मयि वर्तते ॥ ३१ ॥

इत्येतत्पूर्वश्लोकार्थं सम्यग्दर्शनमनूद्य तत्फलं मोक्षोऽभिधीयते । सर्वथा सर्वप्रकारैर्वर्तमानोऽपि सम्यग्दर्शी योगी मयि वैष्णवे परमे पदे वर्तते नित्यमुक्त एव स न मोक्षं प्रति केनचित्प्रतिबध्यत इत्यर्थः ॥३१॥

पूर्वार्धेनानूद्योत्तरार्धेन फलविधिरिति मत्वाऽऽह—इत्येतदिति । रागादिरहितस्य यमनियमादिसंस्कारवतः स्वैरप्रवृत्त्यसंभवेऽपि तामङ्गीकृत्य ज्ञानं स्तौति—सर्वथेति । प्रतिभासतोऽपि यथेष्टचेष्टाङ्गीकारे कुतो ज्ञानवतो नित्यमुक्तत्वं प्रातीतिकदुराचारप्रति-बन्धादित्याशङ्क्याऽऽह—न मोक्षमिति ॥ ३१ ॥

किंचान्यत्—

आत्मौपम्येन सर्वत्र समं पश्यति योऽर्जुन ॥

सुखं वा यदि वा दुःखं स योगी परमो मतः ॥ ३२ ॥

आत्मौपम्येनाऽऽत्मा स्वयमेवोपमीर्यते [अनया] इत्युपमा तैस्या \*उपमाया भाव औपम्यं तेनाऽऽत्मौपम्येन सर्वत्र सर्वभूतेषु समं तुल्यं पश्यति योऽर्जुन स च किं समं पश्यतीत्युच्यते यथा मम सुखमिष्टं तथा सर्वप्राणिनां सुखमनुकूलम् । वाशब्दश्चार्थे । यदि वा यच्च दुःखं मम प्रतिकूलमनिष्टं यथा तथा सर्वप्राणिनां दुःखमनिष्टं प्रतिकू-लमित्येवमात्मौपम्येन सुखदुःखे अनुकूलप्रतिकूले तुल्यतया सर्वभूतेषु समं पश्यति न कस्यचित्प्रतिकूलमाचरत्यहिंसक इत्यर्थः । य एवमहिं-सकः सम्यग्दर्शननिष्ठः स योगी परम उत्कृष्टो मतोऽभिप्रेतः सर्वयो-गिनां मध्ये ॥ ३२ ॥

\* उपमाशब्दः करणसाधनो भावशब्देन च स्वार्थो गृह्यते । एतदेव ध्वनयितुं टीकाकारेण 'उपमैवौपम्यम्' इतिस्वार्थध्वनन्तघटितं व्याख्यानं कृतम् ।

[अ०६ श्लो० ३३-३४] आनन्दगिरिकृतटीकासंवलितशांकरभाष्यसमेता । २३३

स्वैराचरणस्याप्रतिबन्धकत्वकथनात्परपीडनस्य योगिनः सम्यग्दर्शनं प्रत्यप्रतिबन्ध-  
कत्वप्रसक्तावुक्तं—किंचेति । अन्यदपि किंचिदुच्यते परमयोगिनो निर्देशद्वारा योग-  
माहात्म्यमित्यर्थः । उपमैवौपम्यमात्मा च तदौपम्यं च तेन सर्वभूतेषु यः समं पश्यती-  
त्युक्ते तदेव समदर्शनं प्रश्नपूर्वकं विवृणोति—किमित्यादिना । विकल्पार्थत्वं वार-  
यति—वाशब्द इति । उपदर्शितसमदर्शनफलमभिलषति—न कस्यचिदिति । किम-  
पेक्षया तस्य परमत्वं तत्राऽऽह—सर्वेति ॥ ३२ ॥

एतस्य यथोक्तस्य सम्यग्दर्शनलक्षणस्य योगस्य दुःखसंपाद्यतामालक्ष्य  
शुश्रूषुर्भुवं तत्प्राप्त्युपायम्—

अर्जुन उवाच—

योऽयं योगस्त्वया प्रोक्तः साम्येन मधुसूदन ॥

एतस्याहं न पश्यामि चञ्चलत्वात्स्थितिं स्थिराम् ॥३३॥

योऽयं योगस्त्वया प्रोक्तः साम्येन समत्वेन हे मधुसूदन, एतस्य  
योगस्याहं न पश्यामि नोपलभे चञ्चलत्वान्मनसः किं स्थिरामचलां  
स्थितिं प्रसिद्धमेतत् ॥ ३३ ॥

मनश्चञ्चलमस्थिरमित्युपश्रुत्य निर्विशेषे चित्तस्थैर्यं दुःशकमिति मन्वानस्तदुपायबुभु-  
त्सया पृच्छतीति प्रश्नमुत्थापयति—एतस्येति । तत्प्राप्त्युपायं शुश्रूषुरिति संबन्धः ।  
मनसश्चञ्चलत्वेऽपि तन्निग्रहद्वारा योगस्थैर्यं संपाद्यतामित्याशङ्क्याऽऽह—प्रसिद्ध-  
मिति ॥ ३३ ॥

चञ्चलं हि मनः कृष्ण प्रमाथि बलवद्दृढम् ॥

तस्याहं निग्रहं मन्ये वायोरिव सुदुष्करम् ॥ ३४ ॥

चञ्चलमिति । चञ्चलं हि मनः कृष्णेति कृषतेर्विलेखनार्थस्य रूपं  
भक्तजनपापादिदोषाकर्षणात्कृष्णः । न केवलमत्यर्थं चञ्चलं प्रमाथि च  
प्रमथनशीलं प्रमथ्याति शरीरमिन्द्रियाणि च विक्षिपति परवशी करोति ।  
किं च बलवत् केनचिन्भियन्तुं शक्यम् । किंच दृढं तन्तुनागवदच्छेद्यं तस्यै-  
वंभूतस्य मनसोऽहं निग्रहं निरोधं मन्ये वायोरिव । यथा वायोर्दुष्करो  
निग्रहस्ततोऽपि मनसो दुष्करं मन्य इत्यभिप्रायः ॥ ३४ ॥

कृष्णपदपरिनिष्पत्तिप्रकारं सूचयति—कृष्णेतीति । कथं कर्षकत्वमाप्तकामस्य

१ क. 'त्युक्तं तं' । २ ख. ग. ह. ज. व्यावर्तयति । ३ क. ख. ग. घ. कृष्ण । ४ क. 'वत्प्र-  
पलं न के' । ५ क. शक्यं दुर्निवारत्वात्, किं । ६ ख. ग. छ. घ. 'पि दु' ।

भगवतः संभवतीत्याशङ्क्याऽऽह—भक्तेति । ऐहिकामुष्मिकसर्वसंपदामाकर्षणशील-  
त्वाच्चेति द्रष्टव्यम् । प्रमथ्नाति क्षोभयति । तदेव क्षोभकत्वं प्रकटयति—विक्षिप-  
तीति । दुर्निवारत्वमभिप्रेताद्विषयादाक्रष्टुमशक्यत्वं विशेषणान्तरमाह—किंचेति ।  
अच्छेद्यत्वं विशेषणान्तरमाह—किंच दृढमिति । तन्तुनागो वरुणपाशशब्दितो  
जलचारी पदार्योऽत्यन्तदृढतया छेतुमशक्यत्वेन प्रसिद्धो विवक्षितः । वायोरिवेत्युक्तं  
व्यनक्ति—यथेति ॥ ३४ ॥

### श्रीभगवानुवाच ।

एवमेतन्नया ब्रवीषि—

असंशयं महाबाहो मनो दुर्निग्रहं चलम् ॥

अभ्यासेन तु कौन्तेय वैराग्येण च गृह्यते ॥ ३५ ॥

असंशयं नास्ति संशयो मनो दुर्निग्रहं चलमित्यत्र हे महाबाहो ।  
किंत्वभ्यासेन त्वभ्यासो नाम चित्तभूमौ कस्यांचित्समानप्रत्ययावृत्ति-  
श्चित्तस्य । वैराग्यं नाम दृष्टादृष्टेष्टभोगेषु दोषदर्शनाभ्यासाद्वैतृष्ण्यं तेन च  
वैराग्येण गृह्यते । विक्षेपरूपः प्रचारश्चित्तस्यैवं तन्मनो गृह्यते निगृह्यते  
निरुध्यत इत्यर्थः ॥ ३५ ॥

प्रश्नमङ्गीकृत्य प्रतिबचनमुत्थापयति—श्रीभगवानिति । कुत्र संशयराहित्यं  
तत्राऽऽह—मन इति । कथं तर्हि मनोनिरोधो भवति तत्राऽऽह—किंत्विति ।  
अभ्यासस्वरूपं सामान्येन निदर्शयति—अभ्यासो नामेति । कस्यां चित्तभूमावित्य-  
विशेषितो ध्येयो विषयो निर्दिश्यते, समानप्रत्ययावृत्तिर्विजातीयप्रत्ययानन्तरितेति शेषः,  
चित्तस्येति षष्ठी प्रत्ययस्य तद्विकारत्वद्योतनार्था । वैराग्यस्वरूपं निरूपयति—वैराग्य-  
मिति । तेषु वैतृष्ण्यं वैराग्यं नामेति संबन्धः । तत्र हेतुं सूचयति—दोषेति । विष-  
येषु तृष्णाविषयेषु दोषदर्शनमभ्यस्यते तेन वैतृष्ण्यं जायते । निगृह्यमाणं निर्दिशति—  
विक्षेपेति । तस्मिन्गृहीते निरुद्धे मनोनिरोधेऽस्य किं स्यादित्यपेक्षायामाह—एवमिति ।  
अभ्यासहेतुकवैराग्यद्वारा चित्तप्रचारनिरोधे निरुद्धवृत्तिकं मनो विषयविमुक्तमन्तर्निष्ठं  
भवतीत्यर्थः ॥ ३५ ॥

यः पुनरसंयतात्मा तेन—

असंयतात्मना योगो दुष्प्राप इति मे मतिः ॥

वश्यात्मना तु यतता शक्योऽवाप्तुमुपायतः ॥ ३६ ॥

असंयतात्मनाऽभ्यासवैराग्याभ्यामसंयत आत्मान्तःकरणं यस्य

सोऽयमसंयतात्मा तेनासंयतात्मना योगो दुष्प्रापो दुःखेन प्राप्यत इति  
 मे मतिः । यस्तु पुनर्वश्यात्माऽभ्यासवैराग्याभ्यां वश्यत्वमापादित आत्मा  
 मनो यस्य सोऽयं वश्यात्मा तेन वश्यात्मना तु यतता भूयोऽपि प्रयत्नं  
 कुर्वता शक्योऽघातुं योग उपायतो यथोक्तादुपायात् ॥ ३६ ॥

संयतात्मनो योगप्राप्तिः सुलभेत्युक्त्वा व्यतिरेकं दर्शयति—यः पुनरिति । व्यति-  
 तिरेकोपन्यासपरं पूर्वार्धमनूय व्याकरोति—असंयतेति । पूर्वोक्तान्येयव्याख्यानपरमु-  
 त्तार्धं व्याचष्टे—यस्त्वित्यादिना । अन्तःकरणस्य स्ववशत्वे सिद्धेऽपि वैराग्यादावा-  
 स्थावता भवितव्यमित्याह—यततेति । उपायो वैराग्यादिपूर्वको मनोनिरोधः ॥ ३६ ॥

तत्र योगाभ्यासाङ्गीकरणेन परलोकेहलोकप्राप्तिनिमित्तानि कर्माणि  
 संन्यस्तानि योगसिद्धिफलं च मोक्षसाधनं सम्यग्दर्शनं न प्राप्तमिति  
 योगी योगमार्गान्मरणकाले चलितचित्त इति तस्य नाशमाशङ्क्य—

अर्जुन उवाच—

अयतिः श्रद्धयोषेतो योगाच्चलितमानसः ॥

अप्राप्य योगसंसिद्धिं कां गतिं कृष्ण गच्छति ॥३७॥

अयतिरप्रयत्नवान्योगमार्गे श्रद्धयाऽऽस्तिक्यबुद्ध्या चोषेतो योगा-  
 दन्तकालेऽपि चलितं मानसं मनो यस्य स चलितमानसो भ्रष्टस्मृतिः  
 सोऽप्राप्य योगसंसिद्धिं योगफलं सम्यग्दर्शनं कां गतिं हे कृष्ण  
 गच्छति ॥ ३७ ॥

प्रश्नान्तरमुत्थापयति—तत्रेत्यादिना । मनोनिरोधस्य दुःखसौध्यत्वमाशङ्क्य परि-  
 हृते सति प्रष्टा पुनरवकाशं प्रतिलभ्योवाचेति संबन्धः । लोकद्वयप्रापककर्मसंभवे कुतो  
 योगिनो नाशाशङ्केत्याशङ्क्याऽऽह—योगाभ्यासेति । तथाऽपि योगानुष्ठानपरिपाक-  
 परिप्रापितसम्यग्दर्शनसामर्थ्यान्मोक्षोपपत्तौ कुतस्तस्य नाशाशङ्केति चेन्मैवमनेकान्तराय-  
 वत्त्वाद्योगस्येह जन्मनि प्रायेण संसिद्धेरसिद्धिरित्यभिसंधायाऽऽह—योगसिद्धीति ।  
 अभ्युदयनिःश्रेयसबहिर्भावो नाशो योगमार्गे तत्फलस्य सम्यग्दर्शनस्यादर्शनादिति  
 शेषः । तर्हि ततो बहिर्भूतत्वमेवाऽऽत्यन्तिकं संवृत्तमित्याशङ्क्याऽऽह—श्रद्धयेति ।  
 तर्हि योगमार्गमोक्षयते नेत्याह—योगादिति । मरणकाले व्याकुलेन्द्रियस्य ज्ञानसा-  
 धनानुष्ठानावकाशाभावाद्युक्तं ततश्चलितमानसत्वमित्याशङ्क्याऽऽह—भ्रष्टेति । गम्यत  
 इति गतिः पुरुषार्थः, सामान्यप्रश्नमन्तर्भाव्य विशेषप्रश्नो द्रष्टव्यः ॥ ३७ ॥

१ ख. ग. ज. 'न्वयान्वाख्या' । २ घ. छ. 'ले च' । ३ ख. ग. क. ज. 'साधनत्व' । ४ ज.  
 'भाषिच' ।

कश्चिन्नोभयविभ्रष्टश्छिन्नाभ्रमिव नश्यति ॥

अप्रतिष्ठो महाबाहो विमूढो ब्रह्मणः पथि ॥ ३८ ॥

कश्चिदिति । कश्चित्किं नोभयविभ्रष्टः कर्ममार्गाद्योगमार्गाच्च विभ्रष्टः  
संश्लिखन्नाभ्रमिव नश्यति किं वा न नश्यत्यप्रतिष्ठो निराश्रयो हे महा-  
बाहो विमूढः सन्ब्रह्मणः पथि ब्रह्मप्राप्तिमार्गे ॥ ३८ ॥

प्रश्नमेव विवृणोति—कश्चिदिति । प्रशस्तप्रभार्थत्वं कश्चिदित्यस्याङ्गीकृत्य  
व्याचष्टे—किमिति । उभयविभ्रष्टत्वं स्पष्टयति—कर्मत्यादिना । वायुना छिन्नं  
विशकलितमभ्रं यथा नश्यति तद्वदित्याह—छिन्नेति । नाशाशङ्कानिमित्तमाह—  
निराश्रय इति । कर्ममार्गरूपावष्टम्भाभावेऽपि ज्ञानमार्गावष्टम्भस्तस्य भविष्यतीत्या-  
शङ्क्याऽऽह—विमूढः सन्निति । न हि कर्मिणं प्रतीयमाशङ्का फलामिलाषं त्यक्त्वे-  
श्वरे समर्प्यासमर्प्य वा कर्मानुतिष्ठतो निरुपचारेण तद्भ्रंशवचनासंभवात्सर्वकर्मसंन्या-  
सिनस्तु विहितानां त्यागाज्ज्ञानोपायाच्च विच्युतेरनर्थप्राप्तिशङ्का युक्तेति भावः ॥ ३८ ॥

एतन्मे संशयं कृष्ण च्छेत्तुमर्हस्यशेषतः ॥

त्वदन्यः संशयस्यास्य च्छेत्ता न ह्युपपद्यते ॥ ३९ ॥

एतदिति । एतन्मे मम संशयं कृष्ण च्छेत्तुमपनेतुमर्हस्यशेषतस्त्वदन्य-  
स्त्वत्तोऽन्य ऋषिर्देवो वा छेत्ता नाशयिता संशयस्यास्य न हि यस्मा-  
दुपपद्यते संभवत्यतस्त्वमेव च्छेत्तुमर्हसीत्यर्थः ॥ ३९ ॥

यथोपदर्शितसंशयापाकरणार्थमर्जुनो भगवन्तं प्रेरयन्नाह—एतदिति । मत्तोऽन्यः  
कश्चिद्दृषिर्वा देवो वा त्वदीयं संशयं छेत्स्यतीत्याशङ्क्याऽऽह—त्वदन्य इति ।  
अन्यस्य संशयच्छेत्तुरभावे फलितमाह—अत इति ॥ ३९ ॥

श्रीभगवानुवाच—

पार्थ नैवेह नामुत्र विनाशस्तस्य विद्यते ॥

न हि कल्याणकृत्कश्चिद्दुर्गतिं तात गच्छति ॥ ४० ॥

पार्थेति । हे पार्थ नैवेह लोके नामुत्र परस्मिन्वा लोके विनाशस्तस्य  
विद्यते नास्ति नाशो नाम पूर्वस्माद्दीनजन्मप्राप्तिः स योगभ्रष्टस्य  
नास्ति, न हि यस्मात्कल्याणकृच्छुभकृत्कश्चिद्दुर्गतिं कुत्सितां गतिं हे

१ क. ज. कश्चिदिति । २ घ. 'त्यधिकरोष्यशेषतः कारस्त्र्येन त्वत्तो' । ३ क. ख. ग. छ.  
घ. 'ते न सं' ।

ताव तनोत्यात्मानं पुत्ररूपेणेति पिता तात उच्यते पितैव पुत्र इति  
पुत्रोऽपि तात उच्यते शिष्योऽपि पुत्रं उच्यते, गच्छति ॥ ४० ॥

योगिनो नाशाशङ्कां परिहरन्नुत्तरमाह—श्रीभगवानिति । यदुक्तमुभयभ्रष्टो  
वोगी नश्यतीति तत्राऽऽह—पार्थेति । तत्र हेतुमाह—न हीति । योगिनो मार्ग-  
द्वयाद्विभ्रष्टस्यैहिको नाशः शिष्टगर्हालक्षणो न भवतीति श्रद्धादेः सद्भावात्तथाऽपि  
कथमाभुष्मिकनाशशून्यत्वमित्याशङ्क्य तद्रूपनिरूपणपूर्वकं तदभावं प्रतिजानीते—  
नाशो नामेति । तत्र हेतुभागं विभजते—न हीत्यादिना । उभयभ्रष्टस्यापि श्रद्धे-  
न्द्रियसंयमादेः सामिकृतश्रवणादेश्च भावादुपपन्नं शुभकृत्वम् । तातेति कथं पुत्रस्था-  
नीयः शिष्यः संबोध्यते पितुरेव तातशब्दत्वादित्याशङ्क्याऽऽह—तनोतीति । तेन  
पुत्रस्थानीयस्य शिष्यस्य तातेति संबोधनमविरुद्धमित्यर्थः । न गच्छति कुत्सितां गतिं  
कल्याणकारित्वादिति नाशाभावः ॥ ४० ॥

किं त्वस्य भवति—

प्राप्य पुण्यकृतां लोकानुषित्वा शाश्वतीः समाः ॥

शुचीनां श्रीमतां गेहे योगभ्रष्टोऽभिजायते ॥ ४१ ॥

योगमार्गे प्रवृत्तः संन्यासी सामर्थ्यात्प्राप्य गत्वा पुण्यकृतामश्व-  
मेधादियाजिनां लोकांस्तत्र चोषित्वा वासमनुभूय शाश्वतीर्नित्याः  
समाः संवत्सरांस्तद्भोगक्षये शुचीनां यथोक्तकारिणां श्रीमतां विभूति-  
मतां गेहे गृहे योगभ्रष्टोऽभिजायते ॥ ४१ ॥

योगभ्रष्टस्य लोकद्वयेऽपि नाशाभावे किं भवतीति पृच्छति—किं त्विति । तत्र  
श्लोकेनोत्तरमाह—प्राप्येति । कथं संन्यासीति विशेष्यते तत्राऽऽह—सामर्थ्यादिति ।  
कर्मणि व्यापृतस्य कर्मिणो योगमार्गप्रवृत्त्यनुपपत्तेस्तत्प्रवृत्तावपि फलाभिलाषविकल-  
स्येश्वरे समर्पितसर्वकर्मणस्तद्भ्रंशाशङ्कानवकाशादित्यर्थः । समानां नित्यत्वं मानुषसमा-  
विक्षणत्वम् । वैराग्याभावविवक्षया विभूतिमतां गृहे जन्मेति विशेष्यते ॥ ४१ ॥

अथवा योगिनामेव कुले भवति धीमताम् ॥

एतद्धि दुर्लभतरं लोके जन्म यदीदृशम् ॥ ४२ ॥

अथेति । अथवा श्रीमतां कुलादन्यस्मिन्योगिनामेव दरिद्राणां कुले  
भवति जायते धीमतां बुद्धिमताम् । एतद्धि जन्म यदरिद्राणां योगिनां

कुले दुर्लभतरं दुःखलभ्यतरं पूर्वमपेक्ष्य लोके जन्म यदीदृशं यथोक्तवि-  
शेषणे कुले ॥ ४२ ॥

श्रद्धावैराग्यादिकल्याणाधिक्ये पक्षान्तरमाह—अथवेति । योगिनामिति कर्मिणां  
ग्रहणं मा भूदिति विशिनष्टि—धीमतामिति । ब्रह्मविद्यावतां शुचीनां दरिद्राणां कुले  
जन्म दुर्लभादपि दुर्लभं प्रमादकारणाभावादित्याह—एतद्वीति । किमपेक्ष्यास्य जन्मनो  
दुःखलभ्यादपि दुःखलभ्यतरत्वं तदाह—पूर्वमिति । यद्यपि विभूतिमतामपि शुचीनां  
गृहे जन्म दुःखलभ्यं तथाऽपि तदपेक्षयेदं जन्म दुःखलभ्यतरं यदीदृशं शुचीनां दरि-  
द्राणां विद्यावतामिति विशेषणोपेते कुले लोके जन्म व (ल)क्ष्यमाणमित्यर्थः ॥ ४२ ॥

यस्मात्—

तत्र तं बुद्धिसंयोगं लभते पौर्वदेहिकम् ॥

यतते च ततो भूयः संसिद्धौ कुरुनन्दन ॥ ४३ ॥

तत्र योगिनां कुले तं बुद्धिसंयोगं बुद्ध्या संयोगं बुद्धिसंयोगं लभते  
पौर्वदेहिकं पूर्वस्मिन्देहे भवं पौर्वदेहिकं यतते च प्रयत्नं करोति ततस्त-  
स्मात्पूर्वकृतात्संस्काराद्भूयो बहुतरं संसिद्धौ संसिद्धिनिमित्तं हे कुरुन-  
न्दन ॥ ४३ ॥

यदुत्तमतरं जन्मोक्तं तस्योत्तमत्वे हेत्वन्तरमाह—यस्मादिति । बुद्धचेत्यात्मविष-  
येति शेषः । पूर्वास्मिन्देहे भवं तत्रानुष्ठितसाधनविशेषयुक्तमित्यर्थः । तर्हि यथोक्तज-  
न्मनि साधनानुष्ठानमन्तरेणैव बुद्धिसंबन्धः स्यादित्याशङ्क्याऽऽह—यतते चेति ।  
प्रयत्नः श्रवणाद्यनुष्ठानविषयः ॥ ४३ ॥

कथं पूर्वदेहबुद्धिसंयोग इति तदुच्यते—

पूर्वाभ्यासेन तेनैव हियते ह्यवशोऽपि सः ॥

जिज्ञासुरपि योगस्य शब्दब्रह्मातिवर्तते ॥ ४४ ॥

यः पूर्वजन्मनि कृतोऽभ्यासः स पूर्वाभ्यासस्तेनैव बलवता हियते  
हि यस्मादवशोऽपि स योगभ्रष्टो न कृतं चेद्योगाभ्यासेसंस्काराद्बल-  
वत्तरमधर्मादिलक्षणं कर्म तदा योगाभ्यासजनितेन संस्कारेण हियते ।  
अधर्मश्चेद्बलवत्तरः कृतस्तेन योगजोऽपि संस्कारोऽभिभूयत एव । तत्क्षये  
तु योगजः संस्कारः स्वयमेव कार्यमारभते न दीर्घकालस्थस्यापि विना-  
शस्तस्यास्तीत्यर्थः । जिज्ञासुरपि योगस्य स्वरूपं ज्ञातुमिच्छन्योगमार्गे

प्रवृत्तः संन्यासी योगभ्रष्टः सामर्थ्यात्सोऽपि शब्दब्रह्म वेदोक्तकर्मानु-  
ष्ठानफलमतिवर्ततेऽपाकरिष्यति किमुत बुद्ध्वा यो योगं तन्निष्ठोऽभ्यासं  
कुर्यात् ॥ ४४ ॥

यदि पूर्वसंस्कारोऽस्येच्छामुपनयन्न प्रवर्तयति तर्था च प्रवृत्तिरनिच्छया स्यादित्याश-  
ङ्क्याऽऽह—पूर्वेति । स हि योगभ्रष्टः समनन्तरजन्मकृतसंस्कारवशादुत्तरस्मिन्नन्मनि  
अनिच्छन्नपि योगं प्रत्येवाऽऽकृष्टो भवतीत्यर्थः । तत्र कैमुतिकन्यायं सूचयति—  
जिज्ञासुरिति । पूर्वार्धं विभजते—यः पूर्वेति । तस्मान्नेच्छया तस्य प्रवृत्तिरिति  
शेषः । योगभ्रष्टस्याधर्मादिप्रतिबन्धेऽपि तर्हि पूर्वाम्यासवशाद्बुद्धिसंबन्धः स्यादि-  
त्याशङ्क्याऽऽह—नेत्यादिना । यदि योगभ्रष्टेन योगाम्यासजनितसंस्कारप्राबल्या-  
त्प्रबलमधर्मप्रभेदरूपं कर्म न कृतं स्यात्तदा तेन संस्कारेण वशीकृतः सन्निच्छादिरहि-  
तोऽपि बुद्धिसंबन्धभाग्भवतीत्यर्थः । विपक्षे योगसंस्कारस्याभिभूतत्वात् कार्यात्मकत्व-  
मित्याह—अधर्मश्चेदिति । योगजनसंस्कारस्याधर्माभिभूतस्य कार्यमकृत्वैवाभिभावकप्रा-  
बल्ये प्रणाशः स्यादित्याशङ्क्याऽऽह—तत्क्षये त्विति । कालव्यवधानान्निवृत्तिं शङ्कि-  
त्वोक्तं—नेति । तृणजलायुकादृष्टान्तश्रुत्या संस्कारस्य दीर्घतायाः समधिगतत्वादिति  
भावः । कैमुतिकन्यायोक्तिपरमुत्तरार्धं विभजते—जिज्ञासुरपीत्यादिना । अप्रापि  
संन्यासीति विशेषणं पूर्ववदवधेयमित्याह—सामर्थ्यादिति । न हि कर्मा कर्ममार्गे  
प्रवृत्तस्ततो भ्रष्टः शङ्कितुं शक्यते, अतः संन्यासी पूर्वोक्तैर्विशेषणैर्विशिष्टो योगभ्रष्टोऽ-  
र्थाष्टः सोऽपि वैदिकं कर्म तत्फलं चातिवर्तते किमुत योगं बुद्ध्वा तन्निष्ठः सदाऽभ्यासं  
कुर्वन्कर्म तत्फलं चातिवर्तते इति वक्तव्यमिति योजना । योगनिष्ठस्य कर्मतत्फलातिवर्तनं  
ततोऽधिकफलावासिर्विष्यते ॥ ४४ ॥

कुतश्च योगित्वं श्रेय इति—

प्रयत्नाद्यतमानस्तु योगी संशुद्धकिल्बिषः ॥

अनेकजन्मसंसिद्धस्ततो याति परां गतिम् ॥ ४५ ॥

प्रयत्नाद्यतमानोऽधिकं यतमान इत्यर्थः । तत्र योगी विद्वान्संशुद्ध-  
किल्बिषो विशुद्धकिल्बिषः संशुद्धपापोऽनेकेषु जन्मसु किञ्चित्किञ्चित्सं-  
स्कारजातमुपचित्य तेनोपचितेनानेकजन्मकृतेन संसिद्धोऽनेकजन्मसंसि-  
द्धस्ततो लब्धसम्यग्दर्शनः संन्याति परां प्रकृष्टां गतिम् ॥ ४५ ॥

योगनिष्ठस्य श्रेष्ठत्वे हेत्वन्तरं वक्तुमुत्तरश्लोकमवतारयति—कुतश्चेति । मृदुप्रय-  
त्नोऽपि क्रमेण मोक्षयते चेदधिकप्रयत्नस्य क्लेशहेतोरकिञ्चित्करत्वमित्याशङ्क्य हेत्वन्त-



रमेव प्रकटयति—प्रयत्नादिति । तत्र योगविषये प्रयत्नातिरेके सतीत्यर्थः । ततः संचितसंस्कारसमुदायादिति यावत् । समुत्पन्नसम्यग्दर्शनवशात्प्रकृष्टा गतिः संन्यासिना लभ्यते तेन शीघ्रं मुक्तिमिच्छन्नधिकप्रयत्नो भवेदल्पप्रयत्नस्तु चिरेणैव मुक्तिभागीत्यर्थः ॥ ४६ ॥

यस्मादेवं तस्मात्—

तपस्विभ्योऽधिको योगी ज्ञानिभ्योऽपि मतोऽधिकः ॥  
कर्मिभ्यश्चाधिको योगी तस्माद्योगी भवार्जुन ॥ ४६ ॥

तपस्विभ्योऽधिको योगी ज्ञानिभ्योऽपि, ज्ञानमत्र शास्त्रपाण्डित्यं तद्व्योऽपि मतो ज्ञातोऽधिकः श्रेष्ठ इति कर्मिभ्योऽग्निहोत्रादि कर्म तद्व्योऽधिको योगी विशिष्टो यस्मात्तस्माद्योगी भवार्जुन ॥ ४६ ॥

सम्यग्ज्ञानद्वारा मोक्षहेतुत्वं योगस्योक्तमनूद्य योगिनः सर्वाधिकत्वमाह—यस्मादिति । योगस्य सर्वस्मादुत्कर्षादवश्यकर्तव्यत्वाय योगिनः सर्वाधिक्यं साधयति—तपस्विभ्य इति । योगिनो ज्ञानिनश्च पर्यायत्वात्कथं तस्य ज्ञानिभ्योऽधिकत्वमित्याशङ्क्याऽऽह—ज्ञानमिति । योगिनः सर्वाधिकत्वे फलितमाह—तस्मादिति ॥ ४६ ॥

योगिनामपि सर्वेषां मद्गतेनान्तरात्मना ॥

श्रद्धावान्भजते यो मां स मे युक्ततमो मतः ॥ ४७ ॥

इति श्रीमहाभारते शतसाहस्र्यां संहितायां वैयासिक्या

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे ध्यानयोगो

नाम षष्ठोऽध्यायः ॥ ६ ॥

योगिनामिति । योगिनामपि सर्वेषां रुद्रादित्यादिध्यानपराणां मध्ये मद्गतेन मयि वासुदेवे समाहितेनान्तरात्मनाऽन्तःकरणेन श्रद्धावान्श्रद्धधानः सन्भजते सेवते यो मां स मे मम युक्ततमोऽतिशयेन युक्तो मतोऽभिप्रेत इति ॥ ४७ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादश्रीमदाचार्यश्रीशंकरभगवतः कृतौ श्रीभगवद्गीताभाष्येऽभ्यासयोगो

नाम षष्ठोऽध्यायः ॥ ६ ॥

नन्वादित्यो विराडात्मा सूत्रं कारणमक्षरमित्येषामुपासका भूयांसो योगिनो गम्यन्ते  
तेषां कतमः श्रेयानिष्यते तत्राऽऽह—योगिनामिति । यो भगवन्तं सगुणं निर्गुणं वा  
यथोक्तेन चेतसा श्रद्धानः सन्नवरतमनुसंधत्ते स युक्तानां मध्येऽतिशयेन युक्तः श्रेया-  
नीश्वरस्याभिप्रेतो न हि तदीयोऽभिप्रायोऽन्यथा भवितुमर्हतीत्यर्थः । तदनेनाध्यायेन  
कर्मयोगस्य संन्यासहेतोर्मर्यादां दर्शयता साङ्गं च योगं विवृण्वता मनोनिग्रहोपायोपदे-  
शेन योगभ्रष्टस्याऽऽत्यन्तिकनाशशङ्कावकाशं शिथिलयता त्वंपदार्थाभिज्ञस्य ज्ञाननि-  
ष्ठत्वोक्त्या वाक्यार्थज्ञानान्मुक्तिरिति साधितम् ॥ ४७ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने षष्ठोऽध्यायः ॥ ६ ॥

( श्लोकानामादितः समष्ट्यङ्काः—२५१ )

अथ सप्तमोऽध्यायः ।

“ योगिनामपि सर्वेषां मद्गतेनान्तरात्मना ।

श्रद्धावान्भजते यो मां स मे युक्ततमो मतः ”

इति प्रश्नबीजमुपन्यस्य स्वयमेवेदृशं मदीयं तत्त्वमेवं मद्गतान्तरात्मा  
स्यादित्येतद्विवक्षुः—

श्रीभगवानुवाच—

मय्यासक्तमनाः पार्थ योगं युञ्जन्मदाश्रयः ॥

असंशयं समग्रं मां यथा ज्ञास्यसि तच्छृणु ॥ १ ॥

मयि वक्ष्यमाणविशेषणे परमेश्वर आसक्तं मनो यस्य स मय्यासक्त-  
मना हे पार्थ योगं युञ्जन्मनःसमाधानं कुर्वन्मदाश्रयोऽहमेव परमेश्वर  
आश्रयो यस्य स मदाश्रयो यो हि कश्चित्पुरुषार्थेन केनचिदर्थी भवति  
स तत्साधनं कर्माग्निहोत्रादि तपो दानं वा किञ्चिदाश्रयं प्रतिपद्यतेऽयं  
तु योगी मामेवाऽऽश्रयं प्रतिपद्यते हित्वाऽन्यत्साधनान्तरं मय्येवाऽऽस-  
क्तमना भवति । यस्त्वमेवंभूतः सन्नसंशयं समग्रं समस्तं विभूतिबलश-  
क्त्यैश्वर्यादिगुणसंपन्नं मां यथा येन प्रकारेण ज्ञास्यसि संशयमन्तरेणै-  
वमेव भगवानिति तच्छृणूच्यमानं मया ॥ १ ॥

कर्मसंन्यासात्मकसाधनप्रधानं त्वंपदार्थप्रधानं च प्रथमषट्कं व्याख्याय मध्यमषट्क-  
मुपास्यनिष्ठं तत्पदार्थनिष्ठं [ च ] व्याख्यातुमारभमाणः समनन्तराध्यायमवतारयति—  
योगिनामिति । अतीताध्यायान्ते मद्गतेनान्तरात्मना यो भजते मामिति प्रश्नबीजं  
प्रदर्श्य कीदृशं भगवत्स्तत्त्वं कथं वा तद्गतान्तरात्मा स्यादित्यर्जुनस्य प्रश्नद्वये जाते  
स्वयमेव भगवानपृष्टमेतद्वक्तुमिच्छन्नुक्तवानित्यर्थः । परमेश्वरस्य वक्ष्यमाणविशेषणत्वं  
सकलजगदायतनत्वादिनानाविधविभूतिभागित्वं तत्राऽऽसक्तिर्मनसो विषयान्तरपरि-  
हाण्या तन्निष्ठत्वम् । मनसो भगवत्येवाऽऽसक्तौ हेतुमाह—योगमिति । विषयान्तर-  
परिहारे हि गोचरमा(आ)लोच्यमाने भगवत्येव प्रतिष्ठितं भवतीत्यर्थः । तथाऽपि  
स्वाश्रये पुरुषो मनः स्थापयति नान्यत्रेत्याशङ्क्याऽऽह—मदाश्रय इति ।  
योगिनो यदीश्वराश्रयत्वेन तस्मिन्नेवाऽऽसक्तमनस्त्वमुपन्यस्तं तदुपपादयति—यो  
हीति । ईश्वराख्याश्रयस्य प्रतिपत्तिमेव प्रकटयति—हित्वेति । अस्तु योगिनस्त्वदा-  
श्रयप्रतिपत्त्या मनसस्त्वय्येवाऽऽसक्तिस्तथाऽपि मम किमायातमित्याशङ्क्य द्वितीयार्थं  
व्याचष्टे—यस्त्वमेवमिति । एवंभूतो यथोक्तध्याननिष्ठपुरुषवदेव मयासक्तमना  
यस्त्वं स त्वं तथाविधः सन्नसंशयमविद्यमानः संशयो यत्र ज्ञाने तद्यथा स्यात्तथा मां  
समग्रं ज्ञास्यसीति संबन्धः । समग्रमित्यस्यार्थमाह—समस्तमिति । विभूतिर्नानाविधै-  
श्वर्योपायसंपत्तिः । बलं शरीरगतं सामर्थ्यम् । शक्तिर्मनोगतं प्रागल्भ्यम् । ऐश्वर्यमीशि-  
तव्यविषयमीशानसामर्थ्यम्, आदिशब्देन ज्ञानेच्छादयो गृह्यन्ते । असंशयमिति पदस्य  
क्रियाविशेषणत्वं विशदयन्क्रियापदेन संबन्धं कथयति—संशयमिति । विना संशयं  
भगवत्तत्त्वपरिज्ञानमेव स्फोरयति—एवमेवेति । भगवत्तत्त्वे ज्ञातव्ये कथं मम ज्ञान-  
मुपदेक्ष्यति न हि त्वामृते तदुपदेष्टा कश्चिदस्तीत्याशङ्क्याऽऽह—तच्छृण्विति ॥ १ ॥

तच्च मद्दिषयम्—

ज्ञानं तेऽहं सविज्ञानमिदं वक्ष्याम्यशेषतः ॥

यज्ज्ञात्वा नेह भूयोऽन्यज्ज्ञातव्यमवशिष्यते ॥ २ ॥

ज्ञानं ते तुभ्यमहं सविज्ञानं विज्ञानसहितं स्वानुभवसंयुक्तमिदं  
वक्ष्यामि कथयिष्याम्यशेषतः कात्स्नर्येन । तज्ज्ञानं विवक्षितं स्तौति श्रोतु-  
रभिमुखीकरणाय । यज्ज्ञात्वा यज्ज्ञानं ज्ञात्वा नेह भूयः पुनर्ज्ञातव्यं  
पुरुषार्थसाधनमवशिष्यते नावशेषो भवतीति मत्तस्त्वज्ञो यः स सर्वज्ञो  
भवतीत्यर्थः । अतो विशिष्टफलत्वाद्दुर्लभं ज्ञानम् ॥ २ ॥

\* उदेष्यतीति पाठोऽपेक्षितः ।

१ क. वा । २ क. 'ष्ठं वा ध्या' । ३ क. वा मद्ग' । ४ क. 'मेव त' ।

ज्ञास्यसीत्युक्त्या परोक्षज्ञानशङ्कायां तन्नित्यर्थं तदुक्तिप्रकारमेव विवृणोति—  
तत्रेति । इदमपरोक्षं ज्ञानं चैतन्यम् । तस्य सविज्ञानस्य प्रतिलम्भे किं स्यादित्याश-  
ङ्क्याऽऽह—यज्ज्ञात्वेति । इदमा चैतन्यस्य परोक्षत्वं व्यावर्त्यते । तदेव सविज्ञान-  
मिति विशेषणेन स्फुटयति । अनवशेषेण तद्वेदनफलोपन्यासेन श्रोतारं तच्छ्रवणप्रवणं  
करोति—तज्ज्ञानमिति । एकविज्ञानेन सर्वविज्ञानश्रुतिमाश्रित्योत्तरार्धतात्पर्यमाह—  
यज्ज्ञात्वेति । भगवत्तत्त्वज्ञानस्य विशिष्टफलत्वमुक्त्वा फलितमाह—अत इति ॥२॥

कथमित्युच्यते—

मनुष्याणां सहस्रेषु कश्चिद्यतति सिद्धये ॥

यततामपि सिद्धानां कश्चिन्मां वेत्ति तत्त्वतः ॥ ३ ॥

मनुष्याणां मध्ये सहस्रेष्वनेकेषु कश्चिद्यतति प्रयत्नं करोति सिद्धये  
सिद्धयर्थं तेषां यततामपि सिद्धानां सिद्धा एव हि ते ये मोक्षाय यतन्ते  
तेषां कश्चिदेव मां वेत्ति तत्त्वतो यथावत् ॥ ३ ॥

ज्ञानस्य दुर्लभत्वं प्रश्नपूर्वकं प्रकटयति—कथमित्यादिना । सहस्रशब्दस्य बहु-  
वाचकत्वमुपेत्य व्याकरोति—अनेकेष्विति । सिद्धये सत्त्वशुद्धिद्वारा ज्ञानोत्पत्त्यर्थ-  
मित्यर्थः । सिद्धयर्थं यतमानानां कथं सिद्धत्वमित्याशङ्क्याऽऽह—सिद्धा एवेति ।  
सर्वेषामेव तेषां ज्ञानोदयात्तस्य सुलभत्वमित्याशङ्क्याऽऽह—तेषामिति ॥ ३ ॥

श्रोतारं प्ररोचनेनाभिमुखीकृत्याऽऽह—

भूमिरापोऽनलो वायुः स्वं मनो बुद्धिरेव च ॥

अहंकार इतीयं मे भिन्ना प्रकृतिरष्टधा ॥ ४ ॥

भूमिरिति पृथिवीतन्मात्रमुच्यते न स्थूला 'भिन्ना प्रकृतिरष्टधा' इति  
वचनात् । तथाऽवाद्योऽपि तन्मात्राण्येवोच्यन्ते । आपोऽनलो वायुः  
स्वं मन इति मनसः कारणमहंकारो गृह्यते । बुद्धिरित्यहंकारकारणं  
महत्तत्त्वम् । अहंकार इत्यविद्यासंयुक्तमव्यक्तम् । यथा विषसंयुक्तमन्नं  
विषमुच्यते एवमहंकारवासनावदव्यक्तं मूलकारणमहंकार इत्युच्यते  
प्रवर्तकत्वादहंकारस्य । अहंकार एव हि सर्वस्य प्रवृत्तिबीजं दृष्टं  
लोके । इतीयं यथोक्ता प्रकृतिर्मे ममैश्वरी मायाशक्तिरष्टधा भिन्ना भेद-  
मागता ॥ ४ ॥

ज्ञानार्थं प्रयत्नस्य तद्वारा ज्ञानलाभस्य तदुभयद्वारेण मुक्तेश्च दुर्लभत्वाभिधानस्य  
श्रोतृप्ररोचनं फलमिति मत्वाऽऽह—श्रोतारमिति । आत्मनः सर्वात्मकत्वेन परिपूर्ण-

त्वमवतारयन्नादावपरां प्रकृतिमुपन्यस्यति—आहेति । भूमिशब्दस्य व्यवहारयोग्य-  
स्थूलपृथिवीविषयत्वं व्यावर्तयति—भूमिरितीति । तत्र हेतुमाह—भिन्नेति । प्रकृ-  
तिसमभिव्याहारान्धन्तन्मात्रं स्थूलपृथिवीप्रकृतिरुत्तरविकारो भूमिरित्युच्यते न विशेष  
इत्यर्थः । भूमिशब्दवदबादिशब्दानामपि सूक्ष्मभूतविषयत्वमाह—तथेति । तेषामपि  
प्रकृतिसमानाधिकृतत्वाविशेषात्तन्मात्राणां पूर्वपूर्वप्रकृतीनामुत्तरोत्तरविकाराणां न विशेष-  
षत्वसिद्धिरित्यर्थः । मनःशब्दस्य संकल्पविकल्पात्मककरणविषयत्वमाशङ्क्याऽऽह—  
मन इतीति । न खल्वहंकाराभावे संकल्पविकल्पयोरसंभवात्तदात्मकं मनः संभवती-  
त्यर्थः । निश्चयलक्षणा बुद्धिरित्यभ्युपगमाद्बुद्धिशब्दस्य निश्चयात्मककरणाविषयत्वमा-  
शङ्क्याऽऽह—बुद्धिरितीति । न हि हिरण्यगर्भसमष्टिबुद्धिरूपमन्तरेण व्यष्टिबुद्धिः  
सिध्यतीत्यर्थः । अहंकारस्याभिमानविशेषात्मकत्वेनान्तःकरणप्रभेदत्वं व्यावर्तयति—  
अहंकार इति । अविद्यासंयुक्तमित्यविद्यात्मकमित्यर्थः । कथं मूलकारणस्याहंकारश-  
ब्दत्वमित्याशङ्क्योक्तमर्थं दृष्टान्तेन स्पष्टयति—यथेत्यादिना । मूलकारणस्याहंकारश-  
ब्दत्वे हेतुमाह—प्रवर्तकत्वादिति । तस्य प्रवर्तकत्वं प्रपञ्चयति—अहंकार एवेति ।  
सत्येवाहंकारे ममकारो भवति तयोश्च भावे सर्वा प्रवृत्तिरिति प्रसिद्धमित्यर्थः । उक्तां  
प्रकृतिमुपसंहरति—इतीयमिति । इयमित्यपरोक्षा साक्षिदृश्येति यावत् । ऐश्वरी  
तदाश्रया तदैश्वर्योपाधिभूता । प्रक्रियते महदाद्याकारेणेति प्रकृतिस्त्रिगुणं जगदुपादानं  
प्रधानमिति मतं व्युदस्यति—मायेति । तस्यास्तत्कार्याकारेण परिणामयोग्यत्वं द्योत-  
यति—शक्तिरिति । अष्टधेति । अष्टभिः प्रकारैरिति यावत् ॥ ४ ॥

अपरेयमितस्त्वन्यां प्रकृतिं विद्धि मे पराम् ॥

जीवभूतां महाबाहो ययेदं धार्यते जगत् ॥ ५ ॥

अपरेति । अपरा न परा निकृष्टाऽशुद्धाऽनर्थकरी संसारबन्धना-  
त्मिकेयमितोऽस्या यथोक्तायास्त्वन्यां विशुद्धां प्रकृतिं ममाऽऽत्मभूतां  
विद्धि मे परां प्रकृष्टां जीवभूतां क्षेत्रज्ञलक्षणां प्राणधारणनिमित्तभूतां हे  
महाबाहो यया प्रकृत्येदं धार्यते जगदन्तःप्रविष्टया ॥ ५ ॥

अचेतनवर्गमेकीकर्तुं प्रकृतेरष्टधा परिणाममभिधाय विकारावच्छिन्नकार्यकल्पं चेत-  
नवर्गमेकीकर्तुं पुरुषस्य चैतन्यस्याविद्याशक्त्यवच्छिन्नस्यापि प्रकृतित्वमुक्तां प्रकृतिमनूद्य  
दर्शयति—अपरेति । निकृष्टत्वं स्पष्टयति—अनर्थकरीति । अनर्थकरत्वमेव स्फोर-  
यति—संसारेति । कथंचिदप्यनन्यत्वव्यावृत्त्यर्थस्तुशब्दः । अन्यामत्यन्तविलक्षणांमिति  
यावत् । अन्यत्वमेव स्पष्टयति—विशुद्धामिति । प्रकृतिशब्दस्योन्यप्रयुक्तस्यार्थान्त-

रमाह—ममेति । प्रकृष्टत्वमेव भोक्तृत्वेन स्पष्टयति—जीवभूतामिति । प्रकृत्यन्तरा-  
दस्याः प्रकृतेरवान्तरविशेषमाह—ययेति । न हि जीवराहितं जगद्धारयितुं शक्यमि-  
त्याशयेनाऽऽह—अन्तरिति ॥ ५ ॥

एतद्योनीनि भूतानि सर्वाणीत्युपधारय ॥

अहं कृत्स्नस्य जगतः प्रभवः प्रलयस्तथा ॥ ६ ॥

एतदिति । एतद्योनीन्येते परापरे क्षेत्रक्षेत्रज्ञलक्षणे प्रकृती योनि-  
येषां भूतानां तान्येतद्योनीनि भूतानि सर्वाणीत्येवमुपधारय जानीहि ।  
यस्मान्मम प्रकृती योनिः कारणं सर्वभूतानामतोऽहं कृत्स्नस्य समस्तस्य  
जगतः प्रभव उत्पत्तिः प्रलयो विनाशस्तथा प्रकृतिद्वयद्वारेणाहं सर्वज्ञ  
ईश्वरो जगतः कारणमित्यर्थः ॥ ६ ॥

उक्तप्रकृतिद्वये कार्यलिङ्गकमनुमानं प्रमाणयति—एतद्योनीनीति । प्रकृतिद्व-  
यस्य जगत्कारणत्वे कथमीश्वरस्य तदुपगतमित्याशङ्क्याऽऽह—अहमिति । एतद्यो-  
नीनीत्युक्ते समनन्तरप्रकृतजीवभूतप्रकृतावेतच्छब्दस्याव्यवधानात्प्रवृत्तिमाशङ्क्य व्याक-  
रोति—एते इति । सर्वाणि चेतनाचेतनानि जनिमन्तीत्यर्थः । सर्वभूतकारणत्वेन प्रकृ-  
तिद्वयमङ्गीकृतं चेत्कथमहमित्याद्युक्तमित्याशङ्क्याऽऽह—यस्मादिति । मम प्रकृती  
परमेश्वरस्योपाधितया स्थिते इत्यर्थः । तर्हि प्रकृतिद्वयं कारणमीश्वरश्चेति जग-  
तोऽनेकविधकारणाङ्गीकरणं स्यादित्याशङ्क्याऽऽह—प्रकृतीति । अपरप्रकृतेरचेतन-  
त्वात्परप्रकृतेश्चेतनत्वेऽपि किञ्चिज्ज्ञत्वादीश्वरस्यैव सर्वज्ञस्य सर्वकारणत्वं युक्तमित्याह—  
सर्वज्ञ इति ॥ ६ ॥

यतस्तस्मात्—

मत्तः परतरं नान्यत्किञ्चिदस्ति धनंजय ॥

मयि सर्वमिदं प्रोतं सूत्रे मणिगणा इव ॥ ७ ॥

मत्तः परमेश्वरात्परतरमन्यत्कारणान्तरं किञ्चिन्नास्ति न विद्यतेऽ-  
हमेव जगत्कारणमित्यर्थः । हे धनंजय यस्मादेवं तस्मान्मयि परमेश्वरे  
सर्वाणि भूतानि सर्वमिदं जगत्प्रोतमनुस्यूतमनुगतमनुविद्धं ग्रथितमि-  
त्यर्थः । दीर्घतन्तुषु पटवत्सूत्रे च मणिगणा इव ॥ ७ ॥

प्रधानात्परतोऽक्षरात्पुरुषवत्परमात्मनोऽपि परादन्यत्परं स्यादित्याशङ्क्य प्रकृतिद्व-  
यद्वारा सर्वकारणत्वमीश्वरस्योक्तमुपजीव्य परिहरति—यतस्तस्मादिति । नान्यदस्ति

१ ख. ग. उक्ते प्रं । ड. ज. उक्तेऽर्थे प्रं । २ ख. ग. ड. ज. °ये कार्ये कां । ३ ख. ग. छ.  
ड. 'र्षपटतन्तुव' ।

परमित्यत्र हेतुमाह—मयीति । परतरशब्दार्थमाह—अन्यदिति । स्वातन्त्र्यव्यावृ-  
त्त्यर्थमन्तरशब्दः । निषेधफलं कथयति—अहमेवेति । सर्वजगत्कारणत्वेन सिद्ध-  
मर्थं द्वितीयार्धव्याख्यानेन विशदयति—यस्मादिति । अतो(यथा) दीर्घेषु तिर्यक्षु  
च पठघटितेषु तन्तुषु पटस्यावगतिरवगम्यते तद्वन्मध्येवानुगतं जगदित्याह—दीर्घेति ।  
यथा च मणयः सूत्रेऽनुस्यूतास्तेनैव ध्रियन्ते तदभावे विप्रकीर्णन्ते तथा मयैवाऽऽ-  
त्मभूतेन सर्वं व्याप्तं ततो निष्कृष्टं विनष्टमेव स्यादिति श्लोकोक्तं दृष्टान्तमाह—  
सूत्र इति ॥ ७ ॥

केन केन धर्मेण विशिष्टे त्वयि सर्वमिदं प्रोतमित्युच्यते—

रसोऽहमप्सु कौन्तेय प्रभाऽस्मि शशिसूर्ययोः ॥

प्रणवः सर्ववेदेषु शब्दः खे पौरुषं नृषु ॥ ८ ॥

रसोऽहमपां यः सारः स रसस्तस्मिन्नसभूते मय्यापः प्रोता इत्यर्थः ।  
एवं सर्वत्र । यथाऽहमप्सु रस एवं प्रभाऽस्मि शशिसूर्ययोः । प्रणव  
ओंकारः सर्ववेदेषु तस्मिन्प्रणवभूते मयि सर्वे वेदाः प्रोताः । तथा  
ख आकाशे शब्दः सारभूतस्तस्मिन्मयि खं प्रोतम् । तथा पौरुषं पुरु-  
षस्य भावो यतः पुंभुद्धिर्नृषु तस्मिन्मयि पुरुषाः प्रोताः ॥ ८ ॥

अबादीनां रसादिषु प्रोतत्वप्रतीतेस्त्वय्येव सर्वं प्रोतमित्युक्तमिति मत्वा पृच्छति—  
केनेति । तत्रोत्तरमुत्तरग्रन्थेन दर्शयति—उच्यत इति । सारो मधुरो हेतुरिति यावत् ।  
रसोऽहमिति कथं तत्राऽऽह—तस्मिन्निति । अप्सु यो रसः सारस्तस्मिन्मयि मधुर-  
रसे कारणभूते प्रोता आप इतिवदुत्तरत्र सर्वत्र व्याख्यानं कर्तव्यमित्याह—एवमिति ।  
उक्तमर्थं दृष्टान्तं कृत्वा प्रभाऽस्मीत्यादि व्याचष्टे—यथेति । चन्द्रादित्ययोर्या प्रभा  
तद्भूते मयि तौ प्रोतावित्यर्थः । तत्र वाक्यार्थं कथयति—तस्मिन्निति । प्रणवभूते  
तस्मिन्वेदानां प्रोतत्ववदाकाशे यः सारभूतः शब्दस्तद्रूपे परमेश्वरे प्रोतमाकाशमि-  
त्याह—तथेति । पौरुषं नृष्वितिभागं पूर्ववद्विभजते—तथेत्यादिना । पुरुषत्वमेव  
विशदयति—यत इति । पुंस्त्वसामान्यात्मके परस्मिन्नीश्वरे प्रोतास्तद्विशेषास्तदुपा-  
दानत्वेन तत्त्वभावत्वादित्यर्थः ॥ ८ ॥

पुण्यो गन्धः पृथिव्यां च तेजश्चास्मि विभावसौ ॥

जीवनं सर्वभूतेषु तपश्चास्मि तपस्विषु ॥ ९ ॥

पुण्य इति । पुण्यः सुरभिर्गन्धः पृथिव्यां चाहं तस्मिन्मयि गन्ध-

भूते पृथिवी प्रोता । पुण्यत्वं गन्धस्य स्वभावत एव पृथिव्यां दर्शित-  
मबादिषु रसादेः पुण्यत्वोपलक्षणार्थम् । अपुण्यत्वं तु गन्धादीनाम-  
विधाधर्माद्यपेक्षं संसारिणां भूतविशेषसंसर्गनिमित्तं भवति । तेजो  
दीप्तिश्चास्मि विभावसावग्नौ । तथा जीवनं सर्वभूतेषु येन जीवन्ति  
सर्वाणि भूतानि तज्जीवनम् । तपश्चास्मि तपस्विषु तस्मिस्तपति मयि  
तपस्विनः प्रोताः ॥ ९ ॥

मयि सर्वमिदं प्रोतमित्यस्यैव परिमाणार्थं प्रकारान्तरमाह—पुण्य इति । पृथिव्यां  
पुण्यशब्दितो यः सुरभिर्गन्धः सोऽहमस्मीत्यत्र वाक्यार्थं कथयति—तस्मिन्निति ।  
कथं पृथिव्यां गन्धस्य पुण्यत्वं तत्राऽऽह—पुण्यत्वमिति । यत्तु पृथिव्यां गन्धस्य  
स्वाभाविकं पुण्यत्वं दर्शितं तदबादिषु रसादेरपि स्वाभाविकपुण्यत्वस्योपलक्षणार्थमि-  
त्याह—पृथिव्यामिति । प्रथमोत्पन्नाः पञ्चापि गुणाः पुण्या एव सिद्धादिभिरेव  
योम्यत्वादिति भावः । कथं तर्हि गन्धादीनामपुण्यत्वप्रतिभानं तत्राऽऽह—अपुण्यत्वं  
त्विति । तदेव स्फुटयति—संसारिणामिति । गन्धादयः स्वकार्यैर्भूतैः सह परिणम-  
मानाः प्राणिनां पापादिवशादपुण्याः संपद्यन्त इत्यर्थः । यच्चाग्नेस्तेजस्तद्भूते मयि प्रोतोऽ-  
ग्निरित्याह—तेज इति । जीवनभूते च मयि सर्वाणि भूतानि प्रोतानीत्याह—तथेति ।  
जीवनशब्दार्थमाह—येनेति । अन्नरसेनामृताख्येनेत्यर्थः । तपश्चास्मीत्यादेस्तात्पर्यार्थ-  
माह—तस्मिन्निति । चित्तैकाग्र्यमनाशकादि वा तपस्तदात्मनीश्वरे प्रोतास्तपस्विनो  
विशेषणामावे विशिष्टस्य वस्तुनोऽभावादित्यर्थः ॥ ९ ॥

**बीजं मां सर्वभूतानां विद्धि पार्थ सनातनम् ॥**

**बुद्धिर्बुद्धिमतामस्मि तेजस्तेजस्विनामहम् ॥ १० ॥**

बीजमिति । बीजं प्ररोहकारणं मां विद्धि सर्वभूतानां हे पार्थ सना-  
तनं चिरंतनम् । किंच बुद्धिर्विवेकशक्तिरन्तःकरणस्य बुद्धिमतां विवे-  
कशक्तिमतामस्मि तेजः प्रागल्भ्यं तद्वतां तेजस्विनामहम् ॥ १० ॥

ननु सर्वाणि भूतानि स्वकारणे प्रोतानि कथं तेषां त्वयि प्रोतत्वं तत्राऽऽह—  
बीजमिति । बीजान्तरापेक्षयाऽनवस्थां वारयति—सनातनमिति । चैतन्यस्याभि-  
व्यञ्जकं तत्त्वनिश्चयसामर्थ्यं बुद्धिस्तद्वतां या बुद्धिस्तद्भूते मयि सर्वे बुद्धिमन्तः प्रोता  
भवन्तीत्याह—किंचेति । प्रागल्भ्यवतां यत्प्रागल्भ्यं तद्भूते मयि तद्वन्तः प्रोता  
इत्याह—तेज इति । तद्धि प्रागल्भ्यं यत्पराभिवसामर्थ्यं परैश्चाप्रधृष्यत्वम् ॥ १० ॥

**बलं बलवतां चाहं कामरागविवर्जितम् ॥**

**धर्माविरुद्धो भूतेषु कामोऽस्मि भरतर्षभ ॥ ११ ॥**



बलमिति । बलं सामर्थ्यभोजो बलवतामहम् । तच्च बलं कामराग-  
विर्वर्जितं कामश्च रागश्च कामरागौ कामस्तृष्णाऽसंनिकृष्टेषु विषयेषु  
रागो रञ्जना प्राप्तेषु विषयेषु ताभ्यां विर्वर्जितं देहादिधारणमात्रार्थं  
बलमहमस्मि न तु यत्संसारिणां तृष्णारागकारणम् । किंच धर्मावि-  
रुद्धो धर्मेण शास्त्रार्थेनाविरुद्धो यः प्राणिषु भूतेषु कामो यथा देहधा-  
रणमात्राद्यर्थोऽशनपानादिविषयः कामोऽस्मि हे भरतर्षभ ॥ ११ ॥

यच्च बलवतां बलं तद्वृत्ते मयि तेषां प्रोतत्वमित्याह—बलमिति । कामक्रोधादि-  
पूर्वकस्यापि बलस्यानुमतिं वारयति—तच्चेति । कामरागयोरेकार्थत्वमाशङ्क्यार्थभेद-  
मावेदयति—कामस्तृष्णेत्यादिना । विशेषणसामर्थ्यसिद्धं व्यावर्त्य दर्शयति—न  
त्विति । शास्त्रार्थाविरुद्धकामभूते मयि तथाविधकामवतां भूतानां प्रोतत्वं विवेक्षि-  
त्वाऽऽह—किंचेति । धर्माविरुद्धं काममुदाहरति—यथेति ॥ ११ ॥

किंच—

ये चैव सात्त्विका भावा राजसास्तामसाश्च ये ॥

मत्त एवेति तान्विद्धि न त्वहं तेषु ते मयि ॥ १२ ॥

ये चैव सात्त्विकाः सत्त्वनिर्दृष्टा भावाः पदार्था राजसा रजोनि-  
र्दृष्टास्तामसास्तमोनिर्दृष्टाश्च ये केचित्प्राणिनां स्वकर्मवशाज्जायन्ते भावा-  
स्तान्मत्त एव जायमानानित्येवं विद्धि सर्वान्समस्तानेव । यद्यपि ते  
मत्तो जायन्ते तथाऽपि न त्वहं तेषु तदधीनस्तद्वशो यथा संसारिणस्ते  
पुनर्मयि मद्वशा मदधीनाः ॥ १२ ॥

चिदानन्दयोरभिव्यञ्जकानां भावानामीश्वरात्मत्वाभिधानादन्येषामतदात्मत्वप्राप्ता-  
वुक्तं—किंचेति । प्राणिनां त्रैविध्ये हेतुं दर्शयन्वाक्यार्थमाह—ये केचिदिति ।  
तर्हि पितुरिव पुत्राधीनत्वं त्वत्तो जायमानात्तदधीनत्वं तवापि स्यादिति विक्रियावत्त्व-  
दूष्यत्वप्रसक्तिरित्याशङ्क्याऽऽह—यद्यपीति । मम परमार्थत्वात्तेषां कल्पितत्वान्न  
तद्गुणदोषौ मयि स्यातामित्यर्थः । तेषामपि तद्वदेव स्वतन्त्रतासंभवात्किमिति कल्पित-  
त्वमित्याशङ्क्याऽऽह—ते पुनरिति । त्रिविधानां भावानां न स्वातन्त्र्यमीश्वरकार्य-  
त्वेन तदधीनत्वात्तथा च कल्पितस्याधिष्ठानसत्ताप्रतीतिभ्यामेव तद्वत्त्वात्तन्मात्रत्वसिद्धि-  
रित्यर्थः ॥ १२ ॥

एवंभूतमपि परमेश्वरं नित्यशुद्धबुद्धमुक्तस्वभावं सर्वभूतात्मानं निर्गुणं  
संसारदोषबीजप्रदाहकारणं मां नाभिजानाति जगदित्यनुक्रोशं दर्श-

यति भगवान् । तच्च किंनिमित्तं जगतोऽज्ञानमित्युच्यते—

त्रिभिर्गुणमयैर्भावैरोभिः सर्वमिदं जगत् ॥

मोहितं नाभिजानाति मामेभ्यः परमव्ययम् ॥ १३ ॥

त्रिभिर्गुणमयैर्गुणविकारै रागद्वेषमोहादिप्रकारैर्भावैः पदार्थैरेभिर्य-  
थोक्तैः सर्वमिदं प्राणिजातं जगन्मोहितमविवेकतामापादितं सन्नाभिजा-  
नाति मामेभ्यो यथोक्तेभ्यो गुणेभ्यः परं व्यतिरिक्तं विलक्षणं चाव्ययं  
व्ययरहितं जन्मादि सर्वभावविकारवर्जितमित्यर्थः ॥ १३ ॥

सतीश्वरस्य स्वातन्त्र्ये नित्यशुद्धत्वादौ च कुतो जगतस्तदात्मकस्य संसारित्वमित्या-  
शङ्क्य तदज्ञानादित्याह—एवंभूतमपीति । यद्यप्रपञ्चोऽविक्रियश्च त्वं कस्मात्त्वामात्म-  
भूतं स्वयंप्रकाशं सर्वो जनस्तथा न जानातीति मत्वा शङ्कते—तच्चेति । श्लोकेनोत्त-  
रमाह—उच्यत इति । एभ्यः परमित्यप्रपञ्चत्वमुच्यते । अव्ययमिति सर्वविक्रियारा-  
हित्यम् ॥ १३ ॥

कथं पुनर्देवीमेतां त्रिगुणात्मिकां वैष्णवीं मायामतिक्रामन्तीत्युच्यते—

दैवी ह्येषा गुणमयी मम माया दुरत्यया ॥

मामेव ये प्रपद्यन्ते मायामेतां तरन्ति ते ॥ १४ ॥

दैवी देवस्य ममेश्वरस्य विष्णोः स्वभूता हि यस्मादेषा यथोक्ता  
गुणमयी मम माया दुरत्यया दुःखेनात्ययोऽतिक्रमणं यस्याः सा दुर-  
त्यया । तत्रैवं सति सर्वधर्मान्परित्यज्य मामेव मायाविनं स्वात्मभूतं  
सर्वात्मना ये प्रपद्यन्ते ते मायामेतां सर्वभूतमोहिनीं तरन्त्यतिक्रामन्ति  
संसारबन्धनान्मुच्यन्त इत्यर्थः ॥ १४ ॥

यथोक्तानादिसिद्धमायापारवश्यपरिवर्जनायोगाज्जगतो न कदाचिदपि तत्त्वबोधस-  
मुदयसंभावेत्याशङ्कते—कथं पुनरिति । भगवदेकशरणतया तत्त्वज्ञानद्वारेण माया-  
तिक्रमः संभवतीति परिहरति—उच्यत इति । कथं दुरत्ययत्वेन तदत्ययः स्यादिति  
तत्राऽऽह—मामेवेति । प्रधानस्यैव स्वातन्त्र्यं मायाया व्युदस्यति—देवस्येति । [अ]-  
स्वातन्त्र्ये मायात्वानुपपत्तिं हिशब्दद्योतितां हेतू करोति—यस्मादिति । अनुभवसिद्धा  
सा नाकस्मादपलापमर्हतीत्याह—एषेति । जगतस्तत्त्वप्रतिपत्तिप्रतिबन्धभूता गुणाः  
सत्त्वादयः । ममेति प्रागुक्तमेव मायायाः संबन्धमनूद्य विधित्सितं दुरत्ययत्वं विम-  
न्ते—दुःखेनेति । मामेवेत्यादि व्याचष्टे—तत्रेति । तस्मिन्मायारूपे यथोक्तरीत्या  
दुरत्यये सतीति यावत् । मामेवेत्येवकारेण मायाया वेद्यकोटिनिवेशाभावो विवक्ष्यते ।

सर्वात्मना कर्मानुष्ठानादिव्यग्रतामन्तरेणेत्यर्थः । मायातिक्रमे मोहातिक्रमो भवतीति मत्वा विशिनष्टि—सर्वेति । मायातत्प्रयुक्तमोहयोरतिक्रमेऽपि कथं पुरुषार्थसिद्धिरित्याशङ्क्याऽऽह—संसारेति ॥ १४ ॥

यदि त्वां प्रपन्ना मायामेतां तरन्ति कस्माच्चामेव सर्वे न प्रपद्यन्त इत्युच्यते—

न मां दुष्कृतिनो मूढाः प्रपद्यन्ते नराधमाः ॥

माययाऽपहृतज्ञाना आसुरं भावमाश्रिताः ॥ १५ ॥

न मां परमेश्वरं दुष्कृतिनः पापकारिणो मूढाः प्रपद्यन्ते नराधमा नराणां मध्येऽधमा निकृष्टास्ते च माययाऽपहृतज्ञानाः संमुषितज्ञाना आसुरं भावं हिंसानृतादिलक्षणमाश्रिताः ॥ १५ ॥

भगवन्निष्ठाया मायातिक्रमहेतुत्वे तदेकनिष्ठत्वमेव सर्वेषामुचितमिति पृच्छति—यदीति । पापकारित्वेनाविवेकभूयस्तया हिंसानृतादिभूयस्त्वाद्भूयसां जन्तूनां न भगवन्निष्ठत्वसिद्धिरित्याह—उच्यत इति । मौढ्यं पापकारित्वे हेतुरत एव निकर्षः । संमुषितमिव तिरस्कृतं ज्ञानं स्वरूपचैतन्यमेषामिति ते तथा ॥ १५ ॥

ये पुनर्नरोत्तमाः पुण्यकर्माणः—

चतुर्विधा भजन्ते मां जनाः सुकृतिनोऽर्जुन ॥

आर्तो जिज्ञासुरर्थार्थी ज्ञानी च भरतर्षभ ॥ १६ ॥

चतुर्विधाश्चतुष्प्रकारा भजन्ते सेवन्ते मां जनाः सुकृतिनः पुण्यकर्माणो हेऽर्जुन । आर्त आर्तिपरिगृहीतस्तस्करव्याघ्ररोगादिनाऽभिभूत आपन्नो जिज्ञासुर्भगवत्तत्त्वं ज्ञातुमिच्छति योऽर्थार्थी धनकामो ज्ञानी विष्णोस्तत्त्वविच्च हे भरतर्षभ ॥ १६ ॥

तेषां तर्हि तन्निष्ठता मुकरेति तत्राऽऽह—ये पुनरिति । ते भजन्ते भगवन्तमिति शेषः । ये त्वां भजन्ते ते किं सर्वे मायां तरन्ति नैव प्रार्थनावैचित्र्यादित्याह—चतुर्विधा इति । आपन्नस्तन्निवृत्तिमिच्छन्निति शेषः । तत्त्वविदिति । शब्दज्ञानवानात्मतत्त्वसाक्षात्कारमात्रार्थी मुमुक्षुरित्यर्थः ॥ १६ ॥

तेषां ज्ञानी नित्ययुक्त एकभक्तिर्विशिष्यते ॥

प्रियो हि ज्ञानिनोऽत्यर्थमहं स च मम प्रियः ॥ १७ ॥

तेषामिति । तेषां चतुर्णां मध्ये ज्ञानी तत्त्ववित्तत्त्ववित्त्वाभित्ययुक्तो

भवत्येकभक्तिश्चान्यस्य भजनीयस्यादर्शनादतः स एकभक्तिर्विशिष्यते  
विशेषमाधिक्यमापद्यतेऽतिरिच्यत इत्यर्थः । प्रियो हि यस्माद्दहमात्मा  
ज्ञानिनोऽतस्तस्याहमत्यर्थं प्रियः । प्रसिद्धं हि लोक आत्मा प्रियो भव-  
तीति । तस्माज्ज्ञानिन आत्मत्वाद्वासुदेवः प्रियो भवतीत्यर्थः । स च  
ज्ञानी मम वासुदेवस्याऽऽत्मैवेति ममात्यर्थं प्रियः ॥ १७ ॥

चतुर्विधानां तेषां मुक्तानां भगवदभिमुखानां तुल्यत्वमाशङ्क्याऽऽह—तेषामिति ।  
तस्य विशिष्यमाणत्वे हेतुमाह—प्रियो हीति । नित्ययुक्तत्वं भगवत्यात्मनि सदा  
समाहितचेतस्त्वम् । असारे संसारे भगवानेव सारः सोऽहमस्मीत्येकस्मिन्नद्वितीये  
स्वस्मदत्यन्तमभिन्ने भगवति भक्तिः स्नेहविशेषोऽस्येत्येकभक्तिः । तस्याऽऽधिक्ये हेतुं  
विवृणोति—प्रियो हीत्यादिना । भगवतो ज्ञानिनश्च परस्परं प्रेमास्पदत्वे प्रसिद्धिं  
प्रमाणयति—प्रसिद्धं हीति । आत्मनो ज्ञानिनं प्रति प्रियत्वेऽपि भगवतो वासुदे-  
वस्य कथं तं प्रति प्रियत्वमित्याशङ्क्याऽऽह—तस्मादिति । अहं ज्ञानिनो निरुपा-  
धिकप्रेमास्पदं परमपुरुषार्थत्वेनाऽऽत्मत्वेन च गृहीतत्वादित्यर्थः । ज्ञानिनोऽपि भगवन्तं  
प्रति प्रियत्वं प्रकटयति—स चेति ॥ १७ ॥

न तर्ह्यर्तादयस्त्रयो वासुदेवस्य प्रियाः । न, किं तर्हि—

उदाराः सर्व एवैते ज्ञानी त्वात्मैव मे मतम् ॥

आस्थितः स हि युक्तात्मा मामेवानुत्तमां गतिम् ॥ १८ ॥

उदारा उत्कृष्टाः सर्व एवैते त्रयोऽपि मम प्रिया एवेत्यर्थः । न हि  
कश्चिन्मद्भक्तो मम वासुदेवस्याप्रियो भवति ज्ञानी त्वत्यर्थं प्रियो भव-  
तीति विशेषः । तत्कस्मादित्याह ज्ञानी त्वात्मैव नान्यो मत्त इति  
मे मम मतं निश्चयः । आस्थित आरोढुं प्रवृत्तः स ज्ञानी हि यस्मा-  
द्दहमेव भगवान्वासुदेवो नान्योऽस्मीत्येवं युक्तात्मा समाहितचित्तः  
सन्मामेव परं ब्रह्म गन्तव्यमनुत्तमां गतिं गन्तुं प्रवृत्त इत्यर्थः ॥ १८ ॥

ज्ञानी चेदत्यर्थमीश्वरस्य प्रियो भवति तर्हि विशेषणसामर्थ्यादितरेषामप्रियत्वं प्राप्त-  
मिति शङ्कते—न तर्हीति । तेषां भगवन्तं प्रति प्रियत्वमत्र विवक्षितमित्याह—नेति ।  
अत्यर्थमिति विशेषणस्य तर्हि किं प्रयोजनमिति पृच्छति—किं तर्हीति । सर्वेषां भग-  
वदभिमुखत्वाद्दुत्कर्षेऽपि ज्ञानिनि तदतिरेकमङ्गीकृत्य विशेषणमित्याह—उदारा इति ।  
किं तत्र प्रमाणमित्याशङ्क्येश्वरज्ञानमित्याह—मे मतमिति । ज्ञानी त्वात्मैवेत्यत्र हेतु-  
माह—आस्थित इति । सर्वशब्दस्य ज्ञानिव्यतिरिक्तविषयत्वमाह—त्रयोऽपीति ।  
ज्ञानिव्यतिरिक्तानां भगवदभिमुखत्वेऽपि ज्ञानाभावापराधात् भगवत्प्रीतिविषयतेत्याश-

ङ्ग्याऽऽह—न हीति । कस्तर्हि ज्ञानवति विशेषस्तत्राऽऽह—ज्ञानी त्विति । तमेव विशेषं प्रश्नपूर्वकं प्रकटयति—तत्कस्मादित्यादिना । सर्वमात्मानं पश्य-  
तोऽपि तस्य तव कथं यथोक्तो निश्चयः स्यादित्याशङ्क्याऽऽस्थित इत्येतद्व्याकरोति—  
आरोदुमिति । आरोहे हेतुं सूचयति—स ज्ञानीति । आरोदुं प्रवृत्तत्वमेव स्फुट-  
यति—मामेवेति ॥ १८ ॥

ज्ञानी पुनरपि स्तूयते—

बहूनां जन्मनामन्ते ज्ञानवान्मां प्रपद्यते ॥

वासुदेवः सर्वमिति स महात्मा सुदुर्लभः ॥ १९ ॥

बहूनां जन्मनां ज्ञानार्थसंस्कारोश्रयाणामन्ते समाप्तौ ज्ञानवान्प्राप्त-  
परिपाकज्ञानो मां वासुदेवं प्रत्यगात्मानं प्रैत्यक्षतः प्रपद्यते । कथं,  
वासुदेवः सर्वमिति । य एवं सर्वात्मानं मां प्रतिपद्यते स महात्मा  
न तत्समोऽन्योऽस्त्यधिको वा । अतः सुदुर्लभो मनुष्याणां सहस्रेष्वि-  
त्युक्तम् ॥ १९ ॥

उत्तर-श्लोकस्य गतार्थत्वं परिहरति—ज्ञानीति । ज्ञानार्थसंस्कारो वासना तत्त-  
ज्जन्मनि पुण्यकर्मानुष्ठानजनिता बुद्धिशुद्धिस्तदाश्रयाणां तद्व्रतामनन्तानां जन्मनामिति  
यावत् । ज्ञानवत्त्वं प्राक्तनेष्वपि जन्मसु संभावितमित्याशङ्क्याऽऽह—मामेति । ज्ञान-  
वतो भगवत्प्रतिपत्तिं प्रश्नद्वारा विवृणोति—कथमिति । यथोक्तज्ञानस्य तद्व्रतश्च  
दुर्लभत्वं सूचयति—य एवमिति । महत्सर्वोत्कृष्टमात्मशब्दितं वैभवमस्येति [महात्मा] ।  
महात्मत्वे फलितमाह—अत इति । तत्र वाक्योपक्रमानुकूल्यं कथयति—मनुष्या-  
णामिति ॥ १९ ॥

आत्मैव सर्वं वासुदेव इत्येवमप्रतिपत्तौ कारणमुच्यते—

कामैस्तैस्तैर्हृतज्ञानाः प्रपद्यन्तेऽन्यदेवताः ॥

तं तं नियममास्थाय प्रकृत्या नियताः स्वया ॥ २० ॥

कामैस्तैस्तैः पुत्रपशुस्वर्गादिविषयैर्हृतज्ञाना अपहृतविवेकविज्ञानाः  
प्रपद्यन्तेऽन्यदेवताः प्राप्नुवन्ति वासुदेवादात्मनोऽन्या देवतास्तं तं  
नियमं देवताराधने प्रसिद्धो यो यो नियमस्तं तमास्थायाऽऽश्रित्य  
प्रकृत्या स्वभावेन जन्मान्तरार्जितसंस्कारविशेषेण नियता नियमिताः  
स्वयाऽऽत्मीयया ॥ २० ॥

१ क. 'तोऽप्यपक्षपातिनस्तस्य । २ क. ख. ग. घ. ङ. 'रार्जनाश्रं' । ३ घ. छ. झ. प्रप' ।  
४ घ. ङ. 'लभः स म' । ५ ख. ग. ङ. ज. 'वतः प्र' ।

[अ० ७ श्लो० २१—२२] आनन्दगिरिकृतटीकासंवलितशांकरभाष्यसमेता । २९१

किमिति तर्हि सर्वेषां प्रत्यग्भूते भगवति यथोक्तज्ञानं नोदेतीत्याशङ्क्य न मामित्य-  
श्रोक्तं हृदि निधाय ज्ञानानुदये हेत्वन्तरमाह—आत्मैवेति । कामैर्नानाविधैरपहृतवि-  
वेकविज्ञानस्य देवतान्तरनिष्ठत्वमेव प्रत्यग्भूतपरदेवताप्रतिपत्त्यभावे कारणमित्याह—  
कामैरिति । देवतान्तरनिष्ठत्वे हेतुमाह—तं तमिति । प्रसिद्धो नियमो जपोपवासप्र-  
दक्षिणानमस्कारादिः । नियमविशेषाश्रयणे कारणमाह—प्रकृत्येति ॥ २० ॥

तेषां च कामिनाम्—

यो यो यां यां तनुं भक्तः श्रद्धयाऽर्चितुमिच्छति ॥

तस्य तस्याचलां श्रद्धां तामेव विदधाम्यहम् ॥ २१ ॥

यो यः कामी यां यां देवतातनुं श्रद्धया संयुक्तो भक्तश्च सर्वांचितुं  
पूजयितुमिच्छति तस्य तस्य कामिनोऽचलां स्थिरां श्रद्धां तामेव विद-  
धामि स्थिरी करोमि ययैव पूर्वं प्रवृत्तः स्वभावतो यो यां देवतातनुं  
श्रद्धयाऽर्चितुमिच्छतीति ॥ २१ ॥

तत्तद्देवताप्रसादात्कामिनामपि सर्वेश्वरे सर्वात्मके वामुदेवे क्रमेण भक्तिर्भविष्यती-  
त्याशङ्क्याऽऽह—तेषां चेति । स्वभावतो जन्मान्तरीयसंस्कारवशादित्यर्थः । भगवद्वि-  
हितया स्थिरया श्रद्धया संस्काराधीनया देवताविशेषमाराधयतोऽपि भगवदनुग्रहादेव  
फलप्राप्तिरित्याह—यो यो यामिति ॥ २१ ॥

स तया श्रद्धया युक्तस्तस्या राधनमीहते ॥

लभते च ततः कामान्मयैव विहितान् हि तान् ॥ २२ ॥

स तयेति । स तया मद्विहितया श्रद्धया युक्तः संस्तस्या देवता-  
तन्वा राधनमाराधनमीहते चेष्टते लभते च ततस्तस्या आराधिताया  
देवतातन्वाः कामानीप्सितान्मयैव परमेश्वरेण सर्वज्ञेन कर्मफलविभाग-  
ज्ञतया विहिताभिर्भितास्तान् हि यस्मात्ते भगवता विहिताः कामास्तस्मा-  
च्चानवश्यं लभत इत्यर्थः । हितानिति पदच्छेदे हितत्वं कामानामुपच-  
रितं कल्प्यं न हि कामा हिताः कस्यचित् ॥ २२ ॥

ईहते निर्वर्तयतीत्यर्थः । आराधितदेवताप्रसादात्फलप्राप्तौ किमिश्वरेणेत्याशङ्क्य  
तस्य सर्वज्ञस्य कर्मफलविभागाभिज्ञस्य तत्तद्देवताधिष्ठातृत्वान्तस्यैव फलदातृत्वमित्याह—  
सर्वज्ञेनेति । “ एको बहूनां यो विदधाति कामान् ” इत्यादिश्रुतिमाश्रित्य हि  
तानिति पदद्वयं व्याचष्टे—यस्मादिति । हितानित्येकं पदमिति पक्षं प्रत्याह—  
हितानिति । मुख्यत्वसंभवे किमित्यौपचारिकत्वमित्याशङ्क्याऽऽह—न हीति ॥ २२ ॥

यस्मादन्तवत्साधनव्यापारां अविवेकिनः कामिनश्च तेऽतः—

अन्तवत्तु फलं तेषां तद्भवत्यल्पमेधसाम् ॥

देवान्देवयजो यान्ति मद्भक्ता यान्ति मामपि ॥ २३ ॥

अन्तवद्विनाशि तु फलं तेषां तद्भवत्यल्पमेधसामल्पप्रज्ञानां देवान्देवयजो यान्ति देवान्यजन्तीति देवयजस्ते देवान्यान्ति । मद्भक्ता यान्ति मामपि । एवं समानेऽप्यायासे मामेव न प्रपद्यन्तेऽनन्तफलायाहो खलु कष्टं वर्तन्त इत्यनुक्रोशं दर्शयति भगवान् ॥ २३ ॥

प्रेक्षापूर्वकारिणि कामानां हितत्वाभावे हेतुमाह—यस्मादिति । किंच ये कामिनस्ते न विवेकिनस्ततश्चाविवेकपूर्वकत्वात्कामानां कुतो हितत्वाशङ्केत्याह—अविवेकिन इति । कामानामनन्तफलत्वेन हितत्वमाशङ्क्याऽऽह—अत इति । तेषामविवेकपूर्वकत्वमतःशब्दार्थः । तुशब्दोऽवधारणार्थः । कामफलस्य विनाशित्वे किमिति कामनिष्ठत्वं जन्तूनामित्याशङ्क्य प्रज्ञामान्द्यादित्याह—अल्पेति । किं तर्हि साधनमनन्तफलायेत्याशङ्क्य भगवद्भक्तिरित्याह—मद्भक्ता इति । अक्षरार्थमुक्त्वा श्लोकस्य तात्पर्यार्थमाह—एवमिति । देवताप्राप्तौ चेति शेषः । मामेवेत्यादौ देवताविशेषं प्रपद्यन्तेऽन्तवत्फलायेति वक्तव्यम् । उक्तवैपरीत्ये कारणमविवेकातिरिक्तं नास्तीत्यभिप्रेत्याऽऽह—अहो खल्विति ॥ २३ ॥

किंनिमित्तं मामेव न प्रपद्यन्त इत्युच्यते—

अव्यक्तं व्यक्तिमापन्नं मन्यन्ते मामबुद्धयः ॥

परं भावमजानन्तो ममाव्ययमनुत्तमम् ॥ २४ ॥

अव्यक्तमप्रकाशं व्यक्तिमापन्नं प्रकाशं गतिमिदानीं मन्यन्ते मां नित्यप्रसिद्धमीश्वरमपि सैन्तमबुद्धयोऽविवेकिनः परं भावं परमात्मस्वरूपमजानन्तोऽविवेकिनो ममाव्ययं व्ययरहितमनुत्तमं निरतिशयं मदीयं भावमजानन्तो मन्यन्त इत्यर्थः ॥ २४ ॥

भगवद्भजनस्योत्तमफलत्वेऽपि प्राणिनां प्रायेण तन्निष्ठत्वाभावे प्रश्नपूर्वकं निमित्तं निवेदयति—किंनिमित्तमित्यादिना । अप्रकाशं शरीरग्रहणात्पूर्वमिति शेषः । इदानीं लीलाविग्रहपरिग्रहावस्थायामित्यर्थः । प्रकाशस्य तर्हि कादाचित्कत्वं भङ्गवति प्राप्तं नेत्याह—नित्येति । कथं तर्हि भगवन्तमागन्तुकप्रकाशं मन्यन्ते तत्रानुद्भय इत्युत्तरं तद्विवृणोति—परमिति । परमनुत्तममिति विशेषणद्वयं सोपाधिकनिरुपाधिकभावार्थम् ॥ २४ ॥

तदीयमज्ञानं किंनिमित्तमित्युच्यते—

नाहं प्रकाशः सर्वस्य योगमायासमावृतः ॥

मूढोऽयं नाभिजानाति लोको मामजमव्ययम् ॥२५॥

नाहं प्रकाशः सर्वस्य लोकस्य केषांचिदेव मद्भक्तानां प्रकाशोऽहमित्यभिप्रायः । योगमायासमावृतो योगो गुणानां युक्तिर्घटनं सैव माया योगमाया तथा योगमायया समावृतः संछन्न इत्यर्थः । अत एव मूढो लोकोऽयं नाभिजानाति मामजमव्ययम् ॥ २५ ॥

अविवेकरूपमज्ञानं भगवन्निष्ठाप्रतिबन्धकमुक्तं तस्मिन्नपि निमित्तं प्रश्नपूर्वकमनाद्यज्ञानमुपन्यस्यति—तदीयमज्ञानमित्यादिना । त्रिभिर्गुणमयैरित्यनौपाधिकरूपस्याप्रतिपत्तौ कारणमुक्तमत्र तु सोपाधिकस्यापीति विशेषं गृहीत्वा व्याचष्टे—नाहमिति । तर्हि भगवद्भक्तिरनुपयुक्तेत्याशङ्क्याऽऽह—केषांचिदिति । सर्वस्य लोकस्य न प्रकाशोऽहमित्यत्र हेतुमाह—योगेति । अनाद्यनिर्वाच्याज्ञानाच्छन्नत्वादेव मद्विषये लोकस्य मौढ्यं ततश्च मदीयस्वरूपविवेकाभावान्मनिष्ठत्वराहित्यमित्याह—अत एवेति ॥ २५ ॥

यथा योगमायया समावृतं मां लोको नाभिजानाति नासौ योगमाया मदीया सती ममेश्वरस्य मायाविनो ज्ञानं प्रतिबध्नाति यथाऽन्यस्यापि मायाविनो माया ज्ञानं तद्दधत एवमतः—

वेदाहं समतीतानि वर्तमानानि चार्जुन ॥

मविष्याणि च भूतानि मां तु वेद न कश्चन ॥ २६ ॥

अहं तु वेद जाने समतीतानि समतिक्रान्तानि भूतानि वर्तमानानि चार्जुन मविष्याणि च भूतानि वेदाहं मां तु वेद न कश्चन मद्भक्तं मच्छरणमेकं मुक्त्वा मत्तत्त्ववेदनाभावादेव न मां भजते ॥ २६ ॥

मायया भगवानावृतश्चेत्स्यापि लोकस्येव ज्ञानप्रतिबन्धः स्यादित्याशङ्क्याऽऽह—यवेति । न हीयं माया मायाविनो विज्ञानं प्रतिबध्नाति मायात्वाल्लौकिकमायावत्, अपवा नेश्वरो मायाप्रतिबद्धज्ञानो मायावित्वाल्लौकिकमायाविवदित्यर्थः । भगवतो मायाप्रतिबद्धज्ञानत्वाभावे सर्वज्ञत्वमप्रतिबद्धं सिद्धमित्याह—यत् इति । लोकस्य मायाप्रतिबद्धविज्ञानत्वादेव भगवदाभिमुख्यशून्यत्वमित्याह—मां त्विति । कालत्रयपरिच्छि-

१ क. तदज्ञा° । २ घ. 'या, अथवा भगवतो यः संकल्पः स एव योगस्तद्वशवर्तिनी वा माया तथाऽऽवृत इत्यर्थः । चित्तसमाधिर्वा योगो भगवतस्तत्कृता माया तथा योगमायया स° । ३ क. तदज्ञा° । ४ ख. ग. 'वृतो मां । ५ घ. 'नि मां ।



आपरिच्छन्नसमस्तवस्तुपरिज्ञाने प्रतिबन्धो नेश्वरस्यास्तीतिद्योतनार्थस्तुशब्दः । मां त्विति लोकस्य भगवत्तत्त्वविज्ञानप्रतिबन्धं द्योतयति । तर्हि त्वद्भक्तिर्विफलेत्याशङ्क्याऽऽह—मद्भक्तमिति । तर्हि सर्वोऽपि त्वद्भक्तिद्वारा त्वां ज्ञास्यति नेत्याह—मत्तच्चेति । विवेकवतो मद्भजनं न तु विवेकशून्यस्य सर्वस्यापीत्यर्थः ॥ २६ ॥

केन पुनर्मत्तत्त्ववेदनप्रतिबन्धेन प्रतिबद्धानि सन्ति जायमानानि सर्वभूतानि मां न विदन्तीत्यपेक्षायामिदमाह—

इच्छाद्वेषसमुत्थेन द्वंद्वमोहेन भारत ॥

सर्वभूतानि संमोहं सर्गे यान्ति परंतप ॥ २७ ॥

इच्छाद्वेषसमुत्थेनेच्छा च द्वेषश्चेच्छाद्वेषौ ताभ्यां समुत्तिष्ठतीतीच्छाद्वेषसमुत्थस्तेनेच्छाद्वेषसमुत्थेन । केनेति विशेषापेक्षायामिदमाह द्वंद्वमोहेन द्वंद्वनिमित्तो मोहो द्वंद्वमोहस्तावेवेच्छाद्वेषौ शीतोष्णवत्परस्परविरुद्धौ सुखदुःखतद्देतुविषयो यथाकालं सर्वभूतैः संबध्यमानौ द्वंद्वशब्देनाभिधीयेते । तत्र यदेच्छाद्वेषौ सुखदुःखतद्देतुसंप्राप्त्या लब्धात्मकौ भवतस्तदा तौ सर्वभूतानां प्रज्ञायाः स्ववशापादनद्वारेण परमार्थात्मतत्त्वविषयज्ञानोत्पत्तिप्रतिबन्धकारणं मोहं जनयतः । न हीच्छाद्वेषदोषवशीकृतचित्तस्य यथाभूतार्थविषयज्ञानमुत्पद्यते बहिरपि किमु वक्तव्यं ताभ्यामाविष्टबुद्धेः समूढस्य प्रत्यगात्मनि बहुप्रतिबन्धे ज्ञानं नोत्पद्यत इति । अतस्तेनेच्छाद्वेषसमुत्थेन द्वंद्वमोहेन भारत भरतान्वयज सर्वभूतानि संमोहितानि सन्ति संमोहं समूढतां सर्गे जन्मन्युत्पत्तिकाल इत्येतद्यान्ति गच्छन्ति हे परंतप । मोहवशान्येव सर्वभूतानि जायमानानि जायन्त इत्यभिप्रायः । यत एवमतस्तेन द्वंद्वमोहेन प्रतिबद्धप्रज्ञानानि सर्वभूतानि संमोहितानि मामात्मभूतं न जानन्त्यत एवाऽऽत्मभावेन मां न भजन्ते ॥ २७ ॥

भगवत्तत्त्वविज्ञानप्रतिबन्धकं मूलाज्ञानातिरेकं प्रश्नद्वारेणोदाहरति—केनेत्यादिना । पुनःशब्दात्प्रतिबन्धकान्तरविवक्षा गम्यते । अपरोक्षमवान्तरप्रतिबन्धकमिदमा गृह्यते । विशेषमाकाङ्क्षापूर्वकं निक्षिपति—केनेति विशेषापेक्षायामिति । द्वंद्वशब्देन गृहीतयोरपीच्छाद्वेषयोर्ग्रहणं द्वंद्वशब्दार्थोपलक्षणार्थमित्यभिप्रेत्याऽऽह—तावेवेति । तयोरपर्यायमेकत्रानुपपत्तिं गृहीत्वा विशिनष्टि—यथाकालमिति । न च तयोरनधिकरणं किंचिदपि भूतं संसारमण्डले संभवतीत्याह—सर्वभूतैरिति । तथाऽपि कथं तयोर्मोहहेतुत्वमित्याशङ्क्याऽऽह—तत्रेति । तयोराश्रयः सप्तमर्थः । उक्तमेवार्थं कैमुति-

कन्यायेन प्रपञ्चयति—न हीति । पूर्वभागानुवादपूर्वकमुत्तरभागेन फलितमाह—  
अत इति । प्रत्यगात्मन्यहंकारादिप्रतिबन्धप्रभावतो ज्ञानोत्पत्तेरसंभवोऽतःशब्दार्थः ।  
कुलप्रसूत्यभिमानेन स्वरूपशक्त्या च युक्तस्यैव यथोक्तप्रतिबन्धविधातसामर्थ्यमिति-  
द्योतनार्थं भारत परंतपेति संबोधनद्वयम् । तत्त्वज्ञानप्रतिबन्धे प्रकृतमवान्तरकारणमुप-  
संहरति—मोहेति । जायमानभूतानां मोहपरतन्त्रत्वे फलितमाह—यत इति । भगव-  
त्तत्त्ववेदनाभावे तन्निष्ठत्ववैधुर्यं फलतीत्याह—अत एवेति ॥ २७ ॥

के पुनरनेन द्वंद्वमोहेन निर्मुक्ताः सन्तस्त्वां विदित्वा यथाशास्त्रपा-  
त्मभावेन भजन्त इत्यपेक्षितमर्थं दर्शयितुमुच्यते—

येषां त्वन्तगतं पापं जनानां पुण्यकर्मणाम् ॥

ते द्वंद्वमोहनिर्मुक्ता भजन्ते मां दृढव्रताः ॥ २८ ॥

येषां तु पुनरन्तगतं समाप्तप्रायं क्षीणं पापं जनानां पुण्यकर्मणां  
पुण्यं कर्म येषां सत्त्वशुद्धिकारणं विद्यते ते पुण्यकर्माणस्तेषां पुण्यकर्मणां  
ते द्वंद्वमोहनिर्मुक्ता यथोक्तेन द्वंद्वमोहेन निर्मुक्ता भजन्ते मां परमात्मानं  
दृढव्रता एवमेव परमार्थतत्त्वं नान्यथेत्येवं निश्चितविज्ञाना दृढव्रता  
उच्यन्ते ॥ २८ ॥

यदि सर्वाणि भूतानि जन्म प्रतिपद्यमानानि संमूढानि सन्ति भगवत्तत्त्वंपरिज्ञानशू-  
न्यानि भगवद्भजनपराङ्मुखानि तर्हि शास्त्रानुरोधेन भगवद्भजनमुच्यमानमधिकार्यभावा-  
दनर्थकमापद्येतेति शङ्कते—के पुनरिति । अनेकेषु जन्मसु सुकृतवशादपाकृतदुरि-  
तानां द्वंद्वप्रयुक्तमोहविरहिणां ब्रह्मचर्यादिनियमवतां भगवद्भजनाधिकारित्वान्न शास्त्र-  
विरोधोऽस्तीति परिहरति—उच्यत इति । तुशब्दद्योत्यमर्थमाह—पुनरिति । उक्ता-  
र्थमात्रसिद्ध्यर्थं समाप्तप्रायमित्युक्तम् । प्रकृतोपयोगं पुण्यस्य कर्मणो दर्शयितुं विशि-  
नष्टि—सत्त्वेति । उभयविधैर्द्वंद्वनिमित्तमोहनिवृत्तिफलमाह—ते द्वंद्वेति । मोह-  
निवृत्तेर्भगवन्निष्ठापर्यन्तत्वमाह—भजन्त इति । तेषां नानापरिग्रहवतां भगवद्भजनप्र-  
तिहतिमाशङ्क्याऽऽह—दृढेति ॥ २८ ॥

ते किमर्थं भजन्त इत्युच्यते—

जरामरणमोक्षाय मामाश्रित्य यतन्ति ये ॥

ते ब्रह्म तद्विदुः कृत्स्नमध्यात्मं कर्म चाखिलम् ॥२९॥

१ घ. छ. झ. 'तुमाह—ये' । २ क. 'वं सर्वपरित्यागव्रतेन नि' । ३ क. 'ति । मुक्तेरर्था-  
स्तसि' । ४. 'ति । मुक्तेरर्थमात्रासि' । ज. 'ति । मुक्तेरर्थमात्रसि' । ४ ख. ग. क. 'शुद्धिद्वंद्वं' ।  
ज. 'शुद्धिं द्वंद्वं' । ५ क. ज. 'श्चित् फ' ।

जरामरणमोक्षाय जरामरणमोक्षार्थं मां परमेश्वरमाश्रित्य मत्समा-  
हितचित्ताः सन्तो यतन्ति प्रयतन्ते ये ते यद्ब्रह्म परं तद्विदुः कृत्स्नं  
समस्तमध्यात्मं प्रत्यागात्मविषयं वस्तु तद्विदुः कर्म चाखिलं समस्तं  
विदुः ॥ २९ ॥

यथोक्तानामधिकारिणां भगवद्भजनफलं प्रश्नद्वारा दर्शयति—ते किमर्थमिति ।  
जरामरणादिलक्षणो यो बन्धस्तद्विश्लेषार्थं भगवद्भजनमित्यर्थः । संप्रति सगुणस्य सप्र-  
पञ्चस्य मध्यमानुग्रहार्थं ध्येयत्वमाह—मामाश्रित्येति । जरादिसंसारनिवृत्त्यर्थं निर्गुणं  
निष्प्रपञ्चं मामुत्तमाधिकारिणो जानन्तीत्युक्तं 'मामेव ये प्रपद्यन्ते' इत्यादावित्याह—  
जरेति । मध्यमानधिकारिणः प्रत्याह—मामिति । परमेश्वराश्रयणं नाम विषयविमु-  
खत्वेन भगवदेकनिष्ठत्वमित्याह—मत्समाहितेति । प्रयतनं भगवन्निष्ठासिद्धयर्थं बहि-  
रङ्गाणां यज्ञादीनामन्तरङ्गाणां च श्रवणादीनामनुष्ठानम् । प्रागुक्तं जगदुपादानं परं  
ब्रह्म । कथं ब्रह्म विदुरित्यपेक्षायां समस्ताध्यात्मवस्तुत्वेन सकलकर्मत्वेन च तद्विदुरि-  
त्याह—कृत्स्नमिति ॥ २९ ॥

साधिभूताधिदैवं मां साधियज्ञं च ये विदुः ॥

प्रयाणकालेऽपि च मां ते विदुर्युक्तचेतसः ॥ ३० ॥

इति श्रीमहाभारते शतसाहस्र्यां संहितायां वैयासिक्या

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे ज्ञानविज्ञानयोगो

नाम सप्तमोऽध्यायः ॥ ७ ॥

साधीति । साधिभूताधिदैवमधिभूतं चाधिदैवं चाधिभूताधिदैवं  
सहाधिभूताधिदैवेन साधिभूताधिदैवं च मां ये विदुः साधियज्ञं च  
सहाधियज्ञेन साधियज्ञं ये विदुः प्रयाणकालेऽपि च मरणकालेऽपि च  
मां ते विदुर्युक्तचेतसः समाहितचित्ता इति ॥ ३० ॥

इति श्रीमत्परमहंसपरिव्राजकाचार्यगोविन्दभगवत्पूज्यपादश्लिष्यश्रीमच्छं-

करभगवतः कृतौ श्रीभगवद्गीताभाष्ये ज्ञानविज्ञानयोगो नाम

सप्तमोऽध्यायः ॥ ७ ॥

न केवलं भगवन्निष्ठानां सर्वाध्यात्मकर्मात्मकब्रह्मवित्त्वमेव किंत्वधिभूतादिसहितं  
तद्वेदित्वमपि सिध्यतीत्याह—साधिभूतेति । अध्यात्मं कर्माधिभूतमधिदैवमधियज्ञश्चेति  
पञ्चकमेतद्ब्रह्म ये विदुस्तेषां यथोक्तज्ञानवतां समाहितचेतसामापदवस्थायामपि भगवत्त-

[अ०८ श्लो१-२] आनन्दगिरिकृतटीकासंवलितशांकरभाष्यसमेता । २५७

त्वज्ञानमप्रतिहंतं तिष्ठतीत्याह—प्रयाणेति । अपि चेति निपाताभ्यां तस्यामवस्थायां  
करणग्रामस्य व्यग्रतया ज्ञानासंभवेऽपि समाहितचित्तानामुक्तज्ञानवतां भगवत्तत्त्वज्ञानम-  
यल्लभ्यमिति द्योत्यते । तदनेन सप्तमेनोत्तममधिकारिणं प्रति ज्ञेयं निरूपयता तदर्थ-  
मेव सर्वात्मकत्वादिकमुपदिशता प्रकृतिद्वयद्वारेण सर्वकारणत्वादिति च वदता तत्पद-  
वाच्यं तल्लक्ष्यं चोपक्षिप्तम् ॥ ३० ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने सप्तमोऽध्यायः ॥ ७ ॥

( श्लोकानामादितः समष्ट्यङ्काः—२८१ )

अथाष्टमोऽध्यायः ।

ते ब्रह्म तद्विदुः कृत्स्नमित्यादिना भगवताऽर्जुनस्य प्रश्नबीजान्युपदिष्टान्यत-  
स्तत्प्रश्नार्थम्—

अर्जुन उवाच—

किं तद्ब्रह्म किमध्यात्मं किं कर्म पुरुषोत्तम ॥

अधिभूतं च किं प्रोक्तमधिदैवं किमुच्यते ॥ १ ॥

अधियज्ञः कथं कोऽत्र देहेऽस्मिन्मधुसूदन ॥

प्रयाणकाले च कथं ज्ञेयोऽसि नियतात्मभिः ॥ २ ॥

॥ १ ॥ २ ॥

सप्तमाध्यायान्ते 'येषां त्वन्तगतं पापम्' इत्यादिना येषां ब्रह्मादीनामनुसंधानमुक्तं  
यच्च प्रयाणकाले भगवतः स्मरणं दर्शितं तदिदं जिज्ञासमानः सन्पृच्छतीति प्रश्नसमुदा-  
यमवतारयति—ते ब्रह्मेति । प्रश्नबीजानि तद्विषयभूतानि ब्रह्मादीनि वस्तूनीति यावत् ।  
बुभुत्सितविषयप्रतिलम्भानन्तरं तेषां प्रश्नद्वारा निर्णयार्थमित्याह—अत इति । यदुक्तं  
ते ब्रह्म तद्विदुरिति, तत्किं सोपाधिकं निरुपाधिकं वा ब्रह्मशब्दस्योभयत्रापि संभवा-  
दिति मत्वाऽऽह—किं तदिति । यच्चोक्तं कृत्स्नमध्यात्ममिति तत्राऽऽत्मानं देहम-  
धिकृत्य तस्मिन्नधिष्ठाने तिष्ठतीत्यध्यात्मशब्देन श्रोत्रादिकरणग्रामो वा प्रत्यग्भूतं ब्रह्मैव  
वा विवक्षितमित्याह—किमध्यात्ममिति । “ विज्ञानं यज्ञं तनुते कर्माणि तनुतेऽपि  
च ” इति श्रुतौ कर्मणो द्वैविध्यनिर्धारणात्कर्म चाखिलमित्यत्र कीदृक्कर्म गृहीतमिति  
पृच्छति—किमिति । क्षराक्षराभ्यां कार्यकारणाभ्यामतीतस्य भगवतो न किंचिदवे-

द्यमस्तीति सूचयति—पुरुषोत्तमेति । साधिभूताधिदैवमित्यत्राधिभूतशब्देन पृथिव्या-  
दिषु भूतेषु वर्तमानं किञ्चिदेव गृह्यते किंवा समस्तमेव कार्यमिति निर्दिष्टारयिषया  
पृच्छति—अधिभूतमिति । अधिदैवमिति च दैवतविषयमनुध्यानं वा दैवतेष्वादित्य-  
मण्डलादिषु वर्तमानं चैतन्यं वा जिघृक्षितमिति प्रश्नान्तरं प्रस्तौति—अधिदैवमिति ।  
साधियज्ञं चेत्यत्राधियज्ञशब्देन यज्ञमधिगतो विज्ञानात्मा वा परदेवता वेति प्रश्नान्तरं  
प्रकरोति—अधियज्ञ इति । स च कथं केन प्रकारेण ब्रह्मत्वेन चिन्तनीयः किं  
तादात्म्येन किं वाऽत्यन्ताभेदेनेत्याह—कथमिति । सर्वथाऽपि स किमस्मिन्देहे वर्तते  
ततो बहिर्वा, देहे चेत्स कोऽत्र बुद्ध्यादिस्तद्व्यतिरिक्तो वेति जिज्ञासया ब्रूते—कोऽ-  
त्रेति । अधियज्ञः कथं कोऽत्रेति न प्रश्नभेदकः(दः) कथमिति तु प्रकारभेदविवक्षयेति  
द्रष्टव्यम् । यत्तु समाहितचित्तानामुक्तं तत्प्रयाणकालेऽपि भगवदनुसंधानं सिध्यतीति  
तदयुक्तमुत्क्रमणदशायां करणग्रामवैयग्याच्चित्तसमाधानानुपपत्तेरित्यभिप्रेत्याऽऽह—  
प्रयाणेति ॥ १ ॥ २ ॥

एषां प्रश्नानां यथाक्रमं निर्णयाय—

श्रीभगवानुवाच—

अक्षरं ब्रह्म परमं स्वभावोऽध्यात्ममुच्यते ॥

भूतभावोद्भवकरो विसर्गः कर्मसंज्ञितः ॥ ३ ॥

अक्षरं न क्षरतीति परं आत्मा “एतस्य वा अक्षरस्य प्रशासने  
गार्गि” इति श्रुतेः । ओंकारस्य चोमित्येकाक्षरं ब्रह्मेति परेण विशेषणा-  
दग्रहणम् । परममिति च निरतिशये ब्रह्मण्यक्षर उपपन्नतरं विशेषणम् ।  
तस्यैव परस्य ब्रह्मणः प्रतिदेहं प्रत्यगात्मभार्वः स्वभावः । स्वभावोऽ-  
ध्यात्ममुच्यते, आत्मानं देहमधिकृत्य प्रत्यगात्मतया प्रवृत्तं परमार्थब्र-  
ह्मावसानं वस्तु स्वभावोऽध्यात्ममुच्यतेऽध्यात्मशब्देनाभिधीयते । भूत-  
भावोद्भवकरो भूतानां भावो भूतभावस्तस्योद्भवो भूतभावोद्भवस्तं  
करोतीति भूतभावोद्भवकरो भूतवस्तुत्पत्तिकर इत्यर्थः । विसर्गो विस-  
र्जनं देवतोद्देशेन चरुपुरोडाशादीर्द्रव्यस्य परित्यागः स एष विसर्गल-  
क्षणो यज्ञः कर्मसंज्ञितः कर्मशब्दित इत्येतत् । एतस्माद्भि बीजभूताकृ-  
ष्ट्यादिक्रमेण स्थावरजङ्गमानि भूतान्युद्भवन्ति ॥ ३ ॥

१ ख. क. ज. 'न्तरप्राप्तौ प्र' । २ क. ख. 'धिकृतो । ३ क. घ. छ. 'रमात्मा । ४ घ. छ.  
'वः स्वो भा' । ख. 'वः स्वभाव इति स्वभावः स्वो भा' । क. 'वः स्वभाव इति स्वो भा' । ५ क.  
'शादेः स्वस्य द्रव्यस्य वितरणं प' । ६ घ. 'देस्तस्य प' ।

व्याख्यातप्रश्नसप्तकस्य प्रतिवचनं भागवतमवतारयति—एषामिति । क्रमेण कृतानां प्रश्नानां क्रमेणैव प्रतिवचने प्रष्टुरभीष्टप्रतिपत्तिसौकर्यं सिध्यतीति बुध्यमानो विशिनष्टि—यथाक्रममिति । तत्र प्रश्नत्रयं निर्णेतुं भगवद्वचनमुदाहरति—अक्षर-मिति । किं तद्ब्रूतेति प्रश्नस्य प्रतिवचनम्—अक्षरं ब्रह्म परममिति । तत्राक्षरश-ब्दस्य निरुपाधिके परस्मिन्नात्मन्यविनाशित्वव्याप्तिमत्त्वसंबन्धात्प्रवृत्तिं व्युत्पादयति—अक्षरमित्यादिना । कथं पुनरक्षरशब्दस्य यथोक्ते परमात्मनि वृद्धप्रयोगमन्तरेण व्युत्पत्त्या प्रवृत्तिराश्रीयते व्युत्पत्तेरर्थान्तरेऽपि संभवादित्याशङ्क्य द्यावापृथिव्यादिविष-यनिरङ्कुशप्रशासनस्य परस्मादन्यस्मिन्नसंभवात्तथाविधप्रशासनकर्तृत्वेन श्रुतमक्षरं ब्रह्मै-वेत्याह—एतस्येति । रूढिर्योगमपहरतीति न्यायादौकारे वर्णसमूदायात्मन्यक्षरश-ब्दस्य रूढ्या प्रवृत्तिराश्रयितुमुचितेत्याशङ्क्याऽऽह—ओंकारस्येति । प्रतिवचनोप-क्रमे प्रक्रान्तमौकाराख्यमक्षरमेवोत्तरत्र विशेषितं भविष्यतीत्याशङ्क्य परमविशेषण-विरोधान्न तस्य प्रक्रमः संभवतीत्याह—परममिति चेति । किमध्यात्ममिति प्रश्नस्यो-त्तरं स्वभावोऽध्यात्ममित्यादि तद्याचष्टे—तस्यैवेति । स्वकीयो भावः स्वभावः श्रोत्रा-दिकरणग्रामः स चाऽऽत्मनि देहेऽहंप्रत्ययवैद्यो वर्तते इत्यैमुं प्रतिभासं व्यावर्त्य स्वभा-वपदं गृह्णाति—स्वभाव इति । एवं विग्रहपरिग्रहे स्वभावोऽध्यात्ममुच्यते इत्यस्याय-मर्थो निष्पन्नो भवतीत्यनुवादपूर्वकं कथयति—स्वभाव इति । तस्यैव परस्येत्यादि-नोक्तं न विस्मर्तव्यमिति विशिनष्टि—परमार्थेति । परमेव हि ब्रह्म देहादौ प्रविश्य प्रत्यगात्मभावमनुभवति तत्सृष्ट्वा तदेवानुप्राविशदिति श्रुतेरित्यर्थः । किं कर्मेति प्रश्न-स्योत्तरमुपादत्ते—भूतेति । भूतान्येव भावास्तेषामुद्भवः समुत्पत्तिस्तां करोतीति व्युत्पात्तिं सिद्धवत्कृत्य विधान्तरेण व्युत्पादयति—भूतानामिति । भावः सद्भावो वस्तुभा-वोऽत एव भूतवस्तुत्पत्तिकर इति वक्ष्यति । वैदिकं कर्मात्रोक्तविशेषणं कर्मशब्दित-मिति विसर्गशब्दार्थं दर्शयन्विशदयति—विसर्ग इत्यादिना । कथं पुनर्थथो-क्तस्य यज्ञस्य सर्वेषु भूतेषु सृष्टिस्थितिप्रलयहेतुत्वेन तदुद्भवकरत्वमित्याशङ्क्य ‘असौ प्रास्ताऽऽद्भुतिः’ इत्यादिस्मृतिमनुसृत्याऽऽह—एतस्माद्धीति ॥ ३ ॥

अधिभूतं क्षरो भावः पुरुषश्चाधिदैवतम् ॥

अधियज्ञोऽहमेवात्र देहे देहभृतां वर ॥ ४ ॥

अधिभूतमिति । अधिभूतं प्राणिजातमधिकृत्य भवतीति । कोऽसौ क्षरः क्षरतीति क्षरो विनाशी भावो यत्किञ्चिज्जनिमद्दस्तिवत्यर्थः । पुरुषः

१ ख. ड. 'वः स्वो भा' । २ ड. ज. 'वेद्ये व' । ख. 'वेद्यतया व' । ३ क. ड. ज. 'त्यप्र' । ४ ख. ड. ज. 'दं विष्ट' । ५ क. 'ति स्वो भा' ।

पूर्णमनेन सर्वमिति पुरि शयनाद्वा पुरुष आदित्यान्तर्गतो हिरण्यगर्भः  
सर्वप्राणिकरणानामनुग्राहकः सोऽधिदैवतम् । अधियज्ञः सर्वयज्ञाभिमा-  
निनी देवता विष्णुवाख्या “यज्ञो वै विष्णुः” इति श्रुतेः । स हि विष्णु-  
रहमेवात्रास्मिन्देहे यो यज्ञस्तस्याहमधियज्ञो यज्ञो हि देहनिर्वर्त्यत्वेन  
देहसमवायीति देहाधिकरणो भवति देहभृतां वर ॥ ४ ॥

संप्रति प्रश्नत्रयस्योत्तरमाह—अधिभूतमिति । अधिभूतं च किं प्रोक्तमि-  
त्यस्य प्रतिवचनमधिभूतं क्षरो भाव इति तत्राधिभूतपदमनूद्य वाच्यमर्थं कथयति—  
अधिभूतमित्यादिना । तस्य निर्देशमन्तरेण निर्जातुमशक्यत्वात्प्रश्नद्वारा तन्निर्दे-  
शति—कोऽसाविति । कार्यमात्रमत्र संगृहीतमिति वक्तुमुक्तमेव व्यनक्ति—यत्किं-  
चिदिति । अधिदैवं किमिति प्रश्ने पुरुषश्चेत्यादिप्रतिवचनं तत्र पुरुषशब्दमनूद्य मुख्य-  
मर्थं तस्योपन्यस्यति—पुरुष इति । तस्यैव संभावितमर्थान्तरमाह—पुरि शयना-  
द्वेति । वैराजं देहमासाद्याऽऽदित्यमण्डलादिषु दैवतेष्वन्तरवस्थितो लिङ्गात्मा व्यष्टिक-  
रणानुग्राहकोऽत्र पुरुषशब्दार्थः । स चाधिदैवतमिति स्फुटयति—आदित्येति । अधि-  
यज्ञः कथमित्यादिप्रश्नं परिहरन्नधियज्ञशब्दार्थमाह—अधियज्ञ इति । कथमुक्तायां  
देवतायामधियज्ञशब्दः स्यादित्याशङ्क्य श्रुतिमनुसरन्नाह—यज्ञो वा इति । परैव  
देवताऽधियज्ञशब्देनोच्यते । सा च ब्रह्मणः सकाशादत्यन्ताभेदेन प्रतिपत्तव्येत्याह—  
स हि विष्णुरिति । शास्त्रीयव्यवहारभूमिरत्रेत्युक्ता । देहसामानाधिकरण्याद्वाऽत्रे-  
त्यस्य व्याख्यानम्—अस्मिन्निति । किमधियज्ञो बहिरन्तर्वा देहादिति संदेहो मा  
भूदित्याह—देह इति । ननु यज्ञस्य देहाधिकरणत्वाभावात्कथं तथाविधयज्ञाभिमानिदे-  
वतात्वं भगवता विवक्ष्यते तत्राऽऽह—यज्ञो हीति । एतेन तस्य बुद्ध्यादिव्यतिरिक्त-  
त्वमुक्तमवधेयम् । न हि परा देवता दर्शितरीत्याऽधियज्ञशब्दिता बुद्ध्यादिष्वन्तर्भाव-  
मनुभवितुमलम् । देहान्विभ्रतीति देहभृतः सर्वे प्राणिनस्तेषामेष वरः श्रेष्ठो युक्तं हि  
भगवता साक्षादेव प्रतिक्षणं संवादं विदधानस्यार्जुनस्य सर्वेभ्यः श्रेष्ठ्यम् ॥ ४ ॥

अन्तकाले च मामेव स्मरन्मुक्त्वा कलेवरम् ॥

यः प्रयाति स मद्भावं याति नास्त्यत्र संशयः ॥ ५ ॥

अन्तकाल इति । अन्तकाले च मरणकाले मामेव परमेश्वरं विष्णुं  
स्मरन्मुक्त्वा परित्यज्य कलेवरं शरीरं यः प्रयाति गच्छति स मद्भावं  
वैष्णवं तत्त्वं याति नास्ति न विद्यतेऽत्रास्मिन्नर्थे संशयो याति वा न  
वेति ॥ ५ ॥

यत्तु प्रयाणकाले चेत्यादि चोदितं तत्राऽऽह—अन्तकाले चेति । मामेवेत्यवधारणेनाध्यात्मादिविशिष्टत्वेन स्मरणं व्यावर्त्यते । विशिष्टस्मरणे हि चित्तविक्षेपात् प्रधानस्मरणमपि स्यात् । नच मरणकाले कार्यकरणपारवश्याद्भगवदनुस्मरणासिद्धिः सर्वदैव नैरन्तर्येणाऽऽदरधिया भगवति समर्पितचेतसस्तत्कालेऽपि कार्यकरणजातमगणयतो भगवदनुसंधानसिद्धेः । शरीरं तस्मिन्नहंममाभिमानाभावादिति यावत् । प्रयातीत्यत्र प्रकृतशरीरमपादानम् । “ब्रह्म वेद ब्रह्मैव भवति” इत्यादिश्रुतिमाश्रित्याऽऽह—नास्तीति । व्यासेध्यं संशयमेवाभिनयति—याति वेति ॥ ९ ॥

न मद्दिषय एवायं नियमः किं तर्हि—

यं यं वाऽपि स्मरन्भावं त्यजत्यन्ते कलेवरम् ॥

तं तमेवैति कौन्तेय सदा तद्भावभावितः ॥ ६ ॥

यं यं वाऽपि यं यं भावं देवताविशेषं स्मरंश्चिन्तयंस्त्यजति परित्यजत्यन्ते प्राणवियोगकाले कलेवरं तं तमेव स्मृतं भावमेवैति नान्यं कौन्तेय सदा सर्वदा तद्भावभावितस्तस्मिन्भावस्तद्भावः स भावितः स्मर्यमाणतयाऽभ्यस्तो येन स तद्भावभावितः सन् ॥ ६ ॥

अन्तकाले भगवन्तमनुध्यायतो भगवत्प्राप्तिनियमवदन्यमपि तत्काले देवादिविशेषं ध्यायतो देहं त्यजतस्तत्प्राप्तिरवश्यंभाविनीति दर्शयति—नेत्यादिना । कथं पुनरन्तकाले परवशस्य नियतविषयस्मृतिर्भवितुमुत्सहते तत्राऽऽह—सदेति । देवादिविशेषस्तस्मिन्नितिसप्तम्यर्थः । भावो भावना वासना स भावो भावितः संपादितो येन पुंसा स तथाविधः सन्यं यं भावं स्मरति तं तमेव देहत्यागादूर्ध्वं गच्छतीति संबन्धः ॥ ६ ॥

यस्मादेवमन्त्या भावना देहान्तरप्राप्तौ कारणम्—

तस्मात्सर्वेषु कालेषु मामनुस्मर युध्य च ॥

मय्यर्पितमनोबुद्धिर्मामेवैष्यस्यसंशयः ॥ ७ ॥

तस्मात्सर्वेषु कालेषु मामनुस्मर यथाशास्त्रं युध्य च युद्धं च स्वधर्मं कुरु मयि वासुदेवेऽर्पिते मनोबुद्धी यस्य तव स त्वं मय्यर्पितमनोबुद्धिः सन्मामेव यथास्मृतमेष्यस्यागमिष्यस्यसंशयो न संशयोऽत्र विद्यते ॥७॥

सततभावना प्रतिनियतफलप्राप्तिनिमित्तान्त्यप्रत्ययहेतुरित्यङ्गीकृत्यानन्तरश्लोकमतारवति—यस्मादिति । विशेषणत्रयवतो भगवदनुस्मरणस्य भगवत्प्राप्तिहेतुत्वं तस्मा-



दित्युच्यते । सर्वेषु कालेष्वदादरनैरन्तर्याम्यां सहेति यावत् । भगवदनुस्मरणे विशेषण-  
त्रयसाहित्यं यथाशास्त्रमिति द्योत्यते । भगवदनुसंधानं कर्तव्यमुक्त्वा तेन सह स्वधर्म-  
मपि कुरु युद्धमित्युपदिशता भगवता समुच्चयो ज्ञानकर्मणोरङ्गीकृतो भातित्याश-  
ङ्क्याऽऽह—मयीति । मनोबुद्धिगोचरं क्रियाकारकफलजातं सकलमपि ब्रह्मैवेति  
भावयन्नुध्यस्वे(चे)ति ब्रुवता क्रियादिकलापस्य ब्रह्मातिरिक्तस्याभावाभिलाषान्नात्र समु-  
च्चयो विवक्षित इत्यर्थः । उक्तरीत्या स्वधर्ममनुवर्तमानस्य प्रयोजनमाह—माप्तेवेति ।  
उक्तसाधनवशात्फलप्राप्तौ प्रतिबन्धाभावं सूचयति—असंशय इति ॥ ७ ॥

किंच—

अभ्यासयोगयुक्तेन चेतसा नान्यगामिना ॥

परमं पुरुषं दिव्यं याति पार्थानुचिन्तयन् ॥ ८ ॥

अभ्यासयोगयुक्तेन मयि चित्तसमर्पणविषयभूत एकस्मिंस्तुल्यप्र-  
त्ययावृत्तिलक्षणो विलक्षणप्रत्ययानन्तरितोऽभ्यासः स चाभ्यासो  
योगस्तेन युक्तं तत्रैव व्यापृतं योगिनश्चेतस्तेन चेतसा नान्यगामिना  
नान्यत्र विषयान्तरे गन्तुं शीलमस्येति नान्यगामि तेन नान्यगामिना  
परमं निरतिशयं पुरुषं दिव्यं दिवि सूर्यमण्डले भवं याति गच्छति हे  
पार्थ, अनुचिन्तयञ्छास्त्राचार्योपदेशमनु ध्यायन्नित्येत् ॥ ८ ॥

इतश्च पूर्वश्लोकोक्तार्थानुष्ठायी भगवन्तमन्तकाले प्राप्नोतीत्याह—किंचेति । अभ्यासं  
विभजते—मयीति । न हि चित्तसमर्पणस्य विषयभूतं भगवतोऽर्थान्तरं वस्तु सदस्तीति  
मन्वानो विशिनष्टि—चित्तेति । अन्तरालकालेऽपि विजातीयप्रत्ययेषु विच्छिद्य विच्छिद्य  
जायमानेष्वपि सजातीयप्रत्ययावृत्तिरयोगिनोऽपि स्यादित्याशङ्क्याऽऽह—विलक्षणेति ।  
अभ्यासाख्येन योगेन युक्तत्वं चेतसो विवृणोति—तत्रैवेति । तृतीयया परामृष्टोऽ-  
भ्यासयोगः सप्तम्याऽपि परामृश्यते । ननु(तु) प्राकृतानां चेतस्तथेत्याशङ्क्य विशि-  
नष्टि—योगिन इति । तच्चेत्तेतो विषयान्तरं परामृशेन्न तर्हि परमपुरुषार्थप्राप्तिहेतुः  
स्यादित्याशङ्क्याऽऽह—नान्यगामिनेति । प्रामादिकं विषयान्तरपारवश्यमभ्यनुज्ञातुं  
ताच्छील्यप्रत्ययस्तेन तात्पर्यादपरामृष्टार्थान्तरेण परमपुरुषनिष्ठेनेत्यर्थः । तदेव पुरुषस्य  
निरतिशयत्वं यदपरामृष्टाखिलानर्थत्वमनतिशयानन्दत्वं च तच्च प्रागेव व्याख्यातं नेह  
व्याख्यानमपेक्षते । “ यश्चासावादित्ये ” इत्यादिश्रुतिमनुसृत्याऽऽह—दिवीति । तत्र  
विशेषतोऽभिव्यक्तिरेव भवनम् । पूर्वोक्तेन चेतसा यथोक्तं पुरुषमनुचिन्तयन्त्याति तमे-  
वेति संबन्धः । अनुचिन्तयन्नित्यत्रानुशब्दार्थं व्याचष्टे—शास्त्रेति । चिन्तयन्निति  
व्याकरोति—ध्यायन्निति ॥ ८ ॥

किंविशिष्टं च पुरुषं यातीत्युच्यते—

कविं पुराणमनुशासितार-  
मणोरणीयांसमनुस्मरेद्यः ॥  
सर्वस्य धातारमचिन्त्यरूप-  
मादित्यवर्णं तमसः परस्तात् ॥ ९ ॥

कविं क्रान्तदर्शिनं सर्वज्ञं पुराणं चिरंतनमनुशासितारं सर्वस्य जगतः प्रशासितारमणोः सूक्ष्मादप्यणीयांसं सूक्ष्मतरमनुस्मरेदनुचिन्तयेद्यः कश्चित्सर्वस्य कर्मफलजातस्य धातारं विचित्रतया प्राणिभ्यो विभक्तारं विभज्य दातारमचिन्त्यरूपं नास्य रूपं नियतं विद्यमानमपि केनचिच्चिन्तयितुं शक्यत इत्यचिन्त्यरूपस्तमादित्यवर्णमादित्यस्यैव नित्यचैतन्यप्रकाशो वर्णो यस्य तमादित्यवर्णं तमसः परस्ताद्ज्ञानलक्षणान्मोहान्धकारात्परं तमनुचिन्तयन्त्यातीति पूर्वैर्णैव संबन्धः ॥ ९ ॥

पुरुषमनुचिन्तयन्निति संबन्धः । चकारात्कया वा नाढ्योत्कामन्नित्यनुकृष्यते । तत्र ध्यानद्वारा प्राप्यस्य पुरुषस्य विशेषणानि दर्शयति—उच्यत इति । क्रान्तदर्शित्वमतीतादेरशेषस्य वस्तुनो दर्शनशीलत्वम् । तेन निष्पन्नमर्थमाह—सर्वज्ञमिति । चिरंतनमादिमतः सर्वस्य कारणत्वादानादिमित्यर्थः । सूक्ष्ममाकाशादि ततः सूक्ष्मतरं तदुपादानत्वादित्यर्थः । यो यथोक्तमनुचिन्तयेत्स तमेवानुचिन्तयन्त्यातीति पूर्वैर्णैव संबन्ध इति योजना । ननु विशिष्टजात्यादिमतो यथोक्तमनुचिन्तनं फलवद्भवति न त्वस्मदादीनामित्याशङ्क्याऽऽह—यः कश्चिदिति । फलमत उपपत्तेरिति न्यायेनाऽऽह—सर्वस्येति । एतदप्रमयं ध्रुवमिति श्रुतिमाश्रित्याऽऽह—अचिन्त्यरूपमिति । न हि परस्य किंचिदपि रूपं वस्तुतोऽस्ति अरूपवदेव हीति न्यायात्कल्पितमपि नास्मदादिभिः शक्यते चिन्तयितुमित्याह—नास्येति । मूलकारणादज्ञानात्तत्कार्याच्च परस्तादुपरिष्टाद्यवस्थितं परमार्थतोऽज्ञानतत्कार्यास्पृष्टमित्याह—तमस इति ॥ ९ ॥

किंच—

प्रयाणकाले मनसाऽचलेन  
भक्त्या युक्तो योगबलेन चैव ॥  
ध्रुवोर्मध्ये प्राणमावेश्य सम्य-  
क्स तं परं पुरुषमुपैति दिव्यम् ॥ १० ॥

प्रयाणकाले मरणकाले मनसाऽचलेन चलनवर्जितेन भक्त्या युक्तो

भजनं भक्तिस्तया युक्तो योगबलेन चैव योगस्य बलं योगबलं तेन समाधिजसंस्कारप्रचयजनितचित्तस्थैर्यलक्षणं योगबलं तेन च युक्त इत्यर्थः । पूर्वं हृदयपुण्डरीके वशीकृत्य चित्तं तत ऊर्ध्वगामिन्या नाड्या भूमिजयक्रमेण भ्रुवोर्मध्ये प्राणमावेश्य स्थापयित्वा सम्यगप्रमत्तः सन्स एवं बुद्धिमान्योगी कविं पुराणमित्यादिलक्षणं तं परं पुरुषमुपैति प्रतिपद्यते दिव्यं द्योतनात्मकम् ॥ १० ॥

इतश्च भगवदनुस्मरणं सफलत्वादानुष्ठेयमित्याह—किंचेति । कदा तदनुस्मरणे प्रयत्नातिरेकोऽभ्यर्थ्यते तत्राऽऽह—प्रयाणकाल इति । कथं तदनुस्मरणमित्युपकरणकलापमपेक्षमाणं प्रत्याह—मनसेति । योऽनुस्मरेत्स किमुपैति तत्राऽऽह—स तमिति । मरणकाले क्लेशबाहुल्येऽपि प्राचीनाभ्यासप्रसादासादितबुद्धिवैभवो भगवन्तमनुस्मरन्वथास्मृतमेव देहाभिमाननिर्गमानन्तरमुपगच्छतीत्यर्थः । भगवदनुस्मरणस्य साधनं मनसैवानुद्गृह्यमिति श्रुत्युपदिष्टमाचष्टे—मनसेति । तस्य चञ्चलत्वान्न स्थैर्यमीश्वरे सिध्यति तत्कथं तेन तदनुस्मरणमित्याशङ्क्याऽऽह—अचलेनेति । ईश्वरानुस्मरणे प्रयत्नेन प्रवर्तितं विषयविमुखं तस्मिन्नेवानुस्मरणयोग्ये पौनःपुन्येन प्रवृत्त्या निश्चलीकृतं ततश्चलनविकलं तेनेति व्याचष्टे—चलनेति । संप्रत्यनुस्मरणाधिकारिणं विशिनष्टि—भक्त्येति । परमेश्वरे परेण प्रेम्णा सहितो विषयान्तरविमुखोऽनुस्मर्तेत्यर्थः । योगबलमेव स्फोरयति—समाधिजेति । योगः समाधिश्चित्तस्य विषयान्तरवृत्तिनिरोधेन परस्मिन्नेव स्थापनं तस्य बलं संस्कारप्रचयो ध्येयैकाग्र्यकरणं तेन तत्रैव स्थैर्यमित्यर्थः । चकारसूचितमन्वाचष्टे—तेन चेति । यत्तु कया नाड्योत्क्रामन्यातीति तत्राऽऽह—पूर्वमिति । चित्तं हि स्वभावतो विषयेषु व्यापृतं तेभ्यो विमुखीकृत्य हृदये पुण्डरीकाकारे परमात्मस्थाने यत्नतः स्थापनीयम् “अथ यदिदमस्मिन्” इत्यादिश्रुतेस्तत्र चित्तं वशीकृत्याऽऽदावनन्तरं कर्तव्यमुपदिशति—तत इति । इडापिङ्गले दक्षिणोत्तरे नाड्यौ हृदयाग्निःसृते निरुध्य तस्मादेव हृदयाग्रादूर्ध्वगमनशीलया सुषुम्नया नाड्या हार्दं प्राणमानीय कण्ठावलम्बितस्तनसदृशं मांसखण्डं प्रापय्य तेनाध्वना भ्रुवोर्मध्ये तमावेश्याप्रमादवान्ब्रह्मरन्ध्राद्विनिष्क्रम्य कविं पुराणमित्यादिविशेषणं परमपुरुषमुपगच्छतीत्यर्थः । भूमिजयक्रमेणेत्यत्र भूम्यादीनां पञ्चानां भूतानां जयो वशीकरणं तस्य तस्य भूतस्य स्वाधीनचेष्टावैशिष्ट्यं तद्द्वारेणेत्येतदुच्यते । स तमित्यादि व्याचष्टे—स एवमिति ॥ १० ॥

( \*योगमार्गानुगमनेनैव ब्रह्मविद्यामन्तरेणापि ब्रह्म प्राप्यत इत्येवं

\* धनुश्चिह्नान्तर्गतं घ. पुस्तके नास्ति ।

१ क. 'मन्वयमन्वा' ।

प्राप्त इदमुच्यते । ) पुनरपि वक्ष्यमाणेनोपायेन प्रतिपित्सितस्य ब्रह्मणो वेदविद्वदनादिविशेषणविश्लेष्यस्याभिधानं करोति भगवान्—

यदक्षरं वेदविदो वदन्ति  
 विशन्ति यद्यतयो वीतरागाः ॥  
 यदिच्छन्तो ब्रह्मचर्यं चरन्ति  
 तत्ते पदं संग्रहेण प्रवक्ष्ये ॥ ११ ॥

यदक्षरं न क्षरतीत्यक्षरमविनाशि वेदविदो वेदार्थज्ञा वदन्ति “तद्वा एतदक्षरं गार्गी ब्राह्मणा अभिवदन्ति” इति श्रुतेः । सर्वविशेषनिवर्तकत्वेनाभिवदन्त्यस्यूलमनषिवत्यादि । किंच विशन्ति प्रविशन्ति सम्यग्दर्शनप्राप्तौ सत्यां यद्यतयो यतनशीलाः संन्यासिनो वीतरागा विगतो रागो येभ्यस्ते वीतरागाः । यच्चाक्षरमिच्छन्तो ज्ञातुमिति वाक्यशेषः । ब्रह्मचर्यं गुरौ चरन्ति तत्ते पदं तदक्षराख्यं पदं पदनीयं ते तुभ्यं संग्रहेण संग्रहः संक्षेपस्तेन संक्षेपेण प्रवक्ष्ये कथयिष्यामि ॥ ११ ॥

येन केनचिन्मन्त्रादिना ध्यानकाले भगवदनुस्मरणे प्राप्ते सत्यभिधानेन नियन्तुं स्मर्तव्यत्वेन प्रकृतपरमपुरुषस्य त्रैविद्यवृद्धप्रसिद्ध्या प्रामाणिकत्वमाह—पुनरपीति । उपायो वक्ष्यमाण ओंकारः । अविषये प्रतीचि ब्रह्मणि वेदार्थविदामपि कथं वचनमित्याशङ्क्याविषयत्वमत्यक्तैवेति मत्वा श्रुतिमुदाहरति—तद्वा इति । तथाऽपि तस्मिन्नविषये सर्वविशेषशून्ये वचनमनुचितमित्याशङ्क्याऽऽह—सर्वेति । न केषलं विद्वदनुभवसिद्धं यथोक्तं ब्रह्म किंतु मुक्तोपमृष्यतया मुक्तानामपि सिद्धमित्याह—किंचेति । केषां पुनः संन्यासित्वं तदाह—वीतरागा इति । ज्ञानार्थं ब्रह्मचर्यविधानादपि ब्रह्म ज्ञेयत्वेन प्रसिद्धमित्याह—यच्चेति । कथं तर्हि यथोक्तं ब्रह्म मम ज्ञातुं शक्यमित्याकुलितचेतसमर्जुनं प्रत्याह—तत्ते पदमिति ॥ ११ ॥

“स यो ह वै तद्भगवन्मनुष्येषु प्रायणान्तमोंकारमभिध्यायीत कतमं वाच स तेन लोकं जयतीति तस्मै सहोवाच, एतद्वै सत्यकाम परं चापरं च ब्रह्म यदोंकारः” इत्युपक्रम्य “यः पुनरेतं त्रिमात्रेणोमित्येतेनैवाक्षरेण परं पुरुषमभिध्यायीत” इत्यादिना वचनेन “अन्यत्र धर्मादन्य-  
 आधर्मात्” इति चोपक्रम्य “सर्वे वेदा यत्पदमामनन्ति तपांसि सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतत्” इत्यादिभिश्च वचनैः परस्य ब्रह्मणो वाचकरूपेण

प्रतिमावत्प्रतीकरूपेण च परब्रह्मप्रतिपत्तिसाधनत्वेन मन्दमध्यमबुद्धीनां विवक्षितस्योकारस्योपासनं कालान्तरे मुक्तिफलमुक्तं यत्तदेवे-  
होपि “ कविं पुराणमनुशासितारम् ” “ यदसुरं वेदविदो वदन्ति ”  
इति चोपन्यस्तस्य परस्य ब्रह्मणः पूर्वोक्तरूपेण प्रतिपत्त्युपायभूतस्यो-  
कारस्य कालान्तरमुक्तिफलमुपासनं योगधारणासहितं वक्तव्यं प्रस-  
क्तानुप्रसक्तं चै यत्किंचिदित्येवमर्थं उत्तरो ग्रन्थ आरभ्यते—

सर्वद्वाराणि संयम्य मनो हृदि निरुध्य च ॥

मूर्ध्न्याधायाऽऽत्मनः प्राणमास्थितो योगधारणाम् ॥१२॥

सर्वद्वाराणि सर्वाणि च तानि द्वाराणि च सर्वद्वाराण्युपलब्धौ तानि  
सर्वाणि संयम्य संयमनं कृत्वा मनो हृदि हृदयपुण्डरीके निरुध्य  
निरोधं कृत्वा \*निष्पचारैर्मांपाद्य तत्र वशीकृतेन मनसा हृदयादूर्ध्व-  
र्ध्वगामिन्या नाड्योर्ध्वमारुह्य मूर्ध्न्याधायाऽऽत्मनः प्राणमास्थितः  
प्रवृत्तो योगधारणां धारयितुम् ॥ १२ ॥

वक्ष्यमाणेनोपायेनेत्युक्तं व्यक्तीकुर्वन्नोकारद्वारा ब्रह्मोपासनं श्रुत्युक्तमनुक्रामति—  
स यो हेति । सत्यकामेनाभिध्यानफलं जिज्ञासुना भगवन्निति पिप्पलादः संबोध्याभि-  
मुखी क्रियते । निपातौ तु प्रसिद्धमर्थमेव द्योतयन्तावभिध्यानस्य फलवत्त्वेन कर्तव्यत्व-  
मावेदयतः । मनुष्येषु मध्ये स योऽधिकृतो मनुष्यस्तत्प्रसिद्धमभिध्यानं यथा सिध्यति  
तथा सर्ववेदसारभूतमोकारमभिमुख्येन ध्यायीत । तच्चाभिध्यानमाप्रायणादिति न्यायेन  
मरणान्तमनुष्ठेयम् । स चैवमनुतिष्ठन्प्रकृतेनाभिध्यायेन लोकानां जेतव्यानां बहुत्वा-  
त्कतमं लोकं जयतीति प्रश्ने(श्चं) पृष्ठवते सत्यकामाय पिप्पलादनामा किलाऽऽ-  
चार्यः प्रतिवचनं प्रोवाच । तत्र प्रथममभिध्येयमोकारं परापरब्रह्मत्वेन मही करोति—  
एतद्वा इति । त्रिमात्रेणाकारोकारमकारात्मकेनेति यावत् । योऽभिध्यायी<sup>१</sup> [ स ] तमेव  
यथाभिध्यानं पुरुषमधिगच्छतीत्यादिवचनेनोपासनमोकारस्योक्तमित्यर्थः । प्रश्नश्रुति-  
वत्कठवल्ली च तत्रैवार्थं प्रवृत्तेत्याह—अन्यत्रेति । अव्यवधानेनोपनिषदां व्यवधानेन  
च कर्मश्रुतीनां परस्मिन्नात्मनि पर्यवसानं दर्शयति—सर्व इति । तपसामपि सर्वेषां  
चित्तशुद्धिद्वारा तत्रैव पर्यवसानमित्याह—तपांसीति । तस्यैव च ज्ञानार्थमष्टाङ्गं  
ब्रह्मचर्यं तत्र तत्र विहितमित्याह—यदिच्छन्त इति । तस्य पदनीयस्य ब्रह्मणः

\* प्रचाराभावमित्यर्थः ।

१ ख. झ. 'हाप्यधिकृतं क' । २ क. 'पि वक्तव्यं क' । ३ ख. छ. झ. च किंचि' । ४ क. 'रतामा' । ५ झ. 'मापथ । ६ क. 'यीत त' । ७ क. 'ध्यातं पु' ।

संक्षेपेण कथनमोकारद्वारकमिति कथयति—ओमित्येतदिति । उदाहृतवचनानां तात्पर्यं दर्शयति—परस्येति । तस्य वाचकरूपेण वा तस्यैव प्रतीकरूपेण वा विवक्षितस्योकारस्योपासनं यथोक्तैर्बचनैरुक्तमिति संबन्धः । ननु परस्मिन्ब्रह्मणि तत्त्वमस्यादिवाक्यादेव प्रतिपत्तिरधिकारिणो भविष्यति किमित्युपासनमोकारस्योपन्यस्यते तत्राऽऽह—परेति । यद्यपि विशिष्टस्याधिकारिणो विनैवोपासनमुपनिषद्ब्रह्मणि प्रतिपत्तिरुत्पद्यते तथाऽपि मन्दानां मध्यमानां च तद्धीहेतुत्वेनोकारो विवक्षितस्तच्चोपासनं ब्रह्मदृष्ट्या श्रुतिभिरुपदिष्टमित्यर्थः । तस्य क्रममुक्तिफलत्वादानुष्ठेयत्वं सूचयति—कालान्तरेति । भवत्वेवं श्रुतीनां प्रवृत्तिस्तावता प्रकृते किमायातमित्याशङ्क्याऽऽह—उक्तं यदिति । तदेवेहापि वक्तव्यमित्युत्तरेण संबन्धः । उपासनमेवोपास्योपन्यासद्वारा स्फोरयति—कविमित्यादिना । पूर्वोक्तरूपेणेत्यभिधानत्वेन प्रतीकत्वेन चेत्यर्थः । श्रौतस्योपासनस्यानूद्यमानस्य सोपस्करत्वं संगिरते—योगेति । तर्हि कथम्—‘अनन्यचेताः सततम्’ इत्यादि वक्ष्यते तत्राऽऽह—प्रसक्तैति । ओंकारोपासनं प्रसक्तं तदनन्तरं तत्फलमनुप्रसक्तं तद्वारा चापुनरावृत्त्यादिवक्तव्यकोटिनिविष्टमित्यर्थः । उक्तेऽर्थे समनन्तरग्रन्थमुत्थापयति—इत्येवमर्थ इति । श्रोत्रादीनां कुत्र द्वारत्वं तत्राऽऽह—उपलब्धाविति । तेषां संयमनं विषयेषु प्रवृत्तानां दोषदर्शनद्वारा तेभ्यो वैमुख्यापादनम् । कोऽयं मनसो हृदये निरोधस्तत्राऽऽह—निष्पचारमिति । मनसो विषयाकारवृत्तिं निरुध्य हृदि वशीकृतस्य कार्यं दर्शयति—तत्रेति । ऊर्ध्वमित्यत्रापि हृदयादिति संबध्यते । सर्वाण्युपलब्धिद्वाराणि श्रोत्रादीनि संनिरुध्य वायुमपि सर्वतो निगृह्य हृदयमानीय ततो निर्गतया सुषुम्नया कण्ठभ्रूमध्यच्छाटक्रमेण प्राणं मूर्धन्याधाय योगधारणामारूढो ब्रह्म व्याहरन्मां च तदर्थमनुस्मरन्परमां गतिं यातीति संबन्धः ॥ १२ ॥

तत्रैव च धारयन्—

ओमित्येकाक्षरं ब्रह्म व्याहरन्मामनुस्मरन् ॥

यः प्रयाति त्यजन्देहं स याति परमां गतिम् ॥ १३ ॥

ओमित्येकाक्षरं ब्रह्म ब्रह्मणोऽभिधानभूतमोकारं व्याहरन्पुचारयंस्तद्वर्धयन् माभीश्वरमनुस्मरन्ननुचिन्तयन्त्यः प्रयाति म्रियते स त्यजन्परित्यजन्देहं शरीरं त्यजन्देहमिति प्रयाणविशेषणार्थं देहत्यागेन प्रयाणमात्मनो न स्वरूपनाशनेत्यर्थः । स एवं त्यजन्त्याति गच्छति परमां भक्त्यां गतिम् ॥ १३ ॥

यथोक्तयोगधारणार्थं प्रवृत्तो मूर्धनि प्राणमाधाय धारयन्किं कुर्यादित्याशङ्क्यानन्तरश्लोकमवतारयति—तत्रैवेति । एकं च तदक्षरं चेत्येकाक्षरमोमित्येवंरूपं तत्कथं ब्रह्मेति विशिष्यते तत्राऽऽह—ब्रह्मण इति । यः प्रयातीति मरणमुक्त्वा त्यजन्देहमिति ब्रुवता पुनरुक्तिराश्रिता स्यादित्याशङ्क्य विशेषणार्थं विवृणोति—देहेति । एवमोकारमुच्चारयन्नर्थं चाभिध्यायन्ध्याननिष्ठः स पुमानित्यर्थः । परमामिति गतिविशेषणं क्रममुक्तिविवक्षया द्रष्टव्यम् ॥ १३ ॥

किंच—

अनन्यचेताः सततं यो मां स्मरति नित्यशः ॥

तस्याहं सुलभः पार्थ नित्ययुक्तस्य योगिनः ॥ १४ ॥

अनन्यचेता नान्यविषये चेतो यस्य सोऽयमनन्यचेता योगी सततं सर्वदा यो मां परमेश्वरं स्मरति नित्यशः । सततमिति नैरन्तर्यमुच्यते । नित्यश इति दीर्घकालत्वमुच्यते । न षण्मासं संवत्सरं वा किं तर्हि यावज्जीवं नैरन्तर्येण यो मां स्मरतीत्यर्थः । तस्य योगिनोऽहं सुलभः सुखेन लभ्यः पार्थ नित्ययुक्तस्य सदा समाहितस्य योगिनः । यत् एषमतोऽनन्यचेताः सन्मयि सदा समाहितो भवेत् ॥ १४ ॥

ननु वायुनिरोधविधुराणामुदीरितया रीत्या स्वेच्छाप्रयुक्तोत्क्रमणासंभवाद्बुद्ध्या परमा गतिरापतेदिति तत्राऽऽह—किंचेति । इतश्च भगवदनुस्मरणे प्रयतितव्यमित्यर्थः । सततं नित्यश इति विशेषणयोरपुनरुक्तत्वमाह—सततमित्यादिना । उक्तमेवापौनरुक्त्यं व्यक्ती करोति—नेत्यादिना । जितासुरिच्छया देहं त्यजति तदितरस्तु कर्मक्षयेणैवेति विशेषं विवक्षयन्नाह—यत् इति । अनन्यचेतसं समाहितचेतसं प्रतीश्वरस्य सौलभ्यमेवमित्युच्यते ॥ १४ ॥

तव सौलभ्येन किं स्यादित्युच्यते शृणु तन्मम सौलभ्येन यद्भवति—

मामुपेत्य पुनर्जन्म दुःस्खालयमशाश्वतम् ॥

नाऽऽप्नुवन्ति महात्मानः संसिद्धिं परमां गताः ॥ १५ ॥

मामुपेत्य मामीश्वरमुपेत्य मद्भावमापद्य पुनर्जन्म पुनरुत्पत्तिं न प्राप्नुवन्ति । किंविशिष्टं पुनर्जन्म न प्राप्नुवन्ति(न्तीति) तद्विशेषणमाह दुःस्खालयं दुःस्खानामाध्यात्मिकादीनामालयमाश्रयमालीयन्ते यस्मिन्दुःस्खानीति दुःस्खालयं जन्म । न केवलं दुःस्खालयमशाश्वतमनवस्थितस्वरूपं

च नाऽऽभुवन्तीदृशं पुनर्जन्म महात्मानो यतयः संसिद्धिं मोक्षारख्यां  
परमां प्रकृष्टां गताः प्राप्ताः । ये पुनर्मां न प्राप्नुवन्ति ते पुनरावर्तन्ते ॥ १५ ॥

किं त्वां प्राप्तास्त्वय्येवावतिष्ठन्ते किंवा पुनरावर्तन्ते चन्द्रलोकादिवेति संदेहात्पृ-  
च्छति—तवेति । तत्रोत्तरश्लोकेन निश्चयं दर्शयति—उच्यत इति । ईश्वरोपगमनं  
न सामीप्यमात्रमिति व्याचष्टे—मद्भावमिति । पुनर्जन्मनोऽनिष्टत्वं प्रश्नद्वारा स्पष्ट-  
यति—किमित्यादिना । महात्मत्वं प्रकृष्टसत्त्ववैशिष्ट्यम् । यतयस्तास्मिन्नेवेश्वरे समु-  
त्पन्नसम्यग्दर्शिनो भूत्वेति शेषः । भगवन्तमुपगतानामपुनरावृत्तौ ततो विमुखानामनुप-  
मातसम्यग्बिधयां पुनरावृत्तिर्यसिद्धेत्याह—ये पुनरिति ॥ १५ ॥

किं पुनस्त्वत्तोऽन्यत्प्राप्ताः पुनरावर्तन्त इत्युच्यते—

आब्रह्मभुवनालोकाः पुनरावर्तिनोऽर्जुन ॥

मामुपेत्य तु कौन्तेय पुनर्जन्म न विद्यते ॥ १६ ॥

आब्रह्मभुवनाद्भवन्ति यस्मिन्भूतानीति भुवनं ब्रह्मभुवनं ब्रह्मलोक  
इत्यर्थः । आब्रह्मभुवनात्सह ब्रह्मभुवनेन लोकाः सर्वे पुनरावर्तिनः पुन-  
रावर्तनस्वभावा हेऽर्जुन । मामेकमुपेत्य तु कौन्तेय पुनर्जन्म पुनरुत्पत्तिर्न  
विद्यते ॥ १६ ॥

“अपाम सोमममृता अभूम” इति श्रुतेः स्वर्गादिगतानामपि समानैवानावृत्तिरित्या-  
शङ्कते—किं पुनरिति । अर्थवादश्रुतौ कर्मिणाममृतत्वस्याऽऽपेक्षितत्वं विवक्षित्वा  
परिहरति—उच्यत इति । एतेन भूरादिलोकचतुष्टयं प्रविष्टानां पुनरावृत्तावपि जना-  
दिलोकत्रयं प्राप्तानामपुनरावृत्तिरिति विभागोक्तिरप्रामाणिकत्वादवहेयेत्यवधेयम् । तर्हि  
तद्वदेवेश्वरं प्राप्तानामपि पुनरावृत्तिः शङ्कयते नेत्याह—मामिति । यावत्संपातश्रुतिव-  
दीश्वरं प्राप्तानां निवृत्ताविद्यानां पुनरावृत्तिरप्रामाणिकीत्यर्थः । यस्य स्वाभाविकी वंश-  
प्रयुक्ता च शुद्धिस्तस्यैवोक्तेऽर्थे बुद्धिरुदेतीति मत्वा संबुद्धिद्वयम् ॥ १६ ॥

ब्रह्मलोकसहिता लोकाः कस्मात्पुनरावर्तिनः कालपरिच्छिन्नत्वा-  
त्कथम्—

सहस्रयुगपर्यन्तमहर्षद्वह्मणो विदुः ॥

रात्रिं युगसहस्रान्तां तेऽहोरात्रविदो जनाः ॥ १७ ॥

सहस्रयुगपर्यन्तं सहस्रं युगानि पर्यन्तः पर्यवसानं यस्याहस्तदहः  
सहस्रयुगपर्यन्तं ब्रह्मणः प्रजापतेर्विराजो विदुः, रात्रिमपि युगसहस्रा-



न्तामहःपरिमाणामेव । के विदुरित्याह तेऽहोरात्रविदः कालसंख्या-  
विदो जना इत्यर्थः । यत एव कालपरिच्छिन्नास्तेऽतः पुनरावर्तिनो  
ल्लोकाः ॥ १७ ॥

ब्रह्मलोकसहितानां लोकानां पुनरावृत्तौ हेतुं प्रश्नद्वारा दर्शयति—ब्रह्मेति । उक्त-  
मेव हेतुमाकाङ्क्षापूर्वकमुत्तरश्लोकेन साधयति—कथमित्यादिना । यथोक्ताहोरात्रा-  
वयवमासर्त्यनसंबत्सरावयवशतसंख्यायुरवच्छिन्नत्वात्प्रजापतेस्तदन्तर्वर्तिनामपि लोकानां  
यथायोग्यकालपरिच्छिन्नत्वेन पुनरावृत्तिरित्यभिप्रेत्य व्याचष्टे—सहस्रेत्यादिना ।  
अक्षरार्थमुक्त्वा तात्पर्यार्थमाह—यत इति ॥ १७ ॥

प्रजापतेरहनि यद्भवति रात्रौ च तदुच्यते—

अव्यक्ताद्ब्यक्तयः सर्वाः प्रभवन्त्यहरागमे ॥

रात्र्यागमे प्रलीयन्ते तत्रैवाव्यक्तसंज्ञके ॥ १८ ॥

अव्यक्ताद्ब्यक्तं प्रजापतेः स्वापावस्था तस्माद्ब्यक्ताद्ब्यक्तयो  
व्यज्यन्त इति व्यक्तयः स्थावरजङ्गमलक्षणाः सर्वाः प्रभवन्त्यभिव्यज्य-  
न्तेऽह आगमोऽहरागमस्तस्मिन्नहरागमे काले ब्रह्मणः प्रबोधकाले तथा  
रात्र्यागमे ब्रह्मणः स्वापकाले प्रलीयन्ते सर्वा व्यक्तयस्तत्रैव पूर्वोक्तेऽ-  
व्यक्तसंज्ञके ॥ १८ ॥

यत्प्रजापतेरहस्तद्युगसहस्रपरिमितं या च तस्य रात्रिः साऽपि तथेति कालविदा-  
मभिप्रायमनुसृत्य ब्राह्मस्याहोरात्रस्य कालपरिमाणं दर्शयित्वा तत्रैव विभज्य कार्यं कथ-  
यति—प्रजापतेरिति । अव्यक्तमव्याकृतमिति शङ्कां वारयति—अव्यक्तमित्या-  
दिना । जातिप्रतियोगिभूता व्यक्तीर्व्यावर्तयति—स्थावरेति । असदुत्पत्तिप्रसक्तिं  
प्रत्यादिशति—अभिव्यज्यन्त इति । पूर्वोक्तमव्यक्तसंज्ञकं स्वापावस्थं ब्रह्म प्रजाप-  
तिशब्दितं तस्मिन्निति यावत् ॥ १८ ॥

अकृताभ्यागमकृतविप्रणाशदोषपरिहारार्थं बन्धमोक्षशास्त्रप्रवृत्तिसा-  
फल्यप्रदर्शनार्थमविद्यादिक्लेशमूलकर्माश्रयवशाच्चावशो भूतग्रामो भूत्वा  
भूत्वा प्रलीयत इत्यतः संसारे वैराग्यप्रदर्शनार्थं चेदमाह—

भूतग्रामः स एवायं भूत्वा भूत्वा प्रलीयते ॥

रात्र्यागमेऽवशः पार्थ प्रभवत्यहरागमे ॥ १९ ॥

१ घ. 'गाः प्रजाः सर्वाः प्र' । २ क. छ. 'र्वाः प्रजाः प्र' । ३ ब. 'वीकाव्य' । ४ ज. 'कि  
काले प्र' ।

भूतग्रामो भूतसमुदायः स्यावरजङ्गमलक्षणो यः पूर्वस्मिन्कल्प आसीत्स  
एवायं नान्यो भूत्वा भूत्वाऽहरागमे, प्रलीयते पुनः पुना रात्र्यागमेऽहः  
क्षयेऽवशोऽस्वतन्न एव पार्थ प्रभवति<sup>१</sup> अवश एवाहरागमे ॥ १९ ॥

ननु प्रबोधकाले ब्रह्मणो यो भूतग्रामो भूत्वा तस्यैव स्वापकाले विलीयते तस्मा-  
दन्यो भूयो ब्रह्मणोऽहरागमे भूत्वा पुना रात्र्यागमे परवशो विनश्यति तदेवं  
प्रत्यवान्तरकल्पं भूतग्रामविभागो भवेदित्याशङ्क्यानन्तर-श्लोकतात्पर्यमाह—अकृतेति ।  
प्रतिकल्पं प्राणिनिकायस्य भिन्नत्वे सत्यकृताभ्यागमादिदोषप्रसङ्गात्तत्परिहारार्थं भूत-  
ग्रामस्य प्रतिकल्पमैक्यमास्थेयमित्यर्थः । यदि स्यावरजङ्गमलक्षणस्य प्राणिवर्गस्य  
प्रतिकल्पमन्यथात्वं तदैकस्य बन्धमोक्षान्वयिनोऽभावात्काण्डद्वयात्मनो बन्धमोक्षार्थस्य  
शास्त्रस्य प्रवृत्तिरफला प्रसज्येतातस्तत्साफल्यार्थमपि प्रतिकल्पं प्राणिवर्गस्य नवीनत्वानु-  
पपत्तिरित्याह—बन्धेति । कथं पुनर्भूतसमुदायोऽ(यः)स्वतन्त्रः सन्नवशो भूत्वा प्रवि-  
लीयते तत्राऽऽह—अविद्यादीति । आदिशब्देनास्मितारागद्वेषाभिनिवेशा गृह्यन्ते ।  
यथोक्तं क्लेशपञ्चकं मूलं प्रतिबन्धम्य धर्माधर्मात्मककर्मराशिरुद्भवति तद्वशादेवास्वतन्त्रो  
भूतसमुदायो जन्मविनाशावनुभवतीत्यर्थः । प्राणिनिकायस्य जन्मनाशाभ्यासोक्तेरर्थ-  
माह—इत्यत इति । संसारे विपरिवर्तमानानां प्राणिनामस्वातन्त्र्यादवशानामेव जन्म-  
मरणप्रबन्धादलमनेन संसारेणेति वैतृष्ण्यं तस्मिन्प्रदर्शनीयं तदर्थं चेदं भूतानामहोरात्र-  
मावृत्तिवचनमित्यर्थः । समनन्तरवाक्यमिदमा परामृश्यते । रात्र्यागमे प्रलयमनुभवतोऽ-  
हरागमे च प्रभवं प्रतिपद्यमानस्य प्राणिवर्गस्य तुल्यं पारवश्यमित्याशयवानाह—अह  
इति ॥ १९ ॥

यदुपन्यस्तमक्षरं तस्य पाप्प्युपायो निर्दिष्ट ओमित्येकाक्षरं ब्रह्मेत्या-  
दिनाऽथेदानीमक्षरस्यैव स्वरूपनिर्दिदिक्षयेदमुच्यतेऽनेन योगमार्गेणेदं  
गन्तव्यमिति—

परस्तस्मात्तु भावोऽन्योऽव्यक्तोऽव्यक्तात्सनातनः ॥

यः स सर्वेषु भूतेषु नश्यत्सु न विनश्यति ॥ २० ॥

परो व्यतिरिक्तो भिन्नः । कुतस्तस्मात्पूर्वोक्तात् । तुशब्दोऽक्षरस्य  
विवक्षितस्याव्यक्ताद्वैलक्षण्यविशेषणार्थः । भावोऽक्षराख्यं परं ब्रह्म ।  
व्यतिरिक्तत्वे सत्यपि सालक्षण्यप्रसङ्गोऽस्तीति तद्विनिवृत्त्यर्थमाह—  
अन्य इति । अन्यो विलक्षणः स चाव्यक्तोऽनिन्द्रियगोचरः । परस्त-

१ क. 'त्वा पुनरह' । २ अ. श. 'त्वा पुनरह' । ३ क. छ. 'ति जायते स ए' । घ. 'ति जायते स अ' । ४ अ. छ. 'धने ब्र' । ५ घ. 'दिनेश' । ६ छ. 'रत्न' । ७ घ. 'ज्मप्रदर्शनार्थः' ।

स्मादित्युक्तं, कस्मात्पुनः परः पूर्वोक्ताद्भूतग्रामबीजभूतादविद्यालक्षणाद-  
व्यक्तोत् । सनातनश्चिरंतनः । यः स भावः सर्वेषु भूतेषु ब्रह्मादिषु  
नश्यत्सु न विनश्यति ॥ २० ॥

अक्षरं ब्रह्म परममित्युपक्रम्य तदनुपयुक्तं किमिदमन्यदुक्तमित्याशङ्क्य वृत्तमनुधा-  
नन्तरग्रन्थसंगतिमाह—यद्युपन्यस्तमिति । अक्षरस्वरूपे निर्दिदिक्षिते तस्मिन्पूर्वोक्त-  
योगमार्गस्य कथमुपयोगः स्यादित्याशङ्क्य तत्प्राप्त्युपायत्वेनेत्याह—अनेनेति । गन्त-  
व्यमिति योगमार्गोक्तिरुपयुक्तेति शेषः, पूर्वोक्तादव्यक्तादिति संबन्धः । परशब्दस्य  
व्यतिरिक्तविषयत्वे तुशब्देन वैलक्षण्यमुक्त्वा पुनरन्यशब्दप्रयोगात्पौनरुक्त्यमित्याश-  
ङ्क्याऽऽह—व्यतिरिक्तत्व इति । तुना द्योतितं वैलक्षण्यमन्यशब्देन प्रकटितम् ।  
यतो भिन्नेष्वपि भावभेदेषु सालक्षण्यमालक्ष्यते ततश्चाव्यक्ताद्भिन्नत्वेऽपि ब्रह्मणस्तेन  
सादृश्यमाशङ्क्यते तन्निवृत्त्यर्थमन्यपदमित्यर्थः । यद्वा परशब्दस्य प्रकृष्टवाचिनो भाव-  
विशेषणार्थत्वे पुनरुक्तिशङ्कैव नास्तीति द्रष्टव्यम् । अनादिभावस्याक्षरस्याविनाशित्वम-  
र्थसिद्धं समर्थयते—यः स भाव इति । सर्वं हि विनश्यद्विकारजातं पुरुषान्तं विन-  
श्यति स तु विनाशहेत्वभावात् विन(नं)ष्टमर्हतीत्यर्थः ॥ २० ॥

अव्यक्तोऽक्षर इत्युक्तस्तमाहुः परमां गतिम् ॥

यं प्राप्य न निवर्तन्ते तद्धाम परमं मम ॥ २१ ॥

अव्यक्त इति । योऽसावव्यक्तोऽक्षर इत्युक्तस्तमेवाक्षरसंज्ञकम-  
व्यक्तं भावमाहुः परमां प्रकृष्टां गतिम् । यं भावं प्राप्य गत्वा न निव-  
र्तन्ते संसाराय तद्धाम स्थानं परमं प्रकृष्टं मम विष्णोः परमं पदमि-  
त्यर्थः ॥ २१ ॥

यथोक्तेऽव्यक्ते भावे श्रुतिसंमतिमाह—अव्यक्त इति । तस्य परमगतित्वं साध-  
यति—यं प्राप्येति । योऽसावव्यक्तो भावोऽत्र दर्शितः सः “ येनाक्षरं पुरुषं वेद  
सत्यम् ” इत्यादिश्रुतावक्षर इत्युक्तस्तं चाक्षरं भावं परमां गतिं “ पुरुषान्न परं किंचि-  
त्सा काष्ठा सा परा गतिः ” इत्याद्याः श्रुतयो वदन्तीत्याह—योऽसाविति । परमपु-  
रुषस्य परमगतित्वमुक्तं व्यनक्ति—यं भावमिति । “ तद्विष्णोः परमं पदम् ” इति  
श्रुतिमत्र संवादयति—तद्धामेति ॥ २१ ॥

तल्लभेरुपाय उच्यते—

पुरुषः स परः पार्थ भक्त्या लभ्यस्त्वनन्यया ॥

यस्यान्तःस्थानि भूतानि येन सर्वमिदं ततम् ॥ २२ ॥

पुरुषः पुरि शयनात्पूर्णत्वाद्वा स परः पार्थ परो निरतिशयो यस्मात्पुरुषात् परं किञ्चित्स भक्त्या छभ्यस्तु ज्ञानलक्षणयाऽनन्ययाऽऽत्मविषयया । यस्य पुरुषस्यान्तःस्थानि मध्यस्थानि कार्यभूतानि भूतानि । कार्यं हि कारणस्यान्तर्वर्ति भवति । येन पुरुषेण सर्वमिदं जगत्तं व्याप्तमाकाशेनेव घटादि ॥ २२ ॥

नन्वव्यक्तादतिरिक्तस्य तद्विलक्षणस्य परमपुरुषस्य प्राप्तौ कश्चिदसाधारणो हेतुरे-  
षितव्यो यस्मिन्प्रेक्षापूर्वकारी तत्प्रेप्सया प्रवृत्तो निर्वृणोति तत्राऽऽह—तच्छब्धेरिति ।  
परस्य पुरुषस्य सर्वकारणत्वं सर्वव्यापकत्वं च विशेषणद्वयमुदाहरति—यस्येति ।  
निरतिशयत्वं विशदयति—यस्मादिति । तुशब्दोऽवधारणार्थः । भक्तिर्भजनं सेवा  
प्रदक्षिणप्रणामादिलक्षणा तां व्यावर्तयति—ज्ञानेति । उक्ताया भक्तेर्विषयतो वैशि-  
ष्ट्यमाह—अनन्ययेति । कोऽसौ पुरुषो यद्विषया भक्तिस्तत्प्राप्तौ पर्याप्तित्याशङ्क्योत्त-  
रार्थं व्याचष्टे—यस्येति । कथं भूतानां तदन्तःस्थत्वं तत्राऽऽह—कार्यं हीति ।  
“स पर्यगात्” इति श्रुतिमाश्रित्याऽऽह—येनेति ॥ २२ ॥

प्रकृतानां योगिनां प्रणवावेशितब्रह्मबुद्धीनां कालान्तरमुक्तिभाजां  
ब्रह्मप्रतिपत्तय उत्तरो मार्गो वक्तव्य इति यत्र काल इत्यादि विवक्षि-  
तार्थसमर्पणार्थमुच्यते । आवृत्तिमार्गोऽपन्यास इतरमार्गस्तुत्यर्थः—

यत्र काले त्वनावृत्तिमावृत्तिं चैव योगिनः ॥

प्रयाता यान्ति तं कालं वक्ष्यामि भरतर्षभ ॥ २३ ॥

यत्र काले प्रयाता इति व्यवहितेन संबन्धः । यत्र यस्मिन्काले  
त्वनावृत्तिमपुनर्जन्माऽऽवृत्तिं तद्विपरीतां चैव । योगिन इति योगिनः  
कर्मिणश्चोच्यन्ते । कर्मिणस्तु गुणतः ‘कर्मयोगेन(ण) योगिनाम्’ इति  
विशेषणौद्योगिनः । यत्र काले प्रयाता मृता योगिनोऽनावृत्तिं यान्ति  
यत्र काले च प्रयाता आवृत्तिं यान्ति तं कालं वक्ष्यामि भरतर्षभ ॥ २३ ॥

ननु ज्ञानायत्ता परमपुरुषप्राप्तिरुक्ता न च ज्ञानं मार्गमपेक्ष्य फलाय कल्पते विदुषो  
गत्युत्क्रान्तिनिषेधश्च्युतेस्तथाच मार्गोक्तिरयुक्तेत्याशङ्क्य सगुणशरणानां तदुपदेशोऽर्थ-  
वानित्यभिप्रेत्याऽऽह—प्रकृतानामिति । वक्तव्य इति यत्र काल इत्याद्युच्यत इति  
संबन्धः । स चैद्वक्तव्यस्ताहि किमित्यध्यात्मादिभावेन सविशेषं ब्रह्म ध्यायतां फलाप्तये  
मूर्धन्यनाडीसंबद्धे देवयाने पथ्युपास्यत्वाय वक्तव्ये कालो निर्दिश्यते तत्राऽऽह—विव-  
क्षितेति । सोऽर्थो मार्गस्तदुक्तिशेषत्वेन कालोक्तिरित्यर्थः । पितृयाणमार्गोऽपन्यासस्ताहि

किमिति क्रियते तत्राऽऽह—आवृत्तीति । मार्गान्तरस्याऽऽवृत्तिफलत्वादस्य चानावृत्तिफलत्वात्तदपेक्षया महीयानयमिति स्तुतिर्विवक्षितेति भावः । योगिन इति ध्यायिनां कर्मिणां च तन्त्रेणाभिधानमित्याह—योगिन इति । कथं कर्मिषु योगिशब्दो वर्ततामित्याशङ्क्यानुष्ठानगुणयोगादित्याह—कर्मिणस्त्विति । गुणतो योगिन इति संबन्धः । तत्रैव वाक्योपक्रमस्याऽऽनुकूल्यमाह—कर्मयोगेने(जे)ति । अत्रशिष्टान्यक्षराणि व्याचक्षणाणो वाक्यार्थमाह—यत्रेति । योगिनो ध्यायिनोऽत्र विवक्षिता आवृत्तावधिकृता योगिनः कर्मिण इति विभागः ॥ २३ ॥

(\*तं कालमाह—)

अग्निर्ज्योतिरहः शुक्लः षण्मासा उत्तरायणम् ॥

तत्र प्रयाता गच्छन्ति ब्रह्म ब्रह्मविदो जनाः ॥ २४ ॥

अग्निः कालाभिमानिनी देवता तथा ज्योतिर्देवतैव कालाभिमानिनी । अथवाऽग्निर्ज्योतिषी यथाश्रुते एव देवते । भूयसां तु निर्देशो यत्र काले तं कालमित्याह्रवणवत् । तथाऽहर्देवताऽहः शुक्लः शुक्लपक्ष-देवता षण्मासा उत्तरायणं तत्रापि देवतैव मार्गभूतेति स्थितोऽन्यत्र न्यायः । तत्र तस्मिन्मार्गे प्रयाता मृता गच्छन्ति ब्रह्म ब्रह्मविदो ब्रह्मोपासनपरा जनाः । क्रमेणेति वाक्यशेषः । न हि सद्योमुक्तिभाजां सम्यग्दर्शननिष्ठानां गतिरागतिर्वा क्वचिदस्ति “न तस्य प्राणा उत्क्रामन्ति” इति श्रुतेः । ब्रह्मसंलीनप्राणा एव ते ब्रह्ममया ब्रह्मभूता एव ते । (+क्रमेण तु गच्छन्ति ब्रह्म ब्रह्मविदो जनाः) ॥ १४ ॥

कालप्राधान्येन मार्गद्वयोपन्यासमुपक्रम्य तमेव प्रधानीकृत्य देवयानं पन्याममवतारयति—तं कालमिति । यथोपक्रमं व्याख्याय यथाश्रुतं व्याख्याति—अथ वेति । कथं तर्हि देवतानामतिनेत्रीणां ग्रहणे कालप्राधान्येन निर्देशः श्लिष्यते तत्राऽऽह—भूयसां त्विति । मार्गद्वयेऽपि कालाद्यभिमानिन्यो देवताः कालशब्देनोच्यन्ते कालाभिमानिनीनां भूयस्त्वात्कालशब्देन सर्वासां देवतानामुपलक्ष्यत्वं विवक्षित्वा कालकथनमित्यर्थः । यथाऽऽम्नाणां भूयस्त्वाद्विद्यमानेष्वपि द्रुमान्तरेषु आम्नैरेव वनं निर्दिश्यते तद्वदित्युदाहरणमाह—आम्नैति । ननु मार्गचिह्नानां भोगभूमीनां वा तत्तच्छब्दैरुपादानसंभवे किमिति देवताग्रहणमित्याशङ्क्याऽऽतिवाहिकास्तल्लिङ्गादिति न्यायेनोत्तरमाह—इति स्थित इति । तेषामभ्यादीनां समीपमिति सामीप्ये तत्रेति सप्तमी । ब्रह्म कार्योपाधिकं परं वा ब्रह्म परम्परया मुक्त्यालम्बनमत एव क्रमेणेत्युक्तम् ।

\* धनुर्बिहान्तर्गतं अ. घ. झ. पुस्तकेषु न वर्तते । + धनुर्बिहान्तर्गतं घ. छ. पुस्तके नास्ति ।

[अ०८८०१९-२१] आनन्दगिरिकृतटीकासंवलितशांकरभाष्यसमेता । २७५

निर्गुणमप्रपञ्चं ब्रह्मास्मीतिविद्यावतो व्यवच्छिनन्ति—ब्रह्मोपासनेति । ननु ब्रह्मशब्दस्य मुख्यार्थत्वार्थं परब्रह्मविदामेवेयं गतिरुच्यते न बादर्यधिकरणविरोधादित्याह—  
न हीति ॥ २४ ॥

धूमो रात्रिस्तथा कृष्णः षष्मासा दक्षिणायनम् ॥  
तत्र चान्द्रमसं ज्योतिर्योगी प्राप्य निवर्तते ॥ २५ ॥

धूम इति । धूमो रात्रिर्धूमाभिमानीनी रात्र्यभिमानीनी च देवता ।  
तथा कृष्णः कृष्णपक्षदेवता । षष्मासा दक्षिणायनमिति च पूर्ववदेवतैव ।  
तत्र चन्द्रमसि भवं चान्द्रमसं ज्योतिः फलमिष्टादिकारी योगी कर्मी  
प्राप्य भुक्त्वा तत्क्षयाभिर्वर्तते ॥ २५ ॥

प्रकृतं देवयानं पन्थानं स्तोतुं पितृयाणमुपन्यस्यति—धूम इति । अत्रापि मार्ग-  
विद्वानि भोगभूमीश्च व्यवच्छिद्याऽऽतिवाहिकदेवताविषयत्वं धूमादिपदानां विमजते—  
धूपेत्यादिना । तत्रेति सप्तमी पूर्ववदेव सामीप्यार्था । इष्टादीत्यादिशब्देन पूर्तदत्ते  
गृह्यते । कृतात्ययेऽनुशयवानिति न्यायं सूचयति—तत्क्षयादिति ॥ २५ ॥

शुक्लकृष्णे गती ह्येते जगतः शाश्वते मते ॥  
एकया यात्यनावृत्तिमन्ययाऽऽवर्तते पुनः ॥ २६ ॥

शुक्लेति । शुक्लकृष्णे शुक्ला च कृष्णा च शुक्लकृष्णे । ज्ञानप्रकाश-  
कत्वाच्छुक्ला तदभावात्कृष्णा । एते शुक्लकृष्णे हि गती जगत इत्य-  
धिकृतानां ज्ञानकर्मणोर्न जगतः सर्वस्यैवैते गती संभवतः । शाश्वते  
नित्ये संसारस्य नित्यत्वान्मते अभिप्रेते । तत्रैकया शुक्लया यात्यना-  
वृत्तिमन्ययेतरयाऽऽवर्तते पुनर्भूयः ॥ २६ ॥

आरोहावरोहयोरभ्यासवाचिना पुनःशब्देन संसारस्यानादित्वं सूच्यते । रात्र्यादौ  
मृताणां ब्रह्मविदामब्रह्मप्राप्तिशङ्कानिवृत्त्यर्थमभिमानीदेवताग्रहणाय मार्गयोर्नित्यत्वमाह—  
शुक्लेति । ज्ञानप्रकाशकत्वाद्विद्याप्राप्यत्वादर्चिरादिप्रकाशोपलक्षितत्वाच्च शुक्ला देवया-  
नास्या गतिस्तदभावाज्ज्ञानप्रकाशकत्वाभावाद्भूमाद्यप्रकाशोपलक्षितत्वादविद्याप्राप्यत्वाच्च  
कृष्णा पितृयाणलक्षणा गतिस्तयोर्गत्योः श्रुतिस्मृतिप्रसिद्ध्यर्थो हिशब्दः । जगच्छब्दस्य  
ज्ञानकर्माधिकृतविषयत्वेन संकोचे हेतुमाह—न जगत इति । अन्यथा ज्ञानकर्मापदे-  
ज्ञानार्थक्यादित्यर्थः । तयोर्नित्यत्वे हेतुमाह—संसारस्येति । मार्गयोर्यावत्संसारभा-  
वित्वे फलितमाह—तत्रेति । क्रममुक्तिरनावृत्तिः । भूयो भोक्तव्यकर्मक्षये शेष-  
कर्मवशादित्यर्थः ॥ २६ ॥

नैते मृती पार्थ जानन्योगी मुह्यति कश्चन ॥

तस्मात्सर्वेषु कालेषु योगयुक्तो भवार्जुन ॥ २७ ॥

नैते इति । नैते यथोक्ते सृती मार्गौ पार्थ जानन्संसारार्थैकाऽन्या  
मोक्षाय चेति योगी न मुह्यति कश्चन कश्चिदपि । तस्मात्सर्वेषु कालेषु  
योगयुक्तः समाहितो भवार्जुन ॥ २७ ॥

गतेरुपास्यत्वाय तद्विज्ञानं स्तौति—नैते इति । योगस्य मोहापोहकत्वे फलित-  
माह—तस्मादिति । ज्ञानप्रकारमनुवदति—संसारारयेति । मोक्षाय क्रममुक्त्यर्थ-  
मित्यर्थः । योगी ध्याननिष्ठो गतिमपि ध्यायन्नैव मुह्यति केवलं कर्म दक्षिणमार्ग-  
प्रापकं कर्तव्यत्वेन प्रत्येतीत्यर्थः । योगस्यापुनरावृत्तिफलत्वे नित्यकर्तव्यत्वं सिद्ध-  
मित्युपसंहरति—तस्मादिति ॥ २७ ॥

शृणु योगस्य माहात्म्यम्—

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ॥

अत्येति तत्सर्वमिदं विदित्वा

योगी परं स्थानमुपैति चाऽऽद्यम् ॥ २८ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे तारकब्रह्म-

योगो नामाष्टमोऽध्यायः ॥ ८ ॥

वेदेषु सम्यगधीतेषु यज्ञेषु च साङ्गुण्येनानुष्ठितेषु तपःसु च सुतप्तेषु  
दानेषु च सम्यग्दत्तेषु यदेतेषु पुण्यफलं पुण्यस्य फलं पुण्यफलं प्रदिष्टं  
शास्त्रेणात्येत्यतीत्य गच्छति तत्सर्वं फलजातमिदं विदित्वा सप्तप्रश्ननि-  
र्णयद्वारेणोक्तं सम्यगवधार्यानुष्ठाय योगी परं प्रकृष्टमैश्वरं स्थानमुपैति  
प्रतिपद्यते, आद्यमादौ भवं कारणं ब्रह्मेत्यर्थः ॥ २८ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-

चार्यश्रीशंकरभगवतः कृतौ श्रीभगवद्गीताभाष्ये ब्रह्माक्षरनिर्देशो

नामाष्टमोऽध्यायः ॥ ८ ॥

श्रद्धावृद्ध्यर्थं योगं स्तौति—शृण्विति । पवित्रपाणिप्राङ्मुखत्वादिसाहित्यमध्यय-  
नस्य सम्यक्त्वम् । अङ्गोपाङ्गोपेतत्वमनुष्ठानस्य साद्गुण्यम् । तपसां सुतप्तत्वं मनोबुद्ध्याद्यै-  
कान्यपूर्वकत्वम् । दानस्य च सम्यक्त्वं देशकालपात्रानुगुणत्वम् । इदं विदित्वेत्यत्रे-  
दंशब्दार्थमेव स्फुटयति—सप्तेति । यद्यपि ' किं तद्ब्रह्म ' इत्यादौ ' अधियज्ञः कथं  
कोऽत्र ' इत्यत्र प्रश्नद्वयं प्रतिभासानुसारेण कैश्चिदुक्तं तथाऽपि प्रतिवचनालोचनायां  
द्वित्वप्रतीत्यभावात्प्रकारभेदविवक्षया च शब्दद्वयस्य प्रतिनियतत्वान्न सप्तेति विरु-  
ध्यते । न चेदं वेदनमापातिकं किंत्वनुष्ठानपर्यन्तमित्याह—सम्यगिति । प्रकृतो  
ध्याननिष्ठो योगीत्युच्यते । ऐश्वरं विष्णोः परमं पदं तदेव तिष्ठत्यस्मिन्नशेषमिति स्थानं  
योगानुष्ठानादशेषफलातिशायिमोक्षलक्षणं फलं क्रमेण लब्धुं शक्यमिति भावः । तद-  
नेन सप्तप्रश्नप्रतिवचनेन योगमार्गं दर्शयता ध्येयत्वेन तत्पदार्थो व्याख्यातः ॥ २८ ॥

इति श्रीमत्परमहंसपरिव्राजकाचार्यश्रीमच्छ्रद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्यानेऽष्टमोऽध्यायः ॥ ८ ॥

( श्लोकानामादितः समष्ट्यङ्काः—३०९ )

### अथ नवमोऽध्यायः ।

अष्टमे नाडीद्वारेण धारणायोगः सगुण उक्तः । तस्य च फलमङ्ग्य-  
चिरादिक्रमेण कालान्तरे ब्रह्मप्राप्तिलक्षणमेवानावृत्तिरूपं निर्दिष्टम् ।  
तत्रानेनैव प्रकारेण मोक्षप्राप्तिफलमधिगम्यते नान्यथेति तदाशङ्काव्या-  
वृत्तसया—

श्रीभगवानुवाच—

इदं तु ते गुह्यतमं प्रवक्ष्याम्यनसूयवे ॥

ज्ञानं विज्ञानसहितं यज्ज्ञात्वा मोक्षयसेऽशुभात् ॥ १ ॥

इदं ब्रह्मज्ञानं वक्ष्यमाणमुक्तं च पूर्वेष्वध्यायेषु तद्बुद्धौ संनिधीकृ-  
त्येदमित्याह । तुशब्दो विशेषनिर्धारणार्थः । इदमेव सम्यग्ज्ञानं साक्षा-  
न्मोक्षप्राप्तिसाधनं ' वासुदेवः सर्वमिति ' "आत्मैवेदं सर्वम्" "एकमे-  
वाद्वितीयम्" इत्यादिश्रुतिस्मृतिभ्यः । नान्यत् । "अथ येऽन्यथाऽतो  
विदुरन्यराजानस्ते क्षय्यलोका भवन्ति" इत्यादिश्रुतिभ्यश्च । ते तुभ्यं  
गुह्यतमं गोप्यतमं प्रवक्ष्यामि कथयिष्याम्यनसूयवेऽसूयारहिताय । किं



तत्, ज्ञानं, किंविशिष्टं विज्ञानसहितमनुभवयुक्तम् । यज्ज्ञानं ज्ञात्वां  
प्राप्य मोक्षयसेऽनुभात्संसारबन्धनात् ॥ १ ॥

अतीतेनाऽऽगामिनोऽध्यायस्यागतार्थत्वं वक्तुं वृत्तमनुवेदति—अष्टम इति । नाडी  
सुषुम्नाख्या । धारणाख्येनाङ्गेन युक्तो योगो धारणायोगः । सगुणः सर्वद्वारसंयमना-  
दिर्गुणस्तेन सहित इत्यर्थः । तत्फलोक्त्यर्थमनन्तराध्यायारम्भमाशङ्क्याऽऽह—तस्य  
चेति । अभिरर्चिरित्यादिनोपलक्षितेन क्रमवता देवयानेन पथेति यावत् । ज्ञानानन्तर-  
मेव यथोक्तफललाभादलमनेन मार्गेणेत्याशङ्क्याऽऽह—कालान्तर इति । अर्चिरादिमा-  
र्गेण ब्रह्मप्राप्तौ मुक्तेर्मार्गायत्तत्वात् “ न तस्य ” इत्यादिश्रुतिविरोधः स्यादित्याशयेन  
शङ्कते—तत्रेति । वृत्तोऽर्थः सप्तम्यर्थः । उक्ताशङ्कानिवृत्त्यर्थमनन्तराध्यायमुत्थाप-  
यति—तदाशङ्केति । संप्रयुक्तत्वेनापरोक्षत्वाभावेऽपि पूर्वोत्तरग्रन्थालोचनया बुद्धिसंनि-  
धानादिदंशब्देन ब्रह्मज्ञानं गृहीतमित्याह—तद्बुद्धाविति । प्रकृताद्ब्रह्मज्ञानस्य  
वैशिष्ट्यावद्योती तुशब्द इत्याह—तुशब्द इति । निपातार्थमेव स्फुटयति—इदमेवेति ।  
तस्मिन्नर्थे संवादकत्वेन श्रुतिस्मृती दर्शयति—वासुदेव इति । अद्वैतज्ञानवदद्वैतज्ञान-  
मपि केषांचिन्मोक्षहेतुरित्याशङ्क्याऽऽह—नान्यदिति । द्वैतज्ञानं मोक्षाय न क्षममि-  
त्यत्र श्रुतिमुदाहरति—अथेति । अविद्याप्रकरणोपक्रमार्थोऽथशब्दः । अतोऽद्वैताद-  
न्यथा भिन्नत्वेनेत्यर्थः । विदुस्तत्त्वमिति शेषः । द्वैतस्य दुर्निरूपत्वेन कल्पितत्वात्त-  
ज्ज्ञानं रज्जुसर्पादिज्ञानतुल्यत्वात्त क्षेमप्राप्तिहेतुरिति चकारार्थः । असूया गुणेषु दोषा-  
विष्करणं तद्रहिताय ज्ञानाधिकृतायेत्यर्थः । ज्ञानं ब्रह्मचैतन्यं तद्विषयं वा प्रमाणज्ञानं  
तस्य तेनैव विशेषितत्वानुपपत्तिमाशङ्क्य व्याकरोति—अनुभवेति । विज्ञानमनुभवः  
साक्षात्कारस्तेन सहितमित्यर्थः । उक्तज्ञानं प्राप्तस्य किं स्यादित्याशङ्क्याऽऽह—  
यज्ज्ञानमिति ॥ १ ॥

तर्ष—

राजविद्या राजगुह्यं पवित्रमिदमुत्तमम् ॥

प्रत्यक्षावगमं धर्म्यं सुसुखं कर्तुमव्ययम् ॥ २ ॥

राजविद्या विद्यानां राजा दीप्यतिशयत्वात् । दीप्यते हीयमतिश-  
येन ब्रह्मविद्या सर्वविद्यानाम् । तथा राजगुह्यं गुह्यानां राजा । पवित्रं  
पावनमिदमुत्तमं सर्वेषां पावनानां शुद्धिकारणमिदं ब्रह्मज्ञानमुत्कृष्टत-  
मम् । अनेकजन्मसहस्रसंचितमपि धर्माधर्मादि समूलं कर्म क्षणमात्राद्भस्मी

१ ख. छ. झ. 'त्वा मो' । २ ख. क. ज. 'नुवति । ३ ख. क. ज. 'पुम्णाख्या । ४ क. ख.  
'व स्तीति—रा' । ५ क. ख. घ. झ. 'भविषा' ।

करोति यतोऽतः किं तस्य पावनत्वं वक्तव्यम् । किंच प्रत्यक्षावगमं प्रत्यक्षेण सुखादेरिवावगमो यस्य तत्प्रत्यक्षावगमम् । अनेकगुणवतोऽपि धर्मविरुद्धत्वं दृष्टं न तथाऽऽत्मज्ञानं धर्मविरोधि किंतु धर्म्यं धर्मादनपे-  
तम् । एवमपि स्याद्दुःसंपाद्यमित्यत आह सुसुखं कर्तुं यथा रत्नविबे-  
कविज्ञानम् । तत्राल्पायासानां कर्मणां सुखसंपाद्यानामल्पफलत्वं दुष्क-  
राणां च महाफलत्वं दृष्टमितीदं तु सुखसंपाद्यत्वात्फलक्षयाद्व्येतीति  
प्राप्तमत आहाव्ययं नास्य फलतः कर्मवद्व्ययोऽस्तीत्यव्ययमतः श्रद्धे-  
यमात्मज्ञानम् ॥ २ ॥

तदामिमुख्यसिद्धये तज्ज्ञानं स्तौति—तच्चेति । ब्रह्मविद्या विद्यानां राजा श्रेष्ठेत्यत्र हेतुमाह—दीप्तीति । कुतो ब्रह्मविद्याया विद्यान्तरेभ्यो दीप्यतिशयवत्त्वं तदाह—  
दीप्यते हीति । दृश्यते हि विद्वदन्तरेभ्यो लोके पूजातिरेको ब्रह्मविदामिति भावः ।  
उत्कृष्टतमं शुद्धिकारणं ब्रह्मज्ञानमित्येतदुपपादयति—अनेकेति । तत्र च श्रुतिस्मृती  
प्रमाणयितव्ये । न शास्त्रैकगम्यमिदं ज्ञानं किंतु प्रत्यक्षप्रमेयमित्याह—किंचेति ।  
प्रत्यक्षमवगमो मानमस्मिन्निति तथा, यद्वा गम्यत इत्यवगमः फलं प्रत्यक्षोऽवगमोऽ-  
स्येति दृष्टफलत्वं ज्ञानस्योच्यते । धर्म्यमित्येतद्व्याकरोति—अनपेतमिति । धर्मस्येव  
तस्य क्लेशसाध्यत्वमाशङ्क्याऽऽह—एवमपीति । रत्नविषयं विवेकज्ञानं संप्रयोगादुप-  
देशापेक्षादनायासेन दृष्टं तथेदं ब्रह्मज्ञानमित्याह—यथेति । अव्ययमिति विशेषणमा-  
शङ्कापूर्वकं विवृणोति—तत्रेत्यादिना । व्यवहारभूमिः सप्तम्यर्थः । ज्ञानस्याक्षयफलत्वे  
फलितमाह—अत इति ॥ २ ॥

ये पुनः—

अश्रद्धानाः पुरुषा धर्मस्यास्य परंतप ॥

अप्राप्य मां निवर्तन्ते मृत्युसंसारवर्त्मनि ॥ ३ ॥

अश्रद्धानाः श्रद्धाविरहिता आत्मज्ञानस्य धर्मस्यास्य स्वरूपे  
तत्फले च नास्तिकाः पापकारिणोऽसुराणामुपनिषदं देहमात्रात्मदर्शन-  
मेव प्रतिपन्ना असुतृपः पुरुषाः परंतपाप्राप्य मां परमेश्वरं मत्प्राप्तौ  
नैवाऽऽश्नन्तेति मत्प्राप्तिमार्गसाधनभेदभक्तिमात्रमप्यप्राप्येत्यर्थः । निवर्तन्ते  
निश्चयेनाऽऽवर्तन्ते । क्व मृत्युसंसारवर्त्मनि मृत्युयुक्तः संसारो मृत्युसं-  
सारस्तस्य वर्त्म नरकतिर्यगादिप्राप्तिमार्गस्तस्मिन्नेव वर्तन्त इत्यर्थः ॥३॥

आत्मज्ञानालये धर्मे श्रद्धावतां तन्निष्ठानां परमपदप्राप्तिमुक्त्वा ततो विमुक्तानां संसारप्राप्तिमाह—ये पुनरिति । आत्मज्ञानतत्फलयोर्नास्तिकानेव विशिनष्टि—पापेति । उक्तानामात्मभरीणां भगवत्प्राप्तिसंभावनाभावादप्राप्य मामित्यप्रसक्तप्रतिषेधः स्यादित्याशङ्क्याऽऽह—मत्प्राप्ताविति ॥ ३ ॥

स्तुत्याऽर्जुनमभिमुखीकृत्याऽऽह—

मया ततमिदं सर्वं जगदव्यक्तमूर्तिना ॥

मत्स्थानि सर्वभूतानि न चाहं तेष्ववस्थितः ॥ ४ ॥

मया मम यः परो भावस्तेन ततं व्याप्तं सर्वमिदं जगदव्यक्तमूर्तिना न व्यक्ता मूर्तिः स्वरूपं यस्य मम सोऽहमव्यक्तमूर्तिस्तेन मयाऽव्यक्तमूर्तिना करणागोचरस्वरूपेणेत्यर्थः । तस्मिन्मय्यव्यक्तमूर्तौ स्थितानि मत्स्थानि सर्वभूतानि ब्रह्मादीनि स्तम्बपर्यन्तानि । न हि निरात्मकं किञ्चिद्भूतं व्यवहारायावकल्पतेऽतो मत्स्थानि मयाऽऽत्मनाऽऽत्मवस्त्वेन स्थितान्यतो मेयि स्थितानीत्युच्यन्ते । तेषां भूतानामहमेवाऽऽस्मेत्यतस्तेषु स्थित इति मूढबुद्धीनामवभासतेऽतो ब्रवीमि न चाहं तेषु भूतेष्ववस्थितो मूर्तवत्संश्लेषाभावेनाऽऽकाशस्याप्यन्तरतमो ह्यहम् । न ह्यसंसर्गि वस्तु क्वचिदाधेयभावेनावस्थितं भवति ॥ ४ ॥

स्तुतिनिन्दाभ्यां ज्ञाननिष्ठां महीकृत्य ज्ञानं व्याख्यातुमारभते—स्तुत्येति । सोपाधिकस्य व्याप्त्यसंभवमभिप्रेत्य विशिनष्टि—ममेति । अनवच्छिन्नस्य भगवद्भूतस्य निरुपाधिकत्वमेव साधयति—करणेति । व्याप्यव्यापकत्वेन जगतो भगवतश्च परिच्छेदमाशङ्क्याऽऽह—तस्मिन्निति । तथाऽपि भगवतो भूतानां चाऽऽधाराधेयत्वेन भेदः स्यादित्याशङ्क्याऽऽह—न हीति । निरात्मकस्य व्यवहारानर्हत्वे फलितमाह—अत इति । ईश्वरस्य भूतात्मत्वे तेषु स्थितिः स्यादित्याशङ्क्याऽऽह—तेषामिति । तस्य तेषु स्थित्यभावं व्यवस्थापयति—मूर्तवदिति । संश्लेषाभावेऽपि किमिति नाऽऽधेयत्वमत आह—न हीति ॥ ४ ॥

अत एवासंसर्गित्वान्मम—

न च मत्स्थानि भूतानि पश्य मे योगमैश्वरम् ॥

भूतभृन्न च भूतस्थो ममाऽऽत्मा भूतभावनः ॥ ५ ॥

न च मत्स्थानि भूतानि ब्रह्मादीनि पश्य मे योगं युक्तिं घटनं मे

मैश्वरमीश्वरस्येमैश्वरं योगमात्मनो यायात्म्यमित्यर्थः । तथा च श्रुति-  
रसंसर्गित्वादसङ्गतां दर्शयति “ असङ्गो न हि सज्जते ” इति । इदं  
चाऽऽश्चर्यमन्यत्पश्य भूतभृदसङ्गोऽपि सन्भूतानि विभर्ति न च भूतस्थो  
यथोक्तेन न्यायेन दर्शितत्वाद्भूतस्थत्वानुपपत्तेः । कथं पुनरुच्यतेऽसौ  
ममाऽऽत्मेति, विभज्य देहादिसंघातं तस्मिन्नाहंकारमध्यारोप्य लोकबु-  
द्धिमनुसरन्व्यपदिशति ममाऽऽत्मेति, न पुनरात्मन आत्माऽन्य इति  
लोकवदजानन् । तथा भूतभावनो भूतानि भावयत्युत्पादयति वर्धय-  
तीति वा भूतभावनः ॥ ५ ॥

परमेश्वरस्य भूतेषु स्थित्यभावेऽपि भूतानां तत्र स्थितिरास्थितेति कुतोऽसङ्गत्वं  
तत्राऽऽह—अत एवेति । न चेत्यत्र चकारोऽवधारणार्थः । भूतानामीश्वरे नैव स्थिति-  
रित्यत्र हेतुमाह—पश्येति । आत्मनोऽसङ्गत्वं स्वरूपमित्यत्र प्रमाणमाह—तथा  
चेति । असङ्गश्चेदीश्वरस्तर्हि कथं मत्स्थानि भूतानीत्युक्तं कथं च तथोक्त्वा न च  
मत्स्थानीति तद्विरुद्धमुदीरितमित्याशङ्क्याऽऽह—इदं चेति । तर्हि भूतसंबन्धः  
स्यादिति नेत्याह—न चेति । यथोक्तेन न्यायेनासङ्गत्वेनेति यावत् । असङ्गतया  
वस्तुतो भूतासंबन्धेऽपि कल्पनया तदविरोधान्न मिथोविरोधोऽस्तीति भावः । आत्मनः  
सकाशादात्मनोऽन्यत्वायोगात्कुतः संबन्धोक्तिरित्याशङ्क्याऽऽह—असाविति(विभ-  
ज्येति) । यथा लोको वस्तुतत्त्वमजानन्भेदमारोप्य ममायमिति संबन्धमनुभवति न  
तथेह संबन्धव्यपदेश आत्मनि स्वतो भेदाभावादतो भेदेऽसत्येव लोके संबन्धबुद्धिदर्श-  
नमनुसरन्मगवानात्मनो देहादिसंघातं विभज्याहंकारं तस्मिन्नारोप्यासौ ममाऽऽत्मेति  
भेदं व्यपदिशति । तथा च संघातस्य ममेति व्यपदेशात्ततो निकृ(ष्कृ)ष्टस्य स्वरूप-  
स्याऽऽत्मशब्देन निर्देशान्न भूतस्थोऽसावित्यर्थः । पूर्वोक्तासङ्गत्वाङ्गीकारेणैवाऽऽत्मा  
भूतानि भावयतीत्याह—तथेति ॥ ५ ॥

यथोक्तेन श्लोकद्वयेनोक्तमर्थं दृष्टान्तेनोपपादयन्नाह—

यथाऽऽकाशस्थितो नित्यं वायुः सर्वत्रगो महान् ॥

तथा सर्वाणि भूतानि मत्स्थानीत्युपधारय ॥ ६ ॥

यथा लोक आकाशस्थित आकाशे स्थितो नित्यं सदा वायुः सर्वत्र  
गच्छतीति सर्वत्रगो महान्परिमाणतस्तथाऽऽकाशवत्सर्वगते मय्यसंश्ले-  
षेणैव स्थितानीत्येवमुपधारय जानीहि ॥ ६ ॥

सृष्टिस्थितिसंहाराणामसङ्गात्माधारत्वं 'मया ततमिदम्' इत्यादिश्लोकद्वयेनोक्तोऽ-  
र्थस्तं दृष्टान्तेनोपपादयन्नादौ दृष्टान्तमाहेति योजना । सदेत्युत्पत्तिस्थितिसंहारकालो  
गृह्यते । आकाशादेर्महतोऽन्याधारत्वं कथमित्याशङ्क्याऽऽह—महानिति । यथा  
सर्वगामित्वात्परिमाणतो महान्वायुराकाशे सदा तिष्ठति तथाऽऽकाशादीनि महान्त्यपि  
सर्वाणि भूतान्याकाशकल्पे पूर्णे प्रतीच्यसङ्गे परस्मिन्नात्मनि संश्लेषमन्तरेण स्थितानी-  
त्यर्थः ॥ ६ ॥

एवं वायुराकाश इव मयि स्थितानि सर्वभूतानि स्थितिकाले तानि—

सर्वभूतानि कौन्तेय प्रकृतिं यान्ति मामिकाम् ॥

कल्पक्षये पुनस्तानि कल्पादौ विसृजाम्यहम् ॥ ७ ॥

सर्वभूतानि कौन्तेय प्रकृतिं त्रिगुणात्मिकामपरां निकृष्टां यान्ति  
मामिकां मदीयां कल्पक्षये प्रलयकाले । पुनर्भूयस्तानि भूतान्युत्पत्ति-  
काले कल्पादौ विसृजाम्युत्पादयाम्यहं पूर्ववत् ॥ ७ ॥

आकाशे वाय्वादिस्थितिवदाकाशादीनि भूतानि स्थितिकाले परमेश्वरे स्थितानि  
चेत्तर्हि प्रलयकाले ततोऽन्यत्र तिष्ठेयुरित्याशङ्क्याऽऽह—एवमिति । प्रकृतिशब्दस्य  
स्वभाववचनत्वं व्यावर्तयति—त्रिगुणात्मिकामिति । सा चापरेयमिति प्रागेव सूचिते-  
त्याह—अपरामिति । तस्याश्वेश्वराधीनत्वेनास्वातन्त्र्यमाह—मदीयामिति । प्रलयकाले  
भूतानि यथोक्तां प्रकृतिं यान्ति चेदुत्पत्तिकालेऽपि ततस्तेषामुत्पत्तेरीश्वराधीनत्वं भूतसृ-  
ष्टेर्न स्यादित्याशङ्क्याऽऽह—पुनरिति ॥ ७ ॥

एवमविद्यालक्षणाम्—

प्रकृतिं स्वामवष्टभ्य विसृजामि पुनः पुनः ॥

भूतग्राममिमं कृत्स्नमवशं प्रकृतेर्वशात् ॥ ८ ॥

प्रकृतिं स्वां स्वीयामवष्टभ्य वशीकृत्य विसृजामि पुनः पुनः प्रकृ-  
तितो जातं भूतग्रामं भूतसमुदायमिमं वर्तमानं कृत्स्नं समग्रमवशमस्वत-  
न्त्रमविद्यादिदोषैः परवशीकृतं प्रकृतेर्वशात्स्वभाववशात् ॥ ८ ॥

तर्हि कीदृशी प्रकृतिः सा च कथं सृष्टानुपयुक्तेत्याशङ्क्याऽऽह—एवमिति ।  
संसारस्यानादित्वद्योतनार्थं पुनः पुनरित्युक्तम् । भूतसमुदायस्याविद्यास्मितादिदोषपरव-  
शात्वे हेतुमाह—स्वभाववशादिति ॥ ८ ॥

तर्हि तैस्य ते परमेश्वरस्य भूतग्रामं विषमं विदधतस्तन्निमित्ताभ्यां  
धर्माधर्माभ्यां संबन्धः स्यादितिदमाह भगवान्—

न च मां तानि कर्माणि निबध्नन्ति धनंजय ॥

उदासीनवदासीनमसक्तं तेषु कर्मसु ॥ ९ ॥

न च माभीशं तानि भूतग्रामस्य विषमविसर्गनिमित्तानि कर्माणि  
निबध्नन्ति धनंजय । तत्र कर्मणामसंबद्धत्वे कारणमाह—उदासीनव-  
दासीनं यथोदासीन उपेक्षकः कश्चित्तद्दासीनमात्मनोऽविक्रियत्वाद-  
सक्तं फलासङ्गरहितमभिमानवर्जितमहं करोमीति तेषु कर्मसु । अतोऽ-  
न्यस्यापि कर्तृत्वाभिमानाभावः फलासङ्गाभावश्चाबन्धकारणमन्यथा कर्म-  
भिर्बध्यते मूढः कौशकारवदित्यभिप्रायः ॥ ९ ॥

यदि प्राकृतं भूतग्रामं स्वभावादविद्यादितन्त्रं विषमं विदधासि तर्हि तव विषम-  
सृष्टिप्रयुक्तं धर्मादिमत्त्वमित्यनीश्वरत्वापत्तिरिति शङ्कते—तर्हीति । तत्रेति सप्तम्या  
परमेश्वरो निरुच्यते । ईश्वरस्य फलासङ्गाभावात्कर्तृत्वाभिमानाभावाच्च कर्मासंबन्धव-  
दीश्वरादन्यस्यापि तदुभयाभावो धर्माद्यसंबन्धे कारणमित्याह—अतोऽन्यस्येति । यदि  
कर्मसु कर्तृत्वाभिमानो वा कस्यचित्फलासङ्को वा स्यात्तत्राऽऽह—अन्यथेति ॥ ९ ॥

तत्र भूतग्राममिमं विसृजाम्युदासीनवदासीनमिति च विरुद्धमुच्येत  
इति तत्परिहारार्थमाह—

मयाऽध्यक्षेण प्रकृतिः सूयते सचराचरम् ॥

हेतुनाऽनेन कौन्तेय जगद्विपरिवर्तते ॥ १० ॥

मया सर्वतो दृशिमात्रस्वरूपेणाविक्रियात्मनाऽध्यक्षेण मम माया  
त्रिगुणात्मिकाऽविद्यालक्षणा प्रकृतिः सूयत उत्पादयति सचराचरं  
जगत् । तथा च मन्त्रवर्णः—“ एको देवः सर्वभूतेषु गूढः सर्वव्यापी  
सर्वभूतान्तरात्मा । कर्माध्यक्षः सर्वभूताधिवासः साक्षी चेता  
केवलो निर्गुणश्च ” इति । हेतुना निमित्तेनानेनाध्यक्षत्वेन कौन्तेय जग-  
त्सचराचरं व्यक्ताव्यक्तात्मकं विपरिवर्तते सर्वावस्थामु । दृशिकर्मत्वा-  
पत्तिनिमित्ता हि जगतः सर्वा प्रवृत्तिरहमिदं भोक्ष्ये पश्यामीदं शृणो-  
मीदं सुखमनुभवामि दुःखमनुभवामि तदर्थमिदं करिष्याम्येतदर्थमिदं  
करिष्य इदं ज्ञास्यामीत्याद्याऽवगतिनिष्ठाऽवगत्यवसानैव । “यो अस्या-

१ घ. स. तस्य । २ क. तस्यैव पं । ख. तत्र तस्यैव पं । छ. तस्यैव पं । ३ घ. छ.  
स. 'दित्यत इदं' । ४ घ. कोषकां । ५ क. ख. 'च्यते तं' ।

ध्यक्षः परमे व्योमन्” इत्यादयश्च मन्त्रा एतमर्थं दर्शयन्ति । ततश्चैकस्य देवस्य सर्वाध्यक्षभूतचैतन्यमात्रस्य परमार्थतः सर्वभोगानभिसंबन्धि-  
नोऽन्यस्य चेतनान्तरस्याभावे भोक्तुरन्यस्याभावार्त्तिकनिमित्तेयं सृष्टि-  
रित्यत्र प्रश्नप्रतिवचने अनुपपन्ने “को अद्वा वेद क इह प्रवोचत्कुत  
आजाता कुत इयं विसृष्टिः” इत्यादिमन्त्रवर्णोभ्यः । दर्शितं च भगव-  
ताऽज्ञानेनाऽऽवृत्तं ज्ञानं तेन मुह्यन्ति जन्तव इति ॥ १० ॥

ईश्वरे स्रष्टृत्वमौदासीन्यं च विरुद्धमिति शङ्कते—तत्रेति । पूर्वग्रन्थः सप्तम्यर्थः ।  
विरोधपरिहारार्थमुत्तर-श्लोकमवतारयति—तदिति । तृतीयाद्वयं समानाधिकरणमित्य-  
भ्युपेत्य व्याचष्टे—मयेत्यादिना । प्रकृतिशब्दार्थमाह—ममेति । तस्या अपि  
ज्ञानत्वं व्यावर्तयति—त्रिगुणेति । पराभिप्रेतं प्रधानं व्युदस्यति—अविद्येति ।  
साक्षित्वे प्रमाणमाह—तथा चेति । मूर्तित्रयात्मना भेदं वारयति—एक इति ।  
अखण्डं जाड्यं प्रत्याह—देव इति । आदित्यवत्ताटस्थ्यं प्रत्यादिशति—सर्वभूते-  
ष्विति । किमिति तर्हि सर्वैर्नोपलभ्यते तत्राऽऽह—गूढ इति । बुद्ध्यादिवत्परिच्छि-  
न्नत्वं व्यवच्छिनत्ति—सर्वव्यापीति । तर्हि नभोवदनात्मत्वं नेत्याह—सर्वभूतेति ।  
तर्हि तत्र तत्र कर्मतत्फलसंबन्धित्वं स्यात्तत्राऽऽह—कर्मैति । सर्वधिष्ठानत्वमाह—  
सर्वेति । सर्वेषु भूतेषु सत्तास्फूर्तिप्रदत्वेन संनिधिर्वासोऽत्रोच्यते । न केवलं कर्मणामे-  
वायमध्यक्षोऽपि तु तद्भूतामपीत्याह—साक्षीति । दर्शनकर्तृत्वशङ्कां शातयति—  
चेतेति । अद्वितीयत्वं केवलत्वम् । धर्माधर्मादिराहित्यमाह—निर्गुण इति । किं  
बहुना सर्वविशेषशून्य इति चकारार्थः । उदासीनस्यापीश्वरस्य साक्षित्वमात्रं निमि-  
त्तीकृत्य जगदेतत्पौनःपुन्येन सर्गसंहारावनुभवतीत्याह—हेतुनेति । कार्यवत्कारण-  
स्यापि साक्ष्यधीना प्रवृत्तिरिति वक्तुं व्यक्ताव्यक्तात्मकमित्युक्तम् । सर्वावस्थास्वि-  
त्यनेन सृष्टिस्थितिसंहारावस्था गृह्यन्ते । तथाऽपि जगतः सर्गादिभ्यो भिन्ना प्रवृत्तिः  
स्वाभाविकी नेश्वरायत्तेत्याशङ्क्याऽऽह—दृशीति । न हि दृशिव्याप्यत्वं विना जड-  
बर्गस्य काऽपि प्रवृत्तिरिति हिशब्दार्थः । तामेव प्रवृत्तिमुदाहरति—अहमित्यादिना ।  
भोगस्य विषयोपलम्भाभावेऽसंभवात्तानाविधां विषयोपलब्धिं दर्शयति—पश्यामीति ।  
भोगफलमिदानीं कथयति—सुखमिति । विहितप्रतिषिद्धाचरणनिमित्तं सुखं दुःखं  
चेत्याह—तदर्थमिति । न च विमर्शपूर्वकं विज्ञानं विनाऽनुष्ठानमित्याह—इदमिति ।  
इत्याद्या प्रवृत्तिरिति संबन्धः । सा च प्रवृत्तिः सर्वा दृक्कर्मत्वमुररीकृत्यैवेत्युक्तं निगम-  
यति—अवगतीति । तत्रैव च प्रवृत्तेरवसानमित्याह—अवगत्यवसानेति । परस्या-  
ध्यक्षत्वमात्रेण जगत्सृष्टेयत्र प्रमाणमाह—यो अस्येति । अस्य जगतो योऽध्यक्षो  
निर्विकारः स परमे प्रकृष्टे हादे व्योम्नि स्थितो दुर्विज्ञेय इत्यर्थः । ईश्वरस्य साक्षि-

[अ०९॥श्लो०११-१२] आनन्दगिरिकृतटीकासंवलितशांकरभाष्यसमेता । २८५

त्वमात्रेण स्रष्टृत्वे स्थिते फलितमाह—ततश्चेति । किंनिमित्ता परस्येयं सृष्टिर्न ताव-  
द्भोगार्था परस्य परमार्थतो भोगासंबन्धित्वात्तस्य सर्वसाक्षिभूतचैतन्यमात्रत्वान्न  
चान्यो भोक्ता चेतनान्तरामावादीश्वरस्यैकत्वादचेतनस्याभोक्तृत्वान्न च स्रष्टुरपवर्गार्था  
तद्विरोधित्वाच्चैवं प्रश्नो वा तदनुरूपं प्रतिवचनं वा युक्तं परस्य मायानिबन्धने सर्गे  
तस्यानवकाशत्वादित्यर्थः । परस्याऽऽत्मनो दुर्विज्ञेयत्वे श्रुतिमुदाहरति—को अद्धेति ।  
तस्मिन्प्रवक्ताऽपि संसारमण्डले नास्तीत्याह—क इहेति । जगतः सृष्टिकर्तृत्वेन परस्य  
ज्ञेयत्वमाशङ्क्य कूटस्थत्वात्ततो न सृष्टिर्जातेत्याह—कुत इति । न हीयं विविधा  
सृष्टिरन्यस्मादपि कस्माच्चिदुपपद्यतेऽन्यस्य वस्तुनोऽभावादित्याह—कुत इति । कथं  
तर्हि सृष्टिरित्याशङ्क्याज्ञानाधीनेत्याह—दक्षितं चेति ॥ १० ॥

एवं मां नित्यशुद्धबुद्धमुक्तस्वभावं सर्वजन्तूनामात्मानमपि सन्तम्—

अवजानन्ति मां मूढा मानुषीं तनुमाश्रितम् ॥

परं भावमजानन्तो मम भूतमहेश्वरम् ॥ ११ ॥

अवजानन्त्यवज्ञां परिभवं कुर्वन्ति मां मूढा अविवेकिनो मानुषीं मनु-  
ष्यसंबन्धिनीं तनुं देहमाश्रितं मनुष्यदेहेन व्यवहरन्तमित्येतत् । परं  
प्रकृष्टं भावं परमात्मतत्त्वमाकाशकल्पमाकाशादप्यन्तरतममजानन्तो मम  
भूतमहेश्वरं सर्वभूतानां महान्तमीश्वरं स्वमात्मानम् । ततश्च तस्य ममा-  
वज्ञानभावनेनाऽऽहता वराकास्ते ॥ ११ ॥

सर्वाध्यक्षः सर्वभूताधिवासो नित्यमुक्तश्चेत्त्वं तर्हि किमिति त्वामेवाऽऽत्मत्वेन भेदेन  
वा सर्वे न भजन्ते तत्राऽऽह—एवमिति । विपर्यस्तबुद्धित्वं भगवदवज्ञायां कारणमि-  
त्याह—मूढा इति । भगवतो मनुष्यदेहसंबन्धात्तस्मिन्विपर्यासः संभवतीत्याह—मानु-  
षीमिति । अस्मदादिवहेहतादात्म्याभिमानं भगवतो व्यावर्तयति—मनुष्येति । भगव-  
न्तमवजानतामविवेकमूलाज्ञानं हेतुमाह—परमिति । ईश्वरावज्ञानार्त्तिक भवतीत्यपेक्षायां  
तदवज्ञानप्रतिबद्धबुद्धयः शोच्या भवन्तीत्याह—ततश्चेति । भगवदज्ञानादेव हेतोरवजा-  
नन्तस्ते जन्तवो वराकाः शोच्याः सर्वपुरुषार्थबाह्याः स्युरिति संबन्धः । तत्र हेतुं सूच-  
यति—तस्येति । प्रकृतस्य भगवतोऽवज्ञानमनादरणं निन्दनं वा तस्य भावनं पौनःपुन्यं  
तेनाऽऽहतास्तज्जनितदुरितप्रभावात्प्रतिबद्धबुद्धय इत्यर्थः ॥ ११ ॥

कथम्—

मोघाशा मोघकर्माणो मोघज्ञाना विचेतसः ॥

राक्षसीमासुरीं चैव प्रकृतिं मोहिनीं श्रिताः ॥ १२ ॥

१ ख. क. ज. 'क्षेताहि ।



मोघाशा वृथाऽऽशा आशिषो येषां ते मोघाशाः । तथा मोघकर्माणो यानि चाग्निहोत्रादीनि तैरनुष्ठायमानानि कर्माणि तानि च तेषां भगवत्परिभवात्स्वात्मभूतस्यावज्ञानान्मोघान्येव निष्फलानि कर्माणि भवन्तीति मोघकर्माणः । तथा मोघज्ञाना निष्फलज्ञाना ज्ञानमपि तेषां निष्फलमेव स्यात् । विचेतसो विगतविवेकाश्च ते भवन्तीत्यभिप्रायः । किंच ते भवन्ति राक्षसीं, रक्षसां प्रकृतिं स्वभावमासुरीमसुराणां च प्रकृतिं मोहिनीं मोहकरीं देहात्मवादिनीं श्रिता आश्रिताश्छिन्धि भिन्धि पिब खाद परस्वमपहरेत्येवंवदनशीलाः क्रूरकर्माणो भवन्तीत्यर्थः । “ असूर्या नाम ते लोकाः ” इति श्रुतेः ॥ १२ ॥

भगवन्तमवजानतां प्रश्नपूर्वकं शोच्यत्वं विशदयति—कथमिति । भगवन्निन्दापराणां न काचिदपि प्रार्थनाऽर्थवतीत्याह—वृथेति । ननु भगवन्तं निन्दन्तोऽपि नित्यं नैमित्तिकं वा कर्मानुतिष्ठन्ति तदनुष्ठानाच्च तेषां प्रार्थनाः सार्था भविष्यन्तीति नेत्याह—तथेति । परिभवस्तिरस्करणम् । अवज्ञानमनादरणम् । तेषामपि शास्त्रार्थज्ञानवतां तद्वारा प्रार्थनार्थवत्त्वमित्याशङ्क्याऽऽह—तथा मोघेति । तथाऽपि यौक्तिकविवेकवशात्तत्प्रार्थनासाफल्यमित्याशङ्क्याऽऽह—विचेतस इति । न केवलमुक्तविशेषणवत्त्वमेव तेषां किंतु वर्तमानदेहपातादनन्तरं तत्तदतिक्रूरयोनिप्राप्तिश्च निश्चितेत्याह—किंचेति । मोहकरीमिति प्रकृतिद्वयेऽपि तुल्यं विशेषणम् । छिन्धि भिन्धि पिब खादेति प्राणिहिंसारूपो रक्षसां स्वभावोऽसुराणां स्वभावस्तु न देहि न जुहुषि परस्वमपहरेत्यादिरूपः । मोहो मिथ्याज्ञानम् । उक्तमेव स्फुटयति—छिन्धीति ॥ १२ ॥

ये पुनः श्रद्धधाना भगवद्भक्तिलक्षणे मोक्षमार्गे प्रवृत्ताः—

महात्मानस्तु मां पार्थ दैवीं प्रकृतिमाश्रिताः ॥

भजन्त्यनन्यमनसो ज्ञात्वा भूतादिमव्ययम् ॥ १३ ॥

महात्मानस्त्वक्षुद्रचित्ता मामीश्वरं पार्थ दैवीं देवानां प्रकृतिं शमदमदयाश्रद्धादिलक्षणामाश्रिताः सन्तो भजन्ति सेवन्तेऽनन्यमनसोऽनन्यचित्ता ज्ञात्वा भूतादिं भूतानां वियदादीनां प्राणिनां चाऽऽदि कारणमव्ययम् ॥ १३ ॥

के पुनर्भगवन्तं भजन्ते तौनाह—ये पुनरिति । महान्प्रकृष्टो यज्ञादिभिः शोषित आत्मा सत्त्वं येषामिति व्युत्पत्तिमाश्रित्याऽऽह—अक्षुद्रेति । तुशब्दोऽवधारणे ।

१ घ. झ. 'दी श्रि' । २ घ. झ. 'र्थः ॥ १२ ॥ । ३ ख. घ. झ. 'तानामादि । ४ ड. ज. तत्राऽऽह ।

[अ०९-श्लो० १४-१५] आनन्दगिरिकृतटीकासंवलितशांकरभाष्यसमेता । २८७

प्रकृतिं विशिनष्टि—ज्ञमेति । अनन्यस्मिन्प्रत्यग्भूते मयि परस्मिन्नेव मनो येषामिति व्युत्पत्त्या व्याकरोति—अनन्यचित्ता इति । अज्ञाते सेवानुपपत्तेः शास्त्रोपपत्तिभ्यामादौ ज्ञात्वा ततः सेवेतेत्याह—ज्ञात्वेति । अव्ययमविनाशिनम् ॥ १३ ॥

कथम्—

सततं कीर्तयन्तो मां यतन्तश्च दृढव्रताः ॥

नमस्यन्तश्च मां भक्त्या नित्ययुक्ता उपासते ॥ १४ ॥

सततं सर्वदा भगवन्तं ब्रह्मस्वरूपं मां कीर्तयन्तो यतन्तश्चेन्द्रियोपसंहारश्चमदमदयार्हिसादिलक्षणैर्धर्मैः प्रयतन्तश्च दृढव्रता दृढं स्थिरमचाश्रयं व्रतं येषां ते दृढव्रता नमस्यन्तश्च मां तद्दयेन्नयमात्मानं भक्त्या नित्ययुक्ताः सन्त उपासते सेवन्ते ॥ १४ ॥

भजनप्रकारं पृच्छति—कथमिति । तत्प्रकारमाह—सततमिति । सर्वदेति श्रवणावस्था गृह्यते । कीर्तनं वेदान्तश्रवणं प्रणवजपश्च । व्रतं ब्रह्मचर्यादि । नमस्यन्तो मां प्रति चेतसा प्रह्वीभवन्तो भक्त्या परेण प्रेम्णा नित्ययुक्ताः सदासंयुक्ताः ॥ १४ ॥

ते केन केन प्रकारेणोपासत इत्युच्यते—

ज्ञानयज्ञेन चाप्यन्ये यजन्तो मामुपासते ॥

एकत्वेन पृथक्त्वेन बहुधा विश्वतोमुखम् ॥ १५ ॥

ज्ञानयज्ञेन ज्ञानमेव भगवद्विषयं यज्ञस्तेन ज्ञानयज्ञेन यजन्तः पूजयन्तो मामीश्वरं चाप्यन्येऽन्यामुपासनां परित्यज्योपासते । तच्च ज्ञानमेकत्वेनैकमेव परं ब्रह्मेति परमार्थदर्शनेन यजन्त उपासते । केचिच्च पृथक्त्वेनाऽऽदित्यचन्द्रादिभेदेन स एव भगवान्विष्णुरादित्यादिरूपेणावस्थित इत्युपासते । केचिद्बहुधाऽवस्थितः स एव भगवान्सर्वतोमुखो विश्वतोमुखो विश्वरूप इति तं विश्वरूपं सर्वतोमुखं बहुधा बहुप्रकारेणोपासते ॥ १५ ॥

उपासनप्रकारभेदप्रतिपत्तया पृच्छति—ते केनेति । तत्प्रकारभेदोदीरणार्थं श्लोकमवतारयति—उच्यत इति । इज्यते पूज्यते परमेश्वरोऽनेनेति प्रकृते ज्ञाने यज्ञशब्दः । ईश्वरं चेति चकारोऽवधारणे । देवतान्तरध्यानत्यागमपिशब्दमूचितं दर्शयति—अन्यामिति । अन्ये ब्रह्मनिष्ठा इति यावत् । ज्ञानयज्ञमेव विभजते—तच्चेति । उत्तमाधिकारिणामुपासनमुक्त्वा मध्यमानामधिकारिणामुपासनप्रकारमाह—केचिच्चेति ।

तेषामेव प्रकारान्तरेणोपासनमुदीरयति—केचिदिति । बहुप्रकारेणान्यादित्यादिरूपेणेति यावत् ॥ १९ ॥

यदि बहुभिः प्रकारैरुपासते कथं त्वामेवोपासत इत्यत आह—

अहं क्रतुरहं यज्ञः स्वधाऽहमहमौषधम् ॥

मन्त्रोऽहमहमेवाऽऽज्यमहमग्निरहं हुतम् ॥ १६ ॥

अहं क्रतुः श्रौतकर्मभेदोऽहमेवाहं यज्ञः स्मार्तः । किञ्च स्वधाऽन्नमहं पितृभ्यो यद्दीयते । अहमौषधं सर्वप्राणिभिर्यदद्यते तदौषधशब्दवाच्यम् । अथवा स्वधेति सर्वप्राणिसाधारणमन्नमौषधमिति व्याध्युपश्रमार्थं भेषजम् । मन्त्रोऽहं येन पितृभ्यो देवताभ्यश्च हविर्दीयते । अहमेवाऽऽज्यं हविश्चाहमग्निर्यस्मिन्हूयते सोऽग्निरहमेवाहं हुतं हवनकर्म च ॥ १६ ॥

भगवदेकविषयमुपासनं तर्हि न सिध्यतीति शङ्कते—यदीति । प्रकारभेदमादाय ध्यायन्तोऽपि भगवन्तमेव ध्यायन्ति तस्य सर्वात्मकत्वादित्याह—अत आहेति । क्रतु-यज्ञशब्दयोरपौनरुक्त्यं दर्शयन्व्याचष्टे—श्रौत इति । क्रियाकारकफलजातं भगवदतिरिक्तं नास्तीति समुदायार्थः ॥ १६ ॥

किञ्च—

पिताऽहमस्य जगतो माता धाता पितामहः ॥

वेद्यं पवित्रमोङ्कार ऋक्साम यजुरेव च ॥ १७ ॥

पिता जनयिताऽहमस्य जगतो माता जनयित्री धाता कर्मफलस्य प्राणिभ्यो विधाता पितामहः पितुः पिता वेद्यं वेदितव्यं पवित्रं पावनमोङ्कारश्च ऋक्साम यजुरेव च ॥ १७ ॥

इतश्च भगवतः सर्वात्मकत्वमनुमन्तव्यमित्याह—किञ्चेति । पवित्रं पूयतेऽनेनेति व्युत्पत्त्या परिशुद्धिकारणं पुण्यं कर्मेत्याह—पावनमिति । वेदितव्ये ब्रह्मणि वेदनसाधनमोङ्कारस्तत्र प्रमाणमृगादि । चकारादथर्वाङ्गिरसो गृह्यन्ते ॥ १७ ॥

किञ्च—

गतिर्भर्ता प्रभुः साक्षी निवासः शरणं सुहृत् ॥

प्रभवः प्रलयः स्थानं निधानं बीजमव्ययम् ॥ १८ ॥

गतिः कर्मफलं, भर्ता पोष्टा, प्रभुः स्वामी, साक्षी प्राणिनां कृताकृतस्य, निवासो यस्मिन्प्राणिनो निवसन्ति, शरणमार्तानां मत्प्रपन्नाना-

मार्तिहरः, सुहृत्प्रत्युपकारानपेक्षः सञ्चुपकारी, प्रभव उत्पत्तिर्जगतः, प्रलयः प्रलीयते यस्मिन्निति । तथा स्यानं तिष्ठत्यस्मिन्निति । निघानं निक्षेपः कालान्तरोपभोग्यं प्राणिनां, बीजं प्ररोहकारणं प्ररोहवर्षिणाम् । अव्ययं यावत्संसारभावित्वादव्ययम् । नञ्बीजं किञ्चित्प्ररोहति । नित्यं च प्ररोहदर्शनाद्बीजसंततिर्न व्येतीति गम्यते ॥ १८ ॥

भगवतः सर्वात्मकत्वे हेत्वन्तरमाह—किञ्चेति । गम्यत इति प्रकृतिविलयान्तं कर्मफलं गतिरित्याह—कर्मेति । षोष्ठा कर्मफलस्य प्रदाता । कार्यकरणप्रपञ्चस्याधिष्ठानमित्याह—निवास इति । शीर्यते दुःखमस्मिन्निति व्युत्पत्तिमाश्रित्याऽऽह—शरणमिति । प्रभवत्यस्माज्जगदिति व्युत्पत्तिमादायोक्तम्—उत्पत्तिरिति । कारणस्य कथमव्ययत्वमित्याशङ्क्याऽऽह—यावदिति । कारणमन्तरेणापि कार्यं कदाचिदुदेप्यति किं कारणेनेत्याशङ्क्याऽऽह—न हीति । मा भूत्तर्हि संसारदशायामेव कदाचित्कार्योत्पत्तिरित्याशङ्क्याऽऽह—नित्यं चेति । कारणव्यक्तेर्नाशमङ्गीकृत्य तदन्यतमव्यक्तिशून्यत्वं पूर्वकालस्य नास्तीति सिद्धवत्कृत्य विशिनष्टि—बीजेति ॥ १८ ॥

किञ्च—

तपाम्यहमहं वर्षं निगृह्णाम्युत्सृजामि च ॥

अमृतं चैव मृत्युश्च सदसच्चाहमर्जुन ॥ १९ ॥

तपाम्यहमादित्यो भूत्वा कैश्चिद्रश्मिभिरुल्बणैरहं वर्षं कैश्चिद्रश्मिभिरुत्सृजाम्युत्सृज्य पुनर्निगृह्णामि कैश्चिद्रश्मिभिरष्टभिर्मासैः पुनरुत्सृजामि प्रावृषि । अमृतं चैव देवानां मृत्युश्च मर्त्यानाम् । सद्यस्य यत्संबन्धितया विद्यमानं तद्विपरीतमसच्चैवाहमर्जुन । न पुनरत्यन्तमेवासद्भवान्स्वयं कार्यकारणे वा सदसती । ये पूर्वोक्तैरनुवृत्तिप्रकारैरेकत्वपृथक्त्वादिविज्ञानैर्यज्ञैर्मा पूजयन्त उपासते ज्ञानविदस्ते यथाविज्ञानं मामेव प्राप्नुवन्ति ॥ १९ ॥

इतश्च सर्वात्मत्वे भगवतो न विवदितव्यमित्याह—किञ्चेति । ‘आदित्याज्जायते वृष्टिः’ इति स्मृतिमवष्टम्य व्याचष्टे—कैश्चिदिति । वर्षोत्सर्गनिग्रहावेकस्यैकस्मिन्काले विरुद्धावित्याशङ्क्याऽऽह—अष्टभिरिति । ऋतुमेदेन वर्षस्य निग्रहोत्सर्गावेककर्तृकाविरुद्धावित्यर्थः । यस्य कारणस्य संबन्धित्वेन यत्कार्यमभिव्यज्यते तदिह सदित्युच्यते, कारणसंबन्धेनानभिव्यक्तं कारणमेवानभिव्यक्तनामरूपमसदिति व्यवहियते तदेतदाह—सदिति । शून्यवादं व्युदस्यति—न पुनरिति । भगवतोऽत्यन्तासत्त्वे कार्यकारणक-

स्पना निरभिष्टाना न तिष्ठतीत्यर्थः । तर्हि यथाश्रुतं कार्यस्य सत्त्वं कारणस्य चासत्त्व-  
मास्थेयमित्याशङ्क्य वाशब्देन निषेधति—कार्येति । नहि कार्यस्याऽऽत्यन्तिकं सत्त्वं  
वाचारम्भणश्रुतेर्नापीतरस्याऽऽत्यन्तिकमसत्त्वं “ कुतस्तु खलु ” इत्यादिश्रुतेरित्यर्थः ।  
उक्तैर्ज्ञानयज्ञैर्भगवदभिनिविष्टबुद्धीनां किं फलमित्याशङ्क्य सद्यो वा क्रमेण वा मुक्ति-  
रित्याह—य इति ॥ १९ ॥

ये पुनरज्ञाः कामकामाः—

त्रैविद्या मां सोमपाः पूतपापाः  
यज्ञैरिष्ट्वा स्वर्गतिं प्रार्थयन्ते ॥  
ते पुण्यमासाद्य सुरेन्द्रलोक-  
मश्नन्ति दिव्यान्दिवि देवभोगान् ॥ २० ॥

त्रैविद्या ऋग्यजुःसामविदो मां वस्वादिदेवरूपिणं सोमपाः सोमं  
पिबन्तीति सोमपास्तेनैव सोमपानेन पूतपापाः शुद्धकिल्बिषा यज्ञैरभि-  
ष्टोमादिभिरिष्ट्वा पूजयित्वा स्वर्गतिं स्वर्गगमनं स्वर्गतिस्तां प्रार्थयन्ते ।  
ते च पुण्यं पुण्यफलमासाद्य संप्राप्य सुरेन्द्रलोकं शतक्रतोः स्थानम-  
श्नन्ति भुञ्जते दिव्यान्दिवि भवानप्राकृतान्देवभोगान्देवानां भोगा-  
स्तान् ॥ २० ॥

भगवद्भक्तानामपि निष्कामाना(णा)मेव मुक्तिरिति दर्शयितुं सकामानां पुंसां संसार-  
मवतारयति—ये पुनरिति । तिस्रो विद्या अधीयते विदन्तीति वा त्रैविद्या वेदविद-  
स्तदाह—ऋगिति । वस्वादीत्यादिशब्देन सवनद्वयेशानादित्या रुद्राश्च गृह्यन्ते । शुद्ध-  
किल्बिषा निरस्तपापा इति यावत् ॥ २० ॥

ते तं भुक्त्वा स्वर्गलोकं विशालं  
क्षीणे पुण्ये मर्त्यलोकं विशन्ति ॥  
एवं \*त्रयीधर्ममनुप्रपन्ना  
गतागतं कामकामा लभन्ते ॥ २१ ॥

ते तमिति । ते तं भुक्त्वा स्वर्गलोकं विशालं विस्तीर्णं क्षीणे पुण्ये  
मर्त्यलोकमिमं विशन्त्याविशन्ति । एवं हि यथोक्तेन प्रकारेण त्रैधर्म्यं

\* भाष्यटीकानुसारी तु त्रैधर्म्यमिति पाठः ।

१ क. तिष्ठदित्यं । २ घ. तिं प्रार्थयन्ते स्वर्गगमनं याचन्ते । ते । ३ घ. छ. त्रयीधर्मं ।

केवलं वैदिकं कर्मानुप्रपन्ना गतागतं गतं चाऽऽगतं च गतागतं गमनाग-  
मनं कामकामाः कामान्कामयन्त इति कामकामा लभन्ते गतागतमेव न  
तु स्वातन्त्र्यं कचिल्लभन्त इत्यर्थः ॥ २१ ॥

ताहिं स्वर्गप्राप्तिरापि भगवत्प्राप्तितुल्येत्याशङ्क्याऽऽह—ते तमिति । पुण्ये स्वर्गप्रा-  
प्तिहेताविति यावत्, प्रासिद्धयर्थो हिशब्दः, त्रयाणां हौत्रादीनां वेदत्रयविहितानां धर्माणां  
समाहारस्त्रिधर्म तदेव त्रैधर्म्यं तदनुप्रपन्नास्तदनुगता इति यावत् । कामकामानां गमनाग-  
मनद्वारा कामितफलाप्तिश्चेदिष्टमेव चेष्टितमित्याशङ्क्याऽऽह—गतेति ॥ २१ ॥

ये पुनर्निष्कामाः सम्यग्दर्शिनः—

अनन्याश्चिन्तयन्तो मां ये जनाः पर्युपासते ॥

तेषां नित्याभियुक्तानां योगक्षेमं वहाम्यहम् ॥ २२ ॥

अनन्या अपृथग्भूताः परं देवं नारायणमात्मत्वेन गताः सन्तश्चिन्त-  
यन्तो मां ये जनाः संन्यासिनः पर्युपासते तेषां परमार्थदर्शिनां नित्या-  
भियुक्तानां सतताभियोगिनां योगक्षेमं योगोऽप्राप्तस्य प्रापणं क्षेमस्तद्र-  
क्षणं तदुभयं वहामि प्रापयाम्यहम् । ज्ञानी त्वात्मैव मे मतं स च मम  
प्रियो यस्मात्तस्मात्ते ममाऽऽत्मभूताः प्रियाश्चेति । नन्वन्येषामपि  
भक्तानां योगक्षेमं वहत्येव भगवान् । सत्यमेवं वहत्येव । किं त्वयं  
विश्लेषोऽन्ये ये भक्तास्ते स्वात्मार्यं स्वयमपि योगक्षेममीहन्तेऽनन्यदर्शिनस्तु  
नाऽऽत्मार्यं योगक्षेममीहन्ते । न हि ते जीविते मरणे वाऽऽत्मनो  
शुद्धिं कुर्वन्ति केवलमेव भगवच्छरणास्ते । अतो भगवानेव तेषां योगक्षेमं  
वहतीति ॥ २२ ॥

फलमनभिसंघाय त्वामेवाऽऽराधयतां सम्यग्दर्शननिष्ठानामत्यन्तनिष्कामानां( णां )  
कथं योगक्षेमौ स्यातामित्याशङ्क्याऽऽह—ये पुनरिति । तेषां योगक्षेमं वहामीत्युत्त-  
रत्र संबन्धः । येभ्योऽन्यो न विद्यत इति व्युत्पत्तिमाश्रित्याऽऽह—अपृथगिति ।  
कार्यस्येव कारणे तादात्म्यं व्यावर्तयति—परमिति । अहमेव वासुदेवः सर्वात्मा न  
मनोऽन्यत्किंचिदस्तीति ज्ञात्वा तमेव प्रत्यञ्चं सदा ध्यायन्त इत्याह—चिन्तयन्त  
इति । प्राकृतान्ध्यावर्त्यं मुख्यानधिकारिणो निर्दिशति—संन्यासिन इति । पर्युपा-  
सते परितः सर्वतोऽनवच्छिन्नतया पश्यन्तीत्यर्थः । नित्याभियुक्तानां नित्यमनवरतमाद-  
रेण ध्याने व्यापृतानामित्याह—सततेति । योगश्च क्षेमश्च योगक्षेमम् । तत्रापुनरुक्त-  
मर्थमाह—योग इति । किमर्थं परमार्थदर्शिनां योगक्षेमं वहसीत्याशङ्क्याऽऽह—

ज्ञानी त्विति । अतस्तेषां योगक्षेमं वहामीति संबन्धः । सम्यग्दर्शननिष्ठानामेव योगक्षेमं वहति भगवानिति विशेषणममृष्यमाणः शक्नोते—नन्विति । अन्येषामपि भक्तानां भगवान्योगक्षेमं वहतीत्येतदङ्गी करोति—सत्यमिति । तर्हि भक्तेषु ज्ञानिषु च विशेषो नास्तीति पृच्छति—किं त्विति । तत्र विशेषं प्रतिज्ञाय विवृणोति—अयमित्यादिना । योगक्षेममुद्दिश्य स्वयमीहन्ते चेष्टां कुर्वन्तीति यावत् । आत्मविदां स्वार्थं योगक्षेममुद्दिश्य चेष्टाभावं स्पष्टयति—न हीति । गृद्धिरपेक्षा कामना तामित्येतत् । ज्ञानिनां तर्हि सर्वत्रानास्थेत्याशङ्क्याऽऽह—केवलमिति । तेषां तदेकशरणत्वे फलितमाह—अत इति । इतिशब्दो विशेषशब्देन संबध्यते ॥ २२ ॥

नन्वन्या अपि देवतास्त्वमेव चेत्तद्भक्ताश्च त्वामेव यजन्ते सत्यमेवम्—

येऽप्यन्यदेवताभक्ता यजन्ते श्रद्धयाऽन्विताः ॥

तेऽपि मामेव कौन्तेय यजन्त्यविधिपूर्वकम् ॥ २३ ॥

येऽप्यन्यदेवताभक्ता अन्यासु देवतासु भक्ता अन्यदेवताभक्ताः सन्तो यजन्ते पूजयन्ते श्रद्धयाऽऽस्तिक्यबुद्ध्याऽन्विता अनुगतास्तेऽपि मामेव कौन्तेय यजन्त्यविधिपूर्वकमविधिरज्ञानं तत्पूर्वकमज्ञानपूर्वकं यजन्त इत्यर्थः ॥ २३ ॥

तत्तद्देवतात्मना परस्यैवाऽऽत्मनः स्थित्यभ्युपगमाद्देवतान्तरपराणामपि भगवच्छरण-  
स्याविशेषात्तदेकनिष्ठत्वमर्कित्करमिति मन्वानः शक्नोते—नन्विति । उक्तमङ्गीकृत्य परिहरति—सत्यमित्यादिना । देवतान्तरयाजिनां भगवद्याजिभ्यो विशेषमाह—अवि-  
धीति । तद्याकरोति—अविधिरिति ॥ २३ ॥

कस्मात्तेऽविधिपूर्वकं यजन्त इत्युच्यते यस्मात्—

अहं हि सर्वयज्ञानां भोक्ता च प्रभुरेव च ॥

न तु मामभिजानन्ति तत्त्वेनातश्च्यवन्ति ते ॥ २४ ॥

अहं हि सर्वयज्ञानां भ्रौतानां स्मार्तानां च सर्वेषां यज्ञानां देवता-  
त्मत्वेन भोक्ता च प्रभुरेव च । मत्स्वामिको हि यज्ञोऽधियज्ञोऽहमेवा-  
त्रेति श्रुक्तम् । तथा न तु मामभिजानन्ति तत्त्वेन यथावत् । अतश्चावि-  
धिपूर्वकमिष्ट्या यागफलाश्च्यवन्ति प्रच्यवन्ते ते ॥ २४ ॥

ननु वस्वादित्येन्द्रादिज्ञानपूर्वकमेव तद्भक्तास्तद्याजिनो भवन्तीति कथमविधिपूर्वकं  
तेषां यजनमिति शक्नोते—कस्मादिति । देवतान्तरयाजिनां यजनमविधिपूर्वकमित्यत्र

[अ०९-श्लो०२९-२६] आनन्दगिरिकृतटीकासंवलितशांकरभाष्यसमेता । २९३

हेत्वर्थत्वेन श्लोकमुत्पापयति—उच्यत इति । सर्वेषां द्विविधानां यज्ञानां वस्वादिदे-  
वतास्वेनाहमेव भोक्ता स्वेनान्तर्यामिरूपेण प्रभुश्चाहमेवेति प्रसिद्धमेतदिति हिशब्दः ।  
प्रभुरेव चेत्युक्तं विवृणोति—मत्स्वामिको हीति । तत्र पूर्वाध्यायगतवाक्यं प्रमाण-  
यति—अधियज्ञोऽहमिति । तथाऽपि देवतान्तरयाजिनां यजनमविधिपूर्वकमिति कुतः  
सिद्धं तत्राऽऽह—तथेति । ममैव यज्ञेषु भोक्तृत्वे प्रभुत्वे च सतीति यावत् । तयो-  
र्भोक्तृप्रभ्वोर्भावस्तत्त्वं तेन भोक्तृत्वेन प्रभुत्वेन च मां यथावद्यतो न जानन्त्यतो भोक्तृ-  
त्वादिना ममाज्ञानान्मय्यनर्पितकर्माणश्च्यवन्ते कर्मफलादित्याह—अतश्चेति ॥ २४ ॥

येऽप्यन्यदेवताभक्तिकमत्त्वेनाविधिपूर्वकं यजन्ते तेषामपि यागफलम-  
वश्यंभावि, कथम्—

यान्ति देवव्रता देवान्पितृन्यान्ति पितृव्रताः ॥

भूतानि यान्ति भूतेज्या यान्ति मद्याजिनोऽपि माम् ॥२५॥

यान्ति गच्छन्ति देवव्रता देवेषु व्रतं नियमो भक्तिश्च येषां ते देव-  
व्रता देवान्यान्ति । पितृनभिष्वात्तादीन्यान्ति पितृव्रताः श्राद्धादि-  
क्रियापराः पितृभक्ताः । भूतानि विनायकमानुगणचतुर्भगिन्यादीनि  
यान्ति भूतेज्या भूतानां पूजकाः । यान्ति मद्याजिनो मद्यजनशीला  
बैष्णवां मामेव । समानेऽप्यायासे मामेव न भजन्तेऽज्ञानात् । तेन  
तेऽल्पफलभाजो भवन्तीत्यर्थः ॥ २५ ॥

यद्यन्यदेवताभक्ता भगवत्तत्त्वाज्ञानात्कर्मफलाश्च्यवन्ते तर्हि तेषां देवतान्तरयजनम-  
किंचित्करमित्याशङ्क्याऽऽह—येऽपीति । देवतान्तरयाजिनामनावृत्तिफलाभावेऽपि  
तत्तद्देवतायागानुरूपफलप्राप्तिधौव्याज तर्दकिंचित्करमित्यर्थः । देवतान्तरयाजिनामाव-  
श्यकं तत्फलमाशङ्कापूर्वकमुदाहरति—कथमित्यादिना । नियमो बल्युपहारप्रदक्षि-  
णप्रह्वीभावादिरित्यर्थः । देवतान्तराराधनस्यानन्तफलमुक्त्वा भगवदाराधनस्यानन्तफल-  
त्वमाह—यान्तीति । भगवदाराधनस्यानन्तफलत्वे देवतान्तराराधनं त्यक्त्वा भगव-  
दाराधनमेव युक्तमायाससाभ्यात्फलातिरेकाच्चेत्याशङ्क्याऽऽह—समानेऽपीति । अज्ञा-  
नाधीनत्वेन देवतान्तराराधनवतां फलतो न्यूनतां दर्शयति—तेनेति ॥ २६ ॥

न केवलं मद्भक्तानामनावृत्तिलक्षणमनन्तफलं सुखारोधनश्चाहं कथम्—

पत्रं पुष्पं फलं तोयं यो मे भक्त्या प्रयच्छति ॥

तदहं भक्त्युपहृतमश्रामि प्रयतात्मनः ॥ २६ ॥

१ घ. झ. 'भक्तत्वेना' । २ छ. 'चतुःषष्टियोगि' । ३ क. घ. 'फलमुक्तं सु' । ४ झ. 'राध्यथा' ।



पत्रं पुष्पं फलं तोयमुदकं यो मे मद्यं भक्त्या प्रयच्छति तदहं पत्रादि  
भक्त्योपहृतं भक्तिपूर्वकं प्रापितं भक्त्युपहृतमश्रामि गृह्णामि प्रयतात्मनः  
शुद्धबुद्धेः ॥ २६ ॥

अनन्तफलत्वाद्भगवदाराधनमेव कर्तव्यमित्युक्तं सुकरत्वाच्च तथेत्याह—न केवल-  
मिति । भगवदाराधनस्य सुकरत्वमेव प्रश्रपूर्वकं प्रपञ्चयति—कथमित्यादिना । यद्भि  
पुष्पादिकं भक्तिपूर्वकं मद्दर्थमर्पितं तेनायं शुद्धचेतास्तपस्वी मामाराधयतीत्यहमवधारया-  
मीत्याह—पत्रमित्यादिना ॥ २६ ॥

यत् एवमतः—

यत्करोषि यदश्रासि यज्जुहोषि ददासि यत् ॥

यत्तपस्यसि कौन्तेय तत्कुरुष्व मदर्पणम् ॥ २७ ॥

यत्करोषि स्वतः प्राप्तं यदश्रासि यच्च जुहोषि हवनं निर्वर्तयसि  
श्रौतं स्मार्तं वा, यद्ददासि प्रयच्छसि ब्राह्मणादिभ्यो हिरण्योन्माज्यादि,  
यत्तपस्यसि तपश्चरसि कौन्तेय तत्कुरुष्व मदर्पणं मत्समर्पणम् ॥ २७ ॥

तदाराधनस्य सुकरत्वे तदेवाऽऽवश्यकमित्याह—यत् इति । स्वतः शास्त्राहते  
प्राप्तं गमनादीति यावत् । यदश्रासि यं कंचिद्भोगं भुङ्क्षे । हवनस्य स्वतस्त्वं वार-  
यति—श्रौतमिति । मत्समर्पणं तत्सर्वं मद्यं समर्पयेत्यर्थः ॥ २७ ॥

एवं कुर्वतस्तव यद्भवति तच्छृणु—

शुभाशुभफलैरेवं मोक्षयसे कर्मबन्धनैः ॥

संन्यासयोगयुक्तात्मा विमुक्तो मामुपैष्यसि ॥ २८ ॥

शुभाशुभफलैरेवं शुभाशुभे इष्टानिष्टफले येषां तानि शुभाशुभफलानि  
कर्माणि तैः शुभाशुभफलैः कर्मबन्धनैः कर्माण्येव बन्धनानि तैः कर्मब-  
न्धनैरेवं मत्समर्पणं कुर्वन्मोक्षयसे । सोऽयं संन्यासयोगो नाम संन्यास-  
श्चासौ मत्समर्पणतया कर्मत्वाद्योगश्चासाविति तेन संन्यासयोगेन युक्त  
आत्माऽन्तःकरणं यस्य तव स त्वं संन्यासयोगयुक्तात्मा सन्निर्मुक्तः कर्म-  
बन्धनैर्जीवन्नेव पतिते चास्मिन्शरीरे मामुपैष्यस्यागमिष्यसि ॥ २८ ॥

किमतो भवति तदाह—एवमिति । भगवदर्पणबुद्ध्या सर्वकर्म कुर्वतो जीवन्मुक्तस्य  
प्रारब्धकर्मावसाने विदेहकैवल्यमावश्यकमित्याह—शुभेत्यादिना । भगवदर्पणकरणा-  
न्मुक्तिः संन्यासयोगाच्चेति साधनद्वयशङ्कां शातयति—सोऽयमिति ॥ २८ ॥

१ क. 'रम्पयपात्ररत्नादि । २ ख. 'ण्यात्ररत्नादि । ३ क. ख. छ. झ. 'र्मकर्तृत्वा' । ४ ख.  
घ. छ. झ. 'मुक्तो ब' ।

रागद्वेषवांस्तर्हि भगवान्यतो भक्ताननुगृह्णाति नेतरानिति तन्न—

समोऽहं सर्वभूतेषु न मे द्वेष्योऽस्ति न प्रियः ॥

ये भजन्ति तु मां भक्त्या मयि ते तेषु चाप्यहम् ॥२९॥

समस्तुल्योऽहं सर्वभूतेषु न मे द्वेष्योऽस्ति न प्रियोऽग्निवदहं दूर-  
स्थानां यथाऽग्निः शीतं नापनयति समीपमुपसर्पतामपनयति तथाऽहं  
भक्ताननुगृह्णामि नेतरान् । ये भजन्ति तु मामीश्वरं भक्त्या मयि ते  
स्वभावत एव न मम रागनिमित्तं मयि वर्तन्ते । तेषु चाप्यहं स्वभावत  
एव वर्ते नेतरेषु नैतावता तेषु द्वेषो मम ॥ २९ ॥

भगवतो रागद्वेषवत्त्वेनानीश्वरत्वमाशङ्क्य परिहरति—रागेत्यादिना । तर्हि भग-  
वद्भजनमर्किंचित्करमित्याशङ्क्याऽऽह—अग्निवदिति । तत्प्रपञ्चयति—यथेति ।  
भक्तानभक्तांश्चानुगृह्णतोऽननुगृह्णतश्च भगवतो न कथं रागादिमत्त्वमित्याशङ्क्याऽऽह—  
ये भजन्तीति । ये वर्णाश्रमादिधर्मैर्मां भजन्ति ते तेनैव भजनेनाचिन्त्यमाहात्म्येन परि-  
शुद्धबुद्धयो मयि मत्समीपे वर्तन्ते मदभिव्यक्तियोग्यचित्ता भवन्ति । तुशब्दोऽस्य  
विशेषस्य द्योतनार्थः । तेषु च समीपे तेषामहमपि स्वभावतो वर्तमानस्तदनुग्रहपरो  
भवामि । यथा व्यापकमपि सावित्रं तेजः स्वच्छे दर्पणादौ प्रतिफलति तथा परमेश्व-  
रोऽवर्जनीयतया भक्तिनिरस्तसमस्तकलुषसत्त्वेषु पुरुषेषु संनिधत्ते दैवीं प्रकृतिमाश्रिता  
मां भजन्तीत्युक्तत्वादित्यर्थः ॥ २९ ॥

शृणु मद्भक्तेर्माहात्म्यम्—

अपि चेत्सुदुराचारो भजते मामनन्यभाक् ॥

साधुरेव स मन्तव्यः सम्यग्व्यवसितो हि सः ॥ ३० ॥

अपि चेद्यद्यपि सुष्ठु दुराचारः सुदुराचारोऽतीव कुत्सिताचारोऽपि  
भजते मामनन्यभागनन्यभक्तिः सन्साधुरेव सम्यग्वृत्त एव स मन्तव्यो  
ज्ञातव्यः सम्यग्यथावद्व्यवसितो हि यस्मात्साधुनिश्चयः सः ॥ ३० ॥

प्रकृतां भगवद्भक्तिं स्तुवन्पापीयसामपि तत्राधिकारोऽस्तीति सूचयति—शृण्विति ।  
सम्यग्वृत्त एव भगवद्भक्तो ज्ञातव्य इत्यत्र हेतुमाह—सम्यगिति ॥ ३० ॥

उत्सृज्य च बाह्यां दुराचारतामन्तःसम्यग्व्यवसोयसामर्थात्—

क्षिप्रं भवति धर्मात्मा शश्वच्छान्तिं निगच्छति ॥

कौन्तेय प्रतिजानीहि न मे भक्तः प्रणश्यति ॥ ३१ ॥

क्षिप्रं श्रीघ्नं भवति धर्मात्मा धर्मचित्त एव शश्वभित्यं शान्तिं चोप-  
 क्षमं निगच्छति प्राप्नोति । शृणु परमार्थं कौन्तेय प्रतिजानीहि निश्चितां  
 प्रतिज्ञां कुरु न मे मम भक्तो मयि समर्पितान्तरात्मा मद्भक्तो न प्रण-  
 श्यतीति ॥ ३१ ॥

हेत्वर्थमेव प्रपञ्चयति—उत्सृज्येति । भगवन्तं भजमानस्य कथं दुराचारता परि-  
 त्यक्ता भवतीत्याशङ्क्याऽऽह—क्षिप्रमिति । सति दुराचारे कथं धर्मचित्तत्वं तदाह-  
 श्वदिति । उपशमो दुराचारादुपरमः । किमिति त्वद्भक्तस्य दुराचारादुपरतिरुच्यते  
 दुराचारोपहतचेतस्तया किमित्यसौ न नङ्क्ष्यतीत्याशङ्क्याऽऽह—शृण्विति ॥ ३१ ॥

किंच—

मां हि पार्थ व्यपाश्रित्य येऽपि स्युः पापयोनयः ॥  
 स्त्रियो वैश्यास्तथा शूद्रास्तेऽपि यान्ति परां गतिम् ॥ ३२ ॥

मां हीति । मां हि यस्मात्पार्थ व्यपाश्रित्य मामाश्रयत्वेन गृहीत्वा  
 येऽपि स्युर्भवेयुः पापयोनयः पापां योनिर्येषां ते पापयोनयः पापज-  
 न्मानः । के त इत्याह स्त्रियो वैश्यास्तथा शूद्रास्तेऽपि यान्ति गच्छन्ति  
 परां गतिं प्रकृष्टां गतिम् ॥ ३२ ॥

इतश्च भगवद्भक्तिर्विधातव्येत्याह—किंचेति । न मे भक्तः प्रणश्यतीत्यत्र हेतु-  
 माचक्ष्णाणो भक्त्यधिकारे जातिनियमो नास्तीत्याह—मां हीति ॥ ३२ ॥

किं पुनर्ब्राह्मणाः पुण्या भक्ता राजर्षयस्तथा ॥  
 अनित्यमसुखं लोकमिमं प्राप्य भजस्व माम् ॥ ३३ ॥

किं पुनरिति । किं पुनर्ब्राह्मणाः पुण्याः पुण्ययोनयो भक्ता राजर्ष-  
 यस्तथा राजानश्च त ऋषयश्चेति राजर्षयः । यत एवमतोऽनित्यं क्षण-  
 भङ्गुरमसुखं च सुखवर्जितमिमं लोकं मनुष्यलोकं प्राप्य पुरुषार्थसाधनं  
 दुर्लभं मनुष्यत्वं लब्ध्वा भजस्व सेवस्व माम् ॥ ३३ ॥

यदि पापयोनिः पापाचारश्च त्वद्भक्त्या परां गतिं गच्छति तर्हि किमुत्तमजातिनि-  
 मित्तेन संन्यासादिना किं वा सद्वृत्तेनेत्याशङ्क्याऽऽह—किं पुनरिति । उत्तमजा-  
 तिमतां ब्राह्मणादीनामतिशयेन परा गतिर्यतो लभ्यतेऽतो भगवद्भजनं तैरेकान्तेन विधा-  
 तव्यमित्याह—यत इति । मनुष्यदेहातिरिक्तेषु पश्चादिदेहेषु भगवद्भजनयोग्यताभा-  
 वात्प्राप्ते मनुष्यत्वे तद्भजने प्रयतितव्यमित्याह—दुर्लभमिति ॥ ३३ ॥

कथम्—

मन्मना भव मद्भक्तो मद्याजी मां नमस्कुरु ॥

मामेवैष्यसि युक्तवैवमात्मानं मत्परायणः ॥ ३४ ॥

इति श्रीमहाभारते शतसाहस्र्यां संहितायां वैयासिक्या

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे राजविद्याराजगु-

ह्ययोगो नाम नवमोऽध्यायः ॥ ९ ॥

मयि मनो यस्य स त्वं मन्मना भव । तथा मद्भक्तो भव । मद्याजी  
मद्यजनशीलो भव । मामेव च नमस्कुरु मामेश्वरमेष्यस्यागमिष्यसि  
युक्त्वा समाधाय चित्तम् । एवमात्मानमहं हि सर्वेषां भूतानामात्मां  
परां च गतिः परमयनं तं मामेवंभूतमेष्यसीत्यतीतेन पदेन संबन्धः ।  
मत्परायणः सन्नित्यर्थः ॥ ३४ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
करभगवतः कृतौ श्रीभगवद्गीताभाष्ये राजविद्याराजगुह्ययोगो नाम  
नवमोऽध्यायः ॥ ९ ॥

भगवद्भक्तेरित्यंभावं पृच्छति—कथमिति । ईश्वरभजन इतिकर्तव्यतां दर्शयति—  
मन्मना इति । एवं भगवन्तं भजमानस्य मम किं स्यादित्याशङ्क्याऽऽह—मामेवेति ।  
समाधाय भगवत्येवेति शेषः । एवमात्मानमित्येतद्विवृणोति—अहं हीति । अहमेव  
परमयनं तवेति मत्परायणस्तथाभूतः सन्मामेवाऽऽत्मानमेष्यसीति संबन्धः । तदेवं मध्य-  
मानां घ्येयं निरूप्य नवमेनाधमानामाराध्याभिधानमुखेन निजेन पारमार्थिकेन रूपेण  
प्रत्यक्त्वेन ज्ञानं परमेश्वरस्य परमाराधनमित्यभिदधता सोपाधिकं तत्पदवाच्यं निरुपा-  
धिकं च तत्पदलक्ष्यं व्याख्यातम् ॥ ३४ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञान-  
विरचिते श्रीमद्भगवद्गीताशांकरभाष्यव्याख्याने नवमोऽध्यायः ॥ ९ ॥

( श्लोकानामादितः समष्ट्यङ्काः—३४३ )

## अथ दशमोऽध्यायः ।

सप्तमेऽध्याये भगवतस्तत्त्वं विभूतयश्च प्रकाशिता नवमे च । अथे-  
दानीं येषु येषु भावेषु चिन्त्यो भगवांस्ते ते भावा वक्तव्याः । तत्त्वं च  
भगवतो वक्तव्यमुक्तमपि दुर्विज्ञेयत्वादित्यतः—

## श्रीभगवानुवाच—

भूय एव महाबाहो शृणु मे परमं वचः ॥

यत्तेऽहं प्रीयमाणाय वक्ष्यामि हितकाम्यया ॥ १ ॥

भूय एवं भूयः पुनर्हे महाबाहो शृणु मे मदीयं परमं प्रकृष्टं निरति-  
शयवस्तुनः प्रकाशकं वचो वाक्यं, यत्परमं ते तुभ्यं प्रीयमाणाय मद्ब्र-  
नात्प्रीयसे त्वमतीवामृतमिव पिबंस्ततो वक्ष्यामि हितकाम्यया हिते-  
च्छया ॥ १ ॥

अध्यायद्वये सिद्धमर्थं संक्षेपतोऽनुभाषते—सप्तम इति । तत्त्वं सोपाधिकं निरुपा-  
धिकं च । विभूतयः सविशेषनिर्विशेषरूपप्रतिपत्त्युपयोगिन्यः । उत्तराध्यायस्याध्याय-  
द्वयेन संबन्धं वदन्नध्यायान्तरमवतारयति—अथेति । वक्तव्याः सविशेषध्याने निर्वि-  
शेषप्रतिपत्तौ च विशेषत्वेनेति शेषः । ननु सविशेषं निर्विशेषं च भगवतो रूपं प्रागेव  
तत्र तत्रोक्तं तत्किमिति पुनरुच्यते तत्राऽऽह—उक्तमपीति । यद्यपि तत्र तत्र तत्त्व-  
मुक्तं तथाऽपि पुनर्वक्तव्यं दुर्विज्ञेयत्वादिति यतो मन्यतेऽत इति योजना । प्रकृष्टत्वं  
वचसः स्पष्टयति—निरतिशयेति । तदेव वचो विशिनष्टि—यत्परममिति । सकृदु-  
क्तेरर्थसिद्धेरसकृदुक्तिरनर्थिकेत्याशङ्क्याऽऽह—प्रीयमाणायेति । ततो वक्ष्यामि तुभ्य-  
मिति पूर्वेण संबन्धः । हितं दुर्विज्ञेयं तत्त्वज्ञानम् ॥ १ ॥

किमर्थमहं वक्ष्यामीत्यत आह—

न मे विदुः सुरगणाः प्रभवं न महर्षयः ॥

अहमादिर्हि देवानां महर्षीणां च सर्वशः ॥ २ ॥

न मे विदुर्न जानन्ति सुरगणा ब्रह्मादयः । किं ते न विदुः, मम  
प्रभवं प्रभावं प्रभुशक्त्यतिशयम्, अथ वा प्रभवं प्रभवन्मुत्पत्तिम् ।  
नापि महर्षयो भृगवादयो विदुः । कस्मात्ते न विदुरित्युच्यतेऽहमादिः  
कारणं हि यस्माद्देवानां महर्षीणां च सर्वशः सर्वप्रकारैः ॥ २ ॥

कश्चिदन्योऽपि परमं वचो मह्यं वक्ष्यति तेन च मम तत्त्वज्ञानं भविष्यत्यतो भगवद्वचनमकिञ्चित्करमिति शङ्कित्वा परिहरति—किमर्थमित्यादिना । इन्द्रादयो भृग्वादयश्च भगवत्प्रभावं न विदन्तीत्यत्र प्रश्नपूर्वकं हेतुमाह—कस्मादिति । निमित्तत्वेनोपादानत्वेन च यतो देवादीनां भगवानेव हेतुरतस्तद्विकारास्ते न तस्य प्रभावं विदुरित्यर्थः ॥ २ ॥

किञ्च—

यो मामजमनादिं च वेत्ति लोकमहेश्वरम् ॥  
असंमूढः स मर्त्येषु सर्वपापैः प्रमुच्यते ॥ ३ ॥

यो मामजमनादिं च यस्मादहमादिर्देवानां महर्षीणां च न ममान्य आदिर्विद्यतेऽतोऽहमजोऽनादिश्चानादित्वमजत्वे हेतुस्तं मामजमनादिं च यो वेत्ति विजानाति लोकमहेश्वरं लोकानां महान्तपीश्वरं तुरीयमज्ञान-तत्कार्यवर्जितमसंमूढः संमोहवर्जितः स मर्त्येषु मनुष्येषु सर्वपापैः सर्वैः पापैर्मतिपूर्वामतिपूर्वकृतैः प्रमुच्यते प्रमोक्ष्यते ॥ ३ ॥

इतश्च कश्चिदेव भगवत्प्रभावं वेत्तीत्याह—किञ्चेति । कोऽसौ प्रभावो भगवतो यं बहवो न विदुरित्यपेक्षायां पारमार्थिकं प्रभावं तद्धीफलं च कथयति—यो मामिति । पदद्वयापौनरुक्त्यमाह—अनादित्वमिति ॥ ३ ॥

इतश्चाह महेश्वरो लोकानाम्—

बुद्धिर्ज्ञानमसंमोहः क्षमा सत्यं दमः शमः ॥  
सुखं दुःखं भवोऽभावो भयं चाभयमेव च ॥ ४ ॥

बुद्धिरन्तःकरणस्य सूक्ष्माद्यर्थावबोधनसामर्थ्यम् । तद्वन्तं बुद्धिमानिति हि वदन्ति । ज्ञानमात्मादिपदार्थानामवबोधः । असंमोहः प्रत्युपपन्नेषु बोद्धव्येषु विवेकपूर्विका प्रवृत्तिः । क्षमाऽऽकुष्टस्य ताडितस्य वाऽविकृतचित्तता । सत्यं यथादृष्टस्य यथाश्रुतस्य चाऽऽत्मानुभवस्य परबुद्धिसंक्रान्तये तथैवोच्चार्यमाणा वाक्सत्यमुच्यते । दमो बाष्पेन्द्रियोपशमः । शमोऽन्तःकरणस्य । सुखमाह्लादः । दुःखं संतापः । भव उद्भवोऽभावस्तद्विपर्ययः । भयं च त्रासोऽभयमेव च तद्विपरीतम् ॥ ४ ॥

भगवतो लोकमहेश्वरत्वे हेत्वन्तरमाह—इतश्चेति । मुमुक्षुभिराराध्यत्वसिद्धये बन्ध-मोक्षसाधनं पुरस्कृत्याशेषजगत्प्रकृत्यधिष्ठातृत्वलक्षणं सोपाधिकं भगवत्प्रभावमभिधत्ते—

बुद्धिरिति । सूक्ष्मादीत्यादिशब्देन सूक्ष्मतरः सूक्ष्मतमश्चार्थो गृह्यते । उक्तं सामर्थ्यं बुद्धिरित्यस्मिन्नर्थे प्रसिद्धिं प्रमाणयति—तद्वन्तमिति । आत्मादीति तदवबोधवन्तं हि ज्ञानिनं वदन्ति । अन्तःकरणस्योपशमो विषयेभ्यो व्यावृत्तिरिति शेषः ॥ ४ ॥

**अहिंसा समता तुष्टिस्तपो दानं यशोऽयशः ॥**

**भवन्ति भावा भूतानां मत्त एव पृथग्विधाः ॥ ५ ॥**

अहिंसेति । अहिंसाऽपीडा प्राणिनाम् । समता समचित्तता । तुष्टिः संतोषः पर्याप्तबुद्धिर्लाभेषु । तप इन्द्रियसंयमपूर्वकं शरीरपीडनम् । दानं यथाशक्ति संविभागः । यशो धर्मनिमित्ता कीर्तिः । अयशस्त्वधर्मनिमित्ता कीर्तिः । भवन्ति भावा यथोक्ता बुद्ध्यादयो भूतानां प्राणिनां मत्त एवेश्वरात्पृथग्विधा नानाविधाः स्वकर्मानुरूपेण ॥ ५ ॥

यथाशक्तीति । पात्रे श्रद्धया स्वशक्तिमनतिक्रम्यार्थानां देशकालानुगुण्येन प्रतिपादनमित्यर्थः । उक्तानां बुद्ध्यादीनां साश्रयाणामीश्वरादुत्पत्तिं प्रतिजानीते—भवन्तीति । नानाविधत्वे हेतुमाह—स्वकर्मेति । कथंचिदपि तेषामात्मातिरेकेणामावान्मत्त एवेत्युक्तम् ॥ ५ ॥

किंच—

**महर्षयः सप्त पूर्वे चत्वारो मनवस्तथा ॥**

**मद्भावा मानसा जाता येषां लोक इमाः प्रजाः ॥६॥**

महर्षयः सप्त भृग्वादयः पूर्वेऽतीतकालसंबन्धिनश्चत्वारो मनवस्तथा सावर्णा इति प्रसिद्धाः । ते च मद्भावा मद्गतभावना वैष्णवेन सामर्थ्येनोपेता मानसा मनसैवोत्पादिता मया जाता उत्पन्ना येषां मनुनां महर्षीणां च सृष्टिलोक इमाः स्यावरजङ्गमाः प्रजाः ॥ ६ ॥

न केवलं भगवतः सर्वप्रकृतित्वमेव किंतु सर्वज्ञत्वसर्वेश्वरत्वरूपमधिष्ठातृत्वमपीत्याह—किंचेति । आद्या भृग्वादयो वसिष्ठान्ताः सर्वज्ञा विद्यासंप्रदायप्रवर्तकाः । तथेति मनुनामपि पूर्वत्वेनाऽऽद्यत्वमनुकृष्यते । के ते मनवस्तत्राऽऽह—सावर्णा इतीति । प्रसिद्धाः पुराणेषु प्रजानां पालकाः स्वयमीश्वराश्चेति शेषः । महर्षीणां मनुनां च तुल्यं विशेषणं ते चेति । मयि सर्वज्ञे सर्वेश्वरे गता भावना येषां ते तथा । भावनाफलमाह—वैष्णवेनेति । वैष्णव्या शक्त्याऽधिष्ठितत्वेन ज्ञानैश्वर्यवन्त इत्यर्थः । तेषां जन्मनो वैशिष्ट्यमाचष्टे—मानसा इति । मन्वादीनेव विशिनष्टि—येषामिति । विद्यया जन्मना च संततिभूता मन्वादीनामस्मिँल्लोके सर्वाः प्रजा इत्यर्थः ॥ ६ ॥

एतां विभूर्तिं योगं च मम यो वेत्ति तत्त्वतः ॥

सोऽविकम्पेन योगेन युज्यते नात्र संशयः ॥ ७ ॥

एतामिति । एतत् यथोक्तां विभूर्तिं विस्तारं योगं च युक्तिं चाऽऽत्मनो घटनमथवा योगैश्वर्यसामर्थ्यं सर्वज्ञत्वं योगजं योग उच्यते । मम मदीयं यो वेत्ति तत्त्वतस्तत्त्वेन यथावदित्येतत् । सोऽविकम्पेनाप्रचलितेन योगेन सम्यग्दर्शनस्थैर्यलक्षणेन युज्यते संबध्यते नात्र संशयो नास्मिन्नर्थे संशयोऽस्ति ॥ ७ ॥

सोपाधिकं प्रभावं भगवतो दर्शयित्वा तज्ज्ञानफलमाह— एतामिति । बुद्ध्याद्युपादानत्वेन विविधा भूतिर्भवनं वैभवं सर्वात्मकत्वं तदाह—विस्तारमिति । ईश्वरस्य तत्तदर्थसंपादनसामर्थ्यं योगस्तदाह—आत्मन इति । योगस्तत्फलमैश्वर्यं सर्वज्ञत्वं सर्वेश्वरत्वं च मदीयं शक्तिज्ञानलेशमाश्रित्य मन्वादयो भृग्वादयश्चेशते जानते च तदाह—अथवेति । यथा तौ विभूतियोगौ तथा वेदनस्य निरङ्कुशत्वं दर्शयति—यथावदिति । सोपाधिकं ज्ञानं निरुपाधिकज्ञाने द्वारमित्याह—सोऽविकम्पेनेति । उक्तेऽर्थे प्रतिबन्धाभावमाह—नास्मिन्निति ॥ ७ ॥

कीदृशेनाविकम्पेन योगेन युज्यते इत्युच्यते—

अहं सर्वस्य प्रभवो मत्तः सर्वं प्रवर्तते ॥

इति मत्वा भजन्ते मां बुधा भावसमन्विताः ॥ ८ ॥

अहं परं ब्रह्म वासुदेवाख्यं सर्वस्य जगतः प्रभव उत्पत्तिर्मत्त एव स्थितिनाशक्रियाफलोपभोगलक्षणं विक्रियारूपं सर्वं जगत्प्रवर्तते इत्येवं मत्वा भजन्ते सेवन्ते मां बुधा अवगततत्त्वार्था भावसमन्विता भावो धावना परमार्थतत्त्वाभिनिवेशस्तेन समन्विताः संयुक्ता इत्यर्थः ॥ ८ ॥

कथं तावकविभूत्यैश्वर्यज्ञानमुक्तयोगस्य हेतुरिति मत्वा पृच्छति—कीदृशेनेति । उक्तज्ञानमाहात्म्यात्प्रतिष्ठिता भगवन्निष्ठा सिध्यतीत्याह—उच्यते इति । प्रभवत्यस्मादिति प्रभवः सर्वप्रकृतिः सर्वात्मेत्याह—उत्पत्तिरिति । सर्वज्ञात्सर्वेश्वरान्मत्तो निमित्तात्सर्वं स्थितिनाशादि भवति मया चान्तर्यामिणा प्रेर्यमाणं सर्वं यथास्वं मर्यादानतिक्रम्य चेष्टते तदाह—मत्त इति । इत्थं मम सर्वात्मत्वं सर्वप्रकृतित्वं सर्वेश्वरत्वं सर्वज्ञत्वं च महिमानं ज्ञात्वा मय्येव निष्ठावन्तो भवन्तीत्याह—इत्येवमिति । संसारासारताज्ञानवतां भगवद्भजनेऽधिकारं द्योतयति—अवगतेति । परमार्थतत्त्वे पूर्वोक्त-

१ घ. 'यं निरङ्कुशत्वेन यो । २ क. ज. यदीयं । ३ क. ख. क. ज. 'यानिरङ्कुशत्वेनेति । वे' । ४ ख. क. ज. 'कं नि' ।



रीत्या ज्ञाते प्रेमादरावभिनिवेशारूयौ भवतस्तेन संयुक्तत्वं च भगद्भजने भवति हेतुरित्याह—भावेति ॥ ८ ॥

किंच—

मच्चित्ता मद्गतप्राणा बोधयन्तः परस्परम् ॥

कथयन्तश्च मां नित्यं तुष्यन्ति च रमन्ति च ॥ ९ ॥

मच्चित्ता मयि चित्तं येषां ते मच्चित्ता मद्गतप्राणा मां गताः प्राप्ताश्चक्षुरादयः प्राणा येषां ते मद्गतप्राणा मय्युपसंहृतकरणा इत्यर्थः । अथवा मद्गतप्राणा मद्गतजीवना इत्येतत् । बोधयन्तोऽवगमयन्तः परस्परमन्योन्यं कथयन्तो ज्ञानबलवीर्यादिधर्मैर्विशिष्टं मां तुष्यन्ति च परितोषमुपयान्ति रमन्ति च रतिं च प्राप्नुवन्ति प्रियसंगत्येव ॥ ९ ॥

न केवलमुक्तमेव भगवद्भजने साधनं साधनान्तरं चास्तीत्याह—किंचेति । ईश्वरात्प्रतीचः प्रागुक्तादन्यत्र चित्तप्रचारराहित्यं भगवद्भजनोपायमाह—मयीति । चक्षुरादीनां भगवत्यप्राप्तिस्तदगोचरत्वात्तस्येत्याशङ्क्याऽऽह—मय्युपसंहृतेति । भगवदतिरेकेण जीवनेऽपि नाऽऽदरस्तदपि मध्येवार्पितं भक्तानामित्याह—अथवेति । आचार्येभ्यः श्रुत्वा वादकथया परस्परं भगवन्तं स ब्रह्मचारिणो बोधयन्ति तदपि भगवद्भजनसाधनमित्याह—बोधयन्त इति । आगमोपपत्तिभ्यां भगवन्तमेव विशिष्टधर्माणं शिष्येभ्यो गुरवो व्युपदिशन्ति तदपि भगवद्भजनमेवेत्याह—कथयन्त इति । भक्तानां तुष्टिरती स्वरसतः स्यातामित्याह—तुष्यन्तीति । मनोरथपूर्त्या रतिप्राप्तौ कामुकसंमतमुदाहरणमाह—प्रियेति ॥ ९ ॥

ये यथोक्तप्रकारैर्भजन्ते मां भक्ताः सन्तः—

तेषां सततयुक्तानां भजतां प्रीतिपूर्वकम् ॥

ददामि बुद्धियोगं तं येन मामुपयान्ति ते ॥ १० ॥

तेषां सततयुक्तानां नित्याभियुक्तानां निवृत्तसर्वबाह्यैषणानां भजतां सेवमानानां, किमर्थित्वादिना कारणेन नेत्याह प्रीतिपूर्वकं प्रीतिः स्नेहस्तत्पूर्वकं मां भजतामित्यर्थः । ददामि प्रयच्छामि बुद्धियोगं बुद्धिः सम्यग्दर्शनं मत्तत्त्वविषयं तेन योगो बुद्धियोगस्तं बुद्धियोगम् । येन बुद्धियोगेन सम्यग्दर्शनलक्षणेन मां परमेश्वरमात्मभूतमात्मत्वेनोपयान्ति प्रतिपद्यन्ते । के, ते ये मच्चित्तत्वादिप्रकारैर्मां भजन्ते ॥ १० ॥

१ क. 'वतोऽप्रा' । २ घ. 'नां भ' । ३ घ. के, ये । ४ घ. 'न्ते ते । किं' ।

यदुक्तं सोऽविकम्पेनेत्यादि तदर्थं भूमिकां कृत्वा तदिदानीमुदाहरति—ये यथो-  
 क्तेति । नित्याभियुक्तानामनवरतं भगवत्सैकाग्र्यसंपन्नानामित्यर्थः । पुत्रादिलोकत्रय-  
 हेत्वर्थित्वेन वा गर्भदासत्वेन वा प्रत्यहं जीवनोपायसिद्धये वा भजनमिति शङ्कित्वा  
 दूषयति—किमित्यादिना । प्रागुक्तां ज्ञानाख्यां भक्तिं स्नेहेन कुर्वतामित्यर्थः ।  
 तेभ्योऽहं तत्त्वज्ञानं प्रयच्छामीत्याह—ददामीति । उक्तबुद्धिसंबन्धस्य फलमाह—  
 येनेति । ध्यानजन्यप्रकर्षकाष्टागतान्तःकरणपरिणामे निरस्ताशेषविशेषभगवद्रूपप्रा-  
 सिहेतौ बुद्धियोगे प्रभ्रपूर्वकमुक्तानधिकारिणो दर्शयति—के त इति ॥ १० ॥

किमर्थं कस्य वा त्वत्प्राप्तिप्रतिबन्धहेतोर्नाशकं बुद्धियोगं तेषां त्वद्-  
 क्तानां ददासीत्याकाङ्क्षायामाह—

तेषामेवानुकम्पार्थमहमज्ञानजं तमः ॥

नाशयाम्यात्मभावस्थो ज्ञानदीपेन भास्वता ॥ ११ ॥

तेषामेव कथं नाम श्रेयः स्यादित्यनुकम्पार्थं दयाहेतोरहमज्ञानजम-  
 विवेकतो जातं मिथ्याप्रत्ययलक्षणं मोहान्धकारं तमो नाशयाम्यात्म-  
 भावस्थ आत्मनो भावोऽन्तःकरणाशयस्तस्मिन्नेव स्थितः सन् । ज्ञान-  
 दीपेन विवेकप्रत्ययरूपेण भक्तिप्रसादस्नेहाभिषिक्तेन मद्भावनाभिनिवे-  
 शवातेरितेन ब्रह्मचर्यादिसाधनसंस्कारवत्प्रज्ञावर्तिना विरक्तान्तःकर-  
 णाधारेण विषयव्यावृत्तचित्तरागद्वेषाकलुषितनिवातापवरकस्थेन नित्य-  
 प्रवृत्तैकाग्र्यध्यानजनितसम्यग्दर्शनभास्वता ज्ञानदीपेनेत्यर्थः ॥ ११ ॥

भगवत्प्राप्तेर्बुद्धिसाध्यत्वे सत्यनित्यत्वापत्तेस्त्वमपि भक्तेभ्यो बुद्धियोगं ददासी-  
 त्युक्तमिति शङ्कते—किमर्थमिति । तेषां बुद्धियोगं किमर्थं ददासीति संबन्धः ।  
 भगवत्प्राप्तिप्रतिबन्धकनाशको बुद्धियोगस्तेन नास्ति तत्प्राप्तेरनित्यत्वमित्याशङ्क्याऽऽह-  
 कस्येति । भक्तानां तत्प्राप्तिप्रतिबन्धकं विविच्य दर्शयति—इत्याकाङ्क्षायामि-  
 त्ति । अविवेको नामाज्ञानं ततो जातं मिथ्याज्ञानं तदुभयमेकीकृत्य तमो विव-  
 क्ष्यते । न च तन्नाशकत्वं जडस्य कस्यचित्तदन्तर्भूतस्य युक्तं तेनाहं नाशयामीत्यु-  
 क्तम् । केवलचैतन्यस्य जडबुद्धिवृत्तेरिवाज्ञानाद्यनाशकत्वमाशङ्क्य विशिनष्टि—  
 आत्मैति । तस्याऽऽशयस्तन्निष्ठो वृत्तिविशेषः । वाक्योत्थबुद्धिवृत्त्यभिव्यक्तश्चिदात्मा  
 सहायसामर्थ्यादज्ञानादिनिवृत्तिहेतुरित्यर्थः । बुद्धीद्धबोधस्याज्ञानादिनिवर्तकत्वमुक्त्वा  
 बोधेद्धबुद्धेस्तन्निवर्तकत्वमिति पक्षान्तरमाह—ज्ञानेति । देहाद्यव्यक्तान्तानात्मवर्गाति-  
 रिक्तवस्तुगोचरत्वमाह—विवेकेति । भगवति सदा विहितया भक्त्या तस्य प्रसादोऽ-

नुग्रहः स एव स्नेहस्तेनाऽऽसेचनद्वाराऽऽस्योत्पत्तिमाह—भक्तीति । मध्येव भावनायामभिनवेशो वातस्तेन प्रेरितोऽयं जायते, न हि वातप्रेरणमन्तरेणाऽऽदौ दीपस्योत्पत्तिरित्याह—मद्भावनेति । ब्रह्मचर्यमष्टाङ्गमादिशब्देन शमादिग्रहः । तेन हेतुनाऽऽहितसंस्कारवती या प्रज्ञा तथाविधवर्तिनिष्ठश्चायं न हि वर्त्यतिरेकेण दीपो निर्वर्त्यते तदाह—ब्रह्मचर्येति । न चाऽऽधारादृते दीपस्योत्पत्तिरदृष्टत्वादित्याह—विरक्तेति । यद्विषयेभ्यो व्यावृत्तं चित्तं रागाद्यकलुषितं तदेव निवातमपवारकं तत्र स्थितत्वमस्य दर्शयति—विषयेति । भास्वतेति विशेषणं विशदयति—नित्येति । सदातनं चित्तैकगम्यं तत्पूर्वकं ध्यानं तेन जनितं सम्यग्दर्शनं फलं तदेव भास्तद्धता तत्पर्यन्तेनेत्यर्थः । तेनाज्ञाने सकार्ये निवृत्ते भगवद्भावः स्वयमेव प्रकाशी भवतीति मत्वा व्याख्यातमेव पदमनुवदति—ज्ञानेति ॥ ११ ॥

यथोक्तां भगवतो विभूतिं योगं च श्रुत्वा—

अर्जुन उवाच—

परं ब्रह्म परं धाम पवित्रं परमं भवान् ॥

पुरुषं शाश्वतं दिव्यमादिदेवमजं विभुम् ॥ १२ ॥

परं ब्रह्म परमात्मै परं धाम परं तेजः पवित्रं पावनं परमं प्रकृष्टं भवान्पुरुषं शाश्वतं नित्यं दिव्यं दिवि भवमादिदेवं सर्वदेवानामादाौ भवं देवमजं विभुं विभवनशीलम् ॥ १२ ॥

निरस्ताशेषविशेषं निरुपाधिकं सोपाधिकं च सर्वात्मत्वादि भगवतो रूपं तद्दीफळं च श्रुत्वा निरुपाधिकरूपस्य प्राकृतबुद्धचनवगाह्योक्तिपूर्वकं मन्दानुग्रहार्थं सर्वदा सर्वबुद्धिग्राह्यं सोपाधिकं रूपं विस्तरेण श्रोतुमिच्छन्मृच्छतीत्याह—यथोक्तामिति । परं ब्रह्म भवानिति लक्ष्यनिर्देशः, तस्य लक्षणार्थं परं धामेत्यादिविशेषणत्रयम् । धामशब्दस्य स्थानवाचित्वं व्यावर्तयन्व्याचष्टे—तेज इति । तस्य चैतन्यस्य परत्वं जन्मादिराहित्येन कौटस्थ्यम् । प्रकृष्टं पावनमत्यन्तशुद्धत्वमुच्यते । यदेवंलक्षणं परं ब्रह्म तद्भवानेव नान्य इत्यर्थः । कुतस्त्वमेवमज्ञासीरित्याशङ्क्याऽऽप्तवाक्यादित्याह—पुरुषमिति । दिवि परमे व्योम्नि भवतीति दिव्यस्तं सर्वप्रपञ्चातीतं दीव्यति द्योतत इति देवः स चाऽऽदिः सर्वमूलत्वादत एवाजस्तं सर्वगतमाहुरिति संबन्धः ॥ १२ ॥

ईदृशम्—

आहुस्त्वामृषयः सर्वे देवर्षिर्नारदस्तथा ॥

असितो देवलो व्यासः स्वयं चैव ब्रवीषि मे ॥ १३ ॥

१ अ. ब्रह्माक्षरं निरञ्जनमिति परं । २ घ. परं । ३ ख. 'त्माक्षरं निरञ्जनमिति प' ।

[अ० १० श्लो० १४—१५] आनन्दगिरिकृतटीकासंवलितशांकरभाष्यसमेता । ३०५

आहुः कथयन्ति त्वामृषयो बसिष्ठादयः सर्वे देवर्षिनारदस्तथाऽ-  
सितो देवलोऽप्येवमेवाऽऽह व्यासश्च, स्वयं चैव ब्रवीषि मे ॥ १३ ॥

उक्तविशेषणं त्वामृषयः सर्वे यस्मादाहुस्तस्मात्तद्वर्चनात्तवोक्तं ब्रह्मत्वं युक्तमित्याह—ईदृशमिति । ऋषिग्रहणेन गृहीतानामपि नारदादीनां विशिष्टत्वात्पृथग्रहणम् । असितो देवलस्य पिता । किमन्यैस्त्वं स्वयमेवाऽऽत्मानमुक्तरूपं मह्यमुक्तवानित्याह—  
स्वयं चेति ॥ १३ ॥

सर्वमेतदृतं मन्ये यन्मां वदसि केशव ॥

न हि ते भगवन्व्यक्तिं विदुर्देवा न दानवाः ॥ १४ ॥

सर्वमिति । सर्वमेतद्यथोक्तमृषिभिस्त्वया च तदृतं सत्यमेव मन्ये  
यन्मां प्रति वदसि भाषसे हे केशव । न हि ते तव भगवन्व्यक्तिं प्रभवं  
विदुर्न देवा न दानवाः ॥ १४ ॥

ऋषिभिस्त्वया चोक्तत्वाद्दुक्तं सर्वं सत्यमेवेति मम मनीषेत्याह—सर्वमिति । किं  
तदित्याशङ्क्याऽऽत्मरूपमित्याह—यन्मामिति । देवादिभिः सर्वैरुच्यमानतया त्वद्रूपे  
विशिष्टवक्त्रग्रहणमनर्थकमित्याशङ्क्याऽऽह—न हीति । प्रभवो नाम प्रभावो निरुपाधि-  
कस्वभावः, यदा देवादीनामपि दुर्विज्ञेयं तव रूपं तदा का कथा मनुष्याणामित्यर्थः ॥ १४ ॥

यतस्त्वं देवादीनामादिरतः—

स्वयमेवाऽऽत्मनाऽऽत्मानं वेत्थ त्वं पुरुषोत्तम ॥

भूतभावन भूतेश देवदेव जगत्पते ॥ १५ ॥

स्वयमेवाऽऽत्मनाऽऽत्मानं वेत्थ त्वं निरतिशयज्ञानैश्वर्यबलादिशक्ति-  
मन्तमीश्वरं पुरुषोत्तम । भूतानि भावयतीति भूतभावनो हे भूतभावन  
भूतेश भूतानामीशितः, हे देवदेव जगत्पते ॥ १५ ॥

कश्चिदेव महता कष्टेनानेकजन्मसंसिद्धो जानाति त्वदनुगृहीतस्त्वद्रूपमित्यभिप्रे-  
त्याऽऽह—यत इति । स्वयमेवोपदेशमन्तरेणेत्यर्थः । आत्मना प्रत्यक्त्वेनाविषयतयेति  
यावत् । आत्मानं निरुपाधिकं रूपम् । न चैतत्सोपाधिकमपि रूपमन्यस्य गोचरे तिष्ठ-  
तीत्याह—निरतिशयेति । पुरुषश्चासावुत्तमश्चेति क्षराक्षरातीतपूर्णचैतन्यरूपत्वं संबोध-  
नेन बोध्यते । सर्वप्रकृतित्वं सर्वकर्तृत्वं च कथयति—भूतानीति । सर्वेश्वरत्वमाह—  
भूतानामिति । उक्तं ते सोपाधिकं रूपं देवादीनामाराध्यतामधिगच्छतीत्याह—  
देवेति । जगतः सर्वस्य स्वामित्वेन पालयितृत्वमाह—जगदिति ॥ १५ ॥

वक्तुमर्हस्यशेषेण दिव्या ह्यात्मविभूतयः ॥

याभिर्विभूतिभिर्लोकानिमांस्त्वं व्याप्य तिष्ठसि ॥१६॥

वक्तुमिति । वक्तुं कथयितुमर्हस्यशेषेण दिव्या ह्यात्मविभूतय आत्मनो विभूतयो यास्ता वक्तुमर्हसि । याभिर्विभूतिभिरात्मनो माहात्म्यविस्तरैरिमांल्लोकानिमांस्त्वं व्याप्य तिष्ठसि ॥ १६ ॥

यस्मादस्माद्दशामगोचरस्तवाऽऽत्मा जिज्ञासितश्च तस्मात्त्वयैव त्वद्रूपं वक्तव्यमित्याह—वक्तुमिति । दिव्यत्वमप्राकृतत्वम् । संप्रत्यन्वयमन्वाचष्टे—आत्मन इति । वक्तव्या विभूतीर्बिंशिनष्टि—याभिरिति । यद्वारा लोकान्पूरयित्वा वर्तसे ता विभूतीरशेषेण वक्तुमर्हसीत्यर्थः ॥ १६ ॥

कथं विद्यामहं योगिंस्त्वां सदा परिचिन्तयन् ॥

केषु केषु च भावेषु चिन्त्योऽसि भगवन्मया ॥ १७ ॥

कथमिति । कथं विद्यां विजानीयामहं हे योगिंस्त्वां सदा परिचिन्तयन् । केषु केषु च भावेषु वस्तुषु चिन्त्योऽसि ध्येयोऽसि भगवन्मया ॥ १७ ॥

किमर्थं विभूतीः श्रोतुमिच्छसीत्याशङ्क्य ध्यानसौकर्यप्रकारप्रश्नेन फलं कथयति—कथमिति । योगो नामैश्वर्यं तदस्यास्तीति योगी हे योगिज्ञहं स्थविष्ठमतिस्त्वां केन प्रकारेण सततमनुसंधानो विशुद्धबुद्धिर्भूत्वा निरुपाधिकं त्वां विजानीयामिति प्रश्नः । प्रश्नान्तरं प्रस्तौति—केषु केष्विति । चेतनाचेतनभेदादुपाधिबहुत्वाच्च बहुवचनम् ॥१७॥

विस्तरेणाऽऽत्मनो योगं विभूतिं च जनार्दन ॥

भूयः कथय तृप्तिर्हि शृण्वतो नास्ति मेऽमृतम् ॥१८॥

विस्तरेणेति । विस्तरेणाऽऽत्मनो योगं योगैश्वर्यशक्तिविशेषं विभूतिं च विस्तरं ध्येयपदार्थानां हे जनार्दन, अर्दतेर्गतिकर्मणो रूपम् । असुराणां देवप्रतिपक्षभूतानां जनानां नरकादिगमयितृत्वाज्जनार्दनः । अभ्युदयनिःश्रेयसपुरुषार्थप्रयोजनं सर्वैर्जनैर्याच्यत इति वा । भूयः पूर्वमुक्तमपि कथय तृप्तिर्हि परितोषो यस्मान्नास्ति मे शृण्वतस्त्वन्मुखनिःसृतवाक्यामृतम् ॥ १८ ॥

प्रकृतं प्रश्नमुपसंहरति—विस्तरेणेति । अर्दतेर्गतिकर्मणो जनार्दनेति रूपं तद्युत्पादयति—असुराणामिति । प्रकारान्तरेण शब्दार्थं व्युत्पादयति—अभ्युदयेति ।

[अ०१० श्लो० १९-२०] आनन्दगिरिकृतटीकासंवलितशांकरभाष्यसमेता । १०७

ननु पूर्वमेव सप्तमे नवमे च विभूतिरैश्वर्यं चेश्वरस्य दर्शितं तत्किमिति श्रोतुमिष्यते  
तत्राऽऽह—भूय इति । अमृतममृतप्ररूपमित्यर्थः ॥ १८ ॥

श्रीभगवानुवाच—

हन्त ते कथयिष्यामि दिव्या ह्यात्मविभूतयः ॥

प्राधान्यतः कुरुश्रेष्ठ नास्त्यन्तो विस्तरस्य मे ॥१९॥

हन्त त इति । हन्तेदानीं ते दिव्या दिवि भवा आत्मविभूतय  
आत्मनो मम विभूतयो यास्ताः कथयिष्यामीत्येतत्प्राधान्यतो यत्र यत्र  
प्रधाना या या विभूतिस्तां तां प्रधानां प्राधान्यतः कथयिष्याम्यहं कुरु-  
श्रेष्ठ । अशेषतस्तु वर्षशतेनापि न शक्या वक्तुं यतो नास्त्यन्तो विस्त-  
रस्य मे मम विभूतीनामित्यर्थः ॥ १९ ॥

प्रष्टारं विश्रम्भयितुं भगवानुक्तवानित्याह—श्रीभगवानिति । हन्तेत्यनुमतिं  
व्यावर्त्य जिज्ञासावच्छिन्नं कालं दर्शयति—इदानीमिति । दिविभवत्वमप्राकृतत्वम-  
स्मद्गोचरत्वम् । वाक्यान्वयं द्योतयति—यास्ता इति । सर्वविभूतीनां वक्तव्यत्वप्रा-  
प्तावुक्तम्—यत्रेति । किमित्यनवशेषतो विभूतयो नोच्यन्ते तत्राऽऽह—अशेषत-  
स्त्विति । तत्र हेतुः—यत इति ॥ १९ ॥

तत्र प्रथममेव तावच्छृणु—

अहमात्मा गुडाकेश सर्वभूताशयस्थितः ॥

अहमादिश्च मध्यं च भूतानामन्त एव च ॥ २० ॥

अहमात्मा प्रत्यगात्मा गुडाकेश गुडाका निद्रा तस्या ईशो गुडाकेशो  
जितनिद्र इत्यर्थः, \*घनकेश इति वा । सर्वेषां भूतानामाशयेऽन्तर्हृदि  
स्थितोऽहमात्मा प्रत्यगात्मा नित्यं ध्येयः । तदशक्तेन चोत्तरेषु भावेषु  
चिन्त्योऽहं चिन्तयितुं शक्यो यस्मादहमेवाऽऽदिर्भूतानां कारणं तथा  
मध्यं च स्थितिरन्तः प्रलयश्च ॥ २० ॥

विभूतिप्रदर्शने प्रस्तुते सत्यादावेव पारमार्थिकं पारमेश्वरं रूपं दर्शयितुं श्रोतुर्जु-  
नस्य मनःसमाधानार्थं यतते—तत्रेति । सोपाधिकमपि काल्पनिकं परस्य रूपं पश्चा-  
द्दृश्यमाणं श्रोतुं चित्तसमाधानं कर्तव्यमेवेत्याह—तावदिति । आशोरेतेऽस्मिन्वि-

\* इदं चिन्त्यम् ।

१ घ. घ. 'तो नि' । २ घ. 'केनोत्' ।



यस्तरक्षसां यक्षाणां रक्षसां च । वसूनामष्टानां पावकश्चास्म्यग्निर्मेरुः  
शिखरिणां शिखरवतामहम् ॥ २३ ॥

॥ २३ ॥

पुरोधसां च मुख्यं मां विद्धि पार्थ बृहस्पतिम् ॥  
सेनानीनामहं स्कन्दः सरसामस्मि सागरः ॥ २४ ॥

पुरोधसामिति । पुरोधसां राजपुरोहितानां मुख्यं प्रधानं मां विद्धि  
जानीहि हे पार्थ बृहस्पतिम् । स हीन्द्रस्येति मुख्यः स्यात्पुरोधाः ।  
सेनानीनां सेनापतीनामहं स्कन्दो देवसेनापतिः । सरसां यानि देव-  
स्नातानि सरांसि तेषां सरसां सागरोऽस्मि भवामि ॥ २४ ॥

पुरोहितेषु बृहस्पतेर्मुख्यत्वे हेतुमाह—स हीति ॥ २४ ॥

महर्षीणां भृगुरहं गिरामस्म्येकमक्षरम् ॥

यज्ञानां जपयज्ञोऽस्मि स्थावराणां हिमालयः ॥ २५ ॥

महर्षीणामिति । महर्षीणां भृगुरहं गिरां वाचां पदलक्षणानामेक-  
मक्षरमोकारोऽस्मि । यज्ञानां जपयज्ञोऽस्मि, स्थावराणां स्थितिमतां  
हिमालयः ॥ २५ ॥

एकमित्योकारस्य ब्रह्मप्रतीकत्वेन तदभिधानत्वेन च प्रधानत्वमुच्यते । जपयज्ञस्य  
यज्ञान्तरेभ्यो हिंसादिराहित्येन प्राधान्यमुपेत्याऽऽह—यज्ञानामिति । शिखरवता-  
मुच्छ्रितानां पर्वतानां मध्ये मेरुरहमित्युक्तेऽपि स्थितिशीलानां तेषामेव हिमवान्पर्वत-  
राजोऽस्मीत्यर्थभेदं गृहीत्वाऽऽह—स्थितिमतामिति ॥ २५ ॥

अश्वत्थः सर्ववृक्षाणां देवर्षीणां च नारदः ॥

गन्धर्वाणां चित्ररथः सिद्धानां कपिलो मुनिः ॥ २६ ॥

अश्वत्थ इति । अश्वत्थः सर्ववृक्षाणां देवर्षीणां च नारदो देवा एव  
सन्त ऋषित्वं प्राप्ता मन्त्रदर्शित्वात्ते देवर्षयस्तेषां नारदोऽस्मि । गन्ध-  
र्वाणां चित्ररथो नाम गन्धर्वोऽस्मि । सिद्धानां जन्मनैव धर्मज्ञानवैरा-  
ग्यैश्वर्यातिशयं प्राप्तानां कपिलो मुनिः ॥ २६ ॥

सर्ववृक्षाणामित्यत्र सर्वशब्देन वनस्पतयो गृह्यन्ते ॥ २६ ॥

उच्चैःश्रवसमश्वानां विद्धि माममृतोद्भवम् ॥

ऐरावतं गजेन्द्राणां नराणां च नराधिपम् ॥ २७ ॥

उच्चैरिति । उच्चैःश्रवसमश्वानामुच्चैःश्रवा नामाश्वस्तं मां विद्धि



जानीह्यमृतोद्भवममृतनिमित्तमथनोद्भवम् । ऐरावतमिरावत्या अपत्यं  
गजेन्द्राणां हस्तीश्वराणां तं मां विद्धीत्यनुवर्तते । नराणां मनुष्याणां  
च नराधिपं राजानं मां विद्धि जानीहि ॥ २७ ॥

॥ २७ ॥

आयुधानामहं वज्रं धेनूनामस्मि कामधुक् ॥

प्रजनश्चास्मि कंदर्पः सर्पाणामस्मि वासुकिः ॥ २८ ॥

आयुधानामिति । आयुधानामहं वज्रं दधीच्यस्थिसंभवं धेनूनां  
दोग्ध्रीणामस्मि कामधुक्, वसिष्ठस्य सर्वकामानां दोग्ध्री सामान्या वा  
कामधुक् । प्रजनः प्रजनयिताऽस्मि कंदर्पः कामः सर्पाणां सर्पभेदाना-  
मस्मि वासुकिः सर्पराजः ॥ २८ ॥

प्रजनयतीति व्युत्पत्तिमाश्रित्याऽऽह—प्रजनयितेति । सर्पा नागाश्च जातिभेदाद्भि-  
द्यन्ते ॥ २८ ॥

अनन्तश्चास्मि नागानां वरुणो यादसामहम् ॥

पितृणामर्यमा चास्मि यमः संयमतामहम् ॥ २९ ॥

अनन्त इति । अनन्तश्चास्मि नागानां नागविशेषाणां नागराजश्चा-  
स्मि । वरुणो यादसामहमब्देवतानां राजाऽहम् । पितृणामर्यमा नाम  
पितृराजश्चास्मि, यमः संयमतां संयमनं कुर्वतामहम् ॥ २९ ॥

॥ २९ ॥

प्रह्लादश्चास्मि दैत्यानां कालः कलयतामहम् ॥

मृगाणां च मृगेन्द्रोऽहं वैनतेयश्च पक्षिणाम् ॥ ३० ॥

प्रह्लाद इति । प्रह्लादो नाम चास्मि दैत्यानां दितिबंध्यानां,  
कालः कलयतां कलनं गणनं कुर्वतामहं, मृगाणां च मृगेन्द्रः  
सिंहो व्याघ्रो वाऽहं, वैनतेयश्च गरुत्मान्विनतासुतः पक्षिणां पतत्रि-  
णाम् ॥ ३० ॥

॥ ३० ॥

पवनः पवतामस्मि रामः शस्त्रभृतामहम् ॥

झषाणां मकरश्चास्मि स्रोतसामस्मि जाह्नवी ॥ ३१ ॥

पवन इति । पवनो वायुः पवतां पावयितृणामस्मि, रामः शस्त्र-  
भृतामहं शस्त्राणां धारयितृणां दाशरथी रामोऽहं, झषाणां मत्स्या-

दीनां मकरो नाम जातिविशेषोऽहं स्रोतसां स्रवन्तीनामस्मि जाह्नवी  
गङ्गा ॥ ३१ ॥

॥ ३१ ॥

सर्गाणामादिरन्तश्च मध्यं चैवाहमर्जुन ॥

अध्यात्मविद्या विद्यानां वादः प्रवदतामहम् ॥ ३२ ॥

सर्गाणामिति । सृष्टीनामादिरन्तश्च मध्यं चैवाहमुत्पत्तिस्थितिलया  
अहमर्जुन । भूतानां जीवाधिष्ठितानामेवाऽऽदिरन्तश्चेत्याद्युक्तमुपक्रम इह  
तु सर्वस्यैव सर्गमात्रस्येति विशेषः । अध्यात्मविद्या विद्यानां मोक्षार्थ-  
त्वात्प्रधानमस्मि । वादोऽर्थनिर्णयहेतुत्वात्प्रवदतां प्रधानमतः सोऽह-  
मस्मि । प्रवक्तृद्वारेण वदनभेदानामेव\* वादजल्पवितण्डानामिह ग्रहणं  
प्रवदतामिति ॥ ३२ ॥

अहमादिश्चेत्यादावुक्तमेव पुनरिहोच्यते तथा च पुनरुक्तिरित्याशङ्क्याऽऽह—  
भूतानामिति । सर्गशब्देन सृज्यन्त इति सर्वाणि कार्याणि गृह्यन्ते । अध्यात्मवि-  
द्येति । आत्मन्यन्तःकरणपरिणतिरविद्यानिवर्तिका गृहीता । प्रवदतां संबन्धी वादो  
वीतरागकथा तत्त्वनिर्णयावसाना । यदा प्रवदतामिति लक्षणया कथाभेदोपादानं तदा  
निर्धारणे षष्ठीत्याह—प्रवक्त्रिति ॥ ३२ ॥

अक्षराणामकारोऽस्मि द्वंद्वः सामासिकस्य च ॥

अहमेवाभयः कालो धाताऽहं विश्वतोमुखः ॥ ३३ ॥

अक्षराणामिति । अक्षराणां वर्णानामकारो वर्णोऽस्मि द्वंद्वः समा-  
सोऽस्मि सामासिकस्य समाससमूहस्य । किं चाहमेवाक्षयोऽक्षीणः कालः  
प्रसिद्धः क्षणाद्याख्यः, अथवा परमेश्वरः कालस्यापि कालोऽस्मि,  
धाताऽहं कर्मफलस्य विधाता सर्वजगतो विश्वतोमुखः सर्वतोमुखः ॥ ३३ ॥  
॥ ३३ ॥

मृत्युः सर्वहरश्चाहमुद्भवश्च भविष्यताम् ॥

कीर्तिः श्रीर्वाक्च नारीणां स्मृतिर्मेधा घृतिः क्षमा ॥ ३४ ॥

मृत्युर्द्विविधो घनादिहरः प्राणहरश्च सर्वहर उच्यते सोऽहमित्यर्थः ।  
अथवा पर ईश्वरः प्रलये सर्वहरणात्सर्वहरः सोऽहम् । उद्भव उत्कर्षोऽ-

\* अत्र टीकानुरोधेन वदनभेदानामेव वा वादेति पाठः स्यादित्यनुमीयते ।

भ्युदयस्तत्प्राप्तिहेतुश्चाहं, केषां भविष्यतां भाविकल्याणानामुत्कर्षप्राप्तियोग्यानामित्यर्थः । कीर्तिः श्रीर्वाक्च नारीणां स्मृतिर्मेवा धृतिः क्षमेत्येता उत्तमाः स्त्रीणामहमस्मि यासामाभासमात्रसंबन्धेनापि लोकः कृतार्थमात्मानं मन्यते ॥ ३४ ॥

सर्वहरशब्दस्य मुख्यमर्थान्तरमाह—अथवेति । भाविकल्याणानामित्युक्तमेव स्पष्टयति—उत्कर्षेति । कीर्तिर्धार्मिकत्वनिमित्ता ख्यातिः, श्रीर्लक्ष्मीः कान्तिः शोभा, वाग्वाणी सर्वस्य प्रकाशिका, स्मृतिश्चिरानुभूतस्मरणशक्तिः, मेधा ग्रन्थधारणशक्तिः, धृतिर्धैर्यं, क्षमा मानापमानयोरविकृतचित्तता । स्त्रीषु कीर्त्यादीनामुत्कृत्वमुपपादयति—यासामिति ॥ ३४ ॥

**बृहत्साम तथा साम्नां गायत्री छन्दसामहम् ॥**

**मासानां मार्गशीर्षोऽहमृतूनां कुसुमाकरः ॥ ३५ ॥**

बृहत्सामेति । बृहत्साम तथा साम्नां प्रधानमस्मि । गायत्री छन्दसामहं गायत्र्यादिच्छन्दोविशिष्टानामृचां गायत्र्यृगहमित्यर्थः । मासानां मार्गशीर्षोऽहमृतूनां कुसुमाकरो वसन्तः ॥ ३५ ॥

वेदानां सामवेदोऽस्मीत्युक्तं तत्रावान्तरविशेषमाह—बृहदिति । छन्दसां मध्ये गायत्री नाम यच्छन्दस्तदहमित्युक्तं छन्दसामृगभ्योऽतिरेकेण स्वरूपभावादित्याशङ्क्याऽऽह—गायत्र्यादीति । द्विजातेर्द्वितीयजन्मजननीत्वादित्यर्थः । मार्गशीर्षो मृगशीर्षेण युक्ता पौर्णमास्यस्मिन्निति मार्गशीर्षो मासः सोऽहं पक्षस्याढ्यत्वादित्याह—मासानामिति । वसन्तो रमणीयत्वादिति शेषः ॥ ३५ ॥

**द्यूतं छलयतामस्मि तेजस्तेजस्विनामहम् ॥**

**जयोऽस्मि व्यवसायोऽस्मि सत्त्वं सत्त्ववतामहम् ॥ ३६ ॥**

द्यूतमिति । द्यूतमक्षदेवनादिलक्षणं छलयतां छलयत्य कर्तृणामस्मि, तेजस्तेजस्विनामहं, जयोऽस्मि जेतृणां, व्यवसायोऽस्मि व्यवसायिनां, सत्त्वं सत्त्ववतां सात्त्विकानामहम् ॥ ३६ ॥

द्यूतमुक्तलक्षणं सर्वस्वापहारकारणमन्यापदेशेन पराभिप्रेतं विघ्नतां स्वाभिप्रेतं वा संपादयतामित्याह—छलयत्येति । तेजोऽप्रतिहताज्ञा, उत्कर्षो जयः, व्यवसायः फलहेतुरुद्यमः, धर्मज्ञानवैराग्यादि सत्त्वकार्यं सत्त्वम् ॥ ३६ ॥

१ क. 'न्नां मोक्षप्रतिपादकसामवेदविशेषः प्र' । २ ख. ड. ज. 'मित्युक्तं । ३ घ. 'णं छलं छ' ।

वृष्णीनां वासुदेवोऽस्मि पाण्डवानां धनंजयः ॥

• मुनीनामप्यहं व्यासः कवीनामुशना कविः ॥ ३७ ॥

वृष्णीनामिति । वृष्णीनां वासुदेवोऽस्म्ययमेवाहं त्वत्सखा, पाण्डवानां धनंजयस्त्वमेव, मुनीनां मननशीलानां सर्वपदार्थज्ञानिनामप्यहं व्यासः, कवीनां क्रान्तदर्शिनामुशना कविरस्मि ॥ ३७ ॥

उशना शुकः, कविशब्दोऽत्र यौगिको न रूढः पौनरुक्त्यात् ॥ ३७ ॥

दण्डो दमयतामस्मि नीतिरस्मि जिगीषताम् ॥

मौनं चैवास्मि गुह्यानां ज्ञानं ज्ञानवतामहम् ॥ ३८ ॥

दण्ड इति । दण्डो दमयतां दमयितृणामस्म्यदान्तानां दमकारणं, नीतिरस्मि जिगीषतां जेतुमिच्छतां, मौनं चैवास्मि गुह्यानां गोप्यानां, ज्ञानं ज्ञानवतामहम् ॥ ३८ ॥

अदान्तानुत्पथान्पथिं प्रवर्तयतां दण्डोऽहमुत्पथप्रवृत्तौ निग्रहहेतुरित्यर्थः, नीतिन्यायो धर्मस्य जयोपायस्य प्रकाशकः, मौनं वाचंयमत्वमुत्तमा वा चतुर्थाश्रमप्रवृत्तिः, श्रवणादिद्वारा परिपक्वसमाधिजन्यं सम्यग्ज्ञानं ज्ञानम् ॥ ३८ ॥

यच्चापि सर्वभूतानां बीजं तदहमर्जुन ॥

न तदस्ति विना यत्स्यान्मया भूतं चराचरम् ॥ ३९ ॥

यच्चापीति । यच्चापि सर्वभूतानां बीजं प्ररोहकारणं तदहमर्जुन, प्रकरणोपसंहारार्थं विभूतिसंक्षेपमाह न तदस्ति भूतं चराचरं चरमचरं वा मया विना यत्स्याद्भवेन्मयाऽपकृष्टं परित्यक्तं निरात्मकं शून्यं हि तत्स्यादतो मदात्मकं सर्वमित्यर्थः ॥ ३९ ॥

जाड्यमात्रप्रतिबिम्बितं चैतन्यं बीजम् । किमिति स्थावरं जङ्गमं वा त्वदतिरेकेण न भवति तत्राऽऽह—मयेति । तस्यापि स्वरूपेण सत्त्वमाशङ्क्योक्तं शून्यं हीति । आत्मनोऽपकर्षादित्यर्थः । मयैव सच्चिदानन्दस्वरूपेण सर्वस्य सिद्धेरित्यतःशब्दार्थः ॥ ३९ ॥

नान्तोऽस्ति मम दिव्यानां विभूतीनां परंतप ॥

एष तुद्देशतः प्रोक्तो विभूतेर्विस्तरौ मया ॥ ४० ॥

नान्तोऽस्तीति । नान्तोऽस्ति मम दिव्यानां विभूतीनां विस्तराणां परंतप । न हीश्वरस्य सर्वात्मनो दिव्यानां विभूतीनामियत्ता शक्या

घक्तुं ज्ञातुं वा केनचित् । एष तूद्देशत एकदेशेन प्रोक्तो विभूतेर्विस्तरो  
मया ॥ ४० ॥

दिव्यानां विभूतीनां परिमितत्वशङ्कां वारयति—नेत्यादिना । तदेवोपपादयति—न  
हीति । कथं तर्हि विभूतेर्विस्तरो दर्शितस्तत्राऽऽह—एष त्विति ॥ ४० ॥

यद्यद्विभूतिमत्सत्त्वं श्रीमदूर्जितमेव वा ॥

तत्तदेवावगच्छ त्वं मम तेजोशसंभवम् ॥ ४१ ॥

यद्यदिति । यद्यल्लोके विभूतिमद्विभूतियुक्तं सत्त्वं वस्तु श्रीमदूर्जितमेव  
वा श्रीर्लक्ष्मीस्तया सहितमुत्साहोपेतं वा तत्तदेवावगच्छ त्वं जानीहि  
ममेश्वरस्य तेजोशसंभवं तेजसोऽश एकदेशः संभवो यस्य तत्तेजोशसं-  
भवमित्यवगच्छ त्वम् ॥ ४१ ॥

अनुक्ता अपि परस्य विभूतिः संग्रहीतुं लक्षणमाह—यद्यदिति । वस्तु प्राणिजातं,  
श्रीमत्समृद्धिमद्वा कान्तिमद्वा । सप्राणं बलवदूर्जितं तदाह—उत्साहेति । संभवत्यस्मा-  
दिति संभवः । तेजसश्चैतन्यस्येश्वरशक्तेर्वाऽशस्तेजोशः संभवोऽस्येति तेजोशसंभवं  
तदाह—तेजस इति ॥ ४१ ॥

अथवा बहुनैतेन किं ज्ञातेन तवार्जुन ॥

विष्टभ्याहमिदं कृत्स्नमेकांशेन स्थितो जगत् ॥४२॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे विभूतियोगो

नाम दशमोऽध्यायः ॥ १० ॥

अथवेति । अथवा बहुनैतेनैवमादिना किं ज्ञातेन तवार्जुन स्यात्सा-  
वशेषेण । अशेषतस्त्वमिममुच्यमानमर्थं शृणु विष्टभ्य विशेषतः स्तम्भनं  
दृढं कृत्वेदं कृत्स्नं जगदेकांशेनैकावयवेनैकपादेन सर्वभूतस्वरूपेणेतत् ।  
तथा च मन्त्रवर्णः—“ पादोऽस्य विश्वा भूतानि ” इति स्थितोऽ-  
हमिति ॥ ४२ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-  
चार्यश्रीशंकरभगवतः कृतौ श्रीभगवद्गीताभाष्ये विभूतियोगो

नाम दशमोऽध्यायः ॥ १० ॥

सर्वेषां सुगमत्वायावयवशो विभूतिमुक्त्वां शक्तानुग्रहार्थं साकल्येन तामाह—अथ वेति । पक्षान्तरपरिग्रहार्थमथेत्युक्तम् । बहुधा विस्तीर्णनैतेन ग्रन्थेन संज्ञातेन सावशेषेण तव शक्तस्य न किञ्चित्फलं स्यादित्याह—बहुनेति । न हि विभूतिषूक्तासु ज्ञातासु सर्वं ज्ञायते कासांचिदेव विभूतीनामुक्तत्वादित्यर्थः । तर्हि केनोपदेशेनाल्पाक्षरेण सर्वोऽर्थो ज्ञातुं शक्यते तत्राऽऽह—अशेषत इति । विशेषतः स्तम्भनं विघरणं सर्वभूतस्वरूपेण सर्वप्रपञ्चोपादानशक्त्युपाधिकेनैकेन पादेन कृत्स्नं जगद्विधृत्य स्थितोऽस्मीति संबन्धः । तत्रैव श्रुतिं प्रमाणयति—तथा चेति । तदनेन भगवतो नानाविधा विभूतीर्ध्वयेयत्वेन ज्ञेयत्वेन चोपदिश्यन्ते । सर्वप्रपञ्चात्मकं ध्येयं रूपं दर्शयित्वा “त्रिपादस्यामृतं दिवि ” इति प्रपञ्चाधिकं निरुपाधिकं तत्त्वमुपदिशता परिपूर्णसच्चिदानन्दैकतानस्तत्पदलक्ष्योऽर्थो निर्धारितः ॥ ४२ ॥

इति श्रीमत्परमहंसपरिम्राजकाचार्यश्रीमच्छुद्धानन्दपूज्यपादशिष्यानन्दज्ञानविरचिते श्रीमद्भगवद्गीताशांकरभाष्यव्याख्याने दशमोऽध्यायः ॥ १० ॥

( श्लोकानामादितः समष्ट्यङ्काः—३८५ )

### अथैकादशोऽध्यायः ।

भगवतो विभूतय उक्तास्तत्र च ‘ विष्टभ्याहमिदं कृत्स्नमेकांशेन स्थितो जगत् ’ इति भगवताऽभिहितं श्रुत्वा यज्जगदात्मरूपमाद्यमैश्वरं तत्साक्षात्कर्तुमिच्छन्—

अर्जुन उवाच—

मदनुग्रहाय परमं गुह्यमध्यात्मसंज्ञितम् ॥

यत्त्वयोक्तं वचस्तेन मोहोऽयं विगतो मम ॥ १ ॥

मदनुग्रहाय ममानुग्रहार्थं परमं निरतिशयं गुह्यं गोप्यमध्यात्मसंज्ञितमात्मानात्मविवेकविषयं यत्त्वयोक्तं वचो वाक्यं तेन ते वचसा मोहोऽयं विगतो ममाविवेकबुद्धिरपगतेत्यर्थः ॥ १ ॥

तेन तेनाऽऽत्मना भगवदनुसंधानार्थमुक्ता विभूतीरनुवदति—भगवत इति । परस्य सोपाधिकं निरुपाधिकं च चिद्रूपं ध्येयत्वेन ज्ञेयत्वेन चोक्तमित्यर्थः । सोपाधिकमैश्वरं रूपमशेषजगदात्मकं विश्वरूपाख्यमधिकृत्याध्यायान्तरमवतारयन्ननन्तरप्रश्लोपयोगित्वेन

वृत्तं कीर्तयति—तत्र चेति । यदेतदशेषप्रपञ्चात्मकमखिलस्यैतस्य जगतः कारणं सर्वज्ञं सर्वैश्वर्यवद्द्रुपमुक्तं तदिदं श्रुत्वा तस्य साक्षात्कारं यियाचिषुरादौ पृष्टवानित्याह—  
श्रुत्वेति । मयि करुणां निमित्तीकृत्योपकारोऽनुग्रहस्तदर्थमिति वचसो विशेषणम् ।  
निरतिशयत्वं परमपुरुषार्थसाधनत्वम् । अशोच्यानित्यादि त्वंपदार्थप्रधानं वाक्यम् ।  
मोहस्यायमित्यात्मसाक्षिकत्वं दर्शयति । अविवेकबुद्धिरज्ञानविपर्यासात्मिका ॥ १ ॥

किंच—

भवाप्ययौ हि भूतानां श्रुतौ विस्तरशो मया ॥

त्वत्तः कमलपत्राक्ष माहात्म्यमपि चाव्ययम् ॥ २ ॥

भव उत्पत्तिरप्ययः प्रलयो भूतानां तौ भवाप्ययौ श्रुतौ विस्तरशो मया न संक्षेपतस्त्वत्तस्त्वत्सकाशात्कमलपत्राक्ष कमलस्य पत्रं कमलपत्रं तद्दक्षिणी यस्य तव स त्वं कमलपत्राक्षो हे कमलपत्राक्ष माहात्म्यमपि चाव्ययमक्षयं श्रुतमित्यनुवर्तते ॥ २ ॥

सप्तमादारभ्य तत्पदार्थनिर्णयार्थमपि भगवदुक्तं वचो मया श्रुतमित्याह—किंचेति ।  
त्वत्तो भूतानामुत्पत्तिप्रलयौ त्वत्तः श्रुतावित्याभ्यां संबध्यते, महात्मनस्तव भावो माहात्म्यं पारमार्थिकं सोपाधिकं वा सर्वात्मत्वादिरूपं, श्रुतमिति परिणम्यानुवृत्तिं द्योतयितुमपि-  
चेत्युक्तम् ॥ २ ॥

एवमेतद्यथाऽऽत्थ त्वमात्मानं परमेश्वर ॥

द्रष्टुमिच्छामि ते रूपमैश्वरं पुरुषोत्तम ॥ ३ ॥

एवमिति । एवमेतन्नान्यथा यथा येन प्रकारेणाऽऽत्थ कथयसि त्वमात्मानं परमेश्वर तथाऽपि द्रष्टुमिच्छामि ते तव ज्ञानैश्वर्यशक्तिबलवीर्यते-  
जोभिः संपन्नमैश्वरं वैष्णवं रूपं पुरुषोत्तम ॥ ३ ॥

त्वदुक्तेऽर्थे विश्वासाभावान्न तस्य दिदृक्षा किंतु कृतार्थीबुभूषयेत्याह—एवमेत-  
दिति । येन प्रकारेण सोपाधिकेन निरुपाधिकेन चेत्यर्थः । यदि ममाऽऽसत्त्वं निश्चित्य  
मद्वाक्यं ते मानं तर्हि किमिति मदुक्तं दिदृक्षते कृतार्थीबुभूषयेत्युक्तं मत्वाऽऽह—  
तथाऽपीति । चतुर्भुजादिरूपनिवृत्त्यर्थमाह—ऐश्वरमिति । तद्यथाचष्टे—ज्ञानेत्या-  
दिना ॥ ३ ॥

मन्यसे यदि तच्छक्यं मया द्रष्टुमिति प्रभो ॥

योगेश्वर ततो मे त्वं दर्शयाऽऽत्मानमव्ययम् ॥ ४ ॥

मन्यस इति । मन्यसे चिन्तयसि यदि मयाऽर्जुनेन तच्छक्यं द्रष्टु-  
मिति प्रभो स्वामिन्योगेश्वर योगिनो योगास्तेषामीश्वरो योगेश्वरो हे  
योगेश्वर । यस्माद्दहमतीवार्थी दृष्टुं ततस्तस्मान्मे मदर्थं दर्शय त्वमात्मा-  
नमव्ययम् ॥ ४ ॥

द्रष्टुमयोग्ये कुतो दिदृक्षेत्याशङ्क्याऽऽह—मन्यस इति । प्रभवति सृष्टिस्थितिसं-  
हारप्रवेशप्रशासनेभ्य इति प्रभुः । लक्षणया योगशब्दार्थमाह—योगिन इति । तत्  
इत्यादि व्याचष्टे—यस्मादिति ॥ ४ ॥

एवं चोदितोऽर्जुनेन—

श्रीभगवानुवाच—

पश्य मे पार्थ रूपाणि शतशोऽथ सहस्रशः ॥

नानाविधानि दिव्यानि नानावर्णाकृतीनि च ॥ ५ ॥

पश्य मे मम पार्थ रूपाणि शतशोऽथ सहस्रशोऽनेकश इत्यर्थः । तानि  
च नानाविधान्यनेकप्रकाराणि दिवि भवानि दिव्यान्यप्राकृतानि नाना-  
वर्णाकृतीनि च नाना विलक्षणा नीलपीतादिप्रकारा वर्णास्तथाऽऽकृत-  
योऽवयवसंस्थानविशेषा येषां रूपाणां तानि नानावर्णाकृतीनि च ॥५॥

अर्जुनमतिभक्तं सखायं प्रार्थितप्रतिश्रवणेनाऽऽश्वासयितुमाह—एवमिति ॥ ५ ॥

पश्याऽऽदित्यान्वसूनूद्रानश्विनौ मरुतस्तथा ॥

बहून्यदृष्टपूर्वाणि पश्याऽऽश्चर्याणि भारत ॥ ६ ॥

पश्याऽऽदित्यानिति । पश्याऽऽदित्यान्द्वादश वसूनष्टौ रुद्रानेकाद-  
शाश्विनौ द्वौ । मरुतः सप्तसप्तगणा ये तांस्तथा बहून्यन्यान्यप्यदृष्टपू-  
र्वाणि मनुष्यलोके त्वर्या त्वत्तोऽन्येन वा केनचित्पश्याऽऽश्चर्याण्यद्भु-  
तानि भारत ॥ ६ ॥

दिव्यानि रूपाणि पश्येत्युक्तं तान्येव लेशतोऽनुक्रामति—पश्याऽऽदित्यानिति ।  
तान्मरुतस्तथा पश्येति संबन्धः । नानाविधानीत्युक्तं तदेव स्फुटयति—बहूनीति ।  
अदृष्टपूर्वाणि पूर्वमदृष्टानि । नानावर्णाकृतीनीत्युक्तं व्यनक्ति—आश्चर्याणीति ॥ ६ ॥

न केवलमेतावदेव—

इहैकस्थं जगत्कृत्स्नं पश्याद्य सचराचरम् ॥

मम देहे गुडाकेश यच्चान्यद्द्रष्टुमिच्छसि ॥ ७ ॥



इहैकस्थमेकस्मिन्स्थितं जगत्कृत्स्नं समस्तं पश्याद्येदानीं सचराचरं  
सह चरेणाचरेण च वर्तते मम देहे गुडाकेश यच्चान्यज्जयपराजयादि  
यच्छब्दसे 'यद्वा जयेम यदि वा नो जयेयुः' इति यदवोचस्तदपि द्रष्टुं  
यदीच्छसि ॥ ७ ॥

न केवलमादित्यवस्वाद्येव मद्रूपं त्वया द्रष्टुं शक्यं किं तु समस्तं जगदपि महे-  
हस्थं द्रष्टुमर्हसीत्याह—नेत्यादिना । सप्तमद्वयं मिथः संबध्यते । समासान्तर्गताऽपि  
सप्तमी तत्रैवान्विता । यदीच्छसि तर्हीहैव पश्येति संबन्धः ॥ ७ ॥

किंतु—

न तु मां शक्यसे द्रष्टुमनेनैव स्वचक्षुषा ॥

दिव्यं ददामि ते चक्षुः पश्य मे योगमैश्वरम् ॥ ८ ॥

न तु मां विश्वरूपधरं शक्यसे द्रष्टुमनेन प्राकृतेन स्वचक्षुषा स्वकी-  
येन चक्षुषा येन तु शक्यसे द्रष्टुं दिव्येन तदिव्यं ददामि ते तुभ्यं  
चक्षुस्तेन पश्य मे योगमैश्वरमीश्वरस्य ममैश्वरं योगं योगशक्त्यतिश-  
यमित्यर्थः ॥ ८ ॥

मन्यसे यदीत्युक्तमनुवदति—किंत्विति । सप्रपञ्चमनवच्छिन्नं मां स्वचक्षुषा न  
शक्नोषि द्रष्टुमित्याह—न त्विति । कथं तर्हि त्वां द्रष्टुं शक्नुयामित्याशङ्क्याऽऽह—  
येनेति । दिव्यस्य चक्षुषो वक्ष्यमाणयोगशक्त्यतिशयदर्शने विनियोगं दर्शयति—  
तेनेति ॥ ८ ॥

संजय उवाच—

एवमुक्त्वा ततो राजन्महायोगेश्वरो हरिः ॥

दर्शयामास पार्थाय परमं रूपमैश्वरम् ॥ ९ ॥

एवं यथोक्तप्रकारेणोक्त्वा ततोऽनन्तरं राजन्धृतराष्ट्र महायोगे-  
श्वरो महाश्र्वासौ योगेश्वरश्च हरिर्नारायणो दर्शयामास दर्शितवान्पा-  
र्थाय पृथासुताय परमं रूपं विश्वरूपमैश्वरम् ॥ ९ ॥

इमं वृत्तान्तं धृतराष्ट्राय संजयो निवेदितवानित्याह—संजय इति । मदीयं विश्व-  
रूपाख्यं रूपं न प्राकृतेन चक्षुषा निरीक्षितुं क्षमं किंतु दिव्येनेत्यादि यथोक्तप्रकारः ।  
अनन्तरं दिव्यचक्षुषः प्रदानादिति शेषः । हरत्यविद्यां सकार्यामिति हरिः । यदीश्वरस्य  
मायोपहितस्य परममुत्कृष्टं रूपं तद्दर्शयांबभूवेत्याह—परममिति ॥ ९ ॥

अनेकवक्त्रनयनमेनकाद्भुतदर्शनम् ॥

अनेकदिव्याभरणं दिव्यानेकोद्यतायुधम् ॥ १० ॥

अनेकेति । अनेकवक्त्रनयनमनेकानि वक्त्राणि नयनानि च यस्मिन्नूपे तदनेकवक्त्रनयनम् । अनेकाद्भुतदर्शनमनेकान्यद्भुतानि विस्माकानि दर्शनानि यस्मिन्नूपे तदनेकाद्भुतदर्शनं तथाऽनेकदिव्याभरणमनेकानि दिव्यान्याभरणानि यस्मिस्तदनेकदिव्याभरणं तथा दिव्यानेकोद्यतायुधं दिव्यान्यनेकान्युद्यतान्यायुधानि यस्मिस्तादिव्यानेकोद्यतायुधं दर्शयामासेति पूर्वेण संबन्धः ॥ १० ॥

तदेव रूपं विशिनष्टि—अनेकेति । दिव्यान्याभरणादीनि हारकेयूरादीनि भूषणानि । उद्यतान्युच्छ्रितानि ॥ १० ॥

किंच—

दिव्यमाल्याम्बरधरं दिव्यगन्धानुलेपनम् ॥

सर्वाश्चर्यमयं देवमनन्तं विश्वतोमुखम् ॥ ११ ॥

दिव्यमाल्याम्बरधरं दिव्यानि माल्यानि पुष्पाण्यम्बराणि वस्त्राणि च धियन्ते येनेश्वरेण तं दिव्यमाल्याम्बरधरं दिव्यगन्धानुलेपनं दिव्यं गन्धानुलेपनं यस्य तं दिव्यगन्धानुलेपनं सर्वाश्चर्यमयं सर्वाश्चर्यप्रायं देवमनन्तं नास्यान्तोऽस्तीत्यनन्तस्तं विश्वतोमुखं सर्वतोमुखं सर्वभूतात्पत्वात्तं दर्शयामासार्जुनो ददर्शेति वाऽध्याहियते ॥ ११ ॥

उक्तरूपवन्तं भगवन्तं प्रकारान्तरेण विशिनष्टि—किंचेति । [ अर्जुन इति ] अध्याहारेऽपि पदसंघटनासंभवात् ॥ ११ ॥

या पुनर्भगवतो विश्वरूपस्य भोस्तस्या उपमोच्यते—

दिवि सूर्यसहस्रस्य भवेद्युगपदुत्थिता ॥

यदि भाः सदृशी सा स्याद्भासस्तस्य महात्मनः ॥ १२ ॥

दिव्यन्तरिक्षे तृतीयस्यां वा दिवि सूर्याणां सहस्रं सूर्यसहस्रं तस्य युगपदुत्थितस्य या युगपदुत्थिता भाः सा यदि सदृशी स्यात्तस्य महात्मनो विश्वरूपस्यैव भासो यदि \*वा न स्यात्ततोऽपि विश्वरूपस्यैव भा अतिरिच्यत इत्यभिप्रायः ॥ १२ ॥

\* वेत्यस्यानन्तरं सदृशीति शेषो ज्ञेयः ।

ननु प्रकृष्टस्य भगवतो रूपस्य दीप्तिरस्ति न वा न चेत्काष्ठादिसाम्यं यद्यस्ति कीदृशी सेत्याशङ्क्याऽऽह—या पुनरिति । सा यदि स्यात्तद्भासः सदृशी सेति योजना । असंभाविताभ्युपगमार्थो यदिशब्दः, स्याच्छब्दो निश्चयार्थः । सा कथंचित्सदृशी संभवति न तु भवत्येवेति विवक्षित्वाऽऽह—यदि वेति ॥ १२ ॥

किंच—

तत्रैकस्थं जगत्कृत्स्नं प्रविभक्तमनेकधा ॥

अपश्यद्देवदेवस्य शरीरे पाण्डवस्तदा ॥ १३ ॥

तत्र तस्मिन्विश्वरूप एकस्मिन्स्थितमेकस्थं जगत्कृत्स्नं प्रविभक्तमनेकधा देवपितृमनुष्यादिभेदैरपश्यद्दृष्टवान्देवदेवस्य हरेः शरीरे पाण्डवोऽर्जुनस्तदा ॥ १३ ॥

न केवलमुक्तमेवार्जुनो दृष्टवान्किंतु तत्रैव विश्वरूपे सर्वं जगदेकस्मिन्नवस्थितमनुभूतवानित्याह—किंचेति । तदा विश्वरूपस्य भगवद्रूपस्य दर्शनदशायामित्यर्थः ॥ ११ ॥

ततः स विस्मयाविष्टो हृष्टरोमा धनंजयः ॥

प्रणम्य शिरसा देवं कृताञ्जलिरभाषत ॥ १४ ॥

तत इति । ततस्तं दृष्ट्वा स विस्मयेनाऽऽविष्टो विस्मयाविष्टो हृष्टानि रोमाणि यस्य सोऽयं हृष्टरोमा चाभवद्धनंजयः प्रणम्य प्रकर्षेण नमनं कृत्वा प्रह्वीभूतः सञ्जिरसा देवं विश्वरूपधरं कृताञ्जलिर्नमस्कारार्थं संपुटीकृतहस्तः सन्नभाषतोक्तवान् ॥ १४ ॥

विश्वरूपधरस्य भगवतस्तस्मिन्नेकीभूतजगतश्चोक्तविशेषणस्य दर्शनानन्तरं किमकरोदित्यपेक्षायामाह—तत इति । आश्चर्यबुद्धिर्विस्मयो, रोम्णां दृष्टत्वं पुलकितत्वं, प्रकर्षो भक्तिश्रद्धयोरतिशयः ॥ १४ ॥

कथं यच्चया दर्शितं विश्वरूपं तदहं पश्यामीति स्वानुभवमाविष्कुर्वन्—

अर्जुन उवाच—

पश्यामि देवांस्तव देव देहे

सर्वास्तथा भूतविशेषसंघान् ॥

ब्रह्माणमीशं कमलासनस्थ-

मूर्षींश्च सर्वानुरगांश्च दिव्यान् ॥ १५ ॥

[अ० ११ स्तो० ११-१७] आनन्दगिरिकृतटीकासंवलितशांकरभाष्यसमेता । ३२१

पश्याम्युपलभे हे देव तव देहे देवान्सर्वास्तथा भूतविशेषसंघान्भूत-  
विशेषाणां स्थावरजङ्गमानां नानासंस्थानविशेषाणां संघा भूतविशेषसं-  
घास्तान् । किंच ब्रह्माणं चतुर्मुखमीशमीशितारं प्रजानां कमलासनस्यं  
पृथिवीपद्ममध्ये मेरुकर्णिकासनस्थमित्यर्थः । ऋषींश्च वैसिष्ठादीन्, सर्वा-  
नुरगांश्च बासुकिप्रभृतीन् दिव्यान् दिवि भवान् ॥ १५ ॥

कथं भगवन्तं प्रत्यर्जुनो भाषितवानिति पृच्छति—कथमिति । तत्प्रभमपेक्षितं पूर-  
यन्नवतारयति—यस्त्वयेति । भूतविशेषसंघेषु देवानामन्तर्भावेऽपि पृथक्करणमुत्कर्षात् ।  
ब्रह्मणः सर्वदेवतात्मत्वेऽपि तेभ्यो भेदकथनं तदुत्पादकत्वादिति मत्वाऽऽह—किंचेति ।  
ऋषीणामुरगाणां च किंचिद्वैषम्यात्पृथक्त्वं, दिव्यानित्युभयेषां विशेषणम् ॥ १५ ॥

अनेकबाहूदरवक्त्रनेत्रं

पश्यामि त्वा सर्वतो नन्तरूपम् ॥

नान्तं न मध्यं न पुनस्तवाऽऽदिं

पश्यामि विश्वेश्वर विश्वरूप ॥ १६ ॥

अनेकबाहूदरवक्त्रनेत्रनेके बाहव उदराणि वक्त्राणि नेत्राणि च  
वस्य तव स त्वमनेकबाहूदरवक्त्रनेत्रस्तमनेकबाहूदरवक्त्रनेत्रं पश्यामि  
त्वा त्वां सर्वतः सर्वत्रानन्तरूपमनन्तानि रूपाण्यस्येत्यनन्तरूपस्तमनन्त-  
रूपं नान्तमन्तोऽवसानं न मध्यं मध्यं नाम द्वयोः कोट्योरन्तरं न पुन-  
स्तवाऽऽदिं तव देवस्य नान्तं पश्यामि न मध्यं पश्यामि न पुनरादिं  
पश्यामि हे विश्वेश्वर हे विश्वरूप ॥ १६ ॥

यत्र भगवद्देहे सर्वमिदं दृष्टं तमेव विशिनष्टि—अनेकेति । आदिशब्देन मूल-  
मुच्यते । नान्तं न मध्यमित्यत्रापि पश्यामीत्यस्य प्रत्येकं संबन्धं सूचयति—नान्तं  
पश्यामीति ॥ १६ ॥

किंच—

किरीटिनं गदिनं चक्रिणं च

तेजोराशिं सर्वतो दीप्तिमन्तम् ॥

पश्यामि त्वां दुर्निरीक्ष्यं समन्ता-

दीप्तानलार्कद्युतिमप्रमेयम् ॥ १७ ॥

१ घ. छ. 'विशिष्टानां सं' । २ क. घ. छ. वशिष्ठा' ।

किरीटिनं किरीटं नाम शिरोभूषणविशेषस्तद्यस्यास्ति स किरीटी तं  
किरीटिनं तथा गदिनं गदा यस्य विद्यत इति गदी तं गदिनं तथा  
चक्रिणं चक्रमस्यास्तीति चक्री तं चक्रिणं च तेजोराशिं तेजःपुञ्जं सर्व-  
तोदीप्तिमन्तं सर्वतो दीप्तिर्यस्यास्ति स सर्वतोदीप्तिमास्तं सर्वतोदीप्ति-  
मन्तं पश्यामि त्वां दुर्निरीक्ष्यं दुःखेन निरीक्ष्यो दुर्निरीक्ष्यस्तं दुर्नि-  
रीक्ष्यं समन्तात्समन्ततः सर्वत्र दीप्तानलार्कद्युतिमनलश्चार्कश्चानलार्कौ  
दीप्तावनलार्कौ दीप्तानलार्कौ तयोर्दीप्तानलार्कयोर्युतिरिव द्युतिस्तेजो  
यस्य तव स त्वं दीप्तानलार्कद्युतिस्तं त्वां दीप्तानलार्कद्युतिम् । अप्रमेयं  
न प्रमेयमप्रमेयमशक्यपरिच्छेदमित्यर्थः ॥ १७ ॥

विश्वरूपवन्तं भगवन्तमेव प्रकारान्तरेण प्रपञ्चयति—किंचेति । परिच्छिन्नत्वं व्याव-  
र्तयति—सर्वत इति । दुर्निरीक्ष्यं पश्यामीत्यधिकारिभेदादविरुद्धम् । पुरतो वा पृष्ठतो  
वा पार्श्वतो वा नास्य दर्शनं किंतु सर्वत्रेत्याह—समन्तत इति । दीप्तिमत्त्वं दृष्टान्तेन  
स्पष्टयति—दीप्तेति ॥ १७ ॥

इत एव ते योगशक्तिदर्शनादनुमिनोमि—

त्वमक्षरं परमं वेदितव्यं

त्वमस्य विश्वस्य परं निधानम् ॥

त्वमव्ययः शाश्वतधर्मगोप्ता

सनातनस्त्वं पुरुषो मतो मे ॥ १८ ॥

त्वमक्षरं न क्षरतीति परमं ब्रह्म वेदितव्यं ज्ञातव्यं मुमुक्षुभिस्त्वमस्य  
विश्वस्य समस्तस्य जगतः परं प्रकृष्टं निधानं निधीयतेऽस्मिन्निति  
निधानं पर आश्रय इत्यर्थः । किंच त्वमव्ययो न तव व्ययो विद्यत  
इत्यव्ययः शाश्वतधर्मगोप्ता शश्वद्भवः शाश्वतो नित्यो धर्मस्तस्य गोप्ता  
शाश्वतधर्मगोप्ता सनातनश्चिरंतनस्त्वं पुरुषः परो मतोऽभिप्रेतो मे  
मम ॥ १८ ॥

सप्रपञ्चे भगवद्रूपे प्रकृते प्रकरणविरुद्धं त्वमक्षरमित्यादिनिरुपाधिकवचनमित्याश-  
ङ्क्याऽऽह—इत एवेति । योगशक्तिरैश्वर्यातिशयः, न क्षरतीति निष्प्रपञ्चत्वमुच्यते,  
परमपुरुषार्थत्वात्परमार्थत्वाच्च ज्ञातव्यत्वम् । यस्मिन्द्यौः पृथिवीत्यादौ प्रपञ्चायतनस्यैव  
ततो निष्कृष्टस्य ज्ञातव्यत्वश्रवणात्कुतो ब्रह्मणो ज्ञातव्यत्वं तत्राऽऽह—त्वमस्येति ।

[अ० ११ श्लो० १९-२०] आनन्दगिरिकृतटीकासंवलितशांकरभाष्यसमेता । ३२३

निष्प्रपञ्चस्य ब्रह्मणो ज्ञेयत्वे हेत्वन्तरमाह—किंचेति । अविनाशित्वात्तवैव ज्ञातव्य-  
त्वादतिरिक्तस्य नाशित्वेन हेयत्वादित्यर्थः । ज्ञानकर्मात्मनो धर्मस्य नित्यत्वं वेदप्रमा-  
णकत्वम् । धर्मसंस्थापनार्थाय संभवामीत्युक्तत्वाद्गोप्ता रक्षिता ॥ १८ ॥

किंच—

अनादिमध्यान्तमनन्तवीर्य-  
मनन्तबाहुं शशिसूर्यनेत्रम् ॥  
पश्यामि त्वां दीप्तहुताशवक्त्रं  
स्वतेजसा विश्वमिदं तपन्तम् ॥ १९ ॥

अनादिमध्यान्तमादिश्च मध्यं चान्तश्च न विद्यते यस्य सोऽयमना-  
दिमध्यान्तस्तं त्वामनादिमध्यान्तमनन्तवीर्यं न तव वीर्यस्यान्तोऽस्तीत्य-  
नन्तवीर्यस्तं त्वामनन्तवीर्यं तथाऽनन्तबाहुमनन्ता बाहवो यस्य तव स  
त्वमनन्तबाहुस्तं त्वामनन्तबाहुं शशिसूर्यनेत्रं शशिसूर्यो नेत्रे यस्य तव  
स त्वं शशिसूर्यनेत्रस्थं त्वां शशिसूर्यनेत्रं चन्द्रादित्यनयनं पश्यामि त्वां  
दीप्तहुताशवक्त्रं दीप्तश्वासौ हुताशश्च स वक्त्रं यस्य तव स त्वं दीप्त-  
हुताशवक्त्रस्तं त्वां दीप्तहुताशवक्त्रं स्वतेजसा विश्वमिदं तपन्तं तापय-  
न्तम् ॥ १९ ॥

भगवतो विश्वरूपारूपं रूपमेव पुनर्विवृणोति—किंचेति । हुतमभातीति हुताशो  
वह्निः ॥ १९ ॥

द्यावापृथिव्योरिदमन्तरं हि  
व्याप्तं त्वयैकेन दिशश्च सर्वाः ॥  
दृष्ट्वाऽद्भुतं रूपमिदं तवोग्रं  
लोकत्रयं प्रव्यथितं महात्मन् ॥ २० ॥

द्यावापृथिव्योरिदमन्तरं अन्तरिक्षं व्याप्तं त्वयैकेन विश्वरूपधरेण  
दिशश्च सर्वा व्याप्ता दृष्ट्वाऽद्भुतं विस्मापकं रूपमिदं तवोग्रं क्रूरं  
लोकानां त्रयं लोकत्रयं प्रव्यथितं भीतं प्रचलितं वा हे महात्मन्क्षुद्र-  
स्वभाव ॥ २० ॥

१ क. ज. 'कम् । २ क. 'श्च तद्द्वक्त्रं । ३ क. विश्वं समस्तमि' । ४ छ. 'दं समस्तं त'  
५ क. छ. 'न्तं संता' । ६ क. ख. ड. ज. 'तो रूपं वि' । ७ ख. घ. छ. झ. 'पमुग्रं तवेदं लो' ।

प्रकृतभगवद्गुणस्य व्याप्तिं व्यनक्ति—द्यावापृथिव्योरिति । तस्यैव भयंकरत्वमा-  
चष्टे—दृष्टेति ॥ २० ॥

अथाधुना पुरा यद्वा जयेम यदि वा नो जयेयुरित्यर्जुनस्य संशय  
आसीत्तन्निर्णयाय पाण्डवजयमैकान्तिकं दर्शयामीति प्रवृत्तो भगवांस्तं  
पश्यन्माह, किंच—

अमी हि त्वां सुरसंघा विशन्ति

केचिद्गीताः प्राञ्जलयो गृणन्ति ॥

स्वस्तीत्युक्त्वा महर्षिसिद्धसंघाः

स्तुवन्ति त्वां स्तुतिभिः पुष्कलाभिः ॥ २१ ॥

अमी हि युध्यमाना योद्धारस्त्वा त्वां सुरसंघा येऽत्र भूभारावता-  
रायावतीर्णा वस्वादिदेवसंघा मनुष्यसंस्थानास्त्वां विशन्ति प्रविशन्तो  
दृश्यन्ते । तत्र केचिद्गीताः प्राञ्जलयः सन्तो गृणन्ति स्तुवन्ति त्वामन्ये  
पलायनेऽप्यशक्ताः सन्तः । युद्धे प्रत्युपस्थित उत्पातादिनिमित्तान्युपलक्ष्य  
स्वस्त्यस्तु जगत इत्युक्त्वा महर्षिसिद्धसंघा महर्षीणां सिद्धानां च  
संघाः स्तुवन्ति त्वां स्तुतिभिः पुष्कलाभिः संपूर्णाभिः ॥ २१ ॥

अमी हीत्यादिसमनन्तरग्रन्थस्य तात्पर्यमाह—अथेति । तं भगवन्तं पाण्डवजयमै-  
कान्तिकं पश्यन्नर्जुनो ब्रवीतीत्याह—तं पश्यन्निति । विश्वरूपस्यैव प्रपञ्चनार्थमनन्तरग्र-  
न्थजातमिति दर्शयति—किंचेति । असुरसंघा इति पदं छित्त्वा भूभारभूता दुर्योधना-  
दयस्त्वां विशन्तीत्यपि वक्तव्यम् । उभयोरपि सेनयोरवस्थितेषु योद्धुकामेष्ववान्त-  
रविशेषमाह—तत्रेति । समरभूमौ समागतानां द्रष्टुकामानां नारदप्रभृतीनां विश्व-  
विनाशमाशङ्कमानानां तं परिजिहीर्षतां स्तुतिपदेषु भगवद्विषयेषु प्रवृत्तिप्रकारं दर्श-  
यति—युद्ध इति ॥ २१ ॥

किंचान्यत्—

रुद्रादित्या वसवो ये च साध्या

विश्वेऽश्विनौ मरुतश्चोष्मपाश्च ॥

गन्धर्वयक्षासुरसिद्धसंघा

वीक्षन्ते त्वां विस्मिताश्चैव सर्वे ॥ २२ ॥

१ क. स. स. त्वां । २ घ. स. ये तु भू° । ३ घ. °न्ते । किंच त° । ४ स. स. °न्ति प°  
५ क. °कं दर्शयन्तं प° । ६ क. स. घ. स. त्वां ।

रुद्रादित्या वसवो ये च साध्या रुद्रादयो गणा विश्वेऽश्विनौ च  
देवौ मरुतश्च, ऊष्मपांश्च पितरो गन्धर्वयक्षासुरासिद्धसंघा गन्धर्वा हाहा-  
हूहूप्रभृतयो यक्षाः कुबेरप्रभृतयोऽसुरा विरोचनप्रभृतयः सिद्धाः कपि-  
लादयस्तेषां संघा गन्धर्वयक्षासुरासिद्धसंघास्ते वीक्षन्ते पश्यन्ति त्वा  
त्वां विस्मिता विस्मयमापन्नाः सन्तस्त एव सर्वे ॥ २२ ॥

दृश्यमानस्य भगवद्रूपस्य विस्मयकरत्वे हेत्वन्तरमाह—किंचेति । त एवोक्ता  
रुद्रादयः सर्वे विस्मयमापन्नास्त्वां पश्यन्तीति संबन्धः ॥ २२ ॥

यस्मात्—

रूपं महत्ते बहुवक्त्रनेत्रं  
महाबाहो बहुबाहूरूपादम् ॥  
बहूदरं बहुदंष्ट्राकरालं  
दृष्ट्वा लोकाः प्रव्यथितास्तथाऽहम् ॥ २३ ॥

रूपं महदतिप्रमाणं ते तव बहुवक्त्रनेत्रं बहूनि वक्त्राणि मुखानि  
नेत्राणि चक्षूंषि च यस्मिंस्तद्रूपं बहुवक्त्रनेत्रं हे महाबाहो बहुबाहूरूपादं  
बहवो बाहव ऊरवः पादाश्च यस्मिन्नूपे तद्बहुबाहूरूपादं, किंच बहूदरं  
बहून्युदराणि यस्मिन्निति बहूदरं बहुदंष्ट्राकरालं बह्वीभिर्दंष्ट्राभिः करालं  
विकृतं तद्बहुदंष्ट्राकरालं दृष्ट्वा रूपमीदृशं लोका लौकिकाः प्राणिनः  
प्रव्यथिताः प्रचलिता भयेन तथाऽहमपि ॥ २३ ॥

लोकत्रयं प्रव्यथितमित्युक्तमुपसंहरति—यस्मादिति । ईदृशं यस्मात्ते रूपं तस्मात्-  
त्तं दृ(त्तद्)ष्ट्रेति योजना । भयेन लौकिकवदहमपि व्यथितो व्यथां पीडां देहेन्द्रियप्रच-  
लनं प्राप्तोऽस्मीत्याह—तथेति ॥ २३ ॥

तत्रेदं कारणम्—

नभःस्पृशं दीप्तमनेकवर्णं  
व्यात्ताननं दीप्तविशालनेत्रम् ॥  
दृष्ट्वा हि त्वां प्रव्यथितान्तरात्मा  
धृतिं न विन्दामि शमं च विष्णो ॥ २४ ॥

१ स. घ. 'ध्या वि' । २ क. 'क्ष वायव ऊ' । ३ घ. 'र्वा विश्वावसुप्र' । ४ घ. छ. 'बहुभि' ।  
५ क. 'स्मात्त्वां द' । ६ घ. स. त्वा ।



नभःस्पृशं द्युस्पर्शमित्यर्थः, दीप्तं प्रज्वलितमनेकवर्णमनेके वर्णा भयं-  
करा नानासंस्थाना यस्मिंस्त्वयि तं त्वामनेकवर्णं व्यात्ताननं व्यात्तानि  
विद्वृतान्यानानानि मुखानि यस्मिंस्त्वयि तं त्वां व्यात्ताननं दीप्तविशाल-  
लनेत्रं दीप्तानि प्रज्वलितानि विशालानि विस्तीर्णानि नेत्राणि यस्मिं-  
स्त्वयि तं त्वां दीप्तविशालनेत्रं दृष्ट्वा हि त्वां प्रव्यथितान्तरात्मा  
प्रव्यथितः प्रभीतोऽन्तरात्मा मनो यस्य मम सोऽहं प्रव्यथितान्तरात्मा  
सन्धृतिं धैर्यं न विन्दामि न लभे शमं चोपशमं मनस्तुष्टिं हे विष्णो ॥२४॥  
अर्जुनस्य विश्वरूपदर्शनेन व्यथितत्वे हेतुमाह—तत्रेति ॥ २४ ॥

कस्मात्—

दंष्ट्राकरालानि च ते मुखानि  
दृष्ट्वैव कालानलसंनिभानि ॥  
दिशो न जाने न लभे च शर्म  
प्रसीद देवेश जगन्निवास ॥ २५ ॥

दंष्ट्राकरालानि दंष्ट्राभिः करालानि विकृतानि ते तव मुखानि दृष्ट्वै-  
वोपलभ्य कालानलसंनिभानि प्रलयकाले लोकानां दाहकोऽग्निः  
कालानलस्तत्संनिभानि कालानलसदृशानि दृष्ट्वेत्येतद्दिशः पूर्वापरवि-  
वेकेन न जाने दिङ्मूढो जातोऽस्म्यतो न लभे च नोपलभे च शर्म  
सुखमतः प्रसीद प्रसन्नो भव हे देवेश जगन्निवास ॥ २५ ॥

दृश्यमानेऽपि भगवद्देहे परितोषाद्यभोव कारणान्तरं प्रश्नपूर्वकमाह—कस्मादिति ।  
दृष्ट्वैवेत्येवकारेण प्राप्तिर्व्यावर्त्यते ॥ २५ ॥

येभ्यो मम पराजयाशङ्काऽऽसीत्सा चापगता यतः—

अमी च त्वां धृतराष्ट्रस्य पुत्राः  
सर्वे सहैवावनिपालसंघैः ॥  
भीष्मो द्रोणः सूतपुत्रस्तथाऽसौ  
सहास्मदीयैरपि योधमुख्यैः ॥ २६ ॥

अमी च त्वां धृतराष्ट्रस्य पुत्रा दुर्योधनप्रभृतयस्त्वरमाणा विशन्तीति  
— व्यवहितेन संबन्धः । सर्वे सहैव संहता अवनिपालसंघैरवनिं पृथ्वीं

[अ० ११-श्लो० २७-२८] आनन्दगिरिकृतटीकासंवलितशांकरभाष्यसमेता । १२७

पालयन्तीत्यवनिपालास्तेषां संघैः । किंच भीष्मो द्रोणः सूतपुत्रः  
कर्णस्तथाऽसौ सहास्मदीयैरपि धृष्टद्युम्नप्रभृतिभिर्योधमुख्यैर्योधानां  
मुख्यैः प्रधानैः सह ॥ २६ ॥

अस्माकं जयं परेषां पराजयं च दिदृक्षन्तं (क्षुं त्वां) पश्यामीत्याह—येभ्य इति ।  
तत्र हेतुत्वेन श्लोकमवतारयति—यत इति । न केवलं दुर्योधनादीनामेव पराजयः  
किं तु भीष्मादीनामपीत्याह—किंचेति ॥ २६ ॥

किंच—

वक्त्राणि ते त्वरमाणा विशन्ति  
दंष्ट्राकरालानि भयानकानि ॥  
केचिद्विलग्ना दशनान्तरेषु  
संहश्यन्ते चूर्णितैरुत्तमाङ्गैः ॥ २७ ॥

वक्त्राणि मुखानि ते तव त्वरमाणास्त्वरायुक्ताः सन्तो विशन्ति  
किंचिशिष्टानि मुखानि दंष्ट्राकरालानि भयानकानि भयंकराणि । किंच  
केचिन्मुखानि प्रविष्टानां मध्ये विलग्ना दशनान्तरेषु दन्तान्तरेषु  
मांसमिव भक्षितं संहश्यन्त उपलभ्यन्ते चूर्णितैश्चूर्णितैरुत्तमाङ्गैः  
शिरोभिः ॥ २७ ॥

भगवद्रूपस्योग्रत्वे हेत्वन्तरमाह—किंचेति । प्रविष्टानां मध्ये केचिदिति  
संघन्धः ॥ २७ ॥

कथं प्रविशन्ति मुखानीत्याह—

यथा नदीनां बहवोऽम्बुवेगाः  
समुद्रमेवाभिमुखा द्रवन्ति ॥  
तथा तवामी नरलोकवीरा  
विशन्ति वक्त्राण्यभिविज्वलन्ति ॥ २८ ॥

यथा नदीनां स्रवन्तीनां बहवोऽनेकेऽम्बूनां वेगा अम्बुवेगास्त्वर-  
विशेषाः समुद्रमेवाभिमुखाः प्रतिमुखा द्रवन्ति प्रविशन्ति तथा तद्वत्त-  
वामी भीष्मादयो नरलोकवीरा मनुष्यलोकशूरा विशन्ति वक्त्राण्यभि-  
विज्वलन्ति प्रकाशमानानि ॥ २८ ॥

१ ख. क. ज. 'क्षतां प' । २ क. 'मितो ज्व' । ३ क. 'मितो ज्व' । घ. 'मितो वि' ।

उभयोरपि सेनयोरवस्थितानां राज्ञां भगवन्मुखप्रवेशं निदर्शनेन विशदयति—कथ-  
मित्यादिना ॥ २८ ॥

ते किमर्थं प्रविशन्ति कथं चेत्याह—

यथा प्रदीप्तं ज्वलनं पतङ्गा  
विशन्ति नाशाय समृद्धवेगाः ॥

तथैव नाशाय विशन्ति लोका-  
स्तवापि वक्त्राणि समृद्धवेगाः ॥ २९ ॥

यथा प्रदीप्तं ज्वलनमग्निं पतङ्गाः पक्षिणो विशन्ति नाशाय विना-  
शाय समृद्धवेगाः समृद्ध उद्धृतो वेगो गतिर्येषां ते समृद्धवेगास्तथैव  
नाशाय विशन्ति लोकाः प्राणिनस्तवापि वक्त्राणि समृद्धवेगाः ॥ २९ ॥  
प्रवेशप्रयोजनं तत्प्रकारविशेषं चोदाहरणान्तरेण स्फोरयति—ते किमर्थमित्या-  
दिना ॥ २९ ॥

त्वं पुनः—

लेलिह्यसे ग्रसमानः समन्ता-  
लोकान्समग्रान्वदनैर्ज्वलद्भिः ॥

तेजोभिरापूर्य जगत्समग्रं

भासस्तवोग्राः प्रतपन्ति विष्णो ॥ ३० ॥

लेलिह्यस आस्वादयासि ग्रसमानोऽन्तः प्रवेशयन्समन्ततो लोकान्स-  
मग्रान्समस्तान्वदनैर्वक्त्रैर्ज्वलद्भिर्दीप्यमानैस्तेजोभिरापूर्य संव्याप्य जग-  
त्समग्रं सहाग्रेण समस्तमित्येतत् । किंच भासो दीप्तयस्तवोग्राः क्रूराः  
प्रतपन्ति प्रतापं कुर्वन्ति हे विष्णो व्यापनशील ॥ ३० ॥

योद्धुकामानां राज्ञां भगवन्मुखप्रवेशप्रकारं प्रदर्श्य तस्यां दशायां भगवतस्तद्भासां  
च प्रवृत्तिप्रकारं प्रत्याययति—त्वं पुनरिति । भगवत्प्रवृत्तिमेव प्रत्याय्य तदीयभासां  
प्रवृत्तिं प्रकटयति—किंचेति ॥ ३० ॥

यत एवमुग्रस्वभावोऽतः—

आख्याहि मे को भवानुग्ररूपो  
नमोऽस्तु ते देववर प्रसीद ॥

विज्ञातुमिच्छामि भवन्तमाद्यं

न हि प्रजानामि तव प्रवृत्तिम् ॥ ३१ ॥

आख्याहि कथय मे मल्लं को भवानुग्रहैः क्रूराकारः । नमोऽस्तु ते  
तुभ्यं हे देववर देवानां प्रधान प्रसीद प्रसादं कुरु विज्ञातुं विशेषेण  
ज्ञातुमिच्छामि भवन्तमाद्यमादौ भवमाद्यम् । न हि यस्मात्प्रजानामि  
तव त्वदीयां प्रवृत्तिं चेष्टाम् ॥ ३१ ॥

भगवद्भूषणार्जुनेन दृष्टपूर्वत्वात्तस्य तस्मिन्न जिज्ञासेत्याशङ्क्याऽऽह—यत इति ।  
उपदेशं शुश्रूषमाणेनोपदेशकर्तुः प्रह्वीभवनं कर्तव्यमिति सूचयति—नमोऽस्त्विति ।  
क्रौर्यत्यागमर्थयते—प्रसादमिति । त्वमेव मां जानीषे किमर्थमित्यभिदानीमर्थयसे  
मदीयां चेष्टां दृष्ट्वा तथैव प्रतिपद्यस्वेत्याशङ्क्याऽऽह—न हीति ॥ ३१ ॥

श्रीभगवानुवाच—

कालोऽस्मि लोकक्षयकृत्प्रवृद्धो

लोकान्समाहर्तुमिह प्रवृत्तः ॥

ऋतेऽपि त्वां न भविष्यन्ति सर्वे

येऽवस्थिताः प्रत्यनीकेषु योधाः ॥ ३२ ॥

कालोऽस्मीति । कालोऽस्मि लोकक्षयकृल्लोकानां क्षयं करोतीति  
लोकक्षयकृत्प्रवृद्धो वृद्धिं गतो यदर्थं प्रवृद्धस्तच्छृणु लोकान्समाहर्तुं संह-  
र्तुमिहास्मिन्काले प्रवृत्तः । ऋतेऽपि विनाऽपि त्वां त्वां न भविष्यन्ति  
भीष्मद्रोणकर्णप्रभृतयः सर्वे येभ्यस्तवाऽऽशङ्का येऽवस्थिताः प्रत्यनीकेष्व-  
नीकमनीकं प्रति प्रत्यनीकेषु प्रतिपक्षभूतेष्वनीकेषु योधा योद्धारः ॥ ३२ ॥

स्वयं यदर्था च स्वप्रवृत्तिस्तत्सर्वं भगवानुक्तवानित्याह—श्रीभगवानिति ।  
कालः क्रियाशक्त्युपहितः परमेश्वरः, अस्मिन्निति वर्तमानयुद्धोपलक्षितत्वं कालस्य विव-  
क्षितम् । लोकसंहारार्थं त्वत्प्रवृत्तावपि नासावर्थवती प्रतिपक्षाणां भीष्मादीनां मत्प्रवृत्तिं  
विना संहर्तुमशक्यत्वादित्याशङ्क्याऽऽह—ऋतेऽपीति ॥ ३२ ॥

यस्मादेवम्—

तस्मात्त्वमुत्तिष्ठ यशो लभस्व

जित्वा शत्रून्भुङ्क्ष्व राज्यं समृद्धम् ॥

१ क. घ. ङ. 'वानेवमुग्रं' । २ क. 'रूपोऽतिक्रू' । ३ क. ख. त्वां । ४ ख. घ. ङ. 'स्मिन्लोके  
प्र' । ५ घ. 'नीकं तेषु' । ६ ख. छ. झ. 'षु यो' ।

मयैवैते निहताः पूर्वमेव

निमित्तमात्रं भव सव्यसाचिन् ॥ ३३ ॥

तस्मात्त्वमुत्तिष्ठ भीष्मद्रोणप्रभृतयोऽतिरथा अजेया देवैरप्यर्जुनेन जिता इति यशो लभस्व केवलं पुण्यैर्हि तत्प्राप्यते जित्वा शत्रून्धुर्योधनप्रभृतीन्धुर्स्व राज्यं समृद्धमसपत्नमकण्टकम् । मयैवैते निहता निश्चयेन हताः प्राणैर्वियोजिताः पूर्वमेव । निमित्तमात्रं भव त्वं हे सव्यसाचिन्सव्येन वामेनापि हस्तेन शराणां क्षेपात्सव्यसाचीत्युच्यतेऽर्जुनः ॥ ३३ ॥

तवौदासीन्येऽपि प्रतिकूलानिकस्या मत्प्रातिकूल्यादेव न भविष्यन्तीत्येवं यस्मान्निश्चितं तस्मात्त्वदौदासीन्यमकिञ्चित्करमित्याह—यस्मादिति । उत्तिष्ठ युद्धायोन्मुखी भवेत्यर्थः । यशोलाभमभिनयति—भीष्मेति । किं तेनापुमर्थेनेत्याशङ्क्याऽऽह—पुण्यैरिति । राज्यभोगेऽपेक्षिते किमनपेक्षितेनेत्याशङ्क्याऽऽह—जित्वेति । भीष्मादिष्वतिरथेषु सत्सु कुतो जयाशङ्केत्याशङ्क्याऽऽह—मयैवैत इति । तर्हि मृतमारणार्थं न मे प्रवृत्तिस्तत्राऽऽह—निमित्तेति । सव्यसाचिपदं विभजते—वामेनेति ॥ ३३ ॥

द्रोणं च भीष्मं च जयद्रथं च

कर्णं तथाऽन्यानपि योधवीरान् ॥

मया हतांस्त्वं जहि मा व्यथिष्ठा

युध्यस्व जेतासि रणे सपत्नान् ॥ ३४ ॥

द्रोणं चेति । द्रोणं च येषु येषु योधेष्वर्जुनस्याऽऽशङ्कौ तांस्तान्व्यपदिशति भगवान्मया हतानिति । तत्र द्रोणभीष्मयोस्तावत्प्रसिद्धमाशङ्काकारणं द्रोणो धनुर्वेदाचार्यो दिव्यास्त्रसंपन्न आत्मनश्च विशेषतो गुरुर्गरिष्ठो भीष्मः स्वच्छन्दमृत्युर्दिव्यास्त्रसंपन्नश्च परशुरामेण द्वंद्वयुद्धमगमन्न च पराजितः । तथा जयद्रथो यस्य पिता तपश्चरति मम पुत्रस्य शिरो भूमौ पातयिष्यति यस्तस्यापि शिरः पतिष्यतीति । कर्णोऽपि वासवदत्तया शक्त्या त्वमोघया संपन्नः सूर्यपुत्रः कानीनो यतोऽतस्तन्नास्त्रैव निर्देशः । मया हतांस्त्वं जहि निमित्तमात्रेण मा व्यथिष्ठास्तेभ्यो भयं मा कार्षीर्युध्यस्व जेतासि दुर्योधनप्रभृतीन्रणे युद्धे सपत्नान्शत्रून् ॥ ३४ ॥

मयैवेत्यादिनाक्तं प्रपञ्चयति—द्रोणं चेति । किमिति कतिचिदेवात्र द्रोणादयो गण्यन्ते तत्राऽऽह—येष्विति । द्रोणादिषु कुतः शङ्केत्याशङ्क्य द्वयोः शङ्कानिमित्तमाह—तत्रेत्यादिना । जयद्रथेऽपि शङ्कानिमित्तमाह—तथेति । दिव्यास्त्रसंपन्न इति संबन्धः । तत्र शङ्कायां कारणान्तरमाह—यस्येति । कर्णेऽपि तत्कारणं कथयति—कर्णोऽपीति । पूर्ववदेव संबन्धः । हेत्वन्तरमाह—वासवेति । सा खल्वमोघा पुरुषमेकमत्यन्तसमर्थं घातयित्वाैव निवर्तते । जन्मनाऽपि तस्य शङ्कनीयत्वमाह—सूर्येति । कुन्ती हि कन्यावस्थायां मन्त्रप्रभावं ज्ञातुमादित्यमाजुहाव ततस्तस्यामेवावस्थायामयमुद्भूव तदाह—कानीन इति । एतदेवाभिप्रेत्य कर्णग्रहणमित्याह—यत इति । उक्तेष्वन्येषु च न त्वया शङ्कितव्यमित्याह—मयेति ॥ ३४ ॥

संजय उवाच—

एतच्छ्रुत्वा वचनं केशवस्य

कृताञ्जलिर्वेपमानः किरीटी ॥

\*नमस्कृत्वा भूय एवाऽऽह कृष्णं

सगद्गदं भीतभीतः प्रणम्य ॥ ३५ ॥

एतच्छ्रुत्वेति । एतच्छ्रुत्वा वचनं केशवस्य पूर्वोक्तं कृताञ्जलिः सन्वेपमानः कम्पमानः किरीटी नमस्कृत्वा भूयः पुनरेवाऽऽहोक्तवान्कृष्णं सगद्गदं भयाविष्टस्य दुःखाभिघातात्स्नेहाविष्टस्य च हर्षोद्भवादभ्रपूर्णनेत्रत्वे सति श्लेष्मणा कण्ठावरोधस्ततश्च वाचोऽपाटवं मन्दशब्दत्वं यत्स गद्गदस्तेन सह वर्तत इति सगद्गदं वचनमाहेति वचनक्रियाविशेषणमेतत्, भीतभीतः पुनः पुनर्भयाविष्टचेताः सन्प्रणम्य प्रह्वी भूत्वाऽऽहेति व्यवहितेन संबन्धः । अत्रावसरे संजयवचनं साभिप्रायम् । कथं द्रोणादिष्वर्जुनेन निहतेष्वजेषु चतुर्षु निराश्रयो दुर्योधनो निहत एवेति मत्वा धृतराष्ट्रो जयं प्रति निराशः सन्संधिं करिष्येति ततः शान्तिरुभयेषां भविष्यतीति । तदपि नाश्रौषीद्धृतराष्ट्रो भवितव्यवशात् ॥ ३५ ॥ पराजयमयात्करिष्यति संधिमिति बुद्ध्या संजयो राज्ञो वृत्तान्तमुक्तवानित्याह—संजय इति । पूर्वोक्तं वचनं कालोऽस्मीत्यादि । विश्वरूपदर्शनदशायामर्जुनस्य भगवता संवादवचनं किमिति संजयो राज्ञे व्यजिज्ञापदित्याशङ्क्य तदुक्तेस्तात्पर्यमाह—अत्रेति ।

\* ल्यबभाव आर्षः ।

१ क. 'स्कृत्य भू' । २ क. 'स्कृत्य भू' । ३ घ. 'येष्वपि च' । ४ घ. 'र्षु शत्रुषु नि' । ५ क. व. 'भ्यतीति' ।

तमेवाभिप्रायं प्रश्नद्वारा विशदयति—कथमित्यादिना । तर्हि संजयवचनं श्रुत्वा किमिति राजा संधिं न कारयामासेति तत्राऽऽह—तदपीति ॥ ३५ ॥

अर्जुन उवाच—

स्थाने हृषीकेश तव प्रकीर्त्या

जगत्प्रहृष्यत्यनुरज्यते च ॥

रक्षांसि भीतानि दिशो द्रवन्ति

सर्वे नमस्यन्ति च सिद्धसंघाः ॥ ३६ ॥

स्थान इति । स्थाने युक्तं किं तत्, तव प्रकीर्त्या त्वन्माहात्म्यकीर्तनेन श्रुतेन हे हृषीकेश यज्जगत्प्रहृष्यति प्रहर्षमुपैति तत्स्थाने युक्तमित्यर्थः । अथवा विषयविशेषणं स्थान इति, युक्तो हर्षादिविषयो भगवान् । यत ईश्वरः सर्वात्मा सर्वभूतसुहृच्चेति । तथाऽनुरज्यतेऽनुरागं चोपैति तच्च विषय इति व्याख्येयम् । किंच रक्षांसि भीतानि भयाविष्टानि दिशो द्रवन्ति गच्छन्ति तच्च स्थाने विषये । सर्वे नमस्यन्ति नमस्कुर्वन्ति च सिद्धसंघाः सिद्धानां समुदायाः कपिलादीनां तच्च स्थाने ॥ ३६ ॥

किं तदर्जुनो भगवन्तं प्रति सगद्गदं वचनमुक्तवानिति तदाह—अर्जुन इति । विषयविशेषणत्वमेव व्यनक्ति—युक्त इति । भगवतो हर्षादिविषयत्वं युक्तमित्यत्र हेतुमाह—यत इति । तव प्रकीर्त्या हर्षवदनुरागं च गच्छति जगदित्याह—तथेति । तच्चेत्यनुरागगमनम् । रक्षःसु जगदेकदेशभूतेषु प्रतिपक्षेषु कुतो जगतो भगवति हर्षानुरागावित्याशङ्क्याऽऽह—किंचेति । इतश्च जगतो भगवति हर्षादि युक्तमित्याह—सर्व इति ॥ ३६ ॥

भगवतो हर्षादिविषयत्वे हेतुं दर्शयति—

कस्माच्च ते न नमेरन्महात्म-

न्गरीयसे ब्रह्मणोऽप्यादिकर्त्रे ॥

अनन्त देवेश जगन्निवास

त्वमक्षरं सदसत्तत्परं यत् ॥ ३७ ॥

कस्माच्च हेतोस्ते तुभ्यं न नमेरन्न नमस्कुर्व्युर्हे महात्मन्गरीयसे गुरुतराय यतो ब्रह्मणो हिरण्यगर्भस्याप्यादिकर्ता कारणमतस्तस्मादादिकर्त्रे

कथमेते न नमस्कुर्युरतो हर्षादीनां नमस्कारस्य च स्थानं त्वमहो विषय इत्यर्थः । हेऽनन्त देवेश जगन्निवास त्वमक्षरं तत्परं यद्वेदान्तेषु श्रूयते किं तत्सदत्सद्विद्यमानमसच्च यत्र नास्तीति बुद्धिस्ते उपधानभूते सदसती यस्याक्षरस्य यद्द्वारेण सदंसदित्युपचर्यते । परमार्थतस्तु सदसतः परं तद्यदक्षरं वेदविदो वदन्ति तत्त्वमेव नान्यदित्यभिप्रायः ॥ ३७ ॥

उक्तेऽर्थे हेत्वर्थत्वेनोत्तरश्लोकमवतारयति—भगवत् इति । महात्मत्वमक्षुद्रचे-  
तस्त्वम् । गुरुतरत्वान्नमस्कारादियोग्यत्वमाह—गुरुतरायेति । तत्रैव हेत्वन्तरमाह—  
यत् इति । महात्मत्वादिहेतूनामुक्तानां फलमाह—अत इति । तत्रैव हेत्वन्तराणि  
सूचयति—हेऽनन्तेति । अनवच्छिन्नत्वं सर्वदेवनियन्तृत्वं सर्वजगदाश्रयत्वं च तव  
नमस्कारादियोग्यत्वे कारणमित्यर्थः । तत्रैव हेत्वन्तरमाह—त्वमिति । तत्र मानमाह—  
यदिति । कथमेकस्यैव सदसद्रूपत्वं तत्राऽऽह—ते इति । कथं सतोऽसतश्चाक्षरं  
प्रत्युपाधित्वं तदाह—यद्द्वारेणेति । तत्परं यदित्येतद्व्याचष्टे—परमार्थतस्त्विति ।  
अनन्तत्वादिना भगवतो नमस्कारादियोग्यत्वमुक्तम् ॥ ३७ ॥

पुनरपि स्तौति—

त्वमादिदेवः पुरुषः पुराण-  
स्त्वमस्य विश्वस्य परं निधानम् ॥  
वेत्ताऽसि वेद्यं च परं च धाम  
त्वया ततं विश्वमनन्तरूप ॥ ३८ ॥

त्वमादिदेवो जगतः स्रष्टृत्वात्, पुरुषः पुरि शयनात्, पुराणश्चिरंतन-  
स्त्वमेवास्य विश्वस्य परं प्रकृष्टं निधानं निर्धीयतेऽस्मिञ्जगत्सर्वं महाप्र-  
लयादाविति । किंच वेत्ताऽसि वेदिताऽसि सर्वस्यैव वेद्यजातस्य ।  
यच्च वेद्यं वेदनाहं तच्चासि । परं च धाम परमं पदं वैष्णवम् । त्वया  
ततं व्याप्तं विश्वं समस्तमनन्तरूपान्तो न विद्यते तव रूपाणाम् ॥३८॥

संप्रति जगत्स्रष्टृत्वादिनाऽपि तद्योग्यत्वमस्तीति स्तुतिद्वारा दर्शयति—पुनरपीति ।  
जगतः स्रष्टा पुरुषो हिरण्यगर्भ इति पक्षं प्रत्याह—पुराण इति । स्रष्टृत्वं निमित्तमे-  
वेति तदस्येश्वरवादिनस्तान्प्रत्युक्तम्—त्वमेवेति । महाप्रलयादावित्यादिपदमवान्तरप्रल-  
यार्थम् । ईश्वरस्योभयथा कारणत्वं सर्वज्ञत्वेन साधयति—किंचेति । वेद्यवेदितृभावेना-  
द्वैतानुपपत्तिमाशङ्क्याऽऽह—यच्चेति । मुक्त्यालम्बनस्य ब्रह्मणोऽर्थान्तरत्वमाशङ्कि-



त्वोक्तम्—परं चेति । यत्परमं पदं तदपि त्वमेवेति संबन्धः । तस्य पूर्णत्वमाह—  
त्वयेति । व्याप्यव्यापकत्वेन भेदं शङ्कित्वा कल्पितत्वात्तस्य भैवमित्याह—अन-  
न्तेति ॥ ३८ ॥

किंच—

वायुर्यमोऽग्निर्वरुणः शशाङ्कः

प्रजापतिस्त्वं प्रपितामहश्च ॥

नमो नमस्तेऽस्तु सहस्रकृत्वः

पुनश्च भूयोऽपि नमो नमस्ते ॥ ३९ ॥

वायुस्त्वं यमश्चाग्निर्वरुणोऽपांपतिः शशाङ्कश्चन्द्रमाः प्रजापतिस्त्वं  
कश्यपादिः प्रपितामहश्च पितामहस्यापि पिता प्रपितामहो ब्रह्मणोऽपि  
पितेत्यर्थः । नमो नमस्ते तुभ्यमस्तु सहस्रकृत्वः पुनश्च भूयोऽपि नमो  
नमस्ते । बहुशो नमस्कारक्रियाभ्यासावृत्तिगणनं कृत्वमुच्यते ।  
पुनश्च भूयोऽपीति श्रद्धामकत्यतिशेयादपरितोषमात्मनो दर्शयति ॥ ३९ ॥

तस्य सर्वात्मत्वे हेत्वन्तरमाह—किंचेति । कश्यपादिरित्यादिशब्देन विराड्दसा-  
दयो गृह्यन्ते । पितामहो ब्रह्मा तस्य पिता सूत्रात्माऽन्तर्यामी चेत्याह—ब्रह्मणोऽ-  
पीति । सर्वा देवतास्त्वमेवेत्युक्ते फलितमाह—नम इति । सहस्रकृत्व इति कृत्वमुचो  
विवक्षितमर्थमाह—बहुश इति । पुनरुक्तितात्पर्यमाह—पुनश्चेति । श्रद्धामक्त्योर-  
तिशयात्कृतेऽपि नमस्कारे परितोषभावो बुद्धेरात्मनोऽलंप्रत्ययराहित्यं तद्दर्शनार्थं पुन-  
रुक्तिरित्यर्थः ॥ ३९ ॥

तथा—

नमः पुरस्तादथ पृष्ठतस्ते

नमोऽस्तु ते सर्वत एव सर्व ॥

अनन्तवीर्यामितविक्रमस्त्वं

सर्वं समाप्नोषि ततोऽसि सर्वः ॥ ४० ॥

नमः पुरस्तात्पूर्वस्यां दिशि तुभ्यमथ पृष्ठतस्ते पृष्ठतोऽपि च ते ।  
नमोऽस्तु ते सर्वत एव सर्वासु दिक्षु सर्वत्र स्थिताय हे सर्वानन्तवीर्या-  
मितविक्रमोऽनन्तं वीर्यमस्यामितो विक्रमोऽस्य वीर्यं सामर्थ्यं विक्रमः  
पराक्रमः । वीर्यवानपि कश्चिच्छस्त्रादिविषये न पराक्रमते मन्दपरा-

क्रमो वा । त्वं त्वनन्तवीर्योऽमितविक्रमश्चेत्यनन्तवीर्यामितविक्रमः सर्वं समस्तं जगत्समाप्नोषि सम्यगेकेनाऽऽत्मना व्याप्नोषि यतस्तस्मादसि भवसि सर्वस्त्वया विनाभूतं न किञ्चिदस्तीत्यर्थः ॥ ४० ॥

विधान्तरेण भगवन्तं स्तुत्या नमस्कुर्वन्नभिमुखी करोति—तथेति । यस्यां दिशि सवितोदेति सा पूर्वा दिगुच्यते । तस्यां व्यवस्थितं सर्वं त्वमेव तस्मै ते तुभ्यं नमोऽस्त्वित्याह—नम इति । अथशब्दः समुच्चये । पश्चादपि स्थितं सर्वं त्वमेव तस्मै ते तुभ्यं नमोऽस्त्वित्याह—अथेति । किं बहुना यावत्यो दिशस्तत्र सर्वत्र यद्वर्तते तदशेषं त्वमेव तस्मै तुभ्यं प्रह्वीभावः स्यादित्याह—नमोऽस्त्विति । फलितं सर्वात्मत्वं सूचयति—हे सर्वेति । वीर्यविक्रमयोर्न पौनरुक्त्यमित्याह—वीर्यमित्यादिना । वीर्यवतो विक्रमान्यभिचारादर्धपौनरुक्त्यमाशङ्क्याऽऽह—वीर्यवानिति । भगवति लोकतो विशेषमाह—त्वं त्विति । उक्तं सर्वात्मत्वं प्रपञ्चयति—सर्वमिति । सप्रपञ्चत्वं वारयति—त्वयेति ॥ ४० ॥

यतोऽहं त्वन्माहात्म्यापरिज्ञानापरोध्यतः—

सखेति मत्वा प्रसभं यदुक्तं

हे कृष्ण हे यादव हे सखेति ॥

अज्ञानता महिमानं तवेदं

मया प्रमादात्प्रणयेन वाऽपि ॥ ४१ ॥

सखा समानवया इति मत्वा ज्ञात्वा विपरीतबुद्ध्या प्रसभमभिभूय प्रसभं यदुक्तं हे कृष्ण हे यादव हे सखेति चाज्ञानताऽज्ञानिना मूढेन । किमज्ञानतेत्याह महिमानं माहात्म्यं तवेदमीश्वरस्य विश्वरूपम् । तवेदं महिमानमज्ञानतेति वैयधिकरण्येन संबन्धः । तवेममिति पाठो यद्यस्ति तदा सामानाधिकरण्यमेव । मया प्रमादाद्विज्ञितचित्ततया प्रणयेन वाऽपि प्रणयो नाम स्नेहनिमित्तो विश्रम्भस्तेनापि कारणेन यदुक्तवानस्मि ॥ ४१ ॥

अज्ञाननिमित्तमपराधं क्षमापयति—यत् इति । इदंशब्दार्थमाह—विश्वरूपमिति । न हीदमित्यस्य महिमानमित्यस्य च सामानाधिकरण्यं लिङ्गव्यत्ययादित्याह—तवेति । पाठान्तरसंभावनायां सामानाधिकरण्योपपत्तिमाह—तवेत्यादिना । यदुक्तवानस्मि तदहं क्षामये त्वामिति संबन्धः ॥ ४१ ॥

यच्चावहासार्थमसत्कृतोऽसि  
विहारशय्यासनभोजनेषु ॥

एकोऽथवाऽप्यच्युत तत्समक्षं  
तत्क्षामये त्वामहमप्रमेयम् ॥ ४२ ॥

यच्चेति । यच्चावहासार्थं परिहासप्रयोजनायासत्कृतः परिभूतोऽसि भवसि, क विहारशय्यासनभोजनेषु विहरणं विहारः पादव्याधामः शयनं शय्याऽऽसनमास्थायिका भोजनमदनमित्येतेषु विहारशय्यासनभोजनेष्वेकः परोक्षः सन्नसत्कृतोऽसि परिभूतोऽस्यथवाऽपि हेऽच्युत तत्समक्षं तच्छब्दः क्रियाविशेषणार्थः प्रत्यक्षं वाऽसत्कृतोऽसि तत्सर्वमपराधजातं क्षामये क्षमां कारये त्वामहमप्रमेयं प्रमाणातीतम् ॥ ४२ ॥

यद्युक्तमुक्तं तत्क्षन्तव्यमित्येव न किंतु यत्परीहासार्थं क्रीडादिषु त्वयि तिरस्करणं कृतं तदपि सोढव्यमित्याह—यच्चेति । विहरणं क्रीडा व्यायामो वा । शयनं तल्पादिकमास्थायिका सिंहासनादेरुपलक्षणमेतेषु विषयभूतेष्विति यावत् । एकशब्दो रहसि स्थितमेकाकिनं कथयतीत्याह—परोक्षः सन्निति । प्रत्यक्षं परोक्षं वा तदस्त्करणं परिभवनं यथा स्यात्तथा यन्मया त्वमसत्कृतोऽसि तत्सर्वमिति योजनामङ्गीकृत्याऽऽह—तच्छब्द इति । क्षमा कारयितव्येत्यत्रापरिमितत्वं हेतुमाह—अप्रमेयमिति ॥ ४२ ॥

यतस्त्वम्—

पिताऽसि लोकस्य चराचरस्य

त्वमस्य पूज्यश्च गुरुर्गरीयान् ॥

न त्वत्समोऽस्यभ्यधिकः कुतोऽन्यो

लोकत्रयेऽप्यप्रतिमप्रभाव ॥ ४३ ॥

पिताऽसि जनयिताऽसि लोकस्य प्राणिजातस्य चराचरस्य स्थावरजङ्गमस्य न केवलं त्वमस्य जगतः पिता पूज्यश्च पूजार्हो यतो गुरुर्गरीयान्गुरुतरः । कस्माद्गुरुतरस्त्वमित्याह न च त्वत्समस्त्वसुल्योऽन्योऽस्ति । न हीश्वरद्वयं संभवत्यनेकेश्वरत्वे व्यवहारानुपपत्तेः । त्वत्सम एव तावदन्यो न संभवामि कुत एवान्योऽभ्यधिकः स्यात् । लोकत्रयेऽपि सर्वस्मिन्नप्रतिमप्रभाव प्रतिमीयते यथा सा प्रतिमा न विद्यते प्रतिमा

यस्य तव प्रभावस्य स त्वमप्रतिमप्रभावो हेऽप्रतिमप्रभाव निरतिशयप्र-  
भाव इत्यर्थः ॥ ४३ ॥

गुणाधिकयात्पूजार्हत्वं धर्माधर्मात्मज्ञानसंप्रदायप्रवर्तकत्वेन शिक्षयितृत्वाद्गुरुत्वं गुरू-  
णामपि सूत्रादीनां गुरुत्वाद्गुरीयस्त्वं तदेव प्रश्नद्वारा साधयति—कस्मादिति । ईश्वरान-  
न्तरं तुल्यं भविष्यतीत्याशङ्क्याऽऽह—न हीति । ईश्वरभेदे प्रत्येकं स्वातन्त्र्यात्तदैक-  
मत्ये हेत्वभावाच्चानामित्वे चैकस्य सिसृक्षायामन्यस्य संजिहीर्षासंभवाद्भवहारलोपाद-  
युक्तमीश्वरनानात्वमित्यर्थः । अभ्यधिकासत्त्वं कैमुतिकन्यायेन दर्शयति—त्वत्सम  
इति । तत्र हेतुमवतार्य व्याकरोति—अप्रतिमेत्यादिना ॥ ४३ ॥

यत एवम्—

तस्मात्प्रणम्य प्रणिधाय कायं  
प्रसादये त्वामहमीशमीश्वरम् ॥  
पितेव पुत्रस्य सखेव सख्युः  
प्रियः प्रियायाऽर्हसि देव सोढुम् ॥ ४४ ॥

तस्मात्प्रणम्य नमस्कृत्य प्रणिधाय प्रकर्षेण नीचैर्दृत्वा कायं शरीरं  
प्रसादये प्रसादं कारये त्वामहमीशमीशितारमीश्वरं स्तुत्यं त्वं पुनः पुत्र-  
स्यापराधं पिता यथा क्षमते सर्वं सखेव च सख्युरपराधं यथा वा प्रियाया  
अपराधं क्षमते एवमर्हसि हे देव सोढुं प्रसहितुं क्षन्तुमित्यर्थः ॥ ४४ ॥

निरतिशयप्रभावं हेतुकृत्याप्रतिमेत्यादिना प्रसादये प्रणामपूर्वकं त्वामित्याह—यत  
इति । प्रसादनानन्तरं भगवता कर्तव्यं प्रार्थयते—त्वं पुनरिति । प्रिय इव प्रियाया  
इतीवकारोऽनुषज्यते । प्रियायाऽर्हसीति च्छान्दसः संधिः । क्षन्तुं मदपराधजातमिति  
शेषः ॥ ४४ ॥

अदृष्टपूर्वं हृषितोऽस्मि दृष्ट्वा  
भयेन च प्रव्यथितं मनो मे ॥  
तदेव मे दर्शय देव रूपं  
प्रसीद देवेश जगन्निवास ॥ ४५ ॥

अदृष्टपूर्वमिति । अदृष्टपूर्वं न कदाचिदपि दृष्टपूर्वमिदं विश्वरूपं तव  
मयाऽन्यैर्वा तदहं दृष्ट्वा हृषितोऽस्मि भयेन च प्रव्यथितं मनो मेऽतस्तदेव  
मे मम दर्शय हे देव रूपं यन्मत्सखं प्रसीद देवेश जगन्निवास जगतो  
निवासो जगन्निवासो हे जगन्निवास ॥ ४५ ॥

हेतूक्तिपूर्वकं विश्वरूपोपसंहारं प्रार्थयते—अदृष्टेति । दृषितो दृष्टस्तुष्ट इति यावत् ।  
भयेन तद्धेतुविकृतदर्शनेनेत्यर्थः ॥ ४९ ॥

\*किरीटिनं गदिनं चक्रहस्त-  
मिच्छामि त्वां द्रष्टुमहं तथैव ॥  
तेनैव रूपेण चतुर्भुजेन  
सहस्रबाहो भव विश्वमूर्ते ॥ ४६ ॥

किरीटिनमिति । किरीटिनं किरीटघन्तं तथा गदिनं गदाघन्तं चक्र-  
हस्तमिच्छामि त्वां प्रार्थये त्वां द्रष्टुमहं तथैव पूर्ववदित्यर्थः । यत् एवं  
तस्मात्तेनैव रूपेण वसुदेवपुत्ररूपेण चतुर्भुजेन सहस्रबाहो वार्तमानिकेन  
विश्वरूपेण भव विश्वमूर्ते उपसंहृत्य विश्वरूपं तेनैव रूपेण वसुदेवपुत्ररू-  
पेण भवेत्यर्थः ॥ ४६ ॥

तदेव दर्शयेत्युक्तं किं तदित्यपेक्षायामार्हे—किरीटिनमिति । चक्रं हस्ते यस्य  
तमिति व्युत्पत्तिं गृहीत्वाऽऽह—चक्रेति । मदीयेच्छा फलपर्यन्ता कर्तव्येत्याह—यत्  
इति । चतुर्भुजत्वे कथं सहस्रबाहुत्वं तत्राऽऽह—वार्तमानिकेनेति । सति विश्वरूपे  
कथं पूर्वरूपमाकृत्वं तत्राऽऽह—उपसंहृत्येति ॥ ४६ ॥

अर्जुनं भीतमुपलभ्योपसंहृत्य विश्वरूपं प्रियवचनेनाऽऽश्वासयन्—

श्रीभगवानुवाच—

मया प्रसन्नेन तवार्जुनेदं  
रूपं परं दर्शितमात्मयोगात् ॥  
तेजोमयं विश्वमनन्तमाद्यं  
यन्मे त्वदन्येन न दृष्टपूर्वम् ॥ ४७ ॥

मया प्रसन्नेन प्रसादो नाम त्वय्यनुग्रहबुद्धिस्तद्गता प्रसन्नेन मया तव  
हेऽर्जुनेदं परं रूपं विश्वरूपं दर्शितमात्मयोगादात्मन ऐश्वर्यस्य सामर्थ्या-  
त्तेजोमयं तेजःप्रायं विश्वं समस्तमनन्तमन्तरहितमादौ भवमाद्यं यद्रूपं मे  
मम त्वदन्येन त्वत्तोऽन्येन केनचिन्न दृष्टपूर्वम् ॥ ४७ ॥

\* एतच्छ्लोकस्यावतरणभूतं किचेति क. ख. छ. झ. पुस्तकेषु वर्तते ।

१ घ. छ. त्वा । २ छ. 'मि प्रार्थये त्वा त्वां द्र' । ३ घ. 'व पूर्वरूपेण भ' । ४ ख. छ. 'ह-किंच कि' ।

अर्जुनेन स्थाने हृषीकेशेत्यादिनोक्तस्य भगवतो वचनमवतारयति—अर्जुनमिति ।  
भगवत्प्रसादैकोपायलभ्यं तद्दर्शनमित्याशयेनाऽऽह—मयेति ॥ ४७ ॥

\*आत्मनो मम रूपदर्शनेन कृतार्थ एव त्वं संबुद्ध इति तत्स्तौति—

न वेदयज्ञाध्ययनैर्न दानै-  
र्न च क्रियाभिर्न तपोभिरुग्रैः ॥

एवंरूपः शक्य अहं नृलोके

द्रष्टुं त्वदन्येन कुरुप्रवीर ॥ ४८ ॥

न वेदयज्ञाध्ययनैर्न दानैश्चतुर्णामपि वेदानामध्ययनैर्यथावद्यज्ञाध्यय-  
नैश्च, वेदाध्ययनैरेव यज्ञाध्ययनस्य सिद्धत्वात्पृथग्यज्ञाध्ययनग्रहणं यज्ञ-  
विज्ञानोपलक्षणार्थम्, तथा न दानैस्तुलापुरुषादिभिर्न च क्रियाभिर-  
भिहोत्रादिभिः श्रौतादिभिर्नापि तपोभिरुग्रैश्चान्द्रायणादिभिरुग्रैर्वैरेवं-  
रूपो यथा दर्शितं विश्वरूपं यस्य सोऽहमेवंरूपः शक्यो न शक्योऽहं  
नृलोके मनुष्यलोके द्रष्टुं त्वदन्येन त्वत्तोऽन्येन कुरुप्रवीर ॥ ४८ ॥

तच्छब्देन प्रकृतं दर्शनं परामृश्यते । वेदाध्ययनात्पृथग्यज्ञाध्ययनग्रहणं पुनरुक्तेर-  
युक्तमित्याशङ्क्याऽऽह—वेदेति । न च वेदाध्ययनग्रहणादेव यज्ञविज्ञानमपि गृही-  
तमध्ययनस्यार्थावबोधान्तत्वादिति वाच्यं, तस्याक्षरग्रहणान्ततया वृद्धैः साधितत्वादिति  
भावः । श्लोकपूरणार्थमसंहितकरणं, त्वत्तोऽन्येन मदनुग्रहविहीनेनेति शेषः ॥ ४८ ॥

मा ते व्यथा मा च विमूढभावा

दृष्ट्वा रूपं घोरमीदृङ्ममेदम् ॥

व्यपेतभीः प्रीतमनाः पुनस्त्वं

तदेव मे रूपमिदं प्रपश्य ॥ ४९ ॥

मा ते व्यथेति । मा ते व्यथा मा भूते भयं मा च विमूढभावो विमू-  
ढचित्तता दृष्टोपलभ्य रूपं घोरमीदृङ्ममेदं व्यपेतभीर्विगत-  
भयः प्रीतमनाश्च सन्पुनर्भूयस्त्वं तदेव चतुर्भुजं शङ्खचक्रगदाधरं तवेष्टं  
रूपमिदं प्रपश्य ॥ ४९ ॥

विश्वरूपदर्शनमेवं स्तुत्वा यद्यस्माद्दृश्यमानाद्भिभेषि तर्हि तदुपसंहरामीत्याह—

\* आत्मन इति घ. छ. पुस्तकयोर्न विद्यते ।

मा ते व्यथेति । बहुविधमनुभूतत्वमभिप्रेत्येदृगित्युक्तमिदमिति प्रत्यक्षयोग्य-  
त्वम् ॥ ४९ ॥

संजय उवाच—

इत्यर्जुनं वासुदेवस्तथोक्त्वा

स्वकं रूपं दर्शयामास भूयः ॥

आश्वासयामास च भीतमेनं

भूत्वा पुनः सौम्यवपुर्महात्मा ॥ ५० ॥

इत्यर्जुनमिति । इत्येवमर्जुनं वासुदेवस्तथाभूतं वचनमुक्त्वा स्वकं  
वासुदेवगृहे जातं रूपं दर्शयामास दर्शितवान् । भूयः पुनराश्वासया-  
मास चाऽऽश्वासितवांश्च भीतमेनं भूत्वा पुनः सौम्यवपुः प्रसन्नदेहो  
महात्मा ॥ ५० ॥

तदिदं वृत्तं राज्ञे सूतो निवेदितवानित्याह—संजय इति । तथाभूतं वचनं मया  
प्रसन्नेनेत्यादि, चतुर्भुजं रूपम् । किं तस्य रूपस्य परिचितपूर्वस्य प्रदर्शनेन प्रसन्नदे-  
हत्वेन चार्जुनं प्रत्याश्वासनं भगवतो युक्तमित्यत्र हेतुमाह—महात्मेति ॥ ५० ॥

अर्जुन उवाच—

दृष्ट्वेदं मानुषं रूपं तव सौम्यं जनार्दन ॥

इदानीमस्मि संवृत्तः सचेताः प्रकृतिं गतः ॥ ५१ ॥

दृष्ट्वेदमिति । दृष्ट्वेदं मानुषं रूपं मत्सखं प्रसन्नं तव सौम्यं जनार्दने-  
दानीमधुनाऽस्मि संवृत्तः संजातः किं सचेताः प्रसन्नचित्तः प्रकृतिं  
स्वभावं गतश्चास्मि ॥ ५१ ॥

एवं भगवदाश्वासितः सन्नर्जुनस्तं प्रत्युक्तवानित्याह—अर्जुन इति ॥ ५१ ॥

श्रीभगवानुवाच—

सुदुर्दर्शमिदं रूपं दृष्टवानसि यन्मम ॥

देवा अप्यस्य रूपस्य नित्यं दर्शनकाङ्क्षिणः ॥ ५२ ॥

सुदुर्दर्शमिति । सुदुर्दर्शं सुष्ठु दुःखेन दर्शनमस्येति सुदुर्दर्शमिदं रूपं दृष्ट-

१ ख. घ. \*नेत्यर्दतेर्गतिकर्मणोऽसुराणां देवप्रतिपक्षजनानां प्राणवियोजनाभ्ररकादिगमयितृ-  
वाच जनार्दनाभ्युदयनिःश्रेयसपुरुषार्थप्रयोजनं सर्वैर्ज्ञैर्योच्यत इति वा । इवा ।

वानसि यन्मम देवा अप्यस्य मम रूपस्य नित्यं सर्वदा दर्शनका-  
रुक्षिणो दर्शनेप्सवोऽपि न त्वमिव दृष्टवन्तो न द्रक्ष्यन्ति चेत्य-  
भिप्रायः ॥ ५२ ॥

उपास्यत्वाय विश्वरूपं स्तोतुं भगवदुक्तिमुत्थापयति—श्रीभगवानिति । त्वद्य-  
तिरिक्तानामिदं रूपं द्रष्टुमशक्यमित्येतद्विशदयति—देवा अपीति ॥ ५२ ॥

कस्मात्—

नाहं वेदैर्न तपसा न दानेन न चेज्यया ॥

शक्य एवंविधो द्रष्टुं दृष्टवानसि मां यथा ॥ ५३ ॥

नाहं वेदैर्ऋग्यजुःसामाथर्ववेदैश्चतुर्भिरपि न तपसोग्रेण चान्द्रायणा-  
दिना न दानेन गोभूहिरण्यादिना न चेज्यया यज्ञेन पूजया वा  
शक्य एवंविधो य(धस्त)थादर्शितप्रकारो द्रष्टुं दृष्टवानसि मां यथा  
त्वम् ॥ ५३ ॥

दर्शनीपायाभावाद्दर्शत्वमिति शङ्कते—कस्मादिति । वेदादिषूपायेषु सत्स्वपि  
भगवानुक्तरूपो न शक्यो द्रष्टुमित्याह—नाहमिति । तर्हि दर्शनायोग्यत्वाद्द्रष्टुमश-  
क्यत्वमित्याशङ्क्याऽऽह—दृष्टवानिति ॥ ५३ ॥

कथं पुनः शक्य इत्युच्यते—

भक्त्या त्वनन्यया शक्य अहमेवंविधोऽर्जुन ॥

ज्ञातुं द्रष्टुं च तत्त्वेन प्रवेष्टुं च परंतप ॥ ५४ ॥

भक्त्या तु किंविशिष्टयेत्याह—अनन्ययाऽपृथग्भूतया भगवतोऽन्यत्र  
पृथङ् कदाचिदपि या भवति सा त्वनन्या भक्तिः सर्वैरपि करणैर्वा-  
सुदेवादन्यन्नोपलभ्यते यया साऽनन्या भक्तिस्तया भक्त्या शक्योऽह-  
मेवंविधो विश्वरूपप्रकारो हेऽर्जुन ज्ञातुं शास्त्रतो न केवलं ज्ञातुं शास्त्रतो  
द्रष्टुं च साक्षात्कर्तुं तत्त्वेन तत्त्वतः प्रवेष्टुं च मोक्षं च गन्तुं परंतप ॥ ५४ ॥

केनोपायेन तर्हि द्रष्टुं शक्यो भगवानिति पृच्छति—कथमिति । शास्त्रीयज्ञानद्वारा  
तद्दर्शनं सफलं सिध्यतीत्याह—उच्यत इति । न भक्तिमात्रं तत्र हेतुरिति तुशब्दार्थ  
स्फुटयति—किमित्यादिना । अनन्यां भक्तिमेव व्यनक्ति—सर्वैरिति ॥ ५४ ॥

अधुना सर्वस्य गीताशास्त्रस्य सारभूतोऽर्थो निःश्रेयसार्थोऽनुष्ठेयत्वेन  
समुच्चित्योच्यते—



मत्कर्मकृन्मत्परमो मद्भक्तः सङ्गवर्जितः ॥

निर्वैरः सर्वभूतेषु यः स मामेति पाण्डव ॥ ५५ ॥

इति श्रीमहाभारते शतसाहस्र्यां संहितायां वैयासिक्यां भीष्मपर्वणि

श्रीभगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसं-  
वादे विश्वरूपदर्शनं नामैकादशोऽध्यायः ॥ ११ ॥

मत्कर्मकृन्मदर्थं कर्म मत्कर्म तत्करोतीति मत्कर्मकृन्मत्परमः करोति  
भृत्यः स्वामिकर्म न त्वात्मनः परमा प्रेत्य गन्तव्या गतिरिति स्वामिनं  
प्रतिपद्यते, अयं तु मत्कर्मकृन्मामेव परमां गतिं प्रतिपद्यत इति मत्पर-  
मोऽहं परमः परा गतिर्यस्य सोऽयं मत्परमस्तथा मद्भक्तो मामेव सर्वप्र-  
कारैः सर्वात्मना सर्वोत्साहेन भजत इति मद्भक्तः सङ्गवर्जितो धनपुत्र-  
मित्रकलत्रबन्धुवर्गेषु सङ्गवर्जितः सङ्गः प्रीतिः स्नेहस्तद्गर्जितो निर्वैरो  
निर्गतवैरः सर्वभूतेषु शत्रुभावरहित आत्मनोऽत्यन्तापकारप्रवृत्तेष्वपि य  
ईदृशो मद्भक्तः स मामेत्यहमेव तस्य परा गतिर्नान्या गतिः काचिद्भव-  
त्ययं तवोपदेश इष्टो मयोपदिष्टो हे पाण्डवेति ॥ ५५ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
करभगवतः कृतौ श्रीभगवद्गीताभाष्ये विश्वरूपदर्शनं नामै-  
कादशोऽध्यायः ॥ ११ ॥

भक्त्या त्विति विशेषणादन्येषामहेतुत्वमाशङ्क्याऽऽह—अधुनेति । समुच्चित्य  
संक्षिप्य पुञ्जीकृत्येति यावत् । मत्कर्मकृदित्युक्ते मत्परमत्वमार्थिकमिति पुनरुक्तिरित्या-  
शङ्क्याऽऽह—करोतीति । भगवानेव परमा गतिरिति निश्चयवतस्तत्रैव निष्ठा सिध्य-  
तीत्याह—तथेति । न तत्रैव सर्वप्रकारैर्भजनं धनादिस्नेहाकृष्टत्वादित्याशङ्क्याऽऽह—  
सङ्गेति । द्वेषपूर्वकानिष्ठाचरणं वैरम् । अनपकारिषु तदभावेऽपि भवत्येवापकारिष्विति  
शङ्कित्वाऽऽह—आत्मन इति । एतच्च सर्वं संक्षिप्यानुष्ठानार्थमुक्तमेवमनुतिष्ठतो भग-  
वत्प्राप्तिरवश्यंभाविनीत्युपसंहरति—अयमिति । तदेवं भगवतो विश्वरूपस्य सर्वात्मनः  
सर्वज्ञस्य सर्वेश्वरस्य मत्कर्मकृदित्यादिन्यायेन क्रममुक्तिफलमभिध्यानमभिवदता  
तत्पदवाच्योऽर्थो व्यवस्थापितः ॥ ५५ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्यान एकादशोऽध्यायः ॥ ११ ॥

( श्लोकानामादितः समष्ट्यङ्काः—४४० )

अथ द्वादशोऽध्यायः ।

द्वितीयप्रभृतिष्वध्यायेषु विभूत्यन्तेषु परमात्मनो ब्रह्मणोऽक्षरस्य विध्वस्तसर्वविशेषणस्योपासनमुक्तं सर्वयोगैश्वर्यसर्वज्ञानशक्तिमत्सच्चोपाधेरीश्वरस्य तव चोपासनं तत्र तत्रोक्तं विश्वरूपाध्याये त्वैश्वरमाद्यं समस्तजगदात्मरूपं विश्वरूपं त्वदीयं दर्शितमुपासनार्थमेव त्वया तच्च दर्शयित्वाोक्तवानसि मत्कर्मकृदित्याद्यतोऽहमनयोरुभयोः पक्षयोर्विशिष्टतरबुमुत्सया त्वां पृच्छामीति—

अर्जुन उवाच—

एवं सततयुक्ता ये भक्तास्त्वां पर्युपासते ॥

ये चाप्यक्षरमव्यक्तं तेषां के योगवित्तमाः ॥ १ ॥

एवमित्यतीतानन्तरश्लोकेनोक्तमर्थं परामृशति मत्कर्मकृदित्यादिना । एवं सततयुक्ता नैरन्तर्येण भगवत्कर्मादौ यथोक्तेऽर्थे समाहिताः सन्तः प्रवृत्ता इत्यर्थः । ये भक्ता अनन्यशरणाः सन्तस्त्वां यथादर्शितं विश्वरूपं पर्युपासते ध्यायन्ति ये चान्येऽपि त्यक्तसर्वेषणाः संन्यस्तसर्वकर्माणो यथाविशेषितं ब्रह्माक्षरं निरस्तसर्वोपाधित्वादव्यक्तमकरणगोचरं यदि लोके करणगोचरं तद्व्यक्तमुच्यतेऽञ्जोर्धातोस्तत्कर्मकत्वादिदं त्वक्षरं तद्विपरीतं शिष्टैश्चोच्यमानैर्विशेषणैर्विशिष्टं तद्ये चापि पर्युपासते तेषामुभयेषां मध्ये के योगवित्तमाः केऽतिशयेन योगविद इत्यर्थः ॥ १ ॥

अशोच्यानित्यादिषु विभूत्यध्यायावसानेष्वध्यायेषु निरुपाधिकस्य ब्रह्मणो ज्ञेयत्वेनानुसंधानमुक्तमिति वृत्तं कीर्तयति—द्वितीयेति । अतिक्रान्तेषु तत्तदध्यायेषु सोपाधिकस्यापि ब्रह्मणो ध्येयत्वेन प्रतिपादनं कृतमित्याह—सर्वेति । सर्वस्यापि प्रपञ्चस्य योगो घटना जन्मस्थितिभङ्गप्रवेशनियमनारूपा तत्रैश्वर्यं सामर्थ्यं तेन सर्वत्र ज्ञेये प्रतिबन्धविधुरया ज्ञानशक्त्या विशिष्टस्य सत्त्वाद्युपहितस्य भगवतो ध्यानं तत्र तत्र प्रसङ्गमापाद्य मन्दमध्यमयोरनुग्रहार्थमुक्तमित्यर्थः । एकादशे वृत्तमनुवदति—विश्वरूपेति । अध्यायान्ते भगवदुपदेशमनुवदति—तच्चेति । यथाधिकारं तारतम्योपेतानि साधनानि नियन्तुमध्यायान्तरमवतारयन्नादौ प्रश्नमुत्थापयति—अत इति । सोपाधिकध्यानस्य निरुपाधिकज्ञानस्य चोक्तत्वादित्यर्थः । एवंशब्दार्थमुक्त्वा तमनूद्य सततयुक्ता इति भागं विभजते—एवमिति । ये भक्ता इत्यनूद्य व्याचष्टे—अनन्येति । मन्दमध्यमाधिकारिणः सगुणशरणानुक्त्वा निर्गुणनिष्ठानुत्तमाधिकारिणो निर्दिशति—ये चेति । यथा-

विशेषितमनिर्देश्यं सर्वत्रगमचिन्त्यं कूटस्थमित्यादिवक्ष्यमाणविशेषणविशिष्टमित्यर्थः, न क्षरत्यश्रुते वेत्यक्षरम् । अव्यक्तमित्येतद्व्याचष्टे—निरस्तेति । करणागोचरत्वं व्यतिरेकद्वारा स्फोरयति—यद्गीति । यथाविशेषितमित्युक्तं स्पष्टयति—श्रित्वैश्वेति । पूर्वार्धगतक्रियापदस्यानुषङ्गं सूचयति—तदिति । सर्वे तावदेते योगं समाधिं विन्दन्तीति योगविदः । के पुनरतिशयेनैषां मध्ये योगविदो योगिन इति पृच्छति—केऽतिशयेनेति ॥ १ ॥

### श्रीभगवानुवाच ।

ये त्वक्षरोपासकाः सम्यग्दर्शिनो निवृत्तैषणास्ते तावच्छिष्टन्तु तान्प्रति यद्वक्तव्यं तदुपरिष्ठाद्दक्ष्यामः । ये त्वितरे—

मय्यावेश्य मनो ये मां नित्ययुक्ता उपासते ॥

श्रद्धया परयोपेतास्ते मे युक्ततमा मताः ॥ २ ॥

मयि विश्वरूपे परमेश्वर आवेश्य समाधाय मनो ये भक्ताः सन्तो मां सर्वयोगेश्वराणामधीश्वरं सर्वज्ञं विमुक्तरागादिक्लेशतिमिरदृष्टिं नित्ययुक्ता अतीतानन्तराध्यायान्तोक्तश्लोकार्थन्यायेन सततयुक्ताः सन्त उपासते श्रद्धया परया प्रकृष्टयोपेतास्ते मे मम मता अभिप्रेता युक्ततमा इति । नैरन्तर्येण हि ते मच्चित्ततयाऽहोरात्रमतिवाहयन्त्यतो युक्तं तान्प्रति युक्ततमा इति वक्तुम् ॥ २ ॥

किमनयोर्योगयोर्मध्ये मुशक्यो योगो वा पृच्छयते किंवा साक्षान्मोक्षहेतुरिति विकल्प्य क्रमेणोत्तरं भगवानुक्तवानित्याह—श्रीभगवानिति । यदि द्वितीयस्तथाविधयोगस्य वक्ष्यमाणत्वान्न प्रष्टव्यतेत्याह—ये त्वक्षरोति । यद्याद्यस्तत्राऽऽह—ये त्विति । सर्वयोगेश्वराणां सर्वेषां योगमधितिष्ठतां योगिनामित्यर्थः । विमुक्ता त्यक्त्वा रागाद्याख्या क्लेशनिमित्तभूता तिमिरशब्दितानाद्यज्ञानकृता दृष्टिरविद्या मिथ्या धीर्यस्य तमिति विशिनष्टि—विमुक्तेति । नित्ययुक्तत्वं साधयति—अतीतेति । तत्रोक्तो योऽर्थो मत्कर्मकृदित्यादि तस्मिन्निश्चयेनायनमायो गमनं तस्य नियमेनानुष्ठानं तेनेत्यर्थः । उपासते मयि स्मृतिं सदा कुर्वन्तीत्यर्थः । उक्तोपासकानां युक्ततमत्वं व्यनक्ति—नैरन्तर्येणेति । तदेव स्फुटयति—अहोरात्रमिति । अह्नि च रात्रौ चातिमात्रमतिशयेन मामेव विषयान्तरविमुक्ताश्चिन्तयन्तीत्यर्थः ॥ २ ॥

किमितरे युक्ततमा न भवन्ति न किंतु तान्प्रति यद्वक्तव्यं तच्छृणु—

ये त्वक्षरमनिर्देश्यमव्यक्तं पर्युपासते ॥

सर्वत्रगमचिन्त्यं च कूटस्थमचलं ध्रुवम् ॥ ३ ॥

ये त्वक्षरमनिर्देश्यमव्यक्तत्वाद्शब्दगोचरमिति न निर्देशुं शक्यतेऽ-  
तोऽनिर्देश्यमव्यक्तं न केनापि प्रमाणेन व्यज्यत इत्यव्यक्तं पर्युपासते  
परि समन्तादुपासते । उपासनं नाम यथाशास्त्रमुपास्यस्यार्थस्य विषयी-  
करणेन सामीप्यमुपगम्य तैलधारावत्समानप्रत्ययप्रवाहेण दीर्घकार्लं  
यदासनं तदुपासनमाचक्षते । अक्षरस्य विशेषणमाह सर्वत्रगं व्योमव-  
द्याप्यचिन्त्यं चाव्यक्तत्वादाचिन्त्यम् । यद्धि करणगोचरं तन्मनसाऽपि  
चिन्त्यं तद्विपरीतत्वादाचिन्त्यमक्षरं कूटस्थं दृश्यमानगुणमन्तर्दोषं वस्तु  
कूटं कूटरूपं कूटसाक्ष्यमित्यादौ कूटशब्दः प्रसिद्धो लोके । तथा चावि-  
द्याद्यनेकसंसारबीजमन्तर्दोषवन्मायाव्याकृतादिशब्दवाच्यतया 'मायां तु  
प्रकृतिं विद्यान्मायिनं तु महेश्वरम्' 'मम माया कुरत्यया' इत्यादौ  
प्रसिद्धं यत्कूटं तस्मिन्कूटे स्थितं कूटस्थं तदध्यक्षतयाऽथवा राशिरिव  
स्थितं कूटस्थमत एवाचलं यस्मादचलं तस्माद्भ्रुवं नित्यमित्यर्थः ॥३॥

वक्ष्यामस्तदुपरिष्ठादित्युक्तं प्रश्नपूर्वकं प्रकटयति—किमित्यादिना । पूर्वम्यः  
फलतो विशेषार्थस्तुशब्दः । अव्यक्तत्वमनिर्देश्यत्वे हेतुरित्याह—अव्यक्तत्वादिति ।  
यतोऽव्यक्तमतोऽनिर्देश्यमिति योजना । निरुपाधिकेऽक्षरे कथमुपासनेति पृच्छति—  
उपासनमिति । शास्त्रतोऽक्षरं ज्ञात्वा तदुपेत्याऽऽत्मत्वेनोपगम्योपासते तथैव तिष्ठन्ति  
पूर्णचिदेकतानमक्षरमात्मानमेव सदा भावयन्तीत्येतदिह विवक्षितमित्याह—यथेति ।  
अव्यक्तत्वमेवाचिन्त्यत्वेऽपि हेतुरित्याह—यद्धीति । कूटशब्दस्योक्तार्थत्वं वृद्धप्रयो-  
गतः साधयति—कूटरूपमिति । आदिपदमनृतार्थम् । प्रकृते किं तदनृतं कूटशब्दि-  
तमित्याशङ्क्याऽऽह—तथा चेति । उक्तरीत्या कूटशब्दस्यानृतार्थत्वे सिद्धे यदनेकस्य  
संसारस्य बीजं निरूप्यमाणं नानाविधदोषोपेतं तद्धेदं तर्ह्यव्याकृतं मायां तु प्रकृतिं मम  
मायेत्यादौ मायाशब्दिततया प्रसिद्धमविद्यादि तदिह कूटशब्दितमित्यर्थः । तत्राव-  
स्थानं केन रूपेणेत्यांशङ्कायामाह—तदध्यक्षतयेति । कूटस्थशब्दस्य निष्क्रियत्वमर्था-  
न्तरमाह—अथवेति । पूर्वमुपजिव्यानन्तरविशेषणद्वयप्रवृत्तिमाह—अत एवेति ॥३॥

संनियम्येन्द्रियग्रामं सर्वत्र समबुद्ध्यः ॥

ते प्राप्नुवन्ति मामेव सर्वभूतहिते रताः ॥ ४ ॥

संनियम्येति । संनियम्य सम्यङ्नियम्य संहृत्येन्द्रियग्राममिन्द्रियस-  
मुदायं सर्वत्र सर्वस्मिन्काले समबुद्ध्यः समा तुल्या बुद्धिर्येषामिष्टानिष्ट-

१ ख घ. छ. झ. 'क्तं प' । २ घ. 'न्त्यं च य' । ३ घ. छ. 'पं कौट' । ४ छ. 'दोषं वस्तु  
कूटं मायां' । ५ घ. 'वाच्यं मां' । ६ ख. झ. यत्कूटं । ७ क. ख. झ. ज. 'टस्थश' । ८ ख. 'यत्वं  
साधयति—अथवेति । य' । ९ झ. ज. 'त्याकाङ्क्षायां' ।

प्राप्तौ ते समबुद्ध्यस्ते य एवंविधास्ते प्राप्नुवन्ति मामेव सर्वभूतहिते रताः । न तु तेषां वक्तव्यं किञ्चिन्मां ते प्राप्नुवन्तीति । ज्ञानी त्वात्मैव मे मतमिति श्लुक्तम् । न हि भगवत्स्वरूपाणां सतां युक्ततमत्वमयुक्त-  
तमत्वं वा वाच्यम् ॥ ४ ॥

कथमक्षरमुपासते तदुपासने वा किं स्यादिति तदाह—संनियम्येति । तुल्या हर्ष-  
विषादरागद्वेषादिरहिता सम्यग्ज्ञानेनाज्ञानस्यापनीतत्वात् । क्रमपरापेक्षयोरसंभवं विव-  
क्षित्वाऽऽह—ते य इति । सर्वेभ्यो भूतेभ्यो हिते रताः सर्वेभ्यो भूतेभ्यो हितमेव  
चिन्तयन्तस्तदेवाऽऽचरन्ति । ज्ञानवतां यथाज्ञानं भगवत्प्राप्तेरर्थसिद्धत्वाद्नुवादेमात्र-  
मेतदित्याह—नत्विति । ज्ञानिनो भगवत्प्राप्तिः सिद्धैवेत्यत्र प्रमाणमाह—ज्ञानी  
त्विति । ज्ञानवतां भगवत्प्राप्तौ त एव युक्ततमा वक्तव्याः कथं सगुणब्रह्मोपासकान्यु-  
क्ततमानुक्तवानसीत्याशङ्क्याऽऽह—न हीति ॥ ४ ॥

किंतु—

क्लेशोऽधिकतरस्तेषामव्यक्तासक्तचेतसाम् ॥

अव्यक्ता हि गतिर्दुःखं देहवद्भिरवाप्यते ॥ ५ ॥

क्लेशोऽधिकतरो यद्यपि मत्कर्मादिपराणां क्लेशोऽधिक एव क्लेशोऽधि-  
कतरस्त्वक्षरात्मनां परमार्थदर्शिनां देहाभिमानपरित्यागनिमित्तोऽव्य-  
क्तासक्तचेतसामव्यक्त आसक्तं चेतो येषां तेऽव्यक्तासक्तचेतसस्तेषाम-  
व्यक्तासक्तचेतसाम् । अव्यक्ता हि यस्माद्या गतिरक्षरात्मिका दुःखं  
सा देहवद्भिर्देहाभिमानवद्भिरवाप्यतेऽतः क्लेशोऽधिकतरः । अक्षरोपास-  
कानां यद्वर्तनं तदुपरिष्ठाद्दृक्ष्यामः ॥ ५ ॥

सगुणोपासकेष्वपि कथमित्याह—किंत्विति । अक्षरोपासनस्य दुष्करत्वादुपास-  
नान्तरस्य सुकरत्वादित्यभिप्रेत्याऽऽह—क्लेश इति । अधिक एवेतरेभ्यो द्वैतदर्शिभ्यः  
कामिभ्य इति शेषः । तेषां क्लेशस्याधिकतरत्वे हेतुं मत्वा विशिनष्टि—देहेति । अव्य-  
क्तमत्यन्तसूक्ष्मं निर्विशेषमक्षरं तस्मिन्नासक्तमभिनिविष्टं चेतो येषां तेषामिति यावत् ।  
अक्षरोपासकानां क्लेशस्याधिकतरत्वे भगवानेव हेतुमाह—अव्यक्तेति । दुःखं दुःखेन  
कृच्छ्रेणेति यावत्, अतो देहाभिमानत्यागादित्यर्थः । ते कथं वर्तन्ते तत्राऽऽह—  
अक्षरेति ॥ ५ ॥

ये तु सर्वाणि कर्माणि मयि संन्यस्य मत्पराः ॥

अनन्येनैव योगेन मां ध्यायन्त उपासते ॥ ६ ॥

ये त्विति । ये तु सर्वाणि कर्माणि मयीश्वरे संन्यस्य मत्परा अहं परो येषां ते मत्पराः सन्तोऽनन्येनैवाविद्यमानमन्यदालम्बनं विश्वरूपं देवमात्मानं मुक्त्वा यस्य सोऽनन्यस्तेनानन्येनैव केन योगेन समाधिना मां ध्यायन्तश्चिन्तयन्त उपासते ॥ ६ ॥

यद्यक्षरोपासका मामेवाऽऽप्नुवन्तीति विशेष्यन्ते तार्किकं सगुणोपासकास्त्वां नाऽऽमु-  
वन्ति न तेषामपि क्रमेण मत्प्राप्तेरित्याह—ये त्विति । तुशब्दः शङ्कानिवृ-  
त्यर्थः ॥ ६ ॥

तेषां किम्—

तेषामहं समुद्धर्ता मृत्युसंसारसागरात् ॥

भवामि न चिरात्पार्थ मय्यावेशितचेतसाम् ॥ ७ ॥

तेषां मद्गुपासनैकपराणामहमीश्वरः समुद्धर्ता । कुत इत्याह मृत्यु-  
संसारसागरात्, मृत्युयुक्तः संसारो मृत्युसंसारः स एव सागर इव  
सागरो दुरुत्तरत्वाच्चस्मान्मृत्युसंसारसागरादहं तेषां समुद्धर्ता भवामि  
न चिरार्तिकं तर्हि क्षिप्रमेव हे पार्थ मय्यावेशितचेतसां मयि विश्वरूप  
आवेशितं प्रवेशितं समाहितं चेतो येषां ते मय्यावेशितचेतसस्तेषाम् ॥७॥

तेषां भगवद्दयायिनां किं फलतीति शङ्कामनुभाष्य फलमाह—तेषामित्यादिना ।  
समुद्धर्ता सम्यगूर्ध्वं नेता ज्ञानावष्टम्भदानेनेत्यर्थः । मृत्युरज्ञानं मरणाद्यनर्थहेतुत्वात्तेन  
कार्यतया युक्तः संसारः ॥ ७ ॥

यत एवं तस्मात्—

मय्येव मन आधत्स्व मयि बुद्धिं निवेशय ॥

निवसिष्यसि मय्येव अत ऊर्ध्वं न संशयः ॥ ८ ॥

मय्येव विश्वरूप ईश्वरे मनः संकल्पविकल्पात्मकमाधत्स्व स्थापय  
मय्येवाध्यवसायं कुर्वतीं बुद्धिमाधत्स्व निवेशय । ततस्ते किं स्यादिति  
शृणु निवसिष्यसि निवत्स्यसि निश्चयेन मदात्मना मयि निवासं करि-  
ष्यस्येवातः शरीरपातादूर्ध्वं न संशयः संशयोऽत्र न कर्तव्यः ॥ ८ ॥

भगवद्गुपासना विशिष्टफलेत्येवं यतः सिद्धमतो भगवन्निष्ठायां प्रयतितव्यमित्याह—  
यत इति । असंहिताकरणं श्लोकपूरणार्थम् । मनोबुद्ध्योर्भगवत्यवस्थापने प्रश्नपूर्वकं  
फलमाह—तत इति । भगवन्निष्ठस्य तत्प्राप्तौ प्रतिबन्धामावं सूचयति—संशयोऽ-  
त्रेति ॥ ८ ॥

अथ चित्तं समाधातुं न शक्नोषि मयि स्थिरम् ॥  
अभ्यासयोगेन ततो मामिच्छाऽऽप्तुं धनंजय ॥ ९ ॥

अथेति । अथैवं यथाऽर्वाचाम तथा मयि चित्तं समाधातुं स्थापयितुं स्थिरमचलं न शक्नोषि चेत्ततः पश्चाद्भ्यासयोगेन चित्तस्यैकस्मिन्नालम्बने सर्वतः समाहृत्य पुनः पुनः स्थापनमभ्यासस्तत्पूर्वको योगः समाधानलक्षणस्तेनाभ्यासयोगेन मां विश्वरूपमिच्छ प्रार्थयस्वाऽऽप्तुं प्राप्तुं हे धनंजय ॥ ९ ॥

मतप्रदर्शनपूर्वकं भगवत्प्राप्तावुपायान्तरमाह—अथेत्यादिना । एकमालम्बनं स्थूलं प्रतिमादि । समाधानं ततोऽभ्यन्तरे विश्वरूपे चित्तैकाग्र्यम् ॥ ९ ॥

अभ्यासेऽप्यसमर्थोऽसि मत्कर्मपरमो भव ॥

मदर्थमपि कर्माणि कुर्वन्सिद्धिमवाप्स्यसि ॥ १० ॥

अभ्यासेऽपीति । अभ्यासेऽप्यसमर्थोऽस्यशक्तोऽसि तर्हि मत्कर्मपरमो भव मदर्थं कर्म मत्कर्म तत्परमो मत्कर्मप्रधान इत्यर्थः । अभ्यासेन विना मदर्थमपि कर्माणि केवलं कुर्वन्सिद्धिं सस्वशुद्धियोगज्ञानप्राप्तिद्वारेणावाप्स्यसि ॥ १० ॥

द्वैताभिनिवेशाद्भ्यासार्धने योगेऽपि सामर्थ्याभावे पुनरुपायान्तरमाह—अभ्यासेऽपीति । अभ्यासयोगेन विना भगवदर्थं कर्माणि कुर्वणस्य किं स्यादित्याशङ्क्याऽऽह—अभ्यासेनेति । सिद्धिर्ब्रह्मभावः । अपिरुक्तव्यवधिसूचनार्थः ॥ १० ॥

अथैतदप्यशक्तोऽसि कर्तुं मद्योगमाश्रितः ॥

सर्वकर्मफलत्यागं ततः कुरु यतात्मवान् ॥ ११ ॥

अथैतदिति । अथ पुनरेतदपि यदुक्तं मत्कर्मपरमत्वं तत्कर्तुमशक्तोऽसि मद्योगमाश्रितो मयि क्रियमाणानि कर्माणि संन्यस्य यत्करणं तेषामनुष्ठानं स मद्योगस्तमाश्रितः सन्सर्वकर्मफलत्यागं सर्वेषां कर्मणां फलसंन्यासं सर्वकर्मफलत्यागं ततोऽनन्तरं कुरु यतात्मवान्संयतचित्तः सन्नित्यर्थः ॥ ११ ॥

भगवत्कर्मपरत्वमप्यशक्यमिति शङ्कते—अथेति । नहिर्विषयाकृष्टचेतस्त्वादित्यर्थः । तर्हि भगवत्प्राप्त्युपायत्वेन संयतचित्तो भूत्वा कर्मफलसंन्यासं कुर्वित्याह—मद्योगमिति ॥ ११ ॥

इदानीं सर्वकर्मफलत्यागं स्तौति—

श्रेयो हि ज्ञानमभ्यासाज्ज्ञानाद्ध्यानं विशिष्यते ॥

ध्यानात्कर्मफलत्यागस्त्यागाच्छान्तिरनन्तरम् ॥ १२ ॥

श्रेयो हि प्रशस्यतरं ज्ञानं कस्मादविवेकपूर्वकादभ्यासात्तस्मादपि ज्ञानाज्ज्ञानपूर्वकं ध्यानं विशिष्यते । ज्ञानवतो ध्यानादपि कर्मफलत्यागो विशिष्यत इत्यनुषज्यते । एवं कर्मफलत्यागात्पूर्वविशेषणवतः शान्तिरुपशमः सहेतुकस्य संसारस्यानन्तरमेव स्यान्न तु कालान्तरमपेक्षते । अज्ञस्य कर्मणि प्रवृत्तस्य पूर्वोपदिष्टोपायानुष्ठानाशक्तौ सर्वकर्मणां फलत्यागः श्रेयःसाधनमुपदिष्टं न प्रथममेवातश्च श्रेयो हि ज्ञानमभ्यासादित्युत्तरोत्तरविशिष्टत्वोपदेशेन सर्वकर्मफलत्यागः स्तूयते संपन्नसाधनानुष्ठानाशक्तावनुष्ठेयत्वेन श्रुतत्वात् । केन साधर्म्येण स्तौतित्वं “यदा सर्वे प्रमुच्यन्ते” इति सर्वकामप्रहाणादमृतत्वमुक्तं तत्प्रसिद्धम् । कामाश्च सर्वे श्रौतस्मार्तसर्वकर्मणां फलानि । तत्यागे च विदुषो ज्ञाननिष्ठस्यानन्तरैव शान्तिरिति सर्वकामत्यागसामान्यमज्ञैकर्मफलत्यागस्यास्तीति तत्सामान्यात्सर्वकर्मफलत्यागस्तुतिरियं प्ररोचनार्था । यथाऽगस्त्येन ब्राह्मणेन समुद्रः पीत ईतीदानींतना अपि ब्राह्मणा ब्राह्मणत्वसामान्यात्स्तूयन्ते । एवं कर्मफलत्यामात्कर्मयोगस्य श्रेयःसाधनत्वमभिहितम् ॥ १२ ॥

उत्तरश्लोकात्पर्यमाह—इदानीमिति । ज्ञानं शब्दयुक्तिभ्यामात्मनिश्चयः, अभ्यासो ज्ञानार्थश्रवणाभ्यासो निश्चयपूर्वको ध्यानाभ्यासो वा । तस्य विशिष्यमाणत्वे साक्षात्कारहेतुत्वं हेतुः । त्यागस्य विशिष्टत्वे हेतुमाह—एवमिति । प्रीणातु भगवानिति तस्मिन्कर्मसंन्यासपूर्वकमित्यर्थः । पूर्वविशेषणवतो नियतचित्तस्य पुंसो यथोक्तत्यागादित्यर्थः । अनन्तरमेवेत्युक्तं व्यनक्ति—न त्विति । ननु कर्मफलत्यागस्य सद्यःशान्तिकरत्वे सम्यग्धीरेव तथेति श्रुतिस्मृतिप्रसिद्धिर्विरुध्येत तत्राऽऽह—अज्ञस्येति । दीर्घेण कालेनाऽऽदरनैरन्तर्यानुष्ठिताद्ध्यानाद्धस्तुसाक्षात्कारद्वारा संसारदुःखोपशान्तेस्तथाविधाद्ध्यानात्त्यागस्य विशिष्टत्वोक्तेस्तदीयस्तुतिरप्रेष्टेत्याह—अतश्चेति । तत्र हेतुमाह—संपन्नोति । संपन्नानि प्राप्तानि साधनान्यक्षरोपासनादीनि तेषां मध्ये पूर्वपूर्व-

१ झ. 'शिष्टोप' । २ ख. छ. घ. 'द्वतोप' । ३ क. स्तुतिः । ४ घ. छ. 'षो ध्यान' । ५ घ. 'स्य क' । ६ क. ख. घ. झ. 'इवा' । ७ घ. 'मिमत्' । छ. 'मिप्रेत' ।



स्यानुष्ठानाशक्तावुत्तरोत्तरस्यानुष्ठेयत्वेनोपदेशाच्यागे चोपदेशपर्यवसानादित्यर्थः । त्यागे विशिष्टत्ववचनस्य केन साधर्म्येण तं प्रति स्तुतित्वमिति पृच्छति—केनेति । उत्तरमाह—यदेति । अमृतत्वमुक्तमथ मर्त्योऽमृतो भवतीति शेषादिति शेषः । कामप्राहाणस्यामृतत्वार्थत्वमथाकामयमान इत्यादावपि सिद्धमित्याह—तदिति । कामत्यागस्यामृतत्वहेतुत्वेऽपि कथं कर्मफलत्यागस्य तद्धेतुत्वमित्याशङ्क्याऽऽह—कामाश्चेति । कर्मफलत्यागादेव शान्तिश्चेज्ज्ञाननिष्ठोपेक्षितेत्याशङ्क्याऽऽह—तस्यागे चेति । तथाऽपि कथमज्ञस्य कर्मफलत्यागस्तुतिरित्याशङ्क्याऽऽह—इति सर्वेति । विद्यावतस्त्यागवद्विद्वत्यागस्यापि त्यागत्वाविशेषाद्विशिष्टत्वोक्तिर्युक्तेति स्तुतिमुपसंहरति—इति तस्मान्यादिति । किमर्था स्तुतिरित्याशङ्क्य त्यागे रुचिमुत्पाद्य प्रवर्तयितुमित्याह—प्ररोचनार्थेति । त्यागस्तुतिं दृष्टान्तेन स्पष्टयति—यथेति । फलत्यागः श्रेयोहेतुश्चेत्कर्मत्यागादपि फलत्यागसिद्धेरलं कर्मानुष्ठानेनेत्याशङ्क्याऽऽह—एवं कर्मेति । फलाभिलाषं त्यक्त्वा कर्मानुष्ठानस्यापितस्येश्वरे श्रेयोहेतुताया विवक्षितत्वान्नानुष्ठानानर्थक्यमित्यर्थः ॥ १२ ॥

अत्र चाऽऽत्मेश्वरभेदमाश्रित्य विश्वरूप ईश्वरे चेतःसमाधानलक्षणो योग उक्त ईश्वरार्थं कर्मानुष्ठानादि च । 'अथैतदप्यशक्तोऽसि' इत्यज्ञानकार्यसूचनाभेददर्शनोऽक्षरोपासकस्य कर्मयोग उपपद्यत इति दर्शयति । तथा कर्मयोगिनोऽक्षरोपासनानुपपत्तिं दर्शयति भगवान् 'ते प्राप्नुवन्ति मामेव' इति । अक्षरोपासकानां कैवल्यप्राप्तौ स्वातन्त्र्यमुक्त्वेतरेषां पारतन्त्र्यमीश्वराधीनतां दर्शितवांस्तेषामहं समुद्धर्तेति । यदि हीश्वरस्याऽऽत्मभूतास्ते मता अभेददर्शित्वादक्षररूपा एव त इति समुद्धरणकर्मवचनं तान्प्रत्यपेशलं स्यात् । यस्माच्चार्जुनस्यात्यन्तमेव हितैषी भगवांस्तस्य सम्यग्दर्शनानन्वितं कर्मयोगं भेददृष्टिमन्तमेवोपदिशति । न चाऽऽत्मानमीश्वरं प्रमाणतो बुद्ध्वा कस्यचिद्गुणभावं जिगमिषति कश्चिद्विरोधात् । तस्मादक्षरोपासकानां सम्यग्दर्शननिष्ठानां संन्यासिनां त्यक्तसर्वेषणानाम् 'अद्वेष्टा सर्वभूतानाम्' इत्यादिधर्मपूगं साक्षादसृत्वकारणं वक्ष्यामीति प्रवर्तते—

अद्वेष्टा सर्वभूतानां मैत्रः करुण एव च ॥

निर्ममो निरहंकारः समदुःखसुखः क्षमी ॥ १३ ॥

अद्वेष्टा सर्वभूतानां न द्वेष्टाऽऽत्मनो दुःखहेतुमपि न किंचिद्वेष्टि

सर्वाणि भूतान्यात्मत्वेन हि पश्यति । मैत्रो मित्रभावो मैत्री मित्रतया  
वर्तत इति मैत्रः । करुण एव च करुणा कृपा दुःखितेषु दया तद्दान्क-  
रुणः सर्वभूताभयप्रदः संन्यासीत्यर्थः । निर्ममो ममप्रत्ययवर्जितो निर-  
हंकारो निर्गताहंप्रत्ययः । समदुःखसुखः समे दुःखसुखे द्वेषरागयोरप्र-  
वर्तके यस्य स समदुःखसुखः क्षमी क्षमावानाक्रुष्टोऽभिहतो वाऽविक्रिय  
एवाऽऽस्ते ॥ १३ ॥

संप्रत्यद्वेषेत्याद्यवतारयितुं वृत्तं कीर्तयति—अत्र चेति । तयोश्चेदात्यन्तिकोऽभेदो  
न तर्हीश्वरे मनःसमाधानरूपो योगोऽत्यन्ताभेदे ध्यातृध्येयत्वाभावात् । न चात्यन्ताभेदे  
कर्मानुष्ठानं तत्फलत्यागो वा परस्परं तदयोगादित्यर्थः । भगवदुक्तिसामर्थ्यादपि कर्मयो-  
गादि नाभेददृष्टिमतो भवतीत्याह—अथेति । अक्षरोपासकस्य कर्मयोगायोगवत्कर्म-  
योगिनोऽक्षरोपासनानुपपत्तिरपि दर्शितेत्याह—तथेति । अक्षरोपासकाः सम्यग्धीनिष्ठा  
यथाज्ञानं भगवन्तमेवाऽऽप्नुवन्ति न तथा कर्मिणः साक्षात्तदासावुचितास्तथा च कर्मिणो  
नाक्षरोपासनसिद्धिरित्यर्थः । इतश्चाक्षरोपासनं कर्मानुष्ठानं न चैकत्र युक्तमित्याह—  
अक्षरेति । नन्वक्षरोपासकवदन्येषामपीश्वरात्मत्वाविशेषात्कुतस्तदधीनत्वं तत्राऽऽह—  
यदीति । कर्मयोगस्याक्षरोपासतेश्च \*युगपदेकप्रायोगे हेत्वन्तरमाह—यस्माच्चेति ।  
कुरु कर्मैवेत्यादाविति शेषः । किंचाक्षरोपासको वाक्यादीश्वरमात्मानं वेत्ति नासौ  
क्रियायां गुणत्वेन कर्तृत्वमनुभवति गुणत्वेश्वरत्वयोरेकत्र व्याघातादतोऽपि नाक्षरोपासनं  
कर्मानुष्ठानं चैकत्र युक्तमित्याह—न चेति । अक्षरोपास्तिकर्मयोगयोरेकत्र +पर्यायायोगे  
फलितमाह—तस्मादिति । अज्ञानां कर्मिणां वक्ष्यमाणधर्मजातस्य साकल्येनायोगादक्ष-  
रनिष्ठानामेवेदमुच्यतेऽविरुद्धांशस्य तु सर्वार्थत्वमिष्टमेवेत्यर्थः । सर्वेषां भूतानां मध्ये यो  
दुःखहेतुस्तं विद्वानपि द्वेष्येवेत्याशङ्क्याऽऽह—आत्मन इति । तत्र हेतुः—सर्वा-  
णीति । सर्वभूतानामित्युभयतः संबध्यते । ममप्रत्ययवर्जितो देहेऽपीति शेषः । वृत्तस्वा-  
प्यायकृताहंकाराभिष्क्रान्तत्वमाह—निर्गतेति ॥ १३ ॥

संतुष्टः सततं योगी यतात्मा दृढनिश्चयः ॥

मद्यर्पितमनोबुद्धिर्यो मद्भक्तः स मे प्रियः ॥ १४ ॥

संतुष्ट इति । संतुष्टः सततं नित्यं देहस्थितिकारणस्य लाभेऽलाभे चोत्प-  
मालंप्रत्ययस्तथा गुणवल्लाभे विपर्यये च संतुष्टः सततं योगी समाहित-

\* अत्र युगपच्छब्दः पर्यायस्याप्युपलक्षकः । + अत्रत्यपर्यायशब्दो योगपद्यस्याप्युपलक्षकः ।

१ घ. मित्रे भवो । छ. झ. मित्रे भावो । २ झ. घ. झ. मैत्रो । छ. मैत्र । ३ क. ख. घ.  
छ. 'या वा व' । ४ क. 'कप्रायो' । ५ क. ख. 'षः । व्रतस्वा' ।

चित्तो यतात्मा संयतस्वभावो दृढनिश्चयो दृढः स्थिरो निश्चयोऽध्यव-  
सायो यस्याऽऽत्मतत्त्वाविषये स दृढनिश्चयो मय्यर्पितमनोबुद्धिः संक-  
ल्पात्मकं मनोऽध्यवसायलक्षणा बुद्धिस्ते मय्येवार्पिते स्थापिते पृथ-  
संन्यासिनः स मय्यर्पितमनोबुद्धिर्य ईदृशो मद्भक्तः स मे प्रियः प्रियो  
हि ज्ञानिनोऽत्यर्थमहं स च मम प्रिय इति सप्तमेऽध्याये सूचितं तदिह  
प्रपञ्चयते ॥ १४ ॥

अक्षरोपासकस्य ज्ञानवतो विशेषणान्तराण्याह—संतुष्ट इति । सततमिति सर्वत्र  
संबध्यते, कार्यकरणसंघातः स्वभावशब्दार्थः, स्थिरत्वं कुतर्कादिनाऽनभिभवनीयत्वम् ।  
मद्भक्तेः मद्भजनपरो ज्ञानवानिति यावत् । ज्ञानवतो भगवत्प्रियत्वे प्रमाणमाह—प्रियो  
हीति । किमर्थं तर्हि पुनरुच्यते तत्राऽऽह—तदिहेति ॥ १४ ॥

यस्मान्नोद्विजते लोको लोकान्नोद्विजते च यः ॥

हर्षामर्षभयोद्वेगैर्मुक्तो यः स च मे प्रियः ॥ १५ ॥

यस्मादिति । यस्मात्संन्यासिनो नोद्विजते नोद्वेगं गच्छति न संत-  
प्यते न संक्षुभ्यते लोकः । तथा लोकान्नोद्विजते च यः । हर्षामर्षभयो-  
द्वेगैर्हर्षामर्षश्च भयं चोद्वेगश्च तैर्हर्षामर्षभयोद्वेगैर्मुक्तः । हर्षः प्रियलाभेऽ-  
न्तःकरणस्योत्कर्षो रोमाञ्चनाश्रुपातादिलिङ्गः, अमर्षोऽसहिष्णुता भयं  
त्रास उद्वेग उद्विग्नता तैर्मुक्तो यः स च मे प्रियः ॥ १५ ॥

उद्वेगादिराहित्यमपि ज्ञानवतो विशेषणमित्याह—यस्मादिति । न केवलमुद्वेगं  
प्रत्युपादानत्वमेव संन्यासिनोऽनुपपन्नं किंतु तत्कर्तृत्वमपीत्याह—तथेति । अहि-  
ष्णुता परकीयप्रकर्षस्येति शेषः । त्रासस्तस्करादिदर्शनाधीनः, उद्विग्नत्वमचेतना च्चे-  
तनाधीनस्य लोकादि(द)तिगतत्वात् ॥ १५ ॥

अनपेक्षः शुचिर्दक्ष उदासीनो गतव्यथः ॥

सर्वारम्भपरित्यागी यो मद्भक्तः स मे प्रियः ॥ १६ ॥

अनपेक्ष इति । देहेन्द्रियविषयसंबन्धादिष्वपेक्षाविषयेष्वनपेक्षो  
निःस्पृहः शुचिर्बाह्येनाभ्यन्तरेण च शौचेन संपन्नो दक्षः प्रत्युत्पन्नेषु  
कार्येषु सद्यो यथावत्प्रतिपत्तुं समर्थः । उदासीनो न कस्यचिन्मित्रादेः  
पक्षं भजते यः स उदासीनो यतिर्गतव्यथो गतभयः । सर्वारम्भपरि-  
त्यागी, आरभ्यन्त इत्यारम्भा इहामुत्रफलभोगार्थानि कामहेतूनि

[अ० १२ श्लो० १७—१९] आनन्दगिरिकृतटीकासंवलितशांकरभाष्यसमेता । ३५३

कर्माणि सर्वारम्भास्तान्परित्यक्तुं शीलमस्येति सर्वारम्भपरित्यागी यो  
मङ्गलः स मे प्रियः ॥ १६ ॥

निरपेक्षत्वादिकमपि ज्ञानिनो विशेषणमित्याह—अनपेक्ष इति । आदिपदमपेक्ष-  
णीत्यसर्वसंग्रहार्थं, प्रतिपत्तव्येषु प्रतिपत्तुं कर्तव्येषु कर्तुं चेत्यर्थः । परैस्ताडितस्यापि  
गता व्यथा भयमस्येति व्युत्पत्तिमाश्रित्याऽऽह—गतेति । न च क्षमीत्यनेन पौनरुक्त्यं  
प्रत्युत्पन्नयामपि व्यथायामपकर्तृष्वनपकर्तृत्वं क्षमित्वमित्यभ्युपगमात् ॥ १६ ॥

किंच—

यो न हृष्यति न द्वेष्टि न शोचति न काङ्क्षति ॥

शुभाशुभपरित्यागी भक्तिमान्यः स मे प्रियः ॥ १७ ॥

यो न हृष्यतीष्टप्राप्तौ न द्वेष्ट्यनिष्टप्राप्तौ न शोचति प्रियवियोगे न  
चाप्राप्तं काङ्क्षति शुभाशुभे कर्मणी परित्यक्तुं शीलमस्येति शुभाशुभ-  
परित्यागी भक्तिमान्यः स मे प्रियः ॥ १७ ॥

द्वेषहर्षादिराहित्यमपि ज्ञानिनो लक्षणमित्याह—किंचेति । सर्वारम्भपरित्या-  
गीत्यनेन विहितकाम्यत्यागस्योक्तत्वाद्विहितादन्यत्र मा संकोचीति विशिनष्टि—शुभा-  
शुभेति ॥ १७ ॥

समः शत्रौ च मित्रे च तथा मानापमानयोः ॥

शीतोष्णसुखदुःखेषु समः सङ्गविवर्जितः ॥ १८ ॥

सम इति । समः शत्रौ च मित्रे च तथा मानापमानयोः पूजापरि-  
भवयोः शीतोष्णसुखदुःखेषु समः सर्वत्र च सङ्गविवर्जितः ॥ १८ ॥

अद्वेष्टेत्यादिना द्वेषादिविशेषाभाव उक्तः, संप्रति सर्वत्रैवाविकृतचित्तत्वमुच्यते ।  
सर्वत्र चेतने ह्यदादावचेतने च चन्दनादावित्यर्थः ॥ १८ ॥

किंच—

तुल्यनिन्दास्तुतिर्मौनी संतुष्टो येन केनचित् ॥

अनिकेतः स्थिरमतिर्भक्तिमान्मे प्रियो नरः ॥ १९ ॥

तुल्यनिन्दास्तुतिः, निन्दा च स्तुतिश्च निन्दास्तुती ते तुल्ये यस्य स  
तुल्यनिन्दास्तुतिर्मौनी मौनवान्संयतवाक्संतुष्टो येन केनचिच्छरीरस्थि-  
तिपात्रेण । तथा चोक्तम्—

“येन केनचिदाच्छन्नो येन केनचिदांशितः ।

यत्रङ्गचनशायी स्यात्तं देवा ब्राह्मणं विदुः” इति ।

१ क. “भे पुण्यपापे कं । २ घ. छ. “तिहेतुमा” । ३ क. “दाश्रितः ।

किंचानिकेतो निकेत आश्रयो निवासो नियतो न विद्यते यस्य  
सोऽनिकेतो नागार इत्यादिस्मृत्यन्तरात् । स्थिरमतिः स्थिरा परमार्थ-  
वस्तुविषया मतिर्यस्य स स्थिरमतिर्भक्तिमान्मे प्रियो नरः ॥ १९ ॥

वाग्यमत्वादिविशेषणमपि ज्ञाननिष्ठस्यास्तीत्याह—किंचेति । निन्दा दोषसंकी-  
र्तनं, स्तुतिर्गुणगणनम् । देहस्थितिमात्रफलेनाच्चादिना ज्ञानिनः संतुष्टत्वे स्मृति प्रमाण-  
यति—तथा चेति । नियतनिवासराहित्यमपि ज्ञानवतो विशेषणमित्याह—किंचेति ।

“न कुड्यां नोदके सङ्को न चैले न त्रिपुष्करे ।

नागारे नाऽऽसने नात्रे यस्य वै मोक्षवित्तु सः” इति

स्मृतिमुक्तेऽर्थे प्रमाणयति—नेत्यादिना । पुनः पुनर्भक्तेर्ग्रहणमपवर्गमार्गस्य  
परमार्थज्ञानस्योपायत्वार्थम् ॥ १९ ॥

अद्वेष्टा सर्वभूतानामित्यादिनाऽक्षरस्योपासकानां निवृत्तसर्वेषणानां  
संन्यासिनां परमार्थज्ञाननिष्ठानां धर्मजातं प्रक्रान्तमुपसंहियते—

ये तु धर्म्यामृतमिदं यथोक्तं पर्युपासते ॥

श्रद्धधाना मत्परमा भक्तास्तेऽतीव मे प्रियाः ॥२०॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे भक्तियोगो

नाम द्वादशोऽध्यायः ॥ १२ ॥

ये तु संन्यासिनो धर्म्यामृतं धर्मादनपेतं धर्म्यं च तदमृतं च तैदमृत-  
त्वहेतुत्वादिदं यथोक्तमद्वेष्टा सर्वभूतानामित्यादिना पर्युपासतेऽनुति-  
ष्ठन्ति श्रद्धधानाः सन्तो मत्परमा यथोक्तोऽहमक्षरात्मा परमो निरति-  
क्षया गतिर्येषां ते मत्परमा मद्भक्ताश्चोत्तमां परमार्थज्ञानलक्षणां भक्ति-  
माश्रितास्तेऽतीव मे प्रियाः । प्रियो हि ज्ञानिनोऽत्यर्थमिति यत्सूचितं  
तद्याख्यायेहोपसंहृतं भक्तास्तेऽतीव मे प्रिया इति । यस्माद्धर्म्यामृत-  
मिदं यथोक्तमनुतिष्ठन्भगवतो विष्णोः परमेश्वरस्यातीव मे प्रियो

१ घ. झ. धर्मांम् । २ व. छ. धर्मांमृतं धर्मश्च सोऽमृतं च । ३ घ. तद्धर्मांमृतमम् ।  
४ घ. झ. 'द्धर्मांम्' ।

भवति तस्मादिदं धर्म्यामृतं मुमुक्षुणा यत्नतोऽनुष्ठेयं विष्णोः प्रियं परं  
वाम जिगमिषुणेति वाक्यार्थः ॥ २० ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-  
चार्यश्रीशंकरभगवतः कृतौ श्रीभगवद्गीताभाष्ये भक्तियोगो  
नाम द्वादशोऽध्यायः ॥ १२ ॥

अद्वेष्टेत्यादिधर्मजातं ज्ञानवतो लक्षणमुक्तं तदुपपादितमनूद्योपसंहारश्लोकमवतार-  
यति—अद्वेष्टेत्यादिना । चतुर्थपादस्य तात्पर्यमाह—प्रियो हीति । यद्यपि यथोक्तं  
धर्मजातं ज्ञानवतो लक्षणं तथाऽपि जिज्ञासूनां ज्ञानोपायत्वेन यत्नादनुष्ठेयमिति वाक्या-  
र्थमुपसंहरति—यस्मादिति । तदेवं सोपाधिकाभिध्यानपरिपाकाभिरुपाधिकमनुसंधधा-  
नस्याद्वेष्टा सर्वभूतानामित्यादिधर्मविशिष्टस्य मुख्यस्याधिकारिणः श्रवणाद्यावर्तयतस्त-  
त्त्वसाक्षात्कारसंभवात्ततो मुक्त्युपपत्तेस्तद्वेतुवाक्यार्थधीविषयत्वयोग्यस्तत्पदार्थोऽनुसंधेय  
इति सिद्धम् ॥ २० ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने द्वादशोऽध्यायः ॥ १२ ॥

( श्लोकानामादितः समष्ट्यङ्काः—४६० )

अथ त्रयोदशोऽध्यायः ।

सप्तमेऽध्याये सूचिते द्वे प्रकृती ईश्वरस्य । त्रिगुणात्मिकाऽष्टधा भिन्नाऽ-  
परा संसारहेतुत्वात्परा चान्या जीवभूता क्षेत्रज्ञलक्षणेश्वरात्मिका ।  
याभ्यां प्रकृतिभ्यामीश्वरो जगदुत्पत्तिस्थितिलयहेतुत्वं प्रतिपद्यते । तत्र  
क्षेत्रक्षेत्रज्ञलक्षणप्रकृतिद्वयनिरूपणद्वारेण तद्वत् ईश्वरस्य तत्त्वनिर्धारणार्थं  
क्षेत्राध्याय आरभ्यते । अतीतानन्तराध्याये चाद्वेष्टा सर्वभूतानामित्या-  
दिना यावदध्यायपरिसमाप्तिस्तावत्तत्त्वज्ञानिनां संन्यासिनां निष्ठा  
यथा ते वर्तन्त इत्येतदुक्तं, केन पुनस्ते तत्त्वज्ञानेन युक्ता यथोक्तधर्मा-  
चरणाद्भगवतः प्रिया भवन्तीत्येवमर्थश्चायमध्याय आरभ्यते । प्रकृतिश्च  
त्रिगुणात्मिका सर्वकार्यकरणविषयाकारेण परिणता पुरुषस्य भोगा-  
पवर्गार्थकर्तव्यतया देहेन्द्रियाद्याकारेण संहन्व्यंते सोऽयं संघात इदं  
शरीरं तदेतत्—

## श्रीभगवानुवाच—

इदं शरीरं कौन्तेय क्षेत्रमित्यभिधीयते ॥

एतद्यो वेत्ति तं प्राहुः क्षेत्रज्ञ इति तद्विदः ॥ १ ॥

इदमिति सर्वनाम्नोक्तं विशिनष्टि शरीरमिति । हे कौन्तेय क्षतत्राणा-  
त्क्षयात्क्षरणात्क्षेत्रवद्वाऽस्मिन्कर्मफलनिवृत्तेः क्षेत्रमिति । इतिशब्द एवं-  
शब्दपदार्थकः क्षेत्रमित्येवमभिधीयते कथ्यते । एतच्छरीरं क्षेत्रं यो वेत्ति  
विजानात्यापादतलमस्तकं ज्ञानेन विषयी करोति स्वाभाविकेनौपदेशि-  
केन वा वेदनेन विषयी करोति विभागशस्तं वेदितारं प्राहुः कथयन्ति  
क्षेत्रज्ञ इति । इतिशब्द एवंशब्दपदार्थक एव पूर्ववत्क्षेत्रज्ञ इत्येवमाहुः ।  
के तद्विदस्तौ क्षेत्रक्षेत्रज्ञौ ये विदन्ति ते तद्विदः ॥ १ ॥

प्रथममध्यमयोः षट्कयोस्त्वन्तत्पदार्थावुक्तौ, अन्तिमस्तु षट्को वाक्यार्थनिष्ठः सम्य-  
र्थाप्रधानोऽधुनाऽऽरभ्यते । तत्र क्षेत्राध्यायमन्तिमषट्काद्यमवतितारयिषुर्व्यवहितं वृत्तं  
कीर्तयति—सप्तम इति । प्रकृतिद्वयस्य स्वातन्त्र्यं वारयति—ईश्वरस्येति । भूमि-  
रित्यादिनोक्ता सत्त्वादिरूपा प्रकृतिरपरेत्यत्र हेतुमाह—संसारेति । इतस्त्वन्यामि-  
त्यादिनोक्तां प्रकृतिमनुक्रामति—परा चेति । परत्वे हेतुं सूचयति—ईश्वरात्मि-  
केति । किमर्थमीश्वरस्य प्रकृतिद्वयमित्याशङ्क्य कारणत्वार्थमित्याह—याभ्यामिति ।  
वृत्तमनूद्य वर्तिष्यमाणाध्यायारम्भप्रकारमाह—तत्रेति । व्यवहितेन संबन्धमुक्त्वाऽ-  
व्यवहितेन तं विवक्षुरव्यवहितमनुवदति—अतीतेति । निष्ठोक्तेति संबन्धः । निष्ठाभेव  
व्याचष्टे—यथेति । वर्तन्ते धर्मजातमनुतिष्ठन्ति तथा पूर्वोक्तेन प्रकारेण सर्वमुक्त-  
मिति योजना । अव्यवहितमेवानूद्य तेनोत्तरस्य संबन्धं संगिरते—केनेति । तत्त्वज्ञा-  
नोक्तेरुक्तार्थेन समुच्चयार्थश्चकारः । जीवानां सुखदुःखादिभेदभाजां प्रतिक्षेत्रं भिन्नानां  
नाक्षरेणैक्यमित्याशङ्क्य संसारस्याऽऽत्मधर्मत्वं निराकृत्य संघातनिष्ठत्वं वक्तुं संघातो-  
त्पत्तिप्रकारमाह—प्रकृतिश्चेति । भोगश्चापवर्गश्चार्थौ तयोरेव कर्तव्यतयेति यावत् ।  
नन्वनन्तरश्लोके शरीरनिर्देशात्स्योत्पत्तिर्वक्तव्या किमिति संघातस्योच्यते तत्राऽऽह-  
सोऽयमिति । उक्तेऽर्थे भगवद्ब्रजनमवतारयति—तदेतादिति । तत्र द्रष्टृत्वेन संघात-  
दृश्यादन्यमात्मानं निर्दिशति—इदमिति । उक्तं प्रत्यक्षदृश्यविशिष्टं किञ्चिदिति  
शेषः । शरीरस्याऽऽत्मनोऽन्यत्वं क्षेत्रनामानिरुक्त्या ब्रूते—क्षतेति । क्षयो नाशः क्षर-  
णमपक्षयः । यथा क्षेत्रे बीजमुसं फलति तद्वदित्याह—क्षेत्रवद्देति । क्षेत्रपदादुपरिस्थि-  
तमितिपदं क्षेत्रशब्दविषयमन्यथा वैयर्थ्यादित्याह—इतिशब्द इति । क्षेत्रमित्येवमनेन

क्षेत्रशब्देनेत्यर्थः । दृश्यं देहमुक्त्वा ततोऽतिरिक्तं द्रष्टारमाह—एतदिति । स्वाभाविकं मनुष्योऽहमिति ज्ञानमौपदेशिकं देहो नाऽऽत्मा दृश्यत्वादित्यादिविभागशः स्वतोऽतिरिक्तत्वेनेत्यर्थः । क्षेत्रमित्यत्रेतिशब्दवदत्रापीतिशब्दस्य क्षेत्रज्ञशब्दविषयत्वमाह— इतिशब्द इति । क्षेत्रज्ञ इत्येवं क्षेत्रज्ञशब्देन तं प्राहुरिति संबन्धः । प्रवक्तृन्प्रश्नपूर्वकमाह—क इत्यादिना ॥ १ ॥

एवं क्षेत्रक्षेत्रज्ञावुक्तौ किमेतावन्मात्रेण ज्ञानेन ज्ञातव्याविति नेत्युच्यते—

क्षेत्रज्ञं चापि मां विद्धि सर्वक्षेत्रेषु भारत ॥

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥

क्षेत्रज्ञं यथोक्तलक्षणं चापि मां परमेश्वरमसंसारिणं विद्धि जानीहि । सर्वक्षेत्रेषु यः क्षेत्रज्ञो ब्रह्मादिस्तम्बपर्यन्तानेकक्षेत्रोपाधिप्रविभक्तस्तं निरस्तसर्वोपाधिभेदं सदसदादिशब्दप्रत्ययागोचरं विद्धीत्यभिप्रायः । हे भारत यस्मात्क्षेत्रक्षेत्रज्ञेश्वरयाथात्म्यव्यतिरेकेण न ज्ञानगोचरमन्यदवशिष्टमस्ति तस्मात्क्षेत्रक्षेत्रज्ञयोर्ज्ञेयभूतयोर्यज्ज्ञानं क्षेत्रक्षेत्रज्ञौ येन ज्ञानेन विषयी क्रियेते तज्ज्ञानं सम्यग्ज्ञानमिति मतमभिप्रायो ममेश्वरस्य विष्णोः ।

दृश्यानां दुःखादीनां भेदकानां यावद्देहभाविनामनात्मधर्मत्वसिद्धये द्रष्टारं देहादन्यमुक्त्वा सांख्यानामिदं तन्मात्रेण मुक्तिनिवृत्तये तस्य सर्वदेहेष्वैकयोक्तिपूर्वकं स्वेन परमार्थेनाक्षरेणैक्यं वृत्तमनूय प्रश्नद्वारा दर्शयति—एवमित्यादिना । यथोक्तलक्षणं दृश्याद्देहान्निष्कृष्टं द्रष्टारमित्यर्थः । चापीतिनिपातौ जीवस्याक्षरत्वज्ञानस्य देहादन्यत्वज्ञानेन समुच्चयार्थो भिन्नक्रमौ न क्षेत्रज्ञं सांख्यवद्दृश्यादन्यमेव विद्धि किं तु मां चापि विद्धीति संबन्ध्य(च्ये)ते । यः सर्वक्षेत्रेष्वेकः क्षेत्रज्ञस्तं मामेव विद्धीति संबन्धं सूचयति—सर्वेति । तत्क्षेत्रोपाधिकभेदभाजस्तत्तच्छब्दधीगोचरस्य कथं तद्विपरीतब्रह्मत्वधीरित्याशङ्क्याऽऽह—ब्रह्मादीति । उत्तरार्धं विभजते—यस्मादिति । तदेव विशिनष्टि—क्षेत्रेति । न च भेदविषयत्वान्न सम्यग्ज्ञानं तदिति युक्तं तस्य विवेकज्ञानस्य वाक्यार्थज्ञानद्वारा मोक्षौपयिकत्वेन सम्यक्त्वसिद्धि(द्धे)रिति भावः ।

ननु सर्वक्षेत्रेष्वेक एवेश्वरो नान्यस्तद्व्यतिरिक्तो भोक्ता विद्यते चेत्तत ईश्वरस्य संसारित्वं प्राप्तमीश्वरव्यतिरेकेण वा संसारिणोऽन्यस्याभावात्संसारभावप्रसङ्गस्तच्चोभयमनिष्टं बन्धमोक्षतद्धेतुशास्त्रानर्थक्यप्रसङ्गात्प्रत्यक्षादिप्रमाणविरोधाच्च । प्रत्यक्षेण तावत्सुखदुःखतद्धेतुलक्षणः संसार उपलभ्यते ।



जीवेश्वरयोरेकत्वमुक्तमाक्षिपति—नन्विति । जीवेश्वरयोरेकत्वे जीवस्येश्वरे वा तस्य जीवे वाऽन्तर्भावो नाऽऽद्यो जीवस्य परस्मादन्यत्वामावे संसारस्य निरालम्बनत्वानुपपत्त्या परस्यैव तदाश्रयत्वप्रसङ्गादित्यर्थः । “अनन्नश्नन्यो अभिषाकशीति” इति श्रुतेर्न तस्य संसारितेत्याशङ्क्य द्वितीयं दूषयति—ईश्वरेति । जीवे चेदीश्वरोऽन्तर्भवति तदाऽपि ततोऽन्यसंसार्यभावात्तस्य च संसारोऽनिष्ट इति संसारो जगत्पुत्रं गच्छेदित्यर्थः । प्रसङ्गद्वयस्येष्टत्वं निराचष्टे—तच्चेति । संसारामावे तयोरन्यः पिप्पलं स्वाद्वस्तीत्यादिबन्धशास्त्रस्य तद्धेतुकर्मविषयकर्मकाण्डस्य चाऽऽनर्थक्यमीश्वराश्रिते च संसारे तदमोक्तत्वश्रुतेर्ज्ञानकाण्डस्य मोक्षतद्धेतुज्ञानार्थस्याऽऽनर्थक्यमतो न प्रसङ्गयोरिष्टेत्यर्थः । संसाराभावप्रसङ्गस्यानिष्टत्वे हेत्वन्तरमाह—प्रत्यक्षादीति । तत्र प्रत्यक्षविरोधं प्रकटयति—प्रत्यक्षेणेति ।

जगद्वैचित्र्योपलब्धेश्च धर्माधर्मनिमित्तः संसारोऽनुमीयते । सर्वमेतदनुपपन्नमात्मेश्वरैकत्वे । न ज्ञानाज्ञानयोरन्यत्वेनोपपत्तेः । दूरमेते विपरीते विषुची अविद्या या च विद्येति ज्ञाता । तथा च तयोर्विद्याविद्याविषययोः फलभेदोऽपि विरुद्धो निर्दिष्टः श्रेयश्च प्रेयश्चेति । विद्याविषयः श्रेयः प्रेयस्त्वविद्याकार्यमिति । तथा च व्यासः—‘द्राविमावथ पन्यानौ ’ इत्यादि, इमौ द्वावेव पन्यानावित्यादि च । इह च द्वे निष्ठे उक्ते । अविद्या च सह कार्येण विद्यया हातव्येति श्रुतिस्मृतिन्यायेभ्योऽवगम्यते । श्रुतयस्तावत्—“इह चेदवेदीदथ सत्यमस्ति न चेदिहावेदीन्महती विनष्टिः, तमेवं विद्वानमृत इह भवति, नान्यः पन्याविद्यतेऽयनाय, विद्वान् विभेति कुतश्चन, अविदुषस्तु—अथ तस्य भयं भवति, अविद्यायामन्तरे वर्तमानाः, ब्रह्म वेद ब्रह्मैव भवति, अन्योऽसावन्योऽहमस्तीति न स वेद यथा पशुरेवं स देवानाम्, आत्मविद्यः स इदं सर्वं भवति, यदा चर्षवत् ” इत्याद्याः सहस्रशः । स्मृतयश्च—‘ अज्ञानेनाऽऽवृत्तं ज्ञानं तेन मुह्यन्ति जन्तवः ’ ‘ इहैव तैर्जितः सर्गो येषां साम्ये स्थितं मनः ’ ‘ समं पश्यन्धि सर्वत्र ’ इत्याद्याः ।

आदिशब्दोपात्तमनुमानविरोधमाह—जगदिति । विमतं विचित्रहेतुकं विचित्रकार्यत्वात्प्रासादादिवदित्यर्थः । प्रत्यक्षानुमानागमविरोधादयुक्तमैक्यमित्युपसंहरति—सर्वमिति । ऐक्येऽपि संसारित्वमविद्यातो विद्यातोऽसंसारित्वमिति विभागाज्ञानुपपत्तिरित्युत्तरमाह—नेत्यादिना । तयोः स्वरूपतो विलक्षणत्वे श्रुतिमाह—दूरमिति । (\*अविद्या या

\* धनुश्चिह्नान्तर्गतं ख. ङ. ज. पुस्तकेषु नास्ति ।

१ ख. छ. झ. ‘न्यत्वोप’ ।

च विद्येति प्रसिद्धे एते विद्याविद्ये दूरं विपरीते अत्यन्तविरुद्धे इत्यर्थः । विषूची नाना-  
 गती भिन्नफले इत्यर्थः । ) स्वरूपतोविरोधवत्फलतोऽपि सोऽस्तीत्याह—तथेति ।  
 फलभेदोक्तिमेव व्यनक्ति—विद्येति । तयोर्विलक्षणत्वे वेदव्यासस्यापि संमतिमाह—  
 तथा चेति । उक्तेऽर्थे भगवतोऽपि संमतिमुदाहरति—इह चेति । द्वयोरपि निष्ठयो-  
 स्तुस्यमुपादेयत्वमिति शङ्कां शातयति—अविद्या चेति । अविद्या सकार्या हातव्ये-  
 त्यत्र श्रुतीरुदाहरति—श्रुतयस्तावदिति । इहेति जीवदवस्थोच्यते, चेच्छब्दो विद्यो-  
 दयदौर्लभ्यद्योती, अवेदीदहं ब्रह्मेति विदितवानित्यर्थः । अथ विद्यानन्तरमेव सत्यमवि-  
 तयं पुनरावृत्तिवर्जितं कैवल्यं स्यादित्याह—अथेति । अविद्याविषयेऽपि श्रुतिमाह—  
 न चेदिति । जन्ममरणादिरूपा संसृतिर्विनष्टिस्तस्या महत्त्वं सम्यग्ज्ञानं विना निवर्त-  
 यितुमशक्यत्वम् । विद्याविषये श्रुत्यन्तरमाह—तमेवमिति । परमात्मानं प्रत्यक्त्वेन  
 यः साक्षात्कृतवान्स देही जीवन्नेव मुक्तो भवतीत्यर्थः । विद्यां विनाऽपि हेत्वन्तरतो  
 मुक्तिमाशङ्क्याऽऽह—नेति । भयहेतुमविद्यां निराकुर्वती तज्जं भयमपि निरस्यति  
 विद्येत्यत्र वाक्यान्तरमाह—विद्वानिति । अविद्याविषये वाक्यान्तरमाह—अवि-  
 दुष इति । प्रतीच्येकरसे स्वरूपमपि भेदं मन्यमानस्य भेददृष्ट्यनन्तरमेव संसारभ्रौव्य-  
 मित्यर्थः । तत्रैव श्रुत्यन्तरमाह—अविद्यायामिति । तन्मध्ये तत्परवशतया स्थिता-  
 स्तत्त्वमजानन्तो देहाद्यभिमानवन्तो मूढाः संसरन्तीत्यर्थः । विद्याविषये श्रुत्यन्तरमाह—  
 ब्रह्मेति । अविद्याविषये श्रुत्यन्तरमाह—अन्योऽसाविति । भेददृष्टिमनूद्य तन्निदान-  
 मविद्येत्याह—नेति । स च मनुष्याणां पशुवद्देवादीनां प्रेष्यतां प्राप्नोतीत्याह—यथेति ।  
 विद्याविषये वाक्यान्तरमाह—आत्मविदिति । इदं सर्वं प्रत्यग्भूतं पूर्णं ब्रह्मेत्यर्थः ।  
 ज्ञानादेव तु कैवल्यमित्यत्र श्रुत्यन्तरमाह—यदेति । न खल्वाकाशं चर्मवन्मानवो वेष्ट-  
 यितुमीष्टे तथा परमात्मानं प्रत्यक्त्वेनाननुभूय न मुच्यत इत्यर्थः । आदिशब्देनानुक्ता  
 विद्याविद्याफलभेदार्थाः श्रुतयो गृह्यन्ते । तासां भूयस्त्वेन प्रामाण्यं सूचयति—सहस्रञ्च  
 इति । विद्याविद्याविषये स्मृतीरुदाहरति—स्मृतयश्चेति । तत्राविद्याविषयं वाक्यमाह—  
 अज्ञानेनेति । विद्याविषयं वाक्यद्वयं दर्शयति—इहेत्यादिना ।

न्यायतश्च—

“सर्पान्कुशाग्राणि तयोदपानं ज्ञात्वा मनुष्याः परिवर्जयन्ति ।

अज्ञानतस्तत्र पतन्ति केचिज्ज्ञाने फलं पश्य यथा विशिष्टम्” ।

तथा च देहादिष्वात्मबुद्धिरविद्याभ्रागद्वेषादिप्रयुक्तो धर्माधर्मानुष्ठान-  
 कृज्जायते त्रियते चेत्यवगम्यते देहादिव्यतिरिक्तात्मदर्शिनो रागद्वेषा-  
 दिप्रहाणापेक्षधर्माधर्मप्रवृत्त्युपशमान्मुच्यन्त इति न केनचित्प्रत्याख्यातुं

शक्यं न्यायतः । तत्रैवं सति क्षेत्रज्ञस्येश्वरस्यैव सतोऽविद्याकृतोपाधिभे-  
दतः संसारित्वमिव भवति । यथा देहाद्यात्मत्वमात्मनः । सर्वजन्तूनां  
हि प्रसिद्धो देहादिष्वनात्मस्वात्मभावो निश्चितोऽविद्याकृतः । यथा  
स्थाणौ पुरुषनिश्चयो न चैतावता पुरुषधर्मः स्थाणोर्भवति स्थाणुधर्मो  
वा पुरुषस्य तथा न चैतन्यं धर्मो देहस्य देहधर्मो वा चैतनस्यै । सुख-  
दुःखमोहात्मकत्वादिरात्मनो न युक्तोऽविद्याकृतत्वाविशेषाज्जरामृत्यु-  
षत् । नातुल्यत्वादिति चेत्, स्थाणुपुरुषौ ज्ञेयावेव सन्तौ ज्ञानाऽन्यो-  
न्यस्मिन्नध्यस्तावविद्यया देहात्मनोस्तु ज्ञेयज्ञानोरेवेतरेतराध्यास इति न  
समो दृष्टान्तोऽतो देहधर्मो ज्ञेयोऽपि ज्ञातुरात्मनो भवतीति चेत् । नाचै-  
तन्यादिप्रसङ्गात् । यदि हि ज्ञेयस्य देहादेः क्षेत्रस्य धर्माः सुखदुःखमो-  
हेच्छादयो ज्ञातुर्भवन्ति तर्हि ज्ञेयस्य क्षेत्रस्य धर्माः केचनाऽऽत्मनो भव-  
न्त्यविद्याध्यारोपिता जरामरणादयस्तु न भवन्तीति विशेषहेतुर्वक्तव्यः ।  
न भवन्तीत्येस्त्यनुमानमविद्याध्यारोपितत्वाज्जरादिवदिति हेयत्वाद्बु-  
पादेयत्वाच्चेत्यादि ।

विद्याफलमनर्थध्वस्तिरविद्याफलमनर्थासिरित्येतदन्वयव्यतिरेकारूपन्यायादपि सिध्य-  
तीत्याह—न्यायतश्चेति । तत्रैव पुराणसंमतिमाह—सर्पानिति । उदपानं कूपम्,  
यथाऽऽत्मज्ञाने विशिष्टं फलं स्यात्तथा पश्येति योजना । न्यायतश्चेत्यन्वयव्यतिरे-  
कारूपं न्यायमुक्तं विवृणोति—तथा चेति । तत्राऽऽदावन्वयमाचष्टे—देहादि-  
ष्विति । अनाद्यनिर्वाच्याविद्यावृत्तश्चिदात्मा देहादावनात्मन्यात्मबुद्धिमादधाति तद्युक्तो  
रागादिना प्रेर्यते तत्प्रयुक्तश्च कर्मानुतिष्ठति तत्कर्ता च यथाकर्म नूतनं देहमादत्ते पुरा-  
तनं त्यजतीत्येवमविद्यावृत्ते संसारित्वं सिद्धमित्यर्थः । व्यतिरेकमिदानीं दर्शयति—  
देहादीति । श्रुतियुक्तिभ्यां भेदे ज्ञाते रागादिष्वस्त्या कर्मोपरमादशेषसंसारसिद्धिरि-  
त्यविद्याराहित्ये बन्धध्वस्तिरित्यर्थः । उक्तान्वयादेरन्यथासिद्धिं शिथिलयति—इति  
नेति । उक्तमन्वयादिवादिना केनचिदपि न्यायतो न शक्यं प्रत्याख्यातुं तदन्यथा-  
सिद्धिसाधकाभावादित्यर्थः । अन्वयादेरन्यथासिद्धित्वे चोद्यमपि प्राचीनं प्रतिनीतमि-  
त्याह—तत्रेति । ज्ञानाज्ञानयोरुक्तन्यायेन स्वरूपभेदे कार्यभेदे च स्वारस्येन परापर-  
योरैक्येऽपि बुद्ध्याद्युपाधिभेदादाविद्यकमात्मनः संसारित्वमाभासरूपं प्रातिभासिकं सिध्य-  
तीत्यर्थः । आत्मनो ब्रह्मता स्वतश्चेदहमित्यात्मभावेन ब्रह्मताऽपि मायादित्याश-  
ङ्क्याऽऽह—यथेति । देहाद्यतिरेकस्याऽऽत्मनो वैदिकपक्षे स्वतस्त्वेऽपि तस्मिन्नहमिति

१ ख. झ. 'तन्यध' । २ घ. छ. 'न्यं दे' । ३ क. ख. घ. झ. चैतन्यस्य । ४ क. घ. छ.  
'स्य । एवं सु' । ५ छ. 'त्यथास्त्य' । ६ क. ज. 'वत्वं सं' ।

भात्येव तदतिरिक्तत्वं न भाति किं त्वविद्यातो देहाद्यात्मत्वमेव विपरीतं भासते तथाऽऽत्मनो ब्रह्मत्वे स्वामाविकेऽपि तस्मिन्भात्येव ब्रह्मत्वं न भात्यविद्यातोऽब्रह्मत्वमेव त्वस्य भास्यतीत्यर्थः । आत्मनो देहाद्यात्मत्वमाविद्यं भातीत्युक्तमनुभवेन स्पष्टयति—सर्वेति । अतस्मिंस्तद्बुद्धिरविद्याकृतेत्यत्र दृष्टान्तमाह—यथेति । पुरःस्थिते वस्तुनि स्थाणावविद्यया पुमानिति निश्चयो जायते तथा देहादावनात्मन्यात्मधीरविद्यातो निश्चितेत्यर्थः । देहात्मनोरैक्यज्ञाने देहधर्मस्य जरादेरात्मन्यात्मधर्मस्य च चैतन्यस्य देहे विनिमयः स्यादित्याशङ्क्याऽऽह—न चेति । स्थाणौ पुरुषत्वं भ्रान्त्या भातीत्येतावता पुरुषधर्मः शिरःपाण्यादिर्न स्थाणोर्भवति तद्धर्मो वा वक्रत्वादिर्न पुंसो दृश्यते मिथ्याध्यस्ततादात्म्याद्वस्तुतो धर्माव्यतिकरादिति । दृष्टान्तमुक्त्वा दार्ष्टान्तिकमाह—तथेति । जरादेरनात्मधर्मत्वेऽपि सुखादेरात्मधर्मत्वमिति केचित्तान्प्रत्याह—सुखेति । कामसंख्यादिश्रुतेरनात्मधर्मत्वज्ञानादित्यर्थः । किंच विमतो नाऽऽत्मधर्मोऽविद्याकृतत्वाज्जरादिवन्न च हेत्वसिद्धिरतास्मिंस्तद्बुद्धिविषयत्वेन स्थाणौ पुरुषत्ववदविद्याकृतत्वस्योक्तत्वादिति मत्वाऽऽह—अविद्येति । स्थाणौ पुरुषत्ववदाविद्यत्वं देहादेरयुक्तं दृष्टान्तदार्ष्टान्तिकयोर्वैषम्यादिति शङ्कते—नेति । तदेव प्रपञ्चयति—स्थाण्वित्यादिना । ज्ञेयस्य ज्ञेयान्तरेऽध्यासादत्र चोभयोर्ज्ञेयत्वं व्यापकव्यावृत्त्या व्याप्याध्यासस्यापि व्यावृत्तिरित्यर्थः । देहात्मबुद्धेर्भ्रमत्वाभावे फलितमाह—अत इति । उपाधिधर्माणां सुखादीनामुपहिते जीवे वस्तुत्वमयुक्तमतिप्रसङ्गादिति परिहरति—नेत्यादिना । अतिप्रसङ्गमेव प्रकटयति—यदीति । सुखादीनामात्मधर्मत्वं चेदुपाधिधर्मत्वादचैतन्यं जरादिकं चाऽऽत्मनो दुर्वारं स्यादित्यर्थः । सुखादिरात्मधर्मो नेति पक्षेऽपि नास्ति विशेषहेतुरित्याशङ्क्याऽऽह—नेति । तदेवानुमानं साधयति—अविद्येति । विमतं नाऽऽत्मधर्म आगमापायित्वात्संसारवदित्यनुमानान्तरमाह—हेयत्वादिति । आदिशब्दाद्दृश्यत्वजडत्वादि गृह्यते ।

तत्रैवं सति कर्तृत्वभोक्तृत्वलक्षणः संसारो ज्ञेयस्थो ज्ञातर्यविद्ययाऽध्यारोपित इति न तेन ज्ञातुः किंचिद्गुण्यति । यथा बालैरध्यारोपितेनाऽऽकाशस्य तलमलवत्त्वादिन्म । एवं च सति सर्वक्षेत्रेष्वपि सतो भगवतः क्षेत्रज्ञस्येश्वरस्य संसारित्वगन्धमात्रमपि नाऽऽशङ्क्यम् । न हि क्वचिदपि लोकेऽविद्याध्यस्तेन धर्मेण कस्यचिदुपकारोऽपकारो वा दृष्टः । यच्चूक्तं न समो दृष्टान्त इति । तदसत् । कथम् । अविद्याध्यासमात्रं हि दृष्टान्तदार्ष्टान्तिकयोः साधर्म्यं विवक्षितम् । तन्न व्यभिचरति । यच्च ज्ञातरि व्यभिचरतीति मन्यसे तस्याप्यनैकान्तिकत्वं दर्शितं जरा-

दिभिः । अविद्यावत्त्वात्क्षेत्रज्ञस्य संसारित्वमिति चेत् । न, अविद्याया-  
स्तामसत्वात् । तामसो हि प्रत्यय आवरणात्मकत्वादविद्या विपरीत-  
ग्राहकः संशयोपस्थापको वाऽग्रहणात्मको वा ।

सुखादीनां जरादिवदात्मधर्मत्वाभावे तस्य वस्तुतोऽसंसारितेति फलितमाह—तन्नेति ।  
आरोपितेनाधिष्ठानस्य वस्तुतोऽस्पर्शो दृष्टान्तमाह—यथेति । परामिन्नस्याऽऽत्मनः  
संसारित्वमध्यस्तमिति स्थिते यत्परस्य संसारित्वापादनं तदयुक्तमित्याह—एवं चेति ।  
आत्मनि संसारस्याऽऽरोपितत्वात्तदभिन्ने परस्मिन्नाशकैव तस्यायुक्त्येतदुपपादयति—  
न हीति । स्थाणौ पुरुषनिश्चयवदात्मनो देहाद्यात्मत्वनिश्चयस्याध्यस्ततेत्ययुक्तं दृष्टा-  
न्तस्य ज्ञेयमात्रविषयत्वादितरस्य ज्ञेयज्ञातृविषयत्वादित्युक्तमनुवदति—यश्चिति ।  
वैषम्यं दूषयति—तदसदिति । तर्हि केन साधर्म्यमिति पृच्छति—कथमिति । अभीष्टं  
साधर्म्यं दर्शयति—अविद्येति । तस्योभयत्रानुगतिमाह—तन्नेति । ज्ञेयान्तरे ज्ञेय-  
स्याऽऽरोपनियमाज्ज्ञातरि नाऽऽरोपः स्यादित्याशङ्क्याऽऽह—यश्चिति । नार्थ  
नियमो ज्ञातरि जराद्यारोपस्योक्तत्वादित्याह—तस्यापीति । ज्ञेयस्यैव ज्ञेयान्तरेऽ-  
ध्यासनियमस्येति यावत् । अतो ज्ञातरि नाऽऽरोपव्यभिचारशङ्केत्यर्थः । आत्मन्यवि-  
द्याध्यासे तत्राविद्यायाः स्वाभाविकत्वात्तदधीनत्वं संसारित्वमपि तथा स्यादिति शङ्कते—  
अविद्यावत्त्वादिति । काऽविद्या विपरीतग्रहादिर्वाऽनाद्यनिर्वाच्याज्ञानं वा, नाऽऽद्यो  
विपरीतग्रहादेस्तमःशब्दितानिर्वाच्याज्ञानकार्यत्वात्तन्निष्ठस्याऽऽत्मधर्मत्वायोगादित्याह—  
नेत्यादिना । तदेव प्रपञ्चयति—तामसो हीति ।

विवेकप्रकाशभावे तदभावात् । तामसे चाऽऽवरणात्मके तिमिरादि-  
दोषे सत्यग्रहणादेरविद्यात्रयस्योपलब्धेः । अत्राऽऽहैवं तर्हि ज्ञातृधर्मोऽ-  
विद्या । न, करणे चक्षुषि तैमिरिकत्वादिदोषोपलब्धेः । यस्तु मन्यसे  
ज्ञातृधर्मोऽविद्या तदेव चाविद्याधर्मवत्त्वं क्षेत्रज्ञस्य संसारित्वम् । तत्र  
यद्युक्तमीश्वर एव क्षेत्रज्ञो न संसारीत्येतदयुक्तमिति ।

आवरणात्मकत्वं वस्तुनि सम्यक्प्रकाशप्रतिबन्धकत्वम् । विपरीतग्रहणादेरविद्याका-  
र्यत्वं विद्यापोहत्वेन साधयति—विवेकेति १ न च कारणाविद्याऽनाद्यनिर्वाच्याऽऽत्म-  
धर्मः स्यादिति युक्तमनिर्वाच्यत्वादेव तस्यास्तद्धर्मत्वस्य दुर्वचत्वादिति भावः । किंच  
विपरीतग्रहादेरन्वयव्यतिरेकाम्यां दोषजन्यत्वावगमादपि नाऽऽत्मधर्मतेत्याह—तामसे  
चेति । तमःशब्दितानोत्थवस्तुप्रकाशप्रतिबन्धकस्तिमिरिकाचादिदोषस्तस्मिन्सत्य-  
ज्ञानं मिथ्याधीः संशयश्चेति त्रयस्योपलम्भादसति तस्मिन्नप्रतीतेरन्वयव्यतिरेकाम्यां  
विपरीतज्ञानादेर्दोषाधीनत्वाधिगमान्न केवलात्मधर्मतेत्यर्थः । दोषस्य निमित्तत्वाद्भावका-

र्यस्योपादाननियमादनिर्वाच्याविद्यायाश्चासंमतेरात्मैव विपर्ययादेरुपादानमिति चोद-  
यति—अत्राऽऽहेति । विपरीतग्रहादेर्दोषोत्थत्वं सप्तम्यर्थः । अग्रहादित्रितयमविद्या ।  
विपर्ययादेः सत्योपादानत्वे सत्यत्वप्रसङ्गात्तत्राऽऽत्मा तदुपादानं किंतु दोषस्य चक्षुरादि-  
धर्मकत्वग्रहणाद्ग्रहणादेरपि दोषत्वात्करणधर्मत्वे कारणमविद्योत्थमन्तःकरणं न च  
तद्वेतुरविद्याऽसिद्धेति वाच्यमज्ञोऽहमित्यनुभवात्स्वापे चाज्ञानपरामर्शात्तदवगमात्कार्य-  
लिङ्गकानुमानादागमाच्च तत्प्रसिद्धेरिति परिहरति—नेत्यादिना । संगृहीतचोद्यपरि-  
हारयोश्चोद्यं विवृणोति—यश्चिदिति । अविद्यावत्त्वेऽपि ज्ञातुरसंसारित्वादुत्सातदंष्ट्रोरग-  
वदविद्या किं करिष्यतीत्याशङ्क्याऽऽह—तदेवेति । मिथ्याज्ञानादिमत्त्वमेवाऽऽत्मनः  
संसारिस्वमिति स्थिते फलितमाह—तत्रेति ।

तत्र यथा करणे चक्षुषि विपरीतग्राहकादिदोषस्य दर्शनाच्च विपरी-  
तादिग्रहणं तन्निमित्तो वा तैमिरिकत्वादिदोषो ग्रहीतुः । चक्षुषः संस्का-  
रेण तिमिरेऽपनीते ग्रहीतुरदर्शनाच्च ग्रहीतुर्धर्मो यथा तथा सर्वत्रैवाग्रह-  
णविपरीतसंशयप्रत्ययास्तन्निमित्ताः करणस्यैव कस्यचिद्भवितुमर्हन्ति न  
ज्ञातुः क्षेत्रज्ञस्य । संवेद्यत्वाच्च तेषां प्रदीपप्रकाशवच्च ज्ञातृधर्मत्वम् । संवे-  
द्यत्वादेव स्वात्मव्यतिरिक्तसंवेद्यत्वम् । सर्वकरणवियोगे च कैवल्ये सर्व-  
वादिभिरविद्यादिदोषवत्त्वानभ्युपगमात् । आत्मनो यदि क्षेत्रज्ञस्याग्न्यु-  
ष्णवत्स्वो धर्मस्ततो न कदाचिदपि तेन वियोगः स्यात् । अविक्रियस्य च  
व्योमवत्सर्वगतस्यामूर्तस्याऽऽत्मनः केनचित्संयोगवियोगानुपपत्तेः । सिद्धं  
क्षेत्रज्ञस्य नित्यमेवेश्वरत्वम् । अनादित्वाभिर्गुणत्वादित्यादीश्वरवचनाच्च ।

न करणे चक्षुषीत्यादिनोक्तमेव परिहारं प्रपञ्चयति—तत्रेत्यादिना । तिमिरादि-  
दोषस्तत्कृतो विपरीतग्रहादिश्च न ग्रहीतुरात्मनोऽस्तीत्यत्र हेतुमाह—चक्षुष इति ।  
तद्वतेनाज्जनादिसंस्कारेण तिमिरादौ पराकृते देवदत्तस्य ग्रहीतुर्दोषाद्यनुपलम्भाच्च तस्य  
तद्धर्मत्वमतो विमतं तत्त्वतो नाऽऽत्मधर्मो दोषत्वात्तत्कार्यत्वाद्वा संमतवदित्यर्थः । किंच  
विपरीतग्रहादिस्तत्त्वतो नाऽऽत्मधर्मो वेद्यत्वात्संप्रतिपन्नवदित्याह—संवेद्यत्वाच्चेति ।  
किंच यद्वेद्यं तत्स्वातिरिक्तवेद्यं यथा दीपादीति व्याप्तेर्विपरीतग्रहादीनामपि वेद्यत्वाद्-  
तिरिक्तवेद्यत्वे संवेदिता न संवेद्यधर्मवान्वेदितृत्वाद्यथा देवदत्तो न संवेद्यरूपादिमानित्य-  
नुमानान्तरमाह—संवेद्यत्वादेवेति । किंच विपरीतग्रहादयस्तत्त्वतो नाऽऽत्मधर्मा  
व्यभिचारित्वात्कृशत्वादिवदित्याह—सर्वेति । उक्तमेव विवृण्वन्नात्मनो विपरीतग्र-  
हादिः स्वाभाविको वाऽऽगन्तुको वेति विकल्प्याऽऽद्यं दूषयति—आत्मन इति ।  
अतोऽनिर्गोक्षोऽविद्यातज्जध्वस्तेरसद्भावादिनि भावः । आगन्तुकोऽपि स्वतश्चेदमुक्तिः

परतश्चेत्प्राऽऽह—अविक्रियस्येति । विभुत्वादविक्रियत्वादमूर्तत्वाच्चाऽऽत्मा व्योम-  
वन्न केनचित्संयोगविभागावनुभवति न हि विक्रियाभावे व्योम्नि वस्तुतः संयोगविभागा-  
वसङ्गत्वाच्चाऽऽत्मनस्तदसंयोगात् परतोऽपि तस्मिन्विपरीतग्रहादीत्यर्थः । तस्याऽऽत्म-  
धर्मत्वाभावे फलितमाह—सिद्धमिति । आत्मनो निर्धर्मकत्वे भगवदनुमतिमाह—  
अनादित्वादिति ।

नन्वेवं सति संसारसंसारित्वाभावे शास्त्रानर्थक्यादिदोषः स्यादिति ।  
न सर्वैरभ्युपगतत्वात् । सर्वैर्ह्यात्मवादिभिरभ्युपगतो दोषो नैकेन परि-  
हर्तव्यो भवति । कथमभ्युपगत इति मुक्तात्मनां संसारसंसारित्वव्यव-  
हाराभावः सर्वैरेवाऽऽत्मवादिभिरिष्यते ।

ईश्वरत्वे सत्यात्मनोऽसंसारित्वे विधिशास्त्रस्याध्यक्षादेश्चाऽऽनर्थक्यात्तात्त्विकमेव  
तस्य संसारित्वमिति शङ्कते—नन्विति । विद्यावस्थायामविद्यावस्थायां वा शास्त्रान-  
र्थक्यमिति विकल्प्याऽऽद्यं प्रत्याह—न सर्वैरिति । विदुषो मुक्तस्य संसारतदाधार-  
योरभावस्य सर्ववादिसंमतत्वात्तत्र शास्त्रानर्थक्यादि चोद्यं मयैव न प्रतिविधेयमि-  
त्यर्थः । संग्रहवाक्यं विवृणोति—सर्वैरिति । अभिप्रायज्ञानात्प्रश्ने स्वाभिप्रायमाह—  
कथमित्यादिना ।

न च तेषां शास्त्रानर्थक्यादिदोषप्राप्तिरभ्युपगता । तथा नः क्षेत्रज्ञा-  
नामीश्वरैकत्वे सति शास्त्रानर्थक्यं भवतु । अविद्याविषये चार्थवस्त्वम् ।  
यथा द्वैतिनां सर्वेषां बन्धावस्थायामेव शास्त्रार्थवस्त्वं न मुक्तावस्था-  
यामेवम् । नन्वात्मनो बन्धमुक्तावस्थे परमार्थत एव वस्तुभूते द्वैतिनां  
मः सर्वेषामतो हेयोपादेयतत्साधनसञ्ज्ञावे शास्त्रार्थवस्त्वं स्यादद्वैतिनां  
पुनर्द्वैतस्यापरमार्थत्वादविद्याकृतत्वाद्बन्धावस्थायाम्चाऽऽत्मनोऽपरमार्थत्वे  
निर्विषयत्वाच्छास्त्राद्यानर्थक्यमिति चेत् । नाऽऽत्मनोऽवस्थाभेदा-  
नुपपत्तेः । यदि तावदात्मनो बन्धमुक्तावस्थे युगपत्स्यातां क्रमेण वा ।  
युगपत्तावद्विरोधान्न संभवतः स्थितिगती इवैकस्मिन् । क्रमभावित्वे च  
निर्निमित्तत्वेऽनिर्माक्षप्रसङ्गोऽन्यनिमित्तत्वे च स्वतोऽभावादपरमार्थत्व-  
प्रसङ्गः । तथा च सत्यभ्युपगमहानिः ।

तर्हि मुक्तान्प्रति विधिशास्त्रस्याध्यक्षादेश्चाऽऽनर्थक्यमित्याशङ्क्याऽऽह—न चेति ।  
न हि व्यवहारातीतेषु तेषु गुणदोषाशङ्केत्यर्थः । द्वैतिनां मते मुक्तात्मस्वित्वास्मत्पक्षेऽपि  
क्षेत्रज्ञस्येश्वरत्वे तं प्रति च शास्त्राद्यानर्थक्यं विद्यावस्थायामास्थितमिति फलितमाह—  
तथेति । द्वितीयं दूषयति—अविद्येति । तदेव दृष्टान्तेन विवृणोति—यथेति ।

एवमद्वैतिनामपि विद्योदयात्प्रागर्थवत्त्वं शास्त्रादेरिति शेषः । द्वैतिभिरद्वैतिनां न साम्यमिति शङ्कते—नन्विति । अवस्थयोर्वस्तुत्वे तन्मते शास्त्रार्थवत्त्वं फलितमाह— अत इति । सिद्धान्ते तु नावस्थयोर्वस्तुतेति वैषम्यमाह—अद्वैतिनामिति । व्यावहारिकं द्वैतं तन्मतेऽपि स्वीकृतमित्याशङ्क्याऽऽह—अविद्येति । कल्पितद्वैतेन व्यवहारात् तस्य वस्तुतेत्यर्थः । बन्धावस्थाया वस्तुत्वाभावे दोषान्तरमाह—बन्धेति । आत्मनस्तत्त्वतोऽवस्थाभेदो द्वैतिनामपि नास्तीति परिहरति—नेति । अनुपपत्तिं दर्शयितुं विकल्पयति—यदीति । तत्राऽऽद्यं दूषयति—युगपदिति । द्वितीयेऽपि क्रमभाविन्योरवस्थयोर्निर्मित्तत्वं सनिमित्तत्वं वेति विकल्प्याऽऽद्ये सदा प्रसङ्गाद्बन्धमोक्षयोरव्यवस्था स्यादित्याह—क्रमेति । कल्पान्तरं निरस्यति—अन्येति । बन्धमोक्षावस्थे न परमार्थे अस्वाभाविकत्वात्स्फटिकलौहित्यवदिति स्थिते फलितमाह—तथा चेति । वस्तुत्वमिच्छताऽवस्थयोरवस्तुत्वोपगमादित्यर्थः ।

किंच बन्धमुक्तावस्थयोः पौर्वापर्यनिरूपणायां बन्धावस्था पूर्वं प्रकल्प्याऽनादिमत्यन्तवती च तच्च प्रमाणविरुद्धं तथा मोक्षावस्थाऽऽदिमत्यन्तता च प्रमाणविरुद्धैवाभ्युपगम्यते । न चावस्थावतोऽवस्थान्तरं गच्छतो नित्यत्वमुपपादयितुं शक्यम् । अथानित्यत्वदोषपरिहाराय बन्धमुक्तावस्थाभेदो न कल्प्यतेऽतो द्वैतिनामपि शास्त्रानर्थक्यादिदोषोऽपरिहार्य एवेति समानत्वाद्भाद्वैतवादिना परिहर्तव्यो दोषः ।

इतश्चावस्थयोर्न वस्तुत्वमित्याह—किंचेति । अवस्थयोर्वस्तुत्वमिच्छता तयोर्योगपद्यायोगाद्वाच्ये क्रमे बन्धस्य पूर्वत्वं मुक्तेश्च पाश्चात्यमिति स्थिते बन्धस्याऽऽदित्वकृतं दोषमाह—बन्धेति । तस्याश्चाकृताभ्यागमकृतविनाशनिवृत्तयेऽनादित्वमेष्टव्यमन्तवत्त्वं च मुक्त्यर्थमास्थेयं तच्च यदनादिभावरूपं तन्नित्यं यथाऽऽत्मेतिव्याप्तिविरुद्धमित्यर्थः । मोक्षस्य पाश्चात्यकृतं दोषमाह—तथेति । सा हि ज्ञानादिसाध्यत्वादादिमती पुनरावृत्त्यनङ्गीकारादनन्ता च तच्च यत्सादिभावरूपं तदन्तवद्यथा पटादीतिव्याप्त्यन्तरविरुद्धमित्यर्थः । किंच क्रमभाविनीभ्यामवस्थाभ्यामात्मा संबध्यते न वा, प्रथमे पूर्वावस्थया सहैवोत्तरावस्थां गच्छति चेदुत्तरावस्थायामपि पूर्वावस्थावस्थानादनिर्मोक्षः, यदि पूर्वावस्थां त्यक्त्वोत्तरावस्थां गच्छति तदा पूर्वत्यागोत्तराप्त्योरात्मनः सातिशयत्वान्नित्यत्वानुपपत्तिरित्याह—न चेति । आत्मनोऽवस्थाद्वयसंबन्धो नास्तीति द्वितीयमनूद्य दूषयति—अथेत्यादिना ।

न च शास्त्रानर्थक्यं यथाप्रसिद्धाविद्वत्पुरुषविषयत्वाच्छास्त्रस्य । अविदुषां हि फलहेत्वोरनात्मनोरात्मदर्शनम् । न विदुषां विदुषां हि फलहेतुभ्यामात्मनोऽन्यत्वदर्शने सति तयोरहमित्यात्मदर्शनानुपपत्तेः ।



न ह्यत्यन्तमूढ उन्मत्तादिरपि जलाग्न्योश्छायाप्रकाशयोर्वैकात्म्यं पश्यति किमुत विवेकी । तस्मान्न विधिप्रतिषेधशास्त्रं तावत्फलहेतुभ्यामात्मनोऽन्यत्वदर्शिनो भवति ।

तर्हि पक्षद्वयेऽपि दोषाविशेषाद्वा द्वैतमतानुरागे हेतुरित्याशङ्क्याविद्याविषये चेत्युक्तं विवृणोति—न चेति । तदेव स्फुटयति—अविवुषां हीति । फलं भोक्तृत्वं कर्तृत्वं हेतुः, यद्वा फलं देहविशेषो हेतुरदृष्टं तयोरनात्मनोर्मोक्ताऽहं कर्ताऽहं मनुष्योऽहमित्याद्यात्मदर्शनमधिकारकारणं तेनाविद्वद्विषयं विधिनिषेधशास्त्रमित्यर्थः । विदुषामपि मनुष्योऽहमित्यादिव्यवहारात्तद्विषयं शास्त्रं किं न स्यादित्याशङ्क्याऽऽह—नेति । भोक्तृत्वकर्तृत्वाभ्यां ब्राह्मण्यादिमतो देहाद्धर्मधर्माभ्यां चाऽऽत्मनोऽन्यत्वं पश्यतो न विधिनिषेधाधिकारित्वमुक्तफलादावात्मीयाभिमानासंभवादित्यर्थः । आत्मनो देहादेरन्यत्वदर्शिनो न देहादावात्मधीरित्येतदुपपादयति—न हीति । विदुषो न विधिनिषेधाधिकारितेत्युक्तमुपसंहरति—तस्मादिति ।

न हि देवदत्त त्वमिदं कुर्विति कस्मिंश्चित्कर्मणि नियुक्ते विष्णुमित्रोऽहं नियुक्त इति तत्रस्थो नियोगं शृण्वन्नपि प्रतिपद्यते । नियोगविषयविवेकाग्रहणाद्युपपद्यते प्रतिपत्तिस्तथा फलहेत्वोरपि । ननु प्राकृतसंबन्धापेक्षया युक्तैव प्रतिपत्तिः शास्त्रार्थविषया फलहेतुभ्यामन्यात्मत्वदर्शनेऽपि सतीष्टफलहेतौ प्रवर्तितोऽस्म्यनिष्टफलहेतोश्च निवर्तितोऽस्मीति । यथा पितृ(ता)पुत्रादीनामितरेतरात्मान्यत्वदर्शने सत्यप्यन्योन्यनियोगप्रतिषेधार्थप्रतिपत्तिः । न व्यतिरिक्तात्मदर्शनप्रतिपत्तेः प्रागेव फलहेत्वोरात्माभिमानस्य सिद्धत्वात् ।

शास्त्रस्याविद्वद्विषयत्वमिव विद्वद्विषयत्वमपि मन्तव्यमुभयोरपि शास्त्रश्रवणाविशेषादित्याशङ्क्याऽऽह—न हीति । तत्रस्थो यस्मिन्देशे देवदत्तः स्थितस्तत्रैव वर्तमानः सन्नित्यर्थः । ननु देवदत्ते नियुक्ते विष्णुमित्रोऽपि कदाचिन्नियुक्तोऽस्मीति प्रतिपद्यते, सत्यं नियोगविषयान्नियोज्यादात्मनो विवेकाग्रहणान्नियोज्यत्वभ्रान्तेरित्याह—नियोगेति । अविवेकिनो नियोगधीर्भवतीति दृष्टान्तमुक्त्वा फले हेतौ चाऽऽत्मदृष्टिविशिष्टस्याविदुषः संभवत्येव विधिनिषेधाधिकारित्वमिति दाष्टान्तिकमाह—तथेति । विधिनिषेधशास्त्रमविद्वद्विषयमिति वदता शास्त्रानर्थक्यं समाहितं संप्रति शास्त्रस्य विद्वद्विषयत्वेनैवार्थवत्त्वं शक्यसमर्थनमिति शङ्कते—नन्विति । प्रकृतिरविद्या ततो जातो यो देहादावभिमानात्मा संबन्धो विद्योदयात्प्रागनुभूतस्तदपेक्षया विधिना प्रवर्तितोऽस्मि निषेधेन निवर्तितोऽस्मीति विधिनिषेधविषया सत्यामपि विद्यायां धीर्युक्तैवेत्यर्थः । विदुषोऽपि पूर्वमा-

विद्यं संबन्धमपेक्ष्य विधिनिषेधविषयां धियमुक्तामेव व्यक्ती करोति—इष्टेति । नन्व-  
विदुषो मिथ्याभिमानवन्न विदुषः सोऽनुवर्तते तथा चाऽऽविद्यसंबन्धापेक्षया न युक्ता  
विदुषो यथोक्ता धीरिति तत्राऽऽह—यथेति । पिता पुत्रो भ्रातेत्यादीनां मिथोऽन्यत्व-  
दृष्ट्वावप्यन्योन्यनियोगार्थस्य निषेधार्थस्य च धीर्दृष्ट्वा पितरमधिकृत्य विधौ निषेधे वा  
तस्य तदनुष्ठानाशक्तौ पुत्रस्य तद्विषया धीरिष्ट्वा “ अथातः संप्रतिर्यदा प्रैष्यन्मन्यतेऽथ  
पुत्रमाह त्वं ब्रह्म त्वं यज्ञस्त्वं लोकः ” इत्यादिसंप्रतिश्रुत्याऽशेषानुष्ठानस्य पुत्रकार्य-  
ताप्रतिपादनात् । पुत्रं चाधिकृत्य विधिनिषेधप्रवृत्तौ तस्य तदशक्तौ पितुस्तदार्था धीरु-  
पगता तथा भ्रात्रादिष्वपि द्रष्टव्यम् । एवं विदुषो हेतुफलाभ्यामन्यत्वदर्शनेऽपि प्राक्काली-  
नाविद्यदेहादिसंबन्धादविरुद्धा विधिनिषेधार्था धीरित्यर्थः । पुत्रादीनां मिथ्याभिमाना-  
न्मिथो नियोगधीर्युक्ता तत्त्वदर्शिनस्तु तदभावात्त देहादिसंबन्धाधीना नियोगधीरिति  
परिहरति—नेत्यादिना ।

प्रतिपन्ननियोगप्रतिषेधार्थो हि फलहेतुभ्यामात्मनोऽन्यत्वं प्रतिपद्यते  
न पूर्वं तस्माद्विधिप्रतिषेधज्ञास्त्रमविद्वद्विषयमिति सिद्धम् । ननु स्वर्ग-  
कामो यजेत कलञ्जं न भक्षयेदित्यादावात्मव्यतिरेकदर्शनामप्रवृत्तौ  
केवलदेहाद्यात्मदृष्टीनां च । अतः कर्तुरभावाच्छास्त्रानर्थक्यमिति चेत् ।  
न, यथाप्रसिद्धित एव प्रवृत्तिनिवृत्त्युपपत्तेः । ईश्वरक्षेत्रज्ञैकत्वदर्शी ब्रह्म-  
विचावन्न प्रवर्तते ।

किंच सर्वापेक्षा च यज्ञादिश्रुतेरश्वदिति सर्वापेक्षाधिकरणे सम्यग्ज्ञानस्यादृष्ट-  
साध्यत्वोक्तेर्विधिनिषेधार्थानुष्ठानं सम्यग्ज्ञानात्पूर्वमिति कुतो विदुषस्तदनुष्ठानमित्याह—  
प्रतिपन्नोति । सत्यदृष्टे सम्यग्धीदृष्टेरसति चाशुद्धबुद्धेस्तदभावादन्यव्यतिरेकाभ्यां  
विविदिषावाक्याच्च विधिनिषेधानुष्ठानात्पूर्वं न सम्यग्धीरित्याह—न पूर्वमिति । विधि-  
निषेधयोर्विद्वद्विषयत्वायोगे फलितमाह—तस्मादिति । शास्त्रस्याविद्वद्विषयत्वेनोक्तम-  
र्थवत्त्वमाक्षेपसमाधिभ्यां प्रपञ्चयितुमाक्षिपति—नन्विति । चकारादूर्ध्वमप्रवृत्तिरिति  
संबध्यते । आत्मनो देहाद्यतिरेकं पश्यतां देहाद्यभिमानरूपाधिकारहेत्वभावाद्विधितो  
यागादावप्रवृत्तिर्निषेधाच्चाभक्ष्यभक्षणादेर्न निवृत्तिरतस्तेषां प्रवृत्तिनिवृत्त्योरभावे देहादा-  
वात्मत्वमनुभवतामपि न ते युक्ते तेषां पारलौकिकभोक्तृप्रतिपत्त्यभावादित्यर्थः । विदु-  
षामविदुषां च प्रवृत्तिनिवृत्त्यभावे फलितमाह—अत इति । आत्मनो देहाद्यतिरेकं  
परोक्षमपरोक्षं च देहाद्यात्मत्वं पश्यतः शास्त्रानुरोधादेव प्रवृत्तिनिवृत्त्युपपत्तेर्न शास्त्रान-  
र्थक्यमित्युत्तरमाह—नेत्यादिना । प्रसिद्धिरत्र शास्त्रीयाऽभिमतता । एतदेव विवृण्वन्नब्रह्म-  
विदो वा नैरात्म्यवादिनो वा परोक्षज्ञानवतो वा प्रवृत्तिनिवृत्ती विवक्षसीति विक-  
स्याऽऽद्यं दूषयति—ईश्वरेति । न निवर्तते चेत्यपि द्रष्टव्यम् ।

तथा नैरात्म्यवाद्यपि नास्ति परलोक इषि न प्रवर्तते । यथाप्र-  
सिद्धितस्तु विधिप्रतिषेधशास्त्रश्रवणान्यथानुपपत्त्याऽनुमितास्मास्तित्व  
आत्मविशेषानभिज्ञः कर्मफलसंजाततृष्णः श्रद्धधानतया च प्रवर्तत इति  
सर्वेषां नः प्रत्यक्षमतो न शास्त्रानर्थक्यम् । विवेकिनामप्रवृत्तिदर्शनात्तद-  
नुगामिनामप्रवृत्तौ शास्त्रानर्थक्यमिति चेत् । न कस्यचिदेव विवेकोप-  
पत्तेः । अनेकेषु हि प्राणिषु कश्चिदेव विवेकी स्याद्यथेदानीम् । न च  
विवेकिनमनुवर्तन्ते मूढा रागादिदोषतन्त्रत्वात्प्रवृत्तेः । अभिचरणादौ च  
प्रवृत्तिदर्शनात् । स्वाभाव्याश्च प्रवृत्तेः ।

द्वितीयं निरस्यति—तथेति । पूर्ववदत्रापि संबन्धः । तृतीयमङ्गी करोति—यथेति ।  
विधिनिषेधाधीनां प्रसिद्धिमनुरुन्धानः सन्निति यावत् । चकारान्निवर्तते चेत्यनुकूप्यते ।  
ब्रह्मविदं नैरात्म्यवादिनं च त्यक्त्वा देहाद्यतिरिक्तमात्मानं परोक्षमपरोक्षं च देहाद्या-  
त्मत्वं पश्यतो विधिनिषेधाधिकारित्वे सिद्धे फलमाह—अत इति । विधान्तरेण  
शास्त्रार्थानर्थक्यं चोदयति—विवेकिनामिति । दृष्टा हि तेषां विधिनिषेधयोरप्रवृ-  
त्तिर्न हि देहादिभ्यो निष्कृष्टमात्मानं दृष्टवतां तयोरधिकारस्तेन तान्प्रति शास्त्रं नार्थ-  
वन्न च देहाद्यात्मत्वदृशस्तत्राधिक्रियन्ते तेषां यद्यदाचरतीति न्यायेन विवेकिनोऽनुग-  
च्छतां विध्यादावप्रवृत्तेरतोऽधिकार्यभावाद्विध्यादिशास्त्रस्य तदनुसारिशिष्टाचारस्य  
चाऽऽनर्थक्यमित्यर्थः । किं सर्वेषां विवेकित्वादधिकार्यभावादानर्थक्यं शास्त्रस्योच्यते  
किंवा कस्यचिदेव विवेकित्वेऽपि तदनुवर्तित्वादन्येषामप्रवृत्तेरानर्थक्यं चोद्यते तत्र  
प्रथमं प्रत्याह—न कस्यचिदिति । मनुष्याणां सहस्रेष्विति न्यायेनोक्तमेव स्फुट-  
यति—अनेकेष्विति । तत्रानुभवानुरोधेन दृष्टान्तमाह—यथेति । द्वितीयं दूषयति—  
न चेति । किंच विवेकिनामप्रवृत्तावन्येषामप्यप्रवृत्तिरित्याशङ्कां निरसितुं श्येनादौ  
तदप्रवृत्तावपीतरप्रवृत्तेरित्याह—अभिचरणादौ चेति । अविवेकिनां रागादिद्वारा  
प्रवृत्त्यास्पदं सर्वं संग्रहीतुमादिपदम् । इतश्च विवेकिनां प्रवृत्त्यभावेऽपि नाज्ञस्याप्रवृ-  
त्तिरित्याह—स्वाभाव्याश्चेति ।

स्वभावस्तु प्रवर्तत इति शुकम् । तस्मादविद्यामौत्रं संसारो यथा-  
दृष्टविषय एव । न क्षेत्रज्ञस्य केवलस्याविद्या तत्कार्यं च । न च मिथ्या-  
ज्ञानं परमार्थवस्तु दूषयितुं समर्थम् । नष्टुषरदेशं स्नेहेन पङ्कीकर्तुं शक्नोति  
मरीच्युदकं तथाऽविद्या क्षेत्रज्ञस्य न किञ्चित्कर्तुं शक्नोति । अतश्चे-  
दमुक्तं 'क्षेत्रज्ञं चापि मां विद्धि' 'अज्ञानेनाऽऽवृत्तं ज्ञानम्' इति च ।

१ क. ख. घ. झ. 'सिद्धस्तु । २ घ. छ. 'नुप्रव' । ३ घ. छ. 'मात्रः सं' । ४ घ. छ.  
'त इद' ।

प्रवृत्तेः स्वभावाख्याज्ञानकार्यत्वे भगवद्वाक्यमनुकूलयति—स्वभावस्त्विति । प्रवृत्तेरज्ञानजत्वे विधिनिषेधाधीनप्रवृत्तिनिवृत्त्यात्मकबन्धस्याविद्यामात्रत्वादविद्वद्विषयत्वं शास्त्रस्य सिद्धमिति फलितमाह—तस्मादिति । दृष्टमेवानुसरन्नविद्वान्प्रवृत्त्यादृष्टस्तद्विषय-सदाश्रयः संसारस्तथा च प्रवृत्तिनिवृत्त्यात्मकसंसारस्याविद्वद्विषयत्वात्तद्वेतुविधिशास्त्र-स्यापि तद्विषयत्वमित्यर्थः । नन्वविद्या क्षेत्रज्ञमाश्रयन्ती स्वकार्यं संसारमपि तस्मिन्नाधत्ते तेन तस्यैव शास्त्राधिकारित्वं नेत्याह—नेति । अविद्यादेः शुद्धे क्षेत्रज्ञे वस्तुतोऽसंबन्धेऽपि तस्मिन् आरोपितं तमेव दुःखी करोतीत्यत्राऽऽह—न चेति । तदेव दृष्टान्तेन स्पष्टयति—न हीति । क्षेत्रज्ञस्य वस्तुतोऽविद्यासंबन्धे भगवद्वचोऽपि द्योतकमित्याह—अत इति । क्षेत्रज्ञेश्वरयोरैक्ये किमित्यसावात्मानमहमिति बुध्यमानोऽपि स्वस्येश्वरत्व-मीश्वरोऽस्मीति न बुध्यते तत्राऽऽह—अज्ञानेनेति ।

अथ किमिदं संसारिणांमिवाहमेवं ममैवेदमिति पण्डितानामपि । शृण्विदं तत्पाण्डित्यं यत्क्षेत्र एवाऽऽत्मदर्शनम् । यदि पुनः क्षेत्रज्ञमवि-क्रियं पश्येयुस्ततो न भोगं कर्म वाऽऽकाङ्क्षेयुर्मम स्यादिति । विक्रि-यैव भोगकर्मणी । अथैवं सति फलार्थित्वादविद्वान्प्रवर्तते ।

आत्मनो वस्तुतः संसारासंस्पर्शो विद्वदनुभवविरोधः स्यादिति चोदयति—अथेति । एवमित्यभिजात्यादिवैशिष्ट्यमुक्तम्, इदमा क्षेत्रकलत्रादि, पण्डितानामपि प्रतीतं संसा-रित्वमिति शेषः । किं पाण्डित्यं देहादावात्मदर्शनं किंवा कूटस्थात्मदृष्टिराहो संसा-रित्वादिधीरिति विकल्प्याऽऽद्यं निराकुर्वन्नाह—शृण्विति । तच्च वस्तुतोऽसंसारित्वा- (त्व)विरोधे प्रातिभासिकं तु संसारित्वमिष्टमिति शेषः । द्वितीयं दूषयति—यदीति । न हि कूटस्थात्मविषयं संसारित्वं प्रतीयते येन वस्तुतोऽसंसारित्वं विरुध्येत कूटस्थात्म-धीविरुद्धायाः संसारित्वबुद्धेरनवकाशित्वादित्यर्थः । आत्मानमक्रियं पश्यतोऽपि कुतो भोगकर्मणी न स्यातामित्याशङ्क्याऽऽह—विक्रियेति । अविक्रियात्मबुद्धेर्भोगकर्मा-काङ्क्षयोरभावे कस्य शास्त्रे प्रवृत्तिरित्याशङ्क्याऽऽह—अथेति । फलार्थित्वाभावाद्वि-दुषो न कर्मणि प्रवृत्तिरित्येवं स्थिते सत्यनन्तरमविद्वान्फलार्थित्वात्तदुपाये कर्मणि प्रवर्तते शास्त्राधिकारीत्यर्थः ।

विदुषः पुनरविक्रियात्मदर्शिनः फलार्थित्वाभावात्प्रवृत्त्यनुपपत्तौ कार्यकरणसंघातव्यापारोपरमे निवृत्तिरुपचर्यते । इदं चान्यत्पाण्डित्यं कस्यचिदस्तु क्षेत्रज्ञ ईश्वर एव क्षेत्रं चान्यत्क्षेत्रज्ञस्य विषयः । अहं तु संसारी सुखी दुःखी च । संसारोपरमश्च मम कर्तव्यः क्षेत्रक्षेत्रज्ञविज्ञा-

१ क. तत्तस्मिं । २ क. दुःखा । ३ क. ज. 'तीत्याशङ्क्याऽऽह । ४ क. ख. दर्शयति । ५ ज. 'कं सं' । ६ ख. क. ज. 'त्वमनिष्ट' । ७ क. ख. घ । मूढो जातो मृतो विद्युष्कः क्षीणो ह्यदोऽहं ममैवेत्येवमादयः सर्वे आत्मन्यध्यारोप्यन्ते । सं ।

नेन ध्यानेन चेश्वरं क्षेत्रज्ञं साक्षात्कृत्वा तत्स्वरूपावस्थानेनेति । यश्चैवं बुध्यते यश्च बोधयति नासौ क्षेत्रज्ञ इति । एवं मन्वानो यः स पण्डितापसदः संसारमोक्षयोः शास्त्रस्य चार्थवत्त्वं करोमीति । आत्महा स्वयं मूढोऽन्यांश्च व्यामोहयति शास्त्रार्थसंप्रदायरहितत्वाच्छ्रुतहानिमिश्रतकल्पनां च कुर्वन् । तस्मादसंप्रदायवित्सर्वशास्त्रविदपि मूर्खवदेवोपेक्षणीयः ।

विदुषो वैधप्रवृत्त्यभावेऽपि निषेधाधीननिवृत्तेरपि दुर्वचत्वात्तस्य निवृत्तिनिष्ठत्वासिद्धिरित्याशङ्क्याऽऽह—विदुष इति । तृतीयमुत्थापयति—इदं चेति । सिद्धान्तादविशेषमाशङ्क्य क्षेत्रस्य क्षेत्रज्ञाद्वस्तुतो भिन्नत्वेन तद्विषयत्वाङ्गीकारान्मैवमित्याह—क्षेत्रं चेति । अहंघविद्यस्योऽऽत्मनो वस्तुतः संसारित्वस्वीकाराच्च सिद्धान्ताद्भेदोऽस्तीत्याह—अहं त्विति । संसारित्वमेव स्फोरयति—सुखीति । संसारित्वस्य वस्तुत्वे तदनिवृत्त्या पुमर्थासिद्धिरित्याशङ्क्याऽऽह—संसारेति । कथं तदुपरमस्य हेतुं विना कर्तव्यत्वमित्याशङ्क्याऽऽह—क्षेत्रेति । क्षेत्रं ज्ञात्वा ततो निष्कृष्टस्य क्षेत्रज्ञस्य ज्ञानं कथं संसारोपरतिमुत्पादयेदित्याशङ्क्याऽऽह—ध्यानेनेति । संसारित्वमात्मनो बुध्यमानस्य तद्रहितादीश्वरादन्यत्वमिति वक्तुमितिशब्दः । तदेवान्यत्वमुपपादयति—यश्चेति । मम संसारिणोऽसंसारीश्वरत्वं कर्तव्यमित्येवं यो बुध्यते यो वा तथाविधं ज्ञानं तत्र कर्तव्यमित्युपदिशति स क्षेत्रज्ञादीश्वरादन्यो ज्ञेयोऽन्यथोपदेशानर्थक्यादित्यर्थः । आत्मा संसारी परस्मादात्मनोऽन्यस्तस्य ध्यानाधीनज्ञानेनेश्वरत्वं कर्तव्यमित्येतज्ज्ञानं पाण्डित्यमिति मतं दूषयति—एवमिति । “ अयमात्मा ब्रह्म ” इत्यात्मनो ब्रह्मत्वश्रुतिविरोधादित्यर्थः । ननु संसारस्य वस्तुत्वाङ्गीकारात्तत्प्रतीत्यवस्थायां कर्मकाण्डस्यार्थवत्त्वं संसारित्वनिरासेनाऽऽत्मनो ब्रह्मत्वे ध्यानादिना साधिते मोक्षावस्थायां ज्ञानकाण्डस्यार्थवत्त्वं तत्कथं यथोक्तज्ञानवान्पाण्डितापसदत्वेनाऽऽक्षिप्यते तत्राऽऽह—संसारेति । करोमीति मन्यमानो यः स पण्डितापसद इति पूर्वेण संबन्धः । कर्मकाण्डं हि कल्पितं संसारित्वमधिकृत्य साध्यसाधनसंबन्धं बोधयदर्थवदिष्टं ज्ञानकाण्डमपि तथाविधं संसारित्वं पराकृत्याखण्डैकरसे प्रत्यग्ब्रह्मणि पर्यवस्यदर्थवद्भवेदित्यर्थः । किंचाऽऽत्मनः शास्त्रसिद्धं ब्रह्मत्वं त्यक्त्वाऽब्रह्मत्वं कल्पयन्नात्महा भूत्वा लोकद्वयबहिर्भूतः स्यादित्याह—आत्महेति । ननु क्षेत्रज्ञं चापि मां विद्धीत्यनेन सर्वक्षेत्रान्तर्यामी परो जीवादन्यो निरुच्यते न जीवस्येश्वरत्वमत्र प्रतिपाद्यते तत्कथमित्यमाक्षिप्यते तत्राऽऽह—स्वयमिति । किंच तत्त्वमसीतिवत्प्रसिद्धक्षेत्रज्ञानुवादेनाप्रसिद्धं तस्येश्वरत्वमिहोपदेशतः श्रुतं तस्य हानिमिश्रतस्य च जीवेश्वरयोस्तात्त्विकभेदस्य कल्पनां कुर्वन्कथं व्यामूढो न स्यादित्याह—श्रुतेति । ननु केचन व्याख्यातारो यथोक्तं पाण्डित्यं पुरस्कृत्य क्षेत्रज्ञं

चापीत्यादिश्लोकं व्याख्यातवन्तस्तत्कथमुक्तं पाण्डित्यमास्थातुर्व्यामूढत्वं तत्राऽऽह—  
तस्मादिति ।

यत्तूक्तमीश्वरस्य क्षेत्रज्ञैकत्वे संसारित्वं प्राप्नोति क्षेत्रज्ञानां चेश्वरैकत्वे संसारिणोऽभावात्संसाराभावप्रसङ्ग इति । एतौ दोषौ प्रत्युक्तौ विद्या-  
विद्ययोर्वैलक्षण्याभ्युपगमादिति । कथम् । अविद्यापरिकल्पितदोषेण तद्विषयं वस्तु पारमार्थिकं न दुष्यतीति । तथा च दृष्टान्तो दर्शितो मरी-  
च्यम्भसोषरदेशो न पङ्की क्रियत इति । संसारिणोऽभावात्संसाराभाव-  
प्रसङ्गदोषोऽपि संसारसंसारिणोरविद्याकल्पितत्वोपपत्त्या प्रत्युक्तः ।  
नन्वविद्यावत्त्वमेव क्षेत्रज्ञस्य संसारित्वदोषस्तत्कृतं च दुःखित्वादि  
प्रत्यक्षमुपलभ्यते । न ज्ञेयस्य क्षेत्रज्ञधर्मत्वाज्ज्ञातुः क्षेत्रज्ञस्य तत्कृतदोषानु-  
पपत्तेः । यावत्किञ्चित्क्षेत्रज्ञस्य दोषजातमविद्यमानमासङ्गयसि तस्य  
ज्ञेयत्वोपपत्तेः क्षेत्रधर्मत्वमेव न क्षेत्रधर्मत्वम् । न च तेन क्षेत्रज्ञो दुष्यति  
ज्ञेयेन ज्ञातुः संसर्गानुपपत्तेः । यदि हि संसर्गः स्याज्ज्ञेयत्वमेव नोपप-  
द्येत । यद्यात्मनो धर्मोऽविद्यावत्त्वं दुःखित्वादि च कथं भोः प्रत्यक्षमुप-  
लभ्यते । कथं वा क्षेत्रधर्मः । ज्ञेयं च सर्वं क्षेत्रं ज्ञातैव क्षेत्रज्ञ इत्यव-  
धारितेऽविद्यादुःखित्वादेः क्षेत्रज्ञविशेषणत्वं क्षेत्रधर्मत्वं तस्य च प्रत्यक्षो-  
पलभ्यत्वमिति विरुद्धमुच्यतेऽविद्यामात्रावष्टम्भात्केवलम् । अत्राऽऽह  
साऽविद्या कस्येति ।

क्षेत्रज्ञं चापीत्यत्र क्षेत्रज्ञेश्वरयोरैक्यं स्वाभीष्टं स्पष्टयितुं प्रत्युक्तमेव चोद्यमनुद्-  
वति—यत्तूक्तमिति । तात्त्विकमेकत्वमतात्त्विकं संसारित्वमित्यङ्गीकृत्योक्तमेव समाधि-  
स्मारयति—एताविति । ईश्वरस्य संसारित्वं संसार्यभावेन संसाराभावश्चेत्युक्तौ दोषौ  
विद्याविद्ययोर्वैलक्षण्येऽपि कथं प्रत्युक्ताविति पृच्छति—कथमिति । कल्पितसंसारेण  
कल्पनाधिष्ठानमद्वयं वस्तु वस्तुतो न संबद्धमिति परिहरति—अविद्येति । तद्विषयं  
कल्पनास्पदमधिष्ठानमिति यावत् । कल्पितेनाधिष्ठानस्य वस्तुतोऽसंस्पर्शे दृष्टान्तं  
स्मारयति—तथा चेति । ईश्वरस्य संसारित्वाप्रसङ्गं प्रकटीकृत्य प्रसङ्गान्तरनिरासम-  
नुस्मारयति—संसारिण इति । न तावदविद्या संसारं संसारिणं च कल्पयति  
स्वतंत्रा तत्त्वव्याघातात्पारतन्त्र्ये चाऽऽश्रयान्तराभावात्क्षेत्रज्ञस्य तद्वत्त्वे संसारित्व-  
मिति शङ्कते—नन्विति । न चाविद्यावत्त्वमविद्याकृतमनवस्थानादिति भावः । यत्तू-  
त्सातदंष्ट्रोरगवदविद्या किं करिष्यतीति तत्राऽऽह—तत्कृतं चेति । अविद्यातज्जयो-  
र्ज्ञेयत्वान्नाऽऽत्मधर्मतेत्युत्तरमाह—नेत्यादिना । तदेव प्रपञ्चयति—यावदिति ।

ज्ञेयस्य क्षेत्रधर्मत्वेऽपि क्षेत्रद्वारा क्षेत्रज्ञस्य तत्कृतदोषवत्तेत्याशङ्क्याऽऽह—न चेति । क्षेत्रस्यापि ज्ञेयत्वान्न तेन चितो वस्तुतः स्पर्शोऽस्तीत्युपपादयति—यदीति । धर्मधर्मित्वेन संसर्गेऽपि ज्ञेयत्वे का क्षतिरित्याशङ्क्याऽऽह—यदीति । आत्मधर्मस्याऽऽत्मना ज्ञेयत्वे स्वस्यापि ज्ञेयत्वापत्त्या कर्मकर्तृविरोधः स्यादित्यर्थः । किंच विमतं न क्षेत्रज्ञाश्रितं तद्वेद्यत्वाद्द्रुपादिवदित्याह—कथं वेति । किंच महाभूतानीत्यादिना ज्ञेयमात्रस्य क्षेत्रान्तर्भावान्नाविद्यादेर्ज्ञातृधर्मतेत्याह—ज्ञेयं चेति । किंचैतद्यो वेत्तीत्युक्तत्वात्क्षेत्रज्ञस्य ज्ञातृत्वनिर्णयान्न तत्र ज्ञेयं किंचित्प्रविशतीत्याह—ज्ञातैवेति । क्षेत्रक्षेत्रज्ञयोरेवंस्वामान्ये सिद्धे सिद्धं क्षेत्रधर्मत्वमविद्यादेरिति फलितमाह—इत्यवधारित इति । विरोधाच्च न क्षेत्रज्ञधर्मत्वमविद्यादेरित्याह—क्षेत्रज्ञेति । विरुद्धवादित्वे मूलं दर्शयति—अविद्येति । मात्रपदस्य व्यावर्त्य मानयुक्त्याख्यमवष्टम्भान्तरमिति वक्तुं केवलपदम् । ययाऽविद्यया विरुद्धमपि निर्वोदुं शक्यते तस्याः स्वातन्त्र्याभावाच्चितोऽन्यस्याविद्यमानत्वेनातदाश्रयत्वात्तस्या विद्यास्वभावतया तदाश्रयत्वव्याघातादाश्रयजिज्ञासया पृच्छति—अत्राऽऽहेति ।

यस्य दृश्यते तस्यैव । कस्य दृश्यत इति । अत्रोच्यतेऽविद्या कस्य दृश्यत इति प्रश्नो निरर्थकः । कथं, दृश्यते चेदविद्या तद्वन्तमपि पश्यासि । न च तद्वत्युपलभ्यमाने सा कस्येति प्रश्नो युक्तः । न हि गोमत्युपलभ्यमाने गावः कस्येति प्रश्नोऽर्थवान्भवेत् ।

आश्रयमात्रं पृच्छयते तद्विशेषो वा, प्रथमे प्रश्नस्यानवकाशत्वं मत्वाऽऽह—यस्येति । अविद्या दृश्याऽदृश्या वा, दृश्यत्वे पारतन्त्र्यात्किंचिन्निष्ठत्वेनैव तद्दृष्टेर्नाऽऽश्रयमात्रं प्रष्टव्यमदृश्यत्वे वाऽप्रकाशत्वादसिद्धिरेव स्यादित्यर्थः । द्वितीयमालम्बते—कस्येति । अविद्याया दृश्यमानत्वादाश्रयविशेषस्याऽऽत्मनोऽपि स्वानुभवसिद्धत्वात्प्रश्नस्य निरवकाशतेत्युत्तरमाह—अत्रेति । प्रश्नानर्थक्यं प्रश्नद्वारा स्फोरयति—कथमित्यादिना । तथाऽपि कथं प्रश्नासिद्धिस्तत्राऽऽह—न चेति । तदेव दृष्टान्तेन स्पष्टयति—न हीति ।

ननु विषमो दृष्टान्तो गवां तद्वत्क्ष प्रत्यक्षत्वात्संबन्धोऽपि प्रत्यक्ष इति प्रश्नो निरर्थको न तथाऽविद्या तद्वांश्च प्रत्यक्षौ यतः प्रश्नो निरर्थकः स्यात् । अप्रत्यक्षेणाविद्यावताऽविद्यासंबन्धे ज्ञाते किं तव स्यात् । अविद्याया अनर्थहेतुत्वात्परिहर्तव्या स्यात् । यस्याविद्या स तां परिहरिष्यति । ननु ममैवाविद्या । जानासि तर्षाविद्यां तद्वन्तं चाऽऽत्मानम् । जानामि न तु प्रत्यक्षेण । अनुमानेन चेज्जानासि कथं संबन्धग्रहणम् ।

दृष्टान्तदार्ष्टान्तिकयोर्वैषम्यं चोदयति— नन्विति । अज्ञानाश्रयस्य परोक्षत्वेऽपि प्रश्नैरर्थक्यमित्याह—अप्रत्यक्षेणेति । अविद्यावतोऽप्रत्यक्षत्वेऽपि तेनाविद्यासंबन्धे सिद्धे प्रष्टुस्तव प्रश्नानर्थक्यसमाधिर्न कश्चिदित्यर्थः । अनुद्धपरामिसंधिः शङ्कते—अविद्याया इति । अविद्यावतस्तत्परिहारान्नान्येन प्रयतितव्यमित्याह—यस्येति । ममेवाविद्यावत्त्वात्तत्परिहारे मया प्रयतितव्यमिति शङ्कते—नन्विति । तर्हि प्रश्नानर्थक्यमिति सिद्धान्ती स्वाभिसंधिमाह—जानासीति । आत्मानमविद्यावन्तं जानन्नपि तद्विषयाध्यक्षामावात्पृच्छामीति शङ्कते—जानामीति । अविद्यावतोऽप्रत्यक्षत्वं वदता तस्याहमविद्यावानविद्याकार्यवत्त्वाद्यतिरेकेण मुक्तात्मवदित्यनुमेयत्वमिष्टमित्यभ्युपेत्य दूषयति—अनुमानेनेति ।

न हि तव ज्ञातुर्ज्ञेयभूतयाऽविद्यया तत्काले संबन्धो ग्रहीतुं शक्यते । अविद्याया विषयत्वेनैव ज्ञातुरुपयुक्तत्वात् । न च ज्ञातुरविद्यायाश्च संबन्धस्य यो ग्रहीता ज्ञानं चान्यत्तद्विषयं संभवत्यनवस्थाप्राप्तेः । यदि ज्ञाताऽपि ज्ञेयसंबन्धो ज्ञायेतान्यो ज्ञाता कल्प्यः स्यात्तस्याप्यन्यस्तस्याप्यन्य इत्यनवस्थाऽपरिहार्या । यदि पुनरविद्या ज्ञेयाऽन्यद्वा ज्ञेयं ज्ञेयमेव तथा ज्ञाताऽपि ज्ञातैव न ज्ञेयं भवति । यदा चैवमविद्यादुःखित्वाद्यैर्न ज्ञातुः भेदज्ञस्य किञ्चिद्दूषयति ।

आत्मनोऽविद्यासंबन्धग्रहे काऽनुपपत्तिरित्याशङ्क्य ज्ञातैवाऽऽत्मा स्वस्याविद्यासंबन्धं बुध्यतेऽन्यो वा ज्ञातेति विकल्प्याऽऽद्यं दूषयति—न हीति । तत्काले स्वस्याविद्यां प्रति ज्ञातृत्वावस्थायामिति यावत् । अविद्यां विषयत्वेन गृहीत्वा तज्ज्ञातृत्वेनैवोपयुक्तस्याऽऽत्मनस्तस्याः स्वात्मनि कुतः संबन्धज्ञातृत्वमेकस्य कर्मकर्तृत्वविरोधादित्याह—अविद्याया इति । द्वितीयं निरस्यति—न चेति । यो ग्रहीता स न संभवतीति संबन्धः । तद्विषयमिति ज्ञातुरविद्यायाश्च संबन्धस्तच्छब्दार्थः । अनवस्थामेव प्रपञ्चयति—यदीति । आत्मनः स्वपरज्ञेयत्वायोगात्तस्मिन्नविद्यासंबन्धस्याप्रामाणिकत्वाभिसानुभवगम्यत्वे स्थिते फलितमाह—यदि पुनरिति । यदा चैवं तदेत्यध्याहार्यम् ।

नन्वयमेव दोषो यद्दोषवत्क्षेत्रविज्ञातृत्वम् । न विज्ञानस्वरूपस्यैवा-  
विक्रियस्य विज्ञातृत्वोपचारात् । यथोष्णतामात्रेणाग्नेस्तप्तिक्रियोपचार-  
स्तद्वत् । यथाऽत्र भगवता क्रियाकारकफलात्मत्वाभाव आत्मनि स्वत  
एव दर्शितोऽविद्याधारोपितैरेव क्रियाकारकाद्यात्मन्युपचर्यते तथा तत्र  
तत्र 'य एनं वेत्ति हन्तारं' 'प्रकृतेः क्रियमाणानि गुणैः कर्माणि सर्वशः'  
'नाऽऽदत्ते कस्यचित्पापम्' इत्यादिप्रकरणेषु दर्शितस्तथैव च व्याख्या-  
तमस्माभिः । उत्तरेषु च प्रकरणेषु दर्शयिष्यामः । हन्त तर्ह्यात्मनि



क्रियाकारकफलात्मतायाः स्वतोऽभावेऽविद्यया चाध्यारोपितत्वे कर्मा-  
ण्यविद्वत्कर्तव्यान्वेव न विदुषामिति प्राप्तम् । सत्यमेवं प्राप्तम् । एतदेव  
च न हि देहभृता शक्यमित्यत्र दर्शयिष्यामः । सर्वशास्त्रार्थोपसंहारप्रक-  
रणे च 'समासेनैव कौन्तेय निष्ठा ज्ञानस्य चापरा' इत्यत्र विशेषतो  
दर्शयिष्यामः । अलमिह बहुप्रपञ्चेनेत्युपसंहियते ॥ २ ॥

ज्ञातुरात्मनो न किञ्चिद्दुष्यतीत्येतदमृष्यमाणः शङ्कते—नन्विति । किं ज्ञातृत्वं  
ज्ञानक्रियाकर्तृत्वं ज्ञानस्वरूपत्वं वा, नाऽऽद्यस्तदनभ्युपगमात्तत्प्रयुक्तदोषाभावात्,  
द्वितीये ज्ञातृत्वस्यौपचारिकत्वात् तत्कृतो दोषोऽस्तीत्याह—नेत्यादिना । असत्या-  
मपि क्रियायां क्रियोपचारं दृष्टान्तेन स्फुटयति—यथेति । आत्मनि वस्तुतो विक्रिया-  
भावे भगवदनुमतिं दर्शयति—यथाऽत्रेति । गीताशास्त्रं सप्तम्यर्थः । स्वत एवाऽऽ-  
त्मनि क्रियाद्यात्मत्वाभावो भगवता शास्त्रे यथोक्तस्तथैव व्याख्यातमस्माभिरिति संबन्धः ।  
कथं तर्हि क्रियादिरात्मनि भाति तत्राऽऽह—अविद्येति । यथा वस्तुतो नास्त्या-  
त्मनि क्रियादिरुपचारात् भाति तथा तत्र तत्रातीतप्रकरणेषु भगवता कृतो यत्न  
इत्याह—तथेति । न केवलमतीतेष्वेव प्रकरणेषु वास्तवक्रियाद्यभावादात्मन्याध्यासिकी  
तद्धीरुक्ता किंतु वक्ष्यमाणप्रकरणेष्वपि तथैव भगवदभिप्रायदर्शनं भविष्यतीत्याह—  
उत्तरेषु चेति । आत्मनि वास्तवक्रियाद्यभावेऽध्यासाच्च तत्सिद्धौ कर्मकाण्डस्याविद्वद-  
धिकारित्वप्राप्तौ विद्वान्यजेत ज्ञात्वा कर्माऽऽरभेतेत्यादिशास्त्रविरोधः स्यादिति शङ्कते—  
हन्तेति । शास्त्रस्य व्यतिरेकविज्ञानाभिप्रायत्वादर्शनायाद्यतीतात्मधीविधुरस्यैव कर्मका-  
ण्डाधिकारित्वेत्यङ्गी करोति—सत्यमिति । कथमज्ञस्यैव कर्माधिकारित्वमुपपन्नमित्या-  
शङ्क्याऽऽह—एतदेव चेति । ज्ञानिनो ज्ञाननिष्ठायामेवाधिकारो निष्ठान्तरे त्वज्ञस्यै-  
वेत्युपसंहारप्रकरणे विशेषतो भविष्यतीत्याह—सर्वेति । तदेवानुक्रामति—समासे-  
नेति । जीवब्रह्मणोरैक्याभ्युपगमे न किञ्चिदवद्यमित्युपसंहरति—अलमिति ॥ २ ॥

इदं शरीरमित्यादिश्लोकोपदिष्टस्य क्षेत्राध्यायार्थस्य संग्रहश्लोकोऽ-  
यमुपन्यस्यते तत्क्षेत्रं यच्चेत्यादि व्याचिख्यासितस्य अर्थस्य संग्रहोप-  
न्यासो न्याय्य इति—

तत्क्षेत्रं यच्च यादृक्च यद्विकारि यतश्च यत् ॥

स च यो यत्प्रभावश्च तत्समासेन मे शृणु ॥ ३ ॥

यन्निर्दिष्टमिदं शरीरमिति तत्तच्छब्देन परामृशति । यच्चेदं निर्दिष्टं  
क्षेत्रं तथादृग्यादृशं स्वकीयैर्धर्मैः । चशब्दः समुच्चयार्थः । यद्विकारि

यो विकारोऽस्य तद्यद्विकारि यतो यस्माच्च यत्कार्यमुत्पद्यत इति वाक्य-  
शेषः । स च यः क्षेत्रज्ञो निर्दिष्टः स यत्प्रभावो ये प्रभावा उपाधि-  
कृताः शक्तयो यस्य स यत्प्रभावश्च तत्क्षेत्रक्षेत्रज्ञयोर्याथात्म्यं यथाविशो-  
षितं समासेन संक्षेपेण मे मम वाक्यतः शृणु श्रुत्वाऽवधारयेत्यर्थः ॥३॥

एवं श्लोकद्वयं व्याख्याय श्लोकान्तरमवतारयति—इदमिति । कुत्र संग्रहोक्तिरु-  
पयुज्यते तत्राऽऽह—व्याचिख्यासितस्येति । प्रतिपत्तिसौकर्यार्थं संग्रहोक्तिरर्थव-  
तीत्यर्थः । वक्ष्यमाणेऽर्थे श्रोतुर्मनःसमाधानार्थं सूत्रितवाक्यार्थोपायविवरणप्रतिज्ञामभिप्रे-  
त्याऽऽह—यन्निर्दिष्टमिति । इदं शरीरमिति यन्निर्दिष्टं तच्छरीरं तच्छब्देन परामृ-  
शति प्रकृतार्थत्वात्तस्येति योजना । तत्क्षेत्रं ज्ञातव्यमित्यध्याहारः । यच्चेति येन रूपेण  
रूपवदिति तदेव क्षेत्रं विशेष्यते । तस्य क्षेत्रस्य स्वकीया धर्मा जन्मादयस्तैर्विशि-  
ष्टस्य ज्ञेयत्वे हेयत्वं फलति । चशब्दपञ्चकस्येतेरेतरसमुच्चयार्थत्वमाह—चशब्द इति ।  
विकारित्वेनापि हेयत्वं सूचयति—यद्विकारीति । यत्कार्यं तत्सर्वं यस्मादुत्पद्यते  
तत्कारणत्वाज्ज्ञातव्यमित्याह—यत इति । क्षेत्रमिव क्षेत्रज्ञं ज्ञातव्यं दर्शयति—स चेति ।  
स ज्ञातव्य इति संबन्धः । चक्षुराद्युपाधिकृतदृष्ट्यादिशक्तिवशात्तस्य ज्ञातव्यत्वं सूच-  
यति—यत्प्रभाव इति । तेनोक्तेन प्रभावेण तस्य ज्ञातव्येति शेषः । कथं यथाविशो-  
षितं क्षेत्रं क्षेत्रज्ञो वा शक्त्यो ज्ञातुमित्याशङ्क्य भगवद्वाक्यादित्याह—तदिति ॥ ३ ॥

तत्क्षेत्रक्षेत्रज्ञयोर्याथात्म्यं विवक्षितं स्तौति श्रोतृबुद्धिप्ररोचनार्थम्—

ऋषिभिर्बहुधा गीतं छन्दोभिर्विविधैः पृथक् ॥

ब्रह्मसूत्रपदैश्चैव हेतुमद्भिर्विनिश्चितैः ॥ ४ ॥

ऋषिभिर्वसिष्ठादिभिर्बहुधा बहुप्रकारं गीतं कथितं छन्दोभिश्छ-  
न्दांसि ऋगादीनि तैश्छन्दोभिर्विविधैर्नाप्रकारैः पृथग्विवेकतो गीतम् ।  
किञ्च ब्रह्मसूत्रपदैश्चैव ब्रह्मणः सूचकानि वाक्यानि ब्रह्मसूत्राणि तैः  
पद्यते गम्यते ज्ञायते ब्रह्मेति तानि पदान्युच्यन्ते । तैरेव च क्षेत्रक्षेत्रज्ञ-  
योर्याथात्म्यं गीतमित्यनुवर्तते । “ आत्मेत्येवोपासीत ” इत्यादिभिर्हि  
ब्रह्मसूत्रपदैरात्मा ज्ञायते । हेतुमद्भिर्युक्तियुक्तैर्विनिश्चितैर्न संशयरूपैर्नि-  
श्चितप्रत्ययोत्पादकैरित्यर्थः ॥ ४ ॥

श्लोकान्तरस्य तात्पर्यमाह—तदित्यादिना । विवक्षितं जिज्ञासितमित्यर्थः । स्तुति-  
फलमाह—श्रोत्रिति । न केवलमाप्तोक्तेरेव क्षेत्रादियाथात्म्यं संभावितं किंतु वेदवा-  
क्यादपीत्याह—छन्दोभिश्चेति । ऋगादीनां चतुर्णामपि वेदानां नानाप्रकारत्वं शास्वा-  
भेदादिष्टम् । न केवलं श्रुतिस्मृतिसिद्धमुक्तं याथात्म्यं किंतु यौक्तिकं चेत्याह—

किंचेति । कानि तानि सूत्राणीत्याशङ्क्याऽऽह—आत्मेत्येवेति । आदिपदेन “ब्रह्मविदामोति परम्” “अथ योऽन्यां देवताम्” इत्यादीनि विद्याविद्यासूत्राण्युक्तानि । आत्मेति क्षेत्रज्ञोपादानं तच्च क्षेत्रोपलक्षणम् । ‘अथातो ब्रह्ममिज्ञासा’ इत्यादीन्यपि सूत्राण्यत्र गृहीतान्यन्यथा छन्दोभिरित्यादिना पौनरुक्त्यादिति मत्वा विशिनष्टि— हेतुमञ्जिरिति ॥ ४ ॥

स्तुत्याऽभिमुखीभूतायार्जुनायाऽऽह—

महाभूतान्यहंकारो बुद्धिरव्यक्तमेव च ॥

इन्द्रियाणि दशैकं च पञ्च चेन्द्रियगोचराः ॥ ५ ॥

महाभूतानि महान्ति च तानि सर्वविकारव्यापकत्वान्भूतानि च सूक्ष्माणि । स्थूलानि त्विन्द्रियगोचरशब्देनाभिधायिष्यन्ते । अहंकारो महाभूतकारणमहंप्रत्ययलक्षणः । अहंकारकारणं बुद्धिरध्यवसायलक्षणा । तत्कारणमव्यक्तमेव च न व्यक्तमव्यक्तमव्याकृतमीश्वरशक्तिर्मम माया दुरत्ययेत्युक्तम् । एवशब्दः प्रकृत्यवधारणार्थः । एतावत्येवाष्टधा भिन्ना प्रकृतिः । चशब्दो भेदसमुच्चयार्थः । इन्द्रियाणि दश भ्रोगादीनि पञ्च शुद्धशुत्पादकत्वाद्बुद्धीन्द्रियाणि वाक्पाण्यादीनि पञ्च कर्मनिर्वर्तकत्वात्कर्मैन्द्रियाणि तानि दश । एकं च किं तन्मन एकादशं संकल्पाद्यात्मकम् । पञ्च चेन्द्रियगोचराः शब्दादयो विषयाः । तान्येतानि सांख्याश्चतुर्विंशतितत्त्वान्याचक्षते ॥ ५ ॥

क्षेत्रादियाथात्म्यस्तुत्या प्रलोभिताय किं तदिति जिज्ञासवे यथोद्देशं क्षेत्रं निर्दिशति—स्तुत्येति । महत्त्वे हेतुमाह—सर्वेति । भूतशब्देन स्थूलानामपि विशेषाभावाद्दहे का हानिरित्याशङ्क्याऽऽह—स्थूलानीति । अहंकारोऽहंप्रत्ययलक्षण इति संबन्धः । भूतानां प्रातीतिकत्वेनाभिमानमात्रात्मत्वं मत्वाऽहंकारं विशिनष्टि—महाभूतेति । महतः परमित्यादौ प्रसिद्धं महच्छब्दार्थमहंकारहेतुमाह—अहंकारेति । ईश्वरशक्तिरित्युक्ते चैतन्यमपि शङ्क्येत तदर्थमाह—ममेति । अवधारणरूपमर्थमेव स्फुटयति—एतावत्येवेति । पञ्च तन्मात्राण्यहंकारो महदव्याकृतमित्यष्टधा भिन्नत्वम् । मूलप्रकृत्या सह तन्मात्रादिभेदानां समुच्चयश्चकारार्थः । दशेन्द्रियाण्येव विभज्य व्युत्पादयति—भ्रोगेत्यादिना । तदेव प्रश्नद्वारा स्फुटयति—किं तदिति । शब्दादिविषयशब्देन स्थूलानि भूतानि गृह्यन्ते । उक्तेषु तन्मात्रादिषु तन्मान्तरीयसंमतिमाह—तानीति । ‘मूलप्रकृतिरविकृतिर्महदाद्याः प्रकृतिविकृतयः सप्त । षोडशकश्च विकारः’ इति पठन्ति ॥ ५ ॥

अथेदानीमात्मगुणा इति यानाचक्षते वैशेषिकास्तेऽपि क्षेत्रधर्मा एव न तु क्षेत्रज्ञस्येत्याह भगवान्—

इच्छा द्वेषः सुखं दुःखं संघातश्चेतना धृतिः ॥

एतत्क्षेत्रं समासेन सविकारमुदाहृतम् ॥ ६ ॥

इच्छा यज्जातीयं सुखहेतुमर्थमुपलब्धवान्पूर्वं पुनस्तज्जातीयमुपलभमानस्तमादातुमिच्छति सुखहेतुरिति सेयमिच्छाऽन्तःकरणधर्मो ज्ञेयत्वात्क्षेत्रम् । तथा द्वेषो यज्जातीयमर्थं दुःखहेतुत्वेनानुभूतवान्पुनस्तज्जातीयमुपलभमानस्तं द्वेष्टि सोऽयं द्वेषो ज्ञेयत्वात्क्षेत्रमेव । तथा सुखमनुकूलं प्रसन्नं सत्त्वात्मकं ज्ञेयत्वात्क्षेत्रमेव । दुःखं प्रतिकूलात्मकं ज्ञेयत्वात्तदपि क्षेत्रम् । संघातो देहेन्द्रियाणां संहतिः । तस्यामभिव्यक्ताऽन्तःकरणवृत्तिस्तस्य इव लोहपिण्डेऽग्निरात्मचैतन्याभासरसविद्धा चेतना सा च क्षेत्रं ज्ञेयत्वात् । धृतिर्यायाऽवसादप्राप्तानि देहेन्द्रियाणि ध्रियन्ते सा च ज्ञेयत्वात्क्षेत्रम् । सर्वान्तःकरणधर्मोपलक्षणार्थमिच्छादिग्रहणं यत् उक्तं तदुपसंहरति—एतत्क्षेत्रं समासेन सविकारं सह विकारेण महदादिनोदाहृतमुक्तम् । यस्य क्षेत्रभेदजातस्य संहतिरिदं शरीरं क्षेत्रमित्युक्तं तत्क्षेत्रं व्याख्यातं महाभूतादिभेदभिन्नं धृत्यन्तम् ॥ ६ ॥

अव्यक्ताहंकारादीनां त्रैगुण्याभिमानादिधर्मकत्वं प्रसिद्धमिति शब्दादीनामेव ग्रहणे कर्मेन्द्रियाणां विषयानुक्तेर्वैरूप्यप्रसङ्गात्क्षेत्रनिरूपणस्य च प्रकृतत्वात्स्वरूपनिर्देशेनैव तत्क्षेत्रं यच्च यादृक्चेति व्याख्यातमिदानीमिच्छादीनामात्मविकारत्वनिवृत्तये क्षेत्रविकारत्वनिरूपणेन यद्विकारित्येतन्निरूपयन्मतान्तरनिवृत्तिपरत्वेन श्लोकमवतारयति—अथेति । सर्वज्ञोक्तिविरोधाद्धेयं वैशेषिकं मतमिति मत्वोक्तं—भगवानिति । उपलब्धजातीयस्योपलभ्यमानस्याऽऽदानेच्छायां हेतुमाह—सुखेति । इतिशब्दो हेत्वर्थः । सुखहेतुत्वात्तस्मिन्निच्छेत्यर्थः । इच्छां सुखतद्धेतुविषयत्वेन व्याख्यायाऽऽत्मधर्मत्वं तस्या व्युदस्यति—सेयमिति । तथाऽपि कथं क्षेत्रान्तर्भूतत्वं तत्राऽऽह—ज्ञेयत्वादिति । इच्छावद्वेषोऽपि धर्मो बुद्धेरित्याह—तथेति । कोऽसौ द्वेषो यस्य बुद्धिधर्मत्वं तत्राऽऽह—यज्जातीयमिति । तस्यापीच्छावत्क्षेत्रान्तर्भावमाह—सोऽयमिति । इच्छाद्वेषवद्बुद्धिधर्मः सुखमपीत्याह—तथेति । तस्यापि स्वरूपोक्त्या क्षेत्रान्तःपातिवमाह—अनुकूलमिति । दुःखस्यापि स्वरूपोक्त्या क्षेत्रमध्यवर्तित्वमाह—दुःखमिति । देहेन्द्रियात्मवादौ व्युदसितुं क्षेत्रान्तर्भूतमेव संघातं विभजते—देहेति ।

विज्ञानवादं प्रत्याह—तस्यामिति । तस्मै लोहपिण्डे बह्वेरभिव्यक्तिवदुक्तसंहतौ बुद्धि-  
वृत्तिरभिव्यज्यते । तत्र चाग्निरभिव्यक्तो लोहपिण्डमेवाग्निबुद्ध्या ग्राहयति । तथाऽऽ-  
त्मचैतन्यं बुद्धिवृत्तावभिव्यक्तं तामेवाऽऽत्मतया बोधयत्यतस्तदाभासानुबुद्ध्या सैव  
चेतनेत्युच्यते । सा च मुख्यं चेतनं प्रति ज्ञेयत्वादतद्रूपत्वात्क्षेत्रमेवेत्यर्थः । धृतिस्व-  
रूपोक्त्या क्षेत्रत्वं तस्या दर्शयति—धृतिरित्यादिना । नन्वन्येऽपि संकल्पादयो  
मनोधर्माः सन्ति ते किमित्यत्र क्षेत्रत्वेन नोच्यन्ते तत्राऽऽह—सर्वेति । तस्योपलक्ष-  
णार्थत्वे हेतुमाह—यत इति । इच्छादिवदस्मिन्नवसरे संकल्पादीनामपि दर्शितत्वं  
सिद्धवत्कृत्य प्रकरणविभागार्थं यतो भगवानुक्तं क्षेत्रमुपसंहरत्यतो युक्तमिच्छादि-  
ग्रहस्य सर्वानुक्तबुद्धिधर्मोपलक्षणार्थत्वमित्यर्थः । विरक्तस्य ज्ञानेऽधिकाराय वैराग्यार्थं  
क्षेत्रं व्याख्यातमित्यनुवदति—यस्येति । क्षेत्रभेदजातस्य व्यष्टिदेहविभागस्य सर्वस्ये-  
त्यर्थः । संहतिः समष्टिशरीरम् ॥ १ ॥

क्षेत्रज्ञो वक्ष्यमाणविशेषणो यस्य सप्रभावस्य क्षेत्रज्ञस्य परिज्ञाना-  
दमृतत्वं भवति तं ज्ञेयं यत्तत्प्रवक्ष्यामीत्यादिना सविशेषणं स्वयमेव  
वक्ष्यति भगवानधुना तु तज्ज्ञानसाधनगणममानित्वादिलक्षणं यस्मि-  
न्सति तज्ज्ञेयविज्ञाने योग्योऽधिकृतो भवति यत्परः संन्यासी ज्ञाननिष्ठ  
उच्यते, तममानित्वादिगणं ज्ञानसाधनत्वाज्ज्ञानशब्दवाच्यं विदधाति  
भगवान्—

अमानित्वमदम्भित्वमर्हिसा क्षान्तिरार्जवम् ॥

आचार्योपासनं शौचं स्थैर्यमात्मविनिग्रहः ॥ ७ ॥

अमानित्वं मानिनो भावो मानित्वमात्मनः श्लाघनं तदभावोऽमा-  
नित्वम् । अदम्भित्वं स्वधर्मप्रकटीकरणं दम्भित्वं तदभावोऽदम्भित्वम् ।  
अर्हिसाऽर्हिसनं प्राणिनामपीडनम् । क्षान्तिः परापराधप्राप्तावविक्रिया ।  
आर्जवमृजुभावोऽत्रकृत्वम् । आचार्योपासनं मोक्षसाधनोपदेष्टुराचा-  
र्यस्य शुश्रूषादिप्रयोगेण सेवनम् । शौचं कायमलानां मृज्जलाभ्यां प्रक्षा-  
लनमन्तश्च मनसः प्रतिपक्षभावनया रागादिमलानामपनयनं शौचम् ।  
स्थैर्यं स्थिरभावो मोक्षमार्ग एव कृताध्यवसायत्वम् । आत्मविनिग्रह  
आत्मनोऽपकारकस्याऽऽत्मशब्दवाच्यस्य कार्यकरणसंघातस्य विनिग्रहः  
स्वभावेन सर्वतः प्रवृत्तस्य सन्मार्ग एव निरोध आत्मविनिग्रहः ॥ ७ ॥

ननुक्ते क्षेत्रे क्षेत्रज्ञो वक्तव्यस्तं हित्वा किमित्यन्यदुच्यते तत्राऽऽह—क्षेत्रज्ञ इति ।  
अनादिमदित्यादिना वक्ष्यमाणविशेषणं क्षेत्रज्ञं स्वयमेव भगवान्विवक्षितविशेषणसहितं

ज्ञेयं यत्तदित्यादिना वक्ष्यतीति संबन्धः । किमिति क्षेत्रज्ञो वक्ष्यते तत्राऽऽह—  
यस्येति । ज्ञेयं यत्तदित्यतः प्राक्तनग्रन्थस्य तात्पर्यमाह—अधुनेति । अमानित्वा-  
दिलक्षणं विदधातीत्युत्तरत्र संबन्धः । ज्ञानसाधनसमुदायबोधनं कुत्रोपयुज्यते  
तत्राऽऽह—यस्मिन्निति । योग्यमधिकृतमेव विवृणोति—यत्पर इति । एतज्ज्ञान-  
मिति वचनात्कथमिदं ज्ञानसाधनमित्याशङ्क्याऽऽह—तमिति । तद्विधानस्य वक्तृद्वारा  
दाढ्यं सूचयति—भगवानिति । अमानित्वादिनिष्ठस्यान्तर्धियो ज्ञानमिति नियमार्थ-  
माह—अमानित्वमिति । मानस्तिरोहितोऽवलेपः । स चाऽऽत्मन्युत्कर्षारोपहेतुः  
सोऽस्येति मानी न मान्यमानी तस्य भावोऽमानित्वमिति व्याकरोति—अमानित्व-  
मित्यादिना । प्रतियोगिमुखेनादम्भित्वं विवृणोति—अदम्भित्वमिति । वाङ्मनोदे-  
हैरपीडनं प्राणिनामर्हिसनम्, तदेवार्हिसेत्याह—अर्हिसेति । परापराधस्य चित्तवि-  
कारकारणस्य प्राप्तवेवाविकृतचित्तत्वेनापकारसहिष्णुत्वं क्षान्तिरित्याह—क्षान्ति-  
रिति । अवक्रत्वमकौटिल्यं यथाहृदयव्यवहारः सदैकरूपप्रवृत्तिनिमित्तत्वं चेत्यर्थः ।  
‘उपनीय तु यः शिष्यम्’ इत्यादिनोक्तमाचार्यं व्यवच्छिनत्ति—मोक्षेति । शुश्रूषा-  
दीत्यादिपदं नमस्कारादिविषयम् । बाह्यमाभ्यन्तरं च द्विप्रकारं शौचं क्रमेण विम-  
ज्जते—शौचमित्यादिना । मनसो रागादिमलानामिति संबन्धः । तदपनयोपायमुप-  
दिशति—प्रतिपक्षेति । रागादिप्रतिकूलस्य भावनाविषयेषु दोषदृष्ट्या वृत्तिस्तयेति  
यावत् । स्थिरभावमेव विशदयति—मोक्षेति । आत्मनो नित्यसिद्धस्यानाधेयातिशयस्य  
कुतो विनिग्रहस्तत्राऽऽह—आत्मन इति ॥ ७ ॥

किंच—

इन्द्रियार्थेषु वैराग्यमनहंकार एव च ॥

जन्ममृत्युजराव्याधिदुःखदोषानुदर्शनम् ॥ ८ ॥

इन्द्रियार्थेषु शब्दादिषु दृष्टादृष्टेषु भोगेषु विरागभावो वैराग्यम् ।  
अनहंकारोऽहंकाराभाव एव च । जन्ममृत्युजराव्याधिदुःखदोषानुद-  
र्शनं जन्म च मृत्युश्च जरा च व्याधयश्च दुःखानि च तेषु जन्मादिदुः-  
खान्तेषु प्रत्येकं दोषानुदर्शनं, जन्मनि गर्भवासयोनिद्वारा निःसरणं  
दोषस्तस्यानुदर्शनमालोचनं, तथा मृत्यौ दोषानुदर्शनं, तथा जरायां  
प्रज्ञाशक्तितेजोनिरोधदोषानुदर्शनं परिभूतता चेति । तथा व्याधिषु  
शिरोरोगादिषु दोषानुदर्शनं, तथा दुःखेष्वध्यात्माधिभूताधिदैवनिमि-  
त्तेषु । अथवा दुःखान्येव दोषो दुःखदोषस्तस्य जन्मादिषु पूर्ववदनुद-

शनम् । दुःखं जन्म दुःखं मृत्युर्दुःखं जरा दुःखं व्याधयः । दुःखनिमित्तत्वाज्जन्मादयो दुःखं न पुनः स्वरूपेणैव दुःखमिति । एवं जन्मादिषु दुःखदोषानुदर्शनाद्देहेन्द्रियविषयभोगेषु वैराग्यमुपजायते । ततः प्रत्यगात्मनि प्रवृत्तिः करणानामात्मदर्शनाय । एवं ज्ञानहेतुत्वाज्ज्ञानमुच्यते जन्मादिदुःखदोषानुदर्शनम् ॥ ८ ॥

न केवलममानित्वादीन्येव ज्ञानस्यान्तरङ्गसाधनानि किंतु वैराग्यादीन्यपि तथाविधानि सन्तीत्याह—किंचेति । दृष्टादृष्टेष्वनेकार्थेषु रागे तत्प्रतिबद्धं ज्ञानं नोत्पद्येतेति मत्वा व्याकरोति—इन्द्रियेति । आविर्भूतो गर्वोऽहंकारस्तदभावोऽपि ज्ञानहेतुरित्याह—अनहंकार इति । इन्द्रियार्थेषु वैराग्यमुक्तमुपपादयति—जन्मेति । प्रत्येकं दोषानुदर्शनमित्युक्तं तत्र जन्मनि दोषानुदर्शनं विशदयति—जन्मनीति । यथा जन्मनि दोषानुसंधानं तथा मृत्यौ दोषस्य सर्वमर्मनिकृन्तनादेरालोचनं कार्यमित्याह—तथेति । जन्मनि मृत्यौ च दोषानुसंधानवज्जरादिष्वपि दोषानुसंधानं कर्तव्यमित्याह—तथेति । व्याधिषु दोषस्यासंख्यतारूपस्यानुसंधानं, दुःखेषु त्रिविधेष्वपि दोषानुसंधानं प्रसिद्धम् । व्याख्यानान्तरमाह—अथवेति । यथा जन्मादिषु दुःखान्तेषु दोषदर्शनमुक्तं तथा तेष्वेव दुःखारूपदोषस्य दर्शनं स्फुटयति—दुःखमित्यादिना । कथं जन्मादीनां बाह्येन्द्रियग्राह्याणां दुःखत्वं तत्राऽऽह—दुःखेति । जन्मादिषु दोषानुदर्शनकृतं फलमाह—एवमिति । वैराग्ये सत्यात्मदृष्ट्यर्थं करणानां तदाभिमुख्येन प्रवृत्तिरिति वैराग्यफलमाह—तत इति । जन्मादिदुःखदोषानुदर्शनं ज्ञानहेतुषु किमित्युपसंख्यातमित्याशङ्क्य वैराग्यद्वारा धीहेतुत्वादित्याह—एवमिति ॥ ८ ॥

किंच—

असक्तिरनभिष्वङ्गः पुत्रदारहागृदिषु ॥

नित्यं च समचित्तत्वमिष्टानिष्टोपपत्तिषु ॥ ९ ॥

असक्तिः सक्तिः सङ्गनिमित्तेषु विषयेषु प्रीतिमात्रं तदभावोऽसक्तिः । अनभिष्वङ्गोऽभिष्वङ्गाभावोऽभिष्वङ्गो नाम सक्तिविशेष एवानन्यात्मभावनालक्षणः । यथाऽन्यस्मिन्मुखिनि दुःखिनि वाऽहमेव सुखी दुःखी च जीवति मृते वाऽहमेव जीवामि मरिष्यामि चेति । केत्याह पुत्रदारगृहादिषु । पुत्रेषु दारेषु गृहेष्वदिग्रहणादन्येष्वप्यत्यन्तेष्टेषु दासवर्गादिषु । तच्चोभयं ज्ञानार्थत्वाज्ज्ञानमुच्यते । नित्यं च समचित्तत्वं तुल्यचित्तता, क, इष्टानिष्टोपपत्तिषु, इष्टानामनिष्टानां चोपपत्तयः संप्राप्त-

यस्तास्विष्टानिष्टोपपत्तिषु नित्यमेव तुल्यचित्तता, इष्टोपपत्तिषु न हृष्यति न कुप्यति चानिष्टोपपत्तिषु । तच्चैतभित्यं समचित्तत्वं ज्ञानम् ॥ ९ ॥

ज्ञानस्यान्तरङ्गमेव हेत्वन्तरमाह—किंचेति । नन्वसक्तिरेवाभिष्वङ्गाभावस्तथा च पुनरुक्तिरित्याशङ्क्याभिष्वङ्गोक्तिद्वारा निरस्यति—अभिष्वङ्गो नामेति । अन्यस्मिन्नेव पुत्रादावनन्यत्वधिया तद्गते सुखादावात्मनि तद्भावनारूपं सक्तिविशेषमेवोदाहरति—यथेति । उक्तविशेषणयोरकाङ्क्षाद्वारा विषयमाह—केत्यादिना । उक्तविशेषणयोर्ज्ञानशब्दस्योपपत्तिमाह—तच्चैति । सदा हर्षविषादशून्यमनस्त्वमपि ज्ञानहेतुरित्याह—नित्यं चेति । तदेव विभजते—इष्टेति । तस्य ज्ञानहेतुत्वं निगमयति—तच्चैतदिति ॥ ९ ॥

किंच—

मयि चानन्ययोगेन भक्तिरव्यभिचारिणी ॥

विविक्तदेशसेवित्वमरतिर्जनसंसदि ॥ १० ॥

मयि चेश्वरेऽनन्ययोगेनापृथक्समाधिना नान्यो भगवतो वासुदेवात्परोऽस्त्यतः स एव नो गतिरित्येवं निश्चिताऽव्यभिचारिणी बुद्धिरनन्ययोगस्तेन भजनं भक्तिर्न व्यभिचरणशीलाऽव्यभिचारिणी । सा च ज्ञानम् । विविक्तदेशसेवित्वं विविक्तः स्वभावतः संस्कारेण वाऽश्रुत्यादिभिः सर्पव्याघ्रादिभिश्च रहितोऽरण्यनदीपुलिनदेवगृहादिभिर्विविक्तो देशस्तं सेवितुं शीलमस्येति विविक्तदेशसेवी तद्भावो विविक्तदेशसेवित्वम् । विविक्तेषु हि देशेषु चित्तं प्रसीदति यतस्तत आत्मादिभावना विविक्त उपजायतेऽतो विविक्तदेशसेवित्वं ज्ञानमुच्यते । अरतिररमणं जनसंसदि जनानां प्राकृतानां संस्कारशून्यानामविनीतानां संसत्समवायो जनसंसन्न संस्कारवतां विनीतानां संसत्तस्या ज्ञानोपकारकत्वादतः प्राकृतजनसंसद्वरतिर्ज्ञानार्थत्वाज्ज्ञानम् ॥ १० ॥

साधनान्तरमाह—किंचेति । अनन्ययोगमेव संक्षिप्तं व्यनक्ति—नेत्यादिना । उक्तधीद्वारा जाताया भक्तेर्भगवति स्मैर्यं दर्शयति—नेति । तत्रापि ज्ञानशब्दस्तद्धेतुत्वादित्याह—सा चेति । देशस्य विविक्तत्वं द्विविधमुदाहरति—विविक्त इति । तदेव स्पष्टयति—अरण्येति । उक्तदेशसेवित्वं कथं ज्ञाने हेतुस्तत्राऽऽह—विविक्तेष्विति । आत्मादीत्यादिशब्देन परमात्मा वाक्यार्थश्चोच्यते । नन्वरतिविषयत्वेनाविशेषतो जनसंसन्मात्रं किमिति न गृह्यते तत्राऽऽह—तस्या इति । सैन्तः सङ्गस्य भेषजमित्युपलम्भादित्यर्थः ॥ १० ॥



किंच—

अध्यात्मज्ञाननित्यत्वं तत्त्वज्ञानार्थदर्शनम् ॥

एतज्ज्ञानमिति प्रोक्तमज्ञानं यदतोऽन्यथा ॥ ११ ॥

अध्यात्मज्ञाननित्यत्वमात्मादिविषयं ज्ञानमध्यात्मज्ञानं तस्मिन्नित्य-  
भावो नित्यत्वममानित्वादीनां ज्ञानसाधनानां भावनापरिपाकनिमित्तं  
तत्त्वज्ञानं तस्यार्थो मोक्षः संसारोपरमस्तस्याऽऽलोचनं तत्त्वज्ञानार्थदर्-  
शनम् । तत्त्वज्ञानफलालोचने हि तत्साधनानुष्ठाने प्रवृत्तिः स्यादिति ।  
एतदमानित्वादितत्त्वज्ञानार्थदर्शनान्तमुक्तं ज्ञानमिति प्रोक्तं ज्ञानार्थ-  
त्वात् । अज्ञानं यदतोऽस्माद्यथोक्तादन्यथा विपर्ययेण मानित्वं दम्भित्वं  
हिंसाऽक्षान्तिरनार्जवमित्याद्यज्ञानं विज्ञेयं परिहरणाय संसारप्रवृत्तिकार-  
णत्वादिति ॥ ११ ॥

साधनान्तरमाह—किंचेति । आत्मादीत्यादिशब्दोऽनात्मार्थस्ताद्विषयं ज्ञानं विवे-  
कस्तन्नित्यत्वं तत्रैव निष्ठावत्त्वं, विवेकनिष्ठो हि वाक्यार्थज्ञानसमर्थो भवति । तेषां  
भावनापरिपाको नाम यत्नेन साधितानां प्रकर्षपर्यन्तत्वं तन्निमित्तं तत्त्वज्ञानमैक्यसाक्षा-  
त्कारः । तत्फलालोचनं किमर्थमित्याशङ्क्याऽऽह—तत्त्वेति । प्रवृत्तिः स्यादित्यतस्त-  
त्त्वज्ञानार्थदर्शनमर्थवदिति शेषः । ज्ञानस्यान्तरङ्गहेतुमुक्तमुपसंहरति—एतदिति ।  
किमिति तस्य विज्ञेयत्वमित्याशङ्क्याऽऽह—परिहरणायेति । तत्र हेतुः—संसा-  
रेति । तस्य प्रवृत्तिरुत्पत्तिस्तद्धेतुत्वान्मानित्वादि त्याज्यं ज्ञाते च त्याज्यत्वं तेन तस्य  
ज्ञेयतेत्यर्थः । इतिशब्दः साधनाधिकारसमाप्त्यर्थः ॥ ११ ॥

यथोक्तेन ज्ञानेन ज्ञातव्यं किमित्याकाङ्क्षायामाह ज्ञेयं यत्तदि-  
त्यादि । ननु यथा नियमाश्रामानित्वादयो न तैर्ज्ञेयं ज्ञायते । न ज्ञान-  
नित्वादि कस्यचिद्वस्तुनः परिच्छेदकं दृष्टम् । सर्वत्रैव च यद्विषयं ज्ञानं  
तदेव तस्य ज्ञेयस्य परिच्छेदकं दृश्यते । न ह्यन्यविषयेण ज्ञानेनान्यदुप-  
लभ्यते । यथा घटविषयेण ज्ञानेनाग्निः । नैष दोषो ज्ञाननिमित्तत्वाज्ज्ञान-  
मुच्यत इति ह्यवोचाम । ज्ञानसहकारिकारणत्वाच्च—

ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ॥

अनादिमत्परं ब्रह्म न सत्तन्नासदुच्यते ॥ १२ ॥

ज्ञेयं ज्ञातव्यं यत्तत्प्रवक्ष्यामि प्रकर्षेण यथावद्वक्ष्यामि । किं फलं  
तदिति प्ररोचनेन श्रोतुरभिमुखीकरणायाऽऽह यज्ज्ञेयं ज्ञात्वाऽमृतममृत-  
त्वमश्नुते न पुनर्भियत इत्यर्थः । अनादिमदादिरस्यास्तीत्यादिमन्वाऽऽ-

दिमदनादिमत् । किं तत्परं निरतिशयं ब्रह्म ज्ञेयमिति प्रकृतम् । अत्र केचिदनादिमत्परमिति पदं छिन्दन्ति बहुव्रीहिणोक्तेऽर्थे मनुष्य आनर्थक्यमनिष्टं स्यादिति । अर्थविशेषं च दर्शयन्ति अहं वासुदेवाख्या परा शक्तिर्यस्य तन्मत्परमिति । सत्यमेवमपुनरुक्तं स्यादर्थश्चेत्संभवति न स्वर्थः संभवति ब्रह्मणः सर्वविशेषप्रतिषेधेनैव विजिज्ञापयिषितत्वात् सत्तन्मासदुच्यत इति । विशिष्टशक्तिमत्त्वप्रदर्शनं विशेषप्रतिषेधश्चेति विप्रतिषिद्धम् । तस्मान्मनुषो बहुव्रीहिणा समानार्थत्वेऽपि प्रयोगः श्लोकपूरणार्थः । अमृतत्वफलं ज्ञेयं मयोच्यत इति प्ररोचनेनाभिमुखीकृत्याऽऽह न सत्तज्ज्ञेयमुच्यत इति नाप्यसत्तदुच्यते । ननु महतां परिकरबन्धेन कण्ठरवेणोद्घुष्य ज्ञेयं प्रवक्ष्यामीत्यनुरूपमुक्तं न सत्तन्मासदुच्यत इति । न, अनुरूपमेवोक्तम् । कथं सर्वासु षुपनिषत्सु ज्ञेयं ब्रह्म “नेति नेत्यस्थूलमनणु” इत्यादिविशेषप्रतिषेधेनैव निर्दिश्यते नेदं तदिति वाचोऽगोचरत्वात् । ननु न तदस्ति यद्वस्त्वस्तिशब्देन नोच्यते । अथास्तिशब्देन नोच्यते<sup>१</sup> नास्ति तज्ज्ञेयम् । विप्रतिषिद्धं च ज्ञेयं तदस्तिशब्देन नोच्यत इति<sup>२</sup> च । न तावन्नास्ति नास्तिबुद्ध्यविषयत्वात् ।

उत्तरग्रन्थमवतारयति—यथोक्तेमेति । अमानित्वादीनां ज्ञानत्वमाक्षिपति—नन्विति । वस्तुपरिच्छेदकत्वाज्ज्ञानत्वमाशङ्क्याऽऽह—नहीति । परिच्छेदकत्वाज्ज्ञानत्वं ज्ञानत्वात्परिच्छेदकत्वमित्यन्योन्याश्रयादित्यभिप्रेत्याऽऽह—सर्वत्रेति । स्वार्थस्यैव ज्ञानं परिच्छेदकमित्येतद्व्यतिरेकद्वारा विशदयति—न हीति । व्यतिरेकदृष्टान्तमाह—यथेति । अमानित्वादीनां ज्ञानत्वमाक्षिप्तं प्रतिक्षिपति—नैष दोष इति । तत्र हेतुत्वेनोक्तं स्मारयति—ज्ञानेति । तेषु ज्ञानशब्दे हेत्वन्तरमाह—ज्ञानेति । अमानित्वादीनां ज्ञानत्वमुक्त्वा ज्ञातव्यमवतारयति—ज्ञेयमिति । प्रश्नद्वारा ज्ञेयप्रवचनस्य फलमुक्त्वा प्ररोचनं कृत्वा तेन श्रोतुराभिमुख्यमापादयितुं प्रवचनफलोक्तिपरमन्तरवाक्यमित्याह—किमित्यादिना । तदेव विशिनष्टि—अनादिमदिति । आदिमत्त्वरहित्यमव्याकृतस्याप्यस्त्यतो विशेषं दर्शयति—किं तदिति । भोक्तुरपि भोग्यात्परत्वमित्यतो विशिनष्टि—ब्रह्मेति । अनादीत्येकं पदं मत्परमिति चापरमिति पदच्छेदात् पुनरुक्तिरिति मतान्तरमुत्थापयति—अत्रेति । एकपदत्वसंभवे किमिति पदद्वयमित्याशङ्क्याऽऽह—बहुव्रीहिणेति । आदिरस्य नास्तीति यो बहुव्रीहिणोक्तोऽर्थस्तस्मिन्नादिमत्त्वनिषेधे नास्ति मनुषोऽर्थवत्त्वमिति मनुष्यवत्त्वमिति स्यादिति

१ घ. छ. झ. 'च्यते ना' । २ घ. छ. झ. 'ता क' । ३ क. 'ते यन्नास्ति । ४ घ. 'ति । ५ क. 'प्ररोच' ।

मत्वा पदं छिन्दन्तीति पूर्वेण संबन्धः । आदिरस्य नास्तीत्यनादीत्युक्त्वा मत्परमित्यु-  
च्यमाने कोऽर्थः स्यादित्याशङ्क्याऽऽह—अर्थेति । उक्तव्याख्यानस्यायुक्तत्वान्नायं  
पुनरुक्तिसमाधिरित्याह—सत्यमिति । अर्थासंभवं समर्थयते—ब्रह्मण इति ।  
तथाऽपि विशिष्टशक्तिमत्त्वं किं न स्यादित्याशङ्क्याऽऽह—विशिष्टेति । तथाऽपि  
मतुषो बहुव्रीहिणा तुच्यार्थस्य कथं नाऽऽनर्थक्यं तत्राऽऽह—तस्मादिति । अनादि-  
मत्परं ब्रह्मेत्यत्र पक्षान्तरं प्रतिक्षिप्य स्वपक्षः समर्थितः संप्रति ब्रह्मणो ब्रह्मत्वादेव  
कार्यकारणात्मकत्वप्राप्तावुक्तानुवादद्वारा न सदित्याद्यवतारयति—अमृतत्वेति । सत्का-  
र्यमभिव्यक्तनामरूपत्वादसत्कारणं तद्विपर्ययादिति विभागः । ज्ञेयप्रवचनमनिर्वाच्य-  
विषयत्वात्प्रक्रमप्रतिकूलमित्याक्षिपति—नन्विति । 'निर्दिशेषस्य वस्तुनो ज्ञेयत्वात्त-  
द्विषयं प्रवचनं प्रक्रमानुकूलमित्युत्तरमाह—नेत्यादिना । अनिर्वाच्यत्वे न सत्तन्ना-  
सदित्युच्यमाने कथमिदमनुरूपमिति पृच्छति—कथामिति । ब्रह्मात्मप्रकाशस्य सिद्ध-  
त्वात्तदर्थं विधिमुखेनोपदेशायोगादध्यस्ततद्धर्मनिवृत्तये निषेधद्वारोपदेशस्य वेदान्तेषु  
प्रसिद्धेरारोपितविशेषनिषेधरूपमिदं प्रवचनमुचितमिति परिहरति—सर्वास्त्विति ।  
ज्ञेयस्य ब्रह्मणो विधिमुखोपदेशायोगे हेतुमाह—वाच इति । ब्रह्मणोऽस्तिशब्दावा-  
च्यत्वे नरविषाणवन्नास्तित्वमित्यनिष्टमाशङ्कते—नन्विति । एवमुत्सर्गेऽपि ब्रह्मणि  
किमायातमित्याशङ्क्याऽऽह—अथेति । ज्ञेयस्यास्तिशब्दावाच्यत्वे व्याघातश्चेत्याह—  
विप्रतिषिद्धं चेति । अस्तिशब्दावाच्यत्वादवस्तु ब्रह्मेत्यत्राप्रयोजकत्वमाह—न  
त्वावदिति ।

ननु सर्वा बुद्ध्योऽस्तिनास्तिबुद्ध्यनुगता एव । तत्रैवं सति  
ज्ञेयमप्यस्तिबुद्ध्यनुगतप्रत्ययविषयं वा स्यान्नास्तिबुद्ध्यनुगतप्रत्ययवि-  
षयं वा स्यात् । नातीन्द्रियत्वेनोभयबुद्ध्यनुगतप्रत्ययाविषयत्वात् ।  
यद्दीन्द्रियगम्यं वस्तु घटादिकं तदस्तिबुद्ध्यनुगतप्रत्ययविषयं वा  
स्यान्नास्तिबुद्ध्यनुगतप्रत्ययविषयं वा स्यात् । इदं तु ज्ञेयमतीन्द्रिय-  
त्वेन शब्दैकप्रमाणगम्यत्वात् घटादिवदुभयबुद्ध्यनुगतप्रत्ययविषयमि-  
त्यतो न सत्तन्नासदित्युच्यते । यत्तुक्तं विरुद्धमुच्यते ज्ञेयं तन्न सत्तन्ना-  
सदुच्यत इति । न विरुद्धम् “अन्यदेव तद्विदितादथो अविदिता-  
दधि” इति श्रुतेः । श्रुतिरपि विरुद्धार्थेति चेद्यथा यज्ञाय शालामा-  
रभ्य को हि तद्वेद यद्यमुष्मिँल्लोकेऽस्ति वा न वेतीत्येवमिति चेत् ।  
न, विदिताविदिताभ्यामन्यत्वश्रुतेरवश्यविज्ञेयार्थप्रतिपादनपरत्वात् ।  
यद्यमुष्मिँल्लोकेऽस्ति वा न वेतीत्येवमिति चेत् । उपपत्तेश्च सदसदादिशब्दैर्ब्रह्म

नोच्यत इति । सर्वो हि शब्दोऽर्थप्रकाशनाय प्रयुक्तः भूयमाणश्च भ्रान्तृभिर्जातिक्रियागुणसंबन्धद्वारेण संकेतग्रहणं सव्यपेक्षोऽर्थं प्रत्याययति । नान्यथाऽदृष्टत्वात् । तद्यथा गौरश्च इति वा जातितः, पचति पठतीति वा क्रियातः, शुक्रः कृष्ण इति वा गुणतः, धनी गोमानिति वा संबन्धतः, न तु ब्रह्म जातिमदतो न सदादिशब्दवाच्यं नापि गुणबधेन गुणशब्देनोच्येत निर्गुणत्वाभापि क्रियाशब्दवाच्यं निष्क्रियत्वात् “ निष्कलं निष्क्रियं शान्तम् ” इति श्रुतेः । न च संबन्धेकत्वादद्वयत्वादविषयत्वादात्मत्वाच्च न केनचिच्छब्देनोच्यत इति युक्तं “ यतो वाचो निवर्तन्ते ” इत्यादि श्रुतिभ्यश्च ॥ १२ ॥

नास्तिबुद्धिविषयत्वमेवावस्तुत्वे निमित्तमतस्तदभावाद्ब्रह्मणो नावस्तुतेत्येतदेव व्यक्तीकर्तुं चोदयति—नन्विति । सर्वासां धियामस्तिधीत्वेन नास्तिधीत्वेन वाऽनुगतत्वेऽन्यतरधीगोचरत्वामावे ब्रह्मणोऽनिर्वाच्यत्वं दुर्वारमिति फलितमाह—तत्रेति । ब्रह्मणो घटादिवैलक्षण्यादुभयबुद्ध्याविषयत्वेऽपि नानिर्वाच्यतेत्याह—नेत्यादिना । घटादेरिन्द्रियग्राह्यस्योभयबुद्धिविषयत्वेऽपि ब्रह्मणस्तदग्राह्यस्य नोभयधीविषयत्वं तथाऽपि नानिर्वाच्यत्वं सच्चिदेकतानस्य शब्दप्रमाणादविषयत्वेन दृष्टत्वादित्युक्तमेव प्रपञ्चयति—यदीति । परोक्तं विरोधमनुवदति—यच्चिति । श्रुत्यवष्टम्भेन निराचष्टे—न विरुद्धमिति । साऽपि विरुद्धार्थत्वाच्च मानं बोधकस्याविरोधापेक्षत्वादिति शङ्कते—श्रुतिरिति । तस्या विरुद्धार्थत्वेनाप्रामाण्ये दृष्टान्तमाह—यथेति । प्राचीनवंशं करोतीति पारलौकिकफलयज्ञानुष्ठानार्थं शालानिर्माणं प्रस्तुत्य को हि तद्वेदेत्याद्या परलोकसत्त्वे संदिहाना यथा विरुद्धार्था श्रुतिरप्रमाणमेवं विदिताविदान्यत्वश्रुतिरपीत्यर्थः । नेयं श्रुतिर्विरुद्धार्थत्वेनामानतया हातव्या ब्रह्मण्यद्वितीये प्रत्यक्ताप्रतिपादनेन मानत्वादित्युत्तरमाह—न विदितेति । यत्तु विरुद्धार्थत्वे को हीत्युदाहृतं तदसदर्थवादस्य विशिष्यस्य स्वार्थेऽतात्पर्यादित्याह—यदीति । यत्र जात्यादिमत्त्वं तत्र वाच्यत्वं यथा गवादौ न ब्रह्मणि जात्यादिमत्त्वमतस्तस्यावाच्यत्वान्निषेधेनैव बोध्यत्वमित्याह—उपपत्तेश्चेति । नोच्यत इति निषेधेनैव तस्योपदेश इति शेषः । जात्यादिमतोऽर्थस्यैव वाच्यत्वं तत्रैव संगतिग्रहादिति प्रपञ्चयति—सर्वो हीति । अश्रुतस्य जात्यादिद्वारेणाज्ञातसंगतेर्वा शब्दस्य न बोधकत्वमदृष्टेरित्याह—नान्यथेति । जात्यादेः सच्छब्दविषयत्वमुदाहरति—तद्यथेत्यादिना । ब्रह्मणस्त्वगोत्रत्वमवर्णत्वमित्यादिश्रुतेर्जात्यादिमत्त्वाभावाच्च शब्दवाच्यतेत्याह—न त्विति । केवलो निर्गुणश्चेति श्रुतेर्गुणद्वारा ब्रह्मणो न वाच्यतेत्याह—नापीति । निष्क्रियत्वे मानमाह—

निष्कलमिति । ब्रह्मणोऽद्वयत्वस्याशेषोपनिषत्सु सिद्धत्वाद्दिशिष्टस्य संबन्धस्य तस्मिन्-  
नसिद्धेर्न तद्वाराऽपि तस्य वाच्यतेत्याह—न चेति । ब्रह्मण्यभिधावृत्त्या शब्दाप्र-  
वृत्तौ हेत्वन्तराण्याह—अद्वयत्वादिति । ब्रह्मणोऽवाच्यत्वे श्रुतिमपि संवादयति—  
यत इति ॥ १२ ॥

सच्छब्दप्रत्ययाविषयत्वादसत्त्वाशङ्कायां ज्ञेयस्य सर्वप्राणिकरणोपा-  
धिद्वारेण तदस्तित्वं प्रतिपादयंस्तदाशङ्कानिवृत्त्यर्थमाह—

सर्वतःपाणिपादं तत्सर्वतोक्षिशिरोमुखम् ॥

सर्वतःश्रुतिमल्लोके सर्वमावृत्य तिष्ठति ॥ १३ ॥

सर्वतःपाणिपादं सर्वतः पाणयः पादाश्चास्येति सर्वतःपाणिपादं  
तज्ज्ञेयम् । सर्वप्राणिकरणोपाधिभिः क्षेत्रज्ञास्तित्वं विभाव्यते । क्षेत्र-  
ज्ञश्च क्षेत्रोपाधित उच्यते । क्षेत्रं च पाणिपादादिभिरनेकधा भिन्नम् ।  
क्षेत्रोपाधिभेदकृतं विशेषजातं मिथ्यैव क्षेत्रज्ञस्येति तदपनयनेन ज्ञेयत्व-  
मुक्तं न सत्तन्नासदुच्यत इति । उपाधिकृतं मिथ्यारूपमप्यस्तित्वाधि-  
गमाय ज्ञेयधर्मवत्परिकल्प्योच्यते सर्वतःपाणिपादमित्यादि । तथाहि  
संप्रदायविदां वचनम्—‘अध्यारोपापवादाभ्यां निष्प्रपञ्चं प्रपञ्चयते’  
इति । सर्वत्र सर्वदेहावयवत्वेन गम्यमानाः पाणिपादादयो ज्ञेयशक्ति-  
सद्भावनिमित्तस्वकार्या इति ज्ञेयसद्भावे लिङ्गानि ज्ञेयस्येत्युपचारत  
उच्यन्ते । तथा व्याख्येयमन्यत्सर्वतःपाणिपादं तज्ज्ञेयम् । सर्वतोक्षि-  
शिरोमुखं सर्वत्राक्षीणि शिरांसि मुखानि च यस्य तत्सर्वतोक्षिशिरो-  
मुखम् । सर्वतःश्रुतिमच्छ्रुतिः श्रवणेन्द्रियं तद्यस्य तच्छ्रुतिमल्लोके प्राणि-  
निकाये सर्वमावृत्य संव्याप्य तिष्ठति स्थितिं लभते ॥ १३ ॥

सर्वविशेषरहितस्यावाष्मनसगोचरस्यादृष्टेर्दृष्टेश्च विपरीतस्य प्राप्ते ब्रह्मणः शून्यत्वे  
प्रत्यक्त्वेनेन्द्रियप्रवृत्त्यादिहेतुत्वेन कल्पितद्वैतसत्तास्फूर्तिप्रदत्वेनेश्वरत्वेन च सत्त्वं दर्श-  
यन्नादौ देहादीनां प्रवृत्तिमतां रथादिवदचेतनानां प्रेक्षापूर्वकप्रवृत्तिमत्त्वाच्चेतनाधिष्ठित-  
त्वमनुमिमानस्तत्प्रत्यक्चेतनं ब्रह्मेत्याह—सच्छब्देति । तदस्तित्वमिति तच्छब्दो  
ज्ञेयब्रह्मार्थः । तदाशङ्केति तच्छब्देनासत्त्वमुच्यते । ननु सर्वदेहेषु पाणिपादमस्येति  
कथं पाणीनां च पादानां च देहस्थत्वेनाऽऽत्मधर्मत्वं तत्राऽऽह—सर्वेति । करणप्र-  
वृत्तौ रथादिप्रवृत्तिवत्प्रेक्षापूर्वकप्रवृत्तिमत्त्वाच्चेतनाधिष्ठातृपूर्विकेत्यर्थः । उक्तप्रवृत्त्या  
चेतनास्तित्वसिद्धावपि कथं क्षेत्रज्ञास्तित्वमित्याशङ्क्य चेतनस्यैव क्षेत्रोपाधिना क्षेत्र-

ज्ञत्वाचेतनास्तित्वं तदस्तित्वमेवेत्याह—क्षेत्रज्ञश्चेति । तस्य क्षेत्रोपाधित्वेऽपि कथं पाणिपादाक्षिशिरोमुखादिमत्त्वमित्याशङ्क्याऽऽह—क्षेत्रं चेति । अतश्चोपाधितस्तस्मिन्विशेषोक्तिरिति शेषः । कथं तर्हि न सत्तन्नासदिति निर्विशेषत्वोक्तिरित्याशङ्क्याऽऽह—क्षेत्रेति । पाणिपादादिमत्त्वमौपाधिकं मिथ्या चेज्ज्ञेयप्रवचनाधिकारे कथं तदुक्तिरित्याशङ्क्याऽऽह—उपाधीति । मिथ्यारूपमपि ज्ञेयवस्तुज्ञानोपयोगीत्यत्र वृद्धसंमतिमाह—तथा हीति । पाणिपादादीनामन्यगतानामात्मधर्मत्वेनाऽऽरोप्य व्यपदेशे को हेतुरिति चेत्तत्राऽऽह—सर्वत्रेति । ज्ञेयस्य ब्रह्मणः शक्तिः(क्तिः)संनिधिमात्रेण प्रवर्तनसामर्थ्यं तत्सत्त्वं निमित्तीकृत्य स्वकार्यवन्तो भवन्ति पाण्यादय इति कृत्वेति योजना । सर्वतोक्षीत्यादावुक्तमतिदिशति—तथेति । तज्ज्ञेयं यथा सर्वतः-पाणिपादमिति व्याख्यातं तथेत्युक्तमेव स्फुटयति—सर्वत इति । सर्वतोक्षीत्यादेरस्यार्यमाह—सर्वतोक्षीति । अक्षिश्रवणवत्त्वमवाशिष्टज्ञानेन्द्रियवत्त्वस्य पाणिपादमुखवत्त्वं चावशिष्टकर्मेन्द्रियवत्त्वस्य मनोबुद्ध्यादिमत्त्वस्य चोपलक्षणम् । एकस्य सर्वत्र-पाण्यादिमत्त्वं साधयति—सर्वमिति ॥ १३ ॥

उपाधिभूतपाणिपादादीन्द्रियाध्यारोपणाज्ज्ञेयस्य तद्वत्ताश्ङ्का मा भूदित्येवमर्थः श्लोकारम्भः—

सर्वेन्द्रियगुणाभासं सर्वेन्द्रियविवर्जितम् ॥

असक्तं सर्वभृच्चैव निर्गुणं गुणभोक्तृ च ॥ १४ ॥

सर्वेन्द्रियगुणाभासं सर्वाणि च तानीन्द्रियाणि श्रोत्रादीनि बुद्धीन्द्रियकर्मेन्द्रियाख्यान्य(ण्य)न्तःकरणे च बुद्धिमनसी ज्ञेयोपाधित्वस्य तुल्यत्वात्सर्वेन्द्रियग्रहणेन गृह्यन्ते । अपि चान्तःकरणोपाधिद्वारेणैव श्रोत्रादीनामप्युपाधित्वमित्यतोऽन्तःकरणबहिष्करणोपाधिभूतैः सर्वेन्द्रियगुणैरध्यवसायसंकल्पश्रवणवचनादिभिरवभासत इति सर्वेन्द्रियगुणाभासं सर्वेन्द्रियव्यापारैर्व्यापृतमिव तज्ज्ञेयमित्यर्थः “ ध्यायतीव छेलायतीव ” इति श्रुतेः । कस्मात्पुनः कारणात् व्यापृतमेवेति गृह्यत इत्यत आह सर्वेन्द्रियविवर्जितं सर्वकरणरहितमित्यर्थः । अतो न करणव्यापारैर्व्यापृतं तज्ज्ञेयम् । यस्त्वयं मन्त्रः—“ अपाणिपादो जवनो ग्रहीता पश्यत्यचक्षुः स शृणोत्यकर्णः ” इत्यादिः स सर्वेन्द्रियोपाधिगुणानुगुण्यभजनशक्तिमत्तज्ज्ञेयमित्येवंप्रदर्शनार्थो न तु साक्षादेव जवनादिक्रियावत्त्वप्रदर्शनार्थः । “ अन्धो मणिमविन्दत् ” इत्यादिमन्त्रार्थव-

त्तस्य मन्त्रस्यार्थः । यस्मात्सर्वकरणवर्जितं ज्ञेयं तस्मात्सक्तं सर्वसंश्लेष-  
वर्जितम् । यद्यप्येवं तथाऽपि सर्वभृच्चैव । सदास्पदं हि सर्वं सर्वत्र  
सद्बुद्ध्यनुगमात् । न हि मृगतृष्णिकादयोऽपि निरास्पदा भवन्ति ।  
अतः सर्वभृत्सर्वं विभर्तीति । स्यादिदं चान्यज्ज्ञेयस्य सत्त्वाधिगमद्वारं  
निर्गुणं सत्स्वरजस्तमांसि गुणास्तैर्वर्जितं तज्ज्ञेयं तथाऽपि गुणभोक्तृ च  
गुणानां सत्स्वरजस्तमसां शब्दादिद्वारेण सुखदुःखमोहाकारपरिणतानां  
भोक्तृ चोपलब्धं तज्ज्ञेयमित्यर्थः ॥ १४ ॥

आरोपाहते साक्षादेव ज्ञेयस्य पाण्यादिमत्त्वमाशङ्क्याऽऽह—उपाधीति । इन्द्रि-  
यविशेषणीभूतसर्वशब्दाज्ज्ञेयोपाधित्वन्यायाविशेषाच्चात्र बुद्ध्यादेरपि ग्रहणमित्याह—  
अन्तःकरणे चेति । श्रोत्रादीनां ज्ञेयोपाधित्वस्य मनोबुद्धिद्वारत्वादपि तयोरिह ग्रह-  
णमित्याह—अपि चेति । तयोरपीहोपादाने फलितमाह—इत्यत इति । अक्षरार्थ-  
मुक्त्वा वाक्यार्थमाह—सर्वेति । उपाधिद्वारा कल्पितव्यापारवत्त्वे मानमाह—ध्याय-  
तीति । कल्पितमेवास्य व्यापारवत्त्वं न वास्तवमित्यत्र भगवतोऽपि संमतिमाकाङ्क्षाद्वारा  
दर्शयति—कस्मादित्यादिना । सर्वकरणराहित्ये फलमाह—अत इति । साक्षादेव  
ज्ञेयस्य वेगवद्विहरणादिक्रियावत्ताया मन्त्रवर्णिकत्वात्कुतोऽस्य करणव्यापारैरन्यापृतत्व-  
मित्याशङ्क्यानुवादपूर्वकं मन्त्रस्य प्रकृतानुगुणत्वमाह—यस्त्विति । करणगुणानुगुण्य-  
भजनमन्तरेण साक्षादेव जवनादिक्रियावत्त्वप्रदर्शनपरत्वे मन्त्रस्य मुख्यार्थत्वं स्यादित्या-  
शङ्क्य तदसंभवाच्चैवमित्याह—अन्ध इति । अर्थवादस्य श्रुतेऽर्थे तात्पर्याभावान्न  
प्रकृतप्रतिकूलतेत्यर्थः । सर्वकरणराहित्यं तद्व्यापारराहित्यस्योपलक्षणमित्यङ्गीकृत्यो-  
क्तमेव हेतुं कृत्वा वस्तुतः सर्वसङ्गवर्जितत्वमाह—यस्मादिति । वस्तुतः सर्वसङ्गाभा-  
वेऽपि सर्वाधिष्ठानत्वमाह—यद्यपीति । स्वसत्तामात्रेणाधिष्ठानतया सर्वं पुष्पातीत्येत-  
दुपपादयति—सदिति । विमतं सति कल्पितं प्रत्येकं सद्नुविद्धधीबोध्यत्वात्प्रत्येकं  
चन्द्रभेदानुविद्धधीबोध्यचन्द्रभेदवदित्यर्थः । सर्वं सदास्पदमित्ययुक्तं मृगतृष्णिकादीनां  
तदभावादित्याशङ्क्याऽऽह—न हीति । तेषामपि कल्पितत्वे निराधिष्ठानत्वायोगान्नि-  
रूप्यमाणे तदधिष्ठानं सदेवेति सर्वस्य सति कल्पितत्वमविरुद्धमित्यर्थः । सर्वाधिष्ठान-  
त्वेन ज्ञेयस्य ब्रह्मणोऽस्तित्वमुक्तमुपसंहरति—अत इति । इतश्च ज्ञेयं ब्रह्मास्तीत्याह—  
स्यादिदं चेति । न हि तस्योपलब्धत्वमसत्त्वे सिध्यतीत्यर्थः ॥ १४ ॥

किंच—

बहिरन्तश्च भूतानामचरं चरमेव च ॥

सूक्ष्मत्वात्तदविज्ञेयं दूरस्थं चान्तिके च तत् ॥ १५ ॥

बहिस्त्वक्पर्यन्तं देहमात्मत्वेनाविद्याकल्पितमपेक्ष्य तमेवावार्धिं कृत्वा बहिरुच्यते । तथा प्रत्यगात्मानमपेक्ष्य देहमेवावार्धिं कृत्वाऽन्तरुच्यते । बहिरन्तश्चेत्युक्ते मध्येऽभावे प्राप्त इदमुच्यतेऽचरं चरमेव च यच्चराचरं देहाभासमपि तदेव ज्ञेयं यथा रज्जुसर्पाभासः । यद्यचरं चरमेव च व्यवहारविषयं सर्वं ज्ञेयं किमर्थमिदमिति सर्वैर्न विज्ञेयमिति । उच्यते, सत्यं सर्वाभासं तत्तथाऽपि व्योमवत्सूक्ष्ममतः सूक्ष्मत्वात्स्वेन रूपेण तज्ज्ञेयमप्यविज्ञेयमविदुषाम् । विदुषां त्वात्मैवेदं सर्वं ब्रह्मैवेदं सर्वमित्यादिप्रमाणतो नित्यं विज्ञातमविज्ञाततया दूरस्थं वर्षसहस्रकोट्याऽप्यविदुषामप्राप्यत्वादन्तिके च तदात्मत्वाद्विदुषाम् ॥ १५ ॥

इतोऽपि ज्ञेयं ब्रह्मास्तीत्याह—किंचेति । बहिरिति व्याख्येयमादाय व्याचष्टे—त्वागीति । भूतेभ्यो बहिर्बाह्यविषयाद्यात्मकमित्यर्थः । कथमनात्मन एवाऽऽत्मत्वं कल्पनयेत्याह—आत्मत्वेनेति । अन्तःशब्दार्थमाह—तथेति । भूतानां चराचराणामन्तर्मध्ये प्रत्यग्भूतमित्यर्थः । द्वितीयं पादमवतार्य व्याचष्टे—बहिरित्यादिना । यन्मध्ये भूतात्मकं नानाविधदेहात्मना भासमानं तदपि ज्ञेयान्तर्भूतं तत्त्वं सदित्यर्थः । कथं चराचरात्मनो भूतजातस्य ज्ञेयत्वं तत्राऽऽह—यथेति । अधिष्ठाने रज्ज्वां कल्पितसर्पादेरन्तर्भावदेहाभासस्यापि ज्ञेयान्तर्भावात्भासत्त्वं मध्ये ज्ञेयस्य शक्तितव्यमित्यर्थः । सर्वात्मकं चेज्ज्ञेयं सर्वैरिदमिति गृह्येतेति शङ्कते—यदीति । इदमिति ब्राह्मत्वयोग्यत्वाभावाच्चेत्याह—उच्यत इति । सर्ववस्त्वात्मना भासते तदयोग्यत्वं कथमित्याशङ्क्याऽऽह—सत्यमिति । सूक्ष्मत्वेऽपि किं स्यादित्याशङ्क्याऽऽह—अत इति । सूक्ष्मत्वमतीन्द्रियत्वम् । तस्याविज्ञेयत्वे कुतस्तज्ज्ञानान्मुक्तिस्तत्राऽऽह—अविदुषामिति । विशेषणफलमाह—विदुषां त्विति । तेषामात्मत्वेन ज्ञातं चेत्कथं दूरस्थत्वमित्याशङ्क्याऽऽह—अविज्ञाततथेति । कथं तर्हि तस्य प्रत्यक्त्वं तत्राऽऽह—अन्तिके चेति । विद्वद्विद्वद्भेदापेक्षया “दूरात्सुदूरे तदिहान्तिके च” इति श्रुतिस्तदर्थोऽत्र प्रसङ्गादनूदित इत्यर्थः ॥ १५ ॥

किंच—

अविभक्तं च भूतेषु विभक्तमिव च स्थितम् ॥

भूतभर्तृ च तज्ज्ञेयं ग्रसिष्णु प्रभविष्णु च ॥ १६ ॥

अविभक्तं च प्रतिदेहं व्योमवत्तदेकं भूतेषु सर्वप्राणिषु विभक्तमिव च स्थितं देहेष्वेव विभाव्यमानत्वाद्भूतभर्तृ च भूतानि विभर्तीति तज्ज्ञे-



यं भूतभर्तृ च स्थितिकाले । प्रलयकाले ग्रसिष्णु ग्रसनशीलम् । उत्प-  
त्तिकाले प्रभविष्णु च प्रभवनशीलं यथा रज्ज्वादिः सर्पादिर्मिथ्याक-  
ल्पितस्य ॥ १६ ॥

ज्ञेयस्यास्तित्वे हेत्वन्तरमाह—किंचेति । तद्धि प्रतिदेहं नभोवदेकं तद्भेदे माना-  
भावाद्भिन्नत्वे च घटवदनात्मत्वापातादतोऽद्वितीयं सर्वत्र प्रत्यग्भूतं ज्ञेयं नास्तीत्यतिसा-  
हसमित्याह—अविभक्तं चेति । कथं तर्हि देहादेर्भेदधीरित्याशङ्क्य कल्पनयेत्याह—  
भूतेष्विति । तत्र हेतुः—देहेष्विति । कार्याणां स्थितिहेतुत्वाच्च ज्ञेयमस्तीत्याह—  
भूतेति । निमित्तोपादानतया तेषां प्रलये प्रभवे च कारणत्वाच्च तदस्तीत्याह—प्रक-  
येति । तर्हि कार्यकारणत्वस्य वस्तुत्वान्नाद्वैतमित्याशङ्क्याऽऽह—यथेति ॥ १६ ॥

किंच सर्वत्र विद्यमानं सन्नोपलभ्यते चेज्ज्ञेयं तमस्तर्हि । न, किं  
तर्हि—

ज्योतिषामपि तज्ज्योतिस्तमसः परमुच्यते ॥

ज्ञानं ज्ञेयं ज्ञानगम्यं हृदि सर्वस्यं विष्टितम् ॥ १७ ॥

ज्योतिषामादित्यादीनामपि तज्ज्ञेयं ज्योतिः । आत्मचैतन्यज्योति-  
षेद्भानि आदित्यादीनि ज्योतीषि दीप्यन्ते “ येन सूर्यस्तपति तेजसे-  
द्भः ” तस्य भासा सर्वमिदं विभाति ” इत्यादिश्रुतिभ्यः । स्मृतेश्चे-  
द्देव ‘ यदादित्यगतं तेजः ’ इत्यादेः । तमसोऽज्ञानात्परमस्पृष्टमुच्यते ।  
ज्ञानादेर्दुःसंपादनबुद्ध्या प्राप्तवसादस्योत्तम्भनार्थमाह ज्ञानममानि-  
त्वादि । ज्ञेयं ज्ञेयं यत्तत्प्रवक्ष्यामीत्यादिनोक्तम् । ज्ञानगम्यं ज्ञेयमेव ज्ञातं  
सज्ज्ञानफलमिति ज्ञानगम्यमुच्यते । ज्ञायमानं तु ज्ञेयम् । तदेतन्नयमपि  
हृदि बुद्धौ सर्वस्य प्राणिजातस्य विष्टितं विशेषेण स्थितम् । तत्रैव हि  
त्रयं विभाव्यते ॥ १७ ॥

इतोऽपि ज्ञेयस्यास्तित्वमित्याह—किंचेति । हेत्वन्तरमेव स्फोरयितुं शङ्कते—  
सर्वत्रेति । न तत्तमो मन्तव्यमित्याह—नेति । तर्हि किं तस्य रूपमिति पृच्छति—  
किं तर्हीति । तत्रोत्तरं—ज्योतिषामिति । सूर्यादीनां बुद्ध्यादीनां च प्रकाशकत्वादास्ति  
ज्ञेयं ब्रह्मेत्याह—ज्योतिषामिति । तदेवोपपादयति—आत्मेति । तत्र श्रुतिद्वयं  
प्रमाणयति—येनेति । उक्तेऽर्थे वाक्यशेषमपि दर्शयति—स्मृतेश्चेति । ज्ञेयस्यातम-  
स्त्वेऽपि तमःस्पृष्टत्वमाशङ्क्योक्तं—तमस इति । उत्तरार्धस्य तात्पर्यमाह—ज्ञानादे-  
रिति । उत्तम्भनमुद्दीपनं प्रकटीकरणमिति यावत् । ज्ञानममानित्वादि करणव्युत्पत्त्येति

शेषः । ज्ञानगम्यं ज्ञेयमिति पुनरुक्तिं शङ्कित्वोक्तं ज्ञेयमिति । उक्तप्रयस्य बुद्धिस्थतया प्राकट्यं प्रकटयति—तदेतादिति । तत्रानुभवमनुकूलयति—तत्रैवेति ॥ १७ ॥

यथोक्तार्योपसंहारार्थोऽयं श्लोक आरभ्यते—

इति क्षेत्रं तथा ज्ञानं ज्ञेयं चोक्तं समासतः ॥

मद्भक्त एतद्विज्ञाय मद्भावायोपपद्यते ॥ १८ ॥

इत्येवं क्षेत्रं महाभूतादि धृत्यन्तं तथा ज्ञानममानित्वादि तत्त्वज्ञानार्थदर्शनपर्यन्तं ज्ञेयं च 'ज्ञेयं यत्तत्' इत्यादि 'तमसः परमुच्यते' इत्येवमन्तमुक्तं समासतः संक्षेपतः । एतावान्सर्वो हि वेदार्थो गीतार्थश्चोपसंहृत्योक्तः । अस्मिन्सम्यग्दर्शने कोऽधिक्रियत इत्युच्यते मद्भक्तो मयीश्वरे सर्वज्ञे परमगुरौ वासुदेवे समर्पितसर्वात्मभावो यत्पश्यति शृणोति स्पृशति वा सर्वमेव भगवान्वासुदेव इत्येवंग्रहाविष्टबुद्धिर्मद्भक्तः स एतद्यथोक्तं सम्यग्दर्शनं विज्ञाय मद्भावाय मम भावो मद्भावः परमात्मभावस्तस्मै मद्भावायोपपद्यते मोक्षं गच्छति ॥ १८ ॥

त्वमर्थशुद्धयर्थं सविकारं क्षेत्रं पदवाक्यार्थविवेकसाधनं चामानित्वादि तत्पदार्थं च शुद्धं तद्भावोक्त्यर्थमुक्त्वा तेषां फलमुपसंहरति—यथोक्तेति । पूर्वार्धं विभजते—इत्येवमिति । वक्तव्यान्तरे सति किमिति त्रितयमेव संक्षिप्योपसंहृतं तत्राऽऽह—एतावानिति । उत्तरार्धमाकाङ्क्षाद्वाराऽवतारयति—अस्मिन्निति । ईश्वरे समर्पितसर्वात्मभावमेवाभिनयति—यत्पश्यतीति । विज्ञाय लब्ध्वेत्यर्थः ॥ १८ ॥

तत्र सप्तम ईश्वरस्य द्वे प्रकृती उपन्यस्ते परापरे क्षेत्रक्षेत्रज्ञलक्षणे । एतद्योनीनि भूतानीति चोक्तम् । क्षेत्रक्षेत्रज्ञप्रकृतिद्वययोनित्वं कथं भूतानामित्ययमर्थोऽधुनोच्यते—

प्रकृतिं पुरुषं चैव विद्वद्यनादी उभावपि ॥

विकारांश्च गुणांश्चैव विद्धि प्रकृतिसंभवान् ॥ १९ ॥

प्रकृतिं पुरुषं चैवेश्वरस्य प्रकृती तौ प्रकृतिपुरुषावुभावप्यनादी विद्धि । न विद्यत आदिर्योस्तावनादी । नित्येश्वरत्वादीश्वरस्य तत्प्रकृत्योरपि युक्तं नित्यत्वेन भवितुम् । प्रकृतिद्वयवचमेव हीश्वरस्येश्वरत्वम् । याभ्यां प्रकृतिभ्यामीश्वरो जगदुत्पत्तिस्थितिप्रलयहेतुस्ते द्वे अनादी सत्यौ संसारस्य कारणम् । नाऽऽदी अनादी इति तत्पुरुषस-

मासं केचिद्वर्णयन्ति । तेन हि किलेश्वरस्य कारणत्वं सिध्यति । यदि पुनः प्रकृतिपुरुषावेव नित्यौ स्यातां तत्कृतमेव जगत्शेषरस्य जगतः कर्तृत्वम् । तदसत्, प्राक्प्रकृतिपुरुषयोरुत्पत्तेरीशितभ्याभावादीश्वरस्यानीश्वरत्वप्रसङ्गात् । संसारस्य निर्निमित्तत्वेऽनिर्माक्षैत्वप्रसङ्गाच्छास्त्रानर्थक्यप्रसङ्गाद्बन्धमोक्षाभावप्रसङ्गाच्च । नित्यत्वे पुनरीश्वरस्य प्रकृत्योः सर्वमेतदुपपन्नं भवेत् । कथं, विकारांश्च गुणांश्चैव वक्ष्यमाणान्विकारान्बुद्ध्यादिदेहेन्द्रियान्तान्गुणांश्च सुखदुःखमोहप्रत्ययाकारपरिणतान्विद्धि जानीहि प्रकृतिसंभवान्प्रकृतिरीश्वरस्य विकारकारणशक्तिस्त्रिगुणात्मिका माया सा संभवो येषां विकाराणां गुणानां च तान्विकारान्गुणांश्च विद्धि प्रकृतिसंभवान्प्रकृतिपरिणामान् ॥ १९ ॥

प्रकृतिमित्यादि वक्ष्यमाणमनन्तरपूर्वग्रन्थसंबन्धीत्याशङ्क्य व्यवहितेन संबन्धार्थं व्यवहितमनुवदति—तत्रेति । तयोश्च प्रकृत्योरुक्तं भूतकारणत्वमित्याह—एतदिति । भूतानामिव प्रकृत्योरपि प्रकृत्यन्तरापेक्षयाऽनवस्थानात् भूतयोनितेति शङ्कते—क्षेत्रेति । तत्राकृताभ्यागमादिवारणाय बन्धस्य निदानज्ञानार्थमात्मनो विक्रियावत्त्वादितोषनिरासार्थं च प्रकृतिपुरुषयोरनादित्वं क्षेत्रत्वेनोक्तानां प्रकृतिं प्रति विकारभावं च दर्शयति—अयमर्थ इति । स च यो यत्स्वभावश्चेत्युद्दिष्टं व्याचष्टे—प्रकृतिमिति । ईश्वरस्यापरा प्रकृतिरत्र प्रकृतिशब्देनोक्ता परा तु प्रकृतिर्जीवारूपा पुरुषशब्देन विवक्षितेति व्याकरोति—ईश्वरस्येति । तयोरनादित्वं व्युत्पादयति—नेत्यादिना । तत्र युक्तिमाह—नित्येश्वरत्वादिति । ईश्वरस्योक्तप्रकृतिद्वयवत्त्वं कथमित्याशङ्क्याऽऽह—प्रकृतीति । तस्य जगज्जन्मादौ स्वातन्त्र्यमेवेश्वरत्वं न प्रकृतिद्वयवत्त्वमित्याशङ्क्याऽऽह—याभ्यामिति । प्रकृत्योरनादित्वं कुत्रोपयुक्तमित्याशङ्क्याऽऽह—ते इति । मतान्तरमाह—नेत्यादिना । तयोर्मूलकारणत्वाभावे कस्य तददृश्यमित्याशङ्क्याऽऽह—तेन हीति । प्रकृत्योरेव मूलकारणत्वे श्रुतिस्मृतिसिद्धमीश्वरस्य तथात्वं न स्यादित्याह—यदीति । प्रकृतिद्वयस्य कार्यत्वपक्षं प्रत्याह—तदसदिति । किंच प्रकृतिद्वयमनपेक्ष्येश्वरस्य संसारहेतुत्वे स्वातन्त्र्यान्मुक्तानामपि ततः संसाराप्तेरनिषेधान्मोक्षशास्त्राप्रामाण्यात् तस्यैव संसारहेतुतेत्याह—संसारस्येति । निर्निमित्तत्वं प्रकृतिद्वयापेक्षामृते परस्यैव निमित्तत्वमिति यावत् । किंच कार्यत्वे प्रकृत्योस्तदुदयात्पूर्वं बन्धाभावे तद्विश्लेषात्मनो मोक्षस्याभावात्कदाचिदुभयाभावे पुनस्तदप्रसङ्गात् प्रकृतिद्वयस्य कार्यतेत्याह—बन्धेति । प्रकृत्योर्मूलकारणत्वे नानुपपत्तिरित्याह—नित्यत्व इति । स्वपक्षे दोषाभावं प्रश्नपूर्वकं प्रपञ्चयति—कथमित्यादिना । संभवः सत्ताप्रापको

हेतुः । प्रकृतेरनादित्वे विकाराणां गुणानां च तत्कार्यत्वादात्मनो निर्विकारत्वं निर्गुणत्वं च सिध्यतीति भावः ॥ १९ ॥

के पुनस्ते विकारा गुणाश्च प्रकृतिसंभवाः—

कार्यकरणकर्तृत्वे हेतुः प्रकृतिरुच्यते ॥

पुरुषः सुखदुःखानां भोक्तृत्वे हेतुरुच्यते ॥ २० ॥

कार्यकरणकर्तृत्वे कार्यं शरीरं करणानि तत्स्थानि त्रयोदश । देहस्याऽऽरम्भकाणि भूतानि विषयाश्च प्रकृतिसंभवा विकाराः पूर्वोक्ता इह कार्यग्रहणेन गृह्यन्ते गुणाश्च प्रकृतिसंभवाः सुखदुःखमोहात्मकाः करणाश्रयत्वात्करणग्रहणेन गृह्यन्ते । तेषां कार्यकरणानां कर्तृत्वमुत्पादकत्वं यत्तत्कार्यकरणकर्तृत्वं तस्मिन्कार्यकरणकर्तृत्वे हेतुः कारणमारम्भकत्वेन प्रकृतिरुच्यते । एवं कार्यकरणकर्तृत्वेन संसारस्य कारणं प्रकृतिः । कार्यकरणकर्तृत्व इत्यस्मिन्नपि पाठे कार्यं यद्यस्य विपरिणामस्तत्तस्य कार्यं विकारो विकारि कारणं तयोर्विकारविकारिणोः कार्यकारणयोः कर्तृत्व इति । अथवा षोडश विकाराः कार्यं सप्त प्रकृतिविकृतयः कारणं तान्येव कार्यकारणान्युच्यन्ते । तेषां कर्तृत्वे हेतुः प्रकृतिरुच्यत आरम्भकत्वेनैव । पुरुषश्च संसारस्य कारणं यथा स्यात्तदुच्यते पुरुषो जीवः क्षेत्रज्ञो भोक्तेतिपर्यायः सुखदुःखानां भोग्यानां भोक्तृत्व उपलब्धृत्वे हेतुरुच्यते । कथं पुनरनेन कार्यकरणकर्तृत्वेन सुखदुःखभोक्तृत्वेन च प्रकृतिपुरुषयोः संसारकारणत्वमुच्यत इति । अत्रोच्यते कार्यकरणसुखदुःखरूपेण हेतुफलात्मना प्रकृतेः परिणामाभावे पुरुषस्य चेतनस्यासति तदुपलब्धृत्वे कुतः संसारः स्यात् । यदा पुनः कार्यकरण[सुखदुःख]रूपेण हेतुफलात्मना परिणतया प्रकृत्या भोग्यया पुरुषस्य तद्विपरीतस्य भोक्तृत्वेनाविद्यारूपः संयोगः स्यात्तदा संसारः स्यादिति । अतो यत्प्रकृतिपुरुषयोः कार्यकरणकर्तृत्वेन सुखदुःखभोक्तृत्वेन च संसारकारणत्वमुक्तं तद्युक्तम् । कः पुनरयं संसारो नाम, सुखदुःखसंभोगः संसारः पुरुषस्य च सुखदुःखानां संभोक्तृत्वं संसारित्वमिति ॥ २० ॥

१ ख. घ. छ. झ. 'र्थकार' । २ घ. भोक्ता तु । ३ क. ख. झ. 'र्थकार' । ४ क. ख. घ. झ. 'र्थकार' । ५ क. ख. 'र्थकारणहे' । छ. झ. 'र्थकारणरू' । ६ क. ख. 'र्थकार' । ७ क. ख. छ. 'कमुक्तम्' ।

विकाराणां गुणानां प्रकृतेश्च स्वरूपमाकाङ्क्षाद्वारा निर्णेतुमुत्तरश्लोकपूर्वार्धं पातयति—के पुनरिति । पुरुषस्यानादित्वकृतं बन्धहेतुत्वमाह—पुरुष इति । पूर्वार्धं व्याचष्टे—कार्यमित्यादिना । ज्ञानेन्द्रियपञ्चकं कर्मेन्द्रियपञ्चकं मनो बुद्धिरहंकारश्चेति त्रयोदश करणानि । तथाऽपि भूतानां विषयाणां चाग्रहणात्कथं तेषां प्रकृतिकार्यतेत्याशङ्क्याऽऽह—देहस्येति । तथाऽपि गुणानामिहाग्रहणात् प्रकृतिकार्यत्वं तत्राऽऽह—गुणाश्चेति । उक्तरीत्या निष्पन्नमर्थमाह—एवमिति । पाठान्तरमनुद्य व्याख्यापूर्वकमर्थाभेदमाह—कार्येत्यादिना । व्याख्यान्तरमाह—अथवेति । एकादशेन्द्रियाणि पञ्च विषया इति षोडशसंख्याको विकारोऽत्र कार्यशब्दार्थः । महानहंकारो भूततन्मात्राणीति प्रकृतिविकृतयः सप्त कारणं, तेषामारम्भकत्वेन कर्तृत्वेन हेतुराश्रयो मूलप्रकृतिरित्यर्थः । उत्तरार्धस्य तात्पर्यमाह—पुरुषश्चेति । तस्य परमात्मत्वं व्यवच्छिन्नन्ति—जीव इति । तस्य प्राणधारणनिमित्तस्य तदर्थं चेतनत्वमाह—क्षेत्रज्ञ इति । तस्यानौपाधिकत्वं वारयति—भोक्तेति । तयोः संसारकारणत्वमुपपादयितुं शङ्कते—कथमिति । अन्वयव्यतिरेकाभ्यां तयोस्तथात्वमित्याह—अत्रेति । तत्र व्यतिरेकं दर्शयति—कार्येति । न हि नित्यमुक्तस्याऽऽत्मनः स्वतः संसारोऽस्तीत्यर्थः । इदानीमन्वयमाह—यदेति । अन्वयादिफलमुपसंहरति—अत इति । आत्मनोऽविक्रियस्य संसरणं नोचितमित्याक्षिपति—कः पुनरिति । सुखदुःखान्यतरसाक्षात्कारो भोगः स चाविक्रियस्यैव द्रष्टुः संसारस्तथाविधभोक्तृत्वमस्य संसारित्वमित्युत्तरमाह—सुखेति । श्लोकव्याख्यासमाप्तावितिशब्दः ॥ २० ॥

यत्पुरुषस्य सुखदुःखानां भोक्तृत्वं संसारित्वमित्युक्तं तस्य तर्त्किनिमित्तमित्युच्यते—

पुरुषः प्रकृतिस्थो हि भुङ्क्ते प्रकृतिजान्गुणान् ॥

कारणं गुणसङ्गोऽस्य सदसद्योनिजन्मसु ॥ २१ ॥

पुरुषो भोक्ता प्रकृतिस्थः प्रकृतावविद्यालक्षणार्थां कार्यकारणरूपेण परिणतायां स्थितः प्रकृतिस्थः प्रकृतिमात्मत्वेन गत इत्येतद्धि यस्मोत्तस्माद्भुङ्क्ते उपलभत इत्यर्थः । प्रकृतिजान्प्रकृतितो जातान्सुखदुःखमोहाकाराभिव्यक्तान्गुणान्सुखी दुःखी मूढः पण्डितोऽहमित्येवम् । सत्यामप्यविद्यायां सुखदुःखमोहेषु गुणेषु भुज्यमानेषु यः सङ्ग आत्मभावं संसारस्य स प्रधानं कारणं जन्मनः “स यथाकामो भवति तत्क्रतुर्भवति” इत्यादिश्रुतेः । तदेतदाह कारणं हेतुर्गु-

णसङ्गो गुणेषु सङ्गोऽस्य पुरुषस्य भोक्तुः, सदसद्योनिजन्मसु सत्य-  
 ध्यासत्यश्च योनयः सदसद्योनयस्तासु सदसद्योनिषु जन्मानि सद-  
 सद्योनिजन्मानि तेषु सदसद्योनिजन्मसु विषयभूतेषु कारणं गुणसङ्गः ।  
 अथवा सदसद्योनिजन्मस्वस्य संसारस्य कारणं गुणसङ्ग इति संसार-  
 पदमध्याहार्यम् । सद्योनयो देवादियोनयोऽसद्योनयः पश्वादियोनयः ।  
 सामर्थ्यात्सदसद्योनयो मनुष्ययोनयोऽप्यत्रिरुद्धा द्रष्टव्याः । एतदुक्तं  
 भवति प्रकृतिस्थत्वाख्याऽविद्या गुणेषु च सङ्गः कामः संसारस्य कार-  
 णमिति । तच्च परिवर्जनायोच्यते । अस्य च निवृत्तिकारणं ज्ञान(नं)-  
 वैराग्ये ससंन्यासे(सं) गीताशास्त्रे प्रसिद्धम् । तच्च ज्ञानं पुरस्तादुपन्यस्तं  
 क्षेत्रक्षेत्रज्ञविषयम् । यज्ज्ञात्वाऽमृतमश्नुत इत्युक्तं चान्यापोहेनातद्धर्मा-  
 ध्यारोपेण च ॥ २१ ॥

श्लोकान्तरं प्रभोत्तरत्वेनावतारयति—यदिति । निमित्तं वक्तुमादौ संसारित्वम-  
 स्याविद्यैक्याध्यासादित्याह—पुरुष इति । यस्मात्प्रकृतिमात्मत्वेन गतस्तस्माद्बुद्ध इति  
 योजना । गुणविषयं भोगमभिनयति—मुखीति । अविद्याया भोगहेतुत्वार्त्तिकं कारणा-  
 न्वेषणयेत्याशङ्क्याऽऽह—सत्यामपीति । सङ्गस्य जन्मादौ संसारे प्रधानहेतुत्वे मान-  
 माह—स यथेति । उक्तेऽर्थे द्वितीयार्धमवतार्य व्याचष्टे—तदेतदित्यादिना ।  
 साध्याहारं योजनान्तरमाह—अथवेति । सदसद्योनीर्विविच्य व्याचष्टे—सद्योनय  
 इति । योनिद्वयनिर्देशान्मध्यवर्तिन्यो मनुष्ययोनयोऽपि ध्वनिता इत्याह—सामर्थ्या-  
 दिति । सङ्गस्य संसारकारणत्वे नाविद्यायास्तत्कारणत्वमेकस्मादेव हेतोस्तदुपपत्ते-  
 रित्याशङ्क्याऽऽह—एतदिति । अविद्योपादानं सङ्गो निमित्तमित्युभयोरपि कारणत्वं  
 सिध्यतीत्यर्थः । द्विविधहेतूक्तेर्विवक्षितं फलमाह—तच्चेति । सासङ्गस्याज्ञानस्य  
 स्वतोऽनिवृत्तेस्तान्निवर्तकं वाच्यमित्याशङ्क्याऽऽह—अस्येति । वैराग्ये सति संन्यास-  
 स्तत्पूर्वकं ज्ञानं सासङ्गाज्ञाननिवर्तकमित्यर्थः । उक्ते ज्ञाने मानमाह—गीतेति ।  
 अध्यायादौ चोक्तं ज्ञानमुदाहृतमित्याह—तच्चेति । तदेव ज्ञानं यज्ज्ञात्वेत्यादिना  
 न सत्तन्नासदित्यन्तेनान्यनिषेधेन सर्वतःपाणिपादमित्यादिना चातद्धर्माध्यासेनोक्तमि-  
 त्याह—यज्ज्ञात्वेति ॥ २१ ॥

तस्यैव पुनः साक्षाभिर्देशः क्रियते—

उपद्रष्टाऽनुमन्ता च भर्ता भोक्ता महेश्वरः ॥

परमात्मेति चाप्युक्तो देहेऽस्मिन्पुरुषः परः ॥ २२ ॥

उपद्रष्टा समीपस्थः सन्द्रष्टा स्वयमव्यापृतो यथात्विग्यजमानेषु यज्ञ-  
 कर्मव्यापृतेषु तटस्थोऽन्योऽव्यापृतो यज्ञविद्याकुशल ऋत्विग्यजमानव्या-  
 पारगुणदोषाणामीक्षिता तद्वत्कार्यकरणव्यापारेष्वव्यापृतोऽन्यो विलक्ष-  
 णस्तेषां कार्यकरणानां सव्यापाराणां सामीप्येन द्रष्टोपद्रष्टा । अथवा  
 देहचक्षुर्मनोबुद्ध्यात्मानो द्रष्टारस्तेषां बाह्यो द्रष्टा देहस्तत आरभ्यान्तरत-  
 मश्च प्रत्यक्समीप आत्मा द्रष्टा । यतः परोऽन्तरो नास्ति द्रष्टा सोऽतिशय-  
 सामीप्येन द्रष्टृत्वादुपद्रष्टा स्यात् । यज्ञोपद्रष्टृवद्वा सर्वविषयीकरणादुपद्रष्टा ।  
 अनुमन्ता चानुमोदनमनुमननं कुर्वत्सु तत्क्रियासु परितोषस्तत्कर्ताऽनु-  
 मन्ता च । अथवाऽनुमन्ता कार्यकरणप्रवृत्तिषु स्वयमप्रवृत्तोऽपि प्रवृत्त  
 इव तदनुकूलो विभाव्यते तेनानुमन्ता । अथवा प्रवृत्तान्स्वव्यापारेषु  
 तत्साक्षिभूतः कदाचिदपि न निवारयतीत्यनुमन्ता । भर्ता भरणं नाम  
 देहेन्द्रियमनोबुद्धीनां संहतानां चैतन्यात्मपाराधयेन निमित्तभूतेन चैत-  
 न्याभासानां यत्स्वरूपधारणं तच्चैतन्यात्मकृतमेवेति भर्ताऽऽत्मेत्युच्यते ।  
 भोक्ताऽग्न्युष्णवन्नित्यचैतन्यस्वरूपेण बुद्धेः सुखदुःखमोहात्मकाः  
 प्रत्ययाः सर्वविषयविषयाश्चैतन्यात्मग्रस्ता इव जायमाना विभक्ता  
 विभाव्यन्त इति भोक्ताऽऽत्मेत्युच्यते । महेश्वरः सर्वात्मत्वात्स्वतन्त्र-  
 त्वाच्च महानीश्वरश्चेति महेश्वरः । परमात्मा देहादीनां बुद्ध्यन्तानां प्रत्य-  
 गात्मत्वेन कल्पितानामविद्यया परम उपद्रष्टृत्वादिलक्षण आत्मेति पर-  
 मात्मा सोऽन्तः परमात्मेत्यनेन शब्देन चाप्युक्तः कथितः श्रुतौ ।  
 क्लासावस्मिन्देहे पुरुषः परोऽव्यक्तात् । 'उत्तमः पुरुषस्त्वन्यः परमात्मे-  
 त्युदाहृतः' इति यो वक्ष्यमाणः 'क्षेत्रज्ञं चापि मां विद्धि' इत्युपन्यस्तो  
 व्याख्यायोपसंहृतश्च ॥ २२ ॥

प्रकृतस्यैव मोक्षहेतोर्ज्ञानस्य साक्षान्निर्देशायोत्तरश्लोकमुत्थापयति—तस्येति ।  
 कार्यकरणानां व्यापारवतां समीपे स्थितः संनिधिमात्रेण तेषां साक्षित्येवमर्थत्वेनोपद्रष्टेति  
 पदं व्याचष्टे—समीपस्थ इति । लौकिकस्येव द्रष्टुरस्यापि व्यापारविशिष्टतया निष्क्रि-  
 यत्वविरोधमाशङ्क्याऽऽह—स्वयमिति । स्वव्यापारादृते संनिधिरेव द्रष्टृत्वम् । दृष्टा-  
 न्तेन स्पष्टयति—यथेति । उपद्रष्टेत्यस्यार्थान्तरमाह—अथवेति । बहूनां द्रष्टृत्वेऽपि  
 कस्योपद्रष्टृत्वं तत्राऽऽह—तेषामिति । उपोपसर्गस्य सामीप्यार्थत्वेन प्रत्यगर्थत्वात्-  
 श्वैव सामीप्यावसानात्प्रत्यगात्मा च द्रष्टा चेत्युपद्रष्टा सर्वसाक्षी प्रत्यगात्मेत्यर्थः ।  
 उक्तमेव व्यनक्ति—यत इति । यथा यजमानस्य ऋत्विजां च यज्ञकर्मणि गुणं दोषं वा

सर्वयज्ञाभिज्ञः सन्नपद्रष्टा विषयी करोति तथाऽयमात्मा चिन्मात्रस्वभावः सर्वं गोचरयती-  
त्युपद्रष्टेति पक्षान्तरमाह—यज्ञेति । अनुमन्ता चेत्येतद्व्याकरोति—अनुमन्तेति । ये  
स्वयं कुर्वन्तो व्यापारवन्तो भवन्ति तेषु कुर्वत्सु सत्सु यास्तेषां क्रियास्तासु पार्श्वस्थस्य  
परितोषोऽनुमननं तच्चानुमोदनं तस्य संनिधिमात्रेण कर्ता यः सोऽनुमन्तेत्यर्थः ।  
व्याख्यान्तरमाह—अथवेति । तदेव स्फुटयति—कार्येति । अर्थान्तरमाह—अथवे-  
त्यादिना । भर्तेति पदमादाय किं भरणं नामेति पृच्छति—भर्तेति । तद्रूपं निरूपय-  
न्नात्मनो भर्तृत्वं साधयति—देहेति । भोक्तेत्युक्ते क्रियावत्त्वे प्राप्ते भोगश्चिदवसान-  
तेति न्यायेन विभजते—अग्नीति । विशेषणान्तरमादाय व्याचष्टे—महेश्वर इति ।  
परमात्मत्वमुपपादयति—देहादीनामिति । अविद्यया कल्पितानामिति संबन्धः । पर-  
मत्वं प्रकृतत्वम् । स पूर्वोक्तविशेषणवानिति यावत् । परमात्मशब्दस्य प्रकृतात्मविष-  
यत्वे श्रुतिमनुकूलयति—अन्त इति । तस्य ताटस्थ्यं प्रश्नद्वारा प्रत्याचष्टे—हेति ।  
कस्मात्परत्वं तदाह—अव्यक्तादिति । तत्रैव वाक्यशेषानुकूल्यमाह—उत्तम इति ।  
सोऽस्मिन्देहे परः पुरुष इति संबन्धः । शोधितार्थयोरैक्यज्ञानं प्रागुक्तं फलोकत्या  
स्रौति—क्षेत्रज्ञं चेति ॥ २२ ॥

तमेवं यथोक्तलक्षणमात्मानम्—

य एवं वेत्ति पुरुषं प्रकृतिं च गुणैः सह ॥

सर्वथा वर्तमानोऽपि न स भूयोऽभिजायते ॥ २३ ॥

य एवं यथोक्तप्रकारेण वेत्ति पुरुषं साक्षादहमिति प्रकृतिं च यथो-  
क्तामविद्यालक्षणां गुणैः स्वविकारैः सह निर्वातितामभावमापादितां  
विद्यया सर्वथा सर्वप्रकारेण वर्तमानोऽपि स भूयः पुनः पतितेऽस्मि-  
न्विदृच्छरीरे देहान्तराय नाभिजायते नोत्पद्यते देहान्तरं न गृह्णाती-  
त्यर्थः । अपिशब्दात्किमु वक्तव्यं स्ववृत्तस्थो न जायत इत्यभिप्रायः । ननु  
यद्यपि ज्ञानोत्पत्त्यनन्तरं पुनर्जन्माभाव उक्तस्तथाऽपि प्राग्ज्ञानोत्पत्तेः  
कृतानां कर्मणामुत्तरकालभाविनां च यानि चातिक्रान्तानेकजन्मकृतानि  
तेषां फलमदत्त्वा नाशो न युक्त इति स्युद्धीणि जन्मानि । कृतविप्र-  
णाशो हि न युक्त इति । यथा फले प्रवृत्तानामारब्धजन्मानां कर्मणाम् ।  
न च कर्मणां विशेषोऽवगम्यते । तस्मात्त्रिप्रकाराण्यपि कर्माणि त्रीणि  
जन्मान्यारभेरन्संहृतानि वा सर्वाण्येकं जन्माऽऽरभेरन् । अन्यथा कृत-  
विनाशे सति सर्वत्रानाश्वासप्रसङ्गः शास्त्रानर्थक्यं च स्यादित्यत इदम-  
युक्तमुक्तं न स भूयोऽभिजायत इति । न, “क्षीयन्ते चास्य कर्माणि”



“ ब्रह्म वेद ब्रह्मैव भवति ” “ तस्य तावदेव चिरमिषीकातुलवत्सर्वकर्माणि प्रदूयन्ते ” इत्यादिश्रुतिशतेभ्य उक्तो विदुषः सर्वकर्मदाहः ।

यथोक्तप्रकारेण, जीवेश्वरादिसर्वकल्पनाधिष्ठानत्वेनेत्यर्थः । साक्षादपरोक्षत्वेनेति यावत्, यथोक्तामनाद्यनिर्वाच्यां सर्वानर्थोपाधिभूतामित्यर्थः । विद्यया प्रागुक्तैकत्वगोचरया प्रकृतिमविद्यारूपां सकार्यामभावमापादितां यो वेत्तीति संबन्धः । सर्वप्रकारेण विहितेन निषिद्धेन चेत्यर्थः । पुनर्नकारोऽन्वयार्थः । निपातसूचितं न्यायमाह—अपीति । न स भूयोऽभिजायत इत्युक्तमाक्षिपति—नन्विति । ज्ञानोत्पत्त्यनन्तरं जन्माभावस्योक्तत्वात्पुनर्देहारम्भमुपेत्य नाऽऽक्षेपः स्यादित्याशङ्क्याऽऽह—यद्यपीति । तथाऽपि स्युस्त्रीणि जन्मानीति संबन्धः । वर्तमानदेहे ज्ञानात्पूर्वोत्तरकालानां कर्मणां फलमदत्त्वा नाशायोगाज्जन्मद्वयमावश्यकमतीतानेकदेहेष्वपि कृतकर्मणां ‘नाभुक्तं क्षीयते कर्म’ इति स्मृतेरदत्त्वा फलमनाशादस्ति तृतीयमपि जन्मेत्याह—प्रागिति । फलदानं विनाऽपि कर्मनाशे दोषमाह—कृतेति । न युक्त इति कृत्वा फलमदत्त्वा कर्मनाशो नेति शेषः । विमतानि कर्माणि फलमदत्त्वा न क्षीयन्ते वैदिककर्मत्वादारब्धकर्मवदिति मत्वाऽऽह—यथेति । नाशो न ज्ञानादिति शेषः । नन्वनारब्धकर्मणां ज्ञानान्नाशो युक्तोऽप्रवृत्तफलत्वादारब्धकर्मणां तु प्रवृत्तफलत्वेन बलवत्त्वान्न ज्ञानात्तन्निवृत्तिर्नेत्याह—न चेति । अज्ञानोत्थत्वेन ज्ञानविरोधित्वाविशेषात्प्रवृत्तात्प्रवृत्तफलत्वमनुपयुक्तमिति भावः । कर्मणां फलमदत्त्वा नाशाभावे फलितमाह—तस्मादिति । ननु कर्मणां बहुत्वात्तत्फलेषु जन्मसु कुतस्त्रित्वमारम्भकर्मणां त्रिप्रकारत्वादिति चेन्नानारब्धत्वेनैकप्रकारत्वसंभवात्तत्राऽऽह—संहतानीति । नास्ति ज्ञानस्यैकान्तिकफलत्वमिति शेषः । उक्तकर्मणां जन्मानारम्भकत्वे प्रागुक्तं दोषमनुभाष्य तस्यातिप्रसङ्गकत्वमाह—अन्यथेति । सर्वत्रेत्यारब्धकर्मस्वपीति यावत् । फलजनकत्वानिश्चयोऽनाश्वासः । कर्मणां जन्मानारम्भकत्वे कर्मकाण्डानर्थक्यं दोषान्तरमाह—शास्त्रेति । अनारब्धकर्मणां सत्यपि ज्ञाने जन्मारम्भकत्वध्रौव्ये फलितमाह—इत्यत इति । श्रुत्यवष्टम्भेन परिहरति—नेत्यादिना ।

इहापि चोक्तो यथैधांसीत्यादिना सर्वकर्मदाहः । बह्वयति चोपपत्तेश्च । अविद्याकामक्लेशबीजनिमित्तानि हि कर्माणि जन्मान्तराङ्कुरमारभन्ते । इहापि च साहंकाराभिसंधीनि कर्माणि फलारम्भकाणि नेतराणीति तत्र तत्र भगवतोक्तम् ।

“बीजान्यग्न्युपदग्धानि न रोहन्ति यथा पुनः ।

ज्ञानदग्धैस्तथा क्लेशैर्नाऽऽत्मा संपद्यते पुनः” इति च ॥

अस्तु तावज्ज्ञानोत्पत्त्युत्तरकालकृतानां कर्मणां ज्ञानेन दाहो ज्ञान-  
सहभावित्वात् । न त्विह जन्मनि ज्ञानोत्पत्तेः प्राकृतानामतीतानेकज-  
न्मान्तरकृतानां च दाहो युक्तः । न, सर्वकर्माणीतिविशेषणात् । ज्ञानो-  
त्तरकालभाविनामेव सर्वकर्मणामिति चेत् । न, संकोचे कारणानुपपत्तेः ।  
यत्तुक्तं यथा वर्तमानजन्मारम्भकाणि कर्माणि न क्षीयन्ते फलदानाय  
प्रवृत्तान्येव सत्यपि ज्ञाने तथाऽनारब्धफलानामपि कर्मणां क्षयो न  
युक्त इति । तदसत् । कथं, तेषां मुक्तेषुवत्प्रवृत्तफलत्वात् । यथा पूर्वं लक्ष्य-  
वेधाय मुक्त इषुर्धनुषो लक्ष्यवेधोत्तरकालमप्यारब्धवेगक्षयात्पतनेनैव  
निवर्तत एवं शरीरारम्भकं कर्म शरीरस्थितिप्रयोजने निवृत्तेऽप्यासं-  
स्कारवेगक्षयात्पूर्ववद्वर्तत एवं । स एवेषुः प्रवृत्तिनिमित्तानारब्धवेगस्त्व-  
मुक्तो धनुषि प्रयुक्तोऽप्युपसंद्ध्यते तथानारब्धफलानि कर्माणि स्वाश्र-  
यस्थान्येव ज्ञानेन निर्बीजी क्रियन्त इति पतितेऽस्मिन्विद्वच्छरीरे ' न  
स भूयोऽभिजायते ' इति युक्तमेवोक्तमिति सिद्धम् ॥ २३ ॥

ज्ञानादनारब्धकर्मदाहे भगवतोऽपि संमतिमाह—इहापीति । ज्ञानाधीनसर्वकर्मदाहे  
सर्वधर्मान्परित्यज्येति वाक्यशेषोऽपि प्रमाणी भवतीत्याह—वक्ष्यति चेति । ज्ञानादना-  
रब्धाशेषकर्मक्षये युक्तिरपि वक्तुं शक्येत्याह—उपपत्तेश्चेति । तामेव विवृणोति—अवि-  
धेति । अज्ञस्याविद्यास्मितारागद्वेषामिनिवेशाख्यक्लेशात्मकानि सर्वानर्थबीजानि तानि  
निमितीकृत्य यानि धर्माधर्मकर्माणि तानि जन्मारम्भकाणि यानि तु विदुषो विद्यादग्धक्ले-  
शबीजस्य प्रतिभासमात्रशरीराणि कर्माणि न तानि शरीरारम्भकाणि दग्धपटवदर्थक्रिया-  
सामर्थ्याभावादित्यर्थः । प्रतीतिमात्रदेहानां कर्माभासानां न फलारम्भकतेत्यस्मिन्नर्थे भग-  
वतोऽपि संमतिमाह—इहापीति । तत्त्वज्ञानादूर्ध्वं प्रातीतिकक्लेशानां कर्मद्वारा देहानार-  
म्भकत्वे वाक्यान्तरमपि प्रमाणयति—बीजानीति । ज्ञानानन्तरभाविकर्मणां ज्ञानेन दाह-  
मङ्गी करोति—अस्त्विति । विभोधिग्रस्तानामेवोत्पत्तेरिति हेतुमाह—ज्ञानेति । अस्मि-  
न्नन्मनि जन्मान्तरे वा ज्ञानात्पूर्वभाविकर्मणां न ततो दाहो विरोधिनं विना प्रवृत्तेरि-  
त्याह—नत्विति । श्रुतिस्मृतिविरोधान्नैवमिति परिहरति—नेत्यादिना । सर्वशब्द-  
श्रुतेः संकोचं शङ्कते—ज्ञानेति । प्रकरणादिसंकोचकाभावाच्चैवमित्याह—नेति ।  
आसेपदशायामुक्तमनुमानमनुवदति—यत्त्विति । आभासत्वादिदमसाधकमिति दूष-  
यति—तदसदिति । व्याप्त्यादिसत्त्वे कथमाभासत्वमिति पृच्छति—कथमिति ।  
प्रवृत्तफलत्वोपाधिना हेतोर्व्याप्तिमङ्गादाभासत्वधीरित्याह—तेषामिति । तदेव प्रप-  
ञ्चयति—यथेत्यादिना । धनुषः सकाशादिषुर्मुक्तो बलवत्प्रतिबन्धकामावे मध्ये न

पतति तथा प्रबलप्रतिबन्धकं विना प्रवृत्तफलानां कर्मणां भोगादृते न क्षयो न च तत्त्वज्ञानं तादृक्प्रतिबन्धकमुत्पत्तावेव पूर्वप्रवृत्तेन कर्मणा प्रतिबद्धशक्तित्वादित्यर्थः । यत्र ज्ञानेनादाहृत्यं तत्र प्रवृत्तफलत्वमित्यन्वयेऽपि यत्राप्रवृत्तफलत्वं तत्र ज्ञानदाहृत्यमिति न व्यतिरेकसिद्धिरित्याशङ्क्याऽऽह—स एवेति । प्रवृत्तौ निमित्तभूतो नाऽऽरब्धो वेगोऽनेनेति विग्रहः । स्वाश्रयस्थानि सामासान्तःकरणनिष्ठानीति यावत् । विमतानि तत्त्वधीनिमित्तनिवृत्तीनि तत्कृतकारणनिवृत्तित्वाद्द्रज्जुसर्पादिवदितिव्यतिरेकसिद्धिरिति भावः । विदुषो वर्तमानदेहपाते देहहेत्वभावात्तत्त्वधीरैकान्तिकफलेत्युपसंहरति—पतित इति ॥ २३ ॥

अत्राऽऽत्मदर्शन उपायविकल्पा इमे ध्यानादय उच्यन्ते—

ध्यानेनाऽऽत्मनि पश्यन्ति केचिदात्मानमात्मना ॥

अन्ये सांख्येन योगेन कर्मयोगेन(ण) चापरे ॥२४॥

ध्यानेन ध्यानं नाम शब्दादिभ्यो विषयेभ्यः श्रोत्रादीनि करणानि मनस्युपसंहृत्य मनश्च प्रत्यक्चेतयितर्येकाग्रतया यच्चिन्तनं तद्धानम् । तथा ध्यायतीव बको ध्यायतीव पृथिवी ध्यायन्तीव पर्वता इत्युपमोपादानाच्चैलधारावत्संततोऽविच्छिन्नप्रत्ययो ध्यानं तेन ध्यानेनाऽऽत्मनि बुद्धौ पश्यन्त्यात्मानं प्रत्यक्चेतनमात्मना ध्यानसंस्कृतेनान्तःकरणेन केचिद्योगिनः । अन्ये सांख्येन योगेन सांख्यं नाम—इमे सस्वरजस्तमांसि गुणा मया दृश्या अहं तेभ्योऽन्यस्तद्यापारसाक्षिभूतो नित्यो गुणविलक्षण आत्मेति चिन्तनमेष सांख्यो योगस्तेन पश्यन्त्यात्मानमात्मनेति वर्तते । कर्मयोगेन(ण) कर्मैव योग ईश्वरार्पणबुद्ध्याऽनुष्ठीयमानं घटनरूपं योगार्थत्वाद्योग उच्यते । गुणतस्तेन सस्वशुद्धिज्ञानोत्पत्तिद्वारेण चापरे ॥ २४ ॥

ज्ञेयं यत्तदित्यादिना तत्पदार्थस्त्वंपदार्थश्चानन्तरमेव शोधितौ तयोरैक्यं च ' क्षेत्रज्ञं चापि मां विद्धि' इत्युक्तमिदानीं तद्दृष्टिहेतून्यथाधिकारं कथयति—अत्रेति । ध्यानाख्यं साधनं किंरूपमिति पृच्छति—ध्यानं नामेति । तद्रूपं वदन्नुत्तरमाह—शब्दादिभ्य इति । एकाग्रतयोपसंहृत्येति संबन्धः । यच्चिन्तनं प्रत्यक्चेतयितरीति पूर्वोपान्वयः । किं तच्चिन्तनमित्युक्ते दृष्टान्तद्वारा श्रुत्यवष्टम्भेन ध्यानं प्रपञ्चयति—तथेति । विवक्षितध्यानानुरोधेनेति यावत्, आत्मानं पश्यन्ति परमात्मतयेति शेषः । केचिदित्युक्तमाधिकारिणो गृह्यन्ते । मध्यमानधिकारिणो निर्दिशति—अन्य इति । सांख्यशब्दितं साधनं किं नामेत्युक्ते विचारजन्यं ज्ञानं तदेव ज्ञानं हेतुतया योगतुल्यत्वाद्योगशब्दि-

[अ० १३ श्लो० २९-२६] आनन्दगिरिकृतटीकासंबलितशांकरभाष्यसमेता । ४० १

तमित्याह—सांख्यमिति । अधमानधिकारिणः संगिरते—कर्मति । चित्तैकाग्र्यं योगस्तादर्थ्यं कर्मणः शुद्धिहेतोरस्ति तेन गौण्या वृत्त्या योगशब्दितं कर्मत्याह— गुणत इति । अपरे पश्यन्त्यात्मानमात्मनेति पूर्ववदनुषङ्गमङ्गीकृत्याऽऽह— तेनेति ॥ २४ ॥

अन्ये त्वेवमजानन्तः श्रुत्वाऽन्येभ्य उपासते ॥

तेऽपि चातितरन्त्येव मृत्युं श्रुतिपरायणाः ॥ २५ ॥

अन्ये त्विति । अन्ये त्वेषु विकल्पेष्वन्यतरेणाप्येवं यथोक्तमात्मान-मजानन्तोऽन्येभ्य आचार्येभ्यः श्रुत्वेदमेव चिन्तयतेत्युक्ता उपासते श्रद्धधानाः सन्तश्चिन्तयन्ति तेऽपि चातितरन्त्येवातिक्रामन्त्येव मृत्युं मृत्युयुक्तं संसारमित्येतत् । श्रुतिपरायणाः श्रुतिः श्रवणं परमयनं गमनं मोक्षमार्गप्रवृत्तौ परं साधनं येषां ते श्रुतिपरायणाः केवलपरोपदेशप्र-माणाः स्वयं विवेकरहिता इत्यभिप्रायः । किमु वक्तव्यं प्रमाणं प्रति स्वतन्त्रा विवेकिनो मृत्युमतितरन्तीत्यभिप्रायः ॥ २५ ॥

अधमतमानधिकारिणो मोक्षमार्गे प्रवृत्तिं प्रतिलम्बयति—अन्ये त्विति । आचा-र्याधीनां श्रुतिमेवाभिनयति—इदमिति । उपासनमेव विवृणोति—श्रद्धधाना इति । परोपदेशात्प्रवृत्तानामपि प्रवृत्तेः साफल्यमाह—तेऽपीति । तेषां मुख्याधिकारित्वं व्यावर्तयति—श्रुतीति । तेऽपीत्यपिना सूचितमर्थमाह—किमिति ॥ २५ ॥

॥ क्षेत्रज्ञेश्वरैकत्वविषयं ज्ञानं मोक्षसाधनं यज्ज्ञात्वाऽमृतमश्नुत इत्युक्तं तत्कस्माद्धेतोरिति तद्देतुप्रदर्शनार्थं श्लोक आरभ्यते—

यावत्संजायते किञ्चित्सत्त्वं स्थावरजङ्गमम् ॥

क्षेत्रक्षेत्रज्ञसंयोगात्तद्विद्धि भरतर्षभ ॥ २६ ॥

यावद्यत्किञ्चित्संजायते समुत्पद्यते सत्त्वं वस्तुं किमविशेषणेत्याह स्थावरजङ्गमं स्थावरं जङ्गमं च क्षेत्रक्षेत्रज्ञसंयोगात्तज्जायत इत्येवं विद्धि जानीहि हे भरतर्षभ । कः पुनरयं क्षेत्रक्षेत्रज्ञयोः संयोगोऽभिप्रेतः । न तावद्रज्ज्वेव घटस्यावयवसंश्लेषद्वारकः संबन्धविशेषः संयोगः क्षेत्रेण क्षेत्रज्ञस्य संभवत्याकाशवन्निरवयवत्वात् । नापि समवायलक्षणस्तन्नुपट-योरिव क्षेत्रक्षेत्रज्ञयोरितरेतरकार्यकारणभाषानभ्युपगमादिति । उच्यते,

\* एतस्मात्प्रागत्रेति क. घ. पुस्तकयोर्विद्यते ।

१ ख. घ. छ. 'ते यस्मात्—' । २ झ. 'स्तु केन विशेषणेनेत्यां' । ३ ख. घ. छ. 'षेण नेत्यां' ।

क्षेत्रक्षेत्रज्ञयोर्विषयविषयिणोर्भिन्नस्वभावयोरितरेतरतद्दर्माध्यासलक्षणः  
 संयोगः क्षेत्रक्षेत्रज्ञस्वरूपविवेकाभावनिबन्धनो रज्जुशुक्तिकादीनां तद्वि-  
 वेकज्ञानाभावादध्यारोपितसर्परजतादिसंयोगवत् । सोऽयमध्यासस्वरूपः  
 क्षेत्रक्षेत्रज्ञसंयोगो मिथ्याज्ञानलक्षणः । यथाशास्त्रं क्षेत्रक्षेत्रज्ञलक्षणभेद-  
 परिज्ञानपूर्वकं प्राग्दर्शितरूपात्क्षेत्रान्मुञ्जादिवेषीकां यथोक्तलक्षणं क्षेत्रज्ञं  
 प्रविभज्य न सत्तन्नासदुच्यत इत्यनेन निरस्तसर्वोपाधिविशेषं ज्ञेयं ब्रह्म  
 स्वरूपेण यः पश्यति क्षेत्रं च मायानिर्मितहस्तिस्वप्नदृष्टवस्तुगन्धर्वनग-  
 रादिवदसदेव सदिवावभासत इत्येवं निश्चितविज्ञानो यस्तस्य यथोक्त-  
 सम्यग्दर्शनविरोधादपगच्छति मिथ्याज्ञानं तस्य जन्महेतोरपगमात् । 'य  
 एवं वेत्ति पुरुषं प्रकृतिं च गुणैः सह' इत्यनेन विद्वान्भूयो नाभिजायत  
 इति यदुक्तं तदुपपन्नमुक्तम् ॥ २६ ॥

एक्यधीर्मुक्तिहेतुरिति प्रागुक्तमनूद्य प्रश्नपूर्वकं जिज्ञासितहेतुपरत्वेन श्लोकमवता-  
 रयति—क्षेत्रेति । सर्वस्य प्राणिजातस्य क्षेत्रक्षेत्रज्ञसंबन्धाधीना यस्मादुत्पात्तिस्तस्मा-  
 त्क्षेत्रज्ञात्मकपरमात्मातिरेकेण प्राणिनिकायस्याभावादैक्यज्ञानादेव मुक्तिरित्याह—  
 कस्मादिति । क्षेत्रक्षेत्रज्ञसंबन्धमुक्तमाक्षिपति—कः पुनरिति । क्षेत्रज्ञस्य क्षेत्रेण  
 संबन्धः संयोगो वा समवायो वेति विकल्प्याऽऽद्यं दूषयति—न तावदिति । द्वितीयं  
 निरस्यति—नापीति । वास्तवसंबन्धामावेऽपि तयोरध्यासरूपः सोऽस्तीति परिहरति-  
 उच्यत इति । भिन्नस्वभावत्वे हेतुमाह—विषयेति । इतरेतरवत्क्षेत्रे क्षेत्रज्ञे वा तद्-  
 र्मस्य क्षेत्रानधिकरणस्य क्षेत्रज्ञगतस्य चैतन्यस्य क्षेत्रज्ञानाधारस्य च क्षेत्रनिष्ठस्य  
 जाब्ध्यादेरारोपरूपो योगस्तयोरित्याह—इतरेति । तत्र निमित्तमाह— क्षेत्रेति । अवि-  
 वेकादारोपितसंयोगे दृष्टान्तमाह—रज्ज्विति । उक्तं संबन्धं निगमयति—सोऽय-  
 मिति । तस्य निवृत्तियोग्यत्वं सूचयति— मिथ्येति । कथं तर्हि मिथ्याज्ञानस्य निवृ-  
 त्तिरित्याशङ्क्याऽऽह—यथेति । योऽयं विज्ञानमयः प्राणेष्वित्यादि त्वंपदार्थविषयं  
 शास्त्रमनुसृत्य विवेकज्ञानमापाद्य महाभूतादिधृत्यन्तात्क्षेत्रादुपद्रष्टृत्वादिलक्षणं प्रागुक्तं  
 क्षेत्रज्ञं मुञ्जेषीकान्यायेन विविच्य सर्वोपाधिविनिर्मुक्तं ब्रह्म स्वरूपेण ज्ञेयं योऽनुभवति  
 तस्य मिथ्याज्ञानमपगच्छतीति संबन्धः । कथमस्य निर्विशेषत्वं क्षेत्रज्ञस्य सविशेषत्व-  
 हेतोः सत्त्वादित्याशङ्क्याऽऽह—क्षेत्रं चेति । बहुदृष्टान्तोक्तेर्बहुविधत्वं क्षेत्रस्य द्योत्यते ।  
 उक्तज्ञानान्मिथ्याज्ञानापगमे हेतुमाह—यथोक्तेति । तथाऽपि कथं पुरुषार्थसिद्धिः  
 कालान्तरे तुल्यजातीयमिथ्याज्ञानोदयसंभवादित्याशङ्क्याऽऽह—तस्येति । सम्य-  
 ग्ज्ञानादज्ञानतत्कार्यनिवृत्त्या मुक्तिरिति स्थिते फलितमाह—य एवमिति ॥ २६ ॥

न स भूयोऽभिजायत इति सम्यग्दर्शनफलमविद्यादिसंसारबीजनि-  
वृत्तिद्वारेण जन्माभाव उक्तः । जन्मकारणं चाविद्यानिमित्तकः क्षेत्रक्षे-  
त्रज्ञसंयोग उक्तः । अतस्तस्या अविद्याया निवर्तकं सम्यग्दर्शनमुक्तमपि  
पुनः शब्दान्तरेणोच्यते—

समं सर्वेषु भूतेषु तिष्ठन्तं परमेश्वरम् ॥

विनश्यत्स्वविनश्यन्तं यः पश्यति स पश्यति ॥ २७ ॥

समं निर्विशेषं तिष्ठन्तं स्थितिं कुर्वन्तं क सर्वेषु भूतेषु ब्रह्मादिस्या-  
वरान्तेषु प्राणिषु कं परमेश्वरं देहेन्द्रियमनोबुद्ध्यव्यक्तात्मनोऽपेक्ष्य पर-  
मेश्वरस्तं सर्वेषु भूतेषु समं तिष्ठन्तम् । तानि विशिनष्टि विनश्यत्स्विति ।  
तं च परमेश्वरमविनश्यन्तमिति भूतानां परमेश्वरस्य चात्यन्तवैलक्षण्यप्र-  
दर्शनार्थम् । कथं सर्वेषां हि भावविकाराणां जनिलक्षणो भावविकारो  
मूलं जन्मोत्तरभाषिनोऽन्ये सर्वे भावविकारा विनाशान्ताः । विनाशा-  
त्परो न कश्चिदस्ति भावविकारो भावाभावात् । सति हि धर्मिणि धर्मा  
भवन्त्यतोऽन्त्यभावविकाराभावानुवादेन पूर्वभाषिनः सर्वे भावविकाराः  
प्रतिषिद्धा भवन्ति सह कार्याः । तस्मात्सर्वभूतैर्वैलक्षण्यमत्यन्तमेव परमेश्व-  
रस्य सिद्धं निर्विशेषत्वमेकत्वं च । य एवं यथोक्तं परमेश्वरं पश्यति स  
पश्यति । ननु सर्वोऽपि लोकः पश्यति किं विशेषणेनेति, सत्यं पश्यति किंतु  
विपरीतं पश्यत्यतो विशिनष्टि स एव पश्यतीति । यथा तिमिरदृष्टिरनेकं  
चन्द्रं पश्यति तमपेक्ष्यैकचन्द्रदर्शी विशिष्यते स एव पश्यतीति तथैवेहाप्ये-  
कमविभक्तं यथोक्तमात्मानं यः पश्यति स विभक्तानेकात्मविपरीतद-  
श्चिभ्यो विशिष्यते स एव पश्यतीति । इतरे पश्यन्तोऽपि न पश्यन्ति  
विपरीतदर्शित्वादानेकचन्द्रदर्शिवदित्यर्थः ॥ २७ ॥

उत्तरग्रन्थमवतारयितुं व्यवहितं वृत्तं कीर्तयति—नेत्यादिना । अविद्याऽनाद्यनिर्वा-  
च्यमज्ञानं मिथ्याज्ञानं तत्संस्कारश्चाऽऽदिशब्दार्थः । व्यवहितमनूद्याव्यवहितमनुवदति—  
जन्मेति । व्यवधानाव्यवधानाम्यां सर्वानर्थमूलत्वादज्ञानस्य तन्निवर्तकं सम्यग्ज्ञानं वक्त-  
व्यमित्याह—अत इति । तस्यासकृदुक्तत्वात्तदुक्तार्थप्रवृत्तिवृथेत्याशङ्क्यातिसूक्ष्मार्थस्य  
शब्दभेदेन पुनः पुनर्वचनमधिकारिभेदानुग्रहायेति मत्वाऽऽह—उक्तमिति । सर्वत्र  
परस्यैकत्वात्प्रोत्कर्षापकर्षवत्त्वमित्याह—सममिति । परमत्वमाश्वरत्वं चोपपादयति—  
देहेति । आत्मा जीवस्तमित्यादिनाऽन्वयोक्तिः । आश्रयनाशादाश्रितस्यापि नाशमा-  
शङ्क्याऽऽह—तं चेति । अविनश्यन्तमिति विशिनष्टीति संबन्धः । उभयत्र विशे-

षण्द्वयस्य तात्पर्यमाह—भूतानामिति । नाशानाशाभ्यां वैलक्षण्येऽपि कथमत्यन्त-  
 वैलक्षण्यं सविशेषत्वभिन्नत्वयोस्तुल्यत्वादिति शङ्कते—कथमिति । भूतानां सविशेष-  
 त्वादिभावेऽपि परस्य तदभावादत्यन्तवैलक्षण्यमिति वक्तुं जन्मनो भावविकारेष्वादित्व-  
 माह—सर्वेषामिति । तत्र हेतुमाह—जन्मेति । न हि जन्मान्तरेणोत्तरे विकारा  
 युज्यन्ते जन्मवतस्तदुपलम्भादित्यर्थः । विनाशानन्तरभाविनोऽपि विकारस्य कस्यचि-  
 द्दुपपत्तेर्न तस्यान्त्यविकारत्वमित्याशङ्क्याऽऽह—विनाशादिति । तस्यान्त्यविकारत्वे  
 सिद्धे फलितमाह—अत इति । तेषां जन्मादीनां कार्याणि कादाचित्कसत्त्वानि तद-  
 धिकरणानि तैः सहेति यावत् । परमेश्वरस्य भूतेभ्योऽत्यन्तवैलक्षण्यमुक्तमुपसंहरति—  
 तस्मादिति । निर्विशेषत्वं सर्वभावविकारविरहितत्वं कूटस्थत्वमेकत्वमद्वितीयत्वम् ।  
 यः पश्यतीत्यादि व्याचष्टे—य एवमिति । उक्तविशेषणमीश्वरं पश्यन्नेव पश्यती-  
 त्युक्तमाक्षिपति—नन्विति । ईश्वरपराङ्मुखस्यानात्मनिष्ठस्य तद्दर्शित्वेऽपि विपरीतद-  
 र्शित्वादीश्वरप्रवणस्यैव सम्यग्दर्शित्वमिति विवक्षित्वा विशेषणमिति परिहरति—  
 सत्यमिति । उक्तमेव दृष्टान्तेन विवृणोति—यथेत्यादिना । यः पश्यतीत्यादेरर्थमुप-  
 संहरति—इतर इति । परवस्तुनिष्ठेभ्यो व्यतिरिक्ता इत्यर्थः ॥ २७ ॥

यथोक्तस्य सम्यग्दर्शनस्य फलवचनेन स्तुतिः कर्तव्येति श्लोक  
 आरभ्यते—

समं पश्यन्हि सर्वत्र समवस्थितमीश्वरम् ॥

न हिनस्यात्मनाऽऽत्मानं ततो याति परां गतिम् ॥२८॥

समं पश्यन्नुपलभमानो हि यस्मात्सर्वत्र सर्वभूतेषु समवस्थितं  
 तुल्यतयाऽवस्थितमीश्वरमतीतानन्तरश्लोकोक्तलक्षणमित्यर्थः । समं  
 पश्यन्किं न हिनस्ति हिंसां न करोत्यात्मना स्वेनैव स्वमात्मानं ततस्त-  
 दहिंसनाद्याति परां प्रकृष्टां गतिं मोक्षाख्याम् । ननु नैव कश्चित्प्राणी  
 स्वयं स्वमात्मानं हिनस्ति कथमुच्यतेऽप्राप्तं न हिनस्तीति । यथा न  
 पृथिव्यामग्निश्चेतव्यो नान्तरिक्ष इत्यादि । नैष दोषः, अज्ञानामात्म-  
 तिरस्करणोपपत्तेः । सर्वो ह्यज्ञोऽत्यन्तप्रसिद्धं साक्षादपरोक्षादात्मानं  
 तिरस्कृत्यानात्मानमात्मत्वेन परिगृह्य तमपि धर्माधर्मौ कृत्वोपात्तमा-  
 त्मानं हत्वाऽन्यमात्मानमुपादत्ते नवं तं चैवं हत्वाऽन्यमेवं तमपि  
 हत्वाऽन्यमित्येवमुपात्तमुपात्तमात्मानं हन्तीत्यात्महा सर्वोऽज्ञः । यस्तु  
 परमार्थात्माऽसावपि सर्वदाऽविद्यया हत इव विद्यमानफलाभावादिति  
 सर्वं आत्महन एवाविद्वांसः । यस्त्वितरौ यथोक्तात्मदर्शी स उभय-

याऽप्यात्मनाऽऽत्मानं न हिनस्ति ततो याति परां गतिं यथोक्तं फलं  
तस्य भवतीत्यर्थः ॥ २८ ॥

प्रकृतसम्यग्ज्ञानेन किमित्यपेक्षायां तत्फलोक्त्या तस्यैव स्तुत्या तद्धेतौ पुरुषं प्रवर्त-  
यितुं श्लोकान्तरमित्याह—यथोक्तस्येति । यस्मादित्यस्य ततःशब्देन संबन्धः ।  
सर्वभूतेषु तुल्यतयाऽवस्थितं पूर्वोक्तलक्षणमीश्वरं निर्विशेषं पश्यन्नात्मानमात्मना  
यस्मान्न हिनस्ति ततस्तस्मान्मोक्षाख्यां परां गतिं यातीति योजना । तत्र पादत्रयेण  
ज्ञानादज्ञानध्वस्त्या ध्वस्तिरनर्थस्योक्ता । अज्ञानमिध्याज्ञानयोरावरणयोर्नाशे सर्वो-  
क्तृष्टां गतिं परमपुरुषार्थं परमानन्दमनुभवति विद्वानिति चतुर्थपादार्थः । न हिनस्त्या-  
त्मनाऽऽत्मानमिति यथाश्रुतमादाय चोदयति—नन्विति । न पृथिव्यामिति प्राप्ति-  
द्वारा निषेधवन्मान्तरिक्षे न दिवीति प्राप्त्यभावाच्चायं निषेधो मुख्यो नेष्यते तथेहापि  
प्राप्तिं विना निषेधो न युक्तिमानित्याह—यथेति । अज्ञानामात्मनैवाऽऽत्महिंसासंभ-  
वाद्द्विदुषां तदभावोक्तिर्युक्तेति समाधत्ते—नैष दोष इति । संग्रहवाक्यं विवृणोति—  
सर्वो हीति । अनात्मशब्दो देहादिविषयः । अविदुषामारोपितात्महन्तृत्वं निगम-  
यति—इत्यात्महेति । तथाऽपि पारमार्थिकस्याऽऽत्मनो हननाभावाच्च तेषां सर्वेषा-  
मात्महन्तृत्वमित्याशङ्क्याऽऽह—यस्त्विति । उक्तरीत्या सर्वेषामविदुषामात्महन्तृत्वं  
सिद्धमित्युपसंहरति—सर्व इति । आत्मनैवाऽऽत्महननमविदुषां दृष्टं तदिह विद्व-  
द्विषये शक्यं निषेद्धमित्याह—यस्त्वितर इति । उभयथाऽपीति । आरोपानारो-  
पाभ्यामित्यर्थः । ज्ञानादनर्थभ्रमभ्रंशे पूर्वोक्तं परमानन्दप्राप्त्या परितृप्तत्वं युक्तमि-  
त्याह—तत इति ॥ २८ ॥

सर्वभूतस्थमीशं समं पश्यन्न हिनस्त्यात्मनाऽऽत्मानमित्युक्तं तदनुप-  
पन्नं स्वगुणकर्मवैलक्षण्यभेदभिन्नेष्वात्मस्वित्येतदाशङ्क्याऽऽह—

प्रकृत्यैव च कर्माणि क्रियमाणानि सर्वशः ॥

यः पश्यति तथाऽऽत्मानमकर्तारं स पश्यति ॥ २९ ॥

प्रकृत्या प्रकृतिर्भगवतो माया त्रिगुणात्मिका, मायां तु प्रकृतिं  
विद्यादिति मन्त्रवर्णात्तया प्रकृत्यैव च नान्येन महदादिकार्यकारणाका-  
रपरिणतया कर्माणि वाङ्मनःकायारभ्याणि क्रियमाणानि निर्वर्त्यमा-  
नानि सर्वशः सर्वप्रकारैर्यः पश्यत्युपलभते तथाऽऽत्मानं क्षेत्रज्ञमकर्तारं  
सर्वोपाधिविवर्जितं पश्यति स परमार्थदर्शीत्यभिप्रायः । निर्गुणस्याकर्तु-  
निर्विशेषस्याऽऽकाशस्येव भेदे प्रमाणानुपपत्तिरित्यर्थः ॥ २९ ॥



श्लोकान्तरं शङ्कोत्तरत्वेनावतारयितुमुक्तमनुषदति—सर्वेति । प्रतिदेहं धर्माधर्मादि-  
मत्त्वेनाऽऽत्मनो भेदभानान्न सम्यग्दर्शनमिति शङ्कते—तदिति । स्वगुणैः सुखदुःखा-  
दिभिः स्वकर्मभिश्च धर्माधर्माख्यैर्वैलक्षण्यात्प्रतिदेहं भेदे तद्विशिष्टेष्व्वात्मसु कथं साम्येन  
दर्शनमित्येतदाशङ्क्य परिहरतीत्याह—एतदिति । प्रकृतिशब्दस्य स्वभाववाचित्वं  
व्यावर्तयति—प्रकृतिरिति । मायाशब्दस्य संवित्पर्यायत्वं प्रत्याह—त्रिगुणेति ।  
उक्ता परस्य शक्तिर्मायेत्यत्र श्रुतिसंमतिमाह—मायां त्विति । अन्येन केनचित्क्रिय-  
माणानि न भवन्ति कर्माणीत्येवकारार्थमाह—नान्येनेति । किं तदन्यन्निषेधमित्युक्ते  
सांख्याभिप्रेता प्रधानाख्या प्रकृतिरित्याह—महदादीति । सर्वप्रकारत्वं काम्यत्वनि-  
षिद्धत्वादिना प्रकारबाहुल्यमात्मानमुक्तविशेषणं यः पश्यतीति पूर्वेण संबन्धः । स  
पश्यतीत्युक्तं पुनरुक्तेरित्याशङ्क्याऽऽह—स परमार्थेति । आत्मनां प्रतिदेहं  
भिन्नत्वे तेषु समदर्शनमयुक्तमित्युक्तस्य कः समाधिरित्याशङ्क्याऽऽह—निर्गुण-  
स्येति ॥ २९ ॥

पुनरपि तदेव सम्यग्दर्शनं शब्दान्तरेण प्रपञ्चयति—

यदा भूतपृथग्भावमेकस्थमनुपश्यति ॥

तत एव च विस्तारं ब्रह्म संपद्यते तदा ॥ ३० ॥

यदा यस्मिन्काले भूतपृथग्भावं भूतानां पृथग्भावं पृथक्त्वमेकस्थमे-  
कस्मिन्नात्मनि स्थितमेकस्थमनुपश्यति शान्नाचार्योपदेशतो मत्त्वाऽऽत्म-  
प्रत्यक्षत्वेन पश्यत्यात्मैवेदं सर्वमिति । तत एव च तस्मादेव च विस्ता-  
रमुत्पत्तिं विकाशमात्मतः प्राण आत्मत आशा आत्मतः स्मर आत्मत  
आकाश आत्मतस्तेज आत्मत आप आत्मत आविर्भावतिरोभावावात्म-  
तोऽन्नमित्येषमादिप्रकारैर्विस्तारं यदा पश्यति ब्रह्म संपद्यते ब्रह्मैव  
भवति तदा तस्मिन्काल इत्यर्थः ॥ ३० ॥

प्रकृतेर्विकाराणां च सांख्यवत्पुरुषादन्यत्वप्रसक्तौ प्रत्याह—पुनरपीति । उपदे-  
शजनितं प्रत्यक्षदर्शनमनुषदति—आत्मैवेति । भूतानां विकाराणां नानात्वं प्रकृत्या  
सहाऽऽत्ममात्रतया प्रलीनं पश्यति न हि भूतपृथक्त्वं सत्यां प्रकृतौ केवले परस्मिन्वि-  
द्यापयितुं शक्यत इत्यर्थः । परिपूर्णादात्मन एव प्रकृत्यादेर्विशेषान्तस्य स्वरूपलभमुप-  
लभ्य तन्मात्रतां पश्यतीत्याह—तत एवेति । उक्तमेव विस्तारं श्रुत्यवष्टम्भेन स्पष्ट-  
यति—आत्मत इति । ब्रह्मसंपत्तिर्नाम पूर्णत्वेनाभिव्यक्तिरपूर्णत्वहेतोः सर्वस्याऽऽ-  
त्मसात्कृतत्वादित्याह—ब्रह्मैवेति । ज्ञानसमानकालैव मुक्तिरिति सूचयति—  
तदेति ॥ ३० ॥

एकस्याऽऽत्मनः सर्वदेहात्मत्वे तद्दोषसंबन्धे प्राप्त इदमुच्यते—

अनादित्वात्त्रिगुणत्वात्परमात्माऽयमव्ययः ॥

शरीरस्थोऽपि कौन्तेय न करोति न लिप्यते ॥ ३१ ॥

अनादित्वाद्नादेर्भावोऽनादित्वमादिः कारणं तद्यस्य नास्ति तद-  
नादि । यद्ध्यादिमत्तत्त्वेनाऽऽत्मना व्येत्ययं त्वनादित्वाभिरवयव इति  
कृत्वा न व्येति । तथा निर्गुणत्वात्सगुणो हि गुणव्ययाद् व्येत्ययं तु  
निर्गुणत्वात् व्येतीति परमात्माऽयमव्ययो नास्य व्ययो विद्यत इत्य-  
व्ययः । यत एवमतः शरीरस्थोऽपि शरीरेष्वात्मन उपलब्धिर्भवतीति  
शरीरस्थ उच्यते तथाऽपि न करोति । तदकरणादेव तत्फलेन न  
लिप्यते । यो हि कर्ता स कर्मफलेन लिप्यतेऽयं त्वकर्ताऽतो न फलेन  
लिप्यत इत्यर्थः । कः पुनर्देहेषु करोति लिप्यते च यदि तावदन्यः पर-  
मात्मनो देही करोति लिप्यते च तत इदमनुपपन्नमुक्तं क्षेत्रज्ञेश्वरैकत्वं  
क्षेत्रज्ञं चापि मां विद्धीत्यादि । अथ नास्तीश्वरादन्यो देही कः करोति  
लिप्यते चेति वाच्यं परो वा नास्तीति । सर्वथा दुर्विज्ञेयं दुर्वाच्यं चेति  
भगवत्प्रोक्तमौपनिषदं दर्शनं परित्यक्तं वैशेषिकैः सांख्याईतबौद्धैश्च ।  
तत्रायं परिहारो भगवता स्वेनैवोक्तः 'स्वभावस्तु प्रवर्तते' इति । अवि-  
द्यामात्रस्वभावो हि करोति लिप्यत इति व्यवहारो भवति न तु पर-  
मार्थत एकस्मिन्परमात्मनि तदस्ति । अत एतस्मिन्परमार्थसांख्यदर्शने  
स्थितानां ज्ञाननिष्ठानां परमहंसपरिव्राजकानां तिरस्कृताविद्याव्यवहा-  
राणां कर्माधिकारो नास्तीति तत्र तत्र दर्शितं भगवता ॥ ३१ ॥

परिपूर्णत्वेन सर्वात्मत्वे प्राप्तमात्मनो देहादिगतेन कर्तृत्वादिना तद्वत्त्वं दृष्टं हि  
पवित्रस्यापि पञ्चगव्यादेरपवित्रसंसर्गात्तद्दोषेण दुष्टत्वमित्याशङ्कामनुद्योत्तरत्वेन श्लोकम-  
पतारयति—एकस्येति । अनादित्वमेव साधयति—आदिरिति । तथाऽपि किं  
स्यादित्याशङ्क्य कार्यत्वकृतव्ययाभावः सिध्यतीत्याह—यद्धीति । तथाऽपि गुणाप-  
कर्षद्वारको व्ययो भविष्यति नेत्याह—तथेति । निरवयवत्वादेवावयवद्वारकस्य निर्गु-  
णत्वाद्गुणद्वारकस्य च व्ययस्याभावेऽपि स्वभावतो व्ययः स्यादित्याशङ्क्याऽऽह—पर-  
मात्मेति । परमात्मनः स्वतः परतो वा व्ययाभावे फलितमाह—यत इति । स्वम-  
हिमप्रतिष्ठस्य कथं शरीरस्थत्वं तत्राऽऽह—शरीरेष्विति । सर्वगतत्वेन सर्वात्मत्वेन  
च देहादौ स्थितोऽपि स्वतो देहाद्यात्मना वा न करोति कूटस्थत्वाद्देहादेश्च कल्पित-

त्वादित्यर्थः । कर्तृत्वाभावेऽपि भोक्तृत्वं स्यादित्याशङ्क्याऽऽह—तदकरणादिति । तदेवोपपादयति—यो हीति । परस्य कर्तृत्वादेरभावे कस्य तदिष्टमिति पृच्छति—कः पुनरिति । परस्मादन्यस्य कस्यचिज्जीवस्य कर्तृत्वादीत्याशङ्कामनुवदति—यदीति । तस्मिन्पक्षे प्रक्रममङ्गः स्यादिति दूषयति—तत इति । ईश्वरातिरिक्तजीवानङ्गीकारान्नोपक्रमविरोधोऽस्तीति शङ्कते—अथेति । तर्हि प्रतीतकर्तृत्वादेरधिकरणं वक्तव्यमिति पूर्ववाद्याह—क इति । परस्यैव कर्तृत्वाद्याधारत्वान्नास्ति वक्तव्यमित्याशङ्क्याऽऽह—परो वेति । नास्तीति वाच्यमिति पूर्वेण संबन्धः । न हि कर्तृत्वादिभाक्त्वे परस्यास्मदादिवदीश्वरत्वमिति भावः । परस्यान्यस्य वा कर्तृत्वादावविशिष्टे शरीरस्थोऽपीत्यादि श्रुतिमूलमपि ज्ञातुं वक्तुं चाशक्यत्वात्त्याज्यमेवेति परीक्षकसंमत्योपसंहरति—सर्वथेति । परस्य वस्तुतोऽकर्तुरभोक्तुश्चाविद्यया तदारोपादादेयमेव भगवन्मतमिति परिहरति—तत्रेति । तमेव परिहारं प्रपञ्चयति—अविद्येति । व्यावहारिके कर्तृत्वादाविष्टे पारमार्थिकमेव किं नेष्यते तत्राऽऽह—न त्विति । वास्तवकर्तृत्वाद्यभावे लिङ्गमुपन्यस्यति—अत इति ॥ ३१ ॥

किमिव न करोति न लिप्यत इत्यत्र दृष्टान्तमाह—

यथा सर्वगतं सौक्ष्म्यादाकाशं नोपलिप्यते ॥

सर्वत्रावस्थितो देहे तथाऽऽत्मा नोपलिप्यते ॥ ३२ ॥

यथा सर्वगतं व्याप्यपि सत्सौक्ष्म्यात्सूक्ष्मभावादाकाशं खं नोपलिप्यते न संबध्यते सर्वत्रावस्थितो देहे तथाऽऽत्मा नोपलिप्यते ॥ ३२ ॥

सूक्ष्मभावादप्रतिहतस्वभावत्वादित्यर्थः । न संबध्यते पङ्कादिभिरिति शेषः ॥ ३२ ॥

किंच—

यथा प्रकाशयत्येकः कृत्स्नं लोकमिमं रविः ॥

क्षेत्रं क्षेत्री तथा कृत्स्नं प्रकाशयति भारत ॥ ३३ ॥

यथा प्रकाशयत्यवभासयत्येकः कृत्स्नं लोकमिमं रविः सविताऽऽदित्यस्तथा तद्वन्महाभूतादिधृत्यन्तं क्षेत्रमेकः सन्प्रकाशयति कः क्षेत्री परमात्मेत्यर्थः । रविदृष्टान्तोऽत्राऽऽत्मन उभयार्थोऽपि भवति रविवत्सर्वक्षेत्रेष्वेक आत्माऽलेपकश्चेति ॥ ३३ ॥

न करोति न लिप्यते चेत्यत्र द्रष्टृत्वेन दृश्यधर्मशून्यत्वं हेतुमाह—किंचेति । दृष्टान्तेन विवक्षितमर्थं दर्शयति—रवीति । उभयविधमर्थमेव स्फुटयति—रविवदिति ॥ ३३ ॥

१ ख. ड. ज. 'ववशि' । २ ड. ज. तद्भावादादे' । ३ ख. ड. ज. 'ति । वि' । ४ ख. ड. ज. 'तमंशं द' ।

समस्ताध्यायार्थोपसंहारार्थोऽयं श्लोकः—

क्षेत्रक्षेत्रज्ञयोरेवमन्तरं ज्ञानचक्षुषा ॥

भूतप्रकृतिमोक्षं च ये विदुर्यान्ति ते परम् ॥ ३४ ॥

इति श्रीमहाभारते शतसाहस्र्यां संहितायां वैयासिक्या भीष्म-  
पर्वणि श्रीभगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे प्रकृतिपुरुषविवेकयोगो नाम

त्रयोदशोऽध्यायः ॥ १३ ॥

क्षेत्रक्षेत्रज्ञयोर्यथाव्याख्यातयोरेवं यथाप्रदर्शितप्रकारेणान्तरमितरेत-  
रवैलक्षण्यविशेषं ज्ञानचक्षुषा शास्त्राचार्योपदेशजनितमात्मप्रत्ययिकं  
ज्ञानं चक्षुस्तेन ज्ञानचक्षुषा भूतप्रकृतिमोक्षं च भूतानां प्रकृतिरवि-  
द्यालक्षणाऽव्यक्ताख्या तस्या भूतप्रकृतेर्मोक्षणमभावगमनं च ये विदु-  
र्विजानन्ति यान्ति गच्छन्ति ते परं परमार्थतत्त्वं ब्रह्म न पुनर्देहमाददत्  
इत्यर्थः ॥ ३४ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-  
चार्यश्रीशंकरभगवतः कृतौ श्रीभगवद्गीताभाष्ये क्षेत्रक्षेत्रज्ञ-

योगो नाम त्रयोदशोऽध्यायः ॥ १३ ॥

अध्यायार्थं सफलमुपसंहरति—समस्तेति । विशेषं कौटस्थ्यपरिणामादिलक्षणम् ।  
तदेवममानित्वादिनिष्ठतया क्षेत्रक्षेत्रज्ञयाथात्म्यविज्ञानवतः सर्वानर्थनिवृत्त्या परिपूर्णप-  
रमानन्दाविर्भावलक्षणपुरुषार्थसिद्धिरिति सिद्धम् ॥ ३४ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने त्रयोदशोऽध्यायः ॥ १३ ॥

( श्लोकानामादितः समष्ट्यङ्काः—४९४ )

अथ चतुर्दशोऽध्यायः ।

सर्वमुत्पद्यमानं क्षेत्रक्षेत्रज्ञसंयोगादुत्पद्यत इत्युक्तं तत्कथमिति तत्प्र-  
दर्शनार्थं 'परं भूयः' इत्यादिरध्याय आरभ्यते, अथवेश्वरपरतन्त्रयोः  
क्षेत्रक्षेत्रज्ञयोर्जगत्कारणत्वं न तु सांख्यानामिव स्वतन्त्रयोरित्येवमर्थं प्रकृ-

तिस्थत्वं गुणेषु च सद्गः संसारकारणमित्युक्तं कस्मिन्गुणे कथं सद्गः  
के वा गुणाः कथं वा ते बध्नन्तीति गुणेभ्यश्च मोक्षणं कथं स्यान्मुक्तस्य  
च लक्षणं वक्तव्यमित्येवमर्थं च—

श्रीभगवानुवाच—

परं भूयः प्रवक्ष्यामि ज्ञानानां ज्ञानमुत्तमम् ॥

यज्ज्ञात्वा मुनयः सर्वे परां सिद्धिमितो गताः ॥ १ ॥

परं ज्ञानमिति व्यवहितेन संबन्धः । भूयः पुनः पूर्वेषु सर्वेष्वध्या-  
येष्वसकृदुक्तमपि प्रवक्ष्यामि । तच्च परं परवस्तुविषयत्वात्, किं तत्,  
ज्ञानं सर्वेषां ज्ञानानामुत्तममुत्तमफलत्वात् । ज्ञानानामिति नामानित्वा-  
दीनां किं तर्हि यद्भादिज्ञेयवस्तुविषयाणामिति । तानि न मोक्षायेदं  
तु मोक्षायेति परोत्तमशब्दाभ्यां स्तौति श्रोतृबुद्धिरुच्युत्पादनार्थम् ।  
यज्ज्ञात्वा यज्ज्ञानं ज्ञात्वा प्राप्य मुनयः संन्यासिनो मननशीलाः सर्वे  
परां सिद्धिं मोक्षारूपामितोऽस्माद्देहबन्धनादूर्ध्वं गताः प्राप्ताः ॥ १ ॥

क्षेत्रक्षेत्रज्ञसंयोगस्य सर्वोत्पत्तिनिमित्तत्वमज्ञातं ज्ञापयितुमध्यायान्तरमवतारयन्नध्या-  
ययोरुत्थाप्योत्थापकत्वरूपां संगतिमाह—सर्वमिति । विधान्तरेणाध्यायारम्भं सूच-  
यति—अथवेति । तदेव वक्तुमुक्तमनुवदति—ईश्वरोति । प्रकृतिस्थत्वं पुरुषस्य  
प्रकृत्या सहैक्याध्यासस्तस्यैव गुणेषु शब्दादिविषयेषु सङ्कोऽभिनिवेशः । षड्विधा-  
माकाङ्क्षां निक्षिप्य तदुत्तरत्वेनाध्यायारम्भे पूर्ववदेव पूर्वाध्यायसंबन्धसिद्धिरित्याह—  
कस्मिन्निति । पूर्वोक्तेनार्थेनाध्यायस्य समुच्चयार्थश्चकारः । परमित्यस्य भाविकाळा-  
र्थत्वं व्यावर्तयितुं संगतिमाह—परमिति । भूयःशब्दस्याधिकार्थत्वमिह नास्तीत्याह—  
पुनरिति । पुनःशब्दार्थमेव विवृणोति—पूर्वेष्विति । पुनरुक्तिस्तर्हीत्याशङ्क्य सूक्ष्म-  
त्वेन दुर्बोधत्वात्पुनर्वचनमर्थवदित्याह—तच्चेति । विशेष्यं प्रश्नद्वारा निर्दिशति—  
किं तदिति । निर्धारणार्था षष्ठीमादाय तस्य प्रकर्षं दर्शयति—सर्वेषामिति । परमु-  
त्तममिति पुनरुक्तिमाशङ्क्य विषयफलभेदान्मैवमित्याह—उत्तमेति । ज्ञानं ज्ञेयमि-  
त्यादौ ज्ञानशब्देनामानित्वादीनामुक्तत्वात्तन्मध्ये च ज्ञानस्य साध्यत्वेनोत्तमत्वात्  
तस्य वक्तव्यतेत्याशङ्क्याऽऽह—ज्ञानानामिति । नामानित्वादीनां ग्रहणमिति शेषः ।  
इतिशब्दादूर्ध्वं पूर्ववदेव शेषो द्रष्टव्यः । यथोक्तज्ञानापेक्षया कुतस्तज्ज्ञानस्य प्रकर्ष-  
स्तत्राऽऽह—तानीति । स्तुतिफलमाह—श्रोतृबुद्धीति । ज्ञानं ज्ञात्वा ज्ञानस्य ज्ञेय-  
त्वोपगमादनवस्थेत्याशङ्क्याऽऽह—प्राप्येति । मुनिशब्दस्य चतुर्थाश्रमविषयत्वे तन्मा-  
त्रादेव ज्ञानायोगात्कुतस्तेषां मुक्तिरित्याशङ्क्याऽऽह—मननेति । सिद्धेर्ज्ञानत्वं परा-

[अ० १४ श्लो० २-३] आनन्दगिरिकृतटीकासंवलितशांकरभाष्यसमेता । ४११

मिति विशेषणाद्यावर्त्य मुक्तित्वमाह—मोक्षारूपा मिति । देहारूपस्य बन्धनस्याध्य-  
क्षत्वमाह—अस्मादिति ॥ १ ॥

अस्याश्च सिद्धैरैकान्तिकत्वं दर्शयति—

इदं ज्ञानमुपाश्रित्य मम साधर्म्यमागताः ॥

सर्गेऽपि नोपजायन्ते प्रलये न व्यथन्ति च ॥ २ ॥

इदं ज्ञानं यथोक्तमुपाश्रित्य ज्ञानसाधनमनुष्ठायेत्येतत् । मम परमे-  
श्वरस्य साधर्म्यं मत्स्वरूपतामागताः प्राप्ता इत्यर्थो न तु समानधर्मतां  
साधर्म्यं क्षेत्रज्ञेश्वरयोर्भेदानभ्युपगमाद्वीताशास्त्रे । फलवादश्चायं स्तुत्य-  
र्थमुच्यते । सर्गेऽपि सृष्टिकालेऽपि नोपजायन्ते नोत्पद्यन्ते प्रलये  
ब्रह्मणोऽपि विनाशकाले न व्यथन्ति च व्यथां नाऽऽपद्यन्ते न च्यव-  
न्तीत्यर्थः ॥ २ ॥

ज्ञानफलस्य कर्मफलवैलक्षण्यमाह—अस्याश्चेति । कथं ज्ञानाश्रयणं तद्धेतुश्रवणा-  
दिसामग्रीसंपत्तिद्वारेत्याह—ज्ञानेति । साधर्म्यं गोगवययोरिव विद्वदीश्वरयोरपि भेदः  
स्यादित्याशङ्क्याऽऽह—मत्स्वरूपतामिति । साधर्म्यस्य मुख्यत्वे भेदध्रौव्याद्वीता-  
शास्त्रविरोधः स्यादित्याह—न त्विति । ज्ञानस्तुतथे तत्फलस्य विवक्षितत्वाच्च नात्र  
सारूप्यमिष्टमित्याह—फलेति । सारूप्ये धीफलं हित्वा ध्यानफलमप्रस्तुतं प्रसज्ये-  
तेत्यर्थः । ईश्वरात्मतां गतानामेवावान्तरसर्गादौ जन्माद्यभावेऽपि महासर्गादौ तद्भवि-  
ष्यतीत्याशङ्क्याऽऽह—सर्गेऽपीति ॥ २ ॥

क्षेत्रक्षेत्रज्ञसंयोग ईदृशो भूतकारणमित्याह—

मम योनिर्महद्ब्रह्म तस्मिन्गर्भं दधाम्यहम् ॥

संभवः सर्वभूतानां ततो भवति भारत ॥ ३ ॥

मम स्वभूता मदीया माया त्रिगुणात्मिका प्रकृतियोंनिः सर्वभूतानां  
सर्वकार्येभ्यो महत्त्वाद्भरणश्च स्वविकाराणां महद्ब्रह्मेति योनिरेव  
विशिष्यते । तस्मिन्महति ब्रह्मणि योनौ गर्भं हिरण्यगर्भस्य जन्मनो  
बीजं सर्वभूतजन्मकारणं बीजं दधामि निक्षिपामि क्षेत्रक्षेत्रज्ञप्रकृतिद्वय-  
शक्तिमानीश्वरोऽहमविद्याकामकर्मोपाधिस्वरूपानुविधायिनं क्षेत्रज्ञं क्षेत्रेण  
संयोजयामीत्यर्थः । संभव उत्पत्तिः सर्वभूतानां हिरण्यगर्भोत्पत्तिद्वारेण  
ततस्तस्माद्गर्भाधानाद्भवति हे भारत ॥ ३ ॥

ज्ञानस्तुत्या तदभिमुखायावहितचेतसे विवक्षितमर्थमाह—क्षेत्रेति । स्वरूपत्वेन स्वभूतत्वं वारयति—मदीयेति । ईश्वरीं चिच्छक्तिं व्यावर्तयति—त्रिगुणात्मिकेति । सांख्यीयप्रकृतिरपि मदीयेति व्यावर्तिता । योनिशब्देन सर्वाणि भवनयोग्यानि कार्याणि प्रत्युपादानत्वमभिप्रेतमित्याह—सर्वभूतानामिति । प्रकृतेर्महत्त्वं साधयति—सर्वेति । सर्वकार्यव्याप्तिमादाय योनावेव ब्रह्मशब्दः । लिङ्गवैषम्यान्महद्ब्रह्मेत्यर्थान्तरं किंचिदित्याशङ्क्याऽऽह—योनिरिति । तस्मिन्नित्यादि व्याचष्टे—तस्मिन्निति । ईदृशस्य क्षेत्रक्षेत्रज्ञसंयोगस्य भूतकारणत्वमिति वक्तुमुपक्रम्य किमिदमन्यदादर्शितमित्याशङ्क्याऽऽह—क्षेत्रेति । गर्भशब्देनोक्तसंयोगस्य फलं दर्शयति—संभव इति । 'आदिकर्ता स भूतानाम्' इति स्मृत्या हिरण्यगर्भकार्यत्वावगमाद्भूतानां कथं यथोक्तं गर्भाधाननिमित्तत्वमित्याशङ्क्याऽऽह—हिरण्यगर्भेति ॥ ३ ॥

सर्वयोनिषु कौन्तेय मूर्तयः संभवन्ति याः ॥

तासां ब्रह्म महद्योनिरहं बीजप्रदः पिता ॥ ४ ॥

सर्वयोनिष्विति । देवपितृमनुष्यपशुमृगादिसर्वयोनिषु कौन्तेय मूर्तयो देहसंस्थानलक्षणा मूर्च्छिताङ्गावयवा मूर्तयः संभवन्ति यास्तासां मूर्तीनां ब्रह्म महत्सर्वावस्थं योनिः कारणमहमीशो बीजप्रदो गर्भाधानस्य कर्ता पिता ॥ ४ ॥

ननु कथमुक्तकारणानुरोधेन हिरण्यगर्भोद्भवमभ्युपेत्य भूतानामुत्पत्तिरुच्यते देवादिजातिविशेषेषु देहविशेषाणां कारणान्तरस्य संभवात्तत्राऽऽह—सर्वयोनिष्विति । तत्र तत्र हेत्वन्तरप्रतिभासे कुतोऽस्य हेतुत्वमित्याशङ्क्य तत्तद्रूपेणास्यैवावस्थानादित्याह—सर्वावस्थमिति ॥ ४ ॥

के गुणाः कथं बध्नन्तीत्युच्यते—

सत्त्वं रजस्तम इति गुणाः प्रकृतिसंभवाः ॥

निबध्नन्ति महाबाहो देहे देहेनमव्ययम् ॥ ५ ॥

सत्त्वं रजस्तम इत्येवंनामानो, गुणा इति पारिभाषिकः शब्दो न रूपादिवद्द्रव्याश्रिताः । न च गुणगुणिनोरन्यत्वमत्र विवक्षितम् । तस्माद्गुणा इव नित्यपरतन्त्राः क्षेत्रज्ञं प्रत्यविद्यात्मकत्वात्क्षेत्रज्ञं निबध्नन्तीव तमास्पदीकृत्याऽऽत्मानं प्रतिलभन्त इति निबध्नन्तीत्युच्यते । ते च प्रकृतिसंभवा भगवन्मायासंभवा निबध्नन्तीव हे महाबाहो महान्तौ समर्थतरावाजानुमलम्बौ बाहू यस्य स महाबाहुर्हे महाबाहो देहे शरीरे

देहिं देहवन्तमव्ययमव्ययत्वं चोक्तमनादित्वादित्यादि श्लोके । ननु  
देही न लिप्यत इत्युक्तं तत्कथमिह निबध्नन्तीत्यन्यथोच्यते, परिहृत-  
मस्माभिरिवशब्देन निबध्नन्तीवेति ॥ ५ ॥

एवं क्षेत्रक्षेत्रज्ञसंयोगाज्जगदुत्पत्तिं दर्शयता ब्रह्मैवाविद्यया संसरतीत्युक्तमिदानी-  
मध्यायादावुक्तमाकाङ्क्षाद्वयं पूर्वमनूयानन्तरश्लोकेनोत्तरमाह—के गुणा इति । सत्त्वा-  
दिषु कथं गुणशब्दप्रवृत्तिरित्याशङ्क्य परतन्त्रत्वादित्याह—गुणा इति । रूपादि-  
ष्विव गुणशब्दः सत्त्वादिषु द्रव्याश्रितत्वं निमित्तीकृत्य किं न स्यादित्याशङ्क्य  
प्रकृत्यात्मकानां तेषां सर्वाश्रयत्वान्नैवमित्याह—न रूपादिवदिति । गुणानां प्रकृतेषु  
पृथगुक्तेरन्यत्वे कुतस्तेषां प्रकृत्यात्मत्वमित्याशङ्क्याऽऽह—न च गुणेति । अत्यन्त-  
भेदे गवाश्ववत्तद्भावासंभवादित्यर्थः । भेदाभेदे च तद्भावासंभवाद्विशेषात्कुतस्तेषु गुण-  
परिभाषेत्याशङ्क्याऽऽह—तस्मादिति । क्षेत्रज्ञं प्रति नित्यपारतन्त्र्ये हेतुमाह—  
अधिद्योति । के गुणा इत्यस्योत्तरमुक्तं कथं बन्धन्तीत्यस्योत्तरमाह—क्षेत्रज्ञमिति ।  
तदेवोपपादयति—तमास्पदीकृत्येति । प्राकृतानां गुणानां प्रकृत्यात्मकत्वमाह—  
ते चेति । संभवत्यस्मादिति संभवः प्रकृतिः संभवो येषां ते तथेति । सांख्यीयां प्रकृतिं  
प्रधानारूपां व्यावर्तयति—भगवदिति । इवकारानुबन्धेन नितरां बध्नन्ति स्वविकार-  
वत्तयोपदर्शयन्तीति क्रियापदं व्याख्याय महाबाहुशब्दं व्याचष्टे—महान्ताविति ।  
देहवन्तं देहमात्मानं मन्यमानं देहस्वामिनमित्यर्थः । कूटस्थस्य कथं बध्यमानत्वमि-  
त्याशङ्क्य कुर्यान्मेराषणुषियमितिन्यायेन मायामाहात्म्यमिदमित्याह—अव्ययमिति ।  
स्वतो धर्मतो वा व्ययराहित्यमित्यपेक्षायामाह—अव्ययत्वं चेति । लिप्यते न स  
पापेनेत्यनेन विरुद्धमिदं निबध्नन्तीति वचनमिति शङ्कते—नन्विति । इवकारा-  
नुबन्धेन क्रियापदं व्याचक्षाणैरस्माभिरस्य चोद्यस्य परिहृतत्वान्नैवमित्याह—परिहृ-  
तमिति ॥ ९ ॥

तत्र सत्त्वं निर्मलत्वात्प्रकाशकमनामयम् ॥

सुखसङ्गेन बध्नाति ज्ञानसङ्गेन चानघ ॥ ६ ॥

तत्र सत्त्वमिति । तत्र सत्त्वादीनां सत्त्वस्यैव तावल्लक्षणमुच्यते निर्म-  
लत्वात्स्फटिकमणिरिव प्रकाशकमनामयं निरुपद्रवं सत्त्वं तन्निबध्नाति ।  
कथं सुखसङ्गेन सुख्यहमिति विषयभूतस्य सुखस्य विषयिण्यात्मनि  
संश्लेषापादनं मृषैव सुखे सञ्जनमिति । सैषाऽविद्या । न हि विषय-  
धर्मो विषयिणो भवति । इच्छादि च धृत्यन्तं क्षेत्रस्यैव विषयस्य धर्म  
इत्युक्तं भगवता । अतोऽविद्ययैव स्वकीयधर्मभूतया विषयविषयविवे-



कलक्षणयाऽस्वात्मभूते सुखे सञ्जयतीव सक्तमिव करोत्यसुखिनं सुखि-  
नमिव । तथा ज्ञानसङ्गेन च । ज्ञानमिति सुखसाहचर्यात्क्षेत्रस्यैवान्तःक-  
रणस्य धर्मो नाऽऽत्मनः । आत्मधर्मत्वे सङ्गानुपपत्तेर्बन्धानुपपत्तेश्च ।  
सुख इव ज्ञानादौ सङ्गो मन्तव्यो हेऽनघाव्यसन ॥ ६ ॥

किंलक्षणो गुणः केन बध्नातीत्यपेक्षायामाह—तत्रेति । निर्धारणार्थतया सप्तमी  
व्याचष्टे—तत्र सत्त्वादीनामिति । पुनस्तत्रेत्यनुवादमात्रं, निर्मलत्वं स्वच्छत्वमावर-  
णवारणक्षमत्वं, तस्मात्प्रकाशकं चैतन्याभिव्यञ्जकं, निरुपद्रवमिति निर्मलं सत्सुखस्या-  
तिव्यञ्जकमित्यर्थः । केन द्वारेण तदात्मानं निबध्नातीति पृच्छति—कथमिति । सुख-  
सङ्गेन बध्नातीत्युत्तरं तदेव विवृणोति—मुख्यहमित्यादिना । मुख्यसुखस्याभिव्यञ्ज-  
कसत्त्वपरिणामोऽत्र विषयसंभूतं सुखमुच्यते । संश्लेषापादनमेव विशदयति—मृषै-  
वेति । किमिति मृषैवेति विशेषणं सङ्गस्य वस्तुत्वसंभवादित्याशङ्क्याऽऽह—सैषेति ।  
नन्विच्छा सङ्गोऽभिनिवेशश्चेत्येकोऽर्थस्तत्रेच्छादेरात्मधर्मत्वात्किमविद्ययेत्याशङ्क्य मनो-  
धर्मत्वादिच्छादेर्नाऽऽत्मधर्मतेत्याह—न हीति । इच्छादेरनात्मधर्मत्वे किं प्रमाणमि-  
त्याशङ्क्याऽऽह—इच्छादि चेति । तस्याऽऽत्मधर्मत्वासंभवे फलितमाह—अत इति ।  
सञ्जयतीव सत्त्वमिति शेषः । इवकारप्रयोगे हेतुमाह—अविद्ययेति । तस्या वस्तुतो  
नाऽऽत्मसंबन्धस्तथाऽपि संबन्ध्यन्तराभावादस्वातन्त्र्याच्चाऽऽत्मधर्मत्वमापाद्य दृष्टत्वमा-  
चष्टे—स्वकीयेति । वृत्तिमदन्तःकरणस्य विषयत्वादात्मनः साधकत्वेन तद्विषयित्वेऽपि  
तदविवेकरूपाऽविद्येति तस्त्वरूपमाह—विषयेति । यथोक्ताविद्यामाहात्म्यमिदं यद-  
स्वरूपेऽतद्धर्मं च सक्तिसंपादनमित्याह—अस्वेति । तदेव स्फुटयति—सक्तमिवेति ।  
प्रकारान्तरेण सत्त्वस्य निबन्धुत्वमाह—तथेति । ज्ञायतेऽनेनेति सत्त्वपरिणामो ज्ञानं  
तेन ज्ञान्यहमिति विपरीताभिमानेन सत्त्वमात्मानं निबध्नातीत्याह—ज्ञानमित्यादिना ।  
विपक्षे दोषमाह—आत्मेति । स्वाभाविकत्वेन प्राप्तत्वात्तत्र स्वतः संयोगात्तद्वारा बन्धे  
च तन्निवृत्त्यनुपपत्तेर्नाऽऽत्मधर्मत्वमित्यर्थः । ज्ञानैश्वर्यादावपि क्षेत्रधर्मे सङ्गस्य पूर्ववदा-  
विद्यकत्वं सूचयति—सुख इवेति । पापादिदोषहीनस्यैवात्र शास्त्रेऽधिकार इति द्योत-  
यति—अनघेति ॥ ६ ॥

रजो रागात्मकं विद्धि तृष्णासङ्गसमुद्भवम् ॥

तन्निबध्नाति कौन्तेय कर्मसङ्गेन देहिनम् ॥ ७ ॥

रजो रागात्मकमिति । रजो रागात्मकं रञ्जनाद्रागो गैरिकादिवद्रा-  
गात्मकं विद्धि जानीहि तृष्णासङ्गसमुद्भवं तृष्णाऽप्राप्ताभिलाष आसङ्गः  
प्राप्ते विषये मनसः प्रीतिलक्षणः संश्लेषः, तृष्णासङ्गयोः समुद्भवं तृष्णा-

सङ्गसमुद्भवं तन्निबध्नाति तद्रजः कौन्तेय कर्मसङ्गेन दृष्टादृष्टार्थेषु कर्मसु  
सञ्जनं तत्परता कर्मसङ्गस्तेन निबध्नाति रजो देहिनम् ॥ ७ ॥

रजस्तर्हि किंलक्षणं कथं वा पुरुषं निबध्नातीत्याशङ्क्याऽऽह—रज इति । रज्यते  
संसृज्यतेऽनेन पुरुषो दृश्यैरिति रागोऽसावात्माऽस्येति रागात्मकं रजो जानीहीत्याह—  
रञ्जनादिति । समुद्भवत्यस्मादिति समुद्भवस्तृष्णा चाऽऽसङ्गश्च तृष्णासङ्गौ तयोः समु-  
द्भवस्तमिति विग्रहं गृहीत्वा कार्यद्वारा रजो विवक्षुस्तृष्णासङ्गयोरर्थभेदमाह—तृष्णे-  
त्यादिना । रजसो लक्षणमुक्त्वा निबन्धत्वप्रकारमाह—तद्रज इति । कर्मसङ्गं विष-  
यते—दृष्टेति । अकर्तारमेव पुरुषं करोमीत्यभिमानेन प्रवर्तयतीत्यर्थः ॥ ७ ॥

तमस्त्वज्ञानजं विद्धि मोहनं सर्वदेहिनाम् ॥

प्रमादालस्यनिद्राभिस्तन्निबध्नाति भारत ॥ ८ ॥

तमस्त्विति । तमस्तृतीयो गुणोऽज्ञानजमज्ञानाज्जातमज्ञानजं विद्धि  
मोहनं मोहकरमविवेककरं सर्वदेहिनां सर्वेषां देहवतां प्रमादालस्यनि-  
द्राभिः प्रमादश्चाऽऽलस्यं च निद्रा च प्रमादालस्यनिद्रास्ताभिस्तत्तमो  
निबध्नाति भारत ॥ ८ ॥

तमस्तर्हि किंलक्षणं कथं वा पुरुषं निबध्नाति तत्राऽऽह—तमस्त्विति । गुणानां प्रकृति-  
संभवत्वाविशेषेऽपि तमसोऽज्ञानजत्वविशेषणं तद्विपरीतस्वभावानापत्तेरिति मत्वाऽऽह—  
अज्ञानादिति । मुह्यत्यनेनेति मोहनं विवेकप्रतिबन्धकमिति कार्यद्वारा तमो  
निर्दिशति—मोहनमित्यादिना । लक्षणमुक्त्वा तमसो बन्धनकरत्वं दर्शयति—प्रमा-  
देति । कार्यान्तरासक्ततया चिकीर्षितस्य कर्तव्यस्याकरणं प्रमादः, निरीहतयोत्साहप्र-  
तिबन्धस्त्वालस्यं स्वापो निद्रा ताभिरात्मानमविकारमेव तमोऽपि विकारयतीत्यर्थः ॥ ८ ॥

पुनर्गुणानां व्यापारः संक्षेपत उच्यते—

सत्त्वं सुखे संजयति रजः कर्मणि भारत ॥

ज्ञानमावृत्य तु तमः प्रमादे संजयत्युत ॥ ९ ॥

सत्त्वं सुखे संजयति संश्लेषयति रजः कर्मणि हे भारत संजयतीति  
वर्तते । ज्ञानं सत्त्वकृतं विवेकमावृत्याऽऽच्छाद्य तु तमः स्वेनाऽऽवरणा-  
त्मना प्रमादे संजयत्युत प्रमादो नाम प्राप्तकर्तव्याकरणम् ॥ ९ ॥

उक्तानां मध्ये कस्मिन्कार्ये कस्य गुणस्योत्कर्षस्तत्राऽऽह—पुनरिति । सुखे  
साध्ये विषये समुत्कृष्यते सत्त्वमित्याह—सत्त्वमिति । संजयतीत्यस्यार्थमाह—संश्ले-  
षयतीति । कर्मणि साध्ये रजः समुत्कृष्यत इत्याह—रज इति । प्रमादे प्राधान्यं  
तमसो दर्शयति—ज्ञानमिति ॥ ९ ॥

उक्तं कार्यं कदा कुर्वन्ति गुणा इत्युच्यते—

रजस्तमश्चाभिभूय सत्त्वं भवति भारत ॥

रजः सत्त्वं तमश्चैव तमः सत्त्वं रजस्तथा ॥ १० ॥

रजस्तमश्चोभावप्यभिभूय सत्त्वं भवत्युद्भवति वर्धते यदा तदा लब्धा-  
त्मकं सत्त्वं स्वकार्यं ज्ञानसुखाधारभते हे भारत । तथा रजोगुणः सत्त्वं  
तमश्चैवोभावप्यभिभूय वर्धते यदा तदा कर्मवृष्णादि स्वकार्यमारभते ।  
तमआख्यो गुणः सत्त्वं रजश्चोभावप्यभिभूय तथैव वर्धते यदा तदा  
ज्ञानावरणादि स्वकार्यमारभते ॥ १० ॥

इतरेतराविरोधेन वा सत्त्वादयो गुणा युगपदुत्कृष्यन्ते विरोधेन वा क्रमेण वेति  
संदेहात्पृच्छति—उक्तमिति । सत्त्वोत्कर्षार्थिनामितराभिभवार्थं क्रमपक्षमाश्रित्योत्तर-  
माह—उच्यत इति । सत्त्वाभिवृद्धिमेव विवृणोति—तदेति । रजस्तमसोस्तिरोधान-  
दशायामिति यावत् । रजसो वृद्धिप्रकारं तत्कार्यं च कथयति—तथेति । तमसोऽपि  
विवृद्धिं तत्कार्यं च निर्दिशति—तम इति ॥ १० ॥

यदा यो गुण उद्भूतो भवति तदा तस्य किं लिङ्गमित्युच्यते—

सर्वद्वारेषु देहेऽस्मिन्प्रकाश उपजायते ॥

ज्ञानं यदा तदा विद्याद्विवृद्धं सत्त्वमित्युत ॥ ११ ॥

सर्वद्वारेष्वात्मन उपलब्धिद्वाराणि श्रोत्रादीनि सर्वाणि करणानि तेषु  
सर्वद्वारेष्वन्तःकरणस्य बुद्धेर्वृत्तिः प्रकाशो देहेऽस्मिन्प्रजायते । तदेव  
ज्ञानम् । यदैवं प्रकाशो ज्ञानाख्य उपजायते तदा ज्ञानप्रकाशेन लिङ्गेन  
विद्याद्विवृद्धमुद्भूतं सत्त्वमित्युतापि ॥ ११ ॥

उत्तरश्लोकत्रयस्याऽऽकाङ्क्षां दर्शयति—यदेति । सत्त्वोद्भवलिङ्गदर्शनार्थमनन्तरं  
श्लोकमुत्थापयति—उच्यत इति । सर्वद्वारेष्वित्यादिसप्तमी निमित्ते नेतव्या, उतश-  
ब्दोऽपिशब्दपर्यायोऽप्यतिशयार्थः ॥ ११ ॥

रजस उद्भूतस्येदं चिह्नम्—

लोभः प्रवृत्तिरारम्भः कर्मणामशमः स्पृहा ॥

रजस्येतानि जायन्ते विवृद्धे भरतर्षभ ॥ १२ ॥

लोभः परद्रव्यादित्सा, प्रवृत्तिः प्रवर्तनं सामान्यचेष्टा, आरम्भः,  
कस्य, कर्मणाम् । अशमोऽनुपशमः, हर्षरागादिप्रवृत्तिः, स्पृहा सर्वसामा-

[अ० १४ श्लो० १३-१९] आनन्दगिरिकृतटीकासंवलितशांकरभाष्यसमेता । ४१७

न्यवस्तुविषया तृष्णा, रजसि गुणे विवृद्ध एतानि लिङ्गानि जायन्ते हे  
भरतर्षभ ॥ १२ ॥

अतिशयेनोद्भूतस्य रजसो लिङ्गमाह—रजस इति । उपक्रमपर्यायस्याऽऽरम्भस्य  
विषयं पृच्छति—कस्येति । काम्यानि निषिद्धानि च लौकिकानि कर्माणि विषयत्वेन  
निर्दिशति—कर्मणांमिति । अनुपशमो बाह्यान्तःकरणानामिति शेषः । लोभाद्युपल-  
म्भाद्रजोवृद्धिर्बोद्धव्येति भावः ॥ १२ ॥

अप्रकाशोऽप्रवृत्तिश्च प्रमादो मोह एव च ॥

तमस्येतानि जायन्ते विवृद्धे कुरुनन्दन ॥ १३ ॥

अप्रकाश इति । अप्रकाशोऽविवेकोऽत्यन्तमप्रवृत्तिश्च प्रवृत्त्यभावस्त-  
त्कार्यं प्रमादो मोह एव चाविवेको मूढतेत्यर्थः । तमसि गुणे विवृद्ध  
एतानि लिङ्गानि जायन्ते हे कुरुनन्दन ॥ १३ ॥

उद्भूतस्य तमसो लिङ्गमाह—अप्रकाश इति । सर्वथैव ज्ञानकर्मणोरभावो विशेष-  
णाम्यामुक्तः । तत्कार्यमिति तच्छब्दो दर्शिताविवेकार्थः । प्रमादो व्याख्यातः । मोहो  
वेदितव्यस्यान्यथावेदनम् । तस्यैव मौढ्यान्तरमाह—अविवेक इति । अविवेकातिश-  
यादिना प्रवृद्धं तमो ज्ञेयमिति भावः ॥ १३ ॥

मरणद्वारेणापि यत्फलं प्राप्यते तदपि संस्कारागहेतुकं सर्वं गौणमेवेति  
दर्शयन्माह—

यदा सत्त्वे प्रवृद्धे तु प्रलयं याति देहभृत् ॥

तदोत्तमविदां लोकानमलान्प्रतिपद्यते ॥ १४ ॥

यदा सत्त्वे प्रवृद्ध उद्भूते तु प्रलयं मरणं याति प्रतिपद्यते देहभृदात्मा  
तदोत्तमविदां महदादितत्त्वविदामित्येतत् । लोकानमलान्मलरहितान्प्रति-  
पद्यते प्राप्नोतीत्येतत् ॥ १४ ॥

सात्त्विकादीनां भावानां पारलौकिकं फलविभागमुदाहरति—मरणेति । सङ्गः  
सक्ती रागस्तृष्णा तद्वलादनुष्ठानद्वारा लभ्यमानमित्यर्थः । गौणं सत्त्वादिगुणप्रयुक्त-  
मिति यावत् । तत्र सत्त्वगुणवृद्धिकृतफलविशेषमाह—यदेति । मलरहितात्रजस्तम-  
सोरन्यतरस्योद्भवो मलं तेन रहितानागमसिद्धान्ब्रह्मलोकादीनित्यर्थः ॥ १४ ॥

रजसि प्रलयं गत्वा कर्मसङ्गिषु जायते ॥

तथा प्रलीनस्तमसि मूढयोनिषु जायते ॥ १५ ॥

१ स. छ. घ. सहे' । २ घ. 'हहे' ।

रजसि गुणे विवृद्धे प्रलयं मरणं गत्वा प्राप्य कर्मसङ्गिषु कर्मासक्ति-  
युक्तेषु मनुष्येषु जायते । तथा तद्देव प्रलीनो मृतस्तमसि विवृद्धे मूढ-  
योनिषु पश्चादियोनिषु जायते ॥ १५ ॥

रजःसमुद्रेके मृतस्य फलविशेषं दर्शयति—रजसीति । जायते शरीरं गृह्णाती-  
त्यर्थः । यथा सत्त्वे रजसि च प्रवृद्धे मृतो ब्रह्मलोकादिषु मनुष्यलोके च जायते देवा-  
दिषु मनुष्येषु च जायते तथैवेत्याह—तद्ददिति ॥ १५ ॥

अतीतश्लोकार्थस्यैव संक्षेप उच्यते—

कर्मणः सुकृतस्याऽऽहुः सात्त्विकं निर्मलं फलम् ॥  
रजसस्तु फलं दुःखमज्ञानं तमसः फलम् ॥ १६ ॥

कर्मणः सुकृतस्य सात्त्विकस्येत्यर्थः । आहुः शिष्टाः सात्त्विकमेव  
निर्मलं फलमिति । रजसस्तु फलं दुःखं राजसस्य कर्मण इत्यर्थः ।  
कर्माधिकारात्फलमपि दुःखमेव कारणानुरूप्याद्राजसमेव । तथाऽज्ञानं  
तमसस्तामसस्य कर्मणोऽधर्मस्य पूर्ववत् ॥ १६ ॥

भावानां फलमुक्त्वा सात्त्विकादीनां कर्मणां फलमाह—अतीतेति । सुकृतस्य  
शोभनस्य कृतस्य पुण्यस्येत्यर्थः । सात्त्विकस्याशुद्धिरहितस्येति यावत्, सात्त्विकं  
सत्त्वेन निर्वृत्तं निर्मलं रजस्तमःसमुद्भवान्मलान्निष्क्रान्तम् । रजशब्दस्य राजसे  
कर्मणि कुतो वृत्तिस्तत्राऽऽह—कर्मेति । दुःखमेव दुःखबहुलं दुःखमेवेत्यर्थः । कप-  
मित्यं व्याख्यायते तत्राऽऽह—कारणेति । पापमिश्रस्य पुण्यस्य रजोनिमित्तस्य  
कारणत्वात्तदनुरोधात्फलमपि रजोनिमित्तं यथोक्तं युक्तमित्यर्थः । अज्ञानमविवेकप्रायं  
दुःखं तामसाधर्मफलमित्याह—तथेति ॥ १६ ॥

किंच गुणेभ्यो भवति—

सत्त्वात्संजायते ज्ञानं रजसो लोभ एव च ॥  
प्रमादमोहौ तमसो भवतोऽज्ञानमेव च ॥ १७ ॥

सत्त्वाल्लब्धात्मकात्संजायते समुत्पद्यते ज्ञानं रजसो लोभ एव च ।  
प्रमादमोहौ चोभौ तमसो भवतोऽज्ञानमेव च भवति ॥ १७ ॥

विहितप्रतिषिद्धज्ञानकर्माणि सत्त्वादीनां लक्षणानि संक्षिप्य दर्शयति—किंचेति ।  
ज्ञानं सर्वकरणद्वारकमज्ञानं विवेकाभावः ॥ १७ ॥

किंच—

ऊर्ध्वं गच्छन्ति सत्त्वस्था मध्ये तिष्ठन्ति राजसाः ॥

जघन्यगुणवृत्तस्था अधो गच्छन्ति तामसाः ॥ १८ ॥

ऊर्ध्वं गच्छन्ति देवलोकादिषूत्पद्यन्ते सत्त्वस्थाः सत्त्वगुणवृत्तस्थाः ।

मध्ये तिष्ठन्ति मनुष्येषूत्पद्यन्ते राजसाः । जघन्यगुणवृत्तस्था जघन्यश्चासौ

गुणश्च जघन्यगुणस्तमस्तस्य वृत्तं निद्रालस्यादि तस्मिन्स्थिता जघ-

न्यगुणवृत्तस्था मूढा अधो गच्छन्ति पश्चादिषूत्पद्यन्ते तामसाः ॥ १८ ॥

सात्त्विकादिज्ञानकर्मफलान्युक्त्वाऽनुक्तसंग्रहार्थं सामान्येनोपसंहरति—किंचेति ।

वक्ष्यमाणफलद्वाराऽपि सत्त्वादिज्ञानमित्यर्थः । सत्त्वगुणस्य वृत्तं शोभनं ज्ञानं कर्म

वा तत्र तिष्ठन्तीति तथा । राजसा रजोगुणनिमित्ते ज्ञाने कर्मणि वा निरताः ॥ १८ ॥

पुरुषस्य प्रकृतिस्थित्वरूपेण मिथ्याज्ञानेन युक्तस्य भोग्येषु गुणेषु

सुखदुःखमोहात्मकेषु सुखी दुःखी मूढोऽहमस्मीत्येवंरूपो यः सङ्गस्तत्का-

रणं पुरुषस्य सदसद्योनिजन्मप्राप्तिलक्षणस्य संसारस्येति समासेन पूर्वा-

ध्याये यदुक्तं तदिह सत्त्वं रजस्तम इति गुणाः प्रकृतिसंभवा इत्यत

आरभ्य गुणस्वरूपं गुणवृत्तं स्ववृत्तेन च गुणानां बन्धकत्वं गुण-

वृत्तनिषेद्धस्य च पुरुषस्य या गतिरित्येतत्सर्वं मिथ्याज्ञानमज्ञानमूलं

बन्धकारणं विस्तरेणोक्त्वाऽधुना सम्यग्दर्शनान्मोक्षो वक्तव्य इत्याह

भगवान्—

नान्यं गुणेभ्यः कर्तारं यदा द्रष्टाऽनुपश्यति ॥

गुणेभ्यश्च परं वेत्ति मद्भावं सोऽधिगच्छति ॥ १९ ॥

नान्यं कार्यकारणविषयाकारपरिणतेभ्यो गुणेभ्यः कर्तारमन्यं यदा

द्रष्टा विद्वान्सन्नानुपश्यति । गुणा एव सर्वावस्थाः सर्वकर्मणां कर्तार

इत्येवं पश्यति । गुणेभ्यश्च परं गुणव्यापारसाक्षिभूतं वेत्ति मद्भावं मम

भावं स द्रष्टाऽधिगच्छति ॥ १९ ॥

कस्मिन्गुणे कथमित्यादिप्रश्नान्प्रत्याख्याय गुणेभ्यो मोक्षणं कथमितिप्रत्याख्यायानार्थं

वृत्तानुवादपूर्वकं मिथ्याज्ञाननिवर्तकं सम्यग्ज्ञानं प्रस्तौति—पुरुषस्येत्यादिना । पुरु-

षस्य या गतिः सा चेति शेषः । मोक्षो गुणेभ्यो विश्लेषपूर्वको ब्रह्मभावः । सम्यग्ज्ञा-

नोक्तिपरं श्लोकं व्याख्यातुं प्रतीकमादत्ते—नान्यमिति । सत्त्वादिविषयस्य गुणश-

ब्दस्य विवक्षितमर्थमाह—कार्येति । विद्यानन्तर्यमनुशब्दार्थः । अक्षरार्थमुक्त्वा पूर्वा-

र्षस्याऽऽर्थिकमर्थमाह—गुण एवेति । सर्वावस्थास्तत्तत्कार्यकरणाकारपरिणता इति

यावत् । सर्वकर्मणां कायिकवाचिकमानसानां विहितप्रतिषिद्धानामित्यर्थः । परं व्यतिरिक्तम् । व्यतिरेकमेव स्फोरयति—गुणेति । निर्गुणब्रह्मात्मानमित्यर्थः । मद्भावं ब्रह्मात्मतामसौ प्राप्नोति ब्रह्मभावोऽस्याभिव्यज्यत इत्यर्थः ॥ १९ ॥

कथमधिगच्छतीत्युच्यते—

गुणानेतानतीत्य त्रीन्देही देहसमुद्भवान् ॥

जन्ममृत्युजरादुःखैर्विमुक्तोऽमृतमश्नुते ॥ २० ॥

गुणानेतान्यथोक्तानतीत्य जीवन्नेवातिक्रम्य मायोपाधिभूतांस्त्रीन्देही देहसमुद्भवान्देहोत्पत्तिबीजभूतान्, जन्ममृत्युजरादुःखैः, जन्म च मृत्युश्च जरा च दुःखानि च तैर्जीवन्नेव विमुक्तः सन्विद्वानमृतमश्नुते । एवं मद्भावमधिगच्छतीत्यर्थः ॥ २० ॥

अनर्थव्रातरूपमपोह्य विद्वान्ब्रह्मत्वं प्राप्नोतीत्येतत्प्रश्नद्वारा विवृणोति—कथमित्यादिना । यथोक्तानित्येतदेव व्याचष्टे—मायेति । मायैवोपाधिस्तद्भूतांस्तदात्मनः सत्त्वादीननर्थरूपानित्यर्थः । एभ्यः समुद्भवन्तीति समुद्भवा देहस्य समुद्भवा देहसमुद्भवास्तानिति व्युत्पत्तिं गृहीत्वा व्याचष्टे—देहोत्पत्तीति । यो विद्वानविद्यामयान्गुणाञ्जीवन्नेवातिक्रम्य स्थितस्तमेव विशिनष्टि—जन्मेति । पुरस्ताद्विस्तरेणोक्तस्य प्रसङ्गादत्र संक्षिप्तस्य सम्यग्ज्ञानस्य फलमुपसंहरति—एवमिति ॥ २० ॥

जीवन्नेव गुणानतीत्यामृतमश्नुत इति प्रश्नबीजं प्रतिलभ्य—

अर्जुन उवाच—

कैलिङ्गैस्त्रीन्गुणानेतानतीतो भवति प्रभो ॥

किमाचारः कथं चैतांस्त्रीन्गुणानतिवर्तते ॥ २१ ॥

कैलिङ्गैश्चिद्दैस्त्रीनेतान्ख्याख्यातान्गुणानतीतोऽतिक्रान्तो भवति प्रभो । किमाचारः कोऽस्याचार इति किमाचारः । कथं केन च प्रकारेणैतांस्त्रीन्गुणानतिवर्तते ॥ २१ ॥

सम्यग्धीफलं गुणातिक्रमपूर्वकममृतत्वमुक्तं श्रुत्वा मुक्तस्य लक्षणं वक्तव्यमिति प्रकृतं विवक्षित्वा प्रश्नमुत्पापयति—जीवन्नेवेति । ये व्याख्याताः सत्त्वादयो गुणास्तत्परिणामभूतानध्यासानतिक्रान्तः सन्कैलिङ्गैर्ज्ञातो भवतीति तानि वक्तव्यानि सिद्धार्थं पूर्वमनुष्ठेयानि पश्चादयत्नलभ्यानि लिङ्गानि, कानि तानीति पृच्छति—कैरिति । यथेष्टचेष्टाव्यावृत्त्यर्थं प्रश्नान्तरं—किमाचार इति । ज्ञानस्य गुणात्ययोपायस्योक्तत्वादुपायप्रकारजिज्ञासया प्रश्नान्तरं—कथमिति ॥ २१ ॥

[अ० १४ श्लो० २२-२३] आनन्दगिरिकृतटीकासंवलितशांकरभाष्यसमेता। ४२१

गुणातीतस्य लक्षणं गुणातीतत्वोपायं चार्जुनेन पृष्टोऽस्मिञ्श्लोके प्रभद्र-  
यार्थं प्रतिवचनम्—

श्रीभगवानुवाच ।

यत्तावत्कैलिङ्गैर्युक्तो गुणातीतो भवतीति तच्छृणु—

प्रकाशं च प्रवृत्तिं च मोहमेव च पाण्डव ॥

न द्वेष्टि संप्रवृत्तानि न निवृत्तानि काङ्क्षति ॥ २२ ॥

प्रकाशं च सस्वकार्यं प्रवृत्तिं च रजःकार्यं मोहमेव च तमःकार्यमि-  
त्येतानि न द्वेष्टि संप्रवृत्तानि सम्यग्विषयभावेनोद्भूतानि । मम तामसः  
प्रत्ययो जातस्तेनाहं मूढस्तथा राजसी प्रवृत्तिर्ममोत्पन्ना दुःखात्मिका  
तेनाहं रजसा प्रवर्तितः प्रचलितः स्वरूपात्कष्टं मम वर्तते योऽयं मत्स्व-  
रूपावस्थानाद्द्वंशस्तथा सात्त्विको गुणः प्रकाशात्मा मां विवेकित्वमापा-  
दयन्मुखे च संजयन्बध्नातीति तानि द्वेष्ट्यसम्यग्दर्शित्वेन । तदेवं गुणा-  
तीतो न द्वेष्टि संप्रवृत्तानि । यथा च सात्त्विकादिपुरुषः सात्त्विकादि-  
कार्याण्यात्मानं प्रति प्रकाश्य निवृत्तानि काङ्क्षति न तथा गुणातीतो  
निवृत्तानि काङ्क्षतीत्यर्थः । एतन्न परप्रत्यक्षं लिङ्गं किं तर्हि स्वात्म-  
प्रत्यक्षत्वादात्मविषयमेवैतल्लक्षणम् । न हि स्वात्मविषयं द्वेषमाकाङ्क्षां  
वा परः पश्यति ॥ २२ ॥

प्रश्नस्वरूपमनूद्य तदुत्तरं दर्शयति—गुणातीतस्येति । पृष्टो भगवानिति संबन्धः ।  
किंवृत्तस्य त्रिधा प्रयोगदर्शानात्प्रभद्रयार्थमित्युपलक्षणं प्रश्नत्रयार्थमिति द्रष्टव्यम् ।  
उत्तरमवतार्यानन्तरश्लोकतात्पर्यमाह—यत्तावदिति । तानि सम्यग्दर्शी न द्वेष्टीत्युक्त-  
मेव स्पष्टयितुं निषेध्यमसम्यग्दर्शिनो द्वेषं तेषु प्रकटयति—ममेत्यादिना । सम्यग्दर्-  
शिनः संप्रवृत्तेषु प्रकाशादिषु द्वेषामावमुपसंहरति—तदेवमिति । न निवृत्तानीत्यादि  
व्याचष्टे—यथा चेति । तेषामनात्मीयत्वं सम्यक्पश्यन्नात्मानुकूलप्रतिकूलतारोपणेन  
नोद्विजते तेभ्यश्च न स्पृहयतीत्यर्थः । स्वानुभवसिद्धं गुणातीतस्य लक्षणमुक्तमित्याह—  
एतन्नेति । परप्रत्यक्षत्वाभावं प्रपञ्चयति—न हीति । आश्रयो विषयः ॥ २२ ॥

अथेदानीं गुणातीतः किमाचार इति प्रश्नस्य प्रतिवचनमाह—

उदासीनवदासीनो गुणैर्यो न विचाल्यते ॥

गुणा वर्तन्त इत्येव योऽवतिष्ठति नेङ्गते ॥ २३ ॥

उदासीनवद्यथोदासीनो न कस्यचित्पक्षं भजते तथाऽयं गुणातीत-



त्वोपायमार्गोऽवस्थित आसीन आत्मविद्वुर्गैर्यः संन्यासी न विचाल्यते  
विवेकदर्शनावस्थायतः । तदेतत्स्फुटी करोति गुणाः कार्यकरणविषयाका-  
रपरिणता अन्योन्यस्मिन्वर्तन्त इति योऽवतिष्ठति । छन्दोभङ्गभयात्प-  
रस्मैपदप्रयोगः । योऽनुतिष्ठतीति वा पाठान्तरम् । नेङ्गते न चलति  
स्वरूपावस्थ एव भवतीत्यर्थः ॥ २३ ॥

कैलिङ्गैरित्यादि परिहृत्य द्वितीयं प्रश्नं परिहरति—अथेति । दृष्टान्तं व्याचष्टे—  
यथेति । उपेक्षकस्य पक्षपाते तत्त्वायोगादित्यर्थः । आत्मविदात्मकौटस्थ्यज्ञानेनाऽऽ-  
सीनो निवृत्तकर्तृत्वाभिमानोऽप्रयतमानो भवतीति दार्ष्टान्तिकमाह—तथेति । गुणातीत-  
त्वोपायमार्गो ज्ञानमेव । शब्दादिभिर्विषयैरस्य कूटस्थत्वज्ञानात्प्रच्यवनमाशङ्क्याऽऽह—  
गुणैरिति । उपनतानां विषयाणां रागद्वेषद्वारा प्रवर्तकत्वमित्येतत्प्रपञ्चयति—तदे-  
तदिति । योऽवतिष्ठति स गुणातीत इत्युत्तरत्र संबन्धः । अवपूर्वस्य तिष्ठतेरात्मने-  
पदे प्रयोक्तव्ये कथं परस्मैपदमित्याशङ्क्याऽऽह—छन्दोभङ्गेति । पाठान्तरे तु बाधि-  
तानुवृत्तिमात्रमनुष्ठानम् । करणाकारपरिणतानां गुणानां विषयाकारपरिणतेषु तेषु प्रवृ-  
त्तिर्न ममेति पश्यन्नचलतया कूटस्थदृष्टिमात्मनो न जहातीत्याह—नेङ्गते इति ॥२३॥

किंच—

समदुःखसुखः स्वस्थः समलोष्टाश्मकाश्चनः ॥

तुल्यप्रियाप्रियो धीरस्तुल्यनिन्दात्मसंस्तुतिः ॥ २४ ॥

समदुःखसुखः समे दुःखसुखे यस्य स समदुःखसुखः । स्वस्थः स्व  
आत्मनि स्थितः प्रसन्नः । समलोष्टाश्मकाश्चनो लोष्टं चाश्मा च काश्चनं  
च समानि यस्य स समलोष्टाश्मकाश्चनः । तुल्यप्रियाप्रियः प्रियं चाप्रियं  
च प्रियाप्रिये तुल्ये समे यस्य सोऽयं तुल्यप्रियाप्रियः । धीरो धीमान् ।  
तुल्यनिन्दात्मसंस्तुतिर्निन्दा चाऽऽत्मसंस्तुतिश्च तुल्ये निन्दात्मसंस्तुती  
यस्य यतेः स तुल्यनिन्दात्मसंस्तुतिः ॥ २४ ॥

गुणातीतस्य लिङ्गान्तरमाह—किंचेति । तयोः समत्वं रागद्वेषानुत्पादकतया  
स्वकीयत्वाभिमानानास्पदत्वम् । प्रसन्नत्वं स्वास्थ्यादप्रच्युतिरविक्रियत्वम् । विद्वद्ब्रह्मा  
प्रियाप्रिययोरसंभवेऽपि लोकदृष्टिमाश्रित्याऽऽह—प्रियं चेति । प्रियाप्रियग्रहणेन  
गृहीतानां काश्चनादीनां ब्राह्मणपरिव्राजकवत्पृथग्ग्रहणम् । निन्दा दोषोक्तिरात्मसंस्तुति-  
रात्मनो गुणकीर्तनम् ॥ २४ ॥

किंच—

मानापमानयोस्तुल्यस्तुल्यो मित्रारिपक्षयोः ॥

सर्वारम्भपरित्यागी गुणातीतः स उच्यते ॥ २५ ॥

मानापमानयोस्तुल्यः समो निर्विकारः । तुल्यो मित्रारिपक्षयोः, यद्यप्युदासीना भवन्ति केचित्स्वाभिप्रायेण तथाऽपि पराभिप्रायेण मित्रारिपक्षयोरिव भवन्तीति तुल्यो मित्रारिपक्षयोरित्याह । सर्वारम्भपरित्यागी दृष्टादृष्टार्थानि कर्माण्यारभ्यन्त इत्यारम्भाः सर्वानारम्भान्परित्यक्तुं शीलमस्येति सर्वारम्भपरित्यागी देहधारणमात्रनिमित्तव्यतिरेकेण सर्वकर्मपरित्यागीत्यर्थः । गुणातीतः स उच्यते । उदासीनवदित्यादि गुणातीतः स उच्यते इत्येतदन्तमुक्तं यावद्यत्नसाध्यं तावत्संन्यासिनाऽनुष्ठेयं गुणातीतत्वसाधनं मुमुक्षोः स्थिरीभूतं तु स्वसंवेद्यं सद्गुणातीतस्य यतेर्लक्षणं भवतीति ॥ २५ ॥

इतश्च गुणातीतः शक्यो ज्ञातुमित्याह—किंचेति । मानः सत्कारस्तिरस्कारोऽपमानः । परदृष्टा यौ सखिशत्रू तयोः पक्षयोर्निर्विशेषो न कस्यचित्पक्षे तिष्ठतीत्याह—तुल्य इति । विदुषो मित्रादिबुद्धयमावात्तुल्यो मित्रारिपक्षयोरित्ययुक्तमित्याशङ्क्याऽऽह—यद्यपीति । सर्वकर्मत्यागे देहधारणमपि निमित्ताभावात् स्यादित्याशङ्क्याऽऽह—देहेति । उक्तविशेषणो गुणातीतो ज्ञातव्य इत्याह—गुणेति । यदुक्तमुपेक्षकत्वादि तद्विद्योदयात्पूर्वं यत्नसाध्यं विद्याधिकारिणा ज्ञानसाधनत्वेनानुष्ठेयमुत्पन्नायां तु विद्यायां जीवन्मुक्तस्योक्तधर्मजातं स्थिरीभूतं स्वानुभवसिद्धलक्षणत्वेन तिष्ठतीत्युक्ते धर्मजाते विभागं दर्शयति—उदासीनवदित्यादिना ॥ २५ ॥

अधुना कथं च त्रीन्गुणानतिवर्तत इति प्रश्नस्य प्रतिवचनमाह—

मां च योऽव्यभिचारेण भक्तियोगेन सेवते ॥

स गुणान्समतीत्यैतान्ब्रह्मभूयाय कल्पते ॥ २६ ॥

मां चेश्वरं नारायणं सर्वभूतहृदयाश्रितं यो यतिः कर्मी वाऽव्यभिचारेण न कदाचिद्यो व्यभिचरति भक्तियोगेन भजनं भक्तिः सैव योगस्तेन भक्तियोगेन सेवते स गुणान्समतीत्यैतान्यथोक्तान्ब्रह्मभूयाय भवनं भूयो ब्रह्मभूयाय ब्रह्मभवनाय मोक्षाय कल्पते समर्थो भवतीत्यर्थः ॥ २६ ॥

प्रश्नद्वयमेवं परिहृत्य तृतीयं प्रश्नं परिहरति—अधुनेति । मच्छब्दस्य संसारि-  
विषयत्वं व्यावर्तयति—ईश्वरमिति । तत्रैव नारायणशब्दान्मूर्तिभेदो व्यावर्तते ।  
तस्य ताटस्थ्यं व्यवच्छिन्नमिति—सर्वेति । मुख्यामुख्याधिकारिभेदेन विकल्पः । भक्ति-  
योगस्य यादृच्छिकत्वं व्यवच्छेत्तुमव्यभिचारेणेत्युक्तम् । तद्याचष्टे—नेति । भजनं  
परमप्रेमा स एव युज्यतेऽनेनेति योगः । सेवते पराक्वित्ततां विना सदाऽनुसंदधाती-  
त्यर्थः । स भगवदनुग्रहकृतसम्यग्धीसंपन्नो विद्वाञ्जीवन्नेवेत्यर्थः ॥ २६ ॥

कुत एतदित्युच्यते—

ब्रह्मणो हि प्रतिष्ठाऽहममृतस्याव्ययस्य च ॥

शाश्वतस्य च धर्मस्य सुखस्यैकान्तिकस्य च ॥ २७ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे गुणत्रयविभाग-

योगो नाम चतुर्दशोऽध्यायः ॥ १४ ॥

ब्रह्मणः परमात्मनो हि यस्मात्प्रतिष्ठाऽहं प्रतितिष्ठत्यस्मिन्निति प्रति-  
ष्ठाऽहं प्रत्यगात्मा । कीदृशस्य ब्रह्मणोऽमृतस्याविनाशिनोऽव्ययस्या-  
विकारिणः शाश्वतस्य च नित्यस्य धर्मस्य ज्ञानयोगधर्मप्राप्त्यस्य सुख-  
स्याऽऽनन्दरूपस्यैकान्तिकस्याव्यभिचारिणः । अमृतादिस्वभावस्य  
परमात्मनः प्रत्यगात्मा प्रतिष्ठा सम्यग्ज्ञानेन परमात्मतया निश्चीयते ।  
तदेतद्ब्रह्मभूयाय कल्पत इत्युक्तम् । यया चेश्वरशक्त्या भक्तानुग्रहादि-  
प्रयोजनाय ब्रह्म प्रतिष्ठते प्रवर्तते सा शक्तिर्ब्रह्मैवाहं शक्तिशक्तिमतोर-  
नन्यत्वादित्यभिप्रायः । अथवा ब्रह्मशब्दवाच्यत्वात्सविकल्पकं ब्रह्म  
तस्य ब्रह्मणो निर्विकल्पकोऽहमेव नान्यः प्रतिष्ठाऽऽश्रयः । किंविशिष्ट-  
स्यामृतस्यामरणधर्मकस्याव्ययस्य व्ययरहितस्य । किंच शाश्वतस्य  
च नित्यस्य धर्मस्य ज्ञाननिष्ठालक्षणस्य सुखस्य तज्जनितस्यैकान्तिक-  
स्यैकान्तनियतस्य च प्रतिष्ठाऽहमिति वर्तते ॥ २७ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-  
करभगवतः कृता श्रीभगवद्गीताभाष्ये गुणत्रयविभागयोगो नाम  
चतुर्दशोऽध्यायः ॥ १४ ॥

विद्वान्ब्रह्मैवेत्यत्र हेतुं पृच्छति—कुत इति । तत्रोत्तरमाह—उच्यते इति । ब्रह्मशब्दस्यासति बाधके मुख्यार्थग्रहणमभिप्रेत्याऽऽह—परमात्मन इति । तं प्रति प्रत्यगात्मनो यत्प्रतिष्ठात्वं तदुपपादयति—प्रतितिष्ठतीति । यद्ब्रह्म प्रत्यगात्मनि प्रति-  
तिष्ठति तत्किंविशेषणमित्यपेक्षायामुक्तम्—अमृतस्येत्यादि । तत्रामृतशब्देनाव्ययश-  
ब्दस्य पुनरुक्तिं परिहरति—अविकारिण इति । नित्यत्वमपक्षयराहित्यं तेन पूर्वा-  
म्यामपौनरुक्त्यम् । प्रसिद्धार्थस्य धर्मशब्दस्य ब्रह्मण्यनुपपत्तिमाशङ्क्याऽऽह—  
ज्ञानेति । अर्थेन्द्रियसंबन्धोत्थं सुखं व्यावर्तयितुमैकान्तिकस्येत्युक्तम् । अक्षरार्थमुक्त्वा  
वाक्यार्थमाह—अमृतादीति । प्रतिष्ठा यस्मादिति पूर्वेण संबन्धः । तस्मात्प्रत्यगात्मा  
परमात्मतया निश्चीयते सम्यग्ज्ञानेनेति योजना । अस्य श्लोकस्य पूर्वश्लोकेनैकवाक्यता-  
माह—तदेतदिति । विवक्षितं वाक्यार्थं प्रपञ्चयति—ययेति । सा शक्तिर्ब्रह्मैवेति कथं  
सामानाधिकरण्यं तत्राऽऽह—शक्तीति । व्याख्यानान्तरमाह—अथवेति । विशेषणानि  
पूर्ववदपौनरुक्त्यानि नेतव्यानि । तदनेनाध्यायेन क्षेत्रक्षेत्रज्ञसंयोगस्य संसारकारणत्वं  
पञ्चप्रश्ननिरूपणद्वारेण च सम्यग्ज्ञानस्य सकलसंसारनिवर्तकत्वमित्येतदुपपादयता मुमु-  
क्षोर्यत्नसाध्यं गुणैरचाल्यत्वादि मुक्तस्यायत्नसिद्धं लक्षणमिति निर्धारितम् ॥ २७ ॥

इति श्रीमत्परमहंसपरिव्राजकाचार्यश्रीमच्छ्रुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने चतुर्दशोऽध्यायः ॥ १४ ॥

( श्लोकानामादितः समष्ट्यङ्काः—५२१ )

अथ पञ्चदशोऽध्यायः ।

यस्मान्मदधीनं कर्मिणां कर्मफलं ज्ञानिनां च ज्ञानफलमतो भक्ति-  
योगेन मां ये सेवन्ते ते मत्प्रसादाज्ज्ञानप्राप्तिक्रमेण गुणातीता मोक्षं  
गच्छन्ति किमु वक्तव्यमात्मनस्तत्त्वमेव सम्यग्विजानन्त इत्यतो भग-  
वानर्जुनेनापृष्टमप्यात्मनस्तत्त्वं विवक्षुरुवाच—ऊर्ध्वमूलमित्यादि । तत्र  
तावद्वृक्षरूपककल्पनया वैराग्यहेतोः संसारस्वरूपं वर्णयति विरक्तस्य  
हि संसाराद्भगवत्तत्त्वज्ञानेऽधिकारो नान्यस्येति—

श्रीभगवानुवाच—

ऊर्ध्वमूलमधःशाखमश्वत्थं प्राहुरव्ययम् ॥

छन्दांसि यस्य पर्णानि यस्तं वेद स वेदवित् ॥ १ ॥

ऊर्ध्वमूलं कालतः सूक्ष्मत्वात्कारणत्वाभित्यत्वान्महत्त्वाच्चोर्ध्वमुच्यते  
ब्रह्माव्यक्तमायाशक्तिमत्तन्मूलमस्येति सोऽयं संसारवृक्ष ऊर्ध्वमूलः ।  
भुतेश्च—‘ऊर्ध्वमूलोऽर्वाकशाखः’ इति ।

पुराणे च—‘अव्यक्तमूलप्रभवस्तस्यैवानुग्रहोत्थितः ।

बुद्धिस्कन्धमयश्चैव इन्द्रियान्तरकोटरः ॥

महाभूतविशाखश्च विषयैः पत्रवांस्तथा ।

धर्माधर्मसुपुष्पश्च सुखदुःखफलोदयः ॥

आजीव्यः सर्वभूतानां ब्रह्मवृक्षः सनातनः ।

एतद्ब्रह्मवनं चैव ब्रह्माऽऽचरति नित्यशः ॥

एतच्छिश्वा च भिश्वा च ज्ञानेन परमासिना ।

ततश्चाऽऽत्परतिं प्राप्यै यस्मान्नाऽऽवर्तेते पुनः’’ इत्यादि ॥

तमूर्ध्वमूलं संसारमायामयं वृक्षमधःशाखं महदहंकारतन्मात्रादयः  
शाखा इवास्याधो भवन्तीति सोऽयमधःशाखस्तमधःशाखं न श्वोऽपि  
स्थातेत्यश्वत्थस्तं क्षणप्रध्वंसिनमश्वत्थं प्राहुः कथयन्ति ।

ज्ञानेन गुणात्यये दर्शिते नाशित्वे तेषां विना ज्ञानेनानत्ययादनाशित्वे तेनापि तद-  
योग्यत्वाच्च ज्ञानं गुणात्ययहेतुरित्याशङ्कां निरस्य साक्षादेव श्रवणादिहेतुं संन्यासं विधि-  
त्सुब्रह्मत्वस्य परमपुरुषार्थतां च विवक्षुरध्यायान्तरमारभते—यस्मादिति । कर्मिणो  
ज्ञानिनश्च शास्त्रेऽधिकृतास्तत्र कर्मिणां कर्मानुकूलं फलमीश्वरायत्तं ‘फलमत उपपत्तेः’  
इति न्यायाज्ज्ञानिनामपि तत्फलमीश्वरायत्तमेव ततो ह्यस्य बन्धविपर्ययावित्युक्तत्वाद्य-  
स्मादेवं तस्माद्ये भक्त्याख्येन योगेन मामेव सेवन्ते ते मत्प्रसादद्वारा ज्ञानं प्राप्य  
गुणातीता मुक्ता भवन्तीति स्थितमित्यर्थः । ये त्वात्मनस्तत्त्वमेव संदेहाद्यपोहेन जानन्ति  
ते तेन ज्ञानेन गुणातीताः सन्तो मुक्तिं गच्छन्तीति किमु वक्तव्यमित्यर्थसिद्धमर्थ-  
माह—किमु वक्तव्यमिति । आत्मतत्त्वाज्ञानं यतः संसारहेतुः, ज्ञानं मोक्षानुकूलम-  
तोऽर्जुनेन किं तदित्यपृष्टमपि तत्त्वं भगवानुक्तवान्प्रश्नाभावेऽपि तस्य तद्ब्रह्मत्वादानामि-  
मानादित्याह—अत इति । तत्त्वे विवक्षिते किमिति संसारो वर्ण्यते तत्राऽऽह—  
तत्रेति । अध्यायादिः सप्तम्यर्थः । वैराग्यमपि किमिति मृग्यते तत्राऽऽह—विरक्त-  
स्येति । इति वैराग्याय संसारवर्णनमिति शेषः । नाशसंभावनायै वृक्षरूपकं बन्धहे-  
तोर्दर्शयति—ऊर्ध्वमूलमिति । कथं कालतः सूक्ष्मत्वं तदाह—कारणत्वादिति । तदेव  
कथं कार्योपेक्षया नियतपूर्वभावित्वादित्याह—नित्यत्वादिति । सर्वव्यापित्वाच्चोत्कर्षं  
संभावयति—महत्त्वाच्चेति । ऊर्ध्वमुच्छ्रितमुत्कृष्टमिति यावत् । तस्य कूटस्थस्य कथं

मूलत्वमित्याशङ्क्याऽऽह—अव्यक्तेति । स्मृतिमूलत्वेन श्रुतिमुदाहरति—भ्रुतेश्चेति । अर्वाङ्म्यो निकृष्टाः शाखा इव महदाद्या यस्य स तथा । प्रकृते संसारवृक्षे पुराणसंम-  
 तिमाह—पुराणे चेति । अव्यक्तमव्याकृतं तदेव मूलं तस्मात्प्रभवनं प्रभवो यस्य स  
 तथा तस्यैव मूलस्याव्यक्तस्यानुग्रहादतिदृढत्वाद्दुत्थितः संवर्धितः । तस्य लौकिकवृक्षसा-  
 धर्म्यमाह—बुद्धीत्यादिना । वृक्षस्य हि शाखाः स्कन्धाद्बुद्धवन्ति संसारस्य च बुद्धेः  
 सकाशात्तानापरिणामा जायन्ते तेन बुद्धिरेव स्कन्धस्तन्मयस्तत्प्रचुरोऽयं संसारतरुरिन्द्रि-  
 याणामन्तराणि च्छिद्राणि कोटराणि यस्य स तथा । महान्ति भूतानि पृथि-  
 व्यादीन्याकाशान्तानि विशाखा स्तम्भा यस्य स तथा । आजीव्यत्वमुपजीव्यत्वं,  
 ब्रह्मणाऽधिष्ठितो वृक्षो ब्रह्मवृक्षस्तथाऽपि ज्ञानं विना छेतुमशक्यतया सनातन-  
 श्रिरंतनः । एतच्च ब्रह्मणः परस्याऽऽत्मनो वनं वननीयं संभजनीयमत्र हि ब्रह्म प्रति-  
 ष्ठितं तस्य वृक्षस्य संसारारुख्यस्य तदेव ब्रह्म सारभूतमथवाऽस्य ब्रह्मवृक्षस्यानवच्छिन्नस्य  
 संसारमण्डलस्य तदेतद्ब्रह्म वनमिव वनं वननीयं संभजनीयं न हि ब्रह्मातिरिक्तं संसा-  
 रस्याऽऽस्पदमस्ति ब्रह्मैवाविद्यया संसरतीत्यभ्युपगमादित्यर्थः । अहं ब्रह्मेति दृढज्ञा-  
 नेनोक्तं संसारवृक्षं छित्त्वा प्रतिबन्धकाभावादात्मनिष्ठो भूत्वा पुनरावृत्तिरहितं कैवल्यं  
 प्राप्नोतीत्याह—एतदिति । अधःशाखमित्येतद्याचष्टे—महदिति । आदिशब्देने-  
 न्द्रियादिसंग्रहः । संसारवृक्षस्यातिचञ्चलत्वे प्रमाणमाह—प्राङ्गुरिति ।

अव्ययं संसारमायामयमनादिकालप्रवृत्तत्वात्सोऽयं संसारवृक्षोऽ-  
 व्ययोऽनाद्यनन्तदेहादिसंतानाश्रयो हि सुप्रसिद्धस्तमव्ययम् । तस्यैव  
 संसारवृक्षस्येदमन्यद्विशेषणं छन्दांसि छादनादृग्यजुःसामलक्षणानि  
 यस्य संसारवृक्षस्य पर्णानीव पर्णानि । यथा वृक्षस्य परिरक्षणार्था-  
 नि पर्णानि तथा वेदाः संसारवृक्षपरिरक्षणार्था धर्माधर्मतद्देतुफल-  
 प्रकाशनार्थत्वात् । यथाव्याख्यातं संसारवृक्षं समूलं यस्तं वेद स वेद-  
 विद्देदार्थविदित्यर्थः । नहि संसारवृक्षादस्मात्समूलाज्ज्ञेयोऽन्योऽणुमा-  
 त्तोऽप्यवशिष्टोऽस्त्यतः सर्वज्ञः स यो वेदार्थविदिति समूलवृक्षज्ञानं  
 स्तौति ॥ १ ॥

क्षणध्वंसिनोऽव्ययत्वं विरुद्धमित्याशङ्क्याऽऽह—संसारेति । तदेवोपपादयति—  
 अनादीति । छादनं रक्षणं प्रावरणं वा कर्मकाण्डानि खल्वारोहावरोहफलानि नाना-  
 विधार्थवादयुक्तानि संसारवृक्षं रक्षन्ति तन्निष्ठं दोषं चाऽऽवृण्वन्ति ते तानि च्छन्दांसि  
 पर्णानीव भवन्तीत्यर्थः । तदेव प्रपञ्चयति—यथेति । उक्तेऽर्थे हेतुमाह—धर्मेति । कर्म-  
 काण्डानां वेदानामिति शेषः । कर्मब्रह्मारुख्यसर्ववेदार्थस्य तत्रान्तर्भावमुपेत्य व्याचष्टे—

वेदार्येति । समूलसंसारवृक्षज्ञानेऽमूलं हित्वा मूलमेव निष्कृष्य ज्ञातुं शक्यमिति तज्ज्ञानार्थं प्रयतितव्यमिति मत्वा तज्ज्ञानस्तुतिरत्र विवक्षितेत्याह—न हीति ॥ १ ॥

तस्यैव संसारवृक्षस्यापराऽवयवकल्पनोच्यते—

अधश्चोर्ध्वं प्रसृतास्तस्य शाखा

गुणप्रवृद्धा विषयप्रवालाः ॥

अधश्च मूलान्यनुसंततानि

कर्मानुबन्धीनि मनुष्यलोके ॥ २ ॥

अथो मनुष्यादिभ्यो यावत्स्थावरमूर्ध्वं च यावद्ब्रह्मा विश्वसृजो धर्म इत्येतदन्तं यथाकर्म यथाश्रुतं ज्ञानकर्मफलानि तस्य वृक्षस्य शाखा इव शाखाः प्रसृताः प्रगता गुणप्रवृद्धा गुणैः सत्त्वरजस्तमोभिः प्रवृद्धाः स्थूलिकृता उपादानभूतैर्विषयप्रवाला विषयाः शब्दादयः प्रवाला इव देहादिकर्मफलेभ्यः शाखाभ्योऽङ्कुरी भवन्तीव तेन विषयप्रवालाः शाखाः । संसारवृक्षस्य परममूलमुपादानं कारणं पूर्वमुक्तमथेदानीं कर्मफलजनितरागद्वेषादिवासना मूलानीव धर्माधर्मप्रवृत्तिकारणान्यवान्तरभावीनि तान्यधश्च देहाद्यपेक्षया मूलान्यनुसंततान्यनुप्रविष्टानि कर्मानुबन्धीनि कर्म धर्माधर्मलक्षणमनुबन्धः पश्चाद्भावी येषामुद्भूतिमनुभवतीति तानि कर्मानुबन्धीनि मनुष्यलोके विशेषतोऽत्र हि मनुष्याणां कर्माधिकारः प्रसिद्धः ॥ २ ॥

अवयवसंबन्धिन्यपरा प्रागुक्तादतिरिक्ता कल्पनेति यावत् । आमनुष्यलोकादाविरिञ्चेरित्यधःशब्दार्थमाह—मनुष्यादिभ्य इति । तस्मादेवाऽऽरभ्याऽऽसत्यलोकादित्यूर्ध्वशब्दार्थमाह—यावदिति । शाखाशब्दार्थं दर्शयति—ज्ञानेति । तेषां हेतु-नुगुणत्वेन बहुविधत्वं सूचयति—यथेति । प्रत्यक्षाणां शब्दादिविषयाणां प्रवालत्वं शाखासु पल्लवत्वम् । अङ्कुरत्वं स्फोरयति—देहादीति । ऊर्ध्वमूलमित्यत्र संसारवृक्षस्य मूलमुक्तं किमिदानीमधश्च मूलानीत्युच्यते तत्राऽऽह—संसारेति । अनुप्रविष्टत्वं सर्वेषु लिङ्गेष्वनुगततया संततत्वमविच्छिन्नत्वम् । रागादीनां कर्मफलजन्यत्वं प्रकटयति—कर्मेति । कर्मणां रागादीनां मिथो हेतुहेतुमत्त्वम् । तेषां तथात्वेनैव-च्छिन्नतया प्रवृत्तिर्विशेषतो मनुष्यलोके भवतीत्यत्र हेतुमाह—अत्र हीति । कर्मव्युत्पत्त्या प्राणिनिकायो लोकः । मनुष्यश्चासौ लोकश्चेत्यधिकृतो ब्राह्मण्यादिविशिष्टो देहो मनुष्यलोकः ॥ २ ॥

यस्त्वयं वर्णितः संसारवृक्षः—

न रूपमस्येह तथोपलभ्यते  
 नान्तो न चाऽऽदिर्न च संप्रतिष्ठा ॥  
 अश्वत्थमेनं सुविरूढमूल-  
 मसङ्गशस्त्रेण दृढेन छित्त्वा ॥ ३ ॥

न रूपमस्येह यथा वर्णितं तथा नैवोपलभ्यते स्वप्नमरीच्युदकमाया-  
 गन्धर्वनगरसमत्वाद्दृष्टनष्टस्वरूपो हि स इत्यत एव नान्तो न पर्यन्तो  
 निष्ठा समाप्तिर्वा विद्यते । तथा न चाऽऽदिरित आरभ्यायं प्रवृत्त  
 इति न केनचिद्भ्रम्यते । न च संप्रतिष्ठा स्थितिर्मध्यमस्य न केनचि-  
 दुपलभ्यते । अश्वत्थमेनं यथोक्तं सुविरूढमूलं सुष्ठु विरूढानि  
 विरोहं गतानि मूलानि यस्य तमेनं सुविरूढमूलमसङ्गशस्त्रेणासङ्गः पुत्र-  
 वित्तलोकैषणादिभ्यो व्युत्थानं तेनासङ्गशस्त्रेण दृढेन परमात्माभिमुख्य-  
 निश्चयदृढीकृतेन पुनःपुनर्विवेकाभ्यासाश्मनिशितेन छित्त्वा संसार-  
 वृक्षं सबीजमुद्धृत्य ॥ ३ ॥

पुनः पुना रागादिना प्रवृत्तत्वेनानादित्वाच्च संसारवृक्षः समुच्छिद्यते न चोच्छेत्तुं  
 शक्यते केनापीत्याशङ्क्याऽऽह—यस्त्विति । यथा पूर्वं वर्णितं यथा च लोके प्रसिद्धं  
 तथाऽस्य रूपमिह शास्त्रादनुमीयते तथा चास्य ज्ञानापनोर्धत्वं युक्तमित्याह—यथेति ।  
 तस्याप्रमितत्वे हेतुमाह—स्वप्नेति । तस्य स्वप्नादिसमत्वे दृष्टनष्टस्वरूपत्वं हेतुं  
 करोति—दृष्टेति । इत्यमेयतेति शेषः । तमेवामेयत्वं हेतुं कृत्वाऽवसानमपि तस्य न  
 भातीत्याह—अत एवेति । ज्ञानं विना भ्रान्तिवासनाकर्मणामन्योन्यनिमित्तत्वान्नाव-  
 सानमस्तीत्यर्थः । इदं प्रथमत्वमपि नास्य परिच्छेत्तुं शक्यमित्याह—तथेति । आद्य-  
 न्तवन्मध्यमपि नास्य प्रामाणिकमित्याह—मध्यमिति । संसारवृक्षस्याश्रत्यशब्दि-  
 तस्य क्षणभङ्गस्य स्वयमेवोच्छेदसंभवात्तदुच्छेदार्थं न प्रयतितव्यमित्याशङ्क्याऽऽह—  
 अश्वत्थमिति । व्युत्थानं वैराग्यपूर्वकं पारिव्राज्यम् । दृढीकृतत्वमेव विवेकपूर्वकत्वेन  
 स्फुटयति—पुनः पुनरिति ॥ ३ ॥

ततः पदं तत्परिमार्गितव्यं  
 यस्मिन्गता न निवर्तन्ति भूयः ॥



तमेव चाऽऽद्यं पुरुषं प्रपद्ये

यतः प्रवृत्तिः प्रसृता पुराणी ॥ ४ ॥

तत इति । ततः पश्चात्पदं वैष्णवं तत्परिमार्गितव्यं परिमार्गणम-  
न्वेषणं ज्ञातव्यमित्यर्थः । यस्मिन्पदे गताः प्रविष्टा न निवर्तन्ति नाऽऽ-  
वर्तन्ते भूयः पुनः संसाराय । कथं परिमार्गितव्यमित्याह तमेव च यः  
पदशब्देनोक्त आद्यमादौ भवं पुरुषं प्रपद्य इत्येवं परिमार्गितव्यं तच्छ-  
रणतथेत्यर्थः । कोऽसौ पुरुष इत्युच्यते यतो यस्मात्पुरुषात्संसारमायावृ-  
क्षप्रवृत्तिः प्रसृता निःसृतैन्द्रजालिकादिव माया पुराणी चिरंतनी ॥४॥

उद्धृत्य किं कर्तव्यं तदाह—तत इति । पश्चादश्वत्यादूर्ध्वं व्यवस्थितमित्यर्थः ।  
किं तत्पदं यदन्विष्य ज्ञातव्यं तदाह—यस्मिन्निति । येन सर्वं तं पूर्णं पूर्णं वा शयानं  
पुरुषं प्रपद्ये शरणं गतोऽस्मीत्यर्थः । विवर्तवादानुरोधिं दृष्टान्तमाह—ऐन्द्रेति ॥४॥

कथंभूतास्तत्पदं गच्छन्तीत्युच्यते—

निर्मानमोहा जितसङ्गदोषा

अध्यात्मनित्या विनिवृत्तकामाः ॥

द्वंद्वैर्विमुक्ताः सुखदुःखसंज्ञै-

गच्छन्त्यमूढाः पदमव्ययं तत्र ॥ ५ ॥

निर्मानमोहा मानश्च मोहश्च मानमोहौ तौ निर्गतौ येभ्यस्ते निर्मा-  
नमोहा मानमोहवर्जिता जितसङ्गदोषाः सङ्ग एव दोषः सङ्गदोषो जितः  
सङ्गदोषो यैस्ते जितसङ्गदोषा अध्यात्मनित्याः परमात्मस्वरूपालोचन-  
नित्यास्तत्परा विनिवृत्तकामा विशेषतो निर्लेपेन निवृत्ताः कामा येषां  
ते विनिवृत्तकामा यतयः संन्यासिनो द्वंद्वैः प्रियाप्रियादिभिर्विमुक्ताः  
सुखदुःखसंज्ञैः परित्यक्ता गच्छन्त्यमूढा मोहवर्जिताः पदमव्ययं  
तद्यथोक्तम् ॥ ५ ॥

परिमार्गणपूर्वकं वैष्णवं पदं गच्छतामङ्गान्तराण्याकाङ्क्षापूर्वकं कथयति—कथ-  
मित्यादिना । मानोऽहंकारः, मोहस्त्वविवेकः, जितसङ्गदोषाः शत्रुमित्रसंनिधावपि  
द्वेषप्रीतिवर्जिता इत्यर्थः । तत्परत्वं श्रवणादिनिष्ठत्वं, संन्यासिनो वैराग्यद्वारा त्यक्त-  
सर्वकर्मण इत्यर्थः । आदिशब्देन तद्धेतुग्रहः । मोहवर्जितत्वमुक्तहेतुतः संजातसम्प-  
ग्धीत्वम् ॥ ५ ॥

तदेव पदं पुनर्विशिष्यते—

न तद्भासयते सूर्यो न शशाङ्को न पावकः ॥

यद्गत्वा न निवर्तन्ते तद्दाम परमं मम ॥ ६ ॥

तद्दामेति व्यवहितेन धाम्ना संबन्धः । धाम तेजोरूपं पदं न भास-  
यते सूर्य आदित्यः सर्वावभासनशक्तिमत्त्वेऽपि सति । तथा न शशा-  
ङ्कश्चन्द्रो न पावको नाभिरपि । यद्दाम वैष्णवं पदं गत्वा प्राप्य न  
निवर्तन्ते यच्च सूर्यादिर्न भासयते तद्दाम पदं परमं मम विष्णोः ॥ ६ ॥

तद्यत्पदं वेद्यं कर्तुरन्यत्कमेति द्वैतापातोऽवेद्यं चेदपुमर्थत्वात्प्रेप्तिसत्त्वासिद्धिरित्या-  
शङ्क्याऽऽह— तदेवेति ॥ ६ ॥

यद्गत्वा न निवर्तन्त इत्युक्तम् । ननु सर्वा हि गतिरागत्यन्ता संयोगा  
विप्रयोगान्ता इति हि प्रसिद्धं कथमुच्यते तद्दामगतानां नास्ति निवृ-  
त्तिरिति, शृणु तत्र कारणम्—

ममैवांशो जीवलोके जीवभूतः सनातनः ॥

मनःषष्ठानीन्द्रियाणि प्रकृतिस्थानि कर्षति ॥ ७ ॥

ममैव परमात्मनोऽंशो भागोऽवयव एकदेश इत्यनर्थान्तरं जीवलोके  
जीवानां लोके संसारे जीवभूतो भोक्ता कर्तेति प्रसिद्धः सनातनः । यथा  
जलसूर्यकः सूर्यांशो जलनिमित्तापाये सूर्यमेव गत्वा न निवर्तते तथाऽय-  
मप्यंशस्तेनैवाऽऽत्मना संगच्छत्येवमेव यथा वा घटाद्युपाधिपरिच्छिन्नो  
घटाद्याकाश आकाशांशः सन्घटादिनिमित्तापाय आकाशं प्राप्य न  
निवर्तते इत्येवमत उपपन्नमुक्तं यद्गत्वा न निवर्तन्त इति । ननु निरव-  
यवस्य परमात्मनः कुतोऽवयव एकदेशोऽंश इति । सावयवत्वे च विना-  
शप्रसङ्गोऽवयवविभागात् । नैष दोषोऽविद्याकृतोपाधिपरिच्छिन्न एक-  
देशोऽंश इव कल्पितो यतः । दर्शितश्चायमर्थः क्षेत्राध्याये विस्तरश्च ।  
स च जीवो मदंशत्वेन कल्पितः कथं संसरत्युत्क्रामति चेत्युच्यते मनः-  
षष्ठानीन्द्रियाणि श्रोत्रादीनि प्रकृतिस्थानि स्वस्थाने कर्षणशुक्ल्यादौ  
प्रकृतौ स्थितानि कर्षत्याकर्षति ॥ ७ ॥

उक्तमनूचाऽऽक्षिपति—यद्गत्वेति । तत्र प्रसिद्धिं प्रमाणयति—संयोगा इति ।  
गमनस्याऽऽगमनान्तत्वप्रसिद्धेरयुक्तं यद्गत्वेत्यादीत्युपसंहरति—कथमिति । आक्षेपं

परिहरति—शृण्विति । भगवत्प्राप्तेर्निवृत्त्यन्तत्वाभावः सप्तम्यर्थः । जीवस्य परांशत्वेऽपि कथमुक्तदोषसमाधिरित्याशङ्क्य प्रतिबिम्बपक्षमादाय दृष्टान्तेन प्रत्याचष्टे—यथेति । अवच्छेदपक्षमाश्रित्य दृष्टान्तान्तरेणोक्तदोषसमाधिं दर्शयति—यथा वेति । आसे-  
पसमाधिमुपसंहरति—अत इति । परस्य निरवयवत्वात्तदंशत्वं जीवस्यायुक्तमिति शङ्कते—मन्विति । तस्य निरवयवत्वं साधयति—सावयवत्वे चेति । वस्तुतो निरंशस्यापि परस्य कल्पनया जीवोऽंशो मविष्यतीति परिहरति—नैष दोष इति । वस्तुतस्तु जीवस्य नांशत्वं परमात्मना तावन्मात्रताया दर्शितत्वादित्याह—दर्शित-  
चेति । यदि परस्यांशत्वेन कल्पितो जीवो वस्तुतस्तदात्मैव न तर्हि तस्य संसारित्व-  
मुत्क्रान्तिर्वेति शङ्कते—कथमिति । जीवस्य संसरणमुत्क्रमणं चोपपादयितुमुपक्रमते—  
उच्यत इति ॥ ७ ॥

कस्मिन्काले—

शरीरं यदवाप्नोति यच्चाप्युत्क्रामतीश्वरः ॥

गृहीत्वैतानि संयाति वायुर्गन्धानिवाऽऽशयात् ॥८॥

यच्चापि यदा चाप्युत्क्रामतीश्वरो देहादिसंघातस्वामी जीवस्तदा कर्षतीति श्लोकस्य द्वितीयपादोऽर्थवशात्प्राथम्येन संबध्यते । यदा च पूर्वस्माच्छरीराच्छरीरान्तरमाप्नोति तदा गृहीत्वैतानि मनःषष्ठानीन्द्रि-  
याणि संयाति सम्यग्याति गच्छति । किमिवेत्याह वायुः पवनो गन्धा-  
निवाऽऽशयात्पुष्पादेः ॥ ८ ॥

स्वस्थाने स्थितानामिन्द्रियाणां जीवेनाऽऽकर्षणस्य कालं पृच्छति—कस्मि-  
न्निति । जीवस्योत्क्रान्तिर्नेश्वरस्येत्याशङ्क्येश्वरशब्दार्थमाह—देहादीति । उत्क्रान्त्य-  
नन्तरमाविनी गतिरित्येतदर्थवशादित्युक्तम् । अवशिष्टानि श्लोकाक्षराण्याचष्टे—  
यदा चेति ॥ ८ ॥

कानि पुनस्तानीति—

श्रोत्रं चक्षुः स्पर्शनं च रसनं घ्राणमेव च ॥

अधिष्ठाय मनश्चायं विषयानुपसेवते ॥ ९ ॥

श्रोत्रं चक्षुः स्पर्शनं च त्वगिन्द्रियं रसनं घ्राणमेव च मनश्च षष्ठं  
प्रत्येकमिन्द्रियेण सहाधिष्ठाय देहस्थो विषयाश्शब्दादीनुपसेवते ॥ ९ ॥  
मनःषष्ठानीन्द्रियाण्येव प्रश्नद्वारा विशेषतो दर्शयति—कानीति ॥ ९ ॥

एवं देहगतं देहात्—

उत्क्रामन्तं स्थितं वाऽपि भुञ्जानं वा गुणान्वितम् ॥

विमूढा नानुपश्यन्ति पश्यन्ति ज्ञानचक्षुषः ॥ १० ॥

उत्क्रामन्तं परित्यजन्तं देहं पूर्वोपात्तं स्थितं वा देहे तिष्ठन्तं भुञ्जानं वा शब्दार्दींश्रोपलभमानं गुणान्वितं सुखदुःखमोहाख्यैर्गुणैरन्वितमनुमतं संयुक्तमित्यर्थः । एवंभूतमप्येनमत्यन्तदर्शनगोचरप्राप्तं विमूढा दृष्टादृष्टविषयभोगबलाकृष्टचेतस्तयाऽनेकधा मूढा नानुपश्यन्त्यहो कष्टं वर्तत इत्यनुक्रोशति च भगवान् । ये तु पुनः प्रमाणजनितज्ञानचक्षुषस्त एनं पश्यन्ति ज्ञानचक्षुषो विविक्तदृष्टय इत्यर्थः ॥ १० ॥

शरीरमित्यादिश्लोके देहादात्मनोऽतिरेकमुक्त्वा श्रोत्रं चक्षुरित्यादौ स्वाभिलषिते विषये यथायथं करणानां प्रवर्तकत्वात्तेभ्योऽतिरिक्तश्चाऽऽत्मेत्युक्तं तर्हि तमुत्क्रान्त्यादि कुर्वन्तं स्वरूपत्वात्किमिति सर्वे न पश्यन्तीत्याशङ्क्याऽऽह—एवमिति । संनिहिततमत्वेन दर्शनयोग्यमपि विषयपारवश्यादात्मानं सर्वे न पश्यन्तीति भगवतोऽनुक्रोशं दर्शयति—एवंभूतमिति । तर्हि केषामात्मदर्शनं तदाह—ये तु पुनरिति ॥ १० ॥

केचित्सु—

यतन्तो योगिनश्चैनं पश्यन्त्यात्मन्यवस्थितम् ॥

यतन्तोऽप्यकृतात्मानो नैनं पश्यन्त्यचेतसः ॥ ११ ॥

यतन्तः प्रयत्नं कुर्वन्तो योगिनश्च समाहितचित्ता एनं प्रकृतमात्मानं पश्यन्त्ययमहमस्मीत्युपलभन्त आत्मनि स्वस्यां बुद्धाववस्थितं यतन्तोऽपि शास्त्रादिप्रमाणैरकृतात्मानोऽसंस्कृतात्मानस्तपसेन्द्रियजयेन च दुश्चरितादनुपरता अशान्तदर्पात्मानः प्रयत्नं कुर्वन्तोऽपि नैनं पश्यन्त्यचेतसोऽविवेकिनः ॥ ११ ॥

ज्ञानचक्षुःशब्देन न्यायानुगृहीतं शास्त्रं ज्ञानसाधनमुक्तं तत्किमिदानीं शास्त्रमात्रेण न्यायानुगृहीतेनाऽऽत्मानं पश्यन्ति नेत्याह—केचित्त्विति । प्रयत्नः श्रवणमननात्मकः । शास्त्रादिप्रमाणैर्यतन्तोऽपीति संबन्धः । असंस्कृतात्मत्वं प्रकटयति—तपसेति । दुश्चरितादविरतिफलं कथयति—अशान्तेति । अशुद्धबुद्धीनामविवेकिनां सदपि श्रवणादि न फलवदिति मत्वाऽऽह—प्रयत्नमिति ॥ ११ ॥

यत्पदं सर्वस्यावभासकमप्यग्न्यादित्यादिकं ज्योतिर्नावभासयते

यत्प्राप्ताश्च मुमुक्षवः पुनः संसाराभिमुखा न निवर्तन्ते यस्य च पदस्यो-  
पाधिभेदमनु विधीयमाना जीवा घटाकाशादय इवाऽऽकाशस्यांशा-  
स्तस्य पदस्य सर्वात्मत्वं सर्वव्यवहारास्पदत्वं च विवक्षुश्चतुर्भिः श्लोकै-  
र्विभूतिसंक्षेपमाह भगवान्—

यदादित्यगतं तेजो जगद्भासयतेऽखिलम् ॥

यच्चन्द्रमसि यच्चाग्नौ तत्तेजो विद्धि मामकम् ॥ १२ ॥

यदादित्यगतमादित्याश्रयं किं तत्तेजो दीप्तिः प्रकाशो जगद्भासयते  
प्रकाशयत्याखिलं समस्तं यच्चन्द्रमसि शशभृति तत्तेजोऽवभासकं वर्तते  
यच्चाग्नौ हुतवहे तत्तेजो विद्धि विजानीहि मामकं मदीयं मम विष्णो-  
स्तज्ज्योतिः । अथवा यदादित्यगतं तेजश्चैतन्यात्मकं ज्योतिर्यच्चन्द्रमसि  
यच्चाग्नौ तत्तेजो विद्धि मामकं मदीयं मम विष्णोस्तज्ज्योतिः । ननु  
स्थावरेषु जङ्गमेषु च तत्समानं चैतन्यात्मकं ज्योतिस्तत्र कथमिदं विशो-  
षणं यदादित्यगतमित्यादि । नैष दोषः सत्त्वाधिक्यादाधिक्योपपत्तेः ।  
आदित्यादिषु हि सत्त्वमत्यन्तप्रकाशमत्यन्तभास्वरमतस्तत्रैवाऽऽविस्तरां  
ज्योतिरिति तद्विशिष्यते, न तु तत्रैव तदधिकमिति । यथा हि लोके  
तुल्येऽपि मुखसंस्थाने न काष्ठकुड्यादौ मुखमाविर्भवत्यादर्शादौ तु  
स्वच्छे स्वच्छतरे च तारतम्येनाऽऽविर्भवति तद्वत् ॥ १२ ॥

अनन्तरश्लोकचतुष्टयस्य घृत्तानुवादद्वारा तात्पर्यमाह—यत्पदमिति । जीवा-  
स्मत्त्वेन चिद्रूपत्वमुक्त्वा तदीयचैतन्येनाऽऽदित्यादीनामवभासकत्वाच्च ब्रह्मणश्चिद्रूपत्व-  
मित्याह—यदादित्येति । चिद्रूपस्यैव ब्रह्मणः सर्वात्मकत्वप्रतिपादकत्वेन श्लोकं  
व्याचष्टे—यदित्यादिना । आदित्यादौ तत्र तत्र स्थितं ब्रह्मचैतन्यज्योतिः सर्वाव-  
भासकमित्यर्थः । ब्रह्मणः सर्वज्ञत्वेन चिद्रूपत्वमत्र विवक्षितमिति व्याख्यान्तरमाह—  
अथवेति । चैतन्यज्योतिषः सर्वत्राविशेषादादित्यादिगतत्वविशेषणमयुक्तमिति शङ्कते—  
मन्विति । सर्वत्र सत्त्वेऽपि क्वचिदेवाभिव्यक्तिविशेषाद्विशेषणमिति परिहरति—नैष  
दोष इति । तदेव प्रपञ्चयति—आदित्यादिष्विति । सर्वत्र चैतन्यज्योतिषस्तुल्यत्वेऽपि  
क्वचिदेवाभिव्यक्त्या विशेषणोपपत्तिं दृष्टान्तेन स्पष्टयति—यथा हीति ॥ १२ ॥

किंच—

गामाविश्य च भूतानि धारयाम्यहमोजसा ॥

पुष्णामि चौषधीः सर्वाः सोमो भूत्वा रसात्मकः ॥ १३ ॥

गां पृथिवीमाविश्य प्रविश्य धारयामि भूतानि जगदहमोजसा बलेन  
 यद्बलं कामरागविवर्जितमैश्वरं जगद्विधारणाय पृथिव्यां प्रविष्टं येन  
 गुर्वी पृथिवी नाधः पतति न विदीर्यते च । तथा च मन्त्रवर्णः—“येन  
 धौरुग्रा पृथिवी च दृढा” इति । “स दाधार पृथिवीम्” इत्यादिश्च ।  
 अतो गामाविश्य च भूतानि चराचराणि धारयामीति युक्तमुक्तम् ।  
 किंच पृथिव्यां जाता ओषधीः सर्वा व्रीहियवाद्याः पुष्णामि पुष्टिमती  
 रसस्वादुमतीश्च करोमि सोमो भूत्वा रसात्मकः सोमः सर्वरसात्मको  
 रसस्वभावः सर्वरसानामाकरः सोमः स हि सर्वा ओषधीः स्वात्मर-  
 सानुप्रवेशेन पुष्णाति ॥ १३ ॥

इतश्च सर्वात्मत्वं प्रकृतपदस्य युक्तमित्याह—किंचेति । ईश्वरो हि पृथिवीदेव-  
 तारूपेण पृथिवीं प्राविश्य भूतशब्दितं जगदैश्वरेणैव बलेन विभर्ति ततो गुर्व्यपि पृथिवी  
 विदीर्य नाधो निपततीत्यत्र प्रमाणमाह—तथा चेति । परस्यैव हिरण्यगर्भात्मनाऽ-  
 वस्थानान्न मन्त्रयोरन्यपरतेति भावः । देवतात्मना द्यावापृथिव्योरुत्पत्त्वमुद्धारणसामर्थ्यं  
 तथाऽपीश्वरायत्तमेव स्वरूपधारणं तदपेक्षया दुर्बलत्वादिति द्रष्टव्यम् । ईश्वरस्य सर्वा-  
 स्मत्वे हेत्वन्तरमाह—किंचेति । रसात्मकसोमरूपतापत्तावपि कथमोषधीरीश्वरः सर्वाः  
 पुष्णातीत्याशङ्क्याऽऽह—सर्वेति ॥ १३ ॥

किंच—

अहं वैश्वानरो भूत्वा प्राणिनां देहमाश्रितः ॥

प्राणापानसमायुक्तः पचाम्यन्नं चतुर्विधम् ॥ १४ ॥

अहमेव वैश्वानर उदरस्थोऽग्निर्भूत्वा “अयमग्निर्वैश्वानरो योऽयमन्तः  
 पुरुषे येनेदमन्नं पच्यते” इत्यादिभ्रुतेवैश्वानरः सन्प्राणिनां प्राण-  
 षतां देहमाश्रितः प्रविष्टः प्राणापानसमायुक्तः प्राणापानाभ्यां समा-  
 युक्तः संयुक्तः पचामि पक्तिं करोमि चतुर्विधं चतुष्पकारमन्नमशनं  
 भोज्यं भक्ष्यं चोष्यं लेह्यं च भोक्ता वैश्वानरोऽग्निर्भोज्यमन्नं सोमस्तदेत-  
 दुभयमग्नीषोमौ सर्वमिति पश्यतोऽन्नदोषलेपो न भवति ॥ १४ ॥

भगवतः सर्वात्मत्वे हेत्वन्तरमाह—किंचेति । अहमेवेत्यहंशब्देन परो लक्ष्यते,  
 भूत्वा पचामीति संबन्धः । परस्यैव जाठरात्मना स्थितौ श्रुतिं प्रमाणयति—अय-  
 मिति । बाह्यं भौममग्निं व्यावर्तयति—योऽयमिति । देहान्तरारम्भकं तृतीयं भूतं

व्यवच्छिनत्ति—येनेति । जाठरात्मना परः स्थितश्चेत्तस्य देहाश्रितत्वं सिद्धमिति न पृथग्वक्तव्यमित्याशङ्क्य “पुरुषविधं पुरुषेऽन्तः प्रतिष्ठितं वेद” इति श्रुतिमाश्रित्याऽऽह—  
 प्राविष्ट इति । परस्य जाठरात्मनोऽन्नपाके सहकारिकारणमाह—प्राणेति । संयु-  
 क्तत्वं संधुक्षितत्वम् । अन्नस्य चातुर्विध्यं प्रकटयति—भोज्यमिति । भोक्तरि वैश्वा-  
 नरद्वष्टिर्भोज्ये सोमद्वष्टिरेवं भोक्तृभोज्यरूपं सर्वं जगदग्नीषोमात्मना भुक्तिकाले ध्यायतो  
 भोक्तरन्नकृतो दोषो नेति प्रासङ्गिकं सफलं ध्यानं दर्शयति—भोक्तेति ॥ १४ ॥

किंच—

सर्वस्य चाहं हृदि संनिविष्टो

मत्तः स्मृतिज्ञानमपोहनं च ॥

वेदैश्च सर्वैरहमेव वेद्यो

वेदान्तकृद्वेदविदेव चाहम् ॥ १५ ॥

सर्वस्य प्राणिजातस्याहमात्मा सन्हृदि बुद्धौ संनिविष्टोऽतो मत्तः  
 आत्मनः सर्वप्राणिनां स्मृतिज्ञानं तदपोहनं च । येषां पुण्यकर्मिणां पुण्य-  
 कर्मानुरोधेन ज्ञानस्मृती भवतस्तथा पापकर्मिणां पापकर्मानुरूपेण  
 स्मृतिज्ञानयोरपोहनं चापायनमपगमनं च । वेदैश्च सर्वैरहमेव परमात्मा  
 वेद्यो वेदितव्यो वेदान्तकृद्वेदान्तार्थसंप्रदायकृदित्यर्थः । वेदविद्वेदा-  
 र्थविदेव चाहम् ॥ १५ ॥

इतश्च सर्वात्मत्वेन सर्वव्यवहारास्पदत्वमीश्वरस्येत्याह—किंचेति । प्राणिजातं  
 ब्रह्मादिपुत्तिकान्तम् । आत्मतया बुद्धौ संनिविष्टत्वं तद्गुणदोषाणामशेषेण द्रष्टृत्वम् ।  
 अतो बुद्धिमध्यस्थस्य गुणदोषद्रष्टृत्वादिति यावत् । मत्तः सर्वकर्माध्यक्षाज्जगद्यन्त्रमूत्र-  
 धारादित्यर्थः । प्राणिनां स्मृतिज्ञानयोस्तदुपायस्य च भगवदधीनत्वे भगवतो वैषम्यं  
 स्यादित्याशङ्क्याऽऽह—येषामिति । स्मृतिर्जन्मान्तरादावनुभूतस्य परामर्शः । देश-  
 कालस्वभावविप्रकृष्टस्यापि ज्ञानमनुभवः । धर्माधर्माभ्यां विचित्रं कुर्वतो नेश्वरस्य वैष-  
 म्यमिति भावः । वेदवेद्यं परं ब्रह्म भगवतोऽन्यदिति शङ्कां वारयति—वेदैरिति । वेदा-  
 न्तानां पौरुषेयत्वं परिहरति—वेदेति । तदर्थसंप्रदायप्रवर्तकत्वार्थं तदर्थयाथातथ्यज्ञा-  
 नवत्त्वमाह—वेदार्थेति ॥ १५ ॥

भगवत ईश्वरस्य नारायणारूपस्य विभूतिसंक्षेप उक्तो विशिष्टोपाधि-  
 कृतो यदादित्यगतं तेज इत्यादिना, अथाधुना तस्यैव क्षराक्षरोपाधि-  
 प्रविभक्ततया निरुपाधिकस्य केवलस्य स्वरूपनिर्दिधारयिषयोत्तरश्लोका

आरभ्यन्ते । तत्र सर्वमेवातीतानागतानन्तराध्यायार्थजातं त्रिधा राशी-  
कृत्याऽऽह—

द्वाविमौ पुरुषौ लोके क्षरश्चाक्षर एव च ॥

क्षरः सर्वाणि भूतानि कूटस्थोऽक्षर उच्यते ॥ १६ ॥

द्वाविमौ पृथग्राशीकृतौ पुरुषावित्युच्येते लोके संसारे । क्षरश्च क्षर-  
तीति क्षरो विनाश्येको राशिरपरः पुरुषोऽक्षरस्तद्विपरीतो भगवतो  
मायाशक्तिः क्षराख्यस्य पुरुषस्योत्पत्तिबीजमनेकसंसारिजन्तुकामकर्मा-  
दिसंस्काराश्रयोऽक्षरः पुरुष उच्यते । कौ तौ पुरुषावित्याह स्वयमेव  
भगवान्क्षरः सर्वाणि भूतानि समस्तं विकारजातमित्यर्थः । कूटस्थः  
कूटो राशी राशिरिव स्थितः, अथवा कूटो माया वञ्चना जिह्वता  
कुटिलतेति पर्यायाः, अनेकमायादिप्रकारेण स्थितः कूटस्थः संसारबी-  
जानन्त्याम् क्षरतीत्यक्षर उच्यते ॥ १६ ॥

उत्तर-श्लोकानां तात्पर्यं वक्तुं वृत्तं कीर्तयति—भगवत् इति । विशिष्टोपाधिरादि-  
त्यादिः । संप्रत्यध्यायसमाप्तेरुत्तरसंदर्भस्य तात्पर्यमाह—अथेति । न केवलं निरुपा-  
धिकारमस्वरूपनिर्धारणयोत्तरग्रन्थः किंतु सर्वस्यैव गीताशास्त्रस्यार्थनिर्णयार्थमित्याह—  
तत्रेति । क्षराक्षरोपाधिभ्यां परमात्मना च राशिप्रथमुक्तेन सर्वात्मत्वेनाशुद्ध्यदिदोष-  
प्रसक्तवुक्तं—द्वाविमाविति । पुरुषोपाधित्वात्पुरुषत्वं न साक्षादिति विवक्षित्वाऽऽह—  
पुरुषाविति । परं पुरुषं व्यावर्तयति—भगवत् इति । तत्र कार्यलिङ्गकमनुमानं सूच-  
यति—क्षराख्यस्येति । मायाशक्तिं विना भोक्तृणां कर्मादिसंस्कारादेवोक्तकार्योत्पत्ति-  
रित्याशङ्क्य तस्य निमित्तत्वेऽपि मायाशक्तिरुपादानमिति मत्वाऽऽह—अनेकेति ।  
कामकर्मादीत्यादिशब्देन ज्ञानं गृह्यते । प्रकृतिं पुरुषं चैवेति प्रकृतयोरिह ग्रहणमिति  
शङ्कामाकाङ्क्षाद्वारा वारयति—कौ ताविति । कूटशब्दार्थमुक्त्वा तेन स्थितस्य कूट-  
स्थतेति संपिण्डितमर्थमाह—अनेकेति । तस्य कथमक्षरत्वं विना ब्रह्मज्ञानमनाशादि-  
त्याह—संसारेति ॥ १६ ॥

आभ्यां क्षराक्षराभ्यां विलक्षणः क्षराक्षरोपाधिद्वयदोषेणास्पृष्टो  
नित्यशुद्धबुद्धमुक्तस्वभावः—

उत्तमः पुरुषस्त्वन्यः परमात्मेत्युदाहृतः ॥

यो लोकत्रयमाविश्य बिभर्त्यव्यय ईश्वरः ॥ १७ ॥



उत्तम उत्कृष्टतमः पुरुषस्त्वन्वोऽत्यन्तविलक्षण आभ्यां परमात्मेति परमश्चासौ देहाद्यविद्याकृतात्मभ्य आत्मा च सर्वभूतानां प्रत्यक्चेतन इत्यतः परमात्मेत्युदाहृत उक्तो वेदान्तेषु । स एव विशेष्यते यो लोकत्रयं भूर्भुवःस्वराख्यं स्वकीयया चैतन्यबलशक्त्याऽऽविश्य प्रविश्य विभर्ति स्वरूपसद्भावमात्रेण विभर्ति धारयत्यव्ययो नास्य व्ययो विद्यत इत्यव्यय ईश्वरः सर्वज्ञो नारायणाख्य ईशानशीलः ॥ १७ ॥

कार्यकारणाख्यौ राशी दर्शयित्वा राश्यन्तरं दर्शयति—आभ्यामिति । वैष्णव्यफळमाह—क्षरेति । उपाधिद्वयकृतगुणदोषास्पर्शे फलितमाह—नित्येति । आभ्यां क्षराक्षराभ्यामिति यावत् । उत्तमोऽन्य इति पदद्वयं वस्तुतः सर्वथैव क्षराक्षरात्मत्वाभावदृष्टार्थम् । जडवर्गस्यान्यत्वकृतं स्वातन्त्र्यं निरस्यति—स एवेति । लोकत्रयमित्युपलक्षणं सर्वं जगदपि विवक्षितम् । चैतन्यमेव बलं तत्र शक्तिर्माया तथेति यावत् । जगद्धारणे परस्य व्यापारान्तरं धारयति—स्वरूपेति । न चास्यान्यो धारयिता स्वतोऽचलत्वादित्याह—अव्यय इति । “संयुक्तमेतत्क्षरमक्षरं च व्यक्ताव्यक्तं भरे विश्वमीशः” इतिश्रुत्यर्थं गृहीत्वाऽऽह—ईश्वर इति ॥ १७ ॥

यथाव्याख्यातस्येश्वरस्य पुरुषोत्तम इत्येतन्नाम प्रसिद्धं तस्य नाम-निर्वचनप्रसिद्ध्याऽर्थवत्त्वं नाम्नो दर्शयामिरातिशयोऽहमीश्वर इत्यात्मानं दर्शयति भगवान्—

यस्मात्क्षरमतीतोऽहमक्षरादपि चोत्तमः ॥

अतोऽस्मि लोके वेदे च प्रथितः पुरुषोत्तमः ॥ १८ ॥

यस्मात्क्षरमतीतोऽहं संसारमायावृक्षमश्वत्थाख्यमतिक्रान्तोऽहमक्षरादपि संसारवृक्षबीजभूतादपि चोत्तम उत्कृष्टतम ऊर्ध्वतमो वाऽतः क्षराक्षराभ्यामुत्तमत्वादस्मि भवामि लोके वेदे च प्रथितः प्रख्यातः पुरुषोत्तम इत्येवं मां भक्तजना विदुः कवयः काव्यादिषु चेदं नाम निबध्नन्ति पुरुषोत्तम इत्यनेनाभिधानेनाभिगृणन्ति ॥ १८ ॥

किंच लोकवेदयोर्भगवतो नामप्रसिद्ध्या सिद्धमप्रपञ्चत्वमित्याह—यथेति । अश्वकर्णादिवदस्य नाम्नो रूढत्वादर्थविशेषाभावाद्भगवतोऽपि लौकिकेश्वरवदीश्वरत्वं सातिशयमिति नेत्याह—तस्येति । यस्मादित्यस्यापेक्षितं निक्षिपति—अत इति । उत्तमः पुरुष इति वाक्यशेषः ॥ १८ ॥

अथेदानीं यथानिरुक्तमात्मानं यो वेद तस्येदं फलमुच्यते—

यो मामेवमसंमूढो जानाति पुरुषोत्तमम् ॥

स सर्वाविद्भजति मां सर्वभावेन भारत ॥ १९ ॥

यो मामीश्वरं यथोक्तविशेषणमेवं यथोक्तेन प्रकारेणासंमूढः संमो-  
हवर्जितः सञ्ज्ञानात्ययमहमस्मीति पुरुषोत्तमं स सर्ववित्सर्वात्मना सर्वं  
वेत्तीति सर्वज्ञः सर्वभूतस्थं भजति मां सर्वभावेन सर्वात्मचित्ततया हे  
भारत ॥ १९ ॥

आत्मनोऽप्रपञ्चत्वं ज्ञानफलोक्त्या स्तौति—अथेति । यथोक्तविशेषणं सर्वात्मत्वा-  
दिविशेषणोपेतमिति यावत् । क्षराक्षरातीतत्वं यथोक्तप्रकारः । संमोहवर्जितः संमोहेन  
देहादिष्वात्मात्मीयत्वबुद्ध्या रहित इत्यर्थः । भगवन्तं जानतः सर्ववित्त्वं तस्यैव सर्वात्मना  
भयत्यादित्याह—स सर्वाविदिति । सर्वात्मनि मय्येवाऽऽसक्तचित्तत्वेनेत्यर्थः ॥ १९ ॥

अस्मिन्नध्याये भगवत्तत्त्वज्ञानं मोक्षफलमुक्त्वाऽथेदानीं तत्स्तौति—

इति गुह्यतमं शास्त्रमिदमुक्तं मयाऽनघ ॥

एतद्बुद्ध्वा बुद्धिमान्स्यात्कृतकृत्यश्च भारत ॥ २० ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे पुरुषोत्तम-

योगो नाम पञ्चदशोऽध्यायः ॥ १५ ॥

इत्येतद्गुह्यतमं गोप्यतममत्यन्तरहस्यमित्येतत् । किं तच्छास्त्रम् ।  
यद्यपि गीताख्यं समस्तं शास्त्रमुच्यते तथाऽप्ययमेवाध्याय इह शास्त्र-  
मित्युच्यते स्तुत्यर्थं प्रकरणात् । सर्वो हि गीताशास्त्रार्थोऽस्मिन्नध्याये  
समासेनोक्तो न केवलं, सर्वश्च वेदार्थ इह परिसमाप्तो 'यस्तं वेद स  
वेदवित्' 'वेदैश्च सर्वैरहमेव वेद्यः' इति चोक्तम् । इदमुक्तं कथितं  
मया हेऽनघापाप । एतच्छास्त्रं यथादर्शितार्थं बुद्ध्वा बुद्धिमान्स्यान्न-  
वेन्नान्यथा कृतकृत्यश्च भारत कृतं कृत्यं कर्तव्यं येन स कृतकृत्यो  
विशिष्टजन्मप्रभूतेन ब्राह्मणेन यत्कर्तव्यं तत्सर्वं भगवत्तत्त्वे विदिते कृतं  
भवेदित्यर्थः । न चान्यथा कर्तव्यं परिसमाप्यते कस्यचिदित्यभिप्रायः ।

'सर्वं कर्माखिलं पार्थ ज्ञाने परिसमाप्यते' इति चोक्तम् ।

“एतद्धि जन्मसामग्र्यं ब्राह्मणस्य विशेषतः ।

प्राप्यैतत्कृतकृत्यो हि द्विजो भवति नान्यथा” इति च मानवं वचनम् ।  
यत एतत्परमार्थतत्त्वं मत्तः श्रुतवानसि ततः कृतार्थस्त्वं भारतेति ॥२०॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्री-  
मच्छंकरभगवतः कृतौ श्रीभगवद्गीताभाष्ये पुरुषोत्तमयोगो नाम  
पञ्चदशोऽध्यायः ॥ १५ ॥

अध्यायार्थमनूद्योपसंहार-श्लोकमवतारयति—अस्मिन्निति । सर्वस्यां गीतायां  
शास्त्रशब्दे वक्तव्ये कथमस्मिन्नध्याये तत्प्रयोगः स्यादित्याशङ्क्याऽऽह—यद्यपीति ।  
संनिहितमध्यायं स्तोतुमपि कुतस्तत्र शास्त्रशब्दस्तदर्थभावात्तत्राऽऽह—सर्वो हीति ।  
गीताशास्त्रार्थस्य सर्वस्यात्र संक्षिप्तत्वादेव केवलं शास्त्रशब्दो न भवति किं तु वेदार्थ-  
स्यापि सर्वस्यात्र समाप्तैर्युक्तं शास्त्रपदमित्याह—नेति\* । तत्र गमकमाह—यस्त-  
मिति । भगवत्तत्त्वज्ञाने कृतकृत्यतेत्येतदुपपादयति—विशिष्टेति । नान्यथेत्युक्तं प्रप-  
ञ्चयति—न चेति । सत्यपि तत्त्वज्ञाने कर्मणां कर्तव्यत्वान्न कर्तव्यसमाप्तिरित्याश-  
ङ्क्याऽऽह—सर्वमिति । तत्त्वज्ञाने कृतार्थतेत्यत्र मनोरपि संमतिमाह—एतद्धीति ।  
भारतेतिसंबोधनतात्पर्यमाह—यत इति । तदनेनाऽऽत्मनो देहाद्यतिरिक्तत्वं चिद्रूपत्वं  
सर्वात्मत्वं कार्यकारणविनिर्मुक्तत्वेनाप्रपञ्चत्वं तस्याखण्डैकरसब्रह्मात्मत्वज्ञानादशेषपुरु-  
षार्थपरिसमाप्तिरित्युक्तम् ॥ २० ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्यानं पञ्चदशोऽध्यायः ॥ १५ ॥

( श्लोकानामादितः समष्ट्यङ्काः—५४१ )

अथ षोडशोऽध्यायः ।

दैव्यासुरी राक्षसी चेति प्राणिनां प्रकृतयो नवमेऽध्याये सूचिता-  
स्तासां विस्तरेण प्रदर्शनायाभयं सत्त्वसंशुद्धिरित्यादिरध्याय आरभ्यते,

\* अत्र सर्वश्चेति प्रतीकं युक्तं प्रहीतुम् । अथवा भाष्ये न केवलमित्यस्याग्रे गीताशास्त्रार्थ  
पक्षेऽधिकं पाठ्यम् ।

तत्र संसारमोक्षाय दैवी प्रकृतिर्निबन्धनायाऽऽसुरी राक्षसी चेति  
दैव्या आदानाय प्रदर्शनं क्रियत इतरयोः परिवर्जनाय—

श्रीभगवानुवाच—

अभयं सत्त्वसंशुद्धिज्ञानयोगव्यवस्थितिः ॥

दानं दमश्च यज्ञश्च स्वाध्यायस्तप आर्जवम् ॥ १ ॥

अभयमभीरुता सत्त्वसंशुद्धिः सत्त्वस्यान्तःकरणस्य संव्यवहारेषु  
परवञ्चनमायानृतादिपरिवर्जनं शुद्धभावेन व्यवहार इत्यर्थः । ज्ञानयो-  
गव्यवस्थितिर्ज्ञानं शास्त्रत आचार्यतश्चाऽऽत्मादिपदार्थानामवगमोऽवग-  
तानाभिन्द्रियाद्युपसंहारेणैकाग्रतया स्वात्मसंवेद्यतापादनं योगस्तयोर्ज्ञान-  
योगयोर्व्यवस्थितिव्यवस्थानं तन्निष्ठतैषा प्रधाना दैवी सात्त्विकी  
संपत् । यत्र च येषामधिकृतानां या प्रकृतिः संभवति सात्त्विकी  
सोच्यते । दानं यथाशक्ति संविभागोऽन्नादीनां, दमश्च बाह्यकरणा-  
नामुपशमोऽन्तःकरणस्योपशमं शान्तिं वक्ष्यति, यज्ञश्च श्रौतोऽग्निहो-  
त्रादिः, स्मार्तश्च देवयज्ञादिः, स्वाध्याय ऋग्वेदाद्यध्ययनमदृष्टार्थं, तपो  
वक्ष्यमाणं शारीरादि, आर्जवमृजुत्वं सर्वदा ॥ १ ॥

व्यवहितेन संबन्धं वदन्नध्यायान्तरमवतारयति—दैवीति । दैवी सूचिता राक्षसी-  
मासुरी चैव प्रकृतिं मोहिनीमित्यादाविति शेषः । प्रकृतीनां विस्तरेण दर्शनं कुत्रोपयो-  
गीत्याशङ्क्य विभज्योपयोगमाह—संसारेति । अतीते चाध्याये कर्मानुबन्धीन्यधश्च  
मूलान्यनुसंततानीत्यत्र कर्मव्यङ्ग्या वासनाः संसारस्यावान्तरमूलत्वेनोक्तास्ता मनुष्यदेहे  
प्राग्भवीयकर्मनुसारेण व्यज्यमानाः सात्त्विकादिभेदेन दैव्यादिप्रकृतित्रयत्वेन विभक्ता  
विस्तितीर्षुर्भगवानुक्तवानित्याह—श्रीभगवानिति । अभीरुता शास्त्रोपदिष्टेऽर्थे संदेहं  
हित्वाऽनुष्ठाननिष्ठत्वं, परवञ्चना परस्य व्याजेन वशीकरणम्, माया हृदयेऽन्यथा कृत्वा  
बहिरन्यथा व्यवहरणम्, अनृतमयथादृष्टकथनमादिपदेन विप्रलम्भादिग्रहः । उक्तमर्थं  
संक्षिप्याऽऽह—शुद्धेति । एषेत्यभयाद्या ज्ञानादिस्थित्यन्ता त्रिधोक्तेति यावत् ।  
तामेव सात्त्विकीं प्रकृतिं प्रकटयति—यत्रेति । ज्ञाने कर्मणि वाऽधिकृतानामभीरु-  
ताया या प्रकृतिः सा तेषां तत्र सात्त्विकी संपदित्यर्थः । महाभाग्यानामत्युत्तमा दैवी  
संपदुक्ता संप्रति सर्वेषां यथासंभवं संपदं व्यपदिशति—दानमिति । बाह्यकरणवि-  
शेषे कारणमाह—अन्तःकरणस्येति । देवयज्ञादिरित्यादिशब्देन पितृयज्ञो भूतयज्ञो  
मनुष्ययज्ञश्चेति त्रयमुक्तम् । ब्रह्मयज्ञस्य स्वाध्यायेन पृथक्करणात् ॥ १ ॥

किंच—

अहिंसा सत्यमक्रोधस्त्यागः शान्तिरपैशुनम् ॥

दया भूतेष्वलोलुप्त्वं मार्दवं ह्रीरचापलम् ॥ २ ॥

अहिंसाऽहिंसनं प्राणिनां पीडावर्जनं, सत्यमप्रियानृतवर्जितं यथाभू-  
तार्थवचनम्, अक्रोधः परैराक्रुष्टस्याभिहतस्य वा प्राप्तस्य क्रोधस्योपश-  
मनं, त्यागः संन्यासः पूर्वं दानस्योक्तत्वात्, शान्तिरन्तःकरणस्योप-  
शमः, अपैशुनमपिशुनता परस्मै पररन्ध्रप्रकटीकरणं पैशुनं तदभावोऽ-  
पैशुनं, दया कृपा भूतेषु दुःखितेषु, अलोलुप्त्वमिन्द्रियाणां विषयसंनि-  
धावविक्रिया, मार्दवं मृदुताऽक्रौर्यं ह्रीर्लज्जा, अचापलमसति प्रयोजने  
वाक्पाणिपादादीनामव्यापारयितृत्वम् ॥ २ ॥

दैवीं संपदमभिजातस्य विशेषणान्तराणि दर्शयति—किंचेति । त्यागशब्देन  
दानं कस्मान्नोच्यते तत्राऽऽह—पूर्वमिति । लज्जाऽकार्यानुवृत्तिहेतुगर्हानिमित्ता  
मनोवृत्तिः ॥ २ ॥

किंच—

तेजः क्षमा धृतिः शौचमद्रोहो नातिमानिता ॥

भवन्ति संपदं दैवीमभिजातस्य भारत ॥ ३ ॥

तेजः प्रागल्भ्यं न त्वग्गता दीप्तिः, क्षमाऽऽक्रुष्टस्य ताडितस्य वाऽन्त-  
र्विक्रियानुत्पत्तिरुत्पन्नायां विक्रियायां प्रशमनमक्रोध इत्यवोचाम,  
इत्थं क्षमाया अक्रोधस्य च विशेषः, धृतिर्देहेन्द्रियेष्ववसादं प्राप्तेषु तस्य  
प्रतिषेधकोऽन्तःकरणवृत्तिविशेषो येनोत्तम्भितानि करणानि देहश्च  
नावसीदन्ति, शौचं द्विविधं मृज्जलकृतं बाह्यमाभ्यन्तरं च मनोबुद्ध्यो-  
र्नैर्मल्यं मायारागादिकालुष्याभाव एवं द्विविधं शौचम्, अद्रोहः परजि-  
घांसाभावोऽहिंसनं, नातिमानिताऽत्यर्थं मानोऽतिमानः स यस्य विद्यते  
सोऽतिमानी तद्भावोऽतिमानिता तदभावो नातिमानिताऽऽत्मनः पूज्य-  
तातिशयभावनाभाव इत्यर्थः । भवन्त्यभयादीन्येतदन्तानि संपदमभि-  
जातस्य । किंविशिष्टां संपदं दैवीं देवानां संपदमभिलक्ष्य जातस्य  
दैवविभूत्यर्हस्य भाविकल्याणस्येत्यर्थो हे भारत ॥ ३ ॥

दैवीं संपदं प्राप्तस्य विशेषणान्तराण्यपि सन्तीत्याह—किंचेति । व्यावर्त्यं कीर्त-  
यति—नेति । अध्यात्माधिकारादिति शेषः । क्षमाक्रोधयोरेकार्थत्वेन पौनरुक्त्यमा-  
शङ्क्य परिहरति—उत्पन्नायामिति । तयोरेवं विशेषादपौनरुक्त्यं फलतीत्याह—

[अ० ११ श्लो० ४-९] आनन्दगिरिकृतटीकासंवलितशांकरभाष्यसमेता । ४४३

इत्यमिति । वृत्तिविशेषमेव विशदयति—येनेति । शौचस्य द्वैविध्यमेव प्रकटयति—  
मृज्जलेत्यादिना । नैर्मल्यमेव स्फोरयति—मायेति । उक्तमुपसंहरति—एवमिति ।  
अतिमानित्वाभावमेव व्यनक्ति—आत्मन इति । कस्यैतानि विशेषणानीत्यपेक्षया-  
माह—भवन्तीति । साधकस्य मनुष्यदेहस्थस्यैव कथं दैवी संपदमभिलक्ष्य जातत्व-  
मित्याशङ्क्याऽऽह—दैवेति ॥ ३ ॥

अयेदानीमासुरी संपदुच्यते—

दम्भो दर्पोऽतिमानश्च क्रोधः पारुष्यमेव च ॥

अज्ञानं चाभिजातस्य पार्थ संपदमासुरीम् ॥ ४ ॥

दम्भो धर्मध्वजित्वम्, दर्पो धनस्वजनादिनिमित्त उत्सेकोऽतिमानः  
पूर्वोक्तः क्रोधश्च, पारुष्यमेव च परुषवचनं यथा काणं चक्षुष्मान्,  
विरूपं रूपवान्, हीनाभिजनमुत्तमाभिजन इत्यादि । अज्ञानं चाविवे-  
कज्ञानं मिथ्याप्रत्ययः कर्तव्याकर्तव्यादिविषयमभिजातस्य पार्थ । किम-  
भिजातस्येत्याह—असुराणां संपदासुरी तामभिजातस्येत्यर्थः ॥ ४ ॥

आदेयत्वेन दैवीं संपदमुक्त्वा हेयत्वेनाऽऽसुरीं संपदमाह—अथेति । उत्सेको  
मदो महदवधीरणाहेतुः, आत्मन्युत्कृष्टत्वाध्यारोपोऽतिमानः, क्रोधस्तु कोपापरपर्यायः  
स्वपरापकारप्रवृत्तिहेतुर्नेत्रादिविकारलिङ्गोऽन्तःकरणवृत्तिविशेषः । परुषो निष्ठुरः प्रत्य-  
क्षरूक्षवाक्तस्य भावः पारुष्यं, तदुदाहरति—यथेति । तामभिजातस्य दम्भादीन्यज्ञा-  
नान्तानि भवन्तीत्यनुषज्यते ॥ ४ ॥

अनयोः संपदोः कार्यमुच्यते—

दैवी संपद्विमोक्षाय निबन्धायाऽऽसुरी मता ॥

मा शुचः संपदं दैवीमभिजातोऽसि पाण्डव ॥ ५ ॥

दैवी संपद्या सा विमोक्षाय संसारबन्धनात्, निबन्धाय नियतो  
बन्धो निबन्धस्तदर्थमासुरी संपन्मताऽभिप्रेता तथा राक्षसी । तत्रैवमु-  
क्तेऽर्जुनस्यान्तर्गतं भावं किमहमासुरसंपद्युक्तः किं वा दैवसंपद्युक्त  
इत्येवमालोचनारूपमालक्ष्याऽऽह भगवान्मा शुचः शोकं मा कार्षीः  
संपदं दैवीमभिजातोऽस्यभिलक्ष्य जातोऽसि भाविकल्याणस्त्वमसी-  
त्यर्थो हे पाण्डव ॥ ५ ॥

कार्यं फलविभागः । आसुरीत्युपलक्षणं राक्षसी चेति द्रष्टव्यमित्याह—तथेति ।

फलविभागे संपदोरेवमुक्ते प्रतीत्यार्जुनस्याभिप्रायं भगवतो वचनमित्याह—तत्रेति । तत्राऽऽभिजात्यं हेतुं करोति—हे पाण्डवेति ॥ ९ ॥

द्वौ भूतसर्गौ लोकेऽस्मिन्दैव आसुर एव च ॥

दैवो विस्तरशः प्रोक्त आसुरं पार्थ मे शृणु ॥ ६ ॥

द्वौ भूतेति । द्वौ द्विसंख्याकौ भूतसर्गौ भूतानां मनुष्याणां सर्गौ सृष्टी भूतसर्गौ सृज्येते इति सर्गौ भूतान्येव सृज्यमानानि दैवासुरसंपदुक्तानि द्वौ भूतसर्गावित्युच्येते “द्वया ह प्राजापत्या देवाश्चासुराश्च” इति श्रुतेः । लोकेऽस्मिन्संसार इत्यर्थः । सर्वेषां द्वैविध्योपपत्तेः । कौ तौ भूतसर्गावित्युच्येते प्रकृतावेव दैव आसुर एव च । उक्तयोरेव पुनरनुवादे प्रयोजनमाह दैवो भूतसर्गोऽभयं सत्त्वसंशुद्धिरित्यादिना विस्तरशो विस्तरप्रकारैः प्रोक्तः कथितो न त्वासुरो विस्तरशोऽतस्तत्परिवर्जनार्थमासुरं पार्थ मे मम वचनादुच्यमानं विस्तरशः शृण्ववधारय ॥ ६ ॥

निर्दयानां रक्षसां संपत्तृतीयाऽस्ति सा कस्मान्नोकेत्याशङ्क्याऽऽसुर्यामन्तर्भावादित्याह—द्वाविति । भूतानां द्वैविध्ये मानत्वेनोद्गीथब्राह्मणमुदाहरति—द्वया हेति । संपद्वययुतेभ्योऽतिरिक्तानामपि प्राणिभेदानां संभवात्कुतो भूतानां द्वित्वनियतिरित्याशङ्क्याऽऽह—सर्वेषामिति ॥ ६ ॥

आऽध्यायपरिसमाप्तेरासुरी संपत्प्राणिविशेषणत्वेन प्रदर्श्यते प्रत्यक्षीकरणेन च शक्यतेऽस्याः परिवर्जनं कर्तुमिति—

प्रवृत्तिं च निवृत्तिं च जना न विदुरासुराः ॥

न शौचं नापि चाऽऽचारो न सत्यं तेषु विद्यते ॥७॥

प्रवृत्तिं च प्रवर्तनं यस्मिन्पुरुषार्थसाधने कर्तव्ये प्रवृत्तिस्तां निवृत्तिं च तद्विपरीतां यस्मादनर्थहेतोर्निवर्तितव्यं सा निवृत्तिस्तां च जना आसुरा न विदुर्न जानन्ति । न केवलं प्रवृत्तिनिवृत्ती एव न विदुर्न शौचं नापि चाऽऽचारो न सत्यं तेषु विद्यते । अशौचा अनाचारा मायाविनोऽनृतवादिनो ह्यासुराः ॥ ७ ॥

नन्वध्यायशेषेणाऽऽसुरसंपददर्शनमयुक्तं तस्यास्त्याज्यत्वेन पङ्कप्रक्षालनन्यायावतारादित्याशङ्क्याऽऽह—प्रत्यक्षीकरणेनेति । वर्जनीयामासुरीं संपदं विवृणोति—प्रवृत्तिं चेति । तां विहितां प्रवृत्तिं न जानन्तीत्यर्थः । तां च निषिद्धां क्रियां न जानन्तीति संबन्धः । न शौचमित्यादेस्तात्पर्यमाह—अनाचारा इति । शौचसत्योराचारान्तर्भावेऽपि ब्राह्मणपरिव्राजकन्यायेन पृथगुपादानम् ॥ ७ ॥

किंच—

असत्यमप्रतिष्ठं ते जगदाहुरनीश्वरम् ॥

अपरस्परसंभूतं किमन्यत्कामहैतुकम् ॥ ८ ॥

असत्यं यथा वयमनृतप्रायास्सथेदं जगत्सर्वमसत्यमप्रतिष्ठं च नास्य धर्माधर्मौ प्रतिष्ठाऽतोऽप्रतिष्ठं चेति त आसुरा जना जगदाहुरनीश्वरं न च धर्माधर्मसव्यपेक्षकोऽस्य शासितेश्वरो विद्यत इत्यतोऽनीश्वरं जगदाहुः । किं चापरस्परसंभूतं कामप्रयुक्तयोः स्त्रीपुरुषयोरन्योन्य-संयोगाज्जगत्सर्वं संभूतम् । किमन्यत्कामहैतुकं कामहैतुकमेव कामहै-तुकं किमन्यज्जगतः कारणं न किञ्चिददृष्टं धर्माधर्मादि कारणान्तरं विद्यते जगतः काम एव प्राणिनां कारणमिति लोकायतिकदृष्टिरियम् ॥ ८ ॥

आसुराणां जनानां विशेषणान्तराप्यपि सन्तीत्याह—किंचेति । विद्यत इत्याहु-रिति पूर्वेण संबन्धः । शास्त्रैकगम्यमदृष्टं निमित्तीकृत्य प्रकृत्यधिष्ठात्रात्मकेन ब्रह्मणा रहितं जगदिष्यते चेत्कथं तदुत्पत्तिरित्याशङ्क्याऽऽह—किंचेति । किमन्यदित्या-देराक्षेपस्य तात्पर्यमाह—न किञ्चिदिति ॥ ८ ॥

एतां दृष्टिमवष्टभ्य नष्टात्मानोऽल्पबुद्धयः ॥

प्रभवन्त्युग्रकर्माणः क्षयाय जगतोऽहिताः ॥ ९ ॥

एतामिति । एतां दृष्टिमवष्टभ्याऽऽश्रित्य नष्टात्मानो नष्टस्वभावा विभ्रष्टपरलोकासाधना अल्पबुद्धयो विषयविषयाऽल्पैव बुद्धिर्येषां तेऽल्प-बुद्धयः प्रभवन्त्युद्भवन्त्युग्रकर्माणः क्रूरकर्माणो हिंसात्मकाः क्षयाय जगतः प्रभवन्तीति संबन्धः । जगतोऽहिताः शत्रव इत्यर्थः ॥ ९ ॥

यथोक्ता दृष्टिर्ब्रह्मदृष्टिवद्वैवेत्याशङ्क्याऽऽह—एतामिति । प्रागुपदिष्टमेतां लोकायतिकदृष्टिमवलम्ब्येति यावत् । नष्टस्वभावत्वमेव स्पष्टयति—विभ्रष्टेति । विष-यबुद्धेरल्पत्वं दृष्टमात्रोद्देशेन प्रवृत्तत्वं, जगतः प्राणिजातस्येति यावत् ॥ ९ ॥

ते च—

काममाश्रित्य दुष्पूरं दम्भमानमदान्विताः ॥

मोहाद्गृहीत्वाऽसद्ग्राहान्प्रवर्तन्तेऽशुचित्रताः ॥ १० ॥

काममिच्छाविशेषमाश्रित्यावष्टभ्य दुष्पूरमशक्यपूरणं दम्भमानमदा-न्विता दम्भश्च मानश्च मदश्च दम्भमानमदास्तैरन्विता दम्भमानमदा-



न्विता मोहादविवेकतो गृहीत्वोपादायासद्ब्राह्मणानशुभनिश्चयान्मवर्तन्ते  
लोकेऽशुचिव्रता अशुचीनि व्रतानि येषां तेऽशुचिव्रताः ॥ १० ॥

तानेव दुराचारानामुरान्प्रकारान्तरेण विशिनष्टि—ते चेति ॥ १० ॥

किंच—

**चिन्तामपरिमेयां च प्रलयान्तामुपाश्रिताः ॥**

**कामोपभोगपरमा एतावदितिनिश्चिताः ॥ ११ ॥**

चिन्तामपरिमेयां च न परिमातुं शक्यते यस्याश्चिन्ताया इयत्ता  
साऽपरिमेया तामपरिमेयां प्रलयान्तां मरणान्तामुपाश्रिताः सदा चिन्ता-  
परा इत्यर्थः । कामोपभोगपरमाः, काम्यन्त इति कामाः शब्दादयस्त-  
दुपभोगपरमाः, अयमेव परमः पुरुषार्थो यः कामोपभोग इत्येवंनिश्चि-  
तात्मान एतावदितिनिश्चिताः ॥ ११ ॥

तानेव विधान्तरेण विशिनष्टि—किंचेति । चिन्तामात्मीययोगक्षेमोपायालोचना-  
त्मिकामपरिमेयविषयत्वात्परिमातुमशक्यामाश्रिता इति संबन्धः । एष कामोपभोगः  
परमयनं सुखस्येत्येतावत्पारत्रिकं तु नास्ति सुखमितिनिश्चयवन्त इत्याह—एताव-  
दिति ॥ ११ ॥

**आशापाशशतैर्बद्धाः कामक्रोधपरायणाः ॥**

**ईहन्ते कामभोगार्थमन्यायेनार्थसंचयान् ॥ १२ ॥**

आशापाशेति । आशापाशशतैराशा एव पाशास्तच्छतैराशापाशश-  
तैर्बद्धा नियन्त्रिताः सन्तः सर्वत आकृष्यमाणाः कामक्रोधपरायणाः  
कामक्रोधौ परमयनं पर आश्रयो येषां ते कामक्रोधपरायणाः, ईहन्ते  
चेष्टन्ते कामभोगार्थं कामभोगप्रयोजनाय न धर्मार्थमन्यायेनार्थसंचयान-  
र्थप्रचयानन्यायेन परस्वापहरणादिनेत्यर्थः ॥ १२ ॥

आसुरानेव पुनर्विशिनष्टि—आशेति । अशक्योपायार्थविषया अनवगतोपायार्थवि-  
षया वा प्रार्थना आशास्ताः पाशा इव पाशास्तेषां शतैर्बद्धा इव श्रेयसः प्रच्याव्येत-  
स्ततो नीयमाना इत्याह—आशा एवेति ॥ १२ ॥

ईहन्तश्च तेषामभिप्रायः—

**इदमद्य मया लब्धमिदं प्राप्स्ये मनोरथम् ॥**

**इदमस्तीदमपि मे भविष्यति पुनर्धनम् ॥ १३ ॥**

इदं द्रव्यमद्येदानीं मया लब्धमिदमन्यत्प्राप्स्ये मनोरथं मनस्तुष्टिक-

[अ० ११ स्तो० १४-१६] आनन्दगिरिकृतटीकासंवलितशांकरभाष्यसमेता । ४४७

रमिदं चास्तीदमपि मे भविष्यत्यागाभिनि संवत्सरे पुनर्धनं तेनाहं धनी  
विख्यातो भविष्यामि ॥ १३ ॥

तेषामभिप्रायोऽपि विवेकविरोधीत्याह—ईदृशश्चेति । द्रव्यं गोहिरण्यादि । इदम-  
न्यद्बुद्धौ प्रार्थ्यमानत्वेन विपरिवर्तमानमित्येतत् ॥ १३ ॥

असौ मया हतः शत्रुर्हनिष्ये चापरानपि ॥

ईश्वरोऽहमहं भोगी सिद्धोऽहं बलवान्मुखी ॥ १४ ॥

असौ मयेति । असौ देवदत्तनामा मया हतो दुर्जयः शत्रुः, हनिष्ये  
चान्यानवराकानपरानपि किमेते करिष्यन्ति तपस्विनः सर्वथाऽपि  
नास्ति मत्तुल्य ईश्वरोऽहमहं भोगी सर्वप्रकारेण च सिद्धोऽहं संपन्नः  
पुत्रैः पौत्रैर्नृभिर्न केवलं मानुषोऽहं बलवान्मुखी चाहर्षवान्ये तु भूमि-  
भारायावतीर्णाः ॥ १४ ॥

यथोक्ते मदभिप्राये प्रतिबन्धकः शत्रुरपि न संभवतीत्याह—असाविति । त्वत्तो  
विहीनानां त्वया परिभवेऽपि त्वत्तुल्यानां शत्रूणां परिभवो निश्चितो न भवतीत्या-  
शङ्क्याऽऽह—सर्वथेति । ऐश्वर्यातिरेकेऽपि कुतस्ते भोगसामर्थ्यमित्याशङ्क्याऽऽह—  
अहमिति । सिद्धत्वमेव स्फुटयति—संपन्न इति । बलवानोजस्वी, मुखी रोगरहितः ॥ १४ ॥

आढ्योऽभिजनवानस्मि कोऽन्योऽस्ति सदृशो मया ॥

यक्ष्ये दास्यामि मोदिष्य इत्यज्ञानविमोहिताः ॥ १५ ॥

आढ्य इति । आढ्यो धनेनाभिर्जनेनाभिजनवान्सप्तपुरुषं श्रोत्रियत्वा-  
दिसंपन्नस्तेनापि न मम तुल्योऽस्ति कश्चित्कोऽन्योऽस्ति सदृशस्तुल्यो  
मया, किंच यक्ष्ये यागेनाप्यन्यानभिभविष्यामि दास्यामि नटादिभ्यो  
मोदिष्ये हर्षं चातिशयं प्राप्स्यामीत्येवमज्ञानेन विमोहिता अज्ञानवि-  
मोहिता विविधमविवेकभावमापन्नाः ॥ १५ ॥

विद्यावृत्तधनाभिजनैर्मत्तुल्यो नास्तीत्याह—आढ्य इति । तथाऽपि यागदानाभ्यां  
तत्फलेन वा कश्चिदधिको भविष्यतीत्याशङ्क्याऽऽह—किंचेति । न च तेषामेषोऽ-  
भिप्रायः साधीयानित्याह—इत्येवमिति ॥ १५ ॥

अनेकचित्तविभ्रान्ता मोहजालसमावृताः ॥

प्रसक्ताः कामभोगेषु पतन्ति नरकेऽशुचौ ॥ १६ ॥

अनेकेति । अनेकचित्तविभ्रान्ता उक्तप्रकारैरनेकैश्चित्तैर्विविधं

१ ख. घ. छ. झ. 'मेव ॥ १४ ॥ । २ घ. छ. 'जन' । ३ ङ. ज. 'प्यति नेत्याह ।

भ्रान्ता अनेकचित्तविभ्रान्ता मोहजालसमावृता मोहोऽविवेकोऽज्ञानं  
तदेव जालमिवाऽऽवरणात्मकत्वात्तेन समावृताः प्रसक्ताः कामभोगेषु  
तत्रैव निषण्णाः सन्तस्तेनोपचितकल्मषाः पतन्ति नरकेऽशुचौ वैतर-  
ण्यादौ ॥ १६ ॥

उक्तप्रकारविपर्ययेण कृत्याकृत्यविवेकविकलानां किं स्यादित्यपेक्षायामाह—अने-  
केति । कामा विषयास्तेषां भोगेषु तत्प्रयुक्तेषूपभोगेष्विति यावत् ॥ १६ ॥

**आत्मसंभाविताः स्तब्धा धनमानमदान्विताः ॥**

**यजन्ते नामयज्ञैस्ते दम्भेनाविधिपूर्वकम् ॥ १७ ॥**

आत्मेति । आत्मसंभाविताः सर्वगुणविशिष्टतयाऽऽत्मनैव संभाविता  
आत्मसंभाविता न साधुभिः, स्तब्ध अप्रणतात्मानो धनमानमदान्विता  
धननिमित्तो मानो मदश्च ताभ्यां धनमानमदाभ्यामन्विता यजन्ते नाम-  
यज्ञैर्नाममात्रैर्यज्ञैस्ते दम्भेन धर्मध्वजितयाऽविधिपूर्वकं विहिताङ्गेतिकर्त-  
व्यतारहितैः ॥ १७ ॥

ननु तेषामपि केषांचिद्वैदिके कर्मणि यागदानादौ प्रवृत्तिप्रतिपत्तेरयुक्तं वैतरण्यादौ  
पतनमिति चेत्तत्राऽऽह—आत्मेति ॥ १७ ॥

**अहंकारं बलं दर्पं कामं क्रोधं च संश्रिताः ॥**

**मामात्मपरदेहेषु प्रद्विषन्तोऽभ्यसूयकाः ॥ १८ ॥**

अहमिति । अहंकारमहंकरणमहंकारो विद्यमानैरविद्यमानैश्च गुणैरा-  
त्मन्यध्यारोपितैर्विशिष्टमात्मानमहमिति मन्यते सोऽहंकारोऽविद्यारूपः  
कष्टतमः सर्वदोषाणां मूलं सर्वानर्थप्रवृत्तीनां च तथा बलं पराभिभव-  
निमित्तं कामरागान्वितं दर्पं दर्पो नाम यस्योद्भवे धर्ममतिक्रामति सोऽय-  
मन्तःकरणाश्रयो दोषविशेषः कामं रूयादिविषयं क्रोधमनिष्टविषयमे-  
तानन्यांश्च महतो दोषान्संश्रिताः । किंच ते मामीश्वरमात्मपरदेहेषु स्वदेहे  
परदेहेषु च तद्बुद्धिकर्मसाक्षिभूतं मां प्रद्विषन्तो मच्छासनातिवर्तित्वं  
प्रद्वेषस्तं कुर्वन्तोऽभ्यसूयकाः सन्मार्गस्थानां गुणेष्वसहमानाः ॥ १८ ॥

आसुरीं संपदमभिजातैरधर्मजातमेव संचीयते प्रवृत्तैरापि वैदिके वैर्त्मनि नैव पुण्यमि-  
त्युक्तम् । ब्रह्मज्ञानात्पुनरासुरा दूरादेवोद्विजन्त इत्याह—अहंकारमिति । अहंकार-  
मेव स्फोरयति—विद्यमानैरिति । अध्यारोपितवैशिष्ट्यविषयत्वादहंकारस्याविद्यामू-

१ ख. घ. छ. झ. 'ता स्त' । २ ख. 'षः क्षोदीयस्यपि वित्तादौ प्राप्ते ह्यधर्मो ह्यप्यति ह्यधो  
ह्यप्यति ह्यसो हि धर्ममतिक्रामतीति श्रुतेः का' । ३ क. ख. 'वृत्तेर' । ४ क. कर्मणि ।

[अ० १६ श्लो० १९-२०] आनन्दगिरिकृतटीकासंवलितशांकरभाष्यसमेता । ४४९

छत्वेनाविद्यात्वमाह—अविद्यारूप इति । विवेकिभिस्तस्यातियत्नादवहेयत्वं सूचयति—कष्टतम इति । तदेव स्पष्टयति—सर्वेति । तं संश्रिता इति संबन्धः । कार्यकरणसामर्थ्यमुक्तविशेषणं बलम् । अहंकार एव महदवधीरणापर्यन्तत्वेन परिणतो दर्पस्तं व्याकरोति—दर्पो नापेत्यादिना । अन्यांश्च दोषान्मात्सर्यादीन् । न केवलमुक्तमेव तेषां विशेषणं किं तु कष्टतममस्ति विशेषणान्तरमित्याह—किंचेति । यद्यपीश्वरं प्रति द्वेषस्तेषां संभाव्यते तथाऽपि कथं स्वदेहे परदेहेषु च तं प्रति द्वेषो न हि तत्र भोक्तारमन्तरेणेश्वरस्यावस्थानमित्याशङ्क्याऽऽह—तद्वुद्धीति । तेषामीश्वरं प्रति द्वेषमेव प्रकटयति—मच्छासनेति । ईश्वरस्य शासनं श्रुतिस्मृतिरूपं तदतिवर्तित्वं तदुक्तार्थज्ञानानुष्ठानपराङ्मुखत्वम् ॥ १८ ॥

तानहं द्विषतः क्रूरान्संसारेषु नराधमान् ॥

क्षिपाम्यजस्रमशुभानासुरीष्वेव योनिषु ॥ १९ ॥

तानहमिति । तानहं सर्वान्सन्मार्गप्रतिपक्षभूतान्साधुद्वेषिणो द्विषतश्च मां क्रूरान्संसारेष्वेव नरकसंसरणमार्गेषु नराधमानधर्मदोषवत्त्वात्क्षिपामि प्रक्षिपाम्यजस्रं संततमशुभानशुभकर्मकारिण आसुरीष्वेव क्रूरकर्मप्रायासु व्याघ्रसिंहादियोनिषु क्षिपामीत्यनेन संबन्धः ॥ १९ ॥

तेषामुक्तविशेषणवतामासुराणां किं स्यादिति तदाह—तानिति । भगवतो नैर्घृण्यप्रसङ्गं प्रत्यादिशति—अधर्मेति ॥ १९ ॥

आसुरीं योनिमापन्ना मूढा जन्मनि जन्मनि ॥

मामप्राप्यैव कौन्तेय ततो यान्त्यधमां गतिम् ॥ २० ॥

आसुरीमिति । आसुरीं योनिमापन्नाः प्रतिपन्ना मूढा जन्मनि जन्मन्यविवेकिनः प्रतिजन्म तमोबहुलास्वेव योनिषु जायमाना अधो गच्छन्तो मूढा मामीश्वरमप्राप्यानासाद्यैव हे कौन्तेय ततस्तस्मादपि यान्त्यधमां निकृष्टतमां गतिम् । मामप्राप्यैवेति न मत्प्राप्तौ काचिदप्याशङ्काऽस्त्यतो मच्छिष्टसाधुमार्गमप्राप्येत्यर्थः ॥ २० ॥

ननु तेषामपि क्रमेण बहूनां जन्मनामन्ते श्रेयो भविष्यति नेत्याह—आसुरीमिति । तेषामीश्वरप्राप्तिशङ्काभावे कथं तन्निषेधः स्यादित्याशङ्क्याऽऽह—मामित्यादिना । यस्मादासुरी संपदनर्थपरम्परया सर्वपुरुषार्थपरिपन्थिनी तस्माद्यावत्पुरुषः स्वतन्त्रो न काचित्पारवश्यकर्त्री योनिमापन्नस्तावदेव तेनासौ परिहरणीयेति समुदायार्थः ॥ २० ॥

सर्वस्या आसुर्याः संपदः संक्षेपोऽयमुच्यते, यस्मिंस्त्रिविधे सर्व आसु-

रसंपद्भेदोऽनन्तोऽप्यन्तर्भवति, यत्परिहारेण परिहृतश्च भवति, यन्मूलं सर्वस्यानर्थस्य तदेतदुच्यते—

त्रिविधं नरकस्येदं द्वारं नाशनमात्मनः ॥

कामः क्रोधस्तथा लोभस्तस्मादेतन्नयं त्यजेत् ॥ २१ ॥

त्रिविधं त्रिमकारं नरकस्य प्राप्ताविदं द्वारं नाशनमात्मनो यद्द्वारं प्रवि-  
शन्नेव नश्यत्यात्मा कस्मैचित्पुरुषार्थाय योग्यो न भवतीत्येतदत उच्यते  
द्वारं नाशनमात्मन इति । किं तत्कामः क्रोधस्तथा लोभस्तस्मादेतन्नयं  
त्यजेत् । यत एतद्वारं नाशनमात्मनस्तस्मात्कामादित्रयमेतत्त्यजेत्त्याग-  
स्तुतिरियम् ॥ २१ ॥

कथमासुरी संपदनन्तभेदवती पुरुषायुषेणापि परिहर्तुं शक्येतेत्याशङ्क्याऽऽह—  
सर्वस्या इति । संक्षेपोक्तिफलमाह—यस्मिन्निति । कामादौ त्रिविधे सर्वस्याऽऽसु-  
रसंपद्भेदस्यान्तर्भवेऽपि कथमसौ परिह्रियते तत्राऽऽह—यत्परिहारेणेति । कामादि-  
परिहारेणाऽऽसुरसंपद्भेदपरिहारेऽपि कथं सर्वानर्थपरिवर्जनमित्याशङ्क्याऽऽह—यन्मू-  
लमिति । कथमात्मनो नित्यस्य नाशाशङ्केति तत्राऽऽह—कस्मैचिदिति । त्रिविधमपि  
सामान्यतो दर्शितमाकाङ्क्षाद्वारा विशेषतो दर्शयति—किं तदिति । तस्मादिति व्याचष्टे-  
यत इति । कामादित्यागे सत्यनर्थावरणश्रेयःप्रतिबन्धनिवृत्ती स्यातामिति भावः ॥ २१ ॥

एतैर्विमुक्तः कौन्तेय तमोद्वारैस्त्रिभिर्नरः ॥

आचरत्यात्मनः श्रेयस्ततो याति परां गतिम् ॥ २२ ॥

एतैरिति । एतैर्विमुक्तः कौन्तेय तमोद्वारैस्तमसो नरकस्य दुःखमो-  
हात्मकस्य द्वाराणि कामादयस्त्रैरेतैस्त्रिभिर्विमुक्तो नर आचरत्यनुति-  
ष्ठति । किमात्मनः श्रेयो यत्प्रतिबद्धः पूर्वं नाऽऽचरति तदपगमादाच-  
रति ततस्तदाचरणाद्याति परां गतिं मोक्षमपीति ॥ २२ ॥

न केवलं श्रेयः समाचरन्नासुरीं च संपदं वर्जयन्मोक्षमेव सम्यग्धीद्वारा लभते किंतु  
लौकिकमपि सुखमित्यपेक्ष्यः ॥ २२ ॥

सर्वस्यैतस्याऽऽसुरसंपत्परिवर्जनस्य श्रेयआचरणस्य च शास्त्रं कारणं  
शास्त्रप्रमाणादुभयं शक्यं कर्तुं नान्यथाऽतः—

यः शास्त्रविधिमुत्सृज्य वर्तते कामकारतः ॥

न स सिद्धिमवाप्नोति न सुखं न परां गतिम् ॥ २३ ॥

यः शास्त्रविधिं कर्तव्याकर्तव्यज्ञानकारणं विधिप्रतिषेधाख्यमुत्सृज्य  
त्यक्त्वा वर्तते कामकारतः कामप्रयुक्तः सन्न स सिद्धिं पुरुषार्थयोग्य-  
तामामोति । नाप्यस्मिँल्लोके सुखं नापि परां प्रकृष्टां गतिं स्वर्गं  
मोक्षं वा ॥ २३ ॥

आसुर्याः संपदो वर्जने श्रेयसश्च करणे किं कारणं तदाह—सर्वस्येति । तस्य  
कारणत्वं साधयति—शास्त्रेति । उक्तमुपजीव्यानन्तरश्लोकं प्रवर्तयति—अत इति ।  
शिष्यतेऽनुशिष्यते बोध्यतेऽनेनापूर्वोऽर्थ इति शास्त्रं तच्च विधिनिषेधात्मकमित्युपेत्य  
व्याचष्टे—कर्तव्येति । कामस्य करणं कामकारस्तस्माद्धेतोरित्युपेत्य कामाधीना शास्त्र-  
विमुखस्य प्रवृत्तिरित्याह—कामेति । कामाधीनप्रवृत्तेः सदा पुमर्थायोग्यस्य सर्वपुरुषा-  
र्थासिद्धिरित्याह—नापीति ॥ २३ ॥

तस्माच्छास्त्रं प्रमाणं ते कार्याकार्यव्यवस्थितौ ॥  
ज्ञात्वा शास्त्रविधानोक्तं कर्म कर्तुमिहार्हसि ॥ २४ ॥

इति श्रीमहाभारते शतसाहस्र्यां संहितायां वैयासिक्यां भीष्म-  
पर्वणि श्रीभगवद्गीतासूपनिषत्सु ब्रह्मविद्यायां योगशास्त्रे  
श्रीकृष्णार्जुनसंवादे दैवासुरसंपद्विभागयोगो नाम  
षोडशोऽध्यायः ॥ १६ ॥

तस्मादिति । तस्माच्छास्त्रं प्रमाणं ज्ञानसाधनं ते तत्र कार्याकार्यव्य-  
वस्थितौ कर्तव्याकर्तव्यव्यवस्थायामतो ज्ञात्वा बुद्ध्वा शास्त्रविधानोक्तं  
विधिर्विधानं शौच्येण विधानं शास्त्रविधानं कुर्यान्न कुर्यादित्येवंलक्षणं  
तेनोक्तं स्वकर्म यत्तत्कर्तुमिहार्हसि । इहेति कर्माधिकारभूमिप्रदर्श-  
नार्थमिति ॥ २४ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-  
चार्यश्रीशंकरभगवतः कृतौ श्रीभगवद्गीताभाष्ये संपद्विभाग-  
योगो नाम षोडशोऽध्यायः ॥ १६ ॥

शास्त्रादृते कर्मणो निष्फलत्वे फलितमाह—तस्मादिति । कर्तव्याकर्तव्यौ धर्मा-  
धर्मौ तत्र शास्त्रस्य प्रमाणत्वेऽपि मम किं कर्तव्यमित्याशङ्क्याऽऽह—अत इति ।  
स्वकर्म क्षत्रियस्य युद्धादि, इतिशब्दोऽध्यायसमाप्त्यर्थः । तदनेनाध्यायेन प्राग्भवीय-  
कर्मवासनानुसारेणाभिव्यज्यमानसात्त्विकादिप्रकृतित्रयविभागेन दैव्यासुरीतिसंपद्भ्यमा-

दानहानाम्यामुपदिश्य कामक्रोधलोभानपहाय पुरुषार्थिना शास्त्रप्रवणेन तदुक्तकारिणा भवितव्यमिति निर्धारितम् ॥ २४ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-  
चिते श्रीमद्भगवद्गीताशांकरभाष्यव्याख्याने षोडशोऽध्यायः ॥ १६ ॥

(श्लोकानामादितः समष्ट्यङ्काः—५६५)

अथ सप्तदशोऽध्यायः ।

तस्माच्छास्त्रं प्रमाणं त इति भगवद्वाक्याल्लब्धप्रश्नबीजः—

अर्जुन उवाच—

ये शास्त्रविधिमुत्सृज्य यजन्ते श्रद्धयाऽन्विताः ॥

तेषां निष्ठा तु का कृष्ण सत्त्वमाहो रजस्तमः ॥ १ ॥

ये केचिदविशेषिताः शास्त्रविधिं शास्त्रविधानं श्रुतिस्मृतिशास्त्रचो-  
दनामुत्सृज्य परित्यज्य यजन्ते देवादीन्पूजयन्ति श्रद्धयाऽऽस्तिक्यबु-  
द्ध्याऽन्विताः संयुक्ताः सन्तः श्रुतिलक्षणं स्मृतिलक्षणं वा कंचिच्छास्त्र-  
विधिमपश्यन्तो वृद्धव्यवहारदर्शनादेव श्रद्धधानतया ये देवादीन्पूजयन्ति  
त इह ये शास्त्रविधिमुत्सृज्य यजन्ते श्रद्धयाऽन्विता इत्येवं गृह्यन्ते । ये  
पुनः कंचिच्छास्त्रविधिमुपलभमाना एव तमुत्सृज्यायथाविधि देवादी-  
न्पूजयन्ति त इह 'ये शास्त्रविधिमुत्सृज्य यजन्ते' इति न परिगृह्यन्ते ।  
कस्माच्छ्रद्धयाऽन्वितत्वविशेषणात् । देवादिपूजाविधिपरं किंचिच्छास्त्रं  
पश्यन्त एव तदुत्सृज्याश्रद्धधानतया तद्विहितयां देवादिपूजायां श्रद्ध-  
याऽन्विताः प्रवर्तन्त इति न शक्यं कल्पयितुं यस्मात्तस्मात्पूर्वोक्ता एव  
'ये शास्त्रविधिमुत्सृज्य यजन्ते श्रद्धयाऽन्विताः' इत्यत्र गृह्यन्ते । तेषा-  
मेवंभूतानां निष्ठा तु का कृष्ण सत्त्वमाहो रजस्तमः किं सत्त्वं निष्ठाऽ-  
वस्थानमाहोस्विद्रजोऽथ वा तमः । एतदुक्तं भवति या तेषां देवादि-  
विषया पूजा सा किं सात्त्विकयाहोस्विद्राजस्युत तामसीति ॥ १ ॥

आस्तिकानां नास्तिकानां च शास्त्रैकचक्षुषां गतिरुक्ता संप्रत्यास्तिकानामेव शास्त्रा-  
नभिज्ञानां गतिजिज्ञासया पृच्छतीत्याह—तस्मादिति । यजन्त इति योगग्रहणं दाना-  
देरुपलक्षणम् । यदि वेदोक्तं विधिमपश्यन्तस्तमुत्सृजन्ति कथं तर्हि श्रद्धधाना यागादि  
कुर्वन्ति न हि मानं विना श्रद्धया यागादि कर्तुं शक्यमित्याशङ्क्याऽऽह—श्रुतीति ।

[अ० १७ श्लो० २-१] आनन्दगिरिकृतटीकासंवलितशांकरभाष्यसमेता । ४५३

ननु शास्त्रीयं विधिं पश्यन्तोऽपि केचित्तमुपेक्ष्य स्वोत्प्रेक्षया यागादि कुर्वन्तो दृश्यन्ते तेषामिह ' ये शास्त्रविधिमुत्सृज्य ' इति ग्रहो भविष्यति नेत्याह—ये पुनरिति । तेषामत्रापरिग्रहे प्रश्नपूर्वकं हेतुमाह—कस्मादिति । शास्त्रज्ञानां तदुपेक्षावतां ग्रहेऽपि विशेषणमविरुद्धमित्याशङ्क्य व्याघातान्मैवमित्याह—देवादीति । अश्रद्धानतया तदुत्सृज्येति संबन्धः । शास्त्रोक्तं विधिमधिगच्छतामपि तमवधीर्य स्वेच्छया देवपूजादौ प्रवृत्तानामासुरेष्वेवान्तर्भावो यस्मादनन्तराध्याये सिद्धस्तस्मादास्तिकाधिकारे तेषां प्रसङ्गो नास्तीत्युपसंहरति—यस्मादिति । पूर्वोक्ताः शास्त्रानभिज्ञा वृद्धव्यवहारानुसारिण इति यावत् । तैः श्रद्धया क्रियमाणं कर्म कुत्र पर्यवस्यतीति पृच्छति—तेषामिति । का निष्ठेत्येतद्विवृणोति—सत्त्वमिति । कार्याणां कारणैर्व्यपदेशमाश्रित्य तात्पर्यमाह—एतदिति ॥ १ ॥

सामान्यविषयोऽयं प्रश्नो नाप्रविभज्य प्रतिवचनमर्हतीति—

श्रीभगवानुवाच—

त्रिविधा भवति श्रद्धा देहिनां सा स्वभावजा ॥

सात्त्विकी राजसी चैव तामसी चेति तां शृणु ॥ २ ॥

त्रिविधा त्रिप्रकारा भवति श्रद्धा । यस्यां निष्ठायां त्वं पृच्छसि देहिनां सा स्वभावजा । जन्मान्तरकृतो धर्मादिसंस्कारो मरणकालेऽभिव्यक्तः स्वभाव उच्यते ततो जाता स्वभावजा । सात्त्विकी सत्त्वनिर्वृत्ता देवपूजादिविषया, राजसी रजोनिर्वृत्ता यक्षरक्षःपूजादिविषया, तामसी तमोनिर्वृत्ता प्रेतपिशाचादिपूजाविषयैवं त्रिविधा तामुच्यमानां श्रद्धां शृणु ॥ २ ॥

विशेषनिष्ठमुत्तरं सामान्येन वक्तुं न शक्यमित्याशयेन परिहरति—सामान्येति । किमिति श्रद्धात्रैविध्यं प्रश्नानुपयुक्तमुच्यते तत्राऽऽह—यस्यामिति । श्रद्धापूर्विकायां क्रियायामिति यावत् । श्रद्धात्रैविध्ये हेतुमाह—सा स्वभावजेति । स्वभावशब्दार्थं प्रकृतोपयोगितया कथयति—जन्मान्तरेति । कथं त्रिविधेत्यपेक्षायामाह—सात्त्विकीत्यादिना । कथमुक्ता श्रद्धा स्वभावजेति तत्राऽऽह—तामिति ॥ २ ॥

सैवं त्रिविधा भवति—

सत्त्वानुरूपा सर्वस्य श्रद्धा भवति भारत ॥

श्रद्धामयोऽयं पुरुषो यो यच्छ्रद्धः स एव सः ॥ ३ ॥

सत्त्वानुरूपा विशिष्टसंस्कारोपेतान्तःकरणानुरूपा सर्वस्य प्राणिजा-



तस्य श्रद्धा भवति भारत । यद्येवं ततः किं स्यादित्युच्यते श्रद्धामयः  
श्रद्धाप्रायोऽयं पुरुषः संसारी जीवः । कथं यो यच्छ्रद्धो या श्रद्धा  
यस्य जीवस्य स यच्छ्रद्धः स एव तच्छ्रद्धानुरूप एव स जीवः ॥ ३ ॥

प्राचीनकर्मोद्घोषिता त्रिविधा वासना स्वभावशब्दिता त्रिविधायाः श्रद्धाया निमित्तमित्युक्तमिदानीमुपादानं तस्या दर्शयति—सैवमिति । विशिष्टचित्तोपादाना श्रद्धा तत्रैविष्ये त्रिविधेति पूर्वार्धस्यार्थः । कथं निष्ठायाः सत्त्वादिप्रकारप्रश्रद्धारा श्रद्धायास्त्रैविध्यनिरूपणमुपयुक्तमिति मन्वानः शङ्कते—यद्येवमिति । श्रद्धेयं विषयमभिध्यायंस्तया तत्रैव प्रवर्तते इति मन्वानः परिहरति—उच्यते इति । श्रद्धामयत्वं प्रश्रपूर्वकं कथयति—कथमिति । श्रद्धा खल्वधिकृते पुरुषे प्राचुर्येण प्रकृतेति तस्य श्रद्धामयत्वसिद्धिरित्यर्थः ॥ ३ ॥

ततश्च कार्येण लिङ्गेन देवादिपूजया सत्त्वादिनिष्ठाऽनुमेयेत्याह—

यजन्ते सात्त्विका देवान्यक्षरक्षांसि राजसाः ॥

प्रेतान्भूतगणांश्चान्ये यजन्ते तामसा जनाः ॥ ४ ॥

यजन्ते पूजयन्ति सात्त्विकाः सत्त्वनिष्ठा देवान्, यक्षरक्षांसि राजसाः,  
प्रेतान्भूतगणांश्च सप्तमातृकार्दांश्चान्ये यजन्ते तामसा जनाः ॥ ४ ॥

तथाऽपि कथं सत्त्वादिनिष्ठा यथोक्तस्य पुरुषस्य ज्ञातुं शक्येत्याशङ्क्याऽऽह—  
ततश्चेति । अधिकृतस्य पुरुषस्य श्रद्धाप्रधानत्वादिति यावत्, देवा वस्वादयो, यक्षाः  
कुबेरादयो, रक्षांसि नैर्ऋतादयः, स्वधर्मात्प्रच्युता विप्रादयो देहपातादूर्ध्वं वायुदेहमा-  
पन्नाः प्रेताः । एभ्यश्च यथायथमाराध्यदेवादयः सात्त्विकराजसतामसान्प्रकामान्प्रय-  
च्छन्तीति सामर्थ्यादवगन्तव्यम् ॥ ४ ॥

एवं कार्यतो निर्णीताः सत्त्वादिनिष्ठाः शास्त्रविध्युत्सर्गे तत्र कश्चि-  
देव सहस्रेषु देवपूजादितत्परः सत्त्वनिष्ठो भवति बाहुल्येन तु रजो-  
निष्ठास्तमोनिष्ठाश्चैव प्राणिनो भवन्ति, कथम्—

अशास्त्रविहितं घोरं तप्यन्ते ये तपो जनाः ॥

दम्भाहंकारसंयुक्ताः कामरागबलान्विताः ॥ ५ ॥

अशास्त्रविहितं न शास्त्रविहितमशास्त्रविहितं घोरं पीडाकरं प्राणिना-  
मात्मनश्च तपस्तप्यन्ते निर्वर्तयन्ति ये तपो जनास्ते च दम्भाहंकार-  
संयुक्ता दम्भश्चाहंकारश्च दम्भाहंकारौ ताभ्यां संयुक्ता दम्भाहंकारसं-  
युक्ताः कामरागबलान्विताः कामश्च रागश्च कामरागौ तत्कृतं बलं काम-  
रागबलं तेनान्विताः कामरागबलैर्वाऽन्विताः ॥ ५ ॥

ननु सत्त्वादिनिष्ठाः शास्त्रेण ज्ञातुं शक्यन्ते कृतं कार्यलिङ्गकानुमानेनेति तत्राऽऽह—एवमिति । सत्त्वादिनिष्ठानां जन्तूनामवान्तरविशेषं प्रचुरत्वाप्रचुरत्वरूपं दर्शयति—तत्रेत्यादिना । राजसानां तामसानां च प्राचुर्यं प्रश्वद्वारा विवृणोति—कथमित्यादिना । कामश्च काम्यमानविषयो रागश्च तद्विषयमोगामिलाषस्तकृतं तत्प्रयुक्तं तन्निमित्तमिति यावत् ॥ ५ ॥

कर्शयन्तः शरीरस्थं भूतग्राममचेतसः ॥

मां चैवान्तःशरीरस्थं तान्विद्ध्यासुरनिश्चयान् ॥ ६ ॥

कर्शयन्त इति । कर्शयन्तः कृशीकुर्वन्तः शरीरस्थं भूतग्रामं करणसमुदायमचेतसोऽविवेकिनो मां चैव तत्कर्मबुद्धिसाक्षिभूतमन्तःशरीरस्थं कर्शयन्तो मदनुशासनाकरणमेव मत्कर्शनं तान्विद्ध्यासुरनिश्चयानासुरो निश्चयो येषां त आसुरनिश्चयास्तान्परिहरणार्थं विद्धीत्युपदेशः ॥ ६ ॥

रजोनिष्ठान्प्राधान्येन प्रदर्श्य तमोनिष्ठान्प्राधान्येन दर्शयति—कर्शयन्त इति । कथं शरीरादिसाक्षिणमीश्वरं प्रति कृशीकरणं प्राणिनां प्रकल्प्यते तत्राऽऽह—मदनुशासनेति । तेषां विपर्यासनिश्चयवतां परिज्ञानं कुत्रोपयुज्यते तत्राऽऽह—परिहरणार्थमिति ॥ ६ ॥

आहाराणां च रस्यस्निग्धादिवर्गत्रयरूपेण भिन्नानां यथाक्रमं सात्त्विकराजसतामसपुरुषप्रियत्वदर्शनमिह क्रियते रस्यस्निग्धादिष्वाहारविशेषेष्व्वात्मनः प्रीत्यतिरेकेण लिङ्गेन सात्त्विकत्वं राजसत्त्वं तामसत्त्वं च बुद्ध्वा रजस्तमोलिङ्गानामाहाराणां परिवर्जनार्थं सत्त्वलिङ्गानां चोपादानार्थं तथा यद्वादीनामपि सत्त्वादिगुणभेदेन त्रिविधत्वप्रतिपादनमिह राजसतामसान्बुद्ध्वा कथं नु नाम परित्यजेत्सात्त्विकानेवानुतिष्ठेदित्येवमर्थम्—

आहारस्त्वपि सर्वस्य त्रिविधो भवति प्रियः ॥

यज्ञस्तपस्तथा दानं तेषां भेदमिमं शृणु ॥ ७ ॥

आहारस्त्वपि सर्वस्य भोक्तृस्त्रिविधो भवति प्रिय इष्टस्तथा यज्ञस्तथा तपस्तथा दानं तेषामाहारादीनां भेदमिमं वक्ष्यमाणं शृणु ॥ ७ ॥

उत्तरश्लोकपूर्वार्धतात्पर्यमाह—आहाराणामिति । रस्यादिवर्गस्य सात्त्विकपुरुषप्रियत्वं कट्टादिवर्गस्य राजसप्रियत्वं यातयामादिवर्गस्य तामसप्रियत्वमिति दर्शनं कुत्रो-

पयुज्यते तत्राऽऽह—रस्येति । श्लोकोत्तरार्धतात्पर्यमाह—तथेति । आहारत्रैविध्य-  
वदिति यावत् । कथमेतेषां प्रत्येकं त्रैविध्यं तत्राऽऽह—तेषामिति ॥ ७ ॥

**आयुःसत्त्वबलारोग्यसुखप्रीतिविवर्धनाः ॥**

**रस्याः स्निग्धाः स्थिरा हृद्या आहाराः सात्त्विकप्रियाः ॥८॥**

आयुरिति । आयुश्च सत्त्वं च बलं चाऽऽरोग्यं च सुखं च प्रीतिश्च  
तासां विवर्धना आयुःसत्त्वबलारोग्यसुखप्रीतिविवर्धनास्ते च रस्या  
रसोपेताः स्निग्धाः स्नेहवन्तः स्थिराश्चिरकालस्थायिनो देहे, हृद्या  
हृदयप्रिया आहाराः सात्त्विकप्रियाः सात्त्विकस्येष्टाः ॥ ८ ॥

सात्त्विकप्रीतिविषयमाहारविशेषमुदाहरति—आयुरिति । आयुर्ज्योर्गजीवनं, सत्त्वं  
चित्तस्यैर्यं वीर्यं वा । बलं कार्यकरणसामर्थ्यम्, आरोग्यं नीरोगता, सुखमन्तराह्लादः,  
प्रीतिः परेषामपि संपन्नानां दर्शनात्परमो हर्षस्तासां विवर्धना विवर्धयन्तीति व्युत्पत्तेः ।  
रसोपेता रसयितव्याः सरसाः । देहे चिरकालस्थायित्वं चिरतरं शरीरोपकारहेतुत्वम् ॥८॥

**कट्वम्ललवणात्युष्णतीक्ष्णरूक्षविदाहिनः ॥**

**आहारा राजसस्येष्टा दुःखशोकामयप्रदाः ॥ ९ ॥**

कट्विति । कटुरम्लो लवणोऽत्युष्णोऽतिशब्दः कट्वादिषु सर्वत्र  
योज्योऽतिकटुरतितीक्ष्ण इत्येवं कट्वम्ललवणात्युष्णतीक्ष्णरूक्षविदाहिन  
आहारा राजसस्येष्टा दुःखशोकामयप्रदा दुःखं च शोकं चाऽऽमयं च  
प्रयच्छन्तीति दुःखशोकामयप्रदाः ॥ ९ ॥

राजसप्रीतिविषयमाहारविशेषं दर्शयति—कट्विति । कटुस्तिक्तः कटुकस्य तीक्ष्ण-  
शब्देनोक्तत्वात्, रूक्षो विद्वेहः, विदाही संतापकः । अतिशब्दस्य सर्वत्र योजना-  
मेवाभिनयति—अतिकटुरिति । दुःखं तात्कालिकी पीडा, इष्टवियोगजं दुःखं शोकः,  
आमयो रोगः ॥ ९ ॥

**यातयामं गतरसं पूति पर्युषितं च यत् ॥**

**उच्छिष्टमपि चामेध्यं भोजनं तामसप्रियम् ॥ १० ॥**

यातयाममिति । यातयामं मन्दपक्वं निर्वीर्यस्य गतरसेनोक्तत्वाद्गतर-  
रसं रसवियुक्तं पूति दुर्गन्धं पर्युषितं च पक्वं सद्रात्र्यन्तरितं च यदुच्छि-  
ष्टमपि च भुक्तशिष्टमप्यमेध्यमयज्ञार्हं भोजनमीदृशं तामसप्रियम् ॥ १० ॥

तामसप्रियमाहारमुदाहरति—यातयाममिति । ननु निर्वीर्यं यातयाममुच्यते न  
पुनः सामिपकमिति नेत्याह—निर्वीर्यस्येति ॥ १० ॥

अथेदानीं यज्ञस्त्रिविध उच्यते—

अफलाकाङ्क्षिभिर्यज्ञो विधिदृष्टो य इज्यते ॥

यष्टव्यमेवेति मनः समाधाय स सात्त्विकः ॥ ११ ॥

अफलाकाङ्क्षिभिरफलार्थिभिर्यज्ञो विधिदृष्टः शास्त्रचोदनादृष्टो यो यज्ञ इज्यते निर्वर्त्यते यष्टव्यमेवेति यज्ञस्वरूपनिर्वर्तनमेव कार्यमिति मनः समाधाय नानेन पुरुषार्थो मम कर्तव्य इत्येवं निश्चित्य स सात्त्विको यज्ञ उच्यते ॥ ११ ॥

हानादानार्थमाहारत्रैविध्यमेवं विभज्य क्रमप्राप्तं यज्ञत्रैविध्यं कथयति—अथेति । तत्र सात्त्विकं यज्ञं ज्ञापयति—अफलेति । फलाभिसंधिं विना यज्ञस्वरूपमेव भाव्यमिति बुद्ध्या शास्त्रतोऽनुष्ठीयमानो यज्ञः सात्त्विक इत्यर्थः ॥ ११ ॥

अभिसंधाय तु फलं दम्भार्थमपि चैव यत् ॥

इज्यते भरतश्रेष्ठ तं यज्ञं विद्धि राजसम् ॥ १२ ॥

अभिसंधायेति । अभिसंधायोद्दिश्य फलं दम्भार्थमपि चैव यदि-ज्यते भरतश्रेष्ठ तं यज्ञं विद्धि राजसम् ॥ १२ ॥

राजसं यज्ञं हानार्थं दर्शयति—अभिसंधायेति । स्वर्गाद्युद्दिश्य धार्मिकत्वख्यापनार्थं च यद्यजनं क्रियते तं यज्ञं रजसा निर्वृत्तं त्याज्यमवगच्छेत्यर्थः ॥ १२ ॥

विधिहीनमसृष्टान्नं मन्त्रहीनमदक्षिणम् ॥

श्रद्धाविरहितं यज्ञं तामसं परिचक्षते ॥ १३ ॥

विधिहीनमिति । विधिहीनं यथाचोदितविपरीतम्, असृष्टान्नं ब्राह्मणेभ्यो न सृष्टं न दत्तमन्नं यस्मिन्यज्ञे सोऽसृष्टान्नस्तमसृष्टान्नम्, मन्त्रहीनं मन्त्रतः स्वरतो वर्णतश्च वियुक्तं मन्त्रहीनम्, अदक्षिणमुक्तदक्षिणारहितं श्रद्धाविरहितं यज्ञं तामसं परिचक्षते तमोनिर्वृत्तं कथयन्ति ॥ १३ ॥

तामसं यज्ञं हानार्थमेवोदाहरति—विधीति ॥ १३ ॥

अथेदानीं तपस्त्रिविधमुच्यते—

देवद्विजगुरुप्राज्ञपूजनं शौचमार्जवम् ॥

ब्रह्मचर्यमहिंसा च शारीरं तप उच्यते ॥ १४ ॥

देवाश्च द्विजाश्च गुरुवश्च प्राज्ञाश्च देवद्विजगुरुप्राज्ञास्तेषां पूजनं देवद्विजगुरुप्राज्ञपूजनं शौचमार्जवमृजुत्वं ब्रह्मचर्यमहिंसा च शरीरनि-

वर्त्ये शारीरं शरीरप्रधानैः सर्वैरेव कार्यकरणैः कर्त्रादिभिः साध्यं  
शारीरं तप उच्यते । पञ्चैते तस्य हेतव इति हि वक्ष्यति ॥ १४ ॥

सात्त्विकादिभावं निरूपयितुं सर्वस्य तपसः स्वरूपं निरूपयति—अथेति । तत्र  
शारीरं तपो निर्दिशति—देवेति । देवा ब्रह्मविष्णुशिवादयः, द्विजाः पूज्यपूज्यत्वा-  
द्द्विजोत्तमाः, गुरवः पित्रादयः, प्राज्ञाः पण्डिता विदितवेदितव्यास्तेषां पूजनं प्रणामशु-  
श्रूषादि । शौचं मृज्जलाभ्यां शरीरशोधनम्, आर्जवमृजुत्वं विहितप्रतिषिद्धयोरेकरूपप्रवृ-  
त्तिनिवृत्तिमत्त्वम्, ब्रह्मचर्यं मैथुनासमाचरणम्, अहिंसा प्राणिनामपीडनम् । शरीरमात्रनि-  
र्वर्त्यत्वमस्य तपसो न संभवतीति मत्वा विशिनष्टि—शरीरेति । कथं कर्त्रादिसाध्यत्वे  
तपसः शारीरत्वं शरीरत्वे वा कथं कर्त्रादिसाध्यत्वमित्याशङ्क्याऽऽह—पञ्चैति ॥ १४ ॥

अनुद्वेगकरं वाक्यं सत्यं प्रियहितं च यत् ॥

स्वाध्यायाभ्यसनं चैव वाङ्मयं तप उच्यते ॥ १५ ॥

अनुद्वेगेति । अनुद्वेगकरं प्राणिनामदुःखकरं वाक्यं सत्यं प्रियहितं  
च यत्प्रियहिते दृष्टादृष्टार्थे । अनुद्वेगकरत्वादिभिर्धर्मैर्वाक्यं विशेष्यते ।  
विशेषणधर्मसमुच्चयार्थश्चशब्दः । परप्रत्यायनार्थं प्रयुक्तस्य वाक्यस्य  
सत्यप्रियहितानुद्वेगकरत्वानामन्यतमेन द्वाभ्यां त्रिभिर्वा हीनता स्याद्यदि  
न तद्वाङ्मयं तपः । तथा सत्यवाक्यस्येतेषामन्यतमेन द्वाभ्यां  
त्रिभिर्वा हीनतायां न वाङ्मयतपस्त्वम् । तथा प्रियवाक्यस्यापीतरेषा-  
मन्यतमेन द्वाभ्यां त्रिभिर्वा हीनस्य न वाङ्मयतपस्त्वम् । तथा हितवा-  
क्यस्यापीतरेषामन्यतमेन द्वाभ्यां त्रिभिर्वा वियुक्तस्य न वाङ्मयतप-  
स्त्वम् । किं पुनस्तत्तपो यत्सत्यं वाक्यमनुद्वेगकरं प्रियहितं च यत्तत्प-  
रमं तपो वाङ्मयम् । यथा शान्तो भव वत्स स्वाध्यायं योगं चानु-  
तिष्ठ तथा ते श्रेयो भविष्यति । स्वाध्यायाभ्यसनं चैव यथाविधि  
वाङ्मयं तप उच्यते ॥ १५ ॥

संप्रति वाङ्मयं तपो व्यपदिशति—अनुद्वेगकरमिति । सत्यं यथादृष्टार्थवचनं,  
प्रियं श्रुतिसुखं हितं परिणामपथ्यम् । प्रियहितयोर्विधान्तरेण विभागमाह—प्रियेति ।  
कथमत्र विशेषणविशेष्यत्वं तदाह—अनुद्वेगेति । विशेषणानां धर्माणामनुद्वेगकरत्वादीनां  
विशेष्येण वाक्येन समुद्धानां परस्परमपि समुच्चयद्योती चकार इत्याह—विश्ले-  
षणोति । किमिति वाक्यमेतैर्विशेष्यते किमिति वा तेषां मिथः समुच्चयस्तत्राऽऽह—

१ ख. घ. छ. झ. 'स्याप्यन्य' । २ क. ख. 'गं वाऽनु' । ३ घ. छ. 'प्यतीति । ४ घ. छ.  
'च्यत इति ॥ १५ ॥

[अ० १७ श्लो० १६-१७] आनन्दगिरिकृतटीकासंवलितशांकरभाष्यसमेता । ४५९

परेति । यद्यपि वाक्यमात्रस्याविशेषितस्य वाङ्मयतपस्त्वानुपपत्तिस्तथाऽपि सत्यवाक्यस्य विशेषणान्तराभावेऽपि वाङ्मयतपस्त्वमित्याशङ्क्याऽऽह—तथेति । तथाऽपि प्रियवाक्य-  
मात्रस्य तथात्वं स्यादित्याशङ्क्याऽऽह—तथा भ्रियेति । तथाऽपि परिणामपथ्यं तथा  
भविष्यति नेत्याह—तथा हितेति । कीदृक्तरहिं तपो वाङ्मयमितिप्रश्नपूर्वकं विशदयति—  
किं पुनरिति । विशिष्टे वाङ्मये तपसि दृष्टान्तमाह—यथेति । प्राङ्मुखत्वं पवित्रपा-  
णित्वमित्यादिविधानमनतिक्रम्य स्वाध्यायस्याऽऽवर्तनमपि वाङ्मये तपस्यन्तर्भवतीत्याह—  
स्वाध्यायेति । वाक्प्राचुर्येण प्रसृताऽस्मिन्निति वाङ्मयं वाक्प्रधानमित्यर्थः ॥ १५ ॥

**मनःप्रसादः सौम्यत्वं मौनमात्मविनिग्रहः ॥**

**भावसंशुद्धिरित्येतत्तपो मानसमुच्यते ॥ १६ ॥**

मन इति । मनःप्रसादो मनसः प्रशान्तिः स्वच्छतापादनं मनसः  
प्रसादः । सौम्यत्वं यत्सौमनस्यमाहुर्मुखादिप्रसादकार्याऽन्तःकरणस्य  
वृत्तिः, मौनं वाक्संयमोऽपि मनःसंयमपूर्वको भवतीति कार्येण कारण-  
मुच्यते मनःसंयमो मौनमिति । आत्मविनिग्रहो मनोनिरोधः सर्वतः  
सामान्यरूप आत्मविनिग्रहो वाग्विषयस्यैव मनसः संयमो मौनमिति  
विशेषः । भावसंशुद्धिः परैर्व्यवहारकालेऽमायाचित्वं भावसंशुद्धिरित्येत-  
त्तपो मानसमुच्यते ॥ १६ ॥

मानसं तपः संक्षिपति—मन इति । प्रशान्तिफलमेव व्यनक्ति—स्वच्छतेति ।  
मनसः स्वाच्छद्यमनाकुलता नैश्चिन्त्यमित्यर्थः । सौमनस्यं सर्वेभ्यो हितैषित्वमहिताचि-  
न्तनं च । तत्कथं गम्यते तत्राऽऽह—मुखादीति । तस्य स्वरूपमाह—अन्तःकरण-  
स्येति । ननु मौनं वाङ्मनियमनं वाङ्मये तपस्यन्तर्भवति तत्कथं मानसे तपसि व्यपदि-  
श्यते तत्र वाचः संयमस्य कार्यत्वान्मनःसंयमस्य कारणत्वात्कार्येण कारणग्रहणान्मानसे  
तपसि मौनमुक्तमित्याह—वागिति । यद्वा मौनं मुनिभावो मननमात्मनो मनसो विनि-  
ग्रहो निरोधः । नन्वेवं मौनस्य मनोनिग्रहस्य च मनःसंयमत्वेनैकत्वात्पौनरुक्त्यं  
नेत्याह—सर्वत इति । भावस्य हृदयस्य संशुद्धी रागादिमलविकलतेति व्याचष्टे—  
परैरिति । मानसं मनसा प्रधानेन निर्वर्त्यमित्यर्थः ॥ १६ ॥

यथोक्तं काथिकं वाचिकं मानसं च तपस्तप्तं नरैः सत्त्वादिभेदेन  
कथं त्रिविधं भवतीत्युच्यते—

**श्रद्धया परया तप्तं तपस्तत्रिविधं नरैः ॥**

**अफलाकाङ्क्षिभिर्युक्तैः सात्त्विकं परिचक्षते ॥ १७ ॥**

श्रद्धयाऽऽस्तिक्यबुद्ध्या परया प्रकृष्टया तप्तमनुष्ठितं तपस्तत्प्रकृतं  
त्रिविधं त्रिप्रकारमधिष्ठानं नरैरनुष्ठातृभिरफलाकाङ्क्षिभिः फलाकाङ्-  
क्षारहितैर्युक्तैः समाहितैर्यदीदृशं तपस्तत्सात्त्विकं सत्त्वनिर्वृत्तं परिचक्षते  
कथयन्ति शिष्टाः ॥ १७ ॥

त्रिविधस्य तपसो यथासंभवं सात्त्विकादिभावेन त्रैविध्यमाकाङ्क्षाद्वारा निक्षिपति—  
यथोक्तमिति । अधिष्ठानं देहवाङ्मनोनिर्वर्त्यमित्यर्थः । समाहितैः सिद्धयसिद्ध्योर्निर्वि-  
कारैरिति यावत् ॥ १७ ॥

**सत्कारमानपूजार्थं तपो दम्भेन चैव यत् ॥**

**क्रियते तदिह प्रोक्तं राजसं चलमध्रुवम् ॥ १८ ॥**

सत्कारेति । सत्कारमानपूजार्थं सत्कारः साधुकारः साधुरयं तपस्वी  
ब्राह्मण इत्येवमर्थं मानो माननं प्रत्युत्थानाभिवादनादिस्तदर्थं पूजा  
पादप्रक्षालनार्चनाशयितृत्वादिस्तदर्थं च तपः सत्कारमानपूजार्थं  
दम्भेन चैव यत्क्रियते तपस्तदिह प्रोक्तं कथितं राजसं चलं कादाचि-  
त्कफलत्वेनाध्रुवम् ॥ १८ ॥

राजसं तपो निर्दिशति—सत्कारेति । साधुकारमेव स्फोरयति—साधुरिति ।  
दम्भेन चैव नास्तिक्येन केवलधर्मध्वजित्वेनेत्यर्थः । तदिह प्रोक्तमस्मिन्नेव लोके फलप्र-  
दमित्यर्थः । कादाचित्कफलवत्त्वमध्रुवमनियतमनैकान्तिकफलमिति यावत् ॥ १८ ॥

**मूढग्राहेणाऽऽत्मनो यत्पीडया क्रियते तपः ॥**

**परस्योत्सादनार्थं वा तत्तामसमुदाहृतम् ॥ १९ ॥**

मूढेति । मूढग्राहेणाविवेकनिश्चयेनाऽऽत्मनः पीडया क्रियते यत्तपः  
परस्योत्सादनार्थं विनाशार्थं वा तत्तामसं तप उदाहृतम् ॥ १९ ॥

तामसं तपः संगृह्णाति—मूढेति । मूढोऽत्यन्ताविवेकी तस्य ग्राहो नामाऽऽग्रहोऽ-  
भिनवेशस्तेनेत्याह—अविवेकेति । आत्मनः स्वस्य देहादेरित्यर्थः ॥ १९ ॥

इदानीं दानभेद उच्यते—

**दातव्यमिति यद्दानं दीयतेऽनुपकारिणे ॥**

**देशे काले च पात्रे च तद्दानं सात्त्विकं स्मृतम् ॥२०॥**

दातव्यमित्येवं मनः कृत्वा यद्दानं दीयतेऽनुपकारिणे प्रत्युपकारास-  
मर्थाय समर्थायापि निरपेक्षं दीयते देशे पुण्ये कुरुक्षेत्रादौ काले संक्रा-  
न्त्यादौ पात्रे च षडङ्गविद्वेदपारग इत्यादौ तद्दानं सात्त्विकं स्मृतम् ॥२०॥

[अ० १७ श्लो० २१-२३] आनन्दगिरिकृतटीकासंवलितशांकरभाष्यसमेता । ४६१

क्रमप्राप्तं दानस्य गुणनिमित्तं भेदमाह—इदानीमिति । दातव्यमित्येवं मनः कृत्वा दानमेव मया भाव्यं न फलमित्यभिसंधायेत्यर्थः ॥ २० ॥

यत्तु प्रत्युपकारार्थं फलमुद्दिश्य वा पुनः ॥

दीयते च परिक्लिष्टं तद्दानं राजसं स्मृतम् ॥ २१ ॥

यत्त्विति । यत्तु दानं प्रत्युपकारार्थं काले त्वयं मां प्रत्युपकरिष्यतीत्येवमर्थं फलं वाऽस्य दानस्य मे भविष्यत्यदृष्टमिति तदुद्दिश्य पुनर्दीयते च परिक्लिष्टं स्वदसंयुक्तं तद्राजसं स्मृतम् ॥ २१ ॥

अदेशकाले यद्दानमपात्रेभ्यश्च दीयते ॥

असत्कृतमवज्ञातं तत्तामसमुदाहृतम् ॥ २२ ॥

अदेशेति । अदेशकालेऽपुण्ये देशे म्लेच्छाशुच्यादिसंकीर्णैःकाले पुण्यहेतुत्वेनाप्रख्याते संक्रान्त्यादिविशेषरहितेऽपात्रेभ्यश्च मूर्खतस्करादिभ्यो देशादिसंपत्तौ चासत्कृतं प्रियवचनपादप्रक्षालनपूजादिरहितमवज्ञातं पात्रपरिभवयुक्तं यद्दानं तत्तामसमुदाहृतम् ॥ २२ ॥

राजसतामसदानविभजनं स्पष्टार्थम् ॥ २१ ॥ २२ ॥

यद्दानतपःप्रभृतीनां साद्गुण्यकरणायायमुपदेश उच्यते—

ओं तत्सदिति निर्देशो ब्रह्मणस्त्रिविधः स्मृतः ॥

ब्राह्मणास्तेन वेदाश्च यज्ञाश्च विहिताः पुरा ॥ २३ ॥

ओं तत्सदित्येष निर्देशो निर्दिश्यतेऽनेनेति निर्देशस्त्रिविधो नामनिर्देशो ब्रह्मणः स्मृतश्चिन्तितो वेदान्तेषु ब्रह्मविद्भिः । ब्राह्मणास्तेन निर्देशेन त्रिविधेन वेदाश्च यज्ञाश्च विहिता निर्मिताः पुरा पूर्वमिति निर्देशस्तुत्यर्थमुच्यते ॥ २३ ॥

विहितानां कर्मणां प्रमादयुक्ते वैगुण्ये कथं परिहारः स्यादित्याशङ्क्याऽऽह—यज्ञेति । ‘ओमिति ब्रह्म’ इत्यादिश्रुतेरोमिति तावद्ब्रह्मणो नामनिर्देशः, ‘तत्त्वमसि’ इति श्रुतेस्तदित्यपि ब्रह्मणो नामनिर्देशः, ‘सदेव सोम्येदम्’ इति श्रुतेः सदित्यपि तस्य नामेति मत्वाऽऽह—ओमिति । कथं निर्देशेन तेषां विधानमित्याशङ्क्याऽऽह—निर्दिश्यत इति । यज्ञादीनां वैगुण्यप्रतीतिकाले यथोक्तनाम्नामन्यतमोच्चारणादवैगुण्यं सिध्यतीति भावः । कर्मसाद्गुण्यकारणं त्रिविधं नाम स्तौति—ब्राह्मणा इति । पूर्वसर्गादौ निर्माणं च प्रजापतिकर्तृकम् ॥ २३ ॥



तस्मादोमित्युदाहृत्य यज्ञदानतपःक्रियाः ॥

प्रवर्तन्ते विधानोक्ताः सततं ब्रह्मवादिनाम् ॥ २४ ॥

तस्मादोमित्युदाहृत्योच्चार्य यज्ञदानतपःक्रिया यज्ञादिस्वरूपाः  
क्रियाः प्रवर्तन्ते विधानोक्ताः शास्त्रचोदिताः सततं सर्वदा ब्रह्मवा-  
दिनां ब्रह्मवदनशीलानाम् ॥ २४ ॥

यस्माद्ब्राह्मणादीनां कारणं यस्माच्च ब्रह्मणो निर्देशस्तस्मादित्युपसंहरति—तस्मा-  
दिति । ब्रह्मवादिनामित्यत्र ब्रह्म वेदः ॥ २४ ॥

तदित्यनभिसंधाय फलं यज्ञतपःक्रियाः ॥

दानक्रियाश्च विविधाः क्रियन्ते मोक्षकाङ्क्षिभिः ॥ २५ ॥

तदिति । तदित्यनभिसंधाय तदिति ब्रह्माभिधानमुच्चार्यानभिसं-  
धाय च कर्मणः फलं यज्ञतपःक्रिया यज्ञक्रियाश्च तपःक्रियाश्च यज्ञतपः-  
क्रिया दानक्रियाश्च विविधाः क्षेत्रहिरण्यप्रदानादिलक्षणाः क्रियन्ते  
निर्वर्त्यन्ते मोक्षकाङ्क्षिभिर्मोक्षार्थिभिर्मुमुक्षुभिः ॥ २५ ॥

ओंशब्दस्य विनियोगमुक्त्वा तच्छब्दस्य विनियोगमाह—तदित्यादिना ॥ २५ ॥  
ओंतच्छब्दयोर्विनियोग उक्तोऽथेदानीं सच्छब्दस्य विनियोगः कथ्यते—

सद्भावे साधुभावे च सदित्येतत्प्रयुज्यते ॥

प्रशस्ते कर्मणि तथा सच्छब्दः पार्थ युज्यते ॥ २६ ॥

सद्भावेऽसतः सद्भावे तथाऽविद्यमानस्य पुत्रस्य जन्मनि तथा साधु-  
भावेऽसद्भूतस्यासाधोः सद्भूतता साधुभावस्तस्मिन्साधुभावे च सदित्येतदभिधानं ब्रह्मणः प्रयुज्यते तत्रोच्यतेऽभिधीयते प्रशस्ते कर्मणि  
विवाहादौ च तथा सच्छब्दः पार्थ युज्यते प्रयुज्यत इत्येतत् ॥ २६ ॥

वृत्तमनूद्यानन्तरश्लोकतात्पर्यमाह—ओंतच्छब्दयोरिति ॥ २६ ॥

यज्ञे तपसि दाने च स्थितिः सदिति चोच्यते ॥

कर्म चैव तदर्थाय सदित्येवाभिधीयते ॥ २७ ॥

यज्ञे यज्ञकर्मणि या स्थितिस्तपसि च या स्थितिर्दाने च या  
स्थितिः सा च सदित्युच्यते विद्वद्भिः, कर्म चैव तदर्थायमथ वा यस्या-  
भिधानत्रयं प्रकृतं तदर्थायं यज्ञदानतपोर्थायमीश्वरार्थायमित्येतत् । सदित्येवाभिधीयते । तदेतद्यज्ञतपआदिकर्मासात्त्विकं विगुणमपि श्रद्धापूर्वकं  
ब्रह्मणोऽभिधानत्रयप्रयोगेण सगुणं सात्त्विकं संपादितं भवति ॥ २७ ॥

प्रकारान्तरेण सच्छब्दस्य विनियोगमाह—यद् इति । नामत्रयोच्चारणेन साद्रूप्यं सिध्यतीति प्रकरणार्थमुपसंहरति—तदेतदिति ॥ २७ ॥

तत्र च सर्वत्र श्रद्धाप्रधानतया सर्वं संपाद्यते यस्मात्तस्मात्—

अश्रद्धया हुतं दत्तं तपस्तप्तं कृतं च यत् ॥

असदित्युच्यते पार्थ न च तत्प्रेत्य नो इह ॥ २८ ॥

इति श्रीमहाभारते शतसाहस्र्यां संहितायां वैयासिक्यां

भीष्मपर्वणि श्रीभगवद्गीतासूपनिषत्सु ब्रह्मविद्यायां

योगशास्त्रे श्रीकृष्णार्जुनसंवादे श्रद्धात्रयविभाग-

योगो नाम सप्तदशोऽध्यायः ॥ १७ ॥

अश्रद्धया हुतं हवनं कृतं दत्तं च ब्राह्मणेभ्योऽश्रद्धया, तपस्तप्तम-  
नुष्ठितमश्रद्धया, तथाऽश्रद्धयैव कृतं यस्तुतिनमस्कारादि तत्सर्वमसदि-  
त्युच्यते मत्प्राप्तिसाधनमार्गबाह्यत्वात्पार्थ । न च तद्ब्रह्मायासमपि प्रेत्य  
फलाय नो अपीहार्थं साधुभिर्निन्दितत्वादिति ॥ २८ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमच्छं-

करभगवतः कृतौ श्रीभगवद्गीताभाष्ये श्रद्धात्रयविभागयोगो नाम

सप्तदशोऽध्यायः ॥ १७ ॥

अश्रद्धान्वितस्यापि कर्मणो नामत्रयोच्चारणादवैगुण्ये श्रद्धाप्राधान्यं न स्यादित्या-  
शङ्क्याऽऽह—तत्र चेति । सप्तमीभ्यां प्रकृतं यज्ञादि गृह्यते । सर्वं यज्ञादि सगुण-  
मिति शेषः । तस्यासत्त्वं साधयति—मत्प्राप्तीति । ऐहिकमामुष्मिकं वा फलमश्रद्धि-  
तेनापि कर्मणा संपत्स्यते कुतोऽस्यासत्त्वमित्याशङ्क्याऽऽह—न चेति । तस्योभय-  
विधफलाहेतुत्वे हेतुमाह—साधुभिरिति । निन्दन्ति हि साधवः श्रद्धारहितं कर्मातो  
नैतदुभयफलौपयिकमित्यर्थः । तदनेन शास्त्रानभिज्ञानामपि श्रद्धावतां श्रद्धया सात्त्विक-  
कत्वादित्रैविध्यभाजां राजसतामसाहारादित्यागेन सात्त्विकाहारादिसेवया सत्त्वैकश-  
रणानां प्राप्तमपि यज्ञादिवैगुण्यं ब्रह्मनामनिर्देशेन परिहरतां परिशुद्धबुद्धीनां श्रवणा-  
दिसामग्रीसंजाततत्त्वसाक्षात्कारवतां मोक्षोपपत्तिरिति स्थितम् ॥ २८ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यानन्दज्ञानविर-

चिते श्रीमद्भगवद्गीताशांकरभाष्यव्याख्याने सप्तदशोऽध्यायः ॥ १७ ॥

( श्लोकानामादितः समष्ट्यङ्काः—६२२ )

अथाष्टादशोऽध्यायः ।

सर्वस्यैव गीताशास्त्रस्यार्थोऽस्मिन्नध्याय उपसंहृत्य सर्वत्र वेदार्थो वक्तव्य इत्येवमर्थोऽयमध्याय आरभ्यते । सर्वेषु ह्यतीतेष्वध्यायेषूक्तोऽर्थोऽस्मिन्नध्यायेऽवगम्यते । अर्जुनस्तु संन्यासत्यागशब्दार्थयोरेव विशेषं बुभुत्सुरुवाच—

अर्जुन उवाच—

संन्यासस्य महाबाहो तत्त्वमिच्छामि वेदितुम् ॥

त्यागस्य च हृषीकेश पृथक्केशिनिषूदन ॥ १ ॥

संन्यासस्य संन्यासशब्दार्थस्येत्येतद्धे महाबाहो तत्त्वं तस्य भाव-  
स्तत्त्वं याथात्म्यमित्येतदिच्छामि वेदितुं ज्ञातुं त्यागस्य च त्यागशब्दा-  
र्थस्येत्येतद्धृषीकेश पृथगितरेतरविभागतः । केशिनिषूदन केशिनामा  
इयच्छब्दाऽसुरस्तं निषूदितवान्भगवान्वासुदेवस्तेन तन्नाम्ना संबो-  
ध्यतेऽर्जुनेन ॥ १ ॥

पूर्वैरध्यायैर्विस्तरेण यतस्ततो विक्षिप्तयोक्तमर्थं मुखप्रतिपत्त्यर्थं संक्षेपेणोपसं-  
हृत्याभिधातुमध्यायान्तरमवतारयति—सर्वस्यैवेति । उपसंहृत्य वक्तव्य इति संबन्धः ।  
किंचोपनिषत्सु यतस्ततो विस्तृतस्यार्थस्य बुद्धिसौकर्यार्थमस्मिन्नध्याये संक्षिप्ताभिधानं  
कर्तव्यमुपनिषदां गीतानां चैकार्थत्वादित्याह—सर्वश्चेति । कथं सर्वोऽपि शास्त्रार्थोऽस्मि-  
न्नध्याये संक्षिप्योपसंह्रियते तत्राऽऽह—सर्वेषु हीति । ननु वेदार्थश्चेदशेषतोऽत्रोपसं-  
जिहीर्षितस्तर्हि किमिति त्यागेनैके संन्यासयोगादिति च वेदार्थैकदेशविषयं प्रश्नप्रति-  
वचनं तत्राऽऽह—अर्जुनस्त्विति । पृथगनयोस्तत्त्वं वेदितुमिच्छामीति विशेषणा-  
दपृथगर्थस्तयोरस्तीति गम्यते । बुभुत्सितस्य प्रष्टव्यत्वादेकदेशे तद्भावाद्दुक्तप्रश्नो-  
पपत्तिरिति भावः ॥ १ ॥

तत्र तत्र निर्दिष्टौ संन्यासत्यागशब्दौ न निर्लुण्ठितार्थौ पूर्वेष्वध्याये-  
ष्वतोऽर्जुनाय पृष्टवते तन्निर्णयाय—

श्रीभगवानुवाच—

काम्यानां कर्मणां न्यासं संन्यासं कवयो विदुः ॥

सर्वकर्मफलत्यागं प्राहुस्त्यागं विचक्षणाः ॥ २ ॥

काम्यानामश्वमेधादीनां कर्मणां न्यासं परित्यागं संन्यासं संन्यासश्च-

व्दार्थमनुष्ठेयत्वेन प्राप्तस्याननुष्ठानं कवयः पण्डिताः केचिद्विदुर्विजानन्ति । नित्यनैमित्तिकानामनुष्ठेयमानानां सर्वकर्मणामात्मसंबन्धितया प्राप्तस्य फलस्य परित्यागः सर्वकर्मफलत्यागस्तं प्राहुः कथयन्ति त्यागं त्यागशब्दार्थं विचक्षणाः पण्डिताः । यदि काम्यकर्मपरित्यागः फलपरित्यागो वाऽर्थो वक्तव्यः सर्वथाऽपि त्यागमात्रं संन्यासत्यागशब्दयोरेकोऽर्थो न घटपटशब्दाविव जात्यन्तरभूतार्थो । ननु नित्यनैमित्तिकानां कर्मणां फलमेव नास्तीत्याहुः कथमुच्यते तेषां फलत्याग इति । यथा बन्ध्यायाः पुत्रत्यागः । नैष दोषः, नित्यानामपि कर्मणां भगवता फलवत्त्वस्येष्टत्वात् । वक्ष्यति हि भगवाननिष्टमिष्टमिति न तु संन्यासिनामिति च । संन्यासिनामेव हि केवलं कर्मफलासंबन्धं दर्शयन्नसंन्यासिनां नित्यकर्मफलप्राप्तिं 'भवत्यत्यागिनां प्रेत्य' इति दर्शयति ॥ २ ॥

ननु पूर्वेष्वध्यायेषु तत्र तत्र संन्यासत्यागयोरुक्तत्वात्किमिति पुनस्तौ पृच्छयेते ज्ञाते तदयोगात्तत्राऽऽह—तत्र तत्रेति । न निर्लुण्ठितार्थो न निष्कृष्टार्थो न विविक्तार्थावित्यर्थः । बुभुत्सया प्रश्नस्य प्रवृत्तत्वात्प्रश्नरभिप्रायं प्रश्नेन प्रतिपद्य भगवानुत्तरमुक्तवानित्याह—अत इति । पक्षद्वयोपन्यासेन संन्यासत्यागशब्दयोरर्थभेदं कथयति—काम्यानामिति । तत्किमिदानीं संन्यासत्यागशब्दयोरित्यन्तिकं भिन्नार्थत्वं तथा प्रसिद्धिविरोधः स्यादित्याशङ्क्यावान्तरभेदेऽपि नाऽऽत्यन्तिकभेदोऽस्तीत्याह—यदीति । पुत्राभावाद्बन्ध्यायास्तत्त्यागायोगवन्धित्यनैमित्तिककर्मणामफलानां फलत्यागानुपपत्तेरुक्तस्यागशब्दार्थो न सिध्यतीति शङ्कते—नन्विति । नित्यनैमित्तिककर्मफलस्य बन्ध्यापुत्रसादृश्याभावात्तत्त्यागसंभवादुक्तस्यागशब्दार्थः संभवतीति समाधत्ते—नैष दोष इति । भगवता तेषां फलवत्त्वमिष्टमित्यत्र वाक्यशेषमनुकूलयति—वक्ष्यतीति । तर्हि संन्यासिनामसंन्यासिनां च नित्याद्यनुष्ठायिनामविशेषेण तत्फलं स्यादिति चेन्नैवेत्याह—न त्विति । वक्ष्यतीत्यनुकर्षणं चकारार्थः । प्रसक्तस्य वचसोऽर्थं प्रकृतोपयोगित्वेन संगृह्य स्मारयति—संन्यासिनामिति ॥ २ ॥

त्याज्यं दोषवदित्येके कर्म प्राहुर्मनीषिणः ॥

यज्ञदानतपः कर्म न त्याज्यमिति चापरे ॥ ३ ॥

त्याज्यं दोषेति । त्याज्यं त्यक्तव्यं दोषवदोषोऽस्यास्तीति दोषवत् । किं तत्कर्म बन्धहेतुत्वात्सर्वमेव । अथवा दोषो यथा रागादिस्त्यज्यते तथा त्याज्यमित्येके प्राहुर्मनीषिणः पण्डिताः सांख्यादिदृष्टिमाश्रिता अधिकृतानां कर्मिणामपीति । तत्रैव यज्ञदानतपः कर्म न त्याज्यमिति

चापरे । कर्मिण एवाधिकृतानपेक्ष्यैते विकल्पा न तु ज्ञाननिष्ठान्व्युत्था-  
यिनः संन्यासिनोऽपेक्ष्य । ज्ञानयोगेन सांख्यानां निष्ठा मया पुरा  
प्रोक्तेति कर्माधिकारादपोद्धृता ये न तान्प्रति चिन्ता । ननु कर्मयोगेन(ण)  
योगिनामित्यधिकृताः पूर्वं विभक्तनिष्ठा अपीह सर्वशास्त्रोपसंहार-  
प्रकरणे यथा विचार्यन्ते तथा सांख्या अपि ज्ञाननिष्ठा विचार्यन्ता-  
मिति । न, तेषां मोहदुःखनिमित्तत्यागानुपपत्तेः । न कायक्लेशनिमि-  
त्तानि दुःखानि सांख्या आत्मनि पश्यन्तीच्छादीनां क्षेत्रधर्मत्वेनैव  
दर्शितत्वात् । अतस्ते न कायक्लेशदुःखभयात्कर्म परित्यजन्ति । नापि  
ते कर्माण्यात्मनि पश्यन्ति । येन नियतं कर्म मोहात्परित्यजेयुः । गुणानां  
कर्म नैव किञ्चित्करोमीति हि ते संन्यस्यन्ति । सर्वकर्माणि मनसा  
संन्यस्येत्यादिभिर्हि तत्त्वविदः संन्यासप्रकार उक्तः ।

काम्यानि वर्जयित्वा नित्यनैमित्तिकानि फलाभिलाषादृते कर्तव्यानीत्युक्तं पक्षं प्रति-  
पक्षनिरासेन द्रढयितुं विप्रतिपत्तिमाह—त्याज्यमिति । कर्मणः सर्वस्य दोषवत्त्वे  
हेतुमाह—बन्धेति । दोषवदित्येतद्दृष्टान्तत्वेन व्याचष्टे—अथवेति । कर्मण्यनधिकृ-  
तानामकर्मिणामेव कर्म त्याज्यं कर्मिणां तस्यागे प्रत्यवायादित्याशङ्क्याऽऽह—अधि-  
कृतानामिति । न हि तेषामपि कर्म त्यजतां प्रत्यवायो हिंसादियुक्तस्य कर्मणोऽ-  
नुष्ठाने परं प्रत्यवायादिति भावः । सांख्यादिपक्षसमाप्तावितिशब्दः । मीमांसकपक्ष-  
माह—तत्रैवेति । कर्माधिकृतेष्वेवेति यावत्, कर्म नित्यं नैमित्तिकं च । काम्यानां  
कर्मणामित्यारभ्य श्लोकाभ्यां कर्मिणोऽकर्मिणोऽधिकृताननधिकृतांश्चापेक्ष्य दर्शित-  
विकल्पानां प्रवृत्तिरित्याशङ्क्याऽऽह—कर्मिण इति । एवकारव्यवच्छेद्यमाह—  
नत्विति । तदेव स्फुटयति—ज्ञानेति । कर्माधिकृतानां ज्ञाननिष्ठातो विभक्तनिष्ठा-  
वत्त्वेन पूर्वोक्तानामपि शास्त्रार्थोपसंहारे पुनर्विचार्यत्ववज्ज्ञाननिष्ठानामपि विचार्यत्व-  
मत्राविरुद्धमिति शङ्कते—नन्विति । सांख्यानां परमार्थज्ञाननिष्ठानां नात्र विचार्य-  
तेत्युत्तरमाह—न तेषामिति । ननु तेषामपि स्वात्मनि क्लेशदुःखादि पश्यतां तदनु-  
रोधेन राजसकर्मत्यागसिद्धेर्विचार्यत्वं नेत्याह—न कायेति । तत्र क्षेत्राध्यायोक्तं  
हेतू करोति—इच्छादीनामिति । स्वात्मनि सांख्यादीनां क्लेशाद्यप्रतीतौ फलित-  
माह—अत इति । ननु तेषां क्लेशाद्यदर्शनेऽपि स्वात्मनि कर्माणि पश्यतां तस्यागो  
युक्तस्तेषां कायक्लेशादिकरत्वात्नेत्याह—नापीति । अज्ञानां मोहमाहात्म्यान्नियतमपि  
कर्म त्यक्तुं शक्यं न तत्त्वविदां स्वात्मनि कर्मादर्शनेन तस्यागे हेत्वभावादिति  
मत्वाऽऽह—मोहादिति । कथं तर्हि तेषामात्मनि कर्माण्यपश्यतां प्राप्त्यभावे

तस्यागः संन्यासस्तत्राऽऽह—गुणानामिति । अविवेकप्राप्तानां कर्मणां त्यागस्तत्त्व-  
विदामित्युक्तं स्मारयन्नप्राप्तप्रतिषेधं प्रत्यादिशति—सर्वेति ।

तस्माद्येऽन्येऽधिकृताः कर्मण्यनात्मविदो येषां च मोहाप्यागः संभवति  
कायक्लेशभयाच्च त एव तामसास्त्यागिनो राजसाश्चेति निन्द्यन्ते कर्मिणा-  
मनात्मज्ञानां कर्मफलत्यागस्तुत्यर्थम् । सर्वारम्भपरित्यागी मौनी संतुष्टो  
येन केनचिदतिकेतः स्थिरमतिरिति गुणातीतलक्षणे च परमार्थसंन्या-  
सिनो विशेषितत्वात् । वक्ष्यति च ज्ञानस्य या परा निष्ठेति । तस्माज्ज्ञा-  
ननिष्ठाः संन्यासिनो नेह विवक्षिताः । कर्मफलत्याग एव सात्त्विकत्वेन  
गुणेन तामसत्वाद्यपेक्षया संन्यास उच्यते न मुख्यः सर्वकर्मसंन्यासः ।  
सर्वकर्मसंन्यासासंभवे च नहि देहभृतेति हेतुवचनान्मुख्य एवेति  
चेत् । न, हेतुवचनस्य स्तुत्यर्थत्वात् । यथा त्यागाच्छान्तिरनन्तर-  
मिति कर्मफलत्यागस्तुतिरेव यथोक्तानेकपक्षानुष्ठानाशक्तिमन्तर्जुनमङ्गं  
प्रति विधानात्तथेदमपि न हि देहभृता शक्यमिति कर्मफलत्या-  
गस्तुत्यर्थं वचनम् । न सर्वकर्माणि मनसा संन्यस्य नैव कुर्वन्न कारय-  
न्नास्त इत्यस्य पक्षस्यापवादः केनचिदर्थयितुं शक्यः । तस्मात्कर्मण्य-  
धिकृतान्प्रत्येवैष संन्यासत्यागविकल्पः । ये तु परमार्थदर्शिनः सांख्या-  
स्तेषां ज्ञाननिष्ठायामेव सर्वकर्मसंन्यासलक्षणायामधिकारो नान्यत्रेति न  
ते विकल्पाहर्हाः । तथोपपादितमस्माभिर्वेदाविनाशिनमित्यस्मिन्प्रदेशे  
तृतीयादौ च ॥ ३ ॥

तत्त्वविदामत्राविचार्यत्वे फलितमाह—तस्मादिति । येऽनात्मविदस्त एवेत्युत्तरत्र  
संबन्धः । कर्मण्यधिकृतानामनात्मविदां कर्मत्यागसंभावनां दर्शयति—येषां चेति ।  
तन्निन्दा कुत्रोपयुक्तेत्याशङ्क्याऽऽह—कर्मिणामिति । किंच परमार्थसंन्यासिनां प्रशस्य-  
त्वोपलम्भान्न निन्दाविषयत्वमित्याह—सर्वेति । किं चात्रापि सिद्धिं प्राप्तो यथेत्यादिना  
ज्ञाननिष्ठायामेव वक्ष्यमाणत्वात्तद्वतां नेह विचार्यतेत्याह—वक्ष्यतीति । कर्माधिकृता-  
नमेवात्र विवक्षितत्वं न ज्ञाननिष्ठानामित्युपसंहरति—तस्मादिति । ननु संन्यास-  
शब्देन सर्वकर्मसंन्यासस्य ग्राह्यत्वात्तथाविधसंन्यासिनामिह विवक्षितत्वं प्रतिभाति  
तत्राऽऽह—कर्मेति । संन्यासशब्देन मुख्यस्यैव संन्यासस्य ग्रहणं गौणमुख्ययो-  
र्मुख्ये कार्यसंप्रत्ययादन्यथा तदसंभवे हेतुक्तिवैयर्थ्यादप्राप्तप्रतिषेधादिति शङ्कते—  
सर्वेति । नेदं हेतुवचनं सर्वकर्मसंन्यासासंभवसाधकं कर्मफलत्यागस्तुतिपरत्वादिति  
परिहरति—नेत्यादिना । एतदेव दृष्टान्तेन स्पष्टयति—यथेति । दृष्टान्तेऽपि यथा-  
श्रुतार्थत्वं किं न स्यादित्याशङ्क्याऽऽह—यथोक्तेति । न हि फलत्यागादेव ज्ञानं  
विना मुक्तिर्युक्ता मुक्तेर्ज्ञानैकाधीनत्वसाधकश्चुतिस्मृतिविरोधाद्द्वेषेत्यादिना चानन्तरमेव

ज्ञानसाधनविधानानर्थक्यादतस्त्यागस्तुतिरेवात्र ब्राह्मेत्यर्थः । दृष्टान्तगतमर्थं दार्ष्टान्तिके योजयति—तथेति । प्रागुक्तपक्षापवादविवक्षया हेतूकेर्मुख्यार्थत्वमेव किं न स्यादित्याशङ्क्य तदपवादे हेत्वभावान्मैवमित्याह—न सर्वेति । न चेयमेव हेतूक्तिस्तदपवादिकाऽन्यथासिद्धेरुक्तत्वादिति भावः । मुख्यसंन्यासापवादासंभवे संन्यासत्यागविकल्पस्य कथं सावकाशतेत्याशङ्क्याऽऽह—तस्मादिति । ज्ञाननिष्ठान्प्रत्युक्तविकल्पानुपपत्तौ कुत्र तेषामधिकारस्तत्राऽऽह—ये त्विति । संन्यासिनां विकल्पानर्हत्वेन ज्ञाननिष्ठायामेवाधिकारस्य भूयःसु प्रदेशेषु साधितत्वान्न साधनीयत्वापेक्षेत्याह—तथेति ॥ ३ ॥

तत्रैतेषु विकल्पभेदेषु—

निश्चयं शृणु मे तत्र त्यागे भरतसत्तम ॥

त्यागो हि पुरुषव्याघ्र त्रिविधः संप्रकीर्तितः ॥ ४ ॥

निश्चयं शृण्ववधारय मे मम वचनात्तत्र त्यागे त्यागसंन्यासविकल्पे यथादर्शिते भरतसत्तम भरतानां साधुतम । त्यागो हि त्यागसंन्यासशब्दवाच्यो हि योऽर्थः स एक एवेत्यभिप्रेत्याऽऽह त्यागो हीति । पुरुषव्याघ्र त्रिविधस्त्रिप्रकारस्तामसादिप्रकारैः संप्रकीर्तितः शास्त्रेषु सम्यक्कथितः । यस्मात्तामसादिभेदेन त्यागसंन्यासशब्दवाच्योऽर्थोऽधिकृतस्य कर्मिणोऽनात्मज्ञस्य त्रिविधः संभवति न परमार्थदर्शिन इत्ययमर्थो दुर्ज्ञानस्तस्मादत्र तत्त्वं नान्यो वक्तुं समर्थः । तस्मान्निश्चयं परमार्थशास्त्रार्थविषयमध्यवसायमैश्वरं शृणु ॥ ४ ॥

कर्माधिकृतान्प्रस्थेवोक्तविकल्पप्रवृत्तावपि कुतो निर्धारणसिद्धिस्तत्राऽऽह—तत्रेति । तमेव निश्चयं दर्शयितुमादौ त्यागगतमवान्तरविभागमाह—त्यागो हीति । ननु त्यागसंन्यासयोरुभयोरपि प्रकृतत्वाविशेषे त्यागस्यैवावान्तरविभागाभिधाने संन्यासस्योपेक्षितत्वमापद्येत नेत्याह—त्यागेति । सात्त्विको राजसस्तामसश्चेत्युक्तेऽर्थे त्रैविध्येऽपि स्वयमेव निश्चयासंभवात्किमत्र भागवतेन निश्चयेनेत्याशङ्क्याऽऽह—यस्मादिति । भगवतोऽन्यस्योक्तविभागे तत्त्वानिश्चयाद्भागवतनिश्चयस्य श्रोतव्यतेति निगमयति—तस्मादिति ॥ ४ ॥

कः पुनरसौ निश्चय इत्यत आह—

यज्ञो दानं तपः कर्म न त्याज्यं कार्यमेव तत् ॥

यज्ञो दानं तपश्चैव पावनानि मनीषिणाम् ॥ ५ ॥

यज्ञो दानं तप इत्येतन्निविधं कर्म न त्याज्यं न त्यक्तव्यं कार्यं कर-  
णीयमेव तत् । कस्माद्यज्ञो दानं तपश्चैव पावनानि विशुद्धिकारणानि  
मनीषिणां फलानभिसंधीनामित्येतत् ॥ ५ ॥

तमेव भगवतो निश्चयं विशेषतो निर्धारयितुं प्रश्नपूर्वकमनन्तरश्लोकप्रवृत्तिं दर्शा-  
यति—कः पुनरिति । यज्ञादीनां कर्तव्यत्वे हेतुमाह—यज्ञ इति । न केवलम-  
त्याज्यं किंतु कर्तव्यमेवेत्याह—कार्यमिति । प्रतिज्ञातमेवं विमज्य हेतुं विमजते—  
कस्मादिति ॥ ५ ॥

एतान्यपि तु कर्माणि सङ्गं त्यक्त्वा फलानि च ॥  
कर्तव्यानीति मे पार्थ निश्चितं मतमुत्तमम् ॥ ६ ॥

एतान्यपीति । एतान्यपि तु कर्माणि यज्ञदानतपांसि पावनान्यु-  
क्तानि सङ्गमासक्तिं तेषु त्यक्त्वा, फलानि च तेषां त्यक्त्वा परित्यज्य  
कर्तव्यानीत्यनुष्ठेयानीति मे मम निश्चितं मतमुत्तमम् । निश्चयं शृणु मे  
तत्रेति प्रतिज्ञाय पावनत्वं च हेतुमुक्त्वैतान्यपि कर्माणि कर्तव्यानीत्ये-  
तन्निश्चितं मतमुत्तममिति प्रतिज्ञातार्थोपसंहार एव नापूर्वार्थं वचनमेता-  
न्यपीति प्रकृतसंनिकृष्टार्थतोपपत्तेः । सासङ्गस्य फलार्थिनो बन्धहेतव  
एतान्यपि कर्माणि मुमुक्षोः कर्तव्यानीत्यपिशब्दस्यार्थो न त्वन्यानि  
कर्माण्यपेक्ष्यैतान्यपीत्युच्यते । अन्ये वर्णयन्ति नित्यानां कर्मणां फला-  
भावात्सङ्गं त्यक्त्वा फलानि चेति नोपपद्यते । एतान्यपीति यानि  
काम्यानि कर्माणि नित्येभ्योऽन्यान्येतान्यपि कर्तव्यानि किमुत यज्ञ-  
दानतपांसि नित्यानीति । तदसत्, नित्यानामपि कर्मणां फलवच्च-  
स्योपपादितत्वात् । यज्ञो दानं तपश्चैव पावनानीत्यादिवचनेन नित्या-  
न्यपि कर्माणि बन्धहेतुत्वाशङ्कया जिहासोर्मुमुक्षोः कुतः काम्येषु  
प्रसङ्गः 'दूरेण ह्यवरं कर्म' इति च निन्दितत्वात् 'यज्ञार्थात्कर्मणोऽ-  
न्यत्र' इति च काम्यकर्मणां बन्धहेतुत्वस्य निश्चितत्वात् । 'त्रैगुण्यवि-  
षया वेदाः' 'त्रैविद्या मां सोमपाः' 'क्षीणे पुण्ये मर्त्यलोकं विशन्ति'  
इति च दूरव्यवहितत्वाच्च न काम्येष्वेतान्यपीति व्यपदेशः ॥ ६ ॥

प्रतिज्ञातमर्थमुपसंहरति—एतान्यपीति । उपसंहारश्लोकाक्षराणि व्याकरोति—  
एतानीत्यादिना । अक्षरार्थमुक्त्वा तात्पर्यमाह—निश्चयमिति । प्रकृतार्थोपसंहारे  
गमकमाह—एतान्यपीति । अपिशब्दस्य विवक्षितमर्थं दर्शयति—सासङ्गस्येति ।



व्यावर्त्य कीर्तयति—न त्विति । एतान्यपीत्यादिवाक्यं न नित्यकर्मविषयमिति मत-  
मुपन्यस्यति—अन्य इति । न चेदिदं नित्यकर्मविषयं किंविषयं तर्हीत्याशङ्क्य वाक्य-  
मवतार्य व्याकरोति—एतानीत्यादिना । नित्यानामफलत्वमुपेत्य यच्चोद्यं तदद्युक्त-  
मिति दूषयति—तदसदिति । यत्तु काम्यान्यपि कर्तव्यानीति तन्निरस्यति—नित्या-  
न्यपीति । किंच काम्यानां भगवता निन्दितत्वाच्च तेषु मुमुक्षोरनुष्ठानमित्याह—  
दूरेणेति । किंच मुमुक्षोरपेक्षितमोक्षापेक्षया विरुद्धफलत्वात्काम्यकर्मणां न तेषु  
तस्यानुष्ठानमित्याह—यज्ञार्थादिति । काम्यानां बन्धहेतुत्वं निश्चितमित्यत्रैव पूर्वो-  
त्तरवाक्यानुकूल्यं दर्शयति—त्रैगुण्येति । किंच पूर्वश्लोके यज्ञादिनित्यकर्मणां प्रकृ-  
तत्वादेतच्छब्देन संनिहितवाचिना परामर्शात्काम्यकर्मणां च 'काम्यानां कर्मणाम्' इति  
व्यवहितानां संनिहितपरामर्शकैतच्छब्दाविषयत्वाच्च काम्यकर्माण्येतान्यपीति व्यपदेश-  
मर्हन्तीत्याह—दूरेति ॥ ६ ॥

तस्मादज्ञस्याधिकृतस्य मुमुक्षोः—

नियतस्य तु संन्यासः कर्मणो नोपपद्यते ॥

मोहात्तस्य परित्यागस्तामसः परिकीर्तितः ॥ ७ ॥

नियतस्य तु नित्यस्य संन्यासः परित्यागः कर्मणो नोपपद्यतेऽज्ञस्य  
पावनत्वस्येष्टत्वात् । मोहादज्ञानात्तस्य नियतस्य परित्यागः । नियतं  
चावश्यं कर्तव्यं त्यज्यते चेति विप्रतिषिद्धमतो मोहनिमित्तः परित्या-  
गस्तामसः परिकीर्तितो मोहश्च तम इति ॥ ७ ॥

नित्यकर्मणामवश्यकर्तव्यत्वमुक्तमुपजीव्यापेक्षितं पूर्यन्ननन्तरश्लोकमवतारयति—  
तस्मादिति । ननु कश्चिन्नियतमपि कर्म त्यजन्नुपलभ्यते तत्राऽऽह—मोहादिति ।  
अज्ञानं पावनत्वापरिज्ञानम् । अज्ञस्य नित्यकर्मत्यागो मोहादित्येतदुपपादयति—  
नियतं चेति । नित्यत्यागस्य मोहकृतत्वे कुतस्तामसत्वमित्याशङ्क्याऽऽह—  
मोहश्चेति ॥ ७ ॥

किंच—

दुःखमित्येव यत्कर्म कायक्लेशभयात्त्यजेत् ॥

स कृत्वा राजसं त्यागं नैव त्यागफलं लभेत् ॥ ८ ॥

दुःखमित्येव यत्कर्म कायक्लेशभयाच्छरीरदुःखभयात्त्यजेत्परित्यजेत्स  
कृत्वा राजसं रजोनिर्वृत्तं त्यागं नैव त्यागफलं ज्ञानपूर्वकस्य सर्वकर्म-  
त्यागस्य फलं मोक्षाख्यं न लभेन्नैव लभते ॥ ८ ॥

इतश्च नित्यकर्मत्यागो नाज्ञस्य संभवतीत्याह—किंचेति । ननु मोहं विनैव दुःखात्मकं कर्म कायक्लेशमयात्त्यजति करणानि हि कार्यं जनयन्ति श्राम्यन्ति च तथा च न तत्त्यागस्तामसो युक्तस्तत्राऽऽह—दुःखमित्येवेति । यत्कर्म दुःखात्मकमशक्य-साध्यमित्येवाऽऽलोच्य ततो निर्वर्तते देहस्येन्द्रियाणां च क्लेशात्मनो भयात्त्यजति स तत्त्यक्त्वा रजोनिमित्तं त्यागं कृत्वाऽपि न तत्फलं मोक्षं लभते किंतु कृतेनैव राजसेन त्यागेन तदनु रूपं नरकं प्रतिपद्यत इत्याह—दुःखमित्येवेत्यादिना ॥ ८ ॥

कः पुनः सात्त्विकस्त्यागः—

कार्यमित्येव यत्कर्म नियतं क्रियतेऽर्जुन ॥

सङ्गं त्यक्त्वा फलं चैव स त्यागः सात्त्विको मतः ॥९॥

कार्यं कर्तव्यमित्येव यत्कर्म नियतं नित्यं क्रियते निर्वर्त्यते हेऽर्जुन सङ्गं त्यक्त्वा फलं चैव । नित्यानां कर्मणां फलवत्त्वे भगवद्ब्रह्मचरं प्रमाणमवोचाम । अथवा यद्यपि फलं न भूयते नित्यस्य कर्मणस्तथाऽपि नित्यं कर्म कृतमात्मसंस्कारं प्रत्यवायपरिहारं वा फलं करोत्यात्मन इति कल्पयत्येवाङ्गस्तत्र तामपि कल्पनां निवारयति फलं त्यक्त्वेत्यनेनातः साधुक्तं सङ्गं त्यक्त्वा फलं चेति । स त्यागो नित्यकर्मसु सङ्गफलपरित्यागः सात्त्विकः सत्त्वनिर्दृष्टो मतोऽभिमतः । ननु कर्मपरित्यागस्त्रिविधः संन्यास इति च प्रकृतस्तत्र तामसो राजसश्चोक्तस्त्यागः कथमिह सङ्गफलत्यागस्तृतीयत्वेनोच्यते यथा त्रयो ब्राह्मणा आगतास्तत्र षडङ्गविदौ द्वौ क्षत्रियस्तृतीय इति तद्वत् । नैष दोषस्त्यागसामान्येन स्तुत्यर्थत्वात् । अस्ति हि कर्मसंन्यासस्य फलाभिसंधित्यागस्य च त्यागत्वसामान्यं तत्र राजसतामसत्वेन कर्मत्यागनिन्दया कर्मफलाभिसंधित्यागः सात्त्विकत्वेन स्तूयते 'स त्यागः सात्त्विको मतः' इति ॥ ९ ॥

कर्मत्यागस्तामसो राजसश्चेति द्विविधो दर्शितः संप्रति सात्त्विकं त्यागं प्रश्नपूर्वकं वर्णयति—कः पुनरिति । कर्तव्यमित्येवेत्येवकारेण नित्यस्य भाव्यान्तरं निषिध्यते । नित्यानां विध्युद्देशे फलाश्रवणात्तेषां फलं त्यक्त्वेत्युक्तमित्याशङ्क्याऽऽह—नित्यानामिति । फलं त्यक्त्वेत्यस्य विधान्तरेण तात्पर्यमाह—अथवेति । न हि विधिना कृतं कर्मानर्थकं विध्यानर्थक्यात्तेन श्रौतफलाभावेऽपि नित्यं कर्म विधितोऽनुतिष्ठत्वात्मानमजानन्ननुपहतमनस्त्वोक्त्या तस्मिन्कर्मण्यात्मसंस्कारं फलं कल्पयति तदकरणे प्रत्यवायस्मृत्या तत्करणं कर्तुरात्मनस्तन्निवृत्तिं करोतीति वा नित्ये

कर्मण्युक्तां कल्पनामनुनिष्पादितफलकल्पनां च फलं त्यक्त्वेत्यनेन भगवान्निवारयती-  
त्यर्थः । नित्यकर्मसु फलत्यागोक्तेः संभवे फलितमाह—अत इति । कर्मतत्फल-  
त्यागस्य त्यागसंन्यासशब्दाभ्यां प्रकृतस्य त्यागो हीति त्रैविध्यं प्रतिज्ञाय प्रतिज्ञानुरो-  
धेन द्वे विधे व्युत्पाद्य तृतीयां विधां तद्विरोधेन व्युत्पादयतो भगवतोऽकौशलमापतित-  
मिति शङ्कते—नन्विति । प्रक्रमप्रतिकूलमुपसंहारवचनमनुचितमित्यत्र दृष्टान्तमाह—  
यथेति । पूर्वोत्तरविरोधेन प्राप्तमकौशलं प्रत्यादिशति—नैष दोष इति । कर्मत्याग-  
फलत्यागयोस्त्यागत्वेन सादृश्यात्कर्मत्यागनिन्दया तत्फलत्यागस्तुत्यर्थमिदं वचनमित्यु-  
पगमान्न विरोधोऽस्तीत्युक्तमेव व्यक्तीकुर्वन्नादौ त्यागसामान्यं विशदयति—अस्तीति ।  
सति सामान्ये निर्देशस्य स्तुत्यर्थत्वं समर्थयते—तत्रेति ॥ ९ ॥

यस्त्वधिकृतः सङ्गं त्यक्त्वा फलाभिसंधिं च नित्यं कर्म करोति  
तस्य फलरागादिनाऽकलुषीक्रियमाणमन्तःकरणं नित्यैश्च कर्मभिः  
संस्क्रियमाणं विशुध्यति । विशुद्धं प्रसन्नमात्मालोचनक्षमं भवति । तस्यैव  
नित्यकर्मानुष्ठानेन विशुद्धान्तःकरणस्याऽऽत्मज्ञानाभिमुखस्य क्रमेण यथा  
तन्निष्ठा स्यात्तद्वक्तव्यमित्याह—

न द्वेष्ट्यकुशलं कर्म कुशले नानुषज्जते ॥

त्यागी सत्त्वसमाविष्टो मेधावी छिन्नसंशयः ॥ १० ॥

न द्वेष्ट्यकुशलमशोभनं काम्यं कर्म शरीरारम्भद्वारेण संसारकारणं  
किमनेनेत्येवं कुशले शोभने नित्ये कर्मणि सत्त्वशुद्धिज्ञानोत्पत्तितन्नि-  
ष्ठाहेतुत्वेन मोक्षकारणमिदमित्येवं नानुषज्जते तत्रापि प्रयोजनमपश्यन्न-  
नुषङ्गं प्रीतिं न करोतीत्येतत् । कः पुनरसौ त्यागी पूर्वोक्तेन सङ्गफल-  
परित्यागेन तद्वास्त्यागी यः कर्मणि सङ्गं त्यक्त्वा तत्फलं च नित्यक-  
र्मानुष्ठायी स त्यागी । कदा पुनरसावकुशलं कर्म न द्वेष्टि कुशले च नानु-  
षज्जत इत्युच्यते सत्त्वसमाविष्टो यदा सत्त्वेनाऽऽत्मानात्मविवेकविज्ञान-  
हेतुना समाविष्टः संव्याप्तः संयुक्त इत्येतत् । अत एव च मेधावी मेध-  
याऽऽत्मज्ञानलक्षणया प्रज्ञया संयुक्तस्तद्दान्मेधावी मेधावित्वादेव छिन्न-  
संशयश्छिन्नोऽविद्याकृतः संशयो यस्याऽऽत्मस्वरूपावस्थानमेव परं  
निःश्रेयससाधनं नान्यत्किंचिदित्येवं निश्चयेन छिन्नसंशयो योऽधि-  
कृतः पुरुषः पूर्वोक्तेन प्रकारेण कर्मयोगानुष्ठानेन क्रमेण संस्कृ-  
तात्मा सञ्जन्मादिविक्रियारहितत्वेन निष्क्रियमात्मानमात्मत्वेन संबुद्धः

१ घ. छ. 'णं सत्त्वं नि' । २ क. ख. घ. छ. 'ति तद्विशु' । ३ घ. छ. 'वतीति तस्यैवं नि' ।

स सर्वकर्माणि मनसा संन्यस्य नैव कुर्वन्न कारयन्नासीनो नैष्कर्म्यल-  
क्षणां ज्ञाननिष्ठामश्नुत इत्येतत्पूर्वोक्तस्य कर्मयोगस्य प्रयोजनमनेन  
श्लोकेनोक्तम् ॥ १० ॥

एवं पूर्वापरविरोधं पराकृत्यानन्तरश्लोकतात्पर्यमाह—यस्त्विति । फलरागादिने-  
त्यादिशब्देन कर्मस्वरूपासङ्गो गृह्यते । अन्तःकरणमकलुषीक्रियमाणमिति च्छेदः ।  
विशुद्धेऽन्तःकरणे किं स्यादित्याशङ्क्याऽऽह—विशुद्धमिति । मलविकलत्वं विशु-  
द्धत्वं संस्कारवत्त्वं प्रसन्नत्वमिति भेदः । क्रमेण श्रवणाद्यावृत्तिद्वारेणेत्यर्थः । तन्निष्ठे-  
त्यात्मज्ञाननिष्ठोक्ता । काम्यकर्मणि त्याज्यत्वेन द्वेषमभिनयति—किमिति । उभयत्र  
द्वेषं प्रीतिं च न करोतीति सामान्येनोक्तं कर्तारं प्रश्नपूर्वकं विशेषतो निर्दिशति—  
कः पुनरिति । त्यागीत्युक्तं त्यागिनमभिव्यनक्ति—पूर्वोक्तेनेति । कर्मणि सङ्गस्य  
तत्फलस्य च त्यागेनेति यावत् । उक्तमेव त्यागिनं विवृणोति—यः कर्मणीति ।  
तत्फलं त्यक्त्वेति संबन्धः । काम्ये निषिद्धे च कर्मणि बन्धहेतुरिति न द्वेष्टि नित्ये  
नैमित्तिके च मोक्षहेतुरिति न प्रीयते । तत्र कालविशेषं पृच्छति—कदेति । नित्यादिकर्मणा  
फलाभिसंधिवर्जितेन क्षपितकल्मषस्य सत्त्वं यथार्थग्रहणसमर्थमुद्बुध्यते तेन समावेशद-  
शायामुक्तप्रीतिद्वेषयोरभावो भवतीत्याह—उच्यत इति । अत एवेति समुद्बुद्धयथा-  
र्थग्रहणसमर्थसमाविष्टत्वादित्यर्थः । छिन्नसंशयत्वमेव विशदयति—आत्मेति । परं  
निःश्रेयसं तस्य च साधनं सम्यग्ज्ञानमेवेति योजना । न द्वेष्टीत्यादिना श्लोकेनोक्तमर्थं  
संक्षिप्यानुवदति—योऽधिकृत इति । पूर्वोक्तप्रकारेणेति कर्मणि तत्फले च सङ्गत्या-  
गेनेत्यर्थः, कर्मात्मनो योगस्यानुष्ठानेन संस्कृतात्मा सन्क्रमेण श्रवणाद्यनुष्ठानद्वारेण  
कृत्यं ब्रह्म प्रत्यक्त्वेन संबुद्ध इति संबन्धः । परस्य निष्क्रियत्वे हेतुमाह—जन्मा-  
दीति । उक्तज्ञानवतः सर्वकर्मत्यागद्वारा मुक्तिभाक्त्वं दर्शयति—स सर्वेति ॥ १० ॥

यः पुनरधिकृतः सन्देहात्माभिमानित्वेन देहभृद्भ्रूऽवाधितात्मक-  
तृत्वविज्ञानतयाऽहं कर्तेति निश्चितबुद्धिस्तस्याशेषकर्मपरित्यागस्याश-  
क्यत्वात्कर्मफलत्यागेन चोदितकर्मानुष्ठान एवाधिकारो न तत्त्याग  
इत्येतमर्थं दर्शयितुमाह—

न हि देहभृता शक्यं त्यक्तुं कर्माण्यशेषतः ॥

यस्तु कर्मफलत्यागी स त्यागीत्यभिधीयते ॥ ११ ॥

न हि यस्माद्देहभृता देहं विभर्तीति देहभृद्देहात्माभिमानवान्देहभृदु-  
च्यते न हि विवेकी स हि वेदाधिनाशिनमित्यादिना कर्तृत्वाधिकारा-  
धिर्वर्तितोऽतस्तेन देहभृताऽज्ञेन न शक्यं त्यक्तुं संन्यसितुं कर्माण्यशेषतो

निःशेषेण । तस्माद्यस्त्वज्ञोऽधिकृतो नित्यानि कर्माणि कुर्वन्कर्मफल-  
त्यागी कर्मफलाभिसंधिमात्रसंन्यासी स त्यागीत्यभिधीयते कर्म्यपि  
सन्निति स्तुत्यभिप्रायेण । तस्मात्परमार्थदर्शनैवादेहभृता देहात्मभावर-  
हितेनाशेषकर्मसंन्यासः शक्यते कर्तुम् ॥ ११ ॥

आत्मज्ञानवतः सर्वकर्मत्यागसंभावनामुक्त्वा तद्धीनस्य तदसंभवे हेतुवचनत्वेनानन्त-  
रश्लोकमवतारयति—यः पुनरिति । न बाधितमात्मनि कर्तृत्वविज्ञानमस्येत्यज्ञस्तथा  
तस्य भावस्तत्त तयेति यावत्, एतमर्थं दर्शयितुमज्ञस्य सर्वकर्मसंन्यासासंभवे हेतुमा-  
हेति योजना । यस्मादित्यस्य तस्मादित्युत्तरेण संबन्धः । विवेकिनोऽपि देहधारि-  
तया देहभृत्त्वाविशेषे कर्माधिकारः स्यादित्यशङ्क्याऽऽह—न हीति । कर्तृत्वाधि-  
कारस्तत्पूर्वकं कर्मनुष्ठानं तस्मादिति यावत् । ज्ञानवतो देहधारणेऽपि तदभिमानित्वा-  
भावोऽतःशब्दार्थः । अज्ञस्य सर्वकर्मत्यागायोगमुक्तं हेतुकृत्य फलितमाह—तस्मा-  
दिति । कर्मानुष्ठायिनस्त्यागित्वाक्किरयुक्तेत्याशङ्क्याऽऽह—कर्म्यपीति । कर्मिणोऽपि  
फलत्यागेन त्यागित्ववचनं फलत्यागस्तुत्यर्थमित्यर्थः । कस्य तर्हि सर्वकर्मत्यागः संभवती-  
त्याशङ्क्य विवेकवैराग्यादिमतो देहाभिमानहीनस्येत्युक्तं निगमयति—तस्मादिति ॥ ११ ॥

किं पुनस्तत्प्रयोजनं यत्सर्वकर्मपरित्यागात्स्यादित्युच्यते—

**अनिष्टमिष्टं मिश्रं च त्रिविधं कर्मणः फलम् ॥**

**भवत्यत्यागिनां प्रेत्य न तु संन्यासिनां क्वचित् ॥१२॥**

अनिष्टं नरकतिर्यगादिलक्षणमिष्टं देवादिलक्षणं मिश्रमिष्टानिष्टसंयुक्तं  
मनुष्यलक्षणं चैवं त्रिविधं त्रिप्रकारं कर्मणो धर्माधर्मलक्षणस्य फलं  
बाह्यानेकारकव्यापारनिष्पन्नं सदविद्याकृतमिन्द्रजालमायोपमं महामो-  
हकरं प्रत्यगात्मोपसर्पाव फल्गुतया लयमदर्शनं गच्छतीति फलमिति  
फलनिर्वचनं तदेतदेवंलक्षणं फलं भवत्यत्यागिनामज्ञानां कर्मिणामपर-  
मार्थसंन्यासिनां प्रेत्य शरीरपातादूर्ध्वम् । न तु परमार्थसंन्यासिनां पर-  
महंसपरिव्राजकानां केवलज्ञाननिष्ठानां क्वचित् । न हि केवलसम्यग्दर्-  
शननिष्ठा अविद्यादिसंसारबीजं नोन्मूलयन्ति कदाचिदित्यर्थः ॥ १२ ॥

उक्ताधिकारिणः सर्वकर्मसंन्यासासंभवेऽपि फलाभावे कुतस्तस्य कर्तव्यतेति शङ्कते-  
किं पुनरिति । गौणस्य मुख्यस्य वा संन्यासस्य फलं पिष्टच्छिषितमिति विकल्पयति-  
उच्यत इति । सर्वकर्मत्यागो नाम तदनुष्ठानेऽपि तत्फलाभिसंधित्यागः । स चामुख्य-  
संन्यासस्तस्य फलमाह—अनिष्टमिति । मुख्ये तु संन्यासे सर्वकर्मत्यागे सम्यग्धीद्वारा  
सर्वसंसारोच्छित्तिरेव फलमित्याह—न त्विति । पादत्रयं व्याकरोति—अनिष्टमित्या-

दिना । तिर्यगादीत्यादिपदमवशिष्टनिकृष्टयोनिग्रहार्थं, देवादीत्यदिपदमवशिष्टोत्कृ-  
ष्टयोनिग्रहणायेति विभागः । फलशब्दं व्युत्पादयति—बाह्येति । करणद्वारकमनेकवि-  
धत्वमुक्त्वा मिथ्यात्वमाह—अविद्येति । तत्कृतत्वेन दृष्टिमात्रदेहत्वे दृष्टान्तमाह—  
इन्द्रेति । प्रतीतितो रमणीयत्वं सूचयति—महामोहेति । अविद्योत्यस्याविद्याश्रितत्वा-  
दात्माश्रितत्वं वस्तुतो नास्तीत्याह—प्रत्यगिति । उक्तं फलं कर्मिणामिष्यते चेदमुख्य-  
संन्यासफलोक्तिपरत्वं पादत्रयस्य कथमिष्टमित्याशङ्क्याऽऽह—अपरमार्थेति । फला-  
भिसंधिविकलानां कर्मिणां देहपातादूर्ध्वं कर्मानुरोधिफलमावश्यकमित्यर्थः । कर्मिणामेक-  
सतामफलाभिसंधीनाममुख्यसंन्यासित्वात्तदीयामुख्यसंन्यासस्य फलमुक्त्वा चतुर्थपादं  
व्याचष्टे—न त्विति । अमुख्यसंन्यासमनन्तरप्रकृतं व्यवच्छिनत्ति—परमार्थेति ।  
तेषां प्रधानं धर्ममुपादिशति—केवलेति । क्वचिद्देशे काले वा नास्ति यथोक्तं फलं  
तेषामिति संबन्धः । तर्हि परमार्थसंन्यासोऽफलत्वान्नानुष्ठीयेतेत्याशङ्क्य तस्य मोक्षाव-  
सायित्वान्मैवमित्याह—न हीति ॥ १२ ॥

अतः परमार्थदर्शिन एवाशेषकर्मसंन्यासित्वं संभवत्यविद्याध्यारोपि-  
तत्त्वादात्मनि क्रियाकारकफलानां न त्वङ्गस्याधिष्ठानादीनि क्रियाक-  
र्तृणि कारकाण्यात्मत्वेन पश्यतोऽशेषकर्मसंन्यासः संभवति । तदेतदु-  
चरैः श्लोकैर्दर्शयति—

पञ्चेमानि महाबाहो कारणानि निबोध मे ॥

सांख्ये कृतान्ते प्रोक्तानि सिद्धये सर्वकर्मणाम् ॥१३॥

पञ्चेमानि वक्ष्यमाणानि हे महाबाहो कारणानि विवर्तकानि निबोध  
मे ममेति, उत्तरत्र चेतःसमाधानार्थं वस्तुवैषम्यप्रदर्शनार्थं च तानि  
कारणानि ज्ञातव्यतया स्तौति । सांख्ये ज्ञातव्याः पदार्थाः संख्यायन्ते  
यस्मिन्शास्त्रे तत्सांख्यं वेदान्तः । कृतान्त इति तस्यैव विशेषणं कृत-  
मिति कर्मोच्यते तस्यान्तः कृतस्य परिसमाप्तिरत्र स कृतान्तः कर्मान्त-  
इत्येतत् । 'यावानर्थ उदपाने' 'सर्वं कर्माखिलं पार्थ ज्ञाने परिसमाप्यते'  
इत्यात्मज्ञाने संजाते सर्वकर्मणां निवृत्तिं दर्शयति । अतस्तस्मिन्नात्मज्ञा-  
नार्थं सांख्ये कृतान्ते वेदान्ते प्रोक्तानि कथितानि सिद्धये निष्पच्यर्थं  
सर्वकर्मणाम् ॥ १३ ॥

नन्वपरमार्थसंन्यासवद्विशेषादज्ञानां परमार्थसंन्यासोऽपि किं न स्यात्त्यागस्य  
मुकरत्वात्तत्राऽऽह—अतः परमार्थेति । तस्य सम्यग्दर्शनादविद्यानिवृत्तौ तदारोपि-

तक्रियाकारकादिनिवृत्तेरिति हेत्वर्थः । विद्यावतः सर्वकर्मसंन्यासित्वसंभावनामुक्तै-  
 वकारव्यावर्त्यं दर्शयति—न त्विति । अविदुषोऽशेषकर्मणां तद्वेतूनां च रागादीनां  
 त्यागायोगे कारकेष्वधिष्ठानादिष्व्वात्मत्वदर्शनं हेतुमाह—क्रियेति । कथमधिष्ठाना-  
 दीनां क्रियाकर्तृत्वं कथं वाऽविदुषस्तेष्व्वात्मत्वधीरित्याशङ्क्यानन्तरश्लोकचतुष्टयस्य  
 तात्पर्यमाह—तदेतादिति । कर्मार्थानामधिष्ठानादीनामप्रामाणिकत्वाशङ्कामादावुद्भ-  
 रति—पञ्चेति । उत्तरत्रेत्यधिष्ठानादिषु षड्यमाणेष्वित्यर्थः । वस्तुनां तेषामेव वैषम्यं  
 दिदर्शयिषितं न हि चेतःसमाधानादृते ज्ञातुं शक्यते । सांख्यशब्दं व्युत्पादयति—  
 ज्ञातव्या इति । आत्मा त्वंपदार्थस्तत्पदार्थो ब्रह्म तयोरैक्यधीस्तदुपयोगिनश्च श्रवणा-  
 दयः पदार्थास्ते संख्यायन्ते व्युत्पाद्यन्ते । कृतान्तशब्दस्य वेदान्तविषयत्वं विमजते—  
 कृतमित्यादिना । वेदान्तस्य तत्त्वधीद्वारा कर्मावसानभूमित्वे वाक्योपक्रमानुकूल्यं  
 दर्शयति—यावानिति । उदपाने कूपादौ यावानर्थः स्नानादिस्तावानर्थः समुद्रे संपद्य-  
 तेऽतो यथा कूपादिकृतं कार्यं सर्वं समुद्रेऽन्तर्भवति तथा सर्वेषु वेदेषु कर्मार्थेषु याव-  
 त्फलं तावज्ज्ञानवतो ब्राह्मणस्य ज्ञानेऽन्तर्भवति, ज्ञानं प्राप्तस्य कर्तव्यानवशेषादित्यर्थः ।  
 तत्रैव वाक्यान्तरमनुक्रामति—सर्वमिति । उदाहृतवाक्ययोस्तात्पर्यमाह—आत्मेति ।  
 आत्मज्ञाने सति सर्वकर्मनिवृत्तावपि कथं वेदान्तस्य कृतान्तत्वमित्याशङ्क्याऽऽह—  
 अत इति । तानि मद्ब्रह्मचरितो निबोधेति पूर्वेण संबन्धः ॥ १३ ॥

कानि तानीत्युच्यते—

अधिष्ठानं तथा कर्ता करणं च पृथग्विधम् ॥

विविधाश्च पृथक्चेष्टा दैवं चैवात्र पञ्चमम् ॥ १४ ॥

अधिष्ठानमिच्छाद्वेषसुखदुःखज्ञानादीनामभिव्यक्तेराश्रयोऽधिष्ठानं  
 शरीरं तथा कर्तोपाधिलक्षणो भोक्ता करणं च श्रोत्रादिकं शब्दाद्युप-  
 लब्धये पृथग्विधं नानाप्रकारं द्वादशसंख्यं विविधाश्च पृथक्चेष्टा वाय-  
 वीयाः प्राणापानाद्या दैवं चैव दैवमेव चात्रैतेषु चतुर्षु पञ्चमं पञ्चानां  
 पूरणमादित्यादि चक्षुराद्यनुग्राहकम् ॥ १४ ॥

कर्मार्थान्यधिष्ठानादीनि मानमूलत्वाज्ज्ञेयानीत्युक्तमिदानीं प्रश्नपूर्वकं विशेषतस्तानि  
 निर्दिशति—कानीत्यादिना । प्रतीकमादाय व्याकरोति—अधिष्ठानमिति । उपा-  
 धिलक्षणो बुद्ध्यादिरुपाधिस्तल्लक्षणस्तत्त्वभावो बुद्ध्याद्यनुविधायी तद्धर्मनात्मनि पश्य-  
 न्तुपहितस्तत्प्रधान इत्यर्थः । तत्र कार्यलिङ्गकमनुमानं सूचयति—शब्दादीति । ज्ञाने-  
 न्द्रियाणि पञ्च, पञ्च कर्मेन्द्रियाणि मनो बुद्धिश्चेति द्वादशसंख्यत्वम् । चेष्टाया विविध-

स्वाप्नानाप्रकारत्वं तदेष स्पष्टयति—वायवीया इति । पृथक्त्वमसंकीर्णत्वं न हि प्राणा-  
पानादिचेष्टानां मिथः संकरोऽस्ति । दैवमेवेति विशदयति—आदित्यादीति ॥ १४ ॥

**शरीरवाङ्मनोभिर्यत्कर्म प्रारभते नरः ॥**

**न्याय्यं वा विपरीतं वा पञ्चैते तस्य हेतवः ॥ १५ ॥**

शरीरेति । शरीरवाङ्मनोभिर्यत्कर्म त्रिभिरेतैः प्रारभते निर्वर्तयति  
नरो न्याय्यं वा धर्म्यं शास्त्रीयं, विपरीतं वाऽशास्त्रीयमधर्म्यम् । यद्यापि  
निमिषितचेष्टादि जीवनहेतुस्तदपि पूर्वकृतधर्माधर्मयोरेव कार्यमिति  
न्याय्यविपरीतयोरेव ग्रहणेन गृहीतम् । पञ्चैते यथोक्तास्तस्य सर्वस्यैव  
कर्मणो हेतवः कारणानि । नन्वधिष्ठानादीनि सर्वकर्मणां कारणानि,  
कथमुच्यते शरीरवाङ्मनोभिः कर्म प्रारभत इति । नैष दोषः, विधि-  
प्रतिषेधलक्षणं सर्वं कर्म शरीरादित्रयप्रधानं तदङ्गतया दर्शनश्रवणादि  
च जीवनलक्षणं त्रिधैव राशीकृतमुच्यते शरीरादिभिरारभत इति  
फलकालेऽपि तत्प्रधानैर्भुज्यत इति पञ्चानामेव हेतुत्वं न विरुध्यते ॥१५॥

पञ्चानामधिष्ठानादीनामुक्तानां सर्वकर्मसिद्ध्यर्थत्वं स्फुटयति—शरीरेति । ननु  
जीवनकृतं निमेषोन्मेषादिकर्मन्तरं साधारणमस्ति तत्कथं राशिद्वयकरणमिति  
तत्राऽऽह—यञ्चेति । अधिष्ठानादीनां कर्ममात्रहेतुत्वं प्रतिज्ञाय शरीरादित्रिविधकर्म-  
हेतुत्वोक्तिरयुक्तेति शङ्कते—नन्विति । पूर्वापरविरोधं परिहरति—नैष दोष इति ।  
ननु जीवनकृतानि स्वाभाविकानि कर्माणि दर्शनादीनि विधिनिषेधबाह्यत्वात् देहादि-  
निर्वर्त्यानीत्याशङ्क्याऽऽह—तदङ्गतयेति । तस्य देहादित्रयस्य प्रधानस्याङ्गं चक्षुरादि  
तन्निष्पाद्यत्वेन जीवनकृतं दर्शनादि प्रधानकर्मण्यन्तर्भूतमिति त्रैविध्यमविरुद्धमित्यर्थः ।  
देहाद्यारभ्ये त्रिविधे कर्मणि सर्वकर्मन्तर्भवेऽपि कथं पञ्चानामेवाधिष्ठानादीनां तत्र  
हेतुत्वं फलोपभोगकाले कारणान्तरापेक्षासंभवादित्याशङ्क्य जन्मकालभाविनो भोगकाल-  
भाविनश्च सर्वस्य कारणस्य तेष्वेवान्तर्भावान्मैवमित्याह—फलेति ॥ १५ ॥

**तत्रैवं सति कर्तारमात्मानं केवलं तु यः ॥**

**पश्यत्यकृतबुद्धित्वान्न स पश्यति दुर्मतिः ॥ १६ ॥**

तत्रेति । तत्रेति प्रकृतेन संबध्यते, एवं सति, एवं यथोक्तैः पञ्च-  
भिर्हेतुभिर्निर्वर्त्ये सति कर्मणि । तत्रैवं सतीति दुर्मतित्वस्य हेतुत्वेन  
संबध्यते । तत्र तेष्व्वात्मानमनन्यत्वेनाविद्यया परिकल्प्य तैः क्रियमा-  
णस्य कर्मणोऽहमेव कर्तेति कर्तारमात्मानं केवलं शुद्धं तु यः पश्यत्यवि-  
द्वान्कस्माद्देदान्ताचार्योपदेशन्यायैरकृतबुद्धित्वादसंस्कृतबुद्धित्वाद्योऽपि



देहादिव्यतिरिक्तात्मवाद्यन्यमात्मानमेव केवलं कर्तारं पश्यत्यसावप्य-  
कृतबुद्धिरेवातोऽकृतबुद्धित्वात् स पश्यत्यात्मनस्तत्त्वं कर्मणो वेत्यर्थोऽतो  
दुर्मतिः कुत्सिता विपरीता दुष्टाऽजस्रं जननमरणप्रतिपत्तिहेतुभूता मति-  
रस्येति दुर्मतिः स पश्यन्नपि न पश्यति, यथा तैमिरिकोऽनेकं चन्द्रं,  
यथा वाऽध्रेषु धावत्सु चन्द्रं धावन्तं, यथा वा वाहन उपविष्टोऽन्येषु  
धावत्स्वात्मानं धावन्तम् ॥ १६ ॥

क्रियाकर्तृत्वमधिष्ठानादीनामापाद्याविदुषस्तेष्व्वात्मत्वदृष्टिमनुवदति—तत्रेति । तत्प-  
दपरामर्शयोग्यं प्रकृतं सर्वं कर्म । प्रतीकमादाय पूर्वेण सहाक्षरार्थं कथयति—  
एवमिति । अधिष्ठानादीनामुक्त्वा कर्तृत्वे सत्यन्यगतं कर्तृत्वमात्मनो यतोऽध्या-  
रोप्य पश्यति अतो दुर्मतिरित्यात्मनि कर्तृत्वं पश्यन्नित्याह—तत्रैवमिति । कर्तार-  
मित्यादि व्याचष्टे—तत्रेत्यादिना । तेष्वधिष्ठानादिषु तैराधिष्ठानादिभिरारोपितात्मभा-  
वैरित्यर्थः । अकर्तारमात्मानं कर्तारं पश्यतीत्यत्र प्रश्नद्वारा हेतुमाह—कस्मादिति ।  
ननु शास्त्रसंस्कृतबुद्धिरेवातिरिक्तात्मवादी कर्तृत्वं तस्यानुमन्यते नासौ कर्तृत्वमात्मनि  
पश्यन्नपि भवत्यकृतबुद्धिस्तत्राऽऽह—योऽपीति । तस्यापि शास्त्रपूर्वकमाचार्योपदे-  
शेन तदनुसारिन्यायैश्चानाहितबुद्धित्वादकृतबुद्धित्वं सिद्धमित्यर्थः । कौटस्थ्यमात्मन-  
स्तत्त्वं याथात्म्यं कर्मणोऽपि तत्त्वमविद्याकृताधिष्ठानादिकृतत्वेनाऽऽत्मास्पर्शित्वमात्म-  
कर्मणोस्तत्त्वदर्शनाभावोऽतःशब्दार्थः । द्रष्टृत्वं स्पष्टीकर्तुं दुर्मतित्वं विवृणोति—  
जननेति । अहं कर्तेत्यात्मदर्शनवतोऽपि नाविदुषस्तद्दर्शनमस्तीत्यत्र दृष्टान्तमाह—  
यथेति । तिमिरोपहतचक्षुरनेकं चन्द्रं पश्यन्नपि तत्त्वतो न तं पश्यत्येवमविद्वाना-  
त्मानं कर्तारं पश्यन्नपि तत्त्वतो न तं पश्यतीत्यर्थः । अधिष्ठानादिष्वविद्यया संब-  
द्धात्मनः स्वात्मनि तद्गतक्रियारोपे दृष्टान्तमाह—यथा वेति । अन्येषु वाहकेषु  
पुरुषेषु धावनकर्तृषु वाहने स्थितः स्वात्मानं प्रधावनकर्तारमविवेकादभिमन्यते तथाऽ-  
धिष्ठानादिषु क्रियाकर्तृषु तद्गतं स्वात्मानं कर्तारं मन्यमानो दुर्मतिरित्यर्थः ॥ १६ ॥

कः पुनः सुमतिर्यः सम्यक्पश्यतीत्युच्यते—

यस्य नाहंकृतो भावो बुद्धिर्यस्य न लिप्यते ॥

हत्वाऽपि स इमाँल्लोकान्न हन्ति न निबध्यते ॥१७॥

यस्य शास्त्राचार्योपदेशन्यायसंस्कृतात्मनो न भवत्यहंकृतोऽहं कर्ते-  
त्येवंलक्षणो भावो भावना प्रत्यय एत एव पञ्चाधिष्ठानादयोऽविद्ययाऽऽ-  
त्मनि कल्पिताः सर्वकर्मणां कर्तारो नाहमहं तु तज्यापाराणां साक्षिभू-

तोऽप्राणो ह्यमनाः शुभ्रोऽक्षरात्परतः परः केवलोऽविक्रिय इत्येवं पश्यतीत्येतत् । बुद्धिरन्तःकरणं यस्याऽऽत्मन उपाधिभूता न लिप्यते नानु-  
शायिनी भवतीदमहमकार्षं तेनाहं नरकं गमिष्यामीत्येवं यस्य बुद्धिर्न  
लिप्यते स सुमतिः स पश्यति । इत्वाऽपि स इमाँल्लोकान्सर्वान्प्राणिन  
इत्यर्थः । न हन्ति हननक्रियां न करोति न निबध्यते नापि तत्कार्ये-  
णाधर्मफलेन संबध्यते । ननु इत्वाऽपि न हन्तीति विप्रतिषिद्धमुच्यते  
यद्यपि स्तुतिः । नैष दोषः, लौकिकपारमार्थिकदृष्ट्यपेक्षया तदुपपत्तेः ।  
देहाद्यात्मबुद्ध्या हन्ताऽहमिति लौकिकीं दृष्टिमाश्रित्य इत्वाऽपीत्याह  
यथादक्षितां पारमार्थिकीं दृष्टिमाश्रित्य न हन्ति न निबध्यत इति तदु-  
भयमुपपद्यत एव । नन्वधिष्ठानादिभिः संभूय करोत्येवाऽऽत्मा कर्तार-  
मात्मानं केवलं त्विति केवलशब्दप्रयोगात् । नैषदोष आत्मनोऽवि-  
क्रियस्वभावत्वेऽधिष्ठानादिभिः संहतत्वानुपपत्तेः । विक्रियावतो ह्यन्यैः  
संहननं संभवति संहत्य वा कर्तृत्वं स्यान्न त्वविक्रियस्याऽऽत्मनः केन-  
चित्संहननमस्तीति न संभूय कर्तृत्वमुपपद्यते । अतः केवलत्वमात्मनः  
स्वाभाविकमिति केवलशब्दोऽनुवादमात्रम् ।

विपरीतदृष्टेर्दुर्मितित्वं शिष्टा सम्यग्दृष्टेः सुमतित्वं प्रश्नपूर्वकमाह—कः पुनरित्या-  
दिना । अहं कर्तेत्यात्मानि कर्तृत्वप्रत्ययाभावे कुत्र कर्तृत्वधीरित्याशङ्क्याऽऽह—एत  
इति । कथं तर्हि कर्तृत्वधीरात्मनीत्याशङ्क्याधिष्ठानादीनां तद्व्यापाराणां च साक्षि-  
त्वादित्याह—अहं त्विति । आत्मनो न स्वतोऽस्ति क्रियाशक्तिमत्त्वमित्यत्र प्रमा-  
णमाह—अप्राणो हीति । नापि तस्य स्वतो ज्ञानशक्तिमत्त्वमित्याह—अमना इति ।  
उपाधिद्वयासंबन्धे शुद्धत्वं फलितमाह—शुभ्र इति । कारणसंबन्धादशुद्धिमाश-  
ङ्क्योक्तम्—अक्षरादिति । कार्यकारणयोरत्मास्पर्शित्वेन पार्थक्ये सद्वितीयत्वमा-  
शङ्क्य तयोरवस्तुत्वान्मैवमित्याह—केवल इति । जन्मादिसर्वविक्रियारहितत्वेन  
कौटस्थ्यमाह—अविक्रिय इति । बुद्धिर्यस्येत्यादि व्याचष्टे—बुद्धिरिति । नानु-  
शायिनी नानुशयवती न क्लेशशालिनीत्यर्थः । द्वितीयपादस्याक्षरार्थमुक्त्वा वाक्यार्थ-  
माह—इदमिति । पापं कर्मदमा परामृश्यते । लोकानां प्राणसंबन्धाभावे कुतो हिंसे-  
त्याशङ्क्याऽऽह—प्राणिन इति । विरुद्धान्येक्या स्तुतिरपि न युक्तेति शङ्कते—  
नन्विति । विरोधं परिहरति—नैष दोष इति । लौकिकदृष्टिमवष्टभ्य इत्वाऽ-  
पीति निर्देशं विशदयति—देहादीति । तात्त्विकीं दृष्टिमास्थाय न हन्तीत्यादि-  
निर्देशमुपपादयति—यथेति । नाहं कर्ता किंतु कर्तृतद्व्यापारयोः साक्षी क्रियाज्ञान

शक्तिमदुपाधिद्वयविनिर्मुक्तः शुद्धः सन्कार्यकारणासंबन्धोऽद्वितीयोऽविक्रिय इत्येवं पारमार्थिकदृष्टेर्यथादर्शितत्वं द्रष्टव्यम् । हत्वाऽपीत्येतन्न हन्तीत्यादि चोभयं दृष्टिद्वयावष्टम्भादुपपन्नमित्युपसंहरति—सदुभयमिति । केवलमेवाऽऽत्मानं कर्तारं पश्यन्दुर्मतिरित्यत्राऽऽत्मविशेषणसमर्पककेवलशब्दसामर्थ्यादात्मनो विशिष्टस्य कर्तृत्वमिति शङ्कते—नन्विति । आत्मनो वैशिष्ट्यायोगान्न विशिष्टस्यापि कर्तृत्वमिति दूषयति—नैष दोष इति । अविक्रियस्वाभाव्येऽपि कथमात्मनोऽसंहतत्वमित्याशङ्क्याऽऽह—विक्रियेति । अधिष्ठानादिभिरात्मनः संहननेऽपि न कर्तृत्वमविक्रियस्य क्रियान्वयव्याघातादित्याह—संहत्येति । संहतत्वानुपपत्तिं व्यक्ती करोति—नत्विति । असंहतत्वे फलितमाह—इति नेति । कथं तर्हि केवलत्वमात्मनि केवलशब्दादुक्तं तदाह—अत इति ।

अविक्रियत्वं चाऽऽत्मनः श्रुतिस्मृतिन्यायप्रसिद्धम् । ‘अविकार्योऽयमुच्यते’ ‘गुणैरेव कर्माणि क्रियन्ते’ शरीरस्थोऽपि न करोतीत्याद्यसकृदुपापादितं गीतास्वेव तावत् । श्रुतिषु च “ध्यायतीव लेलायतीव” इत्येवमाद्यासु । न्यायतश्च निरवयवमपरतन्त्रमविक्रियमात्मतत्त्वमिति राजमार्गः । विक्रियावत्त्वाभ्युपगमेऽप्यात्मनः स्वकीयैव विक्रिया स्वस्य भवितुमर्हति । नाधिष्ठानादीनां कर्माण्यात्मकर्तृकाणि स्युः । नहि परस्य कर्म परेणाकृतमागन्तुमर्हति । यच्चविद्यया गमितं न तत्तस्य । यथा रजतत्वं न शुक्तिकाया यथा वा तलमलवच्चं बालैर्गमितमविद्यया नाऽऽकाशस्य तथाऽधिष्ठानादिविक्रियाऽपि तेषामेवेति नाऽऽत्मनः । तस्माद्युक्तमुक्तमहंकृतत्वबुद्धिलेपाभावाद्द्विद्वाभ्र हन्ति न निबध्यत इति । नायं हन्ति न हन्यत इति प्रतिज्ञाय न जायत इत्यादिहेतुवचनेनाविक्रियत्वमात्मन उक्त्वा वेदाविनाशिनमिति विदुषः कर्माधिकारनिवृत्तिं शास्त्रादौ संक्षेपत उक्त्वा मध्ये प्रसारितां च तत्र तत्र प्रसङ्गं कृत्वेहोपसंहरति शास्त्रार्थपिण्डीकरणाय विद्वाभ्र हन्ति न निबध्यत इति । एवं च सति देहभृत्त्वाभिमानानुपपत्तावविद्याकृताशेषकर्मसंन्यासोपपत्तेः संन्यासिनामनिष्ठादि त्रिविधं कर्मणः फलं न भवतीत्युपपन्नं तद्विपर्ययाच्चेतरेषां भवतीत्येतच्चापरिहार्यमित्येष गीताशास्त्रस्यार्थ उपसंहृतः । स एष सर्ववेदार्थसारो निपुणमतिभिः पण्डितैर्विचार्य प्रतिपत्तव्य इति तत्र तत्र प्रकरणविभागेन दर्शितोऽस्माभिः शास्त्रन्यायानुसारेण ॥ १७ ॥

[अ] कर्तृत्वमात्मनोऽभ्युपपन्नं नास्याविक्रियत्वमुपैतीत्याशङ्क्याऽऽह—अविक्रियत्वं चेति । तत्र स्मृतिवाक्यान्मुदाहरति—अविकार्योऽयमिति । नायं हन्ति न हन्यत इत्यादिवाक्यमादिशब्दार्थः । उक्तवाक्यानामात्माविक्रियत्वे तात्पर्यं सूचयति—असकृदिति । निष्कलं निष्क्रियं शान्तमित्यादि वाक्यं श्रुतावादिशब्दार्थः, यानि वाक्यानि तैरात्मनोऽविक्रियत्वं दर्शितमिति योजना, न्यायतश्च तद्दर्शितमिति पूर्वेण संबन्धः । न्यायमेव दर्शयति—निरवयवमिति । न तावदात्मा स्वतो विक्रियते निरवयवत्वादाकाशवन्नापि परतोऽसङ्गस्याकार्यस्य पराधीनत्वायोगादित्यर्थः । किंचाऽऽत्मनः स्वनिष्ठा वा विक्रियाऽधिष्ठानादिनिष्ठा वा, नाऽऽद्यः स्वनिष्ठविक्रियानुपपत्तेरात्मनो दर्शितत्वादित्याशयेनाऽऽह—विक्रियावच्चेति । सा चायुक्तेत्युक्तमिति शेषः । द्वितीयं दूषयति—नेत्यादिना । अधिष्ठानादिकृतमपि कर्म तद्योगादात्मन्यागच्छतीत्याशङ्क्य तदागमनं वास्तवमाविद्यं वेति विकल्प्याऽऽद्यं दूषयति—न हीति । द्वितीयं निरस्यति—यच्चिवति । आत्मन्यविद्याप्रापितं कर्म नाऽऽत्मीयमित्येतद्दृष्टान्ताभ्यामुपपादयति—यथेत्यादिना । आत्मनोऽविक्रियत्वेन कर्तृत्वाभावे फलितमाह—तस्मादिति । ननु प्रागेवाऽऽत्मनोऽविक्रियत्वं प्रतिपादितं तदिह कस्मादुच्यते तत्राऽऽह—नायमिति । शास्त्रादौ प्रतिज्ञातं हेतुपूर्वकं संक्षिप्योक्त्वा मध्ये तत्र तत्र प्रसङ्गं कृत्वा प्रसारितां कर्माधिकारनिवृत्तिमिहोपसंहरतीति संबन्धः । प्रतिज्ञातस्य हेतुनोपपादितस्यान्ते निगमनं किमर्थमित्याशङ्क्याऽऽह—शास्त्रार्थेति । कर्माधिकारो विदुषो नेति स्थिते तस्य देहाभिमानाभावे सत्यविद्योत्यसर्वकर्मत्यागसिद्धेरनिष्टमिष्टं मिश्रं चेति त्रिविधं कर्मफलं संन्यासिनां नेति प्रागुक्तं युक्तमेवेति परमप्रकृतमुपसंहरति—एवं चेति । ये पुनरविद्वांसो देहाभिमानिनस्तेषां त्रिविधं कर्मफलं भवत्येवेति हेतुवचनसिद्धमर्थं निगमयति—तद्विपर्ययाच्चेति । अधिष्ठानादिकृतं कर्म नाऽऽत्मकृतमविदुषामेव कर्माधिकारो देहाभिमानित्वेन तच्चागायोगाद्देहाभिमानाभावात्तु विदुषां कर्माधिकारनिवृत्तिरित्युपसंहृतमर्थं संक्षिप्याऽऽह—इत्येष इति । उक्तश्च गीतार्थो वेदार्थत्वाद्वापादेय इत्याह—स एष इति । कथमयमर्थो वेदार्थोऽपि प्रतिपत्तुं शक्यते तत्राऽऽह—निपुणेति । भाष्यकृता मानयुक्तिभ्यां विभज्यानुक्तवान्नास्यार्थस्योपादेयत्वमित्याशङ्क्याऽऽह—तत्रेति ॥ १७ ॥

अथेदानीं कर्मणां प्रवर्तकमुच्यते—

ज्ञानं ज्ञेयं परिज्ञाता त्रिविधा कर्मचोदना ॥

करणं कर्म कर्तेति त्रिविधः कर्मसंग्रहः ॥ १८ ॥

ज्ञानं ज्ञायतेऽनेनेति सर्वविषयमविशेषेणोच्यते । तथा ज्ञेयं ज्ञातव्यं तदपि सामान्येनैव सर्वमुच्यते । तथा परिज्ञातोपाधिलक्षणोऽविद्याकल्पितो भोक्ता, इत्येतन्नयमेषामविशेषेण सर्वकर्मणां प्रवर्तिका त्रिविधा त्रिप्रकारा कर्मचोदना । ज्ञानादीनां हि त्रयाणां संनिपाते हानोपादानादिप्रयोजनः सर्वकर्मारम्भः स्यात्ततः पञ्चभिरधिष्ठानादिभिरारब्धं वाङ्मनःकायाश्रयभेदेन त्रिधा राशीभूतं त्रिषु करणादिषु संगृह्यत इत्येतदुच्यते । करणं क्रियतेऽनेनेति बाह्यं श्रोत्रादि, अन्तस्थं बुद्ध्यादि कर्मेप्सिततमं कर्तुः क्रियया व्याप्यमानं, कर्ता करणानां व्यापारयितोपाधिलक्षण इति त्रिविधस्त्रिप्रकारः कर्मसंग्रहः संगृह्यतेऽस्मिन्निति संग्रहः कर्मणः संग्रहः कर्मसंग्रहः । कर्मैषु हि त्रिषु समवैति तेनायं त्रिविधः कर्मसंग्रहः ॥ १८ ॥

शास्त्रार्थोपसंहारानन्तर्यमथेत्युक्तमिदानीमिति प्रवर्तकोपदेशापेक्षावस्थोक्ता । कर्मणां येषु विदुषां नाधिकारोऽविदुषां चाधिकारस्तेषामित्यर्थः । ज्ञानशब्दस्य करणव्युत्पत्त्या ज्ञानमात्रार्थत्वमाह—ज्ञानमिति । ज्ञेयशब्दस्यापि तद्वदेव ज्ञातव्यमात्रार्थत्वमाह—तथेति । उपाधिलक्षणत्वं तत्प्रधानत्वमुपहितत्वं तस्यावस्तुत्वार्थमविद्याकल्पितविशेषणम् । एतदेव त्रयं सर्वकर्मप्रवर्तकमित्याह—इत्येतदिति । सर्वकर्मणां प्रवर्तकमित्यध्याहर्तव्यम् । चोदनेति क्रियायाः प्रवर्तकं वचनमितिभाष्यानुसारेण चोदनाशब्दार्थमाह—प्रवर्तिकेति । सर्वकर्मणामिति पूर्वेण संबन्धः, त्रैविध्यं ज्ञानादिना प्रागुक्तं, कर्मणां चोदनेति विग्रहः । तेषां सर्वकर्मप्रवर्तकत्वमनुभवेन साधयति—ज्ञानादीनामिति । हानोपादानादीत्यादिपदेनोपेक्षा विवक्षिता । करणमित्यादेस्तात्पर्यमाह—तत इति । ज्ञानादीनां प्रवर्तकत्वादित्यर्थः । उक्तेऽर्थे श्लोकभागमतारयति—इत्येतदिति । बाह्यमन्तस्थं च द्विविधं करणं करणव्युत्पत्त्या कथयति—करणमिति । उक्तलक्षणं कर्मैव स्फुटयति—कर्तुरिति । स्वतन्त्रो हि कर्ता स्वातन्त्र्यं च कारकाप्रयोज्यस्य तत्प्रयोक्तृत्वमित्याह—कर्तेति । कथमुक्ते त्रिविधे कर्म संगृह्यते तत्राऽऽह—कर्मेति । कर्मणो हि प्रसिद्धं कारकाश्रयत्वमिति भावः ॥ १८ ॥

अथेदानीं क्रियाकारकफलानां सर्वेषां गुणात्मकत्वात्सत्त्वरजस्तमोगुणभेदतस्त्रिविधो भेदो वक्तव्य इत्यारभ्यते—

ज्ञानं कर्म च कर्ता च त्रिधैव गुणभेदतः ॥

प्रोच्यते गुणसंख्याने यथावच्छृणु तान्यपि ॥ १९ ॥

ज्ञानं कर्म च, कर्म क्रिया, न कारकं पारिभाषिकमीप्सिततमं कर्म,

कर्ता च निर्वर्तकः क्रियाणां त्रिधैवावधारणं गुणव्यतिरिक्तजात्यन्तरा-  
भावप्रदर्शनार्थं गुणभेदतः सत्त्वादिभेदेनेत्यर्थः, प्रोच्यते कथ्यते गुणसं-  
ख्याने कापिले शास्त्रे तदपि गुणसंख्यानं शास्त्रं गुणभोक्तृविषये प्रमा-  
णमेव परमार्थब्रह्मैकत्वविषये यद्यपि विरुध्यते । ते हि कापिला गुणगौ-  
णव्यापारनिरूपणेऽभियुक्ता इति तच्छास्त्रमपि वक्ष्यमाणार्थस्तुत्यर्थत्वे-  
नोपादीयत इति न विरोधः । यथावद्यथान्यायं यथाशास्त्रं शृणु तान्यपि  
ज्ञानादीनि तद्भेदजातानि गुणभेदकृतानि शृणु वक्ष्यमाणेऽर्थे मनः-  
समार्थि कुर्वित्यर्थः ॥ १९ ॥

अनन्तरश्लोकदशकतात्पर्यमाह—अथेति । ज्ञानादिप्रस्तावानन्तर्यमथशब्दार्थः ।  
इदानीं प्रस्तुतज्ञानाद्यवान्तरभेदापेक्षायामित्यर्थः । तेषां गुणभेदात्रैविध्ये हेतुमाह—गुणा-  
त्मकत्वादिति । वक्तव्यो वक्ष्यमाणश्लोकनवकेनेति शेषः । एवं स्थिते प्रथममवान्तर-  
भेदप्रतिज्ञा क्रियत इत्याह—इत्यारभ्यत इति । कर्तुरीप्सिततमं कर्मेति यत्परिभा-  
ष्यते तन्नात्र कर्मशब्दवाच्यमित्याह—नेति । गुणातिरेकेण विधानन्तरं ज्ञानादिषु नेति  
निर्धारयितुमवधारणमित्याह—गुणेति । ज्ञानादीनां प्रत्येकं गुणभेदप्रयुक्ते त्रैविध्ये  
प्रमाणमाह—प्रोच्यत इति । ननु कापिलं पातञ्जलमित्यादि शास्त्रं विरुद्धार्थत्वादप्रमाणं  
कथमिह प्रमाणी क्रियते तत्राऽऽह—तदपीति । विषयविशेषे विरोधेऽपि प्रकृतेऽर्थे  
प्रामाण्यमविरुद्धमित्यर्थः । यद्यपि कापिलादयो गुणवृत्तिविचारे गौणव्यापारस्य भोगा-  
देनिरूपणे च निपुणास्तथाऽपि कथं तदीयं शास्त्रमत्र प्रमाणीकृतमित्याशङ्क्याऽऽह—  
ते हीति । ज्ञानादिषु प्रत्येकमवान्तरभेदो वक्ष्यमाणोऽर्थस्तस्य तन्त्रान्तरेऽपि प्रसिद्धि-  
कथनं स्तुतिस्तादर्थ्येन कापिलादिमतोपादानमिहोपयोगीत्यर्थः । तृतीयपादस्याविरुद्धा-  
र्थत्वं निगमयति—नेति । यथावदित्यादि व्याचष्टे—यथान्यायमिति ॥ १९ ॥

ज्ञानस्य तु तावन्निविधत्वमुच्यते—

सर्वभूतेषु येनैकं भावमव्ययमीक्षते ॥

अविभक्तं विभक्तेषु तज्ज्ञानं विद्धि सात्त्विकम् ॥२०॥

सर्वभूतेष्वव्यक्तादिस्थावरान्तेषु भूतेषु येन ज्ञानेनैकं भावं वस्तु भाव-  
शब्दो वस्तुवाच्येकमात्मवस्त्वित्यर्थः । अव्ययं न व्येति स्वात्मना धर्मेर्वा  
कृतस्थनित्यमित्यर्थः । ईक्षते येन ज्ञानेन पश्यति तं च भावमविभक्तं  
प्रतिदेहं विभक्तेषु देहभेदेषु न विभक्तं तदात्मवस्तु व्योमवभिरन्तरमि-  
त्यर्थः । तज्ज्ञानमद्वैतात्मदर्शनं सात्त्विकं सम्यग्दर्शनं विद्धीति । यानि

द्वैतदर्शनान्यसम्यग्भूतानि राजसानि तामसानि चेति न साक्षात्संसा-  
रोच्छित्तये भवन्ति ॥ २० ॥

ज्ञानादीनां प्रत्येकं त्रैविध्यं ज्ञातव्यं प्रतिज्ञाय ज्ञानत्रैविध्यार्थं श्लोकत्रयमवतारयति—  
ज्ञानस्येति । तत्र सात्त्विकं ज्ञानमुपन्यस्यति—सर्वेति । भूतानि कार्यकारणात्मकान्यु-  
पाधिजातानि । अद्वितीयमखण्डैकरसं प्रत्यगात्मभूतमबाधितं तत्त्वं ज्ञेयत्वेन विवक्षितमि-  
त्याह—एकमिति । विवक्षितमव्ययत्वं संक्षिपति—कूटस्थेति । प्रतिदेहमविभक्तमि-  
त्युक्तं व्यनक्ति—विभक्तेष्विति । तज्ज्ञानमित्यादि व्याकरोति—अद्वैतेति । द्वैतद-  
र्शनान्यपि कानिचिद्भवन्ति सत्त्वावृत्तानि सम्यञ्चीत्याशङ्क्याऽऽह—यानीति ।  
तेषामसम्यक्त्वे हेतुमाह—राजसानीति ॥ २० ॥

पृथक्त्वेन तु यज्ज्ञानं नानाभावान्पृथग्विधान् ॥

वेत्ति सर्वेषु भूतेषु तज्ज्ञानं विद्धि राजसम् ॥ २१ ॥

पृथक्त्वेनेति । पृथक्त्वेन तु भेदेन प्रतिशरीरमन्यत्वेन यज्ज्ञानं  
नानाभावान्भिन्नानात्मनः पृथग्विधान्पृथक्प्रकारान्भिन्नलक्षणानित्यर्थः ।  
वेत्ति विजानाति यज्ज्ञानं सर्वेषु भूतेषु ज्ञानस्य कर्तृत्वासंभवाद्येन  
ज्ञानेन वेत्तीत्यर्थः । तज्ज्ञानं विद्धि राजसं रजोनिर्वृत्तम् ॥ २१ ॥

प्रतिदेहमन्यत्वेन भिन्नात्मनो येन ज्ञानेन जानाति तज्ज्ञानं राजसमिति व्याचष्टे—  
भेदेनेति । पृथक्त्वं पृथग्विधत्वं च पुनरुक्तमित्याशङ्क्य हेतुहेतुमत्त्वेन विभागं विवक्षि-  
त्वाऽऽह—भिन्नेति । ज्ञानस्य ज्ञानकर्तृत्वमयुक्तमित्याशङ्क्याऽऽह—येनेति ॥२१॥

यत्तु कृत्स्नवदेकस्मिन्कार्ये सक्तमहेतुकम् ॥

अतत्त्वार्थवदल्पं च तत्तामसमुदाहृतम् ॥ २२ ॥

यच्चिति । यत्तु ज्ञानं कृत्स्नवत्समस्तवत्सर्वविषयमिवैकस्मिन्कार्ये देहे  
बहिर्वा प्रतिमादौ सक्तमेतावानेवाऽऽत्मेश्वरो वा नातः परमस्तीति यथा  
नग्नक्षपणकादीनां शरीरानुवर्ती देहपरिमाणो जीव ईश्वरो वा पाषाण-  
दार्वादिमात्र इत्येवमेकस्मिन्कार्ये सक्तमहेतुकं हेतुवर्जितं निर्युक्तिकमत-  
स्त्वार्थवद्यथाभूतोऽर्थस्तत्त्वार्थः सोऽस्य ज्ञेयभूतोऽस्तीति तत्त्वार्थवन्न  
तत्त्वार्थवदतत्त्वार्थवदहेतुकत्वादेवालपं चाल्पविषयत्वादल्पफलत्वाद्वा  
तत्तामसमुदाहृतम् । तामसानां हि प्राणिनामविवेकिनामीदृशं ज्ञानं  
दृश्यते ॥ २२ ॥

सक्तत्वमेव व्यनक्ति—एतावानिति । एकस्मिन्कार्ये ज्ञानस्य सक्तत्वमेव दृष्टा-  
न्तेन साधयति—यथेत्यादिना । यन्निर्युक्तिकत्वं तदेव ज्ञानस्याऽऽभासत्वे कारण-

[अ० १८ श्लो० २३-२४] आनन्दगिरिकृतटीकासंवलितशांकरभाष्यसमेता । ४८५

मित्याह—अहेतुकत्वादिति । स्वरूपतो विषयतश्चाऽऽभासत्वं फलतो वेत्याह—  
अल्पेति । तामसं ज्ञानमुक्तलक्षणमित्यत्रानुभवं प्रमाणयति—तामसानां हीति॥२२॥

अथ कर्मणस्त्रैविध्यमुच्यते—

नियतं सङ्गरहितमरागद्वेषतः कृतम् ॥

अफलप्रेप्सुना कर्म यत्तत्सात्त्विकमुच्यते ॥ २३ ॥

नियतं नित्यं सङ्गरहितमासक्तिवर्जितमरागद्वेषतः कृतं रागप्रयुक्तेन  
द्वेषप्रयुक्तेन च कृतं रागद्वेषतः कृतं तद्विपरीतं कृतमरागद्वेषतः कृतम-  
फलप्रेप्सुना फलं प्रेप्सतीति फलप्रेप्सुः फलतृष्णस्तद्विपरीतेनाफलप्रे-  
प्सुना कर्त्रा कृतं कर्म यत्तत्सात्त्विकमुच्यते ॥ २३ ॥

त्रिविधं कर्म वक्तुमनन्तरश्लोकत्रयमित्याह—अथेति । तत्र सात्त्विकं कर्म निरू-  
पयति—नियतमिति ॥ २३ ॥

यत्तु कामेप्सुना कर्म साहंकारेण वा पुनः ॥

क्रियते बहुलायासं तद्राजसमुदाहृतम् ॥ २४ ॥

यच्चिति । यत्तु कामेप्सुना फलप्रेप्सुनेत्यर्थः । कर्म साहंकारेण वा  
साहंकारेणेति न तत्त्वज्ञानापेक्षया किं तर्हि लौकिकश्रोत्रियनिरहंका-  
रापेक्षया । यो हि परमार्थनिरहंकार आत्मविन्न तस्य कामेप्सुत्वबहु-  
लायासकर्तृत्वप्राप्तिरस्ति । सात्त्विकस्यापि कर्मणोऽनात्मवित्साहंकारः  
कर्ता किमुत राजसतामसयोः । लोकेऽनात्मविदपि श्रोत्रियो निरहं-  
कार उच्यते निरहंकारोऽयं ब्राह्मण इति । तस्मात्तदपेक्षयैव साहंका-  
रेण वेत्युक्तम् । पुनःशब्दः पादपूरणार्थः । क्रियते बहुलायासं कर्त्रा  
महताऽऽयासेन निर्वर्त्यते तत्कर्म राजसमुदाहृतम् ॥ २४ ॥

राजसं कर्म निर्दिशति—यच्चिति । फलप्रेप्सुना कर्त्रा यत्कर्म क्रियते तद्राज-  
समित्युत्तरत्र संबन्धः । तत्त्वज्ञानवता निरहंकारेण साहंकारेण त्वज्ञेन क्रियते कर्मेति  
विवक्षां वारयति—साहंकारेणेति । तत्त्वज्ञानवता निरहंकारेण कृतं कर्मपेक्ष्य  
साहंकारेणाज्ञेन कृतमेतत्कर्मेति न विवक्ष्यते चेत्तर्हि किमत्र विवक्षितमिति पृच्छति—  
किं तर्हीति । यो हि दुरितरहितः श्रोत्रियो लोकादनपेतस्तस्य यदहंकारवर्जितं  
कर्म तदपेक्षयेदं साहंकारेण कृतं कर्मेत्युक्तमित्याह—लौकिकेति । ननु तत्त्वज्ञान-  
वतो निरहंकारस्य कर्मकर्तृत्वमपेक्ष्य साहंकारेणेत्यादि किं नेष्यते तत्राऽऽह—  
यो हीति । विशेषणान्तरवशादेव तत्त्वविदो निवारितत्वान्न तदपेक्षामिदं विशेषण-  
मित्यर्थः । साहंकारस्यैव राजसे कर्मणि कर्तृत्वमित्येतत्कैमुतिकन्यायेन साधयति—



सात्त्विकस्येति । नन्वात्मविदोऽन्यस्य निरहंकारत्वायोगात्कथं तदपेक्षया साहंकारे-  
णेत्युक्तं तत्राऽऽह—लोक इति ॥ २४ ॥

अनुबन्धं क्षयं हिंसामनपेक्ष्य च पौरुषम् ॥

मोहादारभ्यते कर्म यत्तत्तामसमुच्यते ॥ २५ ॥

अनुबन्धमिति । अनुबन्धं पश्चाद्भावि यद्वस्तु सोऽनुबन्ध उच्यते  
तं चानुबन्धं, क्षयं यस्मिन्कर्मणि क्रियमाणे शक्तिसयोऽर्थस्यो वा  
स्यात् क्षयं, हिंसां प्राणिपीडामनपेक्ष्य च पौरुषं पुरुषकारं शक्रोमीदं  
कर्म समापयितुमित्येवमात्मसामर्थ्यम्, इत्येतान्यनुबन्धादीन्यनपेक्ष्य  
पौरुषान्तानि मोहादविवेकत आरभ्यते कर्म यत्तत्तामसं तमोनिर्ह-  
त्तमुच्यते ॥ २५ ॥

संप्रति तामसं कर्मोदाहरति—अनुबन्धमित्यादिना ॥ २५ ॥

मुक्तसङ्गोऽनहंवादी धृत्युत्साहसमन्वितः ॥

सिद्धयसिद्धयोर्निर्विकारः कर्ता सात्त्विक उच्यते ॥ २६ ॥

मुक्तेति । मुक्तसङ्गो मुक्तः परित्यक्तः सङ्गो येन स मुक्तसङ्गोऽनहं-  
वादी नाहंवदनशीलो धृत्युत्साहसमन्वितो धृतिर्धारणमुत्साह उद्यम-  
स्ताभ्यां समन्वितः संयुक्तो धृत्युत्साहसमन्वितः, सिद्धयसिद्धयोः  
क्रियमाणस्य कर्मणः फलसिद्धावसिद्धौ च सिद्धयसिद्धयोर्निर्विकारः  
केवलं शास्त्रप्रमाणप्रयुक्तो न फलरागादिनाऽयुक्तो यः स निर्विकार  
उच्यते । एवंभूतः कर्ता यः स सात्त्विक उच्यते ॥ २६ ॥

इदानीं कर्तृत्रैविध्यं ब्रुवन्नादौ सात्त्विकं कर्तारं दर्शयति—मुक्तेति । सङ्गो नाम  
फलाभिसंधिर्वा कर्तृत्वाभिमानो वा, नाहंवदनशीलः कर्ताऽहमिति वदनशीलो न भव-  
तीत्यर्थः, धारणं धैर्यम् । क्रियमाणस्य कर्मणो यदि फलानभिसंधिस्तर्हि नानुष्ठानवि-  
श्रम्भः संभवेदित्याशङ्क्याऽऽह—केवलमिति । फलरागादिनेत्यादिशब्देन कर्मरागो  
गृह्यते । अयुक्त इति च्छेदः ॥ २६ ॥

रागी कर्मफलप्रेप्सुर्लुब्धो हिंसात्मकोऽशुचिः ॥

हर्षशोकान्वितः कर्ता राजसः परिकीर्तितः ॥ २७ ॥

रागीति । रागी रागोऽस्यास्तीति रागी, कर्मफलप्रेप्सुः कर्मफलार्थी,  
लुब्धः परद्रव्येषु संजाततृष्णस्तीर्थादौ च स्वद्रव्यापरित्यागी, हिंसा-  
त्मकः परपीडास्वभावोऽशुचिर्बाह्यान्तःशौचवर्जितो हर्षशोकान्वित इष्ट-

[अ० १८ श्लो० २८-२९] आनन्दगिरिकृतटीकासंवलितशांकरभाष्यसमेता । ४८७

प्राप्तौ हर्षोऽनिष्टप्राप्ताविष्टवियोगे च श्लोकस्ताभ्यां हर्षशोकाभ्यामन्वितः  
संयुक्तस्तस्यैव च कर्मणः संपत्तिविपर्ययोर्हर्षशोकौ स्यातां ताभ्यां  
संयुक्तो यः कर्ता स राजसः परिकीर्तितः ॥ २७ ॥

राजसं कर्तारं कथयति—रागीति । कर्मविषयो रागः कर्मफलप्रेप्सुरिति फलरा-  
गस्य पृथक्कथनात् । स्वाभिप्रायाप्रकटीकरणपूर्वकं परपीडनं परविच्छेदनं तेन स्वार्थपर  
इत्यर्थः ॥ २७ ॥

अयुक्तः प्राकृतः स्तब्धः शठो नैष्कृतिकोऽलसः ॥  
विषादी दीर्घसूत्री च कर्ता तामस उच्यते ॥ २८ ॥

अयुक्त इति । अयुक्तोऽसमाहितः प्राकृतोऽत्यन्तासंस्कृतबुद्धिर्बाल-  
समः, स्तब्धो दण्डवन्न नमति कस्मैचित्, शठो मायावी शक्तिगूहन-  
कारी, नैष्कृतिकः परवृत्तिच्छेदनपरोऽलसोऽप्रवृत्तिशीलः कर्तव्येष्वपि,  
विषादी सर्वदाऽवसन्नस्वभावो दीर्घसूत्री च कर्तव्यानां दीर्घप्रसारणो  
यद्य श्वो वा कर्तव्यं तन्मासेनापि न करोति, यश्चैवंभूतः कर्ता स  
तामस उच्यते ॥ २८ ॥

दीर्घं सूत्रयितुं शीलमस्येति व्युत्पत्तिं गृहीत्वा विवक्षितमर्थमाह—कर्तव्याना-  
मिति । एवं क्रियमाणे सत्यनिष्टमिदं कथंचिदापद्येत यदा पुनरेवं क्रियते तदा त्वनि-  
ष्टमेव संभावनोपनीतमिति चिन्तापरम्परया मन्थरप्रवृत्तिरित्यर्थः । तदेव स्पष्टयति—  
यद्येति ॥ २८ ॥

बुद्धेर्भेदं धृतेश्चैव गुणतस्त्रिविधं शृणु ॥  
प्रोच्यमानमशेषेण पृथक्त्वेन धनंजय ॥ २९ ॥

बुद्धेर्भेदमिति । बुद्धेर्भेदं धृतेश्चैव भेदं गुणतः सत्त्वादिगुणतस्त्रिविधं  
शृण्विति सूत्रोपन्यासः । प्रोच्यमानं कथ्यमानमशेषेण निरवशेषतो  
यथावत्पृथक्त्वेन विवेकतो धनंजय । दिग्विजये मानुषं दैवं च प्रभूतं  
धनमजयचेनासौ धनंजयोऽर्जुनः ॥ २९ ॥

ज्ञानादीनां प्रत्येकं त्रैविध्यमुक्त्वा वृत्तिमत्या बुद्धेस्तद्वृत्तेश्च धृत्याख्यायास्त्रैविध्यं  
सूचयति—बुद्धेरिति । सूत्रविवरणं प्रतिजानीते—प्रोच्यमानमिति । अर्जुनस्य धनं-  
नयत्वं व्युत्पादयति—दिगिति ॥ २९ ॥

\* नैष्कृतिक इति पाठः ।

प्रवृत्तिं च निवृत्तिं च कार्याकार्ये भयाभये ॥

बन्धं मोक्षं च या वेत्ति बुद्धिः सा पार्थ सात्त्विकी ॥३०॥

प्रवृत्तिं चेति । प्रवृत्तिं च प्रवृत्तिः प्रवर्तनं बन्धहेतुः कर्ममार्गः, निवृत्तिं च निवृत्तिर्मोक्षहेतुः संन्यासमार्गः, बन्धमोक्षसमानवाक्यत्वात्प्रवृत्तिनिवृत्ती कर्मसंन्यासमार्गावित्यवगम्यते । कार्याकार्ये विहितप्रतिषिद्धे कर्तव्याकर्तव्ये करणाकरणे इत्येतत्, कस्य देशकालाद्यपेक्षया दृष्टादृष्टार्थानां कर्मणाम् । भयाभये विभेत्यस्मादिति भयं तद्विपरीतमभयं भयं चाभयं च भयाभये दृष्टादृष्टविषययोर्भयाभययोः कारणे इत्यर्थः । बन्धं सहेतुकं मोक्षं च सहेतुकं या वेत्ति विजानाति बुद्धिः सा पार्थ सात्त्विकी । तत्र ज्ञानं बुद्धेर्वृत्तिर्बुद्धिस्तु वृत्तिमती । धृतिरपि वृत्तिविशेष एव बुद्धेः ॥ ३० ॥

तत्राऽऽदौ सात्त्विकीं बुद्धिं निर्दिशति—प्रवृत्तिं चेति । प्रवृत्तिराचरणमात्रमनाचरणमात्रं च निवृत्तिरिति किं नेष्यते तत्राऽऽह—बन्धेति । यस्मिन्वाक्ये बन्धमोक्षावुच्येते तस्मिन्नेव प्रवृत्तिनिवृत्त्योरुक्तत्वात्कर्ममार्गस्य बन्धहेतुत्वान्मोक्षहेतुत्वाच्च संन्यासमार्गस्य तावेवात्र ग्राह्यावित्यर्थः । करणाकरणयोर्निर्विषयत्वायोगाद्विषयापेक्षामवतार्य योग्यं विषयं निर्दिशति—कस्येति । अनिष्टसाधनं भयमिष्टसाधनमभयमिति विभजते—भयेति । बन्धादिमात्रज्ञानस्य बुद्धयन्तरेऽपि संभवाद्विशेषणम् । ननु बुद्धिशब्दितस्य ज्ञानस्य प्रागेव त्रैविध्यप्रतिपादनात्किमिति बुद्धेरिदानीं त्रैविध्यं प्रतिज्ञाय व्युत्पाद्यते तत्राऽऽह—ज्ञानमिति । तर्हि ज्ञानेन गतत्वान्न पुनर्धृतिर्व्युत्पादनीयेत्याशङ्क्याऽऽह—धृतिरपीति । विशेषशब्देन ज्ञानाद्व्यावृत्तिरिष्टा ॥ ३० ॥

यया धर्ममधर्मं च कार्यं चाकार्यमेव च ॥

अथथावत्प्रजानाति बुद्धिः सा पार्थ राजसी ॥ ३१ ॥

ययेति । यया धर्मं शास्त्रचोदितमधर्मं च तत्प्रतिषिद्धं कार्यं चाकार्यमेव च पूर्वोक्ते एव कार्याकार्ये अथथावन्न यथावत्सर्वतो निर्णयेन न प्रजानाति बुद्धिः सा पार्थ राजसी ॥ ३१ ॥

कार्याकार्ययोर्धर्मार्धर्माभ्यां पौनरुक्त्यं परिहरति—पूर्वोक्ते इति । पूर्वश्लोके कार्याकार्यशब्दाभ्यां दृष्टादृष्टार्थानां कर्मणां करणाकरणे निर्दिष्टे तयोरेवात्रापि ग्रहान्न धर्माधर्माभ्यामपूर्वपर्यायाभ्यां गतार्थतेत्यर्थः । या(सा) बुद्धिर्यया बुद्ध्या बोद्धा निर्णयेन न जानातीत्यर्थः ॥ ३१ ॥

अधर्मं धर्ममिति या मन्यते तमसाऽऽवृता ॥

सर्वार्थान्विपरीतांश्च बुद्धिः सा पार्थ तामसी ॥ ३२ ॥

अधर्ममिति । अधर्मं प्रतिषिद्धं धर्मं विहितमिति या मन्यते जानाति तमसाऽऽवृता सती सर्वार्थान्सर्वानेव ज्ञेयपदार्थान्विपरीतांश्च विपरीतानेव विजानाति बुद्धिः सा पार्थ तामसी ॥ ३२ ॥

धर्मशब्दो नपुंसकलिङ्गोऽपीत्यभिप्रेत्य धर्ममित्युक्तम् । तमसाऽऽवृताऽविवेकेन वेष्टितेत्यर्थः । कार्याकार्यादीनुक्ताननुक्तांश्च संग्रहीतुं सर्वार्थानित्युक्तं तद्याच्छेद—सर्वानेवेति । विपरीतांश्चेति चकारमवधारणे गृहीत्वा विपरीतानेवेत्युक्तम् ॥ ३२ ॥

धृत्या यया धारयते मनःप्राणेन्द्रियक्रियाः ॥

योगेनाव्यभिचारिण्या धृतिः सा पार्थ सात्त्विकी ॥ ३३ ॥

धृत्येति । धृत्या ययाऽव्यभिचारिण्येति व्यवहितेन संबन्धः, धारयते किं मनःप्राणेन्द्रियक्रिया मनश्च प्राणाश्चेन्द्रियाणि च मनःप्राणेन्द्रियाणि तेषां क्रियाश्चेष्टास्ता उच्छास्त्रमार्गप्रवृत्तेर्धारयति । धृत्या हि धार्यमाणा उच्छास्त्रविषया न भवन्ति । योगेन समाधिनाऽव्यभिचारिण्या नित्यसमाध्यनुगतयेत्यर्थः । एतदुक्तं भवत्यव्यभिचारिण्या धृत्या मनःप्राणेन्द्रियक्रिया धारयमाणो योगेन धारयतीति । यैवलक्षणा धृतिः सा पार्थ सात्त्विकी ॥ ३३ ॥

इदानीं धृतित्रैविध्यं व्युत्पिपादयिषुरादौ सात्त्विकीं धृतिं व्युत्पादयति—धृत्येति । निर्दिष्टानां चेष्टानां कथं धृत्या धारणं तत्राऽऽह—ता इति । तदेवानुभवेन साधयति—धृत्या हीति । ध्रियतेऽनयेति धृतिर्यत्नविशेषस्तया धृत्या धार्यमाणा यथोपदिष्टाश्चेष्टाः शास्त्रमतिक्रम्य नार्थान्तरावगाहिन्यो भवन्तीत्यर्थः । धृतिमेव समाध्यविनाभूतत्वेन विशिनष्टि—योगेनेति । ननु धृतेर्नियमेन समाध्यनुगतत्वं कथमुक्तक्रियाधारणोपयोगीत्याशङ्क्याऽऽह—एतदिति । उक्तक्रिया धारयमाणो योगेन ब्रह्मणि समाधानेनैकाग्रयेणाव्यभिचारिण्याऽविनाभूतया धृत्या धारयत्यन्यथा तदविनाभावामवे नियमेन तद्धारणासिद्धेरित्यर्थः ॥ ३३ ॥

यया तु धर्मकामार्थान्धृत्या धारयतेऽर्जुन ॥

प्रसङ्गेन फलाकाङ्क्षी धृतिः सा पार्थ राजसी ॥ ३४ ॥

ययेति । यया तु धर्मकामार्थान्धर्मश्च कामश्चार्थश्च धर्मकामार्थास्ता-

न्धर्मकामार्थान्धृत्या यया धारयते मनसि नित्यकर्तव्यरूपानवधारयते  
हेऽर्जुन प्रसङ्गेन यस्य यस्य धर्मादेर्धारणप्रसङ्गस्तेन तेन प्रसङ्गेन फला-  
काङ्क्षी च भवति यः पुरुषस्तस्य धृतिर्या सा पार्थ राजसी ॥ ३४ ॥

राजसीं धृतिं दर्शयति—यया त्विति । तेषां धारणप्रकारमभिनयति—मनसीति ।  
फलाकाङ्क्षीति कस्य विशेषणं तत्राऽऽह—यः पुरुष इति ॥ ३४ ॥

**यया स्वप्नं भयं शोकं विषादं मदमेव च ॥**

**न विमुञ्चति दुर्मेधा धृतिः सां तामसी मता ॥ ३५ ॥**

ययेति । यया स्वप्नं निद्रां भयं त्रासं शोकं विषादमवसादं विष-  
ण्णतां मदं विषयसेवामात्मनो बहु मन्यमानो मत्त इव मदमेव च मनसि  
नित्यमेव कर्तव्यरूपतया कुर्वन्न विमुञ्चति धारयत्येव दुर्मेधा कुत्सित-  
मेधाः पुरुषो यस्तस्य धृतिर्या सा तामसी मता ॥ ३५ ॥

तामसीं धृतिं व्याचष्टे—ययेति । शोकं प्रियवियोगनिमित्तं संतापं विषण्णतामि-  
न्द्रियाणां ग्लानिं विषयसेवा कुमार्गप्रवृत्तेरुपलक्षणमुक्तं स्वप्नादिमदान्तं सर्वमेव कर्तव्यत-  
याऽऽत्मनो बहु मन्यमानो मनसि नित्यमेव कुर्वन्दुर्मेधा न विमुञ्चति किं तु धारयत्ये-  
वेति योजना ॥ ३५ ॥

गुणभेदेन क्रियाणां कारकाणां च त्रिधा भेद उक्तोऽथेदानीं फलस्य  
च सुखस्य त्रिधा भेद उच्यते—

**सुखं त्विदानीं त्रिविधं शृणु मे भरतर्षभ ॥**

**अभ्यासाद्रमते यत्र दुःखान्तं च निगच्छति ॥ ३६ ॥**

सुखं त्विदानीं त्रिविधं शृणु समाधानं कुर्वित्येतन्मे मम भरतर्षभ ।  
अभ्यासात्परिचयादावृत्ते रमते रतिं प्रतिपद्यते यत्र यस्मिन्सुखानुभवे  
दुःखान्तं च दुःखावसानं दुःखोपशमं च निगच्छति निश्चयेन प्राप्नोति ॥ ३६ ॥

वृत्तमनूद्यानन्तरश्लोकतात्पर्यमाह—गुणेत्यादिना । क्रियाकारकाणां गुणतस्त्रैवि-  
ध्योक्त्यनन्तरं फलस्य सुखस्य त्रैविध्योक्त्यवसरे सतीत्याह—इदानीमिति । हेयोपा-  
देयभेदार्थं त्रैविध्यं समाधानमैकाग्र्यं मम वचनादिति शेषः । यत्रेत्युभयत्र संबध्यते ।  
तत्रिविधं सुखमिति पूर्वेण संबन्धः ॥ ३६ ॥

**यत्तदग्रे विषमिव परिणामेऽमृतोपमम् ॥**

**तत्सुखं सात्त्विकं प्रोक्तमात्मबुद्धिप्रसादजम् ॥ ३७ ॥**

यदिति । यत्तत्सुखमग्रे पूर्वं प्रथमसंनिपाते ज्ञानवैराग्यध्यानसमाध्या-  
रम्भेऽत्यन्तायासपूर्वकत्वाद्विषमिव दुःखात्मकं भवति, परिणामे ज्ञान-  
वैराग्यादिपरिपाकजं सुखममृतोपमं तत्सुखं सात्त्विकं प्रोक्तं विद्वद्भिरा-  
त्मनो बुद्धिरात्मबुद्धिरात्मबुद्धेः प्रसादो नैर्मल्यं सलिलवत्स्वच्छता ततो  
जातमात्मबुद्धिप्रसादजमात्मविषया वाऽऽत्मालम्बना वा बुद्धिरात्मबु-  
द्धिस्तत्प्रसादप्रकर्षाद्वा जातमित्येतत्तस्मात्सात्त्विकं तत् ॥ ३७ ॥

तत्र सात्त्विकं सुखमादेयत्वेन दर्शयति—यत्तदिति । प्रथमसंनिपातं विभजते—  
ज्ञानेति । कुतस्तस्य दुःखात्मकत्वं तत्राऽऽह—अत्यन्तेति । दुःखात्मकत्वे दृष्टान्त-  
माह—विषमिवेति । ज्ञानादिपरिपाकावस्था परिणामस्तस्मिन्सति ततो जातमिति  
योजना । तत्रैव हेत्वन्तरमाह—आत्मन इति । आत्मबुद्धिशब्दस्यार्थान्तरमाह—आत्म-  
विषयेति । अन्तःकरणनैर्मल्याद्वा सम्यग्ज्ञानप्रकर्षाद्वा जातत्वादिति तच्छब्दार्थः ॥ ३७ ॥

विषयेन्द्रियसंयोगाद्यत्तदग्रेऽमृतोपमम् ॥

परिणामे विषमिव तत्सुखं राजसं स्मृतम् ॥ ३८ ॥

विषयेति । विषयेन्द्रियसंयोगाद्यत्तत्सुखं जायतेऽग्रे प्रथमक्षणेऽमृतो-  
पमममृतसमं परिणामे विषमिव बलवीर्यरूपप्रज्ञामेधाधनोत्साहहानिहेतु-  
त्वादधर्मतज्जनितनरकादिहेतुत्वाच्च परिणामे तदुपभोगविपरिणामान्ते  
विषमिव तत्सुखं राजसं स्मृतम् ॥ ३८ ॥

राजसं सुखं हेयत्वाय कथयति—विषयेति । बलं संघातसामर्थ्यं, वीर्यं पराक्रमकृतं  
यशः, रूपं शरीरसौन्दर्यं, प्रज्ञा श्रुतार्थग्रहणसामर्थ्यं, मेधा गृहीतार्थस्याविस्मरणेन  
धारणशक्तिः, धनं गोहिरण्यादि, उत्साहस्तु कार्यं प्रत्युपक्रमादिः, एतेषां नाशकत्वा-  
द्वैषयिकं सुखं विषसममित्यर्थः । तत्रैव हेत्वन्तरमाह—अधर्मेति ॥ ३८ ॥

यदग्रे चानुबन्धे च सुखं मोहनमात्मनः ॥

निद्रालस्यप्रमादोत्थं तत्तामसमुदाहृतम् ॥ ३९ ॥

यदग्रे चेति । यदग्रे चानुबन्धे चावसानोत्तरकाले सुखं मोहनं मोह-  
करमात्मनो निद्रालस्यप्रमादोत्थं निद्रा चाऽऽलस्यं च प्रमादश्चेत्येतेभ्यः  
समुत्तिष्ठतीति निद्रालस्यप्रमादोत्थं तत्तामसमुदाहृतम् ॥ ३९ ॥

तामसं सुखं त्यागार्थमेवोदाहरति—यदग्रे चेति । अनुबन्धशब्दार्थमाह—अव-  
सानेति । मोहनं मोहकरम् । तदुत्पत्तिहेतुमाह—निद्रेति ॥ ३९ ॥

अथेदानीं प्रकरणोपसंहारार्थः श्लोक आरभ्यते—

न तदस्ति पृथिव्यां वा दिवि देवेषु वा पुनः ॥

सत्त्वं प्रकृतिजैर्मुक्तं यदेभिः स्यान्निर्भिर्गुणैः ॥ ४० ॥

न तदस्ति तस्मास्ति पृथिव्यां वा मनुष्यादि सत्त्वं प्राणिजातमन्य-  
द्वाऽप्राणिजातं दिवि देवेषु वा पुन सत्त्वं प्रकृतिजैः प्रकृतितो जातैरेभि-  
स्त्रिभिर्गुणैः सत्त्वादिभिर्मुक्तं परित्यक्तं यत्स्याद्भवेन्न तदस्तीति पूर्वेण  
संबन्धः ॥ ४० ॥

क्रियाकारकफलत्मनः संसारस्य प्रत्येकं सात्त्विकादिभेदेन त्रैविध्यमुक्त्वा संसारा-  
न्तर्भूतमेव किञ्चिद्गुणत्रयास्पृष्टमपि क्वचिद्भविष्यतीत्याशङ्क्याऽऽह—अथेति । संसारस्य  
सर्वस्यैव गुणत्रयस्पृष्टत्वं प्रकरणम्, अन्यद्वाऽप्राणीत्यत्राप्राणिशब्देन प्रसिद्ध्या स्याव-  
रादि गृह्यते ॥ ४० ॥

सर्वः संसारः क्रियाकारकफललक्षणः सत्त्वरजस्तमोगुणात्मकोऽवि-  
द्यापरिकल्पितः समूलोऽनर्थ उक्तो वृक्षरूपकल्पनया चोर्ध्वमूलमित्या-  
दिना, तं चासङ्गशास्त्रेण दृढेन छित्त्वा ततः पदं तत्परिमार्गितव्यमिति  
चोक्तं, तत्र च सर्वस्य त्रिगुणात्मकत्वात्संसारकारणनिवृत्त्यनुपपत्तौ  
प्राप्त्यायां यथा तन्निवृत्तिः स्यात्तथा वक्तव्यं, सर्वश्च गीताशास्त्रार्थ उप-  
संहर्तव्य एतावानेव च सर्वो वेदस्मृत्यर्थः पुरुषार्थमिच्छद्भिरनुष्ठेय  
इत्येवमर्थं च ब्राह्मणक्षत्रियविशामित्यादिरारभ्यते—

ब्राह्मणक्षत्रियविशां शूद्राणां च परंतप ॥

कर्माणि प्रविभक्तानि स्वभावप्रभवैर्गुणैः ॥ ४१ ॥

ब्राह्मणाश्च क्षत्रियाश्च विशश्च ब्राह्मणक्षत्रियविशस्तेषां ब्राह्मणक्षत्रि-  
यविशां शूद्राणां च शूद्राणामसमासकरणमेकजातित्वे सति वेदेऽनधिका-  
रात्, हे परंतप कर्माणि प्रविभक्तानीतरेतरविभागेन व्यवस्थापितानि,  
केन स्वभावप्रभवैर्गुणैः स्वभाव ईश्वरस्य प्रकृतिस्त्रिगुणात्मिका माया  
सा प्रभवो येषां गुणानां ते स्वभावप्रभवास्तैः । शमादीनि कर्माणि  
प्रविभक्तानि ब्राह्मणादीनाम् । अथवा ब्राह्मणस्वभावस्य सत्त्वगुणः  
प्रभवः कारणं, तथा क्षत्रियस्वभावस्य सत्त्वोपसर्जनं रजः प्रभवः,  
वैश्यस्वभावस्य तमउपसर्जनं रजः प्रभवः, शूद्रस्वभावस्य रजउपसर्जनं  
तमः प्रभवः प्रशान्त्यैश्वर्येहामूढतास्वभावदर्शनाच्चतुर्णाम् । अथवा जन्मा-

न्तरकृतसंस्कारः प्राणिनां वर्तमानजन्मनि स्वकार्याभिमुखत्वेनाभिव्यक्तः स्वभावः स प्रभवो येषां गुणानां ते स्वभावप्रभवा गुणाः । गुणप्रादुर्भावस्य निष्कारणत्वानुपपत्तेः स्वभावः कारणमिति कारणविशेषोपादानम् । एवं स्वभावप्रभवैः प्रकृतिप्रभवैः सस्वरजस्तमोभिर्गुणैः स्वकार्यानुरूपेण शमादीनि कर्माणि प्रविभक्तानि । ननु शास्त्रप्रविभक्तानि शास्त्रेण विहितानि ब्राह्मणादीनां शमादीनि कर्माणि कथमुच्यते सस्वादिगुणप्रविभक्तानीति । नैष दोषः शास्त्रेणापि ब्राह्मणादीनां सस्वादिगुणविशेषापेक्षयैव शमादीनि कर्माणि प्रविभक्तानि न गुणानपेक्षयैवेति शास्त्रप्रविभक्तान्यपि कर्माणि गुणप्रविभक्तानीत्युच्यन्ते ॥ ४१ ॥

प्रकरणार्थमुपसंहृतमनुवदति—सर्व इति । तस्यानेकात्मकत्वेन हेयत्वं सूचयति—क्रियेति । निर्गुणादात्मनो वैलक्षण्याच्च तस्य हेयतेत्याह—सस्वेति । अनर्थत्वाच्च तस्य त्याज्यत्वमनर्थत्वं चाविद्याकल्पितत्वेनावस्तुनो वस्तुवद्भानादित्याह—अविद्येति । न केवलमष्टादशे संसारो दर्शितः, किं तु पञ्चदशेऽपीत्याह—वृक्षेति । चकारादुक्तः संसार इत्यनुकृष्यते । संसारध्वस्तिसाधनं सम्यग्ज्ञानं च तत्रैवोक्तमित्याह—असङ्गेति । वृत्तमनूद्यानन्तरसंदर्भतात्पर्यमाह—तत्र चेति । उक्तो निविवर्तयिषितः संसारः सतिसप्तम्या परामृश्यते, सर्वो हि संसारो गुणत्रयात्मकः । न च गुणानां प्रकृत्यात्मकानां संसारकारणीभूतानां निवृत्तिर्युक्ता प्रकृतेर्नित्यत्वादित्याशङ्कायां स्वधर्मानुष्ठानात्तत्त्वज्ञानोत्पत्त्या गुणानामज्ञानात्मकानां निवृत्तिर्यथा भवति तथा स्वधर्मजातं वक्तव्यमित्युत्तरग्रन्थप्रवृत्तिरित्यर्थः । तत्तद्वर्णप्रयुक्तधर्मजातानुपदेशे चोपसंहारप्रकरणप्रकोपः स्यादित्याह—सर्वश्चेति । उपसंहृते गीताशास्त्रार्थे यद्यपि सर्वो वेदार्थः स्मृत्यर्थश्च सर्व उपसंहृतस्तथाऽपि मुमुक्षुभिरनुष्ठेयमस्ति वक्तव्यमवशिष्टमित्याशङ्क्याऽऽह—एतावानिति । अनुष्ठेयपरिमाणनिर्धारणवदुक्तशङ्कानिवर्तनं शास्त्रार्थोपसंहारश्चेत्येतदुभयं चकारार्थः । संप्रति वर्णचतुष्टयस्यानुष्ठेयं धर्मजातमसंकीर्णमिति सूत्रमुपन्यस्यति—ब्राह्मणेति । उपनयनसंस्कारवत्त्वे सति वेदाधिकारित्वं समानमिति त्रयाणां समासकरणम् । इतरेषामसमासे हेतुमाह—शूद्राणामिति । एकजातित्वमुपनयनवर्जितत्वम् । कर्मणामसंकीर्णत्वेन व्यवस्थापकं प्रश्नपूर्वकं प्रकटयति—केनेत्यादिना । स्वभावप्रभवैर्गुणैरित्यस्यार्थान्तरमाह—अथ वेति । उक्तव्यवस्थायां कार्यदर्शनं प्रमाणयति—प्रश्नान्तीति । स्वभावशब्दस्यार्थान्तरमाह—अथ वेति । किमिति गुणाभिव्यक्तेरुक्तवासनाधीनत्वं तत्राऽऽह—गुणेति । ननु नास्ति गुणप्रादुर्भावस्य निष्कारणत्वं प्रकृतिजै-



गुणैरिति प्रकृतेर्गुणकारणत्वाभिधानादत आह—स्वभाव इति । वासना कारणमिति गुणव्यक्तेर्निमित्तकारणत्वं विवक्षितं प्रकृतिस्तूपादानमिति भावः । उक्तमुपसंहरति—एवमिति । स्वभावप्रभवैः सत्त्वादिगुणैर्ब्राह्मणादीनां कर्माणि प्रविभक्तानीत्युक्तमाक्षिपति—नन्विति । शास्त्रस्य धर्मविभागहेतोः सत्त्वादिविशेषापेक्षयैव विभागज्ञापकत्वाद्दुमयत्र विभागहेतुत्वोक्तिरविरुद्धेति परिहरति—नैष दोष इति ॥ ४१ ॥

कानि पुनस्तानि कर्माणीत्युच्यन्ते—

शमो दमस्तपः शौचं क्षान्तिरार्जवमेव च ॥

ज्ञानं विज्ञानमास्तिक्यं ब्रह्मकर्म स्वभावजम् ॥ ४२ ॥

शमो दमश्च यथाव्याख्यातार्थौ, तपो यथोक्तं शारीरादि, शौचं व्याख्यातं, क्षान्तिः क्षमा, आर्जवमृजुतैव च, ज्ञानं विज्ञानम्, आस्तिक्यमस्तिभावः श्रद्धानताऽऽगमार्थेषु, ब्रह्मकर्म ब्राह्मणजातेः कर्म ब्रह्मकर्म स्वभावजम् । यदुक्तं स्वभावप्रभवैर्गुणैः प्रविभक्तानीति तदेवोक्तं स्वभावजमिति ॥ ४२ ॥

प्रविभक्तानि कर्माण्येव प्रश्नद्वारा विविच्य दर्शयति—कानीत्यादिना । अन्तःकरणोपशमः शमो दमो बाह्यकरणोपरतिरित्युक्तं स्मारयति—यथेति । त्रिविधं तपः सप्तदशे दर्शितमित्याह—तप इति । शौचमपि बाह्यान्तरभेदेन प्रागेवोक्तमित्याह—शौचमिति । क्षमा नामाऽऽकुष्टस्य ताडितस्य वा मनसि विकारराहित्यं, ज्ञानं शास्त्रीयपदार्थज्ञानं, विज्ञानं शास्त्रार्थस्य स्वानुभवायत्तत्वापादनम् । त्रिधा व्याख्यातं स्वभावशब्दार्थमुपेत्याऽऽह—यदुक्तमिति ॥ ४२ ॥

शौर्यं तेजो धृतिर्दाक्ष्यं युद्धे चाप्यपलायनम् ॥

दानमीश्वरभावश्च क्षत्रकर्म स्वभावजम् ॥ ४३ ॥

शौर्यमिति । शौर्यं शूरस्य भावः । तेजः प्रागल्भ्यम् । धृतिर्धारणं सर्वावस्थास्वनवसादो भवति यया धृत्योत्तम्भितस्य । दाक्ष्यं दक्षस्य भावः सहसा प्रत्युत्पन्नेषु कार्येष्वव्यामोहेन प्रवृत्तिः । युद्धे चाप्यपलायनमपराङ्मुखीभावः शत्रुभ्यः । दानं देयेषु मुक्तहस्तता । ईश्वरभावश्चेश्वरस्य भावः प्रभुशक्तिप्रकटीकरणमीशितव्यान्मति । क्षत्रकर्म क्षत्रियजातेर्विहितं कर्म क्षत्रकर्म स्वभावजम् ॥ ४३ ॥

शूरस्य भावो विक्रमो बलवत्तरानपि प्रहर्तुं प्रवृत्तिः, प्रागल्भ्यं परैरर्षणीयत्वम् ।

[अ०१८श्लो०४४-४९] आनन्दगिरिकृतटीकासंवलितशांकरभाष्यसमेता । ४९७

महत्यामपि विपदि देहेन्द्रियोत्तम्भनी चित्तवृत्तिर्धृतिरिति व्याचष्टे—सर्वावस्था-  
स्विति । दक्षस्य भावमेव विभजते—सहसेति । स्वभावस्तु पूर्ववत् ॥ ४३ ॥

**कृषिगौरक्ष्यवाणिज्यं वैश्यकर्म स्वभावजम् ॥**

**परिचर्यात्मकं कर्म शूद्रस्यापि स्वभावजम् ॥ ४४ ॥**

कृषीति । कृषिगौरक्ष्यवाणिज्यं कृषिश्च गौरक्ष्यं च वाणिज्यं च  
कृषिगौरक्ष्यवाणिज्यं कृषिर्भूमेर्विलेखनं गौरक्ष्यं गा रक्षतीति गोरक्षस्त-  
द्भावो गौरक्ष्यं पाशुपाल्यं वाणिज्यं वणिक्कर्म क्रयविक्रयादिलक्षणं  
वैश्यकर्म वैश्यजातेः कर्म वैश्यकर्म स्वभावजम् । परिचर्यात्मकं शुभ्रषा-  
स्वभावं कर्म शूद्रस्यापि स्वभावजम् ॥ ४४ ॥

॥ ४४ ॥

एतेषां जातिविहितानां कर्मणां सम्यगनुष्ठितानां स्वर्गप्राप्तिः फलं  
स्वभावतो वर्णा आश्रमाश्च स्वकर्मनिष्ठाः प्रेत्य कर्मफलमनुभूय ततः  
शेषेण विशिष्टदेशजातिकुलधर्मायुःश्रुतवृत्तवित्तमुखमेधसो जन्म प्रति-  
पद्यन्त इत्यादिस्मृतिभ्यः पुराणे च वर्णिनामाश्रमिणां च लोकफल-  
भेदविशेषस्मरणात् । कारणान्तरात्त्विदं वक्ष्यमाणं फलम्—

**स्वे स्वे कर्मण्यभिरतः संसिद्धिं लभते नरः ॥**

**स्वकर्मनिरतः सिद्धिं यथा विन्दति तच्छृणु ॥ ४५ ॥**

स्वे स्वे यथोक्तलक्षणभेदे कर्मण्यभिरतस्तत्परः संसिद्धिं स्वकर्मा-  
नुष्ठानादशुद्धिक्षये सति कायेन्द्रियाणां ज्ञाननिष्ठायोग्यतालक्षणां लभते  
प्राप्नोति नरोऽधिकृतः पुरुषः । किं स्वकर्मानुष्ठानत एव साक्षात्सं-  
सिद्धिः । न, कथं तर्हि स्वकर्मनिरतः सिद्धिं यथा येन प्रकारेण  
विन्दति तच्छृणु ॥ ४५ ॥

शमादिपरिचर्यान्तकर्मणां विभज्योक्तानामभ्युदयं फलमादावुपन्यस्यति—एतेषा-  
मिति । स्वभावतो विहितत्वादेव मोक्षापेक्षामन्तरेणानुष्ठानादित्यर्थः । तत्र प्रमाणमाह—  
वर्णा इति । शेषशब्देन भुक्तकर्मणोऽतिरिक्तं कर्मानुशयशब्दितमुच्यते, प्रत्येकं देशा-  
दिभिर्विशिष्टशब्दः संबध्यते, आदिशब्देन “तद्यथाऽऽम्ने फलार्थे निर्मिते छायाग-  
न्वाद्यनूत्पद्यत एवं धर्मं चर्यमाणमर्था अनूत्पद्यन्ते न धर्महानिर्भवति” इति स्मृतिर्गृह्यते ।  
इतश्चोक्तानां कर्मणां स्वर्गफलत्वं युक्तमित्याह—पुराणे चेति ।

उक्तं हि—“यस्तु सम्यक्करोत्येवं गृहस्थः परमं विधिम् ।

तद्वर्णबन्धमुक्तोऽसौ लोकानाम्प्रोत्यनुत्तमान्” इति ॥

“यस्त्वेतां नियतश्चर्या वानप्रस्थश्चरेन्मुनिः ।

स दहत्यग्निवद्दोषाञ्जयेल्लोकांश्च शाश्वतान्” इति ॥

“मोक्षाश्रमो यश्चरते यथोक्तं शुचिः सुसंकल्पितबुद्धियुक्तः ।

अनिन्धनज्योतिरिव प्रशान्तं स ब्रह्मलोकं श्रयते द्विजातिः” इति च ।

“सर्व एते पुण्यलोका भवन्ति” इति श्रुतिश्चकारार्थः । यदि पुनर्मोक्षापेक्षयो-  
क्तानि कर्माण्यनुष्ठीयेरंस्तदा मोक्षफलत्वं तेषां सेत्स्यतीत्याह—कारणान्तरादिति ।  
तदेव कारणान्तरं यन्मोक्षापेक्षया तेषामनुष्ठानम् । मोक्षोपायेषु शमादिषु सात्त्विकेषु  
ब्राह्मणधर्मेषु क्षत्रियादीनामनधिकाराद्ब्राह्मणानामेव मोक्षो न क्षत्रियादीनामित्याश-  
ङ्क्याऽऽह—स्वे स्व इति । यथास्वे कर्मण्यभिरतस्य बुद्धिशुद्धिद्वारा ज्ञाननिष्ठायो-  
ग्यता तथा प्राप्तज्ञानस्य मोक्षोपपत्तेर्ब्राह्मणातिरिक्तस्यापि ज्ञानवतो मुक्तिरिति मत्वा  
पूर्वार्धं व्याचष्टे—स्वे स्व इत्यादिना । संसिद्धिशब्दस्य मोक्षार्थत्वं गृहीत्वा स्वध-  
र्मनिष्ठत्वमात्रेण तल्लाभे तादर्थ्येन संन्यासादिविधानानर्थक्यमिति मन्यानः शङ्कते—  
किमिति । न तावन्मात्रेण साक्षान्मोक्षो ज्ञाननिष्ठायोग्यता वेति परिहरति—नेति ।  
तर्हि कथं स्वधर्मनिष्ठस्य संसिद्धिरिति पृच्छति—कथं तर्हीति । उत्तरार्धेनोत्तरमाह—  
स्वकर्मिति । तच्छृणु तं प्रकारमेकाग्रचेता भूत्वा श्रुत्वाऽवधारयेत्यर्थः ॥ ४५ ॥

यतः प्रवृत्तिर्भूतानां येन सर्वमिदं ततम् ॥

स्वकर्मणा तमभ्यर्च्य सिद्धिं विन्दति मानवः ॥ ४६ ॥

यत इति । यतो यस्मात्प्रवृत्तिरुत्पत्तिश्चेष्टा वा यस्मादन्तर्यामिण  
ईश्वराद्भूतानां प्राणिनां स्याद्येनेश्वरेण सर्वमिदं जगत्तत् व्याप्तं स्वक-  
र्मणा पूर्वोक्तेन प्रतिवर्णं तमीश्वरमभ्यर्च्य पूजयित्वाऽऽराध्य केवलं  
ज्ञाननिष्ठायोग्यतालक्षणां सिद्धिं विन्दति मानवो मनुष्यः ॥ ४६ ॥

तमेव प्रकारं स्फुटयति—यत इति । यतःशब्दार्थं यस्मादित्युक्तं व्यक्ती करोति—  
यस्मादिति । प्राणिनामुत्पत्तिर्यस्मादीश्वरात्तेषां चेष्टा च यस्मादन्तर्यामिणो येन च  
सर्वं व्याप्तं मृदेव घटादि कार्यस्य कारणातिरिक्तस्वरूपाभावात्तं स्वकर्मणाऽभ्यर्च्य  
मानवः संसिद्धिं विन्दतीति संबन्धः । न हि ब्राह्मणादीनां यथोक्तधर्मनिष्ठया साक्षा-  
न्मोक्षो लभ्यते तस्य ज्ञानैकलभ्यत्वार्त्तिकतु तन्निष्ठानां शुद्धबुद्धीनां कर्मसु फलमपश्य-  
तामीश्वरप्रसादासादितविवेकवैराग्यवतां संन्यासिनां ज्ञाननिष्ठायोग्यतावतां ज्ञानप्राप्त्या  
मुक्तिरित्यभिप्रेत्याऽऽह—केवलमिति ॥ ४६ ॥

यत एवमतः—

श्रेयान्स्वधर्मो विगुणः परधर्मात्स्वनुष्ठितात् ॥  
स्वभावनियतं कर्म कुर्वन्नाऽऽप्नोति किल्बिषम् ॥४७॥

श्रेयान्प्रशस्यतरः स्वो धर्मः स्वधर्मो विगुणोऽपीत्यपिशब्दो द्रष्टव्यः, परधर्मात्स्वनुष्ठितात्स्वभावनियतं स्वभावेन नियतं, यदुक्तं स्वभावजमिति तदेवोक्तं स्वभावनियतमिति, यथा विषजातस्येव कुमेर्विषं न दोषकरं तथा स्वभावनियतं कर्म कुर्वन्नाऽऽप्नोति किल्बिषं पापम् ॥ ४७ ॥

स्वधर्मानुष्ठानस्य बुद्धिशुद्ध्यादिद्वारा मोक्षावसायित्वात्तदनुष्ठानमावश्यकमित्याह— यत इति । ननु युद्धादिदृष्टेः स्वधर्मं कुर्वन्नपि हिंसाधीनं पापं प्राप्नोति तत्कथं स्वधर्मः श्रेयानिति तत्राऽऽह—स्वभावेति । स्वकीयं वर्णाश्रमं निमित्तीकृत्य विहितं स्वभाव-क्षमित्यधस्तादुक्तमित्याह—यदुक्तमिति । विग्रहात्मकमपि विहितं कर्म कुर्वन्पापं नाऽऽप्नोतीत्यत्र दृष्टान्तमाह—तथेति ॥ ४७ ॥

स्वभावनियतं कर्म कुर्वाणो विषजात इव कृमिः किल्बिषं नाऽऽप्नो-  
तीत्युक्तम् । परधर्मश्च भयावह इति । अनात्मज्ञश्च न हि कश्चित्क्षणम-  
प्यकर्मकृत्तिष्ठतीति, अतः—

सहजं कर्म कौन्तेय सदोषमपि न त्यजेत् ॥  
सर्वारम्भा हि दोषेण धूमेनाग्निरिवाऽऽवृताः ॥ ४८ ॥

सहजं सह जन्मनैवोत्पन्नं सहजं किं तत्कर्म कौन्तेय सदोषमपि विगुणत्वात् न त्यजेत्सर्वारम्भा आरभ्यन्त इत्यारम्भाः सर्वकर्माणीत्ये-  
तत्प्रकरणार्त् । ये केचिदारम्भाः स्वधर्माः परधर्माश्च ते सर्वे हि यस्मा-  
न्निगुणात्मकत्वमत्र हेतुस्त्रिगुणात्मकत्वाद्दोषेण धूमेन सहजेनाग्निरिवाऽऽ-  
वृताः । सहजस्य कर्मणः स्वधर्माख्यस्य परित्यागेन परधर्मानुष्ठानेऽपि  
दोषाश्चैव मुच्यते, भयावहश्च परधर्मः । न च शक्यतेऽशेषतस्त्यक्तु-  
मन्नेन कर्म यतस्तस्मान्न त्यजेदित्यर्थः । किमशेषतस्त्यक्तुमशक्यं  
कर्मिति न त्यजेत्किं वा सहजस्य कर्मणस्त्यागे दोषो भवतीति ।  
इतश्च विहितं कर्म दोषवदपि कर्तव्यं प्रकारान्तरासंभवादित्युक्तानुवादपूर्वकं कथ-  
यति—स्वभावेत्यादिना । न हि कृमिर्विषजो विषनिमित्तं मरणं प्रतिपद्यते तथाऽ-  
क्षमधिकृतः पुरुषो दोषवदपि विहितं कर्म कुर्वन्पापं नाऽऽप्नोतीत्युक्तमित्यर्थः । तर्हि

दोषरहितमेव भिक्षाटनादि सर्वैरनुष्ठीयतामतो न पापप्राप्त्याशङ्केत्याशङ्क्याऽऽह—  
परेति । उक्तमित्यनुवर्तते । तर्हि पापप्राप्तिशङ्कां परिहर्तुमकर्मनिष्ठत्वमेव सर्वेषां  
स्यादित्याशङ्क्य ज्ञानाभावान्नैवमित्याह—अनात्मज्ञ इति । पूर्ववदत्रापि संबन्धः ।  
प्रकारान्तरासंभवकृतं फलमाह—अत इति । सह जायत इति सहजं स्वभावनियतं  
नित्यं कर्म तद्विहितत्वान्निर्दोषमपि हिंसात्मकतया सदोषमित्यत्र हेतुमाह—त्रिगु-  
णेति । सत्त्वादिगुणत्रयारब्धतया हिंसादिदोषवदपि कर्म विहितमत्याज्यमित्यर्थः ।  
कर्मणां दोषवत्त्वं प्रपञ्चयति—सर्वेति । आरम्भशब्दस्य कर्मव्युत्पत्त्या स्वपरसर्व-  
कर्मार्थत्वे कर्मणां प्रकृतत्वं हेतुमाह—प्रकरणादिति । दोषेणेत्यादि व्याषष्टे—  
ये केचिदिति । ते सर्वे दोषेणाऽऽवृता इति संबन्धः । सर्वकर्मणां दोषावृत्तत्वे हिंसा-  
दोषात्तं यस्मादित्युक्तं हेतुमेवाभिनयति—त्रिगुणात्मकत्वमिति । स्वभावनियतस्य  
कर्मणो दोषवत्त्वात्तस्यागद्वारा परधर्ममातिष्ठमानस्यापि नैव दोषाद्विमोकः संभ-  
वति । न च परधर्मोऽनुष्ठातुं शक्यते भयावहत्वान्न च तर्हि कर्मणोऽशेषतोऽनुष्ठान-  
मेवाज्ञस्याशेषकर्मत्यागायोगादतः सहजं कर्म सदोषमपि न त्याज्यमिति वाक्यार्थ-  
माह—सहजस्येति । सहजं कर्म सदोषमपि न त्यजेदित्यत्र विचारमवतारयति—  
किमिति । न हि कश्चिदिति न्यायादिति शेषः । दोषो विहितनित्यत्यागे प्रत्यवायः ।

किंचातो यदि तावदशेषतस्त्यक्तुमशक्यमिति न त्याज्यं सहजं  
कर्मैवं तर्ह्यशेषतस्त्यागे गुण एव स्यादिति सिद्धं भवति । सत्यमेव-  
मशेषतस्त्याग एव नोपपद्यत इति चेत्, किं नित्यप्रचलितात्मकः  
पुरुषो यथा सांख्यानां गुणाः किंवा क्रियैव कारकं यथा बौद्धानां  
पञ्च स्कन्धाः क्षणप्रध्वंसिनः, उभयथाऽपि कर्मणोऽशेषतस्त्यागो न  
भवति । अथ तृतीयोऽपि पक्षो यदा करोति तदा सक्रियं वस्तु यदा  
न करोति तदा निष्क्रियं वस्तु तदेव । तत्रैवं सति शक्यं कर्माशेषत-  
स्त्यक्तुम् । अयं त्वस्मिंस्तृतीये पक्षे विशेषो न नित्यप्रचलितं वस्तु  
नापि क्रियैव कारकं किं तर्हि व्यवस्थिते द्रव्येऽविद्यमाना क्रियोत्प-  
द्यते विद्यमाना च विनश्यति ।

संदिग्धस्य प्रयोजनस्य विचार्यत्वादुक्ते संदेहे प्रयोजनं पृच्छति—किंचात इति ।  
तत्राऽऽद्यमनूद्य फलं दर्शयति—यदीति । अशक्यार्थानुष्ठानस्य गुणत्वेन प्रसिद्ध-  
त्वात्प्रसिद्धं हि महोदधिमगस्त्यस्य चुलुकीकृत्य पिबतो गुणवत्त्वं तदाह—एवं  
तर्हीति । अशेषकर्मत्यागस्य गुणवत्त्वेऽपि प्रागुक्तन्यायेन तदयोगात्तस्याशक्यानुष्ठान-  
तेति शङ्कते—सत्यमिति । चोद्यमेव विवृण्वन्नाद्यं विभजते—किमिति । सत्त्वा-

दिगुणवदात्मनो नित्यप्रचलितत्वेनाशेषतस्तेन न कर्म त्यक्तुं शक्यं नापि रूपविज्ञान-  
वेदनासंज्ञासंस्कारसंज्ञानां क्षणध्वंसिनां स्कन्धानामिव क्रियाकारकभेदाभावात्कारक-  
स्यैवाऽऽत्मनः क्रियात्वमित्युक्ते कर्माशेषतस्त्यक्तुं शक्यमुभयत्रापि स्वभावभङ्गादि-  
त्याह—उभयथेति । पक्षद्वयानुरोधेनाशेषकर्मत्यागायोगे वैशेषिकश्चोदयति—अथेति ।  
कदाचिदात्मा सक्रियो निष्क्रियश्च कदाचिदिति स्थिते फलितमाह—तत्रेति ।  
उक्तमेव पक्षं पूर्वोक्तपक्षद्वयाद्विशेषदर्शनेन विशदयति—अयं त्विति ।

शुद्धं द्रव्यं शक्तिमदवतिष्ठत इत्येवमाहुः काणादास्तदेव च कार-  
कमित्यस्मिन्पक्षे को दोष इति, अयमेव तु दोषो यतस्त्वभागवतं मत-  
मिदम् । कथं ज्ञायते, यत आह भगवान्नासतो विद्यते भाव इत्यादि ।  
काणादानां असतो भावः सतश्चाभाव इतीदं मतम् । अभागवतत्वेऽपि  
न्यायवञ्चेत्को दोष इति चेत् । उच्यते, दोषवच्चिदं सर्वप्रमाणविरो-  
धात् । कथं, यदि तावद्द्वयणुकादि द्रव्यं प्रागुत्पत्तेरत्यन्तमेवासदुत्पन्नं  
च स्थितं कंचित्कालं पुनरत्यन्तमेवासत्त्वमापद्यते । तथा च सत्यसदेव  
सज्जायतेऽभावो भावो भवति भावश्चाभाव इति ।

आगमापायित्वे क्रियायास्तद्वतो द्रव्यस्य कथं स्थायितेत्याशङ्क्याऽऽह—शुद्ध-  
मिति । क्रियाशक्तिमत्त्वेऽपि क्रियावत्त्वाभावे कथं कारकत्वं क्रियां कुर्वत्कारणं  
कारकमित्यभ्युपगमादित्याशङ्क्याऽऽह—तदेवेति । क्रियाशक्तिमदेव कारकं न  
क्रियाधिकरणं परस्पराश्रयादित्यर्थः । वैशेषिकपक्षे दोषाभावादस्ति सर्वैः स्वीकार्यते-  
त्युपसंहरति—इत्यस्मिन्निति । भगवन्मतानुसारित्वाभावादस्य पक्षस्य त्याज्यतेति  
दूषयति—अयमेवेति । भगवन्मतानुसारित्वमस्याप्रामाणिकमिति शङ्कते—कथ-  
मिति । भगवद्वचनमुदाहरन्परपक्षस्य तदनुगुणत्वाभावमाह—यत इति । परेषामपि  
मतमेतदनुगुणमेव किं न स्यादित्याशङ्क्याऽऽह—काणादानां हीति । भगवन्मता-  
नुगुणत्वाभावेऽपि न्यायानुगुणत्वेन दोषरहितं काणादानां मतमुपादेयमेव तर्हि काणाद-  
धैताविरोधादुपेक्ष्यते भगवन्मतमिति शङ्कते—अभागवतत्वेऽपीति । न्यायवत्त्वमसिद्ध-  
मिति दूषयति—उच्यत इति । सर्वप्रमाणानुसारिणो मतस्य न तद्विरोधितेत्याक्षि-  
पति—कथमिति । वैशेषिकमतस्य सर्वप्रमाणविरोधं प्रकटयन्नादौ तन्मतमनुवदति—  
यदीति । असतो जन्म सतश्च नाश इति स्थिते फलितमाह—तथा चेति । उक्तमेव  
वाक्यं व्याकरोति—अभाव इति । सदेवासत्त्वमापद्यत इत्युक्तं व्याचष्टे—भावश्चेति ।  
इति मतमिति शेषः ।

१ क. 'यथाऽपि । २ ख. क. ज. विचारय' । ३ घ. 'तमभाष्यवतम् । ४ क. नहि । ५ क.  
'मतं वि' । ६ क. 'पेक्षणीयमि' । ७ क. ज. 'ति । म' ।

तत्राभावो जायमानः प्रागुत्पत्तेः शशविषाणकल्पः समवाय्यसम-  
वायिनिमित्ताख्यं कारणमपेक्ष्य जायत इति । न चैवमभाव उत्पद्यते  
कारणं वाऽपेक्षत इति शक्यं वक्तुमसतां शशविषाणादीनामदर्शनात् ।  
भावात्मकाश्चेद्घटादय उत्पद्यमानाः किञ्चिदभिव्यक्तिमात्रकारणमपे-  
क्ष्योत्पद्यन्त इति शक्यं प्रतिपत्तुम् । किंचासतश्च सद्भावे सतश्चासद्भावे  
न क्वचित्प्रमाणप्रमेयव्यवहारे विश्वासः कस्यचित्स्यात् । सत्सदेवासद-  
सदेवेतिनिश्चयानुपपत्तेः ।

तत्रैवाभ्युपगमान्तरमाह—तत्रेति । प्रकृतं मतं सप्तम्यर्थः । इत्यभ्युपगम्यत इति  
शेषः । परकीयमभ्युपगमं दूषयति—न चेति । एवमिति परपरिभाषानुसारेणेत्यर्थः ।  
अदर्शनादुत्पत्तेरपेक्षायाश्चेति शेषः । कथं तर्हि त्वन्मतेऽपि घटादीनां कारणापेक्षाणामु-  
त्पत्तिर्न हि भाषानां कारणापेक्षोत्पत्तिर्वा युक्तेति तत्राऽऽह—भावेति । घटादीनाम-  
स्मत्पक्षे प्रागपि कारणात्मना सतामेवाव्यक्तनामरूपाणामभिव्यक्तिसामग्रीमपेक्ष्य पृथ-  
गभिव्यक्तिसंभवान्न किञ्चिदवद्यमित्यर्थः । असत्कार्यवादे दोषान्तरमाह—किंचेति ।  
परमते मानमेयव्यवहारे क्वचिदपि विश्वासो न कस्यचिदित्यत्र हेतुमाह—सत्स-  
देवेति । न हि सत्तथैवेति निश्चितं तस्यैव पुनरसत्त्वप्राप्तेरिष्टत्वान्न चासत्तथैवेति  
निश्चयस्तस्यैव सत्त्वप्राप्तेरुपगमादतो यन्मानेन सदसद्भावा निर्णीतं तत्तथेतिविश्वासाभावा-  
न्मानवैफल्यमित्यर्थः ।

किंचोत्पद्यत इति द्व्यणुकादेर्द्रव्यस्य स्वकारणसत्तासंबन्धमाहुः ।  
प्रागुत्पत्तेश्चासत्पश्चात्स्वकारणव्यापारमपेक्ष्य स्वकारणैः परमाणुभिः  
सत्तया च समवायलक्षणो संबन्धेन संबध्यते संबद्धं सत्कारणसमवेतं  
सद्भवति । तत्र वक्तव्यं कथमसतः सत्कारणं भवेत्संबन्धो वा केन-  
चित् । नहि बन्ध्यापुत्रस्यै सता संबन्धो वा कारणं वा केनचित्प्रमाणतः  
कल्पयितुं शक्यम् । ननु नैव वैशेषिकैरभावस्य संबन्धः कल्प्यते  
द्व्यणुकादीनां हि द्रव्याणां स्वकारणेन समवायलक्षणः संबन्धः  
सतामेवोच्यत इति । न संबन्धात्प्राक्सत्त्वानभ्युपगमात् । नहि वैशे-  
षिकैः कुलालदण्डचक्रादिव्यापारात्प्राग्घटादीनामस्तिव्यभिच्यते ।

इतश्चासत्कार्यवादो न युक्तिमानित्याह—किंचेति । तदेव हेतुस्वरं स्फोरयितुं  
परमतमनुवदति—उत्पद्यत इतीति । परकीयं वचनमेव व्याचष्टे—प्रामिति ।  
संबद्धं सदित्यनेन कारणसंबन्धे सति कार्यस्य सत्तासंबन्धो भवतीत्युक्तं तदेव स्फुट-

१ ख. झ. 'रकव्या' । २ ख. झ. 'भिः स्वस' । ३ ख. 'तं भव' । ४ घ. झ. 'तः स्व कार' ।  
५ ख. घ. छ. झ. 'स्य स्वं वा स' ।

यति—कारणेति । परमतमेवमनुभाष्य दूषयति—तत्रेति । कार्यस्यासतोऽपि कारणं संभवति तस्य च कार्येण संबन्धः सिध्यतीत्याशङ्क्याऽऽह—न हीति । असत्त्वादे-  
वासतः संबन्धाभावे कारणस्य सतोऽपि न तेन संबन्धोऽनुमातुं शक्यते सदसतोः  
संबन्धासंभवादित्यर्थः । कार्यस्यात्यन्तासत्त्वानभ्युपगमात्कारणसंबन्धः स्यादिति  
शङ्कते—नन्विति । सतामेव व्युत्पादनां कारणसंबन्धं शङ्कितं दूषयति—न  
संबन्धादिति । अनभ्युपगममेव विशदयति—नहीति ।

न च मृद एव घटाद्याकारप्राप्तिमिच्छन्ति । ततश्चासत् एव संबन्धः  
पारिशेष्यादिष्टो भवति । नन्वसतोऽपि समवायलक्षणः संबन्धो न  
विरुद्धः । न बन्ध्यापुत्रादीनामदर्शनात् । घटादेरेव प्रागभावस्य स्वका-  
रणसंबन्धो भवति न बन्ध्यापुत्रादेरभावस्य तुल्यत्वेऽपीति विशेषोऽ-  
भावस्य वक्तव्यः । एकस्याभावो द्वयोरभावः सर्वस्याभावः प्रागभावः  
प्रध्वंसाभाव इतरेतराभावोऽत्यन्ताभाव इति लक्षणतो न केनचिद्विशेषो  
दर्शयितुं शक्यः । असति च विशेषे घटस्य प्रागभाव एव कुलालादि-  
भिर्घटभावमापद्यते संबध्यते च भावेन कपालाख्येन स्वकारणेन सर्व-  
व्यवहारयोग्यश्च भवति नतु घटस्यैव प्रध्वंसाभावोऽभावत्वे सत्यपीति  
प्रध्वंसार्थभावानां न क्वचिद्व्यवहारयोग्यत्वं प्रागभावस्यैव व्युत्पादि-  
द्रव्याख्यस्योत्पत्त्यादिव्यवहारार्हत्वमित्येतदसमञ्जसमभावत्वाविशेषाद-  
त्यन्तप्रध्वंसाभावयोरिव ।

सदेव कारणं कार्याकारमापद्य कार्यव्यवहारं निर्वहतीत्यभ्युपगमात्तास्ति संबन्धा-  
नुपपत्तिरित्याशङ्क्यापराद्धान्तान्मैवमित्याह—न चेति । कार्यस्य कारणसंबन्धात्पूर्वं  
सत्त्वाभावे परिशेषसिद्धमर्थं दर्शयति—तत्रेति । तत्र चानुपपत्तिरुक्तेति शेषः ।  
संबन्धिनोः सदसतोरेवासंयोगेऽपि समवायः सदसतोः संभवेदिति तस्य नित्यत्वादन्य-  
तरसंबन्धाभावेऽपि स्थितेरावश्यकत्वादिति शङ्कते—नन्विति । सदसतोर्मिथः संब-  
न्धस्यादृष्टत्वाच्चेति निराचष्टे—न बन्ध्येति । घटादिप्रागभावस्यात्यन्ताभावत्वाभावाद्ब-  
न्ध्यापुत्रादिविलक्षणतया स्वकारणसंबन्धः सिध्यतीत्याशङ्क्याऽऽह—घटादेरिति ।  
उभयप्रागभावस्वभावाविशेषेऽपि कस्यचित्कारणसंबन्धो नेतरस्येति विशेषे हेत्वभावात्  
प्रागभावस्य कारणसंबन्धः संभवतीत्यर्थः । घटादिप्रागभावस्य सप्रतियोगिकत्वं बन्ध्या-  
पुत्रादेर्नैवमिति विशेषमाशङ्क्य दूषयति—एकस्येति । प्रागभावस्यैव प्रध्वंसार्थाभावादे-  
रपि सप्रतियोगिकत्वाविशेषे स्वकारणेन संबन्धाविशेषः स्यादित्यर्थः । प्रागभावप्रध्वंसा-

१ घ. झ. 'साभावस्य न । २ झ. 'यभावस्य न । ३ क. 'त्वं दृष्टं दृष्टं च प्रा' । अ. 'त्वं दृष्टं  
च प्रा' । ४ अ. ह. ज. 'सादे' ।



भावयोर्विशेषाभावे फलितमाह—असति चेति । कपालशब्दो घटकारणीभूतमृदवयव-  
विषयः, सर्वो व्यवहारो घटाश्रितो जन्मनाशादिव्यवहारः । प्रध्वंसाभावस्तु घटस्यै-  
वाभावत्वे सत्यपि न घटत्वमापद्यते नापि कारणेन संबध्यते न चोत्पत्त्यादिव्यवहा-  
रयोग्यो भवतीत्येतदयुक्तं प्रागभावेनास्य विशेषाभावादित्याह—न त्विति । असम-  
ञ्जसमित्यनेनेतिशब्दः संबध्यते । असमञ्जसान्तरमाह—प्रध्वंसादीति । अन्यो-  
न्याभावात्यन्ताभावावादिपदार्थौ । क्वचिदिति देशकालयोर्ग्रहणं, व्यवहारो जन्मादिरेव,  
प्रागभावो नोत्पत्त्यादिव्यवहारयोग्योऽभावत्वात्प्रध्वंसादिवदित्यर्थः ।

ननु नैवास्माभिः प्रागभावस्य भावापत्तिरुच्यते । भावस्यैव हि  
तर्हि भावापत्तिर्यथा घटस्य घटापत्तिः पटस्य वा पटापत्तिः । एतद-  
प्यभावस्य भावापत्तिवदेव प्रमाणविरुद्धम् । सांख्यस्यापि यः परि-  
णामपक्षः सोऽप्यपूर्वधर्मोत्पत्तिविनाशाङ्गीकरणार्द्धशेषिकपक्षान्न विशि-  
ष्यते । अभिव्यक्तितरोभावाङ्गीकरणेऽप्यभिव्यक्तितरोभावयोर्विद्य-  
मानत्वाविद्यमानत्वनिरूपणे पूर्ववदेव प्रमाणविरोधः । एतेन कारण-  
स्यैव संस्थानमुत्पत्त्यादीत्येतदपि प्रत्युक्तम् ।

प्रागभावस्य घटभावानभ्युपगमादनुमानं सिद्धसाधनमिति शङ्कते—नन्विति ।  
अभावस्य भावापत्त्यनभ्युपगमे भावस्यैव भावापत्तिरित्यनिष्टं स्यादिति दूषयति—  
भावस्यैवेति । तस्य तदापत्तेरयोग्यत्वे दृष्टान्तमाह—यथेति । भावस्य भावापत्ति-  
रनिष्टेति दार्ष्टान्तिकं स्पष्टयति—एतदपीति । आरम्भवादोक्तं दोषं परिणामवादेऽपि  
संचारयति—सांख्यस्येति । धर्मः परिणामः । असतोऽपूर्वपरिणामस्योत्पत्तेः सतश्च  
पूर्वपरिणामस्य नाशादसदसदेव सच्च सदेवेति व्यवस्थाऽत्रापि दुर्घटेत्यर्थः । ननु कार्य  
कारणात्मना प्रागपि सदेवाव्यक्तं कारकव्यापाराद्यज्यते तेन व्यक्त्यव्यक्त्योर्जन्मनाश-  
व्यवहारान्मतान्तराद्विशेषसिद्धिस्तत्राऽऽह—अभिव्यक्तीति । कारकव्यापारात्प्राग-  
नभिव्यक्तिवदभिव्यक्तेः सत्त्वमसत्त्वं वा सत्त्वे कारकव्यापारवैयर्थ्यात्तद्विषयप्रमाण-  
विरोधो द्वितीये पक्षान्तरवदत्यन्तासतस्तन्निर्वर्त्यत्वायोगे स एव दोषः कारकव्यापारा-  
दूर्ध्वं व्यक्तिवदव्यक्तेरपि सत्त्वे स एव दोषोऽसत्त्वेऽपि सतोऽसत्त्वानङ्गीकारान्मानमेय-  
व्यवहारे न कापि विश्वासः सत्सदेवासदसदेवेत्यनिर्धारणादित्यर्थः । सांख्यपक्षप्रति-  
क्षेपन्यायेन पक्षान्तरमपि प्रतिक्षिप्तमित्याह—एतेनेति । कारणस्यैव कार्यरूपापत्ति-  
रुत्पत्तिस्तस्यैव तद्रूपत्यागेन स्वरूपापत्तिर्नाश इत्येतदपि न पूर्वरूपे स्थिते नष्टे च  
परस्य पररूपापत्तेरनुपपत्तेर्न च प्राप्तं रूपं स्थितेन नष्टेन वा त्यक्तुं शक्यमित्यर्थः ।

पारिशेष्यात्सदेकमेव वस्त्वविद्ययोत्पत्तिविनाशादिधर्मैर्नैवदनेकधा

विकल्पयत इतीदं भागवतं मतमुक्तं नासतो विद्यते भाव इत्यस्मि-  
 ष्श्लोके । सत्प्रत्ययस्याव्यभिचाराद्व्यभिचाराच्चेतरेषामिति । कथं  
 तर्हि आत्मनोऽविक्रियत्वेऽशेषतः कर्मणस्त्यागो नोपपद्यत इति । यदि  
 वस्तुभूता गुणा यदि वाऽविद्याकल्पितास्तद्धर्मः कर्म तदाऽऽत्मन्यविद्या-  
 ध्यारोपितमेवेत्यविद्वान् हि कश्चित्क्षणमप्यशेषतस्त्यक्तुं शक्नोतीत्युक्तम् ।  
 विद्वांस्तु पुनर्विद्ययाऽविद्यायां निवृत्तायां शक्नोत्येवाशेषतः कर्म परि-  
 त्यक्तुमविद्याध्यारोपितस्य शेषानुपपत्तेः । नहि तैमिरिकदृष्ट्याऽध्यारो-  
 पितस्य द्विचन्द्रादेस्तमिरापगमे शेषोऽवतिष्ठते । एवं च सतीदं वचन-  
 मुपपन्नं सर्वकर्माणि मनसेत्यादि । 'स्वे स्वे कर्मण्यभिरतः संसिद्धिं लभते  
 नरः' 'स्वकर्मणा तमभ्यर्च्य सिद्धिं विन्दति मानवः' इति च ॥ ४८ ॥

आरम्भवादे परिणामवादेषु चोत्पत्त्यादिव्यवहारानुपपत्तौ परिशेषायातं दर्शयति-  
 पारिशेष्यादिति । एकस्यानेकविधविकल्पानुपपत्तिमाशङ्क्याऽऽह—अविद्ययेति ।  
 भस्यापि मतस्य भगवन्मतानुरोधित्वाभावादविशिष्टा त्याज्यतेत्याशङ्क्याऽऽह—  
 इतीदमिति । उक्तमेव भगवन्मतं विशदयति—सत्प्रत्ययस्येति । सदेकमेव वस्तु  
 स्यादिति शेषः । इतरेषां विकारप्रत्ययानां रजतादिधीवदर्थव्यभिचारादविद्यया तदेव सद्-  
 स्त्वेनेकधा विकल्पयत इत्याह—व्यभिचाराच्चेति । इति मतं श्लोके दर्शितमिति संबन्धः ।  
 आत्मनश्चेदविक्रियत्वं भगवतेष्टं तर्हि सर्वकर्मपरित्यागोपपत्तेः सहजस्यापि कर्मणस्त्याग-  
 सिद्धिरिति शङ्कते—कथमिति । किं कार्यकारणात्मनां गुणानामकल्पितानां कल्पितानां  
 वा कर्म धर्मत्वेनेष्टं द्विधाऽपि निःशेषकर्मत्यागोऽविदुषो विदुषो वा नाऽऽद्य इत्याह—  
 यदीत्यादिना । अविद्यारोपितमेव गुणशब्दितकार्यकारणारोपद्वारा कर्मेति शेषः ।  
 द्वितीयं प्रत्याह—विद्वांस्त्विति । आरोपशेषवशाद्विदुषोऽपि नाशेषकर्मत्यागसिद्धि-  
 रित्याशङ्क्याऽऽह—अविद्येति । तामेवानुपपत्तिं दृष्टान्तेन स्पष्टयति—न हीति ।  
 विदुषोऽशेषकर्मत्यागे पाञ्चमिकमपि वचोऽनुकूलमित्याह—एवं चेति । अविदुषः सर्व-  
 कर्मत्यागायोगे च प्रकृताध्यायस्थमेव वाक्यमनुगुणमित्याह—स्वे स्व इति । वाक्या-  
 न्तरमपि तत्रैवार्थं युक्तार्थमित्याह—स्वकर्मणेति ॥ ४८ ॥

या च कर्मजा सिद्धिरुक्ता ज्ञाननिष्ठायोग्यतालक्षणा तस्याः फल-  
 भूता नैष्कर्म्यसिद्धिर्ज्ञाननिष्ठालक्षणा वक्तव्येति श्लोक आरभ्यते—

असक्तबुद्धिः सर्वत्र जितात्मा विगतस्पृहः ॥

नैष्कर्म्यसिद्धिं परमां संन्यासेनाधिगच्छति ॥ ४९ ॥

असक्तबुद्धिरसक्ता सङ्गरहिता बुद्धिरन्तःकरणं यस्य सोऽसक्तबुद्धिः सर्वत्र पुत्रदारादिष्वासक्तिनिमित्तेषु जितात्मा जितो वशीकृत आत्माऽन्तःकरणं यस्य स जितात्मा विगतस्पृहो विगता स्पृहा तृष्णा देहजीवितप्रोगेषु यस्मात्स विगतस्पृहः । य एवंभूत आत्मज्ञः स नैष्कर्म्यसिद्धिं निर्गतानि कर्माणि यस्मान्निष्क्रियब्रह्मात्मसंबोधात्स निष्कर्मा तस्य भावो नैष्कर्म्यं नैष्कर्म्यं च तत्सिद्धिश्च सा नैष्कर्म्यसिद्धिनैष्कर्म्यस्य वा सिद्धिर्निष्क्रियात्मस्वरूपावस्थानलक्षणस्य सिद्धिर्निष्पत्तिस्तां नैष्कर्म्यसिद्धिं परमां प्रकृष्टां कर्मजसिद्धिविलक्षणां सद्योमुक्त्यवस्थानरूपां संन्यासेन सम्यग्दर्शनेन तत्पूर्वकेण वा सर्वकर्मसंन्यासेनाधिगच्छति प्राप्नोति । तथा चोक्तं “सर्वकर्माणि मनसा संन्यस्य नैव कुर्वन्न कारयन्नास्ते” इति ॥ ४९ ॥

विदुषः सर्वकर्मत्यागेऽपि नाविदुषस्तथेत्युक्तम्, इदानीमुक्तमनुद्यानन्तरश्लोकतात्पर्यमाह—या च कर्मजेति । चोऽवधारणार्थो भिन्नक्रमो वक्तव्येत्यत्र संबध्यते । साधनान्युपदिशन्नैष्कर्म्यसिद्धिं व्यपदिशति—असक्तेति । पुत्रादिविषये चेतसः सङ्क्रामावेऽपि तस्यास्वाधीनत्वमाशङ्क्याऽऽह—जितात्मेति । असक्तिमुक्त्वा स्पृहाभावं वदता पुनरुक्तिरिष्टेत्याशङ्क्याऽऽह—देहेति । उक्तमनूद्य तत्फलं लम्बयति—य एवमिति । कर्मण्यं निर्मतौ हेतुमाह—निष्क्रियेति । सम्यग्ज्ञानार्थत्वेन नैष्कर्म्यसिद्धिशब्दं व्याख्यायार्थान्तरमाह—नैष्कर्म्यस्येति । प्रकर्षमेव प्रकटयति—कर्मजेति । संन्यासस्य श्रुतिस्मृत्योः सम्यग्दर्शनेत्वाप्रसिद्धेरयुक्तं तादात्म्यमित्याशङ्क्य पक्षान्तरमाह—तत्पूर्वकेणेति । संन्यासान्नैष्कर्म्यप्राप्तिरित्यत्र वाक्योपक्रमानुकूल्यमाह—तथा चेति ॥ ४९ ॥

पूर्वोक्तेन स्वकर्मानुष्ठानेनेश्वराभ्यर्चनरूपेण जनितां प्रागुक्तलक्षणां सिद्धिं प्राप्तस्योत्पन्नात्मविवेकज्ञानस्य केवलात्मज्ञाननिष्ठारूपा नैष्कर्म्यलक्षणा सिद्धिर्येन क्रमेण भवति तद्वक्तव्यमित्याह—

सिद्धिं प्राप्तो यथा ब्रह्म तथाऽऽप्नोति निबोध मे ॥

समासेनैव कौन्तेय निष्ठा ज्ञानस्य या परा ॥ ५० ॥

सिद्धिं प्राप्तः स्वकर्मणेश्वरं समभ्यर्च्य तत्प्रसादजां कायेन्द्रियाणां ज्ञाननिष्ठायोग्यतालक्षणां सिद्धिं प्राप्तः सिद्धिं प्राप्त इति तदनुवाद उत्तरार्थः । किं तदुत्तरं यदर्थोऽनुवाद इत्युच्यते । यथा येन प्रकारेण ज्ञाननिष्ठारूपेण ब्रह्म परमात्मानमाप्नोति तथा तं प्रकारं ज्ञाननिष्ठामा-

सिद्धं मे मम वचनाभिबोध त्वं निश्चयेनावधारयेत्येतत् । किं विस्तरेण नेत्याह समासेनैव संक्षेपेणैव हे कौन्तेय । यथा ब्रह्म प्राप्नोति तथा निबोधेति अनेन या प्रतिज्ञाता ब्रह्मप्राप्तिस्तामिदंतया दर्शयितुमाह निष्ठा ज्ञानस्य या परेति । निष्ठा पर्यवसानं परिसमाप्तिरित्येतत् । कस्य ब्रह्मज्ञानस्य या परा परिसमाप्तिः । कीदृशी सा यादृशमात्मज्ञानम् । कीदृक्तत्, यादृश आत्मा । कीदृशोऽसौ, यादृशो भगवतोक्त उपनिषद्वाक्यैश्च न्यायतश्च ।

ज्ञानप्राप्तियोग्यतावतो जातसम्यग्बिधयस्तत्फलप्राप्तौ मुक्तावुक्तायां वक्तव्यशेषो नास्तीत्याशङ्क्याऽऽह—पूर्वोक्तेनेति । क्रमारूपं वस्तु तदित्युच्यते । सिद्धिं प्राप्त इत्युक्तमेव कस्मादनूद्यते तत्राऽऽह—तदनुवाद इति । उत्तरमेव प्रश्नपूर्वकं स्फोरयति—किं तदित्यादिना । ज्ञाननिष्ठाप्राप्तिक्रमस्य विस्तरेणोक्तौ दुर्बोधत्वमाशङ्क्य परिहरति—किमिति । चतुर्थपादस्य पूर्वणासंगतिमाशङ्क्याऽऽह—यथेति । निष्ठायाः सापेक्षत्वात्प्रतिसंबन्धि प्रतिनिर्देष्टव्यमित्याह—कस्येति । या ब्रह्मज्ञानस्य परा निष्ठा सा प्रकृतस्य ज्ञानस्य निष्ठेत्याह—ब्रह्मेति । तस्य परा निष्ठा न प्रसिद्धेति कृत्वा साधनानुष्ठानाधीनतया साध्येति मत्वा पृच्छति—कीदृशीति । प्रसिद्धमात्मज्ञानमनुरुध्य ब्रह्मज्ञाननिष्ठा मुज्ञानेत्याह—यादृशमिति । तत्रापि प्रसिद्धिरसिद्धेति शङ्कते—कीदृगिति । अर्थेनैव विशेषो हीति न्यायेनोत्तरमाह—यादृश इति । तस्मिन्नपि विप्रतिपत्तेरप्रसिद्धिमभिसंधाय पृच्छति—कीदृश इति । भगवद्वाक्यान्युपनिषद्वाक्यानि चाऽऽश्रित्य परिहरति—यादृश इति । न जायते म्रियते वेत्यादीनि वाक्यानि । कूटस्थत्वमसङ्गत्वमित्यादि न्यायः ।

ननु विषयाकारं ज्ञानं न विषयो नाप्याकारवानात्मेष्यते क्वचित्, ननु आदित्यवर्णं भारूपः स्वयंज्योतिः, इत्याकारवस्त्वमात्मनः श्रूयते, न तमोरूपत्वप्रतिषेधार्थत्वात्तेषां वाक्यानाम् । द्रव्यगुणाद्याकारप्रतिषेध आत्मनस्तमोरूपत्वे प्राप्ते तत्प्रतिषेधार्थान्यादित्यवर्णमित्यादिवाक्यानि, अरूपमिति च विशेषतो रूपप्रतिषेधात् । अविषयत्वाच्च “ न संदृष्टे तिष्ठति रूपमस्य न चक्षुषा पश्यति कश्चनैनम् ” । “ अशब्दमस्पर्शम् ” इत्याद्यैः । तस्मादात्माकारं ज्ञानमित्यनुपपन्नम् । कथं तर्हि-त्मनो ज्ञानम् । सर्वं हि यद्विषयं ज्ञानं तत्तदाकारं भवति निराकार-श्चाऽऽस्मेत्युक्तम् । ज्ञानात्मनोश्चोभयोर्निराकारत्वे कथं तज्जावनानि-ष्ठेति । न, अत्यन्तनिर्मलत्वस्वच्छत्वसूक्ष्मत्वोपपत्तेरात्मनो बुद्धेश्चाऽऽ-

त्मसमनैर्मल्याद्युपपत्तेरात्मचैतन्याकाराभासत्वोपपत्तिः । बुद्ध्याभासं  
मनस्तदाभासानीन्द्रियाणीन्द्रियाभासश्च देहोऽतो लौकिकैर्देहमात्र  
एवाऽऽत्मदृष्टिः क्रियते ।

ज्ञानस्य विषयाकारत्वादात्मनश्चाविषयत्वादानाकारत्वाच्च तदाकारज्ञानायोगादात्मप्र-  
सिद्धावपि नाऽऽत्मज्ञानप्राप्तिसिद्धिरिति शङ्कते—नन्विति । आकारवत्त्वमात्मनः श्रुति-  
सिद्धमिति सिद्धान्ती शङ्कते—नन्वादित्येति । उक्तवाक्यानामन्यार्थत्वदर्शनेन पूर्व-  
वादी परिहरति—नेत्यादिना । संग्रहवाक्यं प्रपञ्चयति—द्रव्येति । इतश्चाऽऽकार-  
वत्त्वमात्मनो नास्तीत्याह—अरूपमिति । यदात्मनो विषयत्वाभावात्तद्विषयं ज्ञानं न  
संभवतीत्युक्तं तदुपपादयति—अविषयत्वाच्चेति । आत्मनोऽविषयत्वे श्रुतिमुदाह-  
रति—नेत्यादिना । संदृशे सम्यग्दर्शनविषयत्वायास्याऽऽत्मनो रूपं न तिष्ठतीत्यर्थः ।  
तदेव करणागोचरत्वेनोपपादयति—नेति । शब्दादिशून्यत्वाच्चाऽऽत्मा विषयो न  
भवतीत्याह—अशब्दमिति । आत्मनो विषयत्वाकारवत्त्वयोरभावे फलितमाह—  
सस्मादिति । ज्ञानस्याऽऽत्माकारत्वाभावे सत्यात्मज्ञानमितिव्यपदेशासिद्धिरित्येक-  
देशी शङ्कते—कथं तर्हीति । काऽत्रानुपपत्तिरित्याशङ्क्याऽऽह—सर्वे हीति ।  
आत्मनोऽपि तर्हि विषयत्वेन ज्ञानस्य तदाकारत्वं स्यादित्याशङ्क्याऽऽह—निराका-  
रश्चेति । आत्मनो विषयत्वराहित्यं चकारार्थः । आत्मवत्तज्ज्ञानस्यापि तर्हि निराका-  
रत्वं भविष्यतीत्यत्राऽऽह—ज्ञानेति । तच्छब्देनाऽऽत्मज्ञानं गृह्यते । तस्य भावना  
पौनःपुन्येनानुसंधानं तस्या निष्ठा समाप्तिरात्मसाक्षात्कारदाढ्यं न चैतत्सर्वमात्मनो ज्ञानस्य  
वा निराकारत्वे सिध्यतीत्यर्थः । ज्ञानात्मनोः साम्योपन्यासेन सिद्धान्ती समाधत्ते—  
नेत्यादिना । यथोक्तसाम्यानुसारादात्मचैतन्याभासव्योप्ता ज्ञानपरिणामवती बुद्धिः  
साभासबुद्धिव्याप्तं मनः साभासमनोव्याप्तानीन्द्रियाणि साभासेन्द्रियव्याप्तः स्थूलो देहः ।  
तत्र लौकिकभ्रान्तिं प्रमाणयति—अत इति । आत्मदृष्टेर्देहमात्रे दृष्टत्वात्तत्र चैतन्या-  
भासव्याप्तिरिन्द्रियद्वारा कैल्प्यत इन्द्रियेषु च तदृष्टिदर्शनाच्चैतन्याभासवत्त्वं मनोद्वारा  
सिध्यति मनसि चाऽऽत्मदृष्टेश्चैतन्याभासवत्त्वं बुद्धिद्वारा लभ्यते बुद्धौ चाऽऽत्मदृष्टे-  
ज्ञानद्वारा चैतन्याभाससिद्धिरित्यर्थः ।

देहचैतन्यवादिनश्च लोकायतिकाश्चैतन्यविशिष्टः कायः पुरुष इत्याहुः,  
तथाऽन्य इन्द्रियचैतन्यवादिनः । अन्ये मनश्चैतन्यवादिनः । अन्ये  
बुद्धिचैतन्यवादिनः । ततोऽप्यन्तरव्यक्तमव्याकृताख्यमविद्यावस्थमा-  
त्मत्वेन प्रतिपन्नाः केचित् । सर्वत्र हि बुद्ध्यादिदेहान्त आत्मचैतन्या-

१ ड. ज. 'व्यति नेत्य' । २ ड. ज. 'व्याप्त्या ज्ञा' । ३ ड. अ. कल्पत । ४ क. 'चित्त-  
तिचैतन्यवादिनः । स' ।

भासताऽऽत्मभ्रान्तिकारणमित्यत आत्मविषयं ज्ञानं न विधातव्यं किं तर्हि नामरूपाद्यनात्माध्यारोपणनिवृत्तिरेव कार्या नाऽऽत्मचैतन्य-  
विज्ञानमविद्याध्यारोपितसर्वपदार्थाकारैरेव विशिष्टतया गृह्यमाणत्वात् ।

देहे लौकिकमात्मत्वदर्शनं न्यायाभावादुपेक्षितमित्याशङ्क्याऽऽह—देहेति ।  
तथाऽपि कथमिन्द्रियाणां न्यायहीनमात्मत्वमिष्टमित्याशङ्क्याऽऽह—तथेति । तथाऽपि  
मनसो यदात्मत्वं तत्र्यायशून्यमित्याशङ्क्याऽऽह—अन्य इति । बुद्धेरात्मत्वमपि  
न्यायोपेतमिति सूचयति—अन्ये बुद्धीति । देहादौ बुद्ध्यन्ते परमात्मत्वबुद्धिर्नान्य-  
त्रेति नियमं वारयति—ततोऽपीति । तत्र हि साभासेऽन्तर्यामिणि कारणोपासकाना-  
मात्मत्वधीरस्तीत्यर्थः । बुद्ध्यादौ देहान्ते लौकिकपरीक्षकाणामात्मत्वभ्रान्तौ साधारणं  
कारणमाह—सर्वत्रेति । आत्मज्ञानस्य लौकिकपरीक्षकप्रसिद्धत्वादेव विधिविषयत्वमपि  
परेष्टं परास्तमित्याह—इत्यत इति । ज्ञानस्य विधेयत्वाभावे किं कर्तव्यं द्रष्टव्यादि-  
वाक्यैरित्याशङ्क्याऽऽह—किं तर्हीति । आत्मज्ञानस्याविधेयत्वे प्रागुक्तमतःशब्दितं  
हेतुं विवृणोति—अविद्येति ।

अत एव हि विज्ञानवादिनो बौद्धा विज्ञानव्यतिरेकेण वस्त्वेव  
नास्तीति प्रतिपन्नाः प्रमाणान्तरनिरपेक्षतां च स्वसंविदितत्वाभ्युपग-  
मेन । तस्मादविद्याध्यारोपणनिराकरणमात्रं ब्रह्मणि कर्तव्यं न तु  
ब्रह्मज्ञाने यत्नोऽत्यन्तप्रसिद्धत्वात् । अविद्याकल्पितनामरूपविशेषाका-  
रापहृतबुद्धित्वादत्यन्तप्रसिद्धं सुविज्ञेयमासन्नतरमात्मभूतमप्यप्रसिद्धं  
दुर्विज्ञेयमतिदूरमन्यादिव च प्रतिभात्यविवेकिनाम् । बाह्याकारनिवृत्त-  
बुद्धीनां तु लब्धगुर्वात्मप्रसादानां नातःपरं सुखं सुप्रसिद्धं सुविज्ञेयं  
स्वासन्नमस्ति ।

देहेन्द्रियमनोबुद्ध्यव्यक्तैरुपलभ्यमानैः सहोपलभ्यते चैतन्यं नान्यथा तेषामुपलम्भो  
जडत्वादित्यत्र विज्ञानवादिभ्रान्तिं प्रमाणयति—अत एवेति । सर्वं ज्ञेयं ज्ञानव्याप्त-  
मेव ज्ञायते तेन ज्ञानातिरिक्तं नास्त्येव वस्तु संमतं हि स्वप्नदृष्टं वस्तु ज्ञानातिरिक्तं  
नास्तीति ते भ्राम्यन्तीत्यर्थः । ज्ञानस्यापि ज्ञेयत्वाज्ज्ञातृ वस्त्वन्तरमेष्टव्यमित्याश-  
ङ्क्याऽऽह—प्रमाणान्तरेति । ज्ञानस्य स्वेनैव ज्ञेयत्वोपैगमेनातिरिक्तप्रमाणनिरपेक्षतां  
च प्रतिपन्ना इति संबन्धः । ब्रह्मात्मनि ज्ञानस्य सिद्धत्वेनाविधेयत्वे फलितमाह—  
तस्मादिति । यत्नोऽत्र भावना । ब्रह्मणस्तज्ज्ञानस्य चात्यन्तप्रसिद्धत्वे कथं ब्रह्मण्य-  
न्यथा प्रथा लौकिकानामित्यत्राऽऽह—अविद्येति । यथाप्रतिभासं दुर्विज्ञेयत्वादिरू-

१ क. ख. छ. झ. 'अविज्ञा' । २ क. ख. 'गमनेना' । ३ ड. ज. 'मापकनि' । ४ क. ख.  
यत्न आत्मभा' । ५ ड. ज. 'मित्याशङ्क्याऽऽह ।

पमेव ब्रह्म किं न स्यात्तत्राऽऽह—बाह्येति । गुरुप्रसादः शुश्रूषया तोषितबुद्धेराचार्यस्य करुणातिरेकादेव तत्त्वं बुध्यतामिति निरवग्रहोऽनुग्रहः, आत्मप्रसादस्त्वधिगतपदशक्ति-वाक्यतात्पर्यस्य श्रौतयुक्त्यनुसंधानादात्मनो मनसो विषयव्यावृत्तस्य प्रत्यगेकाग्रतया तत्प्रावण्यमिति विवेकः ।

तथाचोक्तं 'प्रत्यक्षावगमं धर्म्यम्' इत्यादि । केचित्तु पण्डितमन्या निराकारत्वादात्मवस्तु नोपैति बुद्धिरतो दुःसाध्या सम्यग्ज्ञाननिष्ठे-त्याहुः । सत्यमेवं गुरुसंप्रदायरहितानामश्रुतवेदान्तानामत्यन्तबहिर्विष-यासक्तबुद्धीनां सम्यक्प्रमाणेष्वकृतश्रमाणां, तद्विपरीतानां तु लौकिक-ग्राह्यग्राहकद्वैतवस्तुनि सद्बुद्धिर्नितरां दुःसंपाद्याऽऽत्मचैतन्यव्यतिरेकेण वस्त्वन्तरस्यानुपलब्धेः । यथा चैतदेवमेव नान्यथेत्यवोचाम । उक्तं च भगवता—'यस्यां जाग्रति भूतानि सा निशा पश्यतो मुनेः' इति । तस्मा-द्ब्राह्माकारभेदबुद्धिनिवृत्तिरेवाऽऽत्मस्वरूपालम्बने कारणम् । नन्वात्मा नाम कस्यचित्कदाचिदप्रसिद्धः प्राप्यो हेय उपादेयो वा । अप्रसिद्धे हि तस्मिन्नात्मनि अस्वार्थाः सर्वाः प्रवृत्तयः प्रसज्येरन् ।

आत्मज्ञानस्याऽऽत्मद्वारा प्रसिद्धत्वे वाक्योपक्रमं प्रमाणयति—तथाचेति । आत्मनो निराकारत्वात्तस्मिन्बुद्धेरप्रवृत्तेः सम्यग्ज्ञाननिष्ठा नं सुसंपाद्येति मतमुत्थाप-यति—केचिच्चिति । बहिर्मुखाना(णा)मन्तर्मुखानां(णां) वा ब्रह्मणि सम्यग्ज्ञाननिष्ठा दुःसाध्येति विकल्प्याऽऽद्यमैन्द्राङ्गी करोति—सत्यमिति । पूर्वपूर्वविशेषणमुत्तरोत्तर-विशेषणे हेतुत्वेन योजनीयम् । द्वितीयं दूषयति—तद्विपरीतानामिति । अद्वैतनि-ष्ठानां द्वैतविषये सम्यग्बुद्धेरतिशयेन दुःसंपाद्यत्वे हेतुमाह—आत्मेति । तद्व्यतिरेकेण वस्त्वन्तरस्यासत्त्वं कथमित्याशङ्क्याऽऽह—यथा चेति । अद्वैतमेव वस्तु द्वैतं त्वाविद्यं नान्यथा तात्त्विकमित्येतदेवमेव यथा स्यात्तथोक्तवन्तो वयं तत्र तत्राध्यायेष्विति योजना । अन्तर्निष्ठानामद्वैतदर्शिनं द्वैते नास्ति सद्बुद्धिरित्यत्र भगवतोऽपि संमति-माह—उक्तं चेति । परमतं निराकृत्य प्रकृतमुपसंहरन्नात्मनो निराकारत्वे ज्ञानस्य तदालम्बनत्वे किं कारणमित्याशङ्क्याऽऽह—तस्मादिति । नन्वात्मा कथंचित्सम्य-ग्ज्ञानक्रियासाध्यश्चेत्तस्य हेयोपादेयान्यतरकोटिनिवेशात्प्राप्तं स्वर्गादिवत्क्रियासाध्यत्वे-नासिद्धत्वं नेत्याह—न हीति । आत्मत्वादेव प्रसिद्धत्वेन प्राप्तत्वादानात्मवत्तस्य हेयो-पादेयत्वयोरयोगान्न क्रियासाध्यतेत्यर्थः । आत्मनश्चेद्वेते क्रियामसिद्धत्वं तदा सर्वप्रवृ-

१ क. ज. स्यादित्याशङ्क्याऽऽह । २ ख. क. 'षिताचा' । ३ घ. 'स्तुस' । छ. 'स्तुषु स' । ४ घ. छ. स. 'म्बनका' । ५ क. घ. छ. 'नि स्वा' । ६ क. घ. छ. 'तयो व्यर्थाः प्र' । ७ क. ज. 'मही' ।

त्तीनामभ्युदयनिःश्रेयसार्थानामात्मार्थत्वायोगादर्थिनोऽभावे स्वार्थत्वमप्रामाणिकं स्यादित्याह—अप्रसिद्धे हीति ।

न च देहाद्यचेतनार्थत्वं शक्यं कल्पयितुम् । न च सुखार्थं सुखं दुःखार्थं वा दुःखमात्मावगत्यवसानार्थत्वाच्च सर्वव्यवहारस्य । तस्माद्यथा स्वदेहस्य परिच्छेदाय न प्रमाणान्तरापेक्षा ततोऽप्यात्मनोऽन्तरतमत्वात्तदवगतिं प्रति न प्रमाणान्तरापेक्षेत्यात्मज्ञाननिष्ठा विवेकिनां सुप्रसिद्धेति सिद्धम् । येषामपि निराकारं ज्ञानमप्रत्यक्षं तेषामपि ज्ञानवशैव ज्ञेयावगतिरिति ज्ञानमत्यन्तं प्रसिद्धं सुखादिवदेवेत्यभ्युपगन्तव्यम् । जिज्ञासानुपपत्तेश्च । अप्रसिद्धं चेज्ज्ञानं ज्ञेयवज्जिज्ञास्येत । यथा ज्ञेयं घटादिलक्षणं ज्ञानेन ज्ञाता व्याप्तुमिच्छति तथा ज्ञानमपि ज्ञानान्तरेण ज्ञाता व्याप्तुमिच्छेत् । न चैतदस्ति । अतोऽत्यन्तप्रसिद्धं ज्ञानं ज्ञाताऽप्यत एव प्रसिद्ध इति । तस्माज्ज्ञाने यत्नो न कर्तव्यः किं त्वनात्मबुद्धिनिवृत्तावेव । तस्माज्ज्ञाननिष्ठा सुसंपाद्या ॥ ६० ॥

ननु प्रवृत्तीनां स्वार्थत्वं देहादीनामन्यतमस्यार्थित्वेन तादर्थ्यादित्याशङ्क्य घटादिवदचेतनस्यार्थित्वायोगान्नैवमित्याह—न चेति । ननु प्रवृत्तीनां फलावसायितया सुखदुःखयोरन्यतरार्थत्वान्न स्वार्थत्वं तत्राऽऽह—न चेति । प्रवृत्तीनां सुखदुःखार्थत्वेऽपि तयोः स्वार्थत्वासिद्धेरर्थित्वेनाऽऽत्मा सिध्यतीत्यर्थः । किंच सर्वापेक्षान्यायादात्मावगत्यवसानः सर्वो व्यवहारः, न चाऽऽत्मन्यप्रसिद्धे यज्ञादिव्यवहारस्य तज्ज्ञानार्थत्वं तेनाऽऽत्मप्रसिद्धिरेष्टव्येत्याह—आत्मेति । नन्वात्मा प्रसिद्धोऽपि प्रमाणद्वारा प्रसिध्यति यत्सिध्यति तत्प्रमाणादेवेति न्यायात्तत्राऽऽह—तस्मादिति । मानमेयादिसर्वव्यवहारस्याऽऽत्मावगत्यन्तत्वोपगमात्प्रागेव प्रमाणप्रवृत्तेरात्मप्रसिद्धिरेष्टव्यत्वादित्यर्थः । आत्मावगतेरेवं स्वाभाविकत्वे विवेकवतामारोपनिवृत्त्या ज्ञाननिष्ठा सुप्रसिद्धेत्युपसंहरति—इत्यात्मेति । नन्वनाकारामेवानुमिमीमहे बुद्धिमिति वदतामनाकारमप्रत्यक्षमिच्छतां प्रागर्थावगतेरप्रसिद्धमेव ज्ञानं नेत्याह—येषामिति । सुखादिवन्नित्यानुभवगम्यं ज्ञानं नानुमेयं विषयावगत्या तदनुमितावितरेतराश्रयादिति भावः । इतश्च ज्ञानं प्रसिद्धमन्यथा तत्र जिज्ञासाप्रसङ्गान्न च ज्ञाने जिज्ञासा प्रसिद्धा प्रसिद्धे च तदयोगादित्याह—जिज्ञासेति । तदेव प्रपञ्चयति—अप्रसिद्धं चेदिति । दृष्टान्तमेव व्याचष्टे—यथेति । दार्ष्टान्तिकं विवृणोति—तथेति । इष्टार्पितं निराचष्टे—न चेति । ज्ञानस्य ज्ञानान्तरेण ज्ञेयत्वमेतच्छब्दार्थः । अनवस्थापत्तेरित्यर्थः । ज्ञाने जिज्ञासानुपपत्तौ फलितमाह—अत इति । प्रसिद्धेऽपि ज्ञाने ज्ञातर्यात्मनि किमायातं तदाह—ज्ञाताऽपीति ।



ज्ञानस्य विना ज्ञातारमपर्यवसानादित्यर्थः । ज्ञानस्य प्रसिद्धत्वे तत्र भावनापर्यायो विधिर्नोस्तीत्याह—तस्मादिति । कुत्र तर्हि प्रयत्नाख्या भावनेत्याशङ्क्याऽऽह—किं त्विति । अविषये निराकारे चाऽऽत्मनि ज्ञाननिष्ठाया दुःसंपाद्यत्वाभावे फलितं निगमयति—तस्मादिति ॥ १० ॥

सेयं ज्ञानस्य परा निष्ठोच्यते कथं कार्येति—

बुद्ध्या विशुद्धया युक्तो धृत्याऽऽत्मानं नियम्य च ॥

शब्दादीन्विषयांस्यक्त्वा रागद्वेषौ व्युदस्य च ॥५१॥

बुद्ध्याऽध्यवसायात्मिकया विशुद्धया मायारहितया युक्तः संपन्नो धृत्या धैर्येणाऽऽत्मानं कार्यकरणसंघातं नियम्य च नियमनं कृत्वा वशीकृत्य शब्दादीञ्शब्द आदिर्येषां ते शब्दादयस्तान्विषयांस्यक्त्वा । सामर्थ्याच्छरीरस्थितिमात्रान्केवलान्मुक्त्वा ततोऽधिकान्मुखार्थास्त्यक्त्वेत्यर्थः । शरीरस्थित्यर्थत्वेन प्राप्तेषु च रागद्वेषौ व्युदस्य च परित्यज्य ॥ ५१ ॥

ब्रह्मज्ञानस्य परां निष्ठां प्रतिष्ठापितामनूद्य श्लोकान्तरमवतारयितुं पृच्छति—सेय-  
मिति । येयं ब्रह्मज्ञानस्य परा निष्ठा समारोपितातद्धर्मनिवृत्तिद्वारा ब्रह्मणि परिसमा-  
सिर्ज्ञानसंतानरूपोच्यते सा कार्या सुसंपाद्येति यदुक्तं तत्कथं केनोपायेनेति प्रश्नार्थः ।  
पृष्टमुपायभेदमुदाहरति—बुद्धयेति । अध्यवसायो ब्रह्मात्मत्वनिश्चयः, मायारहितत्वं  
संशयविपर्ययशून्यत्वम् । शब्दादिसमस्तविषयत्यागे देहस्थितिरपि दुःस्था स्यादित्याश-  
ङ्क्याऽऽह—सामर्थ्यादिति । विषयमात्रत्यागे देहस्थित्यनुपपत्तेर्ज्ञाननिष्ठासिद्धिप्रस-  
ङ्गादित्यर्थः । देहस्थित्यर्थत्वेनानुज्ञातेष्वर्थेषु प्राप्तं रागादि ज्ञाननिष्ठाप्रतिबन्धकं व्युद-  
स्यति—शरीरेति । परित्यज्य विविक्तसेवी स्यादिति संबन्धः । बुद्धेर्वैशारद्यं यत्नेन  
कार्यकरणनियमनम् ॥ ५१ ॥

ततः—

विविक्तसेवी लघ्वाशी यतवाक्कायमानसः ॥

ध्यानयोगपरो नित्यं वैराग्यं समुपाश्रितः ॥ ५२ ॥

विविक्तसेव्यरण्यनदीपुलिनगिरिगुहादीन्विविक्तान्देशान्सेवितुं शील-  
मस्येति विविक्तसेवी । लघ्वाशी लघ्वश्चनशीलः । विविक्तसेवालघ्वश्च-  
नयोर्निद्रादिदोषनिवर्तकत्वेन चित्तप्रसादहेतुत्वाद्ग्रहणम् । यतवाक्का-  
यमानसो वाक्च कायश्च मानसं च यतानि संयतानि यस्य ज्ञाननि-

ष्टस्य स ज्ञाननिष्ठो यतिर्यतवाकायमानसः स्यात् । एवमुपरतसर्वकरणः  
सन्ध्यानयोगपरो ध्यानमात्मस्वरूपचिन्तनं योग आत्मविषय एवैका-  
ग्रीकरणं तौ ध्यानयोगौ परत्वेन कर्तव्यौ यस्य स ध्यानयोगपरः ।  
नित्यं नित्यग्रहणं मन्त्रजपाद्यन्यकर्तव्याभावप्रदर्शनार्थम् । वैराग्यं  
विरागभावो दृष्टादृष्टेषु विषयेषु वैतृष्ण्यं समुपाश्रितः सम्यगुपा-  
श्रितो नित्यमेवेत्यर्थः ॥ ५२ ॥

देहस्थितिहेत्वतिरिक्तविषयत्यागो देहस्थित्यर्थेष्वपि तेषु रागद्वेषवर्जनमित्युपायभेदे  
सिद्धे सन्त्युपायान्तराण्यपि यत्नसाध्यानीत्याह—तत इति । चित्तैकाग्र्यप्रसादार्थं  
विविक्तसेवित्वं व्याकरोति—अरण्येति । निद्रादिदोषनिवृत्त्यर्थं लघ्वाशित्वं विशद-  
यति—लघ्विति । लघु परिमितं हितं मेध्यं चाशितुं शीलमस्येति तथोच्यते । विशो-  
षणयोस्तात्पर्यं विवृणोति—विविक्तेति । निद्रादीत्यादिशब्दादात्मप्रमादादयो बुद्धि-  
विक्षेपका विवक्षिताः । वक्ष्यमाणध्यानयोगयोरुपायत्वेन विशेषणान्तरं विभजते—  
वाक्चेति । वागादिसंयमस्याऽऽवश्यकत्वद्योतनार्थं स्यादित्युक्तम् । संयतवागादिकर-  
णग्रामस्यानायासेन कर्तव्यमुपादिशति—एवमिति । मन्त्रजपादीत्यादिपदेन प्रदक्षिण-  
प्रणामादयो ध्यानयोगप्रतिबन्धका गृहीताः । उक्तयोरेव ध्यानयोगयोरुपायत्वेनोक्तं  
विरागभावं विभजते—दृष्टेति । सम्यक्त्वमेव व्यनक्ति—नित्यमिति ॥ ५२ ॥

किंच—

अहंकारं बलं दर्पं कामं क्रोधं परिग्रहम् ॥

विमुच्य निर्ममः शान्तो ब्रह्मभूयाय कल्पते ॥ ५३ ॥

अहंकारमहंकरणमहंकारो देहेन्द्रियादिषु तं बलं सामर्थ्यं कामरागा-  
दियुक्तं नेतरच्छरीरादिसामर्थ्यं स्वाभाविकत्वेन त्यागस्याशक्यत्वात् ।  
दर्पो नाम हर्षानन्तरभावी धर्मातिक्रमहेतुः 'हृष्टो दृष्यति दृष्टो धर्ममति-  
क्रामति' इति स्मरणात्तं च । काममिच्छां क्रोधं द्वेषं परिग्रहमि-  
न्द्रियमनोगतदोषपरित्यागेऽपि शरीरधारणप्रसङ्गेन धर्मानुष्ठाननिमित्तेन  
वा बाह्यः परिग्रहः प्राप्तस्तं च विमुच्य परित्यज्य परमहंसपरिव्राजको  
भूत्वा देहजीवनमात्रेऽपि निर्गतममभावो निर्ममोऽत एव शान्त उपरतः ।  
यः संहृतायासो यतिर्ज्ञाननिष्ठो ब्रह्मभूयाय ब्रह्मभवनाय कल्पते  
समर्थो भवति ॥ ५३ ॥

ज्ञाननिष्ठस्य यतेर्विशेषणान्तरं समुच्चिनोति—किंचेति । नित्यं ध्यानयोगपरत्वे

समुच्चितं कारणान्तरं विवृणोति—अहंकरणमिति । सामर्थ्यमात्रे बलशब्दादुपलभ्यमाने किमिति विशेषवचनामित्याशङ्क्याऽऽह—स्वाभाविकत्वेनेति । उक्तेऽर्थे मानमाह—दृष्ट इति । वैराग्यशब्देन लब्धस्यापि कामत्यागस्य पुनर्वचनं प्रकृष्टत्वस्यापनार्थम् । अहंकारादित्यागे परिग्रहप्राप्त्यभावात्तत्त्यागोक्तिरयुक्तेत्याशङ्क्याऽऽह—इन्द्रियेति । परिग्रहाभावे ममत्वविषयाभावान्निर्ममत्वं कथमित्याशङ्क्याऽऽह—देहेति । अहंकारमकारयोरभावेन प्राप्तमन्तःकरणोपरतिमनुवदति—अत एवेति । उक्तमनूय जीवभेवासौ ब्रह्मी भवतीति फलितमाह—यः संहृतेति । ज्ञाननिष्ठपदादूर्ध्वं सशब्दो द्रष्टव्यः । ब्रह्मणो भवनमनुसंधानपरिपाकपर्यन्तं साक्षात्करणं तदर्थमिति यावत् ॥११॥

अनेन क्रमेण—

ब्रह्मभूतः प्रसन्नात्मा न शोचति न काङ्क्षति ॥

समः सर्वेषु भूतेषु मद्भक्तिं लभते पराम् ॥ ५४ ॥

ब्रह्मभूतो ब्रह्मप्राप्तः प्रसन्नात्मा लब्धाध्यात्मप्रसादो न शोचति किञ्चिदर्थवैकल्यमात्मनो वैगुण्यं चोद्दिश्य न शोचति न संतप्यते न काङ्क्षति । ब्रह्मभूतस्यायं स्वभावोऽनूद्यते न शोचति न काङ्क्षतीति । न ह्यप्राप्तविषयाकाङ्क्षा ब्रह्मविद उपपद्यते । न हृष्यतीति वा पाठः । समः सर्वेषु भूतेष्व्वात्मौपम्येन सर्वेषु भूतेषु सुखं दुःखं वा सममेव पश्यतीत्यर्थो नाऽऽत्मसमदर्शनमिह तस्य वक्ष्यमाणत्वाद्भक्त्या मामभिजानातीति । एवंभूतो ज्ञाननिष्ठो मद्भक्तिं मयि परमेश्वरे भक्तिं भजनं परामुत्तमां ज्ञानलक्षणां चतुर्थीं लभते चतुर्विधा भजन्ते मामित्युक्तम् ॥५४॥

अपेक्षितं पूरयन्नुत्तरश्लोकमवतारयति—अनेनेति । बुद्ध्या विशुद्धयेत्यादिरत्र क्रमः, ब्रह्मप्राप्तो जीवभेव निवृत्ताशेषानर्थो निरतिशयानन्दं ब्रह्माऽऽत्मत्वेनानुभवन्नित्यर्थः । अध्यात्मं प्रत्यगात्मा तस्मिन्प्रसादः सर्वानर्थनिवृत्त्या परमानन्दाविर्भावः स लब्धो येन जीवन्मुक्तेन स तथा । न शोचतीत्यादौ तात्पर्यमाह—ब्रह्मभूतस्येति । प्राप्तव्यपरिहार्याभावनिश्चयादित्यर्थः । स्वभावानुवादमुपपादयति—न हीति । तस्याप्राप्तविषयाभावान्नापि परिहार्यापरिहारप्रयुक्तः शोकः परिहार्यस्यैवामावादित्यर्थः । पाठान्तरे तु रमणीयं प्राप्य न प्रमोदते तदभावादित्यर्थः । विवक्षितं समदर्शनं विशदयति—आत्मेति । ननु सर्वेषु भूतेष्व्वात्मनः समस्य निर्विशेषस्य दर्शनमत्राभिप्रेतं किं नेष्यते तत्राऽऽह—नाऽऽत्मेति । उक्तविशेषणवतो जीवन्मुक्तस्य ज्ञाननिष्ठा प्रागुक्तक्रमेण प्राप्ता सुप्रतिष्ठिता भवतीत्याह—एवंभूत इति । श्रवणमनननिदिध्यासनवतः शमादियुक्तस्याभ्यसैः श्रवणादिभिर्ब्रह्मात्मन्यपरोक्षं मोक्षफलं ज्ञानं सिध्यतीत्यर्थः ।

आर्तादिभक्तिप्रयापेक्षया ज्ञानलक्षणा भक्तिश्चतुर्थीत्युक्ता । तत्र सप्तमस्थवाक्यमनुकूल्यति—चतुर्विधा इति ॥ १४ ॥

ततो ज्ञानलक्षणया—

भक्त्या मामभिजानाति यावान्यश्चास्मि तत्त्वतः ॥

ततो मां तत्त्वतो ज्ञात्वा विशते तदनन्तरम् ॥ ५५ ॥

भक्त्या मामभिजानाति यावानहमुपाधिकृतविस्तरभेदो यथाहं विध्वस्तसर्वोपाधिभेद उत्तमपुरुष आकाशकल्पस्तं मामद्वैतं चैतन्यमात्रैकरसमजमजरममरमभयमनिधनं तत्त्वतोऽभिजानाति । ततो मामेवं तत्त्वतो ज्ञात्वा विशते तदनन्तरं मामेव । नात्र ज्ञानानन्तरप्रवेशक्रिये भिन्ने विवक्षिते ज्ञात्वा विशते तदनन्तरमिति, किं तर्हि फलान्तराभावज्ञानमात्रमेव, क्षेत्रज्ञं चापि मां विद्धीत्युक्तत्वात् । ननु विरुद्धमिदमुक्तं ज्ञानस्य या परा निष्ठा तथा मामभिजानातीति, कथं विरुद्धमिति चेदुच्यते, यदैव यस्मिन्विषये ज्ञानमुत्पद्यते ज्ञातुस्तदैव तं विषयमभिजानाति ज्ञातेति न ज्ञाननिष्ठां ज्ञानावृत्तिलक्षणामपेक्षत इति । ततश्च ज्ञानेन नाभिजानाति ज्ञानावृत्त्या तु ज्ञाननिष्ठयाऽभिजानातीति ।

ननु समाधिसाध्येन परमभक्त्यात्मकेन ज्ञानेन किमपूर्वमवाप्यते तत्राऽऽह—तत इति । भक्त्या समाधिजन्यया मां ब्रह्माभिमुख्येन प्रत्यक्तया जानाति व्याप्नोतीत्यर्थः । तदेव ज्ञानं भक्तिपराधीनं विवृणोति—यावानिति । आकाशकल्पत्वमनवच्छिन्नत्वमसङ्गत्वं च । चैतन्यस्य विषयसापेक्षत्वं प्रतिक्षिपति—अद्वैतमिति । ये तु द्रव्यबोधात्मत्वमात्मनो मन्यन्ते तान्प्रत्युक्तं—चैतन्यमात्रेति । आत्मनि तन्मात्रेऽपि धर्मान्तरमुपेत्य धर्मधर्मित्वं प्रत्याह—एकरसमिति । सर्वविक्रियाराहित्योक्त्या कौटस्थ्यमात्मनो व्यवस्थापयति—अजमिति । उक्तविक्रियाभावे तद्वैतज्ञानासंबन्धं हेतुमाह—अभयमिति । तत्त्वज्ञानमनूद्य तत्फलं विदेहकैवल्यं लभ्यमिति—तत इति । तत्त्वज्ञानस्य तस्मादनन्तरप्रवेशक्रियायाश्च भिन्नत्वं प्राप्तं प्रत्याह—नात्रेति । भिन्नत्वाभावे का गतिर्भेदोक्तेरित्याशङ्क्यौपचारिकत्वमाह—किं तर्हीति । प्रवेश इति शेषः । ब्रह्मप्राप्तिरेव फलान्तरमित्याशङ्क्य ब्रह्मात्मनोर्भेदाभावाच्च ज्ञानातिरिक्ता तत्प्राप्तिरित्याह—क्षेत्रज्ञं चेति । ज्ञाननिष्ठया परया भक्त्या मामभिजानातीत्युक्तमाक्षिपति—नन्विति । विरुद्धत्वं स्फोरयितुं पृच्छति—कथमिति । विरोधस्फुटीकरणं प्रतिजानीते—उच्यत इति । तत्र ज्ञानस्योत्पत्तेरेव विषयाभिव्यक्तिरित्याह—यदेति ।

एषकारनिरस्यं दर्शयति—न ज्ञानेति । इत्यावयोः सिद्धमिति शेषः । ज्ञानस्योत्पत्ते-  
रेव विषयाभिव्यक्तत्वेऽपि कथं प्रकृते विरोधधीरित्याशङ्क्याऽऽह—ततश्चेति । विरु-  
द्धमिति शेषः ।

नैष दोषो ज्ञानस्य स्वात्मात्पत्तिपरिपाकहेतुयुक्तस्य प्रतिपक्षविहीनस्य  
यदात्मानुभवनिश्चयावसानत्वं तस्य निष्ठाशब्दाभिलाषाच्छास्त्राचार्योप-  
देशेन ज्ञानोत्पत्तिपरिपाकहेतुं सहकारिकारणं बुद्धिविशुद्ध्याद्यमा-  
नित्वादि चापेक्ष्य जनितस्य क्षेत्रज्ञपरमात्मैकत्वज्ञानस्य कर्त्रादिकारकभे-  
दबुद्धिनिबन्धनसर्वकर्मसंन्याससहितस्य स्वात्मानुभवनिश्चयरूपेण यद-  
वस्थानं सा परा ज्ञाननिष्ठेत्युच्यते । सेयं ज्ञाननिष्ठाऽऽर्तादिभक्तित्र-  
यापेक्षया परा । चतुर्थी भक्तिरित्युक्ता । तथा परया भक्त्या भगवन्तं  
तत्त्वतोऽभिजानाति । यदनन्तरमेवेश्वरक्षेत्रज्ञभेदबुद्धिरशेषतो निवर्तते ।  
अतो ज्ञाननिष्ठालक्षणया भक्त्या मामभिजानातीति वचनं न विरुध्यते ।  
अत्र च सर्वं निवृत्तिविधायि शास्त्रं वेदान्तेतिहासपुराणस्मृतिलक्षणमर्थ-  
षद्भवति, “ विदित्वा व्युत्थायाथ भिक्षाचर्यं चरन्ति तस्माक्यासमेषां  
तपसामतिरिक्तमाहुर्न्यास एवात्यरेचयत् ” इति संन्यासैः कर्मणां  
न्यासो वेदानिमं च लोकमपुं च परित्यज्य त्यज धर्ममधर्मं चेत्यादि ।  
इह च दर्शितानि चाक्यानि ।

शङ्कितं विरोधं निरस्यति—नैष दोष इति । उक्तमेव हेतुं प्रपञ्चयति—  
शास्त्रेति । यो हि शास्त्रानुसार्थाचार्योपदेशस्तेन ज्ञानोत्पत्तिः “ आचार्यवान्पुरुषो वेद ”  
इति श्रुतेः । तस्याश्च परिपाकः संशयादिप्रतिबन्धध्वंसस्तत्र हेतुभूतमुपदेशस्यैव सहकारि  
कारणं यद्बुद्धिशुद्ध्यादि तदपेक्ष्य तस्मादेवोपदेशाज्जनितं यदैक्यज्ञानं तस्य कारकभे-  
दबुद्धिनिबन्धनानि यानि सर्वाणि कर्माणि तेषां संन्यासेन सहितस्य फलरूपेण स्वात्म-  
न्येष सर्वकरूपनारहिते यदवस्थानं सा ज्ञानस्य परा निष्ठेति व्यवहियते प्रामाणिकैरि-  
त्यर्थः । यदि यथोक्ता परा ज्ञाननिष्ठा कथं तर्हि सा चतुर्थी भक्तिरित्युक्तेति  
तत्राऽऽह—सेयमिति । यथोक्तया भक्त्या भगवत्तत्त्वज्ञानं सिध्यतीत्याह—तयेति ।  
तत्त्वज्ञानस्य फलमाह—यदनन्तरमिति । ज्ञाननिष्ठारूपाया भगवद्भक्तेस्तत्त्वज्ञाना-  
नतिरेकात्तत्फलस्य चाज्ञाननिवृत्तेस्तन्मात्रत्वाद्भेदोक्तेश्चौपचारिकत्वात्प्रकृतं वाक्यम-  
विरुद्धमित्युपसंहरति—अत इति । औपदेशिकैक्यज्ञानस्य सर्वकर्मसंन्याससहितस्य  
स्वरूपावस्थानात्मकस्य परमपुरुषार्थोपयिकत्वमित्यस्मिन्नर्थे मानमाह—अत्र चेति ।

१ ख. 'त्पत्तावेव' । २ ड. ज. 'भिव्यासत्वे' । ३ क. ख. 'क्षणं न्यायप्रसिद्धम्' । ४ ख. छ.  
झ. 'न्ति न्यास' । ५ घ. 'सः सर्वक' । ६ घ. छ. झ. 'मं लो' । ७ घ. 'त्यादीनीह द' ।

तदेव शास्त्रमुदाहरति—विदित्वेत्यादिना । दर्शितानि वाक्यानि सर्वकर्माणि मन-  
सेत्यादीनि ।

न च तेषां वाक्यानामानर्थक्यं युक्तम् । न चार्थवादत्वं स्वप्रकरण-  
स्थत्वात्प्रत्यगात्माविक्रियस्वरूपनिष्ठत्वाच्च मोक्षस्य । न हि पूर्वसमुद्रं  
जिगमिषोः प्रातिलोभ्येन प्रत्यक्समुद्रं जिगमिषुणा समानमार्गत्वं  
संभवति । प्रत्यगात्मविषयप्रत्ययसंतानकरणाभिनिवेशश्च ज्ञाननिष्ठा ।  
सा च प्रत्यक्समुद्रगमनवत्कर्मणा सहभावित्वेन विरुध्यते । पर्वतस-  
र्षपयोरिवान्तरवान्विरोधः प्रमाणविदां निश्चितः । तस्मात्सर्वकर्मसंन्या-  
सेनैव ज्ञाननिष्ठा कार्येति सिद्धम् ॥ ५५ ॥

नन्वेषां वाक्यानामविषयित्वात्तत्रास्ति स्वार्थे प्रामाण्यमित्याशङ्क्याध्ययनविध्युपा-  
त्तत्वाद्देववाक्यानां तदनुरोधित्वाच्चेतरेषां नैवमित्याह—न चेति । तथाऽपि सोऽरोदी-  
दित्यादिवन्न स्वार्थे मानतेत्याशङ्क्याऽऽह—न चार्थवादत्वमिति । इतश्च मुमुक्षोरपे-  
क्षितमोक्षौपयिकज्ञाननिष्ठस्य संन्यासेऽधिकारो न कर्मनिष्ठायामित्याह—प्रत्यगिति ।  
ज्ञाननिष्ठस्य कर्मनिष्ठा विरुद्धेत्यत्र दृष्टान्तमाह—न हीति । ज्ञाननिष्ठास्वरूपानुवादपूर्-  
वकं कर्मनिष्ठया तस्याः सहभावित्वं विरुद्धमिति दाष्टान्तिकमाह—प्रत्यगात्मेति ।  
कथं ज्ञानकर्मणोर्विरोधधीरित्याशङ्क्य कर्मणां ज्ञाननिवर्त्यत्वस्य श्रुतिस्मृतिसिद्धत्वादि-  
त्याह—पर्वतेति । अन्तरवानुभयोरेकधर्मनिष्ठत्वेन सांकर्याभावसंपादकभेदवानित्यर्थः ।  
ज्ञानकर्मणोरसमुच्चये फलितमुपसंहरति—तस्मादिति ॥ ५५ ॥

स्वकर्मणा भगवतोऽभ्यर्चनभक्तियोगस्य सिद्धिप्राप्तिः फलं ज्ञाननि-  
ष्ठायोग्यता । यन्निमित्ता ज्ञाननिष्ठा मोक्षफलावसाना स भगवद्भक्ति-  
योगोऽधुना स्तूयते शास्त्रार्थोपसंहारप्रकरणे शास्त्रार्थनिश्चयदाढ्याय—

सर्वकर्माण्यपि सदा कुर्वाणो मद्भ्यपाश्रयः ॥

मत्प्रसादादवाप्नोति शाश्वतं पदमव्ययम् ॥ ५६ ॥

सर्वकर्माणि प्रतिषिद्धान्यपि सदा कुर्वाणोऽनुतिष्ठन्मद्भ्यपाश्रयोऽहं  
वासुदेव ईश्वरो व्यपाश्रयो यस्य स मद्भ्यपाश्रयो मय्यर्पितसर्वात्मभाव  
इत्यर्थः । सोऽपि मत्प्रसादान्ममेश्वरस्य प्रसादादवाप्नोति शाश्वतं नित्यं  
वैष्णवं पदमव्ययम् ॥ ५६ ॥

तर्हि ज्ञाननिष्ठयैव मोक्षसंभवाच्च कर्मानुष्ठानसिद्धिरित्याशङ्क्याऽऽह—स्वकर्म-  
णेति । तामेव सिद्धिप्राप्तिं विशिनाष्टि—ज्ञानेति । ज्ञाननिष्ठायोग्यतायै स्वकर्मानुष्ठानं  
भगवदर्चनरूपं कर्तव्यमित्यर्थः । ज्ञाननिष्ठायोग्यताऽपि किमर्थेत्याशङ्क्य ज्ञाननिष्ठासि-

अर्थेत्याह—यन्निमित्तेति । ज्ञाननिष्ठाऽपि कुत्रोपयुक्तेत्यत्राऽऽह—मोक्षेति । स्वकर्मणा भगवदर्चनात्मनो भक्तियोगस्य परम्परया मोक्षफलस्य कार्यत्वेन विधेयत्वे विध्यपेक्षितां स्तुतिमवतारयति—स भगवदिति । ज्ञाननिष्ठा कर्मनिष्ठेत्युभयं प्रतिज्ञाय तत्र तत्र विभागेन प्रतिपादितं किमितीदानीं कर्मनिष्ठा पुनः स्तुत्या कर्तव्यतथोच्यते तत्राऽऽह—शास्त्रार्थेति । तत्र तत्रोक्तस्यैव कर्मानुष्ठानस्य प्रकरणवशादिहोपसंहारः । स च शास्त्रार्थनिश्चयस्य दृढतां द्योतयतीत्यर्थः । यद्यपि कस्यचित्कर्मानुष्ठायिनो बुद्धिशुद्धिद्वारा कैवल्यं सिध्यति तथाऽपि पापबाहुल्यात्कर्मानुष्ठायिनोऽपि कस्यचिद्बुद्धिशुद्ध्यभावे कैवल्यसिद्धिरित्याशङ्क्याऽऽह—सर्वकर्माणीति । सर्वशब्दानुरोधादीश्वराधनस्तुतिपरत्वेन श्लोकं व्याचष्टे—प्रतिषिद्धान्यपीति । नित्यनैमित्तिकवदित्यपर्यर्थः । निषिद्धाचरणस्य प्रामादिकत्वं व्यावर्तयति—सदेति । अनुतिष्ठन्नैष्णवं पदमाप्नोतीति संबन्धः । पापकर्मकारिणो यथोक्तपदप्राप्तौ पापस्यापि मोक्षफलत्वमुपगतं स्यादित्यत्राऽऽह—मद्यपाश्रय इति । तस्यैव तात्पर्यमाह—मयीति । तर्हि ज्ञानस्य मोक्षहेतुत्वमुपेक्षितं स्यादित्यत्राऽऽह—सोऽपीति । प्रसादोऽनुग्रहः सम्यग्ज्ञानोदयः पदं पदनीयमुपनिषत्तात्पर्यगम्यमव्ययमपक्षयरहितम् ॥ १९ ॥

यस्मादेवं तस्मात्—

चेतसा सर्वकर्माणि मयि संन्यस्य मत्परः ॥

बुद्धियोगमुपाश्रित्य मच्चित्तः सततं भव ॥ ५७ ॥

चेतसा विवेकबुद्ध्या सर्वकर्माणि दृष्टादृष्टार्यानि मयीश्वरे संन्यस्य यत्करोषि यदश्रासीत्युक्तन्यायेन मत्परोऽहं वासुदेवः परो यस्य तव स त्वं मत्परः सन्बुद्धियोगं मयि समाहितबुद्धित्वं बुद्धियोगस्तं बुद्धियोगमुपाश्रित्याऽऽश्रयोऽनन्यशरणत्वं मच्चित्तो मय्येव चित्तं यस्य तव स त्वं मच्चित्तः सततं सर्वदा भव ॥ ५७ ॥

परमेश्वरप्रसादस्यैवं माहात्म्यं यतः सिद्धं तस्मात्तत्प्रसादार्थं भवता प्रयतितव्यमित्याह—यस्मादिति । भगवत्प्रसादासादितसम्यग्ज्ञानादेव मुक्तिर्न कर्ममात्रादिति ज्ञानं विवेकबुद्धिः । आश्रयशब्दार्थमाह—अनन्येति ॥ ५७ ॥

मच्चित्तः सर्वदुर्गाणि मत्प्रसादात्तरिष्यसि ॥

अथ चेत्त्वमहंकारान्न श्रोष्यसि विनङ्क्ष्यसि ॥ ५८ ॥

मच्चित्तः सर्वदुर्गाणि सर्वाणि दुस्तराणि संसारहेतुजातानि मत्प्रसा-

दात्तरिष्यस्यतिक्रमिष्यसि । अथ चेद्यदि त्वं मद्युक्तमहंकारात्पण्डितोऽ-  
हमिति न श्रोष्यसि न ग्रहीष्यसि ततस्त्वं विनङ्क्ष्यसि विनाशं गमि-  
ष्यसि ॥ ५८ ॥

किमतो भवति तदाह—मश्चित्त इति । भीत्याऽपि प्रवर्तेतेति मन्वानो विपर्यये  
दोषमाह—अथ चेदिति ॥ ५८ ॥

इदं च त्वया न मन्तव्यं स्वतन्त्रोऽहं किमर्थं परोक्तं करिष्यामीति—

यदहंकारमाश्रित्य न योत्स्य इति मन्यसे ॥

मिथ्यैष व्यवसायस्ते प्रकृतिस्त्वां नियोक्ष्यति ॥ ५९ ॥

यश्चैतस्त्वमहंकारमाश्रित्य न योत्स्य इति न युद्धं करिष्यामीति  
मन्यसे चिन्तयसि निश्चयं करोषि मिथ्यैष व्यवसायो निश्चयस्ते तव  
यस्मात्प्रकृतिः क्षत्रस्वभावस्त्वां नियोक्ष्यति ॥ ५९ ॥

स्वातन्त्र्ये सति भीतेरेवकाशो नास्तीत्याशङ्क्याऽऽह—इदं चेति ॥ ५९ ॥

यस्माच्च—

स्वभावजेन कौन्तेय निबद्धः स्वेन कर्मणा ॥

कर्तुं नेच्छसि यन्मोहात्करिष्यस्यवशोऽपि तत् ॥ ६० ॥

स्वभावजेन शौर्यादिना यथोक्तेन कौन्तेय निबद्धो निश्चयेन बद्धः  
स्वेनाऽऽत्मीयेन कर्मणा कर्तुं नेच्छसि यत्कर्म मोहादविवेकतः करिष्य-  
स्यवशोऽपि परवश एव तत्कर्म ॥ ६० ॥

इतश्च त्वया युद्धान्न वैमुख्यं कर्तुमुचितमित्याह—यस्माच्चेति । स्वभावजेन स्वेन  
कर्मणा निबद्धस्त्वमिति संबन्धः ॥ ६० ॥

यस्मात्—

ईश्वरः सर्वभूतानां हृद्देशेऽर्जुन तिष्ठति ॥

भ्रामयन्सर्वभूतानि यन्त्रारूढानि मायया ॥ ६१ ॥

ईश्वर ईशानशीलो नारायणः सर्वभूतानां सर्वप्राणिनां हृद्देशे हृदय-  
देशेऽर्जुन शुक्लान्तरात्मस्वभावो विशुद्धान्तःकरण इति, 'अहश्च कृष्णम-  
हरर्जुनं च' इति दर्शनात् । तिष्ठति स्थितिं लभते । स कथं तिष्ठती-  
त्याह भ्रामयन्भ्रमणं कारयन्सर्वभूतानि यन्त्रारूढानि यन्प्राण्यारूढान्य-  
धिष्ठितानीवेतीवशब्दोऽत्र द्रष्टव्यः । यथा दारुकृतपुरुषादीनि यन्त्रारू-  
ढानि मायया छद्मना भ्रामयन्स्तिष्ठतीति संबन्धः ॥ ६१ ॥



इतोऽपि त्वया युद्धं कर्तव्यमेवेत्याह—यस्मादिति । अर्जुनशब्दस्योक्तार्थत्वे श्रुतिमुदाहरति—अहश्चेति । ‘अहश्च कृष्णमहरर्जुनं च विवर्तेते रजसी वेद्याभिः’ इत्यत्र किंचिदहस्तावत्कृष्णमस्वच्छं कलुषितमिव लक्ष्यते किंचित्पुनरहरर्जुनमतिस्वच्छं शुद्धस्वभावमुपलभ्यते । एवमर्जुनशब्दस्य शुक्लशब्दपर्यायतया प्रयोगदर्शनादुक्तार्थत्वमुच्यते । यन्प्रावरुढानीवेति कथमुच्यते तत्राऽऽह—इवशब्द इति । तदेव प्रपञ्चयति—यथेति । दारुमयानि यन्प्राणि यथा लौकिको मायावी मायया भ्रामयन्वर्तेते तथेश्वरोऽपि सर्वाणि भूतानि भ्रामयन्नेव हृदये तिष्ठतीत्यर्थः ॥ ११ ॥

तमेव शरणं गच्छ सर्वभावेन भारत ॥

तत्प्रसादात्परां शान्तिं स्थानं प्राप्स्यसि शाश्वतम् ॥६२॥

तमेवेश्वरं शरणमाश्रयं संसारार्तिहरणार्थं गच्छाऽऽश्रय सर्वभावेन सर्वात्मना हे भारत ततस्तत्प्रसादादीश्वरानुग्रहात्परां प्रकृष्टां शान्तिं परामुपरार्तिं स्थानं च मम विष्णोः परमं पदमवाप्स्यसि आश्रयत्वं नित्यम् ॥ ६२ ॥

ईश्वरः सर्वाणि भूतानि प्रेरयति चेत्प्राप्तकैवल्यस्यापि पुरुषकारस्याऽऽनर्थक्यमित्याशङ्क्याऽऽह—तमेवेति । सर्वात्मना मनोवृत्त्या वाचा कर्मणा चेत्यर्थः । ईश्वरस्यानुग्रहात्तत्त्वज्ञानोत्पत्तिपर्यन्तादिति शेषः । मुक्तास्तिष्ठन्त्यस्मिन्निति स्थानम् ॥ ६२ ॥

इति ते ज्ञानमाख्यातं गुह्याद्गुह्यतरं मया ॥

विमृश्यैतदशेषेण यथेच्छसि तथा कुरु ॥ ६३ ॥

इत्येतत्ते तुभ्यं ज्ञानमाख्यातं कथितं गुह्याद्गुह्यतरमतिज्ञेयं गुह्यं रहस्यमित्यर्थः । मया सर्वज्ञेश्वरेण विमृश्य विमर्शनमालोचनं कृत्वैतद्यथोक्तं आश्रयशेषेण समस्तं यथोक्तं चार्थजातं यथेच्छसि तथा कुरु ॥ ६३ ॥

शास्त्रमुपसंहर्तुमिच्छन्नाह—इति ते ज्ञानमिति । ज्ञानं करणव्युत्पत्त्या गीताशास्त्रम्, यथेच्छसि तथा कुरु ज्ञानं कर्म वा यदिष्टं तदनुतिष्ठेत्यर्थः ॥ ६३ ॥

भूयोऽपि मयोच्यमानं शृणु—

सर्वगुह्यतमं भूयः शृणु मे परमं वचः ॥

इष्टोऽसि मे दृढमिति ततो वक्ष्यामि ते हितम् ॥६४॥

सर्वगुह्यतमं सर्वगुह्योभ्योऽत्यन्तरहस्यमुक्तमप्यसकृद्भूयः पुनः शृणु मे मम परमं प्रकृष्टं वचो वाक्यम् । न भयाभाप्यर्थकारणाद्वा वक्ष्यामि

[अ० १८-श्लो० ६९-६९] आनन्दगिरिकृतटीकासंबलितशांकरभाष्यसमेता । ५१९

किं तर्हीष्टः प्रियोऽसि मे मम इदमव्यभिचारेणेति कृत्वा ततस्तेन कार-  
णेन वक्ष्यामि कथयिष्यामि ते हितं परं ज्ञानप्राप्तिसाधनम् । तद्धि  
सर्वहितानां हिततमम् ॥ ६४ ॥

गीताशास्त्रस्य पौर्वापर्येण विमर्शनद्वारा तात्पर्यार्थं प्रतिपत्तुमसमर्थं प्रत्याह—  
भूयोऽपीति । किमर्थमिच्छन्पुनः पुनरभिदधासीत्याशङ्क्याऽऽह—न भयादिति ।  
हितमिति साधारणनिर्देशे कथं परमित्यादिविशेषणमित्याशङ्क्याऽऽह—तद्धीति ॥ ६४ ॥

किं तदित्याह—

मन्मना भव मद्भक्तो मद्याजी मां नमस्कुरु ॥

मामेवैष्यसि सत्यं ते प्रतिजाने प्रियोऽसि मे ॥ ६५ ॥

मन्मना भव मच्चित्तो भव मद्भक्तो भव मद्भजनो भव मद्याजी मद्य-  
जनशीलो भव मां नमस्कुरु नमस्कारमपि ममैव कुरु । तत्रैवं वर्त-  
मानो वासुदेव एव सर्वसमर्पितसाध्यसाधनप्रयोजनो मामेवैष्यस्या-  
ममिष्यसि । सत्यं ते तव प्रतिजाने सत्यां प्रतिज्ञां करोम्येतस्मिन्वस्तु-  
नीत्यर्थः । यतः प्रियोऽसि मे । एवं भगवतः सत्यप्रतिज्ञत्वं बुद्ध्वा  
भगवद्भक्तेरवश्यंभावमोक्षफलमवधार्य भगवच्छरणैकपरायणो भवेदिति  
वाक्यार्थः ॥ ६५ ॥

तदेव प्रश्नद्वारा विवृणोति—किं तदित्यादिना । उत्तरार्थं व्याचष्टे—तत्रेति ।  
एवमुक्त्या रीत्या वर्तमानस्त्वं तस्मिन्नेव वासुदेवे भगवत्पार्षितसर्वभावो मामेवाऽऽगमिष्य-  
सीति संबन्धः । सत्यप्रतिज्ञाकरणे हेतुमाह—यत्त इति । इदानीं वाक्यार्थं श्रेयोर्थिनां  
प्रवृत्त्युपयोगित्वेन संगृह्णाति—एवमिति ॥ ६५ ॥

कर्मयोगनिष्ठायाः परमरहस्यमीश्वरशरणतामुपसंहृत्याथेदानीं कर्मयो-  
गनिष्ठाफलं सम्पग्दर्शनं सर्ववेदान्तविहितं वक्तव्यमित्याह—

सर्वधर्मान्परित्यज्य मामेकं शरणं ब्रज ॥

अहं त्वा सर्वपापेभ्यो मोक्षयिष्यामि मा शुचः ॥ ६६ ॥

सर्वधर्मान्सर्वे च ते धर्माश्च सर्वधर्मास्तान् । धर्मशब्देनात्राधर्मोऽपि  
शृणोते नैष्कर्म्यस्य विवक्षितत्वात् “नाविरतो दुश्चरितात्” “त्यज धर्मम-  
धर्म च” इत्यादिश्रुतिस्मृतिभ्यः । सर्वधर्मान्परित्यज्य संन्यस्य सर्वकर्माणी-  
त्येतत् । मामेकं सर्वात्मानं समं सर्वभूतस्थमीश्वरमच्युतं गर्भजन्मजरा-

मरणविवर्जितमहमेवेत्येवमेकं शरणं ब्रज न मत्तोऽन्यदस्तीत्यवधारये-  
त्यर्थः । अहं त्वा त्वामेवंनिश्चितबुद्धिं सर्वपापेभ्यः सर्वधर्माधर्मबन्ध-  
नरूपेभ्यो मोक्षयिष्यामि स्वात्मभावप्रकाशीकरणेन । उक्तं च—‘नाश-  
याम्यात्मभावस्थो ज्ञानदीपेन भास्वता’ इति । अतो मा बुचः  
शोकं मा कार्षीरित्यर्थः ।

वृत्तमनूधानन्तरश्लोकतात्पर्यमाह—कर्मयोगेति । धर्मविशेषणादधर्मानुज्ञां वार-  
यति—धर्मेति । ज्ञाननिष्ठेन मुमुक्षुणा धर्माधर्मयोस्त्याज्यत्वे श्रुतिस्मृतीरुदाहरति—  
नाविरत इति । मामेकमित्यादेस्तात्पर्यमाह—न मत्तोऽन्यदिति । अर्जुनस्य क्षत्रि-  
यत्वाद्भक्तसंन्यासद्वारा ज्ञाननिष्ठायां मुख्यानधिकारेऽपि तं पुरस्कृत्याधिकारिम्यस्त-  
स्योपदिदित्वाविरोधमभिप्रेत्याऽऽह—अहं त्वेति । उक्तेऽर्थे दाशमिकं वाक्य-  
मनुकूलयति—उक्तं चेति । ईश्वरस्य त्वदीयबन्धननिरसनद्वारा त्वत्पालयितृत्वान्न ते  
शोकावकाशोऽस्तीत्याह—अत इति ।

अस्मिन्ह गीताशास्त्रे परं निःश्रेयससाधनं निश्चितं किं ज्ञानं किं  
कर्म वाऽऽहोस्विदुभयमिति । कुतः ‘संदेहः ‘यज्ज्ञात्वाऽमृतमश्नुते’  
‘ततो मां तत्त्वतो ज्ञात्वा विशते तदनन्तरम्’ इत्यादीनि वाक्यानि  
केवलाज्ज्ञानाभिःश्रेयसप्राप्तिं दर्शयन्ति । ‘कर्मण्येवाधिकारस्ते’ कुरु  
कर्मैवेत्येवमादीनि कर्मणामवश्यकर्तव्यतां दर्शयन्ति । एवं ज्ञानकर्मणोः  
कर्तव्यतोपदेशात्समुद्भितयोरपि निःश्रेयसहेतुत्वं स्यादिति भवेत्सं-  
शयः । किं पुनरत्र मीमांसाफलम् । नन्वेतदेवैषामन्यतमस्य परमनिः-  
श्रेयससाधनत्वावधारणम् । अतो विस्तीर्णतरं मीमांस्यमेतत् । आत्म-  
ज्ञानस्य तु केवलस्य निःश्रेयसहेतुत्वं भेदप्रत्ययनिवर्तकत्वेन कैवल्य-  
फलावसानत्वात् ।

पूर्वापरालोचनातो गीताशास्त्रं व्याख्यायोपसंहृत्य तत्तात्पर्यार्थं निर्धारितमपि विचा-  
रद्वारा निर्धारयितुं विचारमवतारयति—अस्मिन्निति । किंशब्दार्थमेव त्रेधा विप-  
जते—ज्ञानमिति । निमित्ताभावे संशयस्याऽऽभासत्वान्न निरस्यतेति मत्वा  
पृच्छति—कुत इति । तत्तदर्थावद्योतकानेकवाक्यदर्शनं तन्निमित्तमित्याह—यज्ज्ञा-  
त्वेति । कर्मणामवश्यकर्तव्यत्वोपलम्भात्तेभ्योऽपि निःश्रेयसप्राप्तिर्भातीत्याह—कर्मण्ये-  
वेति । तथाऽपि समुच्चयप्रापकं नास्तीत्याशङ्क्याऽऽह—एवमिति । सत्यां सामग्र्यां  
कार्यमवश्यंभावीत्युपसंहरति—इति भवेदिति । संदिग्धं सफलं च विचार्यमिति स्थिते-  
रसति फले संदिग्धमपि न विचार्यमिति बुद्ध्या पृच्छति—किं पुनरिति । प्रत्येकं ज्ञानक-

र्मणोः समुच्चितयोर्वा मुक्तिं प्रति परमसाधनतेत्यवधारणमेव विचारफलमिति परिहरति—नन्विति । संदेहप्रयोजनयोर्विचारप्रयोजकयोर्भावाद्विचारद्वारा परममुक्ति-साधनं निर्धारणीयमिति निगमयति—अत इति । एवं विचारमवतार्य सिद्धान्तं संगृह्णाति—आत्मेति ।

क्रियाकारकफलभेदबुद्धिरविद्ययाऽऽत्मनि नित्यप्रवृत्ता मम कर्माहं कर्ताऽमुष्मै फलायेदं कर्म करिष्यामीतीयमविद्याऽनादिकालप्रवृत्ता । अस्या अविद्याया निवर्तकमयमहमस्मि केवलोऽकर्ताऽक्रियोऽफलो न मत्तोऽन्योऽस्ति कश्चिदित्येवंरूपमात्मविषयं ज्ञानमुत्पद्यमानं कर्मप्रवृत्तिहेतुभूताया भेदबुद्धेर्निवर्तकत्वात् । तुशब्दः पक्षद्वयव्यावृत्त्यर्थो न केवलेभ्यः कर्मभ्यो न च ज्ञानकर्मभ्यां समुच्चिताभ्यां निःश्रेयसप्राप्तिरिति पक्षद्वयं निवर्तयति । अकार्यत्वाच्च निःश्रेयसस्य कर्मसाधनत्वानुपपत्तिः । न हि नित्यं वस्तु कर्मणा ज्ञानेन वा क्रियते । केवलज्ञानमप्यनर्थकं तर्हि । नाविद्यानिवर्तकत्वे सति दृष्टकैवल्यफलावसानत्वात् । अविद्यातमोनिवर्तकस्य ज्ञानस्य दृष्टं कैवल्यफलावसानत्वम् ।

संग्रहवाक्यं विवृण्वन्नादावात्मज्ञानापोह्यामविद्यां दर्शयति—क्रियेति । आश्रयोक्त्या तदनादित्वमाह—आत्मनीति । तामेवाविद्यामनाद्यविद्योत्थामनर्थात्मिकां प्रपञ्चयति—ममेति । अनाद्यविद्याकार्यत्वात्प्रवाहरूपेणानादित्वमस्या विवक्षित्वा विशि-नाष्टि—अनादीति । तत्र कारणाविद्यानिवर्तकत्वमात्मज्ञानस्योपन्यस्यति—अस्या इति । ननु नेदमुत्पन्नं ज्ञानं निवर्तयत्यविरोधेनोत्पन्नत्वान्न चानुत्पन्नमलब्धात्मकस्यार्थक्रियाकारित्वाभावात्तत्राऽऽह—उत्पद्यमानमिति । कथं तस्य कारणाविद्यानिवर्तकत्वमित्याशङ्क्य कार्याविद्यानिवर्तकत्वदृष्टेरित्याह—कर्मेति । आत्मज्ञानस्येत्यादि-संग्रहवाक्ये तुशब्दद्योत्यविशेषाभावात्तदानर्थक्यमाशङ्क्याऽऽह—तुशब्द इति । पक्षद्वयव्यावर्तकत्वमेवास्य स्फुटयति—नेत्यादिना । इतश्च कर्मासाध्यता मुक्तेरित्याह—अकार्यत्वाच्चेति । “एष नित्यो महिमा” इति श्रुतेर्नित्यत्वेन मोक्षस्याकार्यत्वाच्च तत्र हेत्वपेक्षेत्युपपादयति—न हीति । ज्ञानेनापि मोक्षो न क्रियते चेत्तर्हि केवलमपि ज्ञानं मुक्त्यनुपयुक्तमिति कुतस्तस्य तत्र हेतुत्वधीरित्याशङ्कते—केवलेति । ज्ञानानर्थक्यं दूषयति—नेति । तदेव प्रपञ्चयति—अविद्येति ।

रज्ज्वादिविषये सर्पाद्यज्ञानतमोनिवर्तकप्रदीपप्रकाशफलवत् । विनिवृत्तसर्पविकल्परज्जुकैवलयावसानं हि प्रकाशफलं तथा ज्ञानम् । दृष्टार्थानां च चिच्छदिक्रियाग्निमन्थनादीनां व्यापृतकर्त्रादिकारकाणां द्वैधी-

भावाभिदर्शनादिफलादन्यफले कर्मान्तरे' व्यापारानुपपत्तिर्यथा तथा ज्ञाननिष्ठाक्रियायां दृष्टार्थायां व्यापृतस्य ज्ञानादिकारकस्याऽऽत्मकैवल्यफलादन्यफले कर्मान्तरे प्रवृत्तिरनुपपद्यते न ज्ञाननिष्ठा कर्मसहितोपपद्यते । भुज्यमिहोत्रादिक्रियावत्स्यादिति चेत् । न, कैवल्यफले ज्ञाने क्रियाफलार्थित्वानुपपत्तेः । कैवल्यफले हि ज्ञाने प्राप्ते सर्वतःसंश्रुतादिके फले कूपतडागादिक्रियाफलार्थित्वाभाववत्फलान्तरे तत्साधनभूतायां वा क्रियायामर्थित्वानुपपत्तिः । नहि राज्यप्राप्तिफले कर्मणि व्यापृतस्य क्षेत्रप्राप्तिफले व्यापारोपपत्तिस्तद्विषयं चार्थित्वम् । तस्मान्न कर्मणोऽस्ति निःश्रेयससाधनत्वम् ।

यदुक्तमविद्यानिवर्तकज्ञानस्य कैवल्यफलावसायित्वं दृष्टमिति तत्र दृष्टान्तमाह— रज्ज्वादीति । उक्ते विषये तमोनिवर्तकप्रकाशस्य कस्मिन्फले पर्यवसानं तत्राऽऽह— विनिवृत्तेति । प्रदीपप्रकाशस्य सर्पभ्रमनिवृत्तिद्वारा रज्जुमात्रे पर्यवसानवदात्मज्ञानस्यापि तदविद्यानिवृत्त्याऽऽत्मकैवल्यवासानमिति दार्ष्टान्तिकमाह— तथेति । ज्ञानादीनां ज्ञाननिष्ठाहेतूनां कर्मान्तरे प्रवृत्तिसंभवात्कर्मसहितैव सा कैवल्यवासायिनीति चैतत्राऽऽह— दृष्टार्थानामिति । कर्मसाहित्यं ज्ञाननिष्ठाया दृष्टान्तेन साधयन्नाशङ्कते— भुज्जीति । भुजिक्रियायां लौकिक्या वैदिक्याश्चाग्निहोत्रादिक्रियायाः सहानुष्ठानवदग्निहोत्रादिक्रियाया ज्ञाननिष्ठायाश्च साहित्यमित्यर्थः । भुजिफले तृप्त्याख्ये प्राप्तेऽपि स्वर्गादौ तद्धेतौ चाग्निहोत्रादावर्थित्वदृष्टेर्युक्तं तत्र साहित्यं न तथा मुक्तिफलज्ञाननिष्ठायां स्वर्गादौ तद्धेतौ वा कर्मण्यर्थित्वं तेन ज्ञाननिष्ठाकर्मणोर्न साहित्यमिति परिहरति— नेत्यादिना । संग्रहवाक्यं विवृणोति— कैवल्येति । ज्ञाने फलवति लब्धे फलान्तरे तद्धेतौ च नार्थित्यत्र दृष्टान्तमाह— सर्वत इति । सर्वत्र संश्रुतं व्याप्तमुदकमिति समुद्रोक्तिस्तत्फलं ज्ञानादि तस्मिन्प्राप्ते न तडागादिनिर्माणक्रियायां तदधीने च ज्ञानादौ कस्यचिदर्थित्वं तथा प्रकृतेऽपीत्यर्थः । निरतिशयफले ज्ञाने लब्धे सातिशयफले कर्मणि नार्थित्वमित्येतद्दृष्टान्तेन स्फुटयति— न हीति । कर्मणः सातिशयफलत्वमुक्तमुपजीव्य फलितमाह— तस्मान्नेति ।

न च ज्ञानकर्मणोः समुच्चितयोः । नापि ज्ञानस्य कैवल्यफलस्य कर्मसाहाय्यापेक्षाऽविद्यानिवर्तकत्वेन विरोधात् । नहि तमस्तमसो निवर्तकमतः केवलमेव ज्ञानं निःश्रेयससाधनमिति । न नित्याकरणे प्रत्यवायप्राप्तेः कैवल्यस्य च नित्यत्वात् । यत्तावत्केवलज्ञानात्कैवल्यप्राप्तिरित्येतदसत् । यतो नित्यानां कर्मणां श्रुत्युक्तानामकरणे प्रत्यवायो

नरकादिप्राप्तिलक्षणः स्यात् । नन्वेवं तर्हि कर्मभ्यो मोक्षो नास्तीत्य-  
निर्मोक्ष एव । नैष दोषो नित्यत्वान्मोक्षस्य । नित्यानां कर्मणामनुष्ठा-  
नात्प्रत्यवायस्याप्राप्तिः । प्रतिषिद्धस्य चाकरणादनिष्टशरीरानुपपत्तिः ।  
काम्यानां च वर्जनादिष्टशरीरानुपपत्तिः ।

ज्ञानकर्मणोः साहित्यासंभवमपि पूर्वोक्तं निगमयति—न चेति । न हि प्रकाश-  
तमसोरिव मिथो विरुद्धयोस्तयोः साक्षादेकस्मिन्फले साहित्यमित्यर्थः । ननु ज्ञानमेव मोक्षं  
साधयदात्मसहायत्वेन कर्मापेक्षते करणस्योपकरणापेक्षत्वात्तत्राऽऽह—नापीति । ज्ञान-  
मुत्पत्तौ यज्ञाद्यपेक्षमपि नोत्पन्नं फले तदपेक्षं स्वोत्पत्तिनान्तरीयकत्वेन मुक्तेस्तन्मात्रायत्त-  
त्वादित्यर्थः । यदुक्तमितिकर्तव्यत्वेन ज्ञानं कर्मापेक्षमिति तत्राऽऽह—अविद्येति । ज्ञान-  
स्याज्ञाननिवर्तकत्वात्तत्र कर्मणो विरुद्धतया सहकारित्वायोगात् फले तदपेक्षेत्यर्थः ।  
कर्मणोऽपि ज्ञानवदज्ञाननिवर्तकत्वे कुतो विरुद्धतेत्याशङ्क्याऽऽह—न हीति ।  
केवलस्य समुच्चितस्य वा कर्मणो मोक्षे साक्षादनन्वये फलितमाह—अत इति । केवलं  
ज्ञानं मुक्तिसाधनमित्युक्तं तन्निषेधयन्नाशङ्कते—नेत्यादिना । निषेध्यमनूय नगर्थ-  
माह—यच्चावदिति । नित्याकरणे प्रत्यवायप्राप्तेरिति हेतुं प्रपञ्चयति—यत् इति । ज्ञान-  
वतोऽपि नित्यानुष्ठानस्याऽऽवश्यकत्वात् केवलज्ञानस्य कैवल्यहेतुतेत्यर्थः । कैवल्यस्य  
च नित्यत्वादित्यस्य व्यावर्त्यं दर्शयति—नन्विति । यदि नित्यनैमित्तिककर्माणि  
श्रौतान्यकरणे प्रत्यवायकारीण्यवश्यानुष्ठेयान्येवं तर्हि तेभ्यः समुच्चितेभ्योऽसमुच्चितेभ्यश्च  
मोक्षो नेत्युक्तत्वात्केवलज्ञानस्य चातद्धेतुत्वादिबन्धना मुक्तिर्न सिध्येदित्यर्थः । कैव-  
ल्यस्य चेत्यादि व्याकुर्वन्ननिर्मोक्षप्रसङ्गं प्रत्यादिशति—नैष दोष इति । मुक्तेर्नित्य-  
त्वेनायत्नसिद्धेर्न तदभावशङ्केत्युक्तं प्रपञ्चयति—नित्यानामिति । काम्यकर्मवशादि-  
ष्टशरीरापत्तिं शङ्कित्वोक्तं—काम्यानां चेति ।

वर्तमानशरीरारम्भकस्य च कर्मणः फलोपभोगक्षये पतितेऽस्मिञ्शरीरे  
देहान्तरोत्पत्तौ च कारणाभावादात्मनो रागादीनां चाकरणात्स्वरूपा-  
वस्थानमेव कैवल्यमित्ययत्नसिद्धं कैवल्यमिति । अतिक्रान्तानेकजन्मा-  
न्तरकृतस्य स्वर्गनरकादिप्राप्तिफलस्यानारब्धकार्यस्योपभोगानुपपत्तेः  
क्षयाभाव इति चेत् । न, नित्यकर्मानुष्ठानायासदुःखोपभोगस्य तत्फ-  
लोपभोगत्वोपपत्तेः । प्रायश्चित्तवद्वा पूर्वोपात्तदुरितक्षयार्थत्वाभित्यक-  
र्मणाम् । आरब्धानां चोपभोगेनैव कर्मणां क्षीणत्वादपूर्वाणां च कर्म-  
णामनारम्भेऽयत्नसिद्धं कैवल्यमिति । न, “तमेव विदित्वाऽतिमृत्यु-  
मेति नान्यः पन्था विद्यतेऽयनाय” इति विद्याया अन्यः पन्था मोक्षाय

न विद्यत इति श्रुतेश्चर्मवदाकाशवेष्टनासंभववदविदुषो मोक्षसंभवश्रु-  
तेर्ज्ञानात्कैवल्यमाप्नोतीति च पुराणस्मृतेरनारब्धफलानां पुण्यानां  
कर्मणां क्षयानुपपत्तेश्च ।

आरब्धकर्मवशात्तर्हि देहान्तरं नेत्याह—वर्तमानेति । तर्हि देहान्तरं शेषकर्मणा  
स्यादित्याशङ्क्य कर्माशयस्यैकभविकत्वान्नेत्याह—पतितेऽस्मिन्निति । रागादिना  
कर्मान्तरं ततो देहान्तरं च भविष्यतीत्याशङ्क्याऽऽह—रागादीनां चेति । आत्मनः  
स्वरूपावस्थानमिति संबन्धः । अतीतासंख्यजन्मभेदेष्वर्जितस्य कर्मणो नानाफलस्याना-  
रब्धस्य भोगेन विनाऽक्षयात्ततो देहान्तरारम्भादिकभविकत्वस्याप्रामाणिकत्वान्न मुक्तेर-  
यन्नसिद्धतेति चोदयति—अतिक्रान्तेति । नोक्तकर्मनिमित्तं देहान्तरं शङ्कितव्यमि-  
त्याह—नेति । नित्यनैमित्तिककर्माणि श्रौतान्यवश्यमनुष्ठेयानि तदनुष्ठाने च महाना-  
यासस्ततो दुःखोपभोगस्तस्योक्तानारब्धकर्मफलभोगत्वोपगमाच्च ततो देहान्तरमित्याह—  
नित्येति । नित्यादिना दुरितनिवृत्तावप्यविरोधान्न मुकृतनिवृत्तिस्ततो देहान्तरमित्या-  
शङ्क्य मुकृतस्य नित्यादेरन्यत्वेऽनारब्धत्वे च न्यायविरुद्धस्य तस्यासिद्धत्वात्ततो देहा-  
न्तरायोगान्नित्यादेरन्यत्वे च न तस्य फलान्तरमिति मत्वा यथा प्रायश्चित्तमुपात्तदु-  
रितनिवर्हणार्थं न फलान्तरापेक्षं तथेदं सर्वमपि नित्यादिकर्मोपात्तपापनिराकरणार्थं  
तस्मिन्नेव पर्यवस्यन्न देहान्तरारम्भकमिति पक्षान्तरमाह—प्रायश्चित्तवदिति । तथाऽपि  
प्रारब्धवशादेव देहान्तरं शङ्क्यते नानाजन्मारम्भकाणामपि तेषां यावदधिकारन्यायेन  
संभवादित्याशङ्क्याऽऽह—आरब्धानां चेति । पूर्वाजितकर्मणामेवं क्षणित्वेऽपि कानि-  
चिदपूर्वकर्माणि देहान्तरमारभेरन्नित्याशङ्क्याऽऽह—अपूर्वाणां चेति । विना ज्ञानं  
कर्मणैव मुक्तिरिति पक्षं श्रुत्यवष्टम्भेन निराचष्टे—नेत्यादिना । विद्यतेऽयनायेति  
श्रुतेरिति संबन्धः । एवकारार्थं विवृण्वन्नेत्यादिभागं व्याकरोति—अन्य इति ।

“ यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ”

इति श्रुतिमर्थतोऽनुवदति—चर्मवदिति । श्रौतार्थे स्मृतिं संवादयति—ज्ञाना-  
दिति । किंच त्वदीयन्यायस्यानुग्राह्यमानहीनत्वेनाऽऽभासतया पुण्यकर्मणामनारब्ध-  
फलानां क्षयाभावे देहान्तरारम्भसंभवाच्च ज्ञानं विना मुक्तिरित्याह—अनारब्धेति ।

यथा पूर्वोपात्तानां दुरितानामनारब्धफलानां संभवस्तथा पुण्याना-  
मप्यनारब्धफलानां स्यात्संभवः । तेषां च देहान्तरमकृत्वा क्षयानुप-  
पत्तौ मोक्षानुपपत्तिः । धर्माधर्महेतूनां च रागद्वेषमोहानामन्यत्राऽऽत्मज्ञा-  
नादुच्छेदानुपपत्तेर्धर्माधर्मोच्छेदानुपपत्तिः । नित्यानां च कर्मणां पुण्य-  
कोकफलश्रुतेर्वर्णा आश्रमाश्च स्वकर्मनिष्ठा इत्यादिस्मृतेश्च कर्मक्षयानु-

पपत्तिः । ये त्वाहुर्नित्यानि कर्माणि दुःस्वरूपत्वात्पूर्वकृतदुरितकर्मणां फलमेव न तु तेषां स्वरूपव्यतिरेकेणान्यत्फलमस्त्यश्रुतत्वाज्जीवनादिनिमित्ते च विधानादिति । न, अप्रवृत्तानां फलदानासंभवाद्दुःस्वफलविशेषानुपपत्तिश्च स्यात् । यदुक्तं पूर्वजन्मकृतदुरितानां कर्मणां फलं नित्यकर्मानुष्ठानायासदुःखं भुज्यत इति तदसत् । न हि मरणकाले फलदानायानङ्कुरीभूतस्य कर्मणः फलमन्यकर्मारब्धे जन्मन्युपभुज्यत इत्युपपत्तिः । अन्यथा स्वर्गफलोपभोगायाभिहोत्रादिकर्मारब्धे जन्मनि नरककर्मफलोपभोगानुपपत्तिर्न स्यात् । तस्य दुरितदुःखविशेषफलत्वानुपपत्तेश्च, अनेकेषु हि दुरितेषु संभवत्सु भिन्नदुःखसाधनफलेषु नित्यकर्मानुष्ठानायासदुःखमात्रफलेषु कल्प्यमानेषु द्वंद्वरोगादिबाधानिमित्तं न हि शक्यते कल्पयितुं नित्यकर्मानुष्ठानायासदुःखमेव पूर्वकृतदुरितफलं न शिरसा पाषाणवहनादिदुःखमिति ।

तथाविधानां कर्मणां नास्ति संभावनेत्याशङ्क्याऽऽह—यथेति । अनारब्धफलपुण्यकर्मभावेऽपि कथं मोक्षानुपपत्तिरिति तत्राऽऽह—तेषां चेति । इतश्च कर्मक्षयानुपपत्त्या मोक्षानुपपत्तिरित्याह—धर्मेति । कर्मणा पितृलोक इति श्रुतिमाश्रित्य कर्माक्षये हेत्वन्तरमाह—नित्यानामिति । स्मृत्याऽपि यथोक्तमर्थं समर्थयति—वर्णा इति । प्रेत्य कर्मफलमनुभूय ततः शेषेण विशिष्टजात्यादिभाजो जन्म प्रतिपद्यन्त इत्येतदादिपदार्थः । यत्तु नित्यानुष्ठानायासदुःखभोगस्य तत्फलभोगत्वमिति तदिदानीमनुवदति—ये त्विति । नित्यान्यनुष्ठीयमानान्यायासपर्यन्तानीति शेषः । तथाऽपि नित्यानां काम्यानामिव स्वरूपातिरिक्तं फलमाशङ्क्य विध्युद्देशे तदश्रवणान्मैवमित्याह—न त्विति । विध्युद्देशे फलाश्रुतौ तत्कामनाया निमित्तस्याभावात् नित्यानि विधीयेरन्नित्याशङ्क्याऽऽह—जीवनादीति । न नित्यानां विध्यसिद्धिरिति शेषः । अनुभाषितं दूषयति—नेत्यादिमा । तदेव विवृण्वन्निषेध्यमनूद्य नञर्थमाह—यदुक्तमिति । अप्रवृत्तानामित्यादिहेतुं प्रपञ्चयति—न हीति । कर्मान्तरारब्धेऽपि देहे दुरितफलं नित्यानुष्ठानायासदुःखं भुज्यतां काऽनुपपत्तिरित्याशङ्क्याऽऽह—अन्यथेति । यदुक्तं दुःखफलविशेषानुपपत्तिश्च स्यादिति तदुपपादयति—तस्येति । संभावितानि तावदनन्तानि संचितानि दुरितानि तानि च नानादुःखफलानि यदि तानि नित्यानुष्ठानायासरूपं दुःखं तन्मात्रफलानि कल्पयेरंस्तदा तेष्वेवं कल्प्यमानेषु सत्सु नित्यस्यानुष्ठितस्याऽऽयासमासादयतो यो दुरितकृतो दुःखविशेषो न तत्फलं दुरित-

१ क. 'त्तं दुःखं न । ख. 'त्तं दुःखमहेतुकं पुण्यहेतुकं वा कल्प्यं स्यात्त च तच्छक्यं न । घ. 'त्तं स्यात्तहि । २ ख. ज. 'तो दु' ।



फलानां दुःखानां बहुत्वादतो नित्यं कर्म यथाविशेषितं दुरितकृतदुःखविशेषफलक-  
मित्ययुक्तमित्यर्थः । किंच नित्यानुष्ठानायासदुःखमात्रफलानि चेदुरितानि कल्प्यन्ते  
तदा द्वंद्वशब्दितरागादिबाधस्य रोगादिबाधायाश्च दुरितनिमित्तत्वानुपपत्तेः सुकृत-  
कृतत्वस्य चासंभवादनुपपत्तिरेवोदीरितबाधायाः स्यादित्याह—इद्वेति । इतश्च नित्या-  
नुष्ठानायासदुःखमेव दुरितफलमित्ययुक्तमित्याह—नित्येति । दुःखमिति न शक्यते  
कल्पयितुमिति पूर्वेण संबन्धः । यदि तदेव तत्फलं न तर्हि शिरसा पाषाणवहनादिदुःखं  
दुरितकृतं न च तत्कारणं सुकृतं दुःखस्यातत्कार्यत्वादतस्तदाकस्मिकं स्यादित्यर्थः ।

अप्रकृतं चेदप्रुच्यते नित्यकर्मानुष्ठानायासदुःखं पूर्वकृतदुरितकर्मफ-  
लमिति । कथम्, अप्रसूतफलस्य पूर्वकृतदुरितस्य क्षयो नोपपद्यत इति  
प्रकृतं तत्र प्रसूतफलस्य कर्मणः फलं नित्यकर्मानुष्ठानायासदुःखमाह  
भवाभ्याप्रसूतफलस्येति । अथ सर्वमेव पूर्वकृतं दुरितं प्रसूतफलमेवेति  
मन्यते भवांस्ततो नित्यकर्मानुष्ठानायासदुःखमेव फलमिति विशेषणम-  
युक्तं नित्यकर्मविध्यानर्थक्यप्रसङ्गश्चोपभोगेनैव प्रसूतफलस्य दुरित-  
कर्मणः क्षयोपपत्तेः । किंच भुतस्य नित्यस्य दुःखं कर्मणश्चेत्फलं  
नित्यकर्मानुष्ठानायासादेव तद्दृश्यते व्यायामादिवत्तदन्यस्येति कल्प-  
नानुपपत्तिः । जीवनादिनिमित्ते च विधानाभित्यानां कर्मणाम् ।  
प्रायश्चित्तवत्पूर्वकृतदुरितफलत्वानुपपत्तिः । यस्मिन्पापकर्मनिमित्ते यद्वि-  
हितं प्रायश्चित्तं न तु तस्य पापस्य तत्फलम् । अथ तस्यैव पापस्य  
निमित्तस्य प्रायश्चित्तदुःखं फलं जीवनादिनिमित्तमपि नित्यकर्मानुष्ठा-  
नायासदुःखं जीवनादिनिमित्तस्यैव तत्फलं प्रसज्येत नित्यप्रायश्चित्त-  
योर्नैमित्तिकत्वाविशेषात् ।

नित्यानुष्ठानायासदुःखमुपात्तदुरितफलमित्येतदप्रकृतत्वाच्चायुक्तं वक्तुमित्याह—  
अप्रकृतं चेति । तदेव प्रपञ्चयितुं पृच्छति—कथमिति । तत्राऽऽदौ प्रकृतमाह—  
अप्रसूतेति । तथाऽपि कथमस्माकमप्रकृतत्वादित्वं तत्राऽऽह—तत्रेति । प्रसूतफलत्व-  
मप्रसूतफलत्वमिति प्राचीनदुरितगतविशेषानुपगमादविशेषेण सर्वस्यैव तस्य प्रसूतफल-  
त्वाभित्यानुष्ठानायासदुःखफलत्वसंभवाच्चाप्रकृतत्वादितेति शङ्कते—अथेति । पूर्वोपात्त-  
दुरितस्याविशेषेणाऽऽरब्धफलत्वे विशेषणार्थक्यमिति परिहरति—तत इति । दुरित-  
मात्रस्याऽऽरब्धफलत्वेनानारब्धफलस्य तस्योक्तफलविशेषवत्त्वानुपपत्तेरित्यर्थः । पूर्वोपा-  
त्तदुरितमारब्धफलं चेद्भोगेनैव तत्क्षयसंभवात्तन्निवृत्त्यर्थं नित्यं कर्म न विधातव्यमिति  
दोषान्तरमाह—नित्येति । इतश्च नित्यानुष्ठानायासदुःखं नोपात्तदुरितफलमित्याह—

किंचेति । तदेव स्फोरयति—भ्रुतस्येति । यथा व्यायामगमनादिकृतं दुःखं नान्यस्य दुरितस्येष्यते तत्फलत्वसंभवात्तथा नित्यस्यापि श्रुत्युक्तस्यानुष्ठितस्याऽऽयासपर्यन्तस्य फलान्तरानुपगमादनुष्ठानायासदुःखमेव चेत्फलं तर्हि तस्मादेव तद्दर्शनात्तस्य न दुरितफलत्वं कल्प्यं नित्यफलत्वसंभवादित्यर्थः । दुःखफलत्वे नित्यानामननुष्ठानमेव श्रेयः स्यादित्याशङ्क्याऽऽह—जीवनादीति । नित्यानां दुरितफलत्वानुपपत्तौ हेत्वनन्तरमाह—प्रायश्चित्तवदिति । दृष्टान्तं प्रपञ्चयति—यस्मिन्निति । तथा जीवनादिनिमित्ते विहितानां नित्यानां दुरितफलत्वासिद्धिरिति शेषः । सत्यं प्रायश्चित्तं न निमित्तस्य पापस्य फलं किं तु तदनुष्ठानायासदुःखं तस्य पापस्य फलमिति शङ्कते—अथेति । प्रायश्चित्तानुष्ठानायासदुःखस्य निमित्तभूतपापफलत्वे जीवनादिनिमित्तमित्याद्यनुष्ठानायासदुःखमपि जीवनादेरेव फलं स्यान्नोपात्तदुरितस्येति परिहरति—जीवनादीति । प्रायश्चित्तदुःखस्य तन्निमित्तपापफलत्ववज्जीवनादिनिमित्तकर्मकृतमपि दुःखं जीवनादिफलमित्यत्र हेतुमाह—नित्येति ।

किंचान्यभित्यस्य काम्यस्य चाग्निहोत्रादेरनुष्ठानायासदुःखस्य तुल्यत्वाभित्यानुष्ठानायासदुःखमेव पूर्वकृतदुरितस्य फलं न तु काम्यानुष्ठानायासदुःखमिति विशेषो नास्तीति तदपि पूर्वकृतदुरितफलं प्रस्येत । तथा च सति नित्यानां फलाश्रवणात्तद्विधानान्यथानुपपत्तेश्च नित्यानुष्ठानायासदुःखं पूर्वकृतदुरितफलमित्यर्थापत्तिकल्पनाऽनुपपन्ना । एवं विधानान्यथानुपपत्तेरनुष्ठानायासदुःखव्यतिरिक्तफलत्वानुमानाच्च नित्यानाम् । विरोधाच्च । विरुद्धं चेदमुच्यते नित्यकर्मण्यनुष्ठीयमानेऽन्यस्य कर्मणः फलं भुज्यत इत्यभ्युपगम्यमाने स एवोपभोगो नित्यस्य कर्मणः फलमिति नित्यस्य कर्मणः फलाभाव इति [च] विरुद्धमुच्यते । किंच काम्याग्निहोत्रादावनुष्ठीयमाने नित्यमप्यग्निहोत्रादि तन्नेणैवानुष्ठितं भवतीति तदायासदुःखेनैव काम्याग्निहोत्रादिफलमुपक्षीणं स्यात्तच्चत्वात् ।

इतश्च नित्यानुष्ठानायासदुःखमेवोपात्तदुरितफलमित्यशक्यं वक्तुमित्याह—किंचान्यदिति । काम्यानुष्ठानायासदुःखमपि दुरितफलमित्युपगमात्प्रसङ्गस्येष्टत्वमाशङ्क्याऽऽह—तथा चेति । विहितानि तावन्नित्यानि न च तेषु फलं श्रुतं न च विना फलं विधिस्तेन दुरितनिवर्हणार्थानि नित्यानीत्यर्थापत्त्या कल्प्यते न च सा युक्ता काम्यानुष्ठानादपि दुरितनिवृत्तिसंभवादित्यर्थः । किंच नित्यान्यनुष्ठानायासदुःखातिरिक्तफलानि विहितत्वात्काम्यवदित्यनुमानाच्च तेषां दुरितनिवृत्त्यर्थतेत्याह—एवमिति । काम्यादिकर्म

दृष्टान्तयितुमेवमित्युक्तम् । स्वोक्तिव्याघाताच्च नित्यानुष्ठानाद्दुरितफलभोगोक्तिरयुक्ते-  
त्याह—विरोधाच्चेति । तदेव प्रपञ्चयति—विरुद्धं चेति । इदंशब्दार्थमेव विशद-  
यति—नित्येति । अन्यस्य कर्मणो दुरितस्येति यावत् । स एवेति । यदनन्तरं  
यद्भवति तत्तस्य कार्यमिति नियमादित्यर्थः । इतश्च नित्यानुष्ठाने दुरितफलभोगो न  
सिध्यतीत्याह—किंचेति । काम्यानुष्ठानस्य नित्यानुष्ठानस्य च यौगपद्यान्नित्यानुष्ठा-  
नायासदुःखेन दुरितफलभोगवत्काम्यफलस्यापि भुक्तत्वसंभवादिति हेतुमाह—तत्तत्र-  
त्वादिति ।

अथ काम्याग्निहोत्रादिफलमन्यदेव स्वर्गादि तदनुष्ठानायासदुःख-  
मपि भिन्नं प्रसज्येत । न च तदस्ति दृष्टविरोधात् । न हि काम्यानुष्ठा-  
नायासदुःखात्केवलमित्यानुष्ठानायासदुःखं भिद्यते । किंचान्यदविहित-  
मप्रतिषिद्धं च कर्म तत्कालफलं न तु शास्त्रचोदितं प्रतिषिद्धं वा तत्का-  
लफलम् । भवेद्यदि तदा स्वर्गादिष्वप्यदृष्टफलशासने चोद्यमो न स्यात् ।  
अग्निहोत्रादीनामेव कर्मस्वरूपाविशेषेऽनुष्ठानायासदुःखमात्रेणोपक्षयः  
काम्यानां च स्वर्गादिमहाफलत्वमङ्गेतिकर्तव्यताद्याधिक्ये त्वसाति फल-  
कामित्वमात्रेणेति न शक्यं कल्पयितुम् ।

नित्यकाम्यानुष्ठानयोर्यौगपद्येऽपि नित्यानुष्ठानायासदुःखादन्यदेव काम्यानुष्ठानफलं  
श्रुतत्वादिति शङ्कते—अथेति । काम्यानुष्ठानफलं नित्यानुष्ठानायासदुःखाद्भिन्नं चेत्तर्हि  
काम्यानुष्ठानायासदुःखं नित्यानुष्ठानायासदुःखं च मिथो भिन्नं स्यादित्याह—तदनु-  
ष्ठानेति । प्रसङ्गस्येष्टत्वमाशङ्क्य निराचष्टे—न चेति । दृष्टविरोधमेव स्पष्टयति—  
न हीति । आत्मज्ञानवदग्निहोत्रादीनां मोक्षे साक्षादन्वयो नेत्यत्रान्यदपि कारणमस्ती-  
त्याह—किंचान्यदिति । तदेव कारणं विवृणोति—अविहितमिति । यत्कर्म मर्द-  
नभोजनादि तत्र शास्त्रेण विहितं निषिद्धं वा तदनन्तरफलं तथाऽनुभवादित्यर्थः ।  
शास्त्रीयं कर्म तु नानन्तरफलमानन्तर्यस्याचोदितत्वादतो ज्ञाने दृष्टफले नादृष्टफलं कर्म  
सहकारि भवति, नापि स्वयमेव दृष्टफले मोक्षे कर्म प्रवृत्तिक्षममिति विवक्षित्वाऽऽह—  
न त्विति । शास्त्रीयस्याग्निहोत्रादेरपि फलानन्तर्यं स्वर्गादीनामनन्तरमनुपलब्धिर्विरुध्येत  
ततस्तेष्वदृष्टेऽपि तथाविधफलापेक्षया प्रवृत्तिरग्निहोत्रादिषु न स्यादित्याह—तदेति ।  
किंच नित्यानामग्निहोत्रादीनां नादृष्टं फलं तेषामेव काम्यानां तादृक्फलं न च हेतुं  
विनाऽयं विभागो भावीत्याह—अग्निहोत्रादीनामिति । फलकामित्वमात्रेणेति ।  
न स्यादिति पूर्वेण संबन्धः । यानि नित्यान्यग्निहोत्रादीनि यानि च काम्यानि तेषामुप-  
शेषामेव कर्मस्वरूपविशेषाभावेऽपि नित्यानां तेषामनुष्ठानायासदुःखमात्रेण क्षयो न फला-

नरमस्ति, तेषामेव काम्यानामङ्गाद्याधिक्याभावेऽपि फलकामित्वमधिकारिण्यस्तीत्येता-  
वन्मात्रेण स्वर्गादिमहाफलत्वमित्ययं विभागो न प्रमाणवानित्यर्थः ।

तस्मान्न नित्यानां कर्मणामदृष्टफलाभावः कदाचिदप्युपपद्यते । अत-  
श्चाविद्यापूर्वकस्य कर्मणो विद्यैव शुभस्याशुभस्य वा क्षयकारणमशेषतो  
न नित्यकर्मानुष्ठानम् । अविद्याकामबीजं हि सर्वमेव कर्म । तथाचोपपा-  
दितम् । अविद्वद्विषयं कर्म विद्वद्विषया च सर्वकर्मसंन्यासपूर्विका ज्ञान-  
निष्ठा । उभौ तौ न विजानीतः, वेदाविनाशिनं नित्यम्, ज्ञानयो-  
गेन सांख्यानां कर्मयोगेन(ण) योगिनाम्, अज्ञानां कर्मसङ्गिनां, तत्त्व-  
विद्यु, गुणा गुणेषु वर्तन्त इति मत्वा न सज्जते, सर्वकर्माणि मनसा  
संन्यस्याऽऽस्ते, नैव किञ्चित्करोमीति युक्तो मन्येत तत्त्ववित्, अर्था-  
दङ्गः करोमीति । आरुरुक्षोः कर्म कारणमारूढस्य योगस्थस्य ज्ञम एव  
कारणम् । उदारारुह्योऽप्यज्ञा ज्ञानी त्वात्मैव मे मतम् । अज्ञाः कर्मिणो  
गतागतं कामकामा लभन्ते । अनन्याभिन्तयन्तो मां नित्ययुक्ता यथो-  
क्तमात्मानमाकाशकल्पमकल्पममुपासते । ददामि बुद्धियोगं तं येन  
मामुपयान्ति ते । अर्थाञ्च कर्मिणोऽज्ञा उपयान्ति ।

उक्तविभागायोगे फलितमाह—तस्मान्नेति । काम्यवन्नित्यानामपि पितृलोकाद्य-  
दृष्टफलवस्थे दुरितनिवृत्त्यर्थत्वायोगात्तादर्थ्येनाऽऽत्मविद्यैवाम्युपगन्तव्येत्याह—अत-  
श्चेति । शुभाशुभात्मकं कर्म सर्वमविद्यापूर्वकं चेदशेषतस्तर्हि तस्य क्षयकारणं विद्येत्युप-  
पद्यते नतु सर्वं कर्माविद्यापूर्वकमिति सिद्धमित्याशङ्क्याऽऽह—अविद्येति । तत्र हिश-  
ब्दद्योतितां युक्तिं दर्शयति—तथेति । इतश्चाविद्वद्विषयं कर्मेत्याह—अविद्वदिति ।  
अधिकारिभेदेन निष्ठाद्वयमित्यत्र वाक्योपक्रममनुकूलयन्नात्मनि कर्तृत्वं कर्मत्वं चाऽऽ-  
रोपयन्न ज्ञानात्यात्मानमिति वदता कर्माज्ञानमूलमिति दर्शितामित्याह—उभाविति ।  
आत्मानं याथातथ्येन जानन्कर्तृत्वादिरहितो भवतीति ब्रुवता कर्मसंन्यासे ज्ञानवतोऽधि-  
कारित्वं सूचितमित्याह—वेदेति । निष्ठाद्वयमधिकारिभेदेन बोद्धव्यमित्यत्रैव वाक्या-  
न्तरमाह—ज्ञानेति । न बुद्धिभेदं जनयेदित्यत्र चाविद्यामूलत्वं कर्मणः सूचयता कर्म-  
निष्ठाऽविद्वद्विषयाऽनुमोदितेत्याह—अज्ञानामिति । यदुक्तं विद्वद्विषया संन्यासपूर्विका  
ज्ञाननिष्ठेति तत्र तत्त्ववित्तु महाबाहो गुणकर्मविभागयोरित्यादि वाक्यमुदाहरति—  
तत्त्वविच्चिति । तत्रैव वाक्यान्तरं पठति—सर्वेति । विदुषो ज्ञाननिष्ठेस्यत्रैव पाञ्च-  
मिकं वाक्यान्तरमाह—नैवेति । तत्रैवार्थासिद्धमर्थं कथयति—अङ्ग इति । मन्यत  
इति संबन्धः । अज्ञस्य चित्तशुद्ध्यर्थं कर्म शुद्धचित्तस्य कर्मसंन्यासो ज्ञानप्राप्तौ  
हेतुरित्यत्र वाक्यान्तरमाह—आरुरुक्षोरिति । यथोक्ते विभागे साप्तमिकं वाक्यमनुगु-

णमित्याह—उदारा इति । एवं त्रयीधर्ममित्यादि नावमिकं वाक्यमविद्वद्विषयं कर्म-  
त्यत्र प्रमाणयति—अज्ञा इति । विदुषः संन्यासपूर्विका ज्ञाननिष्ठेत्यत्रैव नावमिकं  
वाक्यान्तरमाह—अनन्या इति । मामित्येतद्याचष्टे—यथोक्तमिति । तेषां सततयु-  
क्तानामित्यादि द्वाशमिकं वाक्यं तत्रैव प्रमाणयति—ददामीति । विद्यावतामेव भगव-  
त्प्राप्तिनिर्देशादितरेषां तदप्राप्तिः सूचितेत्यर्थसिद्धमर्थमाह—अर्थादिति ।

भगवत्कर्मकारिणो ये युक्ततमा अपि कर्मिणोऽज्ञास्त उत्तरोत्तरही-  
नफलत्यागावसानसाधनाः । अनिर्देश्याक्षरोपासकास्त्वद्रेष्टा सर्वभूता-  
नामित्योद्याध्यायपरिसमाप्त्युक्तसाधनाः क्षेत्राध्यायाद्यध्यायत्रयोक्तज्ञा-  
नसाधनाश्च । अधिष्ठानादिपञ्चहेतुकसर्वकर्मसंन्यासिनामात्मैकत्वाकर्तृ-  
त्वज्ञानवतां परस्यां ज्ञाननिष्ठयां वर्तमानानां भगवत्तत्त्वविदामनिष्ठा-  
दिकर्मफलत्रयं परमहंसपरिव्राजकानामेव लब्धभगवत्स्वरूपात्मैकत्वस्वर-  
णानां न भवति भवेत्येवान्येषामज्ञानां कर्मिणामसंन्यासिनामित्येष  
गीताशास्त्रोक्तस्य कर्तव्याकर्तव्यार्थस्य विभागः । अविद्यापूर्वकत्वं  
सर्वस्य कर्मणोऽसिद्धमिति चेत् । न, ब्रह्महत्यादिवत् । यद्यपि शास्त्रा-  
वगतं नित्यं कर्म तथाऽप्यविद्यावत् एव भवति ।

ननु भगवत्कर्मकारिणां युक्ततमत्वात्कर्मिणोऽपि भगवन्तं यान्तीत्याशङ्क्याऽऽह—  
भगवदिति । ये मत्कर्मकृदित्यादिन्यायेन भगवत्कर्मकारिणस्ते यद्यपि युक्तत-  
मास्तथाऽपि कर्मिणोऽज्ञाः सन्तो न भगवन्तं सहसा गन्तुमर्हन्तीत्यर्थः । तेषामज्ञत्वे  
गमकं दर्शयति—उत्तरोत्तरेति । चित्तसमाधानमारभ्य फलत्यागपर्यन्तं पाठक्रमेणो-  
त्तरोत्तरं हीनसाधनोपादानादभ्यासासमर्थस्य भगवत्कर्मकारित्वाभिधानाद्भगवत्कर्मका-  
रिणामज्ञत्वं विज्ञातमित्यर्थः । ये त्वक्षरमनिर्देश्यमित्यादिवाक्यावष्टम्भेन विद्वद्विषयत्वं  
संन्यासपूर्वकज्ञाननिष्ठायामधिक्रियेरन्निति शेषः । किञ्च त्रयोदशे यान्यमानित्वादीनि चतुर्दशे  
च प्रकाशं च प्रवृत्तिं चेत्यादीनि यानि पञ्चदशे च यान्यसङ्गत्वादीन्युक्तानि तैः सर्वैः  
साधनैः सहिता भवन्त्यनिर्देश्याक्षरोपासकास्ततोऽपि ते ज्ञाननिष्ठायामेवाधिक्रियेरन्नि-  
त्याह—क्षेत्रेति । निष्ठाद्वयमधिकारिभेदेन प्रतिष्ठाप्य ज्ञाननिष्ठानामनिष्ठमिष्टं मिश्रमिति  
त्रिविधं कर्मफलं न भवति किंतु मुक्तिरेव कर्मनिष्ठानां तु त्रिविधं कर्मफलं न मुक्ति-  
रिति शास्त्रार्थविभागमभिप्रेतमुपसंहरति—अधिष्ठानादीति । यदुक्तमविद्याकामबीजं

१ क. ख. छ. 'मित्यध्या' । घ. 'मित्याध्या' । २ झ. 'त्याध्या' । ३ क. 'नानां चाधि' । ङ.  
घ. 'नानां च तेषां यथोक्ताधि' । ४ घ. छ. 'वत्यन्ये' । ५ क. ख. झ. 'त्येवमन्ये' ।

सर्वं कर्मेति तत्र शास्त्रावगतस्य कर्मणोऽविद्यापूर्वकत्वानुपपत्तेरित्याक्षिपति—अविद्येति । दृष्टान्तेन समाधत्ते—नेति । तत्राभिमतां प्रतिज्ञां विभजते—यद्यपीति ।

यथा प्रतिषेधशास्त्रावगतमपि ब्रह्महत्यादिलक्षणं कर्मानर्थकारणमविद्याकामादिदोषवतो भवत्यन्यथा प्रवृत्त्यनुपपत्तेस्तथा नित्यनैमित्तिककाम्यान्यपीति । व्यतिरिक्तात्मन्यज्ञाते प्रवृत्तिर्नित्यादिकर्मस्वनुपपत्तेति चेत् । न, चलनात्मकस्य कर्मणोऽनात्मकर्तृकस्याहं करोमीतिप्रवृत्तिदर्शनात् । देहादिसंघातेऽहंप्रत्ययो गौणो न मिथ्येति चेत् । न, तत्कार्येष्वपि गौणस्वोपपत्तेः । आत्मीये देहादिसंघातेऽहंप्रत्ययो गौणो यथाऽऽत्मीये पुत्र आत्मा वै पुत्र नामासीति, लोके चापि मम प्राण एवायं गौरिति तद्वत् ।

उक्तं दृष्टान्तं व्याचष्टे—यथेति । अविद्यादिमतो ब्रह्महत्यादि कर्मेत्यत्र हेतुमाह—अन्यथेति । दार्ष्टान्तिकं गृह्णाति—तथेति । तान्यप्यविद्यादिमतो भवन्तीत्यविद्यादिपूर्वकत्वं तेषामेधितव्यमित्यर्थः । पारलौकिककर्मसु देहाद्यतिरिक्तात्मज्ञानं विना प्रवृत्त्ययोगात् तेषामविद्यापूर्वकतेति शङ्कते—व्यतिरिक्तेति । सत्यपि व्यतिरिक्तात्मज्ञाने पारमार्थिकात्मज्ञानाभावान्मिथ्याज्ञानादेव नित्यादिकर्मसु प्रवृत्तेरविद्यापूर्वकत्वं तेषामप्रतिहतमिति परिहरति—नेत्यादिना । कर्मणश्चलनात्मकत्वान्नाऽऽत्मकर्तृकत्वं तस्य निष्क्रियत्वाद्देहादिसंघातस्य तु सक्रियत्वात्कर्तृकं कर्म युक्तं तथाऽपि संघातेऽहमभिमानद्वाराऽहं करोमीत्यात्मनो मिथ्याधीपूर्विका कर्मणि प्रवृत्तिर्दृष्टा तेनाविद्यापूर्वकत्वं तस्य युक्तमित्यर्थः । यदुक्तं देहादिसंघातेऽहमभिमानस्य मिथ्याज्ञानत्वं तदाक्षिपति—देहाद्वीति । अहंधियो गौणत्वे तत्पूर्वककर्मस्वपि गौणत्वापत्तेरात्मनोऽनर्थाभावात्तन्निवृत्त्यर्थं हेत्वन्वेषणं न स्यादिति दूषयति—नेति । एतदेव प्रपञ्चयन्नादौ चोचं प्रपञ्चयति—आस्मीय इति । तत्र श्रुत्यवष्टम्भेन दृष्टान्तमाह—यथेति । दर्शितश्रुतेरात्मीये पुत्रेऽहंप्रत्ययो गौणो यथा संघातेऽप्यात्मीयेऽहंप्रत्ययस्तथा युक्त इत्यर्थः । भेदधीपूर्वकत्वं गौणधियो लोके प्रसिद्धमित्याह—लोके चेति । लोकवेदानुरोधेनाऽऽत्मीये संघातेऽहंधीरपि गौणी स्यादिति दार्ष्टान्तिकमाह—तद्वदिति ।

नैवायं मिथ्याप्रत्ययो मिथ्याप्रत्ययस्तु स्थाणुपुरुषयोरगृह्यमाणविशेषयोः । न गौणप्रत्ययस्य मुख्यकार्यार्थत्वमधिकरणस्तुत्यर्थत्वाल्लुप्तोपमाशब्देन । यथा सिंहो देवदत्तोऽग्निर्माणवक इति सिंह इवाग्निरिव क्रौर्यपैङ्गल्यादिसामान्यवत्त्वाद्देवदत्तमाणवकाधिकरणस्तुत्यर्थमेव न तु सिंहकार्यमग्निकार्यं वा गौणशब्दप्रत्ययनिमित्तं किञ्चित्साध्यते मिथ्याप्रत्ययकार्यं त्वनर्थमनुभवति । गौणप्रत्ययविषयं च जानाति नैष सिंहो

देवदत्तः स्यान्नायमग्निर्माणवक इति । तथा गौणेन देहादिसंघातेनाऽऽत्मना कृतं कर्म न मुख्येनाहंप्रत्ययविषयेणाऽऽत्मना कृतं स्यात् । न हि गौणासिंहाग्निभ्यां कृतं कर्म मुख्यसिंहाग्निभ्यां कृतं स्यात् । न च क्रौर्येण पैङ्गल्येन वा मुख्यसिंहाग्नयोः कार्यं किञ्चित्क्रियते स्तुत्यर्थत्वेनोपक्षीणत्वात् । स्तूयमानौ च जानीतो नाहं सिंहो नाहमग्निरिति न सिंहस्य कर्म ममाग्नेश्चेति तथा न संघातस्य कर्म मम मुख्यस्याऽऽत्मन इति प्रत्ययो युक्ततरः स्यान्न पुनरहं कर्ता मम कर्मेति ।

मिथ्याधियोऽपि भेदधीपूर्वकत्वसंभवादात्मीये संघातेऽहंधियो मिथ्यात्वमेव किं न स्यादित्याशङ्क्याऽऽह—नैवायमिति । भेदधीपूर्वकत्वाभावे कथं मिथ्याधीरुदेतीत्याशङ्क्याऽऽह—मिथ्येति । अधिष्ठानारोप्ययोर्विवेकाग्रहात्तदुत्पत्तिरित्यर्थः । देहादावहंधियो गौणतेति चोद्ये विवृते तत्कार्येष्वपीत्यादिपरिहारं विवृणोति—नेत्यादिना । हेतुभागं विभजते—यथेति । सिंहो देवदत्त इति वाक्यं देवदत्तः सिंह इवेत्युपमया देवदत्तं क्रौर्याद्यधिकरणं स्तोतुं प्रवृत्तमग्निर्माणवक इत्यपि वाक्यं माणवकोऽग्निरिवेत्युपमया माणवकस्य पैङ्गल्याधिकरणस्य स्तुत्यर्थमेव न तथा मनुष्योऽहमिति वाक्यस्याधिकरणस्तुत्यर्थता भातीत्यर्थः । देवदत्तमाणवकयोरधिकरणत्वं कथमित्याशङ्क्याऽऽह—क्रौर्येति । किञ्च गौणशब्दं तत्प्रत्ययं च निमित्तं कृत्वा सिंहकार्यं न किञ्चिद्देवदत्ते साध्यते नापि माणवके किञ्चिदग्निकार्यं मिथ्याधीकार्यं त्वनर्थमात्मानुभवत्यतो न देहादावहंधीगौणीत्याह—न त्विति । इतोऽपि देहादौ नाहंधीगौणीत्याह—गौणेति । यो देवदत्तो माणवको वा गौण्या धियो विषयस्तं परो नैष सिंहो नायमग्निरिति जानाति नैवमविद्वानात्मनः संघातस्य च सत्यपि भेदे संघातस्यानात्मत्वं प्रत्येत्यतो न संघातेऽहंशब्दप्रत्ययौ गौणावित्यर्थः । संघाते तयोगौणत्वे दोषान्तरं समुच्चिनोति—तथेति । तथा सत्यात्मनि कर्तृत्वादिप्रतिभासासिद्धिरिति शेषः । गौणेन कृतं न मुख्येन कृतमित्युदाहरणेन स्फुटयति—न हीति । यद्यपि देवदत्तमाणवकाभ्यां कृतं कार्यं मुख्याभ्यां सिंहाग्निभ्यां न क्रियते तथाऽपि देवदत्तगतक्रौर्येण मुख्यसिंहस्य माणवकनिष्ठपैङ्गल्येन मुख्याग्नेरिव च संघातगतेनापि जडत्वेनाऽऽत्मनो मुख्यस्य किञ्चित्कार्यं कृतं भविष्यतीत्याशङ्क्याऽऽह—न चेति । देहादावहंधियो गौणत्वायोगे हेत्वन्तरमाह—स्तूयमानाविति । देवदत्तमाणवकयोः सिंहाग्निभ्यां भेदधीपूर्वकं तद्व्यापारवत्त्वाभावधीवदात्मनोऽपि मुख्यस्य संघाताद्भेदधीद्वारा तदीयव्यापारराहित्यमात्मनि दृष्टं स्यादित्यर्थः । व्यावर्त्यं दर्शयति—न पुनरिति ।

यच्चाऽऽहुरात्मीयैः स्मृतीच्छाप्रयत्नैः कर्महेतुभिरात्मा करोतीति । न,

तेषां मिथ्याप्रत्ययपूर्वकत्वात् । मिथ्याप्रत्ययनिमित्तेष्टानिष्टानुभूतक्रिया-  
फलजनितसंस्कारपूर्वका हि स्मृतीच्छाप्रयत्नादयः । यथाऽस्मिञ्जन्मनि  
देहादिसंघाताभिमानरागद्वेषादिकृतौ धर्माधर्मौ तत्फलानुभवश्च तथाऽ-  
तीतेऽतीततरेऽपि जन्मनीत्यनादिरविद्याकृतः संसारोऽतीतोऽनागतश्चा-  
नुमेयः । ततश्च सर्वकर्मसंन्यासाज्ज्ञाननिष्ठायामात्यन्तिकः संसारोपरम  
इति सिद्धम् ।

संघातेऽहंधियो मिथ्याधीत्वेऽपि न तत्कृतमात्मनि कर्तृत्वं किं त्वात्मीयैर्ज्ञानेच्छाप्र-  
यत्नैरस्य कर्तृत्वं वास्तवमिति मतमनुवदति—यथेति । ज्ञानादिकृतमपि कर्तृत्वं  
मिथ्याधीकृतमेव ज्ञानादीनां मिथ्याधीकार्यत्वादिति दूषयति—न तेषामिति । तदेव  
प्रपञ्चयति—मिथ्येति । मिथ्याज्ञानं निमित्तं कृत्वा किञ्चिदिष्टं किञ्चिदनिष्टमित्यारोप्य  
तद्वाराऽनुभूते तस्मिन्प्रेप्साजिहासाम्यां क्रियां निर्वर्त्य तयेष्टमनिष्टं च फलं भुक्त्वा तेन  
संस्कारेण तत्पूर्वकाः स्मृत्यादयः स्वात्मनि क्रियां कुर्वन्तीति युक्तं कर्तृत्वस्य मिथ्यात्व-  
मित्यर्थः । अतीतानागतजन्मनोरिव वर्तमानेऽपि जन्मनि कर्तृत्वादिसंसारस्य वस्तुत्व-  
माशङ्क्याऽऽह—यथेति । विमतौ कालावविद्याकृतसंसारपत्तौ कालत्वाद्द्वर्तमानकाल-  
वदित्यर्थः । संसारस्याविद्याकृतत्वे फलितमाह—ततश्चेति ।

अविद्यात्मकत्वाच्च देहाभिमानस्य तन्निवृत्तौ देहानुपपत्तेः संसारा-  
नुपपत्तिः । देहादिसंघात आत्माभिमानोऽविद्यात्मकः । न हि श्लोके  
गवादिभ्योऽन्योऽहं मत्तश्चान्ये गवादय इति जानंस्तेष्वहमिति प्रत्ययं  
मन्यते कश्चित् । अजानंस्तु स्थाणौ पुरुषविज्ञानवदविवेकतो देहा-  
दिसंघाते कुर्यादहमिति प्रत्ययं न विवेकतो जानन् । यस्त्वात्मा वै  
पुत्र नामासीति पुत्रेऽहंप्रत्ययः स तु जन्यजनकसंबन्धनिमित्तो गौणः ।  
गौणेन चाऽऽत्मना भोजनादिवत्परमार्थकार्यं न शक्यते कर्तुं गौणसिं-  
हाग्निभ्यां मुख्यसिंहाग्निकार्यवत् ।

तस्याऽऽविद्यत्वेन विद्यापोह्यत्वे हेतुन्तरमाह—अविद्येति । कुतोऽस्याविद्याकृ-  
तत्वं धर्माधर्मकृतत्वसंभवादित्याशङ्क्याऽऽह—देहादीति । आत्मनो धर्मादिकर्तृत्व-  
स्याऽऽविद्यत्वान्नाविद्यां विना कर्मिणां देहाभिमानः संभवत्यतश्चाऽऽत्मनः संघातेऽहम-  
भिमानस्याऽऽविद्या विद्यमानतेत्यर्थः । आत्मनो देहाद्यभिमानस्याऽऽविद्यकत्वमन्व-  
यव्यतिरेकाभ्यां साधयन्व्यतिरेकं दर्शयति—न हीति । अन्वयं दर्शयन्व्यतिरेकमनु-  
वदति—अजानन्निति । पुत्रे पितुरहंधीवदात्मीये देहादावहंधीगौणीत्युक्तमनुव-  
दति—यस्त्विति । तत्र दृष्टान्तश्रुतेर्गौणात्मविषयत्वमुक्तमङ्गी करोति—स त्विति ।  
तर्हि देहादावपि तथैव स्वकीये स्यादहंधीगौणीत्याशङ्क्याऽऽह—गौणेनेति । न हि



स्वकीयेन पुत्रादिना गौणात्मना पितृभोजनादिकार्यं क्रियते तथा देहादेरपि गौणत्वत्वे तेन कर्तृत्वादिकार्यमात्मनो न वास्तवं सिध्यतीत्यर्थः । गौणात्मना मुख्यात्मनो नास्ति वास्तवं कार्यमित्यत्र दृष्टान्तमाह—गौणेति । न हि गौणसिंहेन देवदत्तेन मुख्यसिंहकार्यं क्रियते नापि गौणाग्निना माणवकेन मुख्याग्निकार्यं दाहपाकादि तथा देहादिना गौणात्मना मुख्यात्मनो न वास्तवं कार्यं कर्तृत्वादि कर्तुं शक्यमित्यर्थः ।

अदृष्टविषयचोदनाप्रामाण्यादात्मकर्तव्यं गौणैर्देहेन्द्रियात्मभिः क्रियत इति चेत् । न, अविद्याकृतात्मकत्वात्तेषाम् । न गौणा आत्मानो देहेन्द्रियादयः । कथं तर्हि मिथ्याप्रत्ययेनैवोसङ्गस्याऽऽत्मनः संगत्यात्मत्वमोपाद्यते तद्भावे भावात्तदभावे चाभावात् । अविवेकिनां ज्ञानकाले बालानां दृश्यते दीर्घोऽहं गौरोऽहमिति देहादिसंघातेऽहंप्रत्ययो न तु विवेकिनामन्योऽहं देहादिसंघातादिति ज्ञानवतां तत्काले देहादिसंघातेऽहंप्रत्ययो भवति । तस्मान्मिथ्याप्रत्ययाभावेऽभावात्तत्कृत एव न गौणः । पृथग्गृह्यमाणविशेषसामान्ययोर्हि सिंहदेवदत्तयोरग्निमाणवकयोर्वा गौणः प्रत्ययः शब्दप्रयोगो वा स्यान्नागृह्यमाणसामान्यविशेषयोः ।

स्वर्गकामादिवाक्यप्रामाण्यादात्मनो देहाद्यतिरेकज्ञानात्तस्य च केवलस्याकर्तृत्वात्कर्तव्यं कर्म गौणैरेव देहाद्यात्मभिः संपाद्यते न हि सत्येव श्रौतादिरिकज्ञाने देहादावात्मत्वमात्मनो मुख्यं युक्तमिति चोदयति—अदृष्टेति । न देहादीनामात्मत्वं गौणं तदीयात्मत्वस्याऽऽविद्यत्वेन मुख्यत्वादतो न गौणात्मभिरात्मकर्तव्यं कर्म क्रियते किंतु मिथ्यात्मभिरिति परिहरति—नाविद्येति । तदेव विवृण्वन्नर्थं स्फुटयति—न गौणा इति । कथं तर्हि देहादिविषयात्मत्वप्रथेत्याशङ्क्याविद्याकृतेत्यादिहेतुं विभजते—कथं तर्हीति । देहादीनामनात्मनामेव सतामात्मत्वं मिथ्याप्रत्ययकृतमित्यत्रान्वयव्यतिरेकावुदाहरति—तद्भाव इति । उक्तेऽन्वये शास्त्रीयसंस्कारान्यानामनुभवं प्रमाणयति—अविवेकिनामिति । व्यतिरेकेऽपि दर्शिते शास्त्राभिज्ञानामनुभवमनुकूलयति—न त्विति । अन्वयव्यतिरेकाभ्यामनुभवानुसारिणां सिद्धमर्थमुपसंहरति—तस्मादिति । तत्कृत एव देहादावहंप्रत्यय इति शेषः । किञ्च व्यवहारभूमौ भेदग्रहस्य गौणत्वव्यापकत्वात्तस्य प्रकृतेऽभावात्तद्देहादावहंशब्दप्रत्ययो गौणावित्याह—पृथगिति ।

यत्पूर्वं भुतिप्रामाण्यादिति । न, तत्प्रामाण्यस्यादृष्टविषयत्वात् । प्रत्यक्षादिप्रमाणानुपलब्धे हि विषयेऽग्निहोत्रादिसाध्यसाधनसंबन्धे भुतेः

१ क. घ. छ. किं । २ झ. 'वाऽऽत्म' । घ. 'वानात्मना सं' । ३ क. 'नः सङ्गतम्' । ४ घ. 'मापद्य' । छ. झ. 'मापद्यन्ते तं' । ५ क. किं । ६ क. 'रिभ्यां सि' ।

प्रामाण्यं न प्रत्यक्षादिविषयेऽदृष्टदर्शनार्थत्वात्प्रामाण्यस्य । तस्मान्न दृष्ट-  
मिथ्याज्ञाननिमित्तस्याहंप्रत्ययस्य देहादिसंघाते गौणत्वं कल्पयितुं  
शक्यम् । न हि श्रुतिज्ञतमपि शीतोऽग्निरप्रकाशो वेति ब्रुवत्प्रामाण्यमुपैति ।

अदृष्टविषयचोदनाप्रामाण्यात्कर्तुरात्मनो व्यतिरेकावधारणात्तस्य देहादावहमभिमा-  
नस्य गौणतेत्युक्तमनुवदति—यच्चिति । श्रुतिप्रामाण्यस्याज्ञातार्थविषयत्वान्मानान्तर-  
सिद्धे व्यतिरिक्तात्मनि चोदनाप्रामाण्याभावान्न तददृष्टम्भेन देहादावात्माभिमानस्य  
गौणतेत्युत्तरमाह—न तदिति । श्रुतिप्रामाण्यस्यादृष्टविषयत्वं स्पष्टयति—प्रत्यक्षा-  
दीति । अज्ञातार्थज्ञापकं प्रमाणमिति स्थितेर्न ज्ञाते श्रुतिप्रामाण्यमित्याह—अदृष्टेति ।  
अज्ञातसाध्यसाधनसंबन्धबोधिनः शास्त्रस्यातिरिक्तात्मन्यौदासीन्ये फलितमाह—तस्मा-  
दिति । अन्वयव्यतिरेकाभ्यां दृष्टो मिथ्याज्ञाननिमित्तो देहादिसंघातेऽहंप्रत्ययस्त-  
स्येति यावत् । अन्यविषयत्वाच्चोदनाया नातिरिक्तात्मविषयतेत्युक्तमिदानीं तद्विषयत्वा-  
ङ्गीकारेऽपि न तन्निर्वोद्धं शक्यं प्रत्यक्षविरोधादित्याह—न हीति ।

यदि ब्रूयाच्छीतोऽग्निरप्रकाशो वेति तथाऽप्यर्थान्तरं श्रुतेर्विबक्षितं  
कल्प्यं प्रामाण्यान्यथानुपपत्तेर्न तु प्रमाणान्तरविरुद्धं स्ववचनविरुद्धं वा ।  
कर्मणो मिथ्याप्रत्ययवत्कर्तृकत्वात्कर्तुरभावे श्रुतेरप्रामाण्यमिति चेत् ।  
न, ब्रह्मविद्यायामर्थवत्त्वोपपत्तेः ।

अपौरुषेयायाः श्रुतेरसंभावितदोषाया मानान्तरविरोधेऽपि प्रामाण्यमप्रत्याख्येय-  
मित्यभिप्रेत्याऽऽह—यदीति । स्वार्थं बोधयन्त्याः श्रुतेरविरोधापेक्षत्वाद्विरुद्धार्थवा-  
दित्वे तत्परिहाराय विवक्षितमर्थान्तरमविरुद्धं तस्याः स्वीकर्तव्यं विरोधे तत्प्रामाण्यानुप-  
पत्तेरित्याह—तथाऽपीति । अविरोधमवधा(धी)र्यं श्रुत्यर्थकल्पना न युक्तिति व्याव-  
र्त्यमाह—न त्विति । अविद्यावत्कर्तृकं कर्मेति त्वयोपगमादुत्पन्नायां विद्यायामविद्या-  
भावे तदधीनकर्तुरभावादन्तरेण कर्तारमनुष्ठानासिद्धौ कर्मकाण्डाप्रामाण्यमित्यध्ययन-  
विधिविरोधः स्यादिति शङ्कते—कर्मण इति । कर्मकाण्डश्रुतेर्विद्योदयात्पूर्वं व्यावहा-  
रिकप्रामाण्यस्य तात्त्विकप्रामाण्याभावेऽपि संभवाद्ब्रह्मकाण्डश्रुतेश्च तात्त्विकप्रामाण्यस्य  
ब्रह्मविद्याजनकत्वेनोपपन्नत्वान्नाध्ययनविधिविरोध इति परिहरति—न ब्रह्मेति ।

कर्मविधिश्रुतिवद्ब्रह्मविद्याविधिश्रुतेरप्रामाण्यप्रसङ्ग इति चेत् । न,  
बाधकप्रत्ययानुपपत्तेः । यथा ब्रह्मविद्याविधिश्रुत्याऽऽत्मन्यवगते देहा-  
दिसंघातेऽहंप्रत्ययो बाध्यते तथाऽऽत्मन्येवाऽऽत्मावगतिर्न कदाचित्केन-  
चित्कथंचिदपि बाधितुं शक्या फलाव्यतिरेकावगतेर्यथाऽग्निरुष्णः प्रका-  
शश्चेति । न च कर्मविधिश्रुतेरप्रामाण्यं, पूर्वपूर्वप्रवृत्तिनिरोधेनोत्तरोत्तरार्प-

र्वप्रवृत्तिजननस्य प्रत्यगात्माभिमुख्यप्रवृत्त्युत्पादनार्थत्वात् । मिथ्यात्वेऽप्युपायस्योपेयसत्यतया सत्यत्वमेव स्याद्यथार्थवादानां विधिभ्रष्टाणाम् । लोकेऽपि बालोन्मत्तादीनां पयआदौ पाययितव्ये चूडावर्धनादिवचनम् । प्रकारान्तरस्थानां च साक्षादेव प्रामाण्यसिद्धिः प्रागात्मज्ञानादेहाभिमाननिमित्तप्रत्यक्षादिप्रामाण्यवत् ।

कर्मकाण्डश्रुतेस्तात्त्विकप्रामाण्याभावे ब्रह्मकाण्डश्रुतेरपि तदसिद्धिरविशेषादिति शङ्कते—कर्मोति । उत्पन्नाया ब्रह्मविद्याया बाधकाभावेन प्रमाणत्वात्तद्वैतश्रुतेस्तात्त्विकं प्रामाण्यमिति दूषयति—न बाधकेति । ब्रह्मविद्याया बाधकानुपपत्तिं दृष्टान्तेन साधयति—यथेति । देहादिसंघातवदित्यपेरर्थः । लौकिकावगतोरिवाऽऽत्मावगतेरपि फलव्यतिरेकमुदाहरणेन स्फोरयति—यथेति । फलमज्ञाननिवृत्तिः । कर्मविधिश्रुतिवदित्युक्तं दृष्टान्तं विघटयति—न चेति । अनादिकालप्रवृत्तस्वाभाषिकप्रवृत्तिव्यक्तीनां प्रतिबन्धेन यागाद्यलौकिकप्रवृत्तिव्यक्तीर्जनयति कर्मकाण्डश्रुतिस्तज्जननं च चित्तशुद्धिद्वारा प्रत्यगात्माभिमुख्यप्रवृत्तिमुत्पादयति, तथा च कर्मविधिश्रुतीनां पारम्पर्येण प्रत्यगात्मज्ञानार्थत्वात्तात्त्विकप्रामाण्यसिद्धिरित्यर्थः । नन्वेवमपि श्रुतेर्मिथ्यात्वाद्भ्रामासवदप्रामाण्यमिति चेन्नेत्याह—मिथ्यात्वेऽपीति । स्वरूपेणासत्यत्वेऽपि सत्योपेयद्वारा प्रामाण्यमित्यत्र दृष्टान्तमाह—यथेति । मन्त्रार्थवादेतिहासपुराणानां श्रुतेऽर्थे प्रामाण्याभावेऽपि शेषविध्यनुरोधेन प्रामाण्यवत्प्रकृतेऽपि श्रुतेः स्वरूपेणासत्याया विषयसत्यतया सत्यत्वे प्रामाण्यमविरुद्धमित्यर्थः । वाक्यस्य शेषविध्यनुरोधेन प्रामाण्यं नालौकिकमित्याह—लोकेऽपीति । कर्मकाण्डश्रुतीनामुक्तीत्या परम्परया प्रामाण्येऽपि साक्षात्प्रामाण्यमुपेक्षितमित्याशङ्क्याऽऽह—प्रकारान्तरेति । आत्मज्ञानोदयात्प्रागवस्था प्रकारान्तरं, तत्र स्थितानां कर्मश्रुतीनामज्ञातसंबन्धबोधकत्वेन साक्षादेव प्रामाण्यमिष्टमित्यर्थः । ज्ञानात्पूर्वं कर्मश्रुतीनां व्यावहारिकप्रामाण्ये दृष्टान्तमाह—प्रागिति ।

यस्य मन्यसे स्वयमव्याप्रियमाणोऽप्यात्मा संनिधिमात्रेण करोति तदेव च मुख्यं कर्तृत्वमात्मनः । यथा राजा युध्यमानेषु योधेषु युध्यत इति प्रसिद्धं स्वयमयुध्यमानोऽपि संनिधानादेव जितः पराजितश्चेति च तथा सेनापतिर्वाचैव करोति क्रियाफलसंबन्धश्च राज्ञः सेनापतेश्च दृष्टः, यथा च ऋत्विक्कर्म यजमानस्य, तथा देहादीनां कर्माऽऽत्मकृतं स्यात्तत्फलस्याऽऽत्मगामित्वात् । यथा च भ्रामकस्य लोहभ्रामयितृत्वादव्यापृतस्यैव मुख्यमेव कर्तृत्वं तथा चाऽऽत्मन इति । तदसत्, अकुर्वतः कारकत्वप्रसङ्गात् । कारकमनेकप्रकारमिति चेत् । न, राजप्रभृतीनां

मुख्यस्यापि कर्तृत्वस्य दर्शनात् । राजा तावत्स्वव्यापारेणापि युध्यते योधानां योधयितृत्वेन धनदानेन च मुख्यमेव कर्तृत्वं तथा जयपराजयफलोपभोगे । तथा यजमानस्यापि प्रधानत्यागेन दक्षिणादानेन च मुख्यमेव कर्तृत्वम् । तस्मादव्यापृतस्य कर्तृत्वोपचारो यः स गौण इत्यवगम्यते । यदि मुख्यं कर्तृत्वं स्वव्यापारलक्षणं नोपलभ्यते राजयजमानप्रभृतीनां तदा संनिधिमात्रेणापि कर्तृत्वं मुख्यं परिकल्प्येत यथा भ्रामकस्य लोहभ्रामणेन न तथा राजयजमानादीनां स्वव्यापारो नोपलभ्यते । तस्मात्संनिधिमात्रेणापि कर्तृत्वं गौणमेव । तथा च सति तत्फलसंबन्धोऽपि गौण एव स्यात् । न गौणेन मुख्यं कार्यं निर्वर्त्यते ।

प्रातीतिकर्तृत्वस्याऽऽविद्यत्वेऽपि श्रुतिप्रामाण्यमप्रत्यूहमित्युक्तं संप्रति कर्तृत्वस्य प्रकारान्तरेण पारमार्थिकत्वमुत्थापयति—यच्चिति । स्वव्यापाराभावे संनिधिमात्रेण कुतो मुख्यं कर्तृत्वमित्याशङ्क्य दृष्टान्तमाह—यथेति । स्वयमयुध्यमानत्वे कथं तत्फलवत्त्वमित्याशङ्क्य प्रसिद्धिवशादित्याह—जित इति । कायिकव्यापाराभावेऽपि कर्तृत्वस्य मुख्यत्वे दृष्टान्तमाह—सेनापतिरिति । तस्यापि फलवत्त्वं राजवदविशिष्टमित्याह—क्रियेति । अन्यकर्मणाऽन्यस्य संनिहितस्य मुख्ये कर्तृत्वे वैदिकमुदाहरणमाह—यथा चेति । कथमृत्विजां कर्म यजमानस्येत्याशङ्क्याऽऽह—तत्फलस्येति । स्वव्यापारादृते संनिधेरेवान्यव्यापारहेतोर्मुख्यकर्तृत्वे दृष्टान्तान्तरमाह—यथा चेति । क्रियां कुर्वत्कारणं कारकमित्यङ्गीकारविरोधान्नैतदिति दूषयति—तदसदिति । कारकविशेषविषयत्वेनाङ्गीकारोपपत्तिरिति शङ्कते—कारकमिति । स्वव्यापारमन्तरेण न किञ्चिदपि कारकमिति परिहरति—न राजेति । दर्शनमेव विशदयति—राजेति । यथा राज्ञो युद्धे योधयितृत्वेन धनदानेन च मुख्यं कर्तृत्वं तथा फलभोगेऽपि मुख्यमेव तस्य कर्तृत्वमित्याह—तथेति । यदुक्तमृत्विक्कर्म यजमानस्येति तत्राऽऽह—यजमानस्यापीति । स्वव्यापारादेव मुख्यं कर्तृत्वमिति स्थिते फलितमाह—तस्मादिति । तदेष प्रपञ्चयति—यदीति । तर्हि संनिधानादेव मुख्यं कर्तृत्वं राजादीनामुपगतमिति नेत्याह—न तथेति । राजादीनां स्वव्यापारवत्त्वे पूर्वोक्तं सिद्धमित्याह—तस्मादिति । राजप्रभृतीनां संनिधेरेव कर्तृत्वस्य गौणत्वे जयादिफलवत्त्वस्यापि सिद्धं गौणत्वमित्याह—तथा चेति । तत्र पूर्वोक्तं हेतुत्वेन स्मारयति—नेति ।

तस्मादसदेवैतद्गीयते देहादीनां व्यापारेणाव्यापृत आत्मा कर्ता भोक्ता च स्यादिति । भ्रान्तिनिमित्तं तु सर्वमुपपद्यते । यथा स्वप्ने मायायां चैवम् ।

न च देहाद्यात्मप्रत्ययभ्रान्तिसंतानविच्छेदेषु मुर्धुप्तिसमाध्यादिषु कर्तृ-  
त्वभोक्तृत्वाद्यनर्थ उपलभ्यते । तस्माद्भ्रान्तिप्रत्ययनिमित्त एवायं  
संसारभ्रमो न तु परमार्थ इति सम्यग्दर्शनादत्यन्तमेवोपरम इति  
सिद्धम् ॥ ६६ ॥

अन्यव्यापारेणान्यस्य मुख्यकर्तृत्वाभावे फलितमुपसंहरति—तस्मादिति । कथं तर्हि  
त्वयाऽऽत्मनि कर्तृत्वादि स्वीकृतं न हि बुद्धेस्तदिष्टं कर्ता शास्त्रार्थवत्त्वादिति न्याया-  
त्तत्राऽऽह—भ्रान्तीति । कर्तृत्वाद्यात्मनि भ्रान्तमित्येतद्दुदाहरणेन स्फोरयति—  
यथेति । मिथ्याज्ञानकृतमात्मनि कर्तृत्वादीत्यत्र व्यतिरेकं दर्शयति—न चेति । उक्त-  
व्यतिरेकफलं कथयति—तस्मादिति । संसारभ्रमस्याविद्याकृतत्वे सिद्धे परमप्रकृतमु-  
पसंहरति—इति सम्यगिति ॥ ६६ ॥

सर्वं गीताशास्त्रार्थमुपसंहृत्यास्मिन्नध्याये विशेषतश्चान्त इह शास्त्रार्थ-  
दाढ्याय संक्षेपत उपसंहारं कृत्वाऽथेदानीं शौक्लसंप्रदायविधिमाह—

इदं ते नातपस्काय नाभक्ताय कदाचन ॥

न चाशुश्रूषवे वाच्यं न च मां योऽभ्यसूयति ॥६७॥

इदं शास्त्रं ते तव हिताय मयोक्तं संसारविच्छिन्नयेऽतपस्काय तपो-  
रहिताय न वाच्यमिति व्यवहितेन संबध्यते । तपस्विनेऽप्यभक्ताय गुरु-  
देवभक्तिरहिताय कदाचन कस्यांचिदप्यवस्थायां न वाच्यम् । भक्त-  
स्तपस्व्यपि सन्नशुश्रूषुर्यो भवति तस्मा अपि न वाच्यम् । न च यो मां  
वासुदेवं प्राकृतं मनुष्यं मत्वाऽभ्यसूयत्यात्मप्रशंसादिदोषाधारोपणेन  
ममेश्वरत्वमजानन्न सहतेऽसावप्ययोग्यस्तस्मा अपि न वाच्यम् । भग-  
वति भक्ताय तपस्विने शुश्रूषवेऽनसूयवे च वाच्यं शास्त्रमिति सामर्थ्या-  
द्भ्रम्यते । तत्र मेधाविने तपस्विने वेत्यनयोर्विकल्पदर्शनात् । शुश्रूषाभ-  
क्तियुक्ताय तपस्विने तद्युक्ताय मेधाविने वा वाच्यम् । शुश्रूषाभक्ति-  
वियुक्ताय न तपस्विने नापि मेधाविने वाच्यम् । भगवत्यसूयायुक्ताय  
समस्तगुणवतेऽपि न वाच्यम् । गुरुशुश्रूषाभक्तिमते च वाच्यमित्येष  
शास्त्रसंप्रदायविधिः ॥ ६७ ॥

शास्त्रतात्पर्यार्थं विचारद्वारा निर्धार्यानन्तर-श्लोकमवतारयति—सर्वमिति । प्रकृते  
स्त्वष्टादशाध्याये गीताशास्त्रार्थं सर्वं प्रतिपत्तिसौकर्यार्थमुपसंहृत्यान्ते च सर्वभर्मान्पारि-  
त्यज्येत्यादौ विशेषस्तस्य संक्षेपेणोपसंहारं कृत्वा संप्रदायविधिवचनस्यावसरे सतीदानी-

मिति योजना । किमिति विस्तरेणोपसंहृतः शास्त्रार्थः संक्षिप्योपसंह्रियते तत्राऽऽह—  
शास्त्रार्थेति । संक्षेपविस्तराम्यामुक्तोऽर्थः सर्वेषां दृढतया बुद्धिमारोहतीत्यर्थः । हिता-  
येत्येतदेव व्याचष्टे—संसारिति । कदाचनेति सर्वैः संबध्यते । प्रतिषेधसामर्थ्यसिद्ध-  
मर्थं कथयति—भगवतीति । अर्थसिद्धेऽर्थे स्मृत्यन्तरमनुसृत्य मेधावित्वमन्तर्भावयति—  
तत्रेति । विकल्पदर्शनात्तेषूक्तेषु विशेषणेषु मेधावित्वमपि प्रविशतीत्यर्थः । विकल्पपक्षे  
कथमधिकारिप्रतिपत्तिरिति तत्राऽऽह—शुश्रूषेति । ताम्यां युक्ताय भगवत्यस्यारहि-  
ताय तपस्विने वाच्यमिति संबन्धः । तद्युक्ताय शुश्रूषाभक्त्यनसुयासहितायेत्यर्थः ।  
तपस्वित्वं मेधावित्वं वा निरपेक्षमधिकारिविशेषणमिति शङ्कां शातयति—शुश्रूषेति ।  
भगवद्विषयास्यारहित्ये तात्पर्यं सूचयति—भगवतीति । कस्मै तर्हि वाच्यमेतदित्या-  
शङ्क्य पूर्वोक्तसर्वगुणसंपन्नायेत्याह—गुरुशुश्रूषेति । अनुक्तेतरविशेषणोपलक्षणार्थमु-  
भयग्रहणम् । मेधाविनस्तपस्वित्वं नातीवापेक्षते सर्वमन्यद्वाधकामावादापेक्षितमेवेति  
भावः ॥ ६७ ॥

संप्रदायस्य कर्तुः फलमिदानीमाह—

य इमं परमं गुह्यं मद्भक्तेष्वभिधास्यति ॥

भक्तिं मयि परां कृत्वा मामेवैष्यत्यसंशयः ॥ ६८ ॥

य इमं यथोक्तं परमं निःश्रेयसार्थं केशवार्जुनयोः संवादरूपं ग्रन्थं  
गुह्यं गोप्यं मद्भक्तेषु मयि भक्तिमत्स्वभिधास्यति षड्यति ग्रन्थतोऽर्थ-  
तश्च स्थापयिष्यतीत्यर्थः । यथा त्वयि मया । भक्तेः पुनर्ग्रहणात्तद्भ-  
क्तिमात्रेण केवलेन शास्त्रसंप्रदाने पात्रं भवतीति गम्यते । कथमभिधा-  
स्यतीत्युच्यते भक्तिं मयि परां कृत्वा भगवतः परमगुरोः शुश्रूषा मया  
क्रियत इत्येवं कृत्वेत्यर्थः । तस्येदं फलं मामेवैष्यति मुच्यत एवात्र  
संशयो न कर्तव्यः ॥ ६८ ॥

शास्त्रसंप्रदायप्रवृत्त्यर्थमुत्तरश्लोकप्रवृत्तिं दर्शयति—संप्रदायस्येति । य इत्यध्या-  
पको निर्दिश्यते । परमत्वं ग्रन्थस्य निरतिशयपुरुषार्थसाधनत्वमित्याह—परममिति ।  
गोप्यत्वमस्य रहस्यार्थविषयत्वात् । यथोक्तसंवादस्य ग्रन्थतोऽर्थतश्च भक्तेषु स्थापने  
दृष्टान्तमाह—यथेति । मयि वासुदेवे भगवति । अनन्यभक्ते त्वयि यथा मया  
ग्रन्थोऽर्थतः स्थापितस्तथा मद्भक्तेष्वन्येष्वपि यो ग्रन्थमिमं स्थापयिष्यति तस्येदं फल-  
मित्युत्तरत्र संबन्धः । नाभक्तायेति भक्तेरधिकारिविशेषणत्वोक्तेर्मद्भक्तेष्विति पुनर्भक्ति-  
ग्रहणमनर्थकमित्याशङ्क्याऽऽह—भक्तेरिति । शुश्रूषादिसहकारिराहित्यं केवलश-

ब्दार्थः । यद्यपि मात्रशब्देन सूचितमेतत्तथाऽपीतरेण स्फुटीकृतमित्यविरोधः । प्रश्नपूर्व-  
कमभिधानप्रकारमभिनयति—कथमित्यादिना । भगवति भक्तिकरणप्रकारं प्रकटयति—  
भगवत् इति । यच्छब्दापेक्षितं पूरयति—तस्येति । मामप्यत्येवेत्यन्वयं गृहीत्वा  
व्याचष्टे—मुच्यत एवेति ॥ ६८ ॥

किंच—

न च तस्मान्मनुष्येषु कश्चिन्मे प्रियकृत्तमः ॥

भविता न च मे तस्मादन्यः प्रियतरो भुवि ॥ ६९ ॥

न च तस्माच्छास्त्रसंप्रदायकृतो मनुष्येषु मनुष्याणां मध्ये कश्चिन्मे  
मम प्रियकृत्तमोऽतिशयेन प्रियकृत्ततोऽन्यः प्रियकृत्तमो नास्त्येवेत्यर्थो  
वर्तमानेषु । न च भविता भविष्यत्यपि काले तस्माद्धितीयोऽन्यः  
प्रियतरो भुवि लोकेऽस्मिन् ॥ ६९ ॥

ननु सर्वेषां मुक्तिसाधनानां ध्यानस्य श्रेष्ठत्वात्तन्निष्ठस्य मुमुक्षोर्नास्ति विद्यासंप्रदाने  
प्रवृत्तिरिति तत्राऽऽह—किंचेति । इतश्च विद्यासंप्रदानं मुमुक्षुणा यथोक्तविशेषणवते  
कर्तव्यमित्यर्थः । वर्तमानेषु मध्ये ततोऽन्यो नास्त्येव प्रियकृत्तमो नाप्यतीतेषु तादृक्-  
श्चिदासीदिति शेषः । तस्माद्धियांसंप्रदायकर्तुः सकाशादित्यर्थः । ध्याननिष्ठस्य श्रेष्ठ-  
त्वेऽपि स्वसंप्रदायप्रवक्तुः श्रेष्ठतमत्वाद्भविता विद्यासंप्रदाने प्रवृत्तिरिति भावः ॥ ६९ ॥

योऽपि—

अध्येष्यते च य इमं धर्म्यं संवादमावयोः ॥

ज्ञानयज्ञेन तेनाहमिष्टः स्यामिति मे मतिः ॥ ७० ॥

अध्येष्यते च पठिष्यति य इमं धर्म्यं धर्मादनपेतं संवादरूपं  
ग्रन्थमावयोस्तेनेदं कृतं स्यात् । ज्ञानयज्ञेन विधिजपोपांशुमानसानां  
यज्ञानां ज्ञानयज्ञो मानसत्वाद्द्विशिष्टतम इत्यतस्तेन ज्ञानयज्ञेन गीताशा-  
स्त्रस्याध्ययनं स्तूयते । फलविधिरेव वा देवतादिविषयज्ञानयज्ञफलतु-  
ल्यमस्य फलं भवतीति । तेनाध्ययनेनाहमिष्टः पूजितः स्यां भवेयमिति  
मे मम मतिर्निश्चयः ॥ ७० ॥

संप्रदायप्रवक्तुः सर्वाधिकं फलं 'स वक्ता विष्णुरित्युक्तो न स विश्वाधिदैवतम्'  
इति न्यायेनोक्त्वा संप्रत्यध्येतुर्विषयितं फलमाह—योऽपीति । यथोक्तस्य शास्त्रस्य  
योऽप्यध्येता तेनेदं कृतं स्यादिति संबन्धः । तदेवाऽऽह—अध्येष्यत इति । तेनेदं  
कृतमित्यभेदशब्दार्थं विशदयति—ज्ञानेति । तेनाहमिष्टः स्यामिति संबन्धः । चतु-

[अ० १८ श्लो० ७१-७२] आनन्दगिरिकृतटीकासंवलितशांकरभाष्यसमेता । ५४ ?

विधानां यज्ञानां मध्ये ज्ञानयज्ञस्य 'श्रेयान्द्रव्यमयाद्यज्ञाज्ज्ञानयज्ञः' इति विशिष्टत्वा-  
भिधानात्तेनाहमिष्टः स्यामित्यध्ययनस्य स्तुतिरभिमतेत्याह—विधीति । पक्षान्तर-  
माह—फलेति । फलविधिमेव प्रकटयति—देवतादीति । यद्धि ज्ञानयज्ञस्य फलं  
कैवल्यं तेन तुर्यमस्याध्येतुः संपद्यते तच्च देवताद्यात्मत्वमित्यर्थः । कथमध्ययनादेव  
सर्वात्मत्वं फलं लभ्यते तस्मात्तत्सर्वमभवदिति श्रुति(ते)स्तत्राऽऽह—तेनेति । तेनाध्येत्रा  
ज्ञानयज्ञतुर्येनाध्ययनेन भगवानिष्टस्तथा च तज्ज्ञानाद्दुक्तं फलमविरुद्धमित्यर्थः ॥७०॥

अथ श्रोतुरिदं फलम्—

श्रद्धावाननसूयश्च शृणुयादपि यो नरः ॥

सोऽपि मुक्तः शुभाँल्लोकान्प्राप्नुयात्पुण्यकर्मणाम् ॥७१॥

श्रद्धावाञ्छद्भदानोऽनसूयश्चासूयावर्जितः सभिमं ग्रन्थं शृणुयादपि  
यो नरोऽपिशब्दात्किमुतार्थज्ञानवान्सोऽपि पापान्मुक्तः शुभान्प्रशस्ता-  
ल्लोकान्प्राप्नुयात्पुण्यकर्मणामग्निहोत्रादिकर्मवताम् ॥ ७१ ॥

प्रवक्तुरध्येतुश्च फलमुक्त्वा श्रोतुरिदानीं फलं कथयति—अथेति ॥ ७१ ॥

शिष्यस्य शास्त्रार्थग्रहणाग्रहणविवेकबुभुत्सया पृच्छति । तदग्रहणे  
ज्ञाते पुनर्ग्राहयिष्याम्युपायान्तरेणापीति प्रष्टुरभिप्रायः । यत्नान्तरमा-  
स्थाय शिष्यः कृतार्थः कर्तव्य इत्याचार्यधर्मः प्रदर्शितो भवति—

कच्चिदेतच्छ्रुतं पार्थ त्वयैकाग्रेण चेतसा ॥

कच्चिदज्ञानसंमोहः प्रनष्टस्ते धनंजय ॥ ७२ ॥

कश्चित्किमेतन्मयोक्तं श्रुतं श्रवणेनावधारितं पार्थ किं त्वयैकाग्रेण  
चेतसा चित्तेन किं वा प्रमादितम् । कच्चिदज्ञानसंमोहोऽज्ञाननिमित्तः  
संमोहो विचित्तभावोऽविवेकता स्वाभाविकः किं प्रनष्टः । यदर्थोऽयं  
शास्त्रश्रवणायासस्तव मम चोपदेष्टृत्वायासः प्रवृत्तस्ते तव धनंजय ॥७२॥

आचार्येण शिष्याय यावदज्ञानसंशयविपर्यासस्तावदनेकधोपदेष्टव्यमिति दर्शयितुं  
भगवानर्जुनं पृष्टवानित्याह—शिष्यस्येति । प्रष्टुरभिप्रायं प्रकटयति—तदग्रहण इति ।  
शिष्यश्चेदुक्तं ग्रहीतुं नेष्टे तर्हि तं प्रत्यौदासीन्यमाचार्यस्योचितं तस्य मन्दबुद्धित्वादि-  
त्याशङ्क्याऽऽह—यत्नान्तरमिति । कच्चिदिति' कोमलप्रश्ने । तमेव व्याचष्टे—  
किमेतदिति । द्वितीयं किंपदं पूर्वस्य व्याख्यानतया संबध्यते । कच्चिदिति द्वितीयं प्रश्नं  
विमज्जते—किं प्रनष्ट इति । मोहप्रणाशस्य प्रसङ्गं दर्शयति—यदर्थ इति ॥ ७२ ॥



अर्जुन उवाच—

नष्टो मोहः स्मृतिर्लब्धा त्वत्प्रसादान्मयाऽच्युत ॥  
स्थितोऽस्मि गतसंदेहः करिष्ये वचनं तव ॥ ७३ ॥

नष्टो मोहोऽज्ञानजः समस्तसंसारानर्थहेतुः सागर इव दुस्तरः ।  
स्मृतिश्चाऽऽत्मतत्त्वविषया लब्धा । यस्या लाभात्सर्वग्रन्थीनां विप्र-  
मोक्षः । त्वत्प्रसादाच्च प्रसादान्मया त्वत्प्रसादमाश्रितेनाच्युत । अनेन  
मोहनाशप्रश्रप्रतिवचनेन सर्वशास्त्रार्थज्ञानफलमेतावदेवेति निश्चितं दर्शितं  
भवति यदुताज्ञानसंमोहनाश आत्मस्मृतिलाभश्चेति । तथाच श्रुताव-  
नात्मविच्छोचामीत्युपन्यस्याऽऽत्मज्ञाने सर्वग्रन्थिविप्रमोक्ष उक्तः ।  
भिद्यते हृदयग्रन्थिस्तत्र को मोहः कः शोक एकत्वमनुपश्यत इति च  
मन्त्रवर्णः । अथेदानीं त्वच्छासने स्थितोऽस्मि गतसंदेहो मुक्तसंशयः  
करिष्ये वचनं तवाहं त्वत्प्रसादात्कृतार्थो न मम कर्तव्यमस्ती-  
त्यभिप्रायः ॥ ७३ ॥

प्रेमोपदिष्टात्मज्ञानस्य अज्ञानसंदेहविपर्ययासराहितस्य पृष्टस्य भगवदनुग्रहप्राप्तिक-  
थनेन भगवन्तं परितोषयिष्यन्नर्जुनो विज्ञापितवानित्याह—अर्जुन इति । अज्ञानो-  
त्पत्त्याविवेकस्य नष्टत्वमेव स्पष्टयति—समस्त इति । स्वयंज्योतिषि प्रतीचि ब्रह्म-  
ण्यविद्याभ्रमं विद्याऽपनयति नाषिदितं प्रकाशयतीति मत्वाऽऽह—स्मृतिश्चेति ।  
स्मृतिलाभे किं स्यादिति चेत्तदाह—यस्या इति । मोहनाशे स्मृतिप्रतिलम्बे चासा-  
धारणं कारणमाह—त्वत्प्रसादादिति । प्रकृतेन प्रश्रप्रतिवचनेन लब्धमर्थं कथ-  
यति—अनेनेति । यदुक्तं स्मृतिप्रतिलम्भादशेषतो हृदयग्रन्थीनां विप्रमोक्षः स्यादिति  
तत्र प्रमाणमाह—तथा चेति । ज्ञानादज्ञानतत्कार्यनिवृत्तौ श्रुत्यन्तरमपि संवादयति—  
भिद्यत इति । भगवदनुग्रहादज्ञानकृतमोहंदाहानन्तरमात्मज्ञाने प्रतिलब्धे त्वदाज्ञाप्र-  
तीक्षोऽहमित्युत्तरार्धं व्याकरोति—अथेति । तव वचनं करिष्येऽहमित्यत्र तात्पर्य-  
माह—अहमिति ॥ ७३ ॥

परिसमाप्तं: शास्त्रार्थोऽथेदानीं कथासंबन्धप्रदर्शनार्थम्—

संजय उवाच—

इत्यहं वासुदेवस्य पार्थस्य च महात्मनः ॥  
संवादमिममश्रौषमद्भुतं रोमहर्षणम् ॥ ७४ ॥

इत्येवमहं वासुदेवस्य पार्थस्य च महात्मनः संवादमिमं यथोक्तमश्रौषं  
श्रुतवानस्मि अद्भुतमत्यन्तविस्मयकरं रोमहर्षणं रोमाश्वकरम् ॥ ७४ ॥

शास्त्रार्थे समाप्ते सत्यस्थामवस्थायां संजयवचनं कुत्रोपयुक्तमिति तदाह—परिस-  
माप्त इति। वासुदेवस्य सर्वज्ञस्य सर्वेश्वरस्य कृतार्थस्य पार्थस्य पृथामुतस्यार्जुनस्य महा-  
त्मनोऽद्भुद्रवुद्धेः सर्वाधिकारिगुणसंपन्नस्य सम्यञ्चं वादं संवादं गुरुशिष्यभावेन प्रश्नप्र-  
तिवचनाभिधानमिममनुक्रान्तमद्भुतं विस्मयकरं रोमाणि हृष्यन्ति पुलकी भवन्त्यनेनेति  
रोमहर्षणमाह्लादकरं यथोक्तं श्रुतवानस्मीत्याह—इत्येवमिति ॥ ७४ ॥

तं चेमम्—

व्यासप्रसादाच्छ्रुतवानेतद्गुह्यमहं परम् ॥

योगं योगेश्वरात्कृष्णात्साक्षात्कथयतः स्वयम् ॥ ७५ ॥

व्यासप्रसादात्ततो दिव्यचक्षुर्लाभाच्छ्रुतवानेतं संवादं गुह्यमहं परं  
योगं योगार्थत्वात्संवादमिमं योगमेव वा योगेश्वरात्कृष्णात्साक्षात्कथ-  
यतः स्वयं न परम्परातः ॥ ७५ ॥

प्रकृष्टं संवादं कथमश्रौषीरिति चेत्त्राऽऽह—तं चेति । एतत्पदं संवादपरत्वात्पुं-  
लिङ्गत्वेन नेतव्यमित्याह—एतमिति । परमपुरुषार्थोपयिकत्वात्परत्वं परं गुह्यमतिश-  
येन गुह्यं रहस्यमिति वा । योगो ज्ञानं कर्म च तदर्थत्वादयं संवादो योग उक्तः,  
अथवा चित्तवृत्तिनिरोधस्य योगस्याङ्गत्वादयं संवादो योग इत्याह—संवादमिति ।  
योगानामीश्वरो योगेश्वरस्तदनुग्रहहेतुत्वाद्योगतत्फलयोस्ततः साक्षादव्यवधानेन श्रुतवाच्य  
परम्परयेत्याह—योगेश्वरादिति । स्वयं स्वेन पारमेश्वरेणातिरस्कृतज्ञानैश्वर्यरूपेण  
कथयतो व्याचक्षाणादित्यर्थः ॥ ७५ ॥

राजसंस्मृत्य संस्मृत्य संवादमिममद्भुतम् ॥

केशवार्जुनयोः पुण्यं हृष्यामि च मुहुर्मुहुः ॥ ७६ ॥

हे राजन्धृतराष्ट्र संस्मृत्य संस्मृत्य संवादमिममद्भुतं केशवार्जुनयोः  
पुण्यं श्रवणादपि पापहरं श्रुत्वा हृष्यामि च मुहुर्मुहुः प्रतिक्षणम् ॥ ७६ ॥  
यथोक्तं संवादं भगवतः श्रुत्वा किमुपेक्षसे नेत्याह—राजन्निति । पुण्यत्वं साध-  
यति—श्रवणादपीति ॥ ७६ ॥

तच्च संस्मृत्य संस्मृत्य रूपमत्यद्भुतं हरेः ॥

विस्मयो मे महाराजन्हृष्यामि च पुनः पुनः ॥ ७७ ॥

तच्च संस्पृत्य संस्पृत्य रूपमत्यद्भुतं हरेर्विश्वरूपं विस्मयो मे महान्हे  
राजन्हृष्यामि च पुनः पुनः ॥ ७७ ॥

यत्तु विश्वरूपारूपं रूपं सगुणमर्जुनाय भगवान्दर्शितवान्ध्यानार्थं तदिदानीं स्तौति—  
तच्चेति ॥ ७७ ॥

किं बहुना—

यत्र योगेश्वरः कृष्णो यत्र पार्थो धनुर्धरः ॥

तत्र श्रीर्विजयो भूतिर्ध्रुवा नीतिर्मतिर्मम ॥ ७८ ॥

इति श्रीमहाभारते शतसाहस्र्यां संहितायां वैयासिक्यां भीष्म-  
पर्वणि श्रीभगवद्गीतासूपनिषत्सु ब्रह्मविद्यायां योगशास्त्रे  
श्रीकृष्णार्जुनसंवादे मोक्षसंन्यासयोगो नामा-  
ष्टादशोऽध्यायः ॥ १८ ॥

यत्र बस्मिन्पक्षे योगेश्वरः सर्वयोगानामीश्वरस्तत्प्रभवत्वात्सर्वयोग-  
बीजश्च कृष्णो यत्र पार्थो यस्मिन्पक्षे धनुर्धरो गाण्डीवधन्वा तत्र श्रीस्त-  
स्मिन्याण्डवानां पक्षे विजयस्तत्रैव भूतिः श्रियो विशेषो विस्तारो भूति-  
र्ध्रुवाऽऽभ्यभिचारिणी नीतिर्नय इत्येवं मतिर्ममेति ॥ ७८ ॥

इति श्रीमत्परमहंसपरिव्राजकाचार्यगोविन्दभगवत्पूज्यपादशिष्यश्रीमदा-  
चार्यश्रीशंकरभगवतः कृतौ श्रीभगवद्गीताभाष्ये मोक्षसंन्यास-  
योगो नामाष्टादशोऽध्यायः ॥ १८ ॥

द्वयोरपि कृष्णार्जुनयोर्नरनारायणयोः संवादस्य प्रामाण्यार्थं परममुत्कर्षं दर्शयति—  
किं बहुनेति । कथं सर्वेषां योगानामीश्वरो भगवानिति तत्राऽऽह—तत्प्रभवत्वा-  
दिति । सर्वयोगो ज्ञानं कर्म च तस्य बीजं शास्त्रीयं ज्ञानवैराग्यादि तद्धि भगवदधीनं  
तदनुग्रहविहीनस्य तदयोगादतो योगतत्फलयोर्भगवदनुग्रहायत्तत्वाद्भगवतो योगेश्वरत्व-  
मित्यर्थः । श्रीर्लक्ष्मीर्विजयः परम उत्कर्षः । राज्ञो धृतराष्ट्रस्य स्वपुत्रेषु विजयाशां  
शिथिलीकृत्य पाण्डवेषु जयप्राप्तिमैकान्तिकीमुपसंहरति—इत्येवमिति । उपायोपेयभा-  
वेन निष्ठाद्वयस्य प्रतिष्ठापितत्वात्कर्मनिष्ठा परम्परया ज्ञाननिष्ठाहेतुः, ज्ञाननिष्ठा तु  
साक्षादेव मोक्षहेतुरिति शास्त्रार्थमुपसंहरतुमितीत्युक्तम् ॥ ७८ ॥

काण्डप्रयात्मकं शास्त्रं पदवाक्यार्थगोचरम् ।

आदिमध्यान्तषट्केषु व्याख्याया गोचरीकृतम् ॥ १ ॥

संक्षेपविस्तराभ्यां यो लक्षणैरुपपादितः ।  
सोऽर्थोऽन्तिमेन संक्षिप्य लक्षणेन विवक्षितः ॥ २ ॥  
गीताशास्त्रमहार्णवोत्थममृतं वैकुण्ठकण्ठोद्भवं  
श्रीकण्ठापरनामवन्मुनिकृतं निष्ठाद्वयद्योतितम् ॥  
निष्ठा यत्र मतिप्रसादजननी साक्षात्कृतं कुर्वती  
मोक्षे पर्यवसास्यति प्रतिदिनं सेवध्वमेतद्बुधाः ॥ ३ ॥  
प्राचामाचार्यपादानां पदवीमनुगच्छता ॥  
गीताभाष्ये कृता टीका टीकतां पुरुषोत्तमम् ॥ ४ ॥

इति श्रीमत्परमहंसपरिव्राजकाचार्यश्रीमच्छुद्धानन्दपूज्यपादशिष्यभगवदानन्दगिरि-  
रिविरचिते श्रीमद्भगवद्गीताशांकरभाष्यव्याख्यानेऽष्टादशोऽध्यायः ॥ १८ ॥

( श्लोकानामादितः समष्ट्यङ्काः—७०० )

समाप्तिमगमदिदं गीताशास्त्रम् ॥



# श्रीमद्भगवद्गीताश्लोकाद्यचरणप्रतीक- वर्णानुक्रमः ।

श्लोकप्रतीकानि	अ० श्लो०	श्लोकप्रतीकानि	अ० श्लो०	श्लोकप्रतीकानि	अ० श्लो०
अ.		अनपेक्षः शुचिर्दक्षः	१२ १६	अयतिः श्रद्धयोपेतो	६ ३७
अकीर्तिं चापि भूतानि	२ ३४	अनादित्वाभिर्गुणत्वात्	१३ ३१	अयुक्तः प्राकृतः स्तब्धः	१८ २८
अक्षरं ब्रह्म परमम्	८ ३	अनादिमध्यान्तमनन्त०	११ १९	अवजानन्ति मां मूढाः	९ ११
अक्षराणामकारोऽस्मि	१० ३३	अनाश्रितः कर्मफलम्	६ १	अवाच्यवादांश्च बहून्	२ ३६
अभिर्ज्योतिरहः शुक्लः	८ २४	अनिष्टमिष्टं मिश्रं च	१८ १२	अविनाशि तु तद्विद्धि	२ १७
अच्छेद्योऽयमदाह्योऽयम्	२ २४	अनुद्वेगकरं वाक्यम्	१७ १५	अविभक्तं च भूतेषु	१३ १६
अजोऽपि सन्नव्ययात्मा	४ ६	अनुबन्धं क्षयं हिंसाम्	१८ २५	अव्यक्तादीनि भूतानि	२ २८
अज्ञश्चाश्रद्धानश्च	४ ४०	अनेकचित्तविभ्रान्ताः	१६ १६	अव्यक्ताद्व्यक्तयः सर्वाः	८ १८
अत्र शूरा महेश्वासाः	१ ४	अनेकबाहूदरवक्त्रनेत्रम्	११ १६	अव्यक्तोऽक्षर इत्युक्तः	८ २१
अथ केन प्रयुक्तोऽयम्	३ ३६	अनेकवक्त्रनयनम्	११ १०	अव्यक्तोऽयमचिन्त्योऽऽ	२ २५
अथ चित्तं समाधातुम्	१२ ९	अन्तकाले च मामेव	८ ५	अव्यक्तं व्यक्तिमापन्नम्	७ २४
अथ चेत्त्वमिमं धर्म्यम्	२ २३	अन्तवत्तु फलं तेषाम्	७ २३	अशास्त्रविहितं घोरम्	१७ ५
अथ चैनं नित्यजातम्	२ २६	अन्तवन्त इमे देहाः	२ १८	अशोच्यानन्वशोचस्त्वम्	२ ११
अथवा योगिनामेव	६ ४२	अन्नाद्भवन्ति भूतानि	३ १४	अश्रद्धानाः पुरुषाः	९ ३
अथवा बहुनैतेन	१० ४२	अन्ये च बहवः शूराः	१ ९	अश्रद्धया हुतं दत्तम्	१७ २८
अथ व्यवस्थितान्दृष्ट्वा	१ २०	अन्ये त्वेवमजानन्तः	१३ २५	अश्वत्थः सर्ववृक्षाणाम्	१० २६
अथैतदप्यशक्तोऽसि	१२ ११	अपरं भवतो जन्म	४ ४	असक्तबुद्धिः सर्वत्र	१८ ४९
अदृष्टपूर्वं हृषितोऽस्मि	११ ४५	अपरे नियताहाराः	४ ३०	असक्तिरनभिष्वङ्गः	१३ ९
अदेशकाले यद्दानम्	१७ २२	अपरेयमितस्त्वन्याम्	७ ५	असत्यमप्रतिष्ठं ते	१६ ८
अद्वेष्टा सर्वभूतानाम्	१२ १३	अपर्याप्तं तदस्माकम्	१ १०	असौ मया हतः शत्रुः	१६ १४
अधर्मं धर्ममिति या	१८ ३२	अपाने जुह्वति प्राणम्	४ २९	असंयतात्मना योगो	६ ३६
अधर्माभिभवात्कृष्ण	१ ४१	अपि चेत्सुदुराचारो	९ ३०	असंशयं महाबाहो	६ ३५
अधश्चोर्ध्वं प्रसृतास्तस्य	१५ २	अपि चेदसि पापेभ्यः	४ ३६	अस्माकं तु विशिष्टा ये	१ ७
अधिभूतं क्षरो भावः	८ ४	अप्रकाशोऽप्रवृत्तिश्च	१४ १३	अहं क्रतुरहं यज्ञः	९ १६
अधियज्ञः कथं कोऽत्र	८ २	अफलाकाङ्क्षिभिर्यज्ञो	१७ ११	अहंकारं बलं दर्पम्	१६ १८
अधिष्ठानं तथा कर्ता	१८ १४	अभयं सत्वसंशुद्धिः	१६ १	” ” ” ”	१८ ५३
अध्यात्मज्ञाननित्यत्वम्	१३ ११	अभिसंधाय तु फलम्	१७ १२	अहमात्मा गुडाकेश	१० २०
अध्येष्यते च य इमम्	१८ ७०	अभ्यासयोगयुक्तेन	८ ८	अहं वैश्वानरो भूत्वा	१५ १४
अनन्तविजयं राजा	१ १६	अभ्यासेऽप्यसमर्थोऽसि	१२ १०	अहं सर्वस्य प्रभवो	१० ८
अनन्तश्चास्मि नागानाम्	१० २९	अमानित्वमदम्भित्वम्	१३ ७	अहं हि सर्वयज्ञानाम्	९ २४
अनन्यचेताः सततम्	८ १४	अमी च त्वां धृतराष्ट्रस्य	११ २६	अहिंसा सत्यमक्रोधः	१६ २
अनन्याश्चिन्तयन्तो माम्	९ २२	अमी हि त्वां सुरसंघाः	११ २१	अहिंसा समता तुष्टिः	१० ५
		अयनेषु च सर्वेषु	१ ११	अहो बत महत्पापम्	१ ४५

श्लोकप्रतीकानि	अ० श्लो०	श्लोकप्रतीकानि	अ० श्लो०	श्लोकप्रतीकानि	अ० श्लो०
आ.					
आख्याहि मे को भवान्	११ ३१	इहैकस्थं जगत्कृत्स्नम्	११ ७	एवं सततयुक्ता ये	१२ १
आचार्याः पितरः पुत्राः	१ ३४	इहैव तैर्जितः सर्गः	५ १९	एवं ज्ञात्वा कृतं कर्म	४ १५
आढयोऽभिजनवानस्मि	१६ १५	ई.		एषा तेऽभिहिता सांख्ये	२ ३९
आत्मसंभाविताः स्त०	१६ १७	ईश्वरः सर्वभूतानाम्	१८ ६१	एषा ब्राह्मी स्थितिः पार्थ	२ ७२
आत्मौपम्येन सर्वत्र	६ ३२	उ.		ओ.	
आदित्यानामहं विष्णुः	१० २१	उच्चैःश्रवसमश्वानाम्	१० २७	ओमित्येकाक्षरं ब्रह्म	८ १३
आपूर्यमाणमचल०	२ ७०	उत्कामन्तं स्थितं वाऽपि	१५ १०	ॐ.	
आब्रह्मभुवनाल्लोकाः	८ १६	उत्तमः पुरुषस्त्वन्यः	१५ १७	ॐ तत्सदिति निर्देशो	१७ २३
आयुधानामहं वज्रम्	१० २८	उत्सन्नकुलधर्माणाम्	१ ४४	क.	
आयुःसत्त्वबलारोग्य०	१७ ८	उत्सीदियुरिमे लोकाः	३ २४	कश्चिन्नोभयविभ्रष्टः	६ ३८
आरुरुक्षोर्भुनेयौगम्	६ ३	उदाराः सर्व एवैते	७ १८	कश्चिदेतच्छ्रुतं पार्थ	१८ ७२
आवृतं ज्ञानमेतेन	३ ३९	उदासीनवदासीनः	१४ २३	कटुम्ललवणात्युष्ण०	१७ ९
आशापाशशतैर्बद्धाः	१६ १२	उद्धरेदात्मनाऽऽत्मानम्	६ ५	कथं न ज्ञेयमस्माभिः	१ ३९
आश्चर्यवत्पश्यति	२ २९	उपद्रष्टाऽनुमन्ता च	१३ २२	कथं भीष्ममहं संख्ये	२ ४
आसुरीं योनिमापन्नाः	१६ २०	ऊ.		कथं विद्यामहं योगिन्	१० १७
आहारस्त्रपि सर्वस्य	१७ ७	ऊर्ध्वगच्छन्ति सत्त्व०	१४ १८	कर्मजं बुद्धियुक्ता हि	२ ५१
आहुस्त्वामृषयः सर्वे	१० १३	ऊर्ध्वमूलमधःशाखम्	१५ १	कर्मणः सुकृतस्याऽऽहुः	१४ १६
इ.		ऊ.		कर्मणैव हि संसिद्धिम्	३ २०
इच्छाद्वेषसमुन्धेन	७ २७	ऋषिभिर्बहुधा गीतम्	१३ ४	कर्मणो ह्यपि बाद्धव्यम्	४ १७
इच्छा द्वेषः सुखम्	१३ ६	ए.		कर्मण्यकर्म यः पश्येत्	४ १८
इति गुह्यतमं शास्त्रम्	१५ २०	एतच्छ्रुत्वा वचनं केश०	११ ३५	कर्मण्येवाधिकारस्ते	२ ४७
इति ते ज्ञानमाख्यातम्	१८ ६३	एतद्योनीनि भूतानि	७ ६	कर्म ब्रह्मोद्भवं विद्धि	३ १५
इति क्षेत्रं तथा ज्ञानम्	१३ १८	एतन्मे संशयं कृष्ण	६ ३९	कर्मोन्द्रियाणि संयम्य	३ ६
इत्यर्जुनं वासुदेवः	११ ५०	एतान्न हन्तुमिच्छामि	१ ३५	कर्षणन्तः शरीरस्थम्	१७ ६
इत्यहं वासुदेवस्य	१८ ७४	एतान्यपि तु कर्माणि	१८ ६	कविं पुराणमनुशा०	८ ९
इदमद्य मया लब्धम्	१६ १३	एतां दृष्टिमवष्टभ्य	१६ ९	कस्माच्च ते न नमेरन्	११ ३७
इदं तु ते गुह्यतमम्	९ १	एतां विभूतिं योगं च	१० ७	काङ्क्षन्तः कर्मणां सिद्धिमुध	१२
इदं ते नातपस्काय	१८ ६७	एतैर्विमुक्तः कौन्तेय	१६ २२	काम एष क्रोध एष	३ ३७
इदं शरीरं कौन्तेय	१३ १	एवमुक्तो हर्षिकेशः	१ २४	कामक्रोधवियुक्तानाम्	५ २६
इदं ज्ञानमुपाश्रित्य	१४ २	एवमुक्त्वाऽर्जुनः संख्ये	१ ४७	काममाश्रित्य दुष्पूरम्	१६ १०
इन्द्रियत्येन्द्रियस्यार्थे	३ ३४	एवमुक्त्वा ततो राजन्	११ ९	कामात्मानः स्वर्गपराः	२ ४३
इन्द्रियाणां हि चरताम्	२ ६७	एवमुक्त्वा हर्षिकेशम्	२ ९	कामैस्तेस्तेऽर्हत्तज्ञानाः	७ २०
इन्द्रियाणि पराण्याहुः	३ ४२	एवमेतद्यथाऽऽत्य त्वम्	११ ३	काम्यानां कर्मणां	१८ २
इन्द्रियाणि मनो बुद्धिः	३ ४०	एवं परम्पराप्राप्तम्	४ २	कायेन मनसा बुद्ध्या	५ ११
इन्द्रियाणेषु वैराग्यम्	१३ ८	एवं प्रवर्तितं चक्रम्	३ १६	कार्पण्यदोषोपहत०	२ ७
इमं विवस्वते योगम्	४ १	एवं बहुविधा यज्ञाः	४ ३२	कार्यकारणकर्तृत्वे	१३ २०
इष्टानभोगान्दि	३ १२	एवं बुद्धेः परं बुद्ध्वा	३ ४३	कार्यमित्येव यत्कर्म	१८ ९
				कालोऽस्मि लोकक्षय०	११ ३३

श्लोकप्रतीकानि अ० श्लो०	श्लोकप्रतीकानि अ० श्लो०	श्लोकप्रतीकानि अ० श्लो०
काश्यश्च परमेष्वासः १ १७	ज्ञानं कर्म च कर्ता च १८ १९	तस्मात्प्राहा वयं हन्तुम् १ ३७
किरीटिनं गदिनं चक्र० ११ ४६	ज्ञानं तेऽहं सविज्ञानम् ७ २	तस्य संजनयन्मूर्धम् १ १२
किरीटिनं गदिनं चक्रि० ११ १७	ज्ञानं ज्ञेयं परिज्ञाता १८ १८	तं विद्यादुःखसंयोगम् ६ २३
किं कर्म किमकर्मेति ४ १६	ज्ञेयः स नित्यसंन्यासी ५ ३	तं तथा कृपयाऽऽविष्टम् २ १
किं तद्ब्रह्म किमध्यात्मम् ८ १	ज्ञेयं यत्तत्प्रवक्ष्यामि १३ १२	तानहं द्विषतः क्रूरान् १६ १९
किं पुनर्ब्राह्मणाः पुण्याः ९ ३३	ज्यायसी चेत्कर्मणस्ते ३ १	तानि सर्वाणि संयम्य २ ६१
कृतस्त्वा कस्मलमिदम् २ २	ज्योतिषामपि तज्ज्यो १३ १७	तुल्यनिन्दास्तुतिर्माँनी १२ १९
कुलक्षये प्रणश्यन्ति १ ४०	त.	तेजः क्षमा धृतिः शौ० १६ ३
कृपया परयाऽऽविष्टो १ २८	ततः पदं तत्परिमा० १५ ४	ते तं भुक्त्वा स्वर्गलो-
कृषिवौरक्ष्यवाणिज्यम् १८ ४४	तच्च संस्मृत्य संस्मृत्य १८ ७७	कम् ९ २१
कौलकैश्चीन्गुणानेतान् १४ २१	ततः शास्त्राश्च भेयश्च १ १३	तेषामहं समुद्धर्ता १२ ७
कौषाद्रवति संमोहः २ ६३	ततः श्वेतैर्हृदयैर्युक्ते १ १४	तेषामेवानुकम्पार्थम् १० ११
कैव्यं मा स्म गमः पार्थ २ ३	ततः स विस्मयाविष्टो ११ १४	तेषां सततयुक्तानाम् १० १०
केशोऽधिकतरस्तेषाम् १२ ५	तत्स्वविषु महाबाहो ३ २८	तेषां ज्ञानी नित्ययुक्तो ७ १७
क्षिप्रं भवति धर्मात्मा ९ ३१	तत्र तं बुद्धिसंयोगम् ६ ४३	त्यक्त्वा कर्मफलासङ्गम् ४ २०
क्षेत्रक्षेत्रज्ञयोरेवम् १३ ३४	तत्र सत्त्वं निर्मलत्वात् १४ ६	त्याज्यं दोषवादित्येके १८ ३
क्षेत्रज्ञं चापि मां विद्धि १३ १	तत्रापश्यतिस्थितान्पार्थः १ २६	त्रिभिर्गुणमयैर्भाविः ७ १३
ग.	तत्रैकस्थं जगत्कृत्स्नम् ११ १३	त्रिविधा भवति श्रद्धा १७ २
गतसङ्गस्य मुक्तस्य ४ २३	तत्रैकाग्रं मनः कृत्वा ६ १२	त्रिविधं नरकस्येदम् १६ २१
गतिर्भर्ता प्रभुः साक्षी ९ १८	तत्रैवं सति कर्तारम् १८ १६	त्रैगुण्यविषया वेदाः २ ४५
गाण्डीवं वंसते हस्तात् १ ३०	तत्क्षेत्रं यच्च यादृक्च १३ ३	त्रैविद्या मां सोमपाः ९ २०
गामाविश्य च भूतानि १५ १३	तदित्यनभिसंधाय १७ २५	त्वमक्षरं परमं वेदि० ११ १८
गुणानेतानतीत्य त्रीन् १४ २०	तद्बुद्धयस्तदात्मानः ५ १७	त्वमादिदेवः पुरुषः ११ ३८
गुरून् हत्वा हि महानु० २ ५	तद्विद्धि प्रणिपातेन ४ ३४	द.
च.	तपस्विभ्योऽधिको योगी ६ ४६	दण्डो दमयतामस्मि १० ३८
चषलं हि मनः कृष्ण ६ ३४	तपाम्यहमहं वर्षम् ९ १९	दम्भो दर्पोऽभिमानश्च १६ ४
चतुर्विधा भजन्ते माम् ७ १६	तमस्त्वज्ञानजं विद्धि १४ ८	दंष्ट्राकरालानि च ते ११ २५
चातुर्वर्ण्यं मया मुष्टम् ४ १३	तमुवाच हृषीकेशः २ १०	दातव्यमिति यद्दानम् १७ २०
चिन्तामपरिमेयां च १६ ११	तमेव शरणं गच्छ १८ ६२	दिवि सूर्यसहस्रस्य ११ १२
चेतसा सर्वकर्माणि १८ ५७	तस्माच्छाळां प्रमाणं ते १६ २४	दिव्यमाल्याम्बरधरम् ११ ११
ज.	तस्मात्प्रणम्य प्रणिधाय ११ ४४	दुःखमित्येव यत्कर्म १८ ८
जन्म कर्म च मे दिव्यम् ४ ९	तस्मात्त्वमिन्द्रियाण्यादौ ३ ४१	दुःखेष्वनुद्विग्नमनाः २ ५६
जरा मरणमोक्षाय ७ २९	तस्मात्त्वमुत्तिष्ठ यशो ११ ३३	दूरेण ह्यवरं कर्म २ ४९
जातस्य हि ध्रुवो मृत्युः २ २७	तस्मात्सर्वेषु कालेषु ८ ७	दृष्ट्वा तु पाण्डवानीकम् १ २
जितात्मनः प्रशान्तस्य ६ ७	तस्मादसक्तः सततम् ३ १९	दृष्ट्वेदं मानुषं रूपम् ११ ५१
ज्ञानयज्ञेन चाप्यन्ये ९ १५	तस्मादज्ञानसंभूतम् ४ ४२	देवद्विजगुरुप्राज्ञ १७ १४
ज्ञानविज्ञानतृप्तात्मा ६ ८	तस्मादोभित्युदाहृत्य १७ २४	देवान्भावयतानेन ३ ११
ज्ञानेन तु तदज्ञानम् ५ १६	तस्माद्यस्य महाबाहो २ ६८	देही नित्यमवध्योऽयम् २ ३०









श्लोकप्रतीकानि अ० श्लो०	श्लोकप्रतीकानि अ० श्लो०	श्लोकप्रतीकानि अ० श्लो०
सखेति मत्वा प्रसभम् ११ ४१	सर्वद्वाराणि संयम्य ८ १२	साधिभूताधिदैवं माम् ७ ३०
स घोषो धार्तराष्ट्रणाम् १ १९	सर्वद्वारेषु देहेऽस्मिन् १४ ११	सांख्ययोगौ पृथग्बालाः ५ ४
सततं कीर्तयन्तो माम् ९ १४	सर्वधर्मान्परित्यज्य १८ ६६	सिद्धिं प्राप्नो यथा १८ ५०
स तथा श्रद्धया युक्तः ७ २२	सर्वभूतस्थमाल्मानम् ६ २९	सीदन्ति मम गात्राणि १ २९
सत्कारमानपूजार्थम् १७ १८	सर्वभूतस्थितं यो माम् ६ ३१	सुखदुःखे समे कृत्वा २ ३८
सत्त्वं रजस्तम इति १४ ५	सर्वभूतानि कौन्तेय ९ ७	सुखमालयन्तिकं यत्तत् ६ २१
सत्त्वं सुखे संजयति १४ ९	सर्वभूतेषु येनैकम् १८ २०	सुखं त्विदानीं त्रिविधम् १८ ३६
सत्त्वात्संजायते ज्ञानम् १४ १७	सर्वमतेदत्तं मन्ये १० १४	सुदुर्दर्शमिदं रूपम् ११ ५२
सत्त्वानुरूपा सर्वस्य १७ ३	सर्वयोनिषु कौन्तेय १४ ४	सुहृन्मित्रार्युदासीन० ६ ९
सदृशं चेष्टते स्वस्याः ३ ३३	सर्वस्य चाहं हृदि १५ १५	स्थाने हृषीकेश तव ११ ३६
सद्भावे साधुभावे च १७ २६	सर्वाणीन्द्रियकर्माणि ... ४ २७	स्थितप्रज्ञस्य का भाषा २ ५४
समदुःखसुखः स्वस्थः १४ २४	सर्वेन्द्रियगुणाभासम् १३ १४	स्पर्शान्कृत्वा बहिर्बाह्यान् ५ २७
समं कायशिरोप्रीवम् ६ १३	सहजं कर्म कौन्तेय... १८ ४८	स्वधर्ममपि चावेक्ष्य २ ३१
समं पश्यन्धि सर्वत्र १३ २८	सहयज्ञाः प्रजाः सृष्ट्वा ३ १०	स्वभावजेन कौन्तेय १८ ६०
संमं सर्वेषु भूतेषु १३ २७	सहस्रयुगपर्यन्तम् ८ १७	स्वयमेवाऽऽत्मनाऽऽत्मा- नम् १० १५
समः शत्रौ च मित्रे च १२ १८	संक्रुरो नरकायैव १ ४२	स्वे स्वे कर्मण्यभिरतः १८ ४५
समोऽहं सर्वभूतेषु ९ २९	संकल्पप्रभवान्कामान् ६ २४	
सर्गाणामादिरन्तश्च १० ३२	संतुष्टः सततं योगी... १२ १४	
सर्वकर्माणि मनसा ५ १३	संनियम्येन्द्रियप्रामम् १२ ४	
सर्वकर्माण्यपि सदा १८ ५६	संन्यासस्तु महाबाहो ५ ६	ह. हतो वा प्राप्स्यसि २ ३७
सर्वगुह्यतमं भूयः १८ ६४	संन्यासस्य महाबाहो १८ १	हन्त ते कथयिष्यामि १० १९
सर्वतःपाणिपादं तत् १३ १३	संन्यासः कर्मयोगश्च... ५ २	हृषीकेशं तदा वाक्यम् १ २१

समाप्तोऽयं श्रीमद्भगवद्गीतापद्यानामकारादिवर्णक्रमः ।



## अथ श्रीमद्भगवद्गीताश्लोकान्तर्गतपदानाम- कारादिवर्णानुक्रमः ।

अ.	पदानि अ० श्लो०	पदानि अ० श्लो०	पदानि अ० श्लो०
पदानि अ० श्लो०	अक्षरः ८-२१; १५-१६, १६	अच्युत १-२१; ११-४२; १८-७३	अतिमानिता १६-३
अकर्तारम् ४-१३; १३-२९	अक्षराणाम् १०-३३	अजस्रम् १६-१९	अतिरिच्यते २-३४
अकर्म ४-१६, १८	अक्षरात् १५-१८	अजम् २-२१; ७-२५; १०-३, १२	अतिवर्तते ६-४४;
अकर्मकृत् ३-५	अखिलम् ४-३३; ७-२९; १५-१२	अजः २-२०; ४-६	१४-२१
अकर्मणः ३-८, ८; ४-१७	अगतासून् २-११	अजानता ११-४१	अतिस्वप्नश्चि- लस्य ६-१६
अकर्मणि २-४७; ४-१८	अग्निः ४-३७; ८-२४; ९-१६; ११-३९; १८-४८	अजानन्तः ७-२४; ९-११; १३-२५	अतीतः १४-२१; १५-१८
अकल्मषम् ६-२७	अग्नी १५-१२	अज्ञः ४-४०	अतीत्य १४-२०
अकारः १०-३३	अग्ने १८-३७, ३८, ३९	अज्ञानजम् १०-११; १४-८	अतीन्द्रियम् ६-२१
अकार्यम् १८-३१	अधम् ३-१३	अज्ञानविमो- हिताः १६-१५	अतीव १२-२०
अकीर्तिकरम् २-२	अधायुः ३-१६	अज्ञानसंभूतम् ४-४२	अत्यङ्गुतम् १८-७७
अकीर्तिम् २-३४	अङ्गानि २-५८	अज्ञानसंमोहः १८-७२	अत्यन्तम् ६-२८
अकीर्तिः २-३४	अचरम् १३-१५	अज्ञानम् ५-१६; १३-११; १४-१६, १७; १६-४	अत्यर्थम् ७-१७
अकुर्वत १-१	अचलप्रतिष्ठम् २-७०	अज्ञानानाम् ३-२६	अत्यश्रतः ६-१६
अकुशलम् १८-१०	अचलम् ६-१३; १२-३	अज्ञानेन ५-१५	अत्यागिनाम् १८-१२
अकृतबुद्धि- त्वात् १८-१६	अचलः २-२४	अणीयांसम् ८-९	अत्युच्छ्रितम् ६-११
अकृतात्मानः १५-११	अचला २-५३	अणोः ८-९	अत्येति ८-२८
अकृतेन ३-१८	अचलाम् ७-२१	अतत्त्वार्थवत् १८-२२	अत्र १-४, २३; ४-१६; ८-२, ४, ५; १०-७; १८-१४
अकृत्स्नविदः ३-२९	अचलेन ८-१०	अतन्द्रितः ३-२३	अथ १-२०, २६; २-२६, ३३; ३-३६; ११-५, ४०; १२-९, ११; १८-५८
अक्रियः ६-१	अचापलम् १६-२	अतपस्काय १८-६७	अथवा ६-४२; १०-४२; ११-४२
अक्रोधः १६-२	अचिन्त्यरूपम् ८-९	अतः २-१२; ९-२४; १२-८; १३-११; १५-१८	अथो ४-३५
अक्रुध्यः २-२४	अचिन्त्यम् १२-३	अतितरन्ति १३-२५	अदक्षिणम् १७-१३
अक्षयम् ५-२१	अचिन्त्यः २-२५	अतिनीचम् ६-११	अदम्भित्यम् १३-७
अक्षयः १०-३३	अचिरेण ४-३९	अतिमानः १६-४	अदासः २-२४
अक्षरसमुद्भवम् ३-१५	अचेतसः ३-३२; १५-११; १७-६		
अक्षरम् ८-३, ११; १०-२५; ११-१८, ३७; १२-१, ३	अच्छेयः २-२४		

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
अदृष्टपूर्वम्	११	४५	अध्यात्मनित्याः	१५	५	अनसूयन्तः	३	३१	अनुप्रपन्नाः	९	२१
अदृष्टपूर्वाणि	११	६	अध्यात्मविद्या	१०	३२	अनसूयवे	९	१	अनुबन्धम्	१८	२५
अदेशकाले	१७	२२	अध्यात्मसंज्ञितम्	११	१	अनसूयः	१८	७१	अनुबन्धे	१८	३९
अद्भुतम्	११	२०;	अध्यात्मम्	७	२९;	अनहंकारः	१३	८	अनुमन्ता	१३	२२
१८—७४, ७६			८—१, ३			अनहंवादी	१८	२६	अनुरज्यते	११	३६
अद्य	४	३; ११—७;	अध्येष्यते	१८	७०	अनात्मनः	६	६	अनुवर्तते	३	२१
१६—१३			अध्रुवम्	१७	१८	अनादित्वात्	१३	३१	अनुवर्तन्ते	३	१३;
अद्रोहः	१६	३	अनघ	३—३; १४—६;		अनादिमत्	१३	१२	४—११		
अद्वेष्टा	१२	१३	१५—२०			अनादिमध्या-			अनुवर्तयति	३	१६
अधमाम्	१६	२०	अनन्त	११	३७	न्तम्	११—१९		अनुविधीयते	२	६७
अधर्मस्य	४	७	अनन्तबाहुम्	११	१९	अनादिम्	१०	३	अनुशासितारम्	८	१
अधर्मम्	१८	३१, ३२	अनन्तरम्	१२	१२	अनादी	१३	१९	अनुशुश्रुम्	१	४४
अधर्मः	१	४०	अनन्तरूप	११	३८	अनामयम्	२	५१;	अनुशोचन्ति	२	११
अधर्माभिभ-			अनन्तरूपम्	११	१६	१४—६			अनुशोचितुम्	२	२५
वात्	१	४१	अनन्तविजयम्	१	१६	अनारम्भात्	३	४	अनुषज्जते	६	४;
अघः	१४	१८;	अनन्तवीर्यं	११	४०	अनार्यजुष्टम्	२	२	१८—१०		
१५—१, २			अनन्तवीर्यम्	११	१९	अनावृत्तिम्	८	२३,	अनुसंततानि	१५	२
अघःशास्त्रम्	१५	१	अनन्तम्	११	११, ४७	२६			अनुस्मर	८	७
अधिकतरः	१२	५	अनन्तः	१०	२९	अनाशिनः	२	१८	अनुस्मरन्	८	१३
अधिकम्	६	२२	अनन्ताः	२	४१	अनाश्रितः	६	१	अनुस्मरेत्	८	१
अधिकः	६	४६, ४६,	अनन्यचेताः	८	१४	अनिकेतः	१२	१९	अनेकचित्तवि-		
४६			अनन्यभाक्	९	३०	अनिच्छन्	३	३६	भ्रान्ताः	१६	१६
अधिकारः	२	४७	अनन्यमनसः	९	१३	अनित्यम्	९	३३	अनेकजन्मसं-		
अधिगच्छति	२	६४,	अनन्यया	८	२२;	अनिर्देश्यम्	१२	३	सिद्धः	६	४५
७१; ४—३९;			११—५४			अनिष्टम्	१८	१२	अनेकदिव्याम-		
५—६, २४; ६—१५;			अनन्येन	१२	६	अनीश्वरम्	१६	८	रणम्	११	१०
१४—१९; १८—४९			अनन्ययोगेन	१३	१०	अनुकम्पार्थम्	१०	११	अनेकधा	११	१३
अधिवैषतम्	८	४	अनन्याः	९	२२	अनुचिन्तयन्	८	८	अनेकबाहुदर-		
अधिदैवम्	८	१	अनपेक्षः	१२	१६	अनुतिष्ठन्ति	३	३१,	वक्त्रनेत्रम्	११	१६
अधिभूतम्	८	४	अनपेक्ष्य	१८	२५	३२			अनेकवक्त्रन-		
अधियज्ञः	८	२, ४	अनभिष्वङ्गः	१३	९	अनुत्तमम्	७	२४	यनम्	११	१०
अधिष्ठानम्	३	४०;	अनभिसेधाय	१७	२५	अनुत्तमाम्	७	१८	अनेकवर्णम्	११	२४
१८—१४			अनभिज्ञेहः	२	५७	अनुद्विगमनाः	२	५६	अनेकाद्भुतद-		
अधिष्ठाय	४	६;	अनयोः	२	१६	अनुद्वेगकरम्	१७	१५	र्शनम्	११	१०
१५—९			अनलः	७	४	अनुपकारिणे	१७	२०	अनेन	३	१०, ११;
अध्यक्षेण	९	१०	अनलेन	३	३९	अनुपश्यति	१३	३०;	९—१०; ११—८		
अध्यात्मचेतसा	३	३०	अनवलोकयन्	६	१३	१४—१९			अन्तकाले	२	७२;
अध्यात्मज्ञान-			अनवासम्	३	२२	अनुपश्यन्ति	१५	१०	८—५		
नित्यत्वम्	१३	११	अनश्रतः	६	१६	अनुपश्यामि	१	३१	अन्तगतम्	७	२८

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
अन्तराम्	११—२०;		१३—२४,	२५;		२२,२५,३१,४४,४४,			अत्रवात्	१—२, २७;	
१३—३४			१७—४			४६,४७;७—३,२३,			४—१		
अन्तरात्मना	६—४७		अन्येभ्यः	१३—२५		३०;८—६;९—१५,			अभक्ताय	१८—६७	
अन्तरारामः	५—२४		अन्वशोचः	२—११		२३, २३, २५, २९,			अभयम्	१०—४;	
अन्तरे	५—२७		अन्विच्छ	२—४९		३०, ३२, ३२;			१६—१		
अन्तर्ज्योतिः	५—२४		अन्विताः	९—२३;		१०—३७, ३९;			अभवत्	१—१३	
अन्तवत्	७—२३		१७—१			११—२, २६, २९,			अभविता	२—२०	
अन्तवन्तः	२—१८		अपनुद्यात्	२—८		३२, ३४, ३७, ३९,			अभावयतः	२—६६	
अन्तम्	११—१६		अपरस्परसंभूतम्	१६—८		४१, ४२, ४३, ५२;			अभावः	२—१६	
अन्तः	२—१६;		अपरम्	४—४; ६—२२		१२—१, १०, १०,			अभाषत	११—१४	
१०—१९, २०, ३२,			अपरा	७—५		११; १३—२, १७,			अभिक्रमनाशः	२—४०	
४०; १३—१५;			अपराजितः	१—१७		१९, २२, २३, २५, ३१;			अभिजनवान्	१६—१५	
१५—३; १७—६			अपराणि	२—२२		१४—२; १५—८,			अभिजातस्य	१६—३, ४	
अन्तःसुखः	५—२४		अपरान्	१६—१४		१०, ११, १८; १६—७,			अभिजातः	१६—५	
अन्तःस्थानि	८—२२		अपरिग्रहः	६—१०		१३, १४; १७—७, १०,			अभिजानन्ति	९—२४	
अन्तिके	१३—१५		अपरिमेष्याम्	१६—११		१२; १८—६, १७,			अभिजानाति	४—१४;	
अन्ते	७—१९; ८—६		अपरिहार्ये	२—२७		१९, ४३, ४४, ४८,			७—१३, २५; १८—५५		
अन्नसंभवः	३—१४		अपरे	४—२५, २५,		५६, ६०, ७१, ७१			अभिजायते	२—६२;	
अन्नम्	१५—१४		२७, २८, २९, ३०;			अपुनरावृत्तिम्	५—१७		६—४१; १३—२३		
अन्नात्	३—१४		१३—२४; १८—३			अपैशुनम्	१६—२		अभितः	५—२६	
अन्यत्	२—३१, ४२;		अपर्याप्तम्	१—१०		अपोहनम्	१५—१५		अभिधास्यति	१८—६८	
७—२, ५; ११—७;			अपलायनम्	१८—४३		अप्रकाशः	१४—१३		अभिधीयते	१३—१,	
१६—८			अपरयत्	१—२६;		अप्रतिमप्रभावः			१७—२७; १८—११		
अन्यत्र	३—९		११—१३			११—४३			अभिनन्दति	२—५७	
अन्यथा	१३—११		अपहतचेतसाम्	२—४४		अप्रतिष्ठम्	१६—८		अभिप्रवृत्तः	४—२०	
अन्यदेवताभक्ताः	९—२३		अपहतज्ञानाः	७—१५		अप्रतिष्ठः	६—३८		अभिभवति	१—४०	
अन्यदेवताः	७—२०		अपात्रेभ्यः	१७—२२		अप्रतीकारम्	१—४६		अभिभूय	१४—१०	
अन्यया	८—२६		अपानम्	४—२९		अप्रदाय	३—१२		अभियुक्ताः	११—२८	
अन्यम्	१४—१९		अपाने	४—२९		अप्रमेयम्	११—१७, ४२		अभिरक्षन्तु	१—११	
अन्यः	२—२९, २९;		अपावृतम्	२—३२		अप्रमेयस्य	२—१८		अभिरतः	१८—४५	
४—३१; ८—२०;			अपि	१—२६, ३५, ३५,		अप्रवृत्तिः	१४—१३		अभिविज्वलन्ति		
११—४३; १५—१७;			३८; २—५, ८, १६,			अप्राप्य	६—३७;		११—२८		
१६—१५; १८—६९			२६, २९, ३१, ३४,			९—३; १६—२०			अभिसंधाय	१७—१२	
अन्यानि	२—२२		४०, ५९, ६०, ७२;			अप्रियम्	५—२०		अभिहिता	२—३९	
अन्यान्	११—३४		३—५, ८, २०, ३१,			अप्सु	७—८		अभ्यधिकः	११—४३	
अन्यायेन	१६—१२		३३, ३६; ४—६, ६,			अफलप्रेप्सुना	१८—२३		अभ्यर्च्य	१८—४६	
अन्याम्	७—५		१३, १५, १६, १७, २०,			अफलाकाङ्-			अभ्यसूयकाः	१६—१८	
अन्ये	१—९; ४—२६,		२२, ३०, ३६; ५—४,			क्षिभिः	१७—११, १७		अभ्यसूयति	१८—६७	
२६;			५, ७, ९, ११; ६—९,			अबुद्ध्यः	७—२४		अभ्यसूयन्तः	३—३२	



पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
अभ्यहन्यन्त १—१३	१३—३१; १५—९;	अर्हति २—१७	१६—२३; १८—५६
अभ्यासयोगयुक्तेन ८—८	१७—३	अर्हसि २—२५, २६,	अवाप्य २—८
अभ्यासयोगेन १२—९	अयुक्तस्य २—६६, ६६	२७, ३०, ३१;	अवाप्यते १२—५
अभ्यासात् १२—१२;	अयुक्तः ५—१२;	३—२०; ६—३९;	अवाप्त्यथ ३—११
१८—३६	१८—२८	१०—१६; ११—४४;	अवाप्त्यसि २—३३,
अभ्यासे १२—१०	अयोगतः ५—६	१६—२४	३८, ५३; १२—१०
अभ्यासेन ६—३५	अरतिः १३—१०	अर्हाः १—३७	अविकम्पेन १०—७
अभ्युत्थानम् ४—७	अरागद्वेषतः १८—२३	अलसः १८—२८	अविकार्यः २—२५
अमलान् १४—१४	अरिसूदन २—४	अलोलुप्तम् १६—२	अविज्ञेयम् १३—१५
अमानित्वम् १३—७	अर्चितुम् ७—२१	अल्पबुद्धयः १६—९	अविद्वांसः ३—२५
अमितविक्रमः ११—४०	अर्जुन २—२, ४५;	अल्पमेधसाम् ७—२३	अविधिपूर्वकम् ९—२३;
अमी ११—२१, २६, २८	३—७; ४—५, ९,	अल्पम् १८—२२	१६—१७
अमुञ्च ६—४०	३७; ६—१६, ३२,	अवगच्छ १०—४१	अविनश्यन्तम् १३—२७
अमुखाः १५—५	४६; ७—१६, २६,	अवजानन्ति ९—११	अविनाशि २—१७
अमृतत्वाय २—१५	८—१६, २७; ९—१९;	अवज्ञातम् १७—२२	अविनाशिनम् २—२१
अमृतस्य १४—२७	१०—३२, ३९, ४२;	अवतिष्ठति १४—२३	अविपश्चितः २—४२
अमृतम् ९—१९;	११—४७, ५४;	अवतिष्ठते ६—१८	अविभक्तम् १३—१६;
१०—१८; १३—१२;	१८—९, ३४, ६१	अवध्यः २—३०	१८—२०
१४—२०	अर्जुनम् ११—५०	अवनिपालसंघैः ११—२६	अवेक्षे १—२३
अमृतोद्भवम् १०—२७	अर्जुनः १—२१, २८,	अवरम् २—४९	अवेक्ष्य २—३१
अमृतोपमम् १८—३७,	४७; २—४, ५४;	अवशाम् ९—८	अव्यक्तनिध-
३८	३—१, ३६; ४—४;	अवशः ३—५; ६—४४;	नानि २—२८
अमेध्यम् १७—१०	५—१; ६—३३, ३७;	८—१९; १८—६०	अव्यक्तमूर्तिना ९—४
अम्बुवेगाः ११—२८	८—१; १०—१२;	अवशिष्यते ७—२	अव्यक्तसंज्ञके ८—१८
अम्भसा ५—१०	११—१, १५, ३६,	अवष्टभ्य ९—८;	अव्यक्तम् ७—२४;
अम्भसि २—६७	५१; १२—१;	१६—९	१२—१, ३; १३—५
अयज्ञस्य ४—३१	१४—२१; १७—१;	अवसादयेत् ६—५	अव्यक्तः २—२५;
अयतिः ६—३७	१८—१, ७३	अवस्थातुम् १—३०	८—२०, २१
अयथावत् १८—३१	अर्थकामान् २—५	अवस्थितम् १५—११	अव्यक्ता १२—५
अयनेषु १—११	अर्थव्यप्राश्रयः ३—१८	अवस्थितः ९—४;	अव्यक्तात् ८—१८, २०
अयशः १०—५	अर्थसंचयान् १६—१२	१३—३२	अव्यक्तादीनि २—१८
अयम् २—१९, २०,	अर्थः २—४६; ३—१८	अवस्थितान् १—२२, २७	अव्यक्तासक्त-
२०, २४, २४, २४,	अर्थार्थी ७—१६	अवस्थिताः १—११, ३३;	चेतसाम् १२—५
२५, २५, २५, ३०,	अर्थे १—३३; २—२७;	२—६; ११—३२	अव्यभिचा-
५८; ३—९, ३६;	३—३४	अवहासार्थम् ११—४२	रिणी १३—१०
४—३, ३१, ४०;	अर्पणम् ४—२४	अवाच्यवादान् २—३६	अव्यभिचा-
६—२१, ३३; ७—२५;	अर्पितमनोबुद्धिः ८—७;	अवाप्तव्यम् ३—२२	रिण्या १८—३३
८—१९; ११—१;	१२—१४	अवामुम् ६—३६	अव्यभिचा-
	अर्थमा १०—२९	अवाप्नोति १५—८,	रेण १४—१६

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०		
अव्ययस्य	२	—१७	अश्रद्धानाः	९	—३	५३;	१२	—१०, ११;	१४	—११;	१६	—६	
१४	—२७		अश्रद्धया	१७	—२८	१६	—५; १८	—६४,	अस्य	२	—१७, ४०, ५९,		
अव्ययम्	२	—२१;	अश्रुपूर्णाकुले-			६५			६५,	६७;	३	—१८,	
४	—१, १३;	७	—१३,	क्षणम्	२	—१	असितः	१०	—१३	३४,	४०;	६	—३९;
२४,	२५;	९	—२,	अश्रौषम्	१८	—७४	असिद्धौ	४	—२२	९	—३;	११	—१८,
१३, १८;	११	—२, ४;	अश्वत्थम्	१५	—१, ३	असुखम्	९	—३३	३८,	४३,	५२,		
१४	—५;	१५	—१,	अश्वत्थः	१०	—२६	असुष्टान्मम्	१७	—१३	१३	—२१;	१५	—३
५;	१८	—२०, ५६	अश्वत्थामा	१	—८	असौ	११	—२६; १६	—१४	अस्याम्	२	—७२	
अव्ययः	११	—१८;	अश्वानाम्	१०	—२७	अस्ति	२	—४०, ४२,		अस्वर्ग्यम्	२	—२	
१३	—३१;	१५	—१७	अश्विनौ	११	—६, २२	३	—२२; ४	—३१, ४०;	अहत्वा	२	—५	
अव्ययात्मा	४	—६	अष्टधा	७	—४	६	—१६, ७	—७;		अहरागमे	८	—१९, १८	
अव्ययाम्	२	—३४	असक्तबुद्धिः	१८	—४९	८	—५, ९	—२९;		अहम्	१	—२२, २३,	
असक्तः	१२	—११	असक्तम्	९	—९;	१०	—१८, १९, ३९,			२	—४, ७, १२;	३	—२,
अक्षमः	१४	—१२	१३	—१४		४०;	११	—४३;		२३, २४, २७; ४	—१,		
अक्षम्	१	—४६	असक्तः	३	—७, १९,	१६	—१३, १५;			५, ७, ११; ६	—३०,		
अक्षान्तस्य	२	—६६	१९, २५			१८	—४०			३३, ३४; ७	—२, ६,		
अक्षान्तम्	८	—१५	असक्तात्मा	५	—२१	अस्तु	२	—४७; ३	—१०;	८, १०, ११, १२, १७,			
अक्षान्तविहितम्	१७	—५	असक्तिः	१३	—९	११	—३१, ३९, ४०			२१, २५, २६; ८	—४,		
अक्षुचित्रताः	१६	—१०	असक्तशस्त्रेण	१५	—३	अस्थिरम्	६	—२६		१४, ९	—४, ७, १६,		
अक्षुचिः	१८	—२७	असतः	२	—१६	अस्मदीयैः	११	—२६		१६, १६, १६, १६,			
अक्षुचौ	१६	—१६	असत्	९	—१९;	अस्माकम्	१	—७, १०		१६, १६, १६, १९, १९,			
अक्षुभात्	४	—१६; ९	—१	१३	—१२; १७	—२८	अस्मात्	१	—३९	१९, २२, २४, २६, २९,			
अक्षुमान्	१६	—१९	असत्कृतम्	१७	—२२	अस्मान्	१	—३६		२९, १०	—१, २, ८,		
अक्षुश्रूषवे	१८	—६७	असत्कृतः	११	—४२	अस्माभिः	१	—३९		११, १७, २०, २०, २१,			
अक्षेषतः	६	—२४, ३९;	असत्यम्	१६	—८	अस्मि	७	—८, ९, ९,		२१, २३, २४, २५, २८,			
७	—२; १८	—११	असद्ब्राह्मन्	१६	—१०	१०, ११; १०	—२१,			२९, २९, ३०, ३०, ३१,			
अक्षेषेण	४	—३५;	असपत्नम्	२	—८	२२, २२, २२, २२,				३२, ३२, ३३, ३३, ३४,			
१०	—१६; १८	—२९,	असमर्थः	१२	—१०	२३, २३, २४, २५, २५,				३५, ३५, ३६, ३६, ३७,			
६३			असंन्यस्तसं-			२८, २८, २८, २९,				३८, ३९, ४२; ११	—२३,		
अक्षोच्यान्	२	—११	कल्पः	६	—२	२९, ३०, ३१, ३१,				४२, ४४, ४६, ४८, ५३,			
अक्षोष्यः	२	—२४	असंमूढः	५	—२०;	३१, ३३, ३६, ३६,				५४; १२	—७, १४	—३,	
अक्षन्	५	—९	१०	—३; १५	—१९	३६, ३७, ३८, ३८,				४, २७; १५	—१३,		
अक्षन्ति	९	—२०	असंमोहः	१०	—४	३८; ११	—३२, ४५,			१४, १५, १५, १५,			
अक्षामि	९	—२६	असंयतात्मना	६	—३६	५१; १५	—१८,			१८; १६	—१४, १४,		
अक्षामि	९	—२७	असंशयम्	६	—३५; ७	—१	१६	—१५; १८	—५५,	१४, १९; १८	—६६,		
अक्षुते	३	—४; ५	—२१;	असंशयः	८	—७; १८	—६८	७३		७०, ७४, ७५			
६	—२८; १३	—१२;	असि	४	—३, ३६; ८	—२;				अहंकारविमू-			
१४	—२०		१०	—१७; ११	—३८,					ढात्मा	३	—२७	
अश्रद्धानः	४	—४०	४०, ४२, ४३, ५२,							अहंकारम्	१६	—१८;	

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
१८—५३, ५९			आढ्यः	१६—१५		आत्मसंयम-			७०; ७—४		
अहंकारः	७—४,		आततायिनः	१—३६		योगमौ	४—२७		आपूर्य	११—३०	
१३—५			आतिष्ठ	४—४२		आत्मसंस्थम्	६—२५		आपूर्यमाणम्	२—७०	
अहंकारात्	१८—५८		आत्य	११—३		आत्मा	६—५, ५, ६, ६,		आप्तुम्	५—६;	
अहंकृतः	१८—१७		आत्मकारणात्	३—१३		६; ७—१८; ९—५;			१२—९		
अहः	८—१७, २४		आत्मतप्तः	३—१७		१०—२०; १३—३२			आप्तुयाम्	३—२	
अहिताः	२—३६;		आत्मनः	४—४२;		आत्मानम्	३—४३;		आप्तुवन्ति	८—१५	
१६—९			५—१६; ६—५, ५,			४—७; ६—५, ५,			आप्नोति	२—७०;	
अहिंसा	१०—५;		६, ११, १९; ८—१२;			१०, १५, २०,			३—१९; ४—२१;		
१३—७; १६—२;			१०—१८; १६—२१,			२८, २९; ९—३४;			५—१२; १८—४७,		
१७—१४			२२; १७—१९;			१०—१५; ११—३, ४;			५०		
अहेतुकम्	१८—२२		१८—३९			१३—२४, २८, २९;			आब्रह्मभुवनात्	८—१६	
अहो	१—४५		आत्मना	२—५५;		१८—१६, ५१			आयुधानाम्	१०—२८	
अहोरात्रविदः	८—१७		३—४३; ६—५, ६,			आत्मौपम्येन	६—३२		आयुःसत्त्वबलारोग्यसु-		
अंशः	१५—७		२०; १०—१५;			आत्यन्तिकम्	६—२१		स्वप्रीतिविवर्धनाः		
अंशुमान्	१०—२१		१३—२४, २८			आदत्ते	५—१५		१७—८		
			आत्मनि	२—५५;		आदर्शः	३—३८		आरभते	३—७	
			३—१७; ४—३५,			आदिकर्त्रे	११—३७		आरभ्यते	१८—२५	
			३८; ५—२१; ६—१८,			आदित्यगतम्	१५—१२		आरम्भः	१४—१२	
			२०, २६, २९;			आदित्यवत्	५—१६		आरुरुक्षोः	६—३	
			१३—२४, १५—११			आदित्यवर्णम्	८—९		आर्जवम्	१३—७;	
			आत्मपरदेहेषु	१६—१८		आदित्यानाम्	१०—२१		१६—१; १७—१४;		
			आत्मबुद्धिप्र-			आदित्यान्	११—६		१८—४२		
			सादजम्	१८—३७		आदिदेवम्	१०—१२		आर्तः	७—१६	
			आत्मभावस्थः	१०—११		आदिदेवः	११—३८		आवयोः	१८—७०	
			आत्ममायया	४—६		आदिम्	११—१६		आवर्तते	८—२६	
			आत्मयोगात्	११—४७		आदिः	१०—२, २०,		आवर्तिनः	८—१६	
			आत्मरतिः	३—१७		३२; १५—३			आविद्य	१५—१३, १७	
			आत्मवन्तम्	४—४१		आदौ	३—४१; ४—४		आविष्टम्	२—१	
			आत्मवदयैः	२—६४		आद्यन्तवन्तः	५—२२		आविष्टः	१—२७	
			आत्मवान्	२—४५		आद्यम्	८—२८;		आवृतम्	३—३८,	
			आत्मविनिग्रहः	१३—७;		११—३१, ४७; १५—४			३९; ५—१५		
			१७—१६			आघत्स्व	१२—८		आवृतः	३—३८	
			आत्मविभू-			आधाय	५—१०;		आवृता	१८—३२	
			तयः	१०—१६, १९		८—१२			आवृताः	१८—४८	
			आत्मविशुद्धये	५—११;		आधिपत्यम्	२—८		आवृत्तिम्	८—२३	
			६—१२			आपन्नम्	७—२४		आवृत्य	३—४०;	
			आत्मसंभा-			आपन्नाः	१६—२०		१३—१३; १४—९		
			विताः	१६—१७		आपः	२—२३		आवेशितचेतसाम्	१२—७	

## आ.

आकाशस्थितः	९—६
आकाशम्	१३—३२
आख्यातम्	१८—६३
आख्याहि	११—३१
आगच्छेत्	३—३४
आगताः	४—१०;
१४—२	
आगमापायिनः	२—१४
आचरतः	४—२३
आचरति	३—२१;
१६—२२	
आचरन्	३—१९
आचारः	१४—२१;
१६—७	
आचार्य	१—३
आचार्यम्	१—२
आचार्यान्	१—२६
आचार्याः	१—३४
आचार्योपा-	
सनम्	१३—७
आज्यम्	९—१६

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
भावेऽय	८-१०;		६-३१; ७-१८;			११-४, २१, ४१,			१५-७		
१२-२			८-१२			४१, ५०; १३-१,			इन्द्रियारामः	३-१६	
आश्रियते	३-३८		आस्थिताः	३-२०		१, ११, १८, २२;			इन्द्रियार्यान्	३-६	
आशयात्	१५-८		आह	१-२१;		१४-५, ११, २३;			इन्द्रियार्थेभ्यः	२-५८,	
आशापाशशतैः	१६-१२		११-३५			१५-१७, २०;			६८		
आशु	२-६५		आहवे	१-३१		१६-११, १५;			इन्द्रियार्थेषु	५-९;	
आश्वर्यवत्	२-२९		आहारः	१७-७		१७-२, ११, १६,			६-४; १३-८		
२९, २९			आहाराः	१७-८, ९		२०, २३, २४, २५,			इन्द्रियेभ्यः	३-४२	
आश्वर्याणि	११-६		आहुः	३-४२;		२६, २७, २७, २८;			इन्द्रियैः	२-६४; ५-११	
आश्रयेत्	१-३६		४-१९; ८-२१;			१८-३, ३, ६, ८, ९,			इमम्	१-२८; २-३३;	
आश्रितम्	९-११		११-१३; १४-१६;			११, १८, ३२, ५९,			४-१, २; ९-८, ३३;		
आश्रितः	१२-११;		१६-८			६३, ६४, ७०, ७४			१३-३३; १७-७;		
१५-१४			आहो	१७-१		इदम्	१-१०, २१,		१८-७०, ७४, ७६		
आश्रिताः	७-१५;					२७; २-१, २, १०,			इमानि	१८-१३	
९-१३			इ.			१७; ३-३१, ३८;			इमान्	११-१६,	
आश्रित्य	७-२९;		इष्वाकत्रे	४-१		७-२, ५, ७, १३;			१८-१७		
१६-१०; १८-५९			इक्षते	६-१९;		८-२२, २८; ९-१			इमाम्	२-३९, ४२;	
आश्वासयामास	११-५०		१४-२३			२, ४; १०-४२;			इमाः	३-२४, १०-६	
आसफमनाः	७-१		इच्छ	१२-९		११-१९, २०, २०,			इमे	१-३३, २-१२,	
आसने	६-१२		इच्छति	७-२१		४१, ४७, ४९, ४९,			१८; ३-२४		
आसम्	२-१२		इच्छन्तः	८-११		५१, ५२; १२-२०;			इमौ	१५-१६	
आसाद्य	९-२०		इच्छसि	११-७;		१३-१; १४-२;			इयम्	७-४, ५	
आसीत्	२-५४, ६१;		१८-६०, ६३			१५-२०; १६-१३,			इव	१-३०, २-१०;	
६-१४			इच्छा	१३-६		१३, १३, १३, २१;			५८, ६७; ३-२,		
आसीनम्	९-९		इच्छाद्वेषसमुत्थेन	७-२७		१८-४६, ६७, ६८			२, ३६; ५-१०;		
आसीनः	१४-२३		इच्छामि	१-३५;		इदानीम्	११-५१;		६-३४, ३८; ७-७;		
आसुरनिश्चयान्	१७-६		११-३, ३१, ४६;			१८-३६,			११-४४, ४४;		
आसुरम्	७-१५;		१८-१			इन्द्रियकर्माणि	४-२७		१३-१६; १५-८;		
१६-६			इज्यते	१७-११, १२		इन्द्रियगोचराः	१३-५		१८-३७, ३८, ४८		
आसुरः	१६-६		इज्यया	११-५३		इन्द्रियग्रामम्	६-२४;		इषुभिः	२-४	
आपुराः	१६-७		इतरः	३-२१		१२-४			इष्टकामधुक्	३-१०	
आसुरी	१६-५		इतः	७-५; १४-१		इन्द्रियस्य	३-३४, ३४;		इष्टम्	१८-१२	
आसुरीषु	१६-१९		इति	१-२५, ४४; २-९,		इन्द्रियामिषु	४-२६		इष्टः	१८-६४, ७०	
आसुरीम्	९-१२;		४२; ३-२७, २८;			इन्द्रियाणाम्	२-८, ६७;		इष्टानिष्टोपप-		
१६-४, २०			४-३, ४, १४, १६;			११-२२			त्तिषु	१३-९	
आस्तिक्यम्	१८-४२		५-८, ९; ६-२, ८,			इन्द्रियाणि	२-५८, ६०,		इष्टान्	३-१२	
आस्ते	३-६; ५-१३		१८, ३६; ७-४, ६,			६१, ६८; ३-७, ४०,			इष्टाः	१७-९	
आस्याय	७-२०		१२, १९; ८-१३,			४१, ४२; ४-२६;			इष्ट्या	९-२०	
आस्थितः	५-४;		२१; ९-६; १०-८,			५-९; १३-५;			इह	२-५, ५, ४०, ४१,	

पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
५०; ३-१६, १८, ३७; ४-२, १२, ३८; ५-१९, २३; ६-४० ७-२; ११-७, ३२; १५-३, १६-२४; १७-१८, २८ ई.	उच्छोषणम् २-८ उच्यते २-२५, ४८, ५५, ५६; ३-६, ४०; ६-३, ३, ४, ८, १८; ८-१, ३; १३-१२, १७, २०, २०; १४-२५; १५-१६; १७-१४, १५, १६, २७, २८; १८-२३, २५, २६, २८ उत्त १-४०; १४-९, ११ उत्क्रामति १५-८ उत्क्रामन्तम् १५-१० उत्तमविदाम् १४-१४ उत्तममूढ-३; ६-२७, ९-२; १४-१; १८-६ उत्तमः १५-१७, १८ उत्तमाह्नैः ११-२७ उत्तमौजाः १-६ उत्तरायणम् ८-२४ उत्सिष्ठ २-३; ४-४२; ११-३३ उत्थिता ११-१२ उत्सन्नकुलधर्मा- णाम् १-४४ उत्सादनार्थम् १७-१९ उत्साद्यन्ते १-४३ उत्सीदियुः ३-२४ उत्सृजामि ९-१९ उत्सृज्य १६-२३; १७-१ उदपाने २-४६ उदाराः ७-१८ उदासीनवत् ९-९; १४-२३ उदासीनः १२-१६	उदाहृतम् १३-६; १७-१९, २२; १८-२२, २४, ३९ उदाहृतः १५-१७ उदाहृत्य १७-१४ उद्दिश्य १७-२१ उद्देशतः १०-४० उद्देशेत् ६-५ उद्भवः १०-३४ उद्यताः १-४५ उद्यम्य १-२० उद्विजते १२-१५, १५ उद्विजेत् ५-२० उन्मिषन् ५-९ उपजायते २-६२, ६५; १४-११ उपजायन्ते १४-२ उपजुह्वति ४-२५ उपदेक्ष्यन्ति ४-३४ उपद्रष्टा १३-२२ उपधारय ७-६; ९-६ उपपद्यते २-३; ६-३९; १३-१८; १८-७ उपपन्नम् २-३२ उपमा ६-१९ उपयान्ति १०-१० उपरतम् २-३५ उपरमते ६-२० उपरमेत् ६-२५ उपलभ्यते १५-३ उपलिप्यते १३-३२, ३२ उपविश्य ६-१२ उपसंगम्य १-२ उपसेवते १५-९ उपहन्याम् ३-२४ उपायतः ६-३६ उपाविशत् १-४७ उपाश्रिताः ४-१०; १६-११	उपाश्रित्य १४-२; १८-५७ उपासते ९-१४, १५; १२-२, ६; १३-१५ उपेतः ६-३७ उपेताः १२-३ उपेत्य ८-१५, १६ उपेति ६-२७; ८-१०, २८ उपैष्यसि ९-२८ उभयविभ्रष्टः ६-३८ उभयोः १-२१, २४, २६; २-१०, १६; ५-४ उभे २-५० उभौ २-१९; ५-२; १३-१९ उरगान् ११-१५ उल्बेन ३-३८ उवाच १-१, २, २१, २४, २५, २८, ४७; २-१, १, २, ४, ९, १०, ११, ५४, ५५; ३-१, ३, १०, ३६, ३७; ४-१, ४, ५; ५-१, २; ६-१, ३३, ३५, ३७, ४०; ७-१; ८-१, ३; ९-१; १०-१, १२, १९; ११-१, ५, ९, १५, ३२, ३५, ३६, ४७, ५०, ५१, ५२; १२-१, २; १३-१; १४-१, २१, २२; १५-१; १६-१; १७-१, २; १८-१, २, ७३, ७४ उशाना १०-३७ उषित्वा ६-४१

ऊ.	पदानि अ० श्लो०	पदानि अ० श्लो०	पदानि अ० श्लो०
पदानि अ० श्लो०	एकान्तम् ६-१६	२५, २६, २९, २९,	४६, ४९; १२-४,
अङ्गितम् १०-४१	एकांशेन १०-४२	२९; ३-३७, ४१;	६, ८, ८, १३, १३-४,
उर्ध्वमूलम् १५-१	एकेन ११-२०	४-४२; ६-२७;	५, ८, १४, १५,
उर्ध्वम् १२-८;	एके १८-३	११-५०; १५-३,	१९, १९, २५, २९,
१४-१८; १५-२	एतत् २-३, ६; ३-३२;	११, ११	३०; १४-१०, १३,
ऊष्मपाः ११-२२	४-३, ४; ६-२६,	एनाम् २-७२	१७, १७, २२, २३;
ऊ.	४२; १०-१४;	एभिः ७-१३; १८-४०	१५-४, ७, ९, १५,
ऊर्ध्वम् ९-१७	११-३, ३५;	एभ्यः ३-१२; ७-१३	१५, १६; १६-४,
ऊच्छति २-७२;	१२-११; १३-१,	एव १-१, ६, ८,	६, १९, २०; १७-२,
५-२९	६, ११, १८;	११, ११, १३, १४,	३, ६, ११, १२,
ऊतम् १०-१४	१५-२०; १६-२१;	१९, २६, २९, ३४,	१५, १८, २७, २७;
ऊतूनाम् १०-३५	१७-१६, २६;	३६, ४२; २-५,	१८-५, ५, ८, ८,
ऊते १०-३२	१८-६३, ७२, ७५	६, १२, १२, २४,	९, ९, १४, १९, २९,
ऊदम् २-८	एतद्योनीनि ७-६	२८, २९, २९, ४७,	३१, ३५, ४२, ५०,
ऊषयः ५-२५;	एतयोः ५-१	५५; ३-४, १२,	६२, ६५, ६८
१०-१३	एतस्य ६-३३	१७, १७, १८, २०,	एवम् १-२४, ४७;
ऊषिभिः १३-४	एतम् ६-३९	२०, २१, २२; ४-३,	२-९, २५, २६,
ऊषीन् ११-१५	एतानि १४-१२, १३;	११, १५, २०, २४,	३८; ३-१६, ४३;
ए.	१५-८; १८-६	२५, २५, ३६;	४-२, ९, १५, ३२,
एकत्वम् ६-३१	एतान् १-२२, २५,	५-८, १३, १५,	३२, ३५; ६-१५, २८;
एकत्वेन ९-१५	३५, ३६; १४-२०,	१८, १९, २२, २३,	९-२१, २८, ३४,
एकभक्तिः ७-१७	२१, २१, २६,	२३, २४, २७, २८;	११-३, ९; १२-१;
एकया ८-२६	एतावत् १६-११	६-३, ५, ५, ६,	१३-२३, २५, ३४;
एकस्थम् ११-७;	एताम् १-३; ७-१४;	६, १६, १८, २०,	१५-१९; १८-१६
११-१३; १३-३०	१०-७; १६-९	२१, २४, २६, ४०,	एवंरूपः ११-४८
एकस्मिन् १८-२२	एति ४-९, ९; ८-६;	४२, ४४; ७-४,	एवंविधः ११-५३, ५४
एकम् ३-२; ५-१,	११-५५	१२, १२, १४, १८,	एषः ३-१०, ३७,
४, ५; १०-२५;	एते १-२३, ३८;	१८, १८, २१, २२,	३७, ४०; १०-४०;
१३-५; १८-२०	२-१५; ४-३०;	८-४, ५, ६, ७,	१८-५९
६६	७-१८; ८-२६,	१०, १८, १९, २३,	एषा २-३९, ७२;
एकः १३-३३; ११-४२	२७; ११-३३;	२८; ९-१२, १६,	७-१४
एका २-४१	१८-१५	१७, १९, २३, २४,	एषाम् १-४२
एकाकी ६-१०	एतेन ३-३९; १०-४२	३०, ३४; १०-१,	एष्यति १८-६८
एकाक्षरम् ८-१३	एतेषाम् १-१०	४, ५, ११, १३,	एष्यसि ८-७; ९-३४
एकाग्रम् ६-१२	एतैः १-४३; ३-४०;	१५, २०, ३२, ३३,	१८-६५
एकाग्रैण १८-७२	१६-२२	३८, ४१, ४१; ११-८,	ऐकान्तिकस्य १४-२७
	एधांसि ४-३७	२२, २५, २६,	ऐश्वरम् ९-५; ११-३
	एनम् २-१९, १९,	२८, २९, ३३, ३३,	८, ९
	२१, २३, २३, २३,	३५, ४०, ४५, ४६,	ऐरावतम् १०-२७

ओ.	पदानि अ० श्लो०	पदानि अ० श्लो०	पदानि अ० श्लो०
पदानि अ० श्लो०	१३—३१	कर्मणाम् ३—४;	१८—६, ११, ४१
ओजसा १५—१३	करोमि ५—८	४—१२; ५—१;	कर्मानुबन्धीनि १५—२
ओषधीः १५—१३	करोषि ९—२७	१४—१२; १८—२	कर्मिभ्यः ६—४६
ओम् ८—१३;	कर्णम् ११—३४	कर्मणि २—४७; ३—१	कर्मेन्द्रियाणि ३—६
१७—२३, २४	कर्णः १—८	२२, २३, २५;	कर्मेन्द्रियैः ३—७
ओंकारः ९—१७	कर्तव्यम् ३—२२	४—१८, २०; १४—९;	कर्शयन्तः १७—६
औ.	कर्तव्यानि १८—६	१७—२६; १८—४५	कर्षति १५—७
औषधम् ९—१६	कर्ता ३—२४, २७;	कर्मफलत्यागः १२—१२	कलयताम् १०—३०
क.	१८—१४, १८, १९,	कर्मफलत्यागी १८—११	कलेवरम् ८—५, ६
कश्चित् ६—३८;	२६, २७, २८	कर्मफलप्रेप्सुः १८—२७	कल्पक्षये ९—७
१८—७२, ७२	कर्तारम् ४—१३;	कर्मफलसंयोगम् ५—१४	कल्पते २—१५;
कट्वम्बल्लवणात्युष्णती-	१४—१९; १८—१६	कर्मफलहेतुः २—४७	१४—२६; १८—५३
क्षणरूपविदाहिनः	कर्तुम् १—४५, २—१७;	कर्मफलम् ५—१२;	कल्पादौ ९—७
१७—९	३—२०, ९—२;	६—१	कल्याणकृत् ६—४०
कतरत् २—६	१२—११, १६, २४;	कर्मफलासङ्गम् ४—२०	कवयः १८—२;
कथय १०—१८	१८—६०	कर्मफले ४—१४	४—१६
कथयतः १८—७५	कर्तृत्वम् ५—१४	कर्मबन्धनः ३—९	कविम् ८—९
कथयन्तः १०—९	कर्म २—४९; ३—५,	कर्मबन्धम् २—३९	कविः १०—३७
कथयिष्यन्ति २—३४	८, ८, ९, १५, १९,	कर्मबन्धनैः ९—२८	कवीनाम् १०—३७
कथयिष्यामि १०—१९	१९, २४; ४—९,	कर्मभिः ३—३१;	कश्चन ६—२; ७—२६;
कथम् १—३७, ३९;	१५, १५, १६, १६,	४—१४	८—२७
२—४, २१; ४—४;	१८, २१, २३, ३३;	कर्मयोगम् ३—७	कश्चित् २—१७; ३—५,
८—२, २; १०—१७;	५—११; ६—१, ३;	कर्मयोगः ५—२; २	१८; ६—४०
१४—२१	७—२९; ८—१;	कर्मयोगेन(ण) ३—३	कश्चित् ७—३, ३;
कदाचन २—४७;	१६—२४; १७—२७;	कर्मयोगेन(ण) १३—२४	१८—६९
१८—६७	१८—३, ३, ५, ८,	कर्मसाङ्गिनाम् ३—२६	कर्मलम् २—२
कदाचित् ३—२०	९, १०, १५, १८,	कर्मसाङ्गिषु १४—१५	कस्मात् ११—३७
काफध्वजः १—२०	१९, २३, २४, २५,	कर्मसङ्गिन १४—७	कस्यचित् ५—१५
कपिलः १०—२६	४३, ४४, ४७, ४८	कर्मसमुद्भवः ३—१४	कम् २—२१; २—२१
कमलपत्राक्ष ११—२	कर्मचोदना १८—१८	कर्मसंग्रहः १८—१८	कन्दर्पः १०—२८
कमलासनस्थम् ११—१५	कर्मजम् २—५१	कर्मसंज्ञितः ८—३	कः २—२९, २९;
करणम् १८—१४, १८	कर्मजा ४—१२	कर्मसंन्यासात् ५—२	३—१८; ८—२;
करिष्यति ३—३३	कर्मजान् ४—३२	कर्मसु २—५०; ६—४	११—३१; १६—१५
करिष्यसि २—३३;	कर्मणः ३—१, ९;	१७; ९—९	
१८—६०	४—१७, १७;	कर्माणि २—४८;	
करिष्ये १८—७३	१४—१६; १८—७,	३—२७, ३०; ४—१४,	
करुणः १२—१३	१२	४१; ५—१०, १४;	
करोति ४—२०;	कर्मणा ३—२०;	९—९; १२—६,	
५—१०; ६—१;	१८—६०	१०; १३—२९;	
			का.
			का १—३६; २—२८,
			५४; १७—१
			काङ्क्षति ५—३;
			१२—१७; १४—२१;

पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
१८—५४	कायक्लेशभ-	१०—४२; १४—२१;	१३; १२—१०;
काङ्क्षन्तः ४—१२	यात् १८—८	१६—८	१८—४७
काङ्क्षितम् १—३३	कायशिरोप्रीवम् ६—१३	किञ्चन ३—२२	कुर्वन्ति ३—२५;
काङ्क्षे १—३१	कायम् ११—४४	किञ्चित् ४—२०	५—११
कामकामाः ९—२१	कायेन ५—११	५—८; ६—२५;	कुर्वाणः १८—५६
कामकामी २—७०	कारणम् ६—३, ३;	७—७; १३—२६	कुलक्षयकृतम् १—३८,
कामकारतः १६—२३	१३—२१	किरीटी ११—३५	३९
कामकारेण ५—१२	कारणानि १८—१३	किरीटिनम् ११—१७,	कुलक्षये १—४०
कामक्रोधप-	कारयन् ५—१३	४६,	कुलग्नानाम् १—४२,
रायणाः १६—१२	कार्पण्यदोषो-	किल्बिषम् ४—२१;	४३
कामक्रोधवि-	पहतस्वभावः २—७	१८—४७	कुलधर्माः १—४०, ४३
युक्तानाम् ५—२६	कार्यकारणक-	की.	कुलस्य १—४२
कामक्रोधोद्भवम् ५—२३	तृत्वे १३—२०	कीर्तयन्तः ९—१४	कुलश्रियः १—४१
कामधुक् १०—२८	कार्यते ३—५	कीर्तिम् २—३३	कुलम् १—४०
कामभोगार्थम् १६—१२	कार्यम् ३—१७, १९;	कीर्तिः १०—३४	कुले ६—४२
कामभोगेषु १६—१६	६—१; १८—५,	कु.	कुशले १८—१०
कामरागबला-	९, ३१	कुतः २—२, ६६,	कुसुमाकरः १०—३५
न्विताः १७—५	कार्याकार्यव्य-	४—३१; ११—४३	कू.
कामरागविष-	वस्थितौ १६—२४	कुन्तिभोजः १—५	कूटस्थम् १२—३
जितम् ७—११	कार्याकार्ये १८—३०	कुन्तीपुत्रः १—१६	कूटस्थः ६—८;
कामरूपम् ३—४३	कार्ये १८—२२	कुरु २—४८; ३—८;	१५—१६
कामरूपेण ३—३९	कालम् ८—२३	४—१५; ९—३४;	कूर्मः २—५८
कामसंकल्पव-	कालः १०—३०,	१२—११; १८—६३,	कृ.
जिताः ४—१९	३३; ११—३२	६५	कृतकृत्यः १५—२०
कामहैतुकम् १६—८	कालानलसंनि-	कुरुक्षेत्रे १—१	कृतनिश्चयः २—३७
कामम् १६—१०, १८;	भानि ११—२५	कुरुते ३—२१;	कृतम् ४—१५, १५;
१८—५३	काले ८—२३; १७—२०,	४—३७, ३७	१७—२८; १८—२३
कामः २—६२; ३—३७;	कालेन ४—२, ३८	कुरुनन्दन २—४१;	कृताञ्जलिः ११—१४,
७—११; १६—२१	कालेषु ८—७, २७	६—४३; १४—१३	३५
कामात्मानः २—४३	काशीराजः १—५	कुरुप्रवीर ११—४८	कृतान्ते १८—१३
कामात् २—६२	काश्यः १—१७	कुरुवृद्धः १—१२	कृतेन ३—१८
कामात् २—५५, ७१;	काम् ६—३७	कुरुश्रेष्ठ १०—१९	कृत्वा २—३८;
६—२४; ७—२२	किम् १—१, ३२,	कुरुष्व ९—२७	४—२२; ५—२७,
कामाः २—७०	३२, ३५; २—३६,	कुरुसप्तम ४—३१	२७; ६—१२, २५;
कामेप्सुना १८—२४	५४, ५४, ५४;	कुरुन् १—२५	११—३५; १८—८,
कामैः ७—२०	३—१, ३३; ४—१६,	कुर्यात् ३—२५	६८
कामोपभोगप-	१६; ८—१, १, १,	कुर्याम् ३—२४	कृतकर्मकृत ४—१८
रमाः १६—११	१, १; ९—३३;	कुर्वन् ४—२१; ५—७,	
काम्यानाम् १८—२			



पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
कृत्स्नवत्	१८—२२		६—३५; ७—८; ८—६,			क्षत्रियस्य	२—३१		गच्छन्ति	२—५१;	
कृत्स्नवित्	३—२९		१६; ९—७, १०, २३,			क्षत्रियाः	२—३२		५—१७; ८—२४;		
कृत्स्नस्य	७—६		२७, ३१; १३—१,			क्षमा	१०—४,		१४—१८, १८;		
कृत्स्नम्	१—४०		३१; १४—४, ७;			३४; १६—३			१५—५		
७—२९; ९—८;			१६—२०, २२;			क्षमी	१२—१३		गजेन्द्राणाम्	१०—२७	
१०—४२; ११—७,			१८—६०, ५०, ४८			क्षयम्	१८—२५		गतरसम्	१७—१०	
१३; १३—३३, ३३			कौन्तेयः	१—२७		क्षयाय	१६—९		गतव्ययः	१२—१६	
कृपणाः	१—४९		कौमारम्	२—१३		क्षरम्	१५—१८		गतसङ्गस्य	४—२३	
कृपया १—२७; २—१			कौशलम्	२—५०		क्षरः	८—४;		गतसंदिहः	१८—७३	
कृपः	१—८		क्र.			१५—१६, १६			गतः	११—५१	
कृषिगौरक्ष्यवाणि-			क्रतुः	९—१६		क्षात्रम्	१८—४३		गतागतम्	९—२१	
ज्यम्	१८—४४		क्रि.			क्षान्तिः	१३—७;		गतासून्	२—११	
कृष्ण १—२८, ३१, ४१;			क्रियते १७—१८, १९;			१८—४२			गताः	८—१५;	
५—१; ६—३४, ३७,			१८—९, २४			क्षामये	११—४२		१४—१; १५—४		
३९; ११—४१; १७—१			क्रियन्ते १७—२५			क्षिपामि	१६—१९		गतिम्	६—३७, ४५;	
कृष्णम्	११—३५		क्रियमाणानि ३—२७;			क्षिप्रम्	४—१२:		७—१८; ८—१३,		
कृष्णः ८—२५; १८—७८			१३—२९			९—३१			२१; ९—३३;		
कृष्णात्	१८—७५		क्रियाभिः ११—४८			क्षीणकल्मषाः ५—२५			१३—२८; १६—२०,		
के.			क्रियाविशेष-			क्षीणे	९—२१		२२, २३		
के	१२—१		हुलाम्	२—४३		क्षुद्रम्	२—३		गतिः	४—१७;	
केचित्	११—२१,		क्रू.			क्षेत्रक्षेत्रज्ञयोः १३—२,			९—१८; १२—५		
२७; १३—२४			कूरान्	१६—१९		३४			गती	८—२६	
केन	३—३६		क्रो.			क्षेत्रक्षेत्रज्ञसं-			गत्वा	१४—१५;	
केनचित्	१२—१९		क्रोधम्	१६—१८;		योगात्	१३—२६		१५—६		
केवलम्	४—२१;		१८—५३			क्षेत्रज्ञम्	१३—२		गदिनम् ११—१७, ४६		
१८—१६			क्रोधः २—६२; ३—३७;			क्षेत्रज्ञः	१३—१		गन्तव्यम्	४—२४	
केवलैः	५—११		१६—४, २१			क्षेत्रम्	१३—१,		गन्तासि	२—५२	
केशव १—३०; २—५४;			क्रोधात्	२—६३		३, ६, १८, ३३			गन्धर्बयक्षा-		
३—१; १०—१४			क्रै.			क्षेत्री	१३—३३		सुरसिद्धसंधाः ११—२२		
केशवस्य	११—३५		क्रैद्यन्ति	२—२३		क्षेमतरम्	१—४६		गन्धर्वाणाम्	१०—२६	
केशवार्जुनयोः १८—७६			क्रैशः	१२—५		ख.			गन्धः	७—९	
केशिनिषूदन १८—१			क्रैच्यम्	२—३		खे	७—८		गन्धान्	१५—८	
केषु १०—१७, १७			क्रैच्यम्	२—३		खम्	७—४		गमः	२—३	
कै.			क्रैच्यम्	२—३		खे	७—८		गम्यते	५—५	
कैः १—२२; १४—२१			क्रैच्यम्	२—३		ग.			गरीयसे	११—३७	
कौ.			क्रैच्यम्	२—३		गच्छ	१८—६२		गरीयः	२—६	
कौन्तेय २—१४, ३७,			क्रैच्यम्	२—३		गच्छति	६—३७;		गरीयान्	११—४३	
६०; ३—९, ३९; ५—२२;			क्रैच्यम्	२—३		६—४०			गर्भम्	१४—३	
			क्रैच्यम्	२—३		गच्छन्	५—९		गर्भः	३—३८	

पदानि	अ०	श्लो०	पदानि	अ०	श्लो०	घ्रा.	पदानि	अ०	श्लो०
गधि	५—१८		गुरुणा	६—२२		पदानि	७, १०, ११, १२,		
गहना	४—१७		गुरुः	११—४३		अ०	२३, २८, २८;		
गाण्डीवम्	१—२९		गुरून्	२—५, ५		श्लो०	९—४, ५, ५, ९,		
गात्राणि	१—२८		गुह्यतमम्	९—१;			१२, १४, १४, १५,		
गायत्री	१०—३५		१५—२०				१७, १९, २४, २४,		
गाम्	१५—१३		गुह्यतरम्	१८—६३		च	२९; १०—२, ३, ४,		
गिराम्	१०—२५		गुह्यम्	११—१;		१—१, ४, ४, ५,	१७, १९, २४, २४,		
गीतम्	१३—४		१८—६८, ७५			५, ५, ६, ६, ६, ८,	२९; १०—२, ३, ४,		
गुडाकेश	१०—२०;		गुह्यात्	१८—६३		८, ८, ८, ८, ९,	४, ९, ९, ९, १३,		
११—७			गुह्यानाम्	१०—३८		११, १३, १३, १४,	१७, १८, २०, २०,		
गुडाकेशः	२—९		गृ.			१६, १७, १७, १७,	२०, २२, २३, २३,		
गुडाकेशेन	१—२४		गृणन्ति	११—२१		१७, १८, १८, १९,	२४, २६, २७, २८,		
गुणकर्मविभा-			गृह्णन्	५—९		१९, २५, २६, २८,	२९, २९, ३०, ३०,		
गयोः	३—२८		गृह्णाति	२—२२		२९, २९, २९, ३०,	३०, ३१, ३२, ३२,		
गुणकर्मविभा-			गृहीत्वा	१५—८;		३०, ३०, ३१, ३१,	३३, ३४, ३४, ३४,		
गशः	४—१३		१६—१०			३१, ३३, ३३, ३४,	३८, ३९; ११—२,		
गुणकर्मसु	३—२९		गृह्यते	६—३५		३८, ४२, ४३;	५, ७, १५, १५, १७,		
गुणतः	१८—२९		गै.			२—४, ६, ८, ११,	२०, २२, २२, २२,		
गुणप्रशुद्धाः	१५—२		गो.			११, १२, १९, २३,	२२, २४, २५, २५,		
गुणभेदतः	१८—१९		गोहे	६—४१		२४, २६, २७, २९,	२६, ३४, ३४, ३४,		
गुणभोक्तृ	१३—१४		गोहे	६—४१		२९, २९, ३१, ३२,	३६, ३६, ३७, ३८,		
गुणमयी	७—१४		गो.			३३, ३४, ३४, ३५,	३८, ३९, ३९, ४२,		
गुणमयेः	७—१३		गोविन्द	१—३२		३६, ४१, ५२, ५८,	४३, ४५, ४८,		
गुणसङ्गः	१३—२१		गोविन्दम्	२—९		६६, ६६; ३—४,	४९, ५०, ५३, ५४,		
गुणसंयूहाः	३—२९		ग्र.			८, १७, १७, १८,	५४; १२—१, ३,		
गुणसंख्याने	१८—१९		प्रसमानः	११—३०		१८, २२, २४, ३८,	१३, १५, १५, १८,		
मुष्पातीतः	१४—२५		प्रसिष्यु	१३—१६		३९; ४—३, ५, ८,	१८; १३—२, ३, ३,		
गुणान्	१३—१९,		ग्ला.			९, १७, १७, १८,	३, ३, ३, ४, ५, ५;		
२१; १४—२०, २१,			ग्लानिः	४—७		२२, २७, २८, ४०,	५, ८, ९, १०, १४,		
२१, २६			ग्लानिः	४—७		४०; ५—१, २, ५,	१४, १५, १५, १५;		
गुणान्वितम्	१५—१०		घा.			५, १५, १८, १८,	१५, १६, १६, १६,		
गुणाः	३—२८;		घातयति	२—२१		२०, २७; ६—१,	१६, १८, १९, १९,		
१४—५, २३			घो.			१, १, ९, १३, १६,	१९, २२, २२, २३,		
गुणेषु	३—२८		घोरम्	११—४९;		१६, १६, २०, २१,	२४, २५, २९,		
गुणेष्वः	१४—१९,		१७—५			२२, २९, ३०, ३०,	३०, ३४; १४—२, ६,		
१९			घोरे	३—१		३५, ४३, ४६;	१०, १०, १३, १३,		
गुणैः	३—५, २७;		घोषः	१—१९		७—४, ९, ९, ९,	१३, १७, १७, १९,		
१३—२३; १४—२३;			घ्न.			११, १२, १२, १६,	२१, २२, २२, २२,		
१८—४०, ४१			घ्नतः	१—३५		१७, २२, २६, २६,	२६, २७, २७, २७;		
						२९, ३०, ३०;	१५—२, २, ३, ३,		
						८—१, २, ४, ५,	४, ९, ९, ९, ११,		



पदानि अ० श्लो०	ज्ञा.	पदानि अ० श्लो०	त.
जातु२—१२; ३—५, ३—२३	पदानि अ० श्लो० ज्ञातव्यम् ७—२	९—१; १०—४, ३८; १२—१२;	पदानि अ० श्लो० ततम् २—१७;
जानन् ८—२७	ज्ञातुम् ११—५४	१३—२, २, ११, १७, १८; १४—१,	८—२२; ९—४;
जानाति १५—१९	ज्ञातेन १०—४२	२, ९, ११, १७; १५—१५; १८—१८,	११—३८; १८—४६;
जाने ११—२५	ज्ञात्वा १३—१२; ४—१५, १६, ३२, ३५; ५—२९; ७—२;	१९, २०, २१, २१, ४२, ६३	ततः १—१३, १४; २—३३, ३६, ३८;
जायते १—२९, ४१; २—२०; १४—१५, १५	९—१, १३; १४—१; १६—२४; १८—५५	ज्ञानाभिद्गध- कर्माणम् ४—१९	६—२२, २६, २६, ४३, ४५; ७—२२;
जायन्ते १४—१२, १३	ज्ञानगम्यम् १३—१७	ज्ञानाभिः ४—३७	११—४, ९, १४, ४०; १२—९, ११;
जाह्वी १०—३१	ज्ञानचक्षुषः १५—१०	ज्ञानात् १२—१२	१३—२८, ३०; १४—३; १५—४;
<b>जि.</b>	ज्ञानचक्षुषा १३—३४	ज्ञानानाम् १४—१	१६—२०, २२; १८—५५, ६४
जिगीषताम् १०—३८	ज्ञानतपसा ४—१०	ज्ञानावस्थित- चेतसः ४—२३	तत् १—१०, ४६; २—७, १७, ५७, ५७, ६७; ३—१, २, २१,
जिघ्रन् ५—९	ज्ञानदीपिते ४—२७	ज्ञानासिना ४—४२	२१, २१; ४—१६, ३४, ३८; ५—१, १, १६; ६—२१; ७—१, २३, २९; ८—१, ११, २१, २८, ९—३६, २७; १०—३९, ३९, ४१, ४१, ११—४, ४२, ४२, ४५, ४९, १३—२, ३, ३, १२, १२, १३, १५, १५; १६, १७, २६; १४—७, ८; १५—४, ५, ६, ६, १२; १७—१७, १८, १९, २०, २१, २२, २३, २५, २८; १८—५, २०, २१, २२, २३, २४, २५, ३७, ३७, ३८, ३८, ३९, ४०, ४५, ६०, ७७
जिजीविषामः २—६,	ज्ञानदीपेन १०—११	ज्ञानिनः ३—३९ ४—३४; ७—१७	
जिज्ञासुः ६—४४; ७—१६	ज्ञाननिर्धूतक- त्मषाः ५—१७	ज्ञानिभ्यः ६—४६	
जितसङ्गदोषाः १५—५	ज्ञानप्लवेन ४—३६	ज्ञानी ७—१६, १७, १८	
जितः ५—१९; ६—६	ज्ञानयज्ञः ४—३३	ज्ञाने ४—३३	
जितात्मनः ६—७	ज्ञानयज्ञेन ९—१५	ज्ञानेन ४—३८; ५—१६	
जितात्मा १८—४९	१८—७०	ज्ञास्यसि ७—१	
जित्वा २—३७; ११—३३	ज्ञानयोगव्य- वस्थितिः १६—१	ज्ञेयम् १—३९; १३—१२, १६, १७, १८; १८—१८	
जितेन्द्रियः ५—७	ज्ञानयोगेन ३—३	ज्ञेयः ५—३; ८—२	
जीर्णानि २—२२, २२	ज्ञानवताम् १०—३८	ज्यायसी ३—१	
जीवति ३—१६	ज्ञानवान् ३—३३	ज्यायः ३—८	
जीवनम् ७—९	७—१९	ज्योतिषाम् १०—२१; १३—१७	
जीवभूतः १५—७	ज्ञानविज्ञानत- त्तात्मा ६—८	ज्योतिः ८—२४, २५; १३—१७	
जीवभूताम् ७—५	ज्ञानविज्ञानना- शनम् ३—४१	ज्वलद्भिः ११—३०	
जीवलोके १५—७	ज्ञानसङ्गो- न १४—६	ज्वलनम् ११—२९	
जीवितेन १—३२	ज्ञानसंछिन्नसं- शयम् ४—४१	ज्ञषाणाम् १०—३१	
<b>जु.</b>	ज्ञानस्य १८—५०		
जुहोषि ९—२७	ज्ञानम् ३—३९, ४०; ४—३४, ३९, ३९; ५—१५, १६; ७—२;		
जुहति ४—२६, २६, २७, २९, ३०			
<b>जे.</b>			
जेतासि ११—३४			
जोषयेत् ३—२६			

पदानि	अ०	श्लो०	पदानि	अ०	श्लो०	पदानि	अ०	श्लो०	ता.			
तत्परः	४	—३९	तदर्थम्	३	—९	तयार	—४४; ७	—२०	पदानि	अ०	श्लो०	
तत्परायणाः	५	—१७	तदर्थीयम्	१७	—२७	तयोः	३	—३४; ५	—२	तात	६	—४०
तत्प्रसादात्	१८	—६२	तदा	१	—२, २१,	तरन्ति	७	—१४	तानि	२	—६१; ४	—५;
तत्र	१	—३६; २	—५२, ५३, ५५;			तरिष्यसि	१८	—५८	९	—७, ९, १८	—१९	
	२८; ६	—१२, ४३;	४	—७; ६	—४, १८;	तव	१	—३; २	—३६;	तान्	१	—७, ७, २७;
	८	—१८, २४, २५,	११	—१३; १३	—३०;	३६; ४	—५; १०	—४२;	२	—१४; ३	—२९,	
	११	—१३; १४	—६;			११	—१५, १६, २०,		३२;	४	—११, ३२;	
	१८	—४, १६, ७८	१४			२८, २९, ३०, ३१,			७	—१२, २२;		
तत्त्वज्ञानार्थदर्श-			तदात्मानः	५	—१७	३६, ४१, ४७, ५१;			१६	—१९; १७	—६	
नम्	१३	—११	तद्बुद्धयः	५	—१७	१८	—७३		तामसप्रियम्	१७	—१०	
तत्त्वतः	४	—९;	तद्भावभावितः	८	—६	तस्मात्	१	—३७; २	—१८,	तामसम्	१७	—१३,
	६	—२१; ७	तद्वत्	२	—७०	२५, २७, ३०, ५०,			१९, २२, १८	—२२,		
	१०	—७; १८	तद्विदः	१३	—१	६८; —३	—१५, १९,		२५, ३९			
	५५		तनुम्	७	—२१; ९	४१; —४	—१५, ४२;		तामसः	१८	—७, २८	
तत्त्वदर्शिनः	४	—३४	तन्निष्ठाः	५	—१७	५	—१९; ६	—४६;	तामसाः	७	—१२;	
तत्त्वदर्शोभिः	२	—१६	तपन्तम्	११	—१९	८	—७, २०, २७;		१४	—१८; १७	—४	
तत्त्ववित्	३	—२८;	तपसा	११	—५३	११	—३३, ४४;		तामसी	१७	—३;	
	५	—८	तपसि	१७	—२७	१६	—२१, २४;		१८	—३२, ३५		
तत्त्वम्	१८	—१	तपस्यसि	९	—२७	१७	—२४, १८	—६९, ६९	तावान्	२	—४६	
तत्त्वेन	९	—२४;	तपस्विभ्यः	६	—४६	तस्मादुत्तिष्ठ	२	—३७	तासाम्	१४	—४	
	११	—५४	तपस्विषु	७	—९	तस्मिन्	१४	—३	ताम्	७	—२१; ८	
तथा	१	—८, २६, ३४,	तपः	७	—९; १०	—५,			१७	—२		
	३४;	२	—११, १३,			१६	—१; १७	—५;	ति.			
	३२, २६, २९; ३	—२५,	७, १४, १५, १६,			५८, ६१, ६८,			तितिक्षस्व	२	—१४	
	३८; ४	—११, २८,	१७, १८, १९, २८;			३	—१७, १८, ४	—१३;	तिष्ठति	३	—५; १३	
	३९, ३७; ५	—२४;	१८	—५, ५, ४२		४०; ७	—२१, २१;		१८	—६१		
	६	—७; ७	—६;			८	—१४; ११	—१२;	तिष्ठन्तम्	१३	—२७	
	८	—२५; ९	—६, ३२,			१५	—२; १८	—७,	तिष्ठन्ति	१४	—१८	
	३३; १०	—६, १३,	३३; १०	—६, १५,		१५			तिष्ठसि	१०	—१६	
	३५; ११	—६, १५,	२३, २६, २८, २९,			तस्याम्	२	—६९	तु.			
	३४, ४६, ५०;		३४, ४६, ५०;			तस्याः	७	—२२	तु	१	—२, ७, १०;	
	१२	—१८; १३	—१८,			तम्	२	—१, १०;	२	—५, १२, १४, १६,		
	२९, ३२, ३३;		२९, ३२, ३३;			४	—१९; ६	—२, २३,	१७, ३९, ६४; ३	—७,		
	१४	—१०, १५;	१५	—१०, १५;		८	—६, ६, १०, २१,		१३, १७, २८, ३२,			
	१५	—३; १६	—२१;			२३;	९	—२१;	४२, ४२; ५	—३,		
	१७	—७, २६;				१०	—१०; १३	—१;	६, १४, १६; ६	—६,		
	१८	—१४, ५०, ६३;				१५	—१, ४; १७	—१२;	१६, ३५, ३६, ४५;			
तदनन्तरम्	१८	—५५	तमोद्वारैः	१६	—२२	१८	—४६, ६२		७	—५, १२, १८, २३;		





पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
देवेषु	१८	४०	घृतम्	१०	३६	धनंजय	२	४८,	धार्तराष्ट्रः	१	४६;
देशे	६	११;	द्र.			४९; ४	४१; ७	७	२	६	
१७	२०		द्रक्ष्यसि	४	३५	९	९;	१२	९;	१८	२९,
देहभृता	१८	११	द्रवन्ति	११	२८, ३६	१८	२९,	७२;	धार्यते	७	५
देहभृताम्	८	४	द्रव्यमयात्	४	३३	धनंजयः	१	१५;	धी.		
देहभृत्	१४	१४	द्रव्ययज्ञाः	४	२८	१०	३७; ११	१४	धीमता	१	३
देहवद्विः	१२	५	द्रष्टा	१४	१९	घनानि	१	३३	धीमताम्	६	४२
देहसमुद्भवान्	१४	२०	द्रष्टुम्	११	३, ४,	घनूर्धरः	१८	७८	धीरम्	२	१५
देहम्	४	९;	७, ८, ४६, ४८,			घनुः	१	२०	धीरः	२	१३;
८	१३;	१५	५३, ५४,			धर्मकामार्थान्	१८	३४	१४	२४	
देहान्तरप्राप्तिः	२	१३	द्रुपदपुत्रेण	१	३	धर्मक्षेत्रे	१	१	धूमः	८	२५
देहाः	२	१८	द्रुपदः	१	४, १८	धर्मसंमूढचेताः	२	७	धूमेन	३	३८;
देहिनम्	३	४०;	द्रोणम्	२	४;	धर्मसंस्थापना-			१८	४८	
१४	५, ७		११	३४	११	धर्मस्य	२	४०; ४	धृ.		
देहिनाम्	१७	२	द्रोणः	११	२६	९	३;	१४	धृतराष्ट्रस्य	११	२६
देहिनः	२	१३, ५९	द्रौपदेयाः	१	६, १८	धर्मम्	१८	३१, ३२	धृतराष्ट्रः	१	१
देही	२	२२, ३०;	द्र.			धर्म्यम्	१८	७०	धृतिगृहीतया	६	२५
५	१३; १४	२०	द्रुद्रमोहन-			धर्मात्मा	९	३१	धृतिम्	११	२४
देहे	२	१३, ३०;	मुक्ताः	७	२८	धर्माविद्भः	७	११	धृतिः	१०	३४;
८	२, ४; ११	७,	द्रुद्रमोहेन	७	२७	धर्मे	१	४०	१३	६; १६	३;
१५; १३	२२, ३२;		द्रुद्रः	१०	३३	धर्म्यम्	२	३३;	१८	३३, ३४, ३५,	
१४	५, ११		द्रुद्रातीतः	४	२२	९	२		४३		
दै.			द्रुद्रैः	१५	५	धर्म्यात्	२	३१	धृतेः	१८	२९
दैत्यानाम्	१०	३०	द्वारम्	१६	२१	धर्म्यामृतम्	१२	२०	धृत्या	१८	३३, ३४,
दैवम्	४	२५;	द्विजोत्तम	१	७	धाता	९	१७;	५१		
१८	१४		द्विविधा	३	३	१०	३३		धृत्युत्साहसमन्वितः	१८	२६
दैवः	१६	६, ६	द्विषतः	१६	१९	धातारम्	८	९	१८	२६	
दैवी	७	१४;	द्वेषः	१३	६	धाम	८	२१;	धृष्टकेतुः	१	५
१६	५		द्वेष्टि	२	५७; ५	१०	१२; ११	३८;	धृष्टद्युम्नः	१	१७
दैवी	९	१३;	१२	१७; १४	२२;	१५	६		धे.		
१६	३, ५		१८	१०		धारयते	१८	३३, ३४	धेनूनाम्	१०	२८
दो.			द्वेष्यः	९	२९	धारयन्	५	९;	ध्यानयोगपरः	१८	५२
दोषवत्	१८	३	द्वौ	१५	१६; १६	६	१३		ध्यानम्	१२	१२
दोषम्	१	३८, ३९	ध.			धारयामि	१५	१३	ध्यानात्	१२	१२
दोषेण	१८	४८	धनमानमदा-			धार्तराष्ट्रस्य	१	२३	ध्यानेन	१३	२४
दोषैः	१	४३	न्विताः	१६	१७	धार्तराष्ट्राणाम्	१	१९	ध्यायतः	२	६२
द्य.			धनम्	१६	१३	धार्तराष्ट्रान्	१	२०,	ध्यायन्तः	१२	६
द्यावापृथिव्योः	११	२०				३६, ३७			ध्रुवम्	२	२७; १२



पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
ध्रुवः २—२७	२६; ८—५, १५,	३९, ४०, ४०; १८—६५	नारदः १०—१३, २६
ध्रुवा १८—७८	१६, २०, २१, २७;	नमेरन् ११—३७	नारीणाम् १०—३४
न.	९—४, ५, ५, ९,	नयेत् ६—२६	नावम् २—६७
न १—३०, ३१,	२४, २९, २९, ३१;	नरकस्य १६—२१	नाशनम् १६—२१
३१, ३१, ३५, ३७,	१०—२, २, ७, १४,	नरकाय १—४२	नाशयामि १०—११
३८, ३९; २—३,	१४, १८, १९, ३९,	नरके १—४४; १६—१६	नाशाय ११—२९, २९
६, ६, ८, ९, ११,	४०; ११—८, १६,	नरपुङ्गवः १—५	नाशितम् ५—१६
१२, १२, १२, १२,	१६, १६, २४, २५,	नरलोकवीराः ११—२८	नासाभ्यन्तरचा-
१२, १२, १३, १५,	२५, ३१, ३२, ३७,	नरः २—२२;	रिणौ ५—२७
१६, १६, १७, १९,	४३, ४७, ४८, ४८,	५—२३ १२—१९;	नासिकाग्रम् ६—१३
१९, १९, २०, २०,	४८, ४८, ५३, ५३,	१६—२२; १८—१५,	नास्ति २—६६
२०, २०, २३, २३,	५३, ५३; १२—७,	४५, ७१	नि.
२३, २३, २५, २६,	८, ९, १५, १५,	नराणाम् १०—२७	निगच्छति ९—३१;
२७, २९, ३०, ३१,	१७, १७, १७, १७;	नराधमान् १६—१९	१८—३६
३१, ३३, ३८, ४०,	१३—१२, १२, २३,	नराधमाः ७—१५	निगृहीतानि २—६८
४०, ४२, ४४, ५७,	२८, ३१, ३१, ३२,	नराधिपम् १०—२७	निगृह्णामि ९—१९
५७, ६६, ६६, ७०,	३२; १४—२, २,	नरैः १७—१७	निग्रहम् ६—३४
७२; ३—४, ४, ५, ८,	१९, २२, २२, २३,	नवद्वारे ५—१३	निग्रहः ३—३३
१६, १७, १८, १८,	२३; १५—३, ३,	नवानि २—२२, २२	नित्यजातम् २—२६
१८, १८, २२, २२,	३, ३, ४, ६, ६, ६,	नश्यति ६—३८	नित्यतृप्तः ४—२०
२३, २४, २६, २८,	६, १०, ११; १६—३,	नश्यत्सु ८—२०	नित्ययुक्तस्य ८—१४
२९, ३२, ३४; ४—५,	७, ७, ७, ७, २३,	नष्टः ४—२; १८—७३	नित्ययुक्तः ७—१७
९, १४, १४, १४,	२३, २३; १७—२८;	नष्टात्मानः १६—९	नित्ययुक्ताः ९—१४;
२०, २१, २२, ३१,	१८—३, ५, ७, ८,	नष्टान् ३—३२	१२—२
३५, ३८, ४०, ४०,	१०, १०, ११, १२,	नष्टे १—४०	नित्यवैरिणा ३—३९
४०, ४१; ५—३,	१६, १७, १७, १७,	नः १—३२, ३३, ३६;	नित्यशः ८—१४
३, ४, ६, ७, ८,	१७, ३५, ४०, ४७,	२—६, ६,	नित्यसत्त्वस्यः २—४५
१०, १३, १३, १४,	४८, ५४, ५४, ५८,	ना.	नित्यसंन्यासी ५—३
१४, १४, १५, १५,	५९, ६०, ६७, ६७,	नागानाम् १०—२९	नित्यस्य २—१८
२०, २०, २२;	६७, ६७, ६९, ६९,	नानाभावान् १८—२१	नित्यम् २—२१, २६,
६—१, १, २,	नकुलः १—१६	नानावर्णाकृ-	३०; ३—१५, ३१;
४, ४, ५, ११, ११,	नक्षत्राणाम् १०—२१	तीनि ११—५	९—६; १०—९;
१६, १६, १६, १६,	नदीनाम् ११—२८	नानाविधानि ११—५	११—५२; १३—९;
१९, २१, २२, २२,	नमः १—१९	नानाशस्त्रप्रह-	१८—५२
२५, ३०, ३०, ३३,	नमःस्पृशाम् ११—२४	रणाः १—९	नित्यः २—२०, २४
३८, ३९, ४०, ४०,	नमस्यन्तः ९—१४	नान्यगामिना ८—८	नित्याभियुक्तानाम्
४०; ७—२, ७, १२,	नमस्यन्ति ११—३६	नामयज्ञैः १६—१७	९—२२
१३, १५, २५, २५,	नमः ९—३४; ११—३१,	नायकाः १—७	नित्याः २—१४
	३५, ३९, ३९, ३९,		



पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
२४; ८—१०, २८;			परिपन्थिनौ	३—३४		पाण्डवध	३५; ६—२;		पार्थस्य	१८—७४	
९—११; १०—१२,			परिप्रश्नेन	४—३४		११—५५; १४—२२;			पार्थाय	११—९	
१२; ११—१८, ३८,			परिमार्गितव्यम्			१६—५			पावकः	२—२३	
३८, ४७; १३—१२,			१५—४			पाण्डवः	१—१४, २०;		१०—२३; १५—६		
१७, ३४; १४—१,			परिशुष्यति	१—२८		११—१३			पावनानि	१८—५	
१९; १८—७५			परिसमाप्यते	४—३३		पाण्डवानाम्	१०—३७				
परंतप	२—३; ४—२,		पर्जन्यः	३—१४		पाण्डवानीकम्	१—२				
५, ३३; ७—२७;			पर्जन्यात्	३—१४		पाण्डवाः	१—१				
९—३; १०—४०;			पर्णानि	१५—१		पाण्डुपुत्राणाम्	१—३				
११—५४; १८—४१			पर्यवतिष्ठते	२—६५		पातकम्	१—३८				
परंतपः	२—९		पर्याप्तम्	१—१०		पात्रे	१७—२०				
परम्पराप्राप्तम्	४—२		पर्युपासते	४—२५		पापकृतमः	४—३६				
परः	४—४०; ८—२०,		९—२२; १२—१,			पापयोनयः	९—३२				
२२; १३—२२			३, २०			पापम्	१—३६, ४५				
परा	३—४२;		पर्युषितम्	१७—१०		२—३३, ३८; ३—३६;					
१८—५०			पवताम्	१०—३१		५—१५; ७—२८					
पराणि	३—४२		पवनः	१०—३१		पापात्	१—३९				
पराम्	४—३९;		पवित्रम्	४—३८		पापाः	३—१३				
६—४५; ७—५;			९—२, १७; १०—१२			पापेन	५—१०				
९—३२; १३—२८;			पश्य	१—३, २५;		पापेभ्यः	४—३६				
१४—१; १६—२२,			९—५; ११—५, ६,			पापेषु	६—९				
२३; १८—५४, ६२,			६, ७, ८			पाप्मानम्	३—४१				
६८			पश्यतः	२—६९		पारुष्यम्	१६—४				
परिकीर्तितः	१८—७,		पश्यति	२—२९;		पार्थ	१—२५;				
२७			५—५, ५; ६—३०,			२—३, २१, ३२,					
परिक्लिष्टम्	१७—२१		३०, ३२; १३—२७,			३९, ४२, ५५, ७२;					
परिग्रहम्	१८—५३		२७, २९, २९;			३—१६, २२, २३;					
परिचक्षते	१७—१३,		१८—१६, १६			४—११, ३३; ६—४०;					
१७			पश्यन्	५—९;		७—१, १०; ८—८,					
परिचर्यात्मकम्			६—२०; १३—२८			१४, १९, २२,					
१८—४४			पश्यन्ति	१—३८;		२७; ९—१३, ३२;					
परिचिन्तयन्	१०—१७		१३—२४; १५—१०,			१०—२४; ११—५;					
परिज्ञाता	१८—१८		११, ११			१२—७; १६—४,					
परिणामे	१८—३७, ३८		पश्यामि	१—३०		६; १७—२६, २८;					
परित्यज्य	१८—६६		६—३३; ११—१५,			१८—६, ३०, ३१,					
परित्यागः	१८—७		१६, १६, १७, १९			३२, ३३, ३४, ७२					
परिभ्राणाय	४—८		पश्येत्	४—१८		पार्थः	१—२६;				
परिदृश्यते	१—२९		पा.			१८—७८					
परिदेवना	२—२८		पाञ्चजन्यम्	१—१५							

पि.

पितरः	१—३४, ४२
पिता	९—१७; ११—४३,
	४४; १४—४
पितामहः	१—१२
	९—१७
पितामहान्	१—२६
पितामहाः	१—३४
पितृव्रताः	९—२५
पितृणाम्	१०—२९
पितृन्	१—२६
	९—२५

पी.

पीडया	१७—१९
-------	-------

पु.

पुण्यकर्मणाम्	७—२८
	१८—७१
पुण्यकृताम्	६—४१
पुण्यफलम्	८—२८
पुण्यम्	९—२०
	१८—७६
पुण्यः	७—९
पुण्याः	९—३३
पुण्ये	९—२१
पुत्रदारगृहादिषु	१३—९
पुत्रस्य	११—४४
पुत्रान्	१—२६
पुत्राः	१—३४
	११—२६

पदानि	अ०	श्लो०	पदानि	अ०	श्लो०	प्र.	पदानि	अ०	श्लो०	
पुनः	४—९,	३५;	पुष्णामि	१५—१३		पदानि	अ०	श्लो०	प्रज्ञावादान्	२—११
५—१;	८—१५,		पुष्पम्	९—२६		प्रकाशकम्	१४—६		प्रज्ञाम्	२—६७
१६,	१६,	२६;	पुष्पिताम्	२—४२		प्रकाशयति	५—१६;		प्रणम्य	११—१४, ३५,
९—७,	८,	८, ३३;	पुंसः	२—६२		१३—३३, ३३			४४	
११—१६,	३९,	४९,	पू.			प्रकाशम्	१४—२२		प्रणयेन	११—४१
५०;	१६—१३;		पूजाहोँ	२—४		प्रकाशः	७—२५;		प्रणवः	७—८
१७—२१;	१८—२४,		पूज्यः	११—४३		१४—११			प्रणश्यति	२—६३;
४०,	७७, ७७,		पूतपापाः	९—२०		प्रकीर्त्या	११—३६		६—३०;	९—३१
पुमान्	२—७१		पूताः	४—१०		प्रकृतिजान्	१३—२१		प्रणश्यन्ति	१—४०
पुरस्तात्	११—४०		पूति	१७—१०		प्रकृतिजैः	३—५;		प्रणश्यामि	७—३०
पुरा	३—३, १०;		पुरुषः	३—१९, ३६		१८—४०			प्रणिधाय	११—४४
१७—२३			पूर्वतरम्	४—१५		प्रकृतिसंभवान्	१३—१९		प्रणिपातेन	४—३४
पुराणम्	८—९		पूर्वम्	११—३३		प्रकृतिसंभवाः	१४—५		प्रतापवान्	१—१२
पुराणः	२—२०		पूर्वाभ्यासेन	६—४४		प्रकृतिस्थः	१३—२१		प्रति	२—४३
११—३८			पूर्वैः	१०—६		प्रकृतिस्थानि	१५—७		प्रतिजानीहि	९—३१
पुराणी	१५—४		पूर्वैः	४—१५, १५		प्रकृतिम्	३—३३;		प्रतिजाने	१८—६५
पुरातनः	४—३		पृ.			४—६;	७—५;		प्रतिपद्यते	१४—१४
पुरजित्	१—५		पृच्छामि	२—७		९—७,	८, १२,		प्रतियोत्स्या-	
पुरुषर्षभ	२—१५		पृथक्	१—१८, १८;		१३;	११—५१;		मि	२—४
पुरुषन्याग्र	१८—४		५—४,	१३—४;		१३—१९;	२३		प्रतिष्ठा	१४—२७
पुरुषस्य	२—६९		१८—१, १४			प्रकृतिः	७—४;		प्रतिष्ठाप्य	६—११
पुरुषम्	२—१५;		पृथक्त्वेन	९—१५;		९—१०;	१३—२०,		प्रतिष्ठितम्	३—१५
८—८, १०;	१०—१२;		१८—२१, २९			१८—५९			प्रतिष्ठितान्	२—५७, ५८,
१३—१९,	२३;		पृथग्विधम्	१८—१४		प्रकृतेः	३—२७, २९,		६१, ६८	
१५—४			पृथग्विधान्	१८—२१		३३; ९—८			प्रत्यक्षावग-	
पुरुषः	२—२१;		पृथिवीपते	१—१८		प्रकृत्या	७—२०		मम्	९—२
३—४;	८—४, २२;		पृथिवीम्	१—१९		१३—२९			प्रत्यनीकेषु	११—३२
११—१८,	३८;		पृथिव्याम्	७—९;		प्रजनः	१०—२८		प्रत्यवायः	२—४०
१३—२०, २१, २२;			१८—४०			प्रजहाति	२—५५		प्रत्युपकारा-	
१५—१७;	१७—३		पृष्ठतः	११—४०		प्रजहिहि	३—४१		र्थम्	१७—२१
पुरुषाः	९—३		पौ.			प्रजानाति	१८—३१		प्रथितः	१५—१८
पुरुषोत्तम	८—१		पौण्ड्रम्	१—१५		प्रजानामि	११—३१		प्रदध्मतुः	१—१४
१०—१५;	११—३		पौत्रान्	१—२६		प्रजापतिः	३—१०		प्रदिष्टम्	८—२८
पुरुषोत्तमम्	१५—१९		पौत्राः	१—३४		११—३९			प्रदीप्तम्	११—२९
पुरुषोत्तमः	१५—१८		पौरुषम्	७—८;		प्रजाः	३—१०, २४;		प्रदुष्यन्ति	१—४१
पुरुषी	१५—१६		१८—२५			१०—६			प्रद्विषन्तः	१६—१८
पुरे	५—१३		पौर्वदेहिकम्	६—४३		२—५७, ५८,			प्रनष्टः	१८—७२
पुरोधसाम्	१०—२४					६१, ६८			प्रपतन्ति	११—३०
पुष्कलाभिः	११—२१								प्रपथते	७—१९

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
प्रपद्ये	१५—४		प्रयाति	८—५, १३		प्रव्यथितान्तरात्मा			प्राणापानौ	५—३७	
प्रपद्यन्ते	४—११;		प्रयुक्तः	३—३६		११—२४			प्राणावामपरा-		
७—१४, १५, २०			प्रबुज्यते	१७—२६		प्रव्यथिताः	११—२३		यणाः	४—२९	
प्रपन्नम्	२—७		प्रलपन्	५—९		प्रशस्ते	१७—२६		प्राणिनाम्	१५—१४	
प्रपश्य	११—४९		प्रलयम्	१४—१४, १५		प्रशान्तमनसम्	६—२७		प्राणे	४—२९	
प्रपश्यद्भिः	१—३९		प्रलयः	७—६; ९—१८		प्रशान्तस्य	६—७		प्राणेषु	४—३०	
प्रपश्यामि	२—८		प्रलयान्ताम्	१६—११		प्रशान्तात्मा	६—१४		प्राधान्यतः	१०—१९	
प्रपितामहः	११—३९		प्रलये	१४—२		प्रसक्ताः	१६—१६		प्रासः	१८—५०	
प्रभवति	८—१९		प्रलीनः	१४—१५		प्रसङ्गेन	१८—३४		प्राप्नुयात्	१८—७१	
प्रभवन्ति	८—१८;		प्रलीयते	८—१९		प्रसन्नचेतसः	२—६५		प्राप्नुवन्ति	१२—४	
१६—९			प्रलीयन्ते	८—१८		प्रसन्नात्मा	१८—५४		प्राप्य	२—५७, ७२;	
प्रभवम्	१०—२		प्रवक्ष्यामि	४—१६;		प्रसन्नेन	११—४७		५—२०, २०; ६—४१;		
प्रभवः	७—६; ९—१८;		९—१; १३—१२;			प्रसभम्	२—६०		८—२१, २५; ९—३३		
१०—८			१४—१			११—४१			प्राप्यते	५—५	
प्रमविष्णु	१३—१६		प्रवक्ष्ये	८—११		प्रसविष्यध्वम्	३—१०		प्राप्त्यसि	२—३७	
प्रभा	७—८		प्रवदताम्	१०—३२		प्रसादये	११—४४		प्राप्त्यसि	१८—६२	
प्रभाषेत	२—५४		प्रवदन्ति	२—४२		प्रसादम्	२—६४		प्राप्त्ये	१६—१३	
प्रभुः	५—१४; ९—१८,		५—४			प्रसादे	२—६५		प्रारभते	१८—१५	
२४			प्रवर्तते	५—१४;		प्रसिध्येत्	३—८		प्रार्थयन्ते	९—२०	
प्रभो	११—४; १४—२१		१०—८			प्रसीद	११—२५, ३१,		प्राह	४—१	
प्रमाणम्	३—२१;		प्रवर्तन्ते	१६—१०;		४५			प्राहुः	६—२; १३—१;	
१६—२४			१७—२४			प्रसृता	१५—४		१५—१; १८—२, ३		
प्रमाथि	६—३४		प्रवर्तितम्	३—१६		प्रसृताः	१५—२		प्रियचिकीर्षवः	१—२३	
प्रमाथीनि	२—६०		प्रविभक्तम्	११—१३		प्रहसन्	२—१०		प्रियकृतमः	१८—६९	
प्रमादमोहौ	१४—१७		प्रविभक्तानि	१८—४१		प्रहास्यसि	२—३९		प्रियतरः	१८—६९	
प्रमादः	१४—१३		प्रविलीयते	४—२३		प्रहृष्यति	११—३६		प्रियहितम्	१७—१५	
प्रमादात्	११—४१		प्रविशन्ति	२—७०, ७०		प्रहृष्येत्	५—२०		प्रियम्	५—२०	
प्रमादालस्य-			प्रवृत्तः	११—३२		प्रहादः	१०—३०		प्रियः	७—१७, १७;	
निद्राभिः	१४—८		प्रवृत्तिम्	११—३१;		प्राकृतः	१८—२८		९—२९; ११—४४;		
प्रमादे	१४—९		१४—२२; १६—७;			प्राक्	५—२३		१२—१४; १२—१५,		
प्रमुखे	२—६		१८—३०			प्राञ्जलयः	११—२१		१६, १७, १९;		
प्रमुख्यते	५—३;		प्रवृत्तिः	१४—१२;		प्राणकर्माणि	४—२७		१७—७; १८—६५		
१०—३			१५—४; १८—४६			प्राणम्	४—२९		प्रियाय	११—४४	
प्रयच्छति	९—२६		प्रवृत्ते	१—२०		८—१०, १२			प्रियाः	१२—२०	
प्रयतात्मनः	९—२६		प्रवृद्धः	११—३२		प्राणात्	१—३३		प्रीतमनाः	११—४९	
प्रयत्नात्	६—४५		प्रवृद्धे	१४—१४		४—३०			प्रीतिपूर्वकम्	१०—१०	
प्रयाणकाले	७—३०		प्रवेशुम्	११—५४		प्राणापानगतीः	४—२९		प्रीतिः	१—३६	
८—२, १०			प्रव्यथितम्	११—२०,		प्राणापानसमा-			प्रियमाणाय	१०—१	
प्रयाताः	८—२३, २४		४५			युक्तः	१५—१४		प्रेतान्	१७—४	

पदानि अ० श्लो० प्रेत्य १७-२८; १८-१२	पदानि अ० श्लो० बलात् ३-३६	पदानि अ० श्लो० बुद्धियोगम् १०-१०	पदानि अ० श्लो० १३-१२, ३०;
प्रोक्तवान् ४-१, ४	बहवः १-९; ४-१०;	१८-५७	१४-४; १८-५०
प्रोक्तम् ८-१; १३-११;	११-२८	बुद्धियोगात् २-४९	ब्रह्मकर्म १८-४२
१७-१८; १८-३७	वहिः ५-२७;	बुद्धिसंयोगम् ६-४३	ब्रह्मकर्मसमाधिना
प्रोक्तः ४-३; ६-३३;	१३-१५	बुद्धिम् ३-२; १२-८	४-२४
१०-४०; १६-६	बहुदंष्ट्राकारालम् ११-२३	बुद्धिः २-३९, ४१,	ब्रह्मचर्यम् ८-११;
प्रोक्ता ३-३	बहुधा ९-१५; १३-४	४४, ५२, ५३, ६५,	१७-१४
प्रोक्तानि १८-१३	बहुना १०-४२	६६; ३-१, ४०,	ब्रह्मचारिव्रते ६-१४
प्रोच्यते १८-१९	बहुबाहूरुपादम् ११-२३	४२; ७-४, १०;	ब्रह्मणः ४-३२;
प्रोच्यमानम् १८-२९	बहुमतः २-३५	१०-४; १३-५;	६-३८; ८-१७;
प्रोतम् ७-७	बहुलभयासम् १८-२४	१८-१७, ३०, ३१,	११-३७; १४-२७;
	बहुवचनेत्रम् ११-२३	३२	१७-२३
फ.	बहुविधाः ४-३२	बुद्धेः ३-४२, ४३;	ब्रह्मणा ४-२४
फलहेतवः २-४९	बहुशास्त्राः २-४१	१८-२९	ब्रह्मणि ५-१०, १९,
फलम् २-५१, ५-४;	बहूदरम् ११-२३	बुद्धौ २-४९	२०
७-२३; ९-२६;	बहूनि ४-५; ११-६	बुद्ध्या २-३९;	ब्रह्मनिर्वाणम् २-७२
१४-१६, १६, १६;	बहूनाम् ७-१९	५-११; ६-२५;	५-२४, २५, २६
१७-१२, २१, २५;	बहून् २-३६	१८-५१	ब्रह्मभूतम् ६-२७
१८-९, १२		बुद्ध्वा ३-४३;	ब्रह्मभूतः ५-२४
फलकाङ्क्षी १८-३४	वा.	१५-२०	१८-५४
फलानि १८-६	बालाः ५-४	बुधः ५-२२	ब्रह्मभूयाय १४-२६;
फले ५-१२	बाह्यस्पर्शेषु ५-२१	बुधाः ४-१९;	१८-५३
फलेषु २-४७	बाह्यान् ५-२७	१०-८	ब्रह्मयोगयुक्तात्मा
			५-२१
व.	वि.	बृ.	ब्रह्मवादिनाम् १७-२४
वत १-४५	विभार्ति १५-१७	बृहत्साम १०-३५	ब्रह्मवित् ५-२०
वदाः १६-१२	बीजप्रदः १४-४	बृहत्स्पतिम् १०-२४	ब्रह्मविदः ८-२४
वप्राति १४-६	बीजम् ७-१०		ब्रह्मसंस्पर्शम् ६-२८
वच्यते ४-१४	९-१८; १०-३९	बो.	ब्रह्मसूत्रपदैः १३-४
वन्धम् १८-३०	बु.	बोद्धव्यम् ४-१७,	ब्रह्मामौ ४-२४, २५
वन्धात् ५-३	बुद्ध्यः २-४१	१७, १७	ब्रह्माणम् ११-१५
वन्धुः ६-५, ६	बुद्धिप्राप्त्यम् ६-२१	बोधयन्तः १०-९	ब्रह्मोद्भवम् ३-१५
वन्धून् १-२७	बुद्धिनाशः २-६३		
वभूव २-९	बुद्धिनाशात् २-६३	ब्र.	
वलयताम् ७-११	बुद्धिभेदम् ३-२६	ब्रवीमि १-७	
वलयत् ६-३४	बुद्धिमताम् ७-१०	ब्रवीषि १०-१३	
वलयान् १६-१४	बुद्धिमान् ४-१८	ब्रह्म ३-१५, १५,	
वल्गुम् १-१०, १०;	१५-२०	४-१४, २४, २४,	
७-११; १६-१८;	बुद्धियुक्तः २-५०	३१; ५-६, १९;	
१८-५३	२-५१	७-२९; ८-१, ३,	
		१३, २४; १०-१२;	
		१७-२३	

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
ब्राह्मणे	५	—१८	८—२३; १३—२६;	२	—१०, १४, १८,	भीष्मद्रोणप्रमु-			खतः	१	—२५
ब्राह्मी	२	—७२	१४—१२; १८—३६	४	—७, ४२; ७—२७	भीष्मम्	१	—११; २—४;			
			भरतश्रेष्ठ	१७	—१२	११—६; १३—२,	११—३४				
ब्रू.			भरतसप्तम	१८	—४	३३; १४—३, ८, ९,	मीष्मः	१	—८; ११—२६		
ब्रूहि	२	—७; ५—१	भर्ता	९	—१८; १३—२२	१०; १५—१९, २०;	मीष्माभिरक्षि-				
			भव	२	—४५; ६—४६;	१६—३; १७—३;	तम्	१	—१०		
भ.			८—२७; ९—३४;			१८—६२					
भक्तः	४	—३; ७—२१;	११—३३, ४६;								
	९	—३१	१२—१०; १८—५७,								
भक्ताः	९	—३३;	६५			भावना	२	—६६	भु.		
	१२	—१, २०	भवतः	४	—४; १४—१७	भावयत	३	—११	भुक्त्वा	९	—२१
भक्तिमान्	१२	—१७,	भवति	१	—४४;	भावयन्तः	३	—११	भुङ्क्ते	३	—१२;
	१९		२—६३; ३—१४;			भावयन्तु	३	—११	१३—२१		
भक्तियोगेन	१४	—२६	४—७, १२; ६—२,			भावसमन्विताः	१०	—८	भुङ्क्त्व	११	—३३
भक्तिम्	१८	—६८	१७, ४२; ७—२३;			भावसंयुधिः	१७	—१६	भुङ्क्ते	३	—१३
भक्तिः	१३	—१०	९—३१; १४—३,			भावम्	७	—१५, २४;	भुङ्क्तामम्	१५	—१०
भक्त्या	८	—१०, २२;	१०, २१; १७—२,			८—६; ९—११;			भुङ्गीय	२	—५
	९	—१४, २६, २९;	३, ७; १८—१२			१८—२०			भुवि	१८	—६९
	११	—५४; १८—५५	भवन्तम्	११	—३१	भावः	२	—१६; ८—४,	भूतगणान्	१७	—४
भक्त्युपहृतम्	९	—२६	भवन्तः	१	—११	२०; १०—४;			भूतप्राप्तम्	९	—८;
भगवन्	१०	—१७, १४	भवन्ति	३	—१४;	१८—१७			१७—६		
भजताम्	१०	—१०	१०—५; १६—३			भावाः	७	—१२;	भूतप्राप्तः	८	—१९
भजति	६	—३१	भवः	१०	—४	१०—५			भूतपृथग्भा-		
	१५	—१९	भवान्	१	—८;	भाषेषु	१०	—१७	वम्	१३	—३०
भजते	६	—४७;	१०—१२; ११—३१			भाषैः	७	—१३	भूतप्रकृतिमो-		
	९	—३०	भवाप्ययौ	११	—२	भाषसे	२	—११	क्षम्	१३	—३४
भजन्ति	९	—१३, २९	भवामि	१२	—७	भाषा	२	—५४	भूतभर्तु	१३	—१६
भजन्ते	७	—१६, २८;	भविता	१८	—६९	भासयते	१५	—६, १२	भूतभावन	१०	—१५;
	१०	—८	भविष्यताम्	१०	—३४	भासः	११	—१२, ३०	९—५		
भजस्व	९	—३३	भविष्यति	१६	—१३	भास्वता	१०	—११	भूतभावोद्भवकरः	८	—३
भजामि	४	—११	भविष्यन्ति	११	—३२	भाः	११	—१२	भूतभूत्	९	—५
भयम्	१०	—४;	भविष्याणि	७	—२६	भिञ्जा	७	—४	भूतमहेश्वरम्	९	—११
	१८	—३५	भविष्यामः	२	—१२	भीतभीतः	११	—३५	भूतविशेषसं-		
भयात्	२	—३५, ४०	भवेत्	१	—४६;	भीतम्	११	—५०	घान्	११	—१५
भयानकानि	११	—२७	११—१२			भीतानि	११	—३६	भूतसर्पौ	१६	—६
भयाभये	१८	—३०	भस्मसात्	३७, ३७		भीताः	११	—२१	भूतस्थः	९	—५
भयावहः	३	—३५				भीमकर्मा	१	—१५	भूतम्	१०	—३९
भयेन	११	—४५				भीमाभिरक्षि-			भूतादि	९	—१३
भरतर्षभ	३	—४१;				तम्	१	—१०	भूतानि	२	—२८, ३०,
	७	—११,				भीमार्जुनसमाः	१	—४	३४, ६९; ३—१५,		
	१६;		भा.								
			भारत	१	—२४;						

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
३३; ४—३५; ७—६,			भोगान् २—५; ३—१२			मत्परमाः १२—२०			मध्यम् १०—२०, ३२;		
२६; ८—२२; ९—५,			भोगाः १—३३; ५—२२			मत्परः २—६१;			११—१६		
६, २५; १५—१३,			भोगी १६—१४			६—१४; १८—५७			मध्ये १—२१, २४;		
१६			भोगैश्वर्यग-			मत्परायणः ९—३४			२—१०; ८—१०;		
भूतानाम् ४—६;			तिम् २—४३			मत्पराः १२—६			१४—१८		
१०—५, २०, २२;			भोगैश्वर्यप्रस-			मत्प्रसादात् १८—५६			मनवः १०—६		
११—२; १३—१५;			क्तानाम् २—४४			५८			मनवे ४—१		
१८—४६			भोगैः १—३२			मत्वा ३—२८; १०—८;			मनसा ३—६, ७, ४२;		
मृतिः १८—७८			भोजनम् १७—१०			११—४१			५—११, १३; ६—२४;		
मृतेज्याः ९—२५			भ्र.			मत्संस्थाम् ६—१५			८—१०		
मृतेषु ७—११;			भ्रमति १—३०			मत्त्यानि ९—५, ५, ६			मनः १—३०; २—६०,		
८—२०; १३—१६,			भ्रातृन् १—२६			मदनुग्रहाय ११—१			६७; ३—४०, ४२;		
२७; १६—२; १८—२१			भ्रामयन् १८—६१			मदर्थम् १२—१०			५—१९; ६—१२,		
५४			भ्रु.			मदर्थे १—९			१४, २५, २६, ३४,		
मृत्वा २—२०,			भ्रुवोः ५—२७;			मदर्पणम् ९—२७			३५; ७—४; ८—१२;		
३५, ४८; ३—३०;			८—१०			मदम् १८—३५			१०—२२; ११—४५;		
८—१९, १९; ११—५०;			म.			मदाश्रयः ७—१			१२—२, ८; १५—९;		
१५—१३, १४			मकरः १०—३१			मद्गतप्राणाः १०—९			१७—११		
मूमिः ७—४			मक्षितः ६—१४;			मद्गतेन ६—४७			मनःप्रसादः १७—१६		
मूमौ २—८			१८—५७, ५८;			मद्भक्तः ९—३४;			मनःप्राणेन्द्रिय-		
मूयः २—२०;			१०—९			११—५५; १२—१४,			क्रियाः १८—३३		
६—४३; ७—२;			मणिगणाः ७—७			१६; १३—१८;			मनःषष्ठानि १५—७		
१०—१, १८; ११—३५,			मतम् ३—३१, ३२;			१८—६५			मनीषिणः २—५१;		
३९, ५०; १३—२३;			७—१८; १३—२;			मद्भक्ताः ७—२३			१८—३		
१४—१; १५—४;			१८—६			मद्भक्तिम् १८—५४			मनीषिणाम् १८—५		
१८—६४			मतः ६—३२, ४६,			मद्भक्तैषु १८—६८			मनुष्यलोके १५—२		
मूः २—४७			४७; ११—१८;			मद्भावम् ४—१०;			मनुष्याणाम् १—४४;		
मृगुः १०—२५			१८—९			८—५; १४—१९			७—३		
भेदम् १७—७;			मता ३—१; १६—५;			मद्भावाय १३—१८			मनुष्याः ३—२३;		
१८—२९.			१८—३५; १२—२			मद्भावाः १०—६			४—११		
भेर्यः १—१३			मतिः ६—३६, १८—७०,			मद्याजिनः ९—२५			मनुष्येषु ४—१८;		
भैक्षम् २—५			७८			मद्याजी ९—३४;			१८—६९		
भोक्ता ९—२४;			मते ८—२६			१८—६५			मनुः ४—१		
१३—२२			मत्कर्मकृत् ११—५५			मद्योगम् १२—११			मनीगतान् २—५५		
भोक्तारम् ५—२९			मत्कर्मपरमः १२—१०			मद्भ्रूपाश्रयः १८—५६			मनोरथम् १६—१३		
भोक्तुम् २—५			मत्तः ७—७, १२;			मधुसूदन १—३५,			मन्तव्यः ९—३०		
भोक्तृत्वे १३—२०			१०—५, ८; १५—१५			२—४; ६—३३;			मन्त्रहीनम् १७—१३		
भोक्ष्यसे २—३७			मत्परमः ११—५५			८—२			मन्त्रः ९—१६		
						मधुसूदनः २—१			मन्दान् ३—२९		



पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
मन्मनाः	९—३४;		मर्त्यलोकम्	९—२१		महाशङ्खम्	१—१५		मार्गशीर्षः	१०—३५	
१८—६५			मर्त्येषु	१०—३		महाशनः	३—३७		मार्दवम्	१६—२	
मन्मयाः	४—१०		मलेन	३—३८		महिमानम्	११—४१		मासानाम्	१०—३५	
मन्यते	२—१९;		महतः	२—४०		महीकृते	१—३५		माहात्म्यम्	११—२	
३—२७; ६—२२;			महता	४—२		महीक्षिताम्	१—२५		माम्	१—४६; २—७	
१८—३२			महति	१—१४		महीपते	१—२१		३—१; ४—९, १०,		
मन्यन्ते	७—२४		महतीम्	१—३		महीम्	२—३७		११, १३, १४, १४;		
मन्यसे	२—२६;		महत	१—४५;		महेश्वरः	१३—२२		५—२९; ६—३०,		
११—४; १८—५९			११—२३			महेष्वासाः	१—४		३१, ४७; ७—१, ३,		
मन्येद्—३४; १०—१४			महद्ब्रह्म	१४—३		मंस्यन्ते	२—३५		१०, १३, १४, १५,		
मन्येत	५—८		महद्योनिः	१४—४					१६, १८, १९, २३,		
मम	१—७, २८;		महर्षयः	१०—२, ६					२४, २५, २६, २८,		
२—८; ३—२३;			महर्षिसिद्धसंघाः						२९, ३०, ३०; ८—५,		
४—११; ७—१४,			११—२१			मा	२—३, ४७, ४७,		७, ७, १३, १४, १५,		
१७, २४; ८—२१;			महर्षाणाम्	१०—२,		४७; ११—३४, ४९,			१६; ९—३, ९, ११,		
९—५, ११; १०—७,			२५			४९; १६—५; १८—६६			१३, १४, १४, १५,		
४०, ४१; ११—१,			महात्मनः	११—१२		माता	९—१७		२०, २२, २३, २४,		
७, ४९, ५२; १३—२;			१८—७४			मातुलान्	१—२६		२५, २८, २९, ३०,		
१४—२, ३; १५—६,			महात्मन् ११—२०, ३७			मातुलाः	१—३४		३२, ३३, ३४, ३४;		
७; १८—७८			महात्मा	७—१९;		मात्रास्पर्शाः	२—१४		१०—३, ८, ९, १०,		
मया १—२२; ३—३;			११—५०			माधव	१—३७		१४, २४, २७; ११—८,		
४—३, १३; ७—२२;			महात्मानः	८—१५		माधवः	१—१४		५३, ५५; १२—२,		
९—४, १०; १०—१७,			९—१३			मानवः	३—१७;		४, ६, ९; १३—२;		
३९, ४०; ११—२,			महानुभावान्	२—५		१८—४६			१४—२६; १५—१९,		
४, ३३, ३४, ४१,			महान्	९—६;		मानवाः	३—३१		१९; १६—१८, २०;		
४७, १५—२०,			१८—७७			मानसम्	१७—१६		१७—६; १८—५५,		
१६—१३, १४, १५,			महापाप्मा	३—३७		मानसाः	१०—६		५५, ६५, ६५, ६६,		
१८—६३, ७३			महाबाहुः	१—१८		मानापमानयोः	६—७;		६७, ६८		
मयि ३—३०, ४—३५,			महाबाहो	२—२६, ६८;		१२—१८; १४—२५					
६—३०, ३१, ७—१,			३—२८, ४३; ५—३,			मानुषम्	११—५१				
७, १२, ८—७;			६; ६—३५, ३८;			मानुषीम्	९—११				
९—२९, १२—२,			७—५; १०—१;			मानुषे	४—१२				
६, ७, ८, ८, ८, ९,			११—२३; १४—५;			मामकम्	१५—१२				
१४, १३—१०,			१८—१, १३			मामकाः	१—१				
१८—५७, ६८			महाभूतानि	१३—५		मामिकाम्	९—७				
मरणात्	२—३४		महायोगेश्वरः	११—९		मायया	७—१५;				
मरीचिः	१०—२१		महारथः	१—४, १७		१८—६१					
मरुतः	११—६, २२		महारथाः	१—६;		माया	७—१४				
मरुताम्	१०—२१		२—३५			मायाम्	७—१४				
						मारुतः	२—२३				

मा.

मा २—३, ४७, ४७,  
४७; ११—३४, ४९,  
४९; १६—५; १८—६६

माता ९—१७  
मातुलान् १—२६  
मातुलाः १—३४  
मात्रास्पर्शाः २—१४  
माधव १—३७  
माधवः १—१४  
मानवः ३—१७;  
१८—४६

मानवाः ३—३१  
मानसम् १७—१६  
मानसाः १०—६  
मानापमानयोः ६—७;  
१२—१८; १४—२५  
मानुषम् ११—५१  
मानुषीम् ९—११  
मानुषे ४—१२  
मामकम् १५—१२  
मामकाः १—१  
मामिकाम् ९—७  
मायया ७—१५;  
१८—६१  
माया ७—१४  
मायाम् ७—१४  
मारुतः २—२३

मि.

मित्रद्रोहे १—३८  
मित्रारिपक्षयोः १४—२५  
मित्रे १२—१८  
मिथ्या १८—५९  
मिथ्याचारः ३—६  
मिश्रम् १८—१२  
मु.  
मुष्कसङ्गः ३—९;  
१८—२६

पदानि	अ० श्लो०	पदानि	अ० श्लो०	पदानि	अ० श्लो०	पदानि	अ० श्लो०
मुफस्य	४—२३	मृत्युम्	१३—२५	मोघाशाः	९—१२	यज्ञतपःक्रियाः	१७—२५
मुक्तम्	१८—४०	मृत्युः	२—२७; ९—१९;	मोदिष्ये	१६—१५	यज्ञदानतपः	१८—३
मुक्तः	५—२८;	१०—३४		मोहकलिलम्	२—५२	यज्ञदानतपःक्रियाः	१७—२४
१२—१५; १८—७१		मे.		मोहजालसमा-		यज्ञभाविताः	३—१२
मुक्त्वा	८—५			वृताः	१६—१६	यज्ञविदः	४—३०
मुखम्	१—२८	मे	१—२१, २९, ३०,	मोहनम्	१४—८;	यज्ञशिष्टामृतभुजः	४—३१
मुखानि	११—२५	४६; २—७; ३—२,		१८—३९		यज्ञशिष्टाशिनः	३—१३
मुखे	४—३२	२२, ३१, ३२; ४—३,		मोहयसि	३—२	यज्ञम्	४—२५, २५;
मुख्यम्	१०—२४	५, ९, १४, ५—१;		मोहम्	४—३५;	१७—१२, १३	
मुच्यन्ते	३—१३, ३१	६—३०, ३६, ३९,		१४—२२		यज्ञः	३—१४; ९—१६;
मुनयः	१४—१	४७; ७—४, ५, १८;		मोहः	११—१; १४—१३;	१६—१; १७—७,	
मुनिः	२—५६;	९—५, २६, २९,		१८—७३		११; १८—५, ५	
५—६,	२८;	३१; १०—१, २,		मोहात्	१६—१०;	यज्ञात्	३—१४; ४—३३
१०—२६		१३, १८, १९; ११—४,		१८—७, २५, ६०		यज्ञानाम्	१०—२५
मुनीनाम्	१०—३७	५, ८, १८, ३१, ४५,		मोहितम्	७—१३	यज्ञाय	४—३३
मुनेः	२—६९; ६—३	४५, ४७, ४९; १२—२,		मोहिताः	४—१६	यज्ञार्थात्	३—९
मुमुक्षुभिः	४—१५	१४, १५, १६, १७,		मोहिनीम्	९—१२	यज्ञाः	४—३२;
मुहुः	१८—७६, ७६	१९, २०; १३—३;		मौ.		१७—२३	
मुष्ठाति	२—१३;	१६—६, १३; १८—४,		मौनम्	१०—३८;	यज्ञे	३—१५; १७—२७
८—२७		६, १३, ३६, ५०,		१७—१६		यज्ञेन	४—२५
मुष्णन्ति	५—१५	६४, ६४, ६५, ६९,		मौनी	१२—१९	यज्ञेषु	८—२८
मु.		६९, ७०, ७७		म्रियते	२—२०	यज्ञैः	९—२०
मूढग्राहेण	१७—१९	मेधा	१०—३४	य.		यतचित्तस्य	६—१९
मूढयोनिषु	१४—१५	मेधावी	१८—१०	यक्षरक्षसाम्	१०—२३	यतचित्तात्मा	४—२१;
मूढः	७—२५	मेरुः	१०—२३	यक्षरक्षांसि	१७—४	६—१०	
मूढाः	७—१५; ९—११;	मै.		यक्ष्ये	१६—१५	यतचित्तेन्द्रियक्रियः	६—१२
१६—२०		मैत्रः	१२—१३	यच्छुद्धः	१७—३	यतचेतसाम्	५—२६
मूर्तेयः	१४—४	मो.		यजन्तः	९—१५	यततः	२—६०
मूर्ध्नि	८—१२	मोक्षकाङ्क्षिभिः	१७—२५	यजन्ति	९—२३	यतता	६—३६
मूल्यानि	१५—२	मोक्षयिष्यामि	१८—६६	यजन्ते	४—१२;	यतताम्	७—३
मृ.		मोक्षम्	१८—३०	९—२३; १६—१७;		यतति	७—३
मृगाणाम्	१०—३०	मोक्षयसे	४—१६;	१७—१, ४, ४		यतते	६—४३
मृगेन्द्रः	१०—३०	९—१, २८,		यजुः	९—१७	यतवाक्कायमानसः	१८—५२
मृतस्य	२—२७	मोघकर्माणः	९—१२	यज्ञक्षपितकल्मषाः		यतन्तः	९—१४;
मृतम्	२—२६	मोघज्ञानाः	९—१२	४—३०		१५—११, ११	
मृत्युसंसारवर्त्मनि	९—३	मोघम्	३—१६	यज्ञतपसाम्	५—२९		
मृत्युसंसारसाग-							
रात्	१२—७						

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
यतन्ति	७	—२९	७८, ७८			यस्याम्	२	—६९	यान्ति	३	—३३;
यतमानः	६	—४५	यथा २—१३, २२;			यम् २—१५, ७०;			४—३१; ७—२३,		
यतयः	४	—२८;	३—२५, ३८, ३८;			६—२, २२; ८—६,			३३, २७; ८—२३;		
८—११			४—११, ३७; ६—१९;			६, २१			९—७, २५, २५,		
यतः ६—२६, २६;			७—१; ९—६;			यः २—१९, १९, २१,			२५, २५, ३२;		
१३—३; १५—४;			११—३, २८, २९,			५७, ७१; ३—६,			१३—३४; १६—२०		
१८—४६			५३; १२—२०;			७, १२, १६, १७,			याभिः १०—१६		
यतात्मवान् १२—११			१३—३२, ३३,			४२; ४—९, १४,			यावत् १—२२;		
यतात्मा १२—१४			१८—४५, ५०, ६३			१८, १८; ५—३,			१३—२६		
अतात्मानः ५—२५			यथाभागम् १—११			५, १०, २३, २४,			यावान् २—४६;		
अतीनाम् ५—२६			यथावत् १८—१९			२४, २८; ६—१,			१८—५५		
अतोन्त्रियमनोबुद्धिः			यदा २—५२, ५३,			३०, ३१, ३२, ३३,			यास्यसि २—३५;		
५—२८			५५, ५८; ४—७, ७;			४७; ७—२१, २१;			४—३५		
यत् १—४५; २—६,			६—४, १८; १३—३०;			८—५, ९, १३, १४,			याम् २—४२; ७—२१,		
७, ८, ६७; ३—२१,			१४—११, १४,			२०; ९—२६; १०—३,			२१		
२१, २१; ४—१६,			१९			७, ११—५५;			याः १४—४		
३५; ५—१, ५, २१;			यदि १—३८, ४६;			१२—१४, १५, १५,			यु.		
६—२१, ४२; ७—२;			२—६; ३—२३;			१६, १७, १७;			युक्तचेतसः ७—३०		
८—११, ११, ११,			६—३२; ११—४,			१३—१, ३, २३,			युक्तचेष्टस्य ६—१७		
१७, २८; ९—१,			१२			२७, २९; १४—२३,			युक्ततमः ६—४७		
२७, २७, २७, २७,			यदृच्छया २—३२			२३, २६; १५—१,			युक्ततमाः १२—२		
२७; १०—१, १४,			यदृच्छालाभ-			१७, १९; १६—२३;			युक्तस्वप्रावबो-		
३९, ३९, ४१, ४१;			संतुष्टः ४—२२			१७—३, ११; १८—११			घस्य ६—१७		
११—१, ७, ३७,			यद्वत् २—७०			१६, ५५, ६७, ६८,			युक्तः २—३९, ६१;		
४१, ४२, ४७, ५२;			यन्त्रारूढानि १८—६१			७०, ७१			३—२६; ४—१८;		
१३—२, ३, ३, ३,			यमः १०—२९; ११—३९			या.			५—८, १२, २३;		
११, १२, १२;			यया २—३९; ७—५;			यार—६९; १८—३०			६—८, १४, १८;		
१४—१; १५—६,			१८—३१, ३३, ३४,			३२, ५०			७—२२; ८—१०;		
८, ८, १२, १२,			३५			यातयामम् १७—१०			१८—५१		
१२; १७—१०, १२,			यशः १०—५; ११—३३			यातयाम् १७—१०			युक्तात्मा ७—१८		
१५, १८, १९, २०,			यद्यव्यम् १७—११			याति ६—४५; ८—५,			युक्ताहारविहारस्य		
२१, २२, २८;			यस्मात् १२—१५;			८, १३, २६;			६—१७		
१८—८, ९, १५;			१५—१८			१३—२८; १४—१४;			युक्ते १—१४		
२१, २२, २३, २४,			यस्मिन् ६—२२			१६—२२			युक्तेः १७—१७		
२५, ३७, ३८, ३९,			१५—४			यादव ११—४१			युक्त्वा ९—३४		
४०, ५९, ६०			यस्य २—६१, ६८;			यादसाम् १०—२९			युगपत् ११—१२		
यत्प्रभावः १३—३			४—१९; ८—२२;			यादक् १३—३			युगसहस्रान्ताम्		
यत्र ६—२०, २०,			१५—१; १८—१७,			यान् २—६			८—१७		
२१; ८—२३; १८—३६			१७								



पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
राजसम् १७—१२, १८, २१; १८—८, २१, २४, ३८	रोमहर्षः १—२९	लोकस्य ५—१४; ११—४३	वदनैः ११—३०
राजसः १८—२७	ल. १८—५२	लोकम् ९—३३; १३—३३	वदन्ति ८—११
राजसाः ७—१२; १४—१८; १७—४	लब्धम् १६—१३	लोकः ३—९, २१, ४—३१, ४०;	वदसि १०—१४
राजसी १७—२; १८—३१, ३४	लब्धा ४—३९; १८—७३	७—२५; १०—६; १२—१५	वदिष्यन्ति २—३६
राजा १—२, १६	लभते ४—३९; ६—४३; ७—२२;	लोकात् १२—१५	वयम् १—३७; १—४५; २—१२
राज्यसुखलोभेन १—४५	१८—४५, ५४	लोकान् ६—४१; १०—१६; ११—३०, ३२; १४—१४;	वर ८—४
राज्यम् १—३१, ३३; २—८; ११—३३	लभन्ते २—३२; ५—२५; ९—२१	१८—१७, ७१	वरुणः १०—२९; ११—३९
राज्येन १—३२	लभस्व ११—३३	लोकाः ३—२४; ८—१६; ११—२३, २९	वर्णसंकरका- रकैः १—४३
रात्रिम् ८—१७	लभे ११—२५	लोके २—५; ३—३; ४—१२; ६—४२;	वर्णसंकरः १—४१
रात्रिः ८—२५	लभेत् १८—८	१३—१३; १५—१६, १८; १६—६	वर्तते ५—२६; ६—३१; १६—२३
राश्यागमे ८—१८, १९	लभ्यः ८—२२	लोकेषु ३—२२	वर्तन्ते ३—२८; ५—९; १४—२३
राधनम् ७—२२	लाघवम् २—३५	लोमः १४—१२, १७; १६—२१	वर्तमानः ६—३१; १३—२३
रामः १०—३१	लामम् ६—२२	लोमोपहतचे- तसः १—३८	वर्तमानानि ७—२६
रि.	लाभालाभौ २—३८	व.	वर्ते ३—२२
रिपुः ६—५	लि. लिङ्गैः १४—२१	वक्तुम् १०—१६	वर्तेत ६—६
रु.	लिप्यते ५—७, १०; १३—३१;	वक्त्राणि ११—२७, २८, २९	वर्तेय ३—२३
रुद्राणाम् १०—२३	१८—१७	वक्ष्यामि ७—२; ८—२३; १०—१; १८—६४	वर्त्म ३—२३; ४—११
रुद्रादित्याः ११—२२	लिम्पन्ति ४—१४	वचनम् १—२; ११—३५; १८—७३	वर्षम् ९—१९
रुद्रान् ११—६	लु. लुप्तपिण्डोदकक्रियाः १—४२	वचः २—१०; १०—१; ११—१; १८—६४	वशम् ३—३४; ६—२६
रुद्रा ४—२९	लुब्धः १८—२७	वज्रम् १०—२८	वशात् ९—८
रुधिरप्रदिग्धान् २—५	ले. लेलिह्यसे ११—३०	वद ३—२	वशी ५—१३
रु.	लो. लोकक्षयकृत् ११—३२	वदति २—२९	वशो २—६१
रूपस्य ११—५२	लोकत्रयम् ११—२०; १५—१७		वश्यात्मना ६—३६
रूपम् ११—३, ९, २०, २३, ४५, ४७, ४९, ४९, ५०, ५१, ५२; १५—३; १८—७७	लोकप्रये ११—४३		वसवः ११—२२
रूपाणि ११—५	लोकमहेश्वरम् १०—३		वसूनाम् १०—२३
रूपेण ११—४६	लोकसंग्रहम् ३—२०, २५		वसून् ११—६
रो.			वहामि ९—२२
रोमहर्षणम् १८—७४			वहिः ३—३८
			वः ३—१०, ११, १२
			वा. वा १—३२; २—६,

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
६, २०, २०, २६,			विगतभीः	६-१४		७-५, १०, १२;			विन्दते	५-४	
३७, ३७; ६-३२,			विगतस्पृहः	२-५६;		१०-२४, २७;			विन्दामि	११-२४	
३२: ८-६; १०-४१;			१८-४९			१३-२, १९, १९,			विपरिवर्तते	९-१०	
११-४१; १५-१०,			विगतः	११-१		२६; १४-७, ८;			विपरीतम्	१८-१५	
१०; १७-१९, २१;			विगतेच्छाभय-			१५-१२; १७-६,			विपरीतानि	१-३०	
१८-१५, १५, २४,			क्रोधः	५-२८		१२; १८-२०, २१			विपरीतान्	१८-३२	
४०, ४०;			विगुणः	३-३५;		विद्यः	२-६		विपाक्षितः	२-६०	
वाक्	१०-३४		१८-४७			विद्यते	२-१६, १६,		विभक्तम्	१३-१६	
वाक्यम्	२-१; १-२१;		विचक्षणः	१८-२		३१, ४०; ३-१७;			विभक्तेशु	१८-२०	
१७-१५			विचालयेत्	३-२९		४-३८; ६-४०;			विभावसी	७-९	
वाक्येन	३-२		विचाल्यते	६-२२;		८-१६; १६-७			विभुम्	१०-१२	
वाक्यम्	१७-१५		१४-२३			विद्यात्	६-२३;		विभुः	५-१५	
वाचम्	२-४२		विचेतसः	९-१२		१४-११			विभूतिभिः	१०-१६	
वाच्यम्	१८-६७		विजयम्	१-३१		विद्यानाम्	१०-३२		विभूतिमत्	१०-४१	
वादः	१०-३२		विजयः	१८-७८		विद्याविनयसं-			विभूतिम्	१०-७, १८	
वादिनः	२-४२		विजानतः	२-४६		पत्रे	५-१८		विभूतीनाम्	१०-४०	
वायुः	२-६७; ७-४;		विजानीतः	२-१९		विद्याम्	१०-१७		विभूतेः	१०-४०	
९-६; ११-३९;			विजानीयाम्	४-४		विद्वान्	३-२५, २६		विमत्सरः	४-२३	
१५-८			विजितात्मा	५-७		विधानोक्ताः	१७-२४		विमुक्तः	९-२८;	
वायोः	६-३४		विजितेन्द्रियः	६-८		विधिदृष्टः	१७-११		१४-२०; १६-२२		
वार्षेय	१-४१;		विज्ञातुम्	११-३१		विधिहीनम्	१७-१३		विमुक्ताः	१५-५	
३-३६			विज्ञानसहि-			विधीयते	२-४४		विमुच्य	१८-५३	
वासवः	१०-२२		तम्	९-१		विधेयात्मा	२-६४		विमुञ्चति	१८-३५	
वासः	१-४४		विज्ञानम्	१८-४२		विनङ्क्ष्यसि	१८-५८		विमुञ्चति	२-७२	
वासांसि	२-२२		विज्ञाय	१३-१८		विनय	१-१२		विमूढः	६-३८	
वासुकिः	१०-२८		वितताः	४-३२		विनश्यति	४-४०;		विमूढभावः	११-४९	
वासुदेवस्य	१८-७४		वित्तेशः	१०-२३		८-२०			विमूढात्मा	३-६	
वासुदेवः	७-१९;		विदधामि	७-२१		विनश्यत्सु	१३-२७		विमूढाः	१५-१०	
१०-३७; ११-५०			विदितात्मनाम्	५-२६		विना	१०-३९		विमृश्य	१८-६३	
			विदित्वा	२-२५;		विनाशम्	२-१७		विमोक्षाय	१६-५	
			८-२८			विनाशः	६-४०		विमोक्ष्यसे	४-३२	
			विदुः	४-२; ७-२९,		विनाशाय	४-८		विमोहयति	३-४०	
			३०, ३०; ८-१७;			विनियतम्	६-१८		विराटः	१-४, १७	
			१०-२, १४;			विनियम्य	६-२४		विलम्बाः	११-२७	
			१३-३४; १६-७;			विनिवर्तन्ते	२-५९		विवस्वतः	४-४	
			१८-२			विनिवृत्तकामाः	१५-५		विवस्वते	४-१	
			विद्धि	२-१७; ३-१५,		विनिश्चितैः	१३-४		विवस्वान्	४-१	
			३२, ३७; ४-१३,			विन्दति	४-३८; ५-२१;		विविक्तदेशसेवित्वम्		
			३२, ३४; ६-२;			१८-४५, ४६			१३-१०		

वि.

विकम्पितुम् २-३१  
विकर्णः १-८  
विकर्मणः ४-१७  
विकारान् १३-१९  
विकारि १३-३  
विक्रान्तः १-६  
विगतकल्मषः ६-२८  
विगतज्वरः ३-३०

पदानि	अ०	श्लो०	पदानि	अ०	श्लो०	वे.	पदानि	अ०	श्लो०		
विविक्तसेवी	१८—	५२	विषादी	१८—	२८	पदानि	अ०	श्लो०	वैरिणम्	३—	३७
विविधाः	१७—	२५;	विषीदन्	१—	२७	वेगम्	५—	२३	वैश्यकर्म	१८—	४४
	१८—	१४	विषीदन्तम्	२—	१, १०	वेत्ता	११—	३८	वैश्याः	९—	३२
विविधैः	१३—	४	विष्टभ्य	१०—	४२	वेत्ति	२—	१९; ४—	वैश्वानरः	१५—	१४
विवृद्धम्	१४—	११	विष्ठितम्	१३—	१७	६—	२१; ७—	३;			
विवृद्धे	१४—	१२,	विष्णुः	१०—	२१	१०—	३, ७; १३—	१,			
१३			विष्णो	११—	२४, ३०	२३;	१४—	१९;			
विशते	१८—	५५	विसर्गः	८—	३	१८—	२१, ३०				
विशान्ति	८—	११;	विसृजन्	५—	९	वेत्य	४—	५;			
९—	२१		विसृजामि	९—	७, ८	१०—	१५				
विशालम्	९—	२१	विसृज्य	१—	४७	वेद	२—	२१, २९;			
विशान्ति	११—	२१, २७,	विस्तरशः	११—	२;	४—	५; ७—	२६;			
२८, २९, २९			१६—	६		२६; १५—	१				
विशिष्टाः	१—	७	विस्तरस्य	१०—	१९	वेदयज्ञाध्ययनैः					
विशिष्यते	३—	७;	विस्तरः	१०—	४०	११—	४८				
५—	२;	६—	विस्तरेण	१०—	१८	वेदवादरताः	२—	४२			
७—	१७; १२—	१२	विस्तारम्	१३—	३०	वेदवित्	१५—	१; १५			
विशुद्धया	१८—	५१	विस्मयः	१८—	७७	वेदविदः	८—	११			
विशुद्धात्मा	५—	७	विस्मयाविष्टः	११—	१४	वेदानाम्	१०—	२२			
विश्वतोमुखम्	९—	१५;	विस्मिताः	११—	२२	वेदान्तकृत्	१५—	१५			
११—	११		विहाय	२—	२२, २२,	वेदाः	२—	४५;			
विश्वतोमुखः	१०—	३३	७०			१७—	२३				
विश्वमूर्ते	११—	४६	विहारशय्यासनभोजनेषु			वेदितव्यम्	११—	१८			
विश्वरूप	११—	१६	११—	४२		वेदितुम्	१८—	१			
विश्वस्य	११—	१८, ३८	विहितान्	७—	२२	वेदेषु	२—	४६; ८—			
विश्वम्	११—	१९, ३८,	विहिताः	१७—	२३	वेदे	१५—	१८			
४७						वेदैः	११—	५३;			
विश्वे	११—	२२	वी.			१५—	१५				
विश्वेश्वर	११—	१६	वीक्षन्ते	११—	२२	वेद्यम्	९—	१७;			
विषमे	२—	२	वीतरागभयक्रोधः			११—	३८				
विषयप्रवालाः	१५—	२	२—	५६		वेद्यः	१५—	१५			
विषयान्	२—	६२, ६४;	वीतरागभयक्रोधाः			वेपथुः	१—	२९			
४—	२६; १५—	९;	४—	१०		वेपमानः	११—	३५			
१८—	५१		वीतरागाः	८—	११						
विषयाः	२—	५९	वीर्यवान्	१—	५, ६						
विषयेन्द्रियसंयोगात्											
१८—	३८		वृ.								
विषम्	१८—	३७, ३८	वृकोदरः	१—	१५	वैनतेयः	१०—	३०			
विषादम्	१८—	३५	वृजिनम्	४—	३६	वैराग्यम्	१३—	८;			
			वृष्णानाम्	१०—	३७	१८—	५२				
						वैराग्येण	६—	३५			





पदानि	अ० श्लो०	श्लो.	पदानि	अ० श्लो०	पदानि	अ० श्लो०
श्रद्धया	६—३७;	पदानि अ० श्लो०	सङ्गः	२—४७, ६२	सदा	५—२८;
७—२१,	२२;	श्रेयः	सङ्गात्	२—६२	६—१५, २८; ८—६;	
९—२३; १२—२;		७, ३१; ३—२, ११,	सङ्ग्रामम्	२—३३	१०—१७; १८—५६	
१७—१, १७		३५; ५—१; १२—१२;	सचराचरम्	९—१०;	सदृशम्	३—३३;
श्रद्धा	१७—२, ३	१६—२२	११—७		४—३८	
श्रद्धामयः	१७—३	श्रेयान्	सचेताः	११—५१	सदृशः	१६—१५
श्रद्धावन्तः	३—३१	४—३३; १८—४७	सच्छब्दः	१७—२६	सदृशी	११—१२
श्रद्धावान्	४—३९	श्रेष्ठः	सज्जते	३—२८	सदोषम्	१८—४८
६—४७; १८—७१			सज्जन्ते	३—२९	सद्भावे	१७—२६
श्रद्धाविरहितम्	१७—१३	श्रो.	सततयुक्तानाम्	१०—१०	सनातनम्	४—३१;
श्रद्धाम्	७—२१	श्रोतव्यस्य	सततयुक्ताः	१२—१	७—१०	
श्रि.		श्रोत्रम्	सततम्	३—१९;	सनातनः	२—२४;
श्रिताः	९—१२	श्रोत्रादीनि	६—१०; ८—१४;	९—१४; १२—१४;	८—२०; ११—१८;	
श्री.		श्रोष्यसि	१७—२४; १८—५७		१५—७	
श्रीभगवान्	२—२, ११,	श्व.	सतः	२—१६	सनातनाः	१—४०
५५; ३—३, ३७;		श्वपाके	सति	१८—१६	सन्	४—६, ६
४—१, ५; ५—२;		श्वशुरान्	सत्	९—१९;	सन्तः	३—१३
६—१, ३५, ४०;		श्वशुराः	१३—१२; १७—२३,		सपत्नान्	११—३४
७—१; ८—३; ९—१;		श्वसन्	२६, २७, २७		सप्त	१०—६
१०—१, १९; ११—५,		श्वे.	सत्कारमानपूजार्थम्	१७—१८	समक्षम्	११—४२
३२, ४७, ५२;		श्वेतैः	१७—१८		समग्रमुष्ट	२३; ७—१;
१२—२; १३—१;		ष.	सत्यम्	१०—४;	११—३०	
१४—१, २२; १५—१;		षण्मासाः	१६—२, ७; १७—१५;		समग्रान्	११—३०
१६—१; १७—२;		स.	१८—६५		समचित्तत्वम्	१३—९
१८—२		सफ्मम्	सत्त्ववताम्	१०—३६	समता	१०—५
श्रीमताम्	६—४१	सक्तः	सत्त्वसमाविष्टः	१८—१०	समतीतानि	७—२६
श्रीमत्	१०—४१	सक्ताः	सत्त्वसंशुद्धिः	१६—१	समतीत्य	१४—२६
श्रीः	१०—३४;	सखाध—३; ११—४१,	सत्त्वस्थाः	१४—१८	समत्वम्	२—४८
१८—७८		४४	सत्त्वम्	१०—३६, ४१;	समदर्शिनः	५—१८
श्रु.		सखीन्	१३—२६; १४—५,		समदुःखसुखम्	२—१५
श्रुतवान्	१८—७५	सखे	६, ९, १०, १०, १०,		समदुःखसुखः	१२—१३;
श्रुतस्य	२—५२	सख्युः	११; १७—१; १८—४०		१४—२४	
श्रुतम्	१८—७२	सगद्गदम्	सत्वात्	१४—१७	समधिगच्छति	३—४
श्रुतिपरायणाः	१३—२५	सङ्गरहितम्	सत्त्वानुरूपा	१७—३	समन्तात्	११—१७
श्रुतिविप्रतिपन्ना	२—५३	सङ्गवर्जितः	सत्त्वे	१४—१४	समबुद्धयः	१२—४
श्रुतौ	११—२	सङ्गविर्वाजितः	सदसत्	११—३७	समबुद्धिः	६—९
श्रुत्वा	२—२९;	सङ्गम्	सदसद्योनिजन्मसु		समलोष्टाश्मका-	
११—३५; १३—२५		११; १८—६, ९	१३—२१		श्चनः	१४—२४;
					६—८	

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०					
समवस्थितम्	१३	२८	सम्यक्	५	४;	सर्वत्रगः	९	६	सर्ववेदेषु	७	८					
समवेतान्	१	२५	८	१०;	९	३०	सर्वत्रसमदर्शनः	६	२९	सर्वशः	१	१८;				
समवेताः	१	१	सरसाम्	१०	२४	सर्वथा	६	३१;	२	५८, ६८;	३	२३;				
समम्	५	१९;	सर्गः	५	१९	१३	२३	३	२७;	४	११;	१०	२;			
३२;	१३	२७, २८	सर्गाणाम्	१०	३२	सर्वदुर्गाणि	१८	५८	१०	२;	१३	२९				
समन्ततः	६	२४	सर्गे	७	२७;	सर्वदुःखानाम्	२	६५	सर्वसंकल्पसन्धासी	६	४					
समन्तात्	११	३०	१४	२	सर्वदेहिनाम्	१४	८	सर्वस्य	२	३०						
समः	२	४८;	सर्पाणाम्	१०	२८	सर्वद्वाराणि	८	१२	७	२५;	८	९;				
९	२९;	१२	सर्व	११	४०	सर्वद्वारेषु	१४	११	१०	८;	१३	१७;				
१८	५४	सर्वकर्मणाम्	१८	१३	सर्वधर्मान्	१८	६६	१५	१५;	१७	३, ७					
समागताः	१	२३	सर्वकर्मफलत्यागम्	१२	११;	सर्वपापेभ्यः	१८	६६	सर्वहरः	१०	३४					
समाचर	३	९, १९	१२	११;	१८	२	सर्वपापैः	१०	३	सर्वम्	२	१७;				
समाचरन्	३	२६	सर्वकर्माणि	३	२६;	सर्वत्रभावेन	१५	१९;	४	३३, ३६;	६	३०;				
समाधातुम्	१२	९	४	३७;	५	१३;	१८	६२	७	७, १३, १९;	८	२२, २८;	९	४;		
समाधिस्थस्य	२	५४	१८	५६, ५७	सर्वकामेभ्यः	६	१८	सर्वभूतस्थम्	६	२९	८	२२, २८;	९	४;		
समाधौ	२	४४, ५३;	सर्वकामिभ्यः	६	१८	सर्वभूतस्थितम्	६	३१	सर्वभूतहिते	५	२५;	१०	८, १४;	११	४०;	
समाधास्य	१७	११	सर्वकिल्बिषैः	३	१३	१२	४	सर्वभूतात्मभूतात्मा	५	७	१३	१३;	१८	४६		
समाप्नोषि	११	४०	सर्वक्षेत्रेषु	१३	२	सर्वभूतानाम्	२	६९;	५	२९;	७	१०;	१२	६;		
समारम्भाः	४	१९	सर्वगतम्	३	१५;	५	७	५	२९;	७	१०;	१०	३९;	१२	१३;	
समासतः	१३	१८	१३	३२	सर्वगतः	२	२४	५	२९;	७	१०;	१०	३९;	१२	१३;	
समासेन	१३	३, ६;	सर्वगुह्यतमम्	१८	६४	सर्वज्ञानविमूढान्	३	३२	१४	३;	१८	६१	१४	३;	१८	६१
१८	५०	सर्वज्ञानविमूढान्	३	३२	सर्वभूतानि	६	२९;	७	२७;	९	४;	९	७;	१८	६१	
समाहर्तुम्	११	३२	सर्वतः	२	४६;	७	२७;	९	४;	९	७;	१८	६१	सर्वभूताशयस्थितः	१०	२०
समाहितः	६	७	११	१६, ४०	सर्वतःपाणिपादम्	१३	१३	सर्वभूतेषु	३	१८;	७	९;	९	२९;	१०	२९;
समाः	६	४१	सर्वतःश्रुतिमत्	१३	१३	सर्वभूतेशु	३	१८;	७	९;	९	२९;	११	५५;	१८	२०
समित्तिजयः	१	८	सर्वतःक्षिशिरोमु-	१३	१३	सर्वभूतेशु	३	१८;	७	९;	९	२९;	११	५५;	१८	२०
समिद्धः	४	३७	खम्	१३	१३	सर्वभूतेशु	३	१८;	७	९;	९	२९;	११	५५;	१८	२०
समीक्ष्य	१	२७	सर्वतोदीप्तिमन्तम्	११	१७	सर्वभूतेशु	३	१८;	७	९;	९	२९;	११	५५;	१८	२०
समुद्रम्	२	७०,	सर्वत्र	२	५७;	६	३०, ३२;	१२	४;	५	२९	सर्वभूतेशु	३	१८;	७	९;
११	२८	सर्वत्र	२	५७;	६	३०, ३२;	१२	४;	५	२९	सर्वभूतेशु	३	१८;	७	९;	
समुद्धर्ता	१२	७	१३	२८, ३२;	१३	२८, ३२;	१३	२८, ३२;	१३	२८, ३२;	१३	२८, ३२;	१३	२८, ३२;	१३	२८, ३२;
समुपास्थितम्	१	२८;	१८	४९	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;
२	२	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;	
समुपाश्रितः	१८	५२	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;
समृद्धवेगाः	११	२९,	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;
२९	२९	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;	
समृद्धम्	११	३३	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;
समे	२	३८	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;
समौ	५	२७	सर्वत्रगम्	१२	३	सर्वभूतेशु	३	१८;	७	९;	९	२९;	१०	२९;	१०	२९;

पदानि अ० श्लो०	पदानि अ० श्लो०	पदानि अ० श्लो०	पदानि अ० श्लो०
सर्वेन्द्रियगुणाभासम् १३—१४	११—९, ३५, ५०; १८—७४	संभवामि ४—६, ८ संभावितस्य २—३४	१६, २१, ४२; ४—२, ३, ९, १४, १८, १८, २०; ५—३, ५, १०, २१, २३, २३, २४, २८; ६—१, २३, ३०, ३१, ३२, ४४, ४७, ७—१७, १८, १९, २२; ८—५, १०, १३, १९, २०, २२; ९—३०, ३०; १०—३, ७; ११—१४, ५५; १२—१४, १५, १६, १७; १३—३, २३, २७, २९; १४—१९, २५, २६; १५—१, १९; १६—२३; १७—३, ३, ११; १८—८, ९, ११, १६, १७, ७१
सर्वेन्द्रियविवर्जितम् १३—१४	संजनयन् १—१२ संजयति १४—९, ९ संजायते २—६२; १३—२६; १४—१७	संमोहम् ७—२७ संमोहः २—६३ संमोहात् २—६३ संयतेन्द्रियः ४—३९ संयमताम् १०—२९ संयमाभिषु ४—२६ संयमी २—६९ संयम्य २—६१; ३—६; ६—१४; ८—१२ संयाति २—२२; १५—८ संवादम् १८—७०, ७४, ७६ संवृतः ११—५१ संशयस्य ६—३९ संशयम् ४—४२; ६—३९ संशयः ८—५; १०—७; १२—८	२०; ५—३, ५, १०, २१, २३, २३, २४, २८; ६—१, २३, ३०, ३१, ३२, ४४, ४७, ७—१७, १८, १९, २२; ८—५, १०, १३, १९, २०, २२; ९—३०, ३०; १०—३, ७; ११—१४, ५५; १२—१४, १५, १६, १७; १३—३, २३, २७, २९; १४—१९, २५, २६; १५—१, १९; १६—२३; १७—३, ३, ११; १८—८, ९, ११, १६, १७, ७१
सर्वेभ्यः ४—३६ सर्वेषाम् १—२५; ६—४७ सर्वेषु १—११; २—४६; ८—७, २०, २७; १३—२७; १८—२१, ५४ सर्वैः १५—१५ सविकारम् १३—६ सविज्ञानम् ७—२ सव्यसाचिन् ११—३३ सघारम् १—४७ सह १—२२; ११—२६, २६; १३—२३ सहजम् १८—४८ सहदेवः १—१६ सहयज्ञाः ३—१० सहसा १—१३ सहस्रकृत्वः ११—३९ सहस्रबाहो ११—४६ सहस्रयुगपर्यन्तम् ८—१७ सहस्रशः ११—५ सहस्रेषु ७—३ संकरस्य ३—२४ संकरः १—४२ संकल्पप्रभवान् ६—२४ संख्ये १—४७ संख्ये २—४ संप्रहेण ८—११ संघातः १३—६ संजय १—१ संजयः १—२, २४, ४७; २—१, ९;	संज्ञार्थम् १—७ संतरिष्यासि ४—३६ संतुष्टः ३—१७; १२—१४, १९ संदृश्यन्ते ११—२७ संनियम्य १२—४ संनिविष्टः १५—१५ संन्यसनात् ३—४ संन्यस्य ३—३०; ५—१३; १२—६; १८—५७ संन्यासयोगयुक्तात्मा ९—२८ संन्यासस्य १८—१ संन्यासम् ५—१; ६—२; १८—२ संन्यासः ५—२, ६; १८—७ संन्यासिनाम् १८—१२ संन्यासी ६—१ संन्यासेन १८—४९ संपत् १६—५ संपदम् १६—३, ४, ५ संपद्यते १३—३० संपरयन् ३—२० संप्रकीर्तितः १८—४ संप्रतिष्ठा १५—३ संप्रवृत्तानि १४—२२ संप्रेक्ष्य ६—१३ संप्रुतोदके २—४६ संबन्धिनः १—३४ संभवन्ति १४—४ संभवः १४—३	संभवामि ४—६, ८ संभावितस्य २—३४ संमोहम् ७—२७ संमोहः २—६३ संमोहात् २—६३ संयतेन्द्रियः ४—३९ संयमताम् १०—२९ संयमाभिषु ४—२६ संयमी २—६९ संयम्य २—६१; ३—६; ६—१४; ८—१२ संयाति २—२२; १५—८ संवादम् १८—७०, ७४, ७६ संवृतः ११—५१ संशयस्य ६—३९ संशयम् ४—४२; ६—३९ संशयः ८—५; १०—७; १२—८ संशयात्मनः ४—४० संशयात्मा ४—४० संशितव्रताः ४—२८ संशुद्धकिल्बिषः ६—४५ संश्रिताः १६—१८ संसारेषु १६—१९ संसिद्धिम् ३—२०; ८—१५; १८—४५ संसिद्धौ ६—४३ संस्तभ्य ३—४३ संस्पर्शजाः ५—२२ संस्तृप्य १८—७६, ७६, ७७, ७७ संहरते २—५८	१६, २१, ४२; ४—२, ३, ९, १४, १८, १८, २०; ५—३, ५, १०, २१, २३, २३, २४, २८; ६—१, २३, ३०, ३१, ३२, ४४, ४७, ७—१७, १८, १९, २२; ८—५, १०, १३, १९, २०, २२; ९—३०, ३०; १०—३, ७; ११—१४, ५५; १२—१४, १५, १६, १७; १३—३, २३, २७, २९; १४—१९, २५, २६; १५—१, १९; १६—२३; १७—३, ३, ११; १८—८, ९, ११, १६, १७, ७१
			सा. सा २—६९; ६—१९; ११—१२; १७—२; १८—३०, ३१, ३२, ३३, ३४, ३५ साक्षात् १८—७५ साक्षी ९—१८ सागरः १०—२४ सात्यकिः १—१७ सात्त्विकप्रियाः १७—८ सात्त्विकम् १४—१६; १७—१७, २०; १८—२०, २३, ३७ सात्त्विकः १७—११; १८—९, २६ सात्त्विकाः ७—१२; १७—४ सात्त्विकी १७—२; १८—३०, ३३
			सः. सः १—१३, १९, २७; २—१५, २१, ७०, ७१; ३—६, ७, १२,

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
साधर्म्यम्	१४	—२	सिंहनादम्	१	—१२	सुलभः	८	—१४	सौभद्रः	१	—६, १८
साधिभूताधिदैवम्			<b>सी.</b>			सुविरूढमूलम्	१५	—३	सौम्यत्वम्	१७	—१६
७—३०			सीदन्ति	१	—२८	सुसुखम्	९	—२	सौम्यवपुः	११	—५०
साधियज्ञम्	७	—३०	<b>सु.</b>			सुहृत्	९	—१८	सौम्यम्	११	—५१
साधुभावे	१७	—२६	सुकृतदुष्कृते	२	—५०	सुहृदम्	५	—२९	<b>स्क.</b>		
साधुषु	६	—९	सुकृतस्य	१४	—१६	सुहृदः	१	—२६	स्कन्दः	१०	—२४
साधुः	९	—३०	सुकृतम्	५	—१५	सुहृन्मित्रार्थुदासिनमध्य-			<b>स्त.</b>		
साधूनाम्	४	—८	सुकृतिनः	७	—१६	स्थद्रेष्यबन्धुषु	६	—९	स्तब्धः	१८	—२८
साध्याः	११	—२२	सुखदुःखे	२	—३८	<b>सू.</b>			स्तब्धाः	१६	—१७
साम	९	—१७	सुखदुःखानाम्	१३	—२०	सूक्ष्मत्वात्	१३	—१५	स्तुतिभिः	११	—२१
सामर्ध्यम्	२	—३६	सुखसङ्गेन	१४	—६	सूतपुत्रः	११	—२६	स्तुवन्ति	११	—२१
सामवेदः	१०	—२२	सुखस्य	१४	—२७	सूत्रे	७	—७	स्तेनः	३	—१२
सामासिकस्य	१०	—३३	सुखम्	२	—६६;	सूयते	९	—१०	<b>स्त्र.</b>		
साम्नाम्	१०	—३५	४—४०; ५—३, १३;			सूर्यसहस्रस्य	११	—१२	स्त्रियः	९	—३२
साम्ने	५	—१९	६—२१; ५—२१,			सूर्यः	१५	—६	स्त्रीषु	१	—४१
साम्नेन	६	—३३	२१; ६—२८, २७,			<b>सृ.</b>			<b>स्थ.</b>		
साहंकारेण	१८	—२४	३२; १०—४; १३—६;			सृजति	५	—१४	स्थाणुः	२	—२४
सांख्ययोगी	५	—४	१६—२३; १८—३६,			सृजामि	४	—७	स्थानम्	५—५; ८—२८;	
सांख्यम्	५	—५	३७, ३८, ३९			सृती	८	—२७	९—१८; १८—६२		
सांख्यानाम्	३	—३	सुखानि	१	—३१, ३३	सृष्टम्	४	—१३	स्थाने	११	—३६
सांख्ये	२	—३९;	सुखिनः	१	—३७;	सृष्ट्वा	३	—१०	स्थापय	१	—२१
१८—१३			२—३२			<b>से.</b>			स्थापयित्वा	१	—२४
सांख्येन	१३	—२४	सुखी	५	—२३; १६—१४	सेनयोः	१	—२१, २४,	स्थावरजङ्गमम्	१३	—२६
सांख्यैः	५	—५	सुखे	१४	—९	२६; २—१०			स्थावराणाम्	१०	—२५
<b>सि.</b>			सुखेन	६	—२८	सेनानीनाम्	१०	—२४	स्थास्यति	२	—५३
सिद्धये	७	—३; १८—१३	सुखेषु	२	—५६	सेवते	१४	—२६	स्थितप्रज्ञस्य	२	—५४
सिद्धसंघाः	११	—३६	सुघोषमणिपु-			सेवया	४	—३४	स्थितप्रज्ञः	२	—५५
सिद्धः	१६	—१४	ष्पकौ	१	—१६	<b>सै.</b>			स्थित्वा	२	—७२
सिद्धानाम्	७	—३;	सुदुराचारः	९	—३०	सैन्यस्य	१	—७	स्थितधीः	२	—५४, ५६
१०—२६			सुदुर्दर्शम्	११	—५२	<b>सो.</b>			स्थितम्	५	—१९;
सिद्धिम्	३	—४;	सुदुर्लभः	७	—१९	सोढुम्	५	—२३;	१३—१६; १५—१०		
४—१२; १२—१०;			सुदुष्करम्	६	—३४	११—४४			स्थितः	५—२०; ६—१०	
१४—१; १६—२३;			सुनिश्चितम्	५	—१	सोमदत्तिः	१	—८	१४, २१, २२;		
१८—४५, ४६, ५०			सुरागणाः	१०	—२	सोमपाः	९	—२०	१०—४२; १८—७३		
सिद्धिः	४	—१२	सुरसंघाः	११	—२१	सोमः	१५	—१३	स्थितान्	१	—२६
सिद्धौ	४	—२२	सुराणाम्	२	—८	<b>सौ.</b>			स्थिताः	५	—१९
सिद्धसिद्धोः	२	—४८;	सुरेन्द्रलोकम्	९	—२०	सौक्ष्म्यात्	१३	—३२	स्थितिम्	६	—३३
१८—२६											

पदानि	अ०	श्लो०	पदानि	अ०	श्लो०	पदानि	अ०	श्लो०	पदानि	अ०	श्लो०
स्थितिः	२—७२;		स्याम्	३—२४;		स्वर्गपराः	२—४३		हर्षम्	१—१२	
१७—२७			१८—७०			स्वर्गलोकम्	९—२१		हर्षामर्षभयोद्वैगैः		
स्थितौ	१—१४		स्युः	९—३२		स्वर्गम्	२—३७		१२—१५		
स्थिरबुद्धिः	५—२०		स्र.			स्वल्पम्	२—४०		हविः	४—२४	
स्थिरमातिः	१२—१९		संसते	१—२९		स्वस्ति	११—२१		हस्तात्	१—२९	
स्थिरमानसम्	६—११		स्रोतसाम्	१०—३१		स्वस्थः	१४—२४		हस्तानि	५—१८	
स्थिरम्	१२—९		स्व.			स्वस्याः	३—३३		हा.		
स्थिरः	६—१३		स्वकर्मणा	१८—४६		स्वम्	६—१३		हानिः	२—६६	
स्थिराम्	६—३३		स्वकर्मनिरतः	१८—४५		स्वाध्यायज्ञानयज्ञाः			हि.		
स्थिराः	१७—८		स्वकम्	११—५०		४—२८			हि १—११, ३७, ४२;		
स्थैर्यम्	१३—७		स्वचक्षुषा	११—८		स्वाध्यायः	१६—१		२—५, ८, १५, २७,		
स्र.			स्वजनम्	१—२८, ३१,		स्वाध्यायाभ्यसनम्			३१, ४१, ४९, ५१,		
स्रिग्धाः	१७—८		३७, ४५			१७—१५			६०, ६१, ६५, ६७;		
स्प.			स्वतेजसा	११—१९		स्वाम्	४—६; ९—८		३—५, ५, ८, १२,		
स्पर्शनम्	१५—९		स्वधर्मम्	२—३१, ३३		स्वे	१८—४५, ४५		१९, २०, २३, ३४;		
स्पर्शान्	५—२७		स्वधर्मः	३—३५;		स्वेन	१८—६०		४—३, ७, १२, १७,		
स्पृशन्	५—९		१८—४७			ह.			३८; ५—३, १९,		
स्पृहा ४—१४; १४—१२			स्वधर्मे	३—३५		ह	२—९		२२; ६—२, ४, ५,		
स्र.			स्वधा	९—१६		हतम्	२—१९		२७, ३४, ३९, ४०,		
स्र	२—३		स्वनुष्ठितात्	३—३५;		हतः	२—३७; १६—१४		४२, ७—१४, १७,		
स्ररति	८—१४		१८—४७			हतान्	११—३४		१८, २२; ८—२६;		
स्ररन् ३—६; ८—५, ६			स्वपन्	५—९		हत्वा	१—३१, ३६, ३७;		९—२४, ३०, ३२;		
स्रृतम् १७—२०, २१;			स्वप्नम्	१८—३५		२—५, ६; १८—१७			१०—२, १४, १६,		
१८—३८			स्वबान्धवान्	१—३७		हनिष्ये	१६—१४		१८, १९; ११—३,		
स्रृतः	१७—२३		स्वभावजम्	१८—४२,		हन्त	१०—१९		२०, २१, २४, ३१;		
स्रृता	६—१९		४३, ४४, ४४			हन्तारम्	२—१९		१२—५, १२; १३—२१,		
स्रृतिभ्रंशात्	२—६३		स्वभावजा	१७—२		हन्ति	२—१९, २१;		२८; १४—२७;		
स्रृतिविभ्रमः	२—६३		स्वभावजेन	१८—६०		१८—१७			१८—४, ११, ४८		
स्रृतिः	१०—३४;		स्वभावनियतम्	१८—४७		हन्तुम्	१—३५, ३७, ४५		हितकाम्यया	१०—१	
१५—१५; १८—७३			स्वभावप्रभवैः	१८—४१		हन्त्यते	२—१९, २०		हितम्	१८—६४	
स्र्य.			स्वभावः	५—१४;		हन्यमाने	२—२०		हित्वा	२—३३	
स्र्यन्दने	१—१४		८—३			हन्युः	१—४६		हिनस्ति	१३—२८	
स्यात् १—३६; २—७;			स्वयम्	४—३८;		ह्यैः	१—१४		हिमालयः	१०—२५	
३—१७; १०—३९;			१०—१३, १५;			हरति	२—६७		हिंसात्मकः	१८—२७	
११—१२; १५—२०;			१८—७५			हरन्ति	२—६०		हिंसाम्	१८—२५	
१८—४०			स्वया	७—२०		हरिः	११—९		हु.		
स्याम	१—३७		स्वर्गतिम्	९—२०		हरः	१८—७७		हुतम् ४—२४; ९—१६;		
			स्वर्गद्वारम्	२—३२		हर्षशोकान्वितः	१८—२७		१७—२८		

ह.	पदानि	अ०	श्लो०	पदानि	अ०	श्लो०	पदानि	अ०	श्लो०
पदानि	अ०	श्लो०	हृद्याः	१७—८	हृष्टरोमा	११—१४	हेतुमद्भिः	१३—४	
इतज्ञानाः	७—२०		हृषितः	११—४५	हृष्यति	१२—१७	हेतुः	१३—२०, २०	
हृत्स्यम्	४—४२		हृषीकेश	११—३६;	हृष्यामि	१८—७६, ७७	हेतोः	१—३५	
हृदयदौर्बल्यम्	२—३		१८—१		हे.				
हृदयानि	१—१९		हृषीकेशम्	१—२१;	हे	११—४१, ४१, ४१	हृ.		
हृदि	१२; १३—१७;		२—९		हेतवः	१८—१५	द्वियते	६—४४	
१५—१५			हृषीकेशः	१—१५, २४;	हेतुना	९—१०	हीः	१६—२	
हृद्ये	१८—६१		२—१०						

समाप्तिमगमदयं श्रीमद्भगवद्गीताश्लोकान्तर्गतपदानां वर्णानुक्रमः ।



# भाष्ये प्रमाणतया संगृहीतानां गीतावाक्यानामन्य- ग्रन्थस्थितवाक्यानां च वर्णानुक्रमसूची ।

भाष्यान्तर्गतवाक्यानि ।	अ० श्लो०
<b>अ.</b>	
अमौ प्रास्ताऽऽद्युतिः सम्यगादित्यमुप- तिष्ठते । आदित्याभायते वृष्टिर्वृष्टेरन्नं ततः प्रजाः ( मनुस्मृ० ३।७६ )	३ १४
अज्ञानां कर्मसङ्गिनाम् ( भ० गी० ३।२६ )	१८ ६७
अज्ञानेनाऽऽवृतं ज्ञानं तेन मुह्यन्ति जन्त- वः ( भ० गी० ५।१५ )	९ १०, १३ २, १३ २
अथ घेत्वामिमं धर्म्यं संग्रामं न करि- ष्यसि ( भ० गी० २।३३ )	... २ १०
अथैतदप्यशक्तोऽसि ( भ० गी० १२।११ )	... ... १२ १३
अदर्शनादापतितः पुनश्चादर्शनं गतः ( म० भा० स्त्रीप० २।१३ )	... २ २८
अद्वेष्टा सर्वभूतानाम् ( भ० गी० १२।१३ )	... ... १३ १, १८ ६७
अधियज्ञोऽहमेवात्र ( भ० गी० ८।४ )	९ २४
अनन्याश्चिन्तयन्तो माम् ( भ० गी० ९।२२ )	... ... १८ ६७
अनादित्वाभिर्गुणत्वात् ( भ० गी० १३।३१ )	... ... ५ १९, १३ २, १४ ५
अनिष्टमिष्टं मिश्रं च ( भ० गी० १८।१२ )	१८ २
अयाचितमसंक्रुप्तमुपपन्नं यदृच्छया ( बोधायनध० २।१।८।१२ )	... ४ २२
अविकार्योऽयमुच्यते ( भ० गी० २।२५ )	... ... ५ १३, १८ १७
अविनाशि तु तत् ( भ० गी० २।१७ )	५ १
अशोच्यान् ( भ० गी० २।११ )	... २ १०
असङ्गशब्देण दृढेन छित्त्वा ( भ० गी० १।५।३ )	... ... १८ ४०
अहंकारविमूढात्मा कर्ताऽहमिति मन्यते ( भ० गी० ३।२७ )	... ... २ २१

भाष्यान्तर्गतवाक्यानि ।	अ० श्लो०
आत्मसंस्थं मनः कृत्वा ( भ० गी० ६।२५ )	... ... ६ १३
आदित्यचन्द्रादिभेदेन स एव भगवा- न्विष्णुरवस्थितः (?)	... ... ९ १५
आरुक्षोर्मुनेर्योगं कर्म कारणमुच्यते ( भ० गी० ६।३ )	... ... ६ १
<b>इ.</b>	
इहैव तैर्जितः सर्गो येषां साम्ये स्थितं मनः ( भ० गी० ५।१९ )	... १३ २
<b>उ.</b>	
उत्तमः पुरुषस्त्वन्यः परमात्मेत्युदा- हृतः ( भ० गी० १।५।१७ )	... १३ २२
उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स वाच्यो भगवानिति ( विष्णुपु० ६।५।७८ )	... ... ३ ३६
उभौ तौ न विजानीतः ( भ० गी० २।१९ )	... ... १८ ६७
ऊर्ध्वमूलम् ( भ० गी० १।५।१ )	... १८ ४०
<b>ए.</b>	
एकं वद निश्चिद्य ( भ० गी० ३।२ )	३ १
एकाकी यतचित्तात्मा निराशीरपरि- ग्रहः ( भ० गी० ६।१० )	... ६ १
एतद्धि जन्म सामग्र्यं ब्राह्मणस्य विशे- षतः । प्राप्यैतत्कृतकृत्यो हि द्विजो भवति नान्यथा ( मनु० स्मृ० १२।९३ )	... ... १५ २०
एतद्योनीनि भूतानि ( भ० गी० ७।६ )	१३ १८
एषा ब्राह्मी स्थितिः ( भ० गी० २।७२ )	३ १
ऐश्वर्यस्य समप्रस्य वीर्यस्य यज्ञसः श्रियः । वैराग्यस्याथ मोक्षस्य षण्णां भग इतीरणा ( वि० पु० ६।५।७४ )	... ... ३ ३६



भाष्यान्तर्गतवाक्यानि । अ० श्लो०	भाष्यान्तर्गतवाक्यानि । अ० श्लो०
ओ.	गुणा गुणेषु वर्तन्ते (भ०गी० ३।२८) २ १०,
भोमित्येकाक्षरं ब्रह्म (भ०गी० ८।१३) ८ ३	४ २४
क.	गुणैरेव कर्माणि क्रियन्ते (भ० गी० ३।२७) ... १८ १७
कथं भीष्ममहं संहये (भ० गी० २।४) ... २ १०	गुणैर्यो न विचाल्यते (भ० गी० १४।२३) ... ३ ५
कर्मजान्धिद्वि तान्सर्वान् (भ० गी० ४।३२) ... ५ १	च.
कर्मणा बध्यते जन्तुर्विद्यया च विमुच्यते । तस्मात्कर्म न कुर्वन्ति यतयः पारदर्शिनः (भा० शान्ति०भोक्ष० ध० २४१।७) ... ३ १	चतुर्विधा भजन्ते माम् (भ० गी० ७।१६) ... १८ ५४
कर्मणैव हि संसिद्धिमास्थिता जनकादयः (भ० गी० ३।२०) ... २ १०	छ.
कर्मण्यकर्म यः पश्येत् (भ० गी० ४।१८) ... ४ २४,	छित्त्वैवं संशयं योगमातिष्ठ (भ० गी० ४।४२) ... ५ १
५ १	ज.
कर्मण्यभिप्रवृत्तोऽपि नैव किञ्चित्करोति सः (भ० गी० ४।२०) ... ४ २४	ज्यायसी चेत्कर्मणस्ते मत्ता बुद्धिः (भ० गी० ३।१) ... २ १०,
कर्मण्येवाधिकारस्ते (भ० गी० २।४७) ३ १, ४ १८, ५ १, १८ ६७	३ १, ५ १
कर्मयोगेण योगिनाम् (भ० गी० ३।३) ८ २३,	ज्ञानमुत्पद्यते पुंसां क्षयात्पापस्य कर्मणः । यथाऽऽदर्शितलप्रह्वये पश्यत्यात्मान-मात्मानि (स्मृतिः ?) ... ३ ४
१८ ३	ज्ञानयोगेन सांख्यानां कर्मयोगेण योगिनाम् (भ० गी० ३।३) ... २ ३९,
काम जानामि ते मूलं संकल्पारिक्ल जायसे । न त्वां संकल्पयिष्यामि समूलो न भविष्यसि ( शान्ति० प० भोक्ष० ध० १७७।२५) ... ६ ४	५ १, १८ ३, १८ ६७
कुरु कर्मैव तस्मात्त्वम् (भ० गी० ४।१५) ... २ १०,	ज्ञानाग्निदग्धकर्माणम् (भ०गी० ४।१९) ५ १
३ १, १८ ६७	ज्ञानाग्निः सर्वकर्माणि (भ०गी० ४।३७) ५ १
कुर्वन्नपि न लिप्यते (भ० गी० ५।७) २ १०	ज्ञानी त्वात्मैव मे मतम् (भ० गी० ७।१८) ... ९ २२,
क्षीणे पुण्ये मर्त्यलोके विशन्ति(भ०गी० ९।२१) ... १८ ६	१२ ४, १८ ६७
क्षेत्रज्ञं चापि मां विद्धि (भ० गी० १३।२) १३ २५,	ज्ञेयं यत्तत्प्रवक्ष्यामि (भ०गी० १३।१२) १३ ७,
१३ ३१, १८ ५५	१७, १८
ग.	त.
गतागतं कामकामा लभन्ते (भ० गी० ९।२१) ... १८ ६५	ततः पदं तत्पारिमाणितन्व्यम्(भ०गी० १५ ४) १८ ४०
	ततः स्वधर्मं कीर्तिं च हित्वा पापमवाप्स्यसि (भ० गी० ३।३३) ... २ १०
	ततो मां तत्त्वतो ज्ञात्वा विशते तदनन्तरम् (भ० गी० १८।५५) १८ ६७
	तस्मिन् कर्मणि घोरे मां नियोजयसि केशव (भ० गी० ३।१) ... २ १०

भाष्यान्तर्गतवाक्यानि । अ० श्लो०	
तत्त्ववित्तु महाबाहो.....गुणा गुणेषु वर्तन्ते इति मत्वा न सज्जते(भ०- गी० ३।२८)... .. २ २१, १८ ६७	
तद्बुद्धयस्तदात्मानः (भ०गी० ५।१७)	२ ६९
तमसः परमुच्यते (भ०गी० १३।१७)	१३ १८
तस्य कार्यं न विद्यते(भ० गी०३।१७)	५ १
तस्माद्युध्यस्व भारत (भ०गी० २।१ )	५ १
ते प्राप्नुवन्ति मामेव (भ०गी० १२।४)	१२ १२
ते ब्रह्म तद्विदुः कृत्स्नम् ( भ० गी० ७।२९ ) ... .. ८ १	
तेषामहं समुद्धर्ता (भ०गी० १२।७)	१२ १३
स्वक्त्वा कर्मफलासङ्गम्(भ०गी०४।२०)	४ २३
त्यागाच्छान्तिरनन्तरम् ( भ० गी० १२।१२ ) ... .. १८ ३	
त्रैगुण्यविषया वेदाः (भ० गी० २।४५)	१८ ६
त्रैविद्या मां सोमपाः (भ०गी० ९।२०)	१८ ६
<b>द.</b>	
ददामि बुद्धियोगं तं येन मामुपयान्ति ते ( भ० गी० १०।१० ) ... १८ ६७	
दूरेण ह्यवरं कर्म (भ० गी० २।४९)	१८ ६
दृष्ट्वा तु पाण्डवानीकम् (भ०गी०१।२)	२ १०
दैवी ह्येषा गुणमयी ( भ० गी०७।१४)	५ १४
द्वाविमावथ पन्थानौ (मोक्षधर्मं २४।६)	२ २१, १३ २
द्वे निष्ठे मया प्रोक्ते ( भ० गी.३ ३ )	२ १०
ध्यायतो विषयान् (भ० गी० २।६२)	३ ३६
<b>न.</b>	
न करोति न लिप्यते ( भ० गी० १३।३१ ) ... .. २ १०	
न कर्मणामनारम्भात् (भ० गी० ३।४)	३ १६, ५ १
न च संन्यसनादेव सिद्धिं समधिग- च्छति ( भ० गी० ३।४ ) ... ५ १	
न जायते ( भ० गी० २।२० )... १८ १७	
न तु संन्यासिनां प्रेक्ष ( भ० गी० १८।१२ ) ... .. १८ २	
न योत्स्य इति गोविन्दमुक्त्वा तूष्णीं	

भाष्यान्तर्गतवाक्यानि । ध० श्लो०	
बभूव ह ( भ० गी० २।९ )... २ १०	
नवद्वारे पुरे देह आस्ते (भ०गी०५।१३)	२ २१
न सत्तन्नासदुच्यते (भ०गी० १३।१२)	१३ २६
न स भूयोऽभिजायते(भ०गी० १३।२३)	१३ २७
न हि कश्चित्क्षणमपि (भ० गी० ३।५ ) १८ ४८	
न हि देहभृता शक्यम् ( भ० गी० १८।११ ) ... .. १३ २, १८ ३	
नाऽऽदत्ते कस्यचित्पापम् ( भ० गी० ५।१५ ) ... .. १३ २	
नायं हन्ति न हन्यते (भ०गी० २।१९ ) १८ १७	
नाशयाम्यात्मभावस्थो ज्ञानदीपेन भास्वता (भ० गी० १०।११ ) १८ ६६	
नासतो विद्यते भावः (भ०गी० २।१६) ४ १८, १८ ४८	
निष्ठा ज्ञानस्य या परा ( भ० गी० १८।५० ) ... .. १८ ३	
निष्ठा मया पुरा प्रोक्ता (भ०गी० ३।३) १८ ३	
नैतादृशं ब्राह्मणस्यास्ति वित्तम् । यथै- कता समता सत्यता च । शीलं स्थितिर्दण्डनिधानमार्जवम् । तत- स्ततश्चोपरमः क्रियाभ्यः (शान्तिप० मोक्षध० १७५।३८)... .. ६ ३	
नैव किञ्चित्करोति सः (भ०गी०४।२०)	४ २३
नैव किञ्चित्करोमि (भ० गी० ५।८) १८ ३	
नैव किञ्चित्करोमीति युक्तो मन्येत तत्त्ववित् (भ० गी० ५।८)... ४ २४, ५ १, १८ ६७	
नैव कुर्वन्न कारयन् (भ० गी० ५।१३) २ २१, ६ १	
<b>प.</b>	
पश्चैते तस्य हेतवः (भ०गी० १८।१५) १७ १४	
पूर्वैः पूर्वतरं कृतम् (भ०गी०४।१५) २ १०	
प्रकृतेः क्रियमाणानि गुणैः कर्माणि सर्वशः (भ० गी० ३।२७) ... १३ २	
प्रजहाति यदा कामान् ( भ० गी० २।५५ ) ... .. ३ १	
प्रत्यक्षावगमं धर्म्यं ( भ०गी०९।१२ ) १८ ५०	

भाष्यान्तर्गतवाक्यानि । अ० श्लो०	भाष्यान्तर्गतवाक्यानि । अ० श्लो०
प्रियो हि ज्ञानिनोऽत्यर्थमहं स च मम प्रियः ( भ०गी०७।१७ )... १२ १४, २०	यद्वा जयेम यदि वा नो जयेयुः (भ० गी० २।६) ... .. ११ ७, १९
ब्र.	यस्तं वेद स वेदवित् (भ० गी०१।५।१) १५ २०
ब्रह्मण्याधाय कर्माणि ( भ०गी०५।१०) १ १	यस्यां जाप्रति भूतानि सा निशा
ब्रह्मचारिव्रते स्थितः (भ०गी० ६।१४) ६ १	पश्यतो मुनेः(भ० गी० २।६९) १८ ५०
ब्रह्मार्पणं ब्रह्म हविः (भ० गी० ४।२४) ५ १	यावानर्थं उदपाने (भ०गी०२।४६)... १८ १३
भ.	येन केनचिदाच्छन्नो येन केनचिदा-
भक्त्या मामभिजानाति ( भ० गी० १८।५५ ) ... .. १८ ५४	शितः । यत्रक्वचनशायी स्यात्तं
भवत्यत्याग्निनां प्रेत्य(भ०गी० १८।१२) १८ २	देवा ब्राह्मणं विदुः(महाभा०शान्ति० मोक्षध० २४५।१२)... .. १२ १९
म.	योगसंन्यस्तकर्माणम् (भ०गी०४।४१) ५ १
मनुष्याणां सदृशेषु (भ०गी० ७।३) ७ १९	योगारूढस्य तस्यैव शमः कारणमु-
मम माया दुरत्यया (भ०गी०७।१४) १२ ३,	च्यते (भ० गी० ६।३) ... ५ १
१३ ५	योगिनः कर्म कुर्वन्ति सङ्गं त्यक्त्वाऽऽ-
मीनी संतुष्टो येन केन चित् । अनि- केतः स्थिरमतिः(भ०गी०१२।१९) ६ १	त्मशुद्धये (भ०गी० ५।११) ... १ १,
य.	३ ४
य एनं वेत्ति पुरुषं प्रकृतिं च गुणैः सह (भ० गी० १३।२३) .. ... १३ २६	र. रागद्वेषौ ह्यस्य परिपन्थिनौ (भ० गी० ३।३४) ... .. ३ ३५
य एनं वेत्ति हन्तारम् (भ०गी०२।१९) ५ १,	व. वर्णा आश्रमाश्च स्वकर्मनिष्ठाः प्रेत्य
१३ २	कर्मफलमनुभूय ततः शेषेण विशि-
यच्छ्रेय एतयोरेकं तन्मे ब्रूहि सुनिश्चि- तम् । (भ० गी० ५।१) ... .. २ १०	ष्टदेशजातिकुलधर्मायुःश्रुतवृत्तवि-
यज्ज्ञात्वाऽमृतमश्नुते(भ०गी०१३।१२) १३ २१,	त्तसुखमेधसो जन्म प्रतिपद्यन्ते
२५, १८ ६७	(आप० ध० २।२।२।३)... १८ ४४
यज्ञार्थात्कर्मणोऽन्यत्र...मोघं पार्थ स जीवति ( भ०गी० ३।९) ... ३ १६	वर्णा आश्रमाश्च स्वकर्मनिष्ठाः (आप० ध० २।२।२।३) ... .. १८ ४४
यज्ञार्थात्कर्मणोऽन्यत्र (भ०गी०३।९) १८ ६	वर्णा आश्रमाश्च स्वकर्मनिष्ठाः (आप० ध० २।२।२।३) ... .. १८ ६७
यज्ञो दानं तपश्चैव पावनानि मनी- षिणाम् (भ० गी० १८।५) ... ३ ४	वासुदेवः सर्वमिति (भ०गी० ७।१९) ९ १
यततो हि (भ० गी० २।६०) ... २ ६८	विहाय कामान्यः सर्वान्पुमांश्चरति निःस्पृहः (भ० गी०२।७१) ... ६ १
यत्करोषि यदश्रासि (भ० गी० ९।२७) १८ ५७	वेदानिमं च लोकममुं च परित्यज्य (आप० ध० २।२३।१३) ... १८ ५५
यथैधांसि (भ० गी० ४।३७) ... १३ २३	वेदाविनाशिनम् (भ०गी० २।२१) ३ ५
यदादित्यगतं तेजः (भ० गी० १५।१२) १३ १७	वेदाविनाशिनं नित्यम्(भ०गी० २।२१) ५ १
यदृच्छालाभसंतुष्टः (भ०गी०४।२२) ५ १	वेदाविनाशिनम् (भ०गी०२।२१)... १८ ३,
यद्यद्धि कुरुते जन्तुस्तत्तत्कामस्य चेष्टि- तम् (मनु० २।४) ... .. ६ ४	१८ ११, १८ १७

भाष्यान्तर्गतवाक्यानि । अ० श्लो०	
वेदाविनाशिनं नित्यम् ( भ० गी० २।२१) ... .. १८ ६७	
वेदैश्च सर्वैरहमेव वेद्यः ( भ० गी० १५।१५ ) ... .. १५ २०	

श.

शरीरयात्राऽपि च ते न प्रसिध्येदकर्मणः ( भ० गी० ३।८ ) ... .. ३ १६	
शरीरस्थोऽपि न करोति न लिप्यते ( भ० गी० १३।३१ ) ... .. ५ १३	
शरीरस्थोऽपि न करोति ( भ० गी० १३।३१ ) ... .. १८ १७	
शारीरं केवलं कर्म कुर्वन्नाऽऽप्नोति किल्बिषम् ( भ० गी० ४।२१ ) ... .. ५ १	
शारीरं केवलं कर्म कुर्वन् ( भ० गी० ४।२१) ... .. ५ १	
श्रेयान्द्रव्यमयाद्यज्ञाज्ज्ञानयज्ञः ( भ० गी० ४।३३) ... .. ४ २४, २५	

स.

स च मम प्रियः ( भ० गी० ७।१७ ) ९ २२	
सत्त्वशुद्धये कर्म कुर्वन्ति ( भ० गी० ५।११) ... .. २ १०	
सत्त्वं रजस्तम इति गुणाः प्रकृतिसंभवाः ( भ० गी० १४।५ ) ... १४ १९	
समं पश्यन्दि सर्वत्र ( भ० गी० १३।२८ ) १३ २	
समासमाभ्यां विषमसमे पूजातः ( गौ० ध० १७।२० ) ... .. ५ १९, ५ १९	
समासेनैव कौन्तेय निष्ठा ज्ञानस्य या परा ( भ० गी० १८।५० ) ... १३ २	
स युक्तः कृत्स्नकर्मकृत् ( भ० गी० ४।१८ ) ... .. ५ १	
सर्पान्कुशाभ्राणि तथोद्धानं ज्ञात्वा मनुष्याः परिवर्जयन्ति । अज्ञानतस्तत्र पतन्ति केचिज्ज्ञाने फलं पश्य यथा विशिष्टम् ( महा० भा० शा० मोक्ष० २०१।१६ ) ... .. १३ २	

भाष्यान्तर्गतवाक्यानि । अ० श्लो०	
सर्वकर्माणि मनसा संन्यस्याऽऽस्ते ( भ० गी० ५।१३ ) ... .. २ २१, ३ १, ५ १९, ६ १, १८ ३, ३, ४८, ४९, ६७	

सर्व धर्मान्परित्यज्य मामेकं शरणं ब्रज ( भ० गी० १८ ६६ ) १ १	
सर्वे कर्माखिलं पार्थ ज्ञाने परिसमाप्यते ( भ० गी० ४।३३ ) ... .. ५ १, १५ २०, १८ १३	
सर्वारम्भपरित्यागी ( भ० गी० १२।१६ ) ६ १	
सर्वारम्भपरित्यागी.....मौनी संतुष्टो येन चित् । अनिकेतः स्थिरमतिः ( भ० गी० १२।१६, १७, १८, १९ ) ... .. १८ ३	

स हि धर्मः सुपर्याप्तो ब्रह्मणः पदवेदने । ( आश्वमेधिके पर्वणि—१६।१२ ) तत्रैव-अनुगीतायाम्-नैव धर्मी नचाधर्मी न चैव हि शुभाशुभी । यः स्यादेकासने लीनस्तूष्णीं किञ्चिदचिन्तयन् । ( अवतरणे ) १ १	
--	--

संकल्पमूलः कामो वै यज्ञाः संकल्पसंभवाः ( मनु० २।२ ) ... .. ६ ४	
संन्यासस्तु महाबाहो दुःखामुमयोगतः ( भ० गी० ५।६ ) ... .. ३ ४, ५ १	
सिद्धिं प्राप्नो यथा ( भ० गी० १८।५० ) २ १०	
स्वकर्मणा तमभ्यर्च्य सिद्धिं विन्दति मानवः ( भ० गी० १८।४६ ) ... २ १०, १८ ४८	

स्वधर्ममपि चावेक्ष्य ( भ० गी० २।३१ ) ५ १	
स्वभावस्तु प्रवर्तते ( भ० गी० ५।१४ ) १३ २, ३१	
स्वे स्वे कर्मण्यभिरतः संसिद्धिं लभते नरः ( भ० गी० १८।४५ ) ... १८ ४८	

हृ.

हृद्यो दर्पति हृत्तो धर्ममतिक्रामति ( भाष० ध० १।१३।४ ) ... १८ ५३	
--	--

# भाष्ये प्रमाणतया संगृहीतानामुपनिषद्वाक्यानां वर्णानुक्रमसूची ।

भाष्यान्तर्गतवाक्यानि । अ० श्लो०	भाष्यान्तर्गतवाक्यानि । अ० श्लो०
<b>अ.</b>	
अथ तस्य भयं भवति (तै० उ० २।७) १३ २	असन्नो न हि सज्जते (बृ० उ० ५। १।२६) ... .. ९ ५
अथ योऽन्यां देवतामुपास्तेऽन्योऽसाव- न्योऽहमस्मि, इति न स वेद यथा । पशुरेवं स देवानाम् (बृ० उ० ३। ४।१०)... .. ४ १२	अस्थूलमनणु (बृ० उ० ५।८।८) ८ ११, १३ १२
अनात्मविच्छोचामि (छा० उ० ७।१। ३।२६।२) ... .. १८ ७३	अहश्च कृष्णमहरजुर्न च (क० सं० ६। ९।१) ... .. १८ ६१
अन्धो मणिमविन्दत् (तै० आ० १।११)... .. १३ १४	अरूपम् (का० उ० ३।१५) ... १८ ५०
अन्यत्र धर्मादन्यत्राधर्मात् ... .. सर्वे वेदा यत्पदमामनन्ति तपांसि सर्वाणि च यद्ब्रुवन्ति । यदिच्छन्तो ब्रह्मचर्यं चरन्ति तप्ते पदं संप्रहेण ब्रवीम्योमित्येतत् (काठ० उ० २। १३, १४) ... .. ८ ११	आत्मतः प्राण आत्मत आशा आत्मतः स्मर आत्मत आकाश आत्मतस्तेज आत्मत आप आत्मन आविर्भाव- तिरोभावावात्मतोऽन्नम् (छा० उ० ७।२६।१) ... .. १३ ३०
अन्यदेव तद्विदितादधो अविदिता- दधि (के० उ० १।३) ... .. १३ १२	आत्मा वै पुत्र नामाऽसि (तै० मं० २।११) ... .. १८ ६७
अन्योऽसावन्योऽहमस्मीति न स वेद यथा पशुरेवं स देवानाम् (बृ० उ० ३।४।१०) ... .. १३ २	आत्मेत्येवोपासीत (बृ० उ० ३।४।७) १३ ४ आत्मैवेदं सर्वं (बृ० उ० ४।४।६) १३ १५ आत्मैवेदं सर्वं (छा० उ० ७।२५।२) ९ १ १३ ३०
अपाणिपादो जवनो ग्रहीता पश्यत्य- चक्षुः स शृणोत्यकर्णः (श्वे० उ० ३।१९)... .. १३ १४	आदित्यवर्णम् (श्वे० ३।८) ... .. १८ ५०
अप्राणो ह्यमनाः शुभ्रो ह्यक्षरात्परतः परः (मा० उ० २।१।२) ... १८ १७	<b>इ.</b>
अयमभिर्वैश्वानरो योऽयमन्तःपुरुषे येनेदमन्नं पच्यते (बृ० उ० ७। ९।१) ... .. १५ १४	इषीकातूलवत्सर्वाणि कर्माणि प्रदूयन्ते (छा० उ० ५।२४।३) (अर्थतोऽ- नुवादः) ... .. १३ २३
अधिद्यायामन्तरे वर्तमानाः (का० उ० २।५)... .. १३ २	इह चेदवेदीदथ सत्यमस्ति न चेदि- हावेदीन्महती विनष्टिः (के० उ० २।५) ... .. १३ २
अशब्दमस्पर्शम् (का० उ० ३।१५) १८ ५०	ऊर्ध्वमूलोऽवाकशास्त्र एषोऽश्वत्थः सना- तनः (कठ० उ० ३।२-१) ... १५ १
	<b>ए.</b>
	एकमेवाद्वितीयम् (छा० उ० ६।२।१) ९ १
	एको देवः सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्व- भूताधिवासः साक्षी चेता केवलो निर्गुणश्च (श्वे० उ० ६।११) ... ९ १०

भाष्यान्तर्गतवाक्यानि । अ० श्लो०	
एतद्वै तदक्षरं गांनि ब्राह्मणा अभिव-	
दन्ति (बृ० उ० ५।८।८) ...	८ ११
एतमेव प्रमाजिनो लोकमिच्छन्तो	
ब्राह्मणाः प्रव्रजन्ति किं प्रजया	
कारेभ्यामो येषां नोऽयमात्माऽयं लोकः	
(बृ० उ० ६।४।२२) ...	२ ११
एतस्य वा अक्षरस्य प्रशासने गांनि	
(बृ० उ० ५।८।९) ...	८ ३
भूमित्येकाक्षरं ब्रह्म (अ० गी० ८।१३)	८ ३
क.	
कथमसतः सजायेत (छान्दो० ६।२।२) ३	१,
४ १८	
को अद्वा वेद क इह प्रवोचकुत	
आजाता कुत इयं विसृष्टिः (तै०	
ब्रा० २।८।९) ...	९ १०
क्षीयन्ते चास्य कर्माणि (मुष्ण० उ० २।	
२।८) ...	१३ २३
त.	
तत्र को मोहः कः शोक एकत्वमनुप-	
श्यतः (ईशोप० ७) ...	१८ ७३
तमेतं वेदानुषचनेन ब्राह्मणा विविदि-	
षन्ति. यज्ञेन (बृ० उ० ६।४।२२) ३	४
तमेव विदित्वाऽतिमृत्युमेति नान्यः	
पन्था विद्यतेऽयनाय (श्वे० ३।८) १८	६७
तमेवं विद्वानमृत इह भवति । नान्यः	
पन्था विद्यतेऽयनाय ...	
(नृसिंहपू० उ० ६) ...	१३ २
तस्मान्भ्यासमेषां तपसामतिरिक्तमाहुः	
(महाना० उ० २४।१) ३	१,
१८ ५५	
तस्य तावदेव चिरम् । (छा० ६।१४।२) १३	२३,
४ ३७	
तस्य भासा सर्वमिदं विभाति (श्वे०	
उ० ६।१४) ...	१३ १७
त्यज धर्ममधर्मं च उभे सत्यानृते त्यज ।	
उभे सत्यानृते त्यक्त्वा येन त्यजसि	
तं त्यज । संसारमेव निःसारं दृष्ट्वा	
सारदिदक्षया । प्रव्रजन्त्यकृतोद्वाहाः	

भाष्यान्तर्गतवाक्यानि । अ० श्लो०	
परं वैराग्यमाश्रिताः (इति बृहस्पतिः?) ३	१
दू.	
दूरमेते विपरीते विषुची अविद्या या च	
विद्येति ज्ञाता (क० उ० २।४) ...	१३ २
द्वया ह वै प्राजापत्या देवाश्चामुराश्व	
(बृ० उ० ३।३।१) ...	१६ ६
ध्या.	
ध्यायतीव पृथिवी... ध्यायन्तीव पर्वता	
छा० उ० ७।६।१ ...	१३ २४
ध्यायतीव लेलायतः (बृ० ६।३।७) ५	३,
१३ १४, १८ १७	
न.	
न कर्मणा न प्रजया धनेन ज्ञानेनैके	
अमृतत्वमानशुः (तै० उ० ४।१२) ३	१
न पृथिव्यां नान्तरिक्षे न दिव्यमिधे-	
तव्यः (तै० सं० ५।२।७) ...	१३ २८
न संदक्षे तिष्ठति रूपमस्य न चक्षुषा	
पश्यति कश्चनैनम् (श्वे० उ० ४।२०) १८	५०
नाविरतो दुश्चरितात् (कठोप० १।२।२४) १८	६६
निष्कलं निष्कियं शान्तम् (श्वे० उ०	
६।१९) ...	१३ १२
नेति नेति (बृ० उ० ६।४।२२) ...	४ २५,
१३ १२	
न्यास इति ब्रह्मा ब्रह्मा हि परः (तै० उ०	
४।७८) ...	५ ६
न्यास एवाख्यरेचयत् (महाना० उ०	
२।१।२) ३	१, १८ ५५
प.	
पाण्डित्यं निविद्य (बृ० ५।५।१) ...	२ ११
पादोऽस्य विश्वा भूतानि (तै० आ०	
३।१२) ...	१० ४२
पुत्रैषणाया वितैषणायाश्च लोकैषणा-	
याश्च न्युत्यायाश्च भिक्षार्चयं चरन्ति	
(बृ० उ० ५।५१) ...	३ १
प्राग्दारपरिग्रहात्पुरुष आत्मा प्राकृतो	
धर्मजिज्ञासोत्तरकालं लोकत्रयसा-	
धनं पुत्रं द्विप्रकारं च वित्तं मानुषं	
दैवं च तत्र मानुषं त्रित्तं कर्मरूपं	

भाष्यान्तर्गतवाक्यानि । अ० श्लो०	भाष्यान्तर्गतवाक्यानि । अ० श्लो०
पितृलोकप्राप्तिसाधनं विद्यां च दैवं	रुर्नायोऽन्नं न तदवति (शतपथे) ६ १६
वित्तं देवलोकप्राप्तिसाधनं सोऽका-	यद्यमुष्मिन्नोकेऽस्ति वा न वेति (तै०
मयत ( + बृ० ३।४।१७) ... २ १०	सं० ६।१।१) ... ... १३ १२
ब्र.	येन द्यौरप्रा पृथिवी च दृढा (तै० सं०
बहुधाऽवस्थितः स एव भगवा-	४।१।८) ... ... १५ १३
न्सर्वतोमुखो विश्वरूपः... ... ९ १५	येन सूर्यस्तपति तेजसेद्भः ( तै० उ०
ब्रह्मचर्यादेव प्रव्रजेत् (जाबा० उ० ४) ३ १	३।१२।९) ... ... १३ १७
ब्रह्म वेद ब्रह्मैव भवति (मुण्ड० ३।२।९) १३ २,	यो अस्याध्यक्षः परमे व्योमन् ( तै०
१३ २३	ब्रा० २।८।९) ... ... ९ १०
ब्रह्मैवेदं सर्वम् ( बृ० उ० ४।५।१) १३ १५	यो वा एतदक्षरं गार्ग्यविदित्वाऽस्मा-
भ.	ल्लोकात्प्रैति स कृपणः ( बृ० उ०
भारूपः ( छा० ३।१४।२) ... १८ ५०	५।८।१०) ... ... २ ४९
भिद्यते हृदयप्रस्थिः (मुण्ड० उ० २।	विज्ञानमानन्दं ब्रह्म ( बृ० उ० ५।९।२८) ४ २५
२।८) ... ... १८ ७३	विदित्वा... व्युत्थायाथ भिक्षाचर्यं चर-
म.	न्ति ( बृ० उ० ५।५।१) ... १८ ५५
मनसैवानुग्रष्टव्यम् ( बृ० उ० ६ )	विद्वान्न बिभेति कुतश्चन (तै० उ० २।४) १३ २
४।१९) ... ... २ २१	श्रेयश्च प्रेयश्च ( क० उ० २।२) १३ २
मायां तु प्रकृतिं विद्यान्मायिनं तु	स इदं सर्वं भवति ( बृ० उ० ३।४
महेश्वरम् (श्वे० उ० ४।१०) १२ ३, १३ ३९	सत्यं ज्ञानमनन्तं ब्रह्म (तै० उ० २।१) ४ २५
य.	स दाधार पृथिवीम् (तै० सं० ४।१।८) १५ १३
यज्ञो वै विष्णुः (तै० सं० १।७।४) ३ ९	स यथाकामो भवति तत्क्रतुर्भवति
यतो वाचो निवर्तन्ते (तै० उ० २।४।९) १३ १२	( बृ० उ० ६।४।५) ६ ४, १३ २१
यत्साक्षादपरोक्षाद्ब्रह्म य आत्मा सर्वा-	स यो ह वै तद्भगवन्मनुष्येषु प्रायणान्त-
न्तरः ( बृ० उ० ५।४।१) ... २ १८,	मोकारमभिध्यायीत कतमं वाव स
४ २५	तेन लोकं जयतीति । तस्मै स
यथाकृताय विजितायाधरेयाः संय-	च ब्रह्म यदोकारः... ... यः
न्त्येवमेनं सर्वं तदभिसमेति यत्किञ्च	पुनरेतं त्रिमात्रेणोमित्यनेनैवा-
प्रजाः साधु कुर्वन्ति यस्तद्वेद यत्स-	क्षरेण परं पुरुषमभिध्यायीत.....
वेद (छान्दो० उ० ४।१।४) ४ ३३	समामभिरुन्नीयते ब्रह्मलोकम् ( प्र०
यदा चर्मवत् ( श्वे० ६।२०) ... १३ २	उ० ५।१।२।५) ... ... ८ ११
यदा सर्वं प्रमुच्यन्ते (का० उ० ६।१४) १२ १२	सर्वं तदभिसमेति यत्किञ्चित्प्रजाः साधु
यदु ह वा आत्मसंमितमन्नं तदवति	कुर्वन्ति यस्तद्वेद यत्स वेद ( छा०
तन्न हिनस्ति यद्दूयो हिनस्ति तय-	४।१।४) ... ... २ ४६
	स्वयंज्योतिः ( बृ० ६।३।९) ... १८ ५०

इति भाष्यान्तर्गतवाक्यानुक्रमणी समाप्ता ।

+ आर्थिकमेतत् ।